

# سيرة الفقراء




تصنيف لطف

خادم سلطان الفقير حضرت سخی سلطان محمد نجیب الرحمن مدظلہ الاقدس



# مجلس الفقراء



تصنيف لطيف

خادم سلطان الفقر

حضرت سخی سلطان محمد نجیب الرحمن

مدظلہ الاقدس

© All Copy Rights reserved with  
SULTAN-UL-FAQR PUBLICATIONS (Regd.)  
Lahore-Pakistan

2017-692  
س 84  
۱۴۳۸ھ

# شَمْسُ الْفُقَرَا

نام کتاب

تصنیف لطیف  
خادم سلطان الفقر  
حضرت سخی سلطان محمد نجیب الرحمن مدظلہ الاقدس

ناشر  
سلطان الفقر پبلیکیشنز (رجسٹرڈ) لاہور

بار اول  
دسمبر 2012ء

بار دوم  
جون 2016ء (نظر ثانی، ترمیم اور اضافہ کے ساتھ)

تعداد  
500

ISBN: 978-969-9795-35-0

سلطان الفقر پبلیکیشنز (رجسٹرڈ)  
لاہور



سلطان الفقر ہاؤس

ایکسٹینشن ایجوکیشن ٹاؤن وحدت روڈ ڈاکخانہ منصورہ لاہور۔ پوسٹل کوڈ 54790

Ph: 042-35436600, 0322-4722766

www.sultan-bahoo.com

www.sultan-ul-arifeen.com

www.sultan-ul-faqr-publications.com

E-mail: sultanulfaqr@tehreekdawatefaqr.com

# انتساب

بصد عجز و نیاز و بکمالِ محبت و عقیدت یہ عاجز کتاب

## شَمْسُ الْفُقَرَا

کو اپنے آقا اپنے ہادی مرشد پاک

سلطان الفقر (ششم)

حضرت سخی سلطان محمد اصغر علی رحمۃ اللہ علیہ

کے وسیلہ سے

سلطان العارفين

حضرت سخی سلطان باھو رحمۃ اللہ علیہ

کی بارگاہِ عالیہ میں اس التجا کے ساتھ پیش کرتا ہے کہ یہ کتاب آپ رحمۃ اللہ علیہ کی تعلیمات کا مجموعہ کامل ہے آپ رحمۃ اللہ علیہ سے التجا ہے کہ اس کتاب کو طالبانِ مولیٰ کے لیے راہنما اور راہبر بنائیں اور اس عاجز کو ہمیشہ اپنے غلاموں میں شامل رکھیں کیونکہ یہ عاجز جانتا ہے کہ آپ رحمۃ اللہ علیہ کی غلامی ہی سے فقر کی انتہا تک رسائی حاصل ہوتی ہے۔

## فہرست

صفحہ نمبر	عنوانات	باب	نمبر شمار
7	پیش گفتار بارِ دوم		1
8	حدیثِ دل		2
16	حصہ اول سوانح حیات		
17	سوانح حیات حضرت سخی سلطان باہو رحمہ اللہ		3
112	حصہ دوم تعلیماتِ باہو		
113	فقر	1	4
140	طالبِ مولیٰ	2	5
161	عرفانِ نفس	3	6
183	اسمِ اللہ ذات	4	7
248	مرشدِ کاملِ اکمل	5	8
305	عشقِ حقیقی	6	9
339	مجلسِ محمدی صلی اللہ علیہ وآلہ وسلم	7	10
346	دیدارِ الہی	8	11
373	انسانِ کامل (فنائی صُو، وحدت، فقر فنائی اللہ بقا باللہ وصالِ الہی)	9	12
428	شانِ سلطانِ الفقرا	10	13

صفحہ نمبر	عنوانات	باب	نمبر شمار
442	توحید	11	14
513	الہام	12	15
521	کشف	13	16
526	وہم	14	17
537	علم دعوت	15	18
556	فضائل اہل بیت رضی اللہ عنہم	16	19
580	فضائل صحابہ رضی اللہ عنہم	17	20
626	سیدنا غوث الاعظم رضی اللہ عنہ	18	21
657	سلسلہ سروری قادری	19	22
686	شریعت	20	23
690	نفس	21	24
699	ترک دنیا	22	25
710	ریا کاری	23	26
719	اخلاص نیت	24	27
725	تسلیم ورضا	25	28
733	توکل	26	29
739	حضور قلب	27	30

صفحہ نمبر	عنوانات	باب	نمبر شمار
742	تکبر، فخر و غرور اور عجز و انکساری	28	31
756	وفا اور قربانی	29	32
763	توفیق الہی	30	33
766	کلمہ طیب	31	34
774	فکر، تفکر اور مراقبہ	32	35
792	استقامت	33	36
795	مرتبہ فنا فی الشیخ، فنا فی اسمِ محمدؐ، فنا فی اللہ	34	37
802	تجلی	35	38
807	جمعیت	36	39
810	علم	37	40
827	تخلیق خیر و شر	38	41
832	یقین	39	42
837	ظاہر و باطن	40	43
841	غنایت	41	44
844	متفرق (حصہ اول) (ہوا و ہوس)	42	45
876	متفرق (حصہ دوم) (اصطلاحات فقر)		46



# پیش گفتار بارِ دوم

بِسْمِ اللّٰهِ الرَّحْمٰنِ الرَّحِیْمِ

اللہ کے نام سے شروع جو رحمن بھی ہے اور رحیم بھی

الْحَمْدُ لِلّٰهِ رَبِّ الْعَالَمِیْنَ وَالْعَاقِبَةُ لِلْمُتَّقِیْنَ وَالصَّلٰوةُ وَالسَّلَامُ عَلٰی رَسُوْلِهِ مُحَمَّدٍ وَّآلِهِ  
وَأَصْحَابِهِ وَاهْلِ بَيْتِهِ أَجْمَعِیْنَ ط

”شمس الفقرا“ کا بارِ اول دسمبر 2012 میں شائع ہوا۔ اللہ تعالیٰ کا شکر اور فضل ہے کہ اسے نہ صرف حضرت سخی سلطان باہو رحمۃ اللہ علیہ کے مجاہدین اور معتقدین میں بلکہ علمی اور عوامی حلقوں میں بھی بہت پذیرائی حاصل ہوئی اور اسے سلطان العارفين حضرت سخی سلطان باہو رحمۃ اللہ علیہ کی حیات و تعلیمات کا انسائیکلو پیڈیا قرار دیا گیا۔

بارِ دوم میں کتابت، عبارت اور حوالہ جات کی اغلاط کو درست کر دیا گیا ہے اور نظر ثانی کے ساتھ ضروری اضافہ اور ترامیم بھی کر دی گئی ہیں۔

بارِ اول کی اشاعت کے وقت ابیات باہو پر تحقیق کا کام جاری تھا اس لیے دستیاب تحقیقی کتب میں جو ابیات مناسب اور درست معلوم ہوئے شامل اشاعت کر دیئے گئے۔ اللہ تعالیٰ کے فضل و کرم سے ابیات باہو پر فقیر کی تحقیق مکمل ہو کر ”ابیات باہو کامل“ کے نام سے شائع ہو چکی ہے اس لیے بارِ دوم میں تمام ابیات اب ”ابیات باہو کامل“ سے شامل کیئے گئے ہیں اور شمس الفقرا کے بارِ دوم میں ابیات باہو متن اور صحت کے لحاظ سے درست ہیں۔

اللہ تعالیٰ سے دعا ہے کہ اس عاجزانہ کاوش کو قبول فرمائے۔

خادم سلطان الفقر

سلطان محمد نجیب الرحمن سروری قادری

مئی 2016

# حدیثِ دل

بِسْمِ اللَّهِ الرَّحْمَنِ الرَّحِيمِ

اللہ کے نام سے شروع جو رحمن بھی ہے اور رحیم بھی

تمام حمد و ثناء اللہ رب العالمین ہی کے لیے ہے جو وحدہ لا شریک ہے اور جس کا کوئی ہمسر نہیں اور جس کی شان لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ ہے۔ جس کا ہم پر یہ فضل و کرم ہے کہ ہمیں اپنے محبوب صلی اللہ علیہ وآلہ وسلم کا امتی بنایا اور اسم اللہ ذات کے وسیلہ سے اپنی پہچان اور دیدار کی نعمت عطا فرمائی۔

لا محدود و بے حساب درود و سلام رحمتہ العالمین حضور علیہ الصلوٰۃ والسلام کی ذات بابرکات پر۔ آپ صلی اللہ علیہ وآلہ وسلم سب سے بڑے محرم اور میم احمدی کا راز ہیں۔ آپ صلی اللہ علیہ وآلہ وسلم نہ ہوتے تو اللہ تعالیٰ اس کائنات کو ہی تخلیق نہ فرماتا آپ صلی اللہ علیہ وآلہ وسلم اس وقت بھی نبی تھے جب آدم علیہ السلام ابھی مٹی اور پانی کے درمیان تھے آپ صلی اللہ علیہ وآلہ وسلم کے نور سے ہی تمام موجودات کا ظہور ہوا اور ہو رہا ہے اور ہوتا رہے گا۔

یہ کائنات ابھی ناتمام ہے شاید کہ آرہی ہے دما دم صدائے کن فیکون آپ صلی اللہ علیہ وآلہ وسلم ہی اول اور آپ صلی اللہ علیہ وآلہ وسلم ہی آخر ہیں آپ صلی اللہ علیہ وآلہ وسلم ہی ظاہر

اور آپ صلی اللہ علیہ وآلہ وسلم ہی باطن ہیں۔ فقر آپ ﷺ کی وراثت اور آپ ﷺ کے اندر کا نور ہے جو اس نور تک پہنچ گیا وہ آپ ﷺ تک پہنچ گیا اور جس نے فقر کو پالیا وہی آپ صلی اللہ علیہ وآلہ وسلم کا وارث ہے۔

بہ مصطفیٰ برسوں خویش را کہ دین ہمہ اوست اگر بہ او نہ رسیدی، تمام بولہبی است

تو حضور علیہ الصلوٰۃ والسلام تک خود کو پہنچا کہ حضور علیہ الصلوٰۃ والسلام ہی مکمل دین ہیں۔ اگر تو اُن تک نہیں پہنچتا تو تیرا سارا دین ابولہب کا دین ہے۔

لاکھوں کروڑوں درود و سلام ہوں آپ صلی اللہ علیہ وآلہ وسلم کی آلِ اطہار پر جن کو اللہ تعالیٰ نے ہر قسم کے رِجس سے پاک و طاہر فرما دیا ہے جو امت کے لیے امان اور سفینہ نوح کی مانند ہیں۔ جو ان سے وابستہ ہوا فلاح پا گیا۔

لاکھوں کروڑوں درود و سلام ہوں آپ صلی اللہ علیہ وآلہ وسلم کے اصحابِ کبار پر جو ستاروں کی مانند ہیں اور امت میں سے جو کوئی بھی کسی ایک ستارہ سے وابستہ ہو انجات پا گیا۔ اُن کے پاس آپ صلی اللہ علیہ وآلہ وسلم کا وہ نور تھا جس کا نام فقر ہے۔ اور جس نے یہ نور اُن سے حاصل کر لیا وہ آپ ﷺ تک پہنچ گیا اور جو آپ ﷺ تک پہنچ گیا وہ اللہ تعالیٰ تک پہنچ گیا یہی صراطِ مستقیم ہے اور یہی کامیابی ہے۔

لاکھوں کروڑوں سلام ہوں محبوبِ سبحانی، غوثِ صمدانی، شہبازِ لامکانی، شاہِ جیلانی، حقیقتِ الحق، نورِ مطلق، مشہود علی الحق، غوثِ الثقلین پیرانِ پیر شہسوارِ فقر غوثِ الاعظم حضرت شیخ سید محی الدین عبدالقادر جیلانی رضی اللہ تعالیٰ عنہ پر، جو امام الاولیاء ہیں اور جن کا قدم ہر ولی کی گردن پر ہے۔ آپ کی نگاہِ کرم کے بغیر کوئی فقر تو کیا فقر کی خوشبو تک بھی نہیں پہنچ سکتا۔ اے فقر کے شہسوار اس عاجز پر ہمیشہ کی طرح نگاہِ کرم رکھنا۔ کیونکہ یہ عاجز جانتا ہے کہ آپ کی نگاہِ فیض کے بغیر کوئی کچھ بھی نہیں۔

لاکھوں سلام ہوں سلطان العارفین حضرت سخی سلطان باہور رحمۃ اللہ علیہ کی ذاتِ بابرکات پر جو عارفین کے سلطان اور مرتبہ سلطان الفقر پر فائز ہیں۔ آپ رحمۃ اللہ علیہ کے در سے کروڑوں کو فیض اور ولایت ملی اور فقر تو ہوتا ہی آپ کے در سے عطا۔ اور آخر میں یہ عاجز لاکھوں سلام اپنے مرشدِ پاک سلطان الفقر حضرت سخی سلطان محمد اصغر علی رحمۃ اللہ علیہ کی بارگاہ میں پیش کرتا ہے جنہوں نے اس عاجز کو ذرہ سے سورج بنایا۔ میں اپنی مثال کو میاں محمد بخش رحمۃ اللہ علیہ کے الفاظ میں یوں بیان کر سکتا ہوں کیونکہ میرے پاس اس سے بہتر الفاظ نہیں ہیں:

کو سخن نہ ہو رہی تھی جو نعمت میں پائی اُسے مرد سچے دا صدقہ اپنی نہیں کمائی  
 خشک جتنا قدر نہ میرا میرے صاحب نون و ڈیاہیاں میں گلیاں دا روڑا کوڑا محل چڑھایا سائیاں  
 میں کون ہوں؟ کچھ بھی نہیں! میں تو اپنے مرشد کی روح کا عکس ہوں اور یہی عکس مجھے زندہ رکھے ہوئے ہے۔  
 میں تو کچھ نہیں میرے مرشد کی ذات ہی سب کچھ ہے میرا مشن تو مرشد کی تعلیمات کو عام کرنا ہے۔ یہی جنون  
 مجھے دوڑائے پھرتا ہے اور دل چاہتا ہے کہ اپنے مرشد کی عطا کی ہوئی روشنی سے پورے جہان کو منور کر دوں۔ یہ  
 جنون مجھے قرار نہیں لینے دیتا۔ مجھے یہ بھی کوئی غرض نہیں کہ کون کیا کہتا ہے؟ اور میں تو یہ بھی نہیں جانتا کہ میں  
 کامیاب ہوں گا یا نہیں۔ میری مثال تو اس ابا بیل کی سی ہے جو حضرت ابراہیم علیہ السلام کے لیے دھکائی گئی  
 آگ کو اپنی چونچ کے پانی سے بجھانے کی کوشش کر رہی تھی اور جانتی تھی کہ وہ اس آگ کو نہیں بجھا سکتی۔ لیکن اللہ  
 پاک نے جو ہمت اور استطاعت اُسے عطا کی تھی وہ تو اس کے مطابق ہی اللہ پاک کی بارگاہ میں جو ابده تھی سو وہ  
 کامیاب رہی اپنی ہمت اور استطاعت کے مطابق۔ میرے مرشد پاک کی تعلیمات سلطان العارفين کی ہی  
 تعلیمات ہیں بس آپ محقق یا مقرر نہیں تھے بلکہ آپ رحمۃ اللہ علیہ کے پاس وہ نگاہ تھی جس کے ذریعہ آپ  
 رحمۃ اللہ علیہ ان تعلیمات کو لوگوں کے سینوں میں منتقل کرتے تھے اور زنگ آلود قلوب کو نور سے منور فرما دیتے  
 تھے۔ لاکھوں لوگوں نے آپ سے فیض پایا۔ آپ رحمۃ اللہ علیہ کی یہ خواہش رہی ہے کہ آج کے تیز رفتار اور  
 مصروفیت کے دور میں سلطان العارفين رحمۃ اللہ علیہ کی تمام تعلیمات کو موضوعات اور عنوانات کے اعتبار سے  
 ایک کتاب میں جمع کر دیا جائے تاکہ لوگوں کو سمجھنے میں آسانی اور سہولت ہو اور سائلین کو تمام کتب کے مطالعہ کی  
 بجائے ایک ہی کتاب سے آسانی سے راہنمائی مل جائے۔ اور طالب کو راہ فقر کی منازل سے آگاہی رہے۔ یہ  
 کتاب اسی حکم کی پیروی میں لکھی گئی ہے۔

✽ سلطان العارفين حضرت سخی سلطان باہور رحمۃ اللہ علیہ نے ظاہری علم حاصل نہیں کیا آپ رحمۃ اللہ علیہ  
 فرماتے ہیں:

گرچہ نیست ما را علم ظاہر ز علم باطنی جان گشتہ طاہر

ترجمہ: اگرچہ ظاہری علم میں نے حاصل نہیں کیا تاہم علم باطن حاصل کر کے میں پاک و طاہر ہو گیا۔

عین الفقر میں آپ فرماتے ہیں: ”محمد مصطفیٰ عربی (صلی اللہ علیہ وآلہ وسلم) و مرا علم ظاہر ہیچ نہ بود۔ از علم حضور

است و طاہر و باطن علم چندیں واردات فتوحات کشادہ است کہ دفتر بااید۔“

ترجمہ: ”حضرت محمد صلی اللہ علیہ وآلہ وسلم اور مجھے علم ظاہر کسی نے نہیں سکھایا کہ ہمیں علم حضور عطا کیا گیا ہے

جس کی واردات و فتوحات سے ظاہر و باطن میں اتنا وسیع علم منکشف ہوا ہے کہ جس کے اظہار کے لیے بے شمار دفاتر (کتب) کی ضرورت ہے۔“

آپ رحمۃ اللہ علیہ کی کتب کی زبان الہامی ہے آپ رحمۃ اللہ علیہ فرماتے ہیں: ”نہ تو میں نے کسی کتاب سے کچھ نقل کیا ہے جو کچھ لکھا ہے اللہ تعالیٰ اور اس کے رسول ﷺ سے حاصل کیا ہے۔ یہ فقیر حق سے ہو کر آیا ہے اور یہ حقیقت وہیں سے لایا ہے اس لیے میری سب باتیں حق ہیں۔“ (نور الہدیٰ خورد)

”مناقبِ سلطانی“ سلطان العارفین حضرت سخی سلطان باہور رحمۃ اللہ علیہ کے حالات و مناقب پر پہلی کتاب ہے جو آپ رحمۃ اللہ علیہ کی ساتویں پشت میں آپ کی اولاد میں سلطان حامد رحمۃ اللہ علیہ نے تحریر فرمائی مناقبِ سلطانی کے مصنف کی تحقیق کے مطابق حضرت سخی سلطان باہور رحمۃ اللہ علیہ نے تقریباً ایک سو چالیس کتب عربی و فارسی میں تصنیف فرمائیں فارسی زبان میں آپ رحمۃ اللہ علیہ نے نعتیں اور مثنویاں بھی لکھیں اور پنجابی میں آپ رحمۃ اللہ علیہ کے ابیات تو دنیا بھر میں مشہور ہیں۔ لیکن مناقبِ سلطانی میں آپ رحمۃ اللہ علیہ کی کتب کی جو فہرست دی گئی ہے اُن کی تعداد صرف تیس (30) ہے اس سے ظاہر ہوتا ہے کہ مناقبِ سلطانی کی تحریر کے وقت ہی آپ رحمۃ اللہ علیہ کی کتب کا کثیر حصہ یا تو ضائع ہو چکا تھا یا پھر سلطان حامد رحمۃ اللہ علیہ کے پاس موجود نہ ہونے کی وجہ سے انہیں علم نہ تھا۔ اس وقت بتیس (32) کے قریب کتب کے تراجم دستیاب ہیں۔

سلطان العارفین حضرت سخی سلطان باہور رحمۃ اللہ علیہ مرشدِ کامل اکمل نور الہدیٰ ہیں اور مرتبہ سلطان الفقر پر فائز ہیں اس لیے آپ رحمۃ اللہ علیہ کی کتب کی کرامت ہے کہ اگر کوئی طالب اس کا مطالعہ صدقِ دل سے اللہ تعالیٰ کے دیدار کے لیے کرے تو اس کی راہنمائی ہو جاتی ہے یا پھر آپ رحمۃ اللہ علیہ کے ”حقیقی روحانی وارث“ کی طرف نشاندہی ہو جاتی ہے۔ آپ رحمۃ اللہ علیہ کا یہ ارشاد مبارک کچھ الفاظ کی کمی بیشی کے ساتھ ہر کتاب میں موجود ہے:

”یہ کتاب ایک کامل مرشد کی طرح فیض رساں ہے اگر کوئی صدق اور خلوص سے اس کتاب کا مطالعہ کرے گا تو وہ مشاہدہ حق تعالیٰ اور مجلسِ محمدی صلی اللہ علیہ وآلہ وسلم سے مشرف ہوگا۔“

سلطان العارفین حضرت سخی سلطان باہور رحمۃ اللہ علیہ کا اسلوبِ نثر خالصتاً عارفانہ ہے اور عارف کی تحریر میں ایک اخفا کا پہلو بھی ہوتا ہے تاکہ اسرارِ الہی نااہلوں پر ظاہر نہ ہوں اسی لیے سلطان العارفین فقر کے کسی ایک

موضوع کو لے کر اس کے تمام پہلوؤں کا مکمل اور بیک وقت احاطہ نہیں کرتے وہ یہ مناسب نہیں سمجھتے کہ ایک جگہ پر کسی ایک ہی موضوع پر مکمل روشنی ڈالیں اور اس موضوع پر ابتدا سے انتہا تک مکمل اظہار کریں۔ اس لیے جتنا مناسب سمجھتے ہیں وہ اس موضوع پر اظہار خیال کر کے آگے بڑھ جاتے ہیں اور کسی اور جگہ یا دوسری کتاب میں اسی موضوع پر دوبارہ اظہار خیال فرماتے ہیں اسی لیے بعض اوقات یہ تکرار عام قاری کو گراں بھی گزرتی ہے اس لیے آپ کی کتب کا سطحی نظر سے مطالعہ کرنے والا پریشان ہو کر مطالعہ چھوڑ دیتا ہے لیکن یہ تکرار ہو بہو نہیں ہوتی۔ جب بار بار آپ رحمۃ اللہ علیہ کسی موضوع کو زہر پر بحث لاتے ہیں تو ہر بار اس کے ساتھ نئے اسرار و رموز بھی بیان فرماتے ہیں اس لیے کسی ایک موضوع کو سمجھنے کے لیے آپ رحمۃ اللہ علیہ کی تمام کتب کا گہری نگاہ سے مطالعہ ضروری ہے۔ کچھ محققین کے نزدیک جب تک آپ رحمۃ اللہ علیہ کی کتب کو بار بار نہ پڑھا جائے تو ان کے اسرار و رموز تک رسائی نہیں ہوتی لیکن اس عاجز کا مشاہدہ یہ ہے کہ جب تک کوئی شخص یا سالک آپ کے سلسلہ کے حقیقی روحانی وارث صاحبِ مسٹیٰ مرشدِ کامل اکمل سروری قادری کا دستِ بیعت نہ ہو اور تصورِ اسمِ اللہ ذات کا عامل نہ ہو اس وقت تک سلطان العارفين رحمۃ اللہ علیہ کی کتب کی کنہہ اور حقیقت کی سمجھ نہیں آسکتی اس لیے علمی لحاظ سے آپ رحمۃ اللہ علیہ کی کتب پر تحقیق اور ترجمہ کرنے والے محققین اور مترجم تو ہو سکتے ہیں عارف نہیں کیونکہ عارف کی بات سمجھنے کے لیے عارف ہونا ضروری ہے۔

عارف دی گل عارف جانے کیا جانے نفسانی ھو

آپ رحمۃ اللہ علیہ کی تمام کتب، فقر کے عملی سلوک کے لیے ہیں نہ کہ صرف مطالعہ کے لیے۔ اس لیے جو طالب یا سالک راہِ فقر پر چلنا چاہتا ہے اس کے لیے راہِ سلوک کے ساتھ ساتھ راہنمائی کے لیے آپ رحمۃ اللہ علیہ کی تعلیمات کا مطالعہ بہت اہم ہے۔ اسی لیے یہ ضروری تھا کہ موجودہ زمانہ میں جب انسانوں کے پاس مطالعہ کے لیے وقت نہیں ہے اور ہر کوئی ہر بات کو جلدی جلدی سمجھنا چاہتا ہے تو آپ رحمۃ اللہ علیہ کی تعلیمات کو آسان اور راہِ فقر کی تمام منازل کے مطابق موضوعات اور عنوانات کے ساتھ ترتیب دیا جائے۔ تاکہ موجودہ تیز رفتاری کے دور میں ایک ہی کتاب کے مطالعہ سے آپ رحمۃ اللہ علیہ کی تعلیمات راہِ سلوک کے مسافر پر واضح ہو جائیں اور آسانی کے ساتھ سمجھ بھی آجائیں۔ پھر قرآن و حدیث اور دوسرے عارفین کی تعلیمات کے ساتھ موازنہ کر کے ایک تو یہ ثابت کیا جائے کہ آپ رحمۃ اللہ علیہ کی تعلیمات قرآن و حدیث کے عین مطابق ہیں اور دوسرے یہ کہ مشاہدہ حق تعالیٰ کے لیے آپ رحمۃ اللہ علیہ کے راہِ سلوک اور تعلیمات کا کوئی ثانی اس زمانہ میں

بہر حال نہیں ہے۔ کیونکہ آپ کا راہِ سلوک راہِ بانیت نہیں دنیا میں رہنے کی تعلیم دیتا ہے اور کسی خاص لباسِ جبّہ و دستار کا قائل نہیں۔ اور نہ ہی ریاضت، مشقت، چلہ کشی آپ کے راہِ سلوک کا حصہ ہے آپ کے راہِ سلوک کی بنیاد ذکر و تصورِ اسمِ اللہ ذات ہے بشرطیکہ یہ کسی صاحبِ مسٹیٰ مرشدِ کاملِ اکمل سے حاصل ہوا ہو۔

میرے مرشدِ پاک سلطان الفقیر حضرت سخی سلطان محمد اصغر علی رحمۃ اللہ علیہ نے نومبر 2001 میں اس عاجز کی زیر نگرانی سلطان العارفین رحمۃ اللہ علیہ کی تعلیمات کو عام کرنے کے لیے مکتبہ العارفین قائم کیا اس مکتبہ کے زیر اہتمام اپریل 2002ء اور 2004 میں اسی ترتیب اور موضوعات پر میری تحریر کردہ کتاب ”گلدستہ ابیات و تعلیمات حضرت سخی سلطان باٹھو“ کے نام سے شائع ہوئی لیکن اس کتاب میں کافی تشنگی محسوس کی گئی اور ارادہ بنا کہ سلطان العارفین حضرت سخی سلطان باٹھو رحمۃ اللہ علیہ کی تمام تعلیمات کو ایک کتاب میں جمع کیا جائے۔ 2004 میں اس پر کام شروع ہوا اور 17 نومبر 2010 (10 ذوالحجہ 1431ھ) بروز بدھ پایہ تکمیل کو پہنچا۔ اس دوران میرے مرشدِ پاک سلطان الفقیر حضرت سخی سلطان محمد اصغر علی رحمۃ اللہ علیہ کی باطنی راہنمائی ہر لمحہ میسر رہی۔ یہ آپ رحمۃ اللہ علیہ کی باطنی مہربانی ہی ہے کہ سمندر کو کوزے میں بند کیا گیا ہے ورنہ اس عاجز کے بس میں یہ کہاں تھا۔ بلکہ حق تو یہ ہے کہ یہ کتاب میری نہیں آپ رحمۃ اللہ علیہ ہی کی ترتیب ہے بس نام میرا ہے اور کام آپ کا۔ قلم میرا ہے تحریر آپ کی۔ یہ میرے مرشدِ کریم کی خاص عنایت ہے اس عاجز پر کہ آپ رحمۃ اللہ علیہ نے نہ صرف اپنی نگاہِ فیض و کرم سے نوازا بلکہ ان تعلیمات کو عملی اور علمی طور پر عام کرنے اور لوگوں کی راہِ سلوک پر راہنمائی کا بھاری بوجھ بھی ان ناتواں کندھوں پر رکھ دیا میں تو یہ سوچ بھی نہیں سکتا تھا کہ فقر کو عام کرنے کے لیے مجھ جیسے لوگ بھی کام آسکتے ہیں ”یہ تو اس کا فضل ہے چُن لیتا ہے وہ جس کو چاہتا ہے“۔

میں تو ناقص ہی سہی اے کاملو ماہیتِ قطرے کی آخر نم میں یم سے کم نہیں

علامہ اقبال رحمۃ اللہ علیہ کی تعلیمات اور کلام کے مطالعہ سے معلوم ہوتا ہے کہ اُن کے فلسفہ فقر، تعلیماتِ فقر اور اصطلاحاتِ فقر پر حضرت سخی سلطان باٹھو رحمۃ اللہ علیہ کی تعلیمات کے بہت گہرے اثرات ہیں۔ اس لیے اس کتاب میں قارئین کو ہر موضوع اور مضمون میں سلطان العارفین حضرت سخی سلطان باٹھو رحمۃ اللہ علیہ کی تعلیمات کے ساتھ ساتھ اقبال کا کلام بھی نظر آئے گا اور مطالعہ سے قارئین کو اس بات کا بخوبی علم بھی ہو جائے گا کہ سلطان العارفین کی تعلیمات کے اقبال پر کتنے گہرے اثرات مرتب ہوئے ہیں جس کا اظہار اُن کے

کلام میں جگہ جگہ نظر آتا ہے۔ ہاں اندازِ بیاں زمانہ کے لحاظ سے ذرا مختلف ہے لیکن اگر حقیقت تک رسائی حاصل کی جائے تو علامہ اقبالؒ کا کلام سلطان العارفين رحمۃ اللہ علیہ کی تعلیمات کی ہی توسیع ہے۔ ڈاکٹر سلطان الطاف علیؒ ”ابیاتِ باھو“ (مع ترجمہ و شرح) میں تحریر فرماتے ہیں:

”علامہ اقبالؒ کے کلام میں جا بجا اس قسم کے خیالات اور بعینہ ایسی اصطلاحات کو دیکھ کر مجھے خیال ہوا کہ علامہ اقبال صاحب نے جہاں رومی رحمۃ اللہ علیہ سے روحانی فیض حاصل کیا ہے اس کے ساتھ ہی لازماً انہوں نے افغانستان، ایران و ہندو پاكستان کے صوفیاء کرام کے کلام کا بھی گہرا مطالعہ کیا ہوگا چنانچہ اسی خیال کی تصدیق کے لیے میں نے لاہور میں شورش کاشمیری صاحب سے 1964 میں ان کے دفتر ”ہفتہ وار چٹان“ میں ملاقات کی۔ میرے استفسار کرنے پر شورش صاحب نے فرمایا ”علامہ صاحب نے یقیناً حضرت سخی سلطان باھو رحمۃ اللہ علیہ کے کلام کا مطالعہ کیا ہے اور اس سے اثرات بھی حاصل کیے ہیں“ اس کے بعد شورش صاحب نے واقعہ سنایا کہ ایک بار علامہ صاحب حضرت سلطان العارفين رحمۃ اللہ علیہ کے پنجابی ابیات پڑھ رہے تھے اور جب یہ مصرعہ پڑھا ”تاڑی مارا ڈانہ باھو اسماں آپے اڈن ہارے ھو“ تو علامہ صاحب بے تحاشا رونے لگے۔“

فرزندِ اقبال جسٹس ڈاکٹر جاوید اقبال فرماتے ہیں:

”میرے والد اپنی زندگی کے آخری ایام میں حضرت سلطان باھو رحمۃ اللہ علیہ کا کلام اپنے ایک ملازم دیوان علی سے سنا کرتے تھے جو ہارمونیم پر خصوصی طور پر پنجابی زبان میں سلطان العارفين رحمۃ اللہ علیہ کا کلام انہیں سنایا کرتے تھے۔“

سلطان العارفين حضرت سخی سلطان باھو رحمۃ اللہ علیہ کی جتنی بھی سوانح حیات اب تک منظرِ عام پر آئی ہیں ان سب کی بنیاد ”مناقبِ سلطانی“ ہے۔ مناقبِ سلطانی میں آپ رحمۃ اللہ علیہ کی حیاتِ مبارکہ کے کچھ پہلوؤں پر مواد یا تو موجود نہیں ہے یا پھر وہ ظاہری اور حقیقی حالات و روایات سے مطابقت نہیں رکھتا۔ ”شمس الفقرا“ میں آپ کی سوانح حیات بھی شامل ہے اور کوشش کی گئی ہے کہ جدید تحقیق سے آپ کی مکمل اور کامل سوانح حیات مجتہدین کے سامنے پیش کی جائے اور تعلیمات کے ساتھ ساتھ حیاتِ مبارکہ کا بھی مکمل احاطہ ہو جائے۔

یاد رہے کہ یہ کتاب ان طالبانِ مولیٰ کے لیے مرتب کی گئی ہے جو راہِ فقر پر چلنا چاہتے ہیں۔ یہ کتاب




علمی راہنمائی کے لیے ہے کہ اس کے مطالعہ کے بعد عملی راہنمائی کے لیے کسی مرشدِ کامل اکمل تک پہنچا جاسکے سلطان العارفین رحمۃ اللہ علیہ کا اپنی کتب میں اسرارِ الہی ظاہر کرنے کا مدعا مطالعہ نہیں بلکہ مطالعہ کر کے عملی طور پر راہِ سلوک پر چل کر عارف بننا ہے۔

حضرت سخی سلطان باہور رحمۃ اللہ علیہ عارفین کے سلطان ہیں اور آپ رحمۃ اللہ علیہ کی ذات اور تعلیمات فقرا کے لیے ”شمس“ کی مانند ہیں اس لیے اس کتاب کا نام ”شمس الفقرا“ رکھا۔ دعا ہے کہ اللہ تعالیٰ فقرا کے لیے یہ کتاب شمس بنائے اور اس عاجز کے لیے ذریعہ نجات۔ (آمین)

خادم سلطان الفقرا

سلطان محمد نجیب الرحمن سروری قادری

لاہور



حصہ اول

# سوانح حیات



سلطان العارفين  
حضرت سخی و  
سلطان باھو رحمۃ اللہ علیہ

سلطان الفقیر، سید الکونین، سلطان العارفين، برہان الواصلین، حضرت سخی سلطان باھو رحمۃ اللہ علیہ فقیر مالک الملکی اور مرشد کامل اکمل جامع نور الہدیٰ ہیں۔

آپ رحمۃ اللہ علیہ فرماتے ہیں:

”میں کامل و مکمل و اکمل و نور الہدیٰ جامع مرشد ہوں اور مالک الملکی مرتبے کا جامع فقیر ہوں۔“

(نور الہدیٰ کلاں)

فقرا میں ”فقیر مالک الملکی“ سب سے اعلیٰ مرتبہ ہے اور صاحبان تلقین و ارشاد میں مرشد کامل اکمل جامع نور الہدیٰ سب سے آخری مرتبہ ہے اور انسان کامل کا یہ اعلیٰ ترین مرتبہ ہے اور یہ مرتبہ سب مراتب کا جامع ہے اس کے بعد کوئی مرتبہ نہیں ہے۔

آپ رحمۃ اللہ علیہ عارفين کے سلطان ہیں۔ آپ رحمۃ اللہ علیہ کا سب سے بڑا کارنامہ یہ ہے کہ آپ رحمۃ اللہ علیہ نے سلسلہ قادری کو سلسلہ سروری قادری کے نام سے منظم کیا اور اس کے لیے تاقیامت اپنی کتب کی صورت میں فکری اثاثہ مہیا کیا اور یوں حق تعالیٰ کے متلاشی طالبان مولیٰ کے لیے راہ حق کو آسان سے آسان تر بنا دیا۔

فقیر کامل کی زندگی اللہ تعالیٰ کی مخلوق پر حجت ہوتی ہے۔ فقیر جہاں بھی زندگی گزارتا ہے جامع

صفات الہی ہونے کی وجہ سے نور حق سے معاشرے کو منور کرتا ہے۔ اسی طرح فقیر کامل کی خانقاہ حیات بخش مرکز ہوا کرتی ہے جہاں سے لوگوں کا تزکیہ نفس اور تصفیہ قلب ہوتا ہے۔ اور علم و عرفان کی ندیاں معاشرے کو سیراب کرتی ہیں۔ انسان دنیا اور حُب دنیا میں مبتلا ہو کر سینکڑوں حجابات میں غرق ہو کر حق تعالیٰ کے نور سے محروم ہو جاتا ہے۔ فقیر کامل کی خانقاہ اور حلقہ اُن کے زنگ آلودہ قلوب کو نور حق سے منور کرتا ہے اور اس طرح تزکیہ نفس سے قرب الہی نصیب ہوتا ہے۔ طالب اور سالک کی روح کی غذا فقیر کامل کی صحبت اور قرب ہوا کرتی ہے۔

انسانیت کے لیے فقیر مالک الملکی اور مرشد کامل اکمل جامع نور الہدیٰ حضرت سخی سلطان باھو رحمۃ اللہ علیہ کی خدمات بے مثل اور بے مثال ہیں۔ آپ رحمۃ اللہ علیہ تمام زندگی سفر اور سیاحت میں رہ کر لوگوں کے دلوں کو معرفت حق تعالیٰ اور عشق الہی سے زندگی بخشتے رہے سفر کے دوران آپ نے جہاں بھی قیام فرمایا وہاں رشد و ہدایت کا مرکز قائم ہو گیا۔

آپ رحمۃ اللہ علیہ کے فیض کا سلسلہ وصال کے بعد بھی جاری چلا آ رہا ہے۔ آپ رحمۃ اللہ علیہ کا دربار مرکز تجلیات الہی ہے۔ کتب، شاعری اور سلسلہ سروری قادری کی صورت میں آپ رحمۃ اللہ علیہ نے ایک عظیم ورثہ چھوڑا ہے جو قیامت تک طالبان حق کے لیے راہنمائی کا کام کرتا رہے گا۔

## سلسلہ نسب سلطان باھو

سلطان العارفین حضرت سخی سلطان باھو رحمۃ اللہ علیہ اعوان قبیلہ سے تعلق رکھتے ہیں اور اعوانوں کا شجرہ نسب حضرت علی کرم اللہ وجہہ الکریم سے جا ملتا ہے۔ اعوان حضرت علی کرم اللہ وجہہ الکریم کی غیر فاطمی اولاد ہیں۔ سلطان العارفین حضرت سخی سلطان باھو رحمۃ اللہ علیہ نے اپنے دور کے دوسرے مصنفین کی طرح یہ طریقہ اختیار کیا کہ اپنی تصانیف کے شروع میں پیش لفظ کے طور پر اپنے متعلق صرف تعارفی سطور تحریر فرماتے ہیں اور پھر کتاب یا رسالے کی غرض تصنیف پر روشنی ڈالتے ہیں۔ انہوں نے جہاں کہیں بھی کسی تصنیف کے پیش لفظ میں اپنا ذکر فرمایا ہے وہاں اپنے نام کے ساتھ اعوان ضرور لکھا ہے۔ جیسے نور الہدیٰ کلاں میں آپ رحمۃ اللہ علیہ فرماتے ہیں۔

”سچ کہتا ہے مصنف تصنیف سروری قادری فقیر باھو، فنا فی ہُو ولد بازید محمد عرف اعوان ساکن قلعہ شور

(اللہ تعالیٰ اسے ہر قسم کے فتنوں اور ظلم و ستم سے محفوظ رکھے)۔“

اسی طرح کی عبارت تھوڑی سی رد و بدل کے ساتھ آپ ﷺ کی ہر تصنیف کے آغاز میں ملتی ہے جس سے یہ بات پایہ تکمیل تک پہنچتی ہے کہ آپ ﷺ کا تعلق اعوان قبیلہ ہی سے تھا۔ اعوان کون ہیں؟ اور کہاں سے آئے ہیں؟ اس سلسلہ میں سلطان حامد علی مصنف مناقب سلطانی، رقم طراز ہیں کہ اعوان حضرت علی رضی اللہ عنہ کی نسل پاک سے ہیں۔ جب ساداتِ عظام نے مختلف مصیبتوں اور پریشانیوں کی وجہ سے وطن چھوڑا اور ایران اور ترکستان کے مختلف حصوں میں بود و باش اختیار کی، قبیلہ اعوان چونکہ سادات کرام کا قریبی اور نسبتی تھا اس لیے اس مصیبت اور کٹھن دور میں وہ سادات کے رفیق و معاون بنے اس وجہ سے ان کی نسبت اعوان میں تبدیل ہو گئی یعنی سادات بنی فاطمہ کی مدد کرنے والے۔ علویت اور ہاشمیت کا لقب بدل کر اعوان بن گیا۔ سادات عجم میں آ کر بدستور یادِ الہی میں مشغول رہے لیکن قبیلہ اعوان نے جنگ و جدل اور معرکہ آرائی جاری رکھی اور ہرات پر قبضہ کر لیا اور قطب شاہ نے ہرات کے تخت پر ہی وفات پائی۔ شاہ کا لقب سادات اور قریش کے ناموں کے ساتھ استعمال کیا جاتا ہے لیکن اعوان بھی اپنے نام کے ساتھ شاہ کا لفظ استعمال کرتے ہیں۔ جب سادات خراسان سے بسبب تفرقہ مصیبت اور پریشانی، ہجرت کر کے ہندوستان میں داخل ہوئے تو قبیلہ اعوان اس سفر اور ہجرت میں ان کے رفیق سفر بنے اور کالا باغ کے پہاڑوں، دریائے انک یا دریائے سندھ کے راستے پنجاب میں داخل ہوئے۔ سادات کرام حسب معمول دنیاوی جاہ و حشمت کو چھوڑ کر عبادتِ الہی میں مشغول ہو گئے اور گوشہ نشینی اختیار کی چنانچہ اوج شریف میں بخاری، بھوٹ مبارک میں گیلانی، چوآسیدن شاہ میں شیرازی، دندا شاہ بلاول میں ہمدانی سادات خلیق خدا کی رہبری اور فیض رسانی کا ذریعہ بنے۔ لیکن اعوان قبیلہ نے کالا باغ پر قبضہ کر کے دریائے انک کے مشرقی کنارہ کے راستہ سے جلد ہی ہندوؤں کے مضبوط قلعوں، ملک دھنی و پوٹھوہار، کوہ پکھڑو، وادی سون سکیسر، کوہ پتاؤ، کوہ تاواہ، کوہ کھون وغیرہ پر قبضہ کر لیا اور ان علاقوں میں آباد ہو گئے۔ یہاں کے ہندوؤں نے اعوان قبیلہ کے غلبہ اور اسلام کے زور کی وجہ سے اسلام قبول کر لیا۔ آج اعوان ان علاقوں میں کثرت سے آباد ہیں۔

✽ پروفیسر احمد سعید ہمدانی لکھتے ہیں:

”سلطان محمود غزنوی جب سومنات پر حملہ کرنے کے لیے ہندوستان روانہ ہوا تو اس کے ساتھ علویوں کے ایک دستے نے ہمراہی کی اجازت چاہی جس کی قیادت میر قطب شاہ یا میر قطب حیدر کر رہے تھے۔ سلطان محمود غزنوی نے بخوشی اجازت دے دی اور اس دستے کو ”اعوان“ کا خطاب دیا بعد ازاں اس قبیلے کے

لوگ اسی لقب سے موسوم ہوئے۔“

”اعوانوں نے سومنات کی لڑائی میں بہادری کے جوہر دکھائے اور سلطان محمود غزنوی ان سے بہت خوش ہوا۔ جب لشکر واپس ہونے لگا تو میر قطب شاہ یا میر قطب حیدر نے سلطان سے درخواست کی کہ انہیں اور ان کے ساتھیوں کو ملک کے دوسرے علاقوں میں حکمران راجپوت سرداروں اور جاگیرداروں کی سرکوبی کے لیے مامور کیا جائے۔ سلطان نے یہ درخواست قبول کی۔ چنانچہ میر قطب حیدر اعوانوں کے لشکر کو لے کر موجودہ پوٹھوہار کے گرد و نواح اور کوہستان نمک کے علاقوں میں برسرِ اقتدار جنجوعہ اور چوہان راجپوتوں پر حملہ آور ہوئے اور ان کو پسپا کر کے انہیں پہاڑوں سے نیچے دھکیل دیا اور اعوان قبائل ان پہاڑوں کی خوبصورت وادیوں پر قابض ہو کر ان میں آباد ہو گئے۔ اب یہ قطب شاہی اعوان کہلائے۔“ (احوال و مقامات سلطان باھو)

اردو دائرہ المعارف اسلامیہ کا مقالہ نگار لکھتا ہے ”سلطان العارفين حضرت سلطان باھو رحمۃ اللہ علیہ کے آباؤ اجداد سیدنا امام حسین رضی اللہ عنہ کی شہادت کے بعد عرب سے ہندوستان تشریف لائے۔ پہلے یہ بزرگ پنڈ دادخان ضلع جہلم میں آباد ہوئے اور وہاں کے ہندوؤں کو مشرف بہ اسلام کیا بعد ازاں شورکوٹ ضلع جھنگ میں منتقل ہو گئے۔“

### میر قطب شاہ

یہ وہی ہستی ہیں جن کی سرپرستی میں اعوان سلطان محمود غزنوی کی فوج میں شامل ہوئے اور وادی سون سکیسر اور پوٹھوہار میں قیام پذیر ہوئے۔ پروفیسر احمد سعید ہمدانی لکھتے ہیں میر قطب شاہ کا شجرہ نسب حضرت علی کرم اللہ وجہہ کے صاحبزادے حضرت امام محمد بن حنفیہ سے ملتا ہے۔ ان کے آباؤ اجداد سادات فاطمی کی حمایت میں حکمرانوں سے لڑتے ہوئے اور سادات کو اپنی حفاظت میں لیے ہوئے افغانستان چلے آئے تھے اور ہرات میں آباد ہوئے بعد ازاں سلطان محمود غزنوی کے زمانے میں اس کے لشکر میں شامل ہو گئے۔ پوٹھوہار کے علاقے میں میر قطب شاہ کی اولاد خوب پھیلی پھولی اور انہوں نے شکست خوردہ راجاؤں کی بیٹیوں سے شادیاں بھی کیں جنہوں نے اسلام قبول کیا اور ان سے اولادیں بھی ہوئیں۔ میر قطب شاہ کے ساتھ آنے والے قبائل اور نو مسلم باشندوں کے درمیان ددھیال، ننھیال کے لحاظ سے مناکت اور اولاد کا باہمی سلسلہ شروع ہوا تو بالآخر چونکہ ان کی معروف نسبی پہچان کے لیے میر قطب شاہ ہی مقتدر اور مشہور شخصیت تھے لہذا انہی سے منسوب

ہوئے۔ اب بھی یہ لوگ کہیں بھی ہوں خود کو قطب شاہی اعموان ہی کہتے ہیں۔ لیکن یہ بات قابل غور ہے کہ جناب قطب شاہ وادی سون (انگہ) میں اقامت پذیر رہے البتہ جائے قیام اور عرصہ قیام وفات آمد کاسن وفات کاسن اور مزار یا قبر کے بارے میں تذکرہ نویس خاموش ہیں۔

سلطان حامد علی رحمۃ اللہ علیہ نے مناقب سلطانی میں کالا باغ کے اعموان رئیسوں کے کتب خانہ میں کسی کتاب سے حاصل کردہ حوالہ کی رو سے حضرت سلطان باھو رحمۃ اللہ علیہ کے خاندان کا شجرہ نسب نقل کیا ہے جو کہ درج ذیل ہے:

سلطان العارفین حضرت سخی سلطان باھو رحمۃ اللہ علیہ بن حضرت بازید محمد بن شیخ سلطان فتح محمد بن شیخ اللہ دتہ بن شیخ محمد تمیم بن شیخ محمد منان بن شیخ محمد موغلا بن شیخ محمد پیدا بن شیخ محمد سکھرا بن شیخ محمد انون بن شیخ محمد سلا بن شیخ محمد بہاری بن شیخ محمد جیمون بن شیخ محمد ہرگن بن شیخ انور شاہ بن شیخ امیر شاہ بن شیخ قطب شاہ بن حضرت امان شاہ بن حضرت سلطان حسین شاہ بن حضرت فیروز شاہ بن حضرت محمود شاہ بن حضرت شیخ فرطک شاہ بن حضرت شیخ نواب شاہ بن حضرت شیخ دراب شاہ بن حضرت ادھم شاہ بن حضرت شیخ عبیق شاہ بن حضرت شیخ سکندر شاہ بن حضرت شیخ احمد شاہ بن حضرت حجر شاہ بن حضرت امیر زبیر بن اسد اللہ الغالب امام امیر المؤمنین حضرت علی المرتضیٰ کرم اللہ وجہہ الکریم بن ابی طالب۔

سلطان العارفین حضرت سخی سلطان باھو رحمۃ اللہ علیہ کا شجرہ نسب میر قطب شاہ تک بالکل درست اور صحیح ہے میر قطب شاہ یا میر قطب حیدر کے بعد اعموانوں کے نسب نامہ میں اختلاف شروع ہوتے ہیں جیسا کہ قبیلہ اعموان کا ایک نسب نامہ اور بھی دستیاب ہے جو کہ کالا باغ خاندان کے ہی ایک فرد ملک شیر محمد نے اپنی کتاب ”تاریخ الاعموان“ میں درج کیا ہے۔ مناقب سلطانی کے بیان کردہ نسب نامے اور تاریخ الاعموان کے مصنف ملک شیر محمد کے بیان کردہ نسب نامے میں اختلاف پایا جاتا ہے۔ سلطان حامد کے نزدیک حضرت علی کرم اللہ وجہہ تک نسب کا سلسلہ ان کے بیٹے امیر زبیر کے ذریعے پہنچتا ہے جبکہ ملک شیر محمد کے نزدیک سلسلہ نسب حضرت علی کرم اللہ وجہہ تک ان کے بیٹے محمد بن حنفیہ کے ذریعے پہنچتا ہے۔ ملک شیر محمد تاریخ الاعموان کا شجرہ نسب ملاحظہ ہو:

میر قطب شاہ بن شاہ عطاء اللہ غازی بن شاہ طاہر بن شاہ طیب غازی بن شاہ محمد غازی بن شاہ عمر غازی بن شاہ ملک آصف غازی بن شاہ بطل غازی بن عبد المنان غازی بن محمد بن حنفیہ بن علی المرتضیٰ کرم اللہ

وجہہ بن ابی طالبؑ۔

”مناقبِ سلطانی“ کے مصنف سلطان حامد رحمۃ اللہ علیہ نے جو شجرہ نسب دیا ہے اس میں لکھا ہے کہ سلطان العارفین حضرت سخی سلطان باھو رحمۃ اللہ علیہ اٹھائیس واسطوں سے حضرت علی کرم اللہ وجہہ الکریم کے فرزند امیر زبیر رضی اللہ عنہ کی اولاد سے تھے اور امیر زبیر رضی اللہ عنہ کی والدہ کا نام میمنہ درج کیا ہے جو رستم پہلوان کی اولاد سے تھیں۔ مگر حضرت علی رضی اللہ عنہ کے زبیر نام کے کسی بیٹے کا ذکر نسب کی کسی مشہور کتاب (معارف ابنِ قتیبہ، تاریخ طبری وغیرہ) میں نہیں کیا گیا اور نہ ہی حضرت علی المرتضیٰ کرم اللہ وجہہ کے کسی پوتے کا نام ”حجر شاہ“ منقول ہے۔ بعض لوگوں نے اس مشکل کو یوں حل کرنے کی کوشش کی ہے کہ ان کے علم کے مطابق حضرت محمد بن حنفیہ رضی اللہ عنہ کی کنیت ابو زبیر تھی۔ اس لیے صرف زبیر بھی لکھ دیا گیا۔ صرف ”انیس الواعظین“ کے مصنف شیخ ابو بکر سندھی نے حضرت امیر زبیر رضی اللہ عنہ کا مختصراً ذکر کیا ہے وہ لکھتے ہیں: ”حضرت امام حسین رضی اللہ عنہ کے لشکر سے امیر زبیر رضی اللہ عنہ باہر آئے اس وقت امیر المؤمنین حضرت امام حسین رضی اللہ عنہ کے ساتھ تین بھائی موجود تھے زبیر علی، طلحہ علی، جعفر علی، جبکہ یہ زبیر رضی اللہ عنہ ماں کے اکلوتے فرزند تھے۔ جب باہر آئے تو امیر المؤمنین حضرت امام حسین رضی اللہ عنہ نے فرمایا! ”اے بھائی! تو ماں کا دل مت جلا کیونکہ اس کا تو کوئی فرزند ہی نہیں ہے۔“ ماں نے وہاں سے ہی زوردار آواز دی اور کہا! ”اے حسین رضی اللہ عنہ! یہ بات مت کہو! میری جان اور میرے بیٹے کی جان آپ (رضی اللہ عنہ) پر قربان ہو جائے۔ آپ رضی اللہ عنہ کے بغیر ہماری زندگی کس کام کی۔“ حضرت امام حسین رضی اللہ عنہ نے زبیر رضی اللہ عنہ کو سینے سے لگایا اور زار و قطار رونے لگے۔ صاحبِ انیس الواعظین لکھتے ہیں کہ اس کے بعد زبیر رضی اللہ عنہ نے زوردار حملہ کیا اور شہید ہو گئے۔

✽ محمد سرور خان اعوان ان دونوں شجروں سے اختلاف کرتے ہوئے وادی سون سیکسر (تاریخ، تہذیب، ثقافت) میں لکھتے ہیں:

”یہ بات تاریخی طور پر ثابت ہے کہ اعوان قوم حضرت علی کرم اللہ وجہہ کی اولاد ہیں اور حضرت علی کرم اللہ وجہہ تک ان کا سلسلہ نسب آپ کے فرزند حضرت عباس علمدار رضی اللہ عنہ کی وساطت سے ملتا ہے۔ بعض مؤرخین یا تذکرہ نویسوں نے ان تاریخی شواہد کو نظر انداز کرتے ہوئے محض ظن و تخمین سے کام لے کر اعوانوں کو حضرت محمد بن حنفیہ رضی اللہ عنہ کی اولاد ثابت کرنے کی کوشش کی ہے جس سے (اعوانوں کی) قومی تاریخ پر شکوک و شبہات کے سائے پڑ گئے ہیں۔ ذیل میں ان حوالہ جات کا ذکر کیا جاتا ہے جن سے ثابت ہوگا کہ اعوان قوم حضرت عباس رضی اللہ عنہ کی اولاد ہیں اور اس کے مورثِ اعلیٰ قطب شاہ بغدادی ہیں نہ کہ ملک



قطب حیدر

مورخین کی تصریحات کے مطابق حضرت علیؑ کے صرف پانچ بیٹوں سے نسل چلی ہے باقی فرزند یا تو لا ولد فوت ہوئے یا شادی سے پہلے فوت یا کسی معرکہ میں شہید ہو گئے تھے۔ چنانچہ کتاب روضۃ الشهداء فارسی مطبوعہ نول کشور فصل ماتم کے صفحہ 377 پر مرقوم ہے ”از پنج پسران امیر عقب ماند حسن و حسین و محمد اکبر کہ محمد حنفیہ گویند و عباس شہید و عمر اطرف انتھی“۔

1- صنایع الجوبین فارسی مطبوعہ محمدی ذکر حضرت علیؑ (صفحہ 11) پر ہے ”واما نسل علی المرتضیٰ از پنج پسران باقی ماند یعنی امام حسن و حسین و محمد بن حنفیہ و محمد ابوالفضل عباس و عمر اطرف“۔

2- کتاب نسب الاقوام عربی مطبوعہ ایران و کتاب ذکر العباس اور کتاب مراۃ الاسرار کے مطابق حضرت علی کرم اللہ وجہہ کے ان پانچ فرزندوں سے نسل چلی امام حسن و حسین، عباس علمدار، محمد بن حنفیہ اور عمر اطرف۔

مندرجہ بالا حوالہ جات کے مطابق حضرت علی کرم اللہ وجہہ کے ان پانچ صاحبزادوں سے اولاد چلی ہے اور کتاب التحفید کے مطابق آپ رضی اللہ عنہ کے پانچوں فرزندوں کی اولاد کو علوی کہا جاتا ہے تاہم دیار ہند میں ایک امتیاز ہے کہ حسنین کریمین کی اولاد کو سید اور باقی فرزندوں کی اولاد کو علوی کہا جاتا ہے۔ کتاب میزان ہاشمی و میزان قطبی و خلاصۃ الانساب کے مطابق اعوانوں کے مورث اعلیٰ قطب شاہ اولاد عباس بن علیؑ ہیں۔ چنانچہ کتب مذکورہ کی اصل عبارت اس طرح ہے:

❖ ومن العلویین الاعوان و شجرتهم هذا ”عون بن علی بن حمزہ بن طیار بن قاسم بن علی بن جعفر بن حمزہ بن حسن بن عبد اللہ بن عباس بن علی بن ابی طالب ہاشم القریشی“ و عون بن علی المشہور علی بن قاسم و عبد العلی و عبد الرحمن و ابراہیم و قطب شاہ کال من البغداد ما فرالی الہند و قام فصاد اولادہ اکثر ہم المشہورون بالعلویین و لبقیتہم بالاعوان۔

ترجمہ: علویوں سے اعوان ہیں اور ان کا شجرہ نسب اس طرح ہے عون بن علی بن حمزہ بن طیار بن قاسم بن علی بن جعفر بن حمزہ بن حسن بن عبد اللہ بن عباس بن علی بن ابی طالب ہاشم قریشی۔ عون بن علی جو علی بن قاسم، عبد العلی، عبد الرحمن، ابراہیم اور قطب شاہ کے نام سے بھی معروف ہیں، بغداد کے رہنے والے تھے انہوں نے اور ان کی اولاد نے یہاں سے ہندوستان کا سفر کیا اور وہاں پر کچھ عرصہ قیام کیا۔ ان کی اولاد میں کچھ لوگ علوی اور کچھ اعوان مشہور ہو گئے۔

میزان ہاشمی کی فارسی عبارت کا ترجمہ درج ذیل ہے جس سے قطب شاہ صاحب کے حالات زندگی پر کافی روشنی پڑتی ہے:

”نام مبارک عون رضی اللہ عنہ ہے اور عباس بن علی کی اولاد ہیں۔ ان کی زوجہ محترمہ عائشہ حضرت شیخ عبدالقادر جیلانی غوث الاعظم رضی اللہ عنہ کی والدہ ماجدہ حضرت فاطمہ رحمۃ اللہ علیہا کی حقیقی بہن تھیں۔ جناب عون پہلے امامیہ عقائد رکھتے تھے۔ جب ان کا بیٹا گوہر علی پیدا ہوا تو ان کے دل میں شیعہ مذہب کے بارے میں شکوک و شبہات پیدا ہو گئے انہوں نے ماہر علماء سے ان کے بارے میں کافی بحث و تمحیص کی لیکن کہیں سے تسلی نہ ہوئی پھر امامیہ عقائد کے مطابق علماء شیعہ سے اپنے شکوک و شبہات کو اہل سنت کی طرف منسوب کر کے جوابات طلب کیے لیکن ان جوابوں سے ان کی ذہنی پراگندگی اور قلبی خلجان میں اور اضافہ ہوا یہاں تک کہ 471ھ میں ان کی زوجہ کی ہمیشہ حضرت فاطمہ رحمۃ اللہ علیہا کی گود میں حضرت غوث الاعظم رضی اللہ عنہ جلوہ فگن ہوئے۔ ایک دن جناب عون رضی اللہ عنہ اپنی اہلیہ عائشہ کے ہمراہ ان کی بہن کے گھر کسی کام کی غرض سے گئے تو ان کی نظر حضرت غوث الاعظم رضی اللہ عنہ کے جمال پر پڑی تو ان کے دل سے امامیہ عقائد جڑ سے نکل گئے۔ اسی دن اہل سنت کے طریقہ پر نماز ادا کی اور ہمیشہ اسی طریقہ پر نماز ادا کرتے رہے یہاں تک کہ حضرت غوث الاعظم رضی اللہ عنہ کی غوثیت کا ڈنکا چار دانگ عالم میں بجنے لگا اور لوگ اطراف و اکناف سے حاضر ہو کر بیعت سے مشرف ہونے لگے۔ جناب عون رضی اللہ عنہ حضرت غوث پاک رضی اللہ عنہ کی خدمت میں حاضر ہو کر آپ رضی اللہ عنہ کی بیعت کی سعادت سے بہرہ مند ہوئے لیکن اس بات کو اپنے ساتھیوں سے پوشیدہ رکھا یہاں تک کہ وہ قطب مدار کے درجہ پر فائز ہوئے۔ اپنے بڑے فرزند گوہر علی کو اس راز سے آگاہ کر کے حضرت غوث پاک رضی اللہ عنہ کی خدمت میں حاضر کیا اور وہ بھی بیعت کے شرف سے مشرف ہوئے۔ کچھ دنوں کے بعد مذہب اہل سنت کو اعلانیہ اختیار کر لیا اور لوگوں کو معلوم ہو گیا کہ جناب عون رضی اللہ عنہ اور ان کا سارا خاندان شیعیت عقائد سے تائب ہو کر غوث پاک رضی اللہ عنہ کا حلقہ بگوش بن چکا ہے۔ اب جناب عون رضی اللہ عنہ اپنے تمام اقارب و رشتہ داروں کو ساتھ لے کر بارگاہ غوثیت میں حاضر ہو گئے۔

حضرت غوث پاک رضی اللہ عنہ نے بعض کو بغداد میں ٹھہرنے اور بعض کو ہند کی طرف سفر کرنے کا حکم صادر فرمایا چنانچہ حسب ارشاد عون رضی اللہ عنہ اپنے بیٹوں عبید اللہ اور محمد کو لے کر ہندوستان روانہ ہوئے اور کچھ لوگوں کو غوث الاعظم رضی اللہ عنہ کی خدمت میں چھوڑا۔ عون رضی اللہ عنہ نے چند سال ہندوستان میں قیام کر کے سلسلہ قادری کی خوب اشاعت کی وہ ہند میں قطب شاہ کے لقب سے مشہور ہوئے کیونکہ وہ قطب مدار کے مرتبہ پر فائز تھے۔

اسی وجہ سے حضرت غوث پاک رحمۃ اللہ علیہ کے مرید انہیں قطب کہتے تھے اور ہندوستانیوں نے اس کے ساتھ لفظ ”شاہ“ کا اضافہ کر دیا۔ پھر قطب شاہ حضرت غوث الاعظم رحمۃ اللہ علیہ کے فرمان پر واپس بغداد پہنچے اور پہنچتے ہی مرضِ اسہال میں مبتلا ہو کر صاحبِ فراش ہو گئے۔ حضرت غوث پاک رحمۃ اللہ علیہ ان کی عیادت کے لیے تشریف لائے یہاں تک کہ شب جمعہ 3 رمضان 506ھ کو داعی اجل کو لبیک کہا۔ حضرت غوث الاعظم رحمۃ اللہ علیہ نے نمازِ جنازہ پڑھائی۔ مقبرہ قریش میں مدفون ہوئے۔ تعزیتی رسومات سے فارغ ہو کر ہر کوئی اپنے کاروبار میں لگ گیا۔ اس وقت آپ کے بیٹے گوہر علی کی اولاد سے چار افراد تھے۔ ”گوہر علی عرف گولڑہ“ حضرت غوث الاعظم رحمۃ اللہ علیہ کے فرمان کے مطابق اپنی اولاد کے ہمراہ ہند میں اقامت پذیر ہو گئے۔ ان کی اولاد ابھی تک ہندوستان میں موجود ہے۔“ (صفحہ 105-106)

میزانِ قطبی، میزانِ شاہی اور خلاصۃ النساب کے مطابق قطب شاہ حضرت عباس عملدار رضی اللہ عنہ کی اولاد ہیں، بغداد میں پیدا ہوئے۔ وہاں سے ہند اور ہرات کا سفر کیا۔ واپس بغداد پہنچ کر وفات پائی اور وہیں دفن ہوئے۔ ان کی اولاد آج بھی ہند میں موجود ہے۔ اس نظریے کے برعکس کچھ اعموان تذکرہ نویسوں نے محض سنی سنائی بے سرو پا روایات کی بنیاد پر نظریہ قائم کرنے کی کوشش کی کہ اعموان حضرت محمد بن حنفیہ کی اولاد ہیں اور اعموان کا لقب انہیں سلطان محمود غزنوی نے فوجی خدمات کے صلہ میں دیا۔ اس سلسلہ میں انہوں نے مستند تاریخی کتب سے کوئی حوالہ پیش نہیں کیا بلکہ داستان گو اور قصہ گو لوگوں کی مبالغہ آمیز باتوں پر اپنے نظریے کی بنیاد رکھی۔<sup>۱</sup>

✽ ڈاکٹر میمن عبد المجید سندھی ”پاکستان میں صوفیانہ تحریکیں“ میں تحریر فرماتے ہیں کہ سید قطب شاہ بغدادی غوث الاعظم حضرت شیخ عبدالقادر جیلانی رحمۃ اللہ علیہ کے خلیفہ ہیں اور انہوں نے براہِ راست سیدنا غوث الاعظم رحمۃ اللہ علیہ سے خرقہ خلافت حاصل کیا تھا۔ پھر مزید تفصیل اس طرح سے تحریر فرماتے ہیں:

”حضرت سید عون قطب شاہ علوی بغدادی رحمۃ اللہ علیہ کئی ناموں سے مشہور ہیں مثلاً علی، عون، عبدالرحمن، عبدالعلی،

۱۔ محمد سرور اعموان نے قطب شاہ رحمۃ اللہ علیہ کا سالِ وصال 506ھ درج کیا ہے لیکن یہ درست معلوم نہیں ہوتا کیونکہ غوث الاعظم سیدنا عبدالقادر جیلانی رحمۃ اللہ علیہ نے 506ھ میں ابھی مسندِ تلقین و ارشاد نہیں سنبھالی تھی جبکہ ڈاکٹر میمن عبد المجید سندھی نے سالِ وصال 552ھ درج کیا ہے جو درست معلوم ہوتا ہے۔

۲۔ وادی سون سکیم (تاریخ، تہذیب، ثقافت) ملک محمد سرور اعموان، ناشر لوک ورثہ کا قومی ادارہ اسلام آباد اور الفیصل ناشران اردو بازار لاہور

ابراہیم، قطب شاہ وغیرہ۔ شجرہ نسب حضرت علی کرم اللہ وجہہ سے اس طرح ملتا ہے: سید عون رضی اللہ عنہ بن قاسم بن حمزہ ثانی بن طیار بن قاسم بن علی بن حمزہ الاکبر بن حسن بن عبد اللہ مدنی بن عباس علمدار بن حضرت علی کرم اللہ وجہہ۔ حضرت قطب رضی اللہ عنہ شاہ سنہ 419ھ (1028ء) میں تولد ہوئے اور 3۔ رمضان 552ھ (1161ء) میں فوت ہوئے اور مقبرہ قریش میں مدفون ہوئے۔ آپ کی اولاد عرب، ایران اور برصغیر پاک و ہند میں کثیر تعداد میں موجود ہے۔ پاکستان میں اعوان خود کو آپ کی اولاد ظاہر کرتے ہیں۔“ (صفحہ 78)

✽ غلام محمد ولد خلیفہ منظور احمد اوج شریف کے پاس حضرت قطب رضی اللہ عنہ شاہ کا شجرہ نسب اس طرح سے محفوظ ہے:

حضرت عون شاہ رضی اللہ عنہ المعروف قطب شاہ بن علی شاہ بن حضرت حمزہ شاہ بن حضرت طیار شاہ بن حضرت قاسم شاہ بن حضرت علی شاہ بن حضرت جعفر شاہ بن حضرت حمزہ شاہ بن حضرت حسن شاہ بن حضرت عبد اللہ بن حضرت عباس علمدار رضی اللہ عنہ بن حضرت علی کرم اللہ وجہہ الکریم۔

✽ صاحب مرآت سلطانی نے نسب نامہ اس طرح درج فرمایا ہے:

عون بن علی ملقب قطب شاہ بن امیر طیار بن امیر قاسم بن امیر علی بن امیر ابراہیم بن امیر جعفر بن امیر حمزہ بن امیر حسن بن امیر عبد اللہ بن امیر عباس بن حضرت علی (کرم اللہ وجہہ الکریم)

ہم نے اعوانوں کے تمام شجروں کو درج کر دیا ہے۔ اصل مقصد یہ ہے کہ حقائق کو سامنے لایا جائے لیکن اس بات کو بھی مد نظر رکھیں کہ مناقب سلطانی حضرت سخی سلطان باھو رضی اللہ عنہ کے حالات زندگی پر اولین کتاب ہے جو آپ رضی اللہ عنہ کی ساتویں پشت میں سلطان حامد علی نے تحریر کی اور اعوانوں کا شجرہ کالا باغ کے رئیسوں کے کتب خانہ کی کسی کتاب سے نقل کیا ہے اور دوسرا شجرہ نسب جس کو ملک شیر محمد اعوان نے اپنی کتاب ”تاریخ الاعوان“ میں درج کیا ہے ان کا تعلق بھی کالا باغ سے ہے اور یہ دونوں شجرے تحقیق سے خالی ہیں اور محض کتب میں درج کردیئے گئے ہیں لیکن محمد سرور خان اعوان کا شجرہ تحقیق سے پڑھے اور انہوں نے اسے ثابت بھی کیا ہے۔ اہل تحقیق کے لیے دروازے اب بھی کھلے ہیں۔

اعوانوں کے نسب نامے میں اس الجھاؤ اور اختلاف کے باوجود جو حقائق مصدقہ اور مسلمہ ہیں وہ یہ ہیں کہ اس بات میں کوئی اختلاف نہیں کہ تمام شجروں کا اختتام قطب شاہ رضی اللہ عنہ پر ہوتا ہے جن کی شخصیت پر کسی کو اختلاف نہیں اور اعوان جہاں بھی ہوں اپنا شجرہ نسب میر قطب شاہ سے ہی ملاتے ہیں اور اس بات میں بھی کوئی اختلاف نہیں کہ اعوان حضرت علی کرم اللہ وجہہ کی غیر فاطمی اولاد ہیں۔ لیکن جہاں تک حضرت سخی سلطان

باھو رحمۃ اللہ علیہ کا تعلق ہے وہ نسلی تفاخر کے قائل نہیں اور آپ رحمۃ اللہ علیہ نے اپنی کتاب میں کہیں بھی اعوان قوم کی برتری کا دعویٰ نہیں کیا اور نہ ہی کہیں اپنی فضیلت آل علیؑ کے حوالے سے بیان کی ہے بلکہ آپ رحمۃ اللہ علیہ فرماتے ہیں:

❁ فقیری سید یا قریش ہونے پر موقوف نہیں یہ عرفان سے حاصل ہوتی ہے۔ (نور الہدیٰ خورد)

❁ فقر سات پشتی میراث نہیں کہ کسی کو وراثت میں مل جائے۔ (عین الفقر)

❁ اگر سید اور سردار بننا چاہتا ہے تو اپنے جد امجد کے نقش قدم پر چلے۔ (نور الہدیٰ کلاں)

❁ معرفت الہی (راہ فقر) کا مرتبہ اللہ تعالیٰ کا فیض و فضل اور بخشش و عطا ہے وہ جسے چاہتا ہے بخش دیتا

ہے اس کا تعلق حسب نسب اور معرفت سے نہیں بلکہ دردِ دل سے ہے۔ اس کا تعلق ہمت اور صدق سے ہے نہ کہ نسبت سیدی و قریشی سے۔ (نور الہدیٰ کلاں)

## حضرت سخی سلطان باھو رحمۃ اللہ علیہ کے اجداد

سلطان العارفین حضرت سخی سلطان باھو رحمۃ اللہ علیہ کے اجداد وادی سون سیکسر (تحصیل نوشہرہ ضلع خوشاب) کے گاؤں انگہ میں رہائش پذیر رہے اور آپ رحمۃ اللہ علیہ کے آباؤ اجداد کے مزارات اور متعلقہ مقامات کے آثار اب تک انگہ اور اس کے گرد و نواح میں موجود ہیں۔ انگہ کے قبرستان میں سلطان العارفین حضرت سخی سلطان باھو رحمۃ اللہ علیہ کے دادا حضرت سلطان فتح محمد رحمۃ اللہ علیہ کا مزار ہے۔ یہ مزار گنٹھیے کے مریضوں کی شفاء کے لیے مشہور ہے اس مزار پر گنٹھیے کے مریض آتے ہیں اور حاضری کے بعد شفا یاب ہو کر واپس جاتے ہیں۔ اس کے ساتھ ہی سلطان العارفین رحمۃ اللہ علیہ کی دادی محترمہ کا مزار مبارک بھی ہے۔ اس قبرستان سے ذرا آگے درمیان میں سڑک ہے اور اس سڑک کے ساتھ ہی پرانا قبرستان ہے جہاں پر آپ رحمۃ اللہ علیہ کے نانا کی تربت مبارک موجود ہے۔

## والدین

سلطان العارفین حضرت سخی سلطان باھو رحمۃ اللہ علیہ کے والد محترم کا اسم گرامی حضرت سلطان بازید محمد رحمۃ اللہ علیہ تھا۔ سلطان العارفین حضرت سخی سلطان باھو رحمۃ اللہ علیہ اپنی کتب کے شروع میں اپنا تعارف جن الفاظ سے کراتے ہیں

۱۔ سلطان الفقیر ششم حضرت سخی سلطان محمد اصغر علی رحمۃ اللہ علیہ یہاں غوث الاعظم اور سلطان فتح محمد کا عرس پاک منعقد فرماتے تھے۔ آپ کے وصال کے بعد یہ سلسلہ بند کر دیا گیا ہے۔

اس سے بھی یہ بات ثابت ہوتی ہے یعنی ”تصنیف فقیر باہو ولد بازید محمد عرف اعوان“۔

حضرت بازید محمد رحمۃ اللہ علیہ پیشہ ورسپاہی تھے اور شاہجہان کے لشکر میں ایک ممتاز عہدے پر فائز تھے۔ آپ رحمۃ اللہ علیہ شروع ہی سے ایک صالح شریعت کے پابند حافظ قرآن، فقیہہ شخص تھے۔ آپ رحمۃ اللہ علیہ نے اپنی جوانی لشکر کے ساتھ بسر کی اور تمام جوانی جہاد کی نذر کر دی۔

ڈھلتی عمر میں شاہی دربار چھوڑ کر چپ چاپ واپس اپنے علاقے میں چلے آئے اور ایک رشتہ دار ہم کفو خاتون حضرت بی بی راستی رحمۃ اللہ علیہا سے نکاح فرمایا۔ آپ رحمۃ اللہ علیہ کی اہلیہ بی بی راستی رحمۃ اللہ علیہا عارفہ کاملہ تھیں اور پاکیزگی اور پارسائی میں اپنے خاندان میں معروف تھیں۔ اکثر ذکر اور عبادت میں مشغول رہتی تھیں۔ وادی سون سیکسر کے گاؤں انگہ میں وہ جگہ اب تک معروف و محفوظ ہے جہاں آپ رحمۃ اللہ علیہا ایک پہاڑی کے دامن میں چشمہ کے کنارے ذکر اسم اللہ ذات میں محور ہا کرتی تھیں۔

سلطان العارفین حضرت سلطان باہو رحمۃ اللہ علیہ اپنی تصانیف میں اپنی والدہ محترمہ سے اپنی عقیدت و محبت کا بارہا اظہار فرماتے ہیں ”مائی راستی صاحبہ (رحمۃ اللہ علیہا) کی روح پر اللہ تعالیٰ کی صدار رحمت ہو کہ انہوں نے میرا نام باہو رکھا“ آپ رحمۃ اللہ علیہ فرماتے ہیں:

راستی از راسی  
رحمت و غفران بود بر راسی

ترجمہ: راستی راستی (حق) سے آراستہ ہے۔ اللہ کی رحمت و مغفرت ہو راستی پر۔

آپ رحمۃ اللہ علیہ کی والدہ کا پایہ فقر میں بہت بلند تھا۔ اور اپنے بچے کا نام باہو رکھا تو اس بنا پر کہ وہ فنا فی ہُو کے مرتبہ پر تھیں اور آپ رحمۃ اللہ علیہا کو بارگاہ حق تعالیٰ سے سلطان العارفین حضرت سلطان باہو رحمۃ اللہ علیہ کی ولادت اور بلند مرتبہ کی اطلاع مل چکی تھی اس لیے آپ رحمۃ اللہ علیہا نے حکیم الہی کے تابع آپ رحمۃ اللہ علیہ کا نام باہو رکھا۔ سلطان العارفین حضرت سخی سلطان باہو رحمۃ اللہ علیہ کی ابتدائی تربیت بی بی صاحبہ رحمۃ اللہ علیہا نے کی اور آپ رحمۃ اللہ علیہ نے اپنی والدہ سے ہی ابتدائی باطنی تربیت بھی حاصل کی۔

✽ محکم الفقر (کلاں) میں آپ رحمۃ اللہ علیہ فرماتے ہیں: ”میری والدہ کو ایسا ذکر حاصل تھا کہ آنکھوں سے خون نکلتا تھا۔ یہ حال مجھ پر بھی وارد ہوا۔ اس کو ”حضور حق“ کہتے ہیں۔“

حضرت سلطان بازید محمد رحمۃ اللہ علیہ نکاح کے بعد جب اپنی اہلیہ محترمہ حضرت بی بی راستی رحمۃ اللہ علیہا کے ساتھ رہنے لگے تو ان کی پارسائی اور عبادت گزاری سے بہت متاثر ہوئے۔ اب وہ خود عمر کے اس مرحلے پر تھے جب آدمی

اپنے اندر تجربے میں مصروف ہوتا ہے کہ زندگی میں کیا کھویا، کیا پایا۔ کچھ فیضِ ازلی نے آپ کو متوجہ کیا تو آپ ﷺ نے دنیا ترک کر دی اور طے کیا کہ آئندہ اسبابِ دنیا داری سے الگ رہ کر وہ بھی صرف یادِ خدا میں زندگی بسر کریں گے۔ دل میں یہ قصد لے کر ایک دن آپ ﷺ کسی کو بتائے بغیر گھر سے نکل کھڑے ہوئے اور ملتان پہنچے۔ چونکہ آپ ﷺ فوج چھوڑ کر گئے تھے اور سلطنتِ دہلی سے آپ ﷺ کا حلیہ مشتہر کیا جا چکا تھا اس لیے سرکاری اہلکار آپ ﷺ کی تلاش میں تھے۔ ملتان میں آپ ﷺ پہچان لیے گئے اور حاکمِ ملتان کے سامنے پیش کیے گئے۔ جب ملتان کے حاکم نے حضرت بازید محمد ﷺ کا چہرہ مبارک، لباس، آلاتِ جنگ اور سواری کی گھوڑی (شہین) دیکھی تو آپ ﷺ سے بہت متاثر ہوا اور آپ ﷺ کا دورِ وپیہ یومیہ وظیفہ مقرر کیا۔ آپ ﷺ ملتان میں ایک مکان کے اندر تنہائی میں یادِ الہی میں مشغول ہو گئے اور بالآخر ولی اللہ اور بارگاہِ الہی کے مقبول بندے ہوئے۔

”پس جس شخص کو ہادی مطلق ظاہری وسیلہ (یعنی سبب) کے بغیر خود فیض و فضل سے اپنے قرب کی طرف کھینچ لے اسے مجاہدات کی کیا ضرورت ہے اور وہاں دیر ہی کیا ہے۔ اس راہ میں عقل کا گھوڑا لنگڑا ہے۔ یہ فضلِ الہی ہے جسے چاہے عنایت کر دے اور اللہ تعالیٰ صاحبِ فضلِ عظیم ہے۔“ (فرمانِ غوثِ الاعظم)

آپ ﷺ کے ملتان میں قیام کے دوران حاکمِ ملتان اور راجہ مروٹ کے درمیان جنگ چھڑ گئی۔ چونکہ آپ ﷺ تنہا ملازم تھے اس لیے اس خدمت کے لیے آپ ﷺ کو کسی نے یاد نہیں کیا۔ آپ ﷺ خود بخود گھوڑی پر ضروری اسباب باندھ کر اور ہتھیار لگا کر ملتان کے حاکم کی خدمت میں پہنچے اور کارِ خدمت کی درخواست کی۔ حاکم نے پوچھا ”آپ ﷺ لشکر میں کس برادری کے جتھے میں شریک ہو کر جنگ کریں گے؟“ عرض کیا ”چونکہ میں اکیلا تنخواہ کھاتا رہا ہوں اب جو کچھ مجھ سے ہوگا اکیلا ہی خدمت کروں گا۔“ آپ ﷺ کی یہ بات سن کر دربار کے تمام امراء مسکرا دیئے۔ حاکم نے کہا ”کوئی مضائقہ نہیں جس طرح یہ مرد کہے اسی طرح کرنا چاہیے۔“ پھر آپ ﷺ نے عرض کی ”ایک شخص راستہ کا واقف اور ایک تصویر راجہ مروٹ کی عنایت ہو۔“ چنانچہ دونوں چیزیں مہیا کر دی گئیں۔ آپ ﷺ سلام کر کے روانہ ہوئے اور جب قلعہ مروٹ کے قریب پہنچے تو ساتھی کو رخصت کیا اور خود شہر کی راہ لی اور ایک ہی چھلانگ میں آپ ﷺ کی گھوڑی قلعہ کی فصیل پار کر گئی۔ قدرت دیکھیے کہ آپ ﷺ سیدھے راجہ مروٹ کی کچھری میں جا ٹھہرے اور سب درباریوں کی موجودگی میں راجہ کا سر کاٹ کر قریبوں سے لٹکے ہوئے تو بڑھ میں رکھ لیا۔ اس اچانک افتاد سے تمام درباریوں پر حالتِ سکتہ طاری

ہوگئی اور کسی کو آپ ﷺ کی طرف بڑھنے کی جرأت نہ ہوئی۔ شہر کے تمام دروازے بند کر دیئے گئے تاکہ آپ ﷺ فرار نہ ہو سکیں لیکن آپ ﷺ کی شہین گھوڑی پھر ایک ہی چھلانگ میں قلعے کی فصیل پھلانگ گئی۔ حضرت بازید محمد ﷺ جب ملتان کے حاکم کے دربار میں راجہ مروٹ کا سرا کیلے لے کر داخل ہوئے تو آپ ﷺ کی یہ کرامت دیکھ کر حاکم حیران رہ گیا۔ آپ ﷺ کے اس کارنامے کی شہرت جب دہلی کے دربار تک پہنچی تو پہچان لیے گئے اور شاہجہان نے آپ ﷺ کو واپس بلوایا۔ آپ ﷺ نے معذرت کی اور کہا کہ باقی عمر یاد خدا میں بسر کرنا چاہتا ہوں۔ لہذا ان کی سابقہ خدمات کے پیش نظر یہ درخواست نہ صرف منظور ہوئی بلکہ شور کوٹ کی جاگیر بھی انہیں عطا ہوئی جس کا رقبہ 25 ہزار ایکڑ زمین پر مشتمل تھا۔ آپ ﷺ نے اپنی اہلیہ کے ساتھ انگہ کو چھوڑ کر شور کوٹ میں رہائش اختیار کر لی۔ تاریخ میں حضرت بازید محمد ﷺ اور حضرت بی بی راستی رحمۃ اللہ علیہا کے درست سن وفات کا تذکرہ نہیں ملتا۔ مناقب سلطانی سے بس اتنا معلوم ہوا ہے کہ حضرت بازید محمد ﷺ کا انتقال سلطان العارفین حضرت سخی سلطان باھو ﷺ کے بچپن میں ہی ہو گیا تھا۔ لیکن مائی صاحبہ رحمۃ اللہ علیہا اس وقت بھی زندہ تھیں جب سلطان العارفین حضرت سخی سلطان باھو ﷺ کی عمر مبارک 40 سال تھی۔

سلطان العارفین حضرت سخی سلطان باھو ﷺ کے والدین کے مزار مبارک شور کوٹ شہر میں ہیں اور مزار مبارک مائی باپ حضرت سخی سلطان باھو ﷺ کے نام سے مشہور و معروف ہیں۔

سلطان العارفین حضرت سخی سلطان باھو ﷺ کے والدین کے مزارات، جیسا کہ اوپر ذکر ہو چکا ہے، شور کوٹ ضلع جھنگ میں ہی ہیں لیکن مناقب سلطانی میں ایک سہو کی وجہ سے سلطان العارفین حضرت سخی سلطان باھو ﷺ کی والدہ محترمہ بی بی راستی رحمۃ اللہ علیہا کے مزار کی جگہ کے بارے میں کچھ اختلاف پایا جاتا ہے۔ صاحب مناقب سلطانی کے نزدیک بی بی راستی رحمۃ اللہ علیہا کا مزار مبارک ملتان میں ہے نہ کہ شور کوٹ میں۔ سلطان حامد تحریر کرتے ہیں ”جناب (سلطان باھو ﷺ) کے والد بزرگوار کا مزار قبضہ شور کوٹ میں ہے جو

مصنف ”تذکرہ اولیائے جھنگ“ نے حضرت بازید محمد کی عمر ساٹھ سال بیان کی ہے اور ولادت کا سال 997ھ اور سال وصال 1056ھ درج فرمایا ہے۔ اس حساب سے آپ ﷺ کے وصال کے وقت حضرت سلطان باھو ﷺ کی عمر مبارک 17 سال بنتی ہے یہ کچھ درست معلوم نہیں ہوتا کیونکہ 17 سال کی عمر بچپن کی نہیں شباب کی ہوتی ہے جبکہ روایت کے مطابق آپ ﷺ کا وصال سلطان العارفین حضرت سخی سلطان باھو ﷺ کے بچپن میں ہی ہو گیا تھا۔

مصنف ”تذکرہ اولیائے جھنگ“ نے حضرت بی بی راستی رحمۃ اللہ علیہا کا سن وصال 1068ھ درج فرمایا ہے یہ بھی درست معلوم نہیں ہوتا کیونکہ حضرت بی بی راستی رحمۃ اللہ علیہا اس وقت زندہ تھیں جب سلطان العارفین حضرت سخی سلطان باھو رحمۃ اللہ علیہ ظاہری دست بیعت کے لیے دہلی تشریف لے گئے تھے اور اس وقت سلطان العارفین حضرت سخی سلطان باھو رحمۃ اللہ علیہ کی عمر مبارک تقریباً 40 سال تھی اور سن ہجری اس وقت 1078 تھا۔



آنحضرت کی جائے پیدائش ہے۔ قصبہ مذکورہ کے شمال مغربی گوشہ میں قریشی صاحبان کی مسجد کے صحن میں شیخ طلحہ قریشی کی قبر کے پاس مزار اور خانقاہ ہے۔ جناب کی والدہ ماجدہ کے مزار کے بارے میں اختلاف ہے بعض کہتے ہیں کہ یہیں مسجد میں جو دو مزار ہیں آنحضرت کے والدین کے مزار مبارک ہیں۔ بعض کہتے ہیں کہ ملتان کے گرد و نواح میں لطف آباد کے قریب بی بی پور کے سادات عظام کے قبرستان میں ہے جو کہ رانواں کلاں نامی گاؤں میں ہے جو سلطنتِ دہلی کی طرف سے آنحضرت کے والد کو بطور جاگیر ملا تھا اور بود و باش بی بی پور مذکورہ میں نیک لوگوں، شریفوں اور سادات عظام کے پڑوس میں اختیار کی تھی وہیں وفات پائی اور سادات شریف کے مقبروں کے پاس جگہ پائی۔ (مناقبِ سلطانی۔ باب اول۔ فصل دوم)

✽ ”تذکرہ اولیائے جھنگ“ کے مصنف بلال زبیری بھی صاحبِ مناقبِ سلطانی سے متفق نظر آتے ہیں، لکھتے ہیں: ”اس پاک خاتون (بی بی راستی رحمۃ اللہ علیہا) کا انتقال شاہ جہان کے آخری سال حکومت 1068ھ میں ہوا آپ کا جسدِ قبرستان یہیں ملتان میں سپردِ خاک کیا گیا۔“

جب تذکرہ اولیائے جھنگ کے پہلے دوسرے اور تیسرے ایڈیشن میں اس عبارت کی اشاعت پر بہت زیادہ تنقید اور اعتراضات ہوئے تو بلال زبیری صاحب نے چوتھے ایڈیشن میں ان اعتراضات کا جواب دیتے ہوئے لکھا:

”حضرت سلطان العارفین سلطان محمد باھو رحمۃ اللہ علیہ کی والدہ محترمہ کے مزار کے بارے میں اختلاف پیدا ہوا۔ میری تالیف میں ان کا مدفن قبرستان یہیں ملتان میں مذکور ہے مگر بعض بزرگوں نے اسے غلط بتایا ہے۔ ان کی خدمت میں دست بستہ گزارش ہے کہ مزار کے متعلق واضح ترین سند کوئی نہیں ہے صرف کتاب مناقبِ سلطانی سے ہی مزار کے مقام کا تعین ہو سکتا ہے۔ حضرت بی بی راستی رحمۃ اللہ علیہا کے حالات کے تحت متذکرہ صدر کتاب کا پورا حوالہ موجود ہے جس سے غلط فہمی کا ازالہ ہو سکتا ہے۔“ (صفحہ 10۔ اشاعت چہارم)

اب ہم تحقیق کے مطابق اس اختلاف کو دور کرنے کی کوشش کرتے ہیں کہ صاحبِ مناقبِ سلطانی نے بی بی راستی رحمۃ اللہ علیہا کے مزار مبارک کی جگہ ملتان میں کیوں تحریر کی۔ پہلے وہ منطقی دلائل تحریر کیے جاتے ہیں جو ہر صاحبِ تصنیف نے اپنی تصنیف میں اس لیے تحریر فرمائے ہیں کہ ثابت کیا جاسکے کہ آپ کے والدین پاک کے مزارات وہی ہیں جو شورکوٹ میں مزارات ”مائی باپ“ کے نام سے مشہور و معروف ہیں نہ کہ ملتان میں ہیں:

1۔ سلطان حامد رحمۃ اللہ علیہ مناقبِ سلطانی میں ہی تحریر فرماتے ہیں کہ حضرت سلطان العارفین رحمۃ اللہ علیہ کے والد کا

انتقال تو بچپن میں ہی ہو گیا تھا لیکن آپ رحمۃ اللہ علیہ کی والدہ محترمہ بی بی راستی رحمۃ اللہ علیہا اس وقت بھی حیات تھیں جب سلطان العارفين رحمۃ اللہ علیہ کی عمر 40 سال تھی یعنی 1078ھ تک سلطان العارفين رحمۃ اللہ علیہ کی والدہ محترمہ بقید حیات تھیں اور یہ اورنگ زیب کا دور حکومت ہے نہ کہ شاہ جہاں کا۔ پھر آپ جب سید عبد الرحمن جیلانی دہلوی رحمۃ اللہ علیہ کی بیعت کے لیے دہلی تشریف لے گئے تو آپ رحمۃ اللہ علیہ کی والدہ محترمہ اس وقت بھی زندہ تھیں اور شورکوٹ میں ہی قیام پذیر تھیں۔

2- کوئی ایسی روایت موجود نہیں ہے کہ حضرت بی بی راستی رحمۃ اللہ علیہا انگہ سے شورکوٹ منتقل ہونے کے بعد سے لے کر اپنے شوہر کی حیات میں یا وصال کے بعد شورکوٹ سے باہر تشریف لے گئی ہوں۔

3- سلطان العارفين حضرت سخی سلطان باھو رحمۃ اللہ علیہ کے والد نے شورکوٹ میں ایک وسیع جاگیر چھوڑی تھی۔ سلطان العارفين رحمۃ اللہ علیہ تو اس طرف توجہ نہیں دیتے تھے اس لیے تمام جاگیر کی دیکھ بھال بی بی راستی رحمۃ اللہ علیہا کی ہی ذمہ داری تھی اس ذمہ داری کی وجہ سے آپ رحمۃ اللہ علیہ کو کبھی شورکوٹ سے باہر نکلنے کی فرصت ہی نہیں ملی۔

4- والدہ محترمہ کے وصال کے وقت حضرت سلطان العارفين رحمۃ اللہ علیہ چالیس سال یا اس سے زائد عمر کے تھے اور بوقت وصال حیات بھی تھے اور موجود بھی تھے۔ انہوں نے یقیناً اپنی والدہ محترمہ کو اپنے آبائی شہر اور اپنے والد محترم کے پہلو میں ہی دفن کیا ہو گا نہ کہ کسی دور دراز علاقہ میں لے گئے ہوں گے۔

مندرجہ بالا تمام دلائل یہ حقانیت ثابت کرنے کے لیے کافی ہیں کہ والدہ محترمہ سلطان باھو رحمۃ اللہ علیہ کا مزار مبارک شورکوٹ میں ہی ہے لیکن یہ بھی ایک حقیقت ہے کہ قبرستان پبیاں جو اب ملتان شہر کے ریلوے سٹیشن کے جنوب میں واقع ہے اور بی بی پاک دامن یا پاک مائی کے قبرستان کے نام سے مشہور ہے اس میں ”بی بی راستی“ کا فیروز رنگ کی کاشی کی خوبصورت اینٹوں کا تعمیر شدہ قدیم مزار مبارک موجود ہے۔

اب سوال یہ پیدا ہوتا ہے کہ اگر سلطان العارفين حضرت سخی سلطان باھو رحمۃ اللہ علیہ کی والدہ محترمہ ”بی بی راستی“ رحمۃ اللہ علیہا شورکوٹ میں مدفون ہیں تو یہ ”بی بی راستی رحمۃ اللہ علیہا“ کون ہیں جو یہاں مدفون ہیں؟

تحقیق کے مطابق حضرت بی بی راستی رحمۃ اللہ علیہا جو یہاں مدفون ہیں وہ فرغانہ کی شہزادی تھیں اور اپنے والد

۱۔ سید نجم الحسن فضلی نے اشراف عرب میں بی بی راستی بی بی پاک دامن رحمۃ اللہ علیہا زوجہ صدر الدین عارف رحمۃ اللہ علیہ کا شجرہ نسب یوں درج فرمایا ہے: بی بی راستی الملقب بی بی پاک دامن بنت شیخ جمال الدین محمد الفرغانی بن سلطان عبد الرحیم احمد بن سلطان عبد الخالق محمود بن سلطان عبد الرزاق خالد بن سلطان عبد اللطیف عمر بن سلطان عبد الحمید قاسم بن سلطان عبد الصمد یحییٰ بن سلطان عبد القادر زکریا بن عبد الرؤف تاج الدین علی بن عبد الستار محمود بن عبد الغنی محمود بن عبد الرحیم زین العابدین بن ابوالنور علی بن ابوالقاسم محمد بن عبد اللہ رحمۃ اللہ علیہ بن حضرت عثمان غنی رضی اللہ عنہ۔

سلطان جمال الدین محمد الفرغانی کے ہمراہ سہروردی سلسلہ کے مشہور بزرگ حضرت بہاؤ الدین زکریا ملتانی رحمۃ اللہ علیہ کی زیارت کے لیے آئی تھیں۔ سلطان جمال الدین محمد الفرغانی نے حضرت بہاؤ الدین زکریا علیہ السلام کے دست مبارک پر بیعت کر لی اور ان کے حلقہ ارادت میں شامل ہو گئے اور ان کی صاحبزادی شہزادی بی بی راستی کی شادی حضرت بہاؤ الدین زکریا رحمۃ اللہ علیہ نے اپنے بڑے صاحبزادے حضرت صدر الدین عارف رحمۃ اللہ علیہ سے کر دی اور عصمت مآب اور پاک دامن کا لقب عطا فرمایا اور آپ پاک مائی بی بی پاک دامن کے لقب سے مشہور ہوئیں اور انہی بی بی راستی رحمۃ اللہ علیہا کے بطن مبارک سے حضرت شیخ رکن الدین ابوالفتح علیہ السلام کی ولادت باسعادت ہوئی۔ شہزادی بی بی راستی رحمۃ اللہ علیہا کا وصال 695ھ میں ہوا اور قبرستان بیبیاں میں دفن ہوئیں۔

✽ ڈاکٹر مبین عبدالمجید سندھی ”پاکستان میں صوفیانہ تحریکیں“ میں بی بی راستی کا تذکرہ کرتے ہوئے فرماتے ہیں:

”حضرت رکن الدین ابوالفتح عظیم المرتبت پیر طریقت تھے..... حضرت صدر الدین عارف کے فرزند اور حضرت غوث بہاؤ الدین زکریا ملتانی کے پوتے تھے آپ علیہ السلام کی والدہ ماجدہ کا نام بی بی راستی تھا جو زہد و تقویٰ کی وجہ سے اپنے وقت کی رابعہ بصری کہلاتی تھیں انہوں نے اپنے سر حضرت بہاؤ الدین زکریا رحمۃ اللہ علیہ سے روحانی و باطنی تعلیم و تربیت حاصل کی تھی قرآن مجید کی تلاوت سے انہیں خاص شغف تھا۔ روزانہ کلام مجید ختم کرتی تھیں۔“ (فصل پنجم صفحہ 389)

قبرستان بیبیاں (قبرستان بی بی پاک دامن یا پاک مائی) میں مدفون بی بی راستی رحمۃ اللہ علیہا حضرت بہاؤ الدین زکریا رحمۃ اللہ علیہ کی بہو، حضرت صدر الدین رحمۃ اللہ علیہ کی زوجہ محترمہ اور حضرت رکن الدین ابوالفتح رحمۃ اللہ علیہ کی والدہ ماجدہ ہیں۔

یہ سہو صاحب مناقب سلطانی، سلطان حامد صاحب سے کیونکر ہوا؟ اس سلسلہ میں عرض ہے کہ مناقب سلطانی کی تصنیف کے دوران سلطان حامد ملتان تشریف لے گئے تھے اور بی بی راستی رحمۃ اللہ علیہا کے مزار پر حاضری دی تھی جس کا ذکر انہوں نے مناقب سلطانی میں بھی فرمایا ہے۔ ہو سکتا ہے کہ نام کی مماثلت کی وجہ سے ان سے یہ سہو ہو گیا ہو۔ حضرت سلطان العارفين علیہ السلام کے مستند سوانح نگار اس پر متفق ہیں کہ حضرت سلطان العارفين علیہ السلام کے والد اور والدہ محترمہ کے مزارات وہی ہیں جو شورکوٹ میں ”مائی باپ کے مزارات“ کے نام سے مشہور و معروف ہیں۔

## ولادت باسعادت

سلطان العارفين حضرت نخی سلطان باھو رحمۃ اللہ علیہ یکم جمادی الثانی 1039ھ (17 جنوری 1630ء) بروز جمعرات بوقت فجر شاہجہان کے عہد حکومت میں قصبہ شورکوٹ ضلع جھنگ میں پیدا ہوئے۔ صاحب مناقب سلطانی کے بیان کے مطابق حضرت بی بی راستی رحمۃ اللہ علیہا جب انگہ (وادی سون سیکسر) سے شورکوٹ پہنچیں تو اُمید سے تھیں اور انہیں الہاماً و کشفاً معلوم ہو چکا تھا کہ یہ بچہ عارفين کا سلطان ہوگا اور اس کی ولادت وادی چناب میں ہوگی۔ آپ رحمۃ اللہ علیہا چونکہ پیدا ہونے والے بچے کے مقام سے آگاہ تھیں اور آپ رحمۃ اللہ علیہا کو نام بھی بتا دیا گیا تھا اس لیے بحکیم خداوندی آپ رحمۃ اللہ علیہ کا نام ”باھو“ رکھا گیا۔ آپ رحمۃ اللہ علیہ خود فرماتے ہیں:

نام	باھو	مادر	باھو	نہاد
زانکہ	باھو	دائگی	باھو	نہاد

ترجمہ: باھو کی ماں نے نام باھو رکھا کیونکہ باھو ہمیشہ ہُو کے ساتھ رہا۔

آپ رحمۃ اللہ علیہ سے قبل تاریخ میں کسی بھی شخص کا نام باھو رحمۃ اللہ علیہ نہیں ہے۔ سلطان العارفين رحمۃ اللہ علیہ اسمِ ہُو کے عین مظہر ہیں اور اپنی تمام کتب میں ہر جگہ اپنے آپ کو فقیر باھو فنا فی ہُو کہہ کر ذکر فرماتے ہیں اور جا بجا اپنی فنا اور بقا اسمِ ہُو میں بیان فرماتے ہیں۔ چنانچہ ایک جگہ فرماتے ہیں: ”اگر بائے بشریت حائل نبودے باھو عین یاھو است“ (اگر بشریت کی با درمیان میں حائل نہ ہو تو باھو عین یاھو ہے۔)

صاحب مناقب سلطانی سلطان العارفين رحمۃ اللہ علیہ کا پورا نام ”سلطان باھو رحمۃ اللہ علیہ“ لکھتے ہیں اور آج کل کچھ مصنفین آپ رحمۃ اللہ علیہ کا نام محمد باھو رحمۃ اللہ علیہ یا سلطان محمد باھو رحمۃ اللہ علیہ بھی لکھ رہے ہیں حالانکہ آپ رحمۃ اللہ علیہ نے اپنی تمام تصانیف میں اپنا نام ”باھو“ تحریر فرمایا ہے۔ آپ رحمۃ اللہ علیہ فرماتے ہیں:

❁ باھو کی والدہ نے اس کا نام باھو رحمۃ اللہ علیہ اس لیے رکھا کہ وہ ہر لمحہ ہُو کے ساتھ رہتا ہے۔ (محکم الفقرکلاں)

❁ صد آفرین ہو باھو رحمۃ اللہ علیہ کی والدہ پر باھو رحمۃ اللہ علیہ جو بی بی راستی رحمۃ اللہ علیہا کا بیٹا ہے ذکر یاھو میں مسرور رہتا ہے۔ (محکم الفقرکلاں)

جہاں تک ”سلطان“ کے آپ رحمۃ اللہ علیہ کے نام کا حصہ ہونے کا تعلق ہے تو انسانِ کامل کے بارے میں شیخ اکبر محی الدین ابن عربی رحمۃ اللہ علیہ فرماتے ہیں: ”انسانِ کامل سے مراد قطبِ زماں ہے اور وہ اپنے وقت

کا ”سلطان“ ہے۔“ (شرح فصوص الحکم والایقان)

میرے مرشد پاک سلطان الفقیر حضرت سخی سلطان محمد اصغر علی رحمۃ اللہ علیہ کا فرمان ہے ”ذکر ہوا سلطان الاذکار ہے اور جو ہوا میں فنا ہو کر فنا فی ہوا ہو جائے وہی ’سلطان‘ ہے۔“ حضرت سخی سلطان باہو رحمۃ اللہ علیہ تو سلطانوں (عارفین) کے سلطان ہیں یعنی سلطان العارفین ہیں اور مرتبہ آپ رحمۃ اللہ علیہ کا سلطان الفقیر ہے اس لیے ”سلطان“ آپ رحمۃ اللہ علیہ کے نام کا حصہ بن گیا۔ اور بعد میں بعض مصنفین اور محققین نے عقیدت کے طور پر ”محمد“ آپ رحمۃ اللہ علیہ کے نام کے ساتھ لکھنا شروع کر دیا۔ عوام الناس آپ رحمۃ اللہ علیہ کو ”حق باہو“ کے نام سے پکارتے ہیں۔ رسالہ روحی شریف میں آپ رحمۃ اللہ علیہ فرماتے ہیں: الْمُلْكَبُ مِنَ الْحَقِّ بِالْحَقِّ۔ ترجمہ: ”حق کی طرف سے اُسے (باہو کو) یہ لقب ملا ہے کہ وہ (باہو) حق کے ساتھ ہے۔“ یعنی بارگاہ حق تعالیٰ سے آپ رحمۃ اللہ علیہ کو ”حق باہو“ کا لقب عطا ہوا ہے۔ اسی نسبت سے عوام الناس میں آپ رحمۃ اللہ علیہ ”حق باہو“ کے نام سے مشہور ہو گئے۔

### آپ رحمۃ اللہ علیہ کا فیض بچپن سے جاری ہو گیا

سلطان العارفین رحمۃ اللہ علیہ کی آنکھوں میں بچپن میں ہی ازلی نور چمک رہا تھا اور پیشانی نور حق سے منور تھی۔ یہ نور ازل زمانہ شیر خواری میں ہی اپنے جوہر دکھانے لگا۔ آپ رحمۃ اللہ علیہ کی والدہ ماجدہ عبادت یا ذکر و تصور اسم اللہ ذات میں محو ہوتیں تو اس یقین کے ساتھ کہ یہ معصوم بچہ ان کی عبادت میں حارج نہیں ہوگا اور آپ رحمۃ اللہ علیہ کا یہ عالم تھا کہ آپ رحمۃ اللہ علیہ بھی محبوب سبحانی حضرت غوث الاعظم رضی اللہ عنہ کی طرح رمضان المبارک کے دنوں میں دودھ نہیں پیتے تھے۔ آپ رحمۃ اللہ علیہ کی شخصیت بچپن میں ہی اتنی پُرکشش تھی کہ جس پر نظر ڈالتے اس کی زندگی کو ہی بدل دیتے اور وہ خود بخود بغیر کسی ترغیب اور تبلیغ کے کلمہ شہادت پڑھ کر دائرہ اسلام میں آ جاتا۔ یہ ایک عجیب و غریب صورتحال تھی جس سے غیر مسلم حد درجہ خائف ہو گئے۔ چنانچہ انہوں نے باہمی صلاح مشورے کے بعد آپ رحمۃ اللہ علیہ کے والد ماجد حضرت بازید محمد رحمۃ اللہ علیہ سے درخواست کی کہ جب بھی آپ رحمۃ اللہ علیہ کا بچہ اکیلا یا کسی کے ساتھ گھر سے باہر نکلے تو براہ مہربانی منادی فرمادیا کریں تاکہ ہم خود کو اس بچے کی نظر سے دور رکھ سکیں۔ پھر شور کوٹ کی فضائیں عجیب منظر دیکھتیں کہ جب بھی آپ رحمۃ اللہ علیہ کے باہر نکلنے کا اعلان ہوتا تو غیر مسلم اپنے گھروں، دکانوں اور فصلوں میں چھپ جاتے لیکن جس پر آپ رحمۃ اللہ علیہ کی نظر پڑ جاتی وہ فوراً کلمہ پڑھ کر مسلمان ہو جاتا۔ آپ رحمۃ اللہ علیہ کی یہ کرامت آخر عمر تک جاری رہی کہ جس ہندو پر بھی حضرت سخی سلطان باہو رحمۃ اللہ علیہ

کی نظر پڑی وہ مسلمان ہو گیا۔ ایک دفعہ آپ ﷺ کی طبیعت بہت ناساز ہو گئی تو آپ ﷺ کے حکم سے برہمن طبیب سے علاج کے لیے رابطہ کیا گیا۔ برہمن طبیب نے جواب دیا میں ڈرتا ہوں کہ اگر میں ان کی نگاہ کے سامنے گیا تو مسلمان ہو جاؤں گا۔ ان کا قارورہ (وہ برتن جس میں پیشاب ڈال کر حکیم مرض کی تشخیص کرتے ہیں) یہاں بھیج دو۔ جب آپ ﷺ کا قارورہ اس طبیب کے ہاں پہنچایا گیا تو طبیب اسے دیکھتے ہی مسلمان ہو گیا۔ یہاں یہ وضاحت ضروری ہے کہ صاحب مناقب سلطانی نے قارورہ کا ذکر کیا ہے لیکن سینہ بہ سینہ روایات کے مطابق اور میرے مرشد پاک حضرت سخی سلطان محمد اصغر علی ﷺ نے فرمایا تھا کہ قارورہ کی بجائے آپ ﷺ کا کرتا بھجوا دیا گیا تھا۔

اوائل عمری میں ہی آپ ﷺ وارداتِ غیبی اور فتوحاتِ لارہبی میں مستغرق رہتے۔ ایک دفعہ آپ ﷺ ایک راستے میں لیٹے ہوئے تھے کہ ہندو سنیاسیوں کا ایک گروہ وہاں سے گزرا۔ ان میں سے ایک نے بطور حقارت پاؤں کی ٹھوک سے آپ ﷺ کو اٹھا کر کہا ”ہمیں راستہ بتاؤ“ آپ ﷺ نے اٹھتے ہی فرمایا ”لا الہ الا اللہ محمد رسول اللہ“ سنیاسیوں کا یہ گروہ آپ ﷺ کی زبان مبارک سے نکلی ہوئی کلمہ طیبہ کی ایک ضرب اور ایک نگاہ سے کلمہ طیبہ پڑھ کر مسلمان ہو گیا۔ اس گروہ کا بعد میں اولیاء اللہ میں شمار ہوا۔

## حصولِ علمِ ظاہری

آپ ﷺ نے کسی قسم کا کتابی اور ظاہری علم حاصل نہیں کیا۔

آپ ﷺ عین الفقر میں فرماتے ہیں: ”مجھے اور محمد عربی (ﷺ) کو ظاہری علم حاصل نہیں تھا لیکن وارداتِ غیبی کے سبب علم باطن کی فتوحات اس قدر تھیں کہ کئی دفتر درکار ہیں۔“

آپ ﷺ فرماتے ہیں:

گرچہ نیست ما را علمِ ظاہر ز علمِ باطنی جاں گشتہ طاہر

ترجمہ: اگرچہ ظاہری علم میں نے حاصل نہیں کیا تاہم علم باطن حاصل کر کے میں پاک و طاہر ہو گیا اس لئے جملہ علوم میرے جسم میں سما گئے۔ آپ ﷺ فرماتے ہیں: ”ہمیں مکاشفات اور تجلیاتِ انوارِ ذاتی کے سبب علمِ ظاہری کے حصول کا موقع نہیں ملا اور نہ ہی ہمیں ظاہری ورد و وظائف کی فرصت ملی ہے۔“ اس قدر استغراق

کے باوجود آپ ﷺ شریعت محمدی اور سنت نبوی پر اس قدر ثابت قدم رہے کہ زندگی بھر آپ ﷺ سے ایک مستحب بھی فوت نہیں ہوا۔

آپ ﷺ فرماتے ہیں:

ہر مراتب از شریعت یافتم پیشوائے خود شریعت ساختم  
ترجمہ: میں نے شریعت پر عمل پیرا ہو کر ہر مرتبہ حاصل کیا اور اپنا پیشوا اور راہبر شریعت کو بنایا ہے۔

## تلاش حق - بیعت

آپ ﷺ مادر زاد ولی تھے اور پھر علوم باطنی کے حصول کے لئے والدہ محترمہ کا سایہ ہی کافی تھا کیونکہ حضرت بی بی راسی رحمۃ اللہ علیہا عارفہ کاملہ تھیں۔ آپ ﷺ فرماتے ہیں کہ میں تیس (30) سال تک مرشد کی تلاش میں سرگرداں رہا لیکن مجھے اپنے پائے کا مرشد نہیں مل سکا۔

ایک دن دیدار الہی میں مستغرق آپ ﷺ شور کوٹ کے نواح میں گھوم رہے تھے کہ اچانک ایک صاحب نور صاحب حشمت اور بارعب سوار نمودار ہوا جس نے اپنائیت سے پکڑ کر آپ ﷺ کو قریب کیا اور بڑے دلنشین انداز میں آگاہ کیا کہ میں علی ابن ابی طالب (رضی اللہ عنہ) ہوں۔ آپ ﷺ کم عمر تھے، کم علم نہیں۔ آپ ﷺ نے مولا علی کرم اللہ وجہہ کو دیکھا تو قریب تھا کہ خود کو آپ ﷺ پر نثار کر دیتے۔ حضرت علی کرم اللہ وجہہ نے آپ ﷺ پر توجہ مرکوز کی اور فرمایا ”فرزند آج تم رسول اللہ ﷺ کے دربار میں طلب کیے گئے ہو۔“

پھر جیسے وقت تھم گیا ہر شے ساکت ہو گئی اور آپ ﷺ نے ایک لمحے میں خود کو آقا پاک ﷺ کی بارگاہ میں پایا۔ اس وقت اس بارگاہ عالیہ میں حضرت صدیق اکبر (رضی اللہ عنہ)، حضرت عمر (رضی اللہ عنہ)، حضرت عثمان (رضی اللہ عنہ) اور تمام اہل بیت (رضی اللہ عنہم) حاضر تھے۔ آپ ﷺ کو دیکھتے ہی پہلے حضرت صدیق اکبر (رضی اللہ عنہ) نے مجلس سے اٹھ کر آپ ﷺ سے ملاقات کی اور توجہ فرما کر رخصت ہوئے۔ بعد ازاں حضرت عمر فاروق (رضی اللہ عنہ) اور حضرت عثمان (رضی اللہ عنہ) بھی توجہ کے بعد مجلس سے رخصت ہو گئے تو مجلس میں صرف اہل بیت اور رسول مقبول ﷺ ہی رہ گئے۔ آپ ﷺ فرماتے ہیں کہ مجھے ایسا معلوم ہوتا تھا کہ حضور اکرم ﷺ میری بیعت حضرت علی کرم اللہ وجہہ کے سپرد فرمائیں گے لیکن بظاہر خاموش تھے۔ مگر آنحضرت ﷺ نے اپنے دونوں دست مبارک میری طرف بڑھا کر فرمایا ”میرے ہاتھ پکڑو“ اور مجھے دونوں ہاتھوں سے بیعت فرمایا۔

آپ ﷺ فرماتے ہیں ”جب آنحضرت ﷺ نے ایک مرتبہ کلمہ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ تلقین فرمایا تو درجات اور مقامات کا کوئی حجاب نہ رہا۔ چنانچہ اول و آخر یکساں ہو گیا۔ جب آنحضرت ﷺ سے تلقین سے مشرف ہوا تو خاتونِ جنت سیدۃ النساء حضرت فاطمہ زہرا رضی اللہ عنہا نے مجھے فرمایا ”تو میرا فرزند ہے“

آپ ﷺ فرماتے ہیں ”میں نے حضرت امام حسن رضی اللہ عنہ اور امام حسین رضی اللہ عنہ کے قدم چومے اور اپنے گلے میں ان کی غلامی کا حلقہ پہنا تو نبی اکرم ﷺ نے فرمایا ”مخلوقِ خدا کو خالقِ کائنات کی جانب بلاؤ اور انہیں تلقین و ہدایت کرو۔ تمہارا درجہ دن بدن بلکہ گھڑی بہ گھڑی ترقی پر ہوگا اور ابدالآباد تک ایسا ہوتا رہے گا کیونکہ یہ حکم سروری و سرمدی ہے۔“ بعد ازاں آپ ﷺ کو آقائے دو جہاں رضی اللہ عنہما نے غوث الاعظم، محبوب سبحانی پیر دستگیر شیخ عبدالقادر جیلانی رضی اللہ عنہ کے سپرد فرمایا۔ حضرت پیر دستگیر رضی اللہ عنہ نے آپ ﷺ کو باطنی فیض سے مالا مال کرنے کے بعد خلقت کو تلقین و ارشاد کا حکم دیا۔ آپ ﷺ فرماتے ہیں ”جب فقر کے شاہسوار نے مجھ پر کرم کی نگاہ ڈالی تو ازل سے ابد تک کا تمام راستہ میں نے طے کر لیا۔“

آپ ﷺ حضور اکرم ﷺ کی بارگاہِ عالیہ میں حاضری کا حال بیان کرتے ہوئے فرماتے ہیں ”جو کچھ میں نے دیکھا ان ظاہری آنکھوں سے دیکھا اور اس ظاہری بدن کے ساتھ دیکھا اور مشرف ہوا۔“

رسالہ روحی شریف میں آپ ﷺ فرماتے ہیں:

دست بیعت کرد مارا مصطفیٰ  
خواندہ است فرزند مارا مجتبیٰ  
شد اجازت باہو را از مصطفیٰ  
خلق را تلقین بکن بہر خدا

ترجمہ: مجھے حضرت محمد ﷺ نے دست بیعت فرمایا اور انہوں نے مجھے اپنا نوری حضور فرزند قرار دیا۔ مجھے

حضور علیہ الصلوٰۃ والسلام نے اجازت دی کہ میں خلقِ خدا کو تلقین کروں۔

آپ ﷺ فرماتے ہیں:

فرزند خود خواندہ است مارا فاطمہ  
معرفت فقر است بر من خاتمہ

ترجمہ: حضرت فاطمہ الزہرا رضی اللہ عنہا نے مجھے اپنا فرزند بنایا ہے۔ اس لیے معرفت فقر کی مجھ پر انتہا ہو گئی۔

اس باطنی مہربانی کے بعد جب آپ ﷺ واپس گھر پہنچے تو والدہ محترمہ کی بارگاہ میں حاضر ہوئے اور پورا ماجرا آپ رحمۃ اللہ علیہا کے گوش گزار کیا۔ آپ رحمۃ اللہ علیہا نے سارا ماجرا سن کر فرمایا اب تمہیں کسی مرشد کامل سے ظاہری دست بیعت کر لینی چاہیے۔ ”بیعت تو میں کر چکا ہوں“ آپ رحمۃ اللہ علیہ نے جواب دیا ”اویسی طریقہ کے مطابق مجھے حضور رسالت مآب صلی اللہ علیہ وآلہ وسلم سے براہ راست فیضان حاصل ہوا ہے، حضور



غوث الاعظم رضی اللہ عنہ نے مجھے باطنی فیض سے مالا مال کیا ہے اور تلقین و ارشاد کی اجازت بھی عطا فرمائی ہے۔ لیکن آپ ﷺ کی والدہ محترمہ نے فرمایا کہ یہ باطنی بیعت ہے راہِ فقر میں ظاہری بیعت ضروری ہے اور اس کیلئے مرشدِ کامل تلاش کرو۔ آپ ﷺ نے فرمایا ”تلاش کرنے کی کیا ضرورت ہے آپ ہی میری مرشد ہیں۔“ آپ ﷺ کی والدہ محترمہ نے جواب دیا ”بیٹا عورتوں کو بیعت اور تلقین کرنے کا حکم نہیں کیونکہ حضرت فاطمہ الزہراء رضی اللہ تعالیٰ عنہا اور حضرت رابعہ بصری رحمۃ اللہ علیہا نے بیعت و تلقین نہیں کی۔“ حضرت سخی سلطان باھو ﷺ نے عرض کیا ”کہاں تلاش کروں؟“ فرمایا: ”روئے زمین پر ڈھونڈو اور اشارہ مشرق کی طرف فرمایا۔“ یوں آپ ﷺ مرشدِ کامل کی تلاش میں ایک بار پھر گھر سے نکل پڑے۔ آپ ﷺ تجسس کی مسافت کے راستوں کو طے کرتے مختلف درویشوں اور فقیروں سے ملے لیکن کوئی بھی آپ ﷺ کی طلب پوری نہ کر پارہا تھا۔ آپ ﷺ نے لاتعداد فقراء سے گڑھ بغداد (میاں چنوں ضلع خانوال) راوی کے کنارے ایک گاؤں میں رہائش پذیر شاہ حبیب اللہ قادری ﷺ کا شہرہ سنا تو ان سے ملاقات کی خواہش دل میں پیدا ہوئی۔ چنانچہ حضرت شاہ حبیب اللہ قادری ﷺ سے ملاقات کیلئے آپ گڑھ بغداد تشریف لے گئے۔ جیسے ہی خانقاہ میں داخل ہوئے تو دیکھا خانقاہ درویشوں، فقیروں اور خدام سے پُر ہے۔ لوگ جوق در جوق ایک جانب آگ پر رکھی پانی سے بھری دیگ میں ہاتھ ڈالتے جاتے ہیں اور مرادیں پاتے جاتے ہیں۔ آپ ﷺ نے خاموشی سے

۱۔ شاہ حبیب اللہ قادری حضرت غوث الاعظم رضی اللہ عنہ کی اولادِ پاک سے تھے اور شاہجہان کے دور میں ہندوستان تشریف لا کر سید عبدالرحمن دہلوی رحمۃ اللہ علیہ کے دستِ مبارک پر بیعت کی۔ سزا حبیب کے مطابق شاہ حبیب اللہ قادری کا شجرہ نسب اس طرح سے ہے شاہ حبیب اللہ قادری بن سید فتح اللہ بن عبدالغنی بن عطاء اللہ بن جہاں عالم بن احمد ابدال الحق بن اسحاق بن حضرت محبوب گنج اسرار بن محمد بن سلطان رحمن بن حضرت تاج الدین بن حضرت سید موسیٰ بن سید اسمعیل بن شہاب الدین بن حضرت محی الدین داؤد بن ابونصر موسیٰ بن سید عبدالرزاق بن سید شیخ عبدالقادر جیلانی رضی اللہ عنہ۔

سید حبیب اللہ قادری کے بارے میں (Bale) نے Oriental Biographical Dictionary میں لکھا ہے کہ اس نام کے دو اشخاص ملتے ہیں ایک آگرہ کے شاعر اور دوسرے عربی کتاب بحر المنطق کے مصنف۔ Bale کی یہ دونوں باتیں درست نہیں ہیں۔ ہندوستانی مصنفین کی کتب ”آثارِ دہلی“، ”راہنمائے مزاراتِ دہلی“ اور ”تاریخ مشائخ قادریہ جلد سوم“ کے مطابق آپ دہلی میں سلسلہ قادریہ کے مشہور بزرگ تھے 14 شوال 1068ھ (1656ء) میں آپ کا وصال ہوا۔ کٹرہ عاقل شاہ جو کہ کٹرہ گل شاہ (دہلی) کے نام سے مشہور ہے، میں مدفون ہوئے اور وہیں آپ ﷺ کا مزار ہے۔ ”راہنمائے مزاراتِ دہلی“ کے مصنف کے مطابق سید حبیب اللہ قادری کا سلسلہ نسب حضرت امام عالی مقام حضرت امام حسین رضی اللہ عنہ سے ملتا ہے اور آپ ﷺ کے پیر و مرشد کا نام سید شاہ عبداللطیف قادری لاہوری ہے۔ لاہور میں رہ کر ہی آپ ﷺ نے اپنے پیر و مرشد سے روحانی فیض حاصل کیا اور مرتبہ کمال کو پہنچے۔ 14 شوال المکرم کو آپ رحمۃ اللہ علیہ کا عرس ہوتا ہے آپ کا مزار کٹرہ گل شاہ بازار سیتارام دہلی 6 میں ہے۔ یہ سید حبیب اللہ قادری ﷺ وہ نہیں ہیں جن سے سلطان العارفين حضرت سخی سلطان باھو ﷺ کی ملاقات ہوئی تھی۔ جن سے حضرت سلطان باھو ﷺ کی ملاقات ہوئی تھی وہ سید حبیب اللہ قادری ﷺ وہی ہیں جن کا ذکر اوپر تفصیل سے ہو چکا ہے اور جن کا مزار دریائے راوی کے کنارے گڑھ بغداد عبدالحکیم میاں چنوں ضلع خانوال پاکستان میں ہے۔

یہ منظر دیکھا اور چپ چاپ ایک طرف بیٹھ گئے۔ دفعتاً شاہ حبیب اللہ قادری رحمۃ اللہ علیہ کی نظر آپ رحمۃ اللہ علیہ پر پڑی تو انہوں نے حضرت سلطان باھو رحمۃ اللہ علیہ سے کہا ”تیری ظاہری حالت سے تو ایسا دکھائی دیتا ہے کہ تو طویل مسافت طے کر کے یہاں تک پہنچا ہے پھر اب خاموش اور علیحدہ کیوں بیٹھا ہے؟ اٹھ تو بھی دیگ میں ہاتھ ڈال کر اپنی مراد پا۔“ فقر کے شہسوار حضرت سلطان باھو رحمۃ اللہ علیہ نے خاموشی سے ان کی بات سنی اور ادب سے بولے ”مجھے کشف و کرامت کے یہ کھلونے متاثر نہیں کرتے اور نہ میری مراد ایسی ہے جو اس طرح برآئے۔“ حضرت شاہ حبیب اللہ قادری رحمۃ اللہ علیہ نے چونک کر آپ رحمۃ اللہ علیہ پر نظر ڈالی اور کہا ”بے شک تمہاری مراد اور طلب بلند تر ہے لیکن تو یہ بھی جانتا ہے کہ بلند آرزو کی تکمیل کیلئے کٹھن مراحل طے کرنا پڑتے ہیں۔“ ”بے شک“ حضرت سلطان باھو رحمۃ اللہ علیہ نے جواب دیا ”اور میں نے یہ طویل مسافت بے سبب طے نہیں کی، آپ حکم دیجئے“ شاہ حبیب اللہ رحمۃ اللہ علیہ کچھ دیر آپ رحمۃ اللہ علیہ کے چہرہ مبارک پر نظریں جمائے آپ رحمۃ اللہ علیہ کو دیکھتے رہے پھر بولے ”اچھانی الحال تو حوض میں پانی بھر۔“ یہ کہہ کر انہوں نے ایک خادم کو بلایا جس نے ایک مشکیزہ لا کر آپ رحمۃ اللہ علیہ کے حوالے کر دیا۔ حضرت سلطان باھو رحمۃ اللہ علیہ نے وہ مشکیزہ اٹھایا، اسے پانی سے بھرا اور لے جا کر حوض میں ڈالا حوض ایک ہی مشکیزہ پانی سے لبالب بھر گیا۔ شاہ حبیب اللہ رحمۃ اللہ علیہ سمیت تمام حاضرین نے حیرت سے آپ رحمۃ اللہ علیہ کو دیکھا۔ پھر شاہ حبیب اللہ رحمۃ اللہ علیہ حضرت سخی سلطان باھو رحمۃ اللہ علیہ سے مخاطب ہوئے:

”کیا تو آزمائش کیلئے خود کو آمادہ پاتا ہے؟“ آپ رحمۃ اللہ علیہ نے فوراً آمادگی ظاہر کی۔ شاہ حبیب اللہ رحمۃ اللہ علیہ نے پوچھا ”تیرے پاس کوئی دنیاوی مال و اسباب بھی ہے۔“ آپ رحمۃ اللہ علیہ نے اثبات میں سر ہلایا۔ شاہ حبیب اللہ رحمۃ اللہ علیہ برجستہ بولے ”درویش اور دنیاوی مال کا آپس میں کیا تعلق؟ ایک میان میں دو تلواریں کیسے رکھی جاسکتی ہیں۔ تو ایک دل میں دو محبتیں جمع کرنا چاہتا ہے۔“

یہ سن کر حضرت سلطان باھو رحمۃ اللہ علیہ فوراً گھر کی طرف روانہ ہوئے گھر جا کر انہوں نے تمام مال اکٹھا کیا اور باہر پھینک دیا حتیٰ کہ پنلوڑے میں سوئے ہوئے اپنے شیر خوار بچے کی انگلی سے سونے کی انگوٹھی بھی اتار کر باہر اچھال دی۔ اگلی صبح طویل مسافت طے کر کے گڑھ بغداد پہنچے اور سیدھے شاہ حبیب اللہ رحمۃ اللہ علیہ کے سامنے پیش ہو گئے۔ شاہ حبیب اللہ رحمۃ اللہ علیہ نے انہیں دیکھتے ہی اٹھ کر ان کا استقبال کیا اور بولے ”بے شک تو نے دنیاوی مال سے تو نجات حاصل کر لی مگر ابھی عورتوں سے آزادی حاصل نہیں کر پائے۔ دونوں میں سے کس کا حق ادا کرنے کا ارادہ ہے؟ خدا کا یا بیویوں کا؟“

یہ سننا تھا کہ حضرت سخی سلطان باھو رحمۃ اللہ علیہ کچھ کہے اور کچھ آرام کیے بغیر ایک بار پھر طویل سفر کیلئے تیار ہو گئے۔

ایک بار پھر گھر جا پہنچے۔ آپ ﷺ کی والدہ ماجدہ الہاماً جانتی تھیں کہ آج بیٹا کس غرض سے گھر واپس آیا ہے مگر انجان بنتے ہوئے بولیں ”کیوں باہو ﷺ بیٹے اب کیسے آنا ہوا؟“ آپ ﷺ نے نرمی سے سر جھکا کر مقصد بیان کیا۔ آپ ﷺ کی والدہ حضرت بی بی راستی رحمۃ اللہ علیہا نے آپ ﷺ کو اپنے قریب بٹھایا اور آہستگی سے مخاطب ہوئیں ”اے بیٹا! باہو (ﷺ) تمہاری بیویوں کے جو حقوق تم پر ہیں آج سے تم ان سے آزاد ہو اور تمہارے جو حقوق بیویوں کے ذمے ہیں وہ بدستور قائم رہیں گے۔ اگر تم حقیقی معرفت کے حصول میں کامیاب ہو گئے تو بہتر ہے لیکن محض بیویوں کے حقوق پورے کرنے کی خاطر گھر آنے کی ضرورت نہیں۔ لہذا اب طلاق کا خیال بھی دل میں نہ لانا۔“

والدہ محترمہ کی یہ قابل قبول تجویز سن کر آپ ﷺ پُر سکون اور مطمئن انداز میں دوبارہ شاہ حبیب اللہ ﷺ کے پاس جا پہنچے۔ شاہ حبیب اللہ ﷺ نے آپ ﷺ کا پُر تپاک استقبال کیا اور نظر سے ان پر توجہ کی پھر پوچھا ”اے باہو مطمئن بھی ہو کچھ مشاہدہ بھی کیا؟“ آپ ﷺ نے ادب سے سر جھکا کر کہا ”شیخ جو کچھ آج مجھ پر منکشف ہوا اس سے تو میں پنگوڑے میں ہی آشنا ہو گیا تھا میری تمنا اس سے زیادہ کی ہے۔“ شیخ حبیب اللہ ﷺ نے جواب تو نہ دیا البتہ بیٹھے بیٹھے ان کی نظروں سے اوجھل ہو گئے۔ آپ ﷺ بھی خوب سمجھتے تھے کہ اس عمل کا مقصد امتحان ہی ہے۔ چنانچہ آپ ﷺ بھی جھٹ ان کے تعاقب میں پہنچے اور ایک کھیت میں ضعیف کا شکار کی شکل میں شاہ حبیب اللہ ﷺ کو محنت مشقت کرتے پایا۔ آپ ﷺ نے نزدیک جا کر فرمایا ”ضعیفی اور یہ مشقت؟ آپ آرام کریں میں کام کرتا ہوں۔“ شاہ حبیب اللہ ﷺ اپنے اصل روپ میں آئے اور ہنس کر انہیں ساتھ لیا اور آگے بڑھے مگر چند قدم چلنے کے بعد پھر غائب ہو گئے۔ آپ ﷺ نے بھی ان کا تعاقب نہ چھوڑا اور اب کی مرتبہ انہیں ایک آبادی میں ایک بوڑھے برہمن پنڈت کی شکل میں لوگوں کو تلک لگاتا پایا۔ سلطان باہو ﷺ مسکرا کر نوجوان کی شکل میں ان کے سامنے جا کھڑے ہوئے اور فرمانے لگے ”بابا میرا ماتھا تو خالی ہے کیا یہ میرے بھاگ میں نہیں کہ میرے ماتھے پر بھی آپ تلک لگائیں۔“ دوسرے لمحے شاہ حبیب اللہ ﷺ پھر اپنی اصلی شکل میں حضرت سلطان باہو ﷺ کے سامنے کھڑے مسکرارہے تھے۔ انہوں نے حضرت سلطان باہو ﷺ کا ہاتھ تھاما اور آگے بڑھ گئے مگر تیسری مرتبہ پھر وہی عمل کیا یعنی نگاہوں سے اوجھل ہو گئے لیکن حضرت سلطان باہو ﷺ کہاں پیچھا چھوڑنے والے تھے۔ ان کے پیچھے لپکے اور ایک مسجد میں انہیں جا ڈھونڈا جہاں شاہ حبیب اللہ ﷺ ایک معمر امام مسجد کے روپ میں بچوں کو قرآن کی تعلیم دے رہے تھے۔ چنانچہ سلطان باہو ﷺ بھی جھٹ ایک بچے کے روپ میں قاعدہ پکڑے ان کے سامنے جا بیٹھے اور ایک حرف پر انگلی رکھتے ہوئے

معصومیت سے پوچھنے لگے ”بابا یہ کیا ہے؟“ اس بار شیخ حبیب اللہ رحمۃ اللہ علیہ کی آنکھوں میں آنسو بھر آئے۔ انہوں نے آب دیدہ ہو کر حضرت سلطان باہو رحمۃ اللہ علیہ کو گلے سے لگا لیا اور کہنے لگے ”بس باہو بہت ہو چکا“ لیکن سلطان باہو رحمۃ اللہ علیہ نے اپنی حالت نہ بدلی۔ آپ بدستور اسی حرف پر انگلی جمائے پوچھنے لگے ”بابا بتاؤ یہ کیا ہے؟“ شیخ حبیب اللہ رحمۃ اللہ علیہ بیچارگی سے بولے۔ ”باہو“ میں تجھے کیا بتاؤں یہ تو میرے بس کا کام نہیں۔ تمہارا نصیب حضرت شیخ عبدالرحمن جیلانی قادری رحمۃ اللہ علیہ کے پاس ہے جو دہلی میں ہیں۔“

ایک اور روایت کے مطابق غوث الاعظم حضرت شیخ عبدالقادر جیلانی رحمۃ اللہ علیہ نے سلطان العارفين رحمۃ اللہ علیہ کو باطنی تربیت کی تکمیل کے بعد سید عبدالرحمن جیلانی دہلوی رحمۃ اللہ علیہ کی دست بیعت کا حکم دیا۔ سلطان العارفين رحمۃ اللہ علیہ حکم ملتے ہی فوراً دہلی کی طرف روانہ ہو گئے۔ ابھی آپ رحمۃ اللہ علیہ دہلی سے دور ہی تھے کہ ایک شخص دوڑتا ہوا آپ رحمۃ اللہ علیہ کے پاس آیا اور آگے بڑھ کر حضرت سلطان باہو رحمۃ اللہ علیہ کے پاؤں عزت سے چھونے کے بعد عرض کیا کہ اس کو شیخ سید عبدالرحمن قادری رحمۃ اللہ علیہ نے ان کے استقبال کیلئے روانہ کیا ہے۔ 29۔ ذیقعد 1078ھ (11 مئی 1668ء) بروز جمعہ المبارک آپ رحمۃ اللہ علیہ حضرت شیخ سید عبدالرحمن جیلانی قادری رحمۃ اللہ علیہ کی بارگاہ میں حاضر ہوئے۔ جیسے ہی آپ رحمۃ اللہ علیہ حضرت شیخ سید عبدالرحمن قادری رحمۃ اللہ علیہ کی بارگاہ میں پہنچے وہ آپ رحمۃ اللہ علیہ کو پکڑ کر خلوت میں لے گئے۔ پس آپ رحمۃ اللہ علیہ نے مرشد کامل سے اپنا زلی نصیبہ اسم اللہ ذات کی صورت میں ایک قدم میں ہی ایک دم میں پالیا۔ جو چاہتے تھے مل گیا اور اسی وقت آپ رحمۃ اللہ علیہ کو رخصت کیا گیا۔ آپ رحمۃ اللہ علیہ الستی فیض سے مستفیض، نعمت سے پُر اور فیض رسانی کے جذبات سے لبریز تھے۔ ہر خاص و عام پر توجہ کرنے لگے۔ خلق خدا کیلئے آپ نے فیض عام کر دیا اور آپ رحمۃ اللہ علیہ کے ارد گرد خلقت کا اس قدر ہجوم ہو گیا کہ راستے بند ہو گئے، شہر میں شور مچ گیا۔ حتیٰ کہ یہ معاملہ حضرت شیخ سید عبدالرحمن قادری رحمۃ اللہ علیہ کی بارگاہ میں پہنچا۔ آپ رحمۃ اللہ علیہ کو بلایا گیا۔ حضرت شیخ سید عبدالرحمن قادری رحمۃ اللہ علیہ نے جواب طلبی فرمائی ”ہم نے تجھے یہ خاص نعمت عنایت کی اور تو نے عام کر دی۔“ عرض کیا ”یا پیر و مرشد! جب بڑھیا عورت روٹی پکانے کا تو بازار سے خریدتی ہے تو اسے ٹھونک بجا کر دیکھتی ہے کہ کیسا کام دے گا، آیا درست ہے یا نہیں اور جب ایک لڑکا لکڑی کی کمان خریدتا ہے تو اسے کھینچ کر دیکھتا ہے کہ اس میں لچک کافی ہے کہ نہیں۔ پس آپ سے جو نعمت عظمیٰ حاصل کی میں نے بھی اس نعمت کی آزمائش کی کہ مجھے آپ رحمۃ اللہ علیہ سے کس قدر نعمت حاصل ہوئی ہے۔ پس جس طرح حضرت سید المرسلین احمد مجتبیٰ محمد مصطفیٰ صلی اللہ علیہ وآلہ وسلم کے حضور سے مجھے حکم ہوا ہے کہ خلق خدا کو تلقین کروں اور فیض کو عام کروں۔ انشاء اللہ قیامت تک یہ نعمت ترقی پر ہوگی۔“ حضرت شیخ سید عبدالرحمن قادری رحمۃ اللہ علیہ یہ دلیل سن کر مسکرائے اور

کہنے لگے ”باھو (رحمۃ اللہ علیہ) میں تجھے منع نہیں کرتا مگر اس کا خیال رکھا کر کہ ہر شخص اس کا متحمل نہیں ہو سکتا۔“ اس کے بعد آپ (رحمۃ اللہ علیہ) دہلی کی جامع مسجد تشریف لے گئے۔ اورنگ زیب ارکان حکومت سمیت جمعہ کی نماز کی ادائیگی میں مشغول تھا۔ مسجد میں اس قدر بھیڑ تھی کہ تل دھرنے کی جگہ نہیں تھی اس لئے حضرت سخی سلطان باھو (رحمۃ اللہ علیہ) سب سے پیچھے جہاں جوتیاں رکھتے ہیں، کھڑے ہو گئے اور جب آپ (رحمۃ اللہ علیہ) نے توجہ کی تو تمام مسجد میں شور اور وجد برپا ہو گیا۔ یہاں تک کہ صرف تین آدمی اورنگ زیب، قاضی اور کو تو ال جذبہ کی تاثیر اور نگاہ کے اثر سے محبوب رہے۔ جیسے ہی حضرت سلطان باھو (رحمۃ اللہ علیہ) نے توجہ منقطع کی اور مجمع اپنی حالت میں واپس آیا تو وہ تینوں حضرت سخی سلطان باھو (رحمۃ اللہ علیہ) کے پاس آئے اور پوچھنے لگے ”ہمیں کیوں نعمت سے محروم رکھا گیا؟“ آپ (رحمۃ اللہ علیہ) نے فرمایا ”ہم نے توجہ یکساں کی تھی۔ تم پر اس واسطے اثر نہیں ہوا کہ تمہارے دل سخت تھے۔“ انہوں نے دست بستہ ہو کر فیض کیلئے التجا کی تو آپ (رحمۃ اللہ علیہ) نے فرمایا ”اس کیلئے یہ شرائط ہیں کہ تم اور تمہاری اولاد ذہماری اولاد اور پس ماندگان کیلئے دنیاوی مال و متاع سے مرؤت نہ کریں اور ہمارے مکان اور گھر نہ آئیں تاکہ تمہارے دنیاوی امور کے سبب ہمارے عیال اور اولاد میں دنیاوی جھگڑے اور فساد نہ پڑ جائیں۔“

آپ (رحمۃ اللہ علیہ) نے اورنگ زیب سے یہ اقرار لیکر اس پر توجہ کی اور خاص فیض تک پہنچایا۔ بعد ازاں جب وہاں سے روانگی کا ارادہ کیا تو اورنگ زیب نے آپ (رحمۃ اللہ علیہ) سے یادگار کیلئے التجا کی تو آپ (رحمۃ اللہ علیہ) نے وہیں کھڑے کھڑے کتاب ”اورنگ شاہی“ تصنیف فرمائی جسے شاہی محروں نے اسی وقت تحریر کر لیا۔

### اورنگ زیب عالمگیر سے ملاقاتیں

آپ (رحمۃ اللہ علیہ) کی اورنگ زیب عالمگیر سے یہ تیسری ملاقات تھی جو 1078ھ میں سلطان العارفين (رحمۃ اللہ علیہ) کی ظاہری دست بیعت کے بعد دہلی کی جامع مسجد میں ہوئی۔

تذکرہ اولیائے جھنگ اور تاریخ جھنگ کے مصنف کے مطابق اس سے قبل حضرت سخی سلطان باھو (رحمۃ اللہ علیہ) کی دو دفعہ گڑھ مہاراجہ میں شہزادہ اورنگ زیب عالمگیر سے ملاقات ہوئی۔ پہلی ملاقات تقریباً 1059ھ میں ہوئی جب شہزادہ عالمگیر قندھار کی جنگ سے لوٹ چکا تھا اور شاہجہان نے ملتان، سندھ، بھکر اور سیوستان کی حکومت شہزادہ اورنگ زیب عالمگیر کے حوالے کی ہوئی تھی۔ دوسری ملاقات تقریباً 1062ھ میں ہوئی جب

۱۔ موجودہ سپہوں شریف (سندھ)

شہزادہ عالمگیر قندھار فتح کرنے کے لیے گیا تو واپسی پر دریائے چناب سے گزرا۔ یہ دونوں ملاقاتیں شہزادہ عالم گیر کی تخت نشینی سے قبل شاہجہان کے دور حکومت میں ہوئیں۔ یہ سلطان العارفين رحمۃ اللہ علیہ کی عمر مبارک کے وہ ایام ہیں جب آپ رحمۃ اللہ علیہ تلاش حق کے لیے سیر و سیاحت اور دعوتِ قبور میں مصروف رہا کرتے تھے۔

### سید عبدالرحمن جیلانی دہلوی رحمۃ اللہ علیہ کی سوانح حیات پر تحقیق

سید عبدالرحمن جیلانی دہلوی رحمۃ اللہ علیہ سلطان العارفين حضرت سخی سلطان باہو رحمۃ اللہ علیہ کے طاہری مرشد ہیں۔ آپ غوث الاعظم حضرت شیخ عبدالقادر جیلانی رحمۃ اللہ علیہ کی اولاد پاک میں سے ہیں۔ آپ رحمۃ اللہ علیہ کی ذات پاک پر اسرار کے وہی پردے پڑے ہوئے ہیں جو سروری قادری مشائخ کا خاصہ ہیں یعنی دنیا سے مخفی اور پوشیدہ رہنا۔ صاحبِ مناقبِ سلطانی کے مطابق ”سید عبدالرحمن دہلوی رحمۃ اللہ علیہ سلطنتِ دہلی میں منصب دار تھے اور شاہی خزانہ کے امانت دار اور کلید دار تھے جس کے باعث محفوظ اور مناسب عمارت کے ساتھ کئی مسلح سپاہیوں کا انتظام آپ رحمۃ اللہ علیہ کو حاصل تھا۔ آپ رحمۃ اللہ علیہ جب مریدین سے ملاقات کے لیے تشریف لاتے تو چہرہ مبارک پر ایک نقاب ڈال لیتے تھے کیونکہ آپ رحمۃ اللہ علیہ کے چہرہ مبارک پر جو جلال و جمالِ الہی کے انوار تاباں تھے لوگ ان کو دیکھنے کی تاب نہ رکھتے تھے۔ گویا آپ رحمۃ اللہ علیہ فقر کے ساتھ ساتھ اعلیٰ دنیاوی منصب پر بھی فائز تھے۔“

مناقبِ سلطانی کی اس عبارت سے مندرجہ ذیل الجھنیں جنم لیتی ہیں:

- 1۔ چونکہ سید عبدالرحمن جیلانی رحمۃ اللہ علیہ فقر کے اعلیٰ مراتب پر فائز تھے اس لیے ادنیٰ و اعلیٰ طالبانِ مولیٰ فقر کی نعمت کے لیے آپ رحمۃ اللہ علیہ تک پہنچتے ہوں گے اور آپ رحمۃ اللہ علیہ کی صحبتِ عالیہ سے بھی مستفید ہوتے ہوں گے ہندوستانی مصنفین کے مطابق لاکھوں لوگوں نے آپ رحمۃ اللہ علیہ سے فیض پایا، اگر آپ رحمۃ اللہ علیہ اعلیٰ شاہی منصب پر فائز ہوتے تو ایسا ممکن نہ ہو پاتا کیونکہ پھر آپ رحمۃ اللہ علیہ اپنے اس دنیاوی منصب کے فرائض کی ادائیگی میں زیادہ مصروف رہتے۔ پھر شاہی منصب دار کی حیثیت سے آپ رحمۃ اللہ علیہ کا تذکرہ کسی مؤرخ نے نہیں کیا۔ ہندوستانی مصنفین نے بھی آپ رحمۃ اللہ علیہ کا تذکرہ صرف آپ رحمۃ اللہ علیہ کے مزار کے ضمن میں کیا ہے جو صرف چند سطروں پر مشتمل ہے۔ دوسری طرف اگر آپ رحمۃ اللہ علیہ اعلیٰ دنیوی منصب پر فائز تھے اور شاہی خزانہ کے انچارج و نگران تھے تو شاہی خاندان کے ہر فرد اور دربار کے ہر ملازم کا آپ رحمۃ اللہ علیہ سے واسطہ رہتا ہوگا۔ شاہجہان اور اورنگ زیب عالمگیر کے دور میں درجنوں مؤرخین تاریخ کا ایک ایک لمحہ قلمبند کرنے پر مامور تھے لیکن کسی نے بھی آپ رحمۃ اللہ علیہ کا تذکرہ نہیں کیا جو عجیب سی بات محسوس ہوتی ہے۔

2- جب سلطان العارفين حضرت سخی سلطان باہو رحمۃ اللہ علیہ آپ رحمۃ اللہ علیہ سے ملاقات کے بعد دہلی کی جامع مسجد میں تشریف لے گئے اور سب پر نگاہ فرمائی سب پر اس کا اثر ہوا لیکن اورنگ زیب عالمگیر اور کوتوال پر نہیں ہوا جس پر اورنگ زیب عالمگیر نے فیض کی درخواست کی اور آپ رحمۃ اللہ علیہ نے ”رسالہ اورنگ شاہی“ تصنیف فرمایا۔ کیا اس ملاقات میں اورنگ زیب عالمگیر نے آپ رحمۃ اللہ علیہ سے یہ سوال نہیں کیا ہوگا کہ آپ رحمۃ اللہ علیہ دہلی کیسے تشریف لائے؟ اور جواب میں آپ رحمۃ اللہ علیہ نے سید عبدالرحمن دہلوی رحمۃ اللہ علیہ کا تذکرہ فرمایا ہوگا، اگر سید عبدالرحمن دہلوی رحمۃ اللہ علیہ شاہی ملازم ہوتے تو اورنگ زیب عالمگیر فوراً سید عبدالرحمن جیلانی رحمۃ اللہ علیہ کو پہچان جاتا اور پھر سید عبدالرحمن جیلانی دہلوی رحمۃ اللہ علیہ سے مسلسل ملاقات رکھتا اور آپ رحمۃ اللہ علیہ کو اپنے مشیروں میں شامل کرتا۔

3- پھر چہرے پر نقاب ڈالنا سروری قادری مشائخ کی خصوصیت نہیں ہے۔ اس طرح سے انسان زیادہ مشہور اور معروف ہوتا ہے اور اس کی شہرت جلد پھیلتی ہے جبکہ سروری قادری شیخ گننامی اور خمبول کو پسند کرتا ہے اور حکمرانوں سے دور بھاگتا ہے اور عوام میں رہتا ہے۔

4- آپ رحمۃ اللہ علیہ کا مزار مبارک پرانی دہلی میں لاہوری دروازہ سے کافی فاصلے پر باہر واقع ہے اور ساتھ ہی مسجد شاہ عبدالرحمن بھی ہے اس سے یہ واضح ہوتا ہے کہ آپ رحمۃ اللہ علیہ قلعہ کے اندر نہیں بلکہ باہر عوام الناس میں رہے اور عوام الناس ہی آپ رحمۃ اللہ علیہ سے فیض یاب ہوتے رہے۔

✽ مندرجہ بالا دلائل کی روشنی میں ثابت یہی ہوتا ہے کہ صاحب مناقب سلطانی نے تحقیق نہیں کی اور نہ ہی اس غرض سے دہلی کا سفر فرمایا۔ جو روایت خاندان میں کسی سے سنی درج فرمادی۔ 1934ء میں سید تجمل شاہ نقوی اچوی کی کتاب ”باغ سادات“ شائع ہوئی۔ 1947ء میں بارسوم شائع ہوا۔ اب یہ کتاب نایاب ہے اس کتاب کا بار اول تو 1934ء ہی میں شائع ہوا کیونکہ ”شرف التواریخ“ جو 1934ء میں شائع ہوئی تھی، میں اس کتاب کا حوالہ موجود ہے۔ اس کتاب کے صفحہ 61 پر سید عبدالرحمن دہلوی رحمۃ اللہ علیہ کا شجرہ نسب اس طرح درج کیا گیا ہے:

غوث الاعظم حضرت شیخ عبدالقادر جیلانی رحمۃ اللہ علیہ

سید عبدالرزاق جیلانی رحمۃ اللہ علیہ

ابوصالح نصر

سید یسین

سید احمد شاہ

سید عبدالقادر

سید عبداللطیف

سید عبدالرحمن عرف بھولو شاہ مدفن دہلی، پیشوا سلطان باھو رحمۃ اللہ علیہ  
یہ شجرہ نسب آگے اس طرح چلتا ہے:

پیر حبیب شاہ

پیر رجب شاہ

عبداللہ

محمد شاہ

پیر اللہ بخش

پیر کریم شاہ

حضور شاہ

نور شاہ

زمان شاہ

اس نسب نامہ پر سب سے بڑا اعتراض یہ ہے کہ سید عبدالرحمن دہلوی رحمۃ اللہ علیہ کا لقب کبھی بھی بھولو شاہ نہیں رہا۔ بھولو شاہ رحمۃ اللہ علیہ دہلی میں 1200ھ میں ایک اور قادری بزرگ گزرے ہیں جن کا مزار سید عبدالرحمن دہلوی رحمۃ اللہ علیہ کے مزار سے دو یا تین کلومیٹر کے فاصلے پر ہے اور ان کا تذکرہ ہندوستان کی موجودہ اور قدیم کتب میں ملتا ہے۔ ان کو تمام مصنفین نے بھولو شاہ رحمۃ اللہ علیہ، مگر غلام یحییٰ انجم نے تاریخ مشائخ قادریہ (جلد سوم) میں شاہ بہلن رحمۃ اللہ علیہ عرف بھولو شاہ لکھا ہے۔ بھولو شاہ رحمۃ اللہ علیہ ایک مجذوب قادری بزرگ تھے اور پنجاب سے ہجرت کر کے دہلی تشریف لے گئے تھے سلسلہ قادریہ میں آپ عبدالحمید کے مرید و خلیفہ تھے۔ ”واقعات دارالحکومت دہلی“ (جلد

۱) ان کا مزار موضع تنگ عیسیٰ خیل ضلع میانوالی میں ہے (مزار ویران اور بے آباد ہے کوئی سجادہ نشین اور مجاور موجود نہیں ہے اور نہ ہی مقامی لوگوں کو ان کے بارے میں کچھ معلوم ہے)

زمان شاہ صاحب کے تین فرزند تھے (۱) غلام شاہ (۲) دولت شاہ (۳) نادر شاہ۔ باغ سادات کے بارے میں 1947 میں دیئے گئے ان تینوں بیٹوں کے شجروں کے مطابق ان کی بارہ پشتیں گزر چکی تھیں اور ظفر وال، نکانہ صاحب، لیہ اور اس کے گرد و نواح میں آباد تھیں۔



دوم) میں ہے:

”بھولو شاہ رحمۃ اللہ علیہ کا مزار 1201ھ کا بلی دروازہ تو اب نہیں رہا مگر اس کی جگہ سب کو معلوم ہے اسی کے پاس آپ رحمۃ اللہ علیہ کا مزار ہے۔ آپ سلسلہ قادریہ کے بزرگ تھے 1201ھ میں انتقال کیا، مست روز الست تاریخ وفات ہے۔ آپ رحمۃ اللہ علیہ کے مزار کے برابر ہی آپ رحمۃ اللہ علیہ کے خاص مرید شاہ محمد حفیظ صاحب کا مزار ہے جن کے برابر ان کے صاحبزادے شاہ غلام محمد مدفون ہیں۔ 19 محرم کو بھولو شاہ صاحب رحمۃ اللہ علیہ کا عرس ہوتا ہے۔“ (صفحہ 473)

محمد عالم شاہ فریدی کی کتاب ”مزارات اولیاء دہلی“ اولین کتاب ہے جو 1927ء میں دہلی کے مزارات کے بارے میں شائع ہوئی اس کا دوسرا ایڈیشن 1930 میں طبع ہوا۔ 1947 میں مصنف اور پبلیشر پاکستان ہجرت کر آئے۔ 2006ء میں ڈاکٹر حفیظ الرحمن صدیقی نے اضافہ و تصحیح کے ساتھ اسے دوبارہ دہلی سے شائع کیا ہے۔ اس میں درج ہے:

”بھولو شاہ رحمۃ اللہ علیہ 1789ء نزد کابلی دروازہ پرانی دہلی۔ آپ رحمۃ اللہ علیہ پنجاب کے رہنے والے تھے سلسلہ قادریہ رزاقیہ میں شاہ عبدالحمید رحمۃ اللہ علیہ کے خلیفہ ہیں اور مولانا فخر الدین چشتی و شاہ نانو کے صحبت یافتہ ہیں۔ آپ رحمۃ اللہ علیہ مجذوب سالک تھے آپ رحمۃ اللہ علیہ نے 20 محرم 1204ھ بمطابق 1789ء کو بعد شاہ عالم ثانی انتقال فرمایا۔ آپ رحمۃ اللہ علیہ کا مزار کابلی دروازہ کے باہر ہے۔“ (صفحہ 157-158)

”راہنمائے مزارات دہلی“ میں ہے:

”آپ (حضرت بھولو شاہ رحمۃ اللہ علیہ) سلسلہ قادریہ رزاقیہ میں حضرت شاہ عبدالحمید رحمۃ اللہ علیہ کے مرید و خلیفہ ہیں۔ آپ رحمۃ اللہ علیہ کا اصلی وطن پنجاب تھا اور حضرت شیخ نانو و حضرت شاہ فخر الدین رحمۃ اللہ علیہم کے صحبت یافتہ تھے۔ 20 محرم 1204ھ میں وفات پائی۔ آپ رحمۃ اللہ علیہ کا مزار مٹھائی پل پر داہنی طرف نیچے اتر کر ریلوے لائن کے پاس ہے (لاہوری گیٹ 4 پرانی دہلی 6)، قریب میں مسجد بنی ہوئی ہے۔ حضرت شاہ حفیظ الرحمن رحمۃ اللہ علیہ حضرت شاہ بھولو رحمۃ اللہ علیہ کے خاص مریدوں میں تھے۔ آپ رحمۃ اللہ علیہ نے اکبر شاہ ثانی کے دور حکومت میں 30 ذیقعد 1236ھ میں وفات پائی اور اپنے مرشد کے پہلو میں مدفون ہوئے۔ حضرت شاہ غلام محمد آپ رحمۃ اللہ علیہ کے فرزند اور خلیفہ تھے ان کا مزار اپنے مرشد والد کی پانچویں طرف ہے۔“ (صفحہ 284 تا 286)

غلام یحییٰ انجم تاریخ مشائخ قادریہ (جلد سوم) میں رقمطراز ہیں:

”حضرت شاہ بہلن عرف بھولو شاہ رحمۃ اللہ علیہ۔ آپ کا تعلق سلسلہ قادریہ رزاقیہ سے ہے اس سلسلہ میں آپ رحمۃ اللہ علیہ شاہ

عبدالحمید رحمۃ اللہ علیہ کے مرید و خلیفہ تھے مولانا فخر الدین چشتی رحمۃ اللہ علیہ سے بھی فیض حاصل کیا تھا۔ آپ رحمۃ اللہ علیہ کی کیفیت مجذوب سالک کی سی تھی 19 محرم 1204ھ (1789ء) کو وصال ہوا۔ مست روز الست تاریخ سنہ وفات ہے۔ دہلی میں کابلی دروازہ سے متصل ”تکیہ بھولو شاہ“ میں دفن ہوئے مزار مقدس پر موسم بہار میں بسنت کا میلہ بڑی دھوم دھام سے آپ رحمۃ اللہ علیہ کے عقیدت مند مناتے ہیں۔ (صفحہ 291)

ان تمام تحریروں سے واضح ہوتا ہے کہ صاحب باغ سادات نے سید عبدالرحمن دہلوی جیلانی رحمۃ اللہ علیہ کا جو شجرہ نسب بھولو شاہ صاحب کے نام سے درج کیا ہے وہ سید عبدالرحمن دہلوی رحمۃ اللہ علیہ کا نہیں بلکہ بھولو شاہ رحمۃ اللہ علیہ کا ہے جن کا تعلق پنجاب سے تھا اور آپ رحمۃ اللہ علیہ پنجاب سے ہجرت کر کے دہلی تشریف لے گئے اور شاہ عبدالحمید رحمۃ اللہ علیہ سے قادریہ سلسلہ کا فیض حاصل کیا۔ آپ رحمۃ اللہ علیہ کی اولاد پنجاب میں ہی رہی اس لیے آپ رحمۃ اللہ علیہ کے خلیفہ شاہ محمد حفیظ صاحب اور اس کے بعد ان کے صاحبزادے شاہ محمد صاحب سجادہ نشین ہوئے جن کے مزارات حضرت بھولو شاہ صاحب رحمۃ اللہ علیہ کے ساتھ ہی ہیں۔ سید عبدالرحمن جیلانی دہلوی رحمۃ اللہ علیہ کا مزار مبارک ان کے مزار سے تقریباً دو کلومیٹر کے فاصلے پر لاہوری گیٹ صدر بازار ریلوے سٹیشن ریلوے کالونی مسلم وقف بورڈ کوارٹرز پرانی دہلی 6 میں واقع ہے۔

### ہندوستانی کتب میں سید عبدالرحمن دہلوی رحمۃ اللہ علیہ کا تذکرہ

مزارات اولیاء دہلی میں ہے:

”آپ رحمۃ اللہ علیہ بڑے مستند اولیاء میں سے ہیں قادریہ خاندان میں سید عبدالجلیل رحمۃ اللہ علیہ کے مرید و خلیفہ ہیں اور سلطان باھو رحمۃ اللہ علیہ پنجاب کے مشہور بزرگ کے پیرومرشد ہیں۔ صاحب تصرف و کرامات تھے۔ آپ رحمۃ اللہ علیہ کا مزار ریلوے سٹیشن صدر بازار کے مسافر خانہ کے پیچھے ایک احاطہ میں ہے آپ رحمۃ اللہ علیہ کا انتقال آخر زمانہ شاہجہان یا شروع زمانہ عالمگیر میں ہوا سن وفات معلوم نہیں۔“ (طبع اول 1927ء)

”راہمائے مقامات مقدس دارالحکومت دہلی“ میں درگاہ سید عبدالرحمن دہلوی جیلانی رحمۃ اللہ علیہ کے بارے میں درج ہے:

”یہ درگاہ متصل صدر سٹیشن دہلی ہے آپ رحمۃ اللہ علیہ اولاد سیدنا عبدالقادر جیلانی رحمۃ اللہ علیہ سے ہیں۔ اعظم اولیاء اللہ ہوئے ہیں۔ سلطان باھو رحمۃ اللہ علیہ جو بڑے اولیاء اللہ پنجاب میں مشہور ہیں آپ رحمۃ اللہ علیہ کے خلیفہ اعظم تھے۔ یہ

اس کتاب کے بعد شائع ہونے والی کتب میں آپ رحمۃ اللہ علیہ کے حالات زندگی اسی طرح نقل در نقل ہوتے چلے آ رہے ہیں۔

آپ ﷺ کا تصرفِ ولایت ہے کہ گورنمنٹ نے آپ ﷺ کی درگاہ کو سڑک اور ریل سے بچایا بلکہ اس کا احاطہ بہت پختہ ریختہ کا اور جنگلہ آہنی اور درگاہ شریف میں جانے کا راستہ بنوایا ہے۔“ (طبع 1914ء دہلی)

ڈاکٹر غلام یحییٰ انجم تاریخ مشائخ قادریہ (جلد سوم) میں تحریر فرماتے ہیں:

”حضرت سیدنا شیخ عبدالرحمن گیلانی ﷺ کا شمار دہلی کے اہم مشائخ میں ہوتا ہے۔ آپ ﷺ کا نسبى رشتہ سیدنا شیخ عبدالقادر جیلانی ؒ کی اولاد سے ہے۔ تقویٰ، تدبیر اور زہد و ریاضت میں ممتاز تھے کشف و کرامات میں آپ ﷺ کا پایہ بہت بلند تھا۔ حضرت سید عبدالرحمن گیلانی ﷺ کو سلسلہ قادریہ کی دولت سید عبدالجلیل ﷺ سے حاصل ہوئی تھی اس سلسلہ میں آپ ﷺ انہی کے مرید و خلیفہ تھے۔ دہلی اور اس کے اطراف و نواح میں آپ ﷺ کی ذات سے سلسلہ قادریہ کو بے حد فروغ حاصل ہوا۔ بے شمار بندگانِ خدا آپ ﷺ کے دامنِ ارادت سے وابستہ ہوئے اور کتنوں کو اجازت و خلافت کا منصب عطا ہوا۔ مشہور بزرگ حضرت سلطان باھو ﷺ آپ ﷺ ہی کے خلیفہ تھے۔“ (طبع دہلی 2006ء)

”راہمائے مزارات دہلی“ میں آپ ﷺ کے مزار کے ضمن میں تذکرہ ہے:

”حضرت عبدالرحمن گیلانی ﷺ پنجاب کے مشہور بزرگ حضرت سلطان باھو ﷺ کے پیرومرشد ہیں آپ ﷺ صاحبِ تصرف و کرامات اور خاندانِ قادریہ کے مستند بزرگ تھے۔“ (طبع دہلی 2007ء)

بیلی (Bale) نے اورینٹل بائیوگرافیکل ڈکشنری (Oriental Biographical Dictionary) میں تحریر کیا ہے کہ سید عبدالرحمن گیلانی ﷺ وہی ہیں جو عبدالعزیز نقشبندی کے فرزند تھے اور جن کی بیٹی کی شادی داراشکوہ کے بیٹے سلیمان شکوہ سے ہوئی۔ ڈاکٹر راما کرشنا کا بھی یہی موقف ہے لیکن یہ بات قیاس لگتی ہے کیونکہ ایک تو سید عبدالرحمن جیلانی ﷺ نسبى جیلانی سادات ہیں اور دوسرے آپ سلسلہ فقر میں پشت ہاپشت سے قادری سلسلہ سے تعلق رکھتے ہیں اور یہ ممکن ہی نہیں ہے کہ ان کے والد نقشبندی سلسلہ سے ہوں اور یہ بات بھی حتمی ہے کہ آپ ﷺ ہی ہند تشریف لائے تھے آپ ﷺ کے والد نہیں آئے تھے اور پھر بیلی (Bale) کی اس رائے کو کسی نے بھی مستند نہیں سمجھا اور نہ ہی یہ سلسلہ سروری قادری یا قادری سلسلہ میں کوئی اہمیت رکھتی ہے۔ قدیم اور جدید مصنفین میں سے کسی نے اس کا تذکرہ تک نہیں کیا۔

سید عبدالرحمن جیلانی دہلوی ﷺ کے بارے میں ہندوستانی اور پاکستانی مصنفین کی تمام تحقیق ہم نے واضح طور پر بیان کر دی ہے اس سے یہ ثابت ہوتا ہے کہ ہندوستانی مصنفین وہی درج کرتے چلے آ رہے ہیں جو 1914ء میں آثارِ دہلی یا 1927ء میں مزاراتِ اولیاء دہلی میں شائع ہو چکا ہے اور پاکستانی مصنف وہی درج

کرتے چلے آرہے ہیں جو مناقبِ سلطانی میں شائع ہو چکا ہے۔ تحقیق کرنا تو دور کی بات ہے کسی نے آپ ﷺ کے مزار مبارک تک جانے کی کوشش تک نہیں کی۔

سید عبدالرحمن جیلانی دہلوی ﷺ کے متعلق حقائق سے پردہ اٹھانے کے لیے ضرورت اس امر کی تھی کہ مزید تحقیق کی جاتی تاکہ سید عبدالرحمن جیلانی دہلوی ﷺ کی درست سوانح حیات مرتب کی جاسکے۔ اس سلسلہ میں سب سے مشکل کام ہندوستان آنے جانے اور وہاں تحقیق کرنے کا تھا۔ نومبر 2008 میں عاجز نے سلطان الفقیر ششم حضرت سخی سلطان محمد اصغر علی ﷺ کے خاص مرید اور محبت محمد اسد خان سروری قادری سے اس سلسلے میں ذکر کیا تو انہوں نے کہا کہ میرے ایک دوست محمد عامر الیاس ہیں جن کی لاہور میں آٹو ورکشاپ ہے، ان کی شادی پرانی دہلی میں ہوئی ہے اور ان کے برادرِ نسبتی مجیب الرحمن اکثر پاکستان آتے جاتے رہتے ہیں اگر ان کے ذریعے کوشش کی جائے تو شاید کوئی حل نکل آئے۔ مجیب الرحمن سے محمد اسد خان نے فون پر بات کی تو انہوں نے حامی بھری۔ سب سے پہلا مرحلہ سید عبدالرحمن جیلانی دہلوی ﷺ کے دربار پاک کی تلاش کا تھا کیونکہ دہلی اب بہت پھیل چکی ہے۔ پہلے تو مجیب الرحمن نے دہلی کے مزارات کے متعلق کچھ کتب بھجوائیں اور انہیں مزار کا محل وقوع سمجھایا گیا لیکن اس کے باوجود دربار کی تلاش میں دو ماہ کا عرصہ لگ گیا۔ مزار مبارک کا پتہ چلا تو معلوم ہوا کہ اس علاقہ میں تو داخلہ مشکل ہے غیر مسلک کے لوگ آباد ہیں اور 1947 سے قبضہ گروپ دربار اور اس سے ملحقہ زمین پر قبضہ در قبضہ کرتا چلا آرہا ہے۔ پھر وہ اپنی والدہ کو ساتھ لے کر گئے اور مزار مبارک سے ملحقہ مسجد شاہ عبدالرحمن میں چلے گئے۔ وہاں ان کی ملاقات سنی سید سلیم الزماں ہاشمی ولد حافظ قاری سید احسان اللہ ہاشمی ولد حکیم سید عبدالرحمن ہاشمی سے ہوئی جو کہ مسجد شاہ عبدالرحمن کی امامت اور دربار کی دیکھ بھال اور خدمت رضا کارانہ طور پر سرانجام دیتے تھے۔ تفصیلاً مدعا ان کے گوش گزار کیا گیا اور موبائل پر محمد اسد خان کی بات بھی کروائی گئی۔ انہوں نے ایک تو یہ لگے کیا کہ کوئی یہاں آکر حالات کی تحقیق نہیں کرتا اور لوگ گھروں میں بیٹھ کر پرانی کتابیں دیکھ کر کتابیں لکھ دیتے ہیں۔ ان کو تازہ ترین کتاب راہنمائے مزارات دہلی دکھائی گئی جو 2007ء میں طبع ہوئی تھی تو انہوں نے بتایا کہ کتاب میں سید عبدالرحمن دہلوی جیلانی ﷺ کی تربت مبارک کی جو تصویر دی گئی ہے وہ چالیس سال پرانی ہے۔ خیر انہوں نے وعدہ کیا کہ وہ اپنی خاندانی یادداشتیں اور کاغذات جو عربی یا فارسی میں ہیں، تلاش کریں گے اور پھر کچھ تحریر کر کے دے سکیں گے۔ اسی دوران ایک سال کا عرصہ گزر گیا انہوں نے موبائل پر تو محمد اسد خان کو سب کچھ بتا دیا تھا لیکن ابھی انہوں نے کچھ بھی تحریر کرنا شروع نہیں کیا تھا کہ 2009ء میں ان پر فالج کا شدید حملہ ہوا اور ان کے جسم کے دائیں حصہ

نے کام کرنا بند کر دیا۔ اس دوران اُن کا علاج وغیرہ ہوتا رہا اور ہم لوگ اُن کے تندرست ہونے کا انتظار کرتے رہے۔ 2010ء کے اوائل میں انہوں نے مجیب الرحمن کو کہا کہ لگتا ہے میرا آخری وقت ہے میں نے جو کچھ تم لوگوں کو بتایا ہے خود لکھ لو۔ مجیب الرحمن کا مسئلہ یہ تھا کہ وہ اردو نہیں لکھ سکتے تھے صرف ہندی لکھ سکتے تھے۔ آخر فیصلہ یہ ہوا کہ تمام معلومات کو اردو میں کمپوز کروالیا جائے۔ مجیب الرحمن نے تمام معلومات کو ہندی میں لکھا اور فروری 2010ء میں پاکستان تشریف لے آئے۔ یہاں پر تمام معلومات کو اردو میں ٹائپ کروایا گیا اور سید عبدالرحمن دہلوی رحمۃ اللہ علیہ کے مزار مبارک کے لیے خصوصی طور پر تیار کروائی گئی چادر جس پر اسم اللہ ذات کندہ تھا، ان کے حوالہ کی گئی۔ مجیب الرحمن 21 فروری 2010ء کو یہ دونوں اشیاء لے کر انڈیا چلے گئے۔ اور 23 فروری 2010ء کو سید سلیم الزمان ہاشمی کے پاس پہنچے سید سلیم الزمان ہاشمی صاحب کو بڑی مشکل سے مزار تک لایا گیا۔ انہوں نے اپنے دست مبارک سے بڑی مشکل اور تکلیف سے دستخط / نام لکھ کر یہ نسخہ اس وصیت کے ساتھ مجیب الرحمن کے حوالہ کیا کہ تحقیق کے لیے جو طلب کرے دے دینا۔ 25 فروری 2010ء کو سید سلیم الزمان ہاشمی صاحب کا انتقال ہو گیا۔ مجیب الرحمن نے نسخہ میں یہ لکھا ہے کہ شاید دو دن وہ یہ نسخہ میرے حوالہ کرنے کے لیے ہی زندہ تھے۔ 13 مئی 2010ء کو مجیب الرحمن لاہور تشریف لائے اور سید سلیم الزمان ہاشمی صاحب کا دستخط شدہ نسخہ گواہان کی موجودگی میں محمد اسد خان صاحب کے حوالے کیا اور اس نسخہ پر ہی وہ تمام حالات و واقعات جو اس نسخہ کو ترتیب دینے کے دوران پیش آئے تھے گواہان کے سامنے ہندی میں قلمبند کیے جن پر مجیب الرحمن نے تصدیق کے طور پر دستخط کیے اور اُن کی راہنمائی میں ہندی کی اس عبارت کا اردو ترجمہ بھی قلمبند کیا گیا۔ اب یہ نسخہ محمد اسد خان سروری قادری صاحب کے پاس محفوظ ہے۔ اس نسخہ کے مطابق سید عبدالرحمن جیلانی دہلوی رحمۃ اللہ علیہ کی سوانح حیات درج کی جا رہی ہے۔

سوانح حیات سید عبدالرحمن جیلانی دہلوی رحمۃ اللہ علیہ

سلسلہ نسب

سید عبدالرحمن جیلانی دہلوی رحمۃ اللہ علیہ غوث الاعظم حضرت شیخ عبدالقار جیلانی رحمۃ اللہ علیہ کی اولاد پاک سے ہیں آپ رحمۃ اللہ علیہ کا شجرہ نسب اس طرح حضرت غوث الاعظم رحمۃ اللہ علیہ سے جا ملتا ہے:

سید عبدالرحمن دہلوی جیلانی بن سید عبدالقادر بن شرف الدین بن سید احمد بن علاؤ الدین ثانی بن سید شہاب الدین ثانی بن شرف الدین قاسم بن محی الدین یحییٰ بن بدر الدین حسین بن علاؤ الدین بن شمس الدین بن سیف الدین یحییٰ بن ظہیر الدین بن ابی نصر بن ابوصالح نصر بن سیدنا عبدالرزاق جیلانی رحمۃ اللہ علیہ بن غوث الاعظم حضرت شیخ عبدالقادر جیلانی رضی اللہ عنہ

### ولادت سید عبدالرحمن جیلانی دہلوی رحمۃ اللہ علیہ

سید عبدالرحمن جیلانی رحمۃ اللہ علیہ شام کے شہر حمہامہ میں 1024ھ (1615ء) میں پیدا ہوئے آپ رحمۃ اللہ علیہ کے والد سید عبدالقادر رحمۃ اللہ علیہ درویش منش انسان اور ولی کامل تھے، ابتدائی تعلیم و تربیت اپنے والد سے ہی حاصل کی۔ آپ رحمۃ اللہ علیہ 35 سال کی عمر میں حمہامہ سے بغداد تشریف لائے اور جد امجد غوث الاعظم حضرت شیخ عبدالقادر جیلانی رحمۃ اللہ علیہ کے مزار شریف پر معتکف ہو گئے۔ تین سال تک آپ رحمۃ اللہ علیہ مزار شریف پر معتکف رہے تین سال بعد آپ رحمۃ اللہ علیہ کو غوث الاعظم رحمۃ اللہ علیہ کی جانب سے باطنی حکم ملا کہ ہندوستان میں سید عبدالجلیل رحمۃ اللہ علیہ کے پاس چلے جاؤ۔ آپ رحمۃ اللہ علیہ 38 سال کی عمر میں شاہ جہان کے دور حکومت میں 13- ذیقعد 1062ھ (15 اکتوبر 1652ء) بروز منگل براستہ ایران اور افغانستان ہندوستان تشریف لائے اور برہان پور، عادل پور یا دریائے سندھ کے کنارے مقیم سید عبدالجلیل رحمۃ اللہ علیہ کی بارگاہ میں حاضر ہوئے اور ان کے دست مبارک پر 10- ذوالحجہ 1062ھ (10 نومبر 1652ء) بروز سوموار بیعت کی اور سید عبدالجلیل رحمۃ اللہ علیہ کے حکم پر آپ رحمۃ اللہ علیہ 9 صفر 1063ھ (8 جنوری 1653ء) بروز بدھ دہلی تشریف لائے اور اب جہاں آپ رحمۃ اللہ علیہ کا مزار مبارک ہے، وہاں اپنا مکان اور خانقاہ تعمیر کرائی اور اردگرد کی زمین خرید کر سالکین کے لیے حجرے بنوائے اور ایک مسجد تعمیر کروائی جو اب بھی مسجد شاہ عبدالرحمن کے نام سے موجود ہے۔ موجودہ صدر سٹیشن پرانی دہلی اور مسلم وقف بورڈ کوارٹرز آپ رحمۃ اللہ علیہ کی زمین پر بنائے گئے ہیں۔

۱۔ اس شجرہ نسب کی تصدیق سلطان التارکین حضرت نخی سلطان سید محمد عبداللہ شاہ مدنی جیلانی رحمۃ اللہ علیہ کے شجرہ نسب سے ہو جاتی ہے جو سید عبدالرحمن جیلانی دہلوی کے پڑپوتے اور سلطان العارفین حضرت نخی سلطان باہو رحمۃ اللہ علیہ کے بعد سلسلہ سروری قادری کے شیخ کامل ہیں ان کا شجرہ نسب صفحہ 91 پر ملاحظہ فرمائیں۔

## تلقین و ارشاد

سید عبدالرحمن جیلانی رحمۃ اللہ علیہ نے خمول و گنہامی کی زندگی گزاری۔ شہرت سے آپ رحمۃ اللہ علیہ کو سخت نفرت تھی کبھی شاہی دربار اور درباری حکام سے ملاقات کے لیے نہیں گئے۔ آپ رحمۃ اللہ علیہ صاحبِ تصرف قادری فقیر تھے دہلی اور اس کے گرد و نواح میں لاکھوں لوگوں نے آپ رحمۃ اللہ علیہ سے فیض پایا اور لاکھوں لوگ آپ رحمۃ اللہ علیہ کے دامنِ ارادت سے وابستہ ہوئے۔ آپ رحمۃ اللہ علیہ قائم مقام فقیر تھے یعنی وہ فقیر جو ایک ہی جگہ مقیم رہ کر فیض تقسیم کرتا ہے۔ اس بات کے کوئی شواہد نہیں ہیں کہ دہلی آمد کے بعد آپ رحمۃ اللہ علیہ کبھی دہلی سے باہر تشریف لے گئے ہوں۔

ایک روایت یہ بھی ہے کہ آپ رحمۃ اللہ علیہ کی دہلی آمد کے دو مقاصد تھے ایک تو سلسلہ کو ظاہری طور پر سلطان العارفین حضرت سخی سلطان باہو رحمۃ اللہ علیہ کے حوالہ کرنا تھا کیونکہ اس سلسلہ نے قیامت تک جاری رہنا تھا اور سلطان العارفین رحمۃ اللہ علیہ سے اسے عروج حاصل ہونا تھا۔ دوسرے اورنگ زیب عالمگیر کی باطنی امداد کرنا تھا تاکہ اورنگ زیب عالمگیر کو برسرِ اقتدار لاکر شریعتِ محمدی کو زندہ اور قائم کیا جاسکے۔ عالمگیر کو فتوحات دلانے اور اس دور میں رائج بدعات کو ختم کرنے کے پیچھے آپ رحمۃ اللہ علیہ ہی کی باطنی قوت کار فرما تھی۔ آپ رحمۃ اللہ علیہ کے وصال کے بعد یہ فریضہ سلطان العارفین حضرت سخی سلطان باہو رحمۃ اللہ علیہ کے حوالہ ہوا اور اورنگ زیب عالمگیر نے مغلیہ خاندان کی سب سے بڑی سلطنت قائم کی اور شریعتِ محمدی کو زندہ اور قائم کیا۔

## حسن و جمال

سید عبدالرحمن جیلانی دہلوی رحمۃ اللہ علیہ کا رنگ گندمی، قدمیانہ اور آنکھیں بہت خوبصورت تھیں آپ رحمۃ اللہ علیہ کے چہرہ مبارک پر اتنا نور ہوتا تھا کہ طالبانِ مولیٰ کے لیے زیادہ دیر آپ رحمۃ اللہ علیہ کے چہرہ مبارک پر نگاہیں جمائے رکھنا ممکن نہ تھا۔

## ازواج و اولاد

سید عبدالرحمن جیلانی رحمۃ اللہ علیہ نے 6 جمادی الثانی 1065ھ (12 اپریل 1655ء) بروز سوموار دہلی میں جیلانی سادات میں سیدہ زاہدہ خاتون سے نکاح فرمایا۔ 1070ھ (1660ء) میں آپ رحمۃ اللہ علیہ کے ہاں پہلے فرزند سید تاج العارفین کی ولادت ہوئی جن کا 1075ھ (1665ء) میں مرضِ اسہال سے وصال ہو گیا۔

1082ھ (1671ء) میں آپ ﷺ کے ہاں دوسرے فرزند سید عبدالعزیز ﷺ کی ولادت ہوئی۔ سید عبدالرحمن دہلوی ﷺ کے وصال کے بعد آپ ﷺ کی زوجہ محترمہ سیدہ زاہدہ خاتون رحمۃ اللہ علیہا 10 سال حیات رہیں اُن کا وصال 1098ھ (1687ء) میں ہوا۔

### آپ ﷺ کا سلسلہ فقر

سید عبدالرحمن جیلانی ﷺ کا سلسلہ فقر حضرت غوث الاعظم رضی اللہ عنہ تک اس طرح پہنچتا ہے:

آپ مرید تھے سید عبدالجلیل ﷺ کے، وہ مرید تھے سید عبدالبقا ﷺ کے، وہ مرید تھے سید عبدالستار ﷺ کے، وہ مرید تھے سید عبدالفتاح ﷺ کے، وہ مرید تھے سید نجم الدین برہان پور والے کے، وہ مرید تھے سید محمد صادق یحییٰ جیلانی ﷺ کے، وہ مرید تھے سید عبدالجبار بن ابوصالح نصر کے، وہ مرید تھے سید عبدالرزاق جیلانی ﷺ کے اور وہ مرید تھے سیدنا غوث الاعظم حضرت شیخ عبدالقادر جیلانی رضی اللہ عنہ کے۔

### خلفاء

سید عبدالرحمن جیلانی ﷺ کے خلیفہ اکبر سلطان العارفين حضرت سخی سلطان باھو ﷺ ہیں۔ خلفاء اصغر میں شاہ حبیب اللہ قادری ﷺ ہیں اور دوسرے خلیفہ اصغر سید محمد صدیق ﷺ تھے جو پہلے سجادہ نشین ہوئے اور لا ولد فوت ہوئے۔

### وصال مبارک

دور عالمگیری میں 21۔ رمضان المبارک 1088ھ (16 نومبر 1677ء) شب جمعہ وصال فرمایا اور اپنے حجرہ میں مدفون ہوئے۔

آپ ﷺ اوّل عمری میں ہی حجاز تشریف لے گئے اور مدینہ شریف میں مستقل سکونت اختیار کی۔ سید عبدالعزیز ﷺ کی اولاد میں سے سلطان التارکین حضرت سخی سلطان سید محمد عبداللہ شاہ مدنی جیلانی ﷺ مدینہ سے ہند تشریف لائے اور سلطان العارفين حضرت سخی سلطان باھو ﷺ سے امانت الہیہ حاصل کی اور ریاست بہاول پور کے شہر احمد پور شرقیہ میں سکونت اختیار کی۔ سلطان التارکین حضرت سخی سلطان سید محمد عبداللہ شاہ مدنی جیلانی ﷺ کا مزار مبارک احمد پور شرقیہ میں مرجع خلایق ہے۔ صفحہ 91 پر اُن کی سوانح حیات کا مطالعہ فرمائیں۔



## عرس مبارک

آپ ﷺ کا عرس مبارک 21۔ رمضان المبارک کو ایک عرصہ تک بڑی شان و شوکت سے منعقد ہوتا رہا ہے اور اب بھی عقیدت مند ہر سال 21 رمضان المبارک کو آپ ﷺ کا عرس مبارک مناتے ہیں۔

## مزار مبارک

آپ ﷺ جس حجرہ میں رہائش پذیر تھے وصال کے بعد آپ ﷺ کو وہیں دفن کیا گیا آپ ﷺ کے خلیفہ سید محمد صدیق دربار کے متولی اور سجادہ نشین ہوئے لیکن دورِ عالمگیری میں ہی وہ لاؤلفوت ہو گئے۔ اُن کا کب وصال ہوا اور تربت مبارک کہاں ہے کچھ پتہ نہیں چل سکا۔ برطانوی دورِ حکومت میں جب اس علاقہ سے سڑک اور ریل کی پٹری گزاری گئی اور صدر ریلوے سٹیشن بنایا گیا تو آپ ﷺ کے مزار کو محفوظ بنانے کے لیے پٹری کا رخ بدلا گیا اور ایک احاطہ بنا کر آپ ﷺ کے دربار کو اس نظام سے علیحدہ رکھا گیا۔

1947ء میں تقسیم ہند کے بعد پاکستان سے ہجرت کر کے آنے والے آہستہ آہستہ آپ ﷺ کی زمین پر مسلم وقف بورڈ کے عملہ کی ملی بھگت سے قابض ہوتے چلے گئے۔ یوں تو اُن کی دست برد سے کوئی بھی مزار اور خانقاہ محفوظ نہ رہی لیکن آپ ﷺ کے مزار کے ارد گرد کی وسیع زمین اُن لوگوں کے قبضہ میں چلی گئی۔ اب ایک مختصر کمرہ میں آپ ﷺ کا مزار اور تعمیر کردہ مسجد شاہ عبدالرحمن موجود ہے باقی تمام زمین ناجائز قابضین کے قبضہ میں جا چکی ہے۔ مزار سید عبدالرحمن دہلوی ﷺ کی تمام زمین پر اور دیگر مزارات اور مسلم املاک پر یہ لوگ کس طرح قابض ہوئے اس کا تذکرہ ہندوستانی کتب ہی سے کرتے ہیں۔

حضرت فرید الدین شاہ بلند شہر یو۔ پی انڈیا ”راہنمائے مزاراتِ دہلی“ میں تحریر فرماتے ہیں:

”افسوس ہے کہ تقسیم وطن کے مضر اثرات سے عبادت گاہوں، خانقاہوں کا تقدس بھی محفوظ نہ رہ سکا۔

مسلمان کثیر تعداد میں پاکستان چلے گئے۔ ہزاروں درگاہوں اور موقوفہ جائیدادوں پر غاصبانہ قبضے ہو گئے اور

اُن کی شکل و صورت بھی تبدیل کر دی گئی۔ رفتہ رفتہ ان کی صحیح تاریخ اور نام و نشان کو بھی اہل دنیا نے فراموش کر

دیا۔“ (راہنمائے مزاراتِ دہلی طبع 2007 صفحہ 7)

ڈاکٹر محمد حفیظ الرحمن صدیقی ”مزاراتِ اولیاءِ دہلی“ میں بیان فرماتے ہیں:

”1947ء کے بعد دہلی میں جو افراتفری مچی تو زیادہ تر مسلمان پاکستان چلے گئے اور دہلی پر پاکستان سے آئے ہوئے پناہ گزینوں کا قبضہ ہو گیا۔ مسلمانوں کے مذہبی مقامات کا بہت برا حال ہوا اور ان کا کوئی پڑسانہ حال نہ رہا۔ درگاہ قدم شریف، درگاہ شاہ مرداں اور چراغ دہلی اور قطب الدین بختیار کا کی رحمۃ اللہ علیہ کی درگاہ کی فصیل پر پاکستان سے آئے ہوئے پناہ گزینوں نے قبضہ کر لیا۔ کسی طرح سے حکومت نے ان درگاہوں کے خاص مقام کو خالی کروایا، باقی پوری فصیل پر آج بھی ان ہی کا قبضہ ہے۔ باقی درگاہوں پر خود مسلمانوں نے قبضہ کر کے اپنے گھر بنا لیے ہیں۔ ان درگاہوں کی چار دیواریاں جو بہت وسیع تھیں اور ان میں بھی بڑے بڑے اولیاء کرام دفن تھے ان سبھی مزاروں پر لوگوں نے قبضہ کر کے گھر، مکان اور دکانیں بنالی ہیں۔ آج بھی شیخ صلاح الدین رحمۃ اللہ علیہ کی درگاہ جو ساوتری نگر، شیخ سرائے میں ہے اس میں دکان چل رہی ہے۔ اسی جگہ ان کے خاندان کے ایک بزرگ کی درگاہ میں بڑھئی کا کام چل رہا ہے۔ درگاہ شیخ سلیمان دہلوی رحمۃ اللہ علیہ جو ظفر محل سے پورب نند و فروٹ والے کے مکان کے سامنے ہے، اس میں دکان کھول دی گئی ہے اور قبر کا تعویذ اکھاڑ دیا گیا ہے۔ اس کے قریب دو اور مزاروں پر گنبد تعمیر ہیں جو کسی ہندو کے قبضہ میں ہیں اور رہائش کے طور پر استعمال ہو رہے ہیں۔ اسی طرح حضرت نظام الدین اولیاء رحمۃ اللہ علیہ کی درگاہ کے چاروں طرف آرام فرما رہے صوفیاء کرام کے مزاروں پر مکان تعمیر ہو گئے ہیں۔

ان مزاروں اور درگاہوں کی اپنی الگ الگ چار دیواری اور وسیع زمین تھی جو قبرستان کے طور پر استعمال کے لیے تھی ان ساری زمینوں پر حکومت نے قبضہ کر لیا اور دہلی کے زیادہ تر مزاروں اور قبرستان کی زمینوں پر (دہلی کے محکموں) ڈی۔ ڈی۔ اے کا قبضہ ہے اور کچھ پرائیم۔ سی۔ ڈی نے قبضہ جمار کھا ہے اور باقی پر بڑے بڑے سرمایہ داروں کا قبضہ ہے۔ او برائے ہوٹل (دہلی کا مشہور ہوٹل)، دہلی پبلک سکول یہ سب قبرستان کی زمین پر واقع ہیں۔

سید محمود نجار کیلوکھری رحمۃ اللہ علیہ کی درگاہ کی زمین جو قبرستان کے استعمال کے لیے وقف تھی وہاں مزارات ختم کیے جا رہے ہیں جبکہ یہ وقف بورڈ کی نگرانی میں ہے۔ افسوس اب وقف بورڈ کی نگرانی میں بھی مزارات اور ان کی

۱۔ مسلم وقف بورڈ کو مسلمانوں کی مذہبی املاک، درگاہوں، مزارات، مساجد، قبرستانوں و دیگر املاک کی حفاظت اور انتظام کے لیے قائم کیا گیا تھا لیکن یہ بورڈ خود بہت بڑا مافیابن گیا اور اس کی زیر نگرانی مسلمانوں کی نشانیاں، مزارات، مساجد کی وقف جائیدادوں اور قبرستانوں تک پر قبضہ کرایا گیا اور انہیں مسمار کرایا گیا۔

زمینیں محفوظ نہیں ہیں۔ (مزارات اولیاء دہلی، طبع دہلی 2006ء)

اسی کتاب میں خواجہ سید اسلام الدین نظامی سجادہ نشین و امامِ خلجی مسجد دربار حضرت شیخ نظام الدین اولیاءؒ تحریر فرماتے ہیں:

”دہلی کی زیادہ تر پرانی آبادی پاکستان چلی گئی اور دہلی کی درگاہوں، مزاروں اور دیگر مسلم عمارتوں پر پاکستان سے آئے ہوئے مہاجرین کا قبضہ ہو گیا۔ بعد میں ان میں سے کچھ مقامات کو مولانا ابوالکلام آزاد نے خالی کرایا اس دوران زیادہ تر مزارات کے کتبے توڑ دیئے گئے جس کی وجہ سے ان بزرگوں کے مزاروں کو پہچاننا دشوار ہو گیا بہت سارے مزاروں پر قبضہ کر کے مکان بھی بنا لیے گئے۔“

ان عبارات سے آپ نے اندازہ لگا لیا ہوگا کہ تقسیم برصغیر کے بعد ہندوستان میں مزارات کے ساتھ کیا سلوک کیا گیا۔ مسلمانوں کی چھوڑی ہوئی زمینوں کی حفاظت کے لیے مسلم وقف بورڈ قائم کیا گیا جس پر مسلمانوں کے اس مذہبی طبقہ کا قبضہ تھا جس کا سیاسی تسلط اور غلبہ ہندوستان میں کانگریس کے اتحادی ہونے کی وجہ سے قائم تھا۔ یہ لوگ اپنے فکری اور اعتقادی نقطہ نگاہ سے تصوف و روحانیت سے نہ صرف نا بلند تھے بلکہ ذہنی طور پر اس کے مخالف بھی تھے۔ انہوں نے اپنوں میں درگاہوں اور مزارات کی زمینیں ریوڑیوں کی طرح تقسیم کیں اور یوں یہ طبقہ مسلم ورثہ کی تباہی کا باعث بنا۔ سید عبدالرحمن جیلانی دہلوی رحمۃ اللہ علیہ کے دربار سے ملحقہ بھی وسیع زمین تھی جہاں ناجائز قابضین نے اپنے مکانات کی تعمیرات شروع کر دیں۔ یوں یہ پورا علاقہ ”مسلم وقف بورڈ کوارٹرز دہلی نمبر 6“ کے نام سے مشہور ہو گیا۔ اب آپ کا ایک چھوٹا سا مزار اور ملحقہ مسجد شاہ عبدالرحمن ہے۔ باقی تمام زمین ان قابضین کے قبضہ میں جا چکی ہے۔ اب مزار کی جگہ پر قبضہ کی کوششیں کی جا رہی ہیں مزار اب بھی مسلم وقف بورڈ کی تحویل میں ہے اور مزار کی نگرانی کرنے والا کوئی نہیں ہے۔ سید سلیم الزمان ہاشمی خود مخطوطہ میں مختلف جگہوں پر لکھتے ہیں:

”یہ خادم سادات سید سلیم الزمان ہاشمی ولد حافظ قاری سید احسان اللہ ہاشمی جو کہ دربار سید عبدالرحمن جیلانی کے گرد و نواح میں رہائش پذیر ہے، اب تو یہ آٹھ اکیلا ہی فتنہ گروں کے درمیان اس دربار کی حفاظت پر مامور ہے کمزور اور ناتواں عمر کے اس حصہ میں فتنوں میں گھرا ہوا ہے۔ تقسیم ہند کے بعد اس علاقہ پر فتنہ گروں اور قبضہ گروپوں نے قبضہ کر لیا ہے اور ان کے ڈر کی وجہ سے کوئی یہاں نہیں آتا اور پھر کوئی سجادہ نشین بھی نہیں ہے جو لوگوں کو معلومات مہیا کر سکے۔ دربار پر فتنہ پرور قبضہ کرنے اور اسے ختم کرنے کی عرصہ سے کوشش کر رہے ہیں اور دربار کی کافی زمین پر قابض ہو چکے ہیں لیکن اللہ کے خاص فضل و کرم سے کسی کی نگرانی اور سجادگی کے نہ

ہونے کے باوجود آپ ﷺ کا دربار محفوظ ہے۔“

مزار کا پتہ: پرانی دہلی 6۔ لاہوری دروازہ سے مشرق کی جانب نزد صدر ریلوے سٹیشن ریلوے کالونی مسلم وقف بورڈ کوارٹرز دہلی 6۔

## سلطان العارفين ﷺ کی ظاہری بیعت کے بارے میں اختلاف

سلطان العارفين حضرت سخی سلطان باہو ﷺ کی حیات مبارکہ پر تحقیق کرنے والوں میں سب سے زیادہ اختلاف آپ ﷺ کے سید عبدالرحمن دہلوی ﷺ کے دست مبارک پر ظاہری بیعت کے معاملہ پر پایا جاتا ہے۔ اس معاملہ میں سب سے بڑی دلیل یہ دی جاتی ہے کہ آپ ﷺ کو حضور علیہ الصلوٰۃ والسلام نے خود بیعت فرمایا اور آپ کو غوث الاعظم حضرت شیخ محی الدین سید عبدالقادر جیلانی ﷺ کے سپرد فرمایا اور انہوں نے آپ ﷺ کی تربیت فرمائی اور آپ ﷺ نے اپنی کتب میں حضرت شیخ عبدالقادر جیلانی ﷺ کو ہی ”شیخ ما“ فرمایا ہے، اس بات کا تذکرہ ہم بھی پچھلے صفحات میں کر چکے ہیں۔ دوسری دلیل یہ لوگ یہ لاتے ہیں کہ سلطان العارفين ﷺ نے خود اپنی کسی کتاب میں بھی اس ظاہری بیعت کا تذکرہ نہیں کیا اور آپ ﷺ سے یہ بات بعید از قیاس ہے کہ آپ ﷺ کسی سے فیض حاصل کریں اور اُس کا تذکرہ بھی نہ کریں۔ اگر ان لوگوں کی یہ بات درست تسلیم کر لی جائے تو سید حبیب اللہ قادری ﷺ نے بھی اپنی کتاب ستر الجیب میں کہیں بھی اپنے مرشد سید عبدالرحمن دہلوی ﷺ کا تذکرہ نہیں فرمایا۔ اسی طرح شیخ عبدالقادر جیلانی ﷺ نے بھی اپنی کسی کتاب میں اپنے مرشد حضرت شیخ ابوسعید مبارک مخزومی کا ذکر نہیں فرمایا سید عبدالرحمن دہلوی ﷺ سے سلطان العارفين حضرت سخی سلطان باہو ﷺ کی ظاہری بیعت کا ذکر صرف ”مناقب سلطانی“ میں شجرہ طریقت کے ساتھ مذکور ہے اور چونکہ سلطان العارفين ﷺ کی حیات پر یہ اولین تصنیف ہے اس لیے اس پر یقین کرنا ہی پڑتا ہے اور اختلاف تو تب کیا جائے جب کوئی دوسری وجہ یا ثبوت موجود ہو۔ اب ہم اس سلسلہ میں اختلافات کا ذکر کرتے ہیں۔

سب سے زیادہ حیرانگی ہمیں فقیر نور محمد کلاچوی صاحب پر ہے کہ وہ محض محقق نہیں تھے اور ان کے مطابق انہیں براہ راست فیض حضرت سلطان العارفين ﷺ سے ملا اور اُن کے بقول وہ حضرت سلطان العارفين ﷺ کے روحانی وارث ہیں۔ اس سلسلہ میں اپنی کتب میں بہت سی روحانی ملاقاتوں کا ذکر بھی فرماتے ہیں اور کسی کتاب میں اپنی ظاہری بیعت کا ذکر نہیں کرتے لیکن اُن کے صاحبزادے فقیر عبدالحمید سروری قادری

”حیاتِ سروری“ میں فقیر نور محمد کلاچوی کی ظاہری بیعت کا تذکرہ کرتے ہوئے لکھتے ہیں:

”ابتدا میں آپ (فقیر نور محمد کلاچوی) نے سلطان العارفین رحمۃ اللہ علیہ کے سجادہ نشین سوم حضرت صالح محمد رحمۃ اللہ علیہ سے بیعت کی۔ ابھی آپ کم سن ہی تھے کہ آپ کے والد صاحب آپ کو دربار شریف لے گئے اور اپنے پیرومرشد حضرت صالح محمد رحمۃ اللہ علیہ کے حضور پیش کر کے بیعت کرنے کی درخواست کی۔ حضرت صالح محمد رحمۃ اللہ علیہ نے بڑی شفقت سے آپ کو بیعت کیا۔ اس واقعہ کے کافی عرصہ بعد جب آپ کالج چھوڑ کر درویش کی صورت میں دربار پر قیام پذیر ہوئے تو حضرت صالح محمد رحمۃ اللہ علیہ وفات پا چکے تھے اور حضرت نور محمد رحمۃ اللہ علیہ صاحب سجادہ نشین تھے۔ حضرت نور محمد رحمۃ اللہ علیہ صاحب اکثر دورے پر دامان کے علاقے میں آیا کرتے تھے۔ ایک دفعہ آپ موضع مڈی تشریف لائے۔۔۔۔۔ فقیر نور محمد صاحب کلاچی سے زیارت کے لیے اپنے والد صاحب کے ہمراہ مڈی گئے اور وہیں آپ سے بیعت کی تجدید کر لی۔“ (صفحہ 56)

اب اگر فقیر نور محمد کلاچوی صاحب کو براہِ راست فیض اویسی طریقہ سے حضرت سلطان العارفین رحمۃ اللہ علیہ سے مل گیا تھا تو ان کو ظاہری بیعت، وہ بھی ایک دفعہ نہیں دو دفعہ، کرنے کی ضرورت کیوں پیش آئی؟

❁ فقیر نور محمد کلاچوی مخزن الاسرار میں حضرت سلطان العارفین رحمۃ اللہ علیہ کی ظاہری بیعت کے متعلق لکھتے ہیں:

”حضرت سلطان العارفین قدس سرہ العزیز کی ظاہری بیعت کا کہیں سراغ نہیں ملتا اور ٹھیک پتہ معلوم نہیں ہوتا۔“ (مخزن الاسرار صفحہ 259-260)

لیکن فقیر نور محمد کلاچوی مرحوم ہی اپنی کتاب انوارِ سلطانی پنجابی شرح اشعارِ سلطانی میں صفحہ 8 پر سلسلہ سروری قادری کا شجرہ طریقت درج فرماتے ہیں اس میں حضرت سخی سلطان باہو رحمۃ اللہ علیہ کے مبارک نام سے پہلے ”پیر رحمن“ (سید عبدالرحمن دہلوی رحمۃ اللہ علیہ) کا نام موجود ہے۔ یعنی دوسری کتاب میں خود اپنی ہی بات کو رد فرما رہے ہیں۔

اور پھر فقیر نور محمد کلاچوی صاحب کے صاحبزادے فقیر عبدالحمید سروری قادری (جو ان کے جانشین بھی ہیں) نے حیاتِ سروری کے صفحہ 132، 133 اور 219 پر جو شجرہ طریقت قادریہ سروریہ دیا ہے اس میں سید عبدالرحمن دہلوی کا نام ”پیر رحمن“ کے نام سے موجود ہے۔ راہِ سلوک کے مسافر جانتے ہیں کہ شجرہ طریقت بیعت کرتے وقت مرشد پڑھتا ہے۔ اب فقیر نور محمد کلاچوی کی بات کو ان کے جانشین فرزند ہی رد فرما رہے ہیں۔

✽ ڈاکٹر سلطان الطاف علی جن کا تعلق خانوادہ سلطان باہو رحمۃ اللہ علیہ سے ہے ”دیوان باہو“ میں سلطان العارفین رحمۃ اللہ علیہ کو ظاہری مرشد سے بے نیاز فرماتے ہیں اور ”شرح ابیات باہو“ کے دیباچے میں فرماتے ہیں کہ حضرت سلطان باہو رحمۃ اللہ علیہ کے شیخ وہی تھے جن کو آپ رحمۃ اللہ علیہ نے اپنی کتب میں جا بجا ”شیخ ما“ لکھا ہے یعنی حضرت شیخ عبدالقادر جیلانی رحمۃ اللہ علیہ، لیکن اپنی کتاب مرآت سلطانی (باہو نامہ کامل) میں اپنی اس بات سے مراجعت فرماتے ہوئے نظر آتے ہیں۔ لکھتے ہیں:

”شاہ حبیب اللہ قادری رحمۃ اللہ علیہ نے فرمایا اے فقیر! تو جو کچھ چاہتا ہے میرے پاس نہیں۔ البتہ آپ رحمۃ اللہ علیہ میرے مرشد کے پاس دہلی چلے جائیں جن کا نام پیر سید عبدالرحمن گیلانی رحمۃ اللہ علیہ ہے۔ حضرت سلطان العارفین رحمۃ اللہ علیہ جب دہلی پہنچے تو سید السادات حضرت پیر عبدالرحمن دہلوی رحمۃ اللہ علیہ کو اپنا منتظر پایا انہوں نے سلطان العارفین رحمۃ اللہ علیہ کو فوراً ہی فیض ازلی عطا فرمادیا۔“ (صفحہ 114)

پھر ڈاکٹر سلطان الطاف علی صاحب اسی کتاب کے صفحہ نمبر 120 اور 121 پر سلسلہ قادریہ کے جو شجرہ ہائے طریقت درج فرماتے ہیں اُن میں حضرت سلطان العارفین رحمۃ اللہ علیہ کے نام مبارک سے پہلے سید عبدالرحمن دہلوی رحمۃ اللہ علیہ کا نام درج کرتے ہیں۔ اس سے بھی یہ بات ثابت ہوتی ہے کہ آپ رحمۃ اللہ علیہ نے ظاہری بیعت سید عبدالرحمن دہلوی رحمۃ اللہ علیہ کے دست مبارک پر کی تھی۔

✽ اس سلسلہ میں سب سے سخت موقف پروفیسر احمد سعید ہمدانی صاحب کا ہے انہوں نے ”شیخ ما حضرت سلطان العارفین رحمۃ اللہ علیہ کے مرشد“ کے عنوان سے اپنی کتاب سلطان العارفین حضرت سلطان باہو رحمۃ اللہ علیہ (حیات و تعلیمات) میں تفصیلی بحث کی ہے۔ اس بحث سے پہلے انہوں نے مناقب سلطانی کی عبارت درج کی ہے۔ پہلے ”مناقب سلطانی“ کی عبارت درج کرتے ہوئے فرماتے ہیں:

”دریائے راوی کے کنارے واقع گڑھ بغداد میں ایک شیخ حضرت شاہ حبیب اللہ قادری رحمۃ اللہ علیہ مشہور تھے۔ اُن کی خدمت میں آپ رحمۃ اللہ علیہ حاضر ہوئے۔ کہتے ہیں کہ انہوں نے مختلف انداز سے حضرت سلطان العارفین رحمۃ اللہ علیہ کو آزمانے کی کوشش کی مگر ہر بار حضرت سلطان العارفین رحمۃ اللہ علیہ کو قوت و ہمت میں خود سے بڑھ کر پایا۔ آخر کو آپ رحمۃ اللہ علیہ سے درخواست کی کہ میرے شیخ حضرت پیر سید عبدالرحمن قادری دہلوی رحمۃ اللہ علیہ کی خدمت میں تشریف لے جائیے۔“ ”صاحب مناقب سلطانی“ کے بیان کے مطابق دہلی کے اس سفر میں بھکر کے ایک درویش سلطان حمید آپ رحمۃ اللہ علیہ کے ساتھ تھے۔ وہ آپ رحمۃ اللہ علیہ کے خلیفہ بھی تھے۔ آپ رحمۃ اللہ علیہ حضرت پیر عبدالرحمن قادری رحمۃ اللہ علیہ کی خدمت میں حاضر ہوئے تو پیر صاحب آپ رحمۃ اللہ علیہ کا ہاتھ پکڑ کر خلوت میں لے

گئے۔۔۔ پس آپ ﷺ نے مرشدِ کامل سے اپنا ازلی نصیبہ ایک قدم سے ایک ہی دم میں پالیا۔ جو چاہتے تھے مل گیا۔“

پھر پروفیسر احمد سعید ہمدانی صاحب مناقبِ سلطانی سے اختلاف کرتے ہوئے لکھتے ہیں:

”مناقبِ سلطانی“ کے مصنف نے انہی عبدالرحمن قادری ﷺ کو حضرت سلطان العارفين ﷺ کا ظاہری مرشد مانا ہے اور ایک شجرہ طریقت بھی نقل کر دیا ہے مگر مذکورہ واقعہ بیان کرنے سے قبل انہوں نے حضرت سلطان باہو ﷺ کا ایک کشف بھی لکھا ہے جس سے صاف ظاہر ہے کہ حضرت سلطان العارفين کو سب مطلوبہ فیض اویسی طور پر مل چکا تھا اور بارگاہِ نبوی ﷺ سے بوسیہ حضرت شیخ عبدالقادر جیلانی (رحمۃ اللہ علیہ) خلق خدا کو ہدایت دینے کا حکم صادر ہو چکا تھا۔ کشف کا یہ واقعہ مصنف مناقبِ سلطانی حضرت سلطان حامد صاحب نے اپنے بزرگوں سے سینہ بہ سینہ سنا ہے۔ یہ کشف عین بیداری میں ہوا۔ آپ ﷺ ایک دن شور کوٹ کے آس پاس کہیں کھڑے تھے کہ اچانک ایک صاحبِ نور صاحبِ حشمت اور بارعب سوار نمودار ہوا۔ جس نے آپ ﷺ کا ہاتھ پکڑ کر پیچھے بٹھالیا۔۔۔۔۔ یہ حضرت امیر المؤمنین حضرت علی بن ابی طالب کرم اللہ وجہہ تھے۔۔۔۔۔ (بعد ازاں جو کچھ پیش آیا اس کی تفصیل گذشتہ سطور میں نقل کی جا چکی ہے۔) رسول کریم ﷺ کی مجلس میں حاضری اور صحابہ کبار اور اہل بیت (رضوان اللہ علیہم اجمعین) کی برکت سے مملو ہو کر آپ ﷺ کو حضرت شیخ عبدالقادر جیلانی رضی اللہ تعالیٰ عنہ کے سپرد کیا گیا۔ ”رسالہ روحی شریف“ میں حضرت سلطان العارفين ﷺ جب ارواحِ سلطان الفقرا ذکر کرتے ہیں تو غوث الاعظم حضرت شیخ عبدالقادر جیلانی (رحمۃ اللہ علیہ) کے بارے میں فرماتے ہیں: ”یکے روحِ شیخ ما حقیقۃ الحق، نور مطلق، مشہود علی الحق، حضرت محبوب سبحانی“ (ایک روح ہمارے شیخ حقیقۃ الحق، نور مطلق، مشہود علی الحق حضرت محبوب سبحانی ہیں) اب اگر اس کشف کے بیان اور پیر عبدالرحمن قادری ﷺ کی ملاقات کی روایت کا موازنہ کیا جائے تو تضاد ظاہر ہو جاتا ہے۔ جب اس ”فتح کبیر“ کے بعد حضرت سلطان العارفين ﷺ پر تجلیاتِ ذاتی وارد ہونے لگیں اور خود ارواحِ جلیلہ نے آپ ﷺ کو رشد و ہدایت کی اجازت سے سرفراز کر دیا تھا پھر کسی پیر سے ”ازلی نصیبہ“ پالینے کا کیا سوال ہے؟ آپ تو خود ہی شروع سے مرشدِ کامل کے مقام پر فائز ہو چکے تھے۔“ اس کے بعد پروفیسر احمد سعید ہمدانی مزید لکھتے ہیں:

”مناقبِ سلطانی“ میں یہ بھی لکھا ہے ”چونکہ حضرت سلطان العارفين قدس سرہ مادر زاد ولی تھے اس لیے روزِ پیدائش سے ہی صاحبِ اسرار تھے۔ نیز آپ خود فرماتے ہیں کہ مجھے انوارِ ذات کی تجلیات کے

مکاشفات کے سبب ظاہری علم اور رد و وظیفہ کے لیے فرصت نہیں۔ میں ہر وقت وحدانیت میں مستغرق اور سیر فی الذات میں رہتا ہوں۔ اگر ظاہری علم یا ورد و وظیفہ کی فرصت و ضرورت نہ تھی تو پھر ظاہری مرشدی کی ضرورت سے بھی آپ ﷺ اسی طرح بے نیاز تھے۔ معلوم ہوتا ہے کہ جس طرح ہمارے تہذیبی زوال کے دور میں مختلف حلقوں اور شعبوں کے متاخرین کے ہاں صرف ظاہری نظام کے قواعد کا التزام اور اس کی غیر ضروری تاکید ہی باقی رہ گئی تھی، اسی طرح طریقت میں بھی روایت کی ظاہری صورت کی اہمیت کچھ زیادہ ہی بڑھادی گئی تھی۔ شاعری میں اگر کوئی کسی کو اپنا استاد ظاہر نہیں کر سکتا تھا تو اس کو بے استاد ہونے کا طعنہ دیا جاتا تھا، اسی طرح طریقت میں جو اپنے تئیں کسی پیر سے منسلک ظاہر نہ کر سکتا تھا، وہ بے پیر کہلاتا تھا۔ جہاں تک حضرت سلطان العارفین سلطان باھو ﷺ کا تعلق ہے، انہوں نے تو اس کی ہرگز پرواہ نہیں کی اور اپنے رسائل و کتب میں کسی حبیب اللہ شاہ اور پیر سید عبدالرحمن قادری کا ذکر نہیں فرمایا، اس کے برعکس اپنے اویسی فیض اور مذکورہ کشف کا اکثر ذکر کیا ہے مگر شاید بعد میں آنے والوں نے ضروری سمجھا کہ اس دور کے مخصوص تہذیبی پس منظر میں اپنے جدا مجد کو کسی نہ کسی روایتی شجرہ طریقت سے منسلک دیکھیں اور دکھائیں۔ یوں ظاہری مرشد کا حوالہ اُن کے نزدیک لازمی ٹھہرا۔ (صفحہ 46 تا 50)

✽ ممتاز بلوچ ”ٹھو دے بیت“ میں فرماتے ہیں:

حضرت عبدالرحمن دہلوی ﷺ ہوراں دے ہتھیں آپ ﷺ دی بیعت دا تذکرہ محض قیاسی اے جیہدا حقیقت نال کوئی تعلق نہیں بن داتے نہ ای اجیہا کوئی تعلق نظر آندا اے۔ (صفحہ 61)

ترجمہ: حضرت عبدالرحمن دہلوی ﷺ کے دست مبارک پر آپ ﷺ کی بیعت کا تذکرہ محض قیاس آرائی ہے جس کا حقیقت کے ساتھ کوئی تعلق بنتا ہوا نظر نہیں آتا اور نہ ہی ایسا ممکن دکھائی دیتا ہے۔

ممتاز بلوچ صاحب ایک تو صرف محقق ہیں اس لیے ان کی کتاب میں فقر کے بارے میں جو کچھ نظر آتا ہے وہ علم کی حد تک ہے پھر اس عبارت کے سلسلہ میں بھی انہوں نے فقیر نور محمد کلاچوی، سلطان الطاف علی اور پروفیسر احمد سعید ہمدانی صاحب کی اُن تحریروں کا سہارا لیا ہے جن میں وہ لوگ اس ظاہری بیعت کے مخالف نظر آتے ہیں۔

✽ مولوی محمد دین گجراتی نے سلطان العارفین رحمۃ اللہ علیہ پر ایک رسالہ 1927 میں طبع کرایا تھا۔ شدید کوشش اور تلاش کے باوجود نہ مل سکا لیکن اس کی عبارت جس کی تلاش تھی وہ پروفیسر احمد سعید ہمدانی صاحب کی کتاب ”سلطان العارفین حضرت سلطان باھو ﷺ حیات و تعلیمات“ کے صفحہ 49 پر مل گئی۔ وہیں سے ہو بہو



نقل کر رہے ہیں اور یہی عبارت ہمارے موقف کی تائید کرتی ہے جس کی تفصیل ہم آگے بیان کریں گے:

”مولوی محمد دین گجراتی نے پیر عبدالرحمن قادری رحمۃ اللہ علیہ سے حضرت سلطان العارفين رحمۃ اللہ علیہ کے تعلق کو محض ”بشارت“ دینے کی حد تک مانا ہے۔ انہوں نے روایت کی ہے ”پیر عبدالرحمن قادری رحمۃ اللہ علیہ نے آپ رحمۃ اللہ علیہ کا ہاتھ پکڑا اور حجرے کے اندر لے گئے اور فرمایا: تو تو مالا مال فیضانِ توحیدی سے ہے اور تیرے ہاتھ پر ہاتھ حضرت محمد رسول اللہ صلی اللہ علیہ وسلم کا ہے اور حضرت پیرانِ پیر دستگیر رحمۃ اللہ علیہ کا تو تربیت یافتہ ہے، پس حضرت سلطان باہو رحمۃ اللہ علیہ نے یہ بشارت پا کر بازارِ دہلی میں تشریف لا کر بازار یوں پر توجہ فرمائی۔ پس دکاندار خاص و عام کو ایک عالم جذب کا ظہور میں آیا۔“

✽ میرے مرشد پاک سلطان محمد اصغر علی رحمۃ اللہ علیہ جو صاحبِ مستحی اسم ذات مرشد امانت الہیہ خلافت الہیہ کے حامل اور سلطان الفقر کے مرتبہ پر فائز ہیں اور ان کا تعلق بھی خانوادہ سلطان باہو رحمۃ اللہ علیہ سے ہے، فرمایا کرتے تھے:

”سلطان العارفين حضرت سخی سلطان باہو رحمۃ اللہ علیہ کی سید عبدالرحمن جیلانی دہلوی رحمۃ اللہ علیہ کے دست مبارک پر ظاہری بیعت فقر کی ضروریات کی تکمیل تھی۔ پس آپ رحمۃ اللہ علیہ ایک دن حاضر ہوئے بیعت کی اور واپس آگئے۔“ آپ رحمۃ اللہ علیہ کا فرمانا تھا کہ فقر میں ظاہری بیعت ضروری ہے کیونکہ اگر آپ رحمۃ اللہ علیہ سید عبدالرحمن دہلوی رحمۃ اللہ علیہ کے دست مبارک پر ظاہری بیعت نہ کرتے تو سلسلہ سروری قادری کی کڑی جو غوث الاعظم حضرت شیخ عبدالقادر جیلانی رحمۃ اللہ علیہ سے سید عبدالرحمن دہلوی رحمۃ اللہ علیہ تک پہنچتی تھی، وہ ٹوٹ جاتی اور آپ رحمۃ اللہ علیہ مرشد اتصال نہ رہتے۔ آپ رحمۃ اللہ علیہ نے فرمایا کہ سید محمد بہادر علی شاہ رحمۃ اللہ علیہ کو تمام فیض اور خزانہ فقر چالیس سال تک دربار حضرت سلطان باہو رحمۃ اللہ علیہ پر قیام کے دوران مل گیا پھر جب علوم باطنی میں آپ رحمۃ اللہ علیہ کی تکمیل ہو گئی تو آپ رحمۃ اللہ علیہ کو حکم ہوا کہ ظاہری بیعت جا کر پیر محمد عبدالغفور شاہ صاحب رحمۃ اللہ علیہ کے ہاتھ پر کرو۔ اسی طرح آپ رحمۃ اللہ علیہ فرمایا کرتے تھے کہ میرے مرشد سلطان محمد عبدالعزیز رحمۃ اللہ علیہ بغداد جا کر حضور غوث پاک رحمۃ اللہ علیہ کی آل کے ہاتھ پر بیعت ہونا چاہتے تھے اور سید پیر محمد بہادر علی شاہ کاظمی صاحب رحمۃ اللہ علیہ نے سلطان العارفين رحمۃ اللہ علیہ کی بارگاہ میں عرض بھی کی کہ حضور آپ کی آل ہے اور آپ رحمۃ اللہ علیہ ہی ان کو بیعت فرمائیں لیکن سلطان العارفين رحمۃ اللہ علیہ نے سلطان محمد عبدالعزیز رحمۃ اللہ علیہ کو سید بہادر علی شاہ رحمۃ اللہ علیہ کی ظاہری بیعت کا حکم دیا۔ فقر میں ظاہری بیعت اور مرشد ضروری ہے۔ پھر میرے مرشد پاک جو سلسلہ شریف بیعت کرتے وقت پڑھا کرتے تھے وہ حضور اکرم صلی اللہ علیہ وآلہ وسلم سے شروع ہو کر حضرت غوث الاعظم رضی اللہ تعالیٰ عنہ تک پہنچتا ہے پھر کڑی در کڑی حضرت سید

عبدالرحمن دہلوی رحمۃ اللہ علیہ تک پہنچتا ہے پھر وہاں سے آگے چلتا ہوا ان کے مرشد سلطان محمد عبدالعزیز رحمۃ اللہ علیہ تک پہنچتا تھا۔ اس میں حضرت سلطان العارفين رحمۃ اللہ علیہ سے پہلے سید عبدالرحمن دہلوی رحمۃ اللہ علیہ کا نام آتا ہے اور یہ عاجز بھی وہی سلسلہ پڑھتا ہے۔ صرف دو اشعار کا اضافہ کیا ہے جو میرے مرشد کے بارے میں ہیں۔

ہندوستان سے شائع ہونے والی تمام کتب آثارِ دہلی، راہ نمائے مزاراتِ دہلی، مشائخِ قادریہ، مزاراتِ اولیاءِ دہلی اور بہت سی کتب میں جہاں سید عبدالرحمن دہلوی رحمۃ اللہ علیہ کا تذکرہ آیا ہے اس میں بھی یہ فقرہ موجود ہے کہ آپ (سید عبدالرحمن دہلوی) رحمۃ اللہ علیہ پنجاب کے مشہور صوفی حضرت سلطان باھو رحمۃ اللہ علیہ کے مرشد ہیں۔

جن لوگوں نے حضرت سلطان العارفين رحمۃ اللہ علیہ کی ظاہری بیعت سے اختلاف کیا ہے یہ ان کی تحقیق ہے جو انہوں نے اپنے علم اور موجود کتب سے کی لیکن ہماری تحقیق کا مقصد ان کی مخالفت نہیں ہے بلکہ ان کے کام کو مزید آگے بڑھانا ہے۔ اس سلسلہ میں اتنا عرض ہے کہ محقق صرف تحقیق ہی کر سکتا ہے اور اس میں غلطی کا امکان رد نہیں کیا جاسکتا۔ اصل مسئلہ راہِ فقر میں عملی طور پر کسی مرشدِ کاملِ اکمل صاحبِ مسمیٰ کی راہبری میں تصورِ اسمِ اللہ ذات کے ذریعہ فقر کے سفر کو طے کرنا ہے۔ اصل حقیقت سفر کی تکمیل کے بعد سمجھ میں آتی ہیں جو صرف ظاہری علم سے نہیں آسکتی۔ یہ عاجز اپنی ایک مثال پیش کرتا ہے کہ جب یہ عاجز 1998ء میں بیعت ہوا تو عینِ الفقر کا پہلا صفحہ پڑھا تو کچھ اور سمجھ آیا لیکن جیسے جیسے وقت گزرتا گیا یہ ایک صفحہ ہی نئے سے نئے معارف وا کرتا چلا گیا، باقی کتب کا تذکرہ تو چھوڑیں۔ اسی لیے سلطان العارفين رحمۃ اللہ علیہ نے اسی صفحہ پر فرمایا ہے ”یہ کتاب مبتدی اور انتہی دونوں کے لیے کامل راہبر ہے۔“ اس لیے عقل اور علم اس راہ میں لنگڑا گھوڑا ہے۔ اور صرف علم ہی راہِ فقر میں راز عطا کر دیا کرتا تو مرشد اور فقر کی ضرورت ہی نہیں تھی پھر ظاہری علم اور شریعت ہی کافی تھی۔

لیکن پھر بھی ان محققین کی بات علم کی حد تک درست ہے کیونکہ سلطان العارفين حضرت سخی سلطان باھو رحمۃ اللہ علیہ فرماتے ہیں:

1. سروری قادری اسے کہتے ہیں جسے خود حضور علیہ الصلوٰۃ والسلام بیعت فرماتے ہیں۔ اس کے وجود سے بدخلقی کی خوب ختم ہو جاتی ہے اور اسے شرع محمدی کی راہ پر گامزن ہونے کی توفیق نصیب ہو جاتی ہے۔ (محکم الفقر کلاں)

2. ایک اس (اعلیٰ) مرتبے کے سروری قادری ہوتے ہیں جنہیں خاتم النبیین رسول رب العالمین، سرورِ دو عالم صلی اللہ علیہ وسلم اپنی مہربانی سے نواز کر باطن میں حضرت محی الدین شاہ عبدالقادر جیلانی قدس سرہ العزیز کے سپرد کر دیں اور حضرت پیر دستگیر رحمۃ اللہ علیہ بھی اُسے اس طرح نوازتے ہیں کہ اُسے ایک لمحہ بھی خود سے جدا ہونے نہیں

دیتے۔ (محکم الفقرا)

جنہوں نے ظاہری بیعت کو رد کیا ہے انہوں نے ایسی سلسلہ یا طریقہ کا سہارا لیا ہے۔ ایسی سلسلہ یا طریقہ موجود ہے اور ہم اس سے انکار نہیں کرتے۔ ایسی طریقہ وہ ہے جس میں فیض براہ راست حضور علیہ الصلوٰۃ والسلام یا کسی ولی کامل جو وصال پاچکا ہو سے ملتا ہے۔ اس میں تین طریقے ہیں:

1۔ جن عظیم ہستیوں کو تلقین و ارشاد کی مسند پر فائز کیا جاتا ہے ان کے لیے ایسی طریقہ سے براہ راست حضور علیہ الصلوٰۃ والسلام سے فیض حاصل کرنے کے باوجود ظاہری بیعت ضروری ہے کیونکہ ان کا مرشد اتصال ہونا ضروری ہے۔ میرا سوال یہ ہے کہ پیران پیر غوث الاعظم حضرت شیخ عبدالقادر جیلانی رحمۃ اللہ علیہ جن کا قدم ہر ولی کی گردن پر ہے، جن کو معراج کے دوران حضور علیہ الصلوٰۃ والسلام نے بیعت فرمایا، مادر زاد ولی ہیں اور جن کی مہربانی اور کرم کے بغیر کوئی فقر کی خوشبو تک کو نہیں پاسکتا، جن کو ایسی طریقہ سے سب کچھ عطا ہو چکا تھا جیسا کہ ہمععات میں حضرت شاہ ولی اللہ محدث دہلوی فرماتے ہیں: ”حضرت علی کرم اللہ وجہہ کے بعد اولیاء کرام اور اصحاب طریقت کا سلسلہ چلتا ہے ان میں سب سے زیادہ قوی الاثر بزرگ جنہوں نے راہ جذب کو باحسن طے کر کے نسبت ایسی کی اصل کی طرف رجوع کیا اور اس میں نہایت کامیابی سے قدم رکھا وہ حضرت شیخ عبدالقادر جیلانی رحمۃ اللہ علیہ کی ذات گرامی ہے۔“ یعنی حضرت غوث الاعظم رحمۃ اللہ علیہ نے سب کچھ ایسی نسبت سے حاصل کیا اور سلطان العارفين رحمۃ اللہ علیہ ان ہی کو اپنا مرشد مانتے ہیں اور ”شیخ ما“ فرماتے ہیں۔ اگر حضرت غوث الاعظم رحمۃ اللہ علیہ کو سب کچھ ایسی طریقہ سے مل چکا تھا تو انہیں پھر ظاہری بیعت کی ضرورت کیوں پیش آئی؟ حضرت شیخ عبدالقادر جیلانی رحمۃ اللہ علیہ کی حضرت شیخ ابوسعید مبارک مخزومی رحمۃ اللہ علیہ سے ظاہری بیعت مستند روایات کے ساتھ کتب سیر و تصوف میں منقول ہے اور اس میں کوئی اختلاف نہیں۔ آپ رحمۃ اللہ علیہ کی بیعت اس طرح ہوئی کہ آپ رحمۃ اللہ علیہ اپنے مرشد حضرت شیخ ابوسعید مبارک مخزومی رحمۃ اللہ علیہ کی بارگاہ میں گئے۔ انہوں نے آپ رحمۃ اللہ علیہ کو کھانا کھلایا، خرقہ پہنایا اور بات ختم ہو گئی۔ اسی دن سے آپ رحمۃ اللہ علیہ نے تلقین و ارشاد کا سلسلہ شروع فرما دیا۔ سلطان العارفين حضرت نخی سلطان باھو رحمۃ اللہ علیہ کی ظاہری بیعت بھی اسی طرح ہے اور مولوی محمد دین گجراتی کی عبارت سے ہماری اس بات کی تصدیق ہوتی ہے اور ہمارا موقف بھی یہی ہے کہ آپ رحمۃ اللہ علیہ اپنے ظاہری مرشد کی خدمت میں حاضر ہوئے، بیعت کی اور تمام فیض یک دم پالیا کیونکہ فقر کی تمام منازل تو آپ رحمۃ اللہ علیہ ایسی طریقہ سے طے کر چکے تھے۔ اب سوال یہ ہے کہ تلقین و ارشاد کی مسند کے لیے ظاہری بیعت ہونی کیوں ضروری ہے تو اس سلسلہ میں عرض ہے کہ فقر میں سلاسل کا ایک نظام قائم کیا گیا ہے جو درجہ بدرجہ حضور اکرم صلی اللہ علیہ وسلم تک پہنچتا ہے۔ ہر مرشد

کامل کو ”شیخ اتصال“ ہونا چاہیے یعنی حضور اکرم ﷺ تک شجرہ فقر پہنچنے تک سلسلے کا کہیں ”انقطاع“ نہیں ہونا چاہیے اور شجرہ فقر باب علم حضرت علی کرم اللہ وجہہ سے گزر کر مدینۃ العلم حضور اکرم صلی اللہ علیہ وآلہ وسلم تک سلسلہ پہنچنے تک درمیان سے کوئی کڑی ٹوٹنے نہ پائے ورنہ بڑے بڑے فتنوں کے وقوع پذیر ہونے کا خدشہ ہے۔ اگر لوگ نبوت اور جعلی مہدی ہونے کا دعویٰ کر سکتے ہیں تو کوئی گمراہ کسی گدی پر بیٹھ کر یہ بھی کہہ سکتا ہے کہ اُسے براہ راست فیض حضور علیہ الصلوٰۃ والسلام یا کسی ولی سے مل گیا ہے اور اسے ظاہری بیعت کی ضرورت نہیں ہے۔ اگر کوئی ایسا ہے تو وہ گمراہ ہے اور اُسے جوتے مارو۔ آج کل گلی گلی جو جعلی پیر پھیلے ہوئے ہیں اُن سب کا کہنا ہے کہ اُن کو براہ راست فیض ملا ہوا ہے اور ظاہری بیعت سے انکاری ہیں اور کچھ جدی اور پیدائشی پیر ہیں۔ حضور غوث الاعظم رضی اللہ عنہ اور سلطان العارفين رضی اللہ عنہ کی ظاہری بیعت رسماً اسی نسبت سے ہے۔ اور تلقین و ارشاد کی مسند پر فائز ہونے کے لیے ظاہری بیعت ضروری ہے کیونکہ انہوں نے تلقین و ارشاد کے فرائض ادا کرنے تھے اور ایک زمانے کو فیض پہنچانا تھا اور آپ ﷺ کے سلسلہ نے تاقیامت قائم رہنا ہے۔ دوسری وجہ آپ ﷺ کی ظاہری بیعت کی یہ ہے کہ مستقبل میں کوئی گمراہ آپ جیسی ہستیوں کو مثال بنا کر ایسی طریقہ کا سہارا لے کر مسند تلقین و ارشاد پر نہ بیٹھ جائے۔ غوث الاعظم حضرت شیخ عبدالقادر جیلانی رضی اللہ عنہ فرماتے ہیں ”مشائخ عظام کہ جن کا سلسلہ فقر حضرت علی کرم اللہ وجہہ تک تسلسل کے ساتھ پہنچتا ہے باب علم (حضرت علی المرتضیٰ رضی اللہ عنہ) سے گزر کر علم کے صدر مقام (حضور علیہ الصلوٰۃ والسلام) تک پہنچتا ہے، لوگوں کو اللہ تعالیٰ کی طرف حکمت کے ذریعہ بلا تے ہیں۔“ (سرا اسرار فصل 5)

اس عبارت سے ہمارے موقف کی تائید ہوتی ہے کہ صاحب تلقین و ارشاد ہونے کے لیے ”مرشد اتصال“ ہونا ضروری ہے۔

روحانی سلاسل میں کبھی کبھی ایسا بھی ہوتا ہے کہ سلسلہ کے شیخ کو اپنی زندگی میں ایسا شخص نہیں ملتا جسے سلسلہ منتقل کیا جاسکے اس لیے سلسلہ کو منتقل کیے بغیر ہی اس کا وصال ہو جاتا ہے بعد از وصال وہ اپنے مزار سے سلسلہ منتقل کرتا ہے اس طرح سلسلہ میں کوئی انقطاع یا تعطل نہیں ہوتا اور سلسلہ جہاں سے رُکا ہوتا ہے وہیں سے شروع ہو جاتا ہے۔ تصوف یا طریقت میں ایسی دو مثالیں اہم ہیں ایک سلسلہ نقشبندیہ میں اور دوسری سلسلہ سروری قادری میں۔ سلسلہ نقشبندیہ کے شیخ حضرت ابوالحسن خرقانی رضی اللہ عنہ اپنے مرشد حضرت بایزید بسطامی رضی اللہ عنہ کے وصال کے ستاسی سال بعد پیدا ہوئے اور بلوغت کے بعد بیس سال حضرت بایزید بسطامی رضی اللہ عنہ کے مزار مبارک پر ریاضت کے بعد اُن کو سلسلہ منتقل ہوا اور یوں سلسلہ نقشبندیہ دوبارہ جاری ہوا۔ سلسلہ سروری قادری

میں سلطان العارفين حضرت سخی سلطان باھو رحمۃ اللہ علیہ 1102ھ میں سلسلہ منتقل کیے بغیر ہی وصال فرما گئے ان کے وصال کے چوراسی سال بعد سلطان التارکین سید محمد عبداللہ شاہ مدنی جیلانی رحمۃ اللہ علیہ کی ولادت باسعادت مدینہ منورہ میں ہوئی اور بارہ سال تک روضہ رسول پر معتکف رہے۔ سیدنا غوث الاعظم رحمۃ اللہ علیہ سے تربیت کے بعد 1241ھ میں مزار سلطان العارفين حضرت سخی سلطان باھو رحمۃ اللہ علیہ پر حاضر ہوئے امانت الہیہ اور سلسلہ سروری قادری کی امانت حاصل کی اور سلسلہ سروری قادری جہاں رُکاتھا وہیں سے دوبارہ شروع ہو گیا۔

2- دوسرا ایسی طریقہ وہ ہے جس میں تلقین و ارشاد کا کام نہیں لیا جاتا صرف دین کا کوئی کام لینا مقصود ہوتا ہے اس کی مثال علامہ اقبال رحمۃ اللہ علیہ کی ہے جن کو مولانا روم رحمۃ اللہ علیہ کی روح سے ایسی طریقہ سے فیض ملا حالانکہ اوائل عمری میں آپ رحمۃ اللہ علیہ قادری سلسلہ میں ظاہری بیعت بھی کر چکے تھے لیکن اپنے کلام میں کہیں بھی ظاہری مرشد کا ذکر نہیں کرتے بلکہ مولانا روم کو ہی اپنا مرشد قرار دیتے ہیں۔

3- تیسرا ایسی طریقہ وہ ہے جس کے تحت ابتدائے حال میں کسی طالب کی راہ حق میں تربیت کی جاتی ہے۔ اب اس طالب کو اس کا علم ہو یا نہ ہو یہ ضروری نہیں۔ پھر ظاہری مرشد کی بارگاہ میں مکمل تربیت کے لیے بھیج دیا جاتا ہے۔

امید ہے اس تحریر سے حضرت سلطان العارفين حضرت سخی سلطان باھو رحمۃ اللہ علیہ کی ظاہری بیعت کے بارے میں بہت سی غلط فہمیاں دور ہو گئی ہوں گی۔ اگر میری تحریر سے کسی کی دل آزاری ہوئی ہے تو معافی چاہتا ہوں لیکن کسی کی دل آزاری سے زیادہ حضرت سلطان العارفين رحمۃ اللہ علیہ کی زندگی کے کسی بھی حصہ یا گوشہ کے بارے میں غلط فہمیوں کا ازالہ ضروری ہے۔



دستِ بیعت کے بعد دہلی سے واپس تشریف لا کر آپ رحمۃ اللہ علیہ نے رشد و ہدایت کا آغاز فرمایا۔ اس روز سے آپ رحمۃ اللہ علیہ پر ذاتِ الہی کے جذبات و انوار اس طرح متجلی ہونا شروع ہوئے کہ سینکڑوں لوگوں کو ایک ہی نگاہ سے ایک ہی قدم میں واصل باللہ کر دیتے۔

سلطان العارفين حضرت سخی سلطان باھو رحمۃ اللہ علیہ نے رسمی پیر یا سجادہ نشین شیخ کے مقابلے میں آزاد فقیر کی تعریف یہ کی ہے ”آزاد فقیر مصلحتوں اور آداب و رسوم کی جکڑ بندیوں سے آزاد ہوتا ہے، آزاد فقیر ایک تو کسی جگہ کا پابند

ہو کر رہنے پر مجبور نہیں ہوتا دوسرے اس کا فیض ہر حال اور ہر صورت جاری رہتا ہے عام طور پر وہ سیر و سفر میں رہتے ہوئے فقر کی نعمت لوگوں کے گھروں اور دروازوں پر لٹاتا پھرتا ہے۔

حضرت سخی سلطان باہو رحمۃ اللہ علیہ بھی لوگوں کو معرفت اور فقر کی تعلیم و تلقین کیلئے ہمیشہ سفر میں رہے اور آپ رحمۃ اللہ علیہ ساری عمر گھوم پھر کر محبت اور معرفت الہی کا خزانہ بانٹتے پھرے۔ یہ سب کچھ انہوں نے اللہ تعالیٰ کے حکم سے کیا جیسا کہ آپ رحمۃ اللہ علیہ فرماتے ہیں:

نفس را رسوا کنم بہر از خدا بر ہر درے قدمے زخم بہر از خدا

ترجمہ: میں رضائے الہی کی خاطر اپنے نفس کو رسوا کرتا ہوں اور رضائے الہی کی خاطر ہر درے

بھیک مانگتا ہوں۔ (نور الہدیٰ کلاں)

تلقین رشد و ہدایت کے لیے آپ رحمۃ اللہ علیہ نے زیادہ تر سفر وادی سون سیکسر، ملتان، ڈیرہ غازی خان، ڈیرہ اسماعیل خان، سندھ اور بلوچستان کی طرف کیے۔ آپ رحمۃ اللہ علیہ کا تذکرہ کسی کتاب، مجموعہ یا ملفوظات میں اس لیے نہیں ملتا کہ آپ رحمۃ اللہ علیہ اس زمانہ کی تہذیب و ثقافت اور علوم کے مراکز سے دور رہے اور آپ رحمۃ اللہ علیہ کی ملاقات کسی صاحب تصنیف سے بھی نہیں ہوئی۔ دہلی جانے کا ذکر بھی ایک بار ہی ملتا ہے۔ آپ رحمۃ اللہ علیہ دیہاتوں کے سیدھے سادھے لوگوں میں اسم اللہ ذات کا خزانہ لٹاتے رہے اور پھر انہی دیہاتی لوگوں نے آپ رحمۃ اللہ علیہ کے کام کو آگے بڑھایا۔

سفر میں اکثر ایسا ہوتا کہ آپ رحمۃ اللہ علیہ کسی پر نگاہ فرماتے اور اسے خدا رسیدہ بنا دیتے۔ آپ رحمۃ اللہ علیہ کے والد حضرت بازید محمد رحمۃ اللہ علیہ کو شہنشاہ شاہ جہان کی طرف سے ایک بہت بڑی جاگیر ملی ہوئی تھی جس میں ایک اینٹوں کا قلعہ اور کئی آباد کنویں بھی تھے۔ گو خاصی وسیع جاگیر تھی اور ہمہ وقت انتظام اور نگرانی کی متقاضی تھی لیکن حضرت سلطان العارفین رحمۃ اللہ علیہ کا یہ معمول تھا کہ جب جذبہ نے غلبہ کیا گھر سے نکل کھڑے ہوئے۔ مصنف 'مناقب سلطانی' لکھتے ہیں کہ آپ رحمۃ اللہ علیہ نے عمر بھر کسی دنیاوی تعلق یا مشغل سے دست مبارک کو آلودہ نہ فرمایا۔ ہاں دو دفعہ بیل لیکر اپنے ہاتھ سے ہل چلایا اور کھیتی باڑی کی لیکن دونوں مرتبہ عشق الہی کے جذبات کے سبب آپ رحمۃ اللہ علیہ نے بیلوں کو جتے جتائے کنویں پر چھوڑا اور خود تجلیات اور مکاشفات دیدار میں مست ہو کر پہاڑوں اور جنگلوں کی سیر کو نکل گئے۔

آپ رحمۃ اللہ علیہ مرشد کامل اکمل نور الہدیٰ تھے اور مرشد کامل نور الہدیٰ سالک (طالب اللہ) کو تعلیم توجہ اور تلقین کے ذریعے عین العیان کے مرتبہ پر پہنچا دیتا ہے۔ یہاں تک کہ اسے ذکر، فکر و دو وظائف کی بھی ضرورت نہیں

رہتی۔ آپ ﷺ کی ساری زندگی شہر شہر قریہ قریہ گھوم پھر کر طالبانِ مولیٰ کو تلاش کرنے اور انہیں واصل باللہ کرنے میں گزری۔ اور خلقِ خدا کو تلقین کی یہ ذمہ داری آپ ﷺ کو بارگاہِ نبوی سے عطا ہوئی تھی۔

## سلطان باھو کا لقب

”سلطان العارفين“ اور مرتبہ ”سلطان الفقر“

اولیاء کرام اور عارفین میں آپ ﷺ ”سلطان العارفين“ کے لقب سے مشہور ہیں اور آپ ﷺ مرتبہ ”سلطان الفقر“ پر فائز ہیں۔

## لقب ”سلطان العارفين“ کے دعویدار

حضرت سخی سلطان باھو ﷺ جب دنیا میں لقب سلطان العارفين سے مشہور و معروف ہو گئے تو تمام دنیا، خاص طور پر پاک و ہند جموں کشمیر میں کچھ جعلی پیروں نے اور کچھ اولیاء کے مریدوں اور پیروکاروں نے اپنے پیروں کے نام کے ساتھ ”سلطان العارفين“ کے لقب کا استعمال شروع کر دیا۔ یہ بات اچھی طرح جان لی جائے کہ ”سلطان العارفين“ کا لقب پوری دنیا میں صرف حضرت سخی سلطان باھو ﷺ کے لیے مخصوص ہے، وہی اس لقب کے صحیح حقدار اور اس سے حقیقتاً اور اصلاً ملقب ہیں، باقی سب ان کی نقالی کرتے ہیں۔

## مصطفیٰ ثانی مجتبیٰ آخر زمانی

جس طرح غوث الاعظم حضرت شیخ عبدالقادر جیلانی رضی اللہ عنہ نے دورانِ وعظ، بحکم خداوندی یہ اعلان فرمایا: قَدَمِي هَذِهِ عَلَى رَقَبَةِ كُلِّ وَرَثِي اللَّهُ (میرا یہ قدم تمام اولیاء اللہ کی گردن پر ہے) اسی طرح سلطان العارفين حضرت سخی سلطان باھو رحمۃ اللہ علیہ نے اعلان فرمایا ہے:

۱۔ مکمل تفصیلات کے لیے باب 10 ”شان سلطان الفقر“ ملاحظہ فرمائیں۔

تا آنکہ از لطفِ ازلی سرفرازی عینِ عنایتِ حقِ الحق حاصل شدہ و از حضورِ فائضِ النورِ اکرمِ نبوی صلی اللہ علیہ وآلہ وسلم حکیمِ ارشادِ خلق شدہ، چہ مسلم، چہ کافر، چہ بانصیب، چہ بے نصیب، چہ زندہ و چہ مردہ۔ بزبانِ گوہرِ فشاںِ مصطفیٰ ثانی و مجتبیٰ آخِ زمانی فرمودہ۔ (رسالہ روحی شریف)

ترجمہ: جب سے لطفِ ازلی کے باعث حقیقتِ حق کی عینِ نوازش سے سر بلندی حاصل ہوئی ہے اور حضورِ فائضِ النورِ نبی اکرم صلی اللہ علیہ وآلہ وسلم سے تمام خلقت، کیا مسلم، کیا کافر، کیا بانصیب، کیا بے نصیب، کیا زندہ اور کیا مردہ سب کو ہدایت کا حکم ملا ہے۔ آپ صلی اللہ علیہ وآلہ وسلم نے اپنی زبانِ گوہرِ فشاں سے مجھے مصطفیٰ ثانی اور مجتبیٰ آخِ زمانی فرمایا ہے۔

مصطفیٰ اور مجتبیٰ: دونوں کے لغوی معانی چنا ہوا، انتخاب کیا ہوا، پسندیدہ اور برگزیدہ کے ہیں، لیکن یہ دونوں القاب حضور علیہ الصلوٰۃ والسلام کیلئے خاص ہیں۔ حضور اکرم صلی اللہ علیہ وآلہ وسلم نے آپ ﷺ کو مصطفیٰ ثانی اور مجتبیٰ آخِ زمانی فرمایا ہے اس سے مراد ہے کہ آخری زمانہ میں جب گمراہی عام ہوگی تو آپ ﷺ کی تعلیمات روشنی کا مینار ہوں گی اور آپ ﷺ کی تعلیمات کو لے کر کھڑا ہونے والا کوئی فرد لوگوں کی ہدایت کا موجب بنے گا اور اس کو آپ ﷺ کی روحانی راہنمائی حاصل ہوگی کیونکہ آپ ﷺ کا تو وصال ہوئے تین سو بتیس سال سے زائد عرصہ گزر چکا ہے۔ آپ ﷺ کا یہ ارشاد بھی سینہ بہ سینہ منتقل ہوتا آیا ہے ”جب گمراہی عام ہو جائے گی، باطل حق کو ڈھانپ لے گا، فرقوں اور گروہوں کی بھرمار ہوگی ہر فرقہ خود کو حق پر اور دوسروں کو گمراہ سمجھے گا اور گمراہ فرقوں اور گروہوں کے خلاف بات کرتے ہوئے لوگ گھبرائیں گے اور علمِ باطن کا دعویٰ کرنے والے اپنے چہروں پر ولایت کا نقاب چڑھا کر درباروں اور گدیوں پر بیٹھ کر لوگوں کو لوٹ کر اپنے خزانے اور جیبیں بھر رہے ہوں گے تو اس وقت میرے مزار سے نور کے فوارے پھوٹ پڑیں گے۔“

اس قول سے مراد بھی یہی ہے کہ گمراہی کے دور میں آپ ﷺ کا کوئی غلام آپ کی روحانی راہنمائی میں آپ ﷺ کی روحانی تعلیماتِ حق کو لے کر کھڑا ہوگا، گمراہی کو ختم کرے گا، دینِ حق کا بول بالا کرے گا اور دینِ حنیف پھر سے زندہ ہو جائے گا۔

سلطان العارفین ﷺ نے اپنے پنجابی ابیات کے ذیل کے مصرعوں میں اسی طرف اشارہ فرمایا ہے:

چڑھ چناں تے کر رُشنائی، ذکر کریندے تارے ھو

گلیاں دے وِج پھرن نمانے، لعلاندے وِنجارے ھو

مفہوم: اے میرے فقر کے چاند! تو جلد طلوع ہو اور اپنی نگاہِ کامل سے اس دنیا کو جو ظلمت و تاریکی میں ڈوب



چکی ہے، نورِ الہی سے متور کر دے۔ طالبانِ مولیٰ حق تعالیٰ کی طلب میں اس گمراہ دور میں بھٹک رہے ہیں اور تیرے جیسے ہادی کا انتظار کر رہے ہیں۔ تیرے منتظر یہ طالبانِ مولیٰ جو معرفتِ الہی کے غواص اور جوہر شناس ہیں، در بدر تیری تلاش اور جستجو میں پھر رہے ہیں (یعنی حق کی تلاش میں کسی راہنما کی پیروی کرتے ہیں تو کچھ عرصہ بعد ہی وہ دھوکہ باز اور جعل ساز نکل آتا ہے یعنی ہے تو لومڑی لیکن شیر کی کھال پہن کر نقلی شیر بنا ہوا ہے اس لیے ہر شخص تیرے جیسے ہادی یا راہنما کا انتظار کر رہا ہے جو اُمت کی کشتی کو پار لگا دے)

چڑھ چناں تے کر رُشنائی، تارے ذکر کریندے تیرا ھو  
تیرے جیسے چن کئی سے چڑھدے، سانوں سجاں باجھ ہنیرا ھو  
جتھے چن اساڈا چڑھدا، اوتھے قدر نہیں کجھ تیرا ھو

اے فقر کے چاند (انسانِ کامل، فقیرِ کامل)! تو جلد طلوع (ظاہر) ہو کر اس ظلمت کدہ کو اللہ کے نور سے متور کر دے۔ طالبانِ مولیٰ اور مومنین تیرا ہی انتظار کر رہے ہیں۔ سینکڑوں مصنوعی چاند تیرا روپ دھار کر طلوع ہو چکے ہیں اور اُمت کو دھوکہ دے چکے ہیں لیکن تیرے بغیر اے محبوب! دنیا ظلمت کدہ ہے۔ جہاں ہمارا چاند (محبوب) طلوع ہوگا وہاں دوسرے (مصنوعی) چاندوں کی روشنی جو اصل میں ظلمت ہے، ختم ہو جائے گی اور یہ جو دھوکہ باز راہنما بن کر اُمت کو دھوکہ دے رہے ہیں، بھاگ جائیں گے۔

دوسری شرح ان القاب کی یہ ہے کہ آپ ﷺ کے دربارِ پاک سے لاکھوں لوگ فیض حاصل کر چکے ہیں اور آپ ﷺ کے دربار سے ہر لمحہ فیضِ فقر جاری ہے۔



## تصانیف



سلطان العارفین حضرت سخی سلطان باھو ﷺ نے ظاہری علم حاصل نہیں کیا اس کے باوجود آپ ﷺ کی تصانیف کی تعداد 140 ہے۔ ابیاتِ باھو ﷺ جو کہ پنجابی میں ہے، کے علاوہ تمام تصانیف فارسی زبان میں ہیں۔

’شرح ابیاتِ باھو ﷺ‘ اور ’مرآتِ سلطانی (باھو نامہ کامل)‘ کے مؤلف ڈاکٹر سلطان الطاف علی جن کا تعلق خانوادہ سلطان باھو ﷺ سے ہے، نے دونوں کتب میں یہ عبارت تحریر کی ہے کہ اُن کو سلطان العارفین ﷺ کے دستِ مبارک سے لکھا ہوا کسی کتاب کا کوئی نسخہ دستیاب نہیں ہوا۔ صرف خلفاء اور درویشوں کے نسخہ جات

ہی ملے ہیں۔ یہی بات سلطان العارفين رحمۃ اللہ علیہ کی کتب کے مترجم سید امیر خان نیازی نے آپ رحمۃ اللہ علیہ کی کتاب اسرار القادری کا ترجمہ کرتے ہوئے پیش لفظ میں لکھی ہے۔ لکھتے ہیں ”ایک مترجم کی حیثیت سے میرے لیے سب سے بڑی پریشانی یہی ہے کہ قلمی نسخہ جات میسر نہیں ہو پاتے تاکہ تقابلی جائزے کے بعد صحیح فارسی متن اخذ کر کے ترجمے کا صحیح حق ادا کیا جاسکے۔ اگر سلطان باہو رحمۃ اللہ علیہ کے اپنے ہاتھ مبارک کا لکھا ہوا ایک بھی نسخہ مل جائے تو باقیوں کی ضرورت ترجمے کے لیے نہیں رہتی۔ بد قسمتی سے کسی ایک کتاب کا نسخہ بھی آپ رحمۃ اللہ علیہ کے ہاتھ کا لکھا ہوا موجود نہیں۔ وہ بھی اس طرح ضائع ہو گئے کہ خلفائے عظام نے انہیں عام کرنے کی بجائے اپنے صندوقوں میں محفوظ کر دیا۔“ (صفحہ 40)

قارئین آپ پچھلے صفحات میں حضرت سخی سلطان باہو رحمۃ اللہ علیہ کا یہ فرمان پڑھ چکے ہیں کہ انہوں نے اور محمد عربی صلی اللہ علیہ وسلم نے ظاہری علم حاصل نہیں کیا یعنی آپ رحمۃ اللہ علیہ بھی حضور اکرم صلی اللہ علیہ وسلم کی طرح اُمی تھے اور لکھ پڑھ نہیں سکتے تھے۔ جس طرح حضور اکرم صلی اللہ علیہ وسلم کے دست مبارک کی لکھی ہوئی کوئی آیت، حدیث یا تحریر دستیاب نہیں ہے اسی طرح حضرت سخی سلطان باہو رحمۃ اللہ علیہ کے دست مبارک کی بھی کوئی تحریر دستیاب نہیں ہو سکتی۔ آپ رحمۃ اللہ علیہ جو کچھ مکاشفات الہیہ سے بیان فرماتے درویش یا خلفاء اسے قلم بند کر لیتے تھے اور وہی نسخہ جات دستیاب ہیں۔ اس لیے اگر سلطان الطاف علی صاحب یا صاحب مناقب سلطانی یا کسی دوسرے صاحب کو سلطان العارفين رحمۃ اللہ علیہ کے دست مبارک سے لکھا ہوا کسی کتاب کا کوئی نسخہ نہیں ملا تو اس میں حیرانی کی کوئی بات نہیں ہے۔ جن کتب کے تراجم ہوئے ہیں ان کے نسخہ جات خانوادہ سلطان باہو رحمۃ اللہ علیہ کے ورثہ سے ہی مترجمین تک پہنچے ہیں پھر اکثر مترجمین نے ایک ہی کتاب کے مختلف نسخہ جات کا تقابل کر کے ہی ان کا ترجمہ کیا ہے اس لیے تقریباً دستیاب تمام تراجم میں تعلیمات کے لحاظ سے کوئی اختلاف نہیں پایا جاتا۔

حضرت سلطان حامد رحمۃ اللہ علیہ نے ”مناقب سلطانی“ میں کتب کی جو فہرست دی ہے وہ بہت کم ہے۔ اس سے یہ معلوم ہوتا ہے کہ ”مناقب سلطانی“ کی تصنیف کے وقت ہی اکثر و بیشتر کتب زمانہ کی دست برد کی نذر ہو چکی تھیں یا ان کے پاس موجود نہ تھیں۔ اس کی دوسری وجہ یہ بھی ہے کہ آپ رحمۃ اللہ علیہ کے علوم اور کتب کی اشاعت کیلئے کوئی ادارہ قائم نہ ہو سکا جس کی وجہ سے ان کتب کی وسیع پیمانہ پر اشاعت ممکن نہ ہو سکی۔ آپ رحمۃ اللہ علیہ کی کتب کی اشاعت کے سلسلہ میں جتنی بھی کوششیں ہوئیں وہ انفرادی تھیں۔ یا پھر ان کتب کے لمبا عرصہ تک پردہء اخفا میں رہنے کی ایک وجہ یہ بھی ہو سکتی ہے کہ آپ رحمۃ اللہ علیہ ”کیمیائے گنج“ نااہلوں سے دور رکھنا چاہتے ہوں یا پھر ان کے ظاہر ہونے کا ایک خاص وقت اور زمانہ مقرر ہو۔ اسی لیے حضور اکرم صلی اللہ علیہ وآلہ وسلم نے آپ رحمۃ اللہ علیہ کو

آخری زمانہ کی ہدایت کیلئے مصطفیٰ ثانی اور مجتبیٰ آخر زمانی کا لقب عطا فرمایا ہے۔ آپ ﷺ کی کتب علم لدنی کا شاہکار ہیں۔ آپ ﷺ کا یہ فرمان مبارک ہے کہ جس کو کوئی مرشد کامل اکمل نہ ملتا ہو وہ میری کتب کو وسیلہ بنائے۔ رسالہ روحی شریف میں آپ ﷺ فرماتے ہیں:

”اگر کوئی ولی واصل عالم روحانی یا عالم قدس شہود میں رجعت کھا کر اپنے مرتبے سے گر گیا ہو تو وہ اس رسالہ کو وسیلہ بنائے تو یہ رسالہ اس کیلئے مرشد کامل ثابت ہوگا اگر وہ اسے وسیلہ نہ بنائے تو اسے قسم ہے اور اگر ہم اسے اس کے مرتبے پر بحال نہ کریں تو ہمیں قسم ہے“

آپ ﷺ کا یہ اعلان آپ ﷺ کی ہر کتاب میں کسی نہ کسی شکل میں موجود ہے۔ حضرت سخی سلطان باھو ﷺ کی تصانیف کی عبارت بہت سادہ اور سلیس ہے جسے عام اور معمولی تعلیم یافتہ آدمی بھی آسانی سے سمجھ سکتا ہے۔ آپ ﷺ کی تصانیف کی عبارت میں ایسی روانی اور تاثیر ہے جو دورانِ مطالعہ قاری کو اپنی گرفت میں لے لیتی ہے۔ ان کتب کو اگر باادب اور باوضو پڑھا جائے تو فیض کا ایک سمندر کتب سے قاری کے اندر منتقل ہوتا ہے۔ اگر قاری صدقِ دل سے مطالعہ جاری رکھے تو آپ ﷺ کے حقیقی روحانی وارث سروری قادری مرشد تک راہنمائی ہو جاتی ہے۔ آپ ﷺ نے اپنی کتب میں ضرورت کے مطابق آیاتِ قرآنی، احادیث مبارکہ اور احادیثِ قدسی کا استعمال فرمایا ہے۔ ان کتب میں جہاں کہیں بھی عبارت میں سے اگر ان کو نکال دیا جائے جہاں ان کا ذکر ہے تو پھر معلوم ہوتا ہے کہ اگر اس جگہ آیاتِ قرآنی یا احادیث کو درج نہ کیا جاتا تو مطلب مکمل نہ ہوتا۔ حضرت سلطان باھو ﷺ عبارت میں اشعار کا بر محل اور خوبصورت استعمال کرتے ہیں جس سے عبارت کا اثر دوچند ہو جاتا ہے۔

آپ ﷺ کی جو کتب بازار میں تراجم کی صورت میں دستیاب ہیں ان کے نام درج ذیل ہیں:

- ۱۔ ایات سلطان باھو (پنجابی) ۲۔ دیوان باھو (فارسی) ۳۔ عین الفقر ۴۔ مجالس النبی ۵۔ کلید التوحید (کلاں) ۶۔ کلید التوحید (خورد) ۷۔ شمس العارفین ۸۔ امیر الکوینین ۹۔ تیج برہنہ ۱۰۔ رسالہ روحی شریف
- ۱۱۔ گنج الاسرار ۱۲۔ محک الفقر (خورد) ۱۳۔ محک الفقر (کلاں) ۱۴۔ اسرارِ قادری ۱۵۔ اورنگ شاہی
- ۱۶۔ جامع الاسرار ۱۷۔ عقل بیدار ۱۸۔ فضل اللقاء (خورد) ۱۹۔ فضل اللقاء (کلاں) ۲۰۔ مفتاح العارفین
- ۲۱۔ نور الہدیٰ (خورد) ۲۲۔ نور الہدیٰ (کلاں) ۲۳۔ توفیقِ ہدایت ۲۴۔ قرب دیدار ۲۵۔ عین العارفین
- ۲۶۔ کلید جنت ۲۷۔ محکم الفقراء ۲۸۔ سلطان الوہم ۲۹۔ دیدارِ بخش ۳۰۔ کشف الاسرار ۳۱۔ محبت الاسرار۔
- ۳۲۔ طرفتہ العین۔ حجت الاسرار (یہ کتاب دونوں سے معروف ہے)

شمس العارفین دراصل سلطان العارفین رحمۃ اللہ علیہ کی کتب کلید التوحید، قرب دیدار، مجموعۃ الفضل، عقل بیدار، جامع الاسرار، نور الہدیٰ، عین نما، اور فضل اللقاء سے منتخب شدہ اسباق پر مشتمل ہے جو آپ رحمۃ اللہ علیہ کے دوسرے صاحبزادے سلطان ولی محمد رحمۃ اللہ علیہ نے ترتیب دی تھی۔ اب سلطان العارفین رحمۃ اللہ علیہ کی تصنیف کے نام سے مشہور ہے۔

مناقبِ سلطانی اور شمس العارفین سے آپ رحمۃ اللہ علیہ کی چند ایسی تصانیف کے نام بھی ملتے ہیں جو اب تک نایاب ہیں (۱) مجموعۃ الفضل (۲) عین نما (۳) تلمیذ الرحمن (۴) قطب الاقطاب (۵) شمس العاشقین (۶) دیوانِ باھو کبیر و صغیر۔ ایک ہی دیوانِ باھو (فارسی) دستیاب ہے یہ یا تو کبیر ہے یا صغیر۔ آپ رحمۃ اللہ علیہ کی واحد کتاب جو پنجابی شاعری پر مشتمل ہے ایاتِ باھو کے نام سے مشہور اور دستیاب ہے۔

## تعلیمات

حضرت سخی سلطان باھو رحمۃ اللہ علیہ نے اپنی تعلیمات کو نہ تو تصوف اور نہ ہی طریقت بلکہ ”فقر“ کا نام دیا ہے اور راہِ ”فقر“ اختیار کرنے پر زور دیا ہے۔ راہِ فقر میں صاحبِ مسیحی مرشد کامل اکمل نور الہدیٰ سروری قادری کی راہبری اور راہنمائی بہت ضروری ہے۔ آپ رحمۃ اللہ علیہ فرماتے ہیں کہ مرشد بھی وہ جو پہلے دن ہی طالبِ مولیٰ کو سنہری حروف سے اسمِ اللہ ذات لکھ کر دے اور اس کے ذکر اور تصور اور مشقِ مرقوم وجودیہ کا حکم دے۔ مرشد کی توجہ، کرم اور تصور اسمِ اللہ ذات یا تصور اسمِ محمد صلی اللہ علیہ وسلم سے طالب پر باطن میں دو اعلیٰ ترین مقامات دیدارِ حق تعالیٰ اور مجلسِ محمدی صلی اللہ علیہ وسلم کی حضوری کھلتے ہیں باطن میں ان سے اعلیٰ کوئی اور مقامات نہیں۔ یہ مقامات صرف ان کو نصیب ہوتے ہیں جو اخلاص اور استقامت سے مرشد کی اتباع اور رضا کے مطابق راہِ فقر میں اپنا سفر جاری رکھتے ہیں۔ آپ رحمۃ اللہ علیہ کی تعلیمات کے مطالعہ کے لیے ”حصہ دوم تعلیماتِ باھو“ ملاحظہ فرمائیں۔

## فقہی مسلک اور سلسلہ فقر سلطان باھو

فقہی مسلک

سلطان العارفین حضرت سخی سلطان باھو رحمۃ اللہ علیہ اہل سنت والجماعت سے تھے فقہ میں امام اعظم حضرت

امام ابوحنیفہ رحمۃ اللہ علیہ کے پیرو تھے آپ رحمۃ اللہ علیہ فرماتے ہیں:

✽ ”میں حضرت نعمان امام اعظم کوئی باصفا صوفی کے مذہب پر ہوں جو شرک، کفر اور سرود کی بدعت سے تارک اور فارغ رہے۔“ (کلید التوحید کلاں)

### سلسلہ فقر

سلطان العارفین حضرت سخی سلطان باہو رحمۃ اللہ علیہ کا سلسلہ فقر سروری قادری ہے۔ شاید ہی کوئی تصنیف ایسی ہو جس میں آپ رحمۃ اللہ علیہ نے اپنے قادری ہونے اور پیران پیر دستگیر حضرت شیخ عبدالقادر جیلانی رحمۃ اللہ علیہ اور ان کی فضیلت اور فیض روحانی کا ذکر نہ کیا ہو آپ رحمۃ اللہ علیہ سلسلہ سروری قادری کی دو شاخیں بیان فرماتے ہیں ایک سروری قادری اور دوسری زاہدی قادری۔ آپ رحمۃ اللہ علیہ نے اپنی نسبت اول الذکر سے ظاہر کی ہے۔

## ازواج اور اولاد

### ازواج

سلطان العارفین حضرت سخی سلطان باہو رحمۃ اللہ علیہ نے اپنی زندگی میں چار نکاح فرمائے۔

1- آپ رحمۃ اللہ علیہ کی ایک بیوی حضرت مخدوم برہان الدین احمد رحمۃ اللہ علیہ ساکن لنگر مخدوم والا ضلع جھنگ کے خاندان سے تھیں۔

2- دوسری بیوی اپنی ہم کفو یعنی قوم اعوان سے تھیں۔

3- تیسری بیوی بھی قریبی رشتہ دار تھیں۔

4- چوتھی بیوی ملتان کے ایک ہندو ساہوکار خاندان سے تھیں جو کہ آپ رحمۃ اللہ علیہ کے دستِ اقدس پر مسلمان

ہو کر آپ کے نکاح میں آئیں۔ اس واقعہ کو صاحب مناقب سلطانی نے یوں بیان کیا ہے کہ ایک دفعہ دورانِ

سفر آپ رحمۃ اللہ علیہ ملتان تشریف لے گئے اور دعوتِ قبور کیلئے حضرت بہاؤ الدین زکریا رحمۃ اللہ علیہ کے مزار مبارک پر

سوار ہوئے۔ پہلے تو قبر جنبش میں آئی لیکن فی الفور پیران پیر دستگیر محبوب سبحانی رحمۃ اللہ علیہ کی طرف سے حکم ہوا کہ اے

بہاؤ الدین یہ ہمارا محبوب ہے اس سے الفت کرنا۔ جو کچھ یہ کہے بجالانا۔ پس حضرت بہاؤ الدین رحمۃ اللہ علیہ

۱۔ باب 19 سلسلہ سروری قادری کا مطالعہ فرمائیں۔ ۲۔ حضرت مخدوم برہان الدین احمد سلسلہ سروریہ سے صاحب ارشاد تھے ایک روایت کے مطابق

آپ رحمۃ اللہ علیہ حضرت بہاؤ الدین زکریا رحمۃ اللہ علیہ کے خلیفہ اور دوسری روایت کے مطابق آپ رحمۃ اللہ علیہ ان کے صاحبزادے تھے۔ (تذکرہ اولیائے جھنگ)

نے مزار سے نکل کر ملاقات کی اور فرمایا جو حکم ہو فرمائیں تاکہ میں بجالاؤں۔ اس حالت جذبہ میں سلطان العارفین رحمۃ اللہ علیہ نے فرمایا ہمیں کوئی ضرورت نہیں۔ جب آپ رحمۃ اللہ علیہ سے بار بار اصرار کیا گیا تو سلطان العارفین رحمۃ اللہ علیہ نے فرمایا کہ اپنے شہر میں سے ایک پاکیزہ (سعید) آدمی کا بازو دو۔ اتنا کہہ کر اس مستی اور جذبہ کی حالت میں مزار مبارک سے نکل کر شمال کی جانب روانہ ہوئے۔ جب ظہر کی نماز کیلئے دریا کے کنارے پر وضو کر کے نماز کیلئے کھڑے ہوئے تو کیا دیکھتے ہیں کہ ایک کنواری نوجوان عورت جوتے ہاتھ میں لئے کھڑی ہے پاؤں میں آبلے پڑے ہوئے ہیں۔ آپ رحمۃ اللہ علیہ نے پوچھا! تو کون ہے؟ عرض کیا کہ فلاں سا ہوکار کی لڑکی ہوں جب آپ رحمۃ اللہ علیہ حضرت بہاؤ الدین زکریا رحمۃ اللہ علیہ کے مقبرہ مبارک میں گئے اور وہاں سے نکلے تو میں اسی وقت مسلمان ہو گئی کیونکہ حضرت بہاؤ الدین زکریا رحمۃ اللہ علیہ نے آپ رحمۃ اللہ علیہ کی خدمت کرنے بلکہ لونڈی ہونے کا حکم دیا ہے۔ آپ رحمۃ اللہ علیہ نے اسی جگہ نزدیکی گاؤں میں لوگوں کی موجودگی میں ان سے نکاح فرمایا۔

### اولاد

مناقبِ سلطانی میں حضرت سخی سلطان باھو رحمۃ اللہ علیہ کے صاحبزادوں کی تعداد آٹھ بیان کی گئی ہے جو اس طرح ہے:

- ۱- حضرت سلطان نور محمد صاحب رحمۃ اللہ علیہ
- ۲- حضرت سلطان ولی محمد صاحب رحمۃ اللہ علیہ
- ۳- حضرت سلطان لطیف محمد صاحب رحمۃ اللہ علیہ
- ۴- حضرت سلطان صالح محمد صاحب رحمۃ اللہ علیہ
- ۵- حضرت سلطان اسحاق محمد صاحب رحمۃ اللہ علیہ
- ۶- حضرت سلطان فتح محمد صاحب رحمۃ اللہ علیہ
- ۷- حضرت سلطان شریف محمد صاحب رحمۃ اللہ علیہ
- ۸- حضرت سلطان حیات محمد صاحب رحمۃ اللہ علیہ

✽ آپ رحمۃ اللہ علیہ کی ایک صاحبزادی مائی رحمت خاتون بھی تھیں۔

آپ رحمۃ اللہ علیہ کے تمام صاحبزادگان میں سے صرف تین صاحبزادوں حضرت سلطان نور محمد رحمۃ اللہ علیہ، حضرت سلطان


۱۔ مرآتِ سلطانی (باھو نامہ کامل)

ولی محمد رحمۃ اللہ علیہ اور حضرت سلطان لطیف محمد رحمۃ اللہ علیہ سے اولاد کا سلسلہ چلا جبکہ باقی صاحبزادگان لا ولد فوت ہوئے اور ایک صاحبزادہ سلطان حیات محمد صاحب کا انتقال بچپن میں ہی ہو گیا تھا۔

سب سے بڑے صاحبزادے حضرت سلطان نور محمد صاحب رحمۃ اللہ علیہ سلطان العارفین رحمۃ اللہ علیہ کے وصال کے بعد مزار مبارک کو چھوڑ کر دریائے سندھ کے مغربی کنارے پر علاقہ گڑانگ فتح خاں لپہ چلے گئے اور وہیں رہائش اختیار کی اور سلطان العارفین رحمۃ اللہ علیہ کے وصال کے بیس سال بعد واپس تشریف لائے اور یہیں وفات پائی اور مزار مبارک میں دفن ہوئے۔ آپ رحمۃ اللہ علیہ کی اولاد بستی قاضی نزد شہر لپہ میں آباد ہے۔

دوسرے صاحبزادے سلطان ولی محمد صاحب رحمۃ اللہ علیہ سجادہ نشین ہوئے۔ آخری سفر میں ڈیرہ غازی خان (اب رحیم یار خان) کے قریب شہر مرٹہ میں حضرت غیاث الدین تیغ ہراں عادل غازی شہید کی خانقاہ کے قریب وصال فرمایا اور وہیں مدفون ہوئے۔ آپ رحمۃ اللہ علیہ کی اولاد چاہ سمندری (پرانا دربار سلطان باہو رحمۃ اللہ علیہ) موجودہ دربار شریف، احمد پور شرقیہ اور رحیم یار خان کے آس پاس آباد ہے۔ آپ کی اولاد ہی سے تمام سجادہ نشین مقرر ہوئے اور زمین اور جائیداد کے وارث ہوئے۔ آپ رحمۃ اللہ علیہ کی اولاد میں سے بعض بڑے بڑے سرکاری عہدوں پر فائز ہوئے اور بعض نے سیاست کے میدان میں بھی بڑا نام کمایا۔ میرے مرشد پاک کا سلسلہ نسب بھی آپ رحمۃ اللہ علیہ ہی کے واسطے سے حضرت سلطان العارفین رحمۃ اللہ علیہ تک پہنچتا ہے۔

سلطان لطیف محمد رحمۃ اللہ علیہ کی اولاد بہت تھوڑی تعداد میں سبزل کوٹ (صادق آباد) میں آباد رہی۔ اس خانوادہ نے گننامی اور تنگدستی میں وقت گزارا اور بالآخر ان کا سلسلہ منفقود ہو گیا۔ اب صرف دو صاحبزادوں سلطان نور محمد اور سلطان ولی محمد سے اولاد کا سلسلہ چل رہا ہے۔



اصطلاح شریعت میں کرامت وہ خلاف عادت قوت ہے جس کا ظہور اولیاء کرام سے ہوا۔ دراصل کرامت ایک روحانی قوت ہے جو عطاء الہی ہوتی ہے اور اللہ پاک اپنے پاک بندوں کو یہ قوت عطا فرماتا ہے۔ کرامت اور معجزہ میں فرق یہ ہے کہ معجزہ نبی سے صادر ہوتا ہے اور کرامت نبی کی اتباع کرنے والے اولیاء اللہ سے صادر ہوتی ہے۔

کرامت دو قسم کی ہوتی ہے ایک مادی یا ظاہری دوسری روحانی یا باطنی۔ مادی یا ظاہری کرامت عوام الناس کیلئے

ہوتی ہے کیونکہ ظاہر بین ظاہری کرامت کو مانتے ہیں۔ روحانی یا باطنی کرامت خواص کیلئے ہوتی ہے اور اس کرامت کو خواص ہی جانتے ہیں۔ مادی یا ظاہری کرامت میں شیطانی استدراج بھی ہو سکتا ہے اور یہ کافر جوگیوں اور مشرکوں سے بھی ظاہر ہو سکتی ہے مثلاً پانی پر چلنا، ہوا میں اڑنا، کسی بیمار کو اچھا کر دینا، کسی تندرست کو بیمار کر دینا، دیوانہ بنا دینا، غیب کی باتیں بتا دینا وغیرہ۔ عارف ان کرامتوں کو تسلیم نہیں کرتے اور انہیں راہ فقر میں حیض و نفاس کا درجہ دیتے ہیں۔ روحانی اور باطنی کرامت یہ ہے کہ کسی کے قلب کو بدل دینا، ذکر اللہ سے قلب کو جاری کر دینا، ایک ہی نگاہ سے واصل باللہ کر دینا، کسی جاہل کو عالم بنا دینا، کسی شخص کو ایسا علم عطا کر دینا جو اسے پہلے حاصل نہ ہو، فنا فی اللہ اور بقا باللہ کے مرتبہ پر پہنچا دینا، دنیا دار کو ایک ہی نگاہ سے عارف بنا دینا، بے رنج و ریاضت اور چلہ کشی کے مشاہدہ حق تعالیٰ اور دیدار الہی میں غرق کر دینا۔ یہ عارفین کی کرامتیں خواص کیلئے ہیں اور ان میں شیطانی استدراج نہیں ہوتا۔

✽ سلطان العارفین حضرت سخی سلطان باھو رحمۃ اللہ علیہ کی بے شمار ظاہری و باطنی کرامات ہیں جن کو مختصراً بیان کیا جا رہا ہے:

✽ آپ رحمۃ اللہ علیہ کی ایک کرامت جس کا ذکر پہلے بھی آچکا ہے، بہت مشہور ہے کہ آپ رحمۃ اللہ علیہ بچپن سے ہی جس کافر پر نگاہ ڈالتے وہ کلمہ پڑھ کر مسلمان ہو جاتا اور آپ رحمۃ اللہ علیہ کی یہ کرامت آخر عمر تک جاری و ساری رہی۔

✽ آپ رحمۃ اللہ علیہ کی دوسری کرامت آپ رحمۃ اللہ علیہ کی کتب ہیں۔ آپ رحمۃ اللہ علیہ اُمّی تھے اور آپ رحمۃ اللہ علیہ نے کسی مدرسہ سے تعلیم حاصل نہیں کی اس کے باوجود آپ رحمۃ اللہ علیہ نے اس وقت کی مروجہ زبان فارسی میں 140 کتب تصنیف فرمائیں۔ آپ رحمۃ اللہ علیہ کی کتب کا اعجاز ہے اور میرا مشاہدہ بھی ہے کہ ایک دفعہ با وضو صدق، اخلاص اور ادب سے آپ رحمۃ اللہ علیہ کی کتب کا مطالعہ کیا جائے تو قلب روشنی سے منور ہونے لگتا ہے۔ آپ رحمۃ اللہ علیہ کی کتب سراسر الفاظ نوری اور کلمات حضور پر مشتمل ہیں۔ آپ رحمۃ اللہ علیہ کا یہ اعلان آپ کی ہر کتاب میں موجود ہے ”اگر کسی کو تلاش کے باوجود مرشدِ کامل نہ ملتا ہو وہ ہماری کسی بھی کتاب کو مرشد اور وسیلہ بنائے تو ہمیں قسم ہے کہ اگر ہم اسے اس کی منزل تک نہ پہنچائیں۔“ اس خادم کا یہ مشاہدہ ہے کہ صدقِ دل سے آپ رحمۃ اللہ علیہ کی کتب کا مطالعہ کرنے والا اپنی طلب کے مطابق مرشدِ کامل اکمل تک پہنچ جاتا ہے۔ پھر دل کے اندھوں کیلئے آپ رحمۃ اللہ علیہ کا یہ فرمان بھی ہے ”ہماری کتاب معرفت سے ازلی محروم اور کور چشمِ شوم کو ہرگز پسند نہیں آئے گی۔“ آپ رحمۃ اللہ علیہ کی کتب کا یہ اعجاز بھی ہے کہ عارفین کیلئے آپ رحمۃ اللہ علیہ کی کتب خواہ وہ عارف ابتدائی مقام پر ہو یا متوسط یا انتہائی مقام پر وحدت میں غرق ہو، ہر ایک کیلئے علیحدہ علیحدہ اسرار کا خزانہ رکھتی ہیں وہ جس مقام پر ہوگا اسی مقام



کے مطابق ان کتب سے راہنمائی پائے گا۔

✽ جب آپ ﷺ شورکوٹ میں کاشتکاری کرتے تھے تو افلاس اور ناداری سے تنگ ایک سفید پوش عیال دار سید صاحب بزرگوں اور فقیروں کی تلاش میں مارے مارے پھرا کرتے تھے کہ کہیں سے کوئی اللہ کا بندہ مل جائے اور اس کی دعا سے میری غربت اور تنگدستی دور ہو جائے۔ اسی طلب میں وہ ایک فقیر کی خدمت میں رہنے لگا اور اس کی جان توڑ خدمت کی۔ ایک دن فقیر کو اس کے حال پر رحم آیا اور پوچھا تیری مراد اور حاجت کیا ہے؟ اس سید نے عرض کی کہ میرا بڑا بھاری کنبہ ہے اور قرض بہت ہو گیا ہے جو ان لڑکیاں اور لڑکے ہیں افلاس اور تنگدستی کی وجہ سے ان کی شادی بھی نہیں کر سکتا۔ ظاہری اسباب ختم ہو چکے ہیں اب تو غیبی مدد کے سوا میری تنگدستی کا علاج ناممکن ہے؟ تب اس فقیر نے کہا کہ میں تجھے ایک مردِ کامل کا پتہ بتا دیتا ہوں سوائے اس کے تیرا علاج کسی کے پاس نہیں ہے۔ تو حضرت سخی سلطان باھو ﷺ کے پاس شورکوٹ (جھنگ) چلا جا اور ان کی بارگاہ میں عرض پیش کر۔ وہ پریشان حال سید صاحب حضرت سلطان العارفین ﷺ کے پاس پہنچ گئے لیکن ان کی مایوسی کی کوئی حد نہیں رہی جب دیکھا کہ آپ ﷺ کھیتوں میں ہل چلا رہے ہیں اور پھر انہیں ارد گرد سے پتہ چل چکا تھا کہ لوگ آپ ﷺ کو فقیر کی حیثیت سے نہیں یہاں تو کسان کی حیثیت سے جانتے ہیں۔ یہ حالت دیکھ کر مایوس ہو کر واپس مڑنے ہی والے تھے کہ حضرت سلطان العارفین ﷺ نے، جو کہ ان کی قلبی کیفیت سے آگاہ ہو چکے تھے، ان کو آواز دی۔ آپ ﷺ کی آواز سن کر ان سید صاحب کی کچھ ڈھارس بندھی اور دل میں کہنے لگے کہ اب خود بلایا ہے تو عرض پیش کرنے میں کیا حرج ہے؟ سید صاحب نے قریب آ کر سلام کیا آپ ﷺ نے سلام کا جواب دے کر پوچھا کہ کس ارادے سے یہاں آئے ہو۔ سید صاحب نے اپنی ساری سرگزشت سنا دی۔ آپ ﷺ نے فرمایا شاہ صاحب! مجھے پیشاب کی حاجت ہے آپ میرا ہل پکڑ کر رکھیں میں پیشاب سے فارغ ہوں۔ غرض آپ نے پیشاب کیا اور مٹی کے ڈھیلے سے استنجا کرنے کے بعد وہ ڈھیلا ہاتھ میں لیے سید صاحب سے مخاطب ہوئے ”شاہ صاحب! آپ نے مفت تکلیف اٹھائی میں تو ایک جٹ آدمی ہوں“۔ سید صاحب کا دل پہلے ہی سفر کی محنت اور مایوسی سے جلا ہوا تھا طیش میں آ کر بولے کہ ہاں یہ میری سزا ہے کہ سید ہو کر آج ایک جٹ کے سامنے سائل کی حیثیت سے کھڑا ہوں۔ حضرت سلطان العارفین ﷺ کو جلال آیا اور اپنی زبان مبارک سے یہ شعر پڑھتے ہوئے وہ پیشاب والا ڈھیلا زمین پر دے مارا:

نظر جنہاں دی کیمیا سونا کر دے وٹ قوم اُتے موقوف نہیں کیا سید کیا جٹ

آپ ﷺ کے پیشاب والا ڈھیلا اسی جتنی ہوئی زمین پر دور تک لڑھکتا چلا گیا اور زمین کے جن جن مٹی کے ڈھیلوں سے لگتا گیا وہ سونے کے بنتے چلے گئے۔ سید صاحب یہ حالت دیکھ کر دم بخود رہ گئے اور آپ ﷺ کے قدموں پر گر کر رونے لگے اور معافیاں مانگنے لگے۔ آپ ﷺ نے فرمایا شاہ صاحب یہ وقت رونے کا نہیں یہ ڈھیلے چپکے سے اٹھا لو اور چلتے بنوور نہ لوگوں کو پتہ لگ گیا تو نہ تیری خیر ہے اور نہ میری۔ چنانچہ اس سید صاحب نے ان سونے کے ڈھیلوں کو جلدی سے اپنی چادر میں لپیٹ لیا اور آپ ﷺ کے پاؤں چومتے ہوئے وہاں سے چل دیئے۔ (مناقب سلطانی)

✽ ایک دفعہ آپ ﷺ مشرقی ریگستان کے علاقہ تھل میں چند طالبوں اور درویشوں کے ساتھ مسافر تھے۔ راستہ میں کسی نے آپ ﷺ سے دریافت کیا کہ اکسیر نظر کسے کہتے ہیں؟ اس وقت پاس ہی ایک شخص لکڑیوں کا ایک گٹھا جمع کر کے اسے اٹھانے کو ہی تھا۔ آپ ﷺ نے اس کی طرف نگاہ ڈالی تو وہ شخص آنکھیں پھاڑ کر آسمان کی طرف دیکھنے لگا۔ آپ ﷺ نے سوال کرنے والے سے کہا جس وقت واپس آ کر ہم اس جگہ آئیں جہاں وہ لکڑیاں اٹھانے والا ہمیں ملا تھا تو تمہارے سوال کا جواب وہی شخص دے گا۔ چنانچہ آپ ﷺ سفر سے لوٹے اور آپ ﷺ کا گزرا اسی جگہ سے دوبارہ ہوا جہاں وہ لکڑیاں اٹھانے والا آدمی ملا تھا تو ایک طالب نے آپ ﷺ کو اس سوال کے جواب کی یاد دلا کر عرض کی کہ جناب ہم واپس اسی جگہ پر آ گئے ہیں آپ ﷺ مہربانی فرما کر ہمیں اس سوال کا جواب دیں کہ اکسیر نظر کیا ہے؟ آپ ﷺ تمام طالبوں، درویشوں اور مریدوں کو اس آدمی کے پاس لے گئے تو اس کو اسی حالت میں پایا جس حالت میں چھوڑ گئے تھے کہ لکڑیوں کا گٹھا اس کے سامنے پڑا ہوا ہے اور وہ آنکھیں پھاڑ کر آسمان کی طرف دیکھ رہا ہے۔ آپ ﷺ نے اپنے ہمراہ طالبوں سے کہا کہ اس آدمی سے اپنے سوال کا جواب پوچھو۔ جب انہوں نے اس آدمی کو بلایا تو وہ بت کی طرح ساکت کھڑا رہا اور کوئی جواب نہ دیا اور بار بار بلانے پر بھی کوئی توجہ نہ دی تو انہوں نے عرض کی حضور آپ ﷺ خود بلائیں۔ آپ ﷺ نے فرمایا کہ جس روز ہم یہاں سے گزرے تھے تم نے اس شخص کو کس طرح دیکھا تھا۔ انہوں نے عرض کی حضور یہ شخص لکڑیوں کا گٹھا اٹھانے کو تھا اور جس وقت آپ ﷺ نے نظر فرمائی تو یہ آسمان کی طرف آنکھیں پھاڑ پھاڑ کر دیکھنے لگا۔ آپ ﷺ نے فرمایا کہ یہ شخص اس روز سے اسی حالت میں کھڑا ہے۔ پھر آپ ﷺ نے دوسری دفعہ اس کی طرف توجہ کی تو وہ ہوش میں آ گیا اور آپ ﷺ کے قدموں پر گر کر زار و قطار رونے لگا اور فریاد کرنے لگا کہ خدا کیلئے مجھے پھر اسی حالت میں پہنچا دیں۔ آپ ﷺ نے فرمایا کہ ان لوگوں کو اپنی حالت بتاؤ۔ اس نے عرض کی کہ حضور جس روز آپ ﷺ یہاں سے گزر رہے تھے میں یہ لکڑیوں کا گٹھا

اٹھانے کو ہی تھا کہ آپ ﷺ نے میری طرف باطنی نگاہ ڈالی اور میں آپ ﷺ کی اسی ایک نگاہ سے اللہ تعالیٰ کے دیدار میں غرق ہو گیا اور آج تک میں اسی لذت دیدار میں محو اور مدہوش رہا کہ آپ ﷺ نے ایک بار پھر مجھے اس حالت سے نکال لیا ہے۔ مجھے صبر اور قرار نہیں آرہا مجھے پھر اسی حالت میں پہنچادیں۔ آپ ﷺ نے درویشوں اور طالبوں سے فرمایا یہ اکسیر نظر کی ادنیٰ سی مثال ہے جو تم نے دیکھی ہے۔ تب آپ ﷺ نے اس شخص سے فرمایا جا اپنے لکڑیوں کے گٹھے کو اٹھالے پہلے تو مجذوب ابن الوقت تھا اب تو سالک ابو الوقت ہوگا۔ اب یہ تیرے اختیار میں ہے کہ جب چاہے اس حالت میں چلا جایا کر اور جب چاہے واپس آ جایا کر۔ (مناقبِ سلطانی)

✽ حضرت سلطان باھو ﷺ کے محل پاک (مزار پاک) کے دروازے کے سامنے بیر کا ایک درخت ہوا کرتا تھا۔ یہ درخت دروازے کے وسط میں تھا اس لئے جو لوگ زیارت کرنے جاتے انہیں بڑی تکلیف ہوتی اور پھر دروازے کے سامنے ہونے کی وجہ سے درمیان میں پردہ سا حائل رہا کرتا۔ خلفاء اور مجاور ادب کے سبب بیر کے اس درخت کا کاٹنا جائز خیال نہ کرتے تھے۔ ایک روز ایک نابینا شخص زیارت کے لئے محل پاک کے اندر داخل ہونے لگا کہ اس کی پیشانی درخت کے ایک مضبوط تنے سے ٹکرائی جس سے وہ شدید زخمی ہو گیا اور پیشانی سے خون بہنے لگا۔ خلفاء اور مجاوروں نے یہ فیصلہ کر لیا کہ کل نماز فجر کے بعد اس درخت کو کاٹ دیا جائے۔ اسی زمانہ میں ایک فقیر حضرت محمد صدیق ﷺ ڈیرہ اسماعیل خاں سے آ کر دربار پاک پر معتکف ہوئے تھے بڑے صاحبِ حال فقیر تھے وہ بھی اس مشاورت میں شامل تھے۔ چنانچہ رات کو حضرت سلطان العارفين ﷺ نے خواب میں محمد صدیق ﷺ کو فرمایا ”ہماری بیری کے درخت کو کیوں کاٹتے ہو؟ وہ خود بخود یہاں سے دور جا کھڑا ہوگا۔“ صبح دیکھا گیا کہ واقعی وہ درخت اپنے اصلی مقام سے دس قدم کے فاصلہ پر کھڑا ہے۔ یہ مبارک درخت دہلیز کے وسط سے عین شمال کی طرف یعنی زیارت کرنیوالوں کے دائیں ہاتھ خود بخود جا کھڑا ہوا۔ اس روز سے اس درخت کا نام حضوری بیر ہے۔ اس کا میوہ زیارت کرنیوالے ہزار ہا کوس تک بطور تبرک لے جاتے ہیں۔ اسے بیماروں کی شفا، حصولِ اولاد اور تبرک کیلئے کھاتے ہیں اگر پھل میسر نہ ہو تو اس کے پتے ہی تبرک کیلئے لے جاتے ہیں۔ اس کرامت سے خواب میں حضرت سلطان العارفين ﷺ نے محمد صدیق ﷺ کو مطلع فرمایا تھا اس لیے ان خلیفہ موصوف کا لقب ”بیر والا صاحب“ اور مخدوم صاحب بیروالا پڑ گیا اور ان کے مرید ان کو اسی نام سے پکارتے تھے۔ (مناقبِ سلطانی)

✽ ایک دفعہ حضرت سلطان العارفين ﷺ چند درویشوں کے ہمراہ ڈیرہ غازی خان کے علاقہ میں سفر فرما رہے تھے راستہ میں چبری نامی گاؤں سے آپ ﷺ کا گزر ہوا۔ آپ ﷺ کے ہمراہی درویشوں نے عرض کی

کہ حضور (ﷺ) اگر اجازت مرحمت فرمائیں دوپہر کا وقت قریب ہے یہیں روٹیاں پکالیں۔ آپ (ﷺ) نے اجازت عطا فرمادی۔ اس گاؤں میں ایک عورت درویشوں کی خدمت کیا کرتی تھی آپ (ﷺ) اس کے گھر تشریف لے گئے۔ آپ (ﷺ) کے ہمراہی درویش اس عورت کے ساتھ مل کر کھانا پکانے میں مصروف ہوئے۔ اس عورت کی ایک شیرخوار بچی پنگوڑے میں سوئی ہوئی تھی کہ جاگ کر رونے لگی وہ عورت حضرت سلطان العارفین (ﷺ) کی طرف متوجہ ہو کر کہنے لگی ”اے درویش! ذرا اس پنگوڑے کو ہلا دے تاکہ یہ چپ ہو جائے“ حضرت سلطان العارفین (ﷺ) پنگوڑے کو ہلانے لگے اور ساتھ ہی توجہ فرما کر بچی کا قلب اسم اللہ ذات سے روشن کر دیا پھر آپ (ﷺ) اس عورت کی طرف متوجہ ہوئے اور فرمایا ”اے عورت! اس بچی کے پنگوڑے کو ہم نے ایسی جنبش دی ہے کہ تا قیامت یہ جنبش ترقی پذیر ہوگی۔“ اس بچی کا نام حضرت فاطمہ رحمۃ اللہ علیہا ہے یہ قوم بلوچ مستوئی سے تھیں اور ان کا مزار ڈیرہ غازی خان کے علاقہ ”وہوآ“ کے مقام پر فتح خان کے نام سے مشہور دیہات کے علاقہ ”کاکر“ میں ہے اس مزار پاک پر لاکھوں زائرین اور سینکڑوں طالب اللہ فیض حاصل کرنے کیلئے جاتے ہیں۔

✽ سلطان العارفین (ﷺ) ایک دفعہ وادی سون سیکسر کی سیاحت کو نکلے آپ (ﷺ) کے خلیفہ سلطان نورنگ کھیتراں آپ (ﷺ) کے ہمراہ تھے۔ وہاں کلر کبار کی ایک خوبصورت پہاڑی کے پاس رکے (یہاں آج کل حکومت نے ایک تفریح گاہ بنادی ہے اور لوگ پکنک منانے یہاں آتے ہیں۔) اس پہاڑی کے غار میں رمضان شریف کی پہلی تاریخ کو حضرت سلطان العارفین (ﷺ) مراقب ہو گئے اور دیدارِ الہی میں غرق ہو گئے۔ جب شام کا وقت آ گیا تو حضرت سلطان نورنگ صاحب کو فکر دامن گیر ہوئی کہ خدا جانے حضور کب تک حالت استغراق میں رہیں گے اور یہاں اس جنگل میں ہمارے کھانے پینے کا بندوبست کیا ہوگا۔ چنانچہ شام کو جب افطار کا وقت ہوا تو ایک غیبی موکل ہرن کی صورت میں پہاڑ سے اتر کر حضرت سلطان نورنگ (ﷺ) کے سامنے آکھڑا ہوا اس کے سینگوں پر کھانا اور پانی موجود تھا اس نے اپنا سر جھکا دیا اسی وقت حضرت سلطان نورنگ (ﷺ) کو اپنے مرشد کی آواز آئی:

برات عاشقاں برشاخ آہو!

(”سچے عشق کی کوئی جزا نہیں“ یعنی یہ کھانا تیرے عشق کا بدلہ نہیں بلکہ صرف تیری ضرورت پوری کرنے کے لیے ہے) چنانچہ حضرت نورنگ سلطان صاحب نے اس کھانے کے ساتھ روزہ افطار کیا اور برتن اور دسترخوان

۱۔ فارسی ضرب المثل

اس غیبی ہرن کے سینگوں کے ساتھ باندھ کر رخصت کر دیا۔ اسی طرح تمام ماہ رمضان حضرت نورنگ سلطان صاحب کو سحری اور افطاری کے وقت وہ رزق پہنچتا رہا۔

عرض حضرت سلطان العارفين رحمۃ اللہ علیہ تمام ماہ رمضان حالت استغراق میں رہے۔ عید کی رات جب چاند نظر آیا اور آس پاس کی آبادیوں میں عید کی خوشی میں ڈھول اور نکارے بجنے لگے تو حضرت سلطان العارفين رحمۃ اللہ علیہ مراقبہ سے باہر آئے اور نورنگ سلطان سے پوچھا کہ یہ کیسا شور ہے؟ عرض کی کہ حضور عید کا چاند نظر آ گیا ہے؟ آپ رحمۃ اللہ علیہ نے فرمایا ”نورنگ! کیا سارا رمضان گزر گیا؟ اور ہمارے روزوں، نمازوں اور تراویح کا کیا بنا؟“ عرض کی کہ حضور بہتر جانتے ہیں۔ حضرت سلطان العارفين رحمۃ اللہ علیہ نے باوجود اس قدر استغراق اللہ کے تمام نمازوں، روزوں اور تراویح کو قضا کر کے ادا کیا۔ اور جب غیبی ہرن آپ رحمۃ اللہ علیہ کے سامنے حاضر ہوا تو اس کی التجا پر آپ رحمۃ اللہ علیہ نے نگاہ فرمائی جس کو وہ برداشت نہ کر سکا اور واصل بحق ہوا۔ بیان کیا جاتا ہے کہ اس وقت وہاں ایک اور درویش بھی موجود تھا اس نے عرض کی کہ میں ایک عرصہ سے خدمت میں موجود ہوں مگر مجھ پر ایسی توجہ نہ کی گئی حضرت سلطان العارفين رحمۃ اللہ علیہ نے اس پر توجہ فرمائی تو وہ بھی جانبر نہ ہو سکا اور واصل بحق ہوا۔ آپ رحمۃ اللہ علیہ نے دونوں کے مزارات ساتھ ساتھ بنا دیئے آپ رحمۃ اللہ علیہ کی نسبت کی وجہ سے وہ جگہ ”آہو باھو“ کے نام سے مشہور ہو گئی اور بہت مشہور زیارت گاہ بن گئی۔ اس خادم نے کئی بار اس جگہ کی زیارت کی ہے اور حضرت سلطان العارفين رحمۃ اللہ علیہ کی چلہ گاہ کی بھی زیارت کی ہے کیونکہ میرے مرشد پاک ہر سال گرمیوں میں وادی سون سکیسر (اوچھالی) تشریف لے جایا کرتے تھے اور اس خادم کو آپ رحمۃ اللہ علیہ سے ملاقات کیلئے موٹروے کے راستہ سے کلر کہار سے گزر کر اوچھالی جانا پڑتا تھا اس لئے ہر سال بارہ پندرہ بار اس جگہ کی زیارت کا شرف حاصل ہوتا رہا ہے۔ 2001ء تک تو یہ جگہ ”دربار آہو باھو“ کے نام سے ہی مشہور تھی لیکن 2002ء میں جب میرا گزر وہاں سے ہوا تو معلوم ہوا کہ اس جگہ کا نام تبدیل ہو چکا ہے اور ”آہو باھو“ کو ”ہو بہو“ میں تبدیل کر دیا گیا ہے اور کسی نے ان مزارات کو حضرت غوث الاعظم رحمۃ اللہ علیہ کے صاحبزادے سید عبدالرزاق رحمۃ اللہ علیہ کے فرزندوں

۱۔ میرے مرشد پاک سلطان الفقیر حضرت نئی سلطان محمد اصغر علی رحمۃ اللہ علیہ نے اپنے مرشد اور والد حضرت نئی سلطان محمد عبدالعزیز رحمۃ اللہ علیہ سے روایت فرمائی ہے کہ اس درویش کا نام فقیر غلام محمد تھا جو نور پور سیٹھی ضلع چکوال کا رہائشی تھا۔

۲۔ اس عاجز نے بیعت سے قبل بھی مارچ 1994 میں ایک سفر زیارت کے دوران ان مزارات کی زیارت کی تھی۔ اس وقت موٹروے کی تعمیر کے لیے ابھی کھدائی ہو رہی تھی اس وقت یہ مزارات ”آہو باھو“ ہی کے نام سے معروف تھے۔ فقیر نور محمد کلاچوی کے فرزند فقیر عبدالحمید ”حیات سروری“ میں تحریر فرماتے ہیں کہ ان کے والد فقیر نور محمد کلاچوی رمضان کے مہینہ میں اکثر سون سکیسر کی پہاڑیوں پر بھی جاتے رہے وہاں آہو باھو کی یادگار قبر پر بھی جایا کرتے تھے۔ خود فقیر نور محمد کلاچوی نے مخزن الاسرار میں مزارات آہو باھو کا ذکر فرمایا ہے۔

سید شیخ محمد یعقوب شہید اور حضرت شیخ سید محمد اسحاق شہید کے نام سے موسوم کر کے اپنے حلقہ میں لے لیا ہے اور تاریخ کا رخ ہی بدل دیا ہے۔

✽ اس جگہ کی ایک کرامت اور مشہور ہے کہ اس جگہ بیٹھا پانی نہیں تھا اس لئے کلر کہار کے رہنے والوں کو بہت دور دراز سے پینے کیلئے بیٹھا پانی لانا پڑتا تھا ایک دفعہ کچھ عورتیں پانی بھر کر لارہی تھیں کہ اللہ کے ایک ولی (حضرت شیخ فرید الدین گنج شکر رحمۃ اللہ علیہ) کا گزر ہوا اور انہوں نے ان سے پینے کیلئے پانی مانگا تو عورتوں نے جواب دیا کہ بابا جی پانی تو کڑوا ہے تو اس اللہ کے بندے نے فرمایا اچھا کڑوا ہے تو کڑوا ہی سہی؟ ان عورتوں نے گھر جا کر جب گھڑوں میں پانی دیکھا تو وہ کڑوا نکلا۔ لوگ اس چشمے پر گئے جہاں سے پانی بھر کر لاتے تھے وہ بھی کڑوا ہو چکا تھا۔ تمام کلر کہار کے لوگ ان بزرگ کی تلاش میں نکلے اور ان کے پاس جا کر عرض کی کہ عورتوں سے غلطی ہوگئی وہ آپ رحمۃ اللہ علیہ کو پہچان نہ سکیں اس لئے معاف فرمادیں اور پانی کی یہ چھوٹی سی جگہ ہی ہمارا سہارا ہے تو انہوں نے کہا کہ کڑوا تو ہو چکا اب ہم اسے بیٹھا نہیں کر سکتے لیکن ایک وقت یہاں سے عارفین کا سلطان (رحمۃ اللہ علیہ) گزرے گا اس سے عرض کرنا کڑوی چیزوں کو بیٹھا اور نا کارہ کو کارآمد بنانا اسی کی صفت ہے۔ جب حضرت سلطان العارفین رحمۃ اللہ علیہ ہرن کو دفن کر چکے تو آبادی کے لوگوں کو پتہ چلا کہ ایک مرد حق یہاں پر ایک ماہ سے موجود ہے اور ویران پہاڑی پر ایک ماہ سے مصروف عبادت ہے۔ وہ لوگ آپ رحمۃ اللہ علیہ کی بارگاہ میں حاضر ہوئے اور پانی کے مسئلہ کے متعلق عرض کیا آپ رحمۃ اللہ علیہ نے چلہ گاہ میں بیٹھے بیٹھے ایک پتھر اٹھا کر پہاڑی کے دامن میں زور سے دے مارا تو وہاں سے پانی کا چشمہ پھوٹ نکلا۔ آپ رحمۃ اللہ علیہ نے فرمایا یہ چشمہ قیامت تک جاری رہے گا۔ آپ رحمۃ اللہ علیہ کا جاری کردہ یہی چشمہ کلر کہار کے لوگوں کیلئے زندگی کا سبب ہے اور پانی کی تمام ضروریات یہی اکیلا چشمہ پوری کرتا ہے۔ اس پانی کی وجہ سے ایک قدرتی جھیل کلر کہار میں بن چکی ہے اور اب تو یہ جگہ بہت بڑی تفریح گاہ بن گئی ہے۔

## منتقلی امانت الہیہ اور سلسلہ سروری قادری

✽ امانت الہیہ ✽

✽ امانت الہیہ کے بارے میں قرآن پاک میں ارشاد باری تعالیٰ ہے ”ہم نے بار امانت (امانت الہیہ) کو

لے مرآت سلطانی (باہو نامہ کامل)

آسمانوں، زمین اور پہاڑوں پر پیش کیا سب نے اس کے اٹھانے سے عاجزی ظاہر کی لیکن انسان نے اسے اٹھا لیا۔ (الاحزاب 72)

فقراء کا ملین کے نزدیک اس امانت سے مراد حضور علیہ الصلوٰۃ والسلام کی حقیقی وراثت اسم اللہ ذات یعنی امانت فقر (امانت الہیہ) ہے۔

✽ جس انسان میں امانت الہیہ یا امانت فقر منتقل ہونا ہوتی ہے وہ اِذَا تَمَّ الْفَقْرُ فَهُوَ اللَّهُ (ترجمہ: جہاں فقر کی تکمیل ہوتی ہے وہیں اللہ ہوتا ہے۔) کے مرتبہ پر فائز ہوتا ہے۔

جب طالب یا سالک فقر کی انتہا بقا باللہ (فنا فی ھو) پر پہنچ جاتا ہے تو جملہ صفات الہی سے متصف ہو کر ”انسانِ کامل“ کے مرتبہ پر فائز ہوتا ہے اور وہی امانت الہیہ کا حامل ہوتا ہے۔ اس کائنات کے کامل ترین انسان حضور علیہ الصلوٰۃ والسلام ہیں اور آپ ﷺ اللہ تعالیٰ کے مظہر اتم ہیں۔ حضرت سخی سلطان باھو ﷺ فرماتے ہیں ”جناب رسول مقبول علیہ الصلوٰۃ والسلام انسانِ کامل ہیں اور باقی لوگ حسب مراتب تقریب رکھتے ہیں۔“ (عین الفقر)

✽ انسانِ کامل ہی امانت الہیہ کا حامل اور اللہ تعالیٰ کا خلیفہ ہوتا ہے سلطان العارفين حضرت سخی سلطان باھو ﷺ کا فرمان ہے ”جمعیت جو کہ لطفِ رحمن ہے انسانِ کامل کے نصیب ہوتی ہے کامل انسان صرف انبیاء اور فقراء ہیں۔“ (فضل اللقاء)

✽ ارشادِ باری تعالیٰ ہے:

الرَّحْمَنُ فَسئَلُ بِهِ خَبِيرًا (الفرقان 59)

ترجمہ: وہ رحمن ہے سو پوچھ اس کے بارے میں اُس سے جو اس کی خبر رکھتا ہے۔

انسانِ کامل اللہ تعالیٰ کا مظہر اور مکمل آئینہ بن جاتا ہے اور اللہ تعالیٰ کے انوارِ ذات و صفات و اسماء و افعال کا اپنے اندر انعکاس کرتا ہے اور اللہ تعالیٰ کی جمیع صفات سے متصف اور اس کے جملہ اخلاق سے متخلق ہو جاتا ہے۔

✽ حضرت امام حسین رضی اللہ عنہ اپنی کتاب ”مرآة العارفين“ میں فرماتے ہیں:

”پورا قرآن مجید اُم الكتاب (سورہ فاتحہ) میں ہے اور سورہ فاتحہ بسم اللہ میں اور اسم اللہ انسانِ کامل کے دل میں جلوہ گر ہے۔ اس لئے انسانِ کامل تمام صفات و ذات کیلئے مجمل اور مفصل ہے۔“

✽ فقر کی اسی منزل پر جب حضرت سخی سلطان باھو ﷺ پہنچے تو آپ ﷺ نے فرمایا ”اور منزل فقر میں بارگاہِ کبریا سے حکم ہوا کہ تو ہمارا عاشق ہے۔ اس فقیر نے عرض کی کہ عاجز کو حضرت کبریا کے عشق کی توفیق نہیں،

پھر حکم ہوا کہ تو ہمارا معشوق ہے اس پر یہ عاجز خاموش ہو گیا تو حضرت کبریا کے انوار تجلی کے فیض نے بندے کو ذرے کی طرح استغراق کے سمندروں میں غرق کر دیا اور فرمایا کہ تو ہماری ذات کی ”عین“ ہے اور ہم تمہاری ”عین“ ہیں حقیقت میں تو ہماری ”حقیقت“ ہے اور معرفت میں تو ہمارا یار ہے اور ”ھُو“ میں ”سِرِّ یاھُو“ ہے۔“ (رسالہ روحی شریف)

یہاں ھُو سے مراد ذات حق تعالیٰ ہے اور یاھُو سے مراد ”حقیقت محمدیہ“ ہے اور ”سِرِّ“ سے مراد تکمیلِ باطن، وصالِ الہی ہے یعنی مقامِ فنا فی اللہ بقا باللہ ہے جہاں پر انسان کامل ہو کر ”امانتِ الہیہ“ کے مرتبہ پر فائز ہوتا ہے۔

✽ عقل بیدار میں انسانِ کامل کے بارے میں حضرت سخی سلطان باھو رحمۃ اللہ علیہ فرماتے ہیں ”چونکہ اللہ تعالیٰ کے نورِ مبارک سے جناب سرورِ کائنات صلی اللہ علیہ وآلہ وسلم کا نور مبارک ظاہر ہوا اور آپ صلی اللہ علیہ وآلہ وسلم کے نور سے تمام مخلوق کا ظہور ہوا اس لئے انسان کی اصل نور ہے اور عمل کے مطابق جب نفس، قلب اور روح تینوں نور بن جاتے ہیں اس کو انسانِ کامل کہتے ہیں۔“

✽ آپ رحمۃ اللہ علیہ اپنی کتاب نور الہدیٰ میں فرماتے ہیں: ”انسانِ کامل کا وجود طلسماتِ اسم و مستحی کا گنج و معرہ ہے۔“

یہاں آپ رحمۃ اللہ علیہ نے انسانِ کامل کے وجود کو طلسمات فرمایا ہے۔ انسانِ کامل ”اسم (اللہ) اور مستحی“ (ذاتِ الہی) کو پالینے کا راز جانتا ہے یہ ایک خزانہ (گنج) ہے اور جس طرح کسی خزانہ تک معرہ کو حل کر کے پہنچا جاسکتا ہے اسی طرح انسانِ کامل کو جاننا بھی ایک معرہ ہے اور جو اس معرہ کو حل کر لیتا ہے وہی انسانِ کامل کی حقیقت تک پہنچتا ہے۔

✽ علامہ ابن عربی رحمۃ اللہ علیہ انسانِ کامل کے بارے میں فرماتے ہیں: ”چونکہ اسمِ اللہ ذاتِ جامع جمیع صفات و منبع جمیع کمالات ہے لہذا وہ اصل تجلیات و ربّ الارباب کہلاتا ہے اور اس کا مظہر جو عینِ ثانیہ ہو گا وہ عبد اللہ عین الاعیان ہو گا۔ ہر زمانے میں ایک شخص قدمِ محمد صلی اللہ علیہ وسلم پر رہتا ہے جو اپنے زمانے کا عبد اللہ ہوتا ہے اس کو قطب الاقطاب یا غوث کہتے ہیں جو عبد اللہ یا محمدی المشرّب ہوتا ہے وہ بالکل بے ارادہ تحت امر و قربِ فرائض میں رہتا ہے اللہ تعالیٰ کو جو کچھ کرنا ہوتا ہے اس کے توسط سے کرتا ہے۔“



❁ جیسا کہ قرآن پاک میں ارشاد باری تعالیٰ ہے:

وَكُلًّا شَيْءٍ مِّنْ مَّا أَحْصَيْنَاهُ فَذَرْنَاهُ وَمَنْ مَّبِينٍ (یس 12)

ترجمہ: اور ہر امر (چیز) کو جمع کر رکھا ہے ہم نے امام مبین میں۔

اس آیت میں امام مبین سے مراد ”انسانِ کامل“ ہے اور اللہ تعالیٰ نے اپنے ہر امر، حکم اور اپنی پیدا کردہ کل کائنات کو ایک لوح محفوظ جو کہ انسانِ کامل کا دل ہے، میں محفوظ کر رکھا ہے۔ انسانِ کامل کا دل وہ جگہ ہے جہاں انوارِ ذاتِ نازل ہوتے ہیں اور اس کی وسعت کا بیان و اندازہ نہیں کیا جاسکتا۔

❁ لوح بھی ٹو، قلم بھی ٹو، تیرا وجود الکتاب گنبدِ آگینہ رنگ تیرے محیط میں حباب

(اقبال)

حضرت شیخ موید الدین جندی قدس سرہ فرماتے ہیں:

❁ ”اسمِ اعظم جس کا ذکر مشہور ہو چکا ہے اور جس کی خبر چار سو پھیل گئی ہے وہ حقیقتاً و معناً عالمِ حقائق اور

معنی سے ہے اور سورۃ و لفظاً عالمِ صورت و الفاظ سے ہے۔ جمیع حقائقِ کمالیہ سب کی سب احادیث کا نام حقیقت ہے اور اس کے معنی وہ انسانِ کامل ہے جو ہر زمانہ میں ہوتا ہے یعنی وہ قطب الاقطاب اور امانتِ الہیہ کا حامل اللہ تعالیٰ کا خلیفہ ہوتا ہے اور اسمِ اعظم کی صورت ولی کامل (انسانِ کامل) کی ظاہری صورت کا نام ہے۔“  
(صفحہ 41، جلد اول)

حضرت سید عبدالکریم بن ابراہیم الجلیلی رحمۃ اللہ علیہ اپنی تصنیف ”انسانِ کامل“ میں فرماتے ہیں:

❁ ”وجودِ تعینات میں جس کمال میں حضرت محمد صلی اللہ علیہ وآلہ وسلم متعین ہوئے ہیں کوئی شخص متعین

نہیں ہوا آپ صلی اللہ علیہ وآلہ وسلم کے اخلاق، احوال، افعال اور اقوال اس امر کے شاہد ہیں کہ آپ صلی اللہ علیہ وآلہ وسلم ان کمالات میں منفرد ہیں۔ آپ صلی اللہ علیہ وآلہ وسلم انسانِ کامل ہیں اور باقی انبیاء و اولیاء اکمل صلوٰۃ اللہ علیہم آپ صلی اللہ علیہ وآلہ وسلم سے ایسے ملحق ہیں جیسے کامل اکمل سے ملحق ہوتا ہے اور آپ صلی اللہ علیہ وآلہ وسلم کے ساتھ وہ نسبت رکھتے ہیں جو فاضل کو افضل سے ہوتی ہے لیکن مطلق اکمل انسان حضور اکرم صلی اللہ علیہ وآلہ وسلم کی ذات مبارک ہی ہے اور آپ صلی اللہ علیہ وآلہ وسلم بالاتفاق انسانِ کامل ہیں۔“ (صفحہ 379)

❁ مزید فرماتے ہیں ”انسانِ کامل وہ ہے جو بمقتضائے حکمِ ذاتی بطور ملک و اصالت اسماء ذاتی و صفات

الہی کا مستحق ہو۔ حق کیلئے اس (انسانِ کامل) کی مثال آئینے کی سی ہے کہ سوائے آئینہ کے کوئی شخص اپنی صورت

نہیں دیکھ سکتا اور نہ انسان کیلئے ممکن ہے کہ سوائے اسمِ اللہ کے آئینہ کے، کہ وہ اس کا آئینہ ہے، اپنے نفس کی صورت دیکھ سکے اور انسانِ کامل بھی حق کا آئینہ ہے اس لئے حق تعالیٰ نے اپنے اوپر لازم کر لیا ہے کہ سوائے انسانِ کامل کے اپنے اسماء و صفات کو کسی اور چیز میں نہ دیکھے۔“ (صفحہ 391)

آپ ﷺ انسانِ کامل کی مزید تعریف کرتے ہوئے فرماتے ہیں:

❖ ”حقیقتِ محمدیہ ہر زمانہ میں اس زمانہ کے اکمل کی صورت میں اس زمانہ کی شان کے مطابق ظاہر ہوتی ہے یہ انسانِ کامل اپنے زمانہ میں حضورِ اکرم ﷺ کا خلیفہ ہوتا ہے۔“

❖ انسانِ کامل وہ قطب ہے جس پر ازل سے آخر تک وجود کے فلک گردش کرتے ہیں اور وہ جب وجود کی ابتدا ہوئی اس وقت سے لے کر ابدالِ آباد تک ایک ہی شے ہے۔ پھر اس کے لیے رنگِ رنگ لباس ہیں اور باعتبارِ لباس اس کا ایک نام رکھا جاتا ہے کہ دوسرے لباس کے اعتبار سے اس کا وہ نام نہیں رکھا جاتا۔ اس کا اصلی نام محمد ﷺ ہے۔ اس کی کنیت ابوالقاسم اور اس کا وصف عبداللہ اور اس کا لقب شمس الدین ہے۔ پھر باعتبارِ دوسرے لباسوں کے اس کے نام ہیں۔ پھر ہر زمانہ میں اس کا ایک نام ہے جو اس زمانہ کے لباس کے لائق ہوتا ہے۔“ (صفحہ 388)

❖ اس حقیقت کو مزید وضاحت سے حضرت علامہ ابن عربی ﷺ ’فصوص الحکم‘ میں بیان کرتے ہیں:

”ہر زمانہ میں آپ ﷺ ازل سے لے کر ابد تک اپنا لباس بدلتے رہتے ہیں اور اکمل افراد کی صورت پر حضور ﷺ ہی جلوہ نما ہوتے ہیں۔“

”پس ازل سے ابد تک انسانِ کامل ایک ہی ہے اور وہ ذاتِ صاحبِ لولاک سرورِ کونین ﷺ کی ذاتِ پاک ہے جو آدم علیہ السلام سے لے کر عیسیٰ علیہ السلام تک کے تمام رسولوں، نبیوں، خلیفوں کی صورت میں ظاہر ہوتی رہی ہے اور ختمِ نبوت کے بعد غوثِ قطبِ ابدال، اولیاء اللہ کی صورت میں اعلیٰ قدر مراتب ظاہر ہوتی رہے گی۔“

❖ حضرت شاہ سید محمد ذوقی ﷺ فرماتے ہیں: ”انسانِ کامل تمام موجودات کا خلاصہ ہے باعتبارِ اپنی عقل اور روح کے اُمُّ الکتاب ہے، باعتبارِ قلب کے لوحِ محفوظ ہے، باعتبارِ اپنے نفس کے محو و اثبات کی کتاب ہے۔ انسانِ کامل ہی صحفِ مکرمہ اور یہی وہ کتابِ مطہر ہے جس سے کوئی چیز نہیں چھوٹی۔ اس کے اسرار و معانی کو سوائے ان لوگوں کے جو حجاباتِ ظلماتی سے پاک ہوں کوئی ہاتھ نہیں لگا سکتا۔“

✽ مولانا جلال الدین رومی رحمۃ اللہ علیہ فرماتے ہیں:

”جس طرح خزانے ویرانوں میں ہوتے ہیں اسی طرح اللہ تعالیٰ اپنی ”امانت“ (امانت الہیہ) بھی ایسے شخص کے دل میں ودیعت کرتا ہے جس کی زیادہ شہرت نہ ہو۔“ (مشنوی مولانا روم دفتر سوم)

ہر دور میں ایک ایسا انسان موجود ہوتا ہے جو امانت الہیہ کا حامل یا امانت فقر کا وارث ہوتا ہے۔ نبی اکرم صلی اللہ علیہ وآلہ وسلم خزانہ فقر کے مالک اور مختارِ کل ہیں اس لئے انہی سے یہ امانت اور خزانہ فقر منتقل ہوتا رہتا ہے۔ آپ صلی اللہ علیہ وآلہ وسلم کے اذن کے بغیر کسی انسان کو امانت الہیہ منتقل نہیں ہو سکتی۔ حضور اکرم صلی اللہ علیہ وآلہ وسلم سے خزانہ فقر خاتونِ جنت حضرت فاطمہ الزہراء رضی اللہ عنہا کو منتقل ہوا اور آپ رضی اللہ عنہا امت محمدیہ میں فقر کی پہلی سلطان (سلطان الفقرا اول) ہیں۔ یہی خزانہ فقر باب فقر حضرت علی کرم اللہ وجہہ کو منتقل ہوا جن سے تمام سلاسل کا آغاز ہوا اور فقر امت کو منتقل ہوا اور اہل بیت رضی اللہ عنہم میں خزانہ فقر حسین کریمین رضی اللہ عنہم کو منتقل ہوا۔ پھر یہ منتقل در منتقل ہوتا ہوا شہسوار فقر غوث الاعظم حضرت شیخ عبدالقادر جیلانی رحمۃ اللہ علیہ تک پہنچا پھر خزانہ فقر حضرت سخی سلطان باھو رحمۃ اللہ علیہ تک پہنچا۔ اب جب بھی امانت الہیہ منتقل ہوتی ہے تو آقا پاک صلی اللہ علیہ وآلہ وسلم اس انسان کو غوث الاعظم حضرت شیخ عبدالقادر جیلانی رحمۃ اللہ علیہ کے حوالہ کرتے ہیں اور پھر وہاں سے اُسے امانت الہیہ یا خزانہ فقر کیلئے حضرت سخی سلطان باھو رحمۃ اللہ علیہ کی بارگاہ میں حاضر ہونا پڑتا ہے۔ اب قیامت تک یہ خزانہ فقر کے مختارِ کل صاحب لولاک صلی اللہ علیہ وآلہ وسلم کی اجازت اور مہر سے اسی در سے منتقل ہوگا۔

امانت الہیہ کا حامل، جسے صاحبِ مسمیٰ مرشد کہا جاتا ہے، ہی مرشدِ کامل اکمل نور الہدیٰ ہوتا ہے۔ اگر طالب کو ایسا مرشد مل جائے تو فقر کی انتہا پر پہنچنا کوئی مشکل مرحلہ نہیں ہے۔ اس کی شان یہ بیان کی گئی ہے کہ وہ پہلے دن ہی طالب کو سلطان الاذکار اسم اعظم ”ھُو“ عطا کر دیتا ہے اور اسم اللہ ذات تصور کے لیے عطا فرماتا ہے۔ اگر ایسا مرشد مل جائے تو فوراً دامن پکڑ لے لیکن اس کو تلاش کرنا مشکل ہے کیونکہ یہ غیر معروف ہوتا ہے۔ سینہ بہ سینہ یہ سلسلہ قیامت تک جاری رہے گا لیکن اس مرشد تک صرف وہی طالب پہنچتے ہیں جو اللہ تعالیٰ کی پہچان، دیدار حق تعالیٰ اور مجلسِ محمدی (صلی اللہ علیہ وآلہ وسلم) کی حضوری کی طلب لے کر گھر سے نکلتے ہیں۔

یہی انسان کامل صاحبِ مسمیٰ مرشدِ کامل اکمل نور الہدیٰ، حاملِ امانت الہیہ اور خزانہ فقر کا مالک اور نائبِ رسول صلی اللہ علیہ وآلہ وسلم ہوتا ہے اس کی تلاش اور غلامی فقراء نے فرض قرار دی ہے اس لیے طالبِ مولیٰ پر اس کی تلاش فرض ہے۔

## منتقلی امانت الہیہ اور سلسلہ سروری قادری

حضرت نخی سلطان باہو رحمۃ اللہ علیہ منتقلی امانت الہیہ کے بارے میں فرماتے ہیں:

دل دا محرم کوئی نہ ملیا جو ملیا سو غرضی ہو

ترجمہ: مجھے کوئی ایسا طالب مولیٰ زندگی میں نہیں ملا جو میرے پاس صرف طلب مولیٰ لیکر آیا ہو بلکہ میرے پاس تو جو بھی آیا وہ کسی نہ کسی نفسانی، دنیاوی اور ذاتی خواہش کی تکمیل کے لیے آیا۔

آپ رحمۃ اللہ علیہ فرماتے ہیں: میں تیس سال تک اس طالب حق کی تلاش میں رہا جس کو وہاں پہنچاؤں جہاں میں ہوں (یعنی امانت الہیہ منتقل کر سکوں) لیکن مجھے کوئی ایسا طالب حق نہ مل سکا۔ (امیر الکوئین)

آپ رحمۃ اللہ علیہ فرماتے ہیں:

1 ہم طالب مطلوب ہم مرشد تمام ہریکے را واقم از ہر مقام

2 در طلب طالب بہ طلبم سالہا کس نہ یابم طالبے لائق لقا

ترجمہ: (1) میں ایسے ہی طالب مولیٰ کا خواہش مند ہوں اور ایک کامل مرشد کی حیثیت سے طالبی اور مرشدی کے تمام مقامات سے واقف ہوں۔ (2) میں سالہا سال سے ایسے طالب کو تلاش کرتا پھر رہا ہوں جو دیدار الہی کے لائق ہو لیکن افسوس مجھے ایسا طالب نہیں ملا۔ (نور الہدیٰ کلاں)

نور الہدیٰ کلاں میں فرماتے ہیں:

سالہا سال سے میں طالبان مولیٰ کی تلاش میں ہوں لیکن ابھی تک مجھے وسیع حوصلے اور ہمت والا لائق

تلقین طالب صادق نہیں ملا جسے معرفت و توحید الہی کے ظاہری و باطنی خزانوں کی نعمت اور دولت (ورشہ فقر۔

امانت الہیہ) کا نصاب بے حساب عطا کر کے تبرکات الہی کی زکوٰۃ کے فرض سے سبکدوش ہو کر اللہ تعالیٰ کے حق سے اپنی گردن چھڑالوں۔

علامہ اقبال رحمۃ اللہ علیہ فرماتے ہیں:

اقبال! کوئی محرم اپنا نہیں جہاں میں معلوم کیا کسی کو در نہاں ہمارا

اوپر حوالوں سے یہ بات ثابت ہو گئی کہ حضرت سلطان العارفین رحمۃ اللہ علیہ کو اپنی زندگی میں کوئی ایسا طالب نہ ملا

جس کو امانت الہیہ منتقل کی جاسکتی اس لیے آپ رحمۃ اللہ علیہ امانت الہیہ اور سلسلہ منتقل کیے بغیر ہی وصال فرما گئے۔

اس امانت اور سلسلہ کو بعد از وصال آپ رحمۃ اللہ علیہ نے طالب حق سلطان التارکین حضرت نخی سلطان سید

محمد عبداللہ شاہ مدنی جیلانی رحمۃ اللہ علیہ کو منتقل کیا جو آپ رحمۃ اللہ علیہ کے وصال کے چوراسی سال بعد مدینہ منورہ میں پیدا ہوئے اور آپ رحمۃ اللہ علیہ کے وصال کے ایک سو انتالیس سال بعد آپ رحمۃ اللہ علیہ کے مزار مبارک پر آ کر امانت الہیہ اور سلسلہ فقر حاصل کیا اور سلسلہ سروری قادری جہاں پر رکا تھا وہیں سے شروع ہو گیا۔

سلطان التارکین

حضرت سخی سلطان سید محمد عبداللہ شاہ

مدنی جیلانی رحمۃ اللہ علیہ

سلطان العارفین حضرت سخی سلطان باھو رحمۃ اللہ علیہ سے امانت الہیہ اور سلسلہ فقر سلطان التارکین حضرت سخی سلطان سید محمد عبداللہ شاہ مدنی جیلانی رحمۃ اللہ علیہ کو منتقل ہوا اور سلطان التارکین حضرت سخی سلطان سید محمد عبداللہ شاہ مدنی جیلانی رحمۃ اللہ علیہ سلطان العارفین حضرت سخی سلطان باھو رحمۃ اللہ علیہ کے بعد سلسلہ سروری قادری کے شیخ کامل ہیں۔ سلطان التارکین حضرت سخی سلطان سید محمد عبداللہ شاہ مدنی جیلانی رحمۃ اللہ علیہ 29۔ رمضان المبارک 1186ھ (24 دسمبر 1772ء) جمعۃ المبارک کی شب مدینہ منورہ میں پیدا ہوئے۔

آپ رحمۃ اللہ علیہ کا شجرہ نسب حضرت شیخ عبدالقادر جیلانی رحمۃ اللہ علیہ کے ذریعے حضرت علی کرم اللہ وجہہ تک پہنچتا ہے:

سید محمد عبداللہ شاہ مدنی جیلانی بن سید عبدالرحیم بن سید عبدالعزیز بن سید عبدالرحمن جیلانی دہلوی بن سید عبدالقادر بن سید شرف الدین بن سید احمد بن سید علاؤ الدین ثانی بن سید شہاب الدین ثانی بن سید شرف الدین قاسم بن سید محی الدین یحییٰ بن سید بدر الدین حسین بن علاؤ الدین بن شمس الدین بن سیف الدین یحییٰ بن ظہیر الدین مسعود بن ابی نصر محمد بن ابوصالح نصر بن سیدنا عبدالرزاق جیلانی رحمۃ اللہ علیہ بن غوث الاعظم سیدنا حضرت شیخ عبدالقادر جیلانی رحمۃ اللہ علیہ۔

والدہ کی طرف سے آپ رحمۃ اللہ علیہ کا شجرہ نسب امام سید محمد تقی رضی اللہ عنہ کے توسط سے حضرت علی کرم اللہ

وجہ الکریم تک پہنچتا ہے:

سیدہ مومنہ بنت سید محمد زکی الدین بن سید عبداللہ بن سید محمد مبین بن سید امیرا خوند بن سید امام الدین بن سید حیدر بن سید محمد بن سید فیروز بن سید قطب الدین بن سید امام الدین بن سید فخر الدین بن سید کمال الدین بن سید بدر الدین بن سید تاج الدین بن سید یحییٰ بن سید عبدالعزیز بن سید ابراہیم بن سید محمود بن سید زید شہوار بن

سید عبداللہ زربخش بن سید یعقوب بن سید احمد بن سید محمد اعرج بن سید احمد بن سید محمد موسیٰ المبرقع بن امام سید محمد تقی بن امام سید علی رضا بن حضرت سید امام موسیٰ کاظم بن سید امام جعفر صادق بن سید امام محمد باقر بن سید امام زین العابدین علی بن حسین بن سید الشہدا حضرت امام حسین رضی اللہ عنہ بن حضرت علی کرم اللہ وجہہ بن ابی طالب رضی اللہ عنہ۔

حضرت سخی سلطان باہو رضی اللہ عنہ کے مرشد سید عبدالرحمن جیلانی دہلوی رضی اللہ عنہ سید محمد عبداللہ شاہ رضی اللہ عنہ کے پردادا ہیں۔ سید محمد عبداللہ شاہ کے دادا سید عبدالعزیز 1107ھ (1696ء) میں دہلی سے بغداد تشریف لے گئے پھر 1109ھ (1698ء) میں مدینہ منتقل ہو گئے اور وہیں مستقل سکونت اختیار کر لی۔

سید محمد عبداللہ شاہ مدنی جیلانی رضی اللہ عنہ کی پیشانی بچپن سے ہی نور حق سے درخشاں تھی، جو بھی آپ رضی اللہ عنہ کو دیکھتا آپ رضی اللہ عنہ کا دیوانہ ہو جاتا۔ آپ رضی اللہ عنہ کو بچپن سے ہی عبادت الہی سے خصوصی شغف تھا۔ بارہ سال کی عمر میں آپ رضی اللہ عنہ نے قرآن پاک حفظ کر لیا۔ دنیا اور دنیاوی معاملات میں آپ رضی اللہ عنہ کو قطعاً دلچسپی نہ تھی۔ صرف عبادت الہی ہی آپ رضی اللہ عنہ کے سکون کا باعث تھیں۔ آپ رضی اللہ عنہ کے نانا سید محمد زکی الدین رضی اللہ عنہ آپ رضی اللہ عنہ کو اکثر روضہ رسول صلی اللہ علیہ وسلم پر حاضری کے لیے لے جاتے جہاں آپ رضی اللہ عنہ کو کچھ وقت کے لیے سکون میسر آتا ورنہ عشق حقیقی کی تپش آپ رضی اللہ عنہ کو کسی طرح چین نہ لینے دیتی۔ کئی بار دیوانگی کے عالم میں دوڑتے دوڑتے مدینہ منورہ سے کئی میل دور نکل جاتے اور آپ رضی اللہ عنہ کے پاؤں لہولہان ہو جاتے۔

والدین کی وفات کے بعد آپ رضی اللہ عنہ کا دل دنیا سے بالکل اچاٹ ہو گیا اور آپ رضی اللہ عنہ نے گھر بار چھوڑ کر روضہ رسول صلی اللہ علیہ وسلم پر مستقل سکونت اختیار کر لی۔ آپ رضی اللہ عنہ تمام وقت عبادت اور روضہ رسول صلی اللہ علیہ وسلم کی خدمت میں مصروف رہتے۔ عرصہ چھ سال کی خدمت اور غلامی کے بعد حضور علیہ الصلوٰۃ والسلام نے دیدار کی نعمت عطا کی اور پوچھا ”تو اس خدمت کے بدلے کیا چاہتا ہے؟“ سید محمد عبداللہ شاہ رضی اللہ عنہ نے عرض کی ”حضور صلی اللہ علیہ وسلم جانتے ہیں کہ یہ غلام فقر چاہتا ہے“ اس پر حضور علیہ الصلوٰۃ والسلام نے فرمایا ”فقر کے لیے تجھے سلطان العارفین سلطان باہو (رضی اللہ عنہ) کے پاس ہند جانا ہوگا۔“ جب سید محمد عبداللہ شاہ رضی اللہ عنہ خواب سے بیدار ہوئے تو بہت حیران اور پریشان ہوئے کہ رشد و ہدایت کا منبع تو آپ صلی اللہ علیہ وسلم خود ہیں پھر مجھے سلطان باہو (رضی اللہ عنہ) کے پاس کیوں بھیجا جا رہا ہے؟ لہذا دوبارہ خدمت اور غلامی کا سلسلہ شروع فرما دیا۔ مزید چھ سال کے بعد حضور علیہ الصلوٰۃ والسلام نے دیدار سے مشرف فرمایا اور پوچھا ”اس خدمت کے بدلہ میں کیا چاہتے ہو؟“ تو آپ رضی اللہ عنہ نے پھر عرض کیا ”حضور صلی اللہ علیہ وسلم جانتے ہیں کہ یہ غلام فقر چاہتا ہے۔“ حضور علیہ الصلوٰۃ

والسلام نے فرمایا کہ تجھے فقیر سخی سلطان باھو (رضی اللہ عنہ) سے ہی ملے گا۔ اس مرتبہ سید محمد عبداللہ شاہ نے عرض کی ”یا رسول اللہ صلی اللہ علیہ وسلم! میں تو اس علاقے کی زبان اور رسم و رواج، رہن سہن اور کھانے پینے تک سے ناواقف ہوں۔“ حضور علیہ الصلوٰۃ والسلام نے فرمایا ”ہم تمہیں اپنے محبوب شیخ عبدالقادر جیلانی (رضی اللہ عنہ) کے سپرد کرتے ہیں تمہاری رہنمائی کرنا اور وہاں تک پہنچانا اب ان کی ذمہ داری ہے۔“

خواب سے بیدار ہوتے ہی سید محمد عبداللہ شاہ (رضی اللہ عنہ) حکم کے مطابق بغداد شریف حضرت غوث الاعظم (رضی اللہ عنہ) کے مزار مبارک پر پہنچے اور وہاں سے اُن کی باطنی رہنمائی میں تمام سروری قادری مشائخ کے مزارات سے ترتیب وار فیض حاصل کرتے ہوئے جھنگ ہندوستان (موجودہ پاکستان) حضرت سخی سلطان باھو (رضی اللہ عنہ) کے مزار پر 1241ھ (1825ء) میں پہنچے۔ حضرت سخی سلطان باھو (رضی اللہ عنہ) نے باطنی طور پر انہیں امانتِ فقر اور سلسلہ منتقل فرمایا۔ حضرت سید محمد عبداللہ شاہ (رضی اللہ عنہ) نے مزار حضرت سخی سلطان باھو (رضی اللہ عنہ) پر ہی رہائش اختیار کر لی جہاں چھ ماہ تک حضرت سخی سلطان باھو (رضی اللہ عنہ) نے ان کی باطنی تربیت فرمائی اور پھر حکم دیا کہ ریاست بہاولپور کے شہر احمد پور شرقیہ میں رہائش اختیار کر کے طالبانِ مولیٰ کی راہِ فقر پر رہنمائی کریں۔ آپ (رضی اللہ عنہ) نے اس حکم پر عمل کیا اور تمام زندگی احمد پور شرقیہ میں گزار دی۔

احمد پور شرقیہ میں آپ (رضی اللہ عنہ) سے ہزاروں لوگوں نے فیض حاصل کیا۔ آپ (رضی اللہ عنہ) کے عقیدت مندوں میں ریاست بہاولپور کے نواب بہاول خان سوئم بھی شامل تھے۔

## لقب

آپ (رضی اللہ عنہ) کا لقب ”سلطان التارکین“ ہے جو آپ (رضی اللہ عنہ) کو بارگاہِ نبوی سے عطا ہوا کیونکہ آپ (رضی اللہ عنہ) اُن اولیاء اللہ میں سے تھے جن کے بارے میں حدیثِ قدسی ہے ”میرے کچھ بندے ایسے بھی ہیں جو میری قبا کے نیچے ہیں اور جن کو میرے علاوہ کوئی نہیں جانتا۔“

ملفوظات پیر محمد عبدالغفور شاہ (رضی اللہ عنہ) میں ہے:

”آپ (رضی اللہ عنہ) نہایت آزاد طبع عارف کامل مکمل اکمل اولیاء اللہ الاتقیاء الاخفیا بموجب حدیثِ قدسی تھے۔ شہرہ عالم سے بے نیاز ہر وقت خلوت نشینی میں متوجہ الی اللہ مراقبہ میں بحالتِ استغراق رہتے تھے۔“

آپ (رضی اللہ عنہ) اپنے آپ کو ریاست سے دربار سے اور شہرت سے دور رکھتے تھے۔ کبھی چل کر نہ تو کسی نواب کی محفل میں گئے اور نہ ہی کسی سردار کے پاس۔ ہمیشہ اپنی خانقاہ میں قیام پذیر رہے اور جو طالبانِ صادق

آپ ﷺ کے پاس تشریف لاتے اُن کو فیضانِ الہی، تلقینِ باطنی سے مشرف فرماتے اور اُن کا تزکیہ نفس اور تصفیہ قلب فرماتے۔

غوث الاعظم حضرت شیخ عبدالقادر جیلانی رحمۃ اللہ علیہ اور سلطان العارفين حضرت سخی سلطان باھو رحمۃ اللہ علیہ باطنی طور پر آپ ﷺ کو ”شاہ صاحب“ کے نام سے مخاطب فرمایا کرتے تھے اس لیے آپ ﷺ اس لقب سے بھی مشہور ہوئے۔

سلطان العارفين حضرت سخی سلطان باھو رحمۃ اللہ علیہ کے سلسلہ سے منسلک ہونے کی وجہ سے ”سخی سلطان“ اور جیلانی نسب کی وجہ سے ”جیلانی“ اور مدینہ منورہ میں ولادت کی وجہ سے ”مدنی“ آپ ﷺ کے نام کا حصہ بنا۔

### حلیہ اور لباس

ملفوظات پیر محمد عبدالغفور شاہ رحمۃ اللہ علیہ میں پیر عبدالحق رحمۃ اللہ علیہ تحریر فرماتے ہیں ”آپ ﷺ بالکل سادہ مزاج تھے اور سادہ لباس زیب تن فرمایا کرتے تھے۔ پیراہن و کلاہ پا جامہ شرعی اکثر آپ ﷺ کا لباس ہوتا تھا۔ آپ ﷺ نے سبز نیلی اور سفید دستار استعمال فرمائی ہے۔ سفید دستار کا دو تین ہاتھ شملہ اوپر نکلا ہوتا تھا۔“

خوشی یا عید وغیرہ کے موقع پر تہمد اور کرتہ زیب تن فرمایا کرتے تھے۔ آپ ﷺ نہایت ہی حسین اور حسن و جمال میں بے نظیر تھے بلکہ احسن الصورت، چہرہ فراخ، نورانی اور درخشاں معلوم ہوتا تھا اور کشادہ پیشانی تھے چشمان مبارک بہت موٹی تھیں۔ اکثر مراقبہ میں مشغول رہتے تھے اور کمال استغراق کی وجہ سے آنکھوں میں سرخی معلوم ہوتی تھی۔ آپ ﷺ کا بنی (ناک) مبارک بلند تھا۔ سر کے بال کانوں تک رکھتے تھے۔ ریش مبارک بالکل سفید، منور، گھنی، طول و عرض میں نہایت خوشنما تھی، قد درمیانہ تھا۔ جو لوگ آپ رحمۃ اللہ علیہ کی خدمت عالیہ میں خواہ کسی غرض سے حاضر ہوتے تھے وہ آپ رحمۃ اللہ علیہ کے دیدار مبارک میں ایسے بے خود ہو جاتے تھے کہ اُن کو گھبرا اور سب کام بھول جاتا تھا۔ حتیٰ کہ جوڑ کے آپ رحمۃ اللہ علیہ کی خدمت عالیہ میں اگر کسی وقت حاضر ہو جاتے تھے تو آپ رحمۃ اللہ علیہ کے دیدار میں محو ہو جاتے تھے اور اُن کو کھیلنا کودنا بھول جاتا تھا۔ پیر عبدالحق رحمۃ اللہ علیہ اپنے والد پیر محمد عبدالغفور شاہ رحمۃ اللہ علیہ سے روایت کرتے ہیں ”ظاہری صورت میں حسین اور حسن و جمال میں بے مثال اپنے پیر صاحب حضرت پیر سید عبداللہ شاہ صاحب رحمۃ اللہ علیہ کے برابر ہم نے اپنی تمام عمر میں کوئی آدمی نہیں دیکھا اور ان کی خوش اخلاقی کمال درجہ کی تھی۔“



## فقہی مسلک

حضرت سید محمد عبداللہ شاہ رحمۃ اللہ علیہ حنفی مسلک اور اہل سنت والجماعت سے تھے۔

آپ رحمۃ اللہ علیہ کا سلسلہ فقر

سلطان التارکین حضرت سخی سلطان سید محمد عبداللہ شاہ رحمۃ اللہ علیہ کا سلسلہ فقر سروری قادری ہے اور سلطان العارفین حضرت سخی سلطان باہو رحمۃ اللہ علیہ کے بعد آپ رحمۃ اللہ علیہ سلسلہ سروری قادری کے شیخ ہیں:  
ملفوظات میں ہے:

”حضرت سخی سلطان سید محمد عبداللہ شاہ رحمۃ اللہ علیہ کا طریقہ سلوک سروری قادری تھا۔ طالبان کو اسی طریق میں داخل فرما کر ہدایت و تلقین فرماتے تھے۔ مشائخ سے طریقہ قادری دو طرح سے جاری اور معروف چلا آ رہا ہے، ایک زاہدی قادری دوسرا سروری قادری۔ سروری قادری طریق میں بغیر ریاضت، محنت و مشقت اور مجاہدہ کے طالبان خدانی الفور محض نظر فیض اثر سے اور تلقین حقیقی خاص، توجہ شیخ کامل سے واصل بالمقصود ہو جاتے ہیں اور طریق زاہدی قادری میں محنت و ریاضت مجاہدہ و مشقت کثیر سے مدت دراز کے بعد مکاشفہ و کشائش راز حقیقت ہوتی ہے۔ جناب حضرت شاہ صاحب رحمۃ اللہ علیہ کا طریق سروری قادری تھا کہ بغیر از ریاضت، مجاہدہ، محنت و مشقت طالبان خدا پر ان کا فیضان جاری ہو جاتا تھا اور محض نظر فیض اثر سے کشائش کمال ہو جاتی تھی اور گاہے خاص تلقین بھی طالبان حق کو فرما دیا کرتے تھے۔“

## اولاد

آپ رحمۃ اللہ علیہ کی اولاد زینہ نہیں تھی اولادِ مادینہ میں دو صاحبزادیاں تھیں۔ صاحبزادی نور بی بی کا وصال سات سال کی عمر میں ہو گیا تھا اور دوسری صاحبزادی صالحہ بی بی پاک دامن کے نام سے معروف تھیں۔ ولیہ کاملہ اور صاحب نگاہ خاتون تھیں ان کا وصال سید محمد عبداللہ شاہ رحمۃ اللہ علیہ کے وصال کے بعد ہوا۔ ان کا مزار مڈر جبانہ گڑھ مہاراجہ ضلع جھنگ میں سلطان الصابریں حضرت سخی سلطان پیر محمد عبدالغفور شاہ رحمۃ اللہ علیہ کے مزار کے قریب ہے۔ ان سے اولاد کا سلسلہ نہیں چلا۔

## وصال

29۔ رمضان المبارک 1276ھ (20۔ اپریل 1860ء) بروز جمعۃ المبارک بوقت عصر احمد پور

شرقیہ بہاولپور میں اپنی خانقاہ میں وصال فرمایا اور وہیں مدفون ہوئے۔

## مزار مبارک

آپ رحمۃ اللہ علیہ کا مزار مبارک فتانی چوک احمد پور شرقیہ ضلع بہاولپور (پنجاب) پاکستان میں ہے۔  
سید محمد عبداللہ شاہ رحمۃ اللہ علیہ کی سوانح حیات کے تفصیلی مطالعہ کے لیے ”مجتبیٰ آخزمانی“ کے باب دوم کا مطالعہ فرمائیں۔

## خلافت

راہِ فقر میں خلافت سے مراد مرشدِ کامل نور الہدیٰ (انسانِ کامل) کا مختلف سالکین کی تربیت فرما کر اور انہیں اپنی کسی ایک صفت یا چند صفات سے متصف فرما کر خلقِ خدا کو تلقین کے لیے مختلف جگہوں یا علاقوں میں متعین کرنا ہے۔ ان کو خلیفہ، جس کی جمع خلفاء ہے، کے نام سے پکارا جاتا ہے۔ ہم فقر کی اصطلاح میں اس کو یوں بیان کر سکتے ہیں کہ امانتِ فقر جہاں منتقل ہوتی ہے وہ ذاتِ شیخ میں کامل فنا ہوتا ہے یعنی اپنے شیخ کی ذات مع مکمل صفات کا مظہر ہوتا ہے اور اس کے لباس میں شیخ ہی ملتبس ہوتا ہے اصطلاحِ تصوف میں اسے خلیفہ اکبر کہتے ہیں اور یہ ایک ہی ہوتا ہے جبکہ خلیفہ اپنے شیخ کی کسی نہ کسی صفت میں فنا ہوتا ہے اور اپنے شیخ کی کسی نہ کسی صفت کا مظہر ہوتا ہے۔ اصطلاحِ تصوف میں اسے خلیفہ اصغر یا خلفاء اصغر کہا جاتا ہے ان کی تعداد معین نہیں ہے۔ اصل ہدایت کا منبع تو امانتِ الہیہ کا حامل ”انسانِ کامل“ ہی ہوتا ہے۔ یہ ان کے نمائندوں کے طور پر کام کرتے ہیں اور مخلوقِ خدا کی راہبری کا فریضہ سرانجام دیتے ہیں۔ خلافت کے لیے ضروری نہیں ہے کہ سالک فنا فی اللہ یا بقا باللہ ہی کے مقام پر فائز ہو بلکہ ضرورت کے مطابق اس کی تربیت کر کے اسے اس کی ڈیوٹی پر متعین کر دیا جاتا ہے۔ انسانِ کامل اور اس کے خلفاء کو ہم ایک مثال کے ذریعہ سمجھانے کی کوشش کرتے ہیں۔ فرض کریں ایک بجلی گھر پورے شہر کو بجلی سپلائی کرتا ہے لیکن شہر کے ہر علاقے کا ایک ٹرانسفارمر ہوتا ہے، اصل کرنٹ اور بجلی تو بجلی گھر سے آرہی ہوتی ہے لیکن ٹرانسفارمر اپنی اپنی استطاعت کے مطابق اسے اپنے علاقوں میں سپلائی کر رہے ہوتے ہیں۔ اسی طرح اصل باطنی قوت تو مرشدِ کامل اکمل نور الہدیٰ کی ہوتی ہے جو خلفاء کے قلوب سے منعکس ہو کر سالکین تک پہنچتی ہے۔ خلافت میں کسی غلطی پر باطنی قوت سلب کر لی جاتی ہے۔ اس سے یہ ہوتا ہے کہ مرشدِ کامل اکمل نور الہدیٰ کے قلب سے جو نور خلیفہ کے قلب میں آ رہا ہوتا ہے وہ بند ہو جاتا ہے یا کسی

غلطی سے رجعت ہو جاتی ہے لیکن انسانِ کامل چونکہ خلافتِ الہیہ کا حامل اور محبوبیت کے مرتبہ پر فائز ہوتا ہے اس لیے اس کی قوت سلب نہیں ہوتی یا اسے رجعت نہیں ہوتی۔ سلسلہ سروری قادری میں خلافت بہت کم عطا کی جاتی ہے۔ اس میں مرشدِ کامل اکمل چونکہ انسانِ کامل کے مرتبہ پر فائز اور امانتِ الہیہ یعنی تصورِ اسمِ اللہ ذات کا حامل ہوتا ہے اس لیے طالب کو اللہ تعالیٰ کی پہچان کے لیے اس کی محفل میں رہ کر ”اسمِ اللہ ذات“ کا تصور کرنا ضروری ہے کیونکہ خلفاء سے وہ چیز عطا نہیں ہو سکتی جو اسے یہاں سے بلا واسطہ عطا ہو جائے گی۔ البتہ مرشدِ کامل نور الہدیٰ کے ظاہری وصال کے بعد خلفاء کی باطنی قوت کئی گنا تک بڑھ جاتی ہے کیونکہ عام طور پر انسانِ کامل ایک ہی جگہ دو بار ظاہر نہیں ہوتا اور پھر سا لکھن کو اس کی پہچان نئی جگہ پر کافی دیر کے بعد ہوتی ہے۔

اسی طرح سجادہ نشینی یا گدی نشینی کی اصطلاح آج کل عام ہو گئی ہے اور عام طور پر لوگ اسی کو اہل مزار کا روحانی اور باطنی جانشین یا نائب سمجھتے ہیں جو گدی پر بیٹھا ہو۔ انگریزوں کے دور سے قبل تک تو یہ بات بالکل درست تھی کہ سجادہ نشین یا گدی نشین اہل مزار کا عام طور پر روحانی اور باطنی نائب یا جانشین ہی ہوا کرتا تھا لیکن انگریزوں نے مسلمانوں کے اس عظیم خانقاہی نظام کو تباہ کرنے کے لیے اس کو وراثت میں شامل کر دیا۔ اب قانونِ وراثت کے تحت دوسری جائیداد کی طرح بطور وراثت گدی یا سجادہ نشینی ملتی ہے خواہ وہ اس کے اہل ہوں یا نہ ہوں۔ اگر اہل مزار اپنے وصال سے قبل اپنے دل کے محرم یا روحانی یا باطنی جانشین کو گدی نشین مقرر کر دے تو عدالت کے ذریعہ چند ماہ کے اندر اندر اسے بے دخل کر دیا جائے گا اور گدی یا سجادہ نشینی اولاد کو بطور وراثت منتقل ہو جائے گی۔ عدالتوں کے اندر گدی یا سجادہ نشینی کی جنگ اکثر لوگوں نے دیکھی ہوگی یا اخبارات میں پڑھی ہوگی بلکہ اب تو اس کے حصول کے لیے قتل و غارت گری تک نوبت آ گئی ہے کیونکہ گدی کے ساتھ جائیداد اور مزار کی آمدن منسلک ہوتی ہے اور اب تو گدی کی وجہ سے سیاست میں بھی اعلیٰ مقام حاصل ہو جاتا ہے۔

### حضرت سخی سلطان باھو رحمۃ اللہ علیہ کے چند مشہور خلفاء

سلطان العارفین حضرت سخی سلطان باھو رحمۃ اللہ علیہ کے دربارِ پاک سے لاکھوں لوگوں نے فیض پایا اور صاحبِ حال ہوئے لیکن ہم اس ضمن میں صرف ان خلفاء کا ذکر کریں گے جنہوں نے براہِ راست آپ رحمۃ اللہ علیہ سے خلافت پائی۔

### حضرت سلطان نورنگ کھیتراں رحمۃ اللہ علیہ

ایک مرتبہ حضرت سخی سلطان باہو رحمۃ اللہ علیہ سیاحت کی غرض سے پنجاب میں داماں کوہ مغربی جبل اسود تشریف لے گئے جہاں آپ رحمۃ اللہ علیہ نے ایک چھوٹے سے بچے کو گائے چراتے ہوئے دیکھا۔ اس بچے کے فیضِ ازلی نے آپ رحمۃ اللہ علیہ کے فیض کو جنبش دی اور آپ رحمۃ اللہ علیہ نے ایک ہی نگاہ سے اسے مجذوب الی اللہ کر دیا۔ نور نے بچے کے جسمِ مطہرہ کو منور کر دیا اور پھر وہ بچہ پروانہ وار حضرت سلطان العارفین رحمۃ اللہ علیہ کے گرد فدا ہونے لگا۔ اس بچے کا نام سلطان نورنگ کھیتراں رحمۃ اللہ علیہ تھا۔ آپ رحمۃ اللہ علیہ تیس سال تک اپنے مرشد حضرت سلطان العارفین رحمۃ اللہ علیہ کی خدمت میں رہے اس کے بعد شرفِ خلافت سے مشرف ہو کر رخصت ہوئے۔ ان کا مزار مبارک جبل اسود کے دامن میں ڈیرہ غازی خان کے نزدیک قصبہ ”دھوآ“ میں زیارت گاہِ خاص و عام ہے اور آپ کے دربار کو ”سلطان صاحب کا دربار“ کے نام سے پکارا جاتا ہے۔ حضرت نورنگ سلطان رحمۃ اللہ علیہ نے اپنے پیرو مرشد کے فیض کو عام کرنے کیلئے ہزاروں لوگوں کو تلقین و ارشاد سے مشرف فرمایا اور آج بھی آپ رحمۃ اللہ علیہ کے مزار مبارک سے فیضِ روحانی جاری ہے۔

### حضرت لعل شاہ رحمۃ اللہ علیہ

حضرت سخی سلطان باہو رحمۃ اللہ علیہ ایک بار سیر و سیاحت کرنے اور فیضِ روحانی کو عام کرتے ہوئے علاقہ سنگھڑ کے قصبہ جنگ میں تشریف لے گئے اور ایک مسجد میں قیام فرمایا۔ اتفاقاً ایک بچے جس کا نام لعل شاہ تھا اور عمر سات آٹھ سال تھی مسجد میں آپ رحمۃ اللہ علیہ کی نظروں کے سامنے سے گزرا۔ اس بچے پر آپ رحمۃ اللہ علیہ کی توجہ مبارک کا ایسا اثر ہوا کہ اس میں جذبہء عشقِ الہی پیدا ہو گیا اور وہ ساری رات آپ رحمۃ اللہ علیہ کی خدمت میں بیٹھا رہا نہ گھر گیا اور نہ آپ رحمۃ اللہ علیہ سے جدا ہوا۔ اس بچے کے وارث جب تلاش کرتے ہوئے صبح مسجد آئے تو اُسے حضرت سلطان العارفین رحمۃ اللہ علیہ کی خدمت میں پایا انہوں نے بہت کوشش کی کہ بچے کو گھر لے جائیں مگر وہ بچے کسی طرح بھی گھر جانے پر راضی نہ ہوا۔ لوگوں نے جا کر لعل شاہ صاحب رحمۃ اللہ علیہ کے والد بڈھن شاہ صاحب کو آگاہ کیا تو بڈھن شاہ اپنے مریدوں اور دیگر معزز دوستوں کے ہمراہ حضرت سلطان العارفین رحمۃ اللہ علیہ کی بارگاہ میں حاضر ہوا اور عرض کی ”حضرت اس بچے کو اجازت دیں کہ یہ اپنے گھر چلا جائے اس کی ماں بہت پریشان ہے“۔ حضرت سلطان العارفین رحمۃ اللہ علیہ نے شیخ بڈھن شاہ سے فرمایا کہ یہ بچہ تمہاری ملکیت نہیں ہے بلکہ اللہ تعالیٰ نے اس کا فیض اور نصیب میرے سپرد فرمایا ہے لہذا اس بچے کی روحانی تربیت اب میری ذمہ داری ہے۔ یہ سن کر بڈھن

شاہ پر لرزہ طاری ہو گیا اور ہاتھ باندھ کر عرض کیا یا حضرت! لعل شاہ اب آپ ﷺ ہی کے سپرد ہے۔ شیخ بدھن شاہ امیر کبیر پیروں کے خاندان سے تھا اس نے دوسری شادی کی ہوئی تھی اور لعل شاہ صاحب اور پہلی بیوی (لعل شاہ صاحب کی والدہ) کو لاوارثوں کی طرح رکھا ہوا تھا اور ان ماں بیٹے کی کوئی پرواہ نہیں کرتا تھا۔ جب لعل شاہ ﷺ کی والدہ کو معلوم ہوا تو اس پاک باز عورت نے حضرت سلطان العارفین ﷺ کی بارگاہ میں پیغام بھیجا کہ لعل شاہ میرا صرف ایک ہی بیٹا ہے اور اسی کی امید پر جی رہی ہوں۔ آپ ﷺ اجازت فرمائیں باپردہ آپ ﷺ کی بارگاہ میں حاضر ہو جاؤں اور اپنے بیٹے کے ہمراہ آپ ﷺ کی بارگاہ میں ہی رہوں۔ شیخ بدھن شاہ نے بھی اپنی پہلی بیوی کو پردہ میں حضرت سلطان العارفین ﷺ کی بارگاہ میں حاضری کی اجازت دیدی۔ آپ رحمۃ اللہ علیہ نے فرمایا وہ باپردہ خاتون گھر میں ہی بیٹھی رہے اور بے پردہ ہو کر باہر نہ آئے۔ اس عورت نے جب یہ سنا تو زار و قطار رونے لگی اور عرض کرنے لگی کہ یا حضرت مجھے کیوں فیض اور نعمت ازلی سے محروم رکھتے ہیں اور آپ رحمۃ اللہ علیہ جیسے سخی اور فیاض کے فیض سے میں کیوں محروم رہوں۔ یہ سن کر حضرت سلطان العارفین ﷺ نے وہیں بیٹھے بیٹھے توجہ کی اور اسے گھر بیٹھے بیٹھے نوازا دیا۔ یہ مائی صاحبہ اتنی صاحب حال ہو گئیں کہ کسی دنیاوی کام میں مشغول نہ ہوتی تھیں اگر کبھی روٹی پکانی پڑ جاتی تو توے پر روٹی ڈال کر سکروستی میں چلی جاتیں اور روٹی توے پر جل جاتی۔

حضرت سلطان العارفین لعل شاہ ﷺ کو اپنے ہمراہ لے گئے اور اسی وقت اپنے خادم، جو آپ ﷺ کے ساتھ رہتا تھا، سے فرمایا کہ میرا وضو کا لوٹا جائے نماز اور مسواک لعل شاہ کے حوالے کر دو۔ لعل شاہ صاحب ﷺ اس کے بعد تیس سال تک حضرت سلطان العارفین ﷺ کے ہمراہ رہے اور اس ساری مدت میں ان کی کُل متاع ایک سیاہ کمبل تھا جو آدھا نیچے بچھا لیتے اور آدھا اوڑھ لیتے۔ جب تیس سال کے بعد حضرت سلطان العارفین ﷺ نے خلافت عطا کر کے رخصت فرمایا اور گھر تشریف لے گئے تو بدستور اسی سیاہ کمبل کا لباس زیب تن فرمائے رکھا صرف سوتی کپڑے کی ایک پگڑی کا اضافہ فرمایا۔ اپنے وطن سنگھڑ میں قیام فرما کر تلقین و ارشاد کا سلسلہ جاری فرمایا آپ ﷺ نے یہیں وصال فرمایا اور یہیں پر آپ ﷺ کا مزار ہے۔

### حضرت سلطان طیب ﷺ

حضرت سلطان العارفین ﷺ ایک بار بھکر تشریف لے گئے وہاں حضرت شعلی ﷺ کے فرزند حضرت شیر شاہ ﷺ کے ایک مرید اور خلیفہ حضرت سلطان طیب ﷺ رہائش پذیر تھے ان کے ہاں اولادِ زینہ نہ تھی۔ سلطان

طیب کو جب آپ ﷺ کی تشریف آوری کا پتہ چلا تو خدمت میں حاضر ہو کر دعا کے طالب ہوئے۔ اس وقت حضرت سلطان العارفين ﷺ کے پاس دو سب پڑے تھے حضرت سلطان العارفين ﷺ نے دونوں سب سلطان طیب کو دے دیئے اور ارشاد فرمایا اپنی بیوی کو کھانے کیلئے دید و انشاء اللہ تعالیٰ تمہیں دو فرزند عطا فرمائے گا ان میں سے ایک تو تمہارے کام کا ہوگا اور ایک ہمارے کام کا۔ پس اللہ تعالیٰ نے سلطان طیب ﷺ کو دو فرزند عطا کیے۔ ایک کا نام انہوں نے سلطان عبد اور دوسرے کا سلطان سوہارا رکھا۔ سلطان عبد پیدائشی مجذوب تھے۔ جب حضرت سلطان طیب ﷺ کے پیر و مرشد حضرت شیر شاہ ﷺ کو معلوم ہوا کہ ان کے خلیفہ نے حضرت سلطان العارفين ﷺ کی خدمت میں پیش ہو کر اپنی حاجات عرض کی ہیں تو انہیں اپنے مرید پر سخت رنج اور غصہ آیا اور اپنے خلیفہ کا سارا فیض اور باطنی نعمت سلب کر لی اور سلطان طیب کو ننگے لنگڑے ہو کر گھر میں پڑ رہے۔ جب حضرت سلطان العارفين ﷺ کو باطنی طور پر سلطان طیب ﷺ کا حال معلوم ہوا تو آپ ﷺ حضرت شیر شاہ ﷺ پر بہت ناراض ہوئے اور حضور اکرم صلی اللہ علیہ وآلہ وسلم کی بارگاہ میں شکایت کی۔ اس پر بارگاہ نبوی صلی اللہ علیہ وآلہ وسلم سے یہ فیصلہ ہوا کہ حضرت شیر شاہ ﷺ اپنے مرید سلطان طیب کو پہلے سے ساٹھ گنا زیادہ فیض اور نعمت عطا فرمائیں۔

### حضرت سلطان حمید ﷺ

سلطان حمید ﷺ حضرت سخی سلطان باھو ﷺ کے اہم خلفاء میں شمار ہوتے ہیں۔ عشقِ مرشد میں آپ ﷺ کا مقام بہت اونچا ہے۔ آپ ﷺ کے حالات زندگی بہت کم معلوم ہیں۔ ”مناقبِ سلطانی“ سے صرف اتنا معلوم ہے کہ سلطان حمید ﷺ حضرت سلطان العارفين ﷺ کے ہمراہ بھکر تشریف لے گئے اور بھکر کے نواح میں سیر کیلئے نکلے۔ سلطان العارفين ﷺ میدان چول میں ایک ویران ٹیلے پر پہنچے جب آپ ﷺ نے بیٹھنے کا ارادہ کیا تو فوراً اٹھ کھڑے ہوئے اور فرمایا ”حمید! اس ٹیلے سے جلدی نیچے اترو یہ کسی ظالم کا مکان ہے۔“ بعد ازاں آپ ﷺ ایک اور جگہ ریت کے میدان میں سوئے اور اپنا سر مبارک سلطان حمید ﷺ کے زانو پر رکھا اور ایک گھڑی آرام کیا جس سے آپ ﷺ کا بدن مبارک خاک آلود ہو گیا۔ آپ ﷺ کی یہ حالت دیکھ کر سلطان حمید ﷺ کا دل بہت رنجیدہ ہوا اور سوچنے لگے کاش میرے پاس دنیا کی دولت ہوتی تو آج میں بھی اپنے مرشد اور ہادی کا بستر ریشم اور مخمل کا بنواتا۔ میری غربت کی وجہ سے میرے مرشد کا جسم خاک آلود ہوا ہے۔ اتنے میں حضرت سلطان العارفين ﷺ نے اپنا سر مبارک اس کے زانو سے اٹھایا اور فرمایا حمید! تو نے کیا

خیال کیا؟

انہوں نے عرض کر دیا۔

فرمایا! آنکھیں بند کرو۔ سلطان حمید رحمۃ اللہ علیہ نے آنکھیں بند کیں تو کیا دیکھتے ہیں کہ ایک باغ ہے جس میں ایک خوبصورت مجلس آراستہ ہے اور اس میں ایک خوبصورت عورت جڑاؤ زبور اور ریشمی کپڑے پہنے سلطان حمید رحمۃ اللہ علیہ سے رغبت کرتی ہے اور کہتی ہے کہ مجھ سے نکاح کر لو۔ سلطان حمید رحمۃ اللہ علیہ نے اسے اشارے اور نرم زبان سے اپنے سے دور رہنے کو کہا اور کہا کہ یہ ادب کا مقام ہے میں اپنے ہادی اور مرشد کی خدمت میں حاضر ہوں۔

اسی اثنا میں مراقبہ سے سراٹھایا تو آپ رحمۃ اللہ علیہ نے اس سے پوچھا حمید تو نے کیا دیکھا؟ انہوں نے جو کچھ دیکھا تھا عرض کر دیا۔

حضرت سلطان العارفين رحمۃ اللہ علیہ نے فرمایا تو جو دنیاوی مال کے نہ ہونے کی اپنے دل میں شکایت اور غم کر رہا تھا یہ ہی دنیا تھی کیوں اسے قبول نہ کیا؟ اگر اس کو قبول کر لیتے تو مال و دولت کبھی تمہارے گھر سے ختم نہ ہوتا۔ سلطان حمید رحمۃ اللہ علیہ نے عرض کیا! حضور میں اللہ تعالیٰ سے اس کی ذات کا نور چاہتا ہوں میں مال و دولت نہیں چاہتا۔ حضرت سلطان العارفين رحمۃ اللہ علیہ نے فرمایا ”فقر محمدی کا اثر تیرے خاندان سے نہیں جائے گا“ اور یہ بات سچ ثابت ہوئی۔ سلطان حمید رحمۃ اللہ علیہ کا مزار بھکر کے شمال کی طرف دامن چول پر میاں عثمان کے قبرستان میں ہے۔

### حضرت سید موسیٰ شاہ جیلانی رحمۃ اللہ علیہ

آپ رحمۃ اللہ علیہ کا اصل نام سید محمد موسیٰ شاہ ہے لیکن موسیٰ شاہ کے لقب سے مشہور و معروف ہوئے۔ آپ کا سلسلہ نسب سید عبد الجبار رحمۃ اللہ علیہ کے ذریعہ غوث الاعظم حضرت شیخ عبد القادر جیلانی رحمۃ اللہ علیہ تک پہنچتا ہے۔ آپ رحمۃ اللہ علیہ کا سلسلہ نسب اس طرح سے ہے:

سید موسیٰ شاہ بن سید عابد بن سید عبد الجلیل بن سید کمال الدین شاہ بن سید مبارک شاہ بغدادی عادل پوری بن سید حسین دہلوی بن سید محمد کی العربی بن سید یونس بن سید احمد بن سید جعفر بن سید عبد القادر ثانی بن سید ابونعمان بن سید حمید الدین بن سید عبد الجلیل بن سید عبد الجبار بن غوث الاعظم محی الدین سید عبد القادر جیلانی۔

آپ رحمۃ اللہ علیہ گھوٹکی کے رہائشی تھے۔ آپ رحمۃ اللہ علیہ کے والد سید عابد رحمۃ اللہ علیہ آپ رحمۃ اللہ علیہ کی کم عمری میں ہی وفات پا چکے

تھے۔ ایک کمہار سلطان العارفین حضرت سخی سلطان باھو رحمۃ اللہ علیہ سے ملاقات کی غرض سے پنجاب گیا تو آپ رحمۃ اللہ علیہ بھی اس کمہار کے ہمراہ سلطان العارفین رحمۃ اللہ علیہ کی زیارت کے لیے تشریف لے گئے۔ آپ رحمۃ اللہ علیہ کو سلطان العارفین رحمۃ اللہ علیہ نے حصول علم کی تلقین کی اور ان کی والدہ محترمہ کو نصیحت بھیجی کہ اس کمسن بچے کو پہلے ظاہری علوم کی تکمیل کرائیں اور پھر میرے پاس بھیج دیں۔ چنانچہ آپ رحمۃ اللہ علیہ واپس تشریف لے گئے اور حصول علم کے بعد دوبارہ اسی درویش کے ہمراہ حضرت سلطان العارفین رحمۃ اللہ علیہ کی ملاقات اور زیارت کو آئے لیکن اس وقت حضرت سلطان العارفین رحمۃ اللہ علیہ وصال فرما چکے تھے مگر آپ رحمۃ اللہ علیہ نے وصال سے ایک روز قبل اپنی انگشت مبارک سے ”اسم اللہ“ لکھا اور اپنے فرزندوں کے حوالے کیا اور وصیت فرمائی کہ جنوب کی طرف سے موسن شاہ آرہے ہیں ان کو دے دیں۔ موسن شاہ رحمۃ اللہ علیہ نے جیسے ہی اس ”اسم اللہ ذات“ کو دیکھا کامل و مکمل ہو گئے۔ اس کے بعد انہوں نے اس کو پانی میں حل کیا اور پی لیا۔ ایک اندازہ کے مطابق سید موسن شاہ رحمۃ اللہ علیہ نے سندھ میں تقریباً ایک لاکھ لوگوں کو فیض سے نوازا اور آپ رحمۃ اللہ علیہ کی تعلیمات اور فیض کی بدولت سندھ سے بہت سی بدعات کا خاتمہ ہوا۔ صوبہ سندھ میں روہڑی اور گھوٹکی کے درمیان لوصاحبان کو آپ رحمۃ اللہ علیہ نے مرکز بنایا اور 1148ھ (1735ء) میں یہاں ایک شاندار مسجد تعمیر کروائی اب یہ علاقہ ”لوموسن شاہ“ کے نام سے مشہور ہے۔ آپ کا وصال 8 ذوالحجہ 1173ھ 21 جولائی 1760ء بروز سوموار ہوا، آپ رحمۃ اللہ علیہ کا مزار آپ کی تعمیر کردہ مسجد کے قریب ہی مرجع خلأق ہے۔

سید احمد و سید محمود شاہ رحمۃ اللہ علیہم

ان دونوں بھائیوں کے مزارات خوشاب میں ”دربار شاہاں“ کے نام سے مشہور ہیں اور ان کے بارے میں زیادہ تفصیلات دستیاب نہیں ہیں بس اتنا معلوم ہے کہ سلطان العارفین حضرت سخی سلطان باھو رحمۃ اللہ علیہ کے مرید اور خلیفہ تھے۔ ایک روایت کے مطابق دونوں بھائی عالمگیر کے لشکر میں تھے۔ عالمگیر اور داراشکوہ کے درمیان جب خوشاب میں جنگ ہوئی اور جنگ کے دوران داراشکوہ کا پلہ بھاری نظر آنے لگا تو اُس موقع پر عالمگیر نے دونوں بھائیوں سے دعا کی التجا کی دونوں بھائیوں کی دعا سے عالمگیر کو فتح حاصل ہوئی مگر اس واقعہ کے بعد دونوں بھائی لشکر میں نہ رہ سکے اور خوشاب میں ہی رہائش اختیار کر لی اور وہیں ان کا انتقال ہوا۔



### خليفة ملا معالی عیسیٰ

آپ عیسیٰ قندھار بلوچستان کے علاقہ ڈھاڈر سے سلطان العارفین حضرت سخی سلطان باھو عیسیٰ کی زیارت کے لیے آئے اور بیعت اور تلقین حاصل کر کے خلافت سے سرفراز ہوئے۔ آپ نے سلطان العارفین عیسیٰ کی زندگی میں ہی صوبہ بلوچستان میں تلقین و ارشاد کا آغاز کر دیا تھا اور آپ عیسیٰ کے بارے میں یہ مشہور ہے کہ آپ عیسیٰ بلوچستان میں حضرت سلطان العارفین عیسیٰ کے پہلے خلیفہ تھے۔ آپ عیسیٰ کا مزار سٹی شہر کے قریب گرک میں ہے اور اخوند معالی کی زیارت کے نام سے معروف ہے۔

### عالم شاہ عیسیٰ

آپ عیسیٰ بھی ملا معالی عیسیٰ کے ہمراہ سلطان العارفین حضرت سخی سلطان باھو عیسیٰ کی ملاقات کو تشریف لائے اور فیض حاصل کیا۔ آپ عیسیٰ کا مزار مبارک قندھار (بلوچستان) کے نواح میں ہے۔

### ملا مصری عیسیٰ

آپ عیسیٰ بھی ملا معالی عیسیٰ کے ہمراہ سلطان العارفین حضرت سخی سلطان باھو عیسیٰ کی زیارت کو تشریف لے گئے اور فیض حاصل کیا۔ آپ عیسیٰ کا مزار بلوچستان کے شہر ڈھاڈر میں ہے۔

### شیخ جنید قریشی عیسیٰ

آپ عیسیٰ ملتان کے نواح میں دریائے راوی کے مشرقی گاؤں سردار پور کے رہنے والے تھے۔ سلطان العارفین حضرت سخی سلطان باھو عیسیٰ ایک مرتبہ سفر کے دوران آپ عیسیٰ کے گاؤں سردار پور پہنچے تو وہاں سلطان العارفین عیسیٰ کی شیخ جنید قریشی عیسیٰ سے ملاقات ہوئی۔ انہوں نے آپ عیسیٰ کے اعزاز میں دعوت کی۔ شیخ جنید عیسیٰ نے جنڈ کے درخت کا پھل جسے عرف عام میں سنگری کہتے ہیں اور جو باریک اور لمبا ہوتا ہے اس کا گودا سخت اور سویوں کی طرح ہوتا ہے، یہ پھل پکانے کے لیے درویشوں کے حوالے کیا جب وہ پک گیا تو سلطان العارفین عیسیٰ کے تصرف سے سویوں میں تبدیل ہو گیا جب یہ حضرت سخی سلطان باھو عیسیٰ کے پاس لائی گئیں تو آپ عیسیٰ نے پاک مٹی اور پاک پانی طلب کیا اور ان سویوں پر ڈال دیا تو وہ خاک اور پانی چینی اور گھی میں تبدیل ہو گئے۔ آپ عیسیٰ نے شیخ جنید عیسیٰ کو فیض سے نوازا۔ ان کا مزار مبارک اسی گاؤں سردار پور میں واقع ہے۔

## شیخ کالو عیسیٰ

شیخ جنید عیسیٰ کے فرزند تھے۔ طلبِ حق لے کر سلطان العارفین عیسیٰ کی ملاقات کو آئے تو حضرت سلطان العارفین عیسیٰ کے حجرہ سے ”ھو“ کی آواز سنی۔ بڑے شوق اور اشتیاق سے حجرہ میں داخل ہوئے تو وہاں کسی کو موجود نہ پایا پھر حجرہ سے باہر ”ھو“ کی آواز سنی تو فوراً دوڑ کر باہر نکلے تو وہاں بھی کوئی نہ تھا پھر سے حجرہ کے اندر سے ”ھو“ کی آواز آئی پھر دوڑتے ہوئے حجرہ کے اندر گئے مگر وہی پہلے والی کیفیت تھی۔ حجرہ خالی تھا اسی طرح وہ کئی بار حجرہ کے اندر اور باہر آتے جاتے رہے۔ آخر کار شوق دیدار انتہا کو پہنچ گیا، بے قراری میں بے خود ہو گئے تو سلطان العارفین عیسیٰ نے آپ عیسیٰ کو دیدار کی نعمت عطا فرمائی۔ بیعت فرمایا بعد میں خلافت بھی عطا فرمائی۔ اُن کا مزار اپنے والد شیخ جنید عیسیٰ کے ساتھ واقع ہے۔

## حضرت لعل شاہ ہمدانی عیسیٰ

آپ عیسیٰ کا مزار شریف سلطان العارفین حضرت سخی سلطان باھو عیسیٰ کے مزار کے عقب میں ہے آپ شریف شاہ ہمدانی دندا شاہ بہاول کے فرزند ہیں۔ سلطان العارفین عیسیٰ کے مزار مبارک پر ایک دفعہ آئے سلطان العارفین عیسیٰ نے مہربانی فرمائی تو وہیں کے ہو کر رہ گئے۔ ساری زندگی مزار شریف پر ہی گزار دی وہیں محبوب کے قدموں میں 1328ھ کو جان دی اور وہیں دفن ہوئے۔ آپ عیسیٰ کے بارے میں میرے مرشد پاک سلطان الفقر سلطان محمد اصغر علی عیسیٰ نے فرمایا تھا کہ سلطان العارفین حضرت سخی سلطان باھو عیسیٰ نے لعل شاہ ہمدانی عیسیٰ سے فرمایا تھا:

”تو میرا معشوق ہے میں زندگی بھر مزار سے تجھے دیکھتا رہوں گا اور مرنے کے بعد قبر بھی اپنے پاس بناؤں گا اور قبر میں بھی تاقیامت تجھے دیکھتا رہوں گا۔“ (سبحان اللہ)

## وصال

## وصال

حضرت سخی سلطان باھو رحمۃ اللہ علیہ نے تریسٹھ برس کی عمر پائی اور یکم جمادی الثانی 1102ھ (بمطابق یکم

مارچ 1691ء) بروز جمعرات بوقت عصر وصال فرمایا۔

سلطان العارفين رحمۃ اللہ علیہ کی ولادت اور وصال کی تاریخ، ماہ اور سال پر تحقیق:

### چند متفق امور

اس بات پر تقریباً تمام سوانح نگاروں کا اتفاق ہے کہ حضرت سلطان العارفين رحمۃ اللہ علیہ کی عمر مبارک ہجری سال کے مطابق تریسٹھ برس تھی۔

سلطان محمد نواز فرماتے ہیں:

شصت و سہ سال کر در دنیا رسول نور محمد باھو را بخد این حصول

ترجمہ: دنیا میں رسول خدا صلی اللہ علیہ وآلہ وسلم نے 63 سال گزارے سلطان باھو رحمۃ اللہ علیہ کو بھی محمد صلی اللہ علیہ وآلہ وسلم کے نور سے اتنی ہی عمر حاصل رہی۔

میرے مرشد پاک سلطان الفقیر حضرت سخی سلطان محمد اصغر علی رحمۃ اللہ علیہ نے ایک مرتبہ سلطان العارفين رحمۃ اللہ علیہ کی ولادت اور وصال پر گفتگو کرتے ہوئے فرمایا کہ آپ رحمۃ اللہ علیہ کی عمر مبارک حضور اکرم صلی اللہ علیہ وآلہ وسلم کی اتباع میں تریسٹھ سال تھی نہ ایک دن کم نہ ایک دن زیادہ۔ اور آپ رحمۃ اللہ علیہ کی تاریخ ولادت اور تاریخ وصال اور دن ایک ہی ہے۔

### سلطان العارفين رحمۃ اللہ علیہ کے مختلف سوانح نگاروں کی تحقیق

- 1- سلطان حامد رحمۃ اللہ علیہ نے 'مناقب سلطانی' میں سلطان العارفين رحمۃ اللہ علیہ کی تاریخ ولادت کو تو درج نہیں فرمایا البتہ وصال کے بارے میں فرماتے ہیں کہ شب جمعہ اول جمادی الثانی 1102ھ کو ہوا۔
- 2- سید احمد سعید ہمدانی "حضرت سلطان باھو حیات و تعلیمات" میں آپ رحمۃ اللہ علیہ کی ولادت کے بارے میں فرماتے ہیں کہ آپ رحمۃ اللہ علیہ شاہ جہان کے دور میں پیدا ہوئے۔ شاہ جہان 1628ء کو تخت نشین ہوا اور سلطان العارفين کی ولادت اس سے کچھ دیر پہلے یا بعد میں ہوئی۔ لیکن تاریخ وصال 1690ء درج کی گئی ہے۔ اپنی کتاب "شمع جمال" میں سال ولادت 1627ء اور 1631ء کے درمیان اور سال وصال 1690ء جبکہ "احوال و مقامات سلطان باھو" میں سال ولادت 1631ء اور سال وصال 1691ء (1102ھ) تحریر کرتے ہیں۔

3- فقیر نور محمد کلاچوی نے 'مخزن الاسرار' میں سالِ ولادت 1039ھ اور وصال یکم جمادی الثانی 1102ھ تحریر کیا ہے۔ 'نور الہدیٰ کلاں' کے ترجمہ میں بھی حضرت سلطان العارفین رحمۃ اللہ علیہ کے حالات پر مضمون میں سالِ ولادت 1039ھ اور وصال کی تاریخ یکم جمادی الثانی 1102ھ شب جمعہ درج کی ہے۔

4- سید امیر خان نیازی، جو سلطان العارفین رحمۃ اللہ علیہ کی کتب کے مترجم ہیں، نے اپنے تراجم محکم الفقر کلاں، شمس العارفین، عین الفقر، کلید التوحید کلاں، نور الہدیٰ کلاں میں کتب کے آغاز میں سلطان العارفین رحمۃ اللہ علیہ کی سوانح کے مضمون میں سالِ ولادت 1039ھ اور وصال کی تاریخ یکم جمادی الثانی 1102ھ درج فرمائی ہے۔

5- طارق اسماعیل ساگر نے "صاحب لولاک" میں سالِ ولادت 1631ء اور سالِ وصال 1691ء درج کیا ہے۔

6- ڈاکٹر سلطان الطاف علی "مرآتِ سلطانی (باہو نامہ کامل)" میں سالِ ولادت 1039ھ درج فرما کر ماہِ ولادت کے متعلق لکھتے ہیں "شعبان المعظم کے اواخر میں یقیناً اسی سال مذکورہ میں ولادت ہوئی کیونکہ شیر خوارگی میں رمضان المبارک کے ایام میں والدہ کا دودھ پینے سے اجتناب فرماتے تھے۔" اگر ان کی اس بات کو درست مان بھی لیا جائے تو سلطان العارفین رحمۃ اللہ علیہ کی عمر مبارک تریسٹھ برس کی بجائے باسٹھ برس سات ماہ اور پانچ دن نکلتی ہے جو بالکل حقائق کے برعکس ہے اور پھر رمضان المبارک میں دودھ نہ پینا شعبان میں ولادت کی کوئی موثر دلیل نہیں بنتی۔ اگر آپ رحمۃ اللہ علیہ شعبان سے قبل کسی ماہ میں پیدا ہوئے ہوں تو پھر بھی رمضان میں دودھ نہیں پیئیں گے۔ اگر ان کی اس بات کو مان لیا جائے تو انہوں نے ایک متفق علیہ مسئلہ کہ سلطان العارفین رحمۃ اللہ علیہ کی عمر مبارک تریسٹھ برس تھی، کو متنازعہ بنا دیا ہے۔ اس لیے ان کی اس بات سے قطعاً اتفاق نہیں کیا جاسکتا۔ البتہ وصال کے متعلق لکھتے ہیں کہ آپ رحمۃ اللہ علیہ کا وصال یکم جمادی الثانی 1102ھ بروز جمعرات بوقتِ عصر ہوا۔

✽ اس بات پر تمام سوانح نگاروں کا اتفاق ہے کہ آپ رحمۃ اللہ علیہ کی عمر مبارک تریسٹھ برس تھی نہ ایک دن کم اور نہ ایک دن زیادہ۔ اور تمام سوانح نگار سالِ ولادت 1039ھ پر متفق ہیں اور آپ رحمۃ اللہ علیہ کا وصال یکم جمادی الثانی 1102ھ کو ہوا، اگر 1102ھ میں سے 63 کو منفی کریں تو سالِ ولادت 1039ھ ہی نکلتا ہے۔ اب مسئلہ رہ گیا تاریخِ ولادت اور وقتِ ولادت کا۔ سیدھی سی بات ہے کہ اگر آپ رحمۃ اللہ علیہ کی ولادت یکم جمادی الثانی 1039ھ کو ہوئی ہوگی تو تب ہی عمر مبارک سنتِ نبوی صلی اللہ علیہ وآلہ وسلم کے مطابق

تریسٹھ برس مکمل ہوتی ہے۔ اس لیے سلطان العارفین رحمۃ اللہ علیہ کی ولادت مبارک یکم جمادی الثانی 1039ھ جمہرات ہوئی اور وصال مبارک یکم جمادی الثانی 1102ھ بروز جمعرات ہوا اور سنت نبوی صلی اللہ علیہ وآلہ وسلم کی اتباع میں آپ رحمۃ اللہ علیہ کی ولادت اور وصال کا دن اور تاریخ ایک ہی ہے اور عمر مبارک تریسٹھ برس تھی۔

## مزارِ انور

آپ رحمۃ اللہ علیہ کو شورکوٹ میں دریائے چناب کے مغربی کنارہ پر واقع قلعہ قہرگان میں دفن کیا گیا یہاں آپ رحمۃ اللہ علیہ کا مزار مبارک 78 سال 1102ھ تا 1180ھ (1691ء-1767ء) تک رہا۔ جب جھنڈا سنگھ اور گنڈا سنگھ نے لاہور پر قبضہ کیا تو حضرت سلطان العارفین رحمۃ اللہ علیہ کی اولاد پاک پنجاب کے مختلف اطراف میں ہجرت کر گئی چند ایک فقیر اور خلفاء مزارِ مقدس میں رہتے تھے۔ 1180ھ (1767ء) میں دریا قلعے تک آپہنچا اور اسے گرا دیا اور پھر قبروں تک جا پہنچا۔ فقیروں اور خلفاء نے باقی مزاروں کو نکال لیا اور صندوقوں میں رکھ لیا۔ حضرت سلطان العارفین رحمۃ اللہ علیہ کا مزار بدستور رہا کیونکہ آپ رحمۃ اللہ علیہ کا صندوق نہ مل سکا۔ فقیر اور خلفاء ناامید ہو کر رونے لگے۔ فقیروں اور خلفاء کو سلطان العارفین رحمۃ اللہ علیہ کی طرف سے ارشاد ہوا کہ ہم ضرور باہر نکلیں گے مگر جو شخص ہمارے جسم کو چھونے کے لائق اور قابل ہوگا وہ کل صبح سویرے سورج نکلنے کے قریب یہاں آئے گا۔ وہ ہمارا صندوق نکالے گا اور اس وقت تک دریا غلبہ نہیں کرے گا۔ درویشوں کو اس اشارے سے تسلی ہوئی اور حکمتِ غیبی کے ظہور کا انتظار کرنے لگے۔ جب مقررہ وقت آیا تو ایک سبز نقاب پوش شخص ظاہر ہوا۔ اس نے چہرہ پر سے نقاب نہ اٹھائی اور آتے ہی بلا تامل اس مٹی میں سے جو فقیروں اور خلفاء نے کھود رکھی تھی حضرت سلطان العارفین رحمۃ اللہ علیہ کا صندوق نکالا۔ ہزاروں لوگ جمع ہو گئے۔ انہوں نے زیارت کی۔ دیکھا تو حضرت سلطان العارفین رحمۃ اللہ علیہ بدستور سوئے ہوئے تھے اور ریش مبارک سے غسل کے پانی کے قطرے ٹپک رہے تھے۔ جب صندوق کھولا گیا تو میلوں تک خوشبو پھیل گئی اکثر حاضرین کو جذبہ اور وجد ہو گیا۔ میرے مرشد پاک سلطان الفقیر حضرت سخی سلطان محمد اصغر علی رحمۃ اللہ علیہ نے ایک مرتبہ مجھ سے منتقلی مزار کے متعلق گفتگو فرماتے ہوئے فرمایا! جانتے ہو وہ نقاب پوش کون تھا؟ میں نے عرض کیا ”حضور بہتر جانتے ہیں“ آپ رحمۃ اللہ علیہ نے فرمایا ”وہ خود حضرت سلطان العارفین رحمۃ اللہ علیہ تھے“۔

دریائے چناب کے قریب بستی سمندری میں پپیل کے کنوئیں پر ایک بڑی حویلی کی چار دیواری بنی ہوئی تھی۔ جو شخص اس حویلی میں قدم رکھتا بے ہوش ہو جاتا۔ یہاں تک کہ مال مویشی بھی اس میں داخل نہ ہو سکتے تھے۔

لوگ خوفزدہ ہو کر اس کتوں کو دیرین کر کے چھ گئے تھے۔ وہ مکان اور حویلی پاک پور چھوڑ گئی۔ ستان  
 اور رفیق نیچے کی طرف سے حکم ہوا کہ بہار حراب پھیل جانے کتوں کی حویلی میں جو تارے مقام سے  
 نزدیک بنے گا وہ جانے کی فکر ہی جگہ تارے کے مستقر اور معین ہے۔ اس درویشوں نے حویلی کے وسیع میں جو  
 مذکورہ کتوں کے مغرب کی طرف تھی آپ کا حراسہ۔ صندوق مبارک زمین کے اندر دفن نہ کیا بلکہ  
 زمین کے اوپر رکھا اور مبارک بتایا گیا۔ اس جگہ آپ نیچے کا مہر 157 ہنس (180 تا 1336ھ  
 1717 تا 1917ء) تک رہا۔ حسب پیشگوئی حضرت ستان اور رفیق نیچے درویشوں پر مقرر و مقرر کے  
 قریب آج پتہ۔ یہ واقعہ 333 ہجری ہے۔ اس درویشوں کے وقت ستان حالی فوراً تھریجے چھوڑ گئے تھے۔  
 جب دربار شریف کے فقیر حضرت ستان اور رفیق تھریجے اور حضرت مبارک محل شریف سے جانے  
 کے وقت آپ نیچے کے مہر آپ نیچے کی ولایت کے جتنے مہر تھے سب کے صندوق مبارک ملے چھ  
 کے مہر حضرت ستان اور رفیق نیچے کے مہر نور سے صندوق مبارک بھراؤش اور حجاز میں جتوں کے یک  
 ہر حال سے ترمیم مہرین کو سخت پریشانی ہوئی۔

مگر چونکہ آپ نیچے کو تہجد کے حقوق خدا کی رہنمائی کیسے پیرا فرمایا ہے اور ہر ایک کافر و مومن سے  
 نصیب درویشوں کا وہاں کے فقیروں کا کو بھیجا ہے اس ہازک دور میں دینی خدمات سر انجام دینے  
 اور حقوق خدا کی رہنمائی کیسے حضرت محمد رسول اللہ صلی اللہ علیہ وآلہ وسلم کا خلیفہ و جانشین مقرر فرمایا ہے  
 اس نے آپ نیچے نے ازل قہور فرمایا تھا اس وقت کی پوشیدگی میں کوئی مصیبت تھی۔ چنانچہ آپ نیچے نے  
 غریب میں حضرت ستان دوست محمد صاحب نیچے کو اپنی زیارت سے مشرف فرمایا اس نے جتنی کو دور کردیا  
 اور اس مقام سے زمین کو کھودنے کا حکم فرمایا۔ دوسرے روز اس مقام سے علی آج زمین کھودنے پر صندوق کے  
 تمام نمونے ہونے لگے۔ تھوڑی سی مٹی بھائی گئی تو خوشبو کے حلے آنے شروع ہو گئے۔ اس خوشبو کی مثال دنیا  
 میں نہیں ملتی تھی۔ آپ نیچے کا صندوق تو مل گیا مگر کثرت خوشبو کے سبب اب وہاں ٹھہرنا محال ہو چکا تھا۔ قبر  
 شریف کے اندر کوئی شخص پورے چندہ منٹ نہیں ٹھہر سکتا تھا۔ مشکل صندوق باہر نکالنے کا کام سر انجام دیا گیا۔  
 اس خوشبو کا نتیجہ کا یہ عام تھا کہ اس کام میں شریک ہونے والے لوگوں کے لباس پھٹتے پھٹ گئے مگر خوشبو ان  
 میں جوں کی توں باقی رہی۔


آپ نیچے کا صندوق مبارک 1336ھ (اکتوبر 1917ء) کو دس محرم سے پہلے پہلے نکال کر محفوظ کر لیا گیا۔  
 اس دربار شریف سے شمال مغربی گوشہ میں ایک میل کے فاصلہ پر موجود محل شریف کی تعمیر شروع کی گئی اور چھ

ماہ کے عرصہ میں محل شریف، مسجد شریف اور اردگرد کے جو متعدد حجرات موجود ہیں تیار ہو گئے۔ اس محل شریف میں آپ ﷺ کا صندوق مبارک اپریل 1918ء بروز جمعہ دفن کیا گیا۔

موجودہ دربار شریف ایسی جگہ واقع ہے جس کے چاروں طرف اچھی خاصی آبادی ہے۔ یہاں سے دو میل کے فاصلہ پر شہر گڑھ مہاراجہ ہے، جنوب کی طرف احمد پور سیال، مشرق کی طرف دریائے جہلم اور چناب کو عبور کر کے شہر شورکوٹ اور مغرب کی طرف ڈیڑھ میل کے فاصلہ پر مظفر گڑھ روڈ گزرتی ہے۔ آج کل دربار شریف جانے والے زائرین کو بڑی سہولت ہے کیونکہ دربار شریف تک پختہ سڑک بنی ہوئی ہے اور اب احمد پور سیال اور گڑھ مہاراجہ دونوں طرف سے آنے والے زائرین رات دن میں جب چاہیں دربار شریف پہنچ سکتے ہیں۔ مزار مبارک سے لاکھوں طالبان حق فیض پاتے ہیں۔ سلطان العارفین ﷺ کے مزار پاک کی یہ کرامت بہت مشہور ہے کہ دربار پاک کے اندر داخل ہوتے ہی آنکھوں سے بے اختیار آنسو جاری ہو جاتے ہیں۔ اس مزار مبارک سے جہاں بھر کو فیض پہنچتا ہے۔ ہزار ہا زیارت کرنے والے اور سائل اپنی مرادیں پاتے ہیں اور ہزاروں عاشقان الہی حاضری دیتے اور فیض پاتے ہیں۔ ہزاروں لوگ آپ ﷺ کی توجہ سے آپ ﷺ کے مزار پاک سے صاحب احوال اور صاحب تلقین و ارشاد ہوئے ہیں۔ اس مزار پاک کی لاکھوں کرامات محفوظ ہیں۔

یہ دربار پاک ہر قسم کی بدعت والی رسوم سے بھی پاک اور محفوظ ہے۔ سینکڑوں صاحب حال فقیر اللہ تعالیٰ کے مشاہدہ اور دیدار کیلئے معتکف رہتے ہیں۔ مزار پاک کے اندر داخل ہونے کے بعد باہر نکلنے کو دل نہیں چاہتا اور جو اس دربار پر طلب حق کا سوال کرتا ہے اسے تو کبھی خالی لوٹنا ہی نہیں جاتا۔

نام فقیر تنہاں دا باھو، قبر جنہاں دی جیوے ھو



سلطان العارفین حضرت سخی سلطان باھو ﷺ کے وصال کے بعد آپ ﷺ کے دوسرے صاحبزادے سلطان ولی محمد ﷺ پہلے سجادہ نشین مقرر ہوئے۔

سجادہ نشینوں کی ترتیب اس طرح سے ہے:

1- سلطان ولی محمد صاحب (1102ھ-1161ھ) (1691ء-1748ء)

- ۲- سلطان محمد حسین صاحب (1161ھ-1200ھ) (1748ء-1785ء)
- 3- سلطان حافظ محمد صاحب (1200ھ-1222ھ) (1785ء-1807ء)
- 4- سلطان غلام باہو صاحب (1222ھ-1263ھ) (1807ء-1847ء)
- 5- سلطان حافظ صالح محمد صاحب (1263ھ-1319ھ) (1847ء-1901ء)
- 6- سلطان حاجی نور احمد صاحب (1319ھ-1338ھ) (1901ء-1920ء)
- 7- محمد امیر سلطان صاحب (1338ھ-1350ھ) (1920ء-1931ء)
- 8- محمد حبیب سلطان صاحب (1350ھ-1390ھ) (1931ء-1970ء)
- 9- سلطان غلام جیلانی صاحب (1390-1422ھ) (1970ء-2001ء)

10- محمد نبیب سلطان صاحب : آپ کو آپ کے والد سلطان غلام جیلانی صاحب سجادہ نشین نہم نے 26 رمضان المبارک 1413ھ (22 مارچ 1993ء) میں تمام خاندان کی موجودگی میں اپنا جانشین اور سجادہ نشین دربار عالیہ سلطان العارفین رحمۃ اللہ علیہ مقرر فرمایا تھا۔ لیکن 20 دسمبر 2001 (4 شوال 1422ھ) کو سلطان غلام جیلانی صاحب کی وفات کے بعد خاندانی اختلافات کی وجہ سے سجادہ نشینی کے بہت سے دعویدار کھڑے ہو گئے۔ اس کی دو جوہات تھیں ایک تو محمد نبیب سلطان صاحب کم سن تھے اور سلطان غلام جیلانی صاحب کے منجھلے بیٹے تھے اور دوسرے آپ کی والدہ برادری کے باہر سے تھیں۔ معاملات اتنے بگڑ گئے کہ قانون نافذ کرنے والے اداروں کو مداخلت کرنا پڑی اور معاملہ ہائی کورٹ تک پہنچ گیا۔ لاہور ہائی کورٹ نے ایک حکمنامہ کے ذریعے ڈسٹرکٹ اینڈ سیشن جج جھنگ کو ایک کمیٹی کے ذریعے دربار عالیہ کا انتظام سنبھالنے کا حکم دیا۔ ڈسٹرکٹ اینڈ سیشن جج نے شورکوٹ کے سول جج کی سربراہی میں ایک کمیٹی تشکیل دی جو دربار کا انتظام چلاتی ہے اور سجادہ نشینی کے دعویٰ کی تمام درخواستیں فیصلہ کے لیے سول کورٹ شورکوٹ کو منتقل کر دیں۔ ابھی تک دربار عالیہ کا انتظام عدالتی کمیٹی چلا رہی ہے اور سجادہ نشینی کی تمام درخواستیں عدالت میں زیر سماعت ہیں اور سجادہ نشین کا فیصلہ تا حال نہیں ہو سکا۔ البتہ 22 ستمبر 2015ء کے حکم نامے کے مطابق سپریم کورٹ نے سیشن جج کی سربراہی میں مزار شریف کے انتظامی امور کو سنبھالنے کے لیے نئی پانچ رکنی کمیٹی تشکیل دی جس میں نبیب سلطان، نبیب سلطان اور صاحبزادہ سلطان حمید کو بھی شامل کر دیا گیا ہے۔ (برطانیق روزنامہ سٹی 42، صفحہ 8، اشاعت


23 ستمبر 2015)




## عرس

✽ ہر سال جمادی الثانی کی پہلی جمعرات کو آپ ﷺ کا عرس منایا جاتا ہے جس میں دو دراز سے لوگ شرکت کرتے ہیں۔

✽ حضرت سخی سلطان باہو ﷺ اہل بیت کی محبت میں غرق تھے اور ہر سال یکم محرم سے دس محرم تک شہدائے کربلا کا عرس منایا کرتے تھے۔ یہ سلسلہ آج تک تین سو سال سے زیادہ عرصہ گزرنے کے باوجود جاری ہے۔ عاشورہ محرم کے دس دنوں کے اندر زائرین کی آمد و رفت جاری رہتی ہے۔ ہزاروں آرہے ہیں تو ہزاروں زیارت کر کے واپس جا رہے ہوتے ہیں۔ عاشورہ کے آخری تین ایام میں تو تعداد لاکھوں سے تجاوز کر جاتی ہے۔ اس طرح آپ ﷺ کے مزار پاک پر ہر سال دو بڑے اجتماعات ہوتے ہیں لاکھوں لوگ حاضری دیتے اور فیض پاتے ہیں۔





حصہ دوم

تعلیماتِ باطون  
رحمۃ اللہ علیہ



# فقر

سلطان العارفين حضرت سخی سلطان باہور رحمۃ اللہ علیہ نے اپنی تعلیمات کو نہ تو تصوف اور نہ ہی طریقت بلکہ فقر کا نام دیا ہے۔

عرف عام میں فقر افلاس، تنگدستی اور عسر کی حالت کو کہتے ہیں، اس کے لغوی معنی احتیاج کے ہیں لیکن عارفين کے نزدیک فقر سے مراد وہ منزل حیات ہے جس کے متعلق سرکارِ دو عالم صلی اللہ علیہ وآلہ وسلم نے فرمایا:

❁ الْفَقْرُ فَخْرِي وَالْفَقْرُ مِنِّي ۝ ترجمہ: فقر میرا فخر ہے اور فقر مجھ سے ہے۔

❁ الْفَقْرُ فَخْرِي وَالْفَقْرُ مِنِّي فَأَفْتَحْهُ بِهِ عَلَى سَائِرِ الْأَنْبِيَاءِ وَالْمُرْسَلِينَ ۝

ترجمہ: فقر میرا فخر ہے اور فقر مجھ سے ہے اور فقر ہی کی بدولت مجھے تمام انبیاء و مرسلین پر فضیلت حاصل ہے۔ (عین الفقر)

❁ الْفَقْرُ كَنْزٌ مِنْ كَنْوَزِ اللَّهِ تَعَالَى ۝

ترجمہ: فقر اللہ تعالیٰ کے خزانوں میں سے ایک خزانہ ہے۔

فقروہ مرتبہ ہے جہاں پر انسان ہر قسم کی حاجات سے بے نیاز ہو جاتا ہے صرف اللہ تعالیٰ کی رضا اس

کے مد نظر رہتی ہے اس لئے ہر حال میں تقدیرِ الہی سے موافقت اختیار کیے رکھتا ہے۔ اللہ تعالیٰ کے قرب کے سوانہ وہ اللہ تعالیٰ سے کچھ مانگتا ہے اور نہ اللہ تعالیٰ کے غیر سے کچھ مطلب رکھتا ہے۔ اللہ تعالیٰ کی منشاء و رضا میں مداخلت کو گناہ سمجھتا ہے اس لئے اللہ تعالیٰ کے قرب و حضور کے علاوہ اس کی کوئی طلب یا خواہش نہیں ہوتی۔

سلطان العارفين حضرت سخی سلطان باھو فقر کے بارے میں فرماتے ہیں:

❖ فقر ”عین ذات پاک“ ہے۔ (عین الفقر)

❖ فقر دراصل دیدارِ الہی کا علم ہے۔ (عین الفقر)

❖ جو شخص اللہ اور اس کا دیدار چاہتا ہے وہ فقر اختیار کرے۔ (عین الفقر)

❖ فقر سیرِ الہی ہے۔ (عین الفقر)

❖ میں علم دیدارِ الہی کا عالم ہوں مجھے نور ہی نور دکھائی دیتا ہے مجھے علم دیدار کے سوا اور کوئی علم، ذکر، فکر اور مراقبہ معلوم نہیں اور نہ ہی پڑھتا ہوں کیونکہ تمام علوم علم دیدار کی خاطر ہیں جو مجھے حاصل ہے۔ (امیر الکونین)

❖ میں دیدار کا علم جانتا ہوں اور پڑھتا ہوں مجھے یہ مراتب جناب سرور کائنات حضرت محمد صلی اللہ علیہ وآلہ وسلم اور آپ صلی اللہ علیہ وسلم کے صحابہ کرام رضی اللہ تعالیٰ عنہم اور پختن پاک رضی اللہ عنہم کی رفاقت سے نصیب ہوئے ہیں۔ (امیر الکونین)

❖ تمام پیغمبروں نے فقر کے مرتبے کی التجا کی۔ لیکن نہیں ملا۔ صرف سرور کائنات صلی اللہ علیہ وسلم کو حاصل ہوا جو آنحضرت صلی اللہ علیہ وسلم نے اپنی امت کے سپرد کیا یہ فقر محمدی صلی اللہ علیہ وسلم محض فیض ہے۔ (امیر الکونین)

❖ تمام انبیاء کرام اللہ تعالیٰ کی بارگاہ میں مرتبہ فقر کے حصول اور حضرت محمد رسول اللہ صلی اللہ علیہ وسلم کا امتی ہونے کی التجا کرتے رہے لیکن انہیں یہ مراتب حاصل نہ ہو سکے۔ جسے بھی حضرت محمد صلی اللہ علیہ وآلہ وسلم کی بارگاہ کی حضوری نصیب ہوئی اُس نے فقر محمدی صلی اللہ علیہ وآلہ وسلم کو اپنا رفیق بنایا کیونکہ مرتبہ فقر سے بڑھ کر بلند و قابلِ فخر مرتبہ نہ کوئی ہے اور نہ کوئی ہوگا فقر دائمی زندگی ہے۔ (نور الہدیٰ کلاں)

❖ علامہ اقبال فقر کے بارے میں فرماتے ہیں:

کسے خبر کہ ہزاروں مقام رکھتا ہے وہ فقر جس میں ہے بے پردہ ”روح قرآنی“  
خودی کو جب نظر آتی ہے قاہری اپنی یہی مقام ہے کہتے ہیں جس کو ”سلطانی“  
یہی مقام ہے مومن کی قوتوں کا عیار اسی مقام سے ہے آدم ”ظِلِّ سَجَانِ“

## فقرازلی نصیبہ

فقردر اصل ان لوگوں کا ازلی نصیبہ ہے جو ”روزِ اَلست“ دنیا و عقبی کی تمام نعمتوں کو ٹھکرا کر اپنے مولیٰ کی طرف متوجہ رہے اور کائنات کی تمام لذتیں ان کے پائے استقامت میں لغزش پیدا نہ کر سکیں۔ اس واقعہ کو سلطان العارفین حضرت سخی سلطان باہور رحمۃ اللہ علیہ نے یوں بیان فرمایا ہے :-

✽ جب اللہ تعالیٰ نے چاہا کہ ”کن فیکون“ کا راز بیان کرے تو فرمایا:-

كُنْتُ كَنْزًا مَخْفِيًّا فَأَحْبَبْتُ أَنْ أَعْرِفَ فَأَخْلَقْتُ الْخَلْقَ لِأَعْرِفَ ۝

ترجمہ: میں ایک مخفی و پوشیدہ خزانہ تھا مجھے شوق ہوا کہ میری پہچان ہو پس میں نے اپنی پہچان کے لئے مخلوق کو پیدا کیا۔

(اللہ تعالیٰ نے) اس مقصد کے لیے پہلے بائیں طرف قہرِ جلالت کی نظر سے دیکھا جس سے نارِ شیطانی پیدا ہو گئی اس کے بعد پھر دائیں طرف لطف و کرم جمعیت و رحمت اور شفقت و التفات کی نظر سے دیکھا تو آفتاب سے روشن تر نورِ محمدی صلی اللہ علیہ وآلہ وسلم پیدا ہو گیا اس کے بعد اللہ تعالیٰ نے ”کن“ فرمایا اور تمام مخلوقات کی ارواح پیدا ہو گئیں اور اپنے مراتب کے لحاظ سے جماعتیں اور صفیں بنا کر اپنی اپنی جگہ پر ادب کے ساتھ اللہ تعالیٰ کے روبرو اس کے حکم کے انتظار میں کھڑی ہو گئیں۔

اس موقع پر اللہ تبارک و تعالیٰ نے فرمایا:-

✽ اَلَسْتُ بِرَبِّكُمْ کیا میں تمہارا رب نہیں ہوں؟ (سورہ اعراف 172)

اس سوال پر تمام ارواح نے جواباً کہا:-

✽ قَالُوا بَلٰی ہاں بے شک تو ہی ہمارا رب ہے۔ (سورہ اعراف 172)

اس اقرارِ بے ساختہ پر بعض ارواح تو بے حد پریشان ہوئیں (کہ ہم نے ہاں کیوں کہہ دیا) یہ کافروں، مشرکوں، منافقوں اور کاذبوں کی ارواح تھیں۔ اور بعض ارواح آوازِ الست پر بلیٰ کا اقرار کر کے بے حد خوش و فرحان تھیں پھر اللہ تعالیٰ نے (اس روزِ میثاق) تمام ارواح سے کہا، ”اے رُوحو! آج مانگ لو مجھ سے جو تمہارے جی میں آئے تم جو مانگو گے میں عطا کروں گا۔ اس پر تمام ارواح نے کہا، ”اے ہمارے رب ہم تجھ سے تجھ کو ہی مانگتے (طلب کرتے) ہیں۔“

اس پر اللہ تعالیٰ نے اُن کے سامنے بائیں ہاتھ پر دنیا کی ساری زینت اور خزانے پیش کیے تو سب سے پہلے شیطان مردود نفسِ امارہ کے ساتھ دنیا میں داخل ہو گیا۔ شیطان نے اس زیب و زینت بھری دنیا اور اس کی پرکشش رعنائیوں میں کھو کر چوبیس بانگیں دیں (یا آپ کہہ سکتے ہیں کہ ارواح کو لذتِ دنیا یا خواہشاتِ دنیا کی طرف متوجہ کرنے کے لئے دنیا میں لذت کے چوبیس شعبہ جات تخلیق کیے) ان چوبیس بانگوں کو سن کر 9 حصہ ارواح شیطان کی پیروی میں دنیا میں داخل ہو گئیں اور اُس کی راہ پر لگ گئیں (یعنی دنیا میں اپنی پسند کا شعبہ چُن لیا) شیطان کی وہ چوبیس بانگیں یہ ہیں:-

- 1 سرود (قص و سرود گانے بجانے) کی بانگ۔
- 2 حُسن پرستی اور حُسنِ طلبی کی بانگ۔
- 3 ہوائے انا کی مستی کی بانگ۔
- 4 شراب نوشی، خمر و مدہوشی والی (نشہ لانے والی) اشیاء کی بانگ۔
- 5 بدعت اور اختراعاتِ ابلیسی کی بانگ۔
- 6 ترکِ نماز کی بانگ۔
- 7 آلاتِ موسیقی یا آلاتِ قص و سرود کے فروغ کی بانگ۔
- 8 ترکِ جماعت کی بانگ۔
- 9 غفلت، بے پروائی کی بانگ۔
- 10 عُجب (خود پسندی) کی بانگ۔
- 11 حرص (لاچ) کی بانگ۔
- 12 حسد (یعنی جلن یا دوسرے کی نعمت پر زوال کی طلب) کی بانگ۔
- 13 ریاکاری (یعنی دورنگی یا ظاہر داری) کی بانگ۔
- 14 کینہ (یعنی دل میں دشمنی رکھنے اور موقع ملنے پر بدلہ لینے) کی بانگ۔
- 15 کبر و ہنکار، غرور و تکبر، رعونت اور بڑائی کی بانگ۔
- 16 نفاق، عداوت، پھوٹ بگاڑ اور نا اتفاقی کی بانگ۔
- 17 غیبت کی بانگ۔
- 18 شرک، یعنی کسی کو اللہ تعالیٰ کا شریک بنانے کی بانگ۔
- 19 کفر، یعنی اللہ تعالیٰ کی ذات کا انکار اور سرکشی کی بانگ۔

20 جہالت (گمراہی، لاعلمی اور اس پر اصرار) کی بانگ۔

21 جھوٹ اور کذب کی بانگ۔

22 بدظنی، بدگمانی (شک و شبہ اور بے یقینی) کی بانگ۔

23 نظر بد، یا بد نظری کی بانگ۔

24 طمع کی بانگ۔

شیطان مردود کی ان بانگوں کو سنا گیا۔ جو ان صفات سے موصوف ہو اوہ انہی لوگوں میں ہے۔ جیسے وہ اُس وقت تھے ویسے ہی آج ہیں (یعنی عالم ارواح میں جس شعبہ کو انہوں نے شیطان کی پیروی میں پسند کیا ویسے ہی آج اس دنیا میں ہیں)۔  
✽ ارشادِ باری تعالیٰ ہے:-

الشَّيْطَانُ يَعِدُكُمُ الْفَقْرَ وَيَأْمُرُكُمْ بِالْفَحْشَاءِ (البقرہ 268)

ترجمہ: شیطان تمہیں فقر سے ڈراتا اور فواحش کی تعلیم دیتا ہے۔

جس نے شیطان سے رشتہ جوڑا اور اس کی پیروی اختیار کی اور پسندیدہ دنیا ہو اوہ دنیا میں غرق ہو گیا۔  
یہی نو حصہ ارواح شیطان کی بانگوں کے سحر میں آیا اس 9 حصہ ارواح کے سوا ایک حصہ ارواح اللہ تعالیٰ کے روبرو مؤدب کھڑی رہیں۔ اللہ تعالیٰ نے انہیں لطف و کرم سے فرمایا:-

✽ اے (ثابت قدم) ارواح جو چاہو مجھ سے مانگ لو میں تم کو عطا کروں گا۔

✽ ان ارواح نے پھر جواب دیا ”اے ہمارے رب ہم تجھ سے تجھ ہی کو مانگتے (طلب کرتے) ہیں۔“

اس پر اللہ تعالیٰ نے دائیں طرف تمام بہشت، لذت، بہشت و زیب و زیبائش، بہشت (جنت، حور و قصور، میوہ جات اور جنت کی تمام نعمتیں) کو پیش کیا تو اس ایک حصہ ارواح میں سے نو حصہ ارواح بہشت میں داخل ہو گئیں یہ متقی و پرہیزگار لوگوں یعنی اہل عقبیٰ کی ارواح تھیں وہاں انہوں نے بلند اور سریلی آواز سے زہد و تقویٰ کا نعرہ لگایا اور شریعتِ محمدی صلی اللہ علیہ وآلہ وسلم پر استحکام حاصل کیا چنانچہ یہ عالم، فاضل، متقی، پرہیزگار اور زہد و ریاضت اور تقویٰ والے لوگوں کی ارواح تھیں۔ باقی ایک حصہ ارواح اللہ تعالیٰ کے روبرو ایستادہ رہیں ان ارواح صادقہ و کاملہ نے نہ دنیا کو دیکھا اور نہ جنت کی نعمتوں کی طرف نظر اٹھائی۔ نہ ان کے کانوں نے شیطان کی بانگوں کو سنا اور نہ ان کے کانوں نے آوازِ بہشت سنی۔ کہ یہ فنا فی نور اللہ بقا باللہ ہو کر حضوری حق میں غرق تھیں۔ یہ مجلسِ محمدی (صلی اللہ علیہ وآلہ وسلم) کی حضوری والے اہل حضور عارف فقراء کی ارواح تھیں ان ہی کے حق میں حضور علیہ الصلوٰۃ والسلام نے فرمایا ہے:-

❖ الْفَقْرُ فَخْرِي وَالْفَقْرُ مِنِّي ۝ الدُّنْيَا حَرَامٌ عَلَىٰ أَهْلِ الْعُقْبَىٰ وَالْعُقْبَىٰ حَرَامٌ عَلَىٰ أَهْلِ

الدُّنْيَا وَالِدُنْيَا وَالْعُقْبَىٰ حَرَامٌ عَلَىٰ طَالِبِ الْمَوْلَىٰ ۝ مَنْ لَّهُ الْمَوْلَىٰ فَلَهُ الْكُلُّ ۝ (شمس العارفين)

ترجمہ: فقر میرا فخر ہے اور فقر مجھ سے ہے۔ دنیا اہل عقبی پر حرام ہے اور عقبی اہل دنیا پر حرام ہے اور دنیا و عقبی طالب مولی پر حرام ہے۔ جسے مولی مل گیا وہ مالک کل ہو گیا۔

عالم ارواح میں بھی ان لوگوں کی ارواح نے مولیٰ سے نظر نہیں ہٹائی تھی اور دنیا میں بھی یہ مولیٰ ہی کی طرف متوجہ رہتے ہیں۔ (شمس العارفين، کلید جنت، کلید التوحید خورد، محکم الفقر کلاں)

اس میثاق کا ذکر حضرت جنید بغدادی رضی اللہ عنہ نے ”معالی الہمم“ کے باب دوم میں بھی فرمایا ہے۔

## فقیر عطاء الہی

”فقر“ ایک تو ازلی نصیبہ ہے لیکن کچھ لوگوں کو اللہ پاک جذبہء محبت و عشق کی بدولت اپنے فضل و کرم سے عطا کرتا ہے۔ جیسا کہ ارشاد باری تعالیٰ ہے:

❖ ذَلِكَ فَضْلُ اللَّهِ يُؤْتِيهِ مَنْ يَشَاءُ ۗ وَاللَّهُ ذُو الْفَضْلِ الْعَظِيمِ ۝ (المدید آیت 27)

ترجمہ: یہ فضل ہے اللہ تعالیٰ کا، عطا کرتا ہے جسے چاہتا ہے اور اللہ تعالیٰ اعظیم فضل کا مالک ہے۔

قرآن مجید میں ارشاد باری تعالیٰ ہے:-

❖ فَفَرَّوْا إِلَى اللَّهِ (الذاریت 50) ترجمہ: پس دوڑو اللہ کی طرف۔

سلطان العارفين حضرت سخی سلطان باہو فرماتے ہیں:

❖ جو شخص اللہ تعالیٰ کی طرف دوڑتا ہے اللہ تعالیٰ کا فضل عنایت سے اپنی طرف کھینچ لیتا ہے اور اس کے

سامنے دونوں جہان (دنیا اور عقبی) پیش کر کے اس کا امتحان لیتا ہے اگر طالب اللہ دونوں جہانوں سے

منہ موڑ لیتا ہے تو فقیر ہو جاتا ہے اور فقر کے اس مرتبے پر پہنچ جاتا ہے جہاں اس کی نظر اللہ کے سوا کسی اور

چیز کی طرف نہیں اٹھتی۔ (نور الہدیٰ کلاں)

صوفیائے کرام ہمیشہ فقر کا راستہ اختیار کرنے کی تلقین کرتے رہے۔ الرسالۃ الغوثیہ میں درج

ہے کہ اللہ تعالیٰ نے حضرت غوث الاعظم رضی اللہ تعالیٰ عنہ سے فرمایا:

❖ ”اے غوث الاعظم! اپنے اصحاب و احباب سے کہہ دو کہ تم میں سے جو کوئی میری صحبت چاہے



تو فقر اختیار کرنے۔

سلطان العارفين حضرت سخی سلطان باهو فقر کے بارے میں فرماتے ہیں:

✽ فقر عطاء الہی ہے اللہ جسے چاہے بخش دے۔ (عین الفقر)

حضرت ابراہیم بن ادھم رحمۃ اللہ علیہ جو بادشاہت کو ٹھوکر مار کر فقر کے راہی بنے تھے فرماتے ہیں: ”فقر اللہ تعالیٰ کے خزانوں میں سے ایک خزانہ ہے جسے اللہ تعالیٰ نے آسمانوں میں رکھا ہے اور اللہ تعالیٰ یہ اُن کو عطا کرتا ہے جن سے وہ محبت کرتا ہے۔“

حضرت سید شاہ کمال قادری کیسٹلی رحمۃ اللہ علیہ فرماتے ہیں: ”حضور علیہ الصلوٰۃ والسلام کی اتباع میں فقر سے بڑھ کر کوئی اتباع نہیں۔“

فقر کی منزل پر دنیاوی مال و دولت، منصب و تکریم، شان و شوکت، آرام و آسائش، خواہشات اور عزت و جان اللہ کے عشق میں ختم ہو جاتے ہیں اور بندہ اللہ کی ”صحبت“ میں دونوں جہانوں سے بے نیاز ہو جاتا ہے۔

## فقرا اضطراری و فقرا اختیاری

کچھ لوگ فقر مجبوری کی حالت میں لوگوں کو دھوکہ دینے کے لیے اختیار کرتے ہیں۔ زندگی میں کچھ حاصل نہیں کر سکتے اور نہ ہی زندگی کے کسی شعبہ میں کامیاب ہو سکتے ہیں اس لیے شہرت، مال و دولت اور ضروریات زندگی کے حصول کے لیے کسی صاحب فقر کی بارگاہ میں پہنچ کر فقر کی چادر اوڑھ لیتے ہیں۔ مقصد اُن کا دیدار الہی نہیں، دنیا ہوتا ہے یا کسی دنیوی پریشانی تکلیف اور بیماری سے گھبرا کر یا جذباتی ہو کر فقر کی راہ اختیار کر لیتے ہیں۔ یا کسی ولی کامل (صاحب فقر) کی وفات کے بعد اس کی خانقاہ کی گدی نشینی اختیار کرنے والے لوگ ہیں عموماً یہ لوگ صاحب مزار کی اولاد میں سے ہوتے ہیں ان کو فقر کی ہوا بھی نہیں لگتی۔ مقصد زندگی صرف مزار کی آمدنی تک یا صاحب مزار کے مریدوں کے نذرانے تک محدود ہوتا ہے یا پھر مشائخ بن کر مقام عز و جاہ مقصود ہوتا ہے۔ ایسے فقر کو ”فقرا اضطراری“ کہتے ہیں اقبال نے اسی فقر کے بارے میں کہا ہے:

میں ایسے فقر سے اے اہل حلقہ باز آیا تمہارا فقر ہے بے دولتی و رنجوری

وہ طالبان حق خواہ وہ بادشاہ، امیر، حاکم، دولت مند، دنیا میں معروف، غیر معروف یا غریب ہوں لیکن صرف دیدار الہی کے لیے اپنا سب کچھ داؤ پر لگا کر فقر اختیار کرتے ہیں اور اُن کی طلب دیدار الہی ہوتا ہے سارا عالم چھوڑ کر کوئے یار کو اپنا بنا لیتے ہیں اور کہتے ہیں ”ہمارے لیے اللہ ہی کافی ہے“ وہ اللہ سے اللہ کو ہی مانگتے ہیں اس مقصد کے لیے وہ اپنا سب کچھ

داؤ پر لگا دیتے ہیں وہ اللہ تعالیٰ کے حضور فقیر ہوتے ہیں انہی کے بارے میں ارشاد باری تعالیٰ ہے کہ ”اللذی غنی ہے اور تم فقیر ہو“ یہ فقر اختیاری ہے۔ فقر اختیاری کے لیے دل کو دنیا، خواہشات دنیا سے بے رغبت کرنا ضروری ہے۔ فقر اختیاری اور فقر اضطراری میں زمین آسمان کا فرق ہے۔ فقر اضطراری روح کی موت کا باعث بنتا ہے جبکہ فقر اختیاری سے روح کو زندگی حاصل ہوتی ہے۔ فقر اضطراری والا انسان ذلیل و خوار ہوتا ہے مگر فقر اختیاری انسان کو وہ شوکت و قوت عطا کرتا ہے کہ پوری کائنات اس کے تصرف میں دے دی جاتی ہے حضور علیہ الصلوٰۃ والسلام نے اسی فقر کو اپنا فخر قرار دیا ہے۔

✽ حضرت سخی سلطان باہور رحمۃ اللہ علیہ فرماتے ہیں:

واضح رہے کہ فقر دو قسم کا ہے ایک اختیاری دوسرا اضطراری۔ فقر اختیاری الْفَقْرُ فَخْرِي وَالْفَقْرُ مِثْبِي (فقر میرا فخر ہے اور فقر مجھ سے ہے) ہے۔ اس کے دو مراتب ہیں ایک خزانہ دل کا تصرف اور عنایت اور تمام دنیاوی خزانوں کا تصرف دوسرے ہدایت، معرفت اور قرب الہی۔ فقر اضطراری والا در بدر بھیک مانگتا پھرتا ہے (اللہ تعالیٰ سے مانگنے کی بجائے لوگوں سے مال اکٹھا کرتا ہے) اور عنایت حق سے محروم رہتا ہے فقر اضطراری ہی فقر مکتب ہے۔ حضور علیہ الصلوٰۃ والسلام کا فرمان ہے: نَعُوذُ بِاللَّهِ مِنْ فَقْرِ الْمَكْتَبِ (ترجمہ: میں منہ کے بل گرانے والے فقر سے اللہ کی پناہ مانگتا ہوں) فقر اختیاری اسم اللہ ذات اور قرب حضور پر مبنی ہے۔ (امیر الکونین)

✽ فقیر جو کچھ کہتا ہے وہ حساب کی راہ سے کہتا ہے جس میں بے حساب ثواب ہے جس کا باطن صاف ہے۔ جو نفس کے ساتھ انصاف کرنے والا اور لاف زنی کے خلاف ہے۔ اس مقام پر فقر اختیاری ہو جاتا ہے کہ ہدایت عنایت کی قید میں ہے اور ہدایت کا اعتبار عنایت سے ہے جو غم بردار ہے۔ عنایت کے مرتبہ کے بغیر لوگ گلہ اور حکایت باشکایت کرتے ہیں۔ قولہ تعالیٰ: وَوَجَدَكَ عَائِلًا فَأَغْنِي (اور ہم نے آپ کو حاجتمند دیکھ کر غنی کر دیا) پس عنایت کا حاصل کرنا اور لانا ہیبت خدا میں داخل ہونا لطف و عنایت الہی سے ہی ہو سکتا ہے..... فقر کے تین حرف ہیں ”ف“ ”ق“ ”ر“۔ طالب کو حرف ”ف“ سے فخر اور حرف ”ق“ سے قرب اور حرف ”ر“ سے رحمت حاصل ہوتی رہتی ہے۔ یہ شریعت کے لباس میں اختیاری فقر ہے۔ حدیث: وَاللَّهُ يُحِبُّ الْفُقَرَاءَ الْفُقَرَاءَ فَخْرِي وَالْفَقْرُ مِثْبِي (اللہ تعالیٰ فقراء سے محبت کرتا ہے اور فقر پر مجھے فخر ہے اور فقر مجھ سے ہے) قولہ تعالیٰ: لِمَا أَنْزَلْتَ إِلَيْنَا مِنْ خَيْرٍ فَقِيرٌ (جو میری طرف خیر نازل فرمائے میں اس کا فقیر ہوں) طالب حق مرشد تحقیق نما ہوتا ہے اور جو کوئی تصور اسم اللہ ذات میں آتا ہے اس کو حسن اور سرود اچھا معلوم نہیں ہوتا۔ اگرچہ حسن مثل یوسف علیہ السلام ہی کیوں نہ ہو اور راگ خوش آوازی میں حضرت داؤد علیہ السلام کے گلے کی طرح ہو۔ کیونکہ اَلْسَتْ كِي

لہ عنایت کے بارے میں تفصیل کے لیے باب ”غنایت“ کا مطالعہ کیجئے

آواز سُنتا ہے اور تجلّی پروردگار کے انوار کے حُسن کا دیدار کرتا ہے۔ پس اُسے مخلوق کا حُسن دیکھنے کی کیا ضرورت ہے۔ یہ طریقہ قرآن کے موافق اور شیطان کے خلاف ہے جو اسمِ اللہ ذات کے تصور میں آتا ہے اس کے لیے حیات، مہمات، نفس، دنیا، شیطان کچھ بھی نہیں ہوتا۔ حدیث: **كُلُّ أَنْفَاءٍ يَتَرَشَّحُ بِمَا فِيهِ** (ہر ایک برتن سے وہی نکلتا ہے جو اُس میں ہوتا ہے) اللہ تعالیٰ کو ایک وہی جانتا ہے جو ہمیشہ قیدِ توحید میں رہتا ہے۔ جو کوئی دریائے توحید میں آجاتا ہے وہ توحید کے ان مراتب سے باہر نہیں نکل سکتا۔ **الْعَافِيَةُ عَشْرَ أَجْزَاءٍ تَسْعَةٌ فِي السَّكُوتِ وَوَاحِدٌ فِي الْوَحْدَةِ وَالْأَفَاتِ بَيْنَ الْأَثْنَيْنِ رَضِيَ اللَّهُ عَنْهُمْ وَرَضُوا عَنْهُ**۔ (حدیث: عافیت کے دس حصے ہیں جن میں سے نو خاموشی میں ہیں اور ایک وحدت میں ہے۔ سلامتی وحدت میں ہے اور آفات دُوی میں ہیں۔ اللہ تعالیٰ اُن سے راضی ہے اور وہ اللہ پر راضی ہیں) دوسرا فقرِ مَلَكَب ہے، **نَعُوذُ بِاللَّهِ مِنْ فَقْرِ الْمَلَكَبِ** (حدیث: میں منہ کے بل گرانے والے فقر سے اللہ کی پناہ مانگتا ہوں) یہ اضطراری فقر ہے جس میں حرف ”ف“ سے فضیحت۔ حرف ”ق“ سے قہر اور حرف ”ز“ سے رذ (بارگاہ) ہو جاتا ہے۔ قولہ تعالیٰ: **الشَّيْطَانُ يَعِدُكُمُ الْفَقْرَ وَيَأْمُرُكُمْ بِالْفَحْشَاءِ** (شیطان تمہیں فقر سے ڈراتا اور فواحش کی تعلیم دیتا ہے) اور یہ بدعت ہے پس جو کوئی طریقہ اہل سنت والجماعت سے قدم باہر نکالتا ہے وہ منزلِ مقام پر نہیں پہنچتا۔ تمام مطالب اُسی کو حاصل ہوتے ہیں جو غم بردار ہے۔ مونس و دلخواہ یار ہے۔ کیونکہ یہ راہ پروردگار کی ہے۔ باطل بدعت سے استغفار کی ہے۔ شریعت میں شاہسوار کی ہے۔ آفتاب کی مانند صاحبِ نظر نگار کی ہے۔ (رسالہ اورنگ شاہی)

❁ فقیر (صاحبِ فقر) دو طرح کے ہوتے ہیں ایک تو وہ جنہوں نے شہوت و ہوا کو مار رکھا ہے اور وہ مقربِ رحمن ہو چکے ہیں یہ لوگ اتنے عظیم الشان مرتبے کے مالک ہیں کہ جس کی شرح بیان نہیں کی جاسکتی۔ اس قسم کے فقیر کو فقیرِ محمدی ﷺ حاصل ہوتا ہے جو حضور ﷺ کا فخر ہے یہ لوگ حضور صلی اللہ علیہ وآلہ وسلم کے ہم مجلس، ہم دم اور ہم قدم ہوتے ہیں یہ نہ تو کسی سے آرام کا سوال کرتے ہیں اور نہ کسی سے روپے پیسے کی اُمید رکھتے ہیں۔ کیونکہ اُن کے پاس فقر کی نورانیت کا سرمایہ ہوتا ہے ایسے فقیر راہِ خدا کے مشکل کشا اور راہنما ہوتے ہیں۔ دوسری قسم کے فقیر (صاحبِ فقر) مطلق مردود ہوتے ہیں سر اور داڑھی منڈواتے ہیں وہ بے حیا ہیں اور معرفتِ خدا سے محروم ہیں۔ اسے فقرِ مَلَكَب (منہ کے بل گرانے والا فقر یعنی فقرِ اضطراری) کہتے ہیں کیونکہ ایسے فقیر شرعِ محمدی ﷺ اور قدمِ محمدی ﷺ کو اختیار نہیں کرتے حضور ﷺ کا فرمان ہے:

نَعُوذُ بِاللَّهِ مِنْ فَقْرِ الْمَلَكَبِ ۝ ترجمہ: میں فقرِ مَلَكَب سے اللہ کی پناہ مانگتا ہوں۔

فقرِ مُکِبِّ (فقرِ اضطراری) اسے کہتے ہیں جو دو حکمت سے خالی نہیں ہوتا یا تو وہ ہر وقت دولتِ دنیا کی باتیں کرتا رہتا ہے کیونکہ وہ بخیل ہوتا ہے اور اپنے مسلمان بھائیوں کا دشمن ہوتا ہے یا پھر خدا سے مفلسی اور تنگدستی کی شکایت کرتا رہتا ہے۔ جو شخص فقرِ مُکِبِّ کو چھوڑ دیتا ہے وہ فقرِ مُحِبِّ کو پالیتا ہے۔ فقرِ مُحِبِّ کسے کہتے ہیں؟ فقرِ مُحِبِّ احکامِ الہی کی تعظیم، خلقِ خدا پر شفقت اور اپنے اندر اخلاقِ الہیہ (صفاتِ الہیہ یعنی مقامِ بقا تک رسائی) پیدا کرنے کا نام ہے۔ (نور الہدیٰ کلاں)

✽ جان لے کہ فقر کے تین حرف ہیں۔ یعنی ”ف، ق، ر“ حرف ”ف“ سے فکر کو نین سے فارغ یعنی فنائے نفس۔ حرف ”ق“ سے قہر بر نفس اور قربِ الہی اور حرف ”ر“ سے راہِ راستی (صراطِ مستقیم) دائمِ استغراقِ اللہ (یہ فقرِ اختیاری ہے)۔ جو شخص فقر کے اس مرتبے پر پہنچنے کے بعد دنیا کی طرف متوجہ ہو جاتا ہے، اور فقرِ محمدی صلی اللہ علیہ وسلم کو چھوڑ کر دنیا کے مرتبے فرعونیت کو اپنالیتا ہے تو وہ حرف ”ف“ سے فضیحتِ فرعونی اور حرف ”ق“ سے قہرِ خداوندی کا شکار ہو جاتا ہے اور حرف ”ر“ سے ابلیسِ مرؤد کی طرح راندہٴ حق ہو جاتا ہے (یہ فقرِ اضطراری ہے)۔ (کلید التوحید کلاں)

## فقر حضرت سخی سلطان باھو

### کی تعلیمات کی روشنی میں

سلطان العارفین حضرت سخی سلطان باھو رحمۃ اللہ علیہ فرماتے ہیں:

✽ معراج کی رات حضور علیہ الصلوٰۃ والسلام براق پر سوار ہوئے، جبرائیل علیہ السلام آپ ﷺ کے آگے آگے پیادہ دوڑے، عرش سے فرش تک دونوں جہان آراستہ کیئے گئے، اٹھارہ ہزار عالم کو پیراستہ کر کے آپ کے سامنے لایا گیا اور جبرائیل علیہ السلام آگے بڑھنے سے رک گئے، اس سارے اہتمام کے باوجود حضور علیہ الصلوٰۃ والسلام نے اپنی نگاہ ذاتِ حق تعالیٰ سے نہ ہٹائی چنانچہ فرمانِ حق تعالیٰ ہے: ”مَا زَاغَ الْبَصَرُ وَمَا طَغَىٰ“ (بہکی نہیں آپ کی نگاہ نہ حد سے بڑھی) آپ ﷺ نے اس تمام اہتمام پر توجہ نہیں دی اور جب آپ ﷺ سدرۃ المنتہیٰ کے مقام پر پہنچے تو وہاں صورتِ فقر کا مشاہدہ کیا اور مراتبِ سلطانِ فقر کی لذت سے لطف اندوز ہوئے، فقرِ نورِ الہی سے باطن کو معمور فرمایا اور قابِ قوسین کے مقام پر اللہ تعالیٰ کے قرب و وصال سے مشرف ہو کر ذاتِ حق تعالیٰ سے ہم کلام ہوئے، پھر اس سے آگے بڑھ کر مقامِ فقرِ فنا فی اللہ میں داخل ہوئے، ملاقات

فقر سے غرق فنا فی اللہ مع اللہ ذات ہو کر رفیق فقر ہوئے اور محبت، معرفت، عشق، شوق، ذوق، علم، حلم، جود و کرم اور خلق سے متخلق ہوئے جیسا کہ فرمایا گیا ہے ”تَخَلَّقُوا بِأَخْلَاقِ اللَّهِ تَعَالَى“ (اپنے اندر اخلاقِ الہیہ پیدا کرو) اس طرح کمال فقر پر پہنچ کر جب سارا دریا ئے توحید آپ ﷺ کے وجود میں جمع ہو گیا تو آپ ﷺ نے اپنی زبانِ دُرّ فشاں سے اس کا اظہار کرتے ہوئے فرمایا: ”فقر میرا فخر ہے اور فقر مجھ سے ہے۔“ جب آپ ﷺ مجلسِ صحابہ میں پہنچے اور دریا ئے فقر سے حقیقت فقر موجزن ہوئی تو فقر معرفت کے احوال سن کر صحابہ کرام کی ایک کثیر تعداد فقر محمدی ﷺ کی طلبگار ہو گئی جس پر اللہ تعالیٰ نے حکم فرمایا ”اے محمد (صلی اللہ علیہ وآلہ وسلم) آپ ہر وقت ان فقراء پر اپنی توجہ مرکوز رکھیں اور ان سے اپنی نگاہیں نہ ہٹائیں کہ یہ ہر وقت ذکر اللہ میں غرق رہنے والے لوگ ہیں۔“ اس پر حضور علیہ الصلوٰۃ والسلام شکر بجالائے اور فرمایا: اَلْحَمْدُ لِلَّهِ! اب ہم اللہ تعالیٰ کے اس حکم کی تعمیل سے دم بھر کے لیے بھی فارغ نہیں ہوں گے۔ (محکم الفقرا کاں)

✽ ابتدائے فقر تصور اسم اللہ ذات ہے۔ (محکم الفقرا کاں)

✽ تصور اسم اللہ ذات کا یہ سلک سلوک کا خاص طریقہ فقر کی راہ ہے۔ (کلید جنت)

✽ جان لے کہ طلب فقر اللہ اور اس کے رسول صلی اللہ علیہ وآلہ وسلم کی طلب ہے۔ صحابہ کرام کی طلب ہے، اولیاء اللہ کی طلب ہے۔ (محکم الفقرا کاں)

✽ ”فقر کی تین اقسام ہیں۔ اول فقر فنا ئے ”لَا إِلَهَ“ ہے۔ دوم فقر بقائے ”إِلَّا اللَّهُ“ ہے۔ اور سوم فقر انتہائے ”مُحَمَّدٌ رَسُولُ اللَّهِ“ ہے جو راہنما ہے۔ فقر اللہ سے یگانہ اور غیر اللہ سے بیگانہ ہے یگانگی اور بیگانگی کا کوئی جوڑ نہیں جب تک فنا حاصل نہ ہو جائے بقا تک کوئی نہیں پہنچ سکتا۔“ (عین الفقر)

✽ باطن میں راہ فقر پر گامزن ہونا آسان کام نہیں کہ اس میں طبقات ذات و صفات کا ہر مقام آفات سے پُر ہے اس راہ میں ہزاروں ہزار بلکہ بے شمار طالب گم ہو گئے۔ اس راہ میں ایسے صاحب توفیق مرشدِ کامل اکمل کی رفاقت ضروری ہے جو طالب کو ظاہر و باطن میں ہر وقت اپنی نظر سے دور نہ ہونے دے۔ (محکم الفقرا کاں)

✽ ”فقر کا پہلا مرتبہ مُؤْتُوا قَبْلَ أَنْ تَمُوتُوا (مرنے سے پہلے مر جاؤ) ہے اور یہ مرتبہ اسم اللہ ذات کے ذکر اور تصور سے حاصل ہوتا ہے اور فقر کا انتہائی مرتبہ یہ ہے کہ اسم اللہ ذات کے تصور سے فنا فی اللہ ہو کر طالب کا وجود نور ہو جاتا ہے۔ اور سیر محمدی ﷺ کی صورت میں مقام مَعَ اللَّهِ وَقَدْ لَا يَسْعُنِي فِيهِ مَلِكٌ مُقْرَبٌ وَلَا نَبِيٌّ مُرْسَلٌ (ترجمہ: اللہ تعالیٰ کے ساتھ میرا ایسا وقت بھی ہے جس میں مجھے

نہ کوئی مقرب فرشتہ اور نہ نبی مرسل پہنچ سکتا ہے) میں صاحبِ حضوری ہوتا ہے۔ یہ مراتب فنا فی اللہ فقیر کے ہیں جو توحید و انوارِ الہی میں غرق ہوتا ہے اسے مشاہدہ باقرب حاصل ہوتا ہے اللہ تعالیٰ کا منظورِ نظر اور محرم راز ہوتا ہے۔ (اسرارِ قادری)

- (1) نظر فقرش گنج قدمش گنج بر فقر لا یتحاج شد صاحبِ نظر
- (2) فقر بگذرد از ہر مقامِ خاص و عام شرطِ شرح فقر را کردم تمام
- (3) عین با عین است عین از عین یافت عین را با عین عارف عین ساخت

✽ ترجمہ: (1) فقر کی نظر بھی خزانہ ہوتی ہے اور اس کے قدموں میں بھی خزانہ ہوتا ہے لیکن فقر اس کے باوجود لا یتحاج رہتا ہے۔ (2) فقر کی کامل تعریف یہ ہے کہ فقر جملہ مراتبِ خاص سے بہت آگے کا مرتبہ ہے۔ (3) فقر عین بعین ہونے اور عین سے عین پانے کا نام ہے۔ عارف جب عین بعین ہو جاتا ہے تو خود کو عین بنا لیتا ہے۔ (نور الہدیٰ کلاں)

✽ جان لے کہ فقر کے تین حرف ہیں ”ف ق ر“ ”ف“ سے فیض و فضل بخش، فیاض حق ”ق“ سے قیامت کو دل سے فراموش نہ کرے، قوی و قادر ہو نفس پر قناعت و قرب اللہ سے اور حرف ”ر“ سے رتبہ اختیار نہ کرے بجز رضائے حق کے۔ (عمد الفقرا کلاں)

✽ جان لے کہ فقر محمدی ﷺ اور معرفتِ توحیدِ الہی سراسر اطاعت و بندگی ہے جبکہ مراتبِ عز و جاہ دُنیا سراسر مُردار گندگی ہے اور فقیری و درویشی سنتِ انبیاء علیہم السلام ہے۔ (کلید التوحید کلاں)

✽ ابتداء فقر اشتیاقِ مشاق ہے اور انتہائے فقر مراتبِ فنا فی اللہ کا استغراق ہے۔ ابتداء فقر علم ہے۔ اور انتہائے فقر مراتبِ ”عَالَمُ الْغَيْبِ وَالشَّهَادَةِ هُوَ الرَّحْمَنُ الرَّحِيمُ“ ہے (ترجمہ: اللہ تعالیٰ ہر غیب و حاضر کو جانتا ہے وہ رحمن و رحیم ہے)۔ ابتداء فقر ”فَقَرُّ وَآلِی اللّٰہِ“ (ترجمہ: پس دوڑو اللہ کی طرف) ہے اور انتہائے فقر ”قُلْ هُوَ اللّٰہُ أَحَدٌ“ ہے۔ (عین الفقر)

✽ ابتداء فقر ازل ہے اور انتہائے فقر ابد ہے۔ ابتداء فقر خاموشی ہے اور انتہائے فقر خونِ جگر نوشی ہے۔ ابتداء فقر جامہ کثیف ہے اور انتہائے فقر جامہ لطیف ہے۔ ابتداء فقر ولایت ہے اور انتہائے فقر لانہایت ہے۔ ابتداء فقر ترک ہے، متوسط فقر فرق ہے اور انتہائے فقر توحید غرق ہے ابتداء فقر طلب و طالب ہے۔ متوسط فقر مطلب و مطالب ہے اور انتہائے فقر قلب بہ منزلہ قالب

برفس غالب ہے۔ ابتدائے فقر محبوب ہے، متوسط فقر مجذوب ہے اور انتہائے فقر محبوب ہے۔ حقیقت اسرار فقر یکتائی نسخہ دل ہے جس کی دریافت بغیر مرشد کامل مشکل ہے کہ مرتبہ فقر نہ تو کسی کتاب کی سطور و حروف و اوراق کے مطالعہ سے ہاتھ آتا ہے اور نہ ہی ذکر فکر اور مستی حال میں غرق ہونے سے نصیب ہوتا ہے۔ ابتدائے فقر فنا ہے، متوسط فقر راہ ہے جو ہر دو جہان سے جدا ہے اور انتہائے فقر یکتا بخدا ہے۔

”تمام عالم تین قسم کے افراد پر مشتمل ہے۔“

- (1) اہل دنیا جو دنیا کی خبر دیتے ہیں۔
- (2) علماء، اہل عقبتی جو لذتِ حور و قصور و میوہ جاتِ بہشت کی خبر دیتے ہیں۔
- (3) اہل فقر فقراء جو اللہ کی خبر دیتے ہیں۔

حرص دنیا آخرت کا عذاب ہے۔ منہی طالب فقر کے لئے عقبتی سراسر حجاب ہے۔ ان دونوں (حرص دنیا اور فکر عقبتی) کو چھوڑ دے، یہی تیرے لئے بہتر ہے کیوں کہ سب سے پہلے علائق دنیا سے قطع تعلق ہے اور اس کے بعد وصالِ حق تعالیٰ ہے۔ فقراء کے لئے غرق فی التوحید ہونا بہتر ہے ہزار مراتبِ موسیٰ کلیم اللہ محرم کلام الہی سے کہ غرق فی التوحید ہونا مرتبہ محمد رسول اللہ ﷺ ہے جو فقر کی معراج ہے صاحب فقر پر دنیا و عقبتی دونوں حرام ہیں۔ ابتدائے فقر عبودیت ہے اور انتہائے فقر ربوبیت ہے۔ (عین الفقر)

✽ ابتدائے فقر اشک ہے اور انتہائے فقر عشق ہے، ابتدائے فقر تصور ہے اور انتہائے فقر تصرف ہے۔ (عین الفقر)

✽ فقر وہ ہے کہ جس کے وجود میں شریعت پوشیدہ ہو چاہے باطن میں وہ مست الست اور ساکن لامکان ہو۔ ابتدائے فقر علم یقین و عین یقین ہے اور انتہائے فقر حق یقین ہے۔ ابتدائے فقر انا ہے اور انتہائے فقر فنا ہے ”مُوتُوا قَبْلَ أَنْ تَمُوتُوا“ (ترجمہ: مرنے سے پہلے مر جاؤ) پس جو مر جاتا ہے اس سے ہر چیز ساقط ہو جاتی ہے۔ فقیر وہ ہے جو فرائض میں کوتاہی نہ کرے خواہ وہ فرائض دائمی ہوں، وقتی ہوں، ماہی ہوں، فصلی ہوں یا سالی ہوں۔ تمام فرائض میں سے افضل ترین فرض خدائے تعالیٰ کو حاضر ناظر جاننا ہے اور افضل ترین سنت راہِ خدا میں گھر بار کو صدقہ کرنا ہے۔ ابتدائے فقر صدق و یقین ہے اور انتہائے فقر خدائے تعالیٰ کی ہم نشینی ہے۔ (عین الفقر)

✽ سن! فقراء (صاحب فقر) کا وجود قدرت الہی کا نمونہ ہوتا ہے، وہ جو کچھ کہتے ہیں وہ ہو جاتا ہے۔ پھر فقراء سدرۃ المنتہیٰ سے بھی آگے ہے۔ فقیر باھو کہتا ہے کہ مقام فقر استغراق فنا فی اللہ کا منفرد مقام ہے جو تمام نقباً، عقباً، ابدال، اوتاد، اخیار، عمداء، غوث، قطب، شیخ مشائخ، عابد، زاہد اور اہل تقویٰ سے اعلیٰ و بالاتر ہے کہ فقیر ولایت وحدت کا والی ہوتا ہے۔ فقیر منفرد مذکر مرد ہوتا ہے جو اللہ تعالیٰ کی کرم نوازی سے صاحب قاب قوسین اؤ ادنیٰ کے حکم کے تابع ہوتا ہے۔ منفرد فقیر کا نام ہی نور الہدیٰ ہے۔ (عین الفقر)

✽ فقر حضور کی نشانی کیا ہے؟ وہاں پر خرد ہے نہ ورد، ذکر ہے نہ فکر، صرف ذات حق کی جلوہ آرائی ہے اور جہاں ”بیرتھو“ ہے وہاں صرف آواز مذکور ہے۔ جس طرح کہ بادشاہ مجازی کی جائے قیام پر شور و غوغا نہیں ہوتا کہ وہ آواز بلند اور شور و غوغا پسند نہیں کرتا۔ اسی طرح جہاں ذات لہ یزل ہے وہاں غوغا ہے نہ خلل ہے۔ (عین الفقر)

حضرت سخی سلطان باھو فرماتے ہیں:

✽ فقر چیست؟ یعنی خود فنا از علم خود می شود کبر و ریا  
ترجمہ: اے باھو فقر کیا ہے؟ فقر وہ ہے جس سے خودی (نفس) فنا ہوتی ہے اور علم وہ چیز ہے جس سے خودی (نفس) میں تکبر اور ریا پیدا ہوتا ہے۔

✽ باھو فقر دانی چیست دائم در لاهوت فقر را بہتر بود ہر دم سکوت  
ترجمہ: اے باھو! فقر کو تو کیا سمجھتا ہے؟ فقر ہر دم لاهوت میں رہنے کا نام ہے اور اس کے لئے دائمی سکوت چاہیے۔

✽ فقر شاہ ہے ہر دو عالم بے نیاز و باخدا احتیاجش کس نہ باشد مد نظرش مصطفیٰ  
ترجمہ: فقر ایک بادشاہ ہے جو خدا کے قرب میں ہونے کی بنا پر دونوں جہان سے بے نیاز ہے اسے کسی کی پرواہ نہیں کہ وہ ہر وقت حضور اکرم صلی اللہ علیہ وآلہ کے مد نظر رہتا ہے۔ (محکم الفقر کاں)

✽ راہ فقر فیض است فیض عام راہ دنیا شرک است مطلق تمام  
ترک دنیا وہ بیا راہ خدا فقر راہ ہدایت ہادی مصطفیٰ  
ترجمہ: راہ فقر فیض ربانی ہے بلکہ فیض عام ہے جبکہ راہ دنیا سراسر مطلق شرک ہے۔ راہ دنیا کو ترک کر کے راہ فقر اختیار کر لے کہ راہ فقر ہدایت ہے جس کے ہادی حضور علیہ الصلوٰۃ والسلام ہیں۔ (محکم الفقر کاں)

✽ جاودانی التجائی با فقر باشد تمام احتیاج از کس نہ باشد فقر لایحتاج نام



ترجمہ: فقر جب کامل ہو جاتا ہے تو اسے التجا و التماس کی حاجت قطعاً نہیں رہتی اور نہ وہ کسی سے غرض رکھتا ہے کہ اس کا نام ہی لایحتاج فقر ہے۔ (محکم الفقراں)

✽ فقر از نور است نور از نور شد قلب قالب نور و جان مغفور شد

ترجمہ: فقر نور سے ہے نور سے نور ہوا۔ قلب اور قالب (جسم) نور اور روح مغفرت شدہ ہے۔ (قرب دیدار)

✽ فقر سری از خدا اسرار راز با حضوری قلب قالب بانماز

ترجمہ: فقر کے اسرار خدا کے اسرار ہیں دل کی حضوری کی وجہ سے تمام جسم (ظاہر باطن) نماز میں ہے۔ (قرب دیدار)

(۱) فقر سرّ از راز وحدت حق نظر فقر خاص الخاص از حق باخبر

(۲) نیست فقرش با زمین و آسمان فقر را فقرش شناسد از عیان

(۳) فقر بحر فیض و فضلش کرم و جود روز و شب فقرش بود با حق سجود

(۴) باھو! برکات فقر از ذات جو ہر چہ باشد غیر حق از دل بشو

ترجمہ: ۱۔ فقر وحدت کا راز ہے فقر کی نظر ہمیشہ حق پر رہتی ہے خاص الخاص فقر وہ ہے جو ذات حق سے باخبر ہو۔

۲۔ فقر کی سمائی زمین اور آسمان میں نہیں فقر عیاں کو فقیر ہی پہچان سکتا ہے۔ ۳۔ فقر فیض و فضل اور جود و کرم کا دریا

ہے فقر رات دن ذات حق کے سامنے سر بسجود رہتا ہے۔ ۴۔ اے باھو! برکات فقر کو ذات حق میں تلاش کر جس

چیز کا تعلق غیر حق سے ہو اسے اپنے دل سے نکال دے۔ (محکم الفقراں)

✽ گر آفتاب گم شود عالم خراب فقر فیض و فضل بخش آفتاب

ترجمہ: آفتاب اگر چھپ جائے تو سارے عالم میں خرابی آجاتی ہے اور فقر وہ آفتاب ہے جو فیض و فضل بانٹتا

ہے۔ (محکم الفقراں)

✽ فقر را دریا بہ یک دم قدم ابتدا و انتہا فقرش ختم

ترجمہ: اے طالب مولیٰ دولت فقر کو ایک ہی دم میں اور ایک ہی قدم پر حاصل کر لے کہ ابتداء اور انتہاء فقر کو

ایک ہی دم پر طے کیا جاسکتا ہے۔ (محکم الفقراں)

✽ فقر کے تین حرف ہیں ”ف، ق، ر“ حرف ”ف“ سے فنائے نفس حرف ”ق“ سے قربت قبر اور

”ر“ سے روحانیت ”مُوْتُوْا قَبْلَ اَنْ تَمُوْتُوْا“ (مرنے سے پہلے مر جاؤ)۔ (عین الفقر)

✽ فقر میں وہ کون سا انتہائی مرتبہ ہے جہاں کسی عالم فقیر کو معرفت الہی میں کمال حاصل ہوتا ہے؟ کیا کونین کے

اٹھارہ ہزار عالم کی ہر خاص و عام چیز کو اپنے حکم و تصرف میں لے آنا ہی مرتبہ کمال ہے؟ نہیں میں غلط نہیں کہتا کہ

یہ مرتبہ تو ناقص و خام مرتبہ ہے۔ انتہائے فقر تو ہوا و نفسانیت سے پاک ہو کر غرق فنا فی اللہ و بقا باللہ ہونا ہے۔ عین بعین مشاہدہ نور سے باطن کو آباد کرنا ہے اور یہ اسی فقرِ کامل کا مرتبہ ہے جو قربِ حضور میں حق الیقین کے مرتبے پر فائز ہو۔ اس مرتبے کو اہل نفس و بے دین طالبِ دنیا کیا جائیں۔ (کلید التوحید کلاں)

✽ فقر کے مراتب سے وہی شخص واقف ہوتا ہے جو فقر تک پہنچا ہو اور جس نے فقر کی لذت چکھی ہو اور فقر اختیار کیا ہو اور سلطان الفقر کو اپنی آنکھوں سے دیکھ لیا ہو۔ (اسرارِ قادری)

✽ اللہ تعالیٰ نے دنیا کا نام بیگانہ اور فقر کا نام یگانہ رکھا ہے۔ (کلید التوحید کلاں)

✽ فقر اللہ تعالیٰ کے سوا کسی کا محتاج نہیں ہوتا۔ (محکم الفقر کلاں۔ عین الفقر)

✽ معرفتِ فقر کی ابتدا کیا ہے؟ اور معرفتِ فقر کی انتہا کیا ہے؟ معرفتِ فقر کی ابتدا عموماً ذکر، فکر، مراقبہ،

مکاشفہ، منزل، مقامات، کشف و کرامات جیسے درجات کو سمجھا جاتا ہے۔ کہ ان کا تعلق بھی تجلیاتِ نور سے ہے

اور ان مراحل سے گزرنا خونِ جگر پینے سے بھی زیادہ مشکل و دشوار ہے تاہم یہ سب کچھ ابتدائے معرفت ہے

چنانچہ قبض، بسط، سکر و صحو کے مراحل سے گزرنا، خونِ جگر پینا، ہر وقت آتشِ عشق میں جلتے رہنا، محبتِ مولیٰ کے

اشتیاق میں بے جمعیت و بے قرار رہنا، دیدارِ پروردگار کی طلب میں دن رات مضطرب رہنا، آخرت میں دیدارِ

الہی کے وعدہ پر موت کی تمنا میں اللہ تعالیٰ کے وصال و ملاقات کا حد سے زیادہ اشتیاق رکھنا اور اس پر اپنی جان

وار دینا وغیرہ فقرِ معرفتِ الہی کے ابتدائی احوال ہیں۔ فقرِ معرفتِ الہی کی انتہا یہ ہے کہ نورِ ربوبیت میں غرق ہو

کر تو حیدِ الہی کا مشاہدہ کیا جائے اور ذوق و شوقِ وصالِ الہی میں غرقِ توحید ہو کر فنا فی اللہ ہو جائے۔ (محکم الفقر کلاں)

✽ قسمت بھی چار قسم کی ہے فقراء (صاحبِ فقر) کی قسمت یہ ہے کہ وہ جو کچھ کھاتے پیتے ہیں اُس سے

اُن کے وجود میں معرفتِ الہی کا نور پیدا ہوتا ہے۔ ان کا رزق تو کُل کی راہ سے آتا ہے۔ تو کُل اسے کہتے ہیں کہ

اللہ تعالیٰ انہیں جس ذریعے سے بھی رزق پہنچاتا ہے وہ اسے اللہ تعالیٰ کی طرف سے سمجھتے ہیں۔ بعض کا خیال

ہے کہ رزق کسب سے آتا ہے۔ بعض حصولِ رزق کے لیے علم پڑھتے ہیں بعض ظلم و تعدی سے غریبوں سے

رزق چھین کر حاصل کرتے ہیں۔ الغرض فقر ہی ایک ایسی دولت ہے جس میں سعادت و عزت و افتخار کے

مراتب پائے جاتے ہیں۔ فقر کے مراتبِ عظمیٰ اللہ تعالیٰ اس صاحبِ عظمت کو عطا فرماتا ہے جو اس سے یگانہ ہو

جاتا ہے بیگانے تو فقر کا منہ بھی نہیں دیکھ پاتے۔ (محکم الفقر کلاں)

✽ اگر تجھے فقر کی نگاہ حاصل ہے تو دیدارِ کارخ کر اور اہل دیدار فقر کا گلہ اور انکار نہ کر ورنہ دونوں

جہانوں میں ذلیل و خوار ہوگا۔ (قرب دیدار)

✽ حضور علیہ الصلوٰۃ والسلام کا فرمان ہے کہ فقر جہادِ اکبر ہے کہ یہ نفس کے خلاف جہاد ہے۔ یہ جو کفار کے ساتھ جہاد ہے چھوٹا جہاد ہے اور ہم چھوٹے جہاد سے بڑے جہاد کی طرف آرہے ہیں حضور علیہ الصلوٰۃ والسلام کا فرمان ہے ”ہر نبی کا ایک حرفہ (پیشہ، ہنر، کسب) ہے اور میرے دو حرفے ہیں ایک حرفہ فقر کا اور دوسرا جہاد کا۔ جس نے ان سے محبت کی اس نے مجھ سے محبت کی اور جس نے ان سے بغض رکھا اس نے مجھ سے بغض رکھا۔ (تک الفقراں)

✽ فقر کیا چیز ہے؟ فقر کے کہتے ہیں؟ اور کہاں سے پیدا ہوتا ہے۔ فقر نورِ الہی سے پیدا ہوتا ہے کیونکہ تمام عالم کا ظہور نورِ فقر سے ہوا ہے۔ فقر ہدایت ہے، فقر نورِ حق کی ایک صورت ہے جو اس درجہ خوبصورت ہے کہ دونوں عالم اس کے شیدا اور اس پر فریفتہ ہیں مگر فقر کسی پر توجہ نہیں کرتا مگر حکیم الہی اور حضورِ اکرم صلی اللہ علیہ وآلہ وسلم کی اجازت سے۔ (توفیق الہدایت)

✽ فقر کے پاس تمام الہی خزانے ہوتے ہیں۔ دنیاوی خزانے کو زوال ہے اور دنیا خواب و خیال ہے۔ فقر کا خزانہ معرفت اور توحیدِ لازوال ہے جو بعینہ وصال ہے۔ دنیاوی لذت چند روزہ ہے آخر معاملہ اللہ تعالیٰ ہی سے پڑتا ہے۔ (توفیق الہدایت)

✽ فقر را دریا تم از من فقیر فقر حاصل گشت با فقرش نظر ترجمہ: میں نے فقر کو فقر کے مقام سے دریافت کیا ہے اور فقر کی نظر سے مجھے فقر حاصل ہوا ہے۔ (مقاص العارفین)

✽ فقر فیض و فضل ہے۔ فقر رحمتِ روح ہے۔ فقر لطف ہے، فقر ہدایت ہے، فقر ولایت ہے۔ فقر عنایت ہے، فقر فنا ہے، فقر لقاء ہے، فقر رضا ہے، فقر قضا ہے، فقر قدرت ہے، فقر جمعیت ہے، فقر جمال ہے، فقر جلال ہے، فقر علم ہے، فقر سرِ اسرار ہے، فقر نورِ حضور ہے، فقر عقلِ کل ہے، فقر مالک الملک مقربِ رحمن ملک سلیمانی کی بادشاہی ہے، فقر گنجِ کیمیا کا تصرف ہے، فقر حیات و ممات ہے۔ (کشف الاسرار)

✽ دولت فقر سے معمور دل، ہمیشہ اللہ پاک کی نظر میں منظور رہتا ہے۔ (کلید التوحید کلاں)

✽ فقر میں ہر دن حشر کا ہوتا ہے اور حساب گاہِ حشر ہر وقت نظر کے سامنے رہتی ہے۔ فقر ایک بارِ گراں ہے جسے صرف فقیر کی جان ہی برداشت کر پاتی ہے۔ جو شخص فقر کے اس بارِ گراں کو اٹھالیتا ہے وہ محبوبِ حق بن جاتا ہے فقر کی قدر و قیمت کو یہ احمق حیوان کیا جانیں۔ (کلید التوحید کلاں)

✽ یاد رہے کہ ہر مرتبے کا ایک نام ہے مثلاً مرتبہ علماء، مرتبہ اولیاء، مرتبہ ذاکر، مرتبہ صاحبِ مراقبہ و مکاشفہ و محاسبہ و محاذبہ، مرتبہ عارف، مرتبہ واصل، مرتبہ قرب، مرتبہ مشاہدہ، مرتبہ نور، مرتبہ حضور، مرتبہ دعوت،

مرتبہ ابدال، مرتبہ اوتاد، مرتبہ اخیار، مرتبہ غوث، مرتبہ قطب و مرتبہ درویش وغیرہ۔ ان سب مراتب کا تعلق طیر سیر طبقات اور ہوائے نفس سے ہے یہ تمام مراتب رتبہ فقر کی ابتداء کو بھی نہیں پہنچ سکتے۔ (کلید التوحید کلاں)

✽ باھو فقر کیا ہے؟ فقر ایک حد سے زیادہ خوب رو صورت ہے جو صحیح نسخہ ہے وہ صورت فقر غیر ماسوی اللہ سے پاک ہے۔ دونوں جہان اس کو دیکھنے کے خواہش مند اور مشتاق ہیں جس نے اس کو دیکھا اُسے حق حاصل ہو گیا۔ (مجت الاسرار)

✽ جو شخص فقر محمدی صلی اللہ علیہ وسلم کو خالی جانتا ہے وہ جہان سے خالی جاتا ہے۔ (امیر الکونین)

✽ جان لے کہ فقر میں ثابت قدم وہ شخص رہتا ہے جس کی نظر میں اللہ تعالیٰ کے غیبی خزانوں کی قدر و قیمت بادشاہ دنیا کے خزانوں سے کہیں بڑھ کر ہو۔ (کلید التوحید کلاں)

✽ اے عزیز! راہ فقر میں اللہ کے سوا تجھے جو کچھ دکھائی دیتا ہے وہ تیرے لئے راہزن ہے۔ (کلید التوحید کلاں)

✽ فقر سے روگردانی وہ شخص کرتا ہے جس کے دل کو زر کی زردی نے نجل و خوار کر رکھا ہو۔ (کلید التوحید کلاں)

✽ اکثر لوگ فقر کے صرف نام تک ہی پہنچتے ہیں۔ بعض فقر کے الہام اور بعض فقر کی اقتدا (ظاہری تقلید پیروی)

تک پہنچے اور بعض نے فقر کا لبادہ اوڑھ کر دنیاوی عز و جاہ میں ترقی کی اور لوگوں کو طالب مرید بنایا اور اپنے روضے

اور خانقاہیں بنوائیں۔ ہزاروں ہزار میں سے کوئی ایک آدھ سالک ہی امداد رسول اللہ صلی اللہ علیہ وسلم سے فقر کے کمال

تک پہنچا۔ میرا یہ قول میرے حال کے عین مطابق ہے کہ فقیر کہتے ہی اُس با کمال صاحب تحصیل عالم کو ہیں جس

کے علم کی قید میں اٹھارہ ہزار عالم کی ہر چیز ہو اور وہ صفات کریمانہ کا مالک ہو۔ ایسے ہی فقیر کے متعلق فرمان

حق تعالیٰ ہے کہ ”بے شک تم میں سے اللہ کے نزدیک وہی صاحب عزت ہے جو صاحب تقویٰ ہے۔“ (الحجرات 13)

(کلید التوحید کلاں)

✽ پس معلوم ہوا کہ یہ لاف زن مدعی جو فقر کا دعویٰ کرتے ہیں بعض صرف قال ہی سے فقر تک پہنچتے ہیں اور

بعض حال سے اور بعض احوال سے، بعض اعمال سے، بعض اقوال سے بعض افعال سے۔ ہزاروں میں سے کوئی ایک

طالب ہوتا ہے جو سلطان الفقر کی لازوال معرفت کو حاصل کرتا ہے اور جسے عین جمال کا وصال حاصل ہوتا

ہے اور جس نے فقر کا مشاہدہ کیا ہو۔ پس معلوم ہوا کہ بہت سے ایسے ہیں جنہوں نے صرف فقر کا لباس پہنا

ہوا ہے۔ ہزاروں میں سے کوئی ایک ہوگا جو فقر کا انتہائی مقام حاصل کرتا ہوگا۔ (امیر الکونین)

✽ فقر جاودانی زندگی ہے۔ (نور الہدیٰ کلاں)

✽ فقر خدا کا برسر ہے۔ (مجت الاسرار)

فقر رحمت راز وحدت نور حق ✨  
 ہر کہ بیند فقر را عارف شود  
 زیر پائے فقیر باشد ہر طبق  
 فقیر را از فقر وحدت می شود  
 فقر یک نظر است نظرش با خدا  
 فقر یک سخن است سخن از مصطفیٰ

ترجمہ: 1- فقر رحمت ہے اور وحدت کا راز ہے اللہ کا نور ہے فقیر (صاحب فقر) کے پاؤں کے نیچے زمین و آسمان کا ہر طبق ہے۔ 2- جو فقر کے مقام کو دیکھ لیتا ہے وہ عارف باللہ ہو جاتا ہے فقر سے ہی فقیر کو وحدت حاصل ہوتی ہے۔ 3- فقر اس نظر کا نام ہے جو اللہ تعالیٰ کی طرف ہو۔ فقر اس بات کا نام ہے جو مصطفیٰ صلی اللہ علیہ وآلہ وسلم کی زبان سے نکلی ہو۔ (مفتاح العارفين)

آپ پنجابی ابیات میں فرماتے ہیں:

خام کی جانن سار فقر دی، جیہڑے محرم ناہیں دل دے ھو ✨  
 آب مٹی تھیں پیدا ہوئے، خامی بھانڈے گل دے ھو  
 لعل جواہراں دا قدر کی جانن، جو سوداگر بل دے ھو  
 ایمان سلامت سوئی لے وایسن باھو، جیہڑے بھج فقیراں ملدے ھو

وہ طالبانِ ناقص جو دل کے محرم نہیں بنے اور راز آشنا نہیں ہیں اس لئے راہِ فقر کی انہیں خبر تک نہیں ہے۔ ان کی مثال تو مٹی کے کچے برتنوں کی سی ہے جو صرف پانی اور مٹی سے بنائے گئے ہیں اور آتش (عشق) کی بھٹی میں انہیں پختگی حاصل نہیں ہوئی۔ یہ تو بلور اور کانچ کے سوداگر ہیں اس لئے توحید و معرفت کے لعل و جواہرات (طالبانِ مولیٰ) کی قدر و منزلت نہیں جانتے (کیونکہ جو ہر شناسی تو جو ہری کا کام ہے) اس دنیا سے صرف وہی لوگ ایمان سلامت لے کر جائیں گے جو دنیا میں فقراء کی ہم نشینی اختیار کرتے ہیں۔

راہ فقر دا پرے پریرے، اوڑک کوئی نہ دے ھو ✨  
 ناں اوتھے پڑھن پڑھاون کوئی، ناں اوتھے مسلے قصے ھو  
 ایہہ دُنیا ہے بُت پرستی، مت کوئی اس تے دے ھو  
 موت فقیری جیں ہر آوے باھو، معلم تھیوے تے ھو

راہِ فقر بہت دور ہے اور اس کی کوئی انتہا نظر نہیں آتی۔ عالمِ احدیت میں جہاں فقر کی تکمیل ہوتی ہے نہ

تو وہاں علم اور تعلیم ہے اور نہ ہی شرعی مسائل اور قصے کہانیاں ہیں۔ یہ توبت پرستی کی دنیا ہے اس پر تو کوئی بھی بھروسہ نہ کرے۔ فقیری مَوْتُؤَاقْبَلِ اَنْ تَمُوْتُوَا کے بعد حاصل ہوتی ہے فقیری نہ تو عالمانہ گفتگو میں ہے اور نہ مسئلہ مسائل اور قصہ خوانی میں ہے بلکہ یہ تو اللہ کے ساتھ عشق اور غرق فی التوحید ہونے میں ہے اور جس کو یہ حاصل ہوتی ہے اسی کو اس کے حال اور قدر کے بارے میں معلوم ہوتا ہے۔

علموں باجھ فقر کماوے، کافر مرے دیوانہ ھو  
سے ورہیاں دی کرے عبادت، رہے اللہ کنوں بیگانہ ھو  
غفلت کنوں نہ کھلیس پردے، دل جاہل بت خانہ ھو  
میں قربان تنہاں توں باھو، جنہاں ملیا یار یگانہ ھو

حضرت سلطان العارفين رحمۃ اللہ علیہ نے اس بیت کے پہلے مصرعہ میں تلقین و ارشاد کی مسند کے فرائض کو بیان کیا ہے۔ آجکل یہ رواج اور دستور بن گیا ہے کہ ہر کوئی تلقین و ارشاد کی مسند پر بیٹھ کر ذکر اور تصور اسم اللہ ذات عطا کرنا شروع کر دیتا ہے یا پیر بن کر لوگوں کی روحانی تربیت کا کام شروع کر دیتا ہے۔ راہ فقر میں یہ دستور ہے کہ جب مرشد کامل اکمل نور الہدیٰ کا اس عالم ناسوت سے رخصت کا وقت قریب آتا ہے تو وہ اپنے تمام طالبان مولیٰ میں سب سے سچے اور اعلیٰ طالب کو باطن میں حضور صلی اللہ علیہ وآلہ وسلم کی بارگاہ میں پیش کرتا ہے آپ چونکہ خزانہ فقر کے مختار گل ہیں آپ طالب (دل کا محرم) کو علم لدنی عطا فرماتے ہیں اور مرشد کامل اکمل نور الہدیٰ کو اجازت عطا فرماتے ہیں کہ اب وہ طالب کی تربیت تلقین و ارشاد کی مسند پر بیٹھنے کے لئے کرے۔ اب مرشد باطن میں اس طالب کی تربیت کا آغاز کرتا ہے جب طالب کی تربیت مکمل ہو جاتی ہے تو مرشد اس عالم ناسوت سے چلا جاتا ہے اور اپنی مسند تلقین و ارشاد طالب کے حوالے کر دیتا ہے تب لوگوں کو تعلیم و تلقین کرنا اور ذکر و تصور اسم اللہ ذات عطا کرنا اس طالب پر فرض ہو جاتا ہے۔ جو اس طریقہ کار کے علاوہ خود بخود یہ کام شروع کر دیتا ہے وہ آخر کار دیوانہ، مرتد اور کافر ہو کر مرتا ہے اور اس کا انجام بڑا بھیا نک ہوتا ہے ہمارے ارد گرد ایسی بہت سی مثالیں بکھری پڑی ہیں اور پھر آپ فرماتے ہیں کہ ایسا شخص خواہ سینکڑوں سال عبادت کرتا رہے لیکن یہ عبادت و ریاضت اس کے دل کے حجابات دور نہیں کر سکتی کیونکہ اس نے اپنی خواہشات کو اپنا الہ بنا رکھا ہے (راہ فقر تو ماسوی اللہ ہر خواہش ترک کر دینے کا نام ہے) اور اس نے تو لوگوں سے دولت و مال اکٹھا کرنے کے لئے راہ فقر اختیار کر رکھا ہے اور مسند تلقین و ارشاد سجا رکھی ہے۔ آخری مصرعہ میں آپ

رحمتہ اللہ علیہ فرماتے ہیں میں ایسے طالبانِ مولیٰ کے قربان جاؤں جن کو وصالِ الہی نصیب ہو گیا ہے اور وہ اپنی منزل تک پہنچ گئے ہیں۔

دوسری شرح اس بیت کی یہ ہے جو شخص علم کے بغیر راہِ فقر پر سفر جاری رکھتا ہے وہ کافر اور دیوانہ ہو جاتا ہے اگر کوئی مرشدِ کامل کے بغیر سو سال تک بھی عبادت کرتا رہے تو اُسے اللہ تعالیٰ کی معرفت حاصل نہیں ہوگی، تمام عبادات کے باوجود اُس کے دل سے حجابات دور نہیں ہوں گے اور وہ جاہل کا جاہل ہی رہے گا۔ آخری مصرعہ میں آپ رحمتہ اللہ علیہ فرماتے ہیں کہ میں ایسے طالبانِ مولیٰ کے قربان جاؤں جن کو وصالِ الہی نصیب ہو گیا ہے اور وہ اپنی منزل تک پہنچ گئے ہیں۔

## اقبال اور فقر

علامہ اقبال رحمتہ اللہ علیہ فقر کے بارے میں فرماتے ہیں:-

✽ جب تک مومن فقر کے مقام تک نہ پہنچے وہ حضرت خالد بن ولید رضی اللہ عنہ اور حضرت علی کرم اللہ وجہہ الکریم کی صفات کا حامل نہیں ہو سکتا۔

سوچا بھی ہے اے مردِ مسلمان کبھی تُو نے  
اس بیت کا مصرعِ اول ہے کہ جس میں  
ہے فکر مجھے مصرعِ ثانی کی زیادہ  
قبضے میں یہ تلوار بھی آجائے تو مومن  
کیا چیز ہے فولاد کی شمشیرِ جگر دار  
پوشیدہ چلے آتے ہیں توحید کے اسرار  
اللہ کرے عطا تجھ کو ”فقر“ کی تلوار  
یا خالدؓ جانباہ ہے یا حیدرِ کرازؓ

✽ جب مسلمانوں نے فقر کی دولت گنوا دی تو اُن کا زوال شروع ہو گیا۔

✽ کیا گیا ہے غلامی میں بتلا تجھ کو  
یہ فقر مردِ مسلمان نے کھو دیا جب سے  
کہ تجھ سے ہو نہ سکی فقر کی نگہبانی  
رہی نہ دولتِ سلمانیؓ و سلیمانیؓ

✽ پھر آپ فرماتے ہیں کہ اگر جہانبانی حاصل کرنی ہے تو پہلے فقر کی دولت حاصل کرنا پڑے گی:

ہمت ہو اگر تو ڈھونڈ وہ ”فقر“ جس ”فقر“ کی اصل ہے حجازی  
اُس ”فقر“ سے آدمی میں پیدا اللہ کی شان بے نیازی  
مومن کی اسی میں ہے امیری اللہ سے مانگ یہ فقیری

آپے مستقبل سے مایوس نہیں ہیں، بلکہ آپے مستقبل کے بارے میں نوید دیتے ہوئے فرماتے ہیں:

اب تیرا دور بھی آنے کو ہے اے فقرِ غیور کھا گئی روحِ فرنگی کو ہوائے زر و سیم

علامہ اقبال رحمۃ اللہ علیہ فرماتے ہیں کہ اگر یورپ کو اسلام کے نام سے دشمنی ہے تو اس کا دوسرا نام فقر ہے اور یہی اصل اسلام ہے۔

لفظ ”اسلام“ سے اگر یورپ کو کد ہے تو خیر دوسرا نام اسی دین کا ہے فقرِ غیور

فقر میدانِ جنگ میں بے سروسامان آتا ہے، کیونکہ اُس کے پاس قلبِ سلیم کی دولت ہوتی ہے اور قلبِ سلیم دیدارِ الہی کے بعد میسر آتا ہے۔

فقر جنگاہ میں بے ساز و یراق آتا ہے ضربِ کاری ہے اگر سینے میں ہے قلبِ سلیم

اس کی بڑھتی ہوئی بے باکی و بے تابی سے تازہ ہر عہد میں ہے قصۂ فرعون و کلیمؑ

فقر کی انتہا پر مومن اس وقت پہنچتا ہے جب وہ ”خودی کا محرم“ ہو جاتا ہے اور خودی کیا ہے؟ خدائی!

محرم خودی سے جس دم ہوا فقر تو بھی شہنشاہ میں بھی شہنشاہ

یہ فقرِ غیور جس نے پایا بے تیغ و سناں ہے مردِ غازی

فقر کے بارے میں علامہ محمد اقبال رحمۃ اللہ علیہ مزید فرماتے ہیں:

چڑھتی ہے جب فقر کی سان پر تیغِ خودی اک سپاہی کی ضرب کرتی ہے کارِ سپاہ

اک فقر ہے شبیریؑ، اس فقر میں ہے میری میراثِ مسلمانی، سرمایہ شبیریؑ

اک فقر سکھاتا ہے صیاد کو نچیری اک فقر سے کھلتے ہیں اسرارِ جہانگیری

نہیں فقر و سلطنت میں کوئی امتیاز ایسا یہ سپہ کی تیغ بازی وہ نگہ کی تیغ بازی

یعنی حکمرانِ اسلحہ کی بدولت علاقہ فتح کرتا ہے اور صاحبِ فقر نگاہ سے دلوں کو فتح کرتا ہے۔

فقرِ مومن چیست؟ تسخیرِ جہات بندہ از تاثیرِ او، مولا صفات

ترجمہ: مومن کا فقر کیا ہے جہاں کی تسخیر اور اس فقر سے بندہ صفاتِ حق تعالیٰ سے متصف ہو جاتا ہے۔

فقر کے ہیں معجزات تاج و سریر و سپاہ فقر ہے بیروں کا میز فقر ہے شاہوں کا شاہ

مقامِ فقر ہے کتنا بلند شاہی سے روش کسی کی گدایانہ ہو تو کیا کہیے!

کچھ اور چیز ہے شاید تری مسلمانی تیری نگاہ میں اک فقر و رہبانی

سکوں پرستی راہب سے فقر ہے بیزار فقیر کا ہے سفینہ ہمیشہ طوفانی



آپ اپنے فارسی کلام میں فرماتے ہیں:-

- 1 فقر ذوق و شوق و تسلیم و رضا است ما مینیم این متاع مصطفیٰ است
- 2 بر مقام دیگر اندازد ترا از زجاج الماس می سازد ترا
- 1 فقر ذوق و شوق اور تسلیم و رضا کی کیفیت کا نام ہے۔ یہ حضور محمد مصطفیٰ ﷺ کی میراث ہے اور ہم اس کے امانت دار ہیں۔ 2۔ وہ (فقر) تجھے ایک اور ہی مقام پر لے جائے گا۔ اگر تو شیشہ ہے تو وہ تجھے الماس بنا دے گا۔ فقر انسان کو صفات الہیہ کا مظہر بنا کر اسے نیابت الہیہ کے مقام پر پہنچا دیتا ہے۔

علم و فقر میں فرق کو واضح کرتے ہوئے علامہ محمد اقبال فرماتے ہیں:-

علم کا مقصود ہے پاکی عقل و خرد فقر کا مقصود ہے عفت قلب و نگاہ  
 علم فقہیہ و حکیم فقر مسیح و کلیم علم ہے جو یائے راہ فقر ہے دانائے راہ  
 فقر مقام نظر علم مقام خبر فقر میں مستی ثواب علم میں مستی گناہ  
 علم کا موجود اور فقر کا موجود اور اَشْهَدُ اَنْ لَّا اِلٰهَ اَشْهَدُ اَنْ لَّا اِلٰهَ

آخری شعر میں اہل علم اور اہل فقر میں فرق کو آپ نے بیان فرمایا ہے کہ اہل علم کا ایمان اقرار باللسان تک محدود ہوتا ہے اور اہل فقر تصدیق قلب کے مرتبہ پر ہوتے ہیں۔

## فقرا اور سلطان الفقر ششم

سلطان الفقر (ششم) حضرت سخی سلطان محمد اصغر علی رحمۃ اللہ علیہ فقر کے بارے میں فرماتے ہیں:

فقر حضور علیہ الصلوٰۃ والسلام کی حقیقی وراثت ہے اور آپ صلی اللہ علیہ وآلہ وسلم کا حقیقت میں وہی حقیقی وارث ہے جو اس وراثت کا وارث ہے۔

فقر راہ عشق ہے۔

فقر دراصل اللہ تعالیٰ کے دیدار اور مجلس محمدی صلی اللہ علیہ وآلہ وسلم کی حضوری کا علم ہے۔

حضور علیہ الصلوٰۃ والسلام کا ارشاد مبارک ہے اَلْفَقْرُ فَخْرِي وَالْفَقْرُ مِنبِي (فقر میرا فخر ہے اور فقر مجھ

سے ہے) اور ہر امتی پر یہ فرض عین ہے کہ وہ حضور علیہ الصلوٰۃ والسلام کا فخر فقر آپ صلی اللہ علیہ وآلہ وسلم سے حاصل کرے کیونکہ یہ آپ صلی اللہ علیہ وآلہ وسلم ہی کی بارگاہ سے حاصل ہوتا ہے۔

✽ فقر اللہ تعالیٰ کے خزانوں میں سے سب سے اعلیٰ خزانہ ہے اور یہ حضور علیہ الصلوٰۃ والسلام تقسیم فرماتے ہیں۔

✽ اصل صراطِ مستقیم حضور علیہ الصلوٰۃ والسلام ہیں اور جو فقر کی منازل کو طے کرتا ہو آپ صلی اللہ علیہ وآلہ وسلم کی مجلس میں پہنچ گیا اس نے صراطِ مستقیم کو پایا۔

✽ فقر اللہ تعالیٰ کا ستر (راز) ہے جس نے اس کو فاش کر لیا تو وہ رازِ پنہاں سے باخبر ہو گیا اور اس راز کا محرم ہو گیا۔

✽ فقر کی حقیقت اور اس رازِ کنہہ سے وہی واقف ہوتا ہے جس نے فقر اختیار کیا ہو اور اس کی منازل سے گزرا ہو اور لذتِ آشنائی حاصل کر چکا ہو اور جس نے باطن میں سلطان الفقر کا دیدار کیا ہو اور اس کی پہچان حاصل کی ہو۔

✽ فقر کی منزل پر دنیاوی مال و دولت، منصب و تکریم، شان و شوکت، آرام و آسائش، خواہشاتِ دنیا و عقبی اور عزت و جان اللہ تعالیٰ کے عشق میں ختم ہو جاتے ہیں اور بندہ اللہ کی محبت میں دونوں جہانوں سے بے نیاز ہو جاتا ہے۔

✽ راہِ فقر میں تمام منازل و مقامات مرشد کامل اکمل کی نگاہِ باطنی توجہ ذکر، تصور اور مشقِ مرقوم وجودیہ اسم اللہ ذات سے طے ہوتے ہیں اس کے علاوہ فقر کی انتہا تک پہنچنے کا کوئی اور راستہ نہیں ہے۔

✽ جب کوئی بندہ عبادات کرتا ہو اس مقام تک پہنچ جاتا ہے کہ وہ دنیا و عقبی (جنت) کو ٹھکرا کر اللہ سے اللہ تعالیٰ کو ہی طلب کرتا ہے تو اللہ تعالیٰ کا خاص فضل اسے اپنی طرف کھینچ لیتا ہے اور اسے باطنی طور پر حضور علیہ الصلوٰۃ والسلام کے سپرد کر دیا جاتا ہے۔ باطن میں اس کے سامنے دنیا اور اس کی آسائشات اور عقبی اور اس کی نعمتیں پیش کر کے اس کا امتحان لیا جاتا ہے۔ اگر بندہ (طالب) ان دونوں سے منہ موڑ لیتا ہے تو اسے فقر کی منازل سے گزارنے کیلئے باطنی طور پر کسی مرشد کامل اکمل کی طرف راہنمائی کر دی جاتی ہے اور مرشد کامل اکمل کی تربیت کے بعد بندہ (طالب) اس مقام تک پہنچ جاتا ہے کہ اس کی نظر و قلب اللہ تعالیٰ کے سوا کسی کی طرف متوجہ نہیں ہوتے۔

✽ فقر کی راہ پر چلنے والے لوگ دنیا میں بہت کم ہوتے ہیں اور انہی کی برکت کی وجہ سے دنیا پر عتاب نازل نہیں ہوتا، آسمان بارش برساتا اور زمین اجناس اگاتی ہے۔ جیسے جیسے قیامت نزدیک آتی جائے گی ان کی تعداد کم ہوتی چلی جائے گی اور جب قیامت برپا ہوگی تو ان میں سے کوئی بھی زمین پر موجود نہ ہوگا اور جس خطہ پر اللہ تعالیٰ کا عذاب یا عتاب نازل ہونا ہوتا ہے تو اللہ تعالیٰ اس خطہ سے ان کو اٹھالیتا ہے اور وہ خطہ ان کے وجود سے خالی ہو جاتا ہے ان کا وجود دنیا کے لئے رحمت ہے۔ اے لوگو! ان کو تلاش کر لو اور پہچان لو اس وقت سے پہلے جب توبہ کے دروازے وہ بے نیاز ذات بند کر دے۔ یہ لوگ دنیا سے اپنے آپ کو بچائے اور چھپائے رکھتے ہیں اس لئے کہ تم ان کی حقیقت سے آشنا نہیں ہو اور ان سے بے ادبی اور گستاخی تمہیں کہیں مصیبت میں نہ ڈال دے اور اب جو زمانہ گزر رہا ہے اس میں تو یہ اور پوشیدہ ہو گئے ہیں کیونکہ تمہارے دل میں ان کی طلب ہی نہیں ہے۔ اللہ ہمارے حال پر رحم فرمائے۔

## فقرا کا نظام تربیت

فقر کے نظام تربیت میں ابتدا باطن سے ہوتی ہے یوں تو ظاہر کا اثر باطن پر پڑتا ہے اور باطن ظاہر کو متاثر کرتا ہے لیکن فقر میں ظاہر کو باطن کے ماتحت کر دیا جاتا ہے۔ جوں جوں طالب ذکر و تصور اسم اللہ ذات کرتا جاتا ہے تو مرشد کی باطنی توجہ سے اس کے باطن میں تبدیلیاں وقوع پذیر ہونے لگتی ہیں پہلے خیالات اور نظریات تبدیل ہوتے ہیں اور باطن میں طالب کی شخصیت نئے سرے سے تعمیر ہونی شروع ہو جاتی ہے اور آخر کار باطن میں وہ مرنے سے قبل مر جاؤ کے مرتبہ پر پہنچ جاتا ہے۔ اس طرح سب کچھ باطن میں وقوع پذیر ہوتا ہے اور ظاہر خود بخود اس کی موافقت اختیار کر لیتا ہے ہمارا باطنی وجود جب تبدیل ہو جاتا ہے تو ظاہر کو اس کی تعمیل کے سوا چارہ نہیں رہتا چنانچہ صوفیاء کرام نے ہمیشہ باطنی تربیت کو اولیت دی ہے باطن ٹھیک ہو جائے تو ظاہر کو بدلتے دیر نہیں لگتی۔

فقر میں مرشد کی زیر نگرانی طالب کی تربیت یوں ہوتی ہے کہ اس کا ظاہر اور باطن یکساں ہو جائے تاکہ اس کے قول و فعل اور خیال و عمل میں تضاد باقی نہ رہے کیونکہ منافقت نہ صرف فساد پیدا کرتی ہے بلکہ معاشرہ

کے لیے بھی مضر ہے۔ ہمارے علماء آج کل صرف ظاہری علم اور تربیت پر زور دیتے ہیں جس سے فرقہ پرستی کی لعنت عام ہو کر فساد چاروں طرف پھیل چکا ہے۔ فقر کو ”اخلاص فی العمل“ کہا گیا ہے اور یہ ظاہر و باطن کی یکسانیت سے حاصل ہوتا ہے۔

حضرت سخی سلطان باہو رحمۃ اللہ علیہ فرماتے ہیں:-

✽ جب تک ظاہر و باطن متفق نہ ہوں تب تک عاشقی، معشوقی، محبوبی، مرغوبی اور محبوب القلوبی حاصل نہیں ہوتی۔ (عقل بیدار)

✽ حضرت سلطان العارفين فرماتے ہیں:- ”باطن اصل ہے کیونکہ اس میں اللہ تعالیٰ کی معرفت اور وصل ہے اور ظاہر دنیا موسم تابستان زمستان ربیع خریف فصل ہے۔ (نور الہدیٰ)

✽ ظاہر کے تقویٰ سے مخلوق اور لوگوں میں غلغلہ، نام بلند، خود پسندی اور نفس تازہ زندہ اور فرہ ہوتا ہے ریاء و کفر ہاتھ آتا ہے۔ اور شرک دامن گیر ہوتا ہے۔ شیطان مصاحب بنتا ہے اور دنیا مہربان ہوتی ہے اس سے رُوح پڑمردہ اور نفسِ لوامہ، ملہمہ اور مطمئنہ پریشان رہتا ہے اور جو باطنی ریاضت کرتا ہے اس کے وجود میں معرفتِ الہی کا آفتاب طلوع ہوتا ہے اس کا نفسِ امارہ خراب ہوتا ہے اور مرجاتا ہے۔ رُوح زندہ ہوتی ہے۔ نفسِ ملہمہ صدق قبول کرتا ہے، لوامہ جمعیت بخشتا ہے اور مطمئنہ قبول کرتا ہے۔ یہ مراتب تقویٰ کے ہیں۔ متقی صاحب معرفت عارف باللہ روشن ضمیر ہوتا ہے۔ (محکم الفقر کلاں)

## کیا فقر وراثت ہے؟

فقر ایک فیضِ تربیت ہے یہ ایک پاکیزہ جذبہ ہے اور نہ ہی کسی فرد یا جماعت اور خاندان کی میراث ہے۔ راہِ فقر کے مسافر وہ لوگ ہوتے ہیں جنہیں نہ تو دنیا کی طلب ہوتی ہے اور نہ آخرت کی بلکہ یہ طالبِ مولیٰ ہوتے ہیں اور ان کی نظر اور دل ایک لمحہ کے لیے بھی اپنے ”اللہ“ سے غافل نہیں ہوتے اور ہر وقت ذکر اور تصور میں رہتے ہیں یہ لوگ اپنی جان، مال، اولاد اور نفسانی خواہشات سے منہ موڑ کر صرف اللہ کی طرف متوجہ رہتے ہیں۔ یہ خواص کا گروہ ہے اور ان کی حیثیت پارس کی سی ہے جو لوہے کو سونا بنانے کی صلاحیت رکھتے ہیں یعنی فاسق اور فاجر شخص ان کے پاس آئے تو اسے بھی نورِ ایمان سے منور کر دیتے ہیں۔ انہی کی وجہ سے دنیا قائم ہے اور دنیا کی ساری نعمتیں اور برکتیں ان کے ہی طفیل دنیا والوں کو مل رہی ہیں اور ان ہی کے صدقہ میں اہل دنیا کو رزق دیا جاتا ہے۔ قربِ قیامت میں ان لوگوں کو دنیا سے اٹھایا جائے گا

اور دنیا فتنہ و فساد کا شکار ہو جائے گی۔

حضرت سخی سلطان باھوؒ فرماتے ہیں:-

❁ فقیری سید یا قریش ہونے پر موقوف نہیں یہ عرفان سے حاصل ہوتی ہے۔ (نور الہدیٰ خورد)

❁ فقر بہ کس ورثہ ہفت کرسی نیست در گفتگو حقیقت پری نیست  
ترجمہ: فقر سات پشتی میراث نہیں کہ کسی کو وراثت میں مل جائے اور نہ ہی زبانی گفتگو سے حقیقت فقر تک پہنچا جاسکتا ہے۔ (عین الفقر)

❁ فقر بھی موج دریا کی طرح ایک عطا ہے جس کے انتظار میں فقیر مدتوں بیٹھے رہتے ہیں اور یہ اسی کو نصیب ہوتا ہے جسے اللہ تعالیٰ بخشا ہے۔ (عین الفقر)

## فقرا اور شریعت

حضرت سخی سلطان باھوؒ باطنی تربیت کے دوران شریعت پر کار بند رہنے کے سختی سے پابند ہیں آپؒ فرماتے ہیں؛ ”فقر کیا ہے؟ حضرت محمد ﷺ کا ورثہ ہے اسکی ابتداء بھی شریعت ہے اور اسکی انتہا بھی شریعت ہے پختہ مردِ کامل وہ ہے جو ہر حال میں شریعت سے باہر قدم نہ رکھے چاہے وہ وقتِ اُلت سے ہی صاحبِ سزا سرار ہو یا سکروستی و قبض و بسط میں ہو۔ یا عشق و محبت میں غرق ہو۔ اگر وہ شریعت سے باہر قدم رکھے گا تو اسکے سب مراتبِ خاص اس سے دور اور سلب ہو جائیں گے۔ (عین الفقر)

راہِ فقر طلبِ مولیٰ کی راہ ہے۔ راہِ فقر کے راہی کو عام اصطلاح میں ”طالبِ مولیٰ“ کے نام سے پکارا جاتا ہے۔ طالبِ مولیٰ بھی وہ کہ جس کے دل میں اللہ تعالیٰ کی طلب کے سوا کچھ نہ ہو۔ اگلے باب میں ہم ”طالبِ مولیٰ“ پر ہی بحث کریں گے۔



# طالبِ مولیٰ

دل میں کسی خاص چیز کے حصول کی خواہش اور ارادہ کا نام طلب ہے اور حصولِ طلب کا جذبہ دل میں ہی پیدا ہوتا ہے۔ جو انسان اپنے دل میں اللہ تعالیٰ کی پہچان، دیدار اور معرفت کا ارادہ کر لیتا ہے تو اس کی خواہش کو ”طلبِ مولیٰ“ اور اسے طالبِ مولیٰ یا ارادت مند کہتے ہیں، جسے عام طور پر سالک، طالب یا مرید کے نام سے بھی موسوم کیا جاتا ہے۔

✽ دنیا میں تین قسم کے انسان یا انسانوں کے گروہ پائے جاتے ہیں:

1. طالبانِ دنیا: جو انسان اپنے علوم و فنون، کمالات اور کوشش و کاوش دنیا کو حاصل کرنے کے لیے استعمال کرتے ہیں اور اُسے ہی اپنی زندگی کا مقصد قرار دیتے ہیں، حتیٰ کہ ان کا ذکر فکر، عبادات و ریاضت، چلہ کشی، ورد و وظائف کا مقصد بھی دنیاوی مال و متاع کا حصول یا اس میں اضافہ ہے۔ دنیاوی آسائش کے حصول اور دنیاوی ترقی و عزت و جاہ کو وہ کامیابی گرا دنتے ہیں۔

2. طالبانِ عقبی: جن کا مقصد آخرت کی زندگی کو خوشگوار بنانا ہے۔ ان کے نزدیک نارِ جہنم سے بچنا اور بہشت جو روقصور اور نعمت ہائے بہشت کا حصول زندگی کی کامیابی ہے۔ اس لیے یہ عبادت، ریاضت، زہد و تقویٰ، صوم و صلوٰۃ، حج، زکوٰۃ، نوافل، ذکر اور تسبیحات سے آخرت میں خوشگوار زندگی کے حصول کی کوشش

کرتے ہیں ان کے نزدیک یہی زندگی کا مقصد اور کامیابی ہے۔

3. طالبانِ مولیٰ: جن کی عبادات اور جدوجہد کا مقصد دیدارِ حق تعالیٰ اور اُس کا قُرب و وصال ہے یہ نہ تو دنیا کے طالب ہوتے ہیں اور نہ بہشت حور و قصور اور نعمت ہائے بہشت کے۔ ان کا مقصد ذاتِ حق تعالیٰ ہوتا ہے یہ اللہ تعالیٰ کی ذات کے طالب اور عاشق ہوتے ہیں۔ اس طلب کے لیے یہ دونوں جہانوں کو قربان کر دیتے ہیں اور دنیا و عقبیٰ کو ٹھکرا کر ذاتِ حق کے دیدار کے متمنی رہتے ہیں۔

”عارفین ہمیشہ طالبِ مولیٰ بننے کی تلقین کرتے ہیں“

✽ ان تینوں گروہوں کو اس حدیثِ قدسی میں بیان کیا گیا ہے:

طَالِبُ الدُّنْيَا مُخَنَّثٌ وَ طَالِبُ الْعُقْبَى مُؤَنَّثٌ وَ طَالِبُ الْمَوْلَى مُذَكَّرٌ ۝

ترجمہ: دنیا کا طالب (مخنث) بیچرہ ہے، عقبیٰ کا طالب (مؤنث) عورت ہے اور طالبِ مولیٰ مذکر (مرد) ہے۔

✽ سلطان العارفین رحمۃ اللہ علیہ فرماتے ہیں:

مرد مذکر کسے کہتے ہیں؟ مرد مذکر وہ ہے جس کے دل میں بجز طلبِ مولیٰ اور کوئی طلب ہی نہ ہو۔ نہ دنیا کی طلب، نہ زینتِ دنیا کی طلب، نہ حور و قصور کی طلب، نہ میوہ و براق کی طلب اور نہ لذتِ بہشت کی طلب کہ اہل دیدار کے نزدیک یہ سب کچھ فضول اور بے کار چیزیں ہیں کیونکہ ان کے دلوں میں اسمِ اللہ ذاتِ نقش ہے اور یہ یومِ الست ہی سے اسمِ اللہ ذات کی مستی میں غرق چلے آ رہے ہیں اور جن لوگوں نے اسمِ اللہ ذات کو اپنا جسم و جان بنا لیا وہ دونوں جہان میں غم و الم سے آزاد ہو گئے۔ (عین الفقرا)

حضور علیہ الصلوٰۃ والسلام نے طلبِ مولیٰ کے بارے میں فرمایا ہے:

✽ مَنْ طَلَبَ شَيْئًا فَلَا تَجِدُهَا خَيْرًا وَمَنْ طَلَبَ الْمَوْلَى فَلَهُ الْكُلُّ ۝

ترجمہ: جو شخص کسی چیز کی طلب کرتا ہے وہ اس میں کبھی بھلائی نہیں پاتا اور جو شخص مولیٰ کی طلب کرتا

ہے اُس کے لئے سب کچھ ہے۔

✽ مَنْ طَلَبَ الدُّنْيَا فَلَهُ الدُّنْيَا وَمَنْ طَلَبَ الْعُقْبَى فَلَهُ الْعُقْبَى وَمَنْ طَلَبَ الْمَوْلَى فَلَهُ

الْكُلُّ ۝ (اسرارِ قادری)

ترجمہ: جو دنیا طلب کرتا ہے اُسے دنیا ملتی ہے جو عقبیٰ (آخرت) کا طلبگار ہوتا ہے اُسے عقبیٰ ملتی ہے اور

جو مولیٰ کی طلب کرتا ہے اُسے سب کچھ ملتا ہے۔

✽ الدُّنْيَا حَرَامٌ عَلَىٰ أَهْلِ الْعُقْبَى وَالْعُقْبَى حَرَامٌ عَلَىٰ أَهْلِ الدُّنْيَا وَالدُّنْيَا وَالْعُقْبَى

حَرَامٌ عَلَىٰ طَالِبِ الْمَوْلَىٰ ۝ مَنْ لَهُ الْمَوْلَىٰ فَلَهُ الْكُلُّ ۝ (شمس العارفين)

ترجمہ: دنیا اہل عقبی پر حرام ہے۔ عقبی اہل دنیا پر حرام ہے اور طالب مولیٰ پر دنیا و عقبی دونوں حرام ہیں جسے مولیٰ مل گیا سب کچھ اسی کا ہو گیا۔

طالب مولیٰ کی یہ نشانی بیان کی گئی ہے:

✽ اَجْسَامُهُمْ فِي الدُّنْيَا وَقُلُوبُهُمْ فِي الْآخِرَةِ الصَّلَاةِ الدَّيْمُونَ يُصَلُّونَ فِي قُلُوبِهِمْ ۝

(اسرار قادری)

ترجمہ: ان کے اجسام دنیا میں اور ان کے دل آخرت میں ہیں وہ دائمی نماز دل میں ادا کرتے ہیں۔ حضور اکرم صلی اللہ علیہ وآلہ وسلم نے فرمایا:-

✽ مَنْ كَانَ لِلَّهِ كَانَ اللَّهُ لَهُ۔ ترجمہ: ”جو اللہ کا ہو گیا اللہ اس کا ہو گیا“

✽ طَلَبَ الْخَيْرِ طَلَبَ اللَّهِ وَذَكَرَ الْخَيْرِ ذَكَرَ اللَّهَ ۝

”بہترین طلب اللہ تعالیٰ کی طلب ہے اور بہترین ذکر ”اللہ“ (یعنی اسم اللہ ذات) کا ذکر ہے۔“

حضرت علی کرم اللہ وجہہ کا فرمان ہے:

✽ میں اللہ تعالیٰ کی عبادت جنت کی طلب یا دوزخ کے خوف سے نہیں کرتا بلکہ میں اللہ کی عبادت اس لیے کرتا ہوں کیونکہ وہی عبادت کے لائق ہے۔

✽ حضرت امام احمد بن حنبل رحمۃ اللہ علیہ فرماتے ہیں کہ میں نے اپنے کانوں سے حضرت فضیل بن

عیاض رحمۃ اللہ علیہ کو یہ فرماتے سنا ”کہ طالب دنیا رسوا اور ذلیل ہوتا ہے اور جب میں نے اپنے لیے کچھ نصیحت کرنے کے متعلق عرض کیا تو فرمایا ”خادم بنو مخدوم نہ بنو کیونکہ خادم بننا ہی وجہ سعادت ہے۔“ (باب 10 تذکرۃ الاولیاء)

✽ غوث الاعظم حضرت شیخ عبدالقادر جیلانی رحمۃ اللہ علیہ طالب مولیٰ کے بارے میں فرماتے ہیں:

”دنیا کے طالب بہت ہیں اور عقبی کے کم اور طالب مولیٰ بہت ہی کم ہیں لیکن وہ اپنی کمی اور نایابی کے باوجود کسیر کا حکم رکھتے ہیں ان میں تانبے کو زرِ خالص بنانے کی صلاحیت ہے۔ وہ بہت ہی شاذ و نادر پائے جاتے ہیں۔ وہ شہروں میں بسنے والوں پر کو تو ال مقرر ہیں۔ ان کی وجہ سے خلق خدا سے بلائیں دور ہوتی ہیں انہی کے طفیل اللہ تعالیٰ آسمان سے بارش نازل کرتا ہے۔ اور انہی کے سبب زمین قسم قسم کی اجناس اور پھل پیدا کرتی ہے۔ ابتدائی حالت میں وہ شہر در شہر اور ویرانہ در ویرانہ بھاگتے پھرتے ہیں جہاں پہچانے جائیں وہاں



سے چل دیتے ہیں پھر ایک وقت آتا ہے کہ ان کے ارد گرد خدائی قلعے بن جاتے ہیں۔ الطافِ ربانی کی نہریں انکے دلوں کی طرف جاری ہو جاتی ہیں۔ اللہ تعالیٰ کا لشکر انہیں اپنی حفاظت میں لے لیتا ہے۔ وہ مکرم و محفوظ ہو جاتے ہیں اب خلقت پر توجہ کرنا ان پر فرض ہو جاتا ہے اور وہ طبیب بن کر مخلوقِ خدا کا علاج کرتے ہیں لیکن یہ تمام باتیں تمہاری عقل اور فہم سے بالاتر ہیں۔ (الفتح الربانی)

✽ اے طالبِ دنیا اور اے درہم و دینار (دولت) کے خواہش مند یہ دونوں اللہ تعالیٰ کے قبضہ قدرت میں ہیں پس تو ان کو مخلوق سے طلب نہ کر اور نہ ان کے دینے سے مخلوق کو اللہ تعالیٰ کا شریک سمجھ اور نہ ان کے اسباب پر اعتماد کرنے کی زبان مانگ۔ (الفتح الربانی)

✽ جب میں صادق مریدوں (طالبانِ مولیٰ) کا چہرہ دیکھتا ہوں جنہوں نے میرے ہاتھ پر فلاح حاصل کی تو سیر ہو جاتا ہوں۔ (الفتح الربانی)

✽ شیخ اکبر محی الدین ابن عربی رحمۃ اللہ علیہ فرماتے ہیں: ”معرفتِ الہی کے قابل وہ شخص ہے جس کی ہمت بلند ہو یعنی نہ وہ دنیا کا طالب ہو نہ آخرت کا طالب بلکہ محض حق تعالیٰ کی ذات کا طالب ہو۔ (شرح نصوص الحکم والایقان)

✽ علامہ اقبال رحمۃ اللہ علیہ کے کلام میں جا بجا طالبِ مولیٰ سے خطاب کیا گیا ہے اور عبادت کے بدلے میں کسی جزا اور اجر کی تمنا رکھنے کو آپ نے سوداگری قرار دیا ہے اور عمل اور عبادت صرف بے غرض ہو کر اللہ تعالیٰ ہی کے لیے کرنے کی تلقین فرمائی ہے:

✽ سوداگری نہیں یہ عبادت خدا کی ہے  
✽ واعظ کمال ترک سے ملتی ہے یاں مراد  
✽ جس کا عمل ہے بے غرض اُس کی جزا کچھ اور ہے  
✽ اے بے خبر! جزا کی تمنا بھی چھوڑ دے  
✽ دنیا جو چھوڑ دی ہے تو عقبیٰ بھی چھوڑ دے  
✽ حورو خیام سے گزر بادہ و جام سے گزر

جنت کی حوروں کی طلب میں عبادت کرنے والوں سے آپ مخاطب ہو کر فرماتے ہیں:

✽ اُمید حور نے سب کچھ سکھا رکھا ہے واعظ کو  
✽ یہ حضرت دیکھنے میں سیدھے سادھے بھولے بھالے ہیں  
آپ فرماتے ہیں کہ جنت عبادت و ریاضت کرنے والوں کو مبارک ہو میں تو دیدار چاہتا ہوں۔ میں ہوں تو ایک ذرہ کے برابر، لیکن شوق اتنا ہے کہ حضرت موسیٰ علیہ السلام کی طرح سوال کر بیٹھا ہوں۔

✽ یہ جنت مبارک رہے زاہدوں کو کہ میں آپ کا سامنا چاہتا ہوں  
✽ ذرا سا تو دل ہوں مگر شوخ اتنا وہی لکن تکرانی سنا چاہتا ہوں  
✽ آپ زبورِ عجم میں دنیا اور عقبیٰ کا تقابل کرتے ہوئے فرماتے ہیں:

1. ایں ہم جہانے، آں ہم جہانے ایں بیکرانے، آں بیکرانے!
2. ہر دو خیالے ہر دو گمانے از شعلہ من موج دخانے!
3. ایں یک دو آنے، آں یک دو آنے من جاودانے، من جاودانے!
4. ایں کم عیارے، آں کم عیارے من پاک جانے، نقد روانے!
5. ایں جاں مقامے، آں جاں مقامے ایں جا زمانے، آں جا زمانے!
6. ایں جا چہ کارم، آں جا چہ کارم آہے فغانے، آہے فغانے!
7. ایں رہزن من، آں رہزن من - ایں جا زیانے، آں جا زیانے!
8. ہر دو فروزم، ہر دو بسوزم ایں آشیانے، آں آشیانے!

ترجمہ: 1. یہ دنیا بھی ایک جہان ہے اور بہت وسیع و عریض ہے اور عقبتی بھی ایک جہاں ہے اور وہ بھی وسیع و عریض ہے۔ 2. دنیا و عقبتی دونوں ہی خیال اور گمان ہیں اور دونوں کا وجود انسان ہی کی بدولت ہے اور اگر انسان نہ ہوتا یہ نہ ہوتیں۔ 3. یہ دنیا بھی عارضی ہے اور وہ عقبتی بھی عارضی ہے، میں (انسان) جاوداں ہوں یعنی دونوں عارضی اور فانی ہیں اور انسان بقا باللہ کے مقام پر پہنچ کر (انسان کامل بن کر) جاوداں ہو جاتا ہے۔ 4. دنیا اور عقبتی دونوں کی کوئی قدر و قیمت نہیں ہے، یعنی دونوں جذبہ عشق سے عاری ہیں اور میں ہمیشہ رہنے والا ہوں کہ میں جذبہ عشق کی بدولت بقا باللہ کے مقام پر پہنچا ہوں۔ 5. دنیا میں بھی میرا قیام عارضی ہوگا اور عقبتی میں بھی میرا قیام عارضی ہوگا مجھے دونوں (دنیا و عقبتی) سے کوئی غرض نہیں۔ 6. دنیا میں میرا کیا کام اور عقبتی میں میرا کیا کام میں تو عشق کی بدولت یہاں بھی بیقرار ہوں اور آہ و فغاں کر رہا ہوں، عقبتی میں بھی میرا حال یہی ہوگا یعنی اگر مجھے جنت میں بھیج دیا گیا اور دیدارِ الہی نصیب نہ ہوا تو میرا حال عقبتی میں بھی وہی ہوگا جو یہاں ہے۔ 7. دنیا بھی لٹیری ہے اور عقبتی بھی لٹیری ہے، یہاں بھی نقصان ہے وہاں بھی نقصان ہے، یعنی دونوں میرے محبوب حقیقی کی راہ کاٹنے والی ہیں، اصل میں آپ کا مدعا یہ ہے کہ یہاں دنیا کی لذتیں انسان کو اللہ تعالیٰ کی طلب سے دور کرتی ہیں، تو وہاں جنت کی لذتیں دیدارِ الہی سے محروم کر دیں گی۔ 8. میں دنیا اور عقبتی دونوں کو روشن کرتا ہوں یعنی دونوں میں رہنا اور ترقی دینا اور ان سے واسطہ میری مجبوری ہے لیکن ان میں کھو کر محبوب حقیقی کو بھول جانا میرا شیوہ نہیں ہے، اس لیے میرے عشق کی ایک آہ ان کو جلا دیتی ہے۔

علامہ اقبال رحمۃ اللہ علیہ پیام مشرق میں فرماتے ہیں کہ اس دنیا میں ہر کسی کو اُس کی طلب کے مطابق عطا کیا جاتا ہے، جتنی اور جیسی کسی کی طلب ہوگی اُسے طلب کے مطابق ہی ملے گا۔

✽ ہست ایں میکده و دعوتِ عام است اینجا قسمت بادہ باندازهٴ جام است اینجا  
ترجمہ: یہ دنیا ایک میکده ہے اور ہر کسی کو پینے (لذت دیدار کی ہے) کی دعوتِ عام ہے، تاہم ہر کسی کے حصے کی  
شراب اس کے جام (طلب) کے مطابق ہوتی ہے۔

✽ دلِ عاشقاں ہمرد بہ بہشت جاودانے نہ نوائے درد مندے نہ غمے نہ غم گسارے  
ترجمہ: عاشقوں کا دل ہمیشہ رہنے والی بہشت میں مرجاتا ہے (کیوں کہ بہشت میں زندگی ہمیشہ ایک ہی ڈگر پر رہے گی  
اس میں کوئی تغیر و تبدل نہیں ہوگا) اور نہ وہاں کسی درد مند (عاشق) کی پرسوز آواز سنائی دیتی ہے نہ اس میں کوئی غم اور نہ  
کوئی غم گسار محبوب۔

✽ جاوید نامہ میں آپؐ ملّا (طالبِ عقبی) اور عاشق کی جنت کا فرق بیان کرتے ہوئے فرماتے ہیں:

1. مردِ آزادے کہ داند خوب و زشت می نلنجد روح او اندر بہشت
  2. جنتِ ملّا سے حور و غلام جنتِ آزادگاں سیرِ دوام
  3. جنتِ ملّا خور و خواب و سرود جنتِ عاشق تماشاے وجود
  4. حشرِ ملّا شقِ قبر و بانگِ صور عشقِ شور انگیز خود صبحِ نشور
1. ایک طالبِ مولیٰ (عاشق) کی روح جو کہ محبوبِ حقیقی کے لیے تڑپ رہی ہوتی ہے، بہشت میں نہیں سما سکتی۔  
2. ملّا (طالبِ عقبی) کی جنت تو شرابِ طہور حور و غلمان والی جنت ہے اور عاشقوں کی جنت ہمیشہ سیرِ دوام  
(دیدار حق) میں مصروف رہنا ہے۔ 3. ملّا (طالبِ عقبی) کی جنت کھانا، پینا اور جنت کا عیش و آرام ہے اور عاشق  
کی جنت محبوبِ حقیقی کا دیدار ہے۔ 4. ملّا (طالبِ عقبی) کے مطابق قیامتِ قبر کے کھلنے اور صورِ اسرافیل پر  
مردوں کے اٹھنے کا نام ہے، لیکن ایک عاشق قیامت سے پہلے ہی قیامت (محبوبِ حقیقی کا دیدار) دیکھ لیتا ہے۔

✽ زاہد اندر عالمِ دنیا غریب عاشق اندر عالمِ عقبی غریب  
ترجمہ: زاہد (طالبِ عقبی) اس دنیا میں اجنبی ہے (یعنی بہشت، حور و قصور اور نعمت ہائے بہشت کے لیے عبادت کرتا  
ہے) جبکہ طالبِ مولیٰ (عاشق) عقبی کو اجنبی سمجھتا ہے اور اللہ کے دیدار کے لیے عبادت کرتا ہے۔

✽ گرچہ جنت از تجلی ہائے اوست جاں نیاساید بجز دیدارِ دوست  
ترجمہ: اگرچہ جنت اللہ تعالیٰ کی تجلیوں (نعمتوں۔ انعامات) میں سے ہے، لیکن روحِ محبوب کے دیدار کے بغیر  
سکون نہیں پاتی۔

✽ در گذشتم زان ہمہ حور و قصور زورقِ جاں باختم در بحرِ نور

ترجمہ: میں نے سب حوروں اور بہشت کو چھوڑ دیا اور اپنی روح کو نور کے سمندر (وحدت حق تعالیٰ) میں غرق کر دیا۔

✽ علامہ اقبال رحمۃ اللہ علیہ اللہ تعالیٰ کی طلب کو ہی دین قرار دیتے ہیں آپ فرماتے ہیں:-

دیں سراپا سوختن اندر طلب انتہائش عشق و آغازش ادب

ترجمہ: دین کیا ہے؟ یہ اللہ کی طلب میں خود کو پر سوز اور پُر درد بنانا ہے اس کی انتہا عشق اور ابتدا ادب (مرشد کا) ہے۔

✽ آپ راہِ فقر میں عقل کے حملوں سے بچنے کیلئے طالب کو تلقین فرماتے ہیں:-

دل ہو غلامِ خرد، یا کہ امامِ خرد سالک رہ ہوشیار! سخت ہے یہ مرحلہ

سلطان الفقر حضرت سخی سلطان محمد اصغر علی رحمۃ اللہ علیہ طالبِ مولیٰ کے بارے میں فرماتے ہیں:

✽ طالبِ مولیٰ کو اپنی طلب میں اسی طرح صادق ہونا چاہیے جیسے کہ حضرت ابو بکر صدیق رضی اللہ تعالیٰ

عنه صاحبِ صدق۔

✽ صدق میں طالبِ مولیٰ کو حضرت ابو بکر صدیق رضی اللہ تعالیٰ عنہ کی مثل ہونا چاہیے کہ مرشد پر اپنی جان

مال اور اولاد قربان کرنے سے دریغ نہ کرے۔

✽ طالبِ مولیٰ دنیا اور لذتِ دنیا اور عقبیٰ کے درجات اور اس کی نعمتوں کا طلب گار نہیں ہوتا اس کی طلب

تو بس دیدار ہوتی ہے۔

✽ تو کیسا طالب ہے عبادت اور نیکیوں کے بدلے اللہ تعالیٰ سے ثواب اور درجات کا طلب گار ہے یہ تو

عبادت کر رہا ہے یا کاروبار؟

✽ دنیا اور عقبیٰ اللہ تعالیٰ کی تخلیق ہیں اور ان کا مالک و مختار اللہ تعالیٰ ہے اگر تو ان کے حصول کے لئے

عبادت اور جدوجہد کرتا ہے تو تو نے تو ان کو خدا بنا لیا اور شرک میں مبتلا ہو گیا۔ صرف اللہ تعالیٰ کی رضا پہچان اور

معرفت کے حصول کیلئے عبادت کر دنیا و عقبیٰ کے درجات کا خیال دل سے نکال دے۔ اگر تو اللہ کی پہچان اور

معرفت میں کامیاب ہو گیا تو دنیا و عقبیٰ کو وہ تیرے قدموں میں ڈھیر کر دے گا۔ انعامات کے لئے نہیں انعامات

عطا کرنے والے کے لئے عبادت کر۔ اس بات کو سمجھنے کی کوشش کر۔

✽ طالبِ مولیٰ کی کوئی طلب نہیں ہوتی وہ ہر طرح کی طلب سے بے نیاز ہوتا ہے۔

سلطان العارفین حضرت سخی سلطان باہو رحمۃ اللہ علیہ نے اپنی تصانیف میں تمام گفتگو طالبانِ دنیا، طالبانِ عقبیٰ اور

طالبانِ مولیٰ کے معاملات پر کی ہے۔ آپ کی نگاہ میں عوام طالبانِ دنیا ہیں، خواص یعنی علماء حق عابد زاہد اور متقی

پرہیزگار طالبانِ عقبیٰ ہیں اور خاص الخاص لوگ انبیاء، اولیاء کرام، صدیقین، صالحین طالبانِ مولیٰ ہیں۔

✽ حضرت نخی سلطان باٹھور رحمۃ اللہ علیہ فرماتے ہیں: ”جاننا چاہیے کہ طالب اللہ کے لیے فرض عین ہے کہ پہلے مرشدِ کامل کی تلاش کرے خواہ اسے مشرق سے مغرب اور قاف سے قاف تک ہی کیوں نہ ڈھونڈنا پڑے۔ ناقص مرشدِ تقلیدی ہوتا ہے لیکن کامل مرشد کی ابتدا اور انتہا ایک ہوتی ہے اسے سلک سلوک کا تصور، قرب مع اللہ کی معرفت، تجلیاتِ ذات کے نور کا مشاہدہ اور حضور کی جانب سیدھی راہ حاصل ہوتی ہے اور ناقص مرشد جس قدر زیادہ مرید کرتا ہے اتنا ہی دنیا اور آخرت میں زیادہ بے عزت اور خوار ہوتا ہے اور معرفت پروردگار کے قرب سے محروم اور خراب ہوتا ہے۔“ (قرب دیدار)

✽ عالم سے کہتے ہیں جو عین طالبِ حق ہو اور مولانا سے کہتے ہیں جو طالبِ مولیٰ ہو۔ (عین الفقر)

✽ مولیٰ کے چار حروف ہیں (اور ان چار حروف کی تاثیر سے) طالبِ مولیٰ میں چار نشانیاں پائی جاتی ہیں۔ حرف ’م‘ سے طالب اپنے نفس کو اس کی مراد و لذت نہیں دیتا اور معرفت میں محور ہوتا ہے۔ حرف ’و‘ سے وحدانیت میں مستغرق رہتا ہے۔ حرف ’ل‘ سے لائق دیدار ہوتا ہے اور دنیا مردار کے بکھیڑوں سے لاتعلقی رہتا ہے۔ اور حرف ’ی‘ سے یادِ حق تعالیٰ میں اس طرح غرق رہتا ہے کہ بجز دوست اسے نہ مال و فرزند یا ذنہ اپنا تن یاد۔ (عین الفقر)

آپ طالبِ مولیٰ کی خصوصیات بیان کرتے ہوئے فرماتے ہیں:

✽ طالب کے چار حروف ہیں یعنی ط۔ ل۔ ب۔ حرف ’ط‘ سے طالب ایک ہی بار تین طلاق دے دیتا ہے ہوا و لذتِ نفس کو۔ تین طلاق دے دیتا ہے دنیا کو کہ دنیا ایک راہزن بوڑھی عورت ہے اور تین طلاق دے دیتا ہے معصیتِ شیطانی کو، کہ شیطان دشمنِ انسان ہے یوں ایک ایک کر کے طالب جملہ ناشائستہ خصائل کو طلاق دے کرتا ہے تو بالکل پاک و صاف ہو جاتا ہے۔ نیز حرف ’ط‘ سے طالب صرف طلبِ مولیٰ رکھتا ہے اور اس کا مقصود اور مطلوب فقط ”اللہ“ ہوتا ہے۔ اس لئے وہ لائق معرفتِ ذاتِ الہیہ ہوتا ہے۔ حرف ’ل‘ سے ارادہ صادق۔ یعنی طالب صدیق با تصدیق ہوتا ہے۔ وہ حقیقی معنوں میں طالبِ مولیٰ ہوتا ہے۔ ظاہر و باطن میں اتنی کثرت سے عبادت کرتا ہے کہ سونے کے لئے زمین سے پہلو تک نہیں نکالتا اور توفیقِ الہی سے حالتِ مراقبہ و استغراق میں رہتے ہوئے ہمیشہ صراطِ مستقیم پر گامزن رہتا ہے اور غلط قدم کبھی نہیں اٹھاتا اور اپنی جان اللہ کی راہ میں قربان کر دیتا ہے۔ حرف ’ب‘ سے لائق باحیا طالب۔ جو کبر و ہوا سے پاک ہو جس کا نفس مردہ اور روح زندہ ہو ایسے طالب کو حضورِ حق سے خوش آمدید و مرحبا کہا جاتا ہے اور حرف ’ب‘ سے بار بردارِ حق یعنی حق کو اپنانے والا اور باطل کو چھوڑنے والا باادب و بزرگ اور اپنے اختیار سے دست بردار ہونے والا اور حکم مرشد کی تعمیل میں ہوشیار رہنے والا۔ ان صفات کے حامل طالب مرید کے متعلق حضور علیہ الصلوٰۃ والسلام نے

ارشاد فرمایا: ”مرید وہ ہے جو لایرید ہو“ (یعنی جس کے وجود میں طلبِ مولیٰ کے سوا کچھ نہ ہو)۔ (کلید التوحید کلاں)

✽ جاننا چاہیے کہ لفظ ”طالب“ کے بھی چار حروف ہیں ’ط‘ ’ا‘ ’ل‘ اور ’ب‘ (لہذا طالب کو بھی ان حروف کی صفات کا حامل ہونا چاہیے) حرف ’ط‘ سے مراد طلبِ مولیٰ ہے (یعنی طالبِ مرشد سے صرف اللہ تعالیٰ کی ذاتِ طلب کرے مزید کسی طرح کی آرزو نہ رکھتا ہو) حرف ’ا‘ سے طالب کا ارادہ صادق مراد ہے (یعنی طالب اللہ مرشد کی خدمت میں سچے اور پختہ ارادہ والا ہو) حرف ’ل‘ سے مراد یہ ہے کہ طالبِ مرشد کے ساتھ کبھی لاف زنی نہ کرے (یعنی اپنی بڑائی بیان نہ کرے بلکہ اپنی ذات کی ہمیشہ نفی کرنے والا ہو) اور حرف ’ب‘ سے مراد یہ ہے کہ طالبِ مرشد کے سامنے ہمیشہ مردہ (یعنی میت) کی طرح بے اختیار ہو اور ہر ایک معاملے میں محض اپنے مرشد پر ہی اعتبار کرے۔ چنانچہ مرشد کے سامنے طالبِ صادق کی یہی حالت حضور نبی کریم صلی اللہ علیہ وآلہ وسلم کے اس ارشادِ پاک سے بھی واضح ہوتی ہے: اَلطَّالِبُ عِنْدَ الْمُرْشِدِ كَالْمِيْتِ بَيْنَ يَدَيِ الْغَاسِلِ (حدیث) ترجمہ: طالب (صادق) مرشد کے سامنے اس طرح (بے اختیار) ہوتا ہے جس طرح کہ مردہ غسل دینے والے کے سامنے ہوتا ہے۔ (محکم الفقراء)

✽ جان لے کہ طالب کے چار حروف ہیں ”ط ا ل ب“ حرف ”ط“ سے طالب اطاعت زیادہ کرتا ہے، طالب جان کی طمع نہیں کرتا، حرف ”ا“ سے ارادہ صادق رکھتا ہے، صادقِ صدق و صفا و با وفا ہوتا ہے، حرف ”ل“ سے لائقِ لقائے رب العالمین ہوتا ہے، لایحتاج ہوتا ہے، لاف زنی نہیں کرتا اور نفس سے انصاف کرتا ہے اور حرف ”ب“ سے با ادب ہوتا ہے، بُری بات منہ سے نہیں نکالتا اور آئینہ کی مانند رونما ہوتا ہے۔ حرف ”ط“ سے طالب کو طبر و جود پر قادر ہونا چاہیے کہ جو آدمی طبر و جود پر قادر ہو جاتا ہے وہ واجب الوجود کے ساتھ یک وجود ہو جاتا ہے، حرف ”ا“ سے طالب امانِ الہی میں آجائے، حرف ”ل“ سے طالب لایحتاج ہو جائے اور حرف ”ب“ سے بہرہ مند نہ کرے نفس کو سوائے اس قسم کے کہ اُسے اپنے وجود کا گوشت کھانے کی لذت سے آشنا کرے۔ دنیا میں گوشت چار قسم کے ہیں اس لیے گوشت خوری کی لذتیں بھی چار ہیں چنانچہ فرمایا گیا ہے: ”ایک گوشت گوشت کے ساتھ ہوتا ہے، ایک گوشت گوشت کے اندر ہوتا ہے، ایک گوشت گوشت کے اوپر ہوتا ہے ایک گوشت گوشت کھاتا ہے۔“ (محکم الفقراء)

✽ طالبِ حق ہمیشہ حق کے ساتھ آتا ہے اور حق ہی کے ساتھ جاتا ہے وہ دنیا کے باطل اور غیر ماسویٰ اللہ کی طرف ہرگز متوجہ نہیں ہوتا۔ (کلید التوحید کلاں)

✽ آپ طالبِ مولیٰ کی خصوصیات بیان کرتے ہوئے فرماتے ہیں: ”طالبِ مولیٰ کے معنی کیا ہیں؟ دل کا طواف کرنے والا اہل ہدایت، جس کے دل میں صدق ہو جیسے حضرت ابو بکر صدیقؓ صاحبِ صدق جیسے

حضرت عمر بن خطاب صاحبِ عدل، جیسے حضرت عثمان صاحبِ حیا، جیسے حضرت علی المرتضیٰ صاحبِ غزا (جہاد کرنے والا) و صاحبِ رضا، جیسے سرتاجِ انبیاء و اصفیاء خاتم النبیین، امینِ رسولِ رب العالمین، صاحبِ شریعت و المرسل محمد رسول اللہ صلی اللہ علیہ وآلہ وسلم۔ کیونکہ طالبِ مولیٰ مذکور ہوتا ہے۔“ (عین الفقرا)

سلطان العارفین حضرت سخی سلطان باھو طالبِ دنیا کے بارے میں عین الفقرا میں فرماتے ہیں:-

❁ دنیا کا طالب دو حکمت سے خالی نہیں ہوتا یا منافق یا ریا کار۔

❁ دنیا شیطان اور طالبانِ دنیا شیاطین ہیں۔

❁ دنیا فتنہ و فساد ہے اور طالبِ دنیا فتنہ انگیز ہے۔

❁ دنیا نفاق ہے اور اس کا طالب منافق ہے۔

❁ دنیا خونِ حیض ہے اور اس کا طالب حائض (ناپاک) ہے۔

❁ دنیا کذب ہے اور طالبِ دنیا کذاب ہے۔

❁ دنیا شرک ہے اور طالبِ دنیا مشرک ہے۔

❁ دنیا خبث ہے اور طالبِ دنیا خبیث ہے۔

❁ دنیا لعنت ہے اور اس کا طالب ملعون ہے۔

❁ دنیا جہل ہے اور اس کا طالب ابو جہل ہے۔

❁ دنیا فاحشہ و بدکار عورت ہے اور طالبِ دنیا اس کا شوہر دیوث (بیوی کی دلالی کھانے والا) ہے۔

❁ جب تک طالب ”مرنے سے پہلے مر جاؤ“ کے مراتب کو نہیں پہنچتا، وہ محرمِ اسرار ہی نہیں ہوتا اور جو

طالب بے جمعیت اور دنیا کا طالب ہے وہ ہمیشہ خوار ہے۔ طالبِ عقبیٰ اور حور و قصور کے طالب بے شمار ہیں۔

ہزار میں سے ایک طالبِ مولیٰ ایسا ہوتا ہے جو مرشدِ دلدار کے موافق ہوتا ہے۔ لائقِ حضور پروردگار ہوتا ہے۔

جو طالب معرفتِ مولیٰ اور وصالِ کا طلب گار ہے اس کو چاہیے کہ وہ سارا مال اُس کے حصول میں خرچ کر

دے۔ (تجربہ)

❁ مردِ طالب، دم کا ہدم، قلب و روح سے با دیدار اور مشتاق ہوتا ہے اور نورِ روئے اشتیاق ہل من

مزیںد پکارتا ہے۔ (قرب دیدار)

❁ طالبِ مولیٰ کے لیے فرضِ عین ہے کہ مرشد سے صراطِ مستقیم کی تلاش کرے اور زر و مال و نقد و جنس

اور گھر بار اللہ تعالیٰ کی راہ میں دے دے۔ جس طرح کہ حضور صلی اللہ علیہ وآلہ وسلم کی سنت ہے۔ (قرب دیدار)

✽ جان لے کہ صاحبِ صدق طالب جان سے بھی زیادہ پیارا اور عزیز ہوتا ہے اور جھوٹا طالب جان کا دشمنِ مثلِ شیطان ہے بلکہ شیطان سے بھی بدتر ہے کیونکہ شیطان تو لاحول پڑھنے سے بھاگ جاتا ہے لیکن یہ سو مرتبہ لاحول پڑھنے سے بھی نہیں بھاگتا بلکہ جان لے لیتا ہے۔ (قرب دیدار)

✽ باٹھوگر طالبِ صادق چو مرشد راز بر می رساند طالبان را بانظر ترجمہ: اے باٹھو رحمتہ اللہ علیہ! اگر صادق طالب نے مرشد کو قبول کر لیا تو کامل مرشد طالبوں کو ایک نظر میں منزلِ مقصود تک پہنچا دیتا ہے۔ اے راہِ حق کے طالب اس بات کو جان لے کہ دنیاوی عزت و مرتبے کا طالب حقیر مردودِ ہیجرا اور بے مقصود ہے لیکن عاقبت کا طالب مجذوب اور عاقبتِ مردود ہے لیکن محبوب طالب کی عاقبت محمود ہے۔ جو شخص نورِ ذاتِ معرفت، قربِ الہی اور عینِ بعین دیدار سے مشرف ہے وہ ہمیشہ محاسبہ کا قاضی بالخصوص محاسبہ نفس کا قاضی ہوتا ہے کیونکہ از روئے شریعت قرب دیدارِ الہی کے دو گواہ ہوتے ہیں ایک نظرِ بے مثل، دوسرے توفیقِ ازلی کی قوت سے آگاہ اور ہمیشہ حفظِ الہی میں محفوظ ہے۔ (قرب دیدار)

✽ طالب دیدار ہی اپنے صادق ارادہ سے صاحبِ اعتبار بنتا ہے ورنہ طالب دنیا تو اپنے مردود مردارِ مطلب میں غرق رہتا ہے۔ اہل دیدار کو اہل مردار کی مجلسِ راس نہیں آتی۔ (بحک الفقر کلاں)

✽ دنیا کا طالب ہونا اور دنیا کی طلب سراسر جہالت ہے۔ اور اللہ تعالیٰ کا طالب ہونا اور اللہ تعالیٰ کی طلب سراسر علم ہے۔ اور ایسا طالب عینِ بخش، عینِ نما، عینِ صفا، عینِ لقاء ہوتا ہے۔ اور ہمیشہ خضر کے ہمراہ مجلسِ نبوی صلی اللہ علیہ وآلہ وسلم میں حاضر رہتا ہے۔ (امیر الکونین)

✽ طالب اللہ دو قسم کے ہوتے ہیں۔ ایک مردودا دوسرا غازی، مردودا وہ جو دن رات اللہ تعالیٰ کے دشمنوں یعنی نفس و شیطان سے لڑائی کرتا رہے۔ اور غازی وہ جو اسمِ اللہ ذات کے تصور کی تلوار سے اغیار کا سرتن سے جدا کر دے اور لڑائی سے بے کھٹکا ہو جائے۔ مطلب یہ کہ استقامتِ عبادت سے بڑھ کر ہے۔ (امیر الکونین)

✽ طالب کو چاہیے کہ عمارتِ قالب یعنی جسم کو معیشت پر تصور کرے اور اپنے اقوال و افعال، حرکات و سکنات، کھانے پینے اور سونے جاگنے یعنی ہر حال میں اللہ کے ساتھ رہے۔ کَمَا قَالَ اللَّهُ تَعَالَى ”وَهُوَ مَعَكُمْ أَيْنَ مَا كُنْتُمْ وَاللَّهُ بِمَا تَعْمَلُونَ بَصِيرٌ“ (الحدید-4 ترجمہ: جیسا کہ اللہ تعالیٰ کا فرمان ہے کہ ”تم جہاں کہیں بھی ہو اللہ تمہارے ساتھ ہے اور اللہ تمہارے تمام اعمال کو دیکھ رہا ہے) حدیثِ قدسی: نَمُدُّ عِنْدِي إِلَّا كَنُومَ الْعَوَامِ وَنَمُدُّ عِنْدِي كَنُومَ الْعُرُوسِ مَا تَصْنَعُ لِغَيْرِي إِلَّا أَنْتَ مَحْفُوفٌ۔ (ترجمہ: اللہ تعالیٰ کا فرمان ہے کہ اے بندے! میرے پاس آ اور سکون کی نیند سو جا بلکہ میرے پاس دلہن کی نیند سو



جا کیونکہ میں نے تجھے کسی غیر کے لیے نہیں بنایا سنوارا مگر تو تو چاروں طرف سے گھرا ہوا ہے) لہذا طالب کو چاہیے کہ اپنے اقوال و افعال اور احوال میں استقامت پیدا کرے اور اپنے جسم کو عینِ فاعلِ حقیقی (خدائے تعالیٰ) کے مطابق ڈھالے کیونکہ لَا فَاعِلٌ فِي الْوُجُودِ إِلَّا اللَّهُ (ترجمہ: یعنی اللہ کے سوا وجود میں کوئی فاعل نہیں) اور ہمیشہ دریائے آقرب سے حق تعالیٰ کی محبت حاصل کرے۔ كَمَا قَالَ اللَّهُ تَعَالَى وَنَحْنُ أَقْرَبُ إِلَيْهِ مِنْ حَبْلِ الْوَرِيدِ ○ (ق-16 ترجمہ: جس طرح اللہ تعالیٰ کا فرمان ہے کہ ”اور ہم شہ رگ سے بھی زیادہ قریب ہیں) حدیث: تَنْعَمُ لِي وَسِرِّي أَنَا خَيْرٌ لَكَ مِنْ كُلِّ مَسْوِي - (ترجمہ: یعنی میں اور میرا بھید تیرے لیے عظیم نعمت ہیں اور میں تیرے لیے ماسوی ہر چیز سے بہتر ہوں)۔

خواہم کو کہ بیخِ محبتِ اغیار برکشیم در باغِ دل رہا نکتہم جز نہالِ دوست

ترجمہ: میں نے اپنے دل سے غیروں کی محبت کا بیج باہر پھینک دیا ہے کیونکہ میں اپنے دل کے باغ میں دوست (ایم اللہ ذات) کے علاوہ کوئی پودا نہیں لگانا چاہتا۔

لہذا طالب صبح و شام بلکہ ہمہ وقت اللہ کے ذکر (ایم اللہ ذات) میں اس طرح مشغول ہوتا ہے کہ اپنے آپ کو فانی کر دیتا ہے۔ كَمَا قَالَ اللَّهُ تَعَالَى يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا ○ وَسَبِّحُوهُ بُكْرَةً وَأَصِيلًا ○ (الاحزاب 41-42 ترجمہ: یعنی اللہ تعالیٰ کا ارشاد ہے کہ اے ایمان والو! اللہ کا ذکر کثرت سے کرو اور صبح و شام اُس کی تسبیح پڑھا کرو) لہذا اگر تو عاقل اور عارف ہے تو ذکرِ پاسِ انفس حاصل کرتا کہ تو ایک ہی سانس میں دونوں جہانوں کا مالک ہو جائے۔ (عین العارفين)

✽ طالب کس کو کہتے ہیں؟ الطَّالِبُ هُوَ الْمُسْتَغْنَى عَنِ الدُّنْيَا وَمَا فِيهَا (ترجمہ: طالب دُنیا اور دُنیا کی ہر چیز سے مستغنی اور بے نیاز ہوتا ہے) اور دوسرے مقام پر فرمایا: الطَّالِبُ هُوَ الْمُسْتَغْنَى عَنِ ذَاتِهِ۔ (ترجمہ: یعنی طالب اپنے آپ سے بھی بے نیاز ہوتا ہے)۔ (عین العارفين)

✽ طالب کو چاہیے کہ اپنے آپ کو اللہ کی مخلوق، مقذور، مأمور، منظور اور مرزوق جانے، احکم الحاکمین کے حکم پر راضی ہو جائے اور خوش رہے تاہم اُسے معلوم ہونا چاہیے کہ اللہ کی رضا مخلوق کی مرضی سے مختلف ہے۔ کبھی قسمت اُس کا ساتھ دیتی ہے، کبھی نہیں۔ کبھی اُس پر تنگی آتی ہے، کبھی فراخی، انسان کو چاہیے کہ ہر چیز کو اُس کی طرف سے جانے۔ جو چیز بھی اللہ کی طرف سے آئے اُس کو قبول کرے اور قناعت کرے بلکہ خوش ہو جائے تاکہ اُس کا مقام اللہ کے ساتھ ہو جائے اور قیامت کے دن صابروں میں سے اُٹھے۔ كَمَا قَالَ اللَّهُ تَعَالَى إِنَّ اللَّهَ مَعَ الصَّابِرِينَ ○ (البقرہ 153 ترجمہ: جس طرح اللہ کا فرمان ہے ”بے شک اللہ تعالیٰ صبر کرنے

والوں کے ساتھ ہے“ (سید مغربی جمال علوی کے سلوک میں ہے کہ اگر کوئی آدمی اللہ کے علاوہ دوسرے کا ارادہ کرے تو یہ شرک ہے، کیونکہ وَإِنْ يَّمْسَسْكَ اللَّهُ بِضُرٍّ فَلَا كَاشِفَ لَهُ إِلَّا هُوَ (پس 107 ترجمہ: اور اگر تجھے اللہ کوئی تکلیف پہنچائے تو اُس کا نالنے والا سوائے ہُو (حق تعالیٰ) کے اور کوئی نہیں ہے)۔ (عین العارفين)

✽ جاننا چاہیے کہ طالب کے لیے کھانا پینا تین اقسام کا ہے۔ پہلا کھانا شریعت میں دوسرا کھانا طریقت میں اور تیسرا کھانا حقیقت میں۔ پہلے کھانے سے مراد یہ ہے کہ رزاق کی یاد میں کھائے اور ہمیشہ عبادت و بندگی میں رہے اور طریقت کے کھانے سے مراد یہ ہے کہ اپنی ذات میں فکر کرے اور حقیقت کے اندر کھانا پینا اس طرح سے ہے کہ ہمیشہ اپنے اندر حق تعالیٰ کا مشاہدہ کرے کیونکہ وجود حق کے بغیر ممکن نہیں ہو سکتا لہذا یہاں اکل اور ماکول حقیقت کے اعتبار سے ایک ہی ہیں۔

قضا شوی فراز چوں اصل فانی چو دریا ہرچہ باشی میدان کہ عین آنی  
ترجمہ: تو اطمینان کے ساتھ اپنے آپ کو فانی سمجھ کیونکہ حقیقت میں تو فانی ہے دریا کے اندر جو شے بھی آجائے وہ ختم ہو جاتی ہے اور دریا ہی باقی رہتا ہے۔ إِذَا بَلَغَ الطَّالِبُ فِي هَذِهِ الْمَنْزِلَةِ لَا مَوْجُودٌ إِلَّا هُوَ۔  
(ترجمہ: جب طالب اس منزل پر پہنچ جاتا ہے تو ہُو (ذات حق) کے علاوہ کچھ بھی موجود نہیں رہتا)۔ (عین العارفين)

✽ طالب کو چاہیے کہ ہمیشہ اللہ تعالیٰ کے ذکر میں رہے اور اللہ کے ذکر سے باہر نہ آئے۔ خلوت اور عزلت حق سے اختیار کرے تاکہ اُسے اللہ تعالیٰ کے ذکر میں استقامت حاصل ہو اور اپنی ذات کی نفی اور شیطان سے خلاصی پائے اور دنیاوی لذات اور حیوانی شہوات کو کم کرے تاکہ اللہ کے اس ذکر (تصور اسم اللہ ذات) سے شیرینی اور لذت حاصل ہو اور معرفت حق تعالیٰ زیادہ سے زیادہ حاصل ہوتی جائے اور اللہ تعالیٰ کی غلامی نصیب ہو۔ الذَّاكِرُ هُوَ الْخَارِجُ عَنْ ذِكْرِ مَا سِوَى اللَّهِ تَعَالَى كَمَا قَالَ اللَّهُ تَعَالَى وَأَذْكُرُ رَبِّكَ إِذَا نَسِيتَ (پ 15، الکھف 24 ترجمہ: ذاکر وہ ہے جو ماسویٰ اللہ ہر چیز کو چھوڑ دے اللہ تعالیٰ کا ارشاد ہے اپنے رب کو اتنا یاد کر کہ خود کو بھول جائے)۔ (عین العارفين)

✽ سلطان العارفين حضرت سخی سلطان باہور رحمۃ اللہ علیہ اپنے فارسی کلام میں طالب مولیٰ کے بارے میں فرماتے ہیں:

- (۱) سر بریدہ شویا اے طالبا اشتیاقے گر ترا دیدن خدا
- (۲) بے سراں را بتر وحدت پیشوا بے سرا بیند دیدار خدا
- (۳) سر بریدہ بے سرے سر تاج شد بے سراں را دائمی معراج شد

(۴) بے سراں را سیر باشد ذاتِ نور بے زباں خوانند وردِ یا غفور  
 (۵) ہر کہ سر بیند آں دیدن روا کس نے بیند بچشمِ سر خدا  
 ترجمہ: (۱) اے طالب اگر تجھے دیدارِ خدا کا شوق ہے تو سر کٹا کے آ (۲) سرفروش طالب ہی دیدارِ خدا سے  
 مشرف ہوتے ہیں کہ سر وحدت ان کا پیشوا ہوتا ہے۔ (۳) سر بڑیدہ و بے سر طالب ہی سر پر تاج سجاتا ہے اور  
 اسے دائمی معراج رہتی ہے۔ (۴) ایسے سرفروش طالبانِ حق کو نورِ ذات کی سیر حاصل رہتی ہے اور وہ ہر وقت  
 ذکرِ خفی میں محو رہتے ہیں۔ (۵) جو طالب راہِ حق میں سر قربان کر دیتا ہے وہی دیدارِ الہی سے سرفراز ہوتا ہے  
 ورنہ ظاہری آنکھوں سے تو کسی نے خدا کو نہیں دیکھا۔ (نور الہدیٰ کلاں)

✽ طلبِ گنِ اللہ با مطلبِ شوی بے طلبِ اللہ بے مطلبِ روی  
 ترجمہ: اپنے دل میں طلبِ اللہ پیدا کر کہ طلبِ اللہ کے بغیر تو بے مطلوب رہے گا۔ (محکم الفقرا کلاں)

✽ دم بہ دم دیوانہ بہ ہوشیار باش طلبِ مولیٰ طالبِ دیدارِ باش  
 ترجمہ: اے طالبِ مولیٰ ظاہر میں دیوانہ مگر باطن میں ہوشیار بن کے رہ اور طلبِ مولیٰ میں طالبِ دیدار بن  
 کے رہ۔ (محکم الفقرا کلاں)

✽ طالبانِ را باطلبِ مطلوبِ خویش ہر مطالبِ آئینہ بہ نمودہ پیش  
 ترجمہ: طالبانِ مولیٰ ہر وقت اپنے مطلوب کی تلاش میں رہتے ہیں ان کے دل کا آئینہ ان کا ہر مطلب ان کے  
 سامنے رکھتا ہے۔ (محکم الفقرا کلاں)

✽ آپ اپنے فارسی کلام میں فرماتے ہیں:

کم کے طالب ز بہر راز رب ذکر فکر و غرق وحدت راز رب  
 ہر کہ طالب ہو بہ با ہو یار شد رفت عجب لائق دیدار شد  
 ہر کہ طالب ہو بہ با ہو می رسید ماسوی اللہ غیر را ہرگز نہ دید

ترجمہ: ”بہت ہی تھوڑے طالب ہوتے ہیں جو رازِ رب کے متلاشی ہوتے ہیں اور ہر وقت وحدتِ رازِ رب کی  
 ذکرِ فکر میں غرق رہتے ہیں۔ جو بھی طالب ہو بنتا ہے وہ ہو (ذاتِ حق تعالیٰ) کا یار بن جاتا ہے، اُس کے وجود  
 سے غرور تکبر نکل جاتا ہے اور وہ دیدارِ الہی کے لائق بن جاتا ہے۔ جو بھی اللہ تعالیٰ کا طالب بنتا ہے وہ اُس تک  
 پہنچ جاتا ہے پھر وہ غیر ماسوی اللہ کی طرف ہرگز نہیں دیکھتا۔“ (محکم الفقرا کلاں)

✽ طالبانِ را از طلبِ معلوم کن زان طلبِ معلوم گردد ہر سخن

طالبانِ مردار دنیا جیفہ بس طالبانِ بسیار باشند با ہوس  
طالبِ مولیٰ بود ہم چوں خاک مردہ نفس زندہ جان روح پاک  
خاک پائے مرشدِ عمرگاں چوں کشد نفس آں را با نظر مرشد کشد  
گر نہ باشد طالبِ حق جان فشاں طالب و مطلوب با خود راہزناں

ترجمہ: (۱) ”طالبوں کے احوال اُن کی طلب سے معلوم کر کہ اُن کی ہر بات اُن کی طلب کا پتہ دیتی ہے۔“ (۲) ”دنیاۓ مردار کے طالب بہت زیادہ ہیں اور اہل ہوس طالب بھی بکثرت ہیں۔“ (۳) ”طالبِ مولیٰ مٹی کی طرح بردبار ہوتا ہے کہ وہ مردہ نفس و زندہ جان و پاک روح ہوتا ہے۔“ (۴) ”جب وہ مرشدِ پاک کی خاکِ پا کا سرمہ اپنی آنکھوں میں لگا لیتا ہے تو مرشد اُس کے نفس کو مار دیتا ہے۔“ (۵) ”اگر طالبانِ حق جان فشاں نہ ہوتے تو طالب و مطلوب ایک دوسرے کے راہزن ہوتے۔“ (عج الفکر کاں)

✽ طالبانِ راشد یک صد و یا صد ہزار و ز کالمے طالب یکی شد جان سپار  
ترجمہ: ایک سو بلکہ ایک لاکھ طالبوں میں سے کوئی ایک کامل صادق طالب جان قربان کر دینے والا ہوتا ہے۔ (امیر الکونین)

✽ طالب صورتِ انساں، سیرتِ دلِ صفا آں طالب لائقے باشد بہ مجلسِ مصطفیٰ  
ترجمہ: جو طالب انسان کی صورت میں فرشتوں جیسا صاف دل رکھتا ہو وہی طالب مجلسِ نبوی صلی اللہ علیہ وآلہ وسلم کی حضوری کے قابل ہوتا ہے۔ (امیر الکونین)

✽ از طالبے حق طلب کن دو سہ گواہ معرفت، وحدت، محبت، حق نگاہ  
ترجمہ: طالبِ حق سے دو تین گواہ طلب کر یعنی وحدت کی معرفت، حق کی محبت اور نگاہِ خالص۔ (امیر الکونین)

✽ طالب آں باشد بود صاحبِ نظر مونے موسیٰ بہم صحبتِ خضر  
ترجمہ: سچا طالب وہ ہوتا ہے جو صاحبِ نظر ہو، موسیٰ علیہ السلام کا مونے اور خضر علیہ السلام کا ہم صحبت ہو۔ (امیر الکونین)

✽ طالب کہ در طلبِ قربِ حضوریِ رحمان سر فدا کن تصرفِ مال و جان  
ترجمہ: جو سچا طالب اللہ تعالیٰ کی حضوری اور قرب کی طلب میں ہے اُسے اپنا سر، مال و جان خدا پر فدا کر دینا چاہیے۔ (تجربہ)

✽ طالب عاشق بود جان سر فدا این طریقہ طالبانِ طالب خدا  
ترجمہ: طالبِ صادق عاشق اپنی جان اور سر فدا کر دیتا ہے اللہ تعالیٰ کے سچے طالبوں کا یہی طریقہ ہے۔ (تجربہ)

سلطان العارفين حضرت سخی سلطان باہو رحمۃ اللہ علیہ پنجابی ابیات میں فرماتے ہیں:

پاٹا دامن ہو یا پرانا، کچرک سیوے درزی ھو  
دل دا محرم کوئی نہ بلیا، جو بلیا سو غرضی ھو  
باجھ مڑتی کسے نہ لڈھی، گجھی رمز اندر دی ھو  
اوسے راہ ول جائے باہو، جس تھیں خلقت ڈردی ھو

آپ ﷺ فرما رہے ہیں کہ طالب صادق کو تلاش کرتے کرتے میرا دامن تارتا رہو چکا ہے۔ اب تک تو دل کا محرم (صادق طالب مولیٰ جس کو مرشد امانت الہیہ منتقل کر کے مسند تلقین و ارشاد پر فائز کرتا ہے) نہیں ملا۔ اللہ تعالیٰ کی طلب دل میں لے کر کوئی بھی میرے پاس نہیں آیا کہ میں اُسے اللہ سے ملا دوں جو بھی آیا اپنے ذاتی اغراض و مقاصد کے حصول کے لئے آیا۔ بغیر مرشد کامل اکمل کے کوئی بھی دل کے اندر پوشیدہ راز حق تعالیٰ کو نہیں پاسکتا۔ دیدار ذات کے راستے پر چلنا چاہیے لیکن لوگ اس راہ پر چلنے سے ڈرتے ہیں اور بعض تو خوف کی وجہ سے اس راہ کا ہی انکار کر دیتے ہیں۔

طالب بن کے طالب ہوویں، اُسے نوں پیا گانویں ھو  
سچا لڑ ہادی دا پھڑکے، اوہو تو ہو جانویں ھو  
کلمے دا تُوں ذکر کماویں، کلمے نال نہانویں ھو  
اللہ تینوں پاک کر لسی باہو، جے ذاتی اسم کمانویں ھو

اے طالب! تو صادق طالب بن کر مرشد کامل کا طالب ہو جا اور ظاہر و باطن میں اس کی کامل اور مکمل اتباع کر۔ اپنے آپ کو مرشد کی ذات میں فنا کر دے۔ کلمہ طیبہ کا ذکر کر۔ نفی اثبات اور حقیقت محمدیہ کی کہنہ اور حقیقت کو پا کر ہمیشہ کے لئے پاکیزہ ہو جا۔ جب تو اپنے آپ کو اسم اللہ ذات میں فنا کر دے گا تو اللہ تعالیٰ تجھ سے ہر قسم کی نجاست دور کر کے تجھے بھی پاک اور صاف کر دے گا۔

تسبی دا تو کسی ہوویوں، ماریں دم و لیاں ھو  
من دا منکا اک نہ پھیریں، گل پائیں پنچ و یہاں ھو  
دین لگیاں گل گھوٹو آوے، لین لگیاں جھٹ شہاں ھو  
پتھر چت جہاندے باہو، اوتھے زایا و سنا مینہاں ھو

تو درد و وظائف میں بڑا ماہر ہو گیا ہے اور اپنے آپ کو ولی سمجھنے لگا ہے۔ گلے میں تو نے سودانوں والی تسبیح لٹکا رکھی ہے لیکن ان درد و وظائف کا تیرے دل پر تو کوئی اثر ظاہر نہیں ہوا۔ وہاں تو ابھی تک شیطان، نفس اور دنیا کا بسیرا ہے۔ خدا کی راہ میں مال خرچ کرتے وقت تو کہیں نظر نہیں آتا مگر جہاں کہیں مال و زر نظر آتا ہے اُسے حاصل کرنے کے لئے بڑی پھرتی اور چستی کا مظاہرہ کرتا ہے۔ جن لوگوں کے دل منافقت اور ہوسِ دنیا سے پتھر ہو چکے ہوں وہاں تجلیاتِ الہی کا نزول نہیں ہوتا۔

✽ فجری ویلے وقت سویلے، نیت آن کرن مزدوری ھو  
کانواں ہلاں، ہکسی گلاں، تر تھجھی رلی چنڈوری ھو  
مارن چیخاں تے کرن مشقت، پٹ پٹ سٹن انگوری ھو  
ساری عمر پٹیندیاں گزری باھو، کدی نہ پئی آ پوری ھو

طالبانِ عقبی صبح اٹھ کر درد و وظائف اور چلہ کشی میں مصروف ہو جاتے ہیں لیکن ان وظائف کا ان کے دل پر کوئی اثر نہیں ہوتا۔ طالبانِ دنیا تو ان سے بھی گئے گزرے ہیں جو صبح بیدار ہو کر ہر جائز اور ناجائز طریقہ سے مال اکٹھا کرنے کے لئے نکل پڑتے ہیں یہ تو حرص کی چیلیں اور کوئے ہیں جو انہی کی طرح مالِ حرام کی تلاش میں رہتے ہیں۔ لیکن اتنی محنت اور مشقت کے باوجود یہ اللہ تعالیٰ کی محبت سے محروم رہتے ہیں اور ساری عمر جدوجہد کرنے کے باوجود ان کی نیت اور دامن دونوں خالی رہتے ہیں۔

✽ کر عبادت پچھوتا سیں، تینڈی عمر چار دہاڑے ھو  
بھتی سوداگر کر لے سودا، جاں جاں ہٹ ناں تاڑے ھو  
مَت جانی دل ذوق مئے، موت مریندی دھاڑے ھو  
چوراں سادھاں رل پور بھریا باھو، رب سلامت چاڑے ھو

اے طالب! اللہ تعالیٰ نے تجھے اپنے قرب و وصال کے لئے پیدا فرمایا ہے۔ زندگانی بہت کم ہے۔ اس سے پہلے کہ تیری زندگی کی دکان بند ہو جائے تو اپنا ”مقصدِ حیات“ یعنی اللہ تعالیٰ کی پہچان اور معرفت حاصل کر لے ورنہ موت کے وقت بہت پشیمان ہوگا۔ موت تو ہر وقت سر پر منڈلاتی رہتی ہے۔ خدا کرے محبوبِ حقیقی تجھ سے راضی ہو جائے مگر دنیا، نفس اور شیطان نے متحد ہو کر تیری کشتی حیات پر قبضہ جمالیا ہے۔ اب اللہ تعالیٰ کا فضل ہی اس کو سلامت پار پہنچا سکتا ہے۔

ہک دم سخن تے لکھ دم ویری، ہک دم دے مارے مردے ھو  
ہک دم پچھے جنم گویا، چور بنے گھر گھر دے ھو  
لایاں دا اوہ قدر کی جانن، جیہڑے محرم ناہیں ستر دے ھو  
سو کیوں دھکے کھاون باھو، جیہڑے طالب سچے در دے ھو

جب سے ایک محبوبِ حقیقی سے دل لگایا ہے سارا جہان ہمارا دشمن بن گیا ہے اور ہم نے تو جان اسی محبوب کے حوالے کر دی ہے۔ اسی کے عشق کو دل میں بسا کر عالمِ ارواح کو چھوڑ کر عالمِ خلق میں آگئے ہیں۔ یہ اہل دنیا اور عقبی رازِ عشق سے بے خبر ہیں اس لئے ہمیں طعن و تشنیع کا نشانہ بناتے رہتے ہیں لیکن جن کا مرشد کامل ہوتا ہے وہ پریشان حال اور در بدر نہیں ہوتے بلکہ منزل تک پہنچ ہی جاتے ہیں۔

## ○○○○ جاسوس، ناقص اور خام طالب ○○○○

سلطان العارفين حضرت سخی سلطان باھو رحمۃ اللہ علیہ جاسوس، ناقص اور خام طالب کے بارے میں فرماتے ہیں:-

- ✽ جس کی نظر میں دنیا اور اہل دنیا کی محبت، وقعت اور عزت ہے وہ ملعون طالب ہے۔ (مجت الاسرار)
- ✽ جاسوس طالب تو لاکھوں کی تعداد میں پائے جاتے ہیں لیکن طالبِ حق ایک دو ہی ملتے ہیں۔ (کلید التوحید کلاں)
- ✽ جو طالبِ مولیٰ منافق، جھوٹا ہے اس کے ساتھ مرشد کبھی پیار نہیں کرتا اور نہ کبھی معرفتِ الہی عطا کرتا ہے طالب کو حق صفا اور مخلص ہونا چاہیے۔ (فضل اللقاء)
- ✽ کامل مرشد پر لازم ہے کہ وہ سمجھے اور مخلص طالب کو اپنا مرید بنائے۔ بے یقین طالب کو تلقین کرنا ہی بے سود ہے کیونکہ وہ کبھی بھی وحدانیت (اللہ تعالیٰ) کی طرف راغب نہیں ہوتا بلکہ ہمیشہ دنیا اور نفس کی قید میں رہتا ہے۔ (فضل اللقاء)

- ✽ طالب مرد کون ہے؟ نامرد کون ہے؟ طالب نامرد وہ ہے جو مرشد سے دنیاوی مال و زر طلب کرتا ہے اور مرد طالب وہ ہے جو جان و مال راہِ حق میں صرف کر کے راہِ حق کو تلاش کرتا ہے۔ (توفیق الہدایت)
- ✽ بے اخلاص، بے ادب، بے وفا اور بے حیا طالب سے کتنا بہتر ہے۔ جو مرید (طالب) دنیا مردار سے محبت کرتا ہے وہ طلبِ معرفت میں مردار رہتا ہے۔ (فضل اللقاء)

✽ خبردار، بد خصلت طالب پُر فریب شیطان ہوتا ہے جو لَاحَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ

پڑھنے سے بھی دفع نہیں ہوتا۔ بدکردار طالب اور فاحشہ عورت باعثِ خرابی ہوتے ہیں کہ یہ دونوں دشمنِ جان ہیں بلکہ دشمنِ ایمان و شیطانِ ثانی ہیں۔ (محکم الفقرا)

✽ نامراد طالب کون ہے؟ طالب کی کیا طاقت کہ مرشد کے مرتبے کی تحقیق کرے تا وقتیکہ مرشد طالب سے یکتا نہ ہو جائے۔ طالب کی کیا ہستی ہے کہ مرشد کے مرتبے تک پہنچ سکے تا وقتیکہ خود مرشد اسے عطا نہ فرمائے اور اسے وصال و عطاءِ الہی کے احوال سے واقف نہ کرائے۔ جو طالب مرشد کو اپنے قبضے میں لا کر اس کے نیک و بد کی ٹوہ میں رہتا ہے وہ دونوں جہان میں نامراد رہتا ہے۔ (فضل اللقاء)

✽ جو طالب لائق و نالائق مرشد میں تمیز نہیں کر سکتا وہ خود احمق ہے۔ اور ایسا طالب آخر کار محروم رہ جائے گا۔ طالب ہونا بڑا مشکل کام ہے۔ بے حیا اور بے ادب طالب سے ایک دن کا آشنا کتنا بہتر ہے۔ (عقل بیدار)

✽ مجھے ایسے طالبوں پر تعجب آتا ہے کہ زبان پر حضرت موسیٰ کلیم اللہ علیہ السلام کا ذکر ہے اور دل میں فرعون کا سانفاق، زبان پر تو حضرت ابراہیم علیہ السلام کا سا کلام جاری ہے اور دل میں نمرود کا سا حسد بھرا ہوا ہے اور زبان پر تو حضرت محمد مصطفیٰ صلی اللہ علیہ وآلہ وسلم کا کلام ہے اور دل میں ابو جہل کی سی غیریت **فِي قُلُوبِهِمْ مَرَضٌ لِّفَزَادَهُمُ اللَّهُ مَرَضًا** (ان کے دل میں بیماری ہے جسے اللہ تعالیٰ نے اور بھی بڑھا دیا ہے)۔ (عقل بیدار)

✽ طلبِ مولیٰ سراسر وصال ہے اور طلبِ دنیا و درجات سراسر سوال ہے۔ اہل سوال اور اہل وصال کا باہم مل بیٹھنا درست نہیں۔ طالبِ مولیٰ مسرور ہے، طالبِ دنیا رنجور ہے اور طالبِ عقبیٰ مزدور ہے۔ (محکم الفقرا)

✽ علم سے حرف است سے از بہ ہر سے الف اللہ ب با توکل ترک ت ہر کہ خواند غیر ازیں دنیا طلب طالب دنیا بود اہل از کلب ترجمہ: (۱) ”علم کے تین حروف (ابت) ہیں یہ تین حروف تین اشارے ہیں اس بات کی طرف کہ ”ا“ سے اللہ، ”ب“ سے با توکل اور ”ت“ سے ترکِ ماسویٰ اللہ۔“ (۲) ”جو آدمی ان تین حروف کے علم کے علاوہ کوئی اور علم پڑھتا ہے وہ طالبِ دنیا ہے اور طالبِ دنیا کتا ہے۔“ (محکم الفقرا)

✽ طالبوں میں سب سے بد بخت بے اخلاص اور بدکار وہ ہے جو آخر کار مرشد کی خدمت میں بے ادب اور مدعی ہو۔ خدمت کے سال مہینے اور دن گنے اور عمر بھر با ادب نہ رہے۔ (عقل بیدار)

✽ صادق طالب کی دو علامتیں ہیں۔ ایک یہ کہ مرشد کے نیک و بد اعمال کا خیال نہ کرے دوسرے ثواب و گناہ کو نہ دیکھے۔ ایسے طالب کو مرشد یکبارگی معرفت و قربِ الہی میں پہنچا دیتا ہے۔ (عقل بیدار)



✽ طلبِ محبت اور شوق! تینوں مراتب ہیں۔ محبت منصب ہے۔ طلب مراتب ہے۔ اور شوق عنایت۔ پس طالبِ طلب میں قدم رکھے تو اسے چاہیے لذتِ نفس، حرصِ دنیا اور معصیتِ شیطانی کو تین طلاق دے دے۔ کیونکہ یہ تینوں مصاحب ایسے ہیں جن کا جدا ہونا مشکل ہے۔ نفسِ امارہ سے اہل دنیا میں فرعونی غرور، قارونی بخل، شدادی شامت اور نمرودی رسوائی اور فتنہ آجاتا ہے۔ (عقل بیدار)

✽ مولیٰ کا طالب لقا کی طلب کرتا ہے۔ لیکن دنیا کا طالب بے حیا ہوتا ہے۔ اہل لقا اور بے حیا کی ہم نشینی کس طرح مناسب ہو سکتی ہے۔ (امیرالکونین)

✽ وہ لوگ طالب کہلانے کے مستحق نہیں جو اپنی رضامندی چاہتے ہیں اور خود پسند ہیں۔ نفسانی خواہشات اُن کی جاسوس ہیں ایسے بے ادب، بے حیا کس طرح طالب ہو سکتے ہیں جو بمنزلہ حیوانات ہیں۔ (تجربہ)

✽ طالبانی بی طلب حق دُور کن چشم و دل در نور کن باہر سخن  
ترجمہ: ایسے طالب جو حق کے طالب نہیں، اُن کو اپنے سے دور کر کے اپنے ہر کلام کے ساتھ اپنے چشم و دل کو نور میں مستغرق کر دے۔ (تجربہ)

✽ جو طالب اسمِ اللہ ذات اور اپنے مرشد کے فرمان کا اعتبار نہیں کرتا وہ خود حریص اور نفس کی قید میں گرفتار ہوتا ہے۔ اسے صفاء کی راہ ہاتھ نہیں آتی۔ اس قسم کا طالب بے ادب، بے حیا، بے نصیب اور معرفتِ الہی سے محروم رہتا ہے اور توحید سے دور رہتا ہے۔ (امیرالکونین)

✽ آپ پنجابی ابیات میں فرماتے ہیں:


ناں کوئی طالب نانا کوئی مرشد، سب دلا سے مُٹھے ھو  
راہ فقر دا پرے پریرے، سب حرص دُنیا دے گُٹھے ھو  
شوقِ الہی غالب ہویاں، چند مرنے تے اوٹھے ھو  
باھو جییں تن بھڑ کے بھاہ برہندی، اوہ مرن ترہائے بھکھے ھو

اس زمانہ میں نہ تو کوئی صادق طالبِ مولیٰ ہے اور نہ ہی کوئی کامل مرشد، سب جھوٹی تسلی اور دلا سے ہیں۔ فقر کا راستہ بہت دور ہے اور یہ خام طالب اور ناقص مرشد دنیا کی حرص اور ہوس میں مبتلا ہیں۔ جن کو ذاتِ حق تعالیٰ سے عشق ہو جاتا ہے وہ راہِ عشق میں جان دینے کے لیے تیار رہتے ہیں جس دل کے اندر عشق کی آگ بھڑک اُٹھتی ہے وہ دیدارِ الہی کے شوق میں بھوکا پیاسا مرنے کو ترجیح دیتا ہے۔

نال کونگی سنگ نہ کریئے، گل نوں لاج نہ لایئے ھو  
 تُٹے تر بوز مول نہ ہوندے، توڑے توڑے مکے لے جائیئے ھو  
 کانواں دے بچے ہنس ناں تھیندے، توڑے موتی چوگ چگایئے ھو  
 کوڑے کھوہ ناں مٹھے ہوندے باھو، توڑے سے مناں کھنڈ پائیئے ھو

طالبِ مولیٰ کو چاہیے کہ راہِ فقر میں کسی بے وفا، کم ظرف، کمینے اور منافق آدمی کو اپنا ساتھی یا رفیق نہ بنائے کیونکہ ازلی فطرت کبھی بھی تبدیل نہیں ہوتی۔ پھر آپ رحمۃ اللہ علیہ مثالیں دے کر اس بات کو سمجھاتے ہیں کہ جس طرح تمہ (ایک کڑوا پھل) کبھی تر بوز نہیں بن سکتا خواہ اسے مکہ مکرمہ ہی لے جائیں اور کوؤں کے بچے کبھی بھی ہنس نہیں بن سکتے خواہ انہیں اصلی و قیمتی موتی ہی کیوں نہ کھلائے جائیں۔ جن کنوؤں کا پانی کڑوا ہوتا ہے اُن میں اگر منوں کے حساب سے چینی ڈالی جائے تو بھی میٹھے نہیں ہو سکتے۔

المختصر بات صرف ایک نکتہ کی ہے اگر وہ نکتہ سمجھ آ جائے تو تمام مسائل حل ہو جاتے ہیں تمام کائنات بشمول دنیا، عقبی اللہ تعالیٰ کی ہے ان کا مالک و خالق اللہ تعالیٰ ہے پھر کیوں نہ دنیا اور عقبی جو اللہ تعالیٰ کی تخلیق ہیں، کو چھوڑ کر دنیا و عقبی کے مالک کے دیدار اور پہچان کے لئے اس کی عبادت کی جائے۔ جب مختارِ کل اللہ تعالیٰ کی پہچان اور معرفت حاصل ہو جائے گی اور وہ راضی ہو جائے گا تو دنیا و عقبی کا حصول معمولی بات ہے۔ اگر کوئی یہ گمان کرے کہ اللہ تعالیٰ کی طرف قدموں سے چل کر پہنچا جا سکتا ہے تو وہ گمراہی پر ہے اللہ تعالیٰ جہات، زمان، مکان، اوان، دن رات، حدود و اقطار اور حدود و مقدار سے منزہ اور مبرا ہے۔ دیدارِ الہی کا سفر انسان کی اپنی حقیقت کی پہچان یا ”نفس کے عرفان“ یا خود اس کے باطن کا سفر ہے۔ راہِ قلب (نورِ بصیرت) ہی سے اللہ تعالیٰ کا دیدار ممکن ہے۔ یہ کیسے ممکن ہے؟ آئیے اگلے باب میں اس پر بحث کرتے ہیں۔



# عقباتِ نفس

جب سے انسان نے اس سیارہ جسے زمین کہتے ہیں، پر قدم رکھا ہے، اس کے ذہن میں ہمیشہ ایسے

سوالات جنم لیتے رہتے ہیں:-

- ✿ میں کون ہوں؟
- ✿ میری ابتدا کیا ہے؟
- ✿ میری انتہا کیا ہے؟
- ✿ میری حقیقت کیا ہے؟
- ✿ میری پہچان کیا ہے؟
- ✿ اگر مجھے تخلیق کرنے والا خالق کوئی ہے تو وہ کون ہے؟ اس کی پہچان کیا ہے؟
- ✿ میرا مقصد حیات کیا ہے؟

ان جوابات کی تلاش کے لیے انسان نے جب بھی کوشش کی تو اللہ تعالیٰ نے اس کی راہنمائی کے لیے ہر دور میں اور اس زمین کے ہر خطہ میں اپنے نبی اور رسول بھیجے۔ جو انسان کو ان سوالات کے جوابات سے مطلع فرماتے رہے۔ حتیٰ کہ وہ زمانہ آ پہنچا جب روئے زمین کے انسان ایک دوسرے کے اتنے قریب آ گئے کہ دنیا کے ایک سرے پر بیٹھا ہو انسان دنیا کے دوسرے سرے پر بیٹھے ہوئے انسان سے باخبر رہنے لگا۔ ایسے وقت میں اللہ تعالیٰ نے اپنے حبیب، باعثِ تخلیق کائنات محمد مصطفیٰ صلی اللہ علیہ وآلہ وسلم کو مبعوث فرما کر بنی نوع انسان پر

اپنی راہنمائی کی حجت تمام کر دی۔ آپ صلی اللہ علیہ وآلہ وسلم پوری نسلِ انسانی کے لیے تا قیامِ قیامت ہادی ہیں۔ انسانوں کی ہدایت کے لیے اللہ تعالیٰ کی بارگاہ سے قرآن مجید کی صورت میں مکمل ضابطہ حیات عطا ہوا اور پھر آپ صلی اللہ علیہ وآلہ وسلم کے بارے میں ارشادِ باری تعالیٰ ہے کہ ”آپ (صلی اللہ علیہ وآلہ وسلم) اپنی خواہش سے بات نہیں کرتے۔“ تو قرآن مجید کے ساتھ ساتھ احادیثِ قدسی اور احادیثِ نبوی صلی اللہ علیہ وآلہ وسلم کی صورت میں یہ ضابطہ حیات قیامت تک کے لیے محفوظ کر لیا گیا۔ جس خوش قسمت نے اس ضابطہ حیات سے رجوع کیا اسے راہنمائی ملی اور اس نے اپنا مقصد حیات حاصل کر لیا۔

اللہ تعالیٰ نے اس حدیثِ قدسی میں انسان کی تخلیق کا مقصد بیان فرمایا ہے:

كُنْتُ كَنْزًا مَخْفِيًّا فَأَحْبَبْتُ أَنْ أُعْرَفَ فَخَلَقْتُ الْخَلْقَ ❀

ترجمہ: ”میں ایک چھپا ہوا خزانہ تھا میں نے چاہا کہ پہچانا جاؤں اس لیے میں نے مخلوق کو پیدا کیا“ اس حدیثِ قدسی سے واضح ہو گیا کہ انسان کی تخلیق کا مقصد اللہ تعالیٰ کی پہچان اور معرفت ہے۔ اب سوال یہ پیدا ہوتا ہے کہ انسان کو اللہ تعالیٰ کی پہچان کیسے حاصل ہوگی۔ تو اللہ کی پہچان کا طریقہ اس حدیث شریف میں بیان کیا گیا ہے:

مَنْ عَرَفَ نَفْسَهُ فَقَدْ عَرَفَ رَبَّهُ ❀

ترجمہ: ”جس نے اپنی ذات کو پہچانا اس نے یقیناً اپنے رب کو پہچانا۔“

اسکی شرح اس طرح سے ہے ”اللہ تعالیٰ نے تمام ارواح کو عالمِ لاهوت میں روحِ مصطفیٰ صلی اللہ علیہ وسلم سے پیدا فرمایا اس مقام پر روح کو ”روحِ قدسی“ کا نام دیا جاتا ہے اور یہی روح کی وہ حالت ہے جس کے بارے میں اللہ تعالیٰ نے فرمایا ہے۔ ”انسان میرا راز ہے اور میں انسان کا راز ہوں۔“ اس مقام پر ارواح اللہ تعالیٰ کے دیدار میں محو ہیں۔ اور اسی عالم میں انسانی ارواح سے ”وعدہ بلی“ لیا گیا سورہ الاعراف میں ہے۔ اللہ تعالیٰ نے فرمایا:

اَلَسْتُ بِرَبِّكُمْ ط (کیا میں تمہارا رب نہیں ہوں)

تمام ارواح نے جواب دیا:

قَالُوا بَلَىٰ (ہاں تو ہی ہمارا رب ہے۔)

❀ علامہ اقبالؒ فرماتے ہیں:-

الست از خلوت نازے کہ برخاست      بلی از پردہ سازے کہ برخاست

ترجمہ: اَلَسْتُ بِرَبِّكُمْ کی آواز کس کے ناز کی خلوت سے بلند ہوئی اور ”بلی“ کا نغمہ کس کے ساز کے سر سے بلند ہوا؟

عالمِ لاهوت وہ عالم ہے جہاں پر انسان (انسانی روح) کے سوا تمام مخلوق کا داخلہ ممنوع ہے۔ اسی عالم کی سرحد پر حضرت جبرائیل علیہ السلام نے حضور علیہ الصلوٰۃ والسلام سے معراج کی رات فرمایا تھا کہ میں اگر اس مقام سے ذرا سا بھی آگے بڑھوں گا تو جل جاؤں گا۔ پھر اللہ تعالیٰ نے روح کو عالمِ جبروت میں اتارا اور اسے جبروتی لباس پہنایا کیونکہ روح جس جہان میں بھیجی جائے گی اُسے اس جہان کے لباس کی ضرورت ہوگی یہاں پر روح کا نام ”روحِ سلطانی“ ہوا پھر اُسے عالمِ ملکوت میں اتارا گیا اور اُسے ملکوتی لباس پہنایا گیا۔ یہاں پر روح کا نام ”روحِ نورانی“ ہوا اور پھر اسے بشری جسم میں داخل کیا گیا اور لباسِ بشر پہنایا گیا جہاں پر روح کا نام ”روحِ جسمانی یا حیوانی“ ہوا۔ اس لیے فرمایا ”روح امرِ ربی ہے“ اور اس لیے کہا گیا ہے کہ ”ہر بچہ فطرتِ سلیمہ پر پیدا ہوتا ہے۔“ یعنی اس کی روح پاکیزہ اور نور سے منور ہوتی ہے اور لذتِ دنیا اور آلائشاتِ دنیا کی طرف متوجہ نہیں ہوئی ہوتی۔ اب انسانی عروج یہ ہے کہ جب وہ روحانی طور پر ترقی کرتا ہو عالمِ لاهوت میں قدسی صورت میں ظاہر ہوتا ہے تو انسان کو عرفانِ نفس حاصل ہو جاتا ہے۔ اور یہی عروج انسان کا مقصدِ حیات ہے۔ روحِ قدسی کو مختلف ناموں سے موسوم کیا گیا ہے:

✽ بعض صوفیاء کرام نے انسان کے اس روحانی وجود کو ”باطن“، ”اندر کا انسان“، روحانی انسان یا انسان کا باطنی وجود“ کا نام دیا ہے۔

✽ بعض احادیث میں اور صوفیاء کرام نے روح کو قلبِ دل یا من کا نام دیا ہے۔ دل، قلب یا من گوشت کا وہ ٹوٹھڑا نہیں ہے جو سینے کے اندر بائیں جانب رکھا ہوا ہے۔ گوشت کا یہ ٹوٹھڑا تو جانوروں اور مردوں کے سینے میں بھی موجود ہوتا ہے اور ظاہری آنکھ سے اسے دیکھا بھی جاسکتا ہے اور جس چیز کو ظاہری آنکھ دیکھ سکے اور اس کا تعلق ظاہری دنیا سے ہو اور جسے فنا بھی ہونا ہو اُسے عالمِ باطن کی کیا خبر ہو سکتی ہے؟ روح کو یہ نام اصطلاحی طور پر دیا گیا ہے۔

✽ اقبالؒ نے اسے ”خودی“ کا نام دیا ہے اور ”عرفانِ نفس“ کو آپے ”خودی کی پہچان“ کے نام سے یاد کرتے ہیں۔ اقبالؒ کے زیادہ تر مفسروں نے ”خودی“ کو ”روح“ سمجھنے کی بجائے ”انا“ سمجھ کر بہت بڑی زیادتی اور غلطی کی ہے۔ انہیں شاید یہ بات سمجھ نہیں آئی کہ ”انا“ (تکبر، عجب) سے انسان خدا تعالیٰ سے دور ہوتا ہے اور ”روح“ سے اللہ کے قریب ہوتا ہے۔ ویسے علامہ اقبالؒ نے من، دل اور روح کی اصطلاحیں بھی استعمال کی ہیں۔

✽ عام انسان اسے ضمیر کے نام سے بھی موسوم کرتے ہیں۔ جب انسان کوئی گناہ یا غلط کام کرتا ہے تو روح ہی اسے ملامت کرتی ہے کیونکہ گناہ اس کی فطرت میں نہیں۔ انسان یہ کہتا ہے کہ میرا ضمیر مجھے ملامت کر رہا

ہے۔ روح کی پہچان کو ہی اصل میں عرفانِ نفس کہا جاتا ہے اور یہی دین ہے۔

یعنی دین کے معنی ہیں ”جو ہر انسان (روح) کی شناخت اور اس کی تکمیل“ یعنی مرتبہ انسان کی پہچان اور اس کے حصول کا نام دین ہے۔ دوسرے الفاظ میں خود شناسی و خود بینی و خود بانی کا نام دین ہے اور خود شناسی یہ ہے کہ انسان کی تخلیق دو چیزوں سے عمل میں لائی گئی ہے ایک چیز تو ظاہری وجود ہے جسے جسم یا تن بھی کہتے ہیں اور جسے آنکھ سے دیکھا اور ہاتھوں سے چھوا جاسکتا ہے۔ اور دوسری چیز باطن ہے جسے روح، باطن یا دل کہتے ہیں، جس کا ذکر اوپر ہوا ہے، اسے نہ تو ظاہری آنکھوں سے دیکھا جاسکتا ہے اور نہ ہی ظاہری ہاتھوں سے چھوا جاسکتا ہے۔ اسے صرف باطن ہی کی آنکھ سے دیکھا بھالا جاسکتا ہے۔ عارفوں کی اصطلاح میں انسان کے اس باطنی اور اصلی وجود کو دل، قلب، من یا روح کہتے ہیں۔ اور اس کا تعلق اس ظاہری جہان سے ہرگز نہیں بلکہ اس کا تعلق عالمِ غیب سے ہے۔ اس سے ظاہری جسم چھن بھی جائے تو اس کو قائم رہنا ہے کہ اسے فنا نہیں ہے۔ معرفتِ الہی اور جمالِ خداوندی کا مشاہدہ اس کی خاص صفت ہے۔ عبادت کا حکم اسی کو ہے، ثواب و عذاب اسی کے لئے ہے، سعادت و شقاوت اسی کا مقدر ہے اور اس کی حقیقت سے آگاہ ہونا ہی معرفتِ الہی کی چابی ہے اور یہی دین کی حقیقت ہے۔

موجودہ دور میں مشکل یہ آن پڑی ہے کہ جب علمِ باطن کا کوئی مسئلہ سامنے آتا ہے تو ان قرآنی آیات کو جن میں علمِ باطن کے متعلق واضح اور روشن ہدایات موجود ہیں، کچھ لوگ متشابہات کہہ کر آگے گزر جاتے ہیں۔ آج کل کے دور میں یہی ہماری گمراہی کی بڑی وجہ ہے کہ ہم نے اپنے ”باطن“ کو فراموش کر دیا ہے اور صرف ظاہر کی طرف متوجہ ہو گئے ہیں۔ آج کا انسان آفاق میں گم ہے اور اگر وہ اپنی ہستی کو پہچان لے تو ”آفاق“ اس کو اپنے اندر دکھائی دے گا۔

قرآن مجید میں بھی بار بار انسان کے باطن کی طرف توجہ دلانی گئی ہے:

﴿وَفِي أَنْفُسِكُمْ أَفَلَا تُبْصِرُونَ﴾ (الذّٰرِيۡت-21)

ترجمہ: اور میں تمہارے اندر ہوں کیا تم غور سے نہیں دیکھتے۔

﴿وَنَحْنُ أَقْرَبُ إِلَيْهِ مِنْ حَبْلِ الْوَرِيدِ﴾ (سورۃ ق-16) ترجمہ: اور ہم تو شہ رگ سے بھی نزدیک ہیں۔

﴿كَتَبَ فِي قُلُوبِهِمُ الْإِيمَانَ﴾ (سورۃ البقرۃ-22) ترجمہ: ان کے دلوں پر ایمان لکھا ہے۔

﴿أَفَرَأَيْتَ مَنْ اتَّخَذَ إِلَهَهُ هَوَاهُ﴾ (الباقیہ-23)

ترجمہ۔ (اے محبوب ﷺ) آپ نے ایسے شخص کو دیکھا جس نے اپنی نفسانی خواہشات کو الہ (معبود) بنا لیا ہے۔

❖ **أَوْلَمُ يَتَفَكَّرُوا فِيهِ أَنْفُسِهِمْ**۔ (سورہ الروم 8) ترجمہ: کیا وہ اپنے اندر فکر نہیں کرتے۔

حدیثِ قدسی میں اللہ تعالیٰ نے باطن کی طرف متوجہ کیا ہے:

❖ **لَا يَسْغُنِي أَرْضِي وَلَا سَمَائِي وَلَكِنْ يَسْغُنِي قَلْبُ عَبْدِ الْمُؤْمِنِ**

ترجمہ: نہ میں زمین میں سماتا ہوں اور نہ آسمانوں میں لیکن بندہ مومن کے دل میں سما جاتا ہوں۔

احادیثِ نبوی میں بھی باطن کی طرف اشارہ موجود ہے:

❖ بے شک اللہ تعالیٰ نہ تمہاری صورتوں کو دیکھتا ہے اور نہ تمہارے اعمال کو بلکہ وہ تمہاری نیتوں اور دلوں کو دیکھتا ہے۔

❖ **إِنَّمَا الْعَمَلُ بِالنِّيَّاتِ**۔ ترجمہ: عملوں کا دار و مدار نیتوں پر ہے۔

❖ **قَلْبُ الْمُؤْمِنِ عَرْشُ اللَّهِ تَعَالَى**۔ ترجمہ: مومن کا دل اللہ تعالیٰ کا عرش ہے۔

ایسی بے شمار آیات و احادیث موجود ہیں جن میں قلب و باطن کی طرف بندہ کی توجہ دلائی گئی ہے جو تخیل و تصور کا مرکز ہے اور اسی قلب و باطن میں ایمان ٹھہرایا گیا ہے اور شیطان لعین بھی اسی باطن میں وسوسے چھوڑتا ہے۔

❖ ترجمہ: وہ لوگوں کے سینوں میں وسوسے ڈالتا ہے۔ (الناس-5)

دنیا میں جہاں کہیں بھی کوئی شناسائے حقیقت رازِ پنہاں سے واقف ہستی یا کوئی مفکر پیدا ہوا ہے اس نے اس حقیقت کا پردہ ضرور فاش کیا ہے کہ عرفانِ نفس سے ہی اصل آگہی حاصل ہوتی ہے۔ اور اس قرآنی حقیقت سے ضرور پردہ اٹھایا ہے کہ نہ صرف خدا اور اس کا تخلیق کردہ یہ عالم ہی بلکہ پوری کائنات (یعنی تمام عالمین) انسانی قلب میں لطیف صورت میں موجود ہے یہ کوئی محض فلسفیانہ اصول نہیں جو ذہنی لطف یا دماغی کسرت کی تشفی کے لیے گھڑا گیا ہو یہ زندگی کی وہ حقیقت ہے جو قرآن و حدیث، انبیاء کرام اور فقراء کا ملین کی تعلیمات اور تجربے کی مضبوط بنیاد پر کھڑی ہے۔

❖ مولانا رومؒ اس حقیقت سے پردہ اٹھاتے ہوئے انسان سے فرماتے ہیں کہ شکل سے تو جہانِ صغیر ہے مگر حقیقت میں تو جہانِ کبیر ہے۔

بس بصورتِ عَالَمِ صُغْرَى تَوَى بِسْمَعِي عَالَمِ كُبْرَى تَوَى  
آپؒ مزید فرماتے ہیں:

آدمی را ہست جس تن سقیم لیک در باطن یکے خلق عظیم  
انسان جسمانی حواس کے نظریہ سے حقیر و ہیچ ہے مگر باطن میں ”عالمِ عظیم“ ہے۔

✽ خواجہ حافظ رحمۃ اللہ علیہ فرماتے ہیں:

یار باماست روز و شب حافظ ہچوں جانے کہ ہست در رگ و پے  
ترجمہ: اے حافظ! یار دن رات ہمارے ساتھ ہے جیسے زندگی ہماری رگ و پے میں ہے۔

✽ حضرت بوعلی شاہ قلندر رحمۃ اللہ علیہ فرماتے ہیں:

یار در تو پس چرائی بے خبر

ترجمہ: یار تیرے اندر ہے تو کیوں بے خبر ہے۔

✽ حضرت معین الدین چشتی اجمیریؒ بھی جستجوئے باطنی کی اہمیت نمایاں کرتے ہوئے انسان کو مخاطب کرتے

ہیں ”تیری ہستی کی تاریکی میں آبِ حیات موجود ہے تو مچھلی بن جا اور خود کو اس آبِ حیات میں ڈال دے۔

آبِ حیات است اندر ظلمتِ ہستی تو ماہی شو خویش را در آبِ حیات فگن

ایک اور جگہ آپ نصیحت کرتے ہوئے فرماتے ہیں ”اس نے معین الدین سے کہا تو کب تک ہر طرف دوڑتا

پھرے گا تجھے جو بھی چاہیے اسے اپنے میں تلاش کرتا کہ تجھے پتہ چلے کہ تو کون ہے“

بامعین گفت ہر سوتا بہ کے خواہی دَوید ہم ز خود جو، ہر چہ خواہی تا بدانی کیستی

✽ حضرت بلھے شاہؒ کے مطابق جس نے رازِ حق پایا ہے، راہِ باطن تلاش کر کے ہی پایا ہے اور جس نے یہ راز پایا

وہ آخر سکونِ حقیقی کا حقدار بن گیا اور خوشی و غم، گناہ و ثواب، حیات و موت اور ہر طرح کے امتیاز سے آزاد ہو گیا۔

جس پایا بھید قلندر دا راہ کھوجیا اپنے اندر دا

اوہ واسی ہے سکھ مندر دا جتھے چڑھدی اے نہ لہندی اے

ایہہ تلکن بازی ویڑا اے ہتم ہتم کے ٹرو اندھیرا اے

وڑ اندر ویکھو کبھڑا اے کیوں خلقت باہر ڈھونڈیندی اے

منہ آئی بات نہ رہندی اے

✽ امام غزالی رحمۃ اللہ علیہ مَن عَرَفَ نَفْسَهُ فَقَدْ عَرَفَ رَبَّهُ کی شرح میں فرماتے ہیں:-

”اے انسان! تجھ سے قریب ترین اگر کوئی چیز ہے تو تیری اپنی ہی ذات ہے اس لیے اگر تو اپنے آپ کو نہیں

پہچانتا تو کسی دوسرے کو کیوں کر پہچان سکے گا؟ فقط یہ جان لینا کہ ”یہ میرے ہاتھ ہیں یہ میرے پاؤں ہیں۔ یہ

میری ہڈیاں ہیں اور یہ میرا جسم ہے“ اپنی ذات کی شناخت تو نہیں ہے اتنی شناخت تو اپنے لیے دیگر جانور بھی

رکھتے ہیں۔ یا فقط یہ جان لینا کہ بھوک لگے تو کچھ کھا لینا چاہیے غصہ آجائے تو جھگڑا کر لینا چاہیے۔ شہوت کا

غلبہ ہو جائے تو جماع کر لینا چاہیے یہ تمام باتیں تو جانوروں میں بھی تیرے برابر ہیں پھر تو ان سے اشرف و



افضل کیوں کر ہوا؟ تیری اپنی ذات کی معرفت و پہچان کا تقاضا یہ ہے کہ تو جانے کہ تو خود کیا ہے؟ کہاں سے آیا ہے اور کہاں جائے گا؟ اور جو تو آیا ہے تو کس کام کے لئے آیا ہے؟ تجھے پیدا کیا گیا ہے تو کس غرض کے لئے پیدا کیا گیا؟ تیری نیک بختی و سعادت کیا ہے؟ اور کس چیز میں ہے؟ تیری بد بختی و شقاوت کیا ہے اور کس چیز میں ہے؟ اور یہ صفات جو تیرے اندر جمع کر دی گئی ہیں اور ان میں سے بعض صفات حیوانی ہیں، بعض وحشی درندوں کی۔ بعض شیطانی بعض جناتی اور بعض ملکوتی ہیں، تو ذرا غور تو کر کہ تو ان میں سے کون سی صفات کا حامل ہے؟ تو ان میں سے کون ہے؟ تیری حقیقت ان میں سے کس کے قریب تر ہے؟ اور وہ کون کون سی صفات ہیں جن کی حیثیت تیرے باطن میں غریب و اجنبی اور عارضی ہے؟ جب تک تو ان حقائق کو نہیں پہچانے گا اپنی ذات کی شناخت سے محروم رہے گا اور اپنی نیک بختی و سعادت کا طلب گار نہیں بنے گا کیونکہ ان میں سے ہر ایک کی غذا علیحدہ علیحدہ ہے اور سعادت بھی الگ الگ ہے۔ چوپایوں کی غذا اور سعادت یہ ہے کہ کھائیں، پیئیں، سوئیں اور مجامعت میں مشغول رہیں۔ اگر تو بھی یہی کچھ ہے تو دن رات اسی کوشش میں لگا رہے کہ تیرا پیٹ بھرتا رہے اور تیری شہوت کی تسکین ہوتی رہے۔ درندوں کی غذا اور سعادت لڑنے بھڑنے، مرنے مارنے اور غیظ و غضب میں ہے، شیطانوں کی غذا اور سعادت شرانگیزی اور مکر و حیلہ سازی میں ہے اگر تو ان میں سے ہے تو ان ہی جیسے مشاغل اختیار کر لے تاکہ تو اپنی مطلوبہ راحت و نیک بختی حاصل کر لے۔ فرشتوں کی غذا اور سعادت ذکر و تسبیح و طواف میں ہے جب کہ انسان کی غذا اور سعادت قرب الہی میں اللہ تعالیٰ کے انوارِ جمال کا مشاہدہ ہے۔ اگر تو انسان ہے تو کوشش کر کہ تو ذاتِ باری تعالیٰ کو پہچان سکے اور اس کے انوار و جمال کا مشاہدہ کر سکے اور اپنے آپ کو غصہ اور شہوت کے ہاتھ سے رہائی دلا سکے اور تو طلب کرے تو اس ذاتِ یکتا کو کرے تاکہ تجھے معلوم ہو جائے کہ تیرے اندر ان حیوانی و بہیمی صفات کا پیدا کرنے والا کون ہے؟ اور تجھ پر یہ حقیقت بھی منکشف ہو جائے کہ پیدا کرنے والے نے ان صفات کو تیرے اندر جو پیدا کیا ہے تو کیا اس لیے کہ وہ تجھے اپنا اسیر بنا لیں اور تجھ پر غلبہ حاصل کر کے خود فاتح بن جائیں؟ یا اس لیے کہ تو ان کو اپنا اسیر و مسخر بنا لے اور خود ان پر غالب آ جائے اور اپنے ان اسیروں اور مفتوحین میں سے کسی کو اپنے سفر کا گھوڑا بنا لے اور کسی کو اپنا اسلحہ بنا لے تاکہ یہ چند دن جو تجھے اس منزل گاہِ فانی میں گزارنا ہیں، ان میں اپنے ان غلاموں سے کام لے کر اپنی سعادت کا بیج حاصل کر سکے اور جب سعادت کا بیج تیرے ہاتھ آ جائے تو تو ان کو اپنے پاؤں تلے روندتا ہوا اپنی اس قرار گاہ سعادت میں داخل ہو سکے جسے خواص کی زبان میں ”حضور حق“ کہا جاتا ہے۔ یہ تمام باتیں تیرے جاننے کی ہیں۔ جس نے ان کو نہ جانا وہ راہِ دین سے دور رہا اور لامحالہ دین کی حقیقت سے حجاب میں

رہا۔ (کیمیائے سعادت)

✽ شیخ اکبر محمدی الدین ابن عربی رحمۃ اللہ علیہ فرماتے ہیں: ”اے طالب تو پہچان اپنی ذات کو اور کون ہے تو اور کیا ہے حقیقت تیری اور کیا ہے تیری نسبت حق تعالیٰ کی طرف اور کس وجہ سے تو حق ہے اور کس وجہ سے تو عالم (جہان) ہے۔“ (شرح فصوص الحکم والایقان)

✽ واصف علی واصف فرماتے ہیں: ”آپ کا اصل ساتھی اور آپ کا صحیح تشخص آپ کے اندر کا انسان ہے۔ اسی نے عبادت کرنی ہے اور اسی نے بغاوت۔ وہی دنیا والا بنتا ہے اور وہی آخرت والا۔ اسی اندر کے انسان نے آپ کو جزا اور سزا کا مستحق بنانا ہے۔ فیصلہ آپ کے ہاتھوں میں ہے آپ کا باطن ہی آپ کا بہترین دوست ہے اور وہی بدترین دشمن، آپ خود ہی اپنے لیے دشواری سفر ہو اور خود ہی شادابی منزل، باطن محفوظ ہو گیا ظاہر بھی محفوظ ہو گیا۔“

عرفانِ نفس کے بارے میں علامہ اقبالؒ کا نظریہ سلطان العارفين حضرت سخی سلطان باہور رحمۃ اللہ علیہ سے مماثلت رکھتا ہے آپ رحمۃ اللہ علیہ نے اپنے کلام میں ”روح“ کو ”خودی“ اور عرفانِ نفس کو ”خودی کی پہچان“ کا نام دیا ہے لیکن آپ نے اپنے کلام میں کہیں موقع کے اعتبار سے روح، من اور دل کی اصطلاح بھی استعمال کی ہے۔

✽ حضرت علامہ اقبالؒ رحمۃ اللہ علیہ فرماتے ہیں کہ اصل انسان روح ہی تھی وہی مسجود ملائکہ بنی۔

سجدہ گاہ کیست این از من پرس بے خبر! رودادِ جاں از تن پرس  
ترجمہ: یہ (روح) کس کی سجدہ گاہ ہے؟ یہ تو مجھ سے مت پوچھ۔ اے بے خبر! روح کی کہانی جسم سے نہ پوچھ۔  
انسانی روح کو فرشتوں نے سجدہ کیا تھا، یعنی انسانی بدن میں جو روح ہے وہی مسجود ملائکہ بنی (اور ابلیس اس انسانی وجود کو نہ پہچان سکا اس نے انسان کو مٹی گارے کا معمولی پتلا سمجھا، گمراہ ہو گیا اور مردود ٹھہرا اور جبرائیل علیہ السلام جس نے انسان کے اندر موجود حقیقت کو پہچان لیا اور سب سے پہلے سجدہ میں گر گیا سردار ملائکہ بنا)۔  
اب رحمِ مادر میں جب بچے کی صورت اور جسم مکمل طور پر تیار ہو جاتا ہے تو اللہ تعالیٰ اس میں روح کو داخل کرتا ہے تو جسم کا ہر عضو حرکت کرنے لگتا ہے اور اس وقت تک حرکت میں رہتا ہے جب تک اللہ تعالیٰ چاہتا ہے اور موت کے وقت پھر روح کو جسم سے علیحدہ کر لیا جاتا ہے۔

1. بجاں پوشیدہ رمز کائنات است بدن حالے ز احوالِ حیات است
2. عروسِ معنی از صورتِ حنا بست نمود خویش را پیرایہ ہا بست
3. حقیقتِ روئے خود را پردہ باف است کہ اورا لذتے در انکشاف است

- ترجمہ: 1. کائنات یعنی اللہ تعالیٰ کا راز روح میں پوشیدہ ہے، جسم زندگی کے حالات میں سے ایک حال ہے۔  
 2. روح نے صورت (ظاہری جسم) کی مہندی لگائی اور اپنے اظہار کے لیے مختلف قسم کے لباس پہنے۔  
 3. حقیقت (اللہ تعالیٰ) اپنے چہرے کے لیے پردہ بنتی ہے یا پردہ بننے والی ہے اس کے واسطے انکشاف میں لذت ہے، گویا روح جسم میں پوشیدہ رہ کر ہی اپنے اظہار کے ذریعے لذت حاصل کرتی ہے تاکہ اس کے راز کو تلاش کیا جاسکے۔

✽ سخن از بود نابود جہاں با من چہ می گوئی من این دانم کہ من ہستم، ندانم این چہ نیرنگ است  
 ترجمہ: مجھ سے اس دنیا کے ہونے یا نہ ہونے کے بارے میں کیوں بات کرتے ہو مجھے تو بس یہ معلوم ہے کہ میرے وجود (روح) کو بقاء ہے میرے ارد گرد یہ ظاہری رنگارنگی کیسی ہے یہ مجھے معلوم نہیں۔  
 پہلے خود کو جاننا اور پہچاننا ضروری ہے۔ دنیا میں کیا ہو رہا ہے اسے دیکھنا بعد کی بات ہے، یعنی پہلے اپنی خودی کو پہچان اور پھر دنیا کے لیے کام کر۔ تب تیرا کام اللہ کی رضا کے مطابق ہوگا۔

علامہ اقبالؒ اپنے پورے کلام میں خودی کی حقیقت بیان کرتے اور خودی (من، دل، روح) کی پہچان حاصل کرنے کی تلقین کرتے نظر آتے ہیں، کیونکہ خودی کی پہچان (عرفانِ نفس) کے بغیر انسان کی مثال حیوان کی سی ہے۔

✽ دلِ بِنَا بھی کر خدا سے طلب  
 ✽ اپنے من میں ڈوب کر پا جا سراغِ زندگی  
 ✽ من کی دنیا! من کی دنیا سوز و مستی جذب و شوق  
 ✽ من کی دولت ہاتھ آتی ہے تو پھر جاتی نہیں  
 ✽ دل میں ہو سوزِ محبت کا وہ چھوٹا سا شرر  
 ✽ خودی کی شوخی و تندگی میں کبر و ناز نہیں  
 ✽ عرش کا ہے، کبھی کبھی کا ہے دھوکہ اس پر  
 ✽ ظاہر کی آنکھ سے نہ تماشا کرے کوئی  
 ✽ خودی وہ بحر ہے جس کا کوئی کنارہ نہیں  
 ✽ یہ پیام دے گئی ہے مجھے بادِ صبحِ گاہی  
 تری زندگی اسی سے تری آبرو اسی سے  
 ✽ خودی میں گم ہے خدائی، تلاش کر غافل  
 ✽ آنکھ کا نور کا نور نہیں  
 ✽ تو اگر میرا نہیں بنتا نہ بن، اپنا تو بن  
 ✽ تن کی دنیا! تن کی دنیا سود و سودا، مکرو فن  
 ✽ تن کی دولت چھاؤں ہے، آتا ہے دھن جاتا ہے دھن  
 ✽ نور سے جس کے ملے رازِ حقیقت کی خبر  
 ✽ جو ناز ہو بھی تو بے لذتِ نیاز نہیں  
 ✽ کس کی منزل ہے الہی! مرا کا شانہ دل  
 ✽ ہو دیکھنا تو دیدہ دل وا کرے کوئی  
 ✽ تو آججو اسے سمجھا اگر تو چارہ نہیں  
 ✽ کہ خودی کے عارفوں کا ہے مقام پادشاہی  
 ✽ جو رہی خودی تو شاہی، نہ رہی تو رُوساہی  
 ✽ یہی ہے تیرے لیے اب صلاحِ کار کی راہ

✽ تو اے اسیرِ مکاں! لامکاں سے دور نہیں وہ جلوہ گاہ تیرے خاکِ داں سے دور نہیں  
اے بشری جسم میں مقید انسان اللہ تعالیٰ کی ذاتِ تجھ سے دور نہیں بلکہ اے خاکِ انسان غور کر اللہ تعالیٰ کا جلوہ تجھ  
ہی میں ہے۔

✽ خودی کی جلتوں میں مصطفائی خودی کی خلوتوں میں کبریائی  
زمین و آسمان و کرسی و عرش خودی کی زد میں ہے ساری خدائی  
✽ خودی کے زور سے دنیا پہ چھا جا مقامِ رنگ و بو کا راز پاجا  
✽ حکیمی، نامسلمانی خودی کی کلیسیا، رمزِ پنهانی خودی کی  
تجھے گر فقر و شاہی کا بتا دوں غریبی میں نگہبانی خودی کی  
خودی کی پہچان سے محروم انسان کو اقبالِ مردہ تصور کرتے ہیں۔

✽ ترا تن روح سے نا آشنا ہے عجب کیا! آہ تیری نارسا ہے  
تن بے روح سے بیزار ہے حق خدائے زندہ زندوں کا خدا ہے  
جب نوجوانوں کو خودی کی پہچان حاصل ہو جاتی ہے اور روح کو طاقتِ پرواز مل جاتی ہے تو ان کو اپنی  
منزلِ عالمِ لاهوت میں ذاتِ حق کے دیدار کی صورت میں نظر آتی ہے۔

✽ عقابِ روح جب بیدار ہوتی ہے جوانوں میں نظر آتی ہے ان کو اپنی منزلِ آسمانوں میں  
خودی کی پہچان (دیدارِ الہی) کی منزل تک بتدریج کسی مرشدِ کامل کی زیرِ نگرانی پہنچا جاسکتا ہے۔  
✽ دل زندہ و بیدار اگر ہو تو بتدریج بندے کو عطا کرتے ہیں چشمِ نگران اور  
احوال و مقامات پہ موقوف ہے سب کچھ ہر لحظہ ہے سالک کا زماں اور مکاں اور  
✽ جرأت ہے تو افکار کی دنیا سے گزر جا ہیں بحرِ خودی میں ابھی پوشیدہ جزیرے  
کھلتے نہیں اس قلمِ خاموش کے اسرار جب تک تو اسے ضربِ کلیسیا سے نہ چیرے  
✽ تری نجاتِ غمِ مرگ سے نہیں ممکن کہ تو خودی کو سمجھتا ہے پیکرِ خاکی  
اقبالِ بشری اور روحانی جسم میں سے روحانی جسم کو ترجیح دیتے ہیں اور اس کی زندگی کو ہی زندگی گردانتے ہیں۔  
✽ دل کی آزادی شہنشاہی، شکمِ سامانِ موت فیصلہ ترا ترے ہاتھوں میں ہے، دل یا شکم  
✽ خودی کا سر نہاں لا اِلهَ اِلَّا اللهُ خودی ہے تیغِ فساں لا اِلهَ اِلَّا اللهُ  
✽ روحِ اسلام کی ہے نورِ خودی، نارِ خودی کے لیے نارِ خودی نور و حضور  
انسانی وجود کے بارے میں فرماتے ہیں کہ انسانی وجود ”خودی کی پہچان“ کے بغیر بیکار ہے۔

❖ نہ ہے ستارے کی گردش نہ بازیِ افلاک خودی کی موت ہے تیرا زوالِ نعمت و جاہ  
❖ وجود کیا ہے؟ فقط جوہرِ خودی کی نمود کر اپنی فکر کہ جوہر ہے بے نمود ترا  
اگر زبان نے ”لَا إِلَهَ“ کہہ بھی دیا تو اُس سے کچھ فرق نہیں پڑتا اصل مرحلہ تو تصدیقِ قلب کی منزل تک پہنچنا ہے۔

❖ خرد نے کہہ بھی دیا ”لَا إِلَهَ“ تو کیا حاصل دل و نگاہ مسلمان نہیں تو کچھ بھی نہیں  
❖ دلِ مُردہ دل نہیں ہے اسے زندہ کر دو بارہ کہ یہی ہے اُمّتوں کے مَرَضِ کُہن کا چارہ  
دنیا کے مدرسوں، سکولوں، کالجوں اور یونیورسٹیوں کے بارے میں آپ فرماتے ہیں:-

اقبال! یہاں نام نہ لے علمِ خودی کا موزوں نہیں مکتب کے لیے ایسے مقالات  
بہتر ہے کہ بیچارے مولوں کی نظر سے پوشیدہ رہیں باز کے احوال و مقامات  
مسلمانوں میں خودی کی پہچان کا جذبہ نہ رہا اور صرف ظاہر اور بشری وجود ہی رہ گیا اور روح مردہ ہو گئی۔

❖ خودی کی موت سے مغرب کا اندرُوں بے نور خودی کی موت سے مشرق ہے بتلائے جذام  
❖ خودی کی موت سے روحِ عرب ہے بے تب و تاب بدن عراق و عجم کا ہے بے عروق و عظام  
❖ خودی کی موت سے ہندی شکستہ بالوں پر قفس ہوا ہے حلال اور آشیانہ حرام  
❖ خودی کی موت سے پیرِ حرم ہوا مجبور کہ بیچ کھائے مسلمانوں کا جامہٴ احرام  
❖ اے ترا ہر لحظہ فکرِ آب و گل از حضورِ حق طلب یک زندہ دل  
ترجمہ: تجھے ہر لمحہ فکرِ معاش ہی رہتا ہے اللہ تعالیٰ سے ایک زندہ دل طلب کر۔

روح باحق زندہ و پائندہ ایست ورنہ این را مردہ آں را زندہ ایست

ترجمہ: حضورِ حق میں رہنے والی روح ہی زندہ ہے ورنہ تو خدا کے نزدیک مردہ ہے۔

حضرت علامہ اقبالؒ انسان سے مخاطب ہو کر فرماتے ہیں کہ اپنی خودی کو زندہ کر اور خودی ایک ایسا راز ہے جو کائنات کے ہر راز سے واقف ہے۔

تو شمشیری ز کامِ خود بروں آ بروں آ از نیامِ خود بروں آ  
نقاب از ممکناتِ خویش برگیر مہ و خورشید و انجم را بہ برگیر

ترجمہ: تیری خودی اگر ظاہر ہو جائے تو تلوار ہے اپنی نیام سے باہر آ۔ یعنی بشری جسم کے جال سے نکل اور خودی کی پہچان اور اپنے ممکنات (بشری مجاہدات) سے نقاب ہٹا دے اور یوں چاند سورج اور ستاروں کو اپنے پہلو میں لے لے۔

خودی از کائناتِ رنگ و بو نیست حواسِ ما میانِ ما و او نیست  
نگہ راہ در حریمش تیسٹ راہے کنی خود را تماشا بے نگاہے  
ترجمہ: خودی کا تعلق اس ظاہری اور مادی دنیا سے نہیں ہے۔ ہمارے حواس (حواسِ خمسہ) اس (اللہ تعالیٰ) کے اور ہمارے درمیان حائل ہیں۔ ہماری آنکھ خودی کے حجابات کو نہیں چیر سکتی۔ تو اپنی خودی کا تماشا ظاہری آنکھ کے بغیر کرتا ہے۔

اگر چشمے کشائی بر دلِ خویش درونِ سینہ بنی منزلِ خویش  
ترجمہ: اگر تو اپنے دل پر نظر ڈالے تو سینے میں ہی اپنی منزل (اللہ تعالیٰ) کو پا لے گا۔

1. خودی تا ممکناتش وا نماید گرہ از اندرونِ خود کشاید  
2. ازاں نورے کہ وا بیند نداری تو او را آنی و فانی شماری  
3. ازاں مرگے کہ می آید چہ باک است خودی چوں پختہ شد از مرگ پاک است  
ترجمہ: 1. خودی اپنے اظہار کے لیے اپنے اندر کی بندشوں کو توڑ ڈالتی ہے۔ 2. خودی وہ نور ہے جس سے ہر چیز واضح نظر آتی ہے اور تو خودی کو فانی سمجھتا ہے، یعنی تجھے خودی کی حقیقت ہی معلوم نہیں ہے۔ 3. وہ موت جو اس بشری جسم کو آتی ہے، اس موت سے کیا ڈرنا۔ خودی کو اپنی پہچان جب حاصل ہو جاتی ہے تو وہ موت سے پاک ہو جاتی ہے یعنی وہ جاودانی ہو جاتی ہے (اگر یقین نہیں ہے تو فقراء کے مزاروں پر جلتے ہوئے چراغ دیکھ لے)۔

1. چوں از خود گردِ مجبوری فشاند جہانِ خویش را چوں ناقہ راند  
2. نگر دو آسماں بے رخصت او نہ تابد اخترے بے شفقت او  
3. قطارِ نوریاں در رہ گذار است پے دیدار او در انتظار است  
4. شرابِ افرشتہ از تاش بگیرد عیارِ خویش از خاش بگیرد  
ترجمہ: 1. جب خودی اپنی پہچان حاصل کر لیتی ہے، تو وہ بشری جسم کی طرح مجبور و بے بس نہیں رہتی پھر وہ دنیا کو اونٹنی کی طرح ہانکتی ہے۔ یعنی دنیا کو اپنی مرضی کے مطابق چلاتی ہے۔ 2. آسمان بھی اس کی اجازت کے بغیر گردش نہیں کرتا اور کوئی ستارہ اس کی شفقت کے بغیر نہیں چمکتا یعنی تمام کائنات اس کے تابع فرمان ہو جاتی ہے۔ 3. فرشتے اس کی راہ میں قطار در قطار دیدار کے انتظار میں کھڑے رہتے ہیں۔ 4. فرشتہ اس کے تاک سے شراب حاصل کرتا ہے اور اپنی قدر و قیمت اس کی خاک (بشری وجود) سے حاصل کرتا ہے۔ اسی مقام کے بارے میں اقبالؒ نے فرمایا:

خودی کو کر بلند اتنا کہ ہر تقدیر سے پہلے خدا بندے سے خود پوچھے بتا تیری رضا کیا ہے

✽ خودی ز اندازہ ہائے ما فزون است خودی زاں کل کہ تو بنی فزون است

ترجمہ: خودی ہمارے اندازوں سے بڑھ کر ہے خودی اس گل (اللہ تعالیٰ) سے ہے جسے تو دیکھتا ہے۔

✽ تو می گوئی مرا از ”من“ خبر کن چہ معنی دارد ”اندر خود سفر کن“؟

ترا گفتم کہ ربط جان و تن چیست سفر در خود کن و بنگر کہ ”من“ چیست

ترجمہ: تو یہ کہتا ہے کہ مجھے من کے بارے میں بتا۔ اپنے اندر سفر کرنے سے کیا مراد ہے میں نے تجھے بتایا تھا

کہ روح و جسم کا باہمی ربط کیا ہے تو اپنے اندر سفر کر اور دیکھ لے کہ ”من“ کیا ہے۔

خودی تعویذ حفظ کائنات است نخستیں پر تو ذاتش حیات است

ترجمہ: خودی کائنات کے تحفظ کا تعویذ ہے اس (اللہ تعالیٰ) کی ذات کا پہلا اظہار حیات ہے۔ یہ اس طرف

اشارہ ہے جب اللہ تعالیٰ میں اظہار کا شوق پیدا ہوا تو سب سے پہلے نورِ مصطفیٰ ﷺ میں خود کو ظاہر کیا اور

نورِ محمدی ﷺ سے مخلوق کو پیدا کیا۔

بنی جہاں را خود را نبینی تا چند ناداں غافل نشینی؟

ترجمہ: تو دنیا کو دیکھتا ہے، لیکن خود کو نہیں پہچانتا تو کب تک اپنی ہستی سے غافل رہے گا۔

بجانِ من کہ جاں نقش تن انگیخت ہوائے جلوہ این گل را دو رو کرد

ہزاراں شیوہ دارد جانِ بے تاب بدن گردد چو بایک شیوہ خو کرد

ترجمہ: میری روح نے جب خود ہی جسم کا نقش ابھارا تو جلوہ (حق) ظاہر ہونے کی خواہش نے اس پھول

(جسم اور روح) کو دو رخ عطا کر دیئے یوں جسم اور روح دو الگ الگ وجود نظر آنے لگے جبکہ دونوں کی بنیاد ایک

روح ہی ہے گویا بدن روح ہی کی بدلی ہوئی صورت ہے۔

در جہانِ دل ما دور قمر پیدا نیست انقلابست ولے شام و سحر پیدا نیست

ترجمہ: ہمارے دل (باطن) کی دنیا زمان و مکاں (Time and Space) سے آزاد ہے۔ اس میں شام

و سحر نہیں ہے۔ ہر لمحہ ایک انقلاب ہے۔

اور دل جب بیدار ہو جاتا ہے تو وہ صفاتِ فاروقِ اعظمؓ اور صفاتِ حیدرِ کرارؓ سے متصف ہوتا ہے۔

دل بیدار فاروقیؓ، دل بیدار کراریؓ مسِ آدم کے حق میں کیمیا ہے دل کی بیداری

دل بیدار پیدا کر کہ دل خوابیدہ ہے جب تک نہ تیری ضرب ہے کاری، نہ میری ضرب ہے کاری

✽ سلطان الفقرا (ششم) حضرت سخی سلطان محمد اصغر علیؒ عرفانِ نفس کے بارے میں فرماتے ہیں:

✽ اے انسان! کیا تو نے اپنے اندر اس حقیقت کو تلاش کیا ہے کہ اصل میں تیری حقیقت کیا ہے تو کہاں سے آیا ہے؟ تیرا اس دنیا میں آنے کا مقصد کیا ہے؟ اور تو نے واپس لوٹ کر کہاں جانا ہے؟

✽ اپنے اندر اپنی حقیقت تلاش کر۔ تیری حقیقت تو وہ ذات ہے جو تیری شہ رگ سے بھی قریب ہے۔ تیری اپنی ذات ہی کی تلاش میں تجھے وہ ذات مل جائے گی۔

✽ اپنی ذات کو پہچان۔ جب تو اپنی ذات کو پہچان لے گا تو تجھے اللہ تعالیٰ کی پہچان بھی حاصل ہو جائے گی لیکن اس حقیقت تک پہنچنے کیلئے پہلے اپنے دل سے زنگ دور کر اور نفسانی حجابات سے چھٹکارہ حاصل کر اس کے بعد تیرا دل ایک ایسا آئینہ بن جائے گا جس میں وہ ذات بے حجاب نظر آئے گی۔

✽ انسان کا باطن ایک عظیم الشان نوری جوہر اور حق کا آئینہ ہے جو اللہ تعالیٰ کے نور سے منور ہوتا ہے اور اس کی وسعت اتنی زیادہ ہے کہ پوری کائنات اس میں رائی کے دانہ کے برابر نظر آتی ہے اور یہی وہ حقیقی انسان ہے جو اللہ کی طرف سے آتا ہے اور اسی کی طرف لوٹ کر چلا جاتا ہے۔ گوشت پوست کا یہ ظاہری جسم نہ تو اللہ تعالیٰ کی طرف سے آتا ہے اور نہ ہی اس کی طرف لوٹ کر جاتا ہے یہ اسی دنیا میں پیدا ہوتا ہے یہیں ختم ہوتا ہے یہیں دفن ہوتا اور یہیں فنا ہو جاتا ہے۔

✽ اپنے باطن کو بیدار کر کیونکہ وہی اصل انسان ہے اسی کا کام عبادت ہے کیونکہ حدیث نبوی صلی اللہ علیہ وآلہ وسلم ہے ”حضور قلب کے بغیر نماز نہیں ہوتی“، وہی جنت والا اور دوزخ والا ہے۔ جس کا باطن درست ہو گیا اس کا ظاہر بھی درست ہو گیا۔

✽ اگر تو باطن کا بند قفل کھولنا چاہتا ہے تو اس کی کلید کسی مردِ کامل (مرشدِ کاملِ اکمل) سے حاصل کر۔ باطن کے قفل کو کھولنے والی چابی اسمِ اللہ ذات ہے۔

## سلطان العارفين حضرت سخی سلطان باھو

تمام عارفين اور فقراء کی طرح سلطان العارفين حضرت سخی سلطان باھو بھی انسان کو اپنے من میں جھانکنے اور اپنی ذات پر غور کرنے کی تلقین کرتے ہیں آپ چونکہ صوفیاء کرام میں عظیم مرتبہ کے حامل اور سلطان الفقر کے مرتبہ پر فائز ہیں اس لئے آپ کا انداز بھی سب سے منفرد اور جداگانہ ہے۔

سلطان العارفين حضرت سخی سلطان باھو رحمۃ اللہ علیہ کی تمام تر تعلیمات خواہ نثر کی شکل میں ہوں یا شاعری کی شکل میں، قرآن و حدیث کی خوبصورت شرح ہیں۔ آپ قرآن پاک کی اس آیت کہ ”اللہ شہ رگ



سے نزدیک ہے“ کا حوالہ دے کر فرماتے ہیں کہ اس ہستی کی تلاش کے لئے پہلے اپنے اندر رسائی ضروری ہے۔ اپنے باطن کے اندر اللہ پاک کی موجودگی پر زور دیتے ہوئے فرماتے ہیں کہ اس کے لئے لفظ نزدیک کا استعمال بھی موزوں نہیں ہے کیونکہ یہ لفظ بھی علیحدگی اور دوئی کا مظہر ہے بلکہ وہی تو ہماری ہستی ہماری حقیقت ہے۔ آپ فرماتے ہیں۔

قرب حق نزدیک من جبل الوريد تو جمالش را نہ بنی بے نظیر  
ترجمہ: اللہ پاک کی ذات شہ رگ سے بھی قریب ہے مگر تو اندھا ہے اور لقائے خدا تیرا مقدر نہیں ہے۔ (دیوان باعز)

✽ سلطان العارفين حضرت سخی سلطان باہور رحمۃ اللہ علیہ مَن عَرَفَ نَفْسَهُ فَقَدْ عَرَفَ رَبَّهُ کی شرح میں فرماتے ہیں: جان لے کہ نفسِ امارہ کی قوت و غذا گناہ و معصیت ہے بلکہ یوں کہیے کہ نفسِ امارہ کا تو پیشہ ہی گناہ و معصیت ہے۔ اگر آدمی رات دن نماز و روزہ جیسی طاعت و بندگی میں مشغول رہے اور ہمیشہ قائم اللیل و صائم الدہر رہے تو اس کے باوجود بھی نفسِ امارہ گناہ سے باز نہیں آتا کہ اُس کی تو خصلت ہی گمراہی ہے۔ آدمی چاہے رات دن مسائلِ فقہ کے مطالعہ میں مشغول رہے یا ریاضتِ تقویٰ و تلاوتِ قرآن اور نص و حدیث کے مطالعہ میں مصروف رہے، نفسِ امارہ گناہوں سے باز نہیں آتا کہ اُس کا یارانہ نفس و شیاطین سے ہے۔ آدمی چاہے خانہ کعبہ کا طواف و حج کرتا رہے یا میدانِ جنگ میں جہاد و قتال کرتا رہے یا ذکر، فکر، مراقبہ، محاسبہ، مکاشفہ، کشف القلوب اور کشف القبور کے مراتب حاصل کر کے غوث و قطب بن جائے نفسِ امارہ گناہوں سے باز نہیں آتا بلکہ ہر وقت گناہوں کی طرف مائل رہتا ہے کہ اُس کی نظر ہمیشہ مردار گناہ پر لگی رہتی ہے لیکن جب تصورِ اسم اللہ ذات سے اُس کے دل میں قرب و وصالِ الہی کی تجلیات کا شعلہ بھڑکتا ہے تو وہ وحدانیتِ نورِ حضور کے دریا میں غرق ہو کر عارف باللہ فنا فی اللہ کے انتہائی مقام پر پہنچ جاتا ہے۔ اس مقام پر نفسِ امارہ عاجز ہو کر گناہوں سے رک جاتا ہے اور اُسے قدرتِ الہی کی طرف سے بے کام و بے زبان الہامات کے ذریعے حکم ہوتا ہے کہ اے نفسِ امارہ! حیا کر اور با ادب ہو جا۔ قدرتِ الہی کے ان الہامات کو سن کر نفسِ امارہ تائب ہو جاتا ہے اور مسلمان ہو کر صحیح اقرارِ قلبی تصدیق کے ساتھ کلمہ طیب ”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“ پڑھ لیتا ہے اور گناہوں سے توبہ کر کے نفسِ مطمئنہ بن جاتا ہے۔ پھر وہ طلبِ راستی میں دینِ محمدی صلی اللہ علیہ وآلہ وسلم قبول کر کے منتہی ولی اللہ بن جاتا ہے۔ معرفتِ الہی کے اس انتہائی مقام پر جب وہ مَن عَرَفَ نَفْسَهُ کا مصداق بن کر اپنے نفس کو پہچان لیتا ہے تو اُسے اپنے رب کی پہچان اس علامت سے ہو جاتی ہے کہ اُس کے نفس پر الہاماتِ ربانی کا نزول شروع ہو جاتا ہے کیونکہ مقامِ معرفت پر پہنچ کر نفس میں کوئی نفسانی و شیطانی باقی نہیں

رہتی۔ اس کے بعد اگر تمام حور و قصور نعم ہائے بہشت و تمام زینتِ دنیا نفس کے گرد جمع ہو جائیں تو وہ اُسے اختیار نہیں کرتا۔ (محکم الفقرا کا)

✽ حضور علیہ الصلوٰۃ والسلام کا فرمان ہے: مَنْ عَرَفَ نَفْسَهُ فَقَدْ عَرَفَ رَبَّهُ (جس نے اپنے نفس کو پہچان لیا بے شک اُس نے اپنے رب کو پہچان لیا) اُمتِ محمدی صلی اللہ علیہ وآلہ وسلم کو یہ خطاب اس لیے کیا گیا ہے کہ اس سے آدمی کے احوال اُس کے سامنے آجاتے ہیں پھر اُس کا نفس ہوا (نفسانی خواہشات) سے اور دل گناہوں سے مطلق بیزار ہو جاتا ہے۔ بندے کو بندگی کے لیے پیدا کیا گیا ہے، بندگی کے بغیر بندے کی ساری عمر محض شرمندگی ہے چنانچہ حضرت آدم علیہ السلام جب دنیا سے رخصت ہونے لگے تو اپنے بیٹوں سے فرمایا: ”مجھ سے پانچ سبق سیکھ لو تمہارے کام آئیں گے (۱) اللہ کے سوا کسی سے دل نہ لگانا، میں نے بہشت سے دل لگایا اور مجھے اُس سے جدا کر دیا گیا، (۲) عورتوں کے کہنے پر کوئی کام نہ کرنا کہ میں نے حوا کی رائے پر عمل کیا اور وہ مجھے راس نہ آیا، (۳) اگر تمہارا دل کوئی چیز مانگے تو اُسے مت دو کہ میرے دل نے درخت کا میوہ کھانا چاہا تو میں نے کھالیا مگر وہ مجھے راس نہ آیا، (۴) کوئی کام کرتے وقت کسی سے مشورہ ضرور کر لینا، اگر میں فرشتوں سے مشورہ کر لیتا تو اس حال کو نہ پہنچتا، (۵) اگر کوئی بلا وجہ قسم کھائے تو اُس پر اعتبار نہ کرنا کہ ابلیس لعین نے میرے سامنے قسم کھائی تو میں نے اُس پر اعتبار کر لیا، پھر جو نقصان مجھے پہنچنا تھا وہ پہنچ کے رہا۔“ مصنف کہتا ہے کہ فقیر کے لیے فقط طلب اللہ ہی کافی ہے اور باقی ہر طلب ہوس ہے۔ (محکم الفقرا کا)

دل انسانی جسم میں ایک وسیع اور عظیم الشان نوری جوہر اور آئینہ حق نما ہے جو اللہ تعالیٰ کے ذاتی نور سے منور ہوتا ہے اور تمام کائنات اس میں رائی کے دانے کے برابر نظر آتی ہے۔

سلطان العارفين حضرت سخی سلطان باہو کا نکتہ نظریہ ہے کہ دل میں معرفتِ الہی سے ایسی کیفیت پیدا ہو جاتی ہے جس سے دونوں جہان کی کل کیفیات دل میں سما جاتی ہیں اور صاحبِ نظر دل کی آنکھوں سے اس کا صاف نظارہ کرتا ہے اور عاشقِ الہی تو ہمیشہ ہی اپنے دل کی جانب متوجہ رہتا ہے۔ آپ فرماتے ہیں:-

✽ قلب ایک نہایت وسیع ولایت اور ملکِ عظیم ہے دونوں جہان اور ساتھ مخلوق اس میں سما سکتے ہیں لیکن قلب دونوں جہانوں میں نہیں سما سکتا۔ (فضل اللقاء)

✽ ہر کتابے نقطہ از دل کتاب دل کتابے دفتر حق بے حساب

ترجمہ: ہر کتاب کتابِ دل کا ایک نقطہ ہے کہ کتابِ دل نے بے شمار دفاترِ حق کا احاطہ کر رکھا ہے۔ (محکم الفقرا کا)

حضرت سخی سلطان باہو رحمۃ اللہ علیہ شرحِ دل اور حقیقتِ دل کے بارے میں فرماتے ہیں:

❖ دل کے کہتے ہیں اور قلب کے سمجھا جاتا ہے؟ جان لے کہ زمین کی وسعت آسمان کی وسعت کے مقابلے میں محض ایک قطرہ ہے، جملہ آسمان بلندی و فراخی لوح کے مقابلے میں ایک قطرہ ہیں، لوح قلم کے مقابلے میں ایک قطرہ ہے، عرش اکبر کے بے شمار کنگرے ہیں، ہر کنگرے پر کلمہ طیب ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ لکھا ہوا ہے، ہر کنگرے پر ایک قندیل لٹکی ہوئی ہے، ہر قندیل میں قدرت الہی سے زمین و آسمان کے چودہ طبق تہہ در تہہ رکھے ہوئے ہیں، ہر طبق میں اٹھارہ ہزار عالم کی مخلوق آباد ہے، ہر مخلوق اپنی اپنی زبان سے کلمہ طیب ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ کا ذکر کر رہی ہے۔ عرش اکبر اور تمام قندیلیں دل کے مقابلے میں اسپند کے دانے کے برابر ایک قطرہ ہیں۔ سن اے ہوشمند! جب کوئی آدمی اہل اسلام عارف باللہ کے دل کو ٹھیس پہنچاتا ہے تو اٹھارہ ہزار عالم کی جملہ مخلوق بلکہ عرش و کرسی کی تمام مخلوق میں تہلکہ مچ جاتا ہے اور اللہ تعالیٰ فرماتا ہے کہ اے حاملانِ عرش و کرسی! تم اس طرح جنبش میں کیوں ہو؟ وہ عرض کرتے ہیں کہ ایک مومن کا دل کسی نے دکھایا ہے اور وہ جلالت میں آکر جنبش کر رہا ہے۔ اس پر اللہ تعالیٰ کا قہر و غضب دکھ دینے والے پر نازل ہونا شروع ہو جاتا ہے۔ میں اس سے اللہ کی پناہ مانگتا ہوں۔ (محکم الفقراں)

❖ جان لے کہ ذکر فکر مراقبہ محاسبہ مکاشفہ اور خلوتِ حجرہ سے اکتساب کرنا خام و ناقص لوگوں کا مرتبہ ہے کہ حجرہ و خلوتِ دل بہتر ہے حجرہ و خلوتِ خاک سے کہ حجرہ خاکِ دل کے حجرے سے کمتر ہے۔ جس نے بھی رازِ حق کو پایا دل ہی سے پایا اور جس نے دل سے رازِ حق کو پایا اس نے خود کو حجرہ و خلوتِ خاک سے آزاد کرالیا۔ یوں جانے کہ حجرہ خاک میں خلوت نشین ہو کر چالیس روز کا چلہ کا ثنا مطلق جہالت بلکہ شرک و کفر ہے کہ ایسے چلہ کش کہا کرتے ہیں کہ ہمیں جو کچھ حاصل ہوا ہے وہ چلہ و حجرہ و خلوت سے حاصل ہوا ہے۔ وہ ایسا کہتے وقت اللہ کے نام کو درمیان میں لاتے ہی نہیں۔ اسی سبب سے حجرہ و خلوت نشینی محض استدراج ہے۔ اس سے بہتر اور کوئی رویہ نہیں کہ ظاہر کو سنتِ طریقہ سے باجماعت نماز شریعت میں مشغول رکھا جائے اور باطن کو قوتِ طریقت و حقیقت و معرفت میں غرق رکھا جائے۔ ظاہر کو مخلوق کے ساتھ رکھا جائے اور باطن کو خالق کے ساتھ۔ (محکم الفقراں)

❖ جو قلب ایک دفعہ بیدار ہو جاتا ہے وہ ہمیشہ رویتِ الہی میں مستغرق ہونے کے لئے مشتاق، عاشق، دیوانہ، مبتلا اور متوجہ رہتا ہے۔ (قرب دیدار)

حقیقت تک پہنچنے کا راستہ انسانی قلب میں ہے اور انسانی جسم میں یہی وہ جگہ ہے جہاں ذاتِ الہی کے جلوے نظر آتے ہیں اور اگر قلب انسان پر سے زنگ اتر جائے اور حجابات کے دور ہونے کے بعد یہ صاف ہو جائے تو

فطرتِ انسانی قلب کے واسطہ سے وجدانِ حقیقی تک جا پہنچتی ہے گویا قلب انسان کی روحانی کیفیات کا مرکز ہے اگر یہ درست ہے تو جو اعمال بھی سرزد ہوں گے وہ درست ہوں گے اور اگر یہ مرکز سیاہ ہو جائے اور اپنی جگہ سے ہل جائے تو روحانی اقدار تباہ ہو جاتی ہیں۔ انسانی جسم کے اندر دل ہی ہے جس میں ذاتِ حق جلوہ گر ہے۔ اور وہ ذات انسان میں پوشیدہ ہے جیسا کہ حدیثِ قدسی میں ارشاد باری تعالیٰ ہے۔ **اَلْاِنْسَانُ سِرِّي وَ اَنَا سِرُّهُ** (انسان میرا بھید ہے اور میں انسان کا بھید ہوں)۔ اس حقیقت سے واقفانِ حقیقت یا طالبِ صادق ہی واقف ہوتے ہیں۔

”عقلِ بیدار“ میں حضرت سخی سلطان باہوؤد کی حقیقت بیان کرتے ہوئے لکھتے ہیں:-

- ✽ میں نے اپنے دل میں قبلہ دیکھا اور حق کا دیدار کیا اور پھر خدا کے سامنے سر بسجود ہو گیا۔
- ✽ دل وجود کے اندر اللہ کا ایک خزانہ ہے۔ اہلِ دل محمود ہیں اور اس کی نمود بھی محمود سے ہی ہے۔
- ✽ خطرات کے باعث دل شیطان کا گھر بن جاتا ہے اور اہلِ معرفت کا دل پُر نور ہوتا ہے۔
- ✽ دل ایک لطیفہ ہے اور اپنی لطافت کے باعث خدا سے ملتا ہے اور دل وحدت اور حق کی بقا کا ایک راز ہے۔
- ✽ دنیا کے طالبِ اہلِ دل نہیں ہوتے وہ سراسر بے حیا، رو سیاہ اور شرمندہ ہوتے ہیں۔
- ✽ باہوؤ اس شخص کا دل دم اور روح ایک ہو جاتے ہیں جو ایک اللہ کا سجدہ اور نماز صبح شام ادا کرتا ہے۔
- ✽ آدمی کا دل گہرے سمندر کی مثل ہے اور اس کا جسم حباب کی مثل۔ (نور الہدیٰ کلاں)
- ✽ جان لے لے کہ دل جب سراسر ار کے خزانے سے، انوارِ الہی کے مشاہدے سے، ذکر اللہ سے اور معرفتِ الہی سے زندہ ہو جاتا ہے اور جب دل کے حواسِ خمسہ کھل جاتے ہیں تو ظاہری نفسانی وجود کے حواسِ خمسہ بند ہو جاتے ہیں۔ (مجالس النبی)

✽ آپ رحمۃ اللہ علیہ اپنے ابیات میں فرماتے ہیں:

چرا در زندگی اے دل نہ کوشی چرا زیں شربت شیریں نہ نوشی  
چو دل زندہ شود ہرگز نہ میرد دے بیدار شد خوابش نہ گیرد  
ترجمہ: اے دل تو زندہ ہونے کی کوشش کیوں نہیں کرتا تو یہ بیٹھا شربت (زندگیِ دل) کیوں نہیں پیتا۔ دل جب زندہ ہو جائے تو پھر یہ مرتا نہیں اور جب بیدار ہو جائے تو سوتا نہیں۔ (مجالس النبی)

✽ چشمِ بند عینک بہ پیش چشمِ دل خوش بین دیدار را در جسمِ گل  
ترجمہ: دل کی آنکھ کے سامنے ظاہری آنکھ کو بند کر لے اور مٹی کے جسم میں دیدار کو اچھی طرح دیکھ۔ (تجربہ بند)

✽ قلب کے تین حروف ہیں ”ق۔ل۔ب۔“ حرف ”ق“ سے مراد قُربِ الہی اور حرف ”ل“ سے مراد لقائے الہی، حرف ”ب“ سے مراد بقا باللہ۔ جو شخص ان صفات سے متصف ہے وہ صاحبِ قلب ہے ورنہ وہ اہلِ کلب (کتا) ہے۔ (قرب دیدار)

✽ مصنف کہتا ہے کہ کافر کی روح بھی کافر، عقل بھی کافر اور دل بھی کافر ہے۔ وہ علم بھی کفر کا پڑھتا ہے اور کفر کی راہ سے رزق بھی حرام کھاتا ہے۔ منافق کی روح بھی منافق، دل بھی منافق، نفس بھی منافق اور عقل بھی منافق ہے۔ وہ علم بھی منافقت کا پڑھتا ہے اور رزق بھی منافقت کا کھاتا ہے یعنی وہ علم بھی حصولِ دنیا کی خاطر پڑھتا ہے اور علم کو حرص و حسد و کبر جیسے خصائلِ بد کی تسکین کے لیے استعمال کرتا ہے۔ مومن کی روح بھی مومن، دل بھی مومن، نفس بھی مومن اور عقل بھی مومن ہے۔ اُس کا علم اُسے اسلام، امانِ الہی اور معرفتِ اِلَّا اللہ کی طرف لے جاتا ہے۔ وہ جو رزق بھی کھاتا ہے اللہ کا شکر بجالاتا ہے اور اپنے نفس سے انصاف کرتا ہے۔ (محکم الفقراں)

✽ دلِ کعبۃِ اعظم است بہ کن خالی از بتاں بیت المقدس است مکن جائے بت گراں  
ترجمہ: تیرا دل کعبۃِ اعظم ہے اسے بتوں (غیر اللہ) سے پاک کر۔ تیرا دل بیت المقدس ہے اسے بت گروں کی دکان مت بنا۔ (عین الفقرباب ہفتم)

✽ آپؐ کی اقسام کا ذکر کرتے ہوئے فرماتے ہیں: حضور علیہ الصلوٰۃ والسلام کا فرمان ہے ”دل تین قسم کے ہوتے ہیں یعنی قلبِ سلیم، قلبِ منیب، قلبِ شہید۔ قلبِ سلیم وہ ہے کہ جس میں سوائے معرفتِ الہی کے کچھ نہ ہو۔ قلبِ منیب وہ ہے جو ہر چیز سے منہ موڑ کر اللہ تعالیٰ کی طرف متوجہ رہے اور قلبِ شہید وہ ہے جو ہر وقت جمالِ الہی کے مشاہدے میں غرق رہے اور ہر چیز میں تجلیاتِ ذات کا مشاہدہ کرے۔ (عین الفقرباب ہفتم)

آپ رحمۃ اللہ علیہ پنجابی ابیات میں فرماتے ہیں:

✽ ایہ تن رب سچے دا حجرا، وِچ پا فقیرا جھاتی ھو  
ناں کر منت خواج خضر دی، تیرے اندر آب حیاتی ھو  
شوق دا دیوا بال ہنیرے، متاں لبھی وست کھڑاتی ھو  
مرن تھیں اگے مر رہے باھو، جنہاں حق دی رمز پچھاتی ھو

آپ ﷺ فرماتے ہیں کہ تیرا جسم اللہ پاک کی جلوہ گاہ ہے تو اپنے جسم کے اندر جھانک کر تو دیکھ اور اس خضر علیہ السلام کا محتاج نہ بن جس نے آبِ حیات پی کر حیاتِ جاودانی حاصل کر لی۔ بلکہ تیرے اندر تو عشقِ الہی کا آبِ حیات موجود ہے۔ اپنے اندر عشق کا چراغ روشن کر شاید تجھے کھوئی ہوئی امانتِ حقیقی (ذاتِ حق تعالیٰ) مل

جائے جو تیرے دل کے اندر ازل سے پوشیدہ ہے اور جنہوں نے اس راز کو پالیا وہ موت سے پہلے مر گئے اور انہوں نے حیاتِ جاودانی حاصل کر لی۔

❁ دل دریا سمندروں ڈونگھا، غوطہ مار غواصی ھو  
جیس دریا و نَجِ نوش نہ کیتا، رہسی جان پیاسی ھو  
ہر دَم نال اللہ دے رکھن، ذکر فکر دے آسی ھو  
اُس مرشد تھیں زَن بہتر باھو، جو پھند فریب لباسی ھو

دل تو دریاؤں اور سمندروں سے بھی زیادہ گہرا ہے۔ اس کی گہرائی تک پہنچنے کی سعی اور جدوجہد کر کیونکہ یہاں ہی دریائے وحدت ہے اور اگر تو دریائے وحدت کو نوش کرنے میں ناکام رہا تو تیری ذات ہمیشہ دیدارِ حق تعالیٰ کی پیاسی رہے گی (اور یہ محرومی کائنات کی سب سے بڑی محرومی ہے)۔ اس مقصد کے حصول کے لئے ہمیشہ ذکر اور تصور ”اسم اللہ ذات“ کے ساتھ ساتھ دیدارِ یاری کی فکر اور پریشانی میں بھی ہلکان رہ۔ لیکن اس راہ پر چلنے سے پہلے مرشد کامل اکمل کو تلاش کر کے اس کی غلامی اختیار کر کیونکہ دیدارِ حق تعالیٰ کی منزل تک وہی پہنچا سکتا ہے۔ دیکھ کہیں ناقص مرشد کے ہتھے نہ چڑھ جانا کیونکہ یہ تو طالبوں کو صرف باتوں سے بہلائے رکھتے ہیں۔ ان کے پاس دینے کو جھوٹے وعدوں کے سوا کچھ نہیں ہوتا اور یہ خود اندر سے خالی ہوتے ہیں۔ ان سے بہتر تو وہ عورت ہے جو مکار اور دھوکے باز ہونے کے باوجود کم از کم اپنے چاہنے والوں کی خواہشات کی تسکین کا سامان تو کر دیتی ہے۔

❁ ایہہ تن رُب سچے دا حجرا، دل کھڑیا باغ بہاراں ھو  
وچے گوزے وچے مُصلّے، وچ سجدے دیاں تھاراں ھو  
وچے کعبہ وچے قبلہ، وچے اِلَّا اللہ پکاراں ھو  
کامل مرشد ملیا باھو، اوہ آپے لیسے ساراں ھو

جب سے ”باطن“ کی یہ حقیقت ہم پر ظاہر ہوئی ہے کہ میرا دل تو محبوبِ حقیقی کی جلوہ گاہ ہے، میری خوشی اور مسرت کا کوئی ٹھکانہ نہیں ہے۔ میرے اندر ہی کوزے ہیں کہ ان سے دل کی طہارت اور پاکیزگی کا وضو کر کے اور تزکیہ نفس کے مصلّے پر کھڑے ہو کر جب محبوبِ حقیقی کے سامنے سجدہ ریز ہوا تو مجھ پر اِلَّا اللہ (اثبات) کی حقیقت آشکار ہوئی کہ کائنات میں سوائے اللہ تعالیٰ کے کچھ موجود نہیں ہے۔ یہ سب کچھ مجھے اپنے مرشد کامل سے نصیب ہوا ہے اور میرا مرشد ہمیشہ میرا نگہبان اور محافظ ہے۔

دل دریا خواجہ دیاں لہراں، گھسن گھیر ہزاراں ھو  
 رہن دلیلاں وچ فکر دے، بے حد بے شماراں ھو  
 ہک پردیسی دوجا نیوں لگ گیا، تریا بے سمجھی دیاں ماراں ھو  
 ہسن کھیڈن سبھ بھلیا باھو، جد عشق چنگھایاں دھاراں ھو

دل سمندر سے زیادہ وسیع ہے اور اس میں معرفتِ الہی کی لہریں ہر وقت موجزن رہتی ہیں لیکن وہاں وساوس اور خناس کے بھنور بھی ہیں لیکن طالبانِ مولیٰ حق کی دلیلوں اور تفکر کے ذریعے ان بھنوروں سے نکلتے ہیں۔ ایک تو میں اس عالمِ فانی میں پردیسی ہوں، دوسرا حق تعالیٰ کے عشق میں مبتلا ہو گیا ہوں اور تیسری پریشانی یہ ہے کہ راہِ عشق کے رسم و رواج سے ناواقف ہوں اور جب سے عشقِ حقیقی نے میرے دل کو گرفت میں لیا ہے میں نے دنیا کی رنگینیوں، خواہشات اور لذات سے منہ موڑ لیا ہے۔

دلے وچ دل جو آکھیں، سو دل دور دلیلوں ھو  
 دل دا دور اگوہاں کریئے، کثرت کنوں قلیلوں ھو  
 قلب کمال جمالوں جسموں، جوہر جاہ جلیلوں ھو  
 قبلہ قلب منور ہويا باھو، خلوت خاص خلیلوں ھو


تو دعویٰ کرتا ہے کہ تیرا دل بیدار ہو چکا ہے لیکن یاد رکھا بھی یہ مقام بہت دور ہے۔ اس کے لیے دل سے دنیا کی ہر شے کی محبت ختم کر کے صرف اللہ پاک کی محبت بسانی پڑتی ہے اور اپنے آپ کو عالمِ کثرت سے عالمِ وحدت کی طرف لے جا۔ قلب جسموں کے کمال اور جمال کا جوہر ہے اور ربِّ جلیل کا گھر اور اس کے انوار و تجلیات کے نزول کی جگہ ہے۔ آپ ﷺ فرماتے ہیں: اللہ تعالیٰ اور حضور علیہ الصلوٰۃ والسلام کی محبت اور آپ ﷺ کے انوار و برکات نے میرے دل کو خلوت گاہ بنا لیا ہے جس سے میرا دل منور ہو کر حقیقت آشنا ہو گیا ہے۔

نہیں فقیری جھلیاں مارن، ستیاں لوک جگاوں ھو  
 نہیں فقیری وہندیاں ندیاں، شکیاں پار لنگھاوں ھو  
 نہیں فقیری وچ ہوا دے، مصلے پا ٹھیراوں ھو  
 نام فقیر تنہاں دا باھو، جیہڑے دل وچ دوست نکاوں ھو

۱۔ اس کی شرح کے لیے متفرقات حصہ دوم ملاحظہ فرمائیں

فقیری یہ نہیں کہ اپنے آپ کو درویش ظاہر کرنے کے لئے گلیوں اور بازاروں میں رقص کیا جائے اور کسی کو خشک کپڑوں اور بدن کے ساتھ بہتی ندی کے پار لگا دینا بھی فقیری نہیں ہے اور نہ ہی ہوا میں مصیٰ ٹھہرا کر نماز ادا کرنا فقیری ہے۔ درحقیقت اصل فقیر تو وہ ہوتے ہیں جو اپنے اندر پنہاں محبوب حقیقی کو پا کر اس کو دل میں بسا لیتے ہیں۔

فقراء اور اولیاء کرام نے انسانوں کو اپنی ذات کی پہچان کا درس دیا ہے کیونکہ جب انسان اپنے آپ کو پہچان لیتا ہے تو اسی راستہ سے اللہ تعالیٰ کی پہچان نصیب ہوتی ہے لیکن ایک بات سلطان العارفين حضرت سخی سلطان باہور رحمۃ اللہ علیہ کو دوسرے اولیاء کرام سے ممتاز کرتی ہے کہ دوسرے اولیاء کرام انسان کو روح، قلب، من، دل، باطن، خودی اور ضمیر کی پہچان اور نور بصیرت حاصل کرنے کی تلقین کرتے ہیں لیکن اس کی ”کلید“ کا ذکر نہیں کرتے جس سے باطن کے اندر کا سفر کیا جاسکے۔ لیکن حضرت سخی سلطان باہور نے اپنی تمام تصانیف میں اس کلید اور اس کے فوائد، اسرار و رموز کا ذکر کیا ہے اور انسان کی روح، قلب، من، باطن، خودی اور ضمیر کا قفل کھولنے والی اور نور بصیرت حاصل کرنے والی وہ کلید ذکر و تصور ”اسم اللہ ذات“ ہے بشرطیکہ یہ کسی مرشدِ کامل اکمل صاحبِ مستی اسم ذات سے حاصل ہوئی ہو۔





# اسمِ اللہ ذات

سلطان العارفين حضرت سخی سلطان باھو رحمۃ اللہ علیہ نے اپنی کتب میں علمِ تصورِ اسمِ اللہ ذات کے اسرار و رموز کو کھول کر بیان فرمایا ہے۔ آپ رحمۃ اللہ علیہ نے اپنی کتب میں بعض مقامات پر تصورِ اسمِ اللہ ذات کو علمِ اکسیر اور تصورِ توفیق کے نام سے بھی موسوم کیا ہے۔ تصورِ اسمِ اللہ ذات تمام باطنی علوم کا معدن و مخزن ہے۔ اس سے باطن میں دو اعلیٰ ترین مقامات دیدارِ حق تعالیٰ اور مجلسِ محمدی صلی اللہ علیہ وسلم کی حضوری حاصل ہوتی ہے جو کہ کسی دوسرے ذکر فکر سے حاصل نہیں ہو سکتی۔ باطن میں ان سے اعلیٰ اور کوئی مقامات نہیں ہیں۔

اسمِ ”اللہ“ اسمِ ”ذات“ ہے اور ذاتِ سبحانی کے لیے خاص الخاص ہے۔ علماءِ راہنہ کا قول ہے کہ یہ اسمِ مبارک نہ تو مصدر ہے اور نہ مشتق یعنی یہ لفظ نہ تو کسی سے بنا ہے اور نہ ہی اس سے کوئی لفظ بنتا ہے اور نہ اس اسمِ پاک کا مجازاً اطلاق ہوتا ہے جیسا کہ دوسرے اسماءِ مبارک کا کسی دوسری جگہ مجازاً اطلاق کیا جاتا ہے۔ گویا یہ اسمِ پاک اس قسم کے کسی بھی اشتراک اور اطلاق سے پاک، منزہ و مبرا ہے۔ اللہ پاک کی طرح اسمِ اللہ بھی احد، واحد اور ”لَمْ یَلِدْ وَ لَمْ یُولَدْ“ ہے۔

یہ اللہ کا ذاتی نام ہے جس کے ورد سے بندے کا اپنے رب سے خصوصی تعلق قائم ہوتا ہے۔ یہ اسمِ پاک قرآنِ پاک میں چار ہزار مرتبہ آیا ہے۔ عارف باللہ فقراء کے نزدیک یہی اسمِ اعظم ہے۔ یہ نام تمام جامع

صفات کا مجموعہ ہے کہ بندہ جب اللہ کو اس نام سے پکارتا ہے تو اس میں تمام اسمائے صفات بھی آجاتے ہیں گویا وہ ایک نام لے کر اسے محض ایک نام سے نہیں معنی تمام اسمائے صفات کے ساتھ پکار لیتا ہے یہی اس اسم کی خصوصیت ہے جو کسی اور اسم میں نہیں ہے۔ امام رازی رحمۃ اللہ علیہ نے اس نکتہ کی وضاحت بہت خوبصورت الفاظ میں کی ہے:

❖ بے شک جب تو نے اللہ تعالیٰ کو صفتِ رحمت کے ساتھ پکارا یعنی رحمن یا رحیم کہا تو اس صورت میں تو نے صفتِ رحمت کا ذکر کیا صفتِ قہر کا نہیں، یونہی صفتِ علم کے ساتھ یا علیم کہہ کر پکارا تو صرف صفتِ علم کا ذکر کیا صفتِ قدرت کا نہیں لیکن جب تو نے اللہ کہا تو گویا تمام صفات کے ساتھ اسے پکار لیا کیونکہ اللہ ہوتا ہی وہ ہے جو تمام صفات سے متصف ہو۔ (تفسیر کبیر-1-85)

کسی چیز کی پہچان اور اس سے رابطے کا ذریعہ اس کا نام ہوتا ہے۔ نام بھی دو قسم کے ہوتے ہیں:

۱۔ ذاتی ۲۔ صفاتی۔ ایک شخص جس کا نام نوید ہے اگر اس نے حکمت کا علم سیکھ رکھا ہے تو وہ حکیم نوید کہلائے گا، اگر اس نے قرآن مجید حفظ کر رکھا ہے تو وہ حافظ نوید کہلائے گا اور اسی طرح اگر اس نے حج کر رکھا ہے تو حاجی نوید کہلائے گا۔ غرض جتنی صفات سے وہ متصف ہوتا چلا جائے گا اتنے ہی صفاتی نام اس کے اصل نام نوید کے ساتھ لگتے چلے جائیں گے۔ اس صورت میں نوید اس کا ذاتی نام ہے اور حکیم، حافظ، حاجی وغیرہ اس کے صفاتی نام ہیں کیونکہ یہ نام بعد میں اس کے ساتھ اس وقت لگے جب وہ ان صفات سے متصف ہو گیا۔ معلوم ہوا کہ صفاتی نام صفاتی ذکر کا جامع ہوتا ہے اور ذاتی نام تمام صفاتی ناموں کا جامع ہوتا ہے۔ اسی طرح اللہ تعالیٰ کا ذاتی نام ”اللہ“ ہے اور کریم، رحیم، غفور، غفار جیسے باقی تمام صفاتی نام ہیں اور یہ سب صفاتی نام اسم اللہ ذات میں جمع ہیں۔ انسان جب اللہ تعالیٰ کو اس کے ذاتی نام ”اللہ“ سے یاد کرتا ہے تو گویا وہ اللہ تعالیٰ کو اس کی جملہ صفات سے یاد کرتا ہے۔

انسان کے اندر اسم اللہ ذات اور اسماء صفات کی استعداد روزِ ازل سے فطری طور پر موجود ہے جیسا کہ قرآن مجید میں حضرت آدم علیہ السلام کی تخلیق کا ذکر کرتے ہوئے اللہ تعالیٰ نے فرمایا ہے:

❖ عَلَّمَ آدَمَ الْأَسْمَاءَ كُلَّهَا ۝ (البقرہ 31۔ ترجمہ: آدم علیہ السلام کو تمام اسماء کا علم عطا کیا گیا) اور اس طرح تمام اسماء کا یہ علم حضرت آدم علیہ السلام سے اولادِ آدم میں منتقل ہوا۔ لہذا انسان جس اسم اور جس صفت سے اللہ تعالیٰ کا ذکر کرتا ہے وہ اپنے اندر اسی اسم اور اسی صفت کی استعداد کو بالفعل جاری کرتا ہے۔ اسی کو اپنے اندر نمودار کرتا ہے اور اسی کا نور اس کے دل میں چمکتا ہے مثلاً بندہ جب اللہ تعالیٰ کا ذکر اسم ”رحمن“ سے کرتا

ہے تو اللہ تعالیٰ اس پر اپنی صفتِ رحمن کی تجلی فرماتا ہے اور اسمِ رحمن کا نور ذاکر کے اندر سرایت کر جاتا ہے۔ اللہ تعالیٰ کی جو صفتِ رحمانیہ تمام کائنات میں جاری و نافذ ہے اور جس کی وجہ سے تمام مخلوق کے درمیان رحم و شفقت قائم ہے وہ اپنی استعداد کے مطابق اس سے فیض یاب ہوتا ہے اور اللہ تعالیٰ کی صفتِ رحمانیہ سے متصف ہو جاتا ہے اور نفس و آفاق میں اسمِ رحمن کے عمل کا عامل بن جاتا ہے۔ اسی طرح بندہ جب اللہ تعالیٰ کے اسم ”سمیع“ یا اسم ”بصیر“ کا ذکر کرتا ہے تو اللہ تعالیٰ کی صفات ”سمیع و بصیر“ سے اپنی استعداد کے مطابق فیض یاب ہوتا ہے اور اسے ظاہری حواس کی سماعت و بصارت کے علاوہ باطنی حواس کی سماعت و بصارت بھی حاصل ہو جاتی ہے جن سے وہ ان سنی باتیں بذریعہ الہام سنتا ہے اور ان دیکھے باطنی مقامات اور غیبی روحانی واقعات دیکھتا ہے۔ اسی طرح تمام صفات کو قیاس کر لیا جائے لیکن جب انسان اللہ تعالیٰ کو اس کے ذاتی نام یعنی اسمِ اللّٰهُ ذَات سے یاد کرتا ہے تو اللہ تعالیٰ اپنی ذات (جو اسکی تمام صفات و اسماء کی جامع ہے) سے اس کی طرف تجلی فرماتا ہے جس سے ذاکر اللہ تعالیٰ کے ذاتی انوار کا اپنے اندر مشاہدہ کرتا ہے اللہ تعالیٰ کے ذاتی جلوئے مشاہدے اور دیدار سے مشرف ہوتا ہے اور ذاکر کا وجود اللہ تعالیٰ کے ذاتی انوار (جو تمام صفات کے جامع ہیں) سے منور ہو جاتا ہے۔

اسمِ اللّٰهُ ذَات اپنے مسٹی ہی کی طرح یکتا بے مثل اور اپنی حیرت انگیز معنویت و کمال کی وجہ سے ایک منفرد اسم ہے۔ اس اسم کی لفظی خصوصیت یہ ہے کہ اگر اس کے حروف کو بتدریج علیحدہ کر دیا جائے تو پھر بھی اس کے معنی میں کوئی تبدیلی نہیں آتی اور ہر صورت میں ”اسمِ اللّٰهُ ذَات“ ہی رہتا ہے۔ اسم ”اللّٰهُ“ کے شروع سے پہلا حرف ”ل“ ہٹادیں تو لہ رہ جاتا ہے اور اس کے معنی ہیں ”اللّٰهُ کے لئے“ اور یہ بھی اسمِ ذَات ہے قرآن مجید میں ہے:

﴿لِلّٰهِ مَنَافِي السَّمٰوٰتِ وَمَنَافِي الْاَرْضِ﴾ (البقرہ۔ 284)

ترجمہ: ”اللہ ہی کے لئے ہے جو کچھ آسمانوں اور زمین میں ہے۔“

اور اگر اس اسم پاک کا پہلا حرف ”ل“ ہٹادیں تو ”لہ“ رہ جاتا ہے جس کے لغوی معنی ہیں ”اس کے لئے“ اور یہ بھی اسمِ ذَات ہے۔ جیسے ارشادِ بانی ہے:

﴿لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيْرٌ﴾

ترجمہ: ”اسی کے لیے بادشاہت اور حمد و ستائش ہے اور وہ ہر چیز پر قادر ہے۔“

اور اگر دوسرا حرف ”ل“ بھی ہٹادیں تو ”ہو“ رہ جاتا ہے اور یہ اسمِ ضمیر ہے اور اس کے معنی ہیں ”وہ“ اور یہ بھی اسم

ذات ہے۔ جیسے قرآن مجید میں ہے:

﴿هُوَ اللَّهُ الَّذِي لَا إِلَهَ إِلَّا هُوَ ۝﴾

ترجمہ: ”وہی اللہ ہے اس کے سوا کوئی معبود نہیں مگر ہُو (ذاتِ حق تعالیٰ)۔“

﴿قرآن مجید میں ارشادِ باری تعالیٰ ہے:

”اللَّهُ نُورُ السَّمَوَاتِ وَالْأَرْضِ“ (النور۔35)

ترجمہ: ”اللہ (اسمِ اللہ ذات) زمین اور آسمان کا نور ہے۔“

﴿سلطان العارفين حضرت سخی سلطان باہو رحمۃ اللہ علیہ فرماتے ہیں ”اسی نور سے کل مخلوقات نے ظہور پایا اور

یہی نور تمام مخلوقات کا رزق بنا۔“ (مجالس النبی)

اس سے مراد یہ ہے کہ اللہ تعالیٰ نے اپنے نور سے نورِ محمدی کی تخلیق فرمائی پھر نورِ محمدی کے نور سے تمام مخلوقات کی ارواح کو پیدا کیا گیا اور انسانی ارواح کا رزق اسمِ اللہ ذات کا نور ہے جب ارواح کو ان کا رزق مل جاتا ہے تو ان کو وہ بصیرت حاصل ہو جاتی ہے جس سے وہ اللہ تعالیٰ کو دیکھتی ہیں۔

﴿حضرت ابن عباس رضی اللہ عنہما فرماتے ہیں:

فِي كُلِّ شَيْءٍ اسْمٌ مِنْ اسْمَائِ اللَّهِ تَعَالَى وَاسْمُ كُلِّ شَيْءٍ مِنْ اسْمِهِ

ترجمہ: ”ہر شے کے اندر اللہ تعالیٰ کے اسماء میں سے ایک اسم ہے اور ہر چیز کے اسم کا ظہور اللہ تعالیٰ

کے اسم (اسمِ اللہ) سے ہے۔“

﴿حضرت امام حسین رضی اللہ عنہ اپنی کتاب مرآة العارفين میں فرماتے ہیں:

اور ظاہر کیا حقیقتِ ازل کو حدوث (مخلوق) کے سبب اور حدوث کو قدم (اپنی ذات) اور مندرج ترتیب کو بکھیرا اور اس چیز کو لکھا چھپی ہوئی کتاب میں ظاہر ہونے والی سیاہی کے ساتھ جو متکلم کے باطن میں پوشیدہ تھی۔ حروف اور کلمات سے پورا اور مکمل کیا اور ان دونوں کو اس میں ثابت کیا اور نظم و ضبط سے جوڑا اس تمام و کمال کو جو کتاب میں مفصل ہے، فاتحہ میں رکھا اور جو کچھ فاتحہ میں درج اور پوشیدہ ہے وہ بسم اللہ میں ہے۔ یہ فاتحہ الکتاب جامع ہے واسطے ان تمام مراتب و عوالم کے جو کتاب جامع کے بیچ ہے اسی واسطے اس کا نام اُم الکتاب رکھا گیا ہے اور بسم اللہ جس کا نام اُم الامم ہے سو یہ بھی دو قسم میں تقسیم ہے اس میں سے وہ جس کا تعلق ذات سے ہے وہ ”بسم“ ہے اور دوسری قسم جس کا تعلق صفات سے ہے وہ رحمن اور رحیم ہے اور جو ان دونوں کے درمیان ہے (یعنی اسمِ اللہ) سو وہ جامع ہے۔

سلطان العارفين حضرت سخی سلطان باھو رحمۃ اللہ علیہ فرماتے ہیں:

✽ زمین و آسمان کے درمیان بظاہر کوئی ستون نظر نہیں آتا جس نے انہیں سہارا رکھا ہو لیکن حقیقت یہ ہے کہ اسم اللہ ذات ہی کی برکت سے زمین و آسمان بغیر ستون کے ایستادہ ہیں۔ (عین الفقر)

ہر چیز کا اسم الگ ہے اور ذات الگ ہے مگر اللہ تعالیٰ چونکہ وحدۃ لا شریک ہے اس لیے وہ اسم میں بھی اور ذات میں بھی واحد اور احد ہے۔

## ظہورِ باری تعالیٰ بصورتِ اسمِ اللہ ذات

اللہ تعالیٰ نے جب عالمِ احدیت سے عالمِ کثرت کی طرف ظہور فرمایا تو اپنی پہچان ”اسم اللہ ذات“ کے ذریعے کروائی۔ حدیثِ قدسی ہے:

✽ كُنْتُ كَنْزًا مَخْفِيًّا فَأَحْبَبْتُ أَنْ أُعْرَفَ فَخَلَقْتُ الْخَلْقَ

ترجمہ: میں ایک پوشیدہ خزانہ تھا میں نے چاہا کہ میں پہچانا جاؤں تو میں نے مخلوق کو پیدا کیا۔

پوشیدہ خزانہ سے مراد یہ ہے کہ ذاتِ الہی ”ذات، اسماء و صفات“ سمیت پوشیدہ و مخفی تھی پھر ”ذات“ کے اندر جذبہ پیدا ہوا جس کی طرف بظاہر ”فَأَحْبَبْتُ“ کے سادہ سے لفظ کے ذریعہ اشارہ کیا گیا ہے یعنی ”تو میں نے چاہا“ مگر یہ چاہت اس شدت کے ساتھ ظہور میں آئی کہ صوفیاء کرام نے اسے عشق سے تعبیر کیا ہے۔ محبت میں اگر ”شدت“ پیدا ہو جائے تو وہ ”عشق“ بن جاتا ہے اور یہ جذبہء عشق ہی تھا جس سے انسان کی تخلیق ہوئی اور یہ کائنات وجود میں آئی اور انسان کی تخلیق کا مقصد اللہ پاک کی پہچان اور معرفت کا حصول ٹھہرا جیسا کہ اس نے فرمایا کہ ”میں نے چاہا کہ پہچانا جاؤں تو میں نے مخلوق کو پیدا فرمایا۔“

✽ سلطان العارفين، سلطان الفقر حضرت سخی سلطان باھو رحمۃ اللہ علیہ فرماتے ہیں:

”جب حق سبحانہ و تعالیٰ نے چاہا (کہ اس کی پہچان ہو، اسے کوئی پہچاننے والا ہو) تو خود سے اسم ذات جدا کیا (خود کو اسم اللہ ذات کی صورت میں ظاہر فرمایا) اور اس سے نورِ محمدی کا ظہور ہوا اور اپنی قدرتِ توحید کے آئینہ (نورِ محمد) میں دیکھا تو نورِ محمد کو دیکھتے ہی اپنے آپ پر (نورِ محمد کی صورت میں اپنے تعین پر) مشاق و مائل و فریفتہ ہوا اور اپنی ہی بارگاہ سے رب الارباب حبیب اللہ کا خطاب پایا اور نورِ محمد سے گلِ مخلوقات

۱۔ اس کی تفصیل کے لیے ملاحظہ فرمائیں باب 11 ”توحید“

ارواح کو پیدا فرمایا۔“ (عین الفقر)

## فطرتِ انسانی اور اسمِ اللہ ذات

جب اللہ تعالیٰ نے اپنے ہی آئینہ قدرت میں خود کو صورتِ محمدی میں دیکھا تو اپنے اس رُوب پر خود ہی عاشق اور فریفتہ ہو گیا اور اللہ تعالیٰ کا یہی عشق نورِ محمدی کا جوہر خاص بنا۔ اس کے بعد اللہ تعالیٰ نے ”امرِ کن“ فرما کر نورِ محمد سے تمام عالم کی کل مخلوقات کی ارواح کو پیدا فرمایا۔

حضور علیہ الصلوٰۃ والسلام کا ارشاد ہے:

”أَنَا مِنْ نُورِ اللَّهِ تَعَالَى وَكُلُّ خَلْقٍ مِنْ نُورِي“

ترجمہ: ”میں اللہ تعالیٰ کے نور سے ہوں اور تمام مخلوق میرے نور سے ہے۔“

حضور علیہ الصلوٰۃ والسلام کے نورِ مبارک سے جب تمام ارواح کو پیدا کیا گیا تو عشقِ الہی کا جوہر خاص حضور علیہ الصلوٰۃ والسلام کی نسبت سے ارواحِ انسانی کے حصے میں آیا اور جب اپنے حسن و جمال کے اظہار کے لیے اللہ تعالیٰ نے تمام ارواح کو اپنے روبرو صف آرا فرمایا تو خود کو اسمِ اللہ ذات کی صورت میں جلوہ گر فرمایا کیونکہ اللہ تعالیٰ وحدہ لا شریک ہے۔ اس لیے وہ اسم میں بھی اور ذات میں بھی واحد اور احد ہے۔ تمام ارواح اللہ تعالیٰ کے حسن بے مثال و لامحدود کو دیکھ کر دنگ رہ گئیں اور حسنِ مُطلق کی حمد اور ذکر میں مجوہ ہو گئیں۔ یہی حمد اور ذکر اسمِ اللہ ذات اور دیدارِ الہی جملہ ارواح کا رزق بنا اور وہ اسی رزق پر پلنے لگیں۔ اظہارِ جمال کے بعد مزید شفقت و مہربانی فرمائی اور اس کے متعلق قرآن میں بیان بھی فرما دیا تاکہ مخلوق اپنے خالق کی مکمل پہچان اور معرفت حاصل کر لے۔ فرمایا:

﴿الْكُنُوفُ يَدْرَبِكُمْ﴾ (الاعراف-172)

ترجمہ: کیا میں تمہارا پالنے والا نہیں ہوں؟ (یعنی کیا تم میرے حسن و جمال کے جلوؤں، دیدار اور

میرے ذکر پر پل نہیں رہے ہو؟)

اس وقت تمام ارواح کی آنکھیں نورِ اسمِ اللہ ذات سے منور اور مدہوش تھیں اور ہر کدورت اور آلائش سے پاک تھیں اس لیے سب نے یک زبان ہو کر جواب دیا:

﴿قَالُوا بَلَىٰ﴾ (الاعراف-172) ترجمہ: ”کہا، ہاں کیوں نہیں! (تو ہی پالنے والا ہے)“

یعنی ہاں! اے ہمارے رب ہم تیرے حسن و جمال کے جلوؤں تیرے دیدار اور تیرے ذکر پر نہیں پل رہے ہیں تو اور کس پر پل رہے ہیں؟

سلطان العارفين حضرت سخی سلطان باھو رحمۃ اللہ علیہ اور دوسرے صوفیاء کرام روح کی حقیقت ثابت کرتے ہوئے فرماتے ہیں کہ جب اللہ تعالیٰ نے فرمایا ”کیا میں تمہارا رب نہیں ہوں؟“ تو سب نے بیک زبان جواب دیا ”ہاں یا اللہ تو ہی ہمارا رب ہے“ قابل غور بات یہ ہے کہ کسی بھی سوال کا جواب دینے کے لیے کان، سونج، سمجھ اور زبان کا ہونا ضروری ہے اور اس آیت سے ثابت ہوتا ہے کہ روح کا مکمل وجود ہے۔ جیسا کہ قرآن پاک میں بارہا ذکر ہے فرمانِ حق تعالیٰ ہے:

ترجمہ: ”بے شک ہم نے کثرت سے ایسے جن اور انسان پیدا کیے ہیں جن کا ٹھکانہ جہنم ہے یہ اس لیے کہ ان کے پاس قلب (بمعنی روح) ہے لیکن یہ لوگ قلب کی تحقیق نہیں کرتے ان کے پاس (روح کی) آنکھیں تو ہیں لیکن یہ ان آنکھوں سے دیکھتے نہیں (روح کے) کان تو ہیں لیکن یہ لوگ ان کانوں سے سنتے نہیں، یہ لوگ چوپائے حیوانوں کی مانند ہیں بلکہ ان سے بھی بڑھ کر گمراہ ہیں کہ یہ لوگ غفلت میں پڑے ہوئے ہیں۔“ (الاعراف-179)

ایک اور مقام پر ارشاد فرمایا ”گو نگے، بہرے اور اندھے ہیں یہ ہرگز راہِ راست پر نہیں آئیں گے۔“ (البقرہ-18)

ان چند آیات کریمہ سے ثابت ہوتا ہے کہ انسان کی ظاہری بصارت، گویائی اور سماعت کے علاوہ بھی انسان کے پاس ایسے حواس موجود ہیں جن کا تعلق اس کے باطن یعنی روح سے ہے۔

دلِ پینا بھی کر خدا سے طلب آنکھ کا نور دل کا نور نہیں اس سوال و جواب کے بعد اللہ تعالیٰ نے اپنے عشق کی نہایت بھاری امانت اٹھانے کی مشقت ان پر ڈالنی چاہی اور فرمایا: ”کون ہے جو میرے عشق کی امانت کا بار اٹھائے گا؟ کون میرا عاشق بنتا ہے؟“ لیکن ارواحِ انسانی کے سوا سب مخلوقات کی ارواح نے اس بار امانت کو اٹھانے سے اپنی عاجزی ظاہر کر دی کیوں کہ عشقِ الہی کی امانت کوئی معمولی امانت نہیں ہے اس میں تو جان سے جانا پڑتا ہے۔ صرف انسان ہی تھا جو عشقِ الہی کی آگ میں کود گیا۔ اس واقعہ کو قرآن مجید میں یوں بیان فرمایا گیا ہے:

إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا

الْإِنْسَانُ ۞ إِنَّهُ كَانَ ظَلُومًا جَهُولًا ۞ (الاحزاب-72)

ترجمہ: ”ہم نے بارِ امانت کو آسمانوں، زمین اور پہاڑوں پر پیش کیا۔ سب نے اس کے اٹھانے سے عاجزی ظاہر کی لیکن انسان نے اسے اٹھا لیا۔ بے شک وہ (اپنے نفس کے لیے) ظالم اور نادان ہے۔“

صوفیاء کرام فرماتے ہیں کہ یہ امانت اسمِ اللہ ذات ہے۔ مثال کے طور پر عالمِ خلق میں کسی بھی چیز کو پہچاننے کے لیے دونوروں کی ضرورت ہوتی ہے ایک آنکھ کا نور یعنی بینائی اور دوسری روشنی۔ اگر ان دونوں میں سے ایک ختم ہو جائے تو انسان کسی چیز کو نہیں پہچان سکتا، اندھا ہو جائے یا گھپ اندھیرا ہو دونوں صورتوں میں پہچان حاصل نہیں ہو سکتی اسی طرح عالمِ ارواح میں دونور موجود تھے ایک روح کی آنکھ جو پہلے ثابت کی گئی ہے دوسرا نور اللہ تبارک و تعالیٰ کے نام کا نور ہے جس کے بارے میں ارشاد ہے ”اللہ (اسمِ ذات) نور ہے زمین اور آسمان کا“ (النور-35)

✽ ”اللہ (اسمِ ذات) دوست ہے ایمان والوں کا، نکالتا ہے ظلمت، کفر، شرک اور منافقت سے لے جاتا ہے نورِ توحید (صراطِ مستقیم) کی طرف“ (البقرہ-257)

یعنی انسان نے اللہ تبارک و تعالیٰ کے نور میں اس کا دیدار کیا تھا اور یہی نور بطورِ امانت انسان کے سینے میں پاک پردوں میں لپیٹ کر رکھ دیا گیا جس کے بارے میں قرآنِ پاک اور احادیثِ مبارکہ میں بار بار توجہ دلائی گئی ہے۔

✽ اُولَٰمُ يَتَفَكَّرُونَ فِي أَنفُسِهِمْ ۞ (سورۃ روم-8) ترجمہ: ”کیا وہ اپنے اندر فکر نہیں کرتے۔“

✽ وَفِي أَنفُسِكُمْ ۞ أَفَلَا تُبْصِرُونَ ۞ (الذاریت-21)

ترجمہ: ”اور میں تمہارے اندر موجود ہوں کیا تم غور سے نہیں دیکھتے۔“

✽ وَنَحْنُ أَقْرَبُ إِلَيْهِ مِنْ حَبْلِ الْوَرِيدِ ۞ (سورۃ ق-16)

ترجمہ: ”اور ہم تو شہ رگ سے بھی قریب ہیں۔“

✽ كَتَبَ فِي قُلُوبِهِمُ الْإِيمَانَ (المجادلہ-22) ترجمہ: ”ان کے دلوں پر ایمان لکھا۔“

✽ أَفَرَأَيْتَ مَنِ اتَّخَذَ إِلَهَهُ هَوَاهُ ۞ (الجمائہ-23)

ترجمہ: ”(اے محبوب ﷺ) کیا آپ نے ایسے شخص کو دیکھا ہے جس نے اپنی نفسانی خواہشات کو الہ (معبود) بنا لیا ہے۔“

✽ بیشک اللہ نہ تمہاری صورتوں کو دیکھتا ہے اور نہ تمہارے اعمال کو بلکہ وہ تمہاری نیتوں اور دلوں کو دیکھتا



ہے۔ (مسلم)

❁ اِنَّمَا الْعَمَلُ بِالنِّيَّاتِ۔ ترجمہ: ”عملوں کا دار و مدار نیتوں پر ہے۔“ (بخاری)

❁ قَلْبُ الْمُؤْمِنِ عَرْشُ اللَّهِ تَعَالَى۔ (الحديث) ترجمہ: ”مومن کا دل اللہ تعالیٰ کا عرش ہے۔“

ایسی بے شمار آیات و احادیث موجود ہیں جن میں قلب و باطن کی طرف بندہ کی توجہ دلائی گئی ہے جو تخیل و تصور کا مرکز ہے اور اسی قلب و باطن میں ایمان ٹھہرایا گیا ہے اور شیطان لعین بھی اسی باطنی تصور و تخیل میں وسوسے چھوڑتا ہے۔

❁ ترجمہ: ”وہ لوگوں کے سینوں میں وسوسے ڈالتا ہے۔“ (الناس۔ 5)

المختصر پھر انسان نے جب اللہ تعالیٰ کے روبرو محفل اس کے عشق کا دم بھر لیا تو اللہ تعالیٰ نے ہجر و فراق کی بھٹی میں ڈال کر اس کے جذبہ عشق کی صداقت کو پرکھنا چاہا اور انسان کو عنصری جسم دے کر اس دنیا کے دارالامتحان میں لاکھڑا کیا اور اسے أَحْسَنِ تَقْوِيمٍ سے أَسْفَلَ سَفِيلِينَ میں اتارا اور اس کی فطرتِ نورانی میں نارِ شیطانی، خواہشاتِ نفسانی اور کدورت و آلائشِ دنیا فانی ملادی اور ارواح کی طاقتِ ایفاء، اخلاص و وعدہ بلسی اور قوتِ اقرارِ عبودیت کی پوری پوری پرکھ اور آزمائش فرمائی اور ان ارواح کو بہشتِ قرب وصال اور جنتِ حضور سے نکال کر نفس اور شیطان کے ہاتھوں میں اس کی ڈوریں دے دیں اور اسے دنیا کے کمرہ امتحان میں لاکھڑا کیا۔

سلطان العارفين حضرت سخی سلطان باہو رحمۃ اللہ علیہ فرماتے ہیں:

❁ كُنْ فَيَكُونُ جَدُونَ فرمایا، اَسَاں وِی كُولے ہا سے ھو  
بکے ذات رب وِی آہی، بکے جگ وِیچ ڈھنڈیا سے ھو  
بکے لامکان مکان اساڈا، بکے آن بتاں وِیچ پھاسے ھو  
نفس پلیتی پلیتی کیتی باھو، کوئی اصل پلیت تاں ناسے ھو

جب اللہ تعالیٰ نے ”کن“ کہہ کر کائنات کو تخلیق فرمایا تو ہم بھی ساتھ ہی موجود تھے۔ ایک وہ وقت تھا کہ جب اللہ تعالیٰ کی ذات ہمارے سامنے موجود تھی اور ایک یہ وقت ہے کہ ہم لباسِ بشر میں قید اس ذات کو ڈھونڈتے پھر رہے ہیں۔ ایک وقت میں ”لامکان“ میں ہمارا بسیرا تھا اور اب عنصری اجسام میں قید ہیں۔ ہماری ارواح کو نفس نے آلودہ اور ناپاک کر دیا ہے ورنہ ہم اصل میں تو ایسے نہیں ہیں۔

انسان جب دنیا کے دارالامتحان میں اُترتا تو اسے بالکل نئے اور اجنبی ماحول کا سامنا کرنا پڑا کیوں کہ

۱۔ قلب و باطن کا ذکر تفصیل سے باب ”عرفانِ نفس“ میں بیان کر دیا گیا ہے۔

اللہ تعالیٰ نے ہر چیز کی اصل پر ایک پردہ ڈال دیا ہے جو اسے محفوظ رکھتا ہے اور اس کی پہچان کا ذریعہ بھی ہے۔ اس پردے کو اس چیز کا ظاہر اور اس کی اصل کو اس چیز کا باطن کہا جاتا ہے۔ مثلاً بادام کو لے لیجئے۔ اس کی اصل (یعنی مغز) پر لکڑی کا ایک سخت غلاف چڑھا دیا گیا جو اس کا ظاہر ہے۔ یہ ظاہر اس کی حفاظت بھی کرتا ہے اور اس کی پہچان کا ذریعہ بھی ہے۔ اسی طرح مالٹے اور کیلے کی اصل پر ایک غلاف چڑھا ہوا ہے جس کی ساخت کا مادہ (Material) اس کی اصل کے مادہ سے مختلف ہے۔ یہ غلاف ان کی اصل کی حفاظت اور پہچان کا ذریعہ ہے۔ اگر دنیاوی زندگی میں چیزوں کی اصل پر یہ حفاظتی پردے نہ ہوں تو چیزیں ضائع و برباد ہو جاتی ہیں۔ اسی طرح انسانی روح سے بھی یہی سلوک کیا گیا ہے کہ اسے دنیا کے مادی سفلی جہان کا مادی عنصری سفلی جسم دے دیا گیا ہے جو اس کے لطیف روحانی جسم کے لیے بمنزلہ پوست، چھلکے یا ”لباس“ کے ہے اور اس مادی دنیا میں اس کے رہنے سہنے، چلنے پھرنے اور کام کرنے کے لیے سواری کا کام دیتا ہے اور اس سواری کی باگ ڈور انسان کے لطیف روحانی جسم کے حوالے کر دی گئی ہے۔ ساتھ ہی اس پر تین شکاری (نفس، شیطان اور دنیا) چھوڑ دیئے گئے ہیں جو اس کو گھیر کر اس سے اللہ تعالیٰ کی امانت ضائع کرانے کے درپے ہیں۔ اگر انسان اپنی سواری (ظاہری عنصری حیوانی جسم) کی باگ ڈور اپنے ہاتھ میں رکھتا ہے تو بلاشبہ صراطِ مستقیم پر رہے گا اور اپنے مقصدِ حیات کو پا لے گا۔ اس کے برعکس اگر شیطان و نفس اور دنیا جیسے دشمنوں نے اس پر غلبہ پا کر سواری کی باگ ڈور اس سے چھین لی تو وہ اس امتحان میں یقیناً ناکام ہو جائے گا اور ہمیشہ کی ذلت سے دوچار ہو جائے گا۔

شیخ اکبر محی الدین ابن عربی رحمۃ اللہ علیہ فرماتے ہیں:

✽ انسان کا ظاہر اس کی صورت اور جسد (جسم) ہے اور انسان کا باطن اس کی روح ہے۔ جسد اور ہے اور روح اور ہے۔ حالانکہ متکلم انسان واحد ہے۔۔۔۔۔ انسان کے جسد کی پرورش کی جائے اور شجرہٴ روح کو پانی نہ ملے تو روح کا پودا خشک ہو جائے گا اور جسم کا درخت تازہ اور فرہہ ہو جائے گا۔ صفاتِ حیوانیت غالب آ جائیں گی اور صفاتِ روح مغلوب ہو جائیں گی اسی طرح جب روح کی پرورش (ذکر و تصورِ اسمِ اللہ ذات سے) کی جاتی ہے تو صفاتِ روح صفاتِ بشریت پر غالب آ جاتی ہیں۔ (شرح فصوص الحکم والايقان صفحہ 107)

✽ دینِ قیم دراصل روح کے جسم پر غالب آنے کا نام ہے۔ (ایضاً صفحہ 141)

گویا اس دنیا میں انسان دو جسموں کا مجموعہ ہے ایک مادی عنصری جسم ہے جس کی پیدائش انسانی نطفے سے ہے اور یہ عالمِ خلق کی چیز ہے۔ دوسرا علوی لطیف روحانی جسم ہے جسے روح کہا گیا ہے اور یہ اللہ تعالیٰ کے عالمِ امر کی چیز ہے۔ ہر دو جسموں کا میلان اور رجحان اپنی اصل کی طرف رہتا ہے جیسا کہ فرمایا گیا ہے:

﴿كُلُّ شَيْءٍ يَرْجِعُ إِلَىٰ أَصْلِهِ﴾ (حدیث نبوی ﷺ)

ترجمہ ”ہر چیز اپنی اصل کی طرف رجوع کرتی ہے۔“

مادی حیوانی جسم کی بناوٹ و ترکیب چونکہ مادی دنیا کی اشیاء اور مادی عناصر (ٹھوس، مائع، گیس) سے ہے اس لیے اس کا میلان و رجحان دنیا اور مادی غذاؤں کی طرف رہتا ہے جو کہ عام حیوانات کا خاصہ ہے۔ ان سب مادی سفلی غذا کھانے والوں کو اللہ تعالیٰ نے قرآن مجید میں ”ذَابَّةٌ“ کہہ کر پکارا ہے اور اس حیوانی جسم کے رزق کے متعلق فرمایا ہے کہ:

﴿وَمَا مِنْ ذَابَّةٍ فِي الْأَرْضِ إِلَّا عَلَى اللَّهِ رِزْقُهَا﴾ (سورۃ ہود۔ 6)

ترجمہ: ”اور نہیں ہے زمین میں کوئی حیوان مگر اس کا رزق اللہ کے ذمہ ہے۔“

حیوانی جسم کا یہ رزق اللہ تعالیٰ نے ازل سے ہی مقرر فرما دیا ہے اور عام حالات میں اس میں کمی بیشی نہیں ہوتی، چاہے اس کے لیے جتنی بھی کوشش اور جتن کر لیے جائیں، جتنے مکرو فریب اور حیلے کر لیے جائیں یہ رزق نہیں بڑھتا۔ البتہ اللہ تعالیٰ کی راہ میں بے ریا خرچ کرنے سے یہ روزی دس گنا سے ستر گنا تک بڑھادی جاتی ہے۔ اس روزی کی ترسیل کا انتظام بھی مکمل ہے۔ فرمایا گیا ہے کہ یہ رزق بندے کو اس طرح تلاش کر کے پہنچتا ہے جس طرح کہ موت۔ جب تک بندہ اپنے حصے کی روزی اس دنیا میں وصول نہیں کر لیتا اسے موت نہیں آتی۔ اس روزی کی ترسیل کے اللہ تعالیٰ نے دو راستے رکھے ہیں۔ ایک راستہ توکل کا ہے اور دوسرا راستہ مشقت کا ہے۔ جو شخص روزی کے بکھیروں اور تفکرات سے منہ موڑ کر اللہ تعالیٰ کی طلب اور جستجو میں یہ سوچ کر لگ جاتا ہے کہ روزی تو اللہ تعالیٰ کے ذمہ ہے وہ جیسے اور جس طرح چاہے گا پہنچاتا رہے گا مجھے اس کے لیے سرگردانی کی ضرورت نہیں ہے تو وہ شخص متوکل ہے لیکن جس شخص کا ایمان کمزور ہے اور وہ اللہ پر بھروسہ اور توکل نہیں کرتا اور اس کی نظر اسباب پر لگی رہتی ہے تو اس کے متعلق فرمان حق تعالیٰ ہے:

﴿وَكَايِنٍ مِّنْ ذَابَّةٍ لَا تَحْمِلُ رِزْقَهَا ۗ وَاللَّهُ يَرْزُقُهَا وَإِيَّاكُمْ﴾ (عنکبوت۔ 60)

ترجمہ: ”اور غور کرو کہ جانور اپنی روزی اپنے ساتھ ساتھ اٹھائے نہیں پھرتے اللہ انہیں روزی دیتا ہے اور تمہیں بھی دینے والا ہے (یعنی تم اللہ پر توکل کیوں نہیں کرتے؟)۔“

اب جو مشقت کی راہ سے روزی وصول کرتا ہے اس کے لیے مشقت کی کروڑوں قسمیں پیدا کر دی گئی ہیں۔ جس قسم کی مشقت کی طرف رجوع کرے گا اسی طرف سے روزی بھیج دی جائے گی۔ کھیتی باڑی کرے،

۱۔ توکل کے بارے میں ملاحظہ فرمائیں باب 26 ”توکل“

ملازمت کرے، تجارت کرے، یا دستی مزدوری کرے اسے ہر قسم کے انتخاب کی آزادی ہے۔ پھر مشقت کے بھی دوراستے ہیں ایک حرام کا راستہ اور دوسرا حلال کا، اگر حلال کی طرف رجوع کرے گا تو حلال کے تمام ذرائع و اسباب اسے مہیا کر دیئے جائیں گے اور اگر حرام کی طرف رجوع کرے گا تو حرام کے تمام ذرائع اور اسباب اسے مہیا کر دیئے جائیں گے اس طرح اس کی اپنی پسند کے ذرائع سے اسے روزی پہنچائی جاتی ہے۔ مشقت کی راہ بہر حال اچھی نہیں ہے کہ اس میں خطرہ ہی خطرہ ہے۔ سلطان العارفين حضرت سخی سلطان باھو رحمۃ اللہ علیہ فرماتے ہیں:

✽ ”رزقِ حلال پر حساب ہے اور رزقِ حرام پر عذاب ہے۔“

حالانکہ انسان کو اس کے حیوانی جسم کی روزی سے بے غم کر دیا گیا ہے لیکن افسوس کہ انسان اتنا بد عقیدہ ہو گیا ہے کہ اسے اللہ تعالیٰ کی اتنی بڑی ضمانت پر اعتماد نہیں ہے اور رات دن اپنے زور بازو کے سہارے اپنے مقدر کیے ہوئے رزق میں اضافہ کرنے پر تلا رہتا ہے جو قطعاً ناممکن ہے۔

دوسری طرف انسان کا لطیف روحانی جسم چونکہ اللہ تعالیٰ کے عالمِ امر کی چیز ہے اس لیے اس کا طبعی میلان اور رجحان اللہ تعالیٰ کی معرفت، قرب وصال اور محبتِ الہی کی طرف رہتا ہے اور اس کی روزی (رزق) ذکر و تصورِ اسمِ اللہ ذات ہے جس کی طرف قرآن و حدیث میں بار بار توجہ دلائی گئی ہے کیونکہ صرف قیل و قال یا ظاہری تقلید اور ظاہری اشغال سے نہ اللہ تعالیٰ کی پہچان ہو سکتی ہے اور نہ ہی ظاہری کتابی علم سے نبی صلی اللہ علیہ وسلم کی نبوت اور رسالت اور اسکی مخصوص روحانی قوت یا معجزات کا پتہ لگ سکتا ہے اور نہ ہی ”وحی“ کی حقیقت اور ”معراج“ کی کہنہ اور حقیقت معلوم ہو سکتی ہے۔ اسی لیے تو ظاہری علماء نبی کے علمِ غیب، دنیا میں دیدارِ الہی، معراج کی حقیقت اور معجزات وغیرہ اور دیگر مسائل کے بارے میں تمام عمر جھگڑتے رہتے ہیں۔ ان تمام حقائق اور باطنی رموز سے پردہ اٹھانے کے لیے سب سے بہترین اور آسان راستہ ذکر و تصورِ اسمِ اللہ ذات ہے۔ اللہ تعالیٰ کے قرب، مشاہدہ، وصالِ الہی اور دیدار کا راستہ بغیر ذکر و تصورِ اسمِ اللہ ذات ہرگز نہیں کھلتا جو دل کی زندگی کا باعث ہے۔

## ذکر و تصورِ اسمِ اللہ ذات

ارشادِ باری تعالیٰ ہے:

✽ اَلَا يَذْكُرُ اللّٰهُ تَظْمِنُ الْقُلُوبُ ○ (الرعد 28)

ترجمہ: بیشک ”ذکرِ اللہ“ (ذکرِ اسمِ اللہ ذات) سے ہی دلوں کو اطمینان اور سکون حاصل ہوتا ہے۔

﴿ يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ ۗ وَمَنْ يَفْعَلْ ذَلِكَ فَأُولَٰئِكَ هُمُ الْخٰسِرُونَ ﴾ (المنافقون-9)

ترجمہ: ”اے ایمان والو تمہارے مال اور اولاد میں تم کو ذکر اللہ سے غافل نہ کر دیں جو لوگ ایسا کریں وہی خسارہ پانے والے ہیں۔“

﴿ وَادْكُرُوا اللَّهَ كَثِيرًا لَّعَلَّكُمْ تُفْلِحُونَ ﴾ (الجمعة-10)

ترجمہ: اور کثرت سے ”اسمِ اللہ“ کا ذکر کیا کرو تا کہ تم فلاح پا جاؤ۔

﴿ يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا ﴾ (الاحزاب-41)

ترجمہ: اے ایمان والو ذکر اللہ کثرت سے کیا کرو۔

﴿ وَالذِّكْرِ بَيْنَ اللَّهِ كَثِيرًا وَالذِّكْرُ لِأَعَدِّ اللَّهِ لَهُمْ مَغْفِرَةً وَأَجْرًا عَظِيمًا ﴾ (الاحزاب-35)

ترجمہ: کثرت سے اسمِ اللہ کا ذکر کرنے والے مردوں اور عورتوں کے لیے اللہ تعالیٰ نے بڑی مغفرت اور اجرِ عظیم تیار کر رکھا ہے۔

﴿ فَادْكُرُونِي اذْكُرْكُمْ وَاشْكُرُوا لِي وَلَا تَكْفُرُونِ ﴾ (البقرہ-152)

ترجمہ: تم میرا ذکر کرو میں تمہارا ذکر کروں گا اور تم میرا شکر کرو اور میری ناشکری نہ کرو۔

﴿ وَمَنْ يَعْصِمْ بِاللَّهِ فَقَدْ هُدِيَ إِلَى صِرَاطٍ مُسْتَقِيمٍ ﴾ (آل عمران-101)

ترجمہ: اور جو کوئی اللہ (یعنی اسمِ اللہ ذات) کو مضبوطی سے پکڑ لیتا ہے پس تحقیق وہ صراطِ مستقیم پر ہدایت پا جاتا ہے۔

﴿ حَفِظُوا عَلَى الصَّلَوَاتِ وَالصَّلَاةِ الْوَسْطَىٰ ق ﴾ (البقرہ-238)

ترجمہ: اپنی نمازوں (یعنی پنجگانہ نمازوں) کی حفاظت کرو اور خاص کر وسطی نماز (قلبی ذکرِ اللہ) کی۔ مزید فرمانِ الہی ہے:

﴿ إِنَّمَا يُرِيدُ الشَّيْطَانُ أَنْ يُوقِعَ بَيْنَكُمْ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَنْ

ذِكْرِ اللَّهِ وَعَنِ الصَّلَاةِ ۗ (المائدہ-91)

ترجمہ: ”بے شک شیطان تو یہی چاہتا ہے کہ شراب و جوئے کے ذریعہ تم کو ایک دوسرے کا دشمن بنائے

اور تمہارے دلوں میں ایک دوسرے کے خلاف بغض پیدا کر دے اور وہ تمہیں ذکرِ اسمِ اللہ اور نماز سے روکے۔“

اس کے برعکس ذکر اللہ سے گریز کرنے والے انسان کو گمراہ اور غافل قرار دیا گیا ہے اور عذاب کی وعید سنائی گئی ہے اور اس شخص کی پیروی سے منع کیا گیا ہے۔

﴿ فَأَعْرِضْ عَنْ مَنْ تَوَلَّىٰ لَا عَنْ ذِكْرِنَا وَلَمْ يُرِدِ إِلَّا الْحَيٰوةَ الدُّنْيَا ۝ ذٰلِكَ مَبْلَغُهُمْ مِّنَ الْعِلْمِ ۝ إِنَّ رَبَّكَ هُوَ أَعْلَمُ بِمَنْ ضَلَّٰ عَنْ سَبِيلِهِ ۚ لَآ وَهُوَ أَعْلَمُ بِمَنِ اهْتَدَىٰ ۝ ﴾ (النجم-29,30)

ترجمہ: ”پس آپ ﷺ اس شخص سے کنارہ کشی اختیار فرمائیں جس نے ہمارے ذکر سے روگردانی کی اور محض دنیا کی زندگی کو ہی اپنا مقصود بنایا۔ یہی اس نادان کے علم کی پہنچ ہے لیکن آپ ﷺ کا رب راستہ بھٹکنے والوں اور سیدھا راستہ چلنے والوں کو خوب جانتا ہے۔“

اسم ”اللہ“ کا ذکر ایسا عمل ہے جو انسان کے دل میں نورِ ایمان پیدا کرتا ہے۔ اس لیے ذکر اللہ سے غافل انسان کو گمراہ قرار دیا گیا ہے۔ فرمانِ الہی ہے کہ:

﴿ أَفَمَن شَرَحَ اللّٰهُ صَدْرَهُ لِلْإِسْلَامِ فَهُوَ عَلَىٰ نُورٍ مِّن رَّبِّهِ ۖ فَوَيْلٌ لِّلْقٰسِيَةِ قُلُوبُهُم مِّن ذِكْرِ اللّٰهِ ۚ أُولٰٓئِكَ فِي ضَلٰلٍ مُّبِيْنٍ ۝ ﴾ (الزمر-22)

ترجمہ: ”جس شخص کا سینہ اللہ (اسم اللہ ذات کے ذکر) نے اسلام کے لیے کھول دیا وہ شخص اپنے رب کی طرف سے نور اور روشنی میں آ گیا (اس کے برعکس) ہلاکت و بربادی ہے اس شخص کے لیے جس کا دل اتنا سخت ہے کہ ذکر اللہ میں نہیں لگتا وہ صریح گمراہی میں پڑا ہوا ہے۔“

﴿ احادیث مبارکہ میں ارشادِ نبوی ﷺ ہے:

حضرت ابوسعید خدریؓ سے روایت ہے کہ رسول اللہ ﷺ سے دریافت کیا گیا ”کون سا بندہ اللہ کے نزدیک قیامت کے دن افضل اور بلند مرتبہ ہوگا۔“ حضورِ اکرم ﷺ نے ارشاد فرمایا ”ذکر اللہ کثرت سے کرنے والے مرد اور عورتیں۔“ عرض کیا گیا ”یا رسول اللہ ﷺ کیا اس شخص سے بھی ان کا درجہ بڑھا ہوا ہے جو راہِ خدا میں جہاد کرے“ حضورِ اکرم ﷺ نے ارشاد فرمایا ”ہاں! اگر کوئی اپنی تلوار کفار و مشرکین پر چلائے یہاں تک کہ اُس کی تلوار ٹوٹ جائے اور وہ خود خون سے رنگین ہو جائے پھر بھی ذکر اللہ کرنے والا اس سے مرتبہ میں افضل ہے۔“ (احمد-ترمذی) حضرت ابو موسیٰ اشعریؓ سے روایت ہے کہ نبی اکرم ﷺ نے ارشاد فرمایا ”جو شخص ذکر اللہ کرتا ہے اور جو شخص نہیں کرتا اس کی مثال زندہ اور مردہ کی سی ہے۔“ (بخاری و مسلم) حضور علیہ الصلوٰۃ والسلام نے فرمایا:

﴿ الْاَنْفَاسُ مَعْدُوْدَةٌ وَكُلُّ نَفْسٍ يَخْرُجُ بِغَيْرِ ذِكْرِ اللّٰهِ تَعَالٰى فَهِيَ مَيِّتٌ ۝ ﴾

ترجمہ: سانس گنتی کے ہیں اور جو سانس ذکرِ اللہ کے بغیر نکلے وہ مردہ ہے۔

✽ سلطان العارفين حضرت سخی سلطان باہو رحمۃ اللہ علیہ اس حدیث کی شرح کرتے ہوئے فرماتے ہیں:

جو دم غافل سو دم کافر، سانوں مُرشد ایہہ پڑھایا ھو  
سُنیا نخن گیاں کھل آکھیں، اساں چت مولا ول لایا ھو  
کیتی جان حوالے رب دے، اساں ایسا عشق کمایا ھو  
مرن توں اگے مر گئے باھو، تاں مطلب نوں پایا ھو

آپ رحمۃ اللہ علیہ فرماتے ہیں ہمیں مرشد نے یہ سبق پڑھایا ہے کہ جو سانس بھی ”اسْمِ اللَّهِ ذَاتِ“ کے تصور اور ذکر کے بغیر نکلتا ہے وہ کافر ہے اور جب سے ہم نے یہ ارشاد سنا ہے اپنا دل اس طرف ہی لگا لیا ہے۔ اور ہم نے عشق کا ایسا سودا کیا ہے کہ اپنی جان اور زندگی کا ہر لمحہ اللہ تعالیٰ کی رضا کے سپرد کر دیا ہے اور اپنی مرضی اور منشاء سے دستبردار ہو گئے ہیں۔ وصالِ الہی تو اُن کو نصیب ہوتا ہے جو مرنے سے پہلے مرجاتے ہیں۔

✽ حضور علیہ الصلوٰۃ والسلام نے فرمایا:

كَلْبُ الْخَيْرِ كَلْبُ اللَّهِ وَ ذِكْرُ الْخَيْرِ ذِكْرُ اللَّهِ ۝

ترجمہ: ”بہترین کلب اللہ تعالیٰ کی طلب ہے اور بہترین ذکر اللہ (یعنی اسْمِ اللَّهِ ذَاتِ) کا ذکر ہے“  
اس لیے ذکرِ اللہ کی تاکید اللہ تعالیٰ نے بار بار فرمائی ہے۔

قلبی ذکر اللہ کی اس دائمی نماز کی غرض و غایت حضور علیہ الصلوٰۃ والسلام نے یہ بیان فرمائی ہے کہ

✽ لِكُلِّ شَيْءٍ مُّصِیْقَةٌ وَ مُصِیْقَةُ الْقَلْبِ ذِكْرُ اللَّهِ تَعَالَى ۝

ترجمہ: ہر چیز کے لیے صیقل (صفائی کرنے والی چیز) ہے اور دل کی صیقل اسْمِ اللَّهِ کا ذکر ہے۔

گویا دل کی صفائی اور پاکیزگی کے لیے ذکرِ اللہ کو فرض کیا گیا ہے کیونکہ دل ہی وہ آئینہ ہے جس میں دیدارِ الہی کے جلوے ہویدا ہوتے ہیں۔ لہذا ہمیں ہر وقت ذکر و تصور ”اسْمِ اللَّهِ ذَاتِ“ میں مشغول رہ کر اپنے دلوں کو روشن رکھنے کی ضرورت ہے تاکہ قَالُوا بَلَىٰ كَا وَعْدِهِ اِيْفَاءَ هُو سَكے۔

✽ سلطان العارفين حضرت سخی سلطان باہو رحمۃ اللہ علیہ اس حدیث مبارکہ کی شرح میں فرماتے ہیں:

دل کر صیقل شیشے وانگوں باھو، دور تھیوں گل پردے ھو

ترجمہ: اپنے دل کو آئینہ کی طرح پاک و صاف کر لے تو تیرے تمام حجابات دور ہو جائیں گے کیونکہ آئینہ جتنا صاف ہوتا ہے عکس اتنا ہی واضح نظر آتا ہے۔

✽ حضور علیہ الصلوٰۃ والسلام کا فرمان ہے:

مَا صَدَقَةٌ أَفْضَلُ مِنْ ذِكْرِ اللَّهِ تَعَالَى ○ ترجمہ: کوئی صدقہ ذکرِ اللہ سے افضل نہیں۔

✽ عَلَامَةُ حُبِّ اللَّهِ ذِكْرُهُ وَعِلَامَةُ بُغْضِ اللَّهِ عَدَمُ ذِكْرِهِ ○

ترجمہ: اللہ سے محبت کی علامت ذکرِ اللہ ہے اور اللہ سے بغض کی علامت عدم ذکرِ اللہ ہے۔

✽ أَفْضَلُ الذِّكْرِ ذِكْرُ اللَّهِ تَعَالَى ○ ترجمہ: سب سے بہتر ذکرِ اللہ کا ذکر ہے۔

✽ ایک اور حدیث شریف میں ہے کہ حضور اکرم ﷺ نے صحابہ کرامؓ سے فرمایا ”کیا میں تم کو ایک ایسی

چیز نہ بتاؤں جو تمام اعمال میں بہترین چیز ہے اور تمہارے مالک کے نزدیک سب سے زیادہ پاکیزہ اور افضل

ہے اور تمہارے درجوں کو بلند کرنے والی اور سونے چاندی کو (اللہ تعالیٰ کے راستے میں) خرچ کرنے سے بھی

زیادہ بہتر اور اس بات سے بھی کہ جہاد میں تم دشمنوں کو قتل کرو اور وہ تم کو قتل کریں“ صحابہؓ نے عرض کی ”یا رسول

اللہ ﷺ ضرور ارشاد فرمائیں“ آپ ﷺ نے ارشاد فرمایا ”اللہ کا ذکر“ (ترمذی شریف)

✽ حضرت سلمان فارسی رضی اللہ عنہ سے کسی نے پوچھا کہ مرتبے میں سب سے بڑا عمل کیا ہے؟ تو انہوں

نے جواب دیا کیا تم نے قرآن شریف نہیں پڑھا ”وَلَذِكْرُ اللَّهِ أَكْبَرُ“ (کوئی بھی چیز ذکرِ اللہ سے افضل

نہیں)۔

احادیثِ قدسی ہیں:

✽ إِذَا رَأَيْتَ عَبْدِي لَا يَذْكُرُنِي فَأَنَا أَحْبَبُهُ عَنْ ذَلِكَ ○

ترجمہ: جب تو دیکھے کہ میرا بندہ میرے ذکر سے غافل ہو گیا ہے تو میں اسے محبوب کر دیتا ہوں۔

✽ أَنَا مَعَ عَبْدِي يَذْكُرُونِي فِي تَحَرُّكِ الشَّفَقَاتِ أَنَا عِنْدَ ظَنِّ عَبْدِي بِي أَنَا مَعَهُ إِذَا ذَكَرَنِي فَإِذَا

ذَكَرَنِي فِي نَفْسِهِ ذَكَرْتَهُ فِي نَفْسِي وَإِذَا ذَكَرَنِي فِي مَلَأٍ ذَكَرْتَهُ فِي مَلَأٍ خَيْرٌ مِنْهُمْ ○

ترجمہ: میں اپنے بندے کے ساتھ ہوتا ہوں جب وہ مجھے اپنے ہونٹوں میں یاد کرتا ہے میں اپنے

بندے کے ساتھ اس کے گمان کے مطابق پیش آتا ہوں۔ جب وہ میرا ذکر کرتا ہے تو میں اس کا ہم مجلس ہوتا

ہوں۔ جب وہ مجھے اپنے دل میں یاد کرتا ہے تو میں بھی اسے اپنے دل میں یاد کرتا ہوں۔ جب وہ مجھے کسی مجلس



میں یاد کرتا ہے تو میں اسے اس سے بہتر مجلس میں یاد کرتا ہوں۔

مندرجہ بالا آیات، احادیثِ قدسی اور احادیثِ مبارکہ سے یہ بات تو ثابت ہوگئی کہ ذکرِ اللہ سے بڑھ کر کوئی عبادت افضل نہیں ہے لیکن وہ کون سا ذکر ہے جس سے انسان کو اپنی پہچان نصیب ہوتی ہے اور پھر انسان کو اپنی پہچان کے نصیب آتے ہی اللہ تعالیٰ کی پہچان نصیب ہو جاتی ہے۔ (مَنْ عَرَفَ نَفْسَهُ فَقَدْ عَرَفَ رَبَّهُ ۝ جس نے اپنے نفس کو یعنی خود کو پہچان لیا اس نے درحقیقت اپنے رب کو پہچان لیا۔ حدیث شریف) ایک ذکرِ لسانی ہے جو زبان سے کیا جاتا ہے اس میں تلاوتِ کلامِ پاک، کلمہ پاک، درود پاک اور وہ تمام اذکار ہیں جو زبان سے کیے جاتے ہیں۔ زبانی ذکر سے درجات اور ثواب تو حاصل ہوتا ہے لیکن قلب یا من کے قفل کو کھولنے والا ذکر، ذکرِ پاسِ انفاس (سانسوں سے اسمِ اللہ ذات کا ذکر اور تصور) ہے جسے سلطان الاذکار کہا جاتا ہے۔ جیسا کہ نمازِ اسلام کا دوسرا رکن ہے لیکن ارشادِ نبوی ﷺ ہے کہ ”حضورِ قلب کے بغیر نماز نہیں ہوتی“ اور ”نماز مومن کی معراج ہے“۔ نماز کا ظاہر الفاظ کا مجموعہ ہے جسے مخصوص آداب کے ساتھ پڑھا جاتا ہے لیکن نماز کا باطن دیدارِ الہی اور قربِ الہی ہے جس کے حصول کے بعد ہی نماز معراج بنتی ہے اور یہ مرتبہ صرف سلطان الاذکار کے ذکر سے حاصل ہوتا ہے۔ نماز بھی ذکر ہی کی ایک قسم ہے جیسا کہ ارشادِ باری تعالیٰ ہے:

﴿وَأَقِمِ الصَّلَاةَ لِذِكْرِي﴾ (ظہ-14) ترجمہ: اور میرے ذکر کے لیے نماز قائم کرو۔

نماز پر ہی اکتفا نہیں کرنا بلکہ ہر لمحہ ذکرِ اللہ کرتے رہنا ہے۔

﴿فَإِذَا قُضِيَتْ الصَّلَاةُ فَادْكُرُوا اللَّهَ قِيَمًا وَقُعُودًا وَعَلَىٰ جُنُوبِكُمْ﴾ (النساء-103)

ترجمہ: پھر جب تم نماز ادا کر چکو تو کھڑے، بیٹھے اور کروٹوں کے بل لیٹے ذکرِ اللہ کرو۔

اس آیت مبارکہ میں کروٹوں کے بل لیٹنے سے مراد سونا ہے یعنی سوتے ہوئے بھی ذکرِ اللہ کرنا ہے

اور سوتے ہوئے صرف ذکرِ پاسِ انفاس (ذکرِ خفی) ہی ہو سکتا ہے کیونکہ سانس کسی لمحہ بھی بند نہیں ہوتی۔

﴿پھر ذکر کس طرح کرنا ہے اس کا بھی اعلان فرما دیا:﴾

﴿وَإِذْ كُنَّا نَبِّئُكَ إِذْ أَنْسَيْتَ﴾ (الکہف-24)

ترجمہ: اپنے رب کا ذکر اتنی محویت سے کر کہ تجھے اپنی بھی خبر نہ رہے۔

﴿پھر کس کا ذکر کرنا ہے اس کا بھی اعلان فرما دیا:﴾

﴿وَإِذْ كُنَّا نَبِّئُكَ وَتُبَتَّلُ إِلَيْهِ تَبْتِيلًا﴾ (مزل-8)

ترجمہ: (اے محبوب ﷺ) اور اپنے رب کے نام (اسم اللہ) کا ذکر کرو اور سب سے الگ ہو کر اس کی طرف متوجہ ہو جاؤ۔

❖ سَبِّحِ اسْمَ رَبِّكَ الْأَعْلَى ۝ (الاعلیٰ-01)

ترجمہ: (اے محبوب ﷺ) اپنے رب کے نام (اسم اللہ) کی تسبیح بیان کرو جو سب سے اعلیٰ ہے۔  
پھر پہلی وحی میں بھی اسم اللہ کے ذکر کا حکم ہے۔

❖ اِقْرَأْ بِاسْمِ رَبِّكَ الَّذِي خَلَقَ ۝ (العلق-01)

ترجمہ: پڑھا اپنے رب کے نام (اسم اللہ) سے جس نے خلق کو پیدا کیا۔

❖ فَسَبِّحْ بِاسْمِ رَبِّكَ الْعَظِيمِ ۝ (حاقة 52، واقعه 96 اور 74)

ترجمہ: (اے محبوب ﷺ) اپنے رب عظیم کے نام (اسم اللہ) کی تسبیح بیان کرو۔

❖ اب یہ ذکر کس طرح کرنا ہے اس کا بھی اعلان فرما دیا:

وَاذْكُرْ رَبَّكَ فِي نَفْسِكَ تَضَرُّعًا وَخِيفَةً وَدُؤُنَ الْجَهْرِ مِنَ الْقَوْلِ بِالْغُدُوِّ وَالْآصَالِ وَلَا تَكُنْ

مِنَ الْغَافِلِينَ ۝ (اعراف-205)

ترجمہ: اور صبح و شام ذکر کرو اپنے رب کا دل میں عاجزی کے ساتھ اور خوف سے، سانسوں کے ذریعہ، بغیر آواز نکالے اور غافلین میں سے مت بنو۔

❖ اَدْعُوا رَبَّكُمْ تَضَرُّعًا وَخِيفَةً ۚ إِنَّهُ لَا يَحِبُّ الْمُعْتَدِينَ ۝ (اعراف-55)

ترجمہ: اپنے رب کا ذکر کرو خفیہ طریقے سے اور عاجزی سے، بے شک حد سے بڑھنے والوں کو اللہ پسند نہیں کرتا۔

ذکر خفی سے غافل اور اس کا علم نہ رکھنے والے انسان کی پیروی اور اتباع سے منع کیا گیا ہے۔

❖ وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ وَلَا تَعْدُ عَيْنُكَ عَنْهُمْ ۚ تُرِيدُ زِينَةَ الْحَيَاةِ الدُّنْيَا ۚ وَلَا تُطِعْ مَنْ أَغْفَلْنَا قَلْبَهُ عَنْ ذِكْرِنَا وَاتَّبَعَ هَوَاهُ وَكَانَ أَمْرُهُ فُرُطًا ۝ (الکہف-28)

ترجمہ: ”(اے محبوب ﷺ) آپ ان لوگوں کے ساتھ رہا کریں جو رات دن اپنے رب کی بارگاہ میں دیدارِ الہی کی خاطر التجا کرتے رہتے ہیں۔ اُن کو چھوڑ کر آپ ﷺ کی آنکھیں زینتِ دنیا کی تلاش میں نہ پھرا کریں اور اس کا کہا ہرگز نہ مانیں جس کے دل کو ہم نے اپنے ذکر سے غافل کر دیا ہے وہ تو خواہشاتِ نفس کا

غلام ہے اور اس کا کام ہی حدیں پھلانگنا ہے۔“

حاصل کلام یہ ہے کہ مقصد حیات یعنی معرفت حق تعالیٰ کے لیے، روح کی ترقی و بالیدگی کے لیے، قلب سلیم اور اطمینان قلب کے لیے، اپنے اندر نور بصیرت کی تکمیل کے لیے، رضائے الہی اور معراج کے لیے اسم اللہ ذات کی طلب کرنا اور پھر اس کا ذکر اور تصور کرنا ہر مومن اور مسلمان کے لیے لازم ہے۔ اس کے بغیر نہ کوئی راستہ ہے اور نہ کوئی منزل۔ جب انسان ذکر اور تصور اسم اللہ ذات سے اعراض کرتا ہے تو اس کے وجود پر نفس اور شیطان قبضہ جما لیتے ہیں اور دل و دماغ کو اپنے قبضے اور تصرف میں لے لیتے ہیں اور سارے وجود پر اس طرح چھا جاتے ہیں جس طرح ”اکاس بیل“ (عشق پچاں کی بیل) پورے درخت کو گھیر لیتی ہے اس طرح انسان کے رگ و ریشے اور نس نس میں شیطان دھنس جاتا ہے اور اسے حق نظر نہیں آتا کیونکہ اس کی باطنی روزی (روح کی غذا) تنگ ہو جاتی ہے۔

قرآن مجید میں ارشاد باری تعالیٰ ہے۔

﴿ وَمَنْ أَعْرَضَ عَن ذِكْرِي فَإِنَّ لَهُ مَعِيشَةً ضَنْكًا وَنَحْشُرُهُ يَوْمَ الْقِيَامَةِ أَعْمَى ﴾ (سورۃ طہ 124)

ترجمہ: جس شخص نے میرے ذکر سے اعراض کیا پس اس کی (باطنی یعنی روح کی) روزی تنگ کر دی جاتی ہے اور قیامت کے روز ہم اسے اندھا کر کے اٹھائیں گے۔

یعنی جسے اس دنیا میں اللہ تعالیٰ کی پہچان حاصل نہیں ہوتی وہ روحانی طور پر اندھا رہتا ہے اسی لیے اسے قیامت کے دن بھی اللہ تعالیٰ کی پہچان حاصل نہیں ہوگی اور اسے اندھا کر کے اٹھایا جائے گا۔  
ارشاد باری تعالیٰ ہے:

﴿ وَمَنْ كَانَ فِي هَذِهِ أَعْمَىٰ فَهُوَ فِي الْآخِرَةِ أَعْمَىٰ ﴾ (بنی اسرائیل 72)

ترجمہ: اور جو اس دنیا میں اندھا ہے آخرت میں بھی اندھا رہے گا۔

اللہ تعالیٰ نے کائنات کی تخلیق محض اس غرض سے کی کہ اُس کی پہچان ہو۔ اس کے جلال و جمال کے جلوے آشکار ہوں اور اس کے حسن و جمال پر مر مٹنے والا کوئی عاشق ہو۔ سو انسان کی پیدائش کی اصل غرض و غایت اللہ کی معرفت اور پہچان ٹھہری۔ کسی چیز کی پہچان کا سب سے اعلیٰ اور عمدہ ذریعہ آنکھ اور بصارت ہے اور ”دیکھنے“ سے کسی بھی چیز کی پوری پوری پہچان ہو جایا کرتی ہے۔ دیگر حواس اور اعضاء شناخت کے کمزور اور ناقص آلے ہیں اس لیے آنکھ سے کیا جانے والا تصور اور سانسوں سے کیا جانے والا ذر سب سے اعلیٰ اور افضل ہے۔ صرف یہی ذریعہ معرفت اور وسیلہ دیدار پروردگار ہے۔ تصور سے اسم اللہ ذات کو اپنے دل پر نقش کرنے

سے یہ انسان کی باطنی شخصیت (روح) پر اثر انداز ہو کر اسے زندہ اور بیدار کرتا ہے اور اس طرح تصور اور ذکر اپنے ”حقیقی مقام“ (روح) پر مرکوز ہوتا ہے۔ دوسرے طریقوں پر ذکر کرنے سے ذاکر اپنے اصلی مقصد اور حقیقی غرض سے بہت دور رہتا ہے۔ گویا ذکر کا اصل مقصد ”باطنی آنکھ“ (روح) کو بیدار کرنا ہے اور جب سالک کی باطنی آنکھ کھل جاتی ہے تو اسے ”نور بصیرت“ حاصل ہو جاتا ہے جس سے اللہ تعالیٰ کی پہچان اور معرفت حاصل ہوتی ہے اور وہ اللہ تعالیٰ کے ذاتی جلوے اور مشاہدے میں محو ہو جاتا ہے۔

## ذکر اور تصور کیا ہے؟

تصور کے لغوی معنی خیال، دھیان، تفکر اور مراقبہ کے ہیں۔ ذکر اور تصور کا باہمی رشتہ ایک تانے بانے کی مانند ہے اور ان کو ایک دوسرے سے علیحدہ نہیں کیا جاسکتا۔ ہم دیکھتے ہیں کہ ہمارا دل ہر وقت کچھ نہ کچھ سوچتا رہتا ہے۔ کسی نہ کسی چیز کے خیال میں محور ہوتا ہے، ایک لمحہ بھی خالی نہیں رہ سکتا۔ یہ ذکر کی قسم ہے اور جن چیزوں کے متعلق ہمارا دل سوچتا ہے ان کی شکلیں ہمارے سامنے آ جاتی ہیں۔ اگر بیوی بچوں کے متعلق سوچتا ہے تو وہ آنکھوں کے سامنے آ جاتے ہیں اور گھر کے بارے میں سوچتا ہے تو گھر سامنے آ جاتا ہے اسے ”تصور“ کہتے ہیں۔ ذکر و تصور کا یہ سلسلہ مسلسل اور لگاتار جاری رہتا ہے۔ نتیجہ یہ نکلتا ہے کہ دنیا، دنیا کے لوگوں اور دنیا کی اشیاء سے ہماری محبت اور رشتہ مضبوط ہوتا چلا جاتا ہے۔ مختصر یہ کہ یہی تعلق اور لگاؤ ذکر اور تصور ہے۔ صوفیاء کرام ذکر اور تصور کے اس دنیاوی رُخ کو روحانی رُخ کی طرف موڑ کر واصل باللہ ہونے کا طریقہ ذکر اور تصورِ اسمِ اللہ ذات کی صورت میں بتاتے ہیں۔ سورۃ منزل کی اس آیت وَتَبَيَّنَ لِيْهِ تَبَيِّنًا (ترجمہ: اور سب سے الگ ہو کر اس کی طرف متوجہ ہو جاؤ) میں اسی طرف اشارہ ہے۔ جس طرح لوہے کو لوہا کا ٹٹا ہے اور پانی کی بہتات سے پڑمردہ (مرجھائی، سوکھی ہوئی) فصل پانی ہی سے ہری بھری ہو جاتی ہے اسی طرح ذکر کو ذکر اور تصور کو تصور کا ٹٹا ہے۔ ضرورت صرف ذکر اور تصور کے رُخ کو بدلنے کی ہے۔ اگر ہم دنیا اور اس کی فانی اشیاء اور اشکال کی بجائے اسمِ اللہ ذات کا ذکر اور تصور کریں تو ہمارا اس دنیا اور اس کی اشیاء سے لگاؤ اور محبت ٹوٹ کر اللہ سے عشق و محبت پیدا ہو جاتا ہے اور انسان کے قلب میں پوشیدہ امانتِ حق تعالیٰ ظاہر ہو جاتی ہے۔

## اسم اللہ ذات ہی اسم اعظم ہے

عالمین، عابدین اور زاہدین نے ہر دور میں اسم اعظم کی تلاش کی لیکن سوائے چند عارفین کے اسم اعظم نہ پاسکے یعنی اس کی کنہہ تک نہ پہنچ سکے۔ بے شک انہوں نے ذکر اللہ سے مراتب اور درجات تک رسائی حاصل کر لی لیکن دریائے وحدت میں غوطہ زن ہونے اور وصال الہی سے محروم رہے۔

سلطان العارفین حضرت سخی سلطان باہو رحمۃ اللہ علیہ فرماتے ہیں:

سُن علماء کو قرآن مجید میں سے اسم اعظم اس لیے نہیں ملتا کہ اسم اعظم صرف وجود اعظم میں ہی قرار پکڑتا ہے۔ اگر کسی کو اسم اعظم مل بھی جائے اور وہ اس کا ذکر بھی کرتا رہے تو اس پر تاثیر نہیں کرتا کہ جس کا وجود ہی بے اعظم ہو اس پر اسم اعظم کیا اثر کرے گا۔ اسم اعظم کے بغیر ذکر جاری نہیں ہوتا اور اسم اعظم صرف وجود اعظم میں ہی قرار پکڑتا ہے جو یا تو فقیرِ کامل مکمل کے پاس ہوتا ہے یا علمائے عامل کے پاس اور علمائے عامل فقیرِ کامل ہوتے ہیں۔ جو آدمی اسم اعظم پر اعتقاد نہیں رکھتا اور اللہ تعالیٰ سے بھی اعتقاد اٹھالیتا ہے وہ احمق ہے۔ اسم اعظم اُسے نصیب ہوتا ہے جو صاحبِ مستحی ہو اور جو صاحبِ مستحی ہو جاتا ہے وہی صاحبِ اسم اعظم ہوتا ہے اور یہی مرشدِ کامل ہے۔ (عین الفقر)

اسی لیے ارشادِ باری تعالیٰ ہے:

﴿فَسئَلُوا اهلَ الذِّكْرِ اِنْ كُنْتُمْ لَا تَعْلَمُونَ﴾ (الانبیاء۔ 7)

ترجمہ: اہل ذکر سے پوچھ لو اگر تم نہیں جانتے۔

اب ذرا غور کریں تو بات فوراً سمجھ میں آجائے گی کہ یہاں ﴿فَسئَلُوا اهلَ الذِّكْرِ اِنْ كُنْتُمْ لَا تَعْلَمُونَ﴾ نہیں فرمایا کہ اگر تم نہیں جانتے تو اہل علم سے پوچھ لو بلکہ فرمایا اہل ذکر سے پوچھ لو۔ کیونکہ علم والے خود بھی ٹھوکر کھا سکتے ہیں کیونکہ علم وہ خبر ہے جس کا محل دماغ ہے جبکہ ذکر وہ خبر ہے جس کا محل دل ہے۔ علم دماغ کی تختی پر لکھا جاتا ہے اور ذکر دل کی تختی پر مرقوم ہوتا ہے۔

سورۃ الفرقان آیت نمبر 59 میں ہے ”وہ رحمن ہے سو پوچھ اُس سے اُس کے بارے میں جو اس کی خبر رکھتا

ہے۔“

اس آیت مبارکہ میں ارشاد ہے کہ اگر اسم اعظم کے ذکر کے متعلق نہیں جانتے تو اہل ذکر یعنی جو اس کا علم

رکھتے ہیں اُن سے پُوچھ لو۔

✽ سلطان العارفين حضرت سخی سلطان باھو رضی اللہ عنہ فرماتے ہیں:

اسمِ ذاتِ اللّٰهُ، لِلّٰهُ، لَهُ، هُوَ اسْمِ اعْظَمِ هِيَ۔ (عين الفقر)

✽ جسے بھی تقویٰ نصیب ہوا اسمِ اللّٰهُ ذاتِ ہی سے ہوا۔ اسمِ اللّٰهُ ذاتِ سے چار اسمِ طاہر ہوتے ہیں

اول اسمِ اللّٰهُ جس کا ذکر بہت ہی افضل ہے جب اسمِ اللّٰهُ سے ”لا“ جدا کیا جائے تو یہ اسمِ لِلّٰهُ بن جاتا ہے۔

اسمِ لِلّٰهُ کا ذکر فیضِ الہی ہے جب اسمِ لِلّٰهُ کا پہلا ”ل“ جدا کیا جائے تو یہ اسمِ ”لَهُ“ بن جاتا ہے اسمِ ”لَهُ“ کا ذکر

عطائے الہی ہے جب دوسرا ”ل“ بھی جدا کر دیا جائے تو یہ ”هُوَ“ بن جاتا ہے اور اسمِ ”هُوَ“ کا ذکر عنایتِ

الہی ہے چنانچہ فرمانِ حق تعالیٰ ہے لَا اِلٰهَ اِلَّا هُوَ ”نہیں کوئی معبود سوائے هُوَ (ذاتِ حق تعالیٰ) کے۔“

(البقرہ 255) اللّٰہ بس ماسوئی اللّٰہ ہوس۔ (محکم الفقر کاں)

بہت سی روایات سے یہ ثابت ہوتا ہے کہ اسمِ اللّٰهُ ہی اسمِ اعظم ہے۔

✽ سید عالم صلی اللہ علیہ وسلم نے ایک شخص کو کہتے سنا اَللّٰهُمَّ اِنِّیْ اَسْئَلُكَ بِاِنِّیْ شَهِدَا اَنَّكَ اَنْتَ اللّٰهُ لَا اِلٰهَ اِلَّا اَنْتَ

اَلْاَحَدُ الصَّمَدُ الَّذِیْ لَمْ یَلِدْ وَلَمْ یُوْلَدْ وَلَمْ یَکُنْ لَّهٗ کُفُوًا اَحَدٌ ۝

ارشاد فرمایا ”خدا کی قسم! تو نے اللہ تعالیٰ سے اسمِ اعظم کا سوال کیا ہے کہ جب اس سے سوال کیا جاتا ہے

تو اللہ تعالیٰ عطا کرتا ہے اور جب اس سے دعا کی جاتی ہے تو قبول فرماتا ہے۔“

✽ ایک حدیث میں آیا ہے اسمِ اعظم ان دو آیتوں میں ہے۔ اَللّٰهُمَّ اِلٰهَ وَاَحَدٌ لَا اِلٰهَ اِلَّا هُوَ الرَّحْمٰنُ

الرَّحِیْمُ اور اَللّٰهُ لَا اِلٰهَ اِلَّا هُوَ الْحَیُّ الْقَیُّوْمُ (ابن ابی شیبہ و ابوداؤد و الترمذی)

✽ ایک حدیث میں ہے اُم المؤمنین حضرت عائشہ صدیقہ رضی اللہ تعالیٰ عنہا نے یوں دعا کی:

اَللّٰهُمَّ اِنِّیْ اَدْعُوْكَ اللّٰهُ وَاَدْعُوْكَ الرَّحْمٰنُ وَاَدْعُوْكَ بِاَسْمَائِكَ الْحُسْنٰی کُلِّهَا مَا عَلِمْتُ مِنْهَا

مَا لَمْ اَعْلَمْ۔ نبی اکرم صلی اللہ علیہ وسلم نے فرمایا ”ان میں اسمِ اعظم ہے۔“ (ابن ماجہ)

✽ حضرت امام زین العابدین رضی اللہ عنہ نے خواب میں دیکھا کہ اسمِ اعظم هُوَ اللّٰهُ الَّذِیْ لَا اِلٰهَ اِلَّا هُوَ رَبُّ

الْعَرْشِ الْعَظِیْمِ ہے۔

✽ امام قاضی عیاض نے بعض علماء سے نقل فرمایا اسمِ اعظم کلمہ توحید لَا اِلٰهَ اِلَّا اللّٰهُ مُحَمَّدٌ رَّسُوْلُ اللّٰهِ

میں ہے۔

✽ امام فخر الدین رازی اور بعض صوفیاء کرام نے ”هُوَ“ کو اسمِ اعظم بتایا ہے۔

منصور علاج نے طواسین میں لکھا کہ حضور اکرم ﷺ ”ہو“ کے محرم راز ہیں۔

سید عبدالکریم بن ابراہیم الجیلی رحمۃ اللہ علیہ انسانِ کامل کے باب نمبر 26 میں فرماتے ہیں: حق کی ہویت وہ غیب ہے جس کا ظہور ممکن نہیں لیکن باعتبارِ جملہ اسماء و صفات کے اس کے ظہور کی ایک صورت ہو سکتی ہے گویا کہ وہ واحدیت کے باطن کی طرف اشارہ ہے اور میرا یہ قول گویا کسی اسم، وصف، نعت، مرتبہ یا بلا اعتبارِ اسماء و صفات مطلق ذات سے اختصاص نہ پانے کی وجہ سے ہے بلکہ ہویت، اعلیٰ سبیل الجملہ و الافردان تمام کی طرف اشارہ ہے اور اس کی شان بطون اور غیوبیت پر آگاہ کرنا ہے۔ اور وہ لفظ ”ہو“ سے ماخوذ ہے جو غائب کی طرف اشارہ کرنے کے لیے مقرر ہو چکا ہے۔ اور وہ اللہ تعالیٰ کے حق میں باعتبارِ اسماء و صفات کے جن میں اس کی غیوبیت بھی سمجھی جاتی ہے اس کی کہنہ ذات کی طرف اشارہ ہے، اسی قبیل سے میرا یہ قول ہے:

انَّ الهویت غیب ذات الواحد      ومن المحال ظہورہا فی الشاہد

فکأنہا لغت وقد وقعت علی      شأن البطون وما لذا من جاہد

ترجمہ: ہویت ذاتِ واحد کا غیب ہے اور حاضر و شاہد میں اس کا ظہور محال ہے۔ گویا کہ وہ لغت ہے حالانکہ اس کی شان بطون ہے اور اس کا کوئی انکار کرنے والا نہیں ہے۔

جان لو کہ اسمِ اعظم ”ہو“ ہے اور یہ اسمِ اللہ سے انحصار ہے اور اسمِ اللہ کا سر ہے جب تک اللہ میں یہ اسم یعنی ہائے ہویت جو اسمِ اللہ کے آخر میں ہے، موجود رہتی ہے اس کے معنی کچھ ہوتے ہیں جو حق کی طرف راجع ہوتے ہیں۔ جب وہ اس سے جدا کی جاتی ہے تو اس کے باقی حروف مفید مطلب نہیں رہتے مثلاً جب الف ہٹا دیا جائے تو باقی ”لہ“ رہتا ہے اور وہ بھی فائدہ بخش ہے اور جب لام اوّل بھی ہٹا دیا جائے تو ”وہ“ رہ جاتا ہے اور اس میں بھی فائدہ ہے اور جب دوسرا لام بھی ہٹا دیا جائے تو باقی ”ہ“ رہ جاتی ہے اور ”ہو“ بھی اصل میں ہاءِ بلا واؤ ہے۔ واؤ من قبیل اشباع اس کے ساتھ لگائی گئی ہے اور استمرار عادی نے ان کو ایک شے بنا دیا ہے۔ پس اسمِ ”ہو“ سب اسماء سے افضل ہے۔ میں نے ۹۹ میں بعض اللہ والوں کے ساتھ (اللہ تعالیٰ ان کے شرف کو زیادہ کرے) مکہ میں ایک مجلس کی۔ پھر اس اسمِ اعظم کے متعلق گفتگو ہوئی جس کی نسبت نبی علیہ السلام نے فرمایا کہ وہ سورۃ البقرہ کے آخر اور سورۃ آل عمران کے اوّل میں ہے۔ اس اہل اللہ نے کہا کہ وہ کلمہ ”ہو“ ہے اور یہ آنحضرت ﷺ کے ظاہر کلام سے مستفاد ہوتا ہے (یعنی حضور علیہ الصلوٰۃ والسلام کا یہ قول اس طرح سے ہے ”سورۃ البقرہ وآل عمران“)۔ اس لیے کہ ہاء ان کے قول یعنی لفظ سورۃ البقرہ کا اخیر ہے اور واؤ ان کے قول ”و“ سورۃ آل عمران کا اوّل ہے۔ اور یہ کلام اگرچہ مقبول ہے لیکن میں اسمِ اعظم کی بو پاتا ہوں اور میں نے اس

عارف کا قول اس واسطے نقل کیا ہے کہ اس اسم کے شرف پر تنبیہ ہو اور نبی علیہ الصلوٰۃ والسلام کی اشارتاً جو جہت مذکورہ سے اس پر واقع ہوتی ہے، اس اسم کے جلیل القدر اور اعظم الاسماء ہونے پر دلالت کرتی ہے۔

✽ شیخ اکبر محی الدین ابن عربی رحمۃ اللہ علیہ فتوحاتِ مکیہ میں فرماتے ہیں: ”هُوَ“ عارفین کا سب سے آخری اور اعلیٰ ذکر ہے۔

✽ جمہور علماء فرماتے ہیں اسم ”اللّٰهُ“ اسمِ اعظم ہے۔

✽ حضور سیدنا غوث الاعظم رحمۃ اللہ علیہ فرماتے ہیں اسمِ اللّٰهُ ذاتِ اسمِ اعظم ہے لیکن شرط یہ ہے کہ جب تو ”اسمِ اللّٰهُ“ کہے اور اس وقت تیرے دل میں اللہ تعالیٰ کے سوا اور کچھ نہ ہو۔

✽ علامہ ابن عابدین فرماتے ہیں امام ابوحنیفہ نے اسمِ اللّٰهُ کو اسمِ اعظم فرمایا ہے۔

✽ بعض علماء کرام نے ”بِسْمِ اللّٰهِ الرَّحْمٰنِ الرَّحِیْمِ“ کو اسمِ اعظم کہا ہے۔

سلطان العارفین حضرت سخی سلطان باھو رحمۃ اللہ علیہ بھی فرماتے ہیں

ب بسم اللہ اسم اللّٰهُ د اے وی گہنا بھارا ھو

ترجمہ: ”بسم اللّٰهُ میں ”اسمِ اللّٰهُ“ پوشیدہ ہے اور یہ وہی بھاری امانت ہے جس کو اٹھانے سے ساری مخلوقات نے انکار کر دیا تھا سوائے انسان کے۔“

آپ رحمۃ اللہ علیہ مزید فرماتے ہیں ”سُن چاروں کتابیں زبور، توریت، انجیل اور قرآن مجید حقیقت میں اسمِ اللّٰهُ ذات کی شرح و تفسیر ہیں۔ تمام پیغمبروں نے پیغمبری اسمِ اللّٰهُ ذات کی برکت سے پائی، اسی کی برکت سے دشمنوں پر فتح حاصل کی اور اسمِ اللّٰهُ ذات عین ذات پاک ہے۔ (عین الفقر)

مندرجہ بالا تمام احادیث و روایات سے یہ ثابت ہوتا ہے کہ درحقیقت اسمِ اللّٰهُ ذات ہی اسمِ اعظم ہے کیونکہ ہر حدیث و روایت میں اسمِ اللّٰهُ ذات (اللّٰهُ، لِلّٰہ، لہ، ھو) کسی نہ کسی صورت میں موجود ہے۔

✽ سلطان العارفین حضرت سخی سلطان باھو رحمۃ اللہ علیہ فرماتے ہیں کہ اسمِ اعظم بغیر نگاہِ کامل کے قرار نہیں پکڑتا۔

✽ علامہ شیخ محمد اسماعیل حقی رحمۃ اللہ علیہ اسمِ اعظم کی شرح بیان کرتے ہوئے فرماتے ہیں کہ کائنات میں ہر وقت

ایک کامل اکمل ولی موجود ہوتا ہے جس کی ظاہری اور باطنی صورت اسمِ اللّٰهُ ذات (اسمِ اعظم) ہوتی ہے جو

امانتِ الہیہ کا حامل اور اللہ تعالیٰ کا خلیفہ ہوتا ہے اور اس ولی کامل سے اسمِ اعظم کی حقیقت نصیب ہوتی ہے۔

(تفسیر روح البیان)



پس یہ ثابت ہوا کہ اسم اللہ ذات ہی اسم اعظم ہے لیکن یہ اس وقت قرار پکڑتا ہے جب مرشد کامل اکمل تلقین فرماتا ہے۔

## اسم اللہ ذات اور صحابہ کرام و اولیائے کاملین

### حضرت علی کرم اللہ وجہہ الکریم

حضرت علی کرم اللہ وجہہ الکریم فرماتے ہیں:

ترجمہ: تیرا درد تیرے بیچ ہے اور تو جانتا نہیں تیری دوا بھی تیرے اندر ہے اور تو دیکھتا نہیں اور تو گمان کرتا ہے کہ تو یہی چھوٹا سا جسم ہے حالانکہ تیرے اندر بہت بڑا جہان سمٹا ہوا ہے اور تو وہ روشن کتاب ہے جس کے حرفوں سے پوشیدہ چیز ظاہر ہوتی ہے۔ (مرآة العارفين)

آپ ﷺ حق تعالیٰ کے متعلق ایک روایت میں فرماتے ہیں: ”پس میں نے اپنے رب کو دل میں یقین کی آنکھ سے دیکھا ہے۔“

آپ ﷺ کا فرمان ہے کہ ”میں اپنے رب تعالیٰ کی عبادت اس وقت تک نہیں کرتا جب تک اسے دیکھ نہ لوں۔“

### حضرت عمر فاروق رضی اللہ عنہ

میں نے اپنے رب کو نور رب (اسم ذات) سے دیکھا۔ (سر الاسرار)

### حضرت امام حسین رضی اللہ عنہ

آپ ﷺ کے مطابق اللہ تعالیٰ نے اپنی پہچان اور اپنے اظہار کے لیے انسانِ کامل کو منتخب فرمایا۔ پورا قرآن مجید (أم الكتاب) سورۃ فاتحہ میں ہے اور سورۃ فاتحہ بسم اللہ میں اور اسم اللہ انسانِ کامل کے دل میں

جلوہ گر ہے۔ اس لیے انسانِ کامل تمام صفات و ذات کے لیے مجمل اور مفصل ہے۔

آپ ﷺ اس حقیقت کو یوں بیان فرماتے ہیں: ”قلم اور انسان کی روح کے درمیان، لوح اور دل کے درمیان، عرش اور جسم انسان کے درمیان، کرسی اور نفس انسان کے درمیان مشابہت ہے ہر ایک ان میں سے اس کے واسطہ آئینہ ہے۔ پس ہر وہ چیز جو قلم میں مجمل ہے وہی انسان کی روح میں مجمل ہے اور ہر وہ چیز جو لوح میں مفصل ہے وہی انسان کے دل میں مفصل ہے اور ہر وہ چیز جو کرسی میں مفصل ہے وہی نفس انسان میں مفصل ہے۔ پس انسان (کامل) کتابِ جامع ہے واسطے تمام کتبِ الہیہ و کونیہ کے۔ اس لیے وہ مجموعہ اشیاء ہے اجمال و تفصیل میں۔ سو جس نے پہچانا ہے اپنے نفس کو پس اس نے پہچان لیا اپنے رب کو۔“ (مرآة العارفين تصنیف لطف حضرت امام حسین رضی اللہ عنہ)

### حضرت سری سقطی رضی اللہ عنہ

حضرت سری سقطی رضی اللہ عنہ نے کسی خدا رسیدہ سے اُن کا نام پوچھا تو فرمایا ”ھُو“ پھر سوال کیا کہ کھاتے پیتے کیا ہیں انہوں نے پھر جواب میں ”ھُو“ عرض کیا جب ہر سوال کے جواب میں یہی کہتے رہے تو آپ ﷺ نے پوچھا ”ھُو“ سے مراد کیا اللہ ہے؟ یہ سنتے ہی وہ بزرگ چیخ مار کر دنیا سے رخصت ہو گئے۔

(تذکرۃ الاولیاء، باب نمبر 30)

### پیران پیر دستگیر حضرت شیخ محمد عبدالقادر جیلانی رضی اللہ عنہ

آپ ﷺ فرماتے ہیں ”جب ایک بار دل سے کہا جائے ”اللہ“ پھر دل میں غیر باقی نہ رہے“ اور دوسری جگہ فرماتے ہیں ”جب کسی کے دل میں اسم اللہ ذات آجاتا ہے تو اس سے دو چیزیں پیدا ہوتی ہیں ایک نار اور دوسری نور، نار سے تمام غیر اللہ تصورات و مادی محبتیں جل جاتی ہیں اور نور سے دل منور آئینہ بن جاتا ہے۔“ (فتح الربانی)

حضور غوث پاک ﷺ ملفوظاتِ غوثیہ میں ایک روایت بیان فرماتے ہیں کہ ایک بزرگ ملک شام کی مسجد میں بھوک کی حالت میں پہنچے اور اپنے نفس سے کہا کہ کاش میں اسمِ اعظم جانتا ہوتا۔ دفعتاً دو شخص آسمان کی طرف سے اترے اور ان کے پہلو میں بیٹھ گئے۔ پس ایک نے دوسرے سے کہا تیری خواہش اسمِ اعظم جان

لینے کی ہے دوسرے نے کہا ہاں! اس نے جواب دیا کہ تو ”اللہ“ کہہ یہی اسمِ اعظم ہے۔ وہ بزرگ کہتے ہیں میں نے دل میں کہا کہ اس کو تو میں کہا ہی کرتا ہوں مگر اسمِ اعظم کی جو خاصیت ہے وہ ظاہر نہیں ہوتی۔ اس آدمی نے جواب دیا یہ بات نہیں ہمارا مطلب یہ ہے کہ ”اللہ“ اس طرح سے کہو کہ دل میں کوئی دوسرا نہ ہو۔ (الفتح الربانی۔ ملفوظاتِ غوثیہ)

❖ بڑی صفات سے نجات کا ذریعہ یہ ہے کہ آئینہ دل کو ظاہر و باطن میں مصقل توحید (تصور اسم اللہ ذات) و علم و عمل و شدید مجاہدہ سے صاف کیا جائے حتیٰ کہ نور توحید (نور اسم اللہ ذات) و صفاتِ الہیہ سے دل زندہ ہو جائے اور اس میں وطنِ اصلی کی یاد تازہ ہو جائے اور وطنِ حقیقی کی طرف مراجعت کا شوق پیدا ہو۔ (سرالسرار فصل نمبر 10)

شیخ اکبر محی الدین ابن عربی رحمۃ اللہ علیہ

❖ حضرت شیخ اکبر محی الدین ابن عربی رحمۃ اللہ علیہ فتوحاتِ مکیہ (جلد اول) میں فرماتے ہیں:

”چنانچہ یہ حقیقت ہے کہ جس شخص نے اپنی ذات کو اُس کے اسم (اسم اللہ ذات) سے معلوم نہ کیا وہ اُس کا مکلف نہ رہا اور اس کے حکم سے خارج ہو کر منکرین میں شامل ہو گیا۔ اللہ تعالیٰ نے جن لوگوں کو ثابت قدم رکھا اور انہوں نے اس کے اسم (اسم اللہ ذات) کو اپنا امام بنا لیا اور اس کے اور اپنے درمیان تعلق کو مضبوط کر لیا تو وہ ساجدین میں سے ہو گئے۔“

❖ اللہ اسم ذات ہے جو جمیع اسماء و صفات ہے۔ (فصوص الحکم باب فص اور یہ)

❖ ہُو عارفین کا آخری اور اعلیٰ ذکر ہے۔ (فتوحاتِ مکیہ جلد دوم، باب پنجم)

سید عبدالکریم بن ابراہیم الجیلی رحمۃ اللہ علیہ

سید عبدالکریم بن ابراہیم الجیلی رحمۃ اللہ علیہ اپنی کتاب انسانِ کامل میں فرماتے ہیں:

❖ حق سبحانہ و تعالیٰ کی سوائے اسماء و صفات کی راہ کے اور کوئی شناخت (پہچان) کی راہ نہیں ہے اس لیے کہ تمام اسماء و صفات اسم اللہ کی تحت میں ہیں۔ ثابت ہوا کہ اسم اللہ کے سوا اللہ تک پہنچنے کی کوئی سبیل نہیں ہے۔

❖ اللہ تعالیٰ نے اسم اللہ کو انسان کے لیے آئینہ بنایا ہے (تا کہ وہ اس کے ذریعے اللہ تعالیٰ کو دیکھے)۔

✽ اور جان لے کہ اللہ تعالیٰ نے اسم اللہ کو ان کمالات کا ہیولی بنایا ہے جو معنی الہیہ کی صورتیں ہیں اور جمع تجلیات الہی جو اس کے نفس کے لیے اس کے نفس میں ہوتی ہیں وہ سب اسم اللہ کے زیر احاطہ ہیں اور اس کے پیچھے محض بجز ظلمت محض کے جو بطون<sup>۱</sup> لذات فی الذات کے نام سے موسوم ہے اور کچھ نہیں ہے اور یہ اسم اللہ اس ظلمت کا نور ہے جس سے حق اپنے آپ کو دیکھتا ہے۔

### حضرت شیخ جنید بغدادی رحمۃ اللہ علیہ

آپ رحمۃ اللہ علیہ فرماتے ہیں ”اسم ”اللہ“ کا ذکر اپنی ذات سے بے خبر اور اپنے رب کے ساتھ واصل ہوتا ہے وہ احکام الہیہ پر سختی سے کار بند ہوتا ہے اور دل میں اس کے مشاہدہ میں مشغول رہتا ہے۔ حتیٰ کہ مشاہدہ کے انوار و تجلیات اس کی بشری صفات کو جلا کر رکھ دیتے ہیں۔“

### حضرت شیخ بہاؤ الدین رحمۃ اللہ علیہ نقشبند (بانی سلسلہ نقشبند)

حضرت شیخ بہاؤ الدین رحمۃ اللہ علیہ سولہ سال تک لگا تار اسم اللہ ذات دل پر نقش کرتے رہے مگر کامیاب نہ ہو سکے ایک روز اس کوشش میں اتنے وارفتہ ہوئے کہ جنگل کی طرف نکل گئے وہاں حضرت خضر علیہ السلام سے ملاقات ہو گئی۔ حضرت خضر نے فرمایا ”اے بہاؤ الدین! کیا کر رہے ہو؟“ جواب دیا کہ ”دل روشن نہیں ہو رہا اس لیے بے حد پریشان ہوں۔“ انہوں نے جواب دیا کہ ”تصور اسم اللہ ذات کیا کرو“ عرض کی ”سولہ سال سے اسی کوشش میں ہوں مگر کامیابی نہیں ہو رہی۔“ حضرت خضر نے فرمایا ”جاؤ حضرت شیخ عبدالقادر جیلانی رحمۃ اللہ علیہ کے مزار پر حاضر ہو کر التجا کرو کام بن جائے گا۔“ چنانچہ انہوں نے ایسا ہی کیا اور مزار غوث الاعظم پر حاضر ہو کر التجا کی۔

یا دستگیر عالم دستم مرا بگیر دستم چناں بگیر کہ گوئندت دستگیر  
ترجمہ: ”اے جہان بھر کی دستگیری کرنے والے میری بھی دستگیری فرمائیں جس شان کے آپ دستگیر  
ہیں۔“

اس پر حضور غوث پاک سید عبدالقادر جیلانی رحمۃ اللہ علیہ نے اپنا دایاں ہاتھ مزار مبارک سے باہر نکال کر اسم اللہ ذات کی شکل میں ان کے سامنے کر کے فرمایا:

۱۔ بطون سے مراد عدم ہے۔

اے نقشبند عالم نقشم را بہ بند نقشم چناں بہ بند کہ گوئندت نقشبند  
ترجمہ: ”اے نقشبند عالم میرے والا نقش (اسم اللہ ذات) جما اور ایسا جما کہ رہتی دنیا تک لوگ تجھ کو  
نقشبند کے نام سے یاد کریں۔“

اس کے ساتھ ہی حضرت بہاؤ الدین نقشبند کے دل پر اسم اللہ ذات نقش ہو گیا۔

### حضرت شیخ فقیر اللہ صاحب رحمۃ اللہ علیہ

ایک دفعہ شیخ فقیر اللہ رحمۃ اللہ علیہ اسم اللہ ذات کے ذکر میں مشغول تھے، دیکھا کہ پاس چند فرشتے  
بیٹھے تسبیح و تقدیس میں محو ہیں تو آپ ﷺ نے ان فرشتوں سے فرمایا ”تھوڑا قریب آ جاؤ اور میرے ذکر میں  
شریک ہو جاؤ“ تو انہوں نے کہا ”ہم آپ کے قریب آنے اور اس ذکر میں شامل ہونے کی طاقت اور  
استطاعت نہیں رکھتے“ (یعنی ذکر اسم اللہ ذات صرف انسان کا شرف ہے)۔

### حضرت خواجہ غلام فرید رحمۃ اللہ علیہ

حضرت خواجہ غلام فرید رحمۃ اللہ علیہ کا اصل نام خورشید عالم تھا اور آپ ﷺ کے مرشد حضرت خواجہ  
فخر جہاں رحمۃ اللہ علیہ تھے۔ چوبیس سال روہی میں چلہ کے بعد حضرت بابا فرید الدین گنج شکر رحمۃ اللہ علیہ نے خورشید  
عالم رحمۃ اللہ علیہ پر باطنی مہربانی فرمائی اور ان کے قلب مبارک پر اسم اللہ ذات لکھ دیا جس سے آپ ﷺ پر تمام حقائق  
منکشف ہو گئے تو آپ ﷺ نے اس عظیم مہربانی پر اپنے آپ کو غلام فرید (یعنی بابا فرید رحمۃ اللہ علیہ کا غلام) کہلوانا  
شروع کر دیا۔ یہی وجہ تھی کہ آپ ﷺ ننگے پاؤں کوٹ ٹٹھن شریف سے پاک پتن جایا کرتے تھے۔ آپ ﷺ کا  
یہ جملہ ”ملفوظات فریدی“ میں مرقوم ہے کہ ”وہ مومن ہرگز نہیں جس کا ایک سانس بھی اسم اللہ ذات کے بغیر  
جائے۔“ آپ ﷺ فرماتے ہیں:

الف ہکو ہم، بس وے میاں جی ہور کہانی مول نہ بھانی  
الف گدہم دل کھس وے میاں جی ب تے دی گل نہ کائی  
الف کیتم بے وے میاں جی

ترجمہ: ایک اسم اللہ ذات ہی ہمارے لیے کافی ہے ہمیں کسی اور ورد و وظائف کی ضرورت نہیں ہے

کیوں کہ اسم اللہ ذات نے ہمارا دل منور کر دیا ہے اور اسم اللہ ذات پوری طرح ہمارے اوپر حاوی ہو چکا ہے اور ہمیں حقیقت سے آگاہی حاصل ہو چکی ہے۔

✽ آپ ﷺ مزید فرماتے ہیں:

یار فریدا یار سنجان کیتے ایہہ نسخہ ہک ہک اے  
ترجمہ: ”یار (اللہ تعالیٰ) کو پہچاننے کے لیے یہ نسخہ (اسم اللہ ذات) قیمتی اور مجرب ہے۔“

### حضرت سید ابوالعباس علیہ

حضرت سید ابوالعباس علیہ فرماتے ہیں اے سالک! تجھے اسم اللہ ذات کا ذکر کرنا چاہیے کیونکہ یہ اسم تمام اسماء کا سلطان ہے۔ اسکی ابتدا علم اور انتہا نور ہے۔

### حضرت عارف باللہ ابن عجیبہ علیہ

اسم ”اللہ“ سلطان الاوراد اور سلطان الاسماء ہے اور یہ اسم اعظم ہے۔ ذا کر جب اس کے ذکر میں مشغول ہوتا ہے تو یہ ذکر اس کے گوشت میں شامل ہو جاتا ہے اور اس کے انوار و تجلیات ذا کر کے کلیات و جزئیات میں سرایت کر جاتے ہیں یہ ذکر زبان سے دل کی طرف اور دل سے روح کی طرف اور روح سے سر کی طرف منتقل ہو جاتا ہے۔ اس وقت زبان ساکت و صامت ہو جاتی ہے اور ذا کر کو وصال اور مشاہدہ نصیب ہوتا ہے۔

### حضرت امام ابو قشیری علیہ

”اسم اللہ“ کا ذکر ولایت کا منشور، وصال کا منارہ، راہ سلوک پر چلنے کی علامت اور منزل تک پہنچنے کی دلیل ہے۔ ذکر اسم اللہ سے بڑھ کر کوئی چیز نہیں۔ تمام خصائل حمیدہ جو ذکر کی طرف ہی راجع ہیں، تمام کا منبع ذکر اللہ ہی ہے۔

### حضرت ابن قیم الجوزیہ علیہ

”بلاشبہ وریب چاندی و تانبے کی طرح دل بھی زنگ آلود ہو جاتا ہے۔ اس کی صفائی اسم ”اللہ“ سے

ممکن ہے۔ ذکر الہی دل کو چمکتے ہوئے آئینہ کی مانند کر دیتا ہے۔“

حضرت امام فخر الدین رازی رحمۃ اللہ علیہ

”جہنم میں داخل ہونے کا سبب ذکر ”اللہ“ سے غفلت ہے اور عذابِ جہنم سے چھٹکارا ذکر اللہ سے ہی ممکن ہے جب قلب ذکر اللہ سے غافل ہوتا ہے تو دنیا اور اس کی خواہشات کی طرف متوجہ ہو کر حرص و ہوا میں مبتلا ہو جاتا ہے اور پھر ایک طمع سے دوسری طمع کی طرف اور ایک ہوس سے دوسری ہوس کی جانب منتقل ہوتا رہتا ہے حتیٰ کہ تاریکیوں میں گھر جاتا ہے اور جب اس دل پر اللہ کے ذکر اور معرفت کا دروازہ کھلتا ہے تو ان تمام آفات اور مصائب سے چھٹکارا حاصل کر کے اسے رب تعالیٰ کی معرفت کا شعور حاصل ہو جاتا ہے“ (تفسیر کبیر)۔

شیخ احمد بن عجیبہ رحمۃ اللہ علیہ

بندہ اُس وقت ہی مقامِ رضا تک رسائی حاصل کرتا ہے جب وہ سلوک کے ابتدائی تین مراحل کو عبور کرے: 1۔ کہ وہ اسمِ جلالت (اسمِ اللہ ذات) کے ذکر میں مستغرق ہو۔ یہ تب ممکن ہے جب مرشدِ کامل سے ذکر کی اجازت ہو۔ 2۔ ذاکرین کی صحبت حاصل ہو۔ 3۔ شریعتِ محمدیہ صلی اللہ علیہ وسلم پر کار بند ہو۔

حضرت پیر سید مہر علی شاہ صاحب رحمۃ اللہ علیہ

ایک طویل عرصہ تک علم و فضیلت کے حصول اور چلہ کشی و ریاضت کے بعد جب مرشدِ کامل سے اسمِ اللہ ذات ملا تو اس نے تمام تر ترتیب کو یکسر بدل کر رکھ دیا۔

سب لکھیا پڑھیا بھلا رہیا ہو نام سخن دا گا رہیاں  
 نون نون تے ساہواں نال دل لگڑا بے پرواواں نال  
 ترجمہ: جب سے ہمیں ذکر اور تصور کے لیے اسمِ اللہ ذات ملا ہے ہم نے تمام علوم کو فراموش کر دیا ہے  
 کیونکہ اب ہمارا ہر سانس اور جسم کا ریشہ ریشہ اسمِ اللہ ذات کا ذکر کر رہا ہے اور ہمارا رشتہ اس بے نیاز ”ذات“ سے قائم ہو چکا ہے۔

حضرت بلھے شاہ رحمۃ اللہ علیہ

الف اللہ نال دل رتا میرا مینوں ب دی خبر نہ کائی  
 ب پڑھیاں مینوں سمجھ نہ آوے لذت الف دی آئی  
 بلھیا قول الف دے پورے جیہڑے دل دی گرن صفائی

ترجمہ: اسم اللہ ذات نے ہمارا دل اتار روشن کر دیا ہے کہ ہمیں دوسرے کسی وظیفہ کی خبر نہیں کیونکہ دوسرے کسی وظیفہ سے ہمیں کچھ حاصل نہیں ہوا جو اسم اللہ ذات پڑھنے سے حاصل ہوا ہے۔ یہ بات بالکل سچ ہے کہ یہ اسم اللہ ذات ہی ہے جو دل کو صیقل کر کے اُسے اللہ تعالیٰ کے جلوہ سے منور اور روشن کر دیتا ہے۔ یہ حقیقت کسی اور وظیفہ سے حاصل نہیں ہوتی۔

کیوں پڑھنا ایں گڈ کتاباں دی سر چاناں ایں پنڈ عذاباں دی  
 ایہہ پنڈا مشکل بھارا اے اک الف پڑھو چھٹکارا اے

ترجمہ: کیوں تم نے کتابوں کے ڈھیر اکٹھے کر کے رکھے ہیں۔ جتنا علم حاصل کرتے جاؤ گے اتنے ہی حجابات بڑھتے جائیں گے اور روز جزا علم کے مطابق اپنے عمل کا حساب دینا پڑے گا۔ یہ بڑی مشکل منزل ہے اس سے نجات اور چھٹکارے کا ذریعہ صرف ذکر اسم اللہ ذات ہے۔

حضرت علامہ اقبال رحمۃ اللہ علیہ

آپ رحمۃ اللہ علیہ نے اپنے کلام میں معرفت و طریقت کی خوب وضاحت فرمائی ہے ساتھ ہی آپ رحمۃ اللہ علیہ شدت شوق سے بارگاہِ مرشد میں اسم اللہ ذات کی طلب میں عرض کرتے ہیں:

نویس 'اللہ' بر لوحِ دلِ من کہ ہم خود را ہم او را فاش بینم

ترجمہ: ”میرے دل کی لوح پر اسم اللہ ذات لکھ اور مجھے بھی اور میرے اندر چھپے ہوئے حق تعالیٰ کے بھید کو بھی آشکارا کر دے۔“

✽ ننگہ الجھی ہوئی ہے رنگ و بو میں خرد کھوئی گئی ہے چار سو میں  
 نہ چھوڑا اے دل فغانِ صبحِ گاہی اماں شاید ملے ”اللہ ہو“ میں



✽ میری نوائے شوق سے شورِ حریم "ذات" میں  
 ✽ مٹا دیا مرے ساقی نے عالمِ من و تو  
 شوق مری لے میں ہے شوق میرے نے میں ہے  
 ✽ بادہ کش غیر ہیں گلشن میں لب جو بیٹھے  
 ✽ دور ہنگامہ گلزار سے یک سو بیٹھے  
 ✽ موجودہ دور کے بارے میں آپ ﷺ فرماتے ہیں:

کہن ہنگامہ ہائے آرزو سرد کہ ہے مردِ مسلمان کا لہو سرد  
 بیوں کو میری لادینی مبارک کہ ہے آج آتش "اللہ ہو" سرد  
 ✽ علامہ اقبال ﷺ اپنے فارسی کلام میں فرماتے ہیں:

گفت آں شعرے کہ آتش اندر دست اصل او از گرمی "اللہ ہو" ست  
 ترجمہ: (رومی ﷺ) نے مجھے سے کہا کہ وہ شعر جس کے اندر آگ (عشق) ہے اس کی بنیاد "اللہ ہو" کی  
 آتشِ عشق ہے۔

✽ می نگنجد آں کہ گفت اللہ ہو در حدودِ این نظامِ چار سو  
 ترجمہ: جو ذکر "اللہ ہو" کرتا ہے وہ زماں و مکان (Time and Space) کی حدود میں نہیں سماتا۔  
 ✽ امام غزالی ﷺ کے بارے میں فرماتے ہیں:

تا غزالی درس اللہ ہو گرفت ذکر و فکر از دود مان او گرفت  
 ترجمہ: جب امام غزالی ﷺ نے اپنے مرشد سے "اللہ ہو" کی تلقین حاصل کر لی تو وہ کامل ہو گئے یعنی  
 ظاہری علوم کے بعد باطنی علم بھی حاصل کر لیا۔

✽ آپ فرماتے ہیں کہ یہ ذکر تو ہمیں حضور علیہ الصلوٰۃ والسلام سے ملا ہے۔  
 آمد از پیراہن او بوائے او داد مارا نعرہ اللہ ہو  
 ترجمہ: مجھے حضور علیہ الصلوٰۃ والسلام کے لباس سے حضور علیہ الصلوٰۃ والسلام کی خوشبو آئی۔ حضور علیہ  
 الصلوٰۃ والسلام نے ہمیں نعرہ (ذکر) اللہ ہو دیا۔

✽ ذکرِ ہوا اسمِ اللہ ذات کا آخری مقام ہے اس کے بارے میں آپ ﷺ فرماتے ہیں:  
 منم کہ طوافِ حرم کردہ ام بتے بے کنار منم کہ پیش بتاں نعرہ ہائے ہو زدہ ام

ترجمہ: میں وہ ہوں جس نے (خواہشاتِ نفس و دنیا کا) بُتِ دل میں رکھ کر کعبہ کا طواف کیا اور میں وہ ہوں جس نے بتوں (ظاہری مذہبی راہنماؤں) کے سامنے ”هُو“ کا نعرہ لگایا ہے یعنی اندھوں کے سامنے ”هُو“ کے راز کو کھولا ہے۔

✽ ہر کہ پیمان با هُو الموجود بست گردش از بند ہر معبود رست  
ترجمہ: جو ”هُو“ کے ساتھ ”با“ ہو کر هُو کے ساتھ موجود ہو گیا یعنی هُو میں فنا ہو کر هُو ہو گیا وہ زندہ جاوید ہو گیا (یعنی فنا فی هُو ہو گیا) اور اس کی گردن ہر غلامی سے آزاد ہو گئی۔

### حضرت مولانا روم رحمۃ اللہ علیہ

فرق است ز آبِ خضر کہ ظلمات جائے است تا آب ما کہ منبعش اللہ اکبر است  
ترجمہ: آبِ خضر جس کا مقام ظلمات ہے اور ہمارے پانی میں بہت فرق ہے یہاں ہمارے پانی سے مراد اسمِ اللہ ہے جس کا منبع خود اللہ تعالیٰ کی ذات ہے اور یہ آبِ خضر سے بہتر ہے۔ آپ رحمۃ اللہ علیہ فرماتے ہیں ”تُو وہ ذکر کر کہ وہ مالک ظاہر ہو کر آئے۔ ایسا ذکر نہیں جو زبان سے ہو کیونکہ زبانی ذکر عارضی ذکر کے سوا کچھ نہیں مگر ذکر ”روحی“ درویشوں کا ہنر ہے۔“

### میاں محمد بخش رحمۃ اللہ علیہ

اول حمد ثناء الہی جو مالک ہر ہر دا اس دانام چتارن والا کسے میدان نہ ہر دا  
ترجمہ: پہلے حمد و ثناء اللہ تبارک و تعالیٰ ہی کے لیے جو تمام جہانوں کا مالک اور رب العالمین ہے اس کے نام (اسمِ اللہ) کا ذکر کرنے والے کو ظاہر و باطن کے کسی میدان میں کبھی شکست نہیں ہو سکتی اور نہ ہی وہ کبھی ناکام ہوتا ہے۔

### حضرت سخی سلطان سید محمد بہادر علی شاہ صاحب رحمۃ اللہ علیہ

آپ رحمۃ اللہ علیہ نے چالیس سال کی طویل ترین ریاضت کے بعد حضرت سخی سلطان پیر محمد عبدالغفور شاہ

صاحب رحمۃ اللہ علیہ سے اسم اللہ ذات حاصل کیا آپ رحمۃ اللہ علیہ فرماتے ہیں:

ب بس بھائی بے دس ناہیں، مینوں پیر دی تس بے دس کیتا  
اللہ بس سکھایا جناب مینوں، باقی غیر معلوم ہوس کیتا  
سرمہ پیر دے پیراں دی خاک پائی، مصحف خاص مزار داس کیتا  
سلطان محمد بہادر شاہ جد اکھ تیز ہوئی، دیدار خدا دا بس کیتا

ترجمہ: ہمارے مرشد کامل اکمل کے عشق نے ہمیں اپنے بس میں کر لیا ہے کیونکہ ہمارے مرشد نے ہمیں اسم اللہ ذات تلقین کیا ہے اور غیر اللہ کو ہمارے دل سے نکال دیا ہے۔ جب اسم اللہ ذات کے ذکر اور تصور سے ہمیں نور بصیرت حاصل ہوا تو تب ہمیں دیدار الہی نصیب ہوا۔ یہ حاصل کر کے ہم نے مرشد کے قدموں کی خاک کا سرمہ بنایا اور اپنے آپ کو اس کی غلامی میں دے دیا۔

### سلطان الفقر حضرت سخی سلطان محمد اصغر علی صاحب رحمۃ اللہ علیہ

✽ اسم اللہ ذات (اللہ، لہ، لہ، ہو) اسم اعظم ہے جس کے ذریعہ سے اللہ تعالیٰ کی پہچان اور قرب حاصل ہوتا ہے یہ وہ نور ہے جو سالک (طالب) کو مالک (اللہ) تک لے جاتا ہے۔ جس دل کے اندر یہ نقش ہو کر قرار پا گیا اس کے سامنے کائنات کا کوئی راز باقی نہ رہا اور وہ محرم راز ہو گیا۔ بشرطیکہ یہ ”اسم اعظم“ طالب کو کسی مرد کامل سے حاصل ہوا ہو۔

✽ تصور اسم اللہ ذات تمام باطنی علوم کا منبع ہے اس کے ذکر اور تصور سے باطن میں سب سے اعلیٰ مراتب یا مقام (دیدار حق تعالیٰ اور مجلس محمدی صلی اللہ علیہ وسلم) کی حضوری حاصل ہوتی ہے جو کسی دوسرے ذکر، فکر اور عبادت سے حاصل نہیں ہو سکتی خواہ ساری زندگی دن کو روزے رکھے اور رات کو قیام کرے اور کمر کبڑی ہو جائے۔

✽ انسان کو اپنی ذات کی پہچان صرف اسم اللہ ذات ہی سے حاصل ہوتی ہے کوئی دوسرا ذکر، فکر یا عبادت انسان کے باطن کے بند دروازے کے قفل کو نہیں کھول سکتی۔

✽ اسم ذات ”ہو“ سلطان الاذکار ہے جو ہو میں فنا ہو کر ہو ہو گیا وہی سلطان ہے۔

✽ اسم اللہ ذات دل کی کنجی ہے۔

✽ اسم اللہ ذات سے دل کے آئینہ سے زنگ اتر جاتا ہے اور وہ روشن اور صاف ہو جاتا ہے۔

✽ اسم اللہ ذات کا تصور دل کو پاک کر دیتا ہے اور اس کی تاثیر پورے جسم میں اس طرح اثر کرتی ہے کہ جیسے گولی پیٹ میں جاتی ہے اور جسم کے کسی حصہ میں ہونے والی تکلیف کو سکون پہنچاتا ہے۔ اسی طرح ٹیکہ بازو میں لگتا ہے جبکہ زخم اگر پاؤں پر ہو تو ٹھیک ہو جاتا ہے جب انسان اسم اللہ ذات کا دل میں ذکر کرتا ہے اور اس کا تصور کرتا ہے تو پہلے دل اور پھر پورا جسم اس کی تاثیر سے پاکیزہ ہو جاتا ہے۔

✽ اسم اللہ ذات ہی اسم اعظم ہے یہ اس وقت اثر کرتا ہے جب یہ کسی صاحب راز مرشد کامل اکمل سے حاصل ہوا ہو۔

✽ جس نے ذکر اسم اللہ ذات سے اپنی سانسوں کو اور تصور اسم اللہ ذات سے اپنے قلب (باطن) کو زندہ نہ کیا وہ دنیا سے بے مراد گیا۔

✽ جو اللہ تعالیٰ کی پہچان اور دیدار حاصل کرنا چاہتا ہے وہ سب سے پہلے کسی صاحبِ مستحی سروری قادری مرشد کامل اکمل کی تلاش کرے اور پھر اس سے ذکر اور تصور اسم اللہ ذات طلب کرے۔

## سلطان العارفين حضرت سخی سلطان باھو عیسیٰ

آپ ﷺ نے ایک سو چالیس کتب تصنیف فرمائی ہیں اور ہر تصنیف اسم اللہ ذات کی شرح و تفسیر ہے۔ اسم اللہ ذات کے اسرار و رموز کو کھول کر جتنا آپ ﷺ نے اپنی تصنیفات میں بیان فرمایا ہے اس سے پہلے کوئی بھی ایسا نہ کر سکا۔ آپ ﷺ فرماتے ہیں:

✽ خیال خواندن چندیں کتب چرا است ترا الف بس است اگر فہم این ادا است ترا  
ترجمہ: تجھ پر اس قدر کتابیں پڑھنے کی دُھن کیوں سوار رہتی ہے اگر تو صاحبِ فہم ہے تو تیرے لیے علم الف (اسم اللہ ذات) ہی کافی ہے۔ (کلید التوحید کلاں)

✽ اسم اللہ راہبر است در ہر مقام از اسم اللہ یافتند فقرش تمام  
ترجمہ: اسم اللہ ذات طالبانِ مولیٰ کی ہر مقام پر راہنمائی کرتا ہے اور اسم اللہ ذات سے ہی وہ کامل فقر کے

مراتب پر پہنچتے ہیں۔ (محکم الفقرا کا)

✽ اسم اللہ ذوق بخشد باوصال بے زبانے سخن گوید قیل و قال  
ترجمہ: اسم اللہ کے تصور سے صاحب تصور کو ذوق الہی نصیب ہوتا ہے جس سے وہ ہر وقت وصال حق میں  
مسرور ہو کر ذات حق سے بے زبان گفتگو کرتا ہے۔ (محکم الفقرا کا)

✽ آں روز یاد کن کہ یارے تو کس نہ باشد جز عمل و ایمان دیگرے ہمراہ تو کس نہ باشد  
باہو! بہ ازیں نہ باشد یک بار گفتن اللہ اللہ بس ترا شد خطے کش بر سوی اللہ  
ترجمہ: اس دن کو یاد کر جب تیرا کوئی دوست (یار) نہیں ہوگا اور عمل و ایمان کے سوا تیرے ساتھ کوئی نہیں جائے  
گا۔ اے باہو! اس سے بہتر کوئی عمل نہیں کہ اسم اللہ تیرے لیے کافی ہے اسم اللہ کے سوا ہر چیز پر خطہ تنسیخ کھینچ  
دے (یعنی اسم اللہ کے سوا ہر چیز کو ترک کر دے)۔ (محکم الفقرا کا)

✽ اسم اللہ بس گراں است بس عظیم ایں حقیقت یافتہ نبی کریم  
ترجمہ: اسم اللہ ذات نہایت بھاری و عظیم امانت ہے اس کی حقیقت (کہنہ) کو صرف حضور علیہ الصلوٰۃ والسلام  
ہی جانتے ہیں۔ (کلید التوحید کا)

✽ اسم اللہ ہجو در دل آفتاب ظلمت از انوار او گردد خراب  
نام اللہ گشت آسان بر زبان کہنہ اللہ مشکل است ستر نہاں  
ترجمہ: جب دل میں اسم ”اللہ“ کا سورج طلوع ہوتا ہے تو اس کے نور سے دل کی ساری ظلمت مٹ جاتی ہے  
محض زبان سے اسم ”اللہ“ کا ذکر کر لینا بہت آسان ہے مگر اسم اللہ کے ستر نہانی تک پہنچنا بہت ہی مشکل  
کام ہے۔ (محکم الفقرا کا)

✽ اسم اللہ ذات ”عین اللہ پاک“ کی ذات ہے۔ (عین الفکر)  
اس کو طواسین میں منصور حلاج نے یوں بیان کیا ہے ”جو یہ کہتا ہے کہ میں نے اس (اللہ تعالیٰ) کو اسم  
(اسم ذات) سے پہچانا ہے تو یاد رکھ ”اسم“ ”مستی“ سے علیحدہ نہیں ہے کیونکہ وہ مخلوق نہیں ہے۔“  
✽ اللہ تعالیٰ نے جب بھی کوئی عبادت فرض کی تو اس کی ایک معلوم حد متعین کر دی لیکن اس ذکر کی کوئی حد  
نہیں یعنی کھڑے، بیٹھے، لیٹے، دن، رات، خشکی و تری، سفر و حضر، غنا و فقر، صحت و بیماری، پوشیدہ اور اعلانیہ طور  
پر اللہ کے نام کا ذکر ضروری ہے۔ (نور الہدیٰ کا)

تصور اسم اللہ ذات کی شان میں سلطان العارفين حضرت سخی سلطان باہو رحمۃ اللہ علیہ فرماتے ہیں:

سُن! توریت، زبور، انجیل اور اُم الکتاب یعنی فرقان یہ چاروں کتابیں محض اسمِ ”اللہ“ کی شرح ہیں۔ اسمِ اللہ کیا چیز ہے؟ اسمِ اللہ عین ذات پاک ہے جو بے چون و بے چگون اور بے شبہ و بے نمون ہے اور جس کی شان میں آیا ہے: قُلْ هُوَ اللَّهُ أَحَدٌ۔ جو شخص اسمِ اللہ ذات کو پڑھ کر اس کا حافظہ ہو جاتا ہے وہ اللہ تعالیٰ کا محبوب بن جاتا ہے۔ اسمِ اللہ ذات کے پڑھنے اور اس کے ذکر سے وہ علمِ لدنی کھلتا ہے کہ جس کی نشاندہی اس فرمانِ حق تعالیٰ میں کی گئی ہے: وَعَلَّمَ آدَمَ الْأَسْمَاءَ كُلَّهَا (ترجمہ: اور آدم علیہ السلام کو کل اسماء کا علم سکھا دیا گیا) فرمانِ حق تعالیٰ ہے: مِمَّا لَمْ يَذْكَرْ اسْمُ اللَّهِ عَلَيْهِ وَإِنَّهُ لَفِسْقٌ (ترجمہ: جس چیز پر اسمِ اللہ نہ پڑھا جائے وہ چیز ناپاک ہے) یاد رکھ کہ حضور علیہ الصلوٰۃ والسلام کا عرش و کرسی اور لوح و قلم سے گزر کر حضور پروردگار میں قابِ قوسین کے مقام پر پہنچنا اور اللہ تعالیٰ سے بلا حجاب کلام کرنا محض اسمِ اللہ کی برکت سے ہوا کہ اسمِ اللہ دونوں جہان کی چابی ہے۔ ساتوں طبقاتِ زمین اور ساتوں طبقاتِ آسمان جو بلاستون ایستادہ ہیں تو یہ محض اسمِ اللہ ہی کی برکت ہے۔ جو پیغمبر بھی مرتبہ پیغمبری پر پہنچا اور کفار پر فتح حاصل کر کے ان کے شر سے مامون ہوا تو یہ بھی محض اسمِ اللہ ہی کی برکت تھی کہ ان کا نعرہ ہمیشہ یہی ہوا کرتا تھا ”اللہ ہی ہمارا معین و مددگار ہے۔“ بندے اور مولیٰ کے درمیان رابطے کا وسیلہ یہی اسمِ اللہ ہی تو ہے۔ تمام اولیاء اللہ غوث و قطب اہل اللہ کو ذکرِ فکرِ الہام مذکور غرقِ توحید مراقبہ و کشف و کرامات اور علمِ لدنی کے جتنے بھی مراتب نصیب ہوتے ہیں اسمِ اللہ ہی کی برکت سے ہوتے ہیں کہ اسمِ اللہ سے وہ علمِ لدنی کھلتا ہے کہ جس کے پڑھ لینے کے بعد کسی اور علم کے پڑھنے کی حاجت نہیں رہتی۔

ہر کراں بہ اسمِ اللہ شد قرار ہر چہ باشد غیر اللہ زان فرار

ترجمہ: جس نے اسمِ اللہ کے ساتھ قرار پکڑا وہ غیر اللہ کے ہر تعلق سے نجات پا گیا۔ (عین الفقر)

سُن! اسمائے صفات کے ذکر سے استدراج پیدا ہوتا ہے لیکن اسمِ اللہ ذات کے ذکر میں تفاوت و تجاوزِ استدراج ہرگز نہیں ہے کہ اسمِ اللہ جَلَّ جَلَالُهُ کے چار حروف ہیں۔ ”ل، ل، ل، ل، ہ“ جب اسمِ اللہ سے الف جدا کیا جائے تو یہ اسمِ اللہ رہ جاتا ہے۔ جب الف کے بعد پہلا ”ل“ بھی جدا ہو جائے تو یہ اسمِ ”لہ“ رہ جاتا ہے اور جب دوسرا ”ل“ بھی جدا ہو جائے تو یہ ”ہو“ رہ جاتا ہے اور یہ چاروں اسمائے اعظم ”اللہ، اللہ، اللہ، لہ، ہو“ اسمِ اللہ ذات ہیں۔ فرمانِ حق تعالیٰ ہے: اللَّهُ لَا إِلَهَ إِلَّا هُوَ فَرْمَانِ حَقِّ تَعَالَى هِيَ: اللَّهُ وَلِيُّ الَّذِينَ آمَنُوا يُخْرِجُهُمْ مِنَ الظُّلُمَاتِ إِلَى النُّورِ (پارہ نمبر 3 البقرہ 257، ترجمہ: ”اللہ“ (اسمِ اللہ ذات) مومنوں کا ایسا دوست ہے جو انہیں ظلمات سے نکال کر نورِ توحید میں لے آتا ہے)۔ فرمانِ حق تعالیٰ ہے: لَا إِلَهَ إِلَّا هُوَ

فَاتَّخِذْهُ وَكِيلًا (پارہ 29 المزل 9، ترجمہ: نہیں ہے کوئی معبود سوائے ”ہُو“ کے، پس اسی کو ہی اپنا وکیل بناؤ) قرآن مجید میں چار ہزار مرتبہ اسم ”اللہ“ آیا ہے جس کی برکت سے سارا قرآن ہی اسم ”اللہ“ ہے۔ مرشدِ کامل وہ ہے جو اسم ”اللہ“ اور اسم ”مُحَمَّدٌ“ کی راہ جانتا ہے اور اس کے علاوہ کچھ نہیں جانتا اور طالبِ صادق وہ ہے جو اللہ تعالیٰ کی مقدس اور پاک ذات کے علاوہ اور کوئی طلب نہیں رکھتا۔

دادہ خود سپہر بستاند      اسم اللہ جاوداں ماند

ترجمہ: ”آسمان اُس کا اپنا بنایا ہوا ہے وہ اسے سمیٹ لے گا لیکن اسم ”اللہ“ ہمیشہ قائم رہے گا۔“ (عین الفقر) ✽ وہ کون سا علم ہے کہ جس کے پڑھنے سے طالب ایک ہی دم میں بغیر کسی ریاضت و مجاہدہ کے اپنے نفس سے جدا ہو جائے۔ وہ علم ”تصور اسم اللہ ذات“ ہے کہ جس سے طالب مولیٰ اللہ تعالیٰ کے دیدار سے مشرف ہو کر نفس کی حقیقت جان لیتا ہے۔ (نور الہدیٰ کلاں)

✽ ”تصور اسم اللہ ذات“ کے ذریعے طالب اللہ لاہوت لامکان میں ساکن ہو کر مشاہدہ انوار دیدار ذات کھلی آنکھوں سے کرتا ہے اور ہر دو جہاں کی آرزوؤں سے بیزار ہو جاتا ہے۔ عین دیکھتا ہے عین سنتا ہے اور عین پاتا ہے۔ یہ مراتب توفیق ہیں اور توفیق اللہ تعالیٰ کی قدرت کا ایک نور ہے اس نور توفیق سے طالب اپنے وجود کے اندر اپنے نفس کی صورت، اپنے قلب کی صورت، اپنی روح کی صورت اور سر کی صورت کی شناخت کر لیتا ہے اور یہ چاروں صورتیں اس سے ہم کلام ہوتی ہیں۔ بعد ازاں طالب اہل توفیق حق لے لیتا ہے اور باطل کو چھوڑ دیتا ہے جو شخص ان مراتب کو پہنچے اسے ”طے الفقر و جی الوجود“ کہتے ہیں اور وہ صاحب معرفت يُحْيِي الْقُلُوبَ وَيُمِيتُ النَّفْسِ (دلوں کو زندہ کرنے والا اور نفس کو مارنے والا) ہوتا ہے۔ اس کے لیے زندگی و موت ایک، سونا و جاگنا ایک، مستی و ہشیاری ایک، بھوک و سیری ایک، پڑھنا نہ پڑھنا ایک، مجاہدہ و مشاہدہ ایک، قال و سکوت ایک اور خاک و سونا چاندی ایک ہو جاتے ہیں۔ (نور الہدیٰ کلاں)

آپ ﷺ اللہ پاک کو پانے کا راستہ اسم اللہ ذات کے ذکر اور تصور میں ہی بتاتے ہیں۔ آپ ﷺ فرماتے ہیں:

✽ جملہ قرآنی علوم، نص و حدیث اور تمام علوم جو لوح محفوظ اور عرش و کرسی پر لکھے ہوئے ہیں، ماہ سے ماہی تک ساری مملکتِ خداوندی کے غیبی علوم اور اللہ تعالیٰ کے سارے بھید اور تورات، زبور، انجیل و قرآن کے جتنے علوم ہیں اور تمام حکم احکام اور ظاہری و باطنی نفسی، قلبی، روحی، سرری امور اور جو حکمتیں تمام عالم مخلوقات کے درمیان جاری ہیں سب کے سب اسی ”تصور اسم اللہ ذات“ کی طے میں موجود ہیں۔ (نور الہدیٰ کلاں)

✽ کُل سلکِ سلوک اور باطن کا صحیح راستہ جس میں کسی قسم کی غلطی، سلب اور رجعت کا خطرہ نہ ہو یہ ہے کہ طالبِ مولیٰ ایسے مرتبے کو پہنچ جائے کہ جس وقت چاہے اللہ تعالیٰ کے دیدار سے مشرف ہو اور جس وقت چاہے حضرت محمد ﷺ کی مجلس میں حاضر ہو اور جس وقت چاہے جملہ انبیاء و اولیاء سے ملاقات کرے اور ان کا ہم مجلس ہو جائے۔ یہ توفیق صرف تصورِ اسمِ اللّٰهُ ذات سے حاصل ہوتی ہے۔ (نور الہدیٰ کلاں)

✽ ”تصورِ اسمِ اللّٰهُ ذات“ سے دل میں انوارِ دیدار پیدا ہوتے ہیں۔ جب کہ ذکرِ فکر، ورد و وظائف سے رجوعاتِ خلق پیدا ہوتی ہے۔ جس سے نفس موٹا اور مغرور ہو جاتا ہے اور وسوسہ و واہمات و خیالات متشکل ہو کر متجلی ہوتے ہیں اور احمق اسے حضور وصال سمجھتا ہے۔ خبردار! ”کُلُّ اَنْاءٍ يَتَرَشَّحُ بِمَا فِيْهِ“ (برتن سے وہی چیز برآمد ہوتی ہے جو اس کے اندر ہوتی ہے) اپنے وجود میں قیاس کر لے۔ (نور الہدیٰ کلاں)

✽ حشر کے روز آدمیوں کی نیکیوں اور بدیوں کا حساب ہوگا تو جس شخص کے دل پر اسمِ اللّٰهُ ذات نقش ہوگا یا جس شخص نے صرف ایک ہی مرتبہ صدقِ دل سے اسمِ اللّٰهُ ذات کا تصور کیا ہوگا، اگر اس کے گناہ آسمان و زمین کے برابر بھی ہوں گے تو ایک طرف کے پلڑہ میں اس کے گناہ رکھ دیئے جائیں گے اور دوسری طرف کے پلڑہ میں اسمِ اللّٰهُ ذات رکھ دیا جائے گا تو اسمِ اللّٰهُ ذات والا پلڑہ بھاری ہوگا اور فرشتے تعجب سے اللہ تعالیٰ سے سوال کریں گے کہ ”یا اللہ! اس نے ایسی کونسی نیکی کی ہے جس کے بدلے میں اس کا نیکیوں والا پلڑہ بھاری ہے؟“ ارشاد ہوگا کہ ”یہ شخص ہمیشہ میری طلب میں رہتا تھا اور میرے ذاتی نام یعنی اسمِ اللّٰهُ ذات میں مشغول رہتا تھا۔ اے فرشتو! تم اہلِ حجاب ہو اور اس کے شغل کی حقیقت سے بالکل ناواقف ہو۔ یہ بندہ میرا طالب ہے یہ میرے ساتھ ہے اور میں اس کے ساتھ ہوں۔ تم اس راز سے بیگانہ ہو“۔ اللہ بس ماسویٰ اللہ ہوس۔ (عین الفقر)

✽ اسمِ اللّٰهُ ذات کی شان یہ ہے کہ اگر کوئی شخص تمام عمر روزہ، نماز، حج، زکوٰۃ، مال، تلاوتِ قرآن مجید اور ہر قسم کی دیگر عبادات کرتا رہے یا عالم بن کر اہلِ فضیلت بن گیا ہو لیکن اسمِ اللّٰهُ ذات اور اسمِ مُحَمَّد ﷺ سے بیگانہ رہا اور ان دونوں اسماءِ پاک سے شغل نہیں کیا تو اس کی ساری عمر کی عبادت برباد و ضائع ہوگئی۔ (عین الفقر)

✽ فقہ کا ایک مسئلہ سیکھنا ایک سال کی بے ریا عبادت سے افضل اور تصورِ اسمِ اللّٰهُ ذات میں ایک سانس لینا ایک ہزار مسائلِ فقہ سیکھنے سے افضل ہے۔ (عین الفقر)

ایسا اس لیے ہے کہ تصورِ اسمِ اللّٰهُ ذات سے نفسِ امارہ قتل ہو جاتا ہے اور دل زندہ ہو جاتا ہے جس سے حضوریِ قلب (دل کی توجہ) حاصل ہوتی ہے۔ جسے حضوریِ قلب حاصل ہو اس کی ہر عبادت مقبول ہوتی



ہے اور جسے حضورِ قلب حاصل نہ ہو اس کی ہر عبادت ریا کا درجہ رکھتی ہے۔ حضور علیہ الصلوٰۃ والسلام کا فرمان ہے کہ:

❖ لَا صَلَوةَ إِلَّا بِحُضُورِ الْقَلْبِ ترجمہ: ”حضورِ قلب کے بغیر نماز نہیں ہوتی۔“

جس دل کے اندر اسم اللہ ذات کا نوری نقش قائم ہو جائے وہ دل قلبِ سلیم کہلاتا ہے اور قلبِ سلیم ہی قیامت کے روز کام آئے گا۔ فرمانِ الہی ہے کہ:

ترجمہ: ”قیامت کا دن ایسا دن ہے کہ اس دن نہ مال نفع دے گا اور نہ اولاد کام آئے گی بلکہ وہاں کامیابی اس کی ہوگی جس نے قلبِ سلیم پیش کیا۔“ (سورۃ الشعراء۔ 88-89)

❖ جب فقیر فنا فی اللہ بقا باللہ تصورِ اسم اللہ ذات میں مشغول ہوتا ہے تو آسمان کہتا ہے کہ کاش میں زمین ہوتا اور یہ بندہ مجھ پر بیٹھ کر تصورِ اسم اللہ ذات کرتا اور زمین کہتی ہے ”الحمد للہ“ کہ میں ذکر اللہ سے حلاوت پا رہی ہوں۔ جب زندہ دل ذکرِ تصورِ اسم اللہ ذات کرتا ہے تو اس کا ہر رگ و ریشہ، گوشت پوست، مغز و قلب و روح و سرِ غرضیکہ تمام اعضائے جسم ذکر اللہ سے گویا ہو جاتے ہیں اور ربوبیتِ حق تعالیٰ سے جواب آتا ہے لَبَّيْكَ عَبْدِي (میرے بندے میں حاضر ہوں) یہ سن کر فرشتے رشک سے کہتے ہیں کہ ”ہم تمام عمر تسبیح و سجود رکوع میں گزار رہے ہیں مگر اللہ تعالیٰ نے ہم سے کبھی بھی لَبَّيْكَ عَبْدِي نہیں فرمایا۔ کاش کہ ہم بھی بندے ہوتے“ اے بندے خود کو پہچان کہ تو خاص ہے اس لیے خاص بن۔ (عین الفقرا)

❖ فقیر کے مغز و پوست میں اسم اللہ ذات کا ذکر جاری ہو جاتا ہے اور یہ ذکر اس کی ہڈیوں میں، اس کی آنکھوں میں اور اس کے چمڑے میں بھی جاری ہو جاتا ہے۔ پس قلبی ذکر کا تمام بدن اسم اللہ ذات بن جاتا ہے اور اس میں اسم اللہ ذات جاری ہو جاتا ہے..... ایسے فقیر کا وجود قدرتِ الہی کا نمونہ بن جاتا ہے۔ (مجت الاسرار)

❖ جو فقیر اسم اللہ ذات کی طے میں فنا فی اللہ بقا باللہ کے مراتب تک پہنچ جاتا ہے اسے قُربِ الہی سے علم کی وحی اور الہام کے مُرسلِ قدرتِ الہی سے ہزار ہا بلکہ بے شمار پیغام پہنچاتے ہیں اور اس پر علمِ لدنی اور وارداتِ غیبی وارد ہوتی ہیں۔ عارف باللہ تصورِ اسم اللہ ذات کے ذریعہ ایک ہی دم میں ہزاروں بلکہ لاکھوں مقامات طے کر جاتا ہے۔ (قرب دیدار)

”تصورِ اسم اللہ ذات“ ہی وہ صراطِ مستقیم ہے جس پر چل کر پاکیزہ لوگ انعام یافتہ کہلائے کیونکہ تصورِ اسم اللہ ذات ہی سے انسان کا سینہ اسلام کی روشنی سے صحیح طور پر منور ہوتا ہے۔ اس کے برعکس جس نے ذکر

اور تصویر اسم اللہ ذات سے روگردانی کی وہ نفسِ امارہ اور شیطان کے پھندوں میں پھنس گیا اور آخر کار گمراہ ہوا دراصل نفس کا مرنا ہی دل کی حیات ہے۔

سلطان العارفين حضرت سخی سلطان باھو رحمۃ اللہ علیہ فرماتے ہیں:

✽ جان لے کہ بعض بزرگ بارہ سال یا چالیس سال تک ریاضت کرتے کرتے لوح محفوظ کا مطالعہ کرنے کے قابل ہو گئے، عرش پر پہنچ گئے اور پھر عرش سے بھی آگے ہزاراں ہزار مقامات کی طیر سیر کر گزرے، مقاماتِ غوثیت و قطبیت پر فائز ہو گئے، طالب مرید بنا لیے، صاحبِ عزا و جاہ ہو کر نام و ناموس کما گئے، صاحبِ کشف و کرامات ہو کر جنونیات و موکلات کو اپنے زیر فرمان کر گئے اور اسی کو ہی معرفتِ الہی سمجھ بیٹھے۔ بعض بزرگ ذکرِ قلب میں مشغول ہوئے اور اس کے نتیجے میں صاحبِ الہام ہو گئے اور لوحِ ضمیر کا مطالعہ کرنے میں کامیاب ہو گئے اور اسی کو ہی معرفتِ توحید کی انتہا سمجھ بیٹھے۔ بعض بزرگ ذکرِ روح میں مشغول ہوئے اور دماغِ برتر میں انوار و تجلیاتِ روح کے مشاہدہ میں غرق ہو گئے اور اسی کو معرفتِ توحید سمجھ بیٹھے۔ یہ تمام مراتبِ مخلوق ہیں جن کا تعلق درجات سے ہے اور اہل درجات اہل تقلید ہیں جو فقرِ محمدی صلی اللہ علیہ وسلم سے بعید اور معرفتِ توحیدِ الہی سے بہت دور ہیں۔ الغرض ان میں سے نہ کسی نے اللہ تعالیٰ کی ابتدا کو دیکھا اور نہ کوئی اس کی انتہا کو پہنچا۔ سو معرفت کیا چیز ہے؟ توحید کسے کہتے ہیں اور مشاہدہٴ قربِ حضوری کیا چیز ہے؟ سُن! سلک سلوک معرفتِ توحیدِ الہی اور مشاہدہٴ قربِ حضوری یہ ہے کہ جب طالبِ اللہ اسم اللہ ذات اور کلمہ طیبہ لا الہ الا اللہ محمد رسول اللہ کا تصور کرتا ہے تو اسم اللہ ذات اور کلمہ طیبہ کے ہر ایک حرف سے تجلی نور پیدا ہوتی ہے جو طالبِ اللہ کو لامکان میں مجلسِ محمدی صلی اللہ علیہ وسلم میں پہنچا دیتی ہے کہ لامکان ہر وقت حضور علیہ الصلوٰۃ والسلام کے مد نظر رہتا ہے جہاں دریائے وحدانیت میں گونا گوں قسم کی موجیں وحدہٴ وحدہٴ کے نعرے بلند کرتی رہتی ہیں جو شخص دریائے توحید کے کنارے پر پہنچ کر نورِ الہی کا مشاہدہ کر لیتا ہے وہ عارف باللہ ہو جاتا ہے اور جنہیں حضور علیہ الصلوٰۃ والسلام پکڑ کر اپنے دستِ مبارک سے دریائے وحدت میں غوطہ دے دیتے ہیں وہ خواصِ توحید ہو جاتے ہیں اور مرتبہٴ فنا فی اللہ پر پہنچ جاتے ہیں۔ دریائے توحید میں غوطے کھانے سے بعض طالبِ توحید سالک مجذوب بن جاتے ہیں اور بعض مجذوب سالک اہل توحید ذات ہو جاتے ہیں اہل درجاتِ مراتبِ ذات سے محبوب رہتے ہیں۔ جو شخص لامکان میں پہنچ کر دریائے توحید کے نور کا مشاہدہ کر لیتا ہے اس کو بیان نہیں کر سکتا کہ لامکان غیر مخلوق ہے اور اس کی مثال نہیں دی جاسکتی کیونکہ وہاں نہ تو دنیا کی بوئے گندگی کا گزر

۱۔ ”نفس“ کے بارے میں تفصیل باب 21 ”نفس“ میں ملاحظہ فرمائیں۔

ہے اور نہ ہی ہوائے نفس کی گنجائش ہے وہاں تو ہر وقت استغراقِ بندگی ہے۔ لامکان میں شیطان کے داخلے کا امکان ہی نہیں الغرض لامکان کے اندر فرمانِ الہی فَاَيُّنَّمَا تُؤَلُّوْا فَتَمَّ وَجْهَ اللّٰهِ (البقرہ 115۔ ترجمہ: پس تو جدھر بھی دیکھے گا تجھے اللہ کا چہرہ ہی نظر آئے گا) کے مصداق تو جدھر بھی دیکھے گا تجھے نورِ توحید ہی نظر آئے گا۔ معرفتِ توحید اور قربِ حضوری کے یہ مراتب صرف حضور علیہ الصلوٰۃ والسلام کی رفاقت اور شریعت و کلمہ طیب ”لا الہ الا اللہ محمد رسول اللہ“ کی برکت سے حاصل ہوتے ہیں۔ توحید لامکان کی یہ راہ تحقیق کی راہ ہے جو اس میں شک کرے وہ زندیق ہے۔ (شمس العارفین)

✽ واضح رہے کہ تصویرِ اسمِ اللہ ذات کی مشق سے دنیا و آخرت کی زندگی سے نجات اور حضور علیہ الصلوٰۃ والسلام کی مجلس کی دائمی حضوری نصیب ہوتی ہے۔ تصویرِ اسمِ اللہ ذات کرنے والے کا وجود ظاہر و باطن میں نص وحدیث کے موافق ہو جاتا ہے۔ اس کی زبان اللہ کی تلوار بن جاتی ہے اور وہ اَلْمُفْلِسُ فِيْ اَمَانِ اللّٰهِ کے مصداق اللہ تعالیٰ کی امان میں ہوتا ہے۔ تصویرِ اسمِ اللہ ذات کرنے والا ذکر اللہ تعالیٰ کا خزانہ اور اس کا بھید ہوتا ہے۔ کیونکہ وہ شرک، کفر، بدعت اور حرص و ہوا سے فارغ ہوتا ہے۔ اس کی آنکھ حق بین ہوتی ہے۔ وہ اہل دنیا باطل و بے دین سے بیزار ہوتا ہے۔ اس کا سینہ علمِ معرفت و توحید سے پُر ہوتا ہے۔ وہ بے ریا و بے تقلید ہوتا ہے۔ اس کا ہاتھ سخی ہوتا ہے۔ اس کا قدم شریعت کی سیدھی راہ پر ہوتا ہے۔ وہ امر بالمعروف پر کمر بستہ رہتا ہے اور نفس سے جہاد کرتا ہے۔ اس کے وجود میں اللہ تعالیٰ کے سوا کچھ نہیں رہتا۔ اس کے وجود میں تصویرِ اسمِ اللہ ذات ہوتا ہے اس لیے وہ جو کچھ دیکھتا ہے حضورِ قلب سے دیکھتا ہے اس کے تمام اعضاء تصویرِ اسمِ اللہ ذات میں لپٹے ہوئے ہوتے ہیں۔ اسمِ اللہ ذات میں نور ہی نور ہے۔ اس کا وجود مغفور ہوتا ہے اور وہ ہمیشہ اپنے نفس پر غالب اور قلندر صفت ہوتا ہے۔ (کلید التوحید کلاں)

✽ ذکر و تصویرِ اسمِ اللہ ذات سے قلب، روح اور ستر ایک ہو جاتے ہیں تو باطنی وجود میں سے بڑی خصلتیں نکل جاتی ہیں۔ ظاہری حواسِ خمسہ بند ہو جاتے ہیں اور باطنی حواس کھل جاتے ہیں۔ بعد ازاں ”وَنَفَخْتُ فِيْهِ مِنْ رُّوْحِيْ“ (الحجر 29۔ ترجمہ: اور میں نے اس میں اپنی روح پھونکی) کا علم حاصل ہو جاتا ہے۔ پہلے پہل جب آدم علیہ السلام کے وجود میں روح داخل ہوئی اور داخل ہوتے ہی اس نے ”اللہ تعالیٰ“ کا نام لیا تو بندہ اور پروردگار کے درمیان کوئی پردہ نہ رہا۔ (کلید التوحید کلاں)

✽ تصویرِ اسمِ اللہ ذات کے بغیر دل سے خطرات، خناس اور شیطان دفع نہیں ہوتے خواہ ساری عمر ہی عربی کا معلم بنا رہے اور فقہ کے مسائل پڑھتا رہے۔ خواہ ساری عمر عبادت و وظائف میں صرف کردے۔ خواہ

کثرتِ ریاضت سے اس کی پیٹھ کبڑی ہو جائے اور وجودِ بال کی طرح باریک ہو جائے لیکن دل اسی طرح تاریک رہتا ہے کچھ بھی فائدہ نہیں ہوتا خواہ اپنا سر ریاضت کے پتھر سے ٹکراتا رہے۔ (عین الفقر)

معلوم ہوا کہ ذکر اور تصورِ اسمِ اللہ ذات ہی وہ صراطِ مستقیم ہے جس سے ہٹانے کے لیے شیطان نے قسم کھا رکھی ہے اور ذکرِ اسمِ اللہ ذات سے روکنے کے لیے وہ ہر حربہ استعمال کرتا ہے۔ جملہ تعلیماتِ قرآنی اور احادیثِ مبارکہ سے معلوم ہوتا ہے کہ ذکر اور تصورِ اسمِ اللہ ذات تمام اعمالِ صالحہ کا مرکز و محور ہے اور تمام اعمالِ صالحہ کا خلاصہ اور مغز ہے۔ ذکر اور تصورِ اسمِ اللہ ذات سے ذکر کے اوصافِ ذمیمہ اوصافِ حمیدہ میں بدل جاتے ہیں۔ اس کا اخلاق پاکیزہ ہو جاتا ہے اور وہ صفاتِ الہیہ سے متصف ہو کر اللہ تعالیٰ کے قرب و وصال اور مشاہدہ حق کے قابل ہو جاتا ہے اور پھر اللہ تعالیٰ اسے اپنے انوار میں جذب کر کے باطن میں اپنے ساتھ ملا لیتا ہے۔ اس طرح وہ واصل باللہ، فنا فی اللہ اور بقا باللہ کا مرتبہ پا جاتا ہے۔

✽ تصورِ اسمِ اللہ ذات کی مشق کرنے والا معشوق بے مشقت اور محبوب بے محنت ہوتا ہے۔ اسے عمدہ مراتب نصیب ہوتے ہیں اور وہ روشن ضمیر ہو جاتا ہے وہ تمام دلوں کا پیارا ہو جاتا ہے۔ اسمِ اللہ ذات کے تصور اور تصرف سے طالبِ اللہ مخلوقِ خدا کے لیے فیض بخش ہوتا ہے۔ (کلید التوحید کلاں)

✽ تصورِ اسمِ اللہ ذات کے بغیر دل سے سیاہی و کدورت و زنگار اور خطراتِ شرک و کفر کی نجاست دُور نہیں ہوتی۔ (شمس العارفین)

✽ مشقِ تصورِ اسمِ اللہ ذات سے دل اس طرح زندہ ہو جاتا ہے جس طرح کہ بارانِ رحمت سے خشک گھاس اور خشک زمین زندہ ہو جاتی ہے۔ (شمس العارفین)

✽ تصورِ اسمِ اللہ ذات صاحبِ تصور کے لیے زندگی بھر شیطان اور اس کے چیلوں کے شر سے محفوظ پناہ گاہ بن جاتا ہے۔ (شمس العارفین)

✽ اعمالِ ظاہر سے دل ہرگز پاک نہیں ہوتا اور نہ ہی دل سے نفاق جاتا ہے جب تک کہ دل کو مشقِ تصورِ اسمِ اللہ ذات کی آگ سے نہ جلایا جائے اور نہ ہی اس کے بغیر دل کا زنگار اُترتا ہے ذکرِ ”اللہ“ کے بغیر دل ہرگز زندہ نہیں ہوتا اور نفس ہرگز نہیں مرتا۔ (شمس العارفین)

✽ جب اسمِ اللہ ذات طالبِ اللہ کے وجود میں تاثیر کرتا ہے تو اس پر رنگِ معرفت چڑھتا ہے اور وہ مرتبہ کمال پر پہنچ جاتا ہے اس کے وجود سے دُوری مٹ جاتی ہے اور وہ اپنی مراد کو پا لیتا ہے۔ اب وہ چشمِ عیاں سے جب بھی دل کی طرف متوجہ ہوتا ہے تو اسے اپنے وجود کے ہر ایک بال پر اسمِ اللہ ذات کا نقش نظر آتا ہے

بلکہ وجود کے انگ انگ پر اسمِ اللہ ذات لکھا ہوا نظر آتا ہے اور اس کے گوشت پوست، بالوں، ہڈیوں، رگوں اور مغز و دل کی زبان پر اسمِ اللہ ذات کا ورد جاری ہو جاتا ہے اور اسے درود یوار و بازار اور درختوں پر واضح طور پر اسمِ اللہ ذات لکھا ہوا نظر آتا ہے وہ جدھر بھی نظر اٹھاتا ہے اُسے اسمِ اللہ ذات لکھا نظر آتا ہے وہ جو کچھ سنتا ہے یا بولتا ہے اسے اسمِ اللہ ذات ہی کی آواز سنائی دیتی ہے۔ (شمس العارفين)

✽ ذاکر کے وجود میں اس وقت تک ذکر جاری نہیں ہوتا جب تک کہ وہ کلید ذکر حاصل نہ کر لے۔ کلید ذکر تصور اسمِ اللہ ذات ہے۔ تصور اسمِ اللہ ذات سے اتنا کثیر ذکر کھلتا ہے کہ جس کو شمار نہیں کیا جاسکتا چنانچہ وجود کا ہر ایک بال علیحدہ علیحدہ ذکرِ اللہ کے ایسے نعرے لگاتا ہے کہ سر سے قدم تک وجود کے تمام اعضاء مثلاً گوشت پوست رگیں ہڈیاں اور مغز وغیرہ سب جوش سے ذکرِ اللہ کرنے لگتے ہیں یہی وہ مرتبہ صاحبِ تصور اسمِ اللہ ذات ہے کہ جس سے اس کے مغز و پوست (ظاہر و باطن) میں اللہ ہی اللہ سما جاتا ہے۔ (شمس العارفين)

✽ جان لے کہ تصور اسمِ اللہ ذات سے قلب جب جنبش میں آتا ہے اور صاحبِ قلب اپنے دل پر اسمِ اللہ ذات کو واضح طور پر لکھا ہوا دیکھتا ہے تو اسمِ اللہ ذات کے ہر ایک حرف سے نورِ آفتاب کی طرح روشن نور کا شعلا بھرتا ہے جو اطرافِ دل کو منور کر دیتا ہے اور قلب سر سے قدم تک تجلیاتِ نور ذات سے جگمگا اٹھتا ہے اور زبانِ قلب پر یا اللہ یا اللہ، لا الہ الا اللہ محمد الرسول اللہ کا ورد جاری ہو جاتا ہے۔ قلب جتنی بار بھی اسمِ اللہ ذات کے ساتھ کلمہ طیب کا ذکر کرتا ہے اُسے ہر بار ستر ہزار ختمِ قرآن کا ثواب ملتا ہے بلکہ اس سے بھی زیادہ بے حد و بے شمار ثواب ملتا ہے۔ ایسا صاحبِ قلب ذکر جب آنکھیں بند کرتا ہے اور تصور اسمِ اللہ ذات کے مراقبے میں غرق ہو کر دل کی طرف متوجہ ہوتا ہے اور تجلیاتِ نور ذات اور حضورِ ربوبیت کے مشاہدہ میں غرق ہوتا ہے تو بحکمِ الہی نورِ عصمت اسمِ اللہ ذات و کلمہ طیبہ ”لا الہ الا اللہ محمد الرسول اللہ“ کی برکت سے اُس کے اسی (80) سال کے گناہ کراما کا تین کے دفاتر سے مٹا دیئے جاتے ہیں کہ یہ ایک بے ریا و پوشیدہ عمل ہے جو نگاہِ حق تعالیٰ میں ہمیشہ منظور و مقبول ہے کہ نگاہِ حق ہمیشہ دل پر رہتی ہے۔ (شمس العارفين)

✽ جب صاحبِ تصور حروفِ اسمِ اللہ ذات کے تصور میں غرق ہوتا ہے تو وہ دیکھتا ہے کہ ہر حرفِ اسمِ اللہ ذات ساتوں طبقاتِ زمین تمام افلاک اور عرش و کرسی و لوح و قلم بلکہ دونوں جہان سے وسیع تر ہے۔ پس جب کوئی اس وسیع مقام میں آجاتا ہے تو وہ صاحبِ معرفت مطلق تو حید فنا فی اللہ بقا باللہ اور صاحبِ تجرید و تفرید ہو جاتا ہے۔ جو کوئی حروفِ اسمِ اللہ ذات میں سے کسی ایک حرف کا بھی محرم ہو جاتا ہے وہ الہی ذات ہو جاتا ہے اور اُس کا وجود مطلق پاک ہو جاتا ہے۔ پس جو کوئی حروفِ اسمِ اللہ ذات کے تصور میں محور ہوتا ہے وہ

پاک رہتا ہے اُسے قیامت کے دن محاسبہ سے کیا خطرہ؟ (شمس العارفین)

✽ جو کوئی معرفتِ حروفِ اسمِ اللہ ذات کا محرم ہو جاتا ہے اُس پر دنیا و آخرت کی ہر چیز منکشف ہو جاتی ہے وہ ایک معروف عارف بن جاتا ہے بظاہر خواہ وہ خلق میں حقیر و خوار نظر آتا ہے لیکن باطن وہ ہوشیار ہوتا ہے اور تمام اہل ارواح انبیاء و اولیاء اور تمام اہل بہشت اُس کے مشتاق ہوتے ہیں۔ ایسے عارف کو عارف باللہ ذاتِ حروف کہا جاتا ہے۔ پس معلوم ہوا کہ عارف باللہ اُٹھتے بیٹھتے جو کام بھی کرتا ہے اللہ تعالیٰ کے حکم اور حضور علیہ الصلوٰۃ والسلام کی اجازت سے کرتا ہے۔ اس کا دین و دنیا کا کوئی کام بھی حکمت سے خالی نہیں ہوتا جیسا کہ فرمایا گیا ہے کہ ”حکیم کا کوئی بھی کام حکمت سے خالی نہیں ہوتا“ اس کی ہر حالت ہر بات ہر عمل اور ہر فعل معرفتِ الہی سے لبریز ہوتا ہے کیونکہ اس کی بنیاد تصورِ اسمِ اللہ ذات پر قائم ہوتی ہے۔ (شمس العارفین)

✽ جو شخص چاہے کہ زرّیں و اطلس کا لباس پہنے اور عمدہ خوراک کھانے کے باوجود اُس کا نفس مطیع و فرمانبردار رہے، حادثاتِ دنیا سے مامون رہے، معصیتِ شیطانی سے محفوظ رہے اور اُس کے وجود سے خناس، خرطوم و وسوسہ و ہمت و خطراتِ خاک و خاکستر ہو کر نیست و نابود ہو جائیں تو اُسے چاہیے کہ مشقِ تصور سے اپنے دل پر اسمِ اللہ ذات نقش کرے، اس طرح اُس کا دل غنی ہو جائے گا اور بے شک وہ مجلسِ محمدی (صلی اللہ علیہ وسلم) میں حضوری پائے گا۔ (کلید التوحید کلاں)

✽ جان لے کہ جب روحِ اعظم وجود میں داخل ہوئی تو آغاز ہی میں اُس نے کہا ”یا اللہ“ اور اُس پر قیامت تک کی ہر چیز منکشف ہو گئی لیکن اسم ”اللہ“ کی انتہا تک اب بھی کوئی نہیں پہنچ پایا۔ ہر علم، ہر صحیفہ، ہر الہام اور تمام کتابیں مثلاً توریت، انجیل، زبور اور فرقان یعنی قرآن مجید سب اسمِ اللہ کی شرح ہیں۔ تمام انبیاء و اصفیاء و اولیاء نے ظاہر باطن کا جو علم بھی حاصل کیا اسم ”اللہ“ کی ماہیت کو جاننے کے لیے حاصل کیا اور انہیں مراتبِ فنا فی اللہ تک رسائی معرفتِ الوہیت و ہویتِ اسمِ اللہ ہی سے نصیب ہوئی۔ اسمِ اللہ اور اُس کی الوہیت کے علم سے فائق تر وہ کون سا علم ہے کہ جس کی خاطر تو اسم ”اللہ“ سے روگردانی کرتا ہے؟ تو اُسے پڑھتا ہے اور اسمِ اللہ کو چھوڑتا ہے اور اسمِ اللہ کو اپنا پیشوا نہیں بناتا اور اُس کی وجہ سے تو مردہ سیاہ دل ہو کر ذلت و خواری میں گرفتار ہے۔

آنچه خوانی ز اسم اللہ خوان اسم اللہ با تو ماند جاودان

ترجمہ: تو جو کچھ پڑھنا چاہتا ہے اسمِ اللہ ہی سے پڑھ کہ اسمِ اللہ ہی نے تیرے ساتھ ہمیشہ رہنا ہے۔

جس قدر کسی کا علم کلی بڑھتا ہے اسی قدر اُس کی عقل کلی میں اضافہ ہوتا ہے۔ جس کی راہبر عقلِ کل ہو جاتی

ہے اُس کے ہر عضو میں اسم اللہ کی برکت سے شوقِ توحید، طلبِ مولیٰ، صفائیِ دل، معرفتِ الہی، کشف الاسرار، حیرت، خوف ورجا، ترک و توکل اور جملہ صفاتِ الہیہ جمع ہو جاتی ہیں اور وہ ہر گناہِ ناشائستہ سے تائب ہو کر طاعت و امانِ الہی اور تصورِ اسم اللہ میں غرق ہو جاتا ہے۔ خاص الخاص استغراق یہ ہے کہ بندہ جب تصورِ اسم اللہ میں غرق ہوتا ہے تو اُس کی روح پُرفتح جسے روح الفرح فیض اللہ کہتے ہیں، جتہ نور اللہ کی صورت میں چشمہ ذکرِ نور اللہ سے نکل کر اسم ”اللہ“ کی اُس نوری قندیل میں آ جاتی ہے جو وحدتِ الہی کے نور سے پُر اتنی وسیع ہے کہ شش جہات (چھ سمتیں) اُس کا احاطہ نہیں کر سکتیں کہ اُس کی سمائی کسی مکان میں نہیں، نہ اُس کا کوئی نشان ہے اور نہ ہی اُس کی صورت کا کوئی اندازہ کیا جاسکتا ہے۔ جو آدمی اُس مقام پر پہنچ جاتا ہے مطلق صاحبِ استغراق ہو جاتا ہے۔ اُس کے اس مرتبے کو **مُوْتُوْا قَبْلَ اَنْ تَمُوْتُوْا ط** **اِنَّ اَوْلِيَاءَ اللّٰهِ لَا يَمُوْتُوْنَ** (ترجمہ: مرنے سے پہلے مر جاؤ۔ بے شک اولیائے اللہ مرتے نہیں) کا مرتبہ کہتے ہیں۔ اس مقام پر ولی اللہ فقیر کے لیے موت و حیات برابر ہو جاتی ہے۔ وہ اس لیے کہ اُس کا جسم تو زہرِ خاک ہوتا ہے لیکن اُس کی روح عرش سے اوپر نور اللہ کی قندیل میں مشاہدہ نور اللہ میں غرق ہوتی ہے۔ جس روز قیامت قائم ہوگی تمام اہل استغراق جتہ قبور میں آ کر کلمہ طیب **لَا اِلٰهَ اِلَّا اللّٰهُ مُحَمَّدٌ رَّسُوْلُ اللّٰهِ** کا ورد کرتے ہوئے اٹھ کھڑے ہونگے، اُن پر دیدارِ الہی کی مستی اس قدر غالب ہوگی کہ وہ اپنے سر عرش پر مارتے ہوں گے۔ یہ ہے کمالِ شوق و معرفت، تصور و تصرفِ اسم اللہ برحق۔ ایسے ہی فقیر کو صاحبِ گنج فقیر کہتے ہیں یعنی وہ فقیر کہ جسے اسم اللہ کی برکت سے بلا رنج معرفت وصال حاصل ہو۔ (بحک الفقر کلاں)

## سلطان الازکار هو

سلطان الازکار هو کے بارے میں آپ نے اپنی تصانیف عین الفقر، نور الہدیٰ کلاں اور کلید التوحید کلاں میں فرماتے ہیں:

باھو در هو گم شدہ فی اللہ فنا نام باھو متصل شد با خدا

ترجمہ: باھو هو میں گم ہو کر فنا فی اللہ ہو گیا باھو کا نام اللہ کے ساتھ متصل ہو گیا۔

باھو با هو فنا، با هو بقا شد کہ اول آخر راز هو بقا شد

ترجمہ: باھو، هو کے ساتھ فنا ہو کے بقا پایا گیا کیوں کہ اول آخر هو کا راز اُسے مل گیا۔

باھو در هو گم شدہ باھو نہ ماند باھو از هو ”یاھو“ بخواند

ترجمہ: باھو جب ھو (ذات الہی) میں فتا ہو گیا تو باھو نہ رہا، باھو ”ھو“ سے ظاہر ہوا اس لیے ذکر ”یھو“ میں غرق رہتا ہے۔

ہر کہ ذکر ”ھو“ باھو یافتہ بشنود ”یاھو“ از کیوتر قاخند  
ترجمہ: جو شخص باھو سے ذکر ”یاھو“ حاصل کر لیتا ہے اُسے ہر کیوتر اور ہر قاخند کی زبان سے ذکر ”یھو“ سنائی دیتا ہے۔

باھو در ھو گم شدہ گم ہم را کے یافتہ؟ ہم صحتہم با مصطفیٰ در نور فی اللہ ساختہ  
ترجمہ: باھو و ”ھو“ میں گم ہو گیا ہے ایسے گم کو بھلا کیسے پایا جاسکتا ہے؟ اور یوں نور ذات الہی میں خود گم کر کے میں مصطفیٰ علیہ الصلوٰۃ والسلام کا ہم مجلس ہو گیا ہوں۔

از قبر باھو ”ھو“ بیدار حق بیام ذاکر ان را انتہا ”ھو“ شد تمام  
ترجمہ: باھو کی قبر سے ہر وقت ”ھو“ کی صدا بلند ہوتی رہتی ہے کیونکہ ذکر ”ھو“ ذاکرین کا انتہائی ذکر ہے۔  
باھو در ھو گم شدہ باھو نمازہ نور باھو روز و شب یاھو بنجوانہ  
ترجمہ: باھو ”ھو“ میں ایسا غرق ہوا ہے کہ باھو باقی ہی نہیں رہا باھو نوری صورت میں رات دن ”یاھو“ ”یھو“ پکارتا رہتا ہے۔

باھو از میان ھو چشمی بیند خدا در میان ھو تین وحدت لقا  
ترجمہ: باھو ”ھو“ کی آنکھ سے خدا کو دیکھتا ہے اسے طالب تو بھی ”ھو“ کی آنکھ سے دیدار وحدت کی بہا دیکھ۔  
باھو با ھو یار شد چمن بخت من بیدار شد  
با ہم نشیں وندار شد در عشق او پروانہ ام  
ترجمہ: اے باھو میں ”یاھو“ کا یار بن گیا ہوں۔ میرا بخت جاگا تو مجھے اپنے دلدار کی ہم نشینی حاصل ہوئی کہ میں اس کے عشق کا پروانہ ہوں۔

نمازہ پردہ باھو گشت یاھو کہ ذکرش روز و شب یاھو گشت باھو  
ترجمہ: باھو کے سامنے کوئی پردہ باقی نہ رہا اور وہ باھو سے یاھو بن گیا کہ وہ ہر وقت ذکر ”یاھو“ میں غرق رہتا ہے۔

کے جس ذکر گوید ھو ہویدا وجودش فی شود زال نور بیہا  
ترجمہ: جس شخص کے وجود میں ذکر ھو جاری ہو جاتا ہے اُس کا وجود نور ذات میں ڈھل جاتا ہے۔



اسم اعظم انتہائے باہو ہُو بود وردِ باہو روز و شب ”یاہو“ بود  
ترجمہ: اسم اعظم ہُو سے فنا فی اللہ کا مرتبہ حاصل ہوتا ہے اس لیے باہو دن رات ذکر ”یاہو“ میں غرق  
رہتا ہے۔

باہو ہُو بُرد با آور بُرد ہر کہ بہ آں عین بیند کہ نمرود  
ترجمہ: باہو ”ہُو“ میں فنا ہو کر زندہ جاوید ہو گیا اس میں کوئی تعجب نہیں کہ جو عین ذات کو دیکھ لیتا ہے  
وہ کبھی نہیں مرتا۔ (عین الفقر)

اسم یاہو گشت باہو راہ بر پیشوائے شد محمدؐ معتبر  
ترجمہ: اسم یاہو نے باہو کا راہبر اور پیشوا بن کر اُسے مجلسِ محمدی صلی اللہ علیہ وآلہ وسلم کی دائمی حضوری سے  
مشرف کر دیا ہے۔

ابتدا ”ہُو“ انتہا ”ہُو“ ہر کہ با ”ہُو“ می رسد عارفِ عرفاں شود ہر کہ با ”ہُو“ ”ہُو“ شود  
ترجمہ: ابتدا بھی ”ہُو“ ہے اور انتہا بھی ”ہُو“ ہے جو کوئی ”ہُو“ تک پہنچ جاتا ہے وہ عارف ہو جاتا ہے  
اور ”ہُو“ میں فنا ہو کر ”ہُو“ بن جاتا ہے۔

ملک و ملک بیک ہُو زدہ نا چیز کنیم ما کہ در قلمز توحید نہنگ آمدہ ایم  
ترجمہ: ہم نے اسم ہُو کی ایک ہی ضرب سے ملک و ملکیت کو نیست و نابود کر دیا ہے کہ ہم قلمز توحید  
کے لگرچھ ہیں۔

1- باہو بہ یک نقطہ یاہو می شود وردِ باہو روز و شب یاہو بود  
2- اسم ہُو سیف است باہو بر زبان قتل کن ایں نفس کافر ہر زمان  
ترجمہ: (1) باہو ایک ہی نقطے کے اضافے سے یاہو بن جاتا ہے لہذا باہو رات دن یاہو کے ذکر میں  
غرق رہتا ہے۔ (2) باہو کی زبان پر ہر وقت اسم ہُو کا ورد جاری رہتا ہے جو ایک ننگی تلوار ہے، اس تلوار سے ہر  
وقت نفس کافر کو قتل کرتا رہتا ہے۔

✽ اگر تو ”ہُو“ کے اسرار حاصل کرنا چاہتا ہے تو اللہ تعالیٰ کے سوا ہر شے کو دل سے نکال دے۔ (قرب  
دیدار)

✽ جس کے وجود میں ذکر اسم ”ہُو“ کی تاثیر جاری ہو جاتی ہے اُسے ”ہُو“ (ذاتِ حق) سے محبت ہو  
جاتی ہے اور وہ غیر ماسوئی اللہ سے وحشت کھاتا ہے۔ (عین الفقر)

✽ جب کوئی دل کے ورق سے اسم ”ھُو“ کا مطالعہ کر لیتا ہے تو پھر اُسے کوئی چیز اچھی نہیں لگتی ایسی حالت میں وہ خلق کی نظر میں بے شعور ہوتا ہے مگر خالق کے ہاں وہ صاحبِ حضور ہوتا ہے۔ (محکم الفقرا)

✽ ذکرِ ھُو کرتے کرتے جب ذاکر کے وجود پر اسم ھُو غالب آکر اُسے اپنے قبضے میں لے لیتا ہے تو اس کے وجود میں ھُو کے سوا کچھ نہیں رہتا۔ (محکم الفقرا)

✽ جس کے وجود میں ذکرِ اسم ”ھُو“ جاری ہو جاتا ہے اُسے ”ھُو“ سے انس ہو جاتا ہے اور وہ غیر ماسویٰ سے وحشت کھاتا ہے۔ (عین الفقر)

✽ شریعت ناسوت ہے، طریقت ملکوت ہے، حقیقت جبروت ہے، معرفت لاهوت ہے اور ان کا جامع لَا إِلَهَ إِلَّا اللَّهُ، اللَّهُ أَوْ هُوَ، لَا إِلَهَ ذِكْرًا سَوْتِ هُوَ، إِلَّا اللَّهُ ذِكْرًا جَبْرُوتِ هُوَ اور ھُو ذکرِ لاهوت ہے۔ (محکم الفقرا)

لاہوت وہ جہاں ہے جس کی حد پر معراج کی رات جبرائیل علیہ السلام نے حضور علیہ الصلوٰۃ والسلام سے کہا تھا کہ اگر میں جبروت سے نکل کر لاهوت کی حد میں داخل ہونے کی کوشش کروں گا تو جل جاؤں گا یہاں آپ ﷺ تنہا ہی سفر فرمائیں۔ لاهوت لامکان میں دیدارِ الہی ہے اور یہاں داخلہ ذکرِ ھُو سے ہی ممکن ہے اور یہ انسان کا شرف ہے۔

پنجابی ابیات میں آپ ﷺ اسم اللہ ذات اور سلطان الاذکار کے بارے میں فرماتے ہیں:

✽ الف اللہ چنبے دی بوٹی، میرے من وچ مُرشد لائی ھُو  
نفی اثبات دا پانی ملیس، ہر رگے ہر جانی ھُو  
اندر بوٹی مُشک مچایا، جاں پھلاں تے آئی ھُو  
جیوے مُرشد کامل باھو، جیں ایہہ بوٹی لائی ھُو

اس بیت میں سلطان العارفین حضرت سخی سلطان باھو ﷺ نے اسم اللہ ذات کو چنبیلی کے پودے جسے موتیا بھی کہتے ہیں سے تشبیہ دی ہے سلطان العارفین سلطان باھو ﷺ پہلے عارف ہیں جنہوں نے اسم اللہ ذات کے لیے ”چنبے دی بوٹی“ کا استعارہ استعمال فرمایا ہے۔ چنبیلی کے پودے کی پہلے پیری (بوٹی) لگائی جاتی ہے اور جب وہ آہستہ آہستہ نشوونما پا کر ایک مکمل پودا بن جاتا ہے تو چنبیلی کے پھولوں سے لد جاتا ہے اور اس کی خوشبو پورے ماحول کو مہکا دیتی ہے اسی طرح جب مرشد طالب کو ذکر و تصور اسم اللہ ذات عطا فرماتا ہے تو گویا اس

۱۔ بعض نسخوں میں ”لیوس“ آیا ہے معنی دونوں کے ایک ہی ہیں یعنی ”لیا“

کے دل میں ایک پییری لگا دیتا ہے اور اسم اللہ ذات کا نور مرشد کی نگہبانی میں آہستہ آہستہ طالب صادق کے پورے وجود میں پھیل کر اس کو منور کر دیتا ہے۔

آپ رحمۃ اللہ علیہ فرماتے ہیں میرا مرشد کامل ہمیشہ حیات رہے جس نے مجھ پر فضل و کرم اور مہربانی فرمائی اور اسم اللہ ذات عطا فرما کر اپنی نگاہ کامل سے میرے دل میں اسم اللہ ذات کی حقیقت کو کھول دیا ہے اور نفی (لَا إِلَهَ) سے تمام غیر اللہ اور بتوں کو دل سے نکال دیا ہے اور اثبات (إِلَّا اللَّهُ) کے راز نے مجھے اسم سے مستی تک پہنچا دیا ہے اب یہ راز اور اس کے اسرار میری رگ رگ، ریشہ ریشہ اور مغز و پوست تک میں سرایت کر گئے ہیں۔ اب تو اسم اللہ ذات پورے وجود کے اندر اتنا سرایت کر چکا ہے کہ جی چاہتا ہے کہ جو اسرار اور راز مجھ پر کھل چکے ہیں ان کو ساری دنیا پر ظاہر کر دوں لیکن خواص کے یہ اسرار عام لوگوں پر ظاہر نہیں کیے جاسکتے اسی لئے ان اسرار اور رازوں کو سنبھالتے سنبھالتے جان لبوں تک آچکی ہے اور ظاہر باطن میں جدھر بھی نظر دوڑاتا ہوں اب مجھے اسم اللہ ذات ہی نظر آتا ہے اور حالت اس آیت کی مثل ہو چکی ہے کہ تم جس طرف بھی دیکھو گے تمہیں اللہ کا چہرہ ہی نظر آئے گا۔

✽ اندر ھو تے باہر ھو، ایہ دم ھو دے نال چلیندا ھو  
ھو دا داغ محبت والا، ہر دم پیا سڑیندا ھو  
جتھے ھو کرے رُشنائی، اوتھوں چھوڑ اندھیرا ویندا ھو  
میں قربان تنہاں توں باھو، جیہڑا ھو نوں صحی کریندا ھو

اس بیت میں سلطان العارفین حضرت سخی سلطان باھو رحمۃ اللہ علیہ سلطان الاذکار ھو کے اسرار بیان فرما رہے ہیں کہ جو طالب ”تصور اسم اللہ ذات“ ذکر ھو اور مرشد کامل اکمل کی مہربانی سے ھو کارا حاصل کر لیتا ہے اُسے ظاہر و باطن میں ہر طرف ”ھو“ ہی نظر آتا ہے اور حالت یہ ہو جاتی ہے ”تم جدھر چہرہ کرو گے تمہیں اللہ تعالیٰ کا ہی چہرہ نظر آئے گا“ (القرآن)۔ ھو کی محبت جب دل کے اندر گھر کر لیتی ہے تو دوسری ہر محبت جل کر راکھ ہو جاتی ہے اور صرف ذات باری تعالیٰ کی محبت اور عشق ہی باقی رہ جاتا ہے۔ اللہ بس ماسویٰ اللہ ہوس۔ آپ رحمۃ اللہ علیہ فرماتے ہیں کہ میں ان لوگوں کے قربان جاؤں جو ھو کے راز کو حاصل کرنے کے لیے ہر لمحہ بے قرار اور بے سکون رہتے ہیں اور پھر اپنی منزل ھو کو پا ہی لیتے ہیں۔

✽ جس الف مطالیہ کیتا، ب دا باب نہ پڑھدا ھو  
چھوڑ صفاتی لدھیوس ذاتی، اوہ عامی دُور چا کردا ھو

نفس امارہ کُترا جانے، ناز نیاز نہ دھردا ھو  
کیا پرواہ تنہاں نوں باھو، جنہاں گھاڑو لڈھا گھر دا ھو

جن طالبانِ مولیٰ کو مرشدِ کامل نے اسمِ اللہ ذات کا ذکر اور تصور عطا کر دیا ہو وہ نفسِ امارہ کی خواہشات کی پیروی نہیں کرتے اور نہ ہی دوسرے علوم اور دیگر ورد و وظائف کی طرف متوجہ ہوتے ہیں کیونکہ انہیں ذاتِ مل چکی ہے۔ صفات، دوسرے ورد و وظائف اور دیگر علوم کی طرف متوجہ ہونے کی انکے پاس فرصت ہی نہیں۔ اُن خوش نصیبوں کو کسی اور سہارے کی کیا ضرورت ہے جن کو مرشدِ کامل اکمل صاحبِ مسمیٰ اور اسمِ اللہ ذات کی نعمت مل گئی ہو۔

جنہاں شوہ الف تھیں پایا، پھول قرآن نہ پڑھدے ھو  
اوہ مارن دم محبت والا، دُور ہو پونے پردے ھو  
دوزخ بہشت غلام تنہاندے، چا کیتونے بردے ھو  
میں قربان تنہاں توں باھو، جیہڑے وحدت دے وِچ وڑدے ھو

دنوں جہان کا علم قرآنِ مجید میں ہے اور علم قرآن کلمہ طیبہ کی طے میں ہے اور کلمہ طیبہ اسمِ اللہ ذات کی طے میں ہے۔ اسی لیے اس بیت میں آپ رحمۃ اللہ علیہ فرماتے ہیں جنہوں نے محبوبِ حقیقی ذاتِ حق تعالیٰ کو اسمِ اللہ ذات سے پالیا ہے انہیں علمِ لدنی حاصل ہو گیا ہے اور انہیں قرآنِ مجید کے تمام ظاہری اور باطنی علوم حاصل ہو چکے ہیں اور محبتِ الہی سے ان کے ظاہر و باطن کے تمام حجابات دور ہو گئے ہیں، بہشت اور دوزخ تو بفضلِ خدا اُن کے غلام بن چکے ہیں۔ آپ رحمۃ اللہ علیہ فرماتے ہیں کہ میں اُن کے قربان جاؤں جو دریائے وحدت میں غرق ہو کر خود وحدت ہو جاتے ہیں۔

جس دلِ اسمِ اللہ دا چمکے، عشقِ وی کردا ہلے ھو  
بو کستوری دی چھپدی ناہیں، بھانویں دے رکھیے سے پلے ھو  
انگلیں پیچھے دینہہ ناہیں چھپدا، دریا نہ رہندے ٹھلے ھو  
اسیں اوسے وِچ اوہ اسان وِچ، باھو یاراں یار سوتے ھو

جس دل کے اندر ”اسمِ اللہ ذات“ آفتاب کی مانند روشن ہو جاتا ہے اور طالبِ دیدارِ الہی سے مشرف ہو کر عشقِ اللہ میں مبتلا ہو جاتا ہے تو اس کا عشقِ دل کے اندر پوشیدہ نہیں رہتا بلکہ اسی طرح ظاہر ہو جاتا ہے جس

طرح کستوری کی خوشبو سورج کی روشنی اور دریاؤں کے پانی کو کوئی نہیں روک سکتا۔ یہی حالت عشق کی ہوتی ہے اور آخر کار طالب مولیٰ اپنی ہستی کو ختم کر کے اللہ پاک کی ذات میں فنا ہو جاتا ہے۔

❁ دل تے دفتر وحدت والا، دائم کریں مطالیا ھو  
ساری عمراں پڑھدیاں گزری، جہلاں دے وچ جالیا ھو  
اگو اسم اللہ دا رکھیں، اپنا سبق مطالیا ھو  
دوہیں جہان غلام تہاندے باھو، جیں دل اللہ سمجھالیا ھو

اے طالب مولیٰ! تیرے دل میں وحدت کی کتاب موجود ہے اس کا ہمیشہ مطالعہ کر۔ لیکن تیری تو تمام عمر کتابیں اور علم پڑھتے ہوئے بھی جہالت میں گزری ہے صرف اسم اللہ ذات کا ذکر اور تصور کر یہی پہلا اور آخری سبق ہے۔ اگر تو نے دل کے اندر پوشیدہ اسم اللہ ذات کی امانت کو پالیا تو دونوں جہان تیرے غلام ہوں گے کیونکہ اسم اللہ ذات کے ذکر سے ہی اللہ تعالیٰ کی ذات حاصل ہوتی ہے۔

❁ س سینے وچ مقام ہے کیندا، سانوں مُرشد گل سمجھائی ھو  
ایہو ساہ جو آوے جاوے، ہور نہیں شے کائی ھو  
اس نون اسم الاعظم آکھن، ایہو سِرّ الہی ھو  
ایہو موت حیاتی باھو، ایہو بھیت الہی ھو

آپ رحمۃ اللہ علیہ فرماتے ہیں مرشدِ کامل نے ہمیں اس راز سے آگاہ کر دیا ہے کہ دل (باطن) کے اندر حق تعالیٰ کا مقام ہے۔ تصور اور سانس کے ذریعے جو ذکر اسم اللہ ذات کیا جا رہا ہے یہی اسم اعظم ہے اور یہی اللہ تعالیٰ کا بھید اور سِرّ ہے اور یہی موت اور حیات ہے۔ یعنی جو سانس ذکر اسم اللہ ذات کے ساتھ نکلتا ہے وہ حیات ہے اور اسم اللہ ذات کے ذکر کے بغیر نکلنے والا سانس مُردہ ہے اور دل کے اندر اللہ تعالیٰ کا دیدار حیات ہے اور اس سے محرومی موت ہے جیسا کہ حضرت علی کرم اللہ وجہہ فرماتے ہیں ”میں نے دل میں اللہ تعالیٰ کا دیدار کیا۔“

❁ ضروری نفس کُتے نون، قیما قیم کچوے ھو  
نال محبت ذکر اللہ دا، دم دم پیا پڑھیوے ھو  
ذکر کنوں رب حاصل تھیندا، ذاتوں ذات دسیوے ھو  
دوہیں جہان غلام تہاندے باھو، جنہاں ذات لبھیوے ھو

راہِ فقر میں ضروری ہے کہ سگ صفت نفس کو ذرہ ذرہ، ریزہ ریزہ کر کے فنا کیا جائے اور عشق کے ساتھ دائمی ذکر اور تصور اسم اللہ ذات ہر سانس کے ساتھ کیا جائے۔ تصور اسم اللہ ذات کے بغیر نفس نہیں مرتا خواہ ظاہری عبادات کر کے پیٹھ کبڑی ہو جائے۔ ذکر اور تصور اسم اللہ ذات سے جب نفس مرجاتا ہے تو دیدارِ رب تعالیٰ حاصل ہوتا ہے اور جسے ذاتِ حق تعالیٰ مل جائے دونوں جہان اس کے غلام ہو جاتے ہیں۔

عاشق راز ماہی دے کولوں، کدی نہ ہوون واندے ھو  
نیندر حرام تنہاں تے ہوئی، جیہڑے اسم ذات کماندے ھو  
ہک پل مول آرام نہ کر دے، دینہہ رات وتن گر لاندے ھو  
جنہاں الف صحی کر پڑھیا باھو، واہ نصیب تنہاندے ھو

عاشق محبوبِ حقیقی کے راز کی ہمیشہ حفاظت کرتے ہیں اور جنہوں نے اسم اللہ ذات کا عرفان حاصل کر لیا ہے اور محبوبِ حقیقی کے راز سے آگاہ ہو چکے ہیں یہی راز ان عاشقانِ ذات کو بے چین اور بے قرار رکھتا ہے۔ نہ تو انہیں نیند آتی ہے اور نہ ہی انہیں آرام و سکون نصیب ہوتا ہے۔ دن رات درد و سوز میں اپنے محبوبِ حقیقی کے آگے فریاد کرتے رہتے ہیں کہ محبوبِ حقیقی کہیں انہیں اپنے سے دور نہ کر دے کیونکہ محبوبِ حقیقی کے دیدار سے محرومی دونوں جہانوں میں سب سے بڑی بدبختی ہے۔ کتنے خوش نصیب اور خوش بخت ہیں وہ لوگ جنہوں نے اسم اللہ ذات کا راز حقیقی حاصل کر لیا ہے۔

موت واولی موت نہ ملی، جیس وچ عشق حیاتی ھو  
موت وصال تھسی ہک، جدوں اسم پڑھسی ذاتی ھو  
عین دے وچوں عین جو تھیوے، دور ہووے قرباتی ھو  
ھو دا ذکر ہمیش سڑیندا باھو، دینہاں سکھ نہ راتی ھو

اے خام طالب! ڈر، خوف اور حُبِ دنیا کی وجہ سے تجھے موت واولی موت نصیب نہ ہوئی جبکہ اسی موت میں حیاتِ جاودانی کا راز ہے۔ موت اور وصال تیرے وجود میں اس وقت یکتا ہوں گے جب سلطان الاذکار ھو کا ذکر تیرے لوں لوں میں جاری ہو جائے گا اور تیری ذات ذاتِ حق تعالیٰ میں فنا ہو کر ”عین“ ہو جائے گی یہاں پر تو مقامِ قرب کا بھی گزر نہیں ہے کیونکہ قرب دو کے درمیان ہوتا ہے یہاں دوئی نہیں یکتائی ہے اور ھو کا ذکر ایسا ہے جو عاشقِ حقیقی کو ہمیشہ بے چین رکھتا ہے اور دردِ عشق سے اُسے جلاتا

رہتا ہے اور اُسے نہ رات کو سکون لینے دیتا ہے اور نہ دن کو۔

﴿ هُوَ دَا جَامِهٖ پَهْنِ كِرَاهَا، اِسْمِ كَمَاوْنِ ذَاتِي هُوَ  
كُفْرِ اِسْلَامِ مَقَامِ نَهْ مَنْزِلِ، نَالِ اُوْتَحْتِ مَوْتِ حَيَاتِي هُوَ  
شَهْ رَغْتِهِي نَزْدِيكَ لَدَهْوَسِي، پَا اَنْدَرِ وَنْتِي جَهَاتِي هُوَ  
اَوِهٖ اِسْمَا وِجِ اَسْمِي اُنْهَا وِجِ، بَاهُوُّ دُوْرِ رَهِي قُرْبَاتِي هُوَ

اس بیت میں فقر کی انتہائی منزل فانی ہُو کا ذکر ہے عارفین ہُو میں فنا ہو کر ہُو کا لباس پہن لیتے ہیں اور اسم ذات ہُو کا ذکر کرتے ہیں۔ یہ لامکان ہے جہاں نہ کفر و اسلام ہے اور نہ کوئی مقام اور منزل اور نہ ہی وہاں موت اور زندگی ہے۔ اس مقام کو حاصل کرنے کے لئے دُور جانے کی ضرورت نہیں ہے وہ ذات تو شہ رگ سے بھی قریب ہے۔ ہم اس ذات میں اور وہ ہماری ذات میں اس طرح فنا ہو چکے ہیں کہ دوئی ختم ہو گئی ہے۔

﴿ يَارِ يَكَا نَهْ مِلْسِي تَيْنُو، جِي سِرْدِي بَا زِي لَائِي هُوَ  
عَشَقِ اَللّٰهِ وِجِ هُوْ مَسْتَانَهْ، هُوْ هُوْ سِدَا اَلَائِي هُوَ  
نَالِ تَصُوْرِ اِسْمِ اَللّٰهِ دِي، دَمِ نُوْنِ قَيْدِ لَكَائِي هُوَ  
ذَاتِي نَالِ جَا ذَاتِي رَلِيَا، تَدِ بَاهُوُّ نَامِ سِدَائِي هُوَ

اللہ تعالیٰ کی ذات تجھے تب حاصل ہوگی جب تو عشق کی راہ میں قدم رکھے گا اور سر کی بازی لگائے گا اگر ذات کو حاصل کرنا چاہتا ہے تو عشق حق تعالیٰ میں بے خود ہو جا اور اس کے لئے ہر لمحہ ذکرِ ہُو میں غرق رہ اور ساتھ ساتھ تصور اسم اللہ ذات بھی جاری رکھ اور پھر آپ رحمۃ اللہ علیہ فرماتے ہیں کہ میں نے جب اپنی ذات کو حق تعالیٰ کی ذات میں فنا کر لیا تو تب میرا نام باہُو ہوا۔

## مشقِ مرقوم و جود یہ

مشقِ مرقوم و جود یہ میں انگشتِ شہادت سے نقشِ اسم اللہ ذات کو سامنے رکھ کر تفکر سے وجود کے مختلف اعضاء پر اسم اللہ ذات لکھا جاتا ہے۔ حضرت سخی سلطان باہُو رحمۃ اللہ علیہ مشقِ مرقوم و جود یہ کے بارے میں فرماتے ہیں:

﴿ گُلِ وِجِزِ كِهْ جَمْلَهٗ مَرَاتِبِ حَاصِلِ كِرْنَا اَوْرِ وَاَصْلِ حَقِّ هُونَا مَشَقِّ مَرْقُوْمِ وِجُودِيَهٗ هِي سِي مُمْكِنِ هِي۔ مَشَقِّ

مرقوم وجودیہ میں وجود پر بذریعہ تفکر (مخصوص طریقہ سے) اسم اللہ ذات لکھا جاتا ہے جس سے طالب کے وجود میں اسم اللہ ذات کے ہر ایک حرف سے تجلی پیدا ہوتی ہے جو طالب کو یکدم حضرت معروف کرخی رضی اللہ عنہ کے مرتبے پر پہنچا دیتی ہے طالب غنی و لایحتاج ہو جاتا ہے اور وہ مرتبہ عنایت اکسیر کیمیا سے فقیر عامل کیمیا گر اور مرتبہ ہدایت اکسیر سے بحر و بر کا مالک کیمیا نظر ولی ہو جاتا ہے۔ (نور الہدیٰ کلاں)

❁ وہ کونسی راہ ہے اور وہ کونسا علم ہے کہ جس سے طالب اللہ آفاتِ شیطانی، بلیاتِ نفسانی اور حادثاتِ دنیائے پریشانی سے بچ کر قربِ ربانی میں پہنچ جاتا ہے اور فنا فی اللہ ہو کر ہمیشہ غرقِ نور اور مشرفِ وصال رہتا ہے۔ اُسے وصالِ لازوال حاصل رہتا ہے وہ قیل و قال کو چھوڑ دیتا ہے اور دیدارِ جمال کے مشاہدے کی لذت حاصل کرتا رہتا ہے۔ وہ علم و راہ ”مشقِ مرقوم وجودیہ“ ہے کہ جس سے اسم اللہ ذات طالب اللہ کے ساتوں اندام کو سر سے قدم تک اس طرح اپنی لپیٹ میں لے لیتا ہے جس طرح گھاس کی بیل درخت کو اپنی لپیٹ میں لے لیتی ہے اور اسم اللہ ذات طالب اللہ کے وجود کو سر سے قدم تک اس طرح اپنے قبضہ و تصرف میں لے لیتا ہے کہ اُس کے ہر اندام پر اللہ، اللہ کا نقش تحریر ہو جاتا ہے۔ (نور الہدیٰ کلاں)

❁ طالبِ مولیٰ جب تصور سے مشقِ مرقوم وجودیہ کرتا ہے تو سر سے قدم تک اس کے ساتوں اندام نور کی صورت اختیار کر لیتے ہیں اور طالبِ مولیٰ گناہوں سے اس طرح پاک ہو جاتا ہے جس طرح کہ بچہ ماں کے پیٹ سے پیدا ہوتے وقت پاک ہوتا ہے۔ مشقِ مرقوم وجودیہ اسم اللہ ذات کی پاکیزگی کی برکت سے طالبِ مولیٰ نوری بچہ بن کر مجلسِ محمدی میں داخل ہو جاتا ہے جہاں حضور علیہ الصلوٰۃ والسلام لطف و کرم و شفقت فرماتے ہیں اور اس معصوم نوری بچے کو اہل بیت رضی اللہ عنہم کے پاس لے جاتے ہیں جہاں خاتونِ جنت حضرت فاطمہ الزہرا رضی اللہ عنہا اور امہات المؤمنین حضرت عائشہ صدیقہ رضی اللہ عنہا اور حضرت خدیجہ الکبریٰ رضی اللہ عنہا سے اپنا نوری فرزند قرار دے کر اپنا نوری دودھ پلاتی ہیں جس سے وہ اہل بیت رضی اللہ عنہم کا شیر خوار نوری بچہ بن جاتا ہے اور اس کا نام فرزندِ حضور اور خطاب فرزندِ نوری ہو جاتا ہے۔ باطن میں وہ اسی نوری حضور بچے کی صورت میں ہمیشہ مجلسِ محمدی صلی اللہ علیہ وآلہ وسلم میں حاضر رہتا ہے اور بظاہر اربعہ عناصر کے ظاہری وجود کے ساتھ لوگوں میں ہر خاص و عام سے میل جول رکھتا ہے یہ مراتب ہیں کامل فقیر کے۔ (نور الہدیٰ کلاں)

۱۔ جس طرح عملِ اکسیر کے ذریعہ کیمیا گر کسی بھی دھات کو سونے میں تبدیل کر دیتے ہیں اسی طرح ذکر، تصور اور مشقِ مرقوم وجودیہ اسم اللہ ذات کے ذریعے مرشد کی باطنی توجہ سے آدمی کی شخصیت یا کردار تبدیل ہو جاتا ہے۔



## تصور اسم محمد (صلی اللہ علیہ وآلہ وسلم)

سلطان العارفين حضرت سخی سلطان باهو رحمۃ اللہ علیہ نے اپنی تصانیف میں اسم اللہ ذات کے ساتھ ساتھ تصور اسم محمد (صلی اللہ علیہ وآلہ وسلم) کے اسرار و رموز کو بھی کھول کر بیان فرمایا ہے بلکہ آپ رحمۃ اللہ علیہ کا فرمان ہے کہ مرشدِ کامل اکمل وہی ہے جو اسم اللہ ذات اور اسم محمد (صلی اللہ علیہ وآلہ وسلم) کی راہ جانتا ہے۔ آپ اسم اللہ ذات کے ساتھ ساتھ اسم محمد (صلی اللہ علیہ وآلہ وسلم) کے تصور کو بھی لازمی قرار دیتے ہیں۔

حضور علیہ الصلوٰۃ والسلام کی ظاہری حیاتِ مبارک میں صحابہ کرامؓ نے معرفتِ الہی کی تمام منازل اور مراتب آپ ﷺ کے چہرہ مبارک کے دیدار اور آپ ﷺ کے قرب و نگاہِ کامل کی توجہ سے حاصل کیے۔ آپ ﷺ کے وصال کے بعد آنے والے طالبانِ مولیٰ آپ ﷺ کے اسمِ مبارک کے توسط اور برکت سے آپ ﷺ کی مجلس تک باطنی طور پر رسائی حاصل کر کے آپ ﷺ کے کرم و تاثیر سے فیض یاب ہوتے ہیں۔ آپ ﷺ کی مہربانی اور ساتھ کے بغیر آج تک نہ کوئی اللہ تک پہنچ پایا ہے نہ پہنچ پائے گا۔ جب تک آپ ﷺ کی نگاہ کی توجہ حاصل نہ ہو روح نہ زندگی پاتی ہے اور نہ وصال و معرفتِ الہی۔ موجودہ زمانے میں آپ صلی اللہ علیہ وآلہ وسلم کی نگاہِ کامل سے فیض یاب ہونے کا ذریعہ ذکر و تصور اسم اللہ اور اسم محمد ہے جو طالب کو آپ ﷺ کی مجلس میں لے جاتا ہے اور آپ ﷺ اور آپ ﷺ کے اصحاب کا ساتھ نصیب کرتا ہے۔ اس مجلس میں صبر و استقامت، ادب و حیا اور مکمل اطاعت و پیروی کے ساتھ دنیاوی تعلقات کو قطع کر کے مستقل حاضری کے بعد ہی ایک طالب اس لائق بنتا ہے کہ اسے محبوبیت کے مراتب حاصل ہوں اور اللہ کی معرفت و وصال نصیب ہو۔

اللہ کے بے شمار صفاتی نام ہیں لیکن اسم اللہ اس کا ذاتی نام ہے حضور علیہ الصلوٰۃ والسلام کے بھی بے شمار صفاتی نام ہیں لیکن اسم محمدؐ آپ ﷺ کا ذاتی نام ہے۔ جس طرح اسم ”اللہ“ اللہ کے تمام ناموں میں سب سے زیادہ قوت والا اسم ہے اسی طرح اسم ”محمدؐ“ حضور علیہ الصلوٰۃ والسلام کے تمام ناموں میں سب سے زیادہ اثر اور قوت رکھنے والا اسم ہے۔

اسمِ مُحَمَّدٌ کا اس وقت ظہور ہوا جس وقت انوارِ الہیہ اور تجلیاتِ نورِ محمدی کے سوا کسی شے کا ظہور نہ ہوا تھا اس لیے اسمِ مُحَمَّدٌ خود بھی منبعِ انوار و تجلیات ہے اور معجزانہ شان کا حامل ہے۔ ظہورِ ذاتِ حق تعالیٰ کی ترتیب کو مد نظر رکھیں تو یہ بات واضح ہوتی ہے کہ نورِ الہی صورتِ محمد صلی اللہ علیہ وآلہ وسلم میں ظاہر ہوا۔ جب اولیاء کرام فرماتے ہیں کہ اللہ تعالیٰ نے ازل میں خود کو ”اسمِ اللہ ذات“ کی صورت میں ظاہر فرمایا تو اس میں ”ذات“ سے مراد نورِ محمدی یا ذاتِ محمدی صلی اللہ علیہ وآلہ وسلم ہے جو اللہ کی اول تخلیق اور ”نور“ سے ”ذات“ کا پہلا اظہار ہے چنانچہ ”اسمِ مُحَمَّدٌ“، ”اسمِ اللہ ذات“ سے جدا یا علیحدہ نہیں بلکہ ”اسمِ اللہ ذات“، ”اسمِ مُحَمَّدٌ“ میں اور ”اسمِ مُحَمَّدٌ“، ”اسمِ اللہ ذات“ میں گم ہے۔ جیسا کہ اللہ تعالیٰ نے قرآن میں حضرت محمد ﷺ کے ہاتھ کو اپنا ہاتھ قرار دیا اور آپ ﷺ کے کلام کو اپنا کلام قرار دیا۔

✽ إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ ط يَدُ اللَّهِ فَوْقَ أَيْدِيهِمْ (سورة الفتح 10)

ترجمہ: ”اے نبی ﷺ جو لوگ آپ ﷺ کے ہاتھ پر بیعت کرتے ہیں وہ دراصل اللہ کے ہاتھ پر بیعت کرتے ہیں۔ ان کے ہاتھوں پر اللہ کا ہاتھ ہے۔“

✽ وَمَا يَنْطِقُ عَنِ الْهَوَىٰ ۚ إِنْ هُوَ إِلَّا وَحْيٌ يُوحَىٰ ۖ (النجم 4-3)

ترجمہ: ”اور یہ (نبی ﷺ) اپنی خواہش سے کوئی بات نہیں کرتے وہ تو وہی فرماتے ہیں جو ان کو (اللہ کی طرف سے) وحی کی جاتی ہے۔“

اللہ کے بندے جب اللہ کا دیدار، معرفت اور وصال چاہتے ہیں تو یہ دیدار، وصال اور معرفت صرف ”اسمِ اللہ ذات“ کی صورت میں ممکن ہے کیونکہ اس ”ذات“ کے اظہار سے پہلے اللہ کی صورت اور ماہیت کو سمجھنا اور پہچاننا کسی انسان کے لیے سوائے حضرت محمد ﷺ کے ممکن نہیں کیونکہ صرف آپ ﷺ ہی اللہ کی اس صورت کا دیدار اور قرب حاصل کرنے والے ہیں۔ صورتِ اسمِ اللہ ذات کی معرفت اور وصال کے لیے راہِ فقر اختیار کر کے اسمِ اللہ ذات کا تصور اور ذکر کیا جاتا ہے۔

سلطان العارفين حضرت سخی سلطان باھو رحمۃ اللہ علیہ اسمِ اللہ ذات کی تفصیل بیان کرتے ہوئے اسمِ مُحَمَّدٌ کو اسمِ اللہ ذات کا ہی حصہ قرار دیتے ہیں۔ آپ رحمۃ اللہ علیہ عین الفقر میں فرماتے ہیں:

✽ ”الْفَقْرُ فَخْرِي“ کی شرح یوں بھی ہے کہ فقر کی ابتدا اسمِ اللہ سے ہے یعنی فقراء اسمِ اللہ سے فقیر بنتے

ہیں اور اسمِ اللہ حضور علیہ الصلوٰۃ والسلام کا فخر ہے کہ اسمِ ”اللہ“ اسمِ ”مُحَمَّدٌ“ میں تبدیل ہو جاتا ہے چنانچہ

حدیثِ قدسی میں فرمانِ حق تعالیٰ ہے: ”اے محمد ﷺ تو میں ہے اور میں تو ہوں۔“ یعنی یہ دونوں نام ایک ہی صنف سے ہیں اسی لیے آپ ﷺ نے فرمایا الْفَقْرُ فَخْرِي وَالْفَقْرُ مِنِّي (فقر میرا فخر ہے اور فقر مجھ سے ہے)۔

چنانچہ اسمِ مُحَمَّد درحقیقت اسی قوت اور اثر کا حامل ہے جو اسمِ اللہ کو حاصل ہے۔ لیکن اسمِ اللہ میں جلال بھی ہے جمال بھی، قہر بھی ہے لطف بھی جبکہ اسمِ مُحَمَّد میں جمال ہی جمال اور رحمت ہی رحمت ہے۔ چنانچہ انسانی باطن پر اس کے اثرات زیادہ خوش کن ہیں۔ اسمِ مُحَمَّد کے تصور سے انسانی روح شریعتِ محمدی کے تابع ہو کر اللہ کی زیادہ تابع دار ہو جاتی ہے۔ سلطان العارفين حضرت سخی سلطان باھو ﷺ نے اپنی کتب میں جہاں اسمِ اللہ ذات کی مکمل تشریح و تفصیل بیان کی وہاں اسمِ مُحَمَّد کے معارف، اثرات و کمالات بھی بیان فرمائے۔ آپ رحمۃ اللہ علیہ اسمِ مُحَمَّد کی شرح کرتے ہوئے فرماتے ہیں:

✽ حضرت محمد ﷺ کے اسمِ مُحَمَّد کے میم سے معرفتِ الہی کا مشاہدہ ہوتا ہے اور حرفِ ’ح‘ سے مجلسِ محمدی ﷺ کی حضوری نصیب ہوتی ہے۔ اسمِ مُحَمَّد کے دوسرے میم سے دونوں جہان کا مشاہدہ حاصل ہوتا ہے اور حرفِ دال سے شروع ہی میں جملہ مقصود حاصل ہو جاتے ہیں۔ چاروں حرف کا فراور یہودی نفس کے قتل کے لیے ننگی تلوار ہیں۔ (کلیدِ جنت)

اپنی تصنیف ”عقلِ بیدار“ میں حضرت سلطان العارفين رحمۃ اللہ علیہ اسمِ مُحَمَّد کے تصور کے دوران اس کے حروف کی تجلیات سے حاصل ہونے والے مراتب بیان کرتے ہوئے فرماتے ہیں:

✽ اسمِ مُحَمَّد کے چار حروف ہیں م، ح، م، د۔ حرفِ ’م‘ کے تصرف سے مجلسِ محمدی ﷺ تک رسائی، حرفِ ’ح‘ کے تصرف سے حضوری محمد ﷺ اور حرفِ ’م‘ کے تصرف سے محو فانی نور محمد ﷺ اور حرفِ ’د‘ کے تصرف سے دوامِ بادم ہر نفسِ باخنین محمد ﷺ۔ (عقلِ بیدار)

اسمِ مُحَمَّد کا ہر حرف ایک خاص تاثیر اور قوت رکھتا ہے۔ جب سالک مرشد کی اجازت سے اسمِ مُحَمَّد کا تصور کرتا ہے تو ان حروف کی تجلیات کے زیر اثر اپنے نفس و باطن میں واضح تبدیلیاں محسوس کرتا ہے اور ان صفات کا حامل ہوتا جاتا ہے جن کی بنا پر حضور علیہ الصلوٰۃ والسلام محبوبِ الہی ہیں۔ اس کا نفس مردہ اور قلب زندہ ہوتا ہے۔ وہ جسم و مکان کی قید سے آزاد ہو کر روحانی طور پر حضور علیہ الصلوٰۃ والسلام کی مجلس تک رسائی حاصل کرتا ہے جہاں اُن کی زیر تربیت وہ تمام صفاتِ محمدی ﷺ سے متصف ہو کر اللہ کے ہاں محبوبیت کا مرتبہ پالیتا

ہے۔ سالک کی شخصیت پر اسمِ محمدؐ کے تصور کے اثرات بیان کرتے ہوئے سلطان العارفين حضرت سخی سلطان باہور رحمۃ اللہ علیہ فرماتے ہیں:

✽ جب طالب اللہ ہر ایک اسمِ اللہ ذات، اسمِ محمدؐ اور کلمہ طیبہ کے تصور میں محو ہوتا ہے تو اس کے گناہ نور اسمِ اللہ ذات کے لباس میں چھپ جاتے ہیں۔ (مجت الاسرار)

✽ جو شخص اسمِ محمدؐ کا تصور کرتا ہے، ہر بات کے جواب میں نور محمدی ﷺ سے لب کشائی کرتا ہے۔ تصور کرنے والے پر اسمِ محمدؐ کا تاثیر کرتا ہے۔ تصور اسمِ محمدؐ کرنے والا روشن ضمیر ہو جاتا ہے اور عظمتِ عظیم، ہمراہی محمدؐ، قلبِ سلیم، صراطِ مستقیم اسے حاصل ہو جاتا ہے۔ آنحضرت ﷺ کا ہم جسم، ہم قدم، ہم زبان، ہم شنو، ہم بینا ہو جاتا ہے۔ شریعت کا لباس پہنتا ہے۔ اسمِ ”محمدؐ“ میں چار حروف ہیں جس میں دونوں جہان ہیں۔ اس میں دونوں جہان کی خبریں منکشف ہوتی ہیں۔ جب طالب اسمِ محمدؐ کا تصور کرتا ہے تو حضور پاک ﷺ معہ صحابہ کرام رضوان اللہ علیہم اجمعین تشریف فرما ہوتے ہیں۔ (مجت الاسرار)

✽ جب طالب اسمِ محمدؐ کو اپنے تصور میں لاتا ہے تو بے شک جناب سرور کائنات صلی اللہ علیہ وآلہ وسلم کی روح مبارک مع ارواح صحابہ کرام رضوان اللہ تعالیٰ علیہم اجمعین نہایت لطف و کرم سے تشریف فرما ہوتی ہیں۔ صاحبِ تصور کو نبی کریم ﷺ فرماتے ہیں ”میرا ہاتھ پکڑ۔“ آنحضرت ﷺ کا ہاتھ پکڑتے ہی طالب کا دل معرفتِ الہی کے نور سے روشن ہو جاتا ہے جس سے انسان ارشاد کے لائق ہو جاتا ہے۔ آنحضرت ﷺ صاحبِ تصور کو اپنی زبان مبارک سے فرماتے ہیں کہ خلقِ خدا کی امداد کرو۔ پس حضرت محمد ﷺ کے حکم سے صاحبِ تصور خلقِ خدا کو تعلیم و تلقین دیتا ہے۔ (کلید جنت)

✽ اسمِ محمدؐ کے تصور سے علم کی سچی آگاہی حاصل ہوتی ہے۔ (کلید جنت)

✽ اسمِ محمدؐ کا تصور کرنے والا جب اسمِ محمدؐ کی صورت کا تصور کرتا ہے تو تمام ماسوائے اللہ کو ترک کر دیتا ہے۔ جس طرف بھی نگاہ کرتا ہے اُسے مجلسِ محمدی ﷺ نظر آتی ہے۔ محمد مصطفیٰ ﷺ کا باادب باحیا عاشق اللہ تعالیٰ کا معشوق بن جاتا ہے۔ (عقل بیدار)

✽ جان لیا جائے کہ اسمِ اللہ ذات، اسمِ محمدؐ اور کلمہ طیبہ کے تصور کی بنیاد سے صاحبِ تصور کے لیے دو علم واضح اور روشن ہو جاتے ہیں۔ علم ظاہری یعنی عبادات و معاملات اور علم باطن یعنی معرفتِ توحید نور ذات

کے مشاہدات کیونکہ علم دو ہی ہیں ایک علم معاملہ دوسرا علم مکاشفہ۔ (کلید جنت)

✽ جس کسی کے وجود میں اسمِ محمدؐ کا نور (تصورِ اسمِ ”محمدؐ“ سے) داخل ہو جائے اس شخص کا ہر کام نورِ محمدؐ سے ہوتا ہے۔ (عقل بیدار)

✽ جو کوئی اسمِ محمدؐ کا تصور کرتے ہوئے ہر دم میں درودِ پاک پڑھتا ہے استغراق حاصل کر کے باطن میں گم ہو جاتا ہے تو نوری مجلسِ محمد مصطفیٰ ﷺ میں گم ہو جاتا ہے۔ جو کوئی اسمِ محمدؐ کے حرف ”ذ“ کے تصور سے ہر دم درودِ پاک پڑھتے ہوئے حضورِ مجلس کی طرف رجوع کرتا ہے تو اسے اپنے سوال کا جواب ملنے لگتا ہے۔ (کشف الاسرار)

✽ اسمِ محمدؐ کے تصور کے چار طریق ہیں جن سے چار قسم کی توفیق حاصل ہوتی ہے اول یہ کہ جو کوئی اسمِ محمدؐ کا تصور دل پر کرتا ہے تو اس کا قلب زندہ اور نفس مطلق مردہ ہو جاتا ہے کیونکہ یہ تصور (نفس پر) امیر و غالب ہے۔ فنا فی اسمِ محمدؐ کے اس مرتبہ سے فقیر کامل ہو جاتا ہے۔

دوم یہ کہ جو کوئی اسمِ محمدؐ کے تصور سے دل (کی ولایت) میں داخل ہو جاتا ہے اسے مجلسِ محمدی نصیب ہو جاتی ہے۔ وہ اس (مجلس) کو پالیتا اس کی شناخت کر لیتا اور وہاں پہنچ کر اسے دیکھ لیتا ہے۔ سوم یہ کہ جو کوئی اپنے آپ کو اسمِ محمدؐ میں محو کر لیتا ہے تو اس تصور سے اس پر کل و جز ظاہر ہو جاتا ہے۔ اس کا وجود مغفور ہو جاتا ہے۔ اللہ تعالیٰ نے فرمایا:

لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ۔

ترجمہ: تاکہ اللہ تعالیٰ آپ ﷺ کے (وسیلہ سے) اگلے اور پچھلے (تمام) گناہ بخش دے۔ (سورۃ الفتح-2)

ایسا صاحبِ تصور انسان ہونا چاہیے نہ کہ گائے گدھے کی صفات رکھنے والا حیوان۔

چہارم یہ کہ جو کوئی اسمِ محمدؐ کے تصور کی حضرات سے اپنے آپ کو (حضورِ مجلس) میں حاضر کر لیتا ہے اور علمِ ناظرات کے وسیلہ سے اپنے آپ کو حضور علیہ الصلوٰۃ والسلام کی نظر میں منظور کروا لیتا ہے۔ اس کے دل میں کوئی آرزو باقی نہیں رہتی۔ اسمِ محمدؐ کے نقش کا تصور ایسی راہ ہے جو پہلے ہی روز حضورِ محمد ﷺ کی معرفت بخش دیتا ہے کیونکہ علم ہی حضور کا گواہ ہے۔ (طالب اللہ کے لیے) حضور کے بغیر کسی دوسرے کی طرف رجوع کرنا گناہ ہے۔ جو مرشد منزل بمنزل حضور کی مرتبہ تک نہیں پہنچاتا اور محمد رسول اللہ ﷺ سے تلقین نہیں کراتا وہ خود گمراہ ہے۔ (کشف الاسرار)

نفس کے حیلوں اور شیطان کی چالوں سے نجات ہر طرح کے جہل، کفر و شرک سے بچاؤ اسمِ محمدؐ کے تصور میں محو ہو جانے سے ہی ممکن ہے۔ حضرت سخی سلطان باہور رحمۃ اللہ علیہ فرماتے ہیں:

✽ طالب اللہ کے لیے ضروری ہے کہ وہ اپنے دماغ میں تصورِ اسمِ ”اللہ“ اور تصورِ اسمِ ”محمدؐ“ سے تصرف کرے تاکہ اُس کے مغز میں ذکرِ روح اور ذکرِ سر کی تپش سے ایسی آگ بھڑکے جو اُسے خلافِ نفس و خلافِ زن و خلافِ دنیا و خلافِ شیطان کر دے۔ (محکم الفقرا)

✽ اسمِ اللہ میں اسمِ اعظم ہے اور اسمِ محمدؐ صلی اللہ علیہ وآلہ وسلم میں صراطِ مستقیم ہے۔ (محکم الفقرا)

✽ جان لے کہ حضور علیہ الصلوٰۃ والسلام دونوں جہان کے ہادی ہیں۔ اس شفیعِ الأمت کی زیارت ایمان کی خوشی و شادمانی ہے۔ یاد رہے کہ اللہ تعالیٰ نے حضور علیہ الصلوٰۃ والسلام کو ہدایت کے لیے پیدا فرمایا ہے۔ شیطان کی یہ مجال کہاں کہ خود کو ہادی کہلائے۔ شیطان ہادی برحق حضرت محمد رسول اللہ ﷺ کی صورت اختیار نہیں کر سکتا اور نہ ہی کسی مسلمان کو شیطان سے ہدایت مل سکتی ہے کہ شیطان ہدایت و اسمِ اللہ و اسمِ محمدؐ سے اس طرح ڈرتا ہے جس طرح کافر قاتل الکفار کلمہ طیب سے ڈرتا ہے۔ (محکم الفقرا)

✽ دیکھ کر محمد مصطفیٰ ﷺ کو اللہ کے فیض اور فضل سے ازل کا مشاہدہ ہوتا ہے اور اُن (فراء) کے وجود سے تمام جہل خارج ہو جاتا ہے۔ یہ نعم البدلِ اعظم ہے۔ اُن کو جمعیت اور جمالِ الہی کا مشاہدہ، تفکر، تصور اور تقال سے حاصل ہوتا ہے۔ اگر آنکھ اسمِ اکبر کی صورت میں اسمِ محمدؐ کے مقام پر لگی رہے تو تمام تصور و تصرف اور مدارحِ حضوری علیہ الصلوٰۃ والسلام حاصل ہو۔ (عقل بیدار)

✽ جان لو کہ آدمی کے وجود میں ایک لاکھ تہتر ہزار کفر و شرک کے زنا رہیں (جو تصورِ اسمِ اللہ ذات اختیار کرنے سے ٹوٹ جاتے ہیں) اس راہ سے ابتدا میں ہی اللہ تعالیٰ کی حضوری سے مشرف اور اسمِ محمدؐ سے حضوری مجلس میں داخل ہو جاتے ہیں۔ لاهوتِ لامکاں میں بعیان دیکھ سکتے ہیں۔ چنانچہ نور میں نور (گم ہو جاتا) ہے۔ وہاں پر نہ جسم ہوتا ہے نہ جان۔ ان مراتب کو احمق حیوان کیسے جان سکتا ہے؟ اگر تو فدا و تصدیق ہو کر اسمِ محمدؐ پر اپنی جان نثار کر دے تو ایک ہی دم میں ہزار بار محمد ﷺ کے چہرہ انور کے دیدار سے مشرف ہو جائے گا۔ تجھے اعتبار ہونا چاہیے کہ یہ راہ متقیوں کے لیے فیضِ فضل بخش ہے۔ (عقل بیدار)

✽ مجلسِ محمدی ﷺ میں داخل ہو کر حضوری پانا آسان کام ہے لیکن ولایت و ہدایتِ محمدی ﷺ، خوںِ محمدی ﷺ، خلقِ محمدی ﷺ، ملکِ محمدی ﷺ، ترک و توکلِ محمدی ﷺ، تسلیم و رضائے محمدی ﷺ اور

مجموعہ فقر محمدی ﷺ اپنا نام بہت دشوار ہے۔ (کلید التوحید خور)

مندرجہ بالا دشوار منازل سے گزرنا بھی توجہ محمدی سے ہی ممکن ہے جس کے لیے تصور اسم محمدی ضروری ہے۔ سلطان العارفين حضرت سلطان باہور رحمۃ اللہ علیہ فرماتے ہیں:

چوں بہ بینم حق قیوم آں خدا می بینم من از رفاقتِ مصطفیٰ  
ترجمہ: جب میں اس خدا کو حق و قیوم دیکھتا ہوں تو یہ مصطفیٰ ﷺ کی رفاقت (ساتھ اور توجہ) کی وجہ سے دیکھتا ہوں۔

ہر جا کہ خواہد می رساند خویش را ہم جلیس دائم با مصطفیٰ  
ترجمہ: جو آدمی اپنے آپ کو کسی مقام پر پہنچانا چاہتا ہے تو وہ مصطفیٰ ﷺ کا دائمی مصاحب ہو جائے (تصور اسم محمدی سے مجلس محمدی ﷺ کی دائمی حضوری حاصل کرے)۔

دل غنی او بانی ہر دوام احتیاجش کس ندارد خاص و عام  
ترجمہ: غنی دل ہمیشہ نبی ﷺ کے ساتھ ہوتا ہے (مجلس محمدی ﷺ میں حاضر ہوتا ہے) وہ کسی خاص و عام کی ضرورت محسوس نہیں کرتا۔

گرچہ پرہیز کند لقمہ گدا عارفاں باللہ حاضر مصطفیٰ  
ترجمہ: وہ ہمیشہ بھیک کے نوالے سے پرہیز کرتے ہیں۔ عارف باللہ بارگاہِ مصطفیٰ ﷺ میں حاضر رہتے ہیں۔  
بارگاہِ مصطفیٰ ﷺ کی دائمی حضوری سے ہی فنا فی الرسول کے مراتب حاصل ہوتے ہیں جن کے بعد فنا فی اللہ بقا باللہ کی منازل تک رسائی نصیب ہوتی ہے۔ حضرت سلطان العارفين رحمۃ اللہ علیہ فرماتے ہیں:

✽ مرتبہ فنا فی الشیخ راہِ حضوری کا پہلا مرتبہ ہے، فنا فی اسم محمدی درمیانی مرتبہ ہے اور فنا فی اسم اللہ ذات انتہائی مرتبہ ہے۔ (شمس العارفين)

✽ جو عالم باللہ اسم محمدی میں فنا ہوتا ہے وہ حضور نبی کریم ﷺ اور اولیاء اللہ کا منظور نظر ہوتا ہے۔ ایسا شخص عالم بھی ہوتا ہے اور عامل بھی اور فقیرِ کامل بھی اور حضور غوث الثقلین شیخ عبدالقادر جیلانی ؒ کا منظور نظر مرید لایرید بھی۔ (فضل اللقاء)

تاہم تصور اسم محمدی کی یہ تمام برکات مرشدِ کامل اکمل کی توجہ اور تلقین کے بغیر حاصل کرنا ناممکن ہے۔ اسم محمدی کی تمام تر تاثیر قلب پر اسی وقت اثر انداز ہوتی ہے جب اس اسم کا تصور مرشد کی اجازت سے

اُس کی زیر نگرانی کیا جائے۔ جب تک مرشد قلب کا قفل نہیں کھولے گا، اسمِ محمدؐ اُس پر تاثیر نہ کرے گا۔ حضور سلطان باہو رحمۃ اللہ علیہ فرماتے ہیں:

✽ جب مرشد اسمِ محمدؐ کی تلقین طالب کو کرتا ہے تو وہ پہلے ہی روز مجلسِ محمدی صلی اللہ علیہ وآلہ وسلم کی حاضری سے مشرف ہو جاتا ہے اور محمد مصطفیٰ صلی اللہ علیہ وآلہ وسلم کی صحبت میں نفسِ امارہ اور شیطان لعین داخل نہیں ہو سکتا۔ یہ حضرات اسمِ اللہ ذات کی راہ ہے جس میں ازل ابد کا تماشا نظر آتا ہے دنیا کے خزانوں، حشر گاہِ قیامت کا نظارہ کر سکتا ہے، قربِ اللہ حضوری کا مشاہدہ ہوتا ہے حور و قصور، جنت و دوزخ کا مشاہدہ کر سکتے ہیں۔ کامل مرشد وہی ہے جو (تصور) اسمِ اللہ اور تصورِ اسمِ محمدؐ سے طالب کو ہر مقام دکھا کر اس پر غیب کھول دے۔ بعد ازاں اس کو تلقین کرے تاکہ طالب کو اعتبار اور یقین آجائے۔ (عقل بیدار)

تصورِ اسمِ محمدؐ سے ان فیوض و برکات کو حاصل کرنے اور مجلسِ محمدی صلی اللہ علیہ وآلہ وسلم تک رسائی حاصل کرنے کے لیے طالب کو صادق دل، صبر و استقامت اختیار کرنے والا اور اس راہِ حضوری پر اعتبار کرنے والا ہونا چاہیے۔ جس طالب کے دل میں مجلسِ محمدی ﷺ کے متعلق پہلے ہی شکوک و شبہات موجود ہوں وہ اول تو اس مجلس تک پہنچ ہی نہیں پاتا اور اگر مرشد کی مہربانی سے پہنچ ہی جائے تو اپنے دل کے میل کی وجہ سے ٹک نہیں سکتا۔

اب یہ مرشد کامل اکمل سروری قادری صاحبِ مسمیٰ کی رضا ہے کہ وہ طالب کو ابتدا میں اسمِ اللہ ذات عطا کرتا ہے اور کتنے عرصے بعد تصورِ اسمِ محمدؐ عطا کرتا ہے یا دونوں بیک وقت عطا کرتا ہے طالب کو اس راہ میں اپنی مرضی نہیں کرنی چاہیے مرشد کی رضا پر چلنا چاہیے کیونکہ وہ طبیب ہے اور جانتا ہے کہ طالب کے وجود میں کون کون سے روحانی و قلبی امراض ہیں اور ان کا علاج کس طرح ممکن ہے جو طالب اپنی مرضی کرتا ہے ناکامی اس کا مقدر ہوتی ہے کیونکہ فقر تو راہ ہی تسلیم و رضا کی ہے۔

## اسمِ اللہ ذات اور اسمِ محمدؐ کا منکر

اسمِ اللہ ذات اور اسمِ محمدؐ کے منکر کے بارے میں سلطان العارفين حضرت سخی سلطان باہو رحمۃ اللہ علیہ فرماتے ہیں:

✽ اسمِ اللہ ذات اور ذکر اور تصورِ اسمِ اللہ ذات سے منع کرنے والا شخص دو حکمتوں سے خالی نہیں ہوتا، یا تو وہ منافق ہوتا ہے یا کافر یا پھر وہ حاسد ہوتا ہے یا متکبر (عین الفقر)۔




✽ جو اسم اللہ ذات اور اسم محمد کا منکر ہے وہ ابو جہل ثانی ہے یا فرعون۔ (قرب دیدار)

✽ جسے اسم اللہ ذات اور اسم محمد پر یقین نہیں وہ منافق ہے۔ (محکم الفقر کلاں)

قرآن پاک، احادیث شریف اور اولیاء کا ملین کے ارشادات اور تعلیمات سے یہ بات واضح ہو چکی ہے کہ اس وقت تک دل پاک نہیں ہوتا اور نہ ہی نفس اور شیطان سے خلاصی حاصل ہوتی ہے اور نہ ہی ظاہر اور باطن کے درمیان منافقت کا پردہ ہٹتا ہے خواہ سالک ساری عمر ظاہری عبادات میں مصروف رہے، قرآن مجید کی تلاوت کرتا رہے، مسائل فقہ پڑھتا رہے یا زہد و ریاضت کی کثرت سے پیٹھ کبڑی ہو جائے اور سوکھ کر بال کی طرح باریک ہو جائے کہ جب تک ذکر اور تصور اسم اللہ ذات اور تصور اسم محمد نہ کرے اور پھر آج کل کے زمانہ اور مادیت کے دور میں صدق المقال اور اکل الحلال نہیں رہا۔ لوگوں میں سلف صالحین کی طرح نیک اعمال، سخت محنتوں اور مجاہدوں کی توفیق اور ہمت نہیں رہی۔ پابندی صوم و صلوٰۃ اور ادائیگی حج اور زکوٰۃ جیسے فرائض روح سے خالی ہو چکے ہیں اور محض ایک نمائشی اور رسمی مظاہرے کی صورت میں ادا ہو رہے ہیں۔

رگوں میں وہ لہو باقی نہیں ہے وہ دل وہ آرزو باقی نہیں ہے  
 نماز و روزہ و قربانی و حج یہ سب باقی ہیں تو باقی نہیں ہے  
 ذکر، تصور اور مشق مرقوم وجود یہ اسم اللہ ذات اور تصور اسم محمد سے نفس مردہ ہو جاتا ہے اور قلب  
 زندہ ہو جاتا ہے یعنی روح بیدار ہو جاتی ہے اور طالب مشاہدہ حق تعالیٰ کھلی آنکھوں سے کرتا ہے لیکن اس کے  
 لیے شرط یہ ہے کہ ”اسم اللہ ذات اور تصور اسم محمد“ صاحبِ مسمیٰ مرشدِ کامل اکمل سروری قادری سے  
 حاصل ہوا ہو۔



# مُرشدِ کامل پُر کَمَل

## وسیلہ کا مفہوم اور شرعی حیثیت

✽ قرآن مجید میں ارشادِ باری تعالیٰ ہے۔

يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ (سورة المائدہ 35)

ترجمہ: اے ایمان والو! تقویٰ اختیار کرو اور اللہ کی طرف وسیلہ پکڑو۔

اس آیت مبارکہ میں دو باتوں کا حکم ہوا ہے اول تقویٰ اختیار کرنا دوم اللہ کی پہچان کے لیے وسیلہ پکڑنا،

ڈھونڈنا یا تلاش کرنا۔

تقویٰ کے لغوی معنی تو پرہیزگاری اور پارسائی کے ہیں لیکن اصطلاحی معنوں میں قلب کا اللہ تعالیٰ کے قریب ہونے کا نام تقویٰ ہے اور جس انسان کا دل (باطن) جتنا زیادہ قربِ الہی میں ہوگا وہ اتنا ہی زیادہ متقی یا صاحبِ تقویٰ ہوگا یہ انسان کی باطنی کیفیت ہے اور تقویٰ کی انتہا دیدارِ الہی ہے۔ اس کی تصدیق اس حدیثِ مبارکہ سے بھی ہوتی ہے کہ ایک بار حضور علیہ الصلوٰۃ والسلام سے تقویٰ کے بارے میں پوچھا گیا تو آپ صلی اللہ علیہ وآلہ وسلم نے دل کی طرف انگلی سے اشارہ کرتے ہوئے فرمایا ”تقویٰ یہاں ہوتا ہے۔“

وسیلہ کا لغوی معنی ”واضح راستہ اور ایسا ذریعہ ہے جو منزلِ مقصود تک پہنچادے اور اس حد تک معاون

و مددگار ہو کہ حاجت مند کی حاجت باقی نہ رہے۔ اور اس وسیلہ کی بدولت وہ مقصود زندگی حاصل کر کے مطمئن ہو جائے۔“ لسان العرب (جلد 11 صفحہ 725) میں وسیلہ کی تعریف یوں کی گئی ہے: ”جس کے ذریعے کسی دوسری چیز کا قرب حاصل کیا جائے اسے وسیلہ کہتے ہیں۔“

شرعی اصطلاح میں وسیلہ یہ ہے کہ اللہ تعالیٰ کا قرب حاصل کرنے کے لیے کسی ایسی ہستی کو وسیلہ بنایا جائے جو اللہ تعالیٰ کے نزدیک محبوب اور پسندیدہ ہو جس نے راہ سلوک طے کیا ہو اور اس راستہ کے نشیب و فراز سے واقف ہو۔ تصوف میں اس سے مراد مرشد، ہادی، شیخ یا پیر ہے۔ جو خود شناسائے راہ ہو اور راہ فقر کی منزلیں طے کرتا ہو احرام قدس تک پہنچ چکا ہو اور اب اس قابل ہو کہ امت کے ناقص و خام عوام کی راہنمائی کر سکے اور اپنی روحانی قیادت میں انہیں شیطانی وساوس و خطرات اور نفس کی تباہ کاریوں اور رکاوٹوں سے بچا کر آگے لے جاسکے۔ اس صورت میں آیت کریمہ کا مطلب یہ ہوگا ”اے لوگو! کسی ہادی کامل (مرشد کامل اکمل) کی تلاش کرو تا کہ رب تک پہنچ سکو۔“ بعض لوگ لفظ وسیلہ سے مراد ایمان لیتے ہیں لیکن ”يَا أَيُّهَا الَّذِينَ آمَنُوا كُتِبَ عَلَيْكُمُ اتِّعَافُ الْأَنْفُسِ وَالْأَرْوَاحِ وَالْأَمْوَالِ وَالْأَوْلَادِ وَالْأَنْفُسِ وَالْأَرْوَاحِ وَالْأَمْوَالِ وَالْأَوْلَادِ“ اس لیے یہاں ایمان تلاش کرنے کا سوال ہی پیدا نہیں ہوتا اس لیے یہ رائے کہ وسیلہ سے مراد ایمان ہے درست نہیں ہے۔ کچھ لوگ وسیلہ سے مراد عمل صالح لیتے ہیں لیکن اس رائے کے خلاف یہ دلیل ہی کافی ہے کہ آیت کریمہ میں وسیلہ ڈھونڈنے یا تلاش کرنے کا حکم ملا ہے۔ اعمال چونکہ غیر مرئی (جو نظر نہ آتے ہوں) ہوتے ہیں اس لیے انہیں تو ڈھونڈنا نہیں جاسکتا اس لیے وسیلہ سے مرشد کامل مراد لینا ہی مناسب ہے۔ کیونکہ مرئی اور محسوس ہونے کی وجہ سے اسے ڈھونڈا جاسکتا ہے۔ اس رائے کو ترجیح دینے کی ایک اور وجہ بھی ہے وہ یہ کہ تمام اعمال صالحہ اس قابل نہیں ہوتے کہ اللہ تعالیٰ کے قرب و حضور اور مشاہدہ حق تعالیٰ کا وسیلہ بن سکیں بلکہ وہی اعمال یہ مقام و مرتبہ حاصل کرتے ہیں جو غرور و تکبر، حسد و کدورت، خود پسندی و ریاکاری اور نمود و نمائش کی آلائشوں سے پاک ہوں۔ اور ان آلائشوں اور غلاظتوں سے وہی اعمال پاک رہ سکتے ہیں جو مرشد کامل کی زیر تربیت اور اس کی نگرانی (ظاہری و باطنی) میں انجام دیئے گئے ہوں۔ اس لیے یہ زیادہ مناسب ہے کہ وسیلہ سے مراد ہادی صادق (مرشد کامل اکمل) ہو اور اس آیت کریمہ کا مطلب یہ ہو کہ مرشد کامل کی تلاش میں سستی نہ کرو تا کہ وہ تمہیں اپنی نگاہ کیمیا اثر، فیض، صحبت، قرب اور روحانی اثرات و فیوضات سے منزل مقصود تک پہنچا دے اور طالب کی اس طرح تربیت کرے کہ اس کے اعمال پاکیزہ ہو جائیں۔

✽ اگر کوئی شعیب آئے میٹر شہابی سے کلیسی دو قدم ہے

✽ اللہ اللہ کرنے سے اللہ نہیں ملتا یہ اللہ والے ہیں جو اللہ سے ملا دیتے ہیں  
 ✽ حضرت شاہ عبدالرحیم، شاہ ولی اللہ محدث دہلوی اور شاہ عبدالعزیز محدث دہلوی جو اہل طریقت اور  
 اہل حدیث دونوں میں مقبول ہیں، بھی وسیلہ سے مراد شیخ (مرشد) لیتے ہیں۔ شاہ ولی اللہ کے پوتے شاہ اسماعیل  
 جو مخالفین تصوف کے امام مانے جاتے ہیں، بھی اپنی کتاب منصب امامت میں قرآن کے اس لفظ سے مراد شیخ  
 لیتے ہیں۔ وہ اس آیت مبارکہ کی شرح کرتے ہوئے لکھتے ہیں: مراد از وسیلہ شخصے است کہ اقرب الی اللہ  
 باشد در منزلت“ (ترجمہ: وسیلہ سے مراد وہ شخص ہے جو اقرب الی اللہ ہو یعنی مقرب بارگاہ ہو)۔

اس آیت میں لفظ وسیلہ کے معنی خود خدا تعالیٰ نے صاف بتا دیئے ہیں اور شک و شبہ کی گنجائش نہیں  
 رکھی۔

✽ **أُولَئِكَ الَّذِينَ يَدْعُونَ يَبْتَغُونَ إِلَىٰ رَبِّهِمُ الْوَسِيلَةَ أَيُّهُمْ أَقْرَبُ** (بنی اسرائیل 57)  
 ترجمہ: وہ لوگ جنہیں یہ مشرک پکارتے ہیں وہ خود ڈھونڈتے ہیں اپنے رب کی طرف وسیلہ کہ کون سا  
 بندہ اللہ کے سب سے زیادہ قریب ہے۔

✽ اس آیت کی تفسیر شاہ اسماعیل جیسے سخت گیر ”منصب امامت“ میں یوں بیان کرتے ہیں:  
 ”واقرب الی اللہ باعتبار منزلت اول رسول ﷺ است بعد ازاں امام کہ نائب اوست۔“  
 ترجمہ: اور مقام کے لحاظ سے اقرب الی اللہ سب سے پہلے رسول صلی اللہ علیہ وآلہ وسلم ہیں اور ان کے  
 بعد کے امام جو ان کے نائب ہیں۔

آج تک کسی ولی کامل کو ولایت، معرفت الہی اور مشاہدہ حق تعالیٰ بغیر کامل اکمل مرشد کی تربیت کے  
 حاصل نہیں ہوا۔ امام غزالی درس و تدریس کا سلسلہ چھوڑ کر حضرت یوسف ناسخ کی قربت اور غلامی میں نہ  
 آتے تو آج ان کا شہرہ نہ ہوتا، مولانا روم اگر شاہ شمش تبریز کی غلامی اختیار نہ کرتے تو انہیں ہرگز یہ مقام نہ ملتا،  
 علامہ اقبال کو اگر مولانا روم سے روحانی فیض نہ ملتا تو وہ گل و بلبل کی شاعری میں ہی الجھ کر رہ جاتے۔ اس طرح  
 کی سینکڑوں مثالیں موجود ہیں۔ قصہ مختصر کہ فقر و طریقت کی تاریخ میں آج تک کوئی بھی مرشد کی رہنمائی اور  
 بیعت کے بغیر اللہ تعالیٰ تک نہیں پہنچ سکا۔

✽ **إِنِ احَادِيثَ مَبَارَكَةٍ فِي مِثْلِ مَرَشِدٍ كَيْ تَلَّاسُ كَالْحَكْمِ هِيَ:**

”الرَّفِيقُ ثُمَّ الطَّرِيقُ“ ترجمہ: پہلے رفیق تلاش کرو پھر راستہ چلو۔  
 ”لَا دِينَ لِمَنْ لَا شَيْخَ لَهُ“ ترجمہ: اس شخص کا دین ہی نہیں جس کا شیخ (مرشد) نہیں۔

” مَنْ لَأَشِيخٍ يَتَّخِذُهُ الشَّيْطَانُ “ ترجمہ: جس کا مرشد نہیں اس کا مرشد شیطان ہے۔  
 ” مَنْ مَاتَ وَكَيْسَ فِي عُنُقِهِ بَيْعَةٌ مَاتَ مَيِّتَةً جَاهِلِيَّةً “

ترجمہ: جو شخص اس حالت میں مرا کہ اسکی گردن میں کسی مرشد کامل کی بیعت نہیں وہ جہالت کی موت مرا۔  
 ” الشَّيْخُ فِي قَوْمِهِ كَنَبِيِّ فِي أُمَّتِهِ “  
 ترجمہ: شیخ (مرشد کامل) اپنی قوم (مریدوں) میں ایسے ہوتا ہے جیسا کہ ایک نبی اپنی امت میں۔

## بیعت کی شرعی حیثیت

ایمان باللہ کے ساتھ اللہ تعالیٰ نے سیدنا محمد رسول اللہ ﷺ کے ہاتھ پر بیعت کو ضروری قرار دیا۔ ارشاد باری تعالیٰ ہے:

﴿ إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ ط يَدُ اللَّهِ فَوْقَ أَيْدِيهِمْ (سورہ الفتح-10) ﴾

ترجمہ: اے نبی (ﷺ)! جو لوگ آپ ﷺ کے ہاتھ پر بیعت کرتے ہیں وہ دراصل اللہ کے ہاتھ پر بیعت کرتے ہیں اور ان لوگوں کے ہاتھوں پر اللہ کا ہاتھ ہے۔

اس آیت میں انسان کامل (مرشد کامل) کے ہاتھ پر بیعت کرنا ثابت ہے۔ جب رسول خدا ﷺ کے ساتھ بیعت ضروری ہے تو آپ ﷺ کے وصال کے بعد آپ ﷺ کے خلفاء کے ساتھ بھی بیعت کی وہی اہمیت ہے بلکہ پہلے سے زیادہ ہے۔ کیونکہ خدا کے نبی علیہ الصلوٰۃ والسلام کی ظاہری غیر موجودگی میں بیعت اور وسیلہ کی زیادہ ضرورت ہے۔

دوسری بات یہ ہے کہ اللہ کریم نے صحابہ کرام کو بتایا کہ وہ یہ نہ سمجھیں کہ انہوں نے صرف نبی اکرم ﷺ کے ہاتھ میں ہاتھ دیا ہے بلکہ یہ سمجھیں کہ ان کے وسیلہ سے اللہ تعالیٰ کے ہاتھ میں اپنا ہاتھ دیا ہے اور اللہ سے بیعت کی ہے۔ بعد والوں نے صحابہ کرام سے بیعت کی اور دو واسطوں سے خدا تک پہنچے پھر یہ واسطے اور وسیلے بڑھتے گئے یہاں تک کہ چودہ صدیاں بیت گئیں۔ اب اگر کوئی ایسے مرشد کامل اکمل کے ہاتھ پر بیعت کرتا ہے تو بے شمار واسطوں اور وسیلوں سے اللہ اور رسول ﷺ تک پہنچتا ہے۔

وہ پاکیزہ اور کامل اکمل لوگ جو سلسلہ در سلسلہ بیعت ہوتے آئے ہیں ان کا شجرہ فقر حضور اکرم ﷺ تک پہنچ جاتا ہے ایسے برگزیدہ صفات لوگوں کو شیخ اتصال کہتے ہیں اور ان کے درمیان کسی جگہ انقطاع نہیں

ہوتا۔ ایسے کامل حضرات جس خوش بخت آدمی کو بیعت کر لیں اس کی روحانی نسبت حضور علیہ الصلوٰۃ والسلام کے ساتھ قائم ہو جاتی ہے اور طریقت کی رو سے یہی سمجھا جاتا ہے گویا اس نے خود حضور علیہ الصلوٰۃ والسلام سے بیعت کی ہے اور آپ ﷺ کے وسیلہ سے اللہ تک پہنچ گیا ہے۔

## بیعت کی اقسام

بیعت کی کئی اقسام ہیں مثلاً بیعت اسلام، بیعت خلافت، بیعت ہجرت، بیعت جہاد، بیعت تقویٰ۔ خلفائے راشدین کے زمانہ میں بیعت اسلام متروک ہو گئی تھی کیونکہ اُن ایام میں لاکھوں کی تعداد میں لوگ اسلام میں داخل ہونے لگے تھے اور اس کا امتیاز اُٹھ گیا تھا کہ خالصتاً اللہ کے لیے کون اسلام قبول کر رہا ہے اور بوجہ شوکت و غلبہ اسلام کون اس میں مصلحتاً داخل ہو رہا ہے۔ خلفائے بنی امیہ اور بنی عباس کے زمانے میں اس بیعت نے رواج اس لیے نہ پکڑا کہ حکمران عموماً فاسق اور ظالم ہونے لگے تھے۔ اور وہ قیام سنن کی جانب سے لاپرواہ تھے۔ اور پھر وہ امور جو تزک نفس یا تصفیہ قلب سے تعلق رکھتے ہیں اور قرب و وصال الہی کا ذریعہ بنتے ہیں بیعت تقویٰ میں شامل ہیں اسی طرح بیعت تقویٰ بھی خلفائے راشدین کے زمانے میں بیعت خلافت میں ہی شامل تھی اس لیے تمام خلفائے راشدین سے سلاسل جاری ہوئے۔ حضرت امام حسن رضی اللہ عنہ کے خلافت سے دستبردار ہونے کے بعد بیعت خلافت اور بیعت تقویٰ علیحدہ علیحدہ ہو گئیں۔ واقعہ کربلا کی ایک وجہ یہ بھی تھی کہ یزید بیعت خلافت و تقویٰ میں امتیاز ہی نہ رکھتا تھا اور وہ تقویٰ کے اس مقام پر نہ تھا کہ امام وقت اور انسان کامل حضرت امام حسین رضی اللہ عنہ اس کی بیعت کرتے۔ اگر آپ رضی اللہ عنہ اس کی بیعت کر لیتے تو وہ بیعت خلافت کے ساتھ ساتھ بیعت تقویٰ بھی ہوتی جو آپ رضی اللہ عنہ سے ممکن نہ تھا۔

اس لیے واقعہ کربلا کے بعد بھی بیعت تقویٰ اپنی اصل شکل میں جاری نہ ہو سکی۔ کیونکہ اس بات کا خوف تھا کہ اس سے فتنہ و فساد نہ بھڑک اُٹھے اور ایسا نہ ہو کہ اس بیعت پر بیعت خلافت کے ساتھ مخلوط ہونے کا گمان کیا جائے اور اس غلط گمانی کی بنا پر لوگوں کو ناحق ایذا پہنچائی جائے۔ چنانچہ اُس زمانے میں حضرت خواجہ حسن بصری رضی اللہ عنہ اور اُن کے خلفاء اور بعد کے صوفیاء کرام نے خرقة دینے کو قائم مقام بیعت قرار دیا تھا لیکن جب ایک مدت بعد حکمرانوں، بادشاہوں اور سلاطین سے رسم بیعت معدوم ہو گئی اور وہ تمام اندیشے جاتے رہے تو صوفیاء کرام نے اس سنت کو زندہ کیا اور بیعت تقویٰ کو جاری کر دیا۔ صوفیائے کرام ہی کے اسے زندہ کرنے کی بنا پر بیعت تقویٰ انقطاع عن ماسوی اللہ کے دیگر لوازمات کو اپنے ساتھ شامل کر کے بیعت تصوف کے نام سے مشہور ہو گئی۔

## بیعت سنت ہے

بعض لوگوں کے نزدیک بیعت تقویٰ واجب ہے مگر صوفیاء و جمہور کی اکثریت کے نزدیک سنت ہے اور حضور اکرم صلی اللہ علیہ وآلہ وسلم کے زمانہ سے لے کر اب تک متواتر چلی آرہی ہے۔

## مرشد کامل اکمل کا اندازِ تربیت

مرشد کامل اکمل طالب اللہ (مرید) کی تربیت بالکل اسی طریقہ سے کرتے ہیں جس طرح حضور اکرم ﷺ نے صحابہ کرام کی تربیت فرمائی تھی۔ قرآن پاک میں آپ ﷺ کے اندازِ تربیت کو یوں بیان کیا گیا ہے:

﴿يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ (سورہ الجمعہ 2)﴾

ترجمہ: میرا محبوب ﷺ ان کو آیات پڑھ کر سناتا ہے اور ان کا تزکیہ کرتا ہے اور ان کو کتاب و حکمت کی تعلیم دیتا ہے۔

کتاب کے ساتھ معلم یعنی سکھانے والے کی بھی ضرورت ہوتی ہے۔ نسخہ کے ساتھ طبیب کی بھی ضرورت ہوتی ہے۔ جو لوگ یہ اعتراض کرتے ہیں کہ قرآن کی موجودگی میں شیخ یا مرشد کی کیا ضرورت ہے؟ ان سے ہم پوچھتے ہیں کہ قرآن کی موجودگی میں نبی یا رسول کی کیا ضرورت تھی؟ چنانچہ جس طرح رسول اللہ ﷺ کی صحابہ کرام کو ضرورت تھی آج بھی ہمیں وہی ضرورت درپیش ہے۔ جس طرح اس زمانے میں رسول اللہ ﷺ کے بغیر ہدایت ناممکن تھی اب بھی نائب رسول کے بغیر ہدایت ناممکن ہے۔ حیرت ہے علمائے ظاہر لوگوں کے درمیان اپنی ضرورت تو محسوس کرتے ہیں لیکن ایک ایسے شیخ کامل کی ضرورت محسوس نہیں کرتے جو ان سے کئی گنا زیادہ عبادات، مجاہدات اور ریاضت کر کے ذاتِ حق کے قرب و معرفت کا شرف حاصل کر چکا ہو۔

﴿حضرت امام احمد بن حنبل رحمۃ اللہ علیہ پہلے تصوف اور صوفیائے کرام کی مخالفت میں مشہور تھے لیکن بعد میں جب حضرت بشر حافی رضی اللہ عنہ کی صحبت میں رہ کر حلاوتِ ایمان نصیب ہوئی تو جب کوئی شخص احکامِ شریعت ان سے دریافت کرنے آتا تو خود بتا دیتے تھے لیکن جب کوئی شخص راہِ حقیقت دریافت کرنے آتا تو﴾

حضرت شیخ بشرحانی رحمۃ اللہ علیہ کے پاس بھیج دیتے تھے۔ یہ دیکھ کر ان کے شاگردوں کو غیرت آئی اور عرض کیا کہ آپ اتنے بڑے عالم ہو کر لوگوں کو ایک صوفی کے حوالہ کیوں کر دیتے ہیں۔ آپ نے فرمایا کہ مجھے اللہ کے احکام کا علم ہے اور ان کو اللہ کا علم ہے اس لیے طالبان حق کو ان کے پاس بھیجتا ہوں۔

✽ حضرت بہلول دانا رحمۃ اللہ علیہ جو بظاہر ایک مجذوب تھے ان کا شمار حضرت امام ابوحنیفہؒ کے مشائخ میں ہوتا ہے۔ سوال یہ پیدا ہوتا ہے کہ امام اعظم ان سے کیا سیکھتے ہوں گے۔ فقہ، حدیث، صرف، نحو یا اصول و بلاغت کے اسباق پڑھتے ہوں گے ان علوم میں تو وہ خود یکتائے روزگار تھے۔ بہلول مجذوب رحمۃ اللہ علیہ کے مکتب میں وہ تزکیہ نفس اور اسباق عشق کے لیے جاتے تھے۔ امام ابوحنیفہ رحمۃ اللہ علیہ کی کتب سوانح اٹھا کر دیکھ لیں آپ رحمۃ اللہ علیہ کے مشائخ کی صف میں حضرت بہلول دانا رحمۃ اللہ علیہ کا نام سرفہرست ملے گا۔ آپ کا قول ہے ”اگر میں دو سال حضرت بہلول دانا کی صحبت میں نہ رہتا تو ضائع ہو گیا ہوتا۔“

سورۃ جمعہ کی آیت مذکورہ میں حق تعالیٰ نے منصب نبوت میں ان امور کو شامل فرمایا ہے (1) آیات پڑھ کر سنانا یعنی دعوت دینا اور اللہ کے احکام پہنچانا (2) تزکیہ نفس کرنا (3) احکام الہی کی تعلیم دینا (4) حکمت (علم لڈنی) عطا کرنا۔

آج کل علمائے کرام بھی یہی کام کرتے ہیں لوگوں کے سامنے آیات پڑھتے ہیں لوگوں کو دین کی دعوت دیتے ہیں، مطالب قرآن بھی سمجھاتے ہیں اور احکام قرآن کی تلقین بھی کرتے ہیں لیکن کیا بات ہے کہ رسول اللہ ﷺ کی ہدایت سے تو لوگ جوق در جوق آ کر اسلام قبول کرتے تھے لیکن علمائے کرام کے سامنے کوئی آدمی بھی اسلام قبول نہیں کرتا۔ اس کی وجہ یہ ہے کہ رسول اللہ ﷺ کے اندر زبردست روحانی قوت موجود تھی اور آپ ﷺ کی محض زیارت اور آپ ﷺ کی بات چیت اور صحبت سے لوگوں کے مراتب بلند ہو جاتے تھے۔ حضرت سلمان فارسی رضی اللہ تعالیٰ عنہ، اسلام لانے سے قبل کئی یہودی، نصاریٰ اور آتش پرست ارباب روحانیت سے ملاقات کر چکے تھے لیکن کسی سے متاثر نہ ہوئے جب رسول اللہ ﷺ کی خدمت میں پہنچے تو چہرہ مبارک دیکھتے ہی کلمہ طیبہ پڑھ لیا اسی طرح برصغیر پاک و ہند میں اسلام صرف اولیاء کاملین کی وجہ سے پھیلا۔

✽ فقط نگاہ سے ہوتا ہے فیصلہ دل کا نہ ہو نگاہ میں شوخی تو دلبری کیا ہے

اسی طرح جب رسول اللہ ﷺ نے حضرت عمر رضی اللہ عنہ سے فرمایا کہ تم میں سے کسی کا ایمان اس وقت تک کامل نہیں ہوتا جب تک وہ مجھ سے اپنی جان، مال اور اولاد سے زیادہ محبت نہیں رکھتا تو یہ سن کر حضرت عمرؓ نے عرض کیا کہ حضور ﷺ! میں اپنے اندر یہ کیفیت محسوس نہیں کرتا۔ آپ ﷺ نے فرمایا ”کیا تم محسوس نہیں



کرتے؟ اس خطاب سے حضرت عمرؓ کے مراتب بلند ہو گئے اور فوراً عرض کیا کہ اب محسوس کرتا ہوں۔ ایک دن آنحضرت ﷺ حضرت معاذ بن جبلؓ یا کسی اور صحابی کو یمن کا عامل مقرر کر کے بھیج رہے تھے انہوں نے عرض کیا کہ حضور ﷺ! میرے اندر عامل بننے کی صلاحیت نہیں ہے آپ ﷺ نے ان کے کندھے کو چھوا تو وہ فوراً چلا اٹھے کہ حضور ﷺ! اب وہ صلاحیت اپنے اندر محسوس کرتا ہوں۔ یہ ہے توجہ باطنی سے تزکیہ نفس کرنا۔ رسول اللہ ﷺ کی طرح آپ ﷺ کے بعد کے خلفاء بھی باطنی توجہ سے تزکیہ نفس اور تصفیہ قلب اسی طرح کرتے ہیں۔ یہی وجہ ہے کہ جہاں علماء کرام کی دھواں دھار تقریریں ناکام رہتی ہیں وہاں اولیاء اللہ کی ادنیٰ سی باطنی توجہ سے مریدین کا تزکیہ نفس ہو جاتا ہے جس سے ان کی روحوں میں قوت پرواز آ جاتی ہے اور وہ مختلف منازل و مقامات طے کرتے ہوئے قرب حق میں پہنچ جاتے ہیں۔ اقبالؒ بھی ایمان کامل کے لیے مسلمانوں کا علاج کسی کامل کی نظر بتاتے ہیں:

✽ خرد کے پاس خبر کے سوا کچھ اور نہیں تیرا علاج نظر کے سوا کچھ اور نہیں

آج کے حالات کے بارے میں آپ فکر مند نظر آتے ہیں:

✽ دل سوز سے خالی ہے، نگہ پاک نہیں ہے پھر اس میں عجب کیا کہ تو بے باک نہیں ہے

✽ اٹھا میں مدرسہ و خانقاہ سے غم ناک نہ زندگی، نہ محبت، نہ معرفت، نہ نگاہ

قصہ مختصر کتاب و حکمت کی تعلیم مرشد کامل اکمل کے بغیر ممکن نہیں ہے مرشد ہی طالب کو اس کی استطاعت کے مطابق شیطان اور نفس کی چال بازیوں سے بچاتا ہوا دارالامن (قرب الہی) میں لے جاتا ہے۔ عام لوگوں کو تو اس علم کے نام سے بھی واقفیت نہیں چہ جائیکہ ان کو اس پر دسترس حاصل ہو۔

## مرشد کامل اکمل کی اہمیت

قرآن مجید میں ارشاد باری تعالیٰ ہے:

✽ يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ (سورہ توبہ 119)

ترجمہ: اے ایمان والو! تقویٰ اختیار کرو اور سچے لوگوں (صادقین) کے ساتھ ہو جاؤ۔

جیسا کہ پہلے بیان ہو چکا ہے کہ تقویٰ سے مراد قلب کا اللہ تعالیٰ کے قریب ہونا ہے۔ جتنا کسی انسان کا قلب اللہ تعالیٰ کے قریب ہوگا وہ اتنا ہی متقی ہوگا اور یہاں صادقین سے کون لوگ مراد ہیں کہ جن کی ہمراہی کا حکم دیا جا

رہا ہے۔ ہم سب مسلمان ہیں اور ہم میں سے اکثریت نماز بھی ادا کرتی ہے اور نماز کی ہر رکعت میں ہم سورۃ فاتحہ کی تلاوت کرتے ہیں اور ہر رکعت میں اللہ پاک سے یہ التجا کرتے ہیں ”ہمیں صراطِ مستقیم (سیدھا راستہ) عطا فرما۔ ان لوگوں کا راستہ جن پر تو نے انعام کیا نہ کہ ان لوگوں کا راستہ جو گمراہ اور مغضوب ہیں۔“ اب سوال یہ پیدا ہوتا ہے کہ وہ صراطِ مستقیم یا سیدھی راہ کونسی ہے؟ یہ بات تو حق ہے کہ سیدھی راہ قرآن اور سنت ہی ہے لیکن دنیا کے اندر ہر مذہب اور گروہ اور پھر مسلمانوں میں ہر فرقے کا یہ اعلان ہے کہ وہ سیدھے راستے (صراطِ مستقیم) پر گامزن ہیں۔ مسلمانوں میں کوئی قرآن کا حوالہ دے کر یہ کہتا ہے کہ چونکہ ہم قرآن کا علم زیادہ رکھتے ہیں اور اس کی زیادہ تلاوت کرتے ہیں اس لیے ہم صراطِ مستقیم پر ہیں۔ لیکن قرآن یہ فرما رہا ہے ”اللہ بہت سے لوگوں کو اس سے گمراہ کرتا ہے اور بہت سے لوگوں کو اس سے ہدایت دیتا ہے“ (البقرہ۔ 26) لوگ قرآن پڑھتے ہیں لیکن ہدایت نہیں ملتی، قرآن پڑھنے کے باوجود اللہ تعالیٰ کی معرفت اور قرب و وصال سے محروم رہتے ہیں اور بعض کی سوچ کا رخ ہی بدل جاتا ہے اور گمراہ ہو جاتے ہیں جیسا کہ ”مرزا غلام احمد قادیانی ملعون“ پھر کوئی حدیث کے علم میں ماہر ہے اور ان کا کہنا ہے کہ ہم اہل حدیث ہیں اس لیے ہم سیدھے راستے پر ہیں۔ ہر ایک گروہ نے خود ہی صراطِ مستقیم کو متعین کر لیا ہے اور اپنے متعین کردہ راستے پر چل رہے ہیں اور اسے صراطِ مستقیم سمجھ رہے ہیں۔ اگر اللہ تعالیٰ چاہتا تو یوں بھی اعلان فرما سکتا تھا ”اے باری تعالیٰ! مجھے سیدھا راستہ دکھا جو تیری کتاب اور تیرے محبوب کی سنت کی راہ ہے“ لیکن قرآن مجید نے انعام یافتہ بندوں کا اعلان فرمایا کہ تیرے انعام یافتہ بندوں کی راہ چاہیے اور ان کی ہی پیروی کرنی چاہیے۔ اب سوال یہ پیدا ہوتا ہے کہ وہ انعام یافتہ بندے کون ہیں جن کی راہ پر چلنے کا حکم دیا جا رہا ہے۔ قرآن مجید میں ارشاد باری تعالیٰ ہے:

✽ اور جو اللہ اور اس کے رسول (صلی اللہ علیہ وسلم) کا حکم مانے تو اسے ان کا ساتھ ملے گا جن پر اللہ نے فضل کیا یعنی انبیاء، صدیقین، شہداء اور صالحین۔ (النساء۔ 69)

پہلا طبقہ انبیاء علیہم السلام کا ہے۔ یہ ہر صورت انعام یافتہ ہیں ہی لیکن تین طبقات ایسے ہیں جو انبیاء نہیں غیر نبی ہیں۔ دوسرے نمبر پر صدیقین ہیں اور قرآن پاک (سورۃ التوبہ۔ 119) میں صدیقین کی ہمراہی کا ہی حکم دیا گیا ہے لیکن صدیقین کون ہیں؟

پیر محمد کرم شاہ صاحب الازہری ”تفسیر ضیاء القرآن“ میں فرماتے ہیں:

✽ صدیق فعل کے وزن پر مبالغہ کا صیغہ ہے اس کے لغوی معنی ہیں المبالغہ فی الصدق نہایت راست

باز اور راست گفتار۔ اور صدق مقاماتِ قربِ الہی میں سے ایک مقام ہے۔

الشیخ محمد عبدہ لکھتے ہیں:

❖ صدیقین وہ لوگ ہوتے ہیں جن کی فطرت اور جن کا باطن ہر گرد و غبار سے یوں پاک صاف ہوتا ہے کہ جب ان پر حق پیش کیا جاتا ہے تو بے ساختہ اس کو قبول کر لیتے ہیں۔ خیر و شر کے درمیان انہیں التباس نہیں ہوتا بلکہ نگاہ جیسے سیاہ و سفید کے درمیان بے تکلف امتیاز کر لیتی ہے اسی طرح وہ حق و باطل اور خیر و شر میں امتیاز کر لیتے ہیں۔ صدیقیت کا یہ مرتبہ حضور اکرم ﷺ کے کئی جید صحابہ کو حاصل تھا اور صدیق اکبر حضرت ابو بکر صدیق رضی اللہ عنہ ہیں جن کی زندگی کا ہر لمحہ اسی صدیقیت کبریٰ کا مظہر اتم ہے۔ (تفسیر روح البیان)

صدیقین سے مراد وہ لوگ ہیں جو صدق والے ہیں اور تصدیق کرنے والے ہیں جن کے دل اتنے صاف ہو چکے ہیں کہ جو وحی الہی اللہ تعالیٰ کے رسول ﷺ کے قلبِ اطہر پر نازل ہوتی ہے جو حکم اللہ تعالیٰ کا رسول بیان کرتا ہے وہ فوراً اس کی تائید کرتے چلے جاتے ہیں۔

نبی کے بعد صدیق اس لیے رکھا گیا ہے کہ ہر کسی کو صحبتِ نبوت نصیب نہیں ہو سکتی۔ اب قیامت تک کوئی قطبیت، غوثیت اور عبدیت کے اعلیٰ سے اعلیٰ مقام پر کیوں نہ فائز ہو جائے وہ حضور اکرم ﷺ کے ادنیٰ سے ادنیٰ صحابی کی گردِ پا کو بھی نہیں پاسکتا۔ یہ شرفِ صحابیت قیامت تک بند ہو گیا۔ جب ظاہری صحبت کا دور ختم ہو گیا تو اب ایک ایسی صورت پیدا کر دی کہ اُمت کو صدیق عطا فرمادیئے جو کوئی ان کی صحبت میں جائے گا بالواسطہ صحبتِ نبوی کا فیض حاصل ہوگا۔

سیدنا غوث الاعظم حضرت شیخ عبدالقادر جیلانی رضی اللہ عنہ فرماتے ہیں:

❖ اے انسان! جب تو جملہ خواہشاتِ نفسانی سے پاک ہو کر اللہ عز و جل سے صدقِ دل سے محبت کرے گا تو وہ تیرے دل کو ایسا آئینہ بنا دے گا کہ جب تُو ایسے آئینے میں جھانکے گا تو دنیا و آخرت کے اسرار و حقائق تیرے سامنے منکشف ہو جائیں گے۔

صدیقیت کا آئینہ پر تو نبوت بن کر آفتابِ نبوت سے فیوضاتِ الہیہ حاصل کرتا ہے اور طالبانِ مولیٰ میں اسے تقسیم کرنے کا فریضہ ادا کرتا ہے۔

صدیقیت ہی تقویٰ کا اعلیٰ ترین مقام ہے۔ جب انسان اس مقام پر پہنچتا ہے تو اسے خلعتِ ولایت سے سرفراز کر کے صدیقیت کے مقام پر فائز کیا جاتا ہے۔ اب اس پر لوگوں کو تلقین و ارشاد کرنا فرض ہو جاتا ہے۔

قرآن کریم میں انہی لوگوں کی ہمراہی کا حکم دیا جا رہا ہے اور ان لوگوں کے بارے میں ہی قرآن فرما رہا ہے:

﴿ فَسْئَلُوا أَهْلَ الذِّكْرِ إِنْ كُنْتُمْ لَا تَعْلَمُونَ ﴾ (الانبیاء-7)

ترجمہ: پس اہل ذکر سے پوچھ لو اگر تم نہیں جانتے۔

اب ذرا اس آیت مبارکہ پر غور کریں تو فوراً بات سمجھ میں آجائے گی یہاں پر فسئلوا اہل العلم یعنی ”اہل علم سے پوچھ لو“ نہیں فرمایا گیا بلکہ فرمایا گیا ”اہل ذکر سے پوچھ لو“ علم والے خود بھی ٹھوکر کھا سکتے ہیں کیونکہ علم وہ خبر ہے جس کا محل دماغ ہے جبکہ ذکر وہ خبر ہے جس کا محل لوح دل ہے۔ علم دماغ کی تختی پر لکھا جاتا ہے اور ذکر دل کی تختی پر مرقوم ہوتا ہے۔ قرآن پاک میں قلبی ذکر سے غافل لوگوں کی پیروی سے منع کیا گیا ہے۔

﴿ اور اس کا کہنا ہرگز نہ مانیں جس کے دل کو ہم نے اپنے ذکر سے غافل کر دیا ہے۔ وہ تو خواہشاتِ نفس کا غلام ہے اور اس کا کام ہی حدیں پھلانگنا ہے۔ ﴾ (الکہف-28)

قرآن پاک میں صدیقین (مرشد کامل) کے بارے میں ارشاد ہے:

﴿ اور پیروی کرو اس شخص کے راستہ کی جو مائل ہو امیری طرف۔ ﴾ (لقمان-15)

﴿ وہ رحمن ہے سو پوچھ اس کے بارے میں اس سے جو اس کی خبر رکھتا ہے۔ ﴾ (الفرقان-59)

﴿ پیروی کرو اللہ کی اور پیروی کرو اللہ کے رسول صلی اللہ علیہ وآلہ وسلم کی اور اس کی جو تم میں ”اولی الامر“

ہو۔ ﴾ (النساء-59)

ان تمام آیات مبارکہ میں صدیق یعنی مرشد کامل کی طرف اشارہ کیا گیا ہے اور اس کی پیروی کی ہدایت کی گئی ہے۔ سورۃ النساء کی آیت نمبر 59 میں ”اولی الامر“ سے مراد بعض لوگ دنیاوی حکمران لیتے ہیں لیکن اولیاء کا ملین کے نزدیک اس سے مراد وہ صدیق بندہ ہے جو مرشد کامل ہو اور نائب رسول کے مرتبہ پر فائز ہو اور لوگوں کی باطنی تربیت جس کی ذمہ داری ہو۔ ان ہی لوگوں کی اتباع اور پیروی کی طرف بار بار توجہ دلائی گئی ہے۔

سلطان العارفین حضرت سخی سلطان باھو رحمۃ اللہ علیہ مرشد کامل کی ضرورت پر زور دیتے ہوئے فرماتے ہیں:

﴿ وصالِ حق تعالیٰ مرشد کامل اکمل کی راہنمائی کے بغیر ناممکن ہے۔ اللہ تعالیٰ کی معرفت اور اس کے قرب

و وصال کی راہ چونکہ شریعت کے دروازہ سے ہو کر گزرتی ہے اس لیے شریعت کے دروازے کے دونوں طرف

شیطان اپنے پورے لاؤ لشکر سمیت طالب مولیٰ کی گھات لگا کر بیٹھا ہے۔ اول تو وہ کسی آدم زاد کو شریعت کے

دروازے تک آنے ہی نہیں دیتا اگر کوئی باہمت آدمی شریعت (نماز، روزہ، حج، زکوٰۃ) کے دروازہ تک پہنچ جاتا ہے تو شیطانی گروہ اسے شریعت کی چوکھٹ پر روک رکھنے کی کوشش کرتا ہے اور اسے شریعت کی ظاہری زیب و زینت کے نظاروں میں محو رکھنے کی کوشش کرتا ہے اور شریعت کی روح تک کسی کو نہیں پہنچنے دیتا (اور آج کے دور کا سب سے بڑا مسئلہ یہی ہے کہ جو لوگ شریعت پر کاربند ہیں وہ اس کی روح تک پہنچنے کی کوشش ہی نہیں کرتے)۔ اگر کوئی خوش قسمت طالب مولیٰ ہمت کر کے آگے بڑھتا ہے تو شیطان پہلے سے بھی زیادہ شدت کے ساتھ اسے روکنے یا گمراہ کرنے کے جتن کرتا ہے اور اس کی راہ مارنے کا ہر حربہ استعمال کرتا ہے۔ طالب مولیٰ جب شریعت کے دروازہ سے گزر کر باطن کی نگری میں داخل ہوتا ہے تو اسے رجوعاتِ خلق (خلقت اس کی طرف اپنی دنیاوی مشکلات کے خاتمہ کے لیے رجوع کرتی ہے) کے نہایت ہی وسیع و دشوار گزار جنگل سے گزرنا پڑتا ہے۔ اس موقع پر طالب مولیٰ کو اگر کسی مرشد کامل اکمل کی رفاقت اور راہبری حاصل نہ ہو تو وہ رجوعاتِ خلق کے جنگل میں بھٹک کر ہلاک ہو جاتا ہے۔ جس طرح شریعت کا علم استاد کے بغیر ہاتھ نہیں آتا اسی طرح باطنی علم کا حصول مرشد کامل اکمل کی رفاقت کے بغیر ناممکن ہے کیونکہ مرشد کی تلقین اور نگاہ ہی ایسا کیمیا ہے جو طالب کے وجود کی کثافت دور کر کے اسے روشن ضمیری کے قابل بناتی ہے۔ تعلیم کیا ہے؟ اور تلقین کیا ہے؟ تعلیم سے ظاہری علم واضح ہوتا ہے جبکہ تلقین سے دو جہان کی روشن ضمیری حاصل ہوتی ہے۔ (عین الفقرا)

## تلاشِ مرشد

جب طالب مولیٰ (سالک) تلاشِ حق کے سفر پر نکلتا ہے تو سب سے پہلا مرحلہ مرشد کامل اکمل کی تلاش ہوتا ہے۔ صدیق، فقراء، اولیاء اللہ زمین پر اللہ تعالیٰ کی خلافت کے وارث ہیں اور رسول اللہ صلی اللہ علیہ وآلہ وسلم کے نائبین ہیں اور حصولِ قربِ الہی کے لیے ان کی غلامی، بیعت اور صحبت ضروری ہے:

اندرین عالم نیزی باخسے تانی آویزی بہ دامن کسے  
ترجمہ: اس جہان میں تیری قیمت ایک تنکے کے برابر نہیں ہوگی جب تک کہ تو کسی مردِ کامل (مرشدِ کامل) کے دامن سے وابستہ ہو کر زندگی نہ گزارے۔

لیکن اصل مسئلہ یہ ہے کہ مرشدِ کامل کی پہچان کیسے ہو جیسا کہ حضرت عبداللہ بن عباس رضی اللہ تعالیٰ

عند سے مروی ہے:

✽ ”اللہ تعالیٰ کی معرفت آسان ہے لیکن ولی اللہ (مرشد کامل) کی حقیقت کی معرفت مشکل ہے اس لیے کہ اللہ تعالیٰ اپنے کمال و جمال کی وجہ سے معروف ہے لیکن ولی اللہ ایک مخلوق ہے اس لیے مخلوق کو مخلوق کی معرفت مشکل ہوتی ہے کیونکہ وہ انہی کی طرح احکام شرع کی پابندی کرتا ہے لیکن اس کا باطن اللہ کے ساتھ مشغول ہے اس لیے اس کی معرفت مشکل ہو جاتی ہے۔“ (تفسیر روح البیان)

✽ حضرت سہیل رضی اللہ تعالیٰ عنہ فرماتے ہیں ”ان کی ظاہری شکل کو ہر کوئی دیکھتا ہے لیکن ان کی حقیقت کسی کو معلوم نہیں ہوتی کسی خوش بخت کو ان کی حقیقت معلوم ہو جاتی ہے اگر انہوں نے ان کی قدر و منزلت کے مطابق تعظیم و تکریم کی تو کامیاب رہیں گے اگر ان سے ان کی مخالفت سرزد ہوئی یا معمولی گستاخی و بے ادبی ہوئی تو مارے جائیں گے اور خاتمہ خراب ہوگا۔“ (تفسیر روح البیان)

فقیر فنا فی اللہ بقا باللہ (مرشد کامل اکمل نور الہدیٰ) کی پہچان ہر انسان طالب یا مرید کے بس کی بات نہیں کیونکہ ہر مرید یا طالب کی طلب، طلب مولیٰ نہیں ہوتی بلکہ اکثر طالب یا مرید طلب دنیا و طلب عقبی کے متمنی ہوتے ہیں۔ اور مرشد کا کام تو صرف یہ ہے کہ اللہ تعالیٰ کے قرب تک جانے والے راستہ کو مرید پر نہ صرف کھول دے بلکہ آسان کر دے کیونکہ وہ اس راستہ کا ہادی، راہبر اور راہنما ہے اور اس کو وہی پہچانتا ہے جو ”طلب مولیٰ“ لے کر نکلا ہو۔ تمام انسان ایک تو اپنی طلب کی وجہ سے نہیں پہچان پاتے دوسرے وہ انہی کی طرح ایک انسان ہوتا ہے اس کا چلنا، پھرنا، اٹھنا بیٹھنا بھی عام انسانوں کی طرح ہوتا ہے کھاتا پیتا بھی وہ عام انسانوں کی طرح ہی ہے اس لیے اس کی معرفت طالب دنیا جو عقل سے کرتے ہیں ناممکن ہے اور عقل اس کی حقیقت تک نہیں پہنچ سکتی کیونکہ عقل ہمیشہ تلاش نقص و اعتراض میں رہتی ہے اگر عقل سے ان کو پہچاننے کی کوشش کی جائے تو محض اعتراضات ہی ہاتھ آتے ہیں (جیسا کہ سورہ کہف میں حضرت موسیٰ علیہ السلام اور خضر علیہ السلام کا واقعہ بیان ہوا ہے اس واقعہ میں طالب مولیٰ کے لیے روشنی ہے کہ اعتراضات راستہ جدا کر دیتے ہیں)۔

## مرشد کی تلاش کی وجہ حق تعالیٰ کا قرب

اگر مرشد کی تلاش کی وجہ اللہ تعالیٰ کا قرب اور اسکی پہچان ہے تو طالب یہ خاطر جمع رکھے کہ اس کو مرشد ضرور ملے گا کیونکہ اللہ تعالیٰ کا سورۃ عنکبوت میں ارشاد ہے ”جو لوگ ہماری طرف آنے کی جدوجہد اور کوشش کرتے ہیں ہم ان کو اپنی طرف آنے کے راستے دکھا دیتے ہیں۔“ اس راہ میں طلب کے مطابق مرشد کی طرف راہنمائی

ہوتی ہے جس طرح کسی کی طلب اور طبیعت ہوتی ہے اسی طرح کے مرشد کی طرف راہنمائی ہو جاتی ہے۔

ہست این میکده و دعوت عام است اینجا قسمت بادہ باندازه جام است اینجا (اقبال)  
ترجمہ: یہ دنیا ایک میکدہ ہے اور ہر کسی کو پینے (لذت دیدار کی ہے) کی دعوت عام ہے تاہم ہر کسی کے حصے کی شراب اس کے جام (طلب) کے مطابق ہوتی ہے۔

## مرشد کامل اکمل نور الہدیٰ

اگر مرشد کی تلاش کا مقصد حق تعالیٰ کی پہچان اور قرب ہے تو اس کے لیے آپ کو دو طرح کے مرشد ملیں گے ایک مرشد وہ ہوگا جو امانت الہیہ یا خلافت الہیہ کا حامل ہوتا ہے یہی نائب اور خلیفہ رسول صلی اللہ علیہ وآلہ وسلم ہے اور یہی مرشد جامع اکمل نور الہدیٰ ہوتا ہے اور باقی اس کے خلفاء ہوتے ہیں جن کا ذکر ہم تفصیل سے کر رہے ہیں۔

حضرت سخی سلطان باٹھو فرماتے ہیں: یاد رہے کہ طبقات زمین و آسمان بغیر کسی ستون کے محض اسم اللہ ذات کے ادب سے قائم ہیں اور قیامت تک اسم اللہ ذات کی وجہ سے قائم رہیں گے۔ اور زمین و آسمان کی ہر چیز اللہ تعالیٰ کی تسبیح میں مشغول ہے۔

سَبَّحَ لِلَّهِ مَا فِي السَّمَوَاتِ وَالْأَرْضِ ۖ وَهُوَ الْعَزِيزُ الْحَكِيمُ ۝ (الحمدید 1)

ترجمہ: زمین و آسمان کی ہر چیز اللہ تعالیٰ کی تسبیح کرتی ہے اور وہ غالب حکمت والا ہے۔

امانت الہیہ کے بارے میں قرآن پاک میں ارشاد باری تعالیٰ ہے:

إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ ۖ إِنَّهُ كَانَ ظَلُومًا جَهُولًا ۝ (سورة الاحزاب 72)

ترجمہ: ہم نے اپنی امانت آسمانوں، زمین اور پہاڑوں کے سامنے پیش کی تو انہوں نے اس بار امانت کو اٹھانے سے عاجزی ظاہر کر دی۔ لیکن انسان نے اس بار امانت کو اٹھالیا، بے شک وہ اپنے نفس کے لیے ظالم و جاہل ثابت ہوا۔

اسم اللہ بس گراں است بس عظیم اس حقیقت یافتہ نبی کریم

ترجمہ: اسم اللہ ذات نہایت ہی بھاری و عظیم امانت ہے اس کی حقیقت کو صرف حضور علیہ الصلوٰۃ

والسوامی جانتے ہیں۔ (کلمۃ التوحید کلام)

عارفین کے نزدیک اس امانت سے مراد اسم اللہ ذات یعنی خزانہ فقر ہے۔ جس انسان میں امانت الہیہ یا خزانہ فقر منتقل ہوتا ہوتا ہے وہ **اِذَا تَكَرَّرَ الْفَقْرُ فِيهِمُ اللَّهُ** (ترجمہ: جہاں فقر کھلے ہوتا ہے وہیں اللہ ہوتا ہے) کے مرتبہ کا حامل ہوتا ہے۔ حضور اکرم صلی اللہ علیہ وآلہ وسلم خزانہ فقر کے مالک اور مختار کُل ہیں اور آپ صلی اللہ علیہ وآلہ وسلم کے در سے فقر کے متعلق تمام فیصلے صادر ہوتے ہیں۔ اور آپ صلی اللہ علیہ وآلہ وسلم کے حکم سے ہی امانت الہیہ (خزانہ فقر) ایک جگہ سے دوسری جگہ منتقل ہوتی ہے۔ جو خود بخود یہ دعویٰ کرتا ہے وہ پکا مردود اور خبیث ہے اور اس کا انجام بڑا بھیس تک ہوتا ہے۔

علامہ ابن عربی اپنی کتاب فصوح الحکم میں فرماتے ہیں: چونکہ اسم اللہ ذات جامع جمیع صفات و جمیع کمالات ہے لہذا وہ اصل تجلیات رب الہیہ ہے اور اس کا مظہر جو عین تانیہ ہوگا وہ عبد اللہ عین الاعیان ہوگا۔ زمانے میں ایک شخص قدیم محمد صلی اللہ علیہ وآلہ وسلم پر رہتا ہے جو اپنے زمانے کا عبد اللہ ہوتا ہے اس کو قطب القلوب و غوث کہتے ہیں جو عبد اللہ یا محمدی المشرق ہوتا ہے وہ بالکل بے ارادہ تحت امر و قرب و فرائض میں رہتا ہے اللہ تعالیٰ کو جو پہچانتا ہوتا ہے اس کے توسط سے کرتا ہے۔ (ترجمہ مولانا عبدالقدیر شہزاد پٹنہوی)

حضرت شیخ مویز امین جنہدی قدس سرہ فرماتے ہیں: "اسم اعظم جس کا ذکر مشہور ہو چکا ہے اور جس کی خبر چار سو چھبیس گئی ہے وہ حقیقتاً و معنیاً و حقائق و معنی سے ہے اور سورۃ و لفظ عالم صورت و الفاظ سے ہے جمیع حقائق کو ایسے سبب کی حیثیت کا ہے حقیقت ہے اور اس کے معنی وہ انسان کامل (مرشد کامل نور الہدی) ہے جو ہر زمانہ میں ہوتا ہے یعنی وہ قطب القلوب اور امانت الہیہ کا حامل اللہ تعالیٰ کا خلیفہ ہوتا ہے اور اسم اعظم کی صورت دلی کامل (انسان کامل) کی بنا ہی صورت کا نام ہے۔" (تفسیر ابن عربی)

جیسا کہ قرآن پاک میں ارشاد باری تعالیٰ ہے:

**وَ كُنَّا شَيْءًا نَحْصِيْنُهُ فِى قَلْبِ نَبِيِّنَا** (ترجمہ: اور ہر امر کو جمع کر رکھا ہے ہم نے اہم مہین

میں۔ (سورۃ ۱۲)

اس آیت میں اہم مہین سے مراد انسان کامل (مرشد کامل اسل نور الہدی، امام الوقت) ہے اور اللہ تعالیٰ نے اپنے ہر امر حکم اور اپنی پیدا کردہ کُل کائنات کو ایک اور محفوظ جو کہ انسان کامل کا دل ہے، میں محفوظ کر رکھا ہے۔ انسان کامل کا دل وہ جگہ ہے جہاں انوار ذات نازل ہوتے ہیں اور اسکی وسعت کا بیان و اندازہ نہیں کیا جاسکتا۔



✽ مولانا رومؒ مثنوی (دفتر سوم) میں فرماتے ہیں:- جس طرح خزانے ویرانوں میں ہوتے ہیں اس طرح اللہ تعالیٰ اپنی ”امانت“ بھی ایسے شخص کے دل میں ودیعت کرتا ہے جس کی زیادہ شہرت نہ ہو۔

✽ حضرت عبدالکریم بن ابراہیم الجیلی رحمۃ اللہ علیہ اپنی تصنیف انسانِ کامل میں لکھتے ہیں ”انسانِ کامل وہ قطب ہے جس پر اول سے آخر تک وجود کے فلک گردش کرتے ہیں اور وہ جب وجود کی ابتدا ہوئی اس وقت سے لے کر ابد الابد تک ایک ہی شے ہے۔ پھر اس کے لیے رنگارنگ لباس ہیں اور باعتبار لباس اس کا ایک نام رکھا جاتا ہے کہ دوسرے لباس کے اعتبار سے اس کا وہ نام نہیں رکھا جاتا۔ اس کا اصلی نام محمد ﷺ ہے۔ اس کی کنیت ابو القاسم اور اس کا وصف عبداللہ اور اس کا لقب شمس الدین ہے۔ پھر باعتبار دوسرے لباسوں کے اس کے نام ہیں۔ پھر ہر زمانہ میں اس کا ایک نام ہے جو اس زمانہ کے لباس کے لائق ہوتا ہے۔“ (صفحہ 388 ترجمہ فضل میراں ناشر نقس اکیڈمی کراچی)

✽ اس حقیقت کو مزید وضاحت سے حضرت علامہ ابن عربی رحمۃ اللہ علیہ فصوص الحکم (شرح محمد ریاض قادری) میں بیان کرتے ہیں:

”ہر زمانہ میں آپ ﷺ ازل سے لے کر ابد تک اپنا لباس بدلتے رہتے ہیں اور اکمل افراد کی صورت پر حضور ﷺ ہی جلوہ نما ہوتے ہیں۔“ (صفحہ 97)

✽ ”پس ازل سے ابد تک انسانِ کامل ایک ہی ہے اور وہ ذاتِ صاحبِ لولاک سرورِ کونین ﷺ کی ذاتِ پاک ہے جو آدم علیہ السلام سے لے کر عیسیٰ علیہ السلام تک کے تمام رسولوں، نبیوں، خلیفوں کی صورت میں ظاہر ہوتی رہی ہے اور ختمِ نبوت کے بعد غوثِ قطبِ ابدال اولیاء اللہ کی صورت میں اعلیٰ قدر مرتب ظاہر ہوتی رہے گی۔“ (صفحہ 165)

ہر دور میں ایک ایسا انسان موجود ہوتا ہے جو امانتِ الہیہ کا حامل یعنی خزانہ فقر کا وارث ہوتا ہے۔ نبی اکرم ﷺ خزانہ فقر کے مالک اور مختارِ کل ہیں اس لئے انہی سے یہ امانت اور خزانہ فقر منتقل ہوتا رہتا ہے۔ آپ ﷺ کے اذن کے بغیر کسی انسان کو امانتِ الہیہ منتقل نہیں ہو سکتی۔ حضور اکرم ﷺ سے خزانہ فقر خاتونِ جنت حضرت فاطمہ الزہراءؑ کو منتقل ہوا اور آپ امتِ محمدیہ میں فقر کی پہلی سلطان ہیں۔ حضرت علی کرم اللہ وجہہ نے حضور علیہ الصلوٰۃ والسلام سے فقر کی وراثت پائی اور ان سے ہی فقر امت کو منتقل ہوا اس لیے آپ ﷺ بابِ فقر ہیں۔ پھر یہ منتقل در منتقل ہوتا ہوا شہسوارِ فقر غوثِ الاعظم حضرت شیخ عبدالقادر جیلانیؒ تک پہنچا پھر خزانہ فقر سلطانِ العارفین حضرت سخی سلطان باہوؒ تک پہنچا جب بھی امانتِ الہیہ منتقل ہوتی ہے تو آقا پاک ﷺ اس انسان کو غوثِ الاعظم حضرت شیخ عبدالقادر جیلانیؒ کے حوالہ کرتے ہیں اور پھر وہاں

سے اُسے امانتِ الہیہ یا خزانہ فقر کیلئے حضرت سخی سلطان باہو رحمۃ اللہ علیہ کی بارگاہ میں حاضر ہونا پڑتا ہے۔ اور وہاں سے اُسے اس زمانہ کے انسانِ کامل (مردِ کامل) کی بارگاہ میں پہنچا دیا جاتا ہے۔ اب قیامت تک یہ خزانہ، خزانہ فقر کے مختارِ کل صاحبِ لولاک صلی اللہ علیہ وآلہ وسلم کی اجازت اور مہر سے اسی در سے منتقل ہوگا۔

امانتِ الہیہ کا حامل مرشد اگر طالب کو مل جائے تو فقر کی انتہا پر پہنچنا کوئی مشکل مرحلہ نہیں ہے۔ اس کی شان یہ بیان کی گئی ہے کہ وہ پہلے دن ہی طالب کو سلطان الاذکار اسمِ اعظم ”ھُو“ عطا کر دیتا ہے اور اسمِ اللہ ذات کا نقش تصور کے لیے عطا فرماتا ہے۔ اگر ایسا مرشد مل جائے تو فوراً دامن پکڑ لے لیکن اس کو تلاش کرنا مشکل ہے کیونکہ یہ غیر معروف ہوتا ہے لیکن سینہ بہ سینہ یہ سلسلہ قیامت تک جاری رہے گا۔

اس مرشد تک صرف وہی طالب پہنچتے ہیں جو اللہ تعالیٰ کی پہچان، دیدارِ حق تعالیٰ اور مجلسِ محمدی (صلی اللہ علیہ وآلہ وسلم) کی حضوری کی طلب لے کر گھر سے نکلتے ہیں۔ طالب دنیا اور طالبِ عقبی (جنت کے لیے زہد و ریاضت کرنے والا) یہاں پہنچ نہیں سکتا اور اگر پہنچ جائے تو ٹک نہیں سکتا۔ پھر ان لوگوں کو طلبِ ناقص کی وجہ سے مرشد ناقص ہی ملتے ہیں تو دعو کہ کا گلہ کیسا۔ اپنے اندر غور کر۔ اگر تو اللہ تعالیٰ کی طلب لے کر نکلا ہوتا تو تیرا محافظ وہ خود ہوتا اور وہ تجھے کبھی بھی کسی شیطان کے پھندے میں نہ پھنسنے دیتا۔ تیری تو طلب ہی مال و دولت اور دنیا میں شہرت و مرتبہ ہے اور یہ ورثہ فرعون، قارون اور ابوجہل ہے اور اللہ تعالیٰ کی طلب ورثہ انبیاء و اولیاء ہے اب تیری جو طلب ہے تو اس کے مطابق اسی کے ہی پاس پہنچے گا کیونکہ اللہ تعالیٰ تو نیت اور دل کو دیکھتا ہے۔ (مزید تفصیل کے لیے پڑھیے باب ”انسانِ کامل“ اور ”توحید“)

## خلافت

راہِ فقر میں خلافت سے مراد مرشدِ کامل نور الہدیٰ کا مختلف سالکین کی تربیت فرما کر اور انہیں اپنی کسی صفت سے متصف فرما کر خلقِ خدا کی راہِ حق میں تربیت کے لیے مختلف جگہوں یا علاقوں میں متعین کرنا ہے۔ ان کو خلیفہ جس کی جمع خلفاء ہے، کے نام سے پکارا جاتا ہے۔ اصل ہدایت کا منبع تو امانتِ الہیہ کا حامل انسانِ کامل ہی ہوتا ہے۔ یہ ان کے نمائندوں کے طور پر کام کرتے ہیں اور مخلوقِ خدا کی راہِ بری کا فریضہ سرانجام دیتے ہیں۔ خلافت کے لیے ضروری نہیں ہے کہ سالک فنا فی اللہ یا بقا باللہ ہی کے مقام پر فائز ہو بلکہ ضرورت کے مطابق جتنی تربیت کی ضرورت ہوتی ہے اس کی تربیت کر کے اسے اس کی ڈیوٹی پر متعین کر دیا جاتا ہے۔ انسانِ کامل اور اس کے خلفاء کو ہم ایک مثال کے ذریعہ سمجھانے کی کوشش کرتے ہیں۔ فرض کریں ایک بچہ گھر پورے شہر کو بجلی سپلائی کرتا ہے لیکن شہر کے ہر

علاقے کا ایک ٹرانسفارمر ہوتا ہے اصل کرنٹ اور بجلی تو (11 ہزار وولٹ) بجلی گھر سے آرہی ہوتی ہے لیکن ٹرانسفارمر اپنی اپنی استطاعت (240 وولٹ) کے مطابق اسے اپنے علاقوں میں سپلائی کر رہے ہوتے ہیں۔ اسی طرح اصل باطنی قوت تو مرشد کامل اکمل نور الہدیٰ کی ہوتی ہے جو خلفاء کے قلوب سے منعکس ہو کر سالکین تک پہنچتی ہے۔ خلافت میں کسی غلطی پر باطنی قوت سلب کر لی جاتی ہے۔ اس سے یہ ہوتا ہے کہ مرشد کامل اکمل نور الہدیٰ کے قلب سے جو نور خلیفہ کے قلب میں آ رہا ہوتا ہے وہ بند ہو جاتا ہے۔ یا کسی غلطی سے رجعت ہو جاتی ہے لیکن انسانِ کامل چونکہ خلافتِ الہیہ کا حامل اور محبوبیت کے مرتبہ پر فائز ہوتا ہے اس لیے اس کی قوت سلب نہیں ہوتی۔ یا اسے رجعت نہیں ہوتی۔ سلسلہ سروری قادری میں خلافت بہت کم عطا کی جاتی ہے۔ یا عطا کی جاتی ہے تو زیادہ تر ظاہری طور پر کسی ڈیوٹی کی ادائیگی کے لیے ہوتی ہے۔ اس میں مرشد کامل اکمل چونکہ انسانِ کامل کے مرتبہ پر فائز اور امانتِ الہیہ یعنی تصورِ اسمِ اللہ ذات کا حامل ہوتا ہے اس لیے طالب کو اللہ تعالیٰ کی پہچان کے لیے اس کی محفل میں رہ کر ”اسمِ اللہ ذات“ کا تصور کرنا ضروری ہے کیونکہ خلفاء سے وہ چیز عطا نہیں ہو سکتی جو اسے یہاں سے بلا واسطہ عطا ہو جائے گی۔ ہاں مرشد کامل نور الہدیٰ کے ظاہری وصال کے بعد خلفا کی باطنی قوت کئی گنا تک بڑھ جاتی ہے کیونکہ عام طور پر انسانِ کامل ایک ہی جگہ دو بار ظاہر نہیں ہوتا اور پھر سالکین کو اس کی پہچان نئی جگہ پر کافی دیر کے بعد ہوتی ہے۔

## جعلی و ناقص مرشد

کچھ خود غرض لوگوں نے فقر یا تصوف کا جعلی لبادہ اوڑھ کر صوفیاء کرام کو بدنام کر دیا ہے یہ کھوٹے سکے ہیں لیکن یاد رکھیے حقیقت یہ ہے کہ کھوٹے سکے وہیں بنتے ہیں جہاں کھرے سکے موجود ہوتے ہیں اور جعلی مال وہیں بنتا ہے جہاں خالص اور اصلی مال موجود ہوتا ہے اور اب تو ان کی تعداد بہت بڑھ گئی ہے یہ لوگ راہبر کی شکل میں راہزن ہیں، سادھو کی صورت میں چور، خیر خواہ کی صورت میں دشمنِ جاں، بزرگ کی صورت میں اصل شیطان اور خطرناک ترین۔ حضور علیہ الصلوٰۃ والسلام کا ارشاد ہے ”انسانی شیطان جن شیطان سے زیادہ سخت ہے۔“

❖ مولانا جلال الدین رومی رحمۃ اللہ علیہ فرماتے ہیں: چونکہ بہت سے شیطان انسانی چہرے رکھتے ہیں اس لئے ہر ایک کے ہاتھ میں ہاتھ نہیں پکڑانا چاہیے۔ شکاری پرندے جیسی آواز اس لیے نکالتا ہے کہ پکڑنے والے پرندے کو دھوکا دے۔ وہ پرندہ اپنے ہم جنس کی آواز سنتا ہے اور پھنس جاتا ہے۔ اسی طرح مکار

درویش کا روپ بھر کر خلق اللہ کو پھانتے ہیں۔ کمینے لوگ فقیروں کے الفاظ چرا لیتے ہیں تاکہ بھولے بھالے لوگوں کو ان سے پھانسا جاسکے۔ مردوں کا کام روشنی اور گرمی پہنچانا ہے جس سے روح کو راحت ملے اور کمینوں کا کام دھوکہ دینا ہے۔ جعلی فقیری یا نبوت کا روپ دھار لیتے ہیں اور مسیلمہ کذاب کو احمد کا لقب دیتے ہیں مسیلمہ کا لقب کذاب رہا اور حضور صلی اللہ علیہ وآلہ وسلم کو صاحب عقل کہا گیا۔ ان کے پاس حق کی شراب ہے جس میں خالص مُشک ہے اور دوسری میں گندگی اور عذاب۔ اصل فقیر ہمیشہ شریعت محمدیؐ کا پابند ہوتا ہے کیونکہ شریعت کی پابندی کے بغیر فقیری عین مکاری ہے۔

✽ اس کو حضرت داتا گنج بخش علی ہجویری رحمۃ اللہ علیہ نے یوں بیان فرمایا ہے:

صوفیاء کرام (مرشد کامل اکمل) کی تین اقسام ہیں:

(1) صوفی (مرشد کامل): وہ ہے جو سلوک کی منازل طے کر کے پایہ تکمیل کو پہنچ چکا ہو فنا فی اللہ بقا باللہ ہو اور ماسوی اللہ سے آزاد ہو (ایسے ہی فقیر پر تلین و ارشاد فرض ہوتا ہے)۔

(2) متصوف: وہ ہے جو تصوف و طریقت کا بخوبی علم رکھتا ہو۔ منازل سلوک سے واقفیت رکھتا ہو لیکن درجہ تکمیل تک رسائی حاصل نہ کر سکا ہو (طلب ناقص کی وجہ سے یا پھر کتب صوفیاء کے مطالعہ سے ان امور سے واقف ہو گیا ہو)۔

(3) مستصوف: وہ ہے جس نے دنیا اکٹھی کرنے اور مال و دولت سمیٹنے کے لیے صوفیاء (مرشد کامل) جیسا حلیہ بنا رکھا ہو لیکن حقیقتاً تصوف و طریقت کی راہوں سے ناواقف ہو وہ محض ہوس کا غلام ہوتا ہے۔

اللہ تعالیٰ ان شیطانوں سے مخلوق کو بچائے۔ اب تو اخبارات و رسائل میں ان کے باقاعدہ اشتہارات شائع ہوتے ہیں جن کو پڑھ کر ہنسی آتی ہے۔ ان اشتہارات میں ہر عامل کامل ہونے کا دعویٰ ہے اور سارے جہان کا درد اس کے سینے میں ہے اور اسی درد کی وجہ سے یورپ اور امریکہ کو چھوڑ کر آپ کے شہر میں ایک چھوٹی سی کٹیا میں آ بسا ہے۔ اور کچھ نے تو ہمالیہ کے پہاڑوں میں کم از کم چالیس سال چلہ کشی کی ہوتی ہے یہ سب ”عامل باوے“ اس بات کا دعویٰ کرتے ہیں کہ ان کو کسی مرشد کامل سے فیض ضرور ملا ہے اور ان میں اکثر و بیشتر اپنا تعلق قادری سلسلہ سے ظاہر کرتے ہیں۔ اے کاش یہ لوگ ”قادری“ کی عظمت کو جان سکتے تو یہ کام نہ کرتے۔ پھر یہ ہر کام کرنے کا دعویٰ کرتے ہیں جنات و موکل ان کے غلام ہیں اور ان کے کہنے پر وہ ہر کام کر دیتے ہیں۔ حضرات ذرا غور کیجئے کیا انسان جنات و موکلات سے افضل نہیں ہے؟ کیا اللہ تعالیٰ قادر نہیں ہے کہ جن و موکلات کا رخاۂ قدرت میں دخل دیں؟ یہ لوگ کمزور ایمان والے لوگوں کو لوٹتے ہیں اور اس کے لیے

مختلف طریقے اختیار کرتے ہیں۔ ان کی اقسام تو بہت ہیں لیکن ان میں سے چند ایک یہ ہیں:

✽ بہت سارے لوگ ایسے بھی موجود ہیں جو نہ پیر اور مرشد ہیں اور انہیں اس کے متعلق کچھ علم بھی نہیں وہ بس اپنی دنیا کے چکر میں ہوتے ہیں یہ لوگ سادہ لوح لوگوں سے پیسہ بٹورنے کے لیے پیری کو بطور پیشہ اختیار کر لیتے ہیں اور اپنا الوسیدھا کرنے کے لیے وہ نئے سے نیا کرتب کرتے ہیں اور ان لوگوں میں بعض وہ بے مرشد اور رجعت خوردہ لوگ بھی ہوتے ہیں جو چلہ کشی و ریاضت کی راہ اختیار کر لیتے ہیں پھر شیطانی استدراج میں آکر گمراہ ہو جاتے ہیں اور بعض کے مرشد ناقص ہوتے ہیں جو شروع سے ہی اپنے طالب کار حجان دنیا کی طرف کر دیتے ہیں پھر خود بھی دنیا سے کھیلتے ہیں اور ان کے مرید بھی۔ اس لیے یہ لوگ اپنی شہرت کے لیے اشتہار بازی کرتے ہیں صرف ایک رات کے عمل سے ہر مسئلے کا حل، جو چاہو سو پوچھو، سنگدل محبوب آپ کے قدموں میں، ستاروں کی چال کے ماہر، علم نجوم کے بے تاج بادشاہ، بنگال کے کالے جادو کے ماہر، افریقہ کے کالے جادو کے ماہر، شوہر کو راہ راست پر لانا، چار دن کی چاندنی پھر اندھیری رات، پانچ لاکھ نقد انعام اس عالم کو جو میرے کیے علم کی کاٹ کرے، کالے و سفلی علم کی کاٹ و پلٹ کے ماہر جناب عامل نجومی فلاں فلاں۔ ایسے ہی بد بخت لوگوں کی وجہ سے لوگ راہ فقر و طریقت اور تصوف سے کترانے لگے ہیں۔ ان کم بختوں نے صرف دولت کو مقصد حیات بنا لیا ہے اور اس مقصد کے لیے یہ عوام الناس کو ہر طرح سے بے وقوف بنا رہے ہیں اور کئی تو اپنا نام بھی ہندوانہ رکھ لیتے ہیں۔ آئے دن اخبارات اور رسائل میں ان کے نئے جال ہوتے ہیں اور اپنی نام نہاد شعبہ بازیوں کو کرامات کا نام دے کر اس کا اظہار اس طرح کرتے ہیں کہ گویا ان پر فرض کر دیا گیا ہے۔ اس کی بہترین مثال ان کے اشتہارات کے ساتھ چھپنے والے ”کھلے خط“ ہوتے ہیں جس کا ایک ہی انداز ہوتا ہے ”میں بہت پریشان تھا، مرنے والا تھا، ہر طرف سے مایوس ہو کر میں نے جب فلاں عامل باوے سے رابطہ کیا تو میری تمام پریشانیاں دور ہو گئیں۔“ اگر قارئین ذرا سی توجہ اور محنت سے کام لیں تو یہ جان کر حیران رہ جائیں گے کہ ایک ہی اخبار میں ایک ہی خط بغیر کسی زیر و تبدیل کیے صرف نام کی تبدیلی کے ساتھ مختلف عاملوں کے بارے میں چھپا ہوتا ہے اس طرح یہ لوگ کفرِ عظیم میں بلکہ شرک میں مبتلا ہوتے ہیں کیونکہ جب یہ کہتے ہیں ”ہر طرف سے مایوس ہو کر میں نے فلاں باوے سے رابطہ کیا تو میرے مسئلے حل ہو گئے“ تو گویا یہ نادان یہاں پر اللہ پاک کی ذات کی بھی نفی کر گئے (نعوذ باللہ) کہ خدا سے بھی ناامیدی تھی مگر عامل باوے نے کام کر دیا۔ ان ناعاقبت اندیش مال و زر کے پجاریوں نے تو اولیاء اللہ کی درگاہوں اور مزارات کو بھی نہیں بخشا بلکہ ان بابرکت جگہوں کو اپنی شکار گاہیں بنا لیا ہے جہاں بیٹھ کر یہ انسانیت کا شکار کرتے

ہیں اور اللہ کے ولیوں سے عوام الناس کو بدظن کرتے ہیں۔

❖ دوسرا طبقہ وہ ہے جو حد شریعت میں رہ کر لوگوں کو بے وقوف بناتا ہے یہ کسی ولی اللہ کے مزار کو شکار گاہ بناتا ہے مثلاً ایک شخص جو بظاہر شریعت کے تمام تقاضوں کو پورا کرتا نظر آتا ہے آنکھیں بند کیے، آلتی پالتی مارے بیٹھا ہے اور لوگ اس کے گرد حلقہ باندھے بیٹھے ہیں جبکہ دو چیلے پیچھے ہٹنے کی درخواست کر رہے ہیں تاکہ حضرت صاحب کے ”مؤکل“ بیٹھ سکیں، کچھ دیر کے بعد ”حضرت صاحب“ دائیں بائیں سر جھٹک کر آنکھیں کھول دیتے ہیں اور سامنے والے سے کہتے ہیں ”عرض کرو ہر سوال کا جواب ملے گا۔“ اس پر ایک عجیب سلسلہ شروع ہو جاتا ہے۔ ہر سوال کے جواب میں ”حضرت صاحب“ اپنے مؤکلوں سے گفتگو کرتے ہیں جبکہ سامعین آنکھیں پھاڑے مؤکلوں کو دیکھنے کی کوشش کر رہے ہوتے ہیں کہ شاید انہیں بھی کچھ نظر آجائے اس کے بعد ہر سوال کے جواب میں تقریباً یہی کہا جاتا ہے کہ تم پر تمہارے فلاں رشتہ دار نے عمل کیا ہے تم پر تمہارے فلاں پڑوسی نے عمل کیا ہے، نیز آخری بات یہ طے پاتی ہے کہ آپ حضرت صاحب کے آستانے پر تشریف لائیں اور اپنی جیب کا کام تمام کروائیں۔

❖ اب ان پیروں میں ایک نئی قسم پیدا ہو گئی ہے انہوں نے بھی اولیاء کرام کے مزارات کو شکار پھانسنے کا اڈہ بنایا ہوا ہے۔ جمعرات یا جمعہ کو یہ اپنے چند چیلوں کے ساتھ مزار پر پہنچ کر ایک جگہ اپنے مریدوں کے درمیان بیٹھ جاتے ہیں اور ان کے مرید لوگوں کو اپنے پیر کی طرف متوجہ کرتے ہیں ان پیروں میں کچھ کشف القلوب کے ماہر ہوتے ہیں اور انسان کے دل میں جو پریشانی ہوتی ہے اس کو بتا دیتے ہیں اس طرح وہ پریشان انسان ان کا مطیع ہو کر ان کے جال میں پھنس جاتا ہے یا ایک گروہ ایک جگہ اکٹھا ہو کر اسم ذات یا کوئی دوسرا ذکر بڑے زور زور سے کرتا ہے۔ ان کے ذکر کی طرف متوجہ ہو کر لوگ ان کے گرد اکٹھا ہو جاتے ہیں۔ پھر ان میں سے ذکر کرتے کرتے کوئی حال میں آ کر لوٹ پوٹ ہونے لگتا ہے۔ لوگ اس ڈرامہ سے متاثر ہو کر ان کے پھندہ میں پھنس جاتے ہیں۔ حالانکہ لوگوں کو معلوم ہونا چاہیے کہ اولیاء کرام نے تنہائی میں ذکر اللہ کا اہتمام کیا ہے اور یہ تو طریقت ہے شریعت میں بھی نفل عبادات تنہائی یا چھپا کر کرنے کی تاکید ہے جیسا کہ حضور علیہ الصلوٰۃ والسلام نے فرمایا ”اپنے گھروں کو قبرستان نہ بناؤ۔“ صحابہ نے پوچھا حضور صلی اللہ علیہ وآلہ وسلم کیسے؟ تو آپ صلی اللہ علیہ وآلہ وسلم نے فرمایا ”سنتیں اور نوافل گھر میں ادا کیا کرو۔“

❖ ان حالات میں یہ کہنا آسان ہے کہ اس زمانہ میں مرشد کامل نہیں ملتا لیکن یہ کہنا بھی مشکل نہیں کہ اس زمانے میں مرید صادق بھی آسانی سے نہیں ملتا۔ مریدین بے شک بہت ہیں مگر وہ اپنے پیروں کے پاس زیادہ

تردعاؤں اور تعویذوں کے لیے جاتے ہیں یہ طرز عمل درست نہیں ہے ان دنیوی کاموں کے لیے کسی مرد کامل کے ہاتھ میں ہاتھ نہیں دیا جاتا۔ مرشد کامل کی ضرورت باطنی اصلاح اور تزکیہ نفس، تصفیہ قلب اور تجلیہ روح کے لیے ہوتی ہے مرشد کامل مرید صادق کو منزل بہ منزل فقر کی راہ سے گزارتا ہے اور آخر کار قرب الہی تک پہنچاتا ہے۔ آج کے دور کے برعکس ماضی میں ہر انسان مرشد کی تلاش میں رہتا تھا تا کہ اُس کی تربیت اور غلامی سے اللہ کا قرب اور معرفت الہی حاصل کر سکے پھر اس کی مجلس میں پہنچ کر تلقین و ارشاد سے معرفت الہی اور قرب الہی حاصل کرتا تھا۔ رفتہ رفتہ انسانوں کے اندر مادیت بڑھتی چلی گئی اور خواہشات دنیا نے انہیں گھیر لیا۔ اور اللہ تعالیٰ کے قرب کی خواہش گھٹتی چلی گئی ان حالات کو دیکھ کر مرشد کامل اکمل (انسان کامل) نے اپنے آپ کو دنیا سے چھپا لیا۔ جب میدان خالی ہو گیا تو جعلی پیرو اور ٹھگ گدیوں پر بیٹھ گئے اور تعویذ گندوں کا کام شروع کر دیا نجومی اور پامسٹ بھی پیرو بن گئے قرآنی اور طلائع الواح لوگوں کے مقدر سنوارنے کے لیے فروخت ہونے لگیں حالانکہ یہ علوم ہیں ان کا روحانیت سے کوئی تعلق نہیں۔ اور یوں چالاک، مکار اور عیار لوگوں نے شعبہ بازی سے لوگوں کو اپنی طرف متوجہ کرنا شروع کر دیا اور پیروی مریدی کا کاروبار ٹھیک ٹھاک اپنے عروج پر پہنچ گیا اور لوگ دنیاوی معاملات میں بہتری اور مسائل کے حل کے لیے ان کے پاس جانے لگے کہیں کاروبار اور مال میں اضافہ کے تعویذات اور عملیات بکنے لگے۔ کہیں بانڈ اور سٹہ بازی کے نمبر بتانے کا کام چل نکلا اور کہیں ساس بہو، نند بھوج کے معاملات اور جھگڑے ختم کرنے اور اولاد دینے کی دکانیں کھل گئیں اور کہیں پر جادو چلانے اور جادو کا وار روکنے کا سفلی کام ہونے لگا۔ جب لوگ ان رسمی اور جعلی پیروں کی مجلسوں میں اپنی خواہشات نفس اور مسائل کے حل کے لیے جانے لگے اور پھر جب انہوں نے ان جعلی پیروں کے طرز عمل پر غور کیا تو انہوں نے ان کے قول و فعل میں خیانت اور تضاد کو ملاحظہ کیا ان کی زبان پر جھوٹ اور غیبت کو دیکھا ان کے حجروں میں خواتین کے ہجوم دیکھے اور ان کی آنکھوں میں شہوانیت کو دیکھا اور پھر ناجائز طریقوں اور فریب سازی سے لوگوں سے مال ہٹاتے دیکھا، بھولے اور سیدھے سادھے مردوں اور بھولی عورتوں کو ان کے جال میں پھنستے دیکھا تو کچھ لوگوں نے یہ گمان کر لیا کہ صوفیاء کرام کا اصل طریقہ یہی ہے یا صوفیاء کا مذہب ہی یہی ہے۔ اور کچھ لوگوں کو جب ان شریر اور رذیل لوگوں کی مجلس میں جانے کا اتفاق ہوا یا پھر ان لوگوں کو مرشد کامل کی صحبت ہی نصیب نہ رہی اگر نصیب بھی ہوئی تو یہ لوگ کرامات کے منتظر رہے یا پھر خواہشات دنیا و نفس کی تکمیل نہ ہونے پر وہاں ٹک نہ سکے اور ان سے بھی بدظن ہو گئے، تو آخر کار انہی جعلی پیروں کی پیروی اور اقتدا کی جن کو خود نفسانی خواہشات نے ہلاک کر دیا تھا۔

سلطان الفقر دوم حضرت خواجہ حسن بصری رحمۃ اللہ علیہ کا قول ہے: ”إِنَّ صُحْبَةَ الْأَشْرَارِ تُورِثُ سُوءَ الظَّنِّ بِالْأَخْيَارِ“ ترجمہ: وہ بندہ جو طریقت کے بُرے لوگوں (یعنی جعلی اور رسمی پیروں) کی مجلس کو اختیار کرے گا تو وہ بندہ طریقت کے اصل لوگوں (یعنی مرشد کامل اکمل) سے بھی بدظن اور بدگمان ہو جائے گا۔“ اب چاہیے تو یہ تھا کہ یہ ان جعل سازوں کی پیروی نہ کرتے اور اپنی خواہشاتِ نفس کو لعنتِ ملامت کرتے لیکن انہوں نے الٹا اولیاء اللہ کی صفات اور روحانی راہ (روحانیت) کے خلاف زہرا گلنا شروع کر دیا۔ نتیجہ یہ ہوا کہ لوگ روحانیت کی راہ سے ہی بدظن ہو گئے جب انہوں نے روحانیت (باطن) کی راہ کو چھوڑ دیا تو پھر ”ظاہر“ ہی پاس رہ گیا۔ ظاہر پر توجہ بڑھتی گئی اور ظاہر پر توجہ کی شدت نے فرقہ پرستی اور مسلک پرستی کو جنم دیا اور یوں روح سے خالی یہ اجسام ایک دوسرے کا خون مذہبِ اسلام کے نام پر بہانے لگے۔ اور جب مٹی کے یہ بت (عنصری اجسام) روح سے خالی ہو گئے تو غیروں نے بھی ان کو اپنی ٹھوکروں پر رکھ لیا کیونکہ:

تن بے روح سے بے زار ہے حق خدائے زندہ! زندوں کا خدا ہے

سجادہ نشینی یا گدی نشینی: مسلمانوں میں جب سیاسی خلافت اولاد میں چلنے لگی تو دنیا ہاتھ سے گئی اور روحانی جانشین اولاد سے ہونے لگے تو دین بھی گیا۔ لیکن اس کا یہ مطلب نہیں ہے کہ اولاد میں ولایت و فقر کے حقدار نہیں ہوتے۔ ہوتے ہیں ضرور ہوتے ہیں اور بعض اوقات عام لوگوں سے زیادہ حق دار ہوتے ہیں لیکن آج کے دور میں تو اکثر نا اہلوں کو ہی گدی نشین دیکھا ہے بعض مسند نشین آپ کو ایسے ملیں گے جن کو اس راہ کا پتہ تک نہیں۔ البتہ ان کی خوش بختی کہہ لیجئے کہ انہوں نے ایسے خاندان اور گھرانوں میں جنم لیا ہوتا ہے کہ ان کے آباؤ اجداد میں کوئی بزرگ ایسا گزرا ہوتا ہے جس کی مسند انہیں وراثت میں مل جاتی ہے اور مرید بھی وراثت میں مل جاتے ہیں اور صدیوں تک یہ سلسلہ جانشینی اس وقت تک چلتا رہتا ہے جب تک گدی پر کوئی دوسرا قبضہ نہیں کر لیتا۔ اصل میں عام لوگوں کے نزدیک انگریزوں کے دور سے قبل تک تو یہ بات بالکل درست تھی کہ سجادہ نشین یا گدی نشین اہل مزار کا عام طور پر روحانی اور باطنی نائب یا جانشین ہی ہوا کرتا تھا لیکن انگریزوں نے مسلمانوں کے اس عظیم خانقاہی نظام کو تباہ کرنے کے لیے اس کو وراثت میں شامل کر دیا۔ اب قانون وراثت کے تحت دوسری جائیداد کی طرح بطور وراثت گدی یا سجادہ نشینی ملتی ہے۔ خواہ وہ اس کے اہل ہوں یا نہ ہوں۔ اگر اہل مزار اپنے وصال سے قبل اپنے دل کے محرم یا روحانی یا باطنی جانشین کو گدی نشین مقرر کر دے تو عدالت کے ذریعہ چند ماہ کے اندر اندر اسے بے دخل کر دیا جائے گا اور گدی یا سجادہ نشینی اولاد کو بطور وراثت منتقل ہو جائے گی۔ سجادگی کے ساتھ ساتھ چونکہ جائیداد اور مال و دولت کا معاملہ بھی ہوتا ہے اس لیے یہ وراثت میں شامل



ہوگئی ہے عدالتوں کے اندر گدی یا سجادہ نشینی کی جنگ اکثر لوگوں نے دیکھی ہوگی یا اخبارات میں پڑھی ہوگی بلکہ اب تو اس کے حصول کے لیے قتل و غارت گری تک نوبت آگئی ہے۔ کیونکہ اب تو گدی کی وجہ سے سیاست میں بھی اعلیٰ مقام حاصل ہوتا ہے۔ اقبالؒ نے اسی طرف اشارہ کیا ہے:

میراث میں آئی ہے انہیں مسندِ ارشاد زانعوں کے تصرف میں عقابوں کے نشیمن  
(زاغ کوے کو کہتے ہیں) شاہینوں کے نشیمن جو لوگوں کے قلوب میں ایمان کی شمع روشن کرتے  
تھے اب زانعوں کے قبضے میں ہیں ان کا مقصد صرف مال اکٹھا کرنا ہے، کیونکہ تلقین و ارشاد کی مسند تو ان کو  
وراثت میں ملی ہے۔

قُمْ بِاِذْنِ اللّٰهِ کہہ سکتے تھے جو رخصت ہوئے خانقاہوں میں مجاور رہ گئے یا گورکن  
قُمْ بِاِذْنِ اللّٰهِ حضرت عیسیٰ علیہ السلام کی صفت ہے، آپ یہ کہہ کر مردوں کو زندہ کیا کرتے تھے۔ علامہ  
فرماتے ہیں کہ مردہ قلوب کو زندہ کرنے والے چلے گئے اب تو ان خانقاہوں میں اپنے اسلاف کی ہڈیاں بیچنے  
والے مجاور بیٹھے ہیں یا مردے دفن کرنے والے گورکن۔

ہم قارئین سے یہ سوال کرتے ہیں کہ غوث الاعظم حضرت شیخ عبدالقادر جیلانیؒ، حضرت داتا گنج بخشؒ، حضرت  
معین الدین چشتی اجمیریؒ، حضرت بابا فرید شکر گنجؒ، حضرت بہاؤ الدین زکریاؒ، حضرت نظام الدین اولیاءؒ،  
حضرت قطب الدین بختیار کاکیؒ، حضرت شاہ عبداللطیف بھٹائیؒ، حضرت لال شہباز قلندریؒ، حضرت سید عبد  
اللطیف شاہ المعروف بری امام، حضرت شاہ شمس تبریزؒ اور حضرت مولانا جلال الدین رومیؒ، سلطان العارفین  
حضرت سخی سلطان باہوؒ، حضرت سخی سلطان سید محمد عبداللہ شاہؒ، حضرت سخی سلطان پیر محمد عبدالغفور شاہؒ، حضرت  
سخی سلطان سید محمد پیر بہادر علی شاہؒ اور حضرت سخی سلطان محمد عبدالعزیز صاحبؒ اور دیگر تمام جو اولیاء گزرے  
ہیں، کون سے مزار کے گدی یا سجادہ نشین تھے؟ انہوں نے تو اپنی دنیا خود پیدا کی:

اپنی دنیا آپ پیدا کر اگر زندوں میں ہے

حضرت سخی سلطان باہو رحمۃ اللہ علیہ کے نزدیک تو اصل فقیر وہ ہے جو آزاد ہے یعنی کسی خانقاہ (مزار)  
کا محتاج نہیں ہے بلکہ چل پھر کر فیض تقسیم کرتا ہے۔ اس عاجز نے پورے پاکستان کا سفر کیا ہے اور یہ معلوم  
کر کے حیرت زدہ رہ گیا کہ ایک پیر کی اولاد کو لوگ سات سات نسلوں سے پوجتے چلے آ رہے ہیں حالانکہ اولاد  
کو طریقت کی ہوا تک نہیں لگی بس تصوف کے چند اسباق یاد ہیں جس سے وہ لوگوں کو بے وقوف بناتے ہیں  
اور خلاف شریعت کام بھی کھلے عام کرتے ہیں لیکن لوگ پھر بھی نہیں سمجھتے بلکہ یہ لوگ انہی مریدوں کے

نذرانوں سے گرمیاں یورپ اور امریکہ میں گزارتے ہیں اور علاج بھی وہیں سے کراتے ہیں سیاست کا کھیل کھیلتے ہیں اور اس سے مال بناتے اور عزت و جاہ حاصل کرتے ہیں اور پتہ نہیں کیا کیا۔ ان لوگوں کی مثالوں سے بھی طریقت کے مخالفین نے لوگوں کو گمراہ کیا ہے۔

## تصوف میں آنے والی بعض بدعات

راہِ فقر یا تصوف میں بہت سی بدعات ایسی داخل ہو چکی ہیں جن کو عام لوگوں نے ولایت کی علامت سمجھ لیا ہے جن میں سے چند ایک کا ذکر مرشد ناقص میں پچھلے صفحات میں ہو چکا ہے اور چند ایک بطور خاص درج کی جا رہی ہیں:

❖ **شریعت کی کسی مخالفت کو اپنے فقر کا نشان بتلانا** سڑکوں پر کئی کونوں میں آپ کو باباجی بیٹھے ملیں گے جو یا کلین شیو ہونگے یا ننگے بیٹھے ہونگے یا اور کوئی نئی ادا اپنائے ہونگے ہاتھوں پیروں اور گلے میں منگے اور مالائیں ڈال کر ملنگ کا لقب اختیار کیے ہوں گے۔ بعض کے پاس بعض استدراجی اعمال ایسے ہونگے جن کے اثرات لوگوں پر ظاہر ہوئے اور وہ ان کے پاس عقیدت مند ہو کر بیٹھے گئے یہ سب عملیات کے کرشمے ہیں لوگ ان کے اس خلاف شریعت انداز کو اس تاویل کے سائے میں جگہ دیں گے کہ فقر میں بعض مقامات ایسے بھی آتے ہیں جن میں ظاہری شریعت کو کبھی چھوڑنا پڑتا ہے۔ طریقت کی راہ میں یہ وہ بدعت ہے جو سرے سے دین کو ختم کر دیتی ہے اور یاد رہے پیغمبر علیہ السلام کی شریعت سے جو قوم روگردانی کرتی ہے اُسے اللہ کی امداد اور نصرت حاصل نہیں ہوتی۔

خلاف پیغمبر کسی راہ گزید کہ ہرگز بہ منزل نخواہد رسید  
ترجمہ: جس نے بھی حضور علیہ الصلوٰۃ والسلام کے طریق (شریعت) کے خلاف راستہ اختیار کیا وہ کبھی منزل پر نہیں پہنچ سکے گا۔

❖ **تعویذات کے ذریعہ رام کرنا** لوگ تعویذوں کے جوڑ توڑ میں بھی خاصی دلچسپی لیتے ہیں اپنی ضرورت کے تحت لوگوں کو رام کرنا اور اپنی غلامی میں لانا یا کسی دشمن کو اپنے عزیزوں سے توڑنے کے لیے عمل کرنا ان کے مجسمے بنا کر ان میں سویاں لگانا یہ وہ سفلی عمل ہیں جو خالص شیطانی کام ہیں لیکن شیطان کسی اچھے عنوان سے انسان کو اس عمل پر لائے گا۔ سو ایسے شیطانی کاموں کو اچھی نیت مہیا کرنا یہ خود ایک بدعت ہے۔ بدعتی پیروں کے گرد مریدوں کا ایک گھیرا بنا ہوتا ہے انہوں نے عوام میں اپنا کاروبار چلانے کے لیے کچھ اپنے

چیلے بنائے ہوتے ہیں جو ان پیروں کی کرامات کے قصے لوگوں کو سناتے ہیں جو بات چل گئی پھر وہ ان کے عوام کے حق میں ایک وحی قطعی ہو جاتی ہے جس میں کوئی غلطی راہ نہیں پاسکتی۔ محبت کے جوڑ اور عداوت کے توڑ کیا صرف اللہ والوں کے ہی عمل ہو سکتے ہیں یا یہ اعمال جو گیوں عیسائی راہبوں اور بدعتی پیروں میں بھی ہو سکتے ہیں؟ قرآن کریم نے جادو کے عمل کا ایک یہ اثر بھی بتلایا ہے: ترجمہ: سو یہ کفر پسند کرنے والے سیکھتے ہیں ہاروت ماروت سے وہ عمل جس سے وہ جدائی ڈالتے ہیں خاوند اور اسکی بیوی کے درمیان۔ اور وہ اس سے نقصان نہیں کر سکتے کسی کا بغیر اللہ کے اذن کے۔ (البقرہ 102)

✽ جنات سے جوئے اور سفلی کھیلوں یا بانڈ کے نمبر معلوم کرنا پھر کبھی ایسا بھی ہوتا ہے کہ ان سفلی اغراض میں کھوئے لوگ (وہ ہندو جوگی ہوں یا عیسائی راہب یا بدعتی پیر) اپنے شیطانی ذرائع سے جان لیتے ہیں کہ فلاں جوئے، لاٹری یا بانڈ کی قرعہ اندازی میں فلاں فلاں نمبر نکلنے والا ہے اور پھر وہ اسے اپنے خاص خلیفہ کے کان میں ڈال دیتے ہیں کبھی جنات کی بجائے عملیات علم الاعداد اور علم جعفر سے بھی یہ کام سرانجام دیئے جاتے ہیں۔ اور اسکی راہیں یہ عامل ہی جانتے ہیں بس پھر کیا ہے مریدوں اور پیر دونوں کے وارے نیارے ہو جاتے ہیں اور پھر ان لوگوں کی کوششوں اور دلچسپیوں سے ان حلقوں میں اتنا شرک پھیلتا ہے اور اتنی بدعات فروغ پاتی ہیں کہ الامان والحفیظ۔

✽ خلافت کی عام تقسیم کسی کو اپنا خلیفہ بنانا درحقیقت اسے اپنی نیابت پر لانا ہے اور یہ بڑی بھاری ذمہ داری ہے۔ جس کو خلافت دی جا رہی ہے اگر وہ اس منصب کا اہل ہے تو یہ نیکی بھی ہے اور ارشاد کا دائرہ عمل بھی۔ اور نا اہل کو منصب خلافت پر لانا بدی بھی ہے اور فتنہ کا دخل بھی۔ صوفیاء کرام کے ہاں خلافت اسکے اہل لوگوں کو دی جاتی ہے صوفیاء کرام نے کبھی کسی کو خلافت اس لیے نہیں دی کہ وہ اپنے حلقہ اثر میں اس شیخ کے گیت گاتے رہیں اور لوگوں کو کھینچ کھینچ کر اسکے قدموں پر لاتے رہیں اور اس کے لیے مال و دولت اکٹھی کرتے رہیں یا دوسرے مشائخ کے حلقہ اثر کو گھٹانے یا مٹانے کے لیے محنت کرتے رہیں۔ جو پیر محض اپنے حلقہ اثر کو بڑھانے کے لیے خلافتوں کی عام تقسیم کرتا ہے وہ اس سلسلے میں بدعت کو جنم دیتا ہے اور یہ ایک ایسی بدعت ہے جس سے شریعت اور طریقت دونوں کی بدنامی ہوتی ہے۔

✽ خلافت کا اولاد میں چلنا خلافت اگر اہل حضرات کو ملے تو قطع نظر اس کے کہ وہ اولاد ہے یا نہیں اس میں کوئی عیب کی بات نہیں۔ لیکن محض اس لیے کہ یہ سلسلہ خاندان سے باہر نہ جانے پائے اور اس گدی پر غیر خاندان کا کوئی فرد نہ آنے پائے اپنی اولاد کو جانشینی کا منصب دینا طریقت میں بڑی بدعت ہے۔ انبیاء کرام

کے سلسلہ میں وہی لوگ آگے آئے جو اس کے اہل تھے اور جو نااہل تھے انہیں کبھی یہ منصب نہیں دیا گیا۔ اس سے پتہ چلتا ہے کہ نااہل افراد کو محض خاندانی نسبت پر خلافت دینا انبیاء کا طریقہ نہیں، طریقت میں ایک بدعت ہے۔ نقشبندی سلسلہ کے مورث اعلیٰ حضرت سلمان فارسیؒ حضرت ابو بکرؓ کی اولاد میں سے نہ تھے سروری قادریؒ چشتی اور سہروردی سلاسل کے مورث اعلیٰ حضرت امام حسن بصریؒ حضرت علی مرتضیٰؒ کے خاندان میں سے نہ تھے۔ جس طرح خلافت ظاہرہ اپنے دائرہ رُشد میں کسی نسبی امتیاز سے نہ چلی حضرت ابو بکرؓ حضرت عمرؓ حضرت عثمانؓ حضرت علیؓ اپنی اہلیت و قابلیت پر منصب خلافت پر آئے، خلافت باطنہ بھی پہلے ادوار میں حسب و نسب پر نہیں اہلیت پر چلتی رہی۔ کسی کو مقام ولایت نصیب ہو جائے تو اس کا معنی یہ تو نہیں کہ اب اس کا بیٹا اور پوتا بھی (جو اہل نہ ہو) ولی بن ولی کہلائے اور منصب ولایت کا حقدار ہو جائے۔

سلسلہ چشتیہ کے خواجہ خواجگان حضرت خواجہ معین الدین چشتیؒ کے جانشین خواجہ بختیار کاکیؒ ان کے صاحبزادے نہ تھے، حضرت خواجہ بختیار کاکیؒ کے جانشین بابا فرید گنج شکرؒ ان کے صاحبزادے نہ تھے اور حضرت بابا فرید گنج شکرؒ کے جانشین حضرت نظام الدین اولیاءؒ ان کے صاحبزادے نہ تھے۔ اور سلسلہ سروری قادری میں سلطان العارفین حضرت سخی سلطان باہوؒ کے بعد جو امانت چلی اس میں بھی نسب کا دخل نہیں ہے حضرت سخی سلطان سید محمد عبداللہ شاہ مدنی جیلانیؒ مدینہ شریف سے آئے تھے اور امانت الہیہ سلطان العارفین حضرت سلطان باہوؒ سے حاصل کی ان سے حضرت سخی سلطان پیر محمد عبدالغفور شاہ صاحبؒ نے حاصل کی اور ان سے حضرت سخی سلطان پیر سید محمد بہادر علی شاہ کاظمی المشہدی صاحبؒ نے حاصل کی اور ان سے سلطان الاولیاء حضرت سخی سلطان محمد عبدالعزیزؒ نے حاصل کی ان سب میں نسب کا کوئی رشتہ نہیں تھا۔ سلطان الفقہ حضرت سخی سلطان محمد اصغر علیؒ سلطان محمد عبدالعزیزؒ کے فرزند تھے لیکن امانت کے اصل حقدار اور ازل سے منتخب شدہ تھے اور اگر امانت نسب کی وجہ سے ملنا ہوتی تو آپؒ کے بڑے بھائی اور سلطان محمد عبدالعزیزؒ کے بڑے صاحبزادے سلطان صفدر علیؒ کو ملتی۔

❖ شیخ کے انتقال کے بعد اسی خاندان میں لوگوں کو زبردستی رکھنا آج کل ایک دوسری بدعت دیکھنے میں آرہی ہے شیخ اور مرید کے درمیان نسبت کا پایا جانا بہت اہم ہے نسبت کے پائے جانے سے فیض بہت ملتا ہے اور اس میں ترقی بھی ہوتی ہے لیکن شیخ کے انتقال کے بعد اس کے مریدوں کو زبردستی یا ترغیب دے دے کر اسکی اولاد یا اس کے کسی خلیفہ سے بیعت کرنے کی تاکید کرنا یا کوشش کرنا کہ مریدین اسی خاندان میں رہیں اور انہیں کوئی دوسرا نہ اچک لے یہ بدعت ہے۔ اگر شیخ کے انتقال کے بعد اس کا جانشین

کامل ہے تو وہ ہرگز اس کی کوشش نہیں کرے گا اگر ناقص ہے تو اس کی کوشش یہی ہوگی کہ تمام مریدین اسی کے حلقہ اثر میں رہیں اور اس کے لیے وہ ہر حربہ استعمال کرے گا۔

### مرشدِ ناقص سے اجتناب کی ہدایت

ہم نے مرشدِ ناقص کے بارے میں ہر بات کو کھول کر بیان کر دیا ہے اور تمام سلاسل کے مشائخِ کرام نے بھی ان لوگوں سے اجتناب کرنے کی نصیحت فرمائی ہے جس طرح ایک مسلمان اپنے افعالِ قبیحہ کی وجہ سے دینِ اسلام کی نمائندگی نہیں کر سکتا اسی طرح ایک جعلی پیر اپنی بدکرداری کی وجہ سے تصوف یا فقر کا نمائندہ نہیں بن سکتا۔ شریعت میں یہ جائز نہیں کہ ایک پڑوسی کے ظلم کی وجہ سے دوسرے پڑوسی سے مواخذہ کیا جائے اسی طرح یہ بھی جائز نہیں کہ مسلمانوں کے چند گروہوں کی بدکرداریوں کا الزام پاکیزہ دینِ اسلام پر لگا دیا جائے اور یہ بھی مناسب نہیں کہ بعض جعلی پیروں کی حرکات کو نیک طینت اور پاکیزہ سیرتِ صوفیاءِ کرام کی طرف منسوب کر دیا جائے۔

✽ شیخ احمد زروق فرماتے ہیں کہ جعلی پیر اہل ہوا ہیں ان کے اقوال کو رد کیا جائے اور ان کے افعال سے اجتناب کیا جائے لیکن تصوف کے حلقہ میں ان کے داخل ہونے کی وجہ سے اہل حق کو ترک نہیں کیا جاسکتا۔ اچھے بُرے لوگ ہر شعبہ میں موجود ہوتے ہیں اور یہ سلسلہ قیامت تک جاری رہے گا جس طرح تمام علماء فقہاء، مدرسین، قاضی، تاجر، امراء اور حکمران برابر نہیں ہیں اسی طرح صوفیاء بھی برابر نہیں ہیں علماء میں بھی دو طبقے ہیں علمائے سوا اور علمائے حق، اب علمائے سو کی وجہ سے ہم علمائے حق کا انکار نہیں کر سکتے۔ اسی طرح صوفیاء میں بھی بعض اعلیٰ مراتب پر فائز ہیں اور بعض ان میں جعلی پیر بھی ہیں یہ بات اتنی واضح ہے کہ اسے ہر خاص و عام جانتا ہے اس میں کسی شک و شبہ کی گنجائش نہیں انسان کو چاہیے کہ وہ پہلے حق کو پہچانے تاکہ اہل حق کو پہچان سکے۔

حضرت سخی سلطان باہور رحمۃ اللہ علیہ تو طالب کے لیے معیار یہ رکھتے ہیں کہ اُس کی طلب صرف اللہ تعالیٰ کی ذات ہو اور مرشد کے لیے معیار یہ ہے کہ وہ صاحبِ تصورِ اسمِ اللہ ذات ہو اور طالب کو پہلے دن ہی سلطان الاذکار اور اسمِ اللہ ذات کا تصور اور مشقِ مرقوم وجودیہ عطا کر کے اُسے انتہا تک پہنچا دے۔ آپ فرماتے ہیں:

✽ پس معلوم ہوا کہ تلقین کسی مرد مرشد سے لینی چاہیے۔ زن سیرت و نامرد مرشد کو تین طلاقیں دے دینی چاہئیں۔ مرد مرشدِ کامل اور نامرد مرشدِ ناقص کی پہچان کیا ہے؟ مرشدِ کامل طالب کو اسمِ اللہ ذات اور اسکی مشق

وجود یہ کراتا ہے اور اپنی توجہ سے حضوری میں پہنچاتا ہے لیکن نامرد مرشد ناقص آج کل کے وعدے کرتا ہے۔ (نور الہدیٰ کلاں)

سلطان العارفين حضرت سخی سلطان باہو رحمۃ اللہ علیہ فرماتے ہیں:

آپ نہ طالب ہن کہیں دے، لوکاں نُوں طالب کر دے ھو  
چانوں کھیپاں کر دے سیپاں، قہر اللہ توں ناہیں ڈر دے ھو  
عشق مجازی تلکن بازی، پیر اَوَلے دھر دے ھو  
اوہ شرمندے ہوسن باھُو، اندر روز حشر دے ھو

مرشد کے لیے ضروری ہے کہ پہلے وہ خود کسی کامل مرشد سے تلقین و ارشاد حاصل کرے اور پھر تکمیل پر تلقین و ارشاد کی مسند سنبھالے۔ اس بیت میں آپ ﷺ مرشدانِ ناقص کو تنبیہ کرتے ہوئے فرماتے ہیں یہ نہ خود طالب مولیٰ بن سکے اور نہ راہِ فقر پر چل سکے اور نہ ہی کسی کامل مرشد سے بیعت ہوئے اور نہ ہی اس سے تلقین و ارشاد کی اجازت حاصل ہے بلکہ بعض ناقص مرشد تو ”پدرم سلطان بود“ کی خود فریبی میں مبتلا ہوتے ہیں اور تلقین و ارشاد کو اپنا ورثہ سمجھتے ہیں اور دیہاتی دکانداروں کی طرح دوسروں کو معاوضہ کے بدلے معرفت اور خلافت عطا کرنے کا ٹھیکہ اٹھائے ہوئے ہیں ان لوگوں سے تلقین و ارشاد لینا حرام ہے۔ یہ لوگ عشقِ مجازی کے پھسل جانے والے خوفناک کھیل میں مبتلا ہیں۔ آپ ﷺ فرماتے ہیں قیامت کے دن یہ لوگ شرمندہ و خوار ہوں گے۔

پیر ملیاں جے پیڑ ناں جاوے، اُس نُوں پیر کی دھرناں ھو  
مُرشد ملیاں ارشاد نہ مَن نُوں، اوہ مرشد کی کرناں ھو  
جس ہادی کولوں ہدایت ناہیں، اوہ ہادی کی پھڑناں ھو  
جے سر دتیاں حق حاصل ہووے باھُو، اُس موتوں کی ڈرناں ھو

طالبِ صادق کا اگر کسی مرشد کے دستِ بیعت ہونے کے بعد اللہ تعالیٰ کے وصال کا درد نہ جائے تو ایسے ناقص مرشد کو مرشد تسلیم کرنے سے ہی انکار کر دینا چاہیے۔ جس مرشد سے دل کو رُشد و ہدایت حاصل نہ ہو اور من کو سکون نہ ملے تو ایسے مرشد کے قریب بھی نہیں جانا چاہیے اور جس ہادی (مرشد) سے ہدایت اور صراطِ مستقیم حاصل نہ ہو اس ہادی کی بیعت اور پیروی نہیں کرنی چاہیے۔ ہاں اگر ایسا مرشد کامل مل جائے جہاں سرقربان کر کے دیدارِ الہی حاصل ہو جائے تو ایسی موت سے گھبرانا نہیں چاہیے۔

آپ رحمۃ اللہ علیہ فرماتے ہیں:

✽ مرشد کامل قلب (دل) کی مانند ہوتا ہے اور مرشد ناقص کلب (کتے) کی مانند ہوتا ہے۔ (جلاسۃ النبی خرد)  
 ✽ جو مرشد طالب کو تصورِ اسمِ اللہ ذات عطا نہیں کرتا وہ مرشد لائق ارشاد نہیں ہے۔ (نور الہدیٰ)  
 یہاں آپ نے ”تصور“ کا ذکر فرمایا ہے ”ذکر“ کا نہیں؛ آپ کے سلسلہ سلوک میں ذکر و تصورِ اسمِ ذات لازم و ملزوم ہیں۔

✽ علامہ اقبال رحمۃ اللہ علیہ جہاں مرشد کامل کے دامن سے وابستہ ہونے کی تلقین کرتے ہیں؛ کیونکہ اس کے بغیر فقر کے راز تک رسائی حاصل نہیں ہو سکتی وہاں وہ روایتی ملاؤں اور روایتی اور جعلی پیروں، گدی نشینوں اور سجادہ نشینوں سے دور رہنے کی بھی تلقین کرتے ہیں؛ کیونکہ ان کے پاس گفتگو، قیل و قال کے علاوہ کچھ نہیں ہوتا۔ آپ کی تعلیمات کے مطابق ان صیادوں کے پھندوں سے بچنا چاہیے ورنہ دینِ حق تو دور کی بات اگر طالب کو ان سے کچھ نہ ملے یا ناکامی ملے تو وہ گمراہ ہو جاتا ہے۔ آپ موجودہ دور کے مدرسہ اور خانقاہی نظام دونوں سے مایوس نظر آتے ہیں۔

✽ اٹھا میں مدرسہ و خانقاہ سے غم ناک  
 ✽ گلا تو گھونٹ دیا اہل مدرسہ نے ترا  
 ✽ مکتبوں میں کہیں رعنائی افکار بھی ہے؟  
 ✽ یہی شیخِ حرم ہے جو چڑا کر بیچ کھاتا ہے  
 ✽ باقی نہ رہی تیری آئینہ ضمیری  
 ✽ جانتا ہوں مشرق کی اندھیری رات میں  
 ✽ خداوند ایہ تیرے سادہ دل بندے کدھر جائیں  
 ✽ غضب ہیں یہ مرشدانِ خود ہیں خدا تری قوم کو بچائے  
 ✽ ہو بگو نام جو قبروں کی تجارت کر کے  
 نہ زندگی نہ محبت نہ معرفت نہ نگاہ  
 کہاں سے آئے صدا لآ اِلٰهَ اِلَّا اللّٰهُ  
 خانقاہوں میں کہیں لذتِ اسرار بھی ہے؟  
 گلیم بوڑڑ و ذلقِ اولیٰں و چادرِ زہرا  
 اے کشتہ سلطانی و ملانی و پیری  
 بے پد بیضا ہے پیرانِ حرم کی آستین  
 کہ درویشی بھی عیاری ہے سلطانی بھی عیاری  
 بگاڑ کر تیرے مسلمانوں کو یہ اپنی عزت بنا رہے ہیں  
 کیا نہ بیچو گے جو مل جائیں صنم پتھر کے  
 (قبروں کی تجارت نے تمہیں نیک نام بنا دیا ہے اور بڑی عزت عطا کر دی ہے تم سے تو یہ بھی توقع ہے کہ مال کمانے کی ہوس میں بت فروشی شروع کر دو)۔

اب تو فقیہ، مفتی اور ملا بھی صوفی کی طرح بیعت کر کے مرید بنا رہے ہیں۔

✽ سکھا دیئے ہیں اسے شیوہ ہائے خانقاہی فقیہ شہر کو صوفی نے کر دیا ہے خراب  
 آپ فرماتے ہیں کہ اپنے مریدوں سے جعلی اور خاندانی پیر جو نذرانہ وصول کرتے ہیں وہ دراصل سود ہے۔

✽ نذرانہ نہیں، سود ہے پیرانِ حرم کا ہر خرچہ سالوس کے اندر ہے مہاجن اب تو کچھ شرعی گروہ بھی مسلمانوں کو رہبانیت کی تعلیم دے رہے ہیں۔

✽ فقیہہ شہر بھی رہبانیت پہ ہے مجبور کہ معرکے ہیں شریعت کے جنگِ دست بدست یہاں آپ صوفی و ملا دونوں سے مایوس نظر آتے ہیں۔

✽ صوفی کی طریقت میں فقط مستی احوال ملا کی شریعت میں فقط مستی گفتار وہ مردِ مجاہد نظر آتا نہیں مجھ کو ہو جس کے رگ و پے میں فقط مستی کردار  
المختصر راہِ فقر میں مرشدِ کامل اکمل کی راہبری لازمی ہے، لیکن راہزن مرشد سے بچنا چاہیے۔ جو لوگ اللہ تعالیٰ کی طلب قلب میں خلوص کے ساتھ لے کر نکلتے ہیں وہ ان راہزنوں سے محفوظ رہتے ہیں کیونکہ جس کی طلب میں وہ نکلے ہیں وہی ان کا حافظ و ناصر ہوتا ہے۔ اور جس کا حافظ اللہ تعالیٰ خود ہو اس کو کوئی گمراہ نہیں کر سکتا۔

## انتخابِ مرشد

مرشدِ کامل کی ضرورت تسلیم کر لینے کے بعد انتخابِ مرشد میں کوئی دقت پیش نہیں آتی۔ مرشدِ کامل کے باطنی کمالات کا اندازہ تو ایک مبتدی کسی صورت کر ہی نہیں سکتا اور اس کی ضرورت بھی نہیں۔ مگر طالب یا سالک کو انتخابِ مرشد کے وقت ابتدائی طور پر حسبِ ذیل امور پر نگاہ ڈال لینا کافی ہے:

(۱) اُن بزرگ کی خدمت میں حاضر ہو اور یہ دیکھے کہ جتنی دیر وہاں بیٹھا کم از کم اتنی دیر دنیا کے خطرات و وساوس اس کے قلب میں کمی کے ساتھ آئے یا نہیں اور خدا اور رسول ﷺ کے متعلق اُس کے دل میں کچھ ذوق شوق بھی پیدا ہوا؟ اُن کے پاس سے اُٹھ آنے کے بعد اُس کے قلب کی حالت خواہ ویسی ہی ہو گئی ہو جیسی کہ معمولاً تھی مگر جتنی دیر وہ وہاں حاضر رہا اس قسم کا خفیف سا بھی تغیر اُس نے اپنے اندر محسوس کیا یا نہیں۔

(۲) اُن بزرگ کے مریدین یا بعض مریدین کی حالت میں کوئی بہتر تغیر واقع ہو یا نہیں۔ قبل مرید ہونے کے اُن لوگوں کی کیا حالت تھی اور مرید ہونے کے کچھ عرصہ کے بعد اُن میں کس قسم کی تبدیلی واقع ہوئی۔

(۳) جتنی دیر تک اُن بزرگ کی خدمت میں بیٹھا ان کی زبان سے بعض الفاظ ایسے بھی نکلے یا نہیں جو اس کے حسبِ حال ہوں یا جن سے اس کو ہدایت یا تسکین ہوئی ہو یا اس کی کوئی اُلجھن رفع ہوئی ہو یا کوئی عقدہ حل ہو ہو۔

(۴) سلطان العارفين حضرت سخی سلطان باہو رحمۃ اللہ علیہ کی تعلیمات کے مطابق مرشدِ کامل نہ صرف خود صاحبِ تصور اسمِ اللہ ذات ہو بلکہ بیعت کے فوراً بعد طالب کو ذکرِ ہو اور تصورِ اسمِ ذات عطا کرے اور طالب کے باطن میں ذکر اور تصورِ اسمِ اللہ ذات سے کوئی تبدیلی وقوع پذیر نہ ہو تو وہ مرشدِ کامل نہیں ہے۔ اگر طالب



کے باطن میں تبدیلیاں وقوع پذیر ہونے لگیں اور نظریات اور خیالات میں تبدیلی آنے لگے اور اس کا باطن دنیا سے ہٹ کر اللہ تعالیٰ کی طرف متوجہ ہو جائے تو وہ مرشد کامل ہے۔

اگر ان امور میں اُس کو اچھی رائے قائم کرنے کا موقع مل گیا ہو تو وہ شخص آنکھ بند کر کے اُن بزرگ کے ہاتھ پر بیعت کر لے۔ کیونکہ پھر اس کو (جہاں تک کہ اس کی ہدایت و اصلاح کا تعلق ہے) اُن سے بہتر کوئی بزرگ دستیاب نہ ہوں گے۔

## دوبارہ بیعت یا تجدید بیعت

بیعت کو نکاح سے تشبیہ دی جاتی ہے اور احکام بیعت احکام نکاح کی ہی طرح ہیں جس طرح کہ شوہر کی حیات میں بیوی کا غیر مرد پر نگاہ ڈالنا منع ہے اسی طرح مرید کو بھی اپنے مرشد (کامل) کی حیات ظاہری میں دوسرے مرشد کی جانب رجوع کرنا حرام ہے۔ مگر مندرجہ ذیل حالات میں دوبارہ بیعت یا تجدید بیعت جائز ہے:

❖ بیعت کے بعد اگر معلوم ہو جائے کہ مرشد ناقص ہے، یا وہ صاحب نسبت نہیں یا جو باتیں مرشد کامل اکمل میں ہونا ضروری ہیں وہ اس میں نہیں، یا وہ صحیح طور پر مجاز نہیں، یا اللہ تعالیٰ کے قرب و وصال کے لئے بیعت کی گئی لیکن قرب و وصال حاصل نہ ہو سکا یا اس کا راستہ نہ مل سکا یا دل کا قفل نہ کھل سکا اور نہ ہی مرید کی باطنی حالت بدلی جیسا بیعت سے پہلے تھا ویسا ہی رہا تو مرید کو بیعت توڑنے کا حق حاصل ہے۔ اگر مرشد ناقص ہے صاحب نسبت نہیں تو بیعت توڑنے کی بھی ضرورت نہیں ہے کیونکہ یہ بیعت واقع ہی نہیں ہوئی۔ آج کل موروثی سجادہ نشینی، مقدمہ بازی کے ذریعہ گدی یا سجادگی کا حصول اسی زمرے میں آتا ہے اور ایسے شخص کی اگر بیعت کر لی ہے تو وہ طریقت کی رو سے بیعت نہیں ہے۔

❖ مرشد کا وصال ہو گیا اور مرید سلوک کی منازل طے نہ کر سکا اور اس کا سفر ادھورا رہ گیا اور مرید میں اتنی اہلیت بھی پیدا نہیں ہوئی کہ وہ اپنے مرشد کے مزار سے فیض حاصل کر سکے تو اس کے لئے دوبارہ بیعت نہ صرف جائز ہے بلکہ فرض ہے۔

❖ اگر بچپن اور نا سبھی کے زمانہ میں یا کسی کے ترغیب دلانے پر بے سوچے سمجھے اپنے والدین یا کسی اور کے کہنے پر بیعت کر لی تو اسے ”بیعت تبرک“ کہتے ہیں بالغ اور عاقل ہونے پر اگر وہ شخص اپنے آپ کو کسی دوسرے مرشد کامل کی طرف مائل پاتا ہے تو اسے اختیار ہے کہ وہ بیعت دوبارہ کرے۔

❖ جب مرشد مسلسل اور متواتر کسی مرید کی طرف توجہ نہ کرے اور مرید کی باطنی تربیت نہ کرے اور مسلسل مرید

کی طرف بے التفاتی برتی جائے تو مرید دوسرے شیخ یا مرشدِ کامل اکمل کی طرف رجوع کر سکتا ہے اور اس مرشدِ کامل اکمل کے لئے جائز ہے کہ اُسے بیعت کر کے اس کی تربیت کرے۔

✽ اگر مرشدِ لاپتہ ہو جائے اور مرید عرصہ دراز تک مرشد سے ظاہری اور باطنی رابطہ نہ کر سکے اور نہ ہی مرید کو معلوم ہو کہ مرشد کہاں ہے تو اس صورت میں دوبارہ بیعت کی جاسکتی ہے۔ یا اگر کسی کو خلافت یا اجازتِ بیعت اس اُمید پر دی گئی تھی کہ وہ سلوکِ جلد مکمل کر لے گا اور جو کمی ہے اُسے پورا کر لے گا لیکن اس کمی کو اُس نے کافی مہلت ملنے کے بعد بھی پورا نہیں کیا تو مرید کو ایسے مرشد کی بیعت توڑنے کا حق حاصل ہے۔

حضرت سخی سلطان باضو رحمۃ اللہ علیہ کی تعلیمات کی روشنی میں مرشدِ کامل اکمل وہی ہے جو طالب (مرید) کو ذکر کے لیے سلطان الاذکار (هُو) اور تصور کے لیے اسمِ اللہ ذاتِ عطا فرمائے اور اس کے وجود کو پاک کرنے کے لیے مشقِ مرقوم وجودیہ کروائے۔ جو مرشد یہ سب نہیں کر سکتا وہ مرشدِ لائق ارشاد مرشد نہیں ہے اور اس کی بیعت ختم کر کے اس صاحبِ تصور اسمِ اللہ ذاتِ مرشدِ کامل کی بیعت کی جاسکتی ہے جو یہ خصوصیت رکھتا ہو۔

## مرشدِ کامل اکمل کی اہمیت اور فضیلت اولیاءِ کاملین کی نظر میں

### غوث الاعظم حضرت شیخ عبدالقادر جیلانی رحمۃ اللہ علیہ

غوث الاعظم سید محمد الدین شیخ عبدالقادر جیلانی رحمۃ اللہ علیہ فرماتے ہیں:

✽ اگر تیرے لیے مقدر سازگار ہو اور تقدیر تجھے ایسے مرشدِ کامل کی بارگاہ میں لے جائے جو رموزِ حقیقت سے آشنا ہو تو اس کی خوشنودی میں مصروف ہو جا۔ اس کے حکم کی اتباع کر اور ان تمام امور کو ترک کر دے جن میں پہلے تو جلد بازی کرتا تھا۔ اور مرشدِ کامل اکمل کے جن امور سے تو ناواقف ہو ان پر اعتراض نہ کر کیونکہ اعتراض صرف لڑائی جھگڑا پیدا کرتا ہے حضرت خضر علیہ السلام کا قصہ (سورہ کہف میں بیان ہوا ہے) تیرے لیے کافی ہے جب انہوں نے بچہ قاتل کیا تو حضرت موسیٰ علیہ السلام نے اس پر اعتراض کیا تھا۔

✽ مرشدانِ کامل کی مجالس کو اختیار کر کیونکہ ان کی مجالس اختیار کرنے سے حلاوت اور مٹھاس حاصل ہوتی ہے اور ان کی نورانی صحبت اور مجالس میں انسانوں کے قلوب کے اندر اللہ تعالیٰ کی خالص محبت کے

چشمے جاری کیے جاتے ہیں جن کی قدر و قیمت صرف وہی جانتے ہیں جن کو ذکر اللہ (ذکر اسم اللہ ذات) کی توفیق حاصل ہو چکی ہو۔ (غنیۃ الطالبین)

✽ اے اللہ کے بندو! تم حکمت کے گھر میں ہو لہذا وسیلہ کی ضرورت ہے۔ تم اپنے معبود سے ایسا طبیب (مرشد) طلب کرو جو تمہارے دلوں کی بیماریوں کا علاج کرے۔ تم ایسا معالج طلب کرو جو تمہیں دوا دے۔ ایسا رہنما تلاش کرو جو تمہاری رہنمائی کرے اور تمہارے ہاتھ کو پکڑ لے۔ تم اللہ تعالیٰ کے مقرب اور مودب بندوں اور اس کے قرب کے دربانوں اور اس کے دروازہ کے نگہبان کی نزدیکی حاصل کرو۔ (الفتح الربانی۔ ملفوظات غوثیہ)

✽ تو نابینا ہے تو اس کو تلاش کر جو تیرا ہاتھ پکڑ لے تو جاہل ہے تو ایسے علم والے کو تلاش کر اور جب تجھے ایسا قابل مل جائے تو پس اس کا دامن پکڑ لے اور اس کے قول اور رائے کو قبول کر اور اس سے سیدھا راستہ پوچھ۔ جب تو اس کی رہنمائی سے سیدھی راہ پر پہنچ جائے گا تو وہاں جا کر بیٹھ جاتا کہ تو اس کی معرفت حاصل کر لے۔ (الفتح الربانی مجلس۔ 4)

✽ تمہارے درمیان صورتاً کوئی نبی موجود نہیں ہے تاکہ تم اس کی اتباع کرو۔ پس جب تم حضور نبی کریم ﷺ کے متبعین (مرشد کامل) کی اتباع کرو گے جو کہ حضور نبی کریم ﷺ کی حقیقی اتباع کرنے والے اور اتباع میں ثابت قدم تھے تو گویا تم نے نبی کریم ﷺ کی اتباع کی۔ جب تم ان کی زیارت کرو گے تو گویا تم نے نبی کریم ﷺ کی زیارت کی۔ (الفتح الربانی۔ مجلس۔ 14)

✽ تو ایسے شخص (مرشد) کو تلاش کر جو تیرے دین کے چہرہ کے لیے آئینہ ہو۔ تو اس میں ویسے ہی دیکھے گا جیسا کہ آئینہ میں دیکھتا ہے اور اپنا ظاہری چہرہ اور عمامہ اور بالوں کو درست کر لیتا ہے ان کو سنوارتا ہے تو عقل مند بن یہ ہوس کیسی ہے اور کیا ہے۔ تو کہتا ہے مجھے کسی شخص کی ضرورت نہیں جو مجھے تعلیم دے حالانکہ سرکارِ دو عالم ﷺ کا فرمان ہے ”مومن مومن کا آئینہ ہے۔“ جب مسلمان کا ایمان درست ہو جاتا ہے تو وہ تمام مخلوق کے لیے آئینہ بن جاتا ہے کہ وہ اپنے دین کے چہروں کو اس کی گفتگو کے آئینہ میں اس کی ملاقات اور قرب کے وقت دیکھتے ہیں۔ (الفتح الربانی۔ مجلس۔ 61)

✽ ولی کامل (مرشد کامل اکمل) حضور علیہ الصلوٰۃ والسلام کی اس ولایت کا حامل ہوتا ہے جو آپ ﷺ کی نبوتِ باطن کا جزو ہے اور آپ ﷺ کی طرف سے اُس (ولی کامل) کے پاس ”امانت“ ہوتی ہے۔ اس سے مراد وہ علما ہرگز نہیں جنہوں نے محض علمِ ظاہر حاصل کر رکھا ہے کیونکہ اگر وہ ورثائے نبوی ﷺ میں داخل ہوں تو بھی ان کا رشتہ ذوی الارحام (وہ بہن بھائی جو ایک ماں اور مختلف باپوں سے پیدا ہوئے ہوں) کا سا

ہے۔ پس وارث کامل وہ ہوتا ہے جو حقیقی اولاد (روحانی وارث) ہو کیونکہ باپ سے اُس کا رشتہ تمام نسبی رشتہ داروں سے زیادہ قریب ہوتا ہے۔ اسی لیے حضور علیہ الصلوٰۃ والسلام نے فرمایا: ”علم کا ایک حصہ مخفی رکھا گیا ہے جسے علمائے ربانی کے علاوہ کوئی نہیں جانتا۔“ (سرالاسرار۔ فصل نمبر 5)

✽ اگر تو نجات چاہتا ہے تو ایسے شیخ کامل کی صحبت اختیار کر جو اللہ تعالیٰ کے حکم اور علم خداوندی کو جاننے والا ہو اور وہ تجھے علم پڑھائے اور ادب سکھائے اور تجھے اللہ تعالیٰ کے راستہ سے واقف کر دے۔ مرید کو دستگیر اور رہبر اور رہنما کے بغیر چارہ نہیں کیونکہ وہ ایک ایسے جنگل میں ہے کہ جس میں کثرت کے ساتھ اثر دھے اور بچھو ہیں اور طرح طرح کی آفات پیاس اور ہلاک کرنے والے درندے ہیں۔ پس وہ شیخ کامل دستگیر اس کو ان آفات سے بچائے گا اور اس کو پانی اور پھل دار درختوں کی جگہ بتاتا رہے گا۔ جب مرید بغیر رہنما اور شیخ کامل کے ہوگا تو درندوں اور سانپ اور بچھوؤں اور آفات سے بھرے ہوئے جنگل میں چلے گا تو نقصان اٹھائے گا۔ اے دنیا کے راستہ کے مسافر! تو قافلہ اور رہنما اور رفیقوں سے جدا نہ ہو ورنہ تیرا مال اور جان سب چلے جائیں گے اور آخرت کے راستہ کے مسافر تو ہمیشہ مرشد کامل کے ساتھ رہو وہ تجھے منزل مقصود تک پہنچا دے گا تو اس راستہ میں اس کی خدمت کرتا رہ۔ اس کے ساتھ حسن ادب سے پیش آ اور اس کی رائے سے علیحدہ نہ ہو وہ تجھے علم سکھائے گا اور تجھے اللہ تعالیٰ کے نزدیک کر دے گا۔ (الفتح الربانی۔ مجلس 50)

✽ انسان پر واجب ہے کہ دنیا میں ہی مرنے سے پہلے کسی اہل تلقین (مرشد کامل) سے آخرت کے لیے حیات قلب حاصل کر لے کیونکہ دنیا آخرت کی کھیتی ہے اور جب وہ اس میں کچھ بوئے گا ہی نہیں تو آخرت میں کاٹے گا کیا؟ اس کھیتی سے مراد اس دنیوی نفسانی وجود کی زمین ہے۔ (سرالاسرار فصل نمبر 8)

### سلطان العارفين حضرت سخی سلطان باٹھو رحمۃ اللہ علیہ

✽ حضرت سخی سلطان باٹھو رحمۃ اللہ علیہ اپنی کتاب عین الفقر میں فرماتے ہیں: ”مرشد کامل کسے کہتے ہیں؟ مرشد کن خواص و اوصاف کا مالک ہوتا ہے؟ مرشد طالب کو کس طرح غرق تو حید کرتا ہے اور کس طرح مجلس محمدی ﷺ میں پہنچاتا ہے؟ اور مرشد کس مقام اور کس درجے کا مالک ہوتا ہے؟ مرشد صاحب تصرف فنا فی اللہ بقا باللہ فقیر ہوتا ہے جو مردہ قلب کو زندہ کرتا ہے زندہ نفس کو مارتا ہے، مرشد لایحتاج (ہر حاجت سے پاک) ہوتا ہے۔ مرشد اُس سنگ پارس کی مثل ہوتا ہے جو اگر لوہے کو چھو جائے تو لوہا سونا بن جاتا ہے۔ مرشد

کسوٹی کی مثل ہے۔ اس کی نظر آفتاب کی طرح فیض بخش ہوتی ہے جو طالب کے وجود سے خصائلِ بد کو مٹا دیتی ہے۔ مرشدِ نگریز کی مثل ہے۔ مرشدِ تنبوی کی مثل ہے جو پان کے پتوں سے کارآمد پتوں کو چھانٹتا ہے مرشد صاحبِ خلق ہوتا ہے اور حضور علیہ الصلوٰۃ والسلام جیسے خلق کا مالک ہوتا ہے، مہربان ایسا کہ ماں باپ سے زیادہ مہربان، راہِ خدا کا ہادی و راہنما، گوہرِ بخش ایسا کہ جیسے کانِ لعل و جواہر، موجِ کرم ایسے کہ جیسے دریائے دُر، منزلِ کشا ایسے کہ جیسے قفل کی چابی، مال و زر دنیا سے بے نیاز، طمع سے پاک، طالبوں کو اپنی جان سے عزیز تر رکھنے والا مفلس درویش۔ مرشدِ مردوں کے غسل کی مثل ہوتا ہے اور ہر وقت مُردہ طالب کی تلاش میں رہتا ہے جو ”مُوْتُوْا قَبْلَ اَنْ تَمُوْتُوْا“ (مرنے سے قبل مر جاؤ) کا مصداق بن کر مرنے سے پہلے مر چکا ہو، جس کا نفسِ مردہ مگر دل زندہ ہو اور راہِ فقر میں فاقہ کشی کر نیوالا ہو ورنہ نالائق طالب تو اپنی مرضی پر چلتا ہے۔ مرشدِ کمہار کی مثل ہوتا ہے جس کے سامنے مٹی دم نہیں مارتی چاہے وہ اس سے جو بھی سلوک کرے۔ مرشد کو چاہیے کہ وہ خدا بین ہو اور طالب کو چاہیے کہ وہ صادق الیقین ہو مرشدِ رفیق کو کہتے ہیں چنانچہ حضور علیہ الصلوٰۃ والسلام کا فرمان ہے ”پہلے رفیقِ راہ تلاش کرو پھر راہ چلو“۔ اس دور کے مرشد زِر پرست ہیں، نظر سے مٹی کو سونا بنانے والے مرشدِ نایاب ہیں آج کل کے مرشد زِر پرست وزن پرست ہیں، زِر پرست وزن پرست و دل سیاہ خود پرست ہیں۔ سُن! آدمی کا وجود دودھ کی مثل ہے۔ دودھ میں لسی بھی ہوتی ہے، دہی بھی ہوتا ہے مکھن بھی ہوتا ہے اور گھی بھی ہوتا ہے اسی طرح آدمی کے وجود میں نفس بھی ہوتا ہے۔ قلب بھی ہوتا ہے، روح بھی ہوتی ہے اور بَر بھی ہوتا ہے اور یہ چاروں ایک ہی جگہ اکٹھے رہتے ہیں۔ مرشد کو اس عورت کی طرح ہونا چاہیے کہ جو دودھ میں مناسب مقدار میں لسی ڈال کر رکھ دیتی ہے۔ ساری رات دہی جمتا رہتا ہے، صبح کو دہی بلوتی ہے تو مکھن نکل آتا ہے اور لسی الگ ہو جاتی ہے، پھر مکھن کو آگ پر چڑھاتی ہے تو مکھن سے کثافت دور ہو جاتی ہے اور گھی نکل آتا ہے۔ مرشد کو عورت سے کم تر نہیں ہونا چاہیے کہ جیسے عورت دودھ کے کام کو انتہا تک پہنچاتی ہے اسی طرح مرشد کا کام بھی یہ ہے کہ طالب کو اس کے وجود میں مقامِ نفس، مقامِ روح، مقامِ بَر، مقامِ توفیقِ الہی، مقامِ علمِ شریعت و طریقت و حقیقت و معرفت اور مقامِ خناس و خرطوم و شیطان و حرص و حسد و کبر علیحدہ علیحدہ کر کے دکھائے یا جس طرح قصاب بکری کو ذبح کر کے اس کی کھال اتارتا ہے اس کی ہر رگ و بوٹی کو الگ الگ کرتا ہے اور گوشت سے ہر آلائش کو نکال کر دور پھینک دیتا ہے۔ اسی طرح مرشد کو بھی ایسا کامل و مکمل ہونا چاہیے۔“ (عین الفقرا)

✽ جب تو دیکھے کہ کوئی فقیر زہد و تقویٰ، چلہ کشی اور عبادات میں بکثرت ریاضت کرتا ہے مگر باطن سے

بے خبر ہے تو جان لے کہ وہ ابھی ضلالت و گمراہی کے جنگل میں بھٹک رہا ہے، اس کی عاقبت گبریے (گوبر کے کیڑے) جیسی ہے۔ (عین الفقر)

❖ فقیر دو قسم کے ہوتے ہیں (1) صاحبِ باطن، (2) صاحبِ بطن۔ جو شخص اپنے پیٹ کو بند کر کے خالی رکھتا ہے مگر باطن سے بے خبر رہتا ہے اس کا انجام باطل ہے صاحبِ باطن جتنا کھاتا ہے اس سے دو چندان اس کے وجود میں نور پیدا ہوتا ہے۔ فقراء کا کھانا نور ہے ان کا پیٹ نور ہے، ان کا دل بیت المعمور ہے، ان کی نیند حالتِ حضور ہے، ان کے نزدیک زاہد طالبِ بہشت مزدور ہے اور ان کی عاقبت مغفور ہے۔ (عین الفقر)

❖ مرشد بھی دو قسم کے ہوتے ہیں، (1) مرشد صاحبِ نظر (2) مرشد صاحبِ زر۔ یا یوں کہیے کہ ایک مرشد فصلی سالی (وہ مرشد جو مریدوں سے ہر سال فصل سے کچھ حصہ بطور نذرانہ وصول کرتا ہے) اور دوسرا مرشد وصلی لازوالی (وہ مرشد کامل جو اپنے طالبوں کو اللہ تعالیٰ کے لازوال وصال سے سرفراز کرتا ہے۔) (عین الفقر)

❖ مرشد درخت کی مثل ہوتا ہے جو موسم کی سردی گرمی خود برداشت کرتا ہے لیکن اپنے زیر سایہ بیٹھنے والوں کو آرام و آرائش مہیا کرتا ہے مرشد کو دشمنِ دنیا اور دوستِ دین ہونا چاہیے اور طالب کو صاحبِ یقین، جو مرشد پر اپنی جان و مال قربان کرنے سے دریغ نہ کرے۔ مرشد کو نبی اللہ کی مثل ہونا چاہیے اور طالب کو ولی اللہ کی مثل۔ (عین الفقر)

❖ وسیت (مرشد) بہتر ہے فضیلت (علم) سے۔ گناہ کرتے وقت علمِ فضیلت بندے کو گناہ سے نہیں روک سکتا جبکہ وسیت بندے کو گناہ سے روک لیتی ہے جیسا کہ حضرت یوسف علیہ السلام کو وسیت نے زلیخا کے شر سے بچا لیا تھا۔ حضور علیہ الصلوٰۃ السلام کا فرمان ہے ”شیخ اپنی قوم میں اس طرح ہوتا ہے جس طرح کہ نبی اپنی امت میں۔“ (عین الفقر)

❖ مرشد تین قسم کے ہوتے ہیں: (1) مرشدِ دنیا (2) مرشدِ عقبی (3) مرشد کامل اکمل۔  
اول مرشدِ دنیا مال و دولت، عزت و شہرت اور رجوعاتِ خلق کا طالب ہوتا ہے، مرید کی ہڈیاں بچ کھانے، خانقاہیں بنانے، زمین و آسمان کی سیر تماشا کرنے، صاحبِ کشف و کرامات ہونے اور بادشاہِ دنیا کے قرب و ملاقات کا طالب ہوتا ہے۔ ایسی طلب کا تعلق مرتبہِ منحنث (ہجرہ) سے ہے لہذا عارفِ دنیا مرشدِ منحنث ہوتا ہے۔ اس کا طالب بھی منحنث ہوتا ہے۔ دوم مرشدِ عقبی عابد زاہد، اہل علم اور متقی و پرہیزگار ہوتا ہے جس پر خوفِ جہنم سوار رہتا ہے اور ہر وقت طلبِ جنت میں عبادت کرتا ہے، اس کا تعلق مرتبہِ مؤنث سے ہے اور اس کا طالب

بھی مؤنث ہی ہوتا ہے۔ سوم مرشد کامل اکمل جو عارف مولیٰ عارف باللہ توحید الہی میں غرق صاحب حضور ہوتا ہے جو دنیا و عقبیٰ سے دُور اور اشغال اللہ میں مسرور ہوتا ہے۔ اللہ بس ماسویٰ اللہ ہوس۔ (عین الفقر)

✽ پس مرشد کسے کہتے ہیں؟ جو دل کو زندہ کر دے اور نفس کو ماردے اور جب طالب پر جذب و غضب کی نگاہ ڈالے تو اس کے دل کو زندہ کر دے اور نفس کو ماردے۔ مرشد اسے کہتے ہیں جو فقر میں اس درجہ کامل ہو کہ اس نے خود پر غیر ماسویٰ اللہ کو حرام کر رکھا ہو اور ازل سے ابد تک احرام باندھے ہوئے حاجی بے حجاب ہو۔ ایسا مرشد طبیب کی مثل ہوتا ہے اور طالب مریض کی مثل۔ طبیب جب کسی مریض کا علاج کرتا ہے تو اسے تلخ و شیریں دوائیں دیتا ہے اور مریض پر لازم ہوتا ہے کہ وہ یہ دوائیں کھائے تاکہ صحت یاب ہو سکے۔ (عین الفقر)

✽ مرشد مہر و محبت، شفقت کے پیکر اور محرم اسرار کو کہتے ہیں۔ مرشد تلوار کی مثل ہوتا ہے جو طالب اپنا سر گردن سے جدا کر سکتا ہو وہ مرشد کے پاس جائے۔ مرشد چٹھری کی مثل ہوتا ہے اس کے پاس وہ طالب جائے جو خود کو اپنے ہی ہاتھوں ذبح کر سکتا ہو۔ مرشد ملک الموت عزرائیل علیہ السلام کی مثل ہوتا ہے اس کے پاس وہ طالب جائے جسے اپنی جان کی پرواہ نہ ہو۔ مرشد فقر و فاقہ کی حویلی کی مثل ہوتا ہے اس کے پاس وہ طالب جائے جو فقر و فاقہ جھیل سکتا ہو۔ مرشد پھانسی کے پھندے کی مثل ہوتا ہے اس کے پاس وہ طالب جائے جو سولی چڑھ سکتا ہو۔ مرشد آگ کی مثل ہوتا ہے اس کے پاس وہ طالب جائے جو کافر نفس کو جلا سکتا ہو۔ جو طالب مرشد کے ساتھ با اخلاص رہنا چاہتا ہے اُسے چاہیے کہ وہ اپنی نگاہ محبت پر رکھے نہ کہ نیکی و بدی پر نظر رکھنے والے طالبانِ مولیٰ نہیں ہوتے بلکہ جاسوس ہوتے ہیں۔

بائٹھو طالبانِ این زمانہ دُون بدون طالبانِ را نیست طلبش بے چگون  
ترجمہ: اے باٹھو! اس دور کے طالب، طالبِ دنیا و مال و زر اور کمینے ہیں انہیں اس ذاتِ بے چگون (ذاتِ الہی) کی طلب ہی نہیں ہے۔ (باب دہم۔ عین الفقر)

مرشد کامل اکمل کی نشانی کیا ہے؟

✽ مرشد کامل پہلے دن اسمِ اللہ ذات لکھ کر طالب کے حوالے کر دیتا ہے اور اسے کہتا ہے اے طالب! اسمِ اللہ ذاتِ دل پر لکھ اور اس کا نقش جما جب طالب تصور سے دل پر اسمِ اللہ ذات نقش کرنے میں کامیاب ہو جاتا ہے تو مرشد طالب کو توجہ دے کر کہتا ہے اے طالب! اب اسمِ اللہ کو دیکھ چنانچہ اسی وقت اسمِ اللہ ذات آفتاب کی طرح تجلی انوار سے روشن اور تاباں ہو جاتا ہے۔ (نور الہدیٰ کلاں)

✽ مرشد کامل وہ ہوتا ہے جو طالب کو اسمِ اللہ کے ذکر کے ساتھ ساتھ اس کا تصور بھی عطا کرے

آپ فرماتے ہیں: جو مرشد طالب کو تصور اسم اللہ ذات عطا نہیں کرتا وہ مرشد لائق ارشاد مرشد نہیں۔ (نور الہدیٰ کلاں)

✽ مرشد کامل پہلے دن ہی طالب مولیٰ کو اسم اللہ ذات تحریر کر کے دے دیتا ہے۔ (کلید جنت)

✽ بندے اور اللہ تعالیٰ کے درمیان کوئی پہاڑ یا دیوار حائل نہیں ہے۔ اور نہ ہی میلوں تک پھیلی ہوئی طویل

مسافت ہے۔ بلکہ پیاز کے پردہ سے بھی زیادہ باریک پردہ ہے جسے تصور اسم اللہ ذات اور صاحب راز مرشد

کامل کی توجہ سے توڑنا کوئی مشکل کام نہیں ہے تو آنا چاہے تو دروازہ کھلا ہے اگر نہ آئے تو اللہ تعالیٰ بے نیاز

ہے۔ (کلید التوحید کلاں)

✽ مرشد کامل اکمل باطن کی ہر منزل اور ہر راہ کا واقف ہوتا ہے۔ باطن کی ہر مشکل کا مشکل کشا ہوتا

ہے۔ مرشد کامل توفیق الہی کا نام ہے جب تک توفیق الہی شامل حال نہ ہو کوئی کام سرانجام نہیں پاتا۔ مرشد

کامل کے بغیر اگر تو تمام عمر بھی اپنا سر ریاضت کے پتھر سے ٹکراتا رہے تو کوئی فائدہ نہیں ہوگا کہ بے مرشد و بے

پیر کوئی شخص خدا تک نہیں پہنچ سکا۔ مرشد کامل اکمل جہاز کے دیدہ بان معلم کی طرح ہوتا ہے جو جہاز رانی کا

ہر علم جانتا ہے اور ہر قسم کے طوفان و بلا سے جہاز کو نکال کر غرق ہونے سے بچا لیتا ہے۔ مرشد خود جہاز، خود جہاز

ران ہوتا ہے (سمجھ والا سمجھ گیا)۔ (عین الفقر)

✽ تمہیں معلوم ہونا چاہیے کہ اللہ تعالیٰ صاحب راز (مرشد کامل اکمل) کے سینے میں ہے کیونکہ قدرت

توحید و دریا و وحدت الہی مومن کے دل میں سمائی ہوئی ہے اس لیے جو شخص حق حاصل کرنا چاہتا ہے اور واصل

باللہ ہونا چاہتا ہے اسے چاہیے سب سے پہلے مرشد کامل اکمل کی طلب کرے اس لیے کہ مرشد کامل اکمل دل

کے خزانوں کا مالک ہوتا ہے۔ جو شخص اپنے دل کا محرم ہو جاتا ہے وہ دیدار الہی کی نعمت سے محروم نہیں

رہتا۔ (عین الفقر)

✽ مرشد کامل وہ ہے جو طالب کے ہر حال، ہر قول، ہر فعل، حالت معرفت و قرب و وصال اور ہر حالت

و دلیل و وہم و خیال سے باخبر رہے۔ مرشد کو اس قدر ہوشیار ہونا چاہیے کہ وہ ہر وقت طالب کی گردن پر سوار رہے

اور اس کی ہر بات اور ہر دم نگہبانی کرتا رہے۔ مرشد اس قدر باطن آباد ہو کہ طالب اسے حضرات اسم اللہ

ذات کی مدد سے ظاہر و باطن میں ہر وقت حاضر ناظر سمجھے اور اس سے کامل اعتقاد رکھے ہر عام و خاص مرشدی کا

اہل نہیں ہوتا مرشد تو پارس پتھر کی مثل ہوتا ہے جسے چھو کر لوہا سونا بن جاتا ہے۔ (کلید التوحید کلاں)

✽ مرشد کامل طالب اللہ کو تصور اسم اللہ ذات کے ذریعے معرفت و دیدار کا سبق دیتا ہے۔ اور دنیا جیفہ

مردار سے بیزار کر کے ہزار بار توبہ کراتا ہے مرشد کامل وہ ہے جو تصور اسم اللہ ذات سے معرفت دیدار منکشف



کرتا ہے پھر اسم اللہ ذات میں لوٹ آتا ہے کیونکہ ابتدا اور انتہا کا کوئی مرتبہ بھی اسم اللہ ذات سے باہر نہیں اور نہ ہوگا۔ (نور الہدیٰ کلاں)

✽ اگر کوئی شخص تمام عمر ریاضت میں گزارے اور تیس سال تک ایک پاؤں پر کھڑا ہو کر عبادت کرتا رہے تب بھی وہ رموزِ باطنی اور دیدارِ حق سے نا آشنا رہتا ہے یہ نعمت مرشدِ کامل کی رحمت کے بغیر نصیب نہیں ہو سکتی مرشدِ کامل کی ایک نگاہِ کرم سا لہا سال کی عبادت سے بہتر و بالا ہے۔ (امیر الکونین)

✽ سروری قادری مرشد کے بارے میں آپ فرماتے ہیں ”سروری قادری مرشد مجمل و جامع ہوتا ہے وہ ظاہر و باطن میں ایسی کتاب ہوتا ہے جو طالبِ مولیٰ کے لیے کتبِ الا کتاب کا درجہ رکھتی ہے جس کے مطالعہ سے طالب اس شان سے فنا فی اللہ ہوتا ہے کہ اس کے سامنے کوئی حجاب باقی نہیں رہتا اس کتاب (سروری قادری مرشد) کو جو طالبِ صدق، اخلاص، اعتقاد و پاکیزگی کے ساتھ پڑھتا ہے وہ جلد ہی اپنی مراد کو پہنچتا ہے۔ (کلید التوحید کلاں)

عارف کامل قادری بہر قدرتے قادر و بہر مقام حاضر

ترجمہ: عارف کامل قادری (صاحبِ مسٹمی مرشد کامل سروری قادری) ہر قدرت پر قادر اور ہر مقام پر حاضر ہوتا ہے۔ (رسالہ روحی شریف)

سروری قادری مرشد بھی دو طرح کے ہوتے ہیں:

**صاحبِ اسم:** صاحبِ اسم صاحبِ ذکر ہے اور صاحبِ اسم مقامِ خلق پر ہوتا ہے یہ خلفاء ہوتے ہیں۔ ان کے مریدین ساری عمر اسمِ نقش کرنے میں گزار دیتے ہیں۔

**صاحبِ مسٹمی:** صاحبِ مسٹمی فقیر فنا فی اللہ بقا باللہ ہوتا ہے۔ امانتِ الہیہ، خلافتِ الہیہ کا حامل اور انسانِ کامل کے مرتبہ پر فائز ہوتا ہے اور یہی مرشدِ کامل اکمل نور الہدیٰ ہے۔ ان کے مریدین کو اسمِ اللہ ذات سے تصویرِ شیخ حاصل ہوتا ہے ایسے مرشد کے بارے میں سلطان العارفين فرماتے ہیں ”عارف باللہ، فنا فی اللہ فقیر اسے کہتے ہیں جو فنا فی الرسول ہو، فنا فی فقر ہو اور فنا فی ”ھو“ ”ہو“ (عین الفقر)

صاحبِ اسم اور صاحبِ مسٹمی کے بارے میں سلطان العارفين حضرت سخی سلطان باصو رحمۃ اللہ علیہ عین الفقر میں فرماتے ہیں: ”اسم“ اور ”مسٹمی“ کے درمیان کیا فرق ہے؟

صاحبِ اسم صاحبِ ذکر ہے اور صاحبِ اسم ”مقامِ خلق“ (مخلوق) پر ہوتا ہے اور صاحبِ مسٹمی صاحبِ استغراق ہے اور صاحبِ مسٹمی مقامِ ”غیر مخلوق“ پر ہوتا ہے۔ صاحبِ مسٹمی پر ذکر حرام ہے کہ وہ ظاہر باطن

میں ہر وقت غرق فنا فی اللہ ہوتا ہے۔ (عین الفقر)

صاحبِ مسمیٰ مرشد کی تعریف کرتے ہوئے سلطان العارفين محکم الفقر کلاں میں فرماتے ہیں:  
 ”اس راہ (فقر) کا تعلق عرف (شہرت، نام و ناموس) سے نہیں عرفانِ حق سے ہے اللہ تعالیٰ جسے عطا کرتا ہے وہ مطلق مسمیٰ فنا فی اللہ کے مقام پر پہنچ جاتا ہے۔ راہِ معرفتِ مسمیٰ کا تعلق گفتگو سے نہیں عطاءِ الہی سے ہے اللہ تعالیٰ جسے عطا کرتا ہے وہ عارف باللہ ہو جاتا ہے اور وہی اسے جانتا پہچانتا ہے۔

مسمیٰ آں کہ باشد لازوالی نہ آں جا ذکر و فکر نہ وصالی  
 بود غرقش بہ وحدت عین دانی فنا فی اللہ شود سیر نہانی  
 ترجمہ: مقامِ مسمیٰ لازوال مقام ہے جہاں پر ذکر، فکر و وصال کی گنجائش نہیں اس مقام پر پہنچ کر طالب اللہ فنا فی اللہ فقیر ہو جاتا ہے اور اُس پر رازِ پنہاں ظاہر ہو جاتا ہے۔ (محکم الفقر کلاں)

آپے پنجابی ابیات میں مرشد کے بارے میں فرماتے ہیں:

کامل مُرشد ایسا ہووے، جیہڑا دھوبی وانگوں چھٹے ھو  
 نال نگاہ دے پاک کریندا، وِچ بچی صبون نہ گھتے ھو  
 میلیاں نوں کر دیندا چٹا، وِچ ڈرہ میل نہ رکھے ھو  
 ایسا مرشد ہووے باھو، جیہڑا لوں لوں دے وِچ وے ھو

مرشد کامل کو دھوبی کی طرح ہونا چاہیے، جس طرح دھوبی کپڑوں میں میل نہیں چھوڑتا اور میلے کپڑوں کو صاف کر دیتا ہے اسی طرح مرشد کامل اکمل طالب کو درد و وظائف، چلہ کشی اور رنجِ ریاضت کی مشقت میں مبتلا نہیں کرتا بلکہ اسمِ اللہ ذات کی راہ دکھا کر اور صرف نگاہِ کامل سے تزکیہء نفس کر کے اس کے اندر سے قلبی اور روحانی امراض کا خاتمہ کرتا ہے اور اسے خواہشاتِ دنیا اور نفس سے نجات دلا کر اور غیر اللہ کی محبت دل سے نکال کر صرف اللہ تعالیٰ کی محبت اور عشق میں غرق کر دیتا ہے۔ مرشد تو ایسا ہونا چاہیے جو طالب کے لوں لوں میں بستا ہو۔

مرشد وانگ سارے ہووے، جیہڑا گھت گٹھالی گالے ھو  
 پا گٹھالی باہر گڈھے، بندے گھڑے یا والے ھو

جس طرح زرگر سونے کو کٹھالی میں ڈال کر مائع کی شکل دیتا ہے اور پھر اس سے اپنی مرضی کا زیور تیار کرتا ہے مرشد بھی ایسا ہونا چاہیے کہ طالب مولیٰ کو عشق کی بھٹی میں ڈالے اور اسمِ اللہ ذات کی حرارت سے اس کے وجود کے اندر سے غیر اللہ نکال باہر کرے یعنی اس کی پہلی عادات اور خواہشات کو ختم کر دے اور پھر اپنی مرضی

اور منشاء کے مطابق اس کی تربیت کرے۔

❀ ایہ تن میرا چشماں ہووے، تے میں مُرشد ویکھ نہ رجاں ھو  
 لوں لوں دے مڈ لکھ لکھ چشماں، پک کھولاں تے پک گجاں ھو  
 اتنا ڈٹھیاں صبر ناں آوے، میں ہور کتے ول بھجاں ھو  
 مُرشد دا دیدار ہے باھو، مینوں لکھ کروڑاں گجاں ھو  
 کاش میرا سارا جسم آنکھ بن جائے تاکہ وہ یکسو ہو کر ہر لمحہ مرشد کا دیدار کرتا رہے بلکہ یہ بھی کم ہے۔ میری طلب تو  
 یہ ہے کہ میرے جسم کے ہر بال میں لاکھ لاکھ آنکھیں ہوں تاکہ آنکھ جھپکتے وقت لمحہ بھر کے لئے کچھ آنکھیں بند  
 بھی ہو جائیں تو میں باقی کھلی آنکھوں سے مرشد کے دیدار میں محو رہوں۔ مرشد کے دیدار میں ہر لمحہ محو رہنا ہی  
 طالب کے لئے کامیابی کی کلید ہے۔ اتنی آنکھوں سے دیدار کرنے کے باوجود دیدار کی طلب اور خواہش کم نہیں  
 ہو رہی بلکہ دیدار کے لیے بے چینی اور بے قراری بڑھتی ہی جا رہی ہے اور یہی بے قراری اور بے چینی مجھے فقر کی  
 اگلی منزل تک رسائی کی خبر دیتی ہے اور مرشد کا دیدار تو میرے لیے کروڑ ہا حج کے برابر ہے۔ اللہ کرے یہ حالت  
 مجھے ہمیشہ نصیب رہے۔

❀ الف اللہ چنے دی بوٹی، میرے من وچ مُرشد لانا ھو  
 جس گت اُتے سوہنا راضی ہوندا، اوہو گت سکھاندا ھو  
 ہر دم یاد رکھے ہر ویلے، آپ اٹھاندا بہاندا ھو  
 آپ سمجھ سمجھیندا باھو، آپے آپ بن جاندا ھو

میرے دل میں میرے مرشد کامل نے اسم اللہ ذات کا نقش جمادیا ہے اور اس کے تمام اسرار و رموز کو میرے  
 اندر ظاہر کر دیا ہے اب میرے مرشد کامل کو میری جو حالت، عادات اور کیفیات پسند ہیں وہی مجھے سکھاتا ہے  
 اور وہ مجھے ہر لمحہ اور ہر آن یاد رکھتا ہے۔ اس کی نظر رحمت و محبت اور شفقت کسی بھی لمحہ مجھ سے نہیں ہٹتی اور میں  
 مرشد کی ذات میں اس قدر فنا ہو گیا ہوں کہ میرے قول و فعل اور حرکات و سکنات تک اس کی رضا کے مطابق  
 ہیں۔ وہ خود ہی مجھے راہِ حق کے اسرار و رموز سکھاتا ہے اور کبھی کبھی تو وہ میری ہستی کو فنا کر کے خود ہی بن جاتا ہے  
 میں میں نہیں رہتا وہ تو وہ ہوتا ہے اور اس طرح اپنے اور میرے درمیان میں اور تو کا فرق ختم کر دیتا ہے۔

❀ تو تاں جاگ نہ جاگ فقیرا، انت نوں لوڑ جگایا ھو  
 اکھیں میٹیاں نہ دل جاگے، جاگے جاں مطلب نوں پایا ھو

ایہہ نکتہ جداں کیتا پُختہ، تاں ظاہر آکھ سنایا ھو  
 میں تاں بھلی ویندی ساں باھو، مینوں مُرشد راہ دکھایا ھو  
 محض آنکھیں بند کرنے یا مراقبہ میں بیٹھنے سے دل بیدار نہیں ہوتا ایسا تو تو اپنی ضرورت کے لیے اور لوگوں کو اپنی  
 طرف متوجہ کرنے کے لیے کرتا ہے۔ دل تو تب بیدار ہوتا ہے جب ذکر و تصور اسم اللہ ذات سے دیدار ذات  
 ہوتا ہے۔ میں بھولا بھٹکا ہوا تھا اور محض ورد و وظائف اور مراقبوں کو ہی حقیقت سمجھ بیٹھا تھا یہ تو میرا مرشد کامل  
 ہے جس نے مجھے حق کی راہ دکھائی اور جب میں نے یہ نکتہ پختہ کر لیا تو حقیقت کو پالیا۔

جتنے رتی عشق و کاوے، اوتھے مناں ایمان دو یوے ھو  
 کتب کتاباں ورد وظیفے، اوتر چا کچھوے ھو  
 باجھوں مُرشد گجھ نہ حاصل، توڑے راتیں جاگ پڑھیوے ھو  
 مرے مرن تھیں اگے باھو، تاں رب حاصل تھیوے ھو

جہاں ایک رتی عشق فروخت ہو رہا ہو تو بدلے میں کئی من ایمان دے کر اسے حاصل کر لو کیونکہ جہاں عشق پہنچاتا  
 ہے ایمان اس سے لاعلم ہے۔ اگر تمام زندگی شب بیداری، ورد و وظائف اور مطالعہ کتب میں گزار دی جائے مگر  
 مرشد کامل کے بغیر کچھ حاصل نہیں ہوگا۔ یاد رکھ! مرنے سے پہلے مرے بغیر وصال الہی حاصل نہیں ہوتا۔

جل جلیندیاں جنگل بھوندیاں، میری ہٹا گل نہ پٹی ھو  
 چلے چلیے تے حج گزاریاں، میری دل دی دوڑ نہ ڈکی ھو  
 تریے روزے پنج نمازاں، ایہہ وی پڑھ پڑھ تھکی ھو  
 سبھے مُراداں حاصل ہویاں باھو، جداں مُرشد نظر مہر دی تھکی ھو

دنیا سے علیحدہ ہو کر دریاؤں اور جنگلوں میں پھرتا رہا، چلہ کشی میں مصروف رہا، نمازیں پڑھ کر، روزے رکھ  
 رکھ کر اور حج کر کے تھک گیا لیکن دل کی مراد پوری نہ ہوئی یعنی معرفت حق تعالیٰ حاصل نہ ہو سکی۔ لیکن جب  
 مرشد کامل نے محبت کی ایک نگاہ ڈالی تو سارے حجاب دور ہو گئے۔

عشق آسانوں لیاں جاتا، کر کے آوے دھائی ھو  
 جتول دیکھاں مینوں عشق دسیوے، خالی جگہ نہ کائی ھو  
 مُرشد کامل ایسا ملیا، جس دل دی تاکی لاہی ھو  
 میں قربان اس مُرشد باھو، جس دسیا بھیت الہی ھو

آپ رحمۃ اللہ علیہ فرماتے ہیں کہ عشقِ حقیقی اس کمزور اور ناتواں جان پر پورے زور و شور سے حملہ آور ہو چکا ہے اور اس نے وجود پر اس حد تک غلبہ پالیا ہے کہ جدھر نظر اٹھتی ہے ذاتِ الہی کے جلوے نظر آتے ہیں اور یہ سب کچھ ہمارے مرشد کامل کی وجہ سے ہے جس نے دل کا دریچہ کھول کر ہمیں بھیدا الہی سے آشنا کر دیا ہے۔ میں اس مرشد کے قربان جاؤں جس نے رازِ الہی سے ہمیں آگاہ کیا ہے۔

❁ کی ہو یا جے بُت اوڈھر ہو یا، دل ہرگز دُور نہ تھیوے ھُو  
سے کوہاں تے میرا مُرشد و سدا، مینوں وِچ حضورِ دِسیوے ھُو  
جیندے اندر عشقِ دِی رتی، اوہ بن شرابوں کھیوے ھُو  
نام فقیر تنہاں دا باھُو، قبر جنہاں دِی جیوے ھُو

اگرچہ میرے مرشدِ کامل کا جسم مجھ سے دور ہے لیکن دل سے ہرگز دور نہیں ہے میرا مرشدِ کامل سینکڑوں میل دور رہتا ہے لیکن وہ تو ہمیں عین حضور دکھائی دیتا ہے۔ جس طالب میں اگر رتی برابر بھی عشق ہو تو وہ بغیر شراب کے مخمور دکھائی دیتا ہے۔ فقیر تو اصل میں وہ ہوتے ہیں جنہیں جاودانی زندگی حاصل ہوتی ہے اور ان کی قبر فیوض و برکات کا منبع بن جاتی ہے۔

❁ مرشد مینوں حج مکے دا، رحمت دا دروازہ ھُو  
کراں طوافِ دو الے قبلے، نت ہووے حج تازہ ھُو  
گن فیکون جدو کا سُنیا، ڈٹھا مُرشد دا دروازہ ھُو  
مُرشد سدا حیاتی والا باھُو، اوہو خضر تے خواجہ ھُو

اس بیت میں آپ نے مرشد کے دیدار کو حج کا درجہ دیا ہے اور اُسے بابِ رحمتِ الہی بتایا ہے اور آپ مرشد سے ملاقات کو طواف کا درجہ دیتے ہیں۔

مرشد کی صحبت میرے لیے مکہ شریف کا حج ہے، وہی رحمتِ الہی کا دروازہ ہے اور میں ہر لمحہ اس کے گرد طواف کر کے حج میں مصروف رہتا ہوں۔ جب سے گُن فیکون سنا ہے ہمیں اپنے مرشد کی پہچان نصیب ہو گئی ہے۔ آپ ﷺ فرماتے ہیں کہ میرا مرشد ہمیشہ کے لئے زندہ اور حیات ہے اور وہی ہمارا راہبر و راہنما ہے۔

❁ مُرشد کامل اوہ سہیڑیے، جیہڑا دو جگ خوشی وکھاوے ھُو  
پہلے غم نکلڑے دا میٹے، وِت ربّ دا راہ سمجھاوے ھُو

اس گلر والی کندھی نوں، چا چاندی خاص بناوے ھو  
 جس مرشد اتھے کجھ نہ کیتا باھو، اوہ کوڑے لارے لاوے ھو  
 مرشد کامل ایسا ہونا چاہیے جو دونوں جہانوں میں نجات دہندہ ہو اور طالب کو پہلے رزق کے غم سے نجات دلا کر  
 رازق کی طرف متوجہ کرے اور پھر اس کے شورزدہ یعنی خام وجود کو اسم اللہ ذات سے خالص چاندی بنا دے  
 یعنی اس کی کاپلٹ دے اور معرفت الہی عطا کر دے۔ جس مرشد نے اس جہان میں کچھ نہ کیا اور طالب مولیٰ  
 کو معرفت الہی کی راہ پر گامزن نہ کیا وہ کذاب، جھوٹا، بہر و پیا اور ناقص ہے۔

✽ مرشد مکہ تے طالب حاجی، کعبہ عشق بنایا ھو  
 وچ حضور سدا ہر ویلے، کریئے حج سوایا ھو  
 پک دم میتھوں جدا نہ ہووے، دل ملنے تے آیا ھو  
 مرشد عین حیاتی باھو، میرے لوں لوں وچ سمایا ھو

مرشد مکہ کعبہ عشق اور طالب مولیٰ حاجی ہے۔ ایسا طالب مولیٰ ہر لمحہ حضور میں رہتا ہے اور عشق کا طواف کرتا  
 رہتا ہے یہی اس کا حج ہے۔ ایک لمحہ کے لیے بھی مرشد مجھ سے جدا نہیں ہوتا اب تو دل مکمل وصال چاہتا ہے  
 مرشد روح کی طرح میرے لوں لوں میں سمایا ہوا ہے۔

✽ مرشد ہادی سبق پڑھایا، بن پڑھیوں پیا پڑھیوے ھو  
 انگلیاں وچ کٹاں دے دتیاں، بن شنیں پیا سنیوے ھو  
 نین نیناں و لوں ٹر ٹر تکدے، بن ڈٹھیوں پیا دسیوے ھو  
 باھو ہر خانے وچ جانی و سدا، گن سراوہ رکھیوے ھو

مرشد ہادی نے اسم اللہ ذات کا ایسا سبق پڑھایا ہے کہ میرا دل ہر لمحہ اسے پڑھ رہا ہے۔ کانوں میں انگلیاں  
 دے لوں تب بھی یہ ذکر مجھے سنائی دے رہا ہے اور اب تو حالت یہ ہے کہ آنکھیں متواتر دیدار محبوب میں  
 مصروف رہتی ہیں اگر ظاہری آنکھیں بند بھی کر لوں تو بھی محبوب حقیقی دکھائی دیتا ہے اب تو محبوب جسم کے لوں  
 لوں، کان اور سر یعنی پورے وجود میں جلوہ گر ہے۔

✽ مرشد باجھوں فقر کماوے، وچ کفر دے بڈے ھو  
 شیخ مشائخ ہو بہندے حجرے، غوث قطب بن اڈے ھو

تسبیحاں نپ بہن مسیتی، جویں موش بہندا وڑ کھڈے ھو  
رات اندھاری مشکل پینڈا باھو، سے سے آون ٹھڈے ھو

انسان مرشد کامل کی راہنمائی کے بغیر نہ صرف وصالِ حق سے محروم رہتا ہے بلکہ بعض اوقات کفر میں مبتلا ہو کر گمراہ ہو جاتا ہے کیونکہ جب اسے اپنی عقلی جدوجہد سے خدا کا وصال نصیب نہیں ہوتا تب وہ سمجھ لیتا ہے کہ اسکی ہستی ہی نہیں ہے۔ یوں وہ کفر کے اندھیروں میں گم ہو جاتا ہے یا انا پرستی اور خود پرستی میں مبتلا ہو جاتا ہے اور رجوعاً خلق کا شکار ہو کر زیادہ سے زیادہ کسی حجرے میں پیر بن کر بیٹھ جاتا ہے اور غوث و قطب کہلانے لگتا ہے۔ کوئی تسبیح پکڑ کر مسجد یا حجرے میں یوں جا بیٹھتا ہے جس طرح کوئی چوہا ہیل میں دبک کر بیٹھ جاتا ہے اس طرح اپنی عبادت و ریاضت کا ڈھونگ رچاتا ہے۔ مرشد کامل کے بغیر لاعلمی کی تاریکی میں رہتے ہوئے اس دشوار گزار راستے میں ٹھو کریں ہی ٹھو کریں ہیں۔

سے روزے سے نفل نمازاں، سے سجدے کر کر تھکے ھو  
سے واری مکے حج گزارن، دل دی دوڑ ناں مکے ھو  
چلے چلیے جنگل بھونا، اس گل تھیں ناں پکے ھو  
بھے مطلب حاصل ہوندے باھو، جد پیر نظر اک تنگے ھو

مرشد کامل اکمل کی راہبری اور راہنمائی کے بغیر معرفتِ الہی کے حصول کے لئے ہزاروں نوافل ادا کیے، سینکڑوں مرتبہ سجدہ میں سر رکھ کر التجا کی، حج ادا کیے، چالیس چالیس روز چلہ کشی بھی کی اور پھر جنگلوں میں تلاشِ حق کے لیے بھی پھرتے رہے لیکن ناکام رہے اور معرفتِ الہی سے محروم رہے لیکن جب میں نے مرشد کامل کی غلامی اختیار کی اور میرے مرشد کامل نے ایک نگاہِ فیض مجھ پر ڈالی تو میں نے اپنی منزلِ حیات کو پایا۔

ناں میں سنی ناں میں شیعہ، میرا دوہاں توں دل سڑیا ھو  
مک گئے سبھ خشکی پینڈے، جدوں دریا رحمت وچ وڑیا ھو  
کئی من تارے تر تر ہارے، کوئی کنارے چڑھیا ھو  
صحیح سلامت چڑھ پار گئے اوہ باھو، جنہاں مرشد دا لڑ پھڑیا ھو

میں نہ تو سنی ہوں اور نہ ہی شیعہ اور ان کی متعصب فرقہ و مسلک پرستی اور لڑائی جھگڑوں کی وجہ سے میرا دل ان سے جلا ہوا ہے۔ جب مجھے اللہ تعالیٰ کا وصال نصیب ہوا اور میں دریائے وحدت میں غوطہ زن ہوا تو معلوم ہوا

وہاں تو یہ سب جھگڑے ہی نہیں تب میں نے دین کی کنہہ کو پالیا۔ فرقہ پرستی سے ماوراحق کی اس منزل تک وہی پہنچتا ہے جو کسی مرشد کامل کے دامن سے وابستہ ہو جاتا ہے۔

✽ ناں ربّ عرش معلیٰ اُٹے، ناں ربّ خانے کعبے ھو  
 ناں ربّ علم کتابیں لبھا، ناں ربّ وِج محرابے ھو  
 گنگا تیر تھیں مول نہ بلیا، مارے پینڈے بے حسابے ھو  
 جد دا مرشد پھڑیا باھو، پچھٹے گل عذابے ھو

میں نے اللہ تعالیٰ کو تلاش کیا تو معلوم ہوا کہ اللہ پاک کا ٹھکانہ نہ ہی عرش معلیٰ پر اور خانہ کعبہ میں ہے۔ نہ ہی کتابوں کے مطالعہ میں اور علم حاصل کرنے میں ہے اور نہ ہی مساجد و محراب اور عبادت گاہوں میں ہے اور نہ ہی جنگلوں میں جا کر زہد و ریاضت کرنے میں ہے۔ دراصل اللہ تعالیٰ کا ٹھکانہ مرشد کامل (صاحب راز) کے سینے میں ہے اور میں نے جب سے مرشد کا دامن پکڑا ہے تلاش حق تعالیٰ کیلئے میری ساری مشقتیں اور پریشانیاں ختم ہو گئی ہیں۔

### ◇◇◇ حضرت ابو حامد امام غزالی رحمۃ اللہ علیہ ◇◇◇

حضرت ابو حامد امام غزالی رحمۃ اللہ علیہ فرماتے ہیں کہ صوفیاء کرام کی جماعت (مرشد کامل کی بیعت) میں داخل ہونا فرض عین ہے کیونکہ انبیاء کرام علیہم السلام کے علاوہ کوئی بھی شخص قلبی امراض اور عیوب سے خالی نہیں۔ آپ فرماتے ہیں میں ابتدا میں احوال صالحین اور مقامات عارفین کا منکر تھا حتیٰ کہ میں اپنے مرشد حضرت یوسف نساچ کی غلامی اور صحبت سے فیض یاب ہوا وہ مجاہدہ کے ساتھ میرے قلب کی صفائی کرتے رہے یہاں تک کہ میں واردات الہیہ سے مشرف ہوا اور میں نے اللہ تعالیٰ کا دیدار کیا۔ اللہ تعالیٰ نے فرمایا اے ابو حامد! اپنی تمام مشغولیات کو چھوڑ دو اور اس قوم کی سنگت اختیار کرو جن کو میں نے زمین پر اپنی توجہ کا مرکز بنایا ہے۔ یہی وہ لوگ ہیں جنہوں نے میری محبت میں دونوں جہانوں (دنیا اور آخرت) کا سودا کر لیا ہے۔ میں نے عرض کی باری تعالیٰ! مجھے ان کے بارے میں حُسنِ ظن عطا فرما۔ فرمایا! میں نے فرمایا دنیا کی محبت میں مشغول نہ ہونا یہی تیرے اور ان کے درمیان دیوار ہے۔ اور دنیا کی محبت سے خود بخود دستبردار ہو جا قبل اس کے کہ تجھے خود بخود ہاتھ اٹھانا پڑے۔ اے غزالی! میں نے تجھ پر جو اقدس اور اپنے انوار کی بارش کر دی۔ امام غزالی فرماتے ہیں میں خوشی خوشی بیدار ہوا اور اپنے مرشد شیخ یوسف نساچ کی خدمت میں حاضر ہوا اور خواب کا ذکر کیا۔ آپ مسکرائے اور فرمایا اے ابو حامد! یہ تو ہمارے ابتدائی اشارے ہیں۔ اگر تو نے ہماری غلامی جاری



رکھی تو تیری بصیرت الہی کوتا سید الہی کا سرمہ لگا دیا جائے گا۔“

### ◆◆◆:◆◆◆ شیخ عبدالوہاب شعرانی رحمۃ اللہ علیہ ◆◆◆:◆◆◆

شیخ (مرشد کامل) کا فائدہ یہ ہے کہ وہ مرید کے لیے ”وصول الی اللہ“ کے راستہ کو مختصر کر دیتا ہے۔ جو بغیر شیخ (مرشد کامل) کے اس راستہ پر چلتا ہے وہ بھٹک جاتا ہے اور اپنی تمام عمر صرف کرنے کے باوجود بھی منزل مقصود کو نہیں پہنچ سکتا کیونکہ شیخ راہبر کی مثل ہوتا ہے، جو تاریک راستوں میں طالبوں کی راہنمائی کرتا ہے۔ آپ فرماتے ہیں ”اگر اس منزل کا حصول بغیر شیخ (مرشد کامل) کے صرف کتابوں کے مطالعہ سے ممکن ہوتا تو حجتہ الاسلام حضرت ابو حامد امام غزالی رحمۃ اللہ علیہ اور امام عزالدین بن عبدالسلام رحمۃ اللہ علیہ جیسے علماء کرام کو شیخ (مرشد کامل) کی ضرورت پیش نہ آتی حالانکہ وہ مرشد کامل (شیخ) کی صحبت اور غلامی میں جانے سے قبل فرمایا کرتے تھے کہ جو شخص بھی یہ گمان کرتا ہے کہ ہمارے طریقہ علم کے علاوہ بھی حصول علم کا کوئی اور راستہ ہے تو وہ اللہ تعالیٰ پر جھوٹ باندھتا ہے لیکن جب دونوں نے طریقت میں داخل ہو کر مرشد کی صحبت میں اللہ تعالیٰ کی محبت کی حلاوت چکھی تو فرمایا کرتے تھے ”ہم نے تو اپنی عمر کے کثیر ایام بے کاری اور حجاب میں گزار دیئے۔“

### ◆◆◆:◆◆◆ شیخ احمد ابو زروق رحمۃ اللہ علیہ ◆◆◆:◆◆◆

شیخ ابو زروق رحمۃ اللہ علیہ فرماتے ہیں ”علم و عمل کا مشائخ عظام سے حاصل کرنا دوسرے لوگوں سے حاصل کرنے سے بہتر ہے۔ جیسا کہ ارشاد باری تعالیٰ ہے ”بلکہ وہ روشن آیتیں ہیں جو ان کے سینوں میں محفوظ ہیں جنہیں علم دیا گیا“ (سورہ عنکبوت 49)۔ آپ فرماتے ہیں تو اس راستے پر بغیر کسی راہبر کے نہ چل جسے تو جانتا نہیں وگرنہ اس کے نشیب و فراز میں گر جائے گا کیونکہ راہبر (مرشد کامل اکمل) ہی سالک کو امن و امان کے ساحل تک پہنچاتا ہے۔“

### ◆◆◆:◆◆◆ شیخ محمد ہاشمی رحمۃ اللہ علیہ ◆◆◆:◆◆◆

آپ فرماتے ہیں ”کسی ایسے شیخ کے دستِ اقدس میں ہاتھ دو جو باحیات ہو، عارف باللہ مخلص اور صادق ہو، علم صحیح اور ذوق سلیم کا مالک ہو، اس نے منازل سلوک کو کسی مرشد کامل کے ہاتھ پر طے کیا ہو، طریقت کے راستہ کے پیچ و خم جاننے والا ہوتا کہ تجھے اس راستہ میں آنے والی مصیبتوں، پریشانیوں اور ہلاکت سے بچائے اور ماسویٰ اللہ سے فرار کی تعلیم دے، نفس کے عیوب کو ختم کرے اور جب تجھے اس کا عرفان حاصل

ہو جائے تو تو اس سے محبت کرنے لگے اور جب تو اس سے محبت کرنے لگے گا تو اس کے احکام کی بجا آوری میں ہچکچاہٹ نہیں کرے گا اور اس طرح وہ تجھے اللہ تعالیٰ تک پہنچا دے گا۔“

### ◇◇◇◇◇ حضرت شیخ ابن حجر ہیشمی رحمۃ اللہ علیہ ◇◇◇◇◇

شیخ و فقیہ اور محدث احمد شہاب الدین بن حجر ہیشمی رحمۃ اللہ علیہ فرماتے ہیں ”سالک کے لیے بہتر ہے کہ قرب الہی کو حاصل کرنے کے لیے ان امور پر کار بند رہے جن کا حکم اس کے شیخ کامل نے دیا ہے کیونکہ اس کا شیخ ہی طبیب اعظم ہے وہ ہر طالب کے لیے اس کی قلبی بیماری اور اس کے مزاج کے مطابق دوا تجویز کرتا ہے اور اس کو وہی غذا دیتا ہے جو اس کے لیے فائدہ مند ہو۔“

### ◇◇◇◇◇ شیخ الاسلام ابراہیم باجوری رحمۃ اللہ علیہ ◇◇◇◇◇

کسی شیخ کے ہاتھ پر ریاضت کی منازل طے کرنا زیادہ منافع بخش ہے فرماتے ہیں کہ ایک ہزار آدمیوں کے لیے ایک مرد کامل کا حال ایک آدمی کے ہزار آدمیوں کو وعظ سے بہتر ہے آپ فرماتے ہیں کہ طالب کو چاہیے کہ اپنے شیخ کے حضور مؤدب رہے۔ ہو سکتا ہے کہ اس کی نگاہ کامل سے اس کے دل کا آئینہ صاف ہو جائے۔

### ◇◇◇◇◇ حضرت علامہ شیخ طیبی رحمۃ اللہ علیہ ◇◇◇◇◇

علامہ شیخ طیبی فرماتے ہیں کہ عالم اگر چہ اپنے علم میں کتنا ہی معتبر ہو اور اپنے زمانہ کا یکتا روزگار ہو تو بھی اس کے لیے مناسب نہیں کہ وہ اپنے علم پر اکتفا کرے بلکہ اس پر واجب ہے کہ وہ اہل طریقت کی بارگاہ میں حاضر ہوتا کہ اہل طریقت صراطِ مستقیم کی طرف اس کی راہنمائی کریں یہاں تک کہ وہ ان لوگوں میں سے ہو جائے جن کے تصفیہء باطن کی وجہ سے اللہ تعالیٰ انہیں الہام فرماتا ہے۔ اسے چاہیے کہ وہ دنیاوی آلائش سے چھٹکارا حاصل کرے اور اس کے علم میں جو حرص و ہوا اور نفسِ امارہ کی آلائش شامل ہو چکی ہے اس سے اجتناب کی کوشش کرے اور اس سے مکمل چھٹکارا کے لیے اور علمِ لدنی کے حصول کے لیے کسی ایسے شیخ کامل کی خدمت میں حاضر ہو جائے جو نفسانی امراض کے خاتمہ اور نفس کی معنوی نجاستوں سے پاک کرنے کا طریقہ جانتا ہوتا کہ وہ اسے نفسِ امارہ کی رعونت اور اس کی خفیہ فریب کاریوں سے نجات دلائے۔ اہل طریقت کا اجماع ہے کہ انسان پر کسی شیخ طریقت (مرشد کامل اکمل) کی بیعت کرنا واجب ہے جو اسے ان اخلاق و عاداتِ بد کو زائل کرنے کا طریقہ بتائے جو اللہ تعالیٰ کی بارگاہ میں حضوری سے مانع ہوں۔

### ◇◇◇:◇◇◇ حضرت ابن عطاء اللہ سکندری رحمۃ اللہ علیہ ◇◇◇:◇◇◇

شیخ ابن عطاء اللہ سکندری فرماتے ہیں کہ جو شخص طریقت اور راہ سلوک کو اپنانے کا پختہ عزم رکھتا ہو اسے چاہیے کہ کسی شیخ (مرشدِ کامل) کی تلاش کرے جو اہل تحقیق میں سے ہو اور طریقت کے اسرار و رموز سے واقف ہو اور اسے مولیٰ کی بارگاہ کی حضوری حاصل ہو۔ جب اسے ایسا مرشد مل جائے جو ان تمام صفات کا جامع ہو تو اسے چاہیے کہ وہ اس کے حکم کی اتباع کرے اور جن چیزوں کو ترک کرنے کا حکم دے ان سے رک جائے آپ فرماتے ہیں کہ تیرا شیخ وہ نہیں جس سے تو نے کچھ سنا بلکہ تیرا شیخ وہ ہے جس سے تو نے کچھ حاصل کیا۔ تیرا شیخ وہ نہیں جس کا کلام تم نے سنا بلکہ تمہارا شیخ وہ ہے جس کا ایک اشارہ تم میں سرایت کر جائے۔ تیرا شیخ وہ نہیں جو تمہیں دروازہ کی طرف بلائے بلکہ تیرا شیخ وہ ہے جو تمہارے تمام حجابات اٹھا دے تمہارا شیخ وہ نہیں جو تمہیں اپنے سے بھی بلند مقام پر فائز کر دے بلکہ تمہارا شیخ وہ ہے جو تمہیں حرص و ہوا (نفسانی خواہشات) کے قید خانہ سے باہر نکال کر مولیٰ سے ملادے۔

فرماتے ہیں تمہارا شیخ وہ ہے جو تمہارے دل کے آئینہ کو صیقل (صاف) کرتا ہے یہاں تک کہ اس میں انوارِ الہی اور اس کی تجلیات کی بارش ہو جاتی ہے۔ اور پھر تجھے اللہ تعالیٰ کی بارگاہ تک لے جائے اور اس سفر میں تمہارے ساتھ قدم بقدم رہے حتیٰ کہ بارگاہِ قدس کے انوار میں داخل کر کے کہے کہ یہ ہے تمہارا پروردگار۔ اور ایسے شخص کی صحبت اختیار نہ کر جس کا حال تمہاری بلندی درجات کا سبب نہ ہو اور جس کا حال اللہ تعالیٰ کی طرف راہنمائی نہ کرے۔

### ◇◇◇:◇◇◇ حضرت خواجہ حافظ رحمۃ اللہ علیہ ◇◇◇:◇◇◇

آناں کہ خاک رابہ نظر کیمیا کنند آیا بود کہ گوشہ چشمے بما کنند  
ترجمہ: جو لوگ اپنی نظر سے خاک کو کیمیا کر دیتے ہیں کاش اپنی نظر کا ایک گوشہ ہماری طرف بھی کر دیں۔

### ◇◇◇:◇◇◇ حضرت مولانا روم رحمۃ اللہ علیہ ◇◇◇:◇◇◇

ہیچ کس از نزد خود چیزے نہ شد ہیچ آہن خنجر تیزے نہ شد  
ہیچ حلوائی نہ شد استادِ کار تاکہ شاگردے شکر ریزے نہ شد  
مولوی ہرگز نہ شد مولائے روم تا غلام شمس تبریزے نہ شد  
ترجمہ: کوئی خود سے کچھ نہیں بن سکتا کوئی لوہا خود بخود تیز خنجر نہیں بن سکتا جب تک وہ کسی لوہار کے ہاتھ نہیں چڑھتا

اور حلوائی از خود اپنے کام کا استاد نہیں بن جاتا جب تک وہ کسی حلوائی یا شکر ریز کی شاگردی نہیں کرتا۔ پھر فرماتے ہیں کہ میں خود بھی مولوی سے مولانا روم نہ بن سکا جب تک میں نے شاہ شمس تبریز کی غلامی اختیار نہ کی۔

◇◇◇◇◇ حضرت علامہ اقبال رحمۃ اللہ علیہ ◇◇◇◇◇

مرید مولانا روم علامہ اقبال رحمۃ اللہ علیہ فرماتے ہیں:

☆ صحبت پیر روم سے مجھ پہ ہوا یہ راز فاش ☆  
☆ حدیثِ دل کسی درویشِ بے گلیم سے پوچھ ☆  
لاکھ حکیم سرنجیب، ایک کلیم سر بکف  
خدا کرے تجھے تیرے مقام سے آشنا

◇◇◇◇◇ حضرت داتا گنج بخش رحمۃ اللہ علیہ ◇◇◇◇◇

پیر کامل کی صحبت اور غلامی کے بغیر کوئی شخص صوفی اور عارف باللہ نہیں بن سکتا۔

◇◇◇◇◇ حضرت امداد اللہ مہاجر مکی رحمۃ اللہ علیہ ◇◇◇◇◇

توحید، رسالت، عقائد، زہد و تقویٰ، مکاشفات، ذکر، اذکار وغیرہ کی درستگی کے لیے شیخ کامل کا ہونا ضروری ہے اور راہ سلوک کا ایک سفر بھی شیخ کے بغیر طے کرنا ممکن نہیں۔ فرماتے ہیں ”خواہ کتنا ہی زاہد اور عابد کیوں نہ ہو وہ شیطان کے پھندوں سے نہیں بچ سکتا، یہ علم سلسلہ وار بزرگوں سے چلا آ رہا ہے۔“ فرماتے ہیں کہ ”کسی شیخ کامل سے ذکر کا صحیح طریقہ سیکھنا نہایت ضروری ہے۔ کیونکہ یہ طریقہ سینہ بہ سینہ چلا آ رہا ہے اور اس تعلیم کی ابتدا رسول اللہ صلی اللہ علیہ وسلم سے شروع ہوتی ہے اور شیخ کامل نائب رسول ہوتا ہے اور مریدین کو راہِ حق (صراطِ مستقیم) دکھاتا ہے۔ آپ نے اپنی تعلیمات میں اس بات پر بہت زور دیا ہے کہ جس کا کوئی پیر نہیں اس کا پیر شیطان ہوتا ہے۔“ (شائخ امدادیہ)

◇◇◇◇◇ حضرت شیخ عبدالعزیز محدث دہلوی رحمۃ اللہ علیہ ◇◇◇◇◇

آپ فرماتے ہیں سورہ المائدہ کی آیت نمبر 35 (يَا أَيُّهَا الَّذِينَ آمَنُوا اتَّقُوا اللَّهَ وَابْتَغُوا إِلَيْهِ الْوَسِيلَةَ) میں وسیلہ تلاش کرنے کا جو حکم ہے اس وسیلے سے مراد مرشد کے سوا اور کچھ نہیں ہو سکتا۔

◇◇◇◇◇ حضرت شمس الدین سیالوی رحمۃ اللہ علیہ ◇◇◇◇◇

پیر کامل کے بغیر روحانیت میں ترقی ممکن نہیں آپ نے فرمایا پیر کی محبت سے خدا اور رسول اللہ صلی اللہ علیہ وسلم کی اطاعت نصیب ہوتی ہے۔ مرید کو چاہیے کہ خود کو مرشد میں محو کر دے تاکہ وہ خدا اور رسول اللہ صلی اللہ علیہ وسلم کے مظہر کو دیکھ سکے۔

### ◇◇◇◇◇ حضرت عبدالعزیز دباغ رحمۃ اللہ علیہ ◇◇◇◇◇

ولی کامل (مرشد کامل) کسی بھی انسان کو ایک لمحہ میں واصل باللہ بنا سکتا ہے۔

### ◇◇◇◇◇ حضرت ابن حجر عسقلانی رحمۃ اللہ علیہ ◇◇◇◇◇

شیخ پکڑنا کتاب، سنت، اجماع اور قیاس کے عین مطابق ہے جب تک سالک کے نفس پر تشدد کی ضرورت ہوتی ہے تو وہ راہ شریعت پر چلنے والا ہوتا ہے اور جب بخوشی عبادت کرے اور عبادت میں لذت بھی ہو تو یہ طریقت ہے، طریقت میں نوبت قال کی بجائے حال پر پہنچ جاتی ہے اور قال اور حال میں اتنا ہی فرق ہے جتنا صاحبِ قال (عالم) اور صاحبِ حال (مرشد کامل) میں فرق ہوتا ہے یہی عاشقوں کی جماعت ہے۔

### ◇◇◇◇◇ حضرت عزالدین عبدالعزیز بن عبدالسلام رحمۃ اللہ علیہ ◇◇◇◇◇

آپ شروع شروع میں اولیاء کرام کے منکر تھے۔ جب حضرت ابوالحسن شازلی کا کلام سنا تو چیخ اٹھے ”لوگو! سنو یہ وہ کلام ہے جو پہلے نازل نہیں ہوا۔“ اس کلام سے متاثر ہو کر آپ نے حضرت ابوالحسن شازلی کی بیعت کی جب آپ کی صحبت سے مشرف ہوئے تو فرمایا کہ ”گروہ صوفیاء دین کی بڑی بنیاد پر قائم ہے اور ان کی دلیل ان کی وہ کرامات ہیں جو ان کے ہاتھوں صادر ہوتی ہیں آپ نے یہ بھی فرمایا جو لوگ ان بزرگوں کو نہیں مانتے ان کے چہروں پر راندہ درگاہ ہونے اور غضب الہی کی علامات پائی جاتی ہیں۔ فرماتے ہیں کہ ان کے چہرے بے رونق ہوتے ہیں اور یہ حقیقت اہل مشاہدہ سے پوشیدہ نہیں۔“

### ◇◇◇◇◇ حضرت ابوسعید ابوالخیر رحمۃ اللہ علیہ ◇◇◇◇◇

طریقت میں خدا سے دل کا بلا واسطہ تعلق قائم کر دیا جاتا ہے جس نے یہ نہ سیکھا وہ نکما ہے اور مدارِ طریقت بیعت پر ہے۔

### ◇◇◇◇◇ حضرت مجد الف ثانی رحمۃ اللہ علیہ ◇◇◇◇◇

اولیاء کرام کا طریق صحابہ کرام کا طریق ہے کوئی کتنا بڑا پرہیزگار کیوں نہ ہو بزرگوں کی صحبت سے مستثنیٰ نہیں۔

حضرت امام ابوحنیفہؒ نے دو سال تک حضرت بہلول دانا کی صحبت اختیار کی اور فرمایا کرتے تھے اگر یہ دو سال نہ ہوتے تو میں ہلاک ہو گیا ہوتا۔ آپ کا فرمان ہے کہ پیر کا سایہ ذکر سے بہتر ہے۔

### ◇◇◇ حضرت سائیں توکل شاہ رحمۃ اللہ علیہ ◇◇◇

بیعت کرنے سے مرید کو دینی اور دنیاوی کاموں میں اللہ کی حفاظت مل جاتی ہے۔ فرماتے ہیں کہ مرید کی ہر چیز کا مالک اس کا پیر ہوتا ہے اور اس کے بدلے میں پیر پر یہ ذمہ داری عائد ہوتی ہے کہ مرید کی جان کنی کے وقت مدد کرے تاکہ اس کے لب پر ذکر الہی جاری ہو جائے اور شیطان اس کا ایمان سلب نہ کر لے۔ فرماتے ہیں پیر منکر نکیر کے سوال کے جواب میں آسانی پیدا کرواتا ہے اور پل صراط پر اس کی مدد کرتا ہے اور بالآخر سید المرسلین صلی اللہ علیہ وسلم کی شفاعت میں داخل کروانے کا ذمہ دار ہوتا ہے فرماتے ہیں کہ جو مرید دل و جان سے پیر کے عاشق ہوں ان کا معاملہ تو بیان سے باہر ہے۔ (ذکر خیر)

### ◇◇◇ حضرت میاں محمد بخش رحمۃ اللہ علیہ ◇◇◇

- (1) ہر مشکل دی کنجی یار و ہتھ مرداں دے آئی
  - (2) مرد ملے تے مرض گواوے، اوگن دے گن کردا
  - (3) صحبت مجلس پیر میرے دی بہتر نفل نمازوں
  - (4) چنھی مار لیاون موتی وحدت دے دریاؤں
  - (5) بخشش جتنا قدر نہ میرا میرے صاحب نوں وڈیاں
- مرد نگاہ کرن جس ویلے، مشکل رہے نہ کائی  
کامل پیر محمد بخشا لال بناون پتھر دا  
ہک ہک سخن شریف انہاں دا کردا محرم رازوں  
کھریاں گلاں کھریاں چالاں دامن پاک ریاؤں  
میں گلیاں دا رُوڑا کوڑا محل چڑھایا سایاں

(1) راہ باطن میں پیش آنے والی تمام مشکلات کا حل صرف مرشد کامل کے پاس ہے اُس کی نگاہِ الفت جس وقت پڑ جائے تو اس راہ کی تمام مشکلات دور ہو جاتی ہیں۔ (2) مرشد کامل جب مل جائے تو وہ تمام روحانی امراض (لاچ، حسد، تکبر، انانیت، ہوس، بغض، کینہ) کو دور کر کے دل کو پاک و صاف کر دیتا ہے اور ایسے مردانِ خدا (مرشد کامل) ہی ہیں جو پتھر کو لعل و جواہر میں بدل دیتے ہیں یعنی نکمے اور دنیا دار شخص کو ولی اللہ بنا دیتے ہیں۔ (3) میرے مرشد کی محفل نفل نمازیں پڑھنے سے بہتر ہے کیونکہ اُن کی گفتگو کا ایک ایک لفظ اور

ایک ایک نگاہ مجھے اسرار الہی سے آگاہ کر رہی ہے۔ (4) وہ ہر لمحہ وحدت کے دریا میں غرق رہتے ہیں اور وہاں سے ہر لمحہ نئے اسرار الہی کے ساتھ نمودار ہوتے ہیں اُن کی گفتگو اور باتیں صاف اور حق پر مبنی ہوتی ہیں اور اُن کے دامن ریاکاری سے پاک ہیں۔ (5) میری حیثیت تو بہت معمولی ہے اور خود کو خشخاش کے دانے سے بھی کم وزن اور کم تر سمجھتا ہوں آج میں جو کچھ ہوں یہ صرف میرے مرشد کا کرم اور فضل ہے میں تو گلیوں میں پڑی گندگی سے بدتر تھا یہ تو اُن کا کرم ہے کہ مجھ کو پاک صاف کر کے اس مقام پر لاکھڑا کیا ہے۔

## سلطان الفقر

◇◇◇◇◇ حضرت سخی سلطان محمد اصغر علی رحمۃ اللہ علیہ ◇◇◇◇◇

✽ آپ رحمۃ اللہ علیہ میرے مرشد کریم ہیں آپ رحمۃ اللہ علیہ اکثر حضرت سلطان باہو رحمۃ اللہ علیہ کا یہ فقرہ دہرایا کرتے تھے کہ مرشد کامل قادری (سروری قادری) ہر مقام پر حاضر اور ہر کام پر قادر ہوتا ہے۔ آپ رحمۃ اللہ علیہ فرمایا کرتے تھے کہ مرشد کامل اکمل وہ ہوتا ہے جو طالب سے ریاضت چلے کشی اور درود وظائف نہیں کرواتا بلکہ اسم اللہ ذات اور تصور اسم مخمک کی راہ جانتا ہے اور طالب کو اسم اللہ ذات کا دائمی ذکر اور تصور کے لئے اسم اللہ اور اسم مخمک کا سنہری نقش عطا کرتا ہے اور مشق مرقوم وجود یہ کی راہ دکھا کر اسے راہ فقر پر گامزن کر دیتا ہے کیونکہ یہ وہ طریق ہے جو سینہ بہ سینہ چلا آ رہا ہے اور کتب میں درج نہیں یعنی ذکر تصور اور مشق مرقوم وجود یہ اسم اللہ ذات کے ذریعے اس کے قلب اور وجود کو پاک کر کے اسے رب کے حضور پیش کر دیتا ہے۔ جو مرشد یہ نہیں کر سکتا وہ ناقص ہے اس کی اتباع نہیں کرنی چاہیے۔ آپ فرمایا کرتے تھے مرشد کامل کی مجلس میں بیٹھنے سے دل میں محبت الہی پیدا ہوتی ہے جیسا کہ حدیث نبوی صلی اللہ علیہ وآلہ وسلم ہے کہ نبی اکرم صلی اللہ علیہ وآلہ وسلم کی بارگاہ میں عرض کی گئی کہ کون سا دوست افضل اور بہتر ہے تو آپ صلی اللہ علیہ وآلہ وسلم نے فرمایا ”جس کا دیدار تمہیں اللہ کی یاد دلائے اور جس کی گفتار تمہارے عمل میں زیادتی کا باعث بنے۔“

✽ جو لوگ مرشد کامل کی راہبری اور راہنمائی کے بغیر قرب الہی اور مشاہدہ حق تعالیٰ کا دعویٰ کرتے ہیں وہ کذاب ہیں ان کی بات کا اعتبار نہیں کرنا چاہیے کیونکہ طریقت فقر یا تصوف کی تاریخ میں آج تک ایسا ممکن نہیں ہوا کہ کوئی مرشد کامل کی راہنمائی کے بغیر خود بخود راہ سلوک کی منازل طے کرتا ہو اور قرب الہی میں پہنچ گیا ہو۔

✽ میں نے لوگوں سے سنا ہے کہ آج کل کامل مرشد نایاب ہیں اور ہر طرف جعلی فریبی دھوکہ باز مرشد کا روپ دھار کر بیٹھے ہوئے ہیں۔ بھائی اگر تم دنیا اور عقبی کے لئے جاؤ گے تو انہی لوگوں کے ہتھے چڑھو گے۔ کوئی

طالب صادق جو صدق سے اللہ تعالیٰ کے قرب کا خواہاں ہو وہ کبھی بھی جلسوں کے ہتھے نہیں چڑھتا کیونکہ اس کا نگہبان وہ (اللہ) ہوتا ہے جس کی تلاش میں وہ نکلا ہوا ہوتا ہے۔ پہلے اپنی طلب کو دیکھ اور درست کر۔ پھر مرشد کی تلاش کر تجھے منزل مل جائے گی۔ جب اللہ تعالیٰ کی طلب رکھنے والے اس کی پہچان اور تلاش میں نکلنے والے ہی نہیں رہے تو مرشد کامل اکمل نے بھی ان مردار دنیا داروں سے اپنے آپ کو چھپا لیا۔ میں پھر کہتا ہوں صادق دل اور خلوص نیت اور دل سے تعصب کی عینک اتار کر تلاش کر تجھے اپنی منزل مل جائے گی۔ ابو جہل اور ابولہب قریب ہونے کے باوجود حضور علیہ الصلوٰۃ والسلام کو نہ پہچان سکے حضرت اویس قرنی رضی اللہ عنہ نے طلب صادق کی وجہ سے دور ہوتے ہوئے پہچان لیا۔

✽ مرشد کامل اکمل وہ ہوتا ہے جو طالب سے ریاضت چلے کشتی اور درود و وظائف نہیں کرواتا بلکہ اسم اللہ ذات اور تصور اسم محمدؐ کی راہ جانتا ہے اور طالب کو اسم اللہ ذات کا دائمی ذکر اور تصور کے لئے اسم اللہ اور اسم محمدؐ کا سنہری نقش عطا کرتا ہے اور مشق مرقوم وجودیہ کی راہ دکھا کر اسے راہ فقر پر گامزن کر دیتا ہے کیونکہ یہ وہ طریق ہے جو سینہ بہ سینہ چلا آ رہا ہے اور کتب میں درج نہیں۔ مرشد کامل ذکر، تصور اور مشق مرقوم وجودیہ اسم اللہ ذات کے ذریعے طالب کے قلب اور وجود کو پاک کر کے اسے رب تعالیٰ کے حضور پیش کر دیتا ہے۔ جو مرشد یہ نہیں کر سکتا وہ ناقص ہے اس کی اتباع نہیں کرنی چاہیے۔

✽ مرشد کامل کی مجلس میں بیٹھنے سے دل میں محبت الہی پیدا ہوتی ہے جیسا کہ حدیث نبوی صلی اللہ علیہ وآلہ وسلم ہے کہ نبی اکرم صلی اللہ علیہ وآلہ وسلم کی بارگاہ میں عرض کی گئی کہ کون سا دوست افضل اور بہتر ہے تو آپ صلی اللہ علیہ وآلہ وسلم نے فرمایا ”جس کا دیدار تمہیں اللہ کی یاد دلائے اور جس کی گفتار تمہارے عمل میں زیادتی کا باعث بنے“۔

✽ طالب کو چاہیے کہ مشاہدہ حق تعالیٰ اور مجلس محمدی صلی اللہ علیہ وآلہ وسلم کی حضوری کے لئے ذکر، تصور اور مشق مرقوم وجودیہ اسم اللہ ذات یا تصور اسم محمدؐ (جیسا مرشد حکم دے) جاری رکھے اور مرشد کی مجلس میں حاضری کی کثرت رکھے کیونکہ مرشد کی صحبت اور مجلس ہی ایک ایسی جگہ ہوتی ہے جس میں زنگ آلود قلوب کو پاک اور صاف کر کے ان میں نور ایمان داخل کیا جاتا ہے مرشد کی ایک نگاہ وہ کام کرتی ہے جو ذکر و تصور چھ ماہ میں بھی نہیں کر سکتا۔ اگر مرشد کی بارگاہ میں روزانہ حاضر نہ ہو سکے تو ہفتہ میں ایک بار اور اگر ایسا بھی نہ کر سکے تو مہینہ میں ایک بار ضرور مرشد کی مجلس میں صدق اور یقین کے ساتھ حاضر ہو کیونکہ مرشد کی محفل اور مجلس میں حاضری کے بغیر اسم اللہ ذات بھی دل میں قرار نہیں پکڑتا۔



✽ مرشد تین قسم کے ہوتے ہیں اول کامل جو مرغی کی مثل ہوتا ہے۔ جس طرح مرغی کے نیچے جو انڈے آجائیں ان سے بچے نکل آتے ہیں اور جو انڈے باہر رہ جائیں ان سے بچے نہیں نکلتے اسی طرح جو مرید مرشد کامل کی صحبت میں بیٹھے رہیں وہ مرشد کی نظر میں ہوتے ہیں اور جو اس کی محفل سے نکل جائیں وہ اس کے تصرف سے باہر ہو جاتے ہیں۔ دوسرا مرشد مکمل جو کچھوے کی مثل ہوتا ہے۔ کچھوا انڈے خشکی پر دیتا ہے لیکن خود پانی میں رہتا ہے اور وہیں سے نگاہ کرتا ہے اور بچے نکل آتے ہیں لیکن اس کی بھی ایک حد ہوتی ہے جہاں تک نگاہ اثر کرتی ہے۔ سوم مرشد کامل اکمل کونج کی مثل ہوتا ہے۔ کونج مشرق میں انڈے دیتی ہے اور مغرب میں جا کر نظر کرتی ہے تو بچے نکل آتے ہیں اس کی نظر کی کوئی حد نہیں ہوتی۔ اصل مرشد وہی ہوتا ہے جس کی نظر ہر وقت طالب پر رہے، چاہے طالب مشرق میں ہو یا مغرب میں۔

✽ مرشد کامل سروری قادری ہر مقام پر حاضر اور ہر کام پر قادر ہوتا ہے بس طالب کا صادق ہونا ضروری ہے۔

✽ ابتدا میں اسم اللہ ذات کا ذکر اور تصور طالب کے دل میں مرشد کی محبت پیدا کرتا ہے غور و فکر کی بات یہ ہے کہ طالب تصور تو اسم اللہ ذات کا کر رہا ہے اور دل میں محبت مرشد کی پیدا ہو رہی ہے جبکہ اصول تو یہ ہے کہ جس کا تصور کیا جائے اس کی محبت دل میں پیدا ہوتی ہے۔ مرشد سے یہ محبت طالب کو بار بار اس کی محفل میں لے جاتی ہے اور پھر یہ محبت عشق بن جاتی ہے پھر یہ عشق آقا پاک صلی اللہ علیہ وآلہ وسلم کی ذات مبارک کی طرف منتقل ہو کر آخر میں اللہ تعالیٰ کے عشق میں تبدیل ہو جاتا ہے اور طالب اپنی منزل کو پالیتا ہے۔

✽ مرشد کامل کی نگاہ راہ فقر کے تمام امراض لالچ، حسد، تکبر، کینہ، انانیت، ہوس، بغض، حب دنیا اور حب عقبی کو ختم کر دیتی ہے۔

✽ مرشد کامل اکمل کی راہبری اور راہنمائی کے بغیر کئی عبادات سے درجات اور ثواب تو حاصل ہوتا ہے لیکن مشاہدہ حق تعالیٰ، حضور قلب اللہ تعالیٰ کی پہچان اور قرب الہی مرشد کامل اکمل کی راہبری کے بغیر ناممکنات میں سے ہے۔

✽ مرشد کامل فقر کے راستہ کو مختصر کر دیتا ہے اور سالوں کا فاصلہ دنوں میں طے کر دیتا ہے جو مرشد کامل کے بغیر اس راستہ پر چلتا ہے وہ بھٹک جاتا ہے اور تمام عمر بھی منزل مقصود تک نہیں پہنچ سکتا۔ حدیث شریف ہے ”جس کا شیخ (مرشد) نہیں اس کا شیخ (مرشد) شیطان ہوتا ہے۔“

✽ مرشد کے بغیر راہ فقر پر سفر تو بہت دور کی بات اس کے بغیر تو اس راہ پر سفر کی ابتدا بھی نہیں ہو سکتی۔

✽ تصور اسم اللہ ذات سے ظاہر ہونے والے اسرار اور انوار و تجلیات کو اگر طالب نہ سمجھ سکے اور کشمکش و بے یقینی میں مبتلا ہو تو مرشد کو چاہیے کہ طالب کو تصور اسمِ محمّد عطا کرے کیونکہ اسمِ محمّد صراطِ مستقیم ہے، حضور علیہ الصلوٰۃ والسلام کا فرمان ہے ”جس نے مجھے دیکھا اس نے حق دیکھا۔“

صاحبِ مسمّی مرشد کامل اکمل نور الہدیٰ کی راہبری اور راہنمائی کے بغیر وصالِ حق تعالیٰ کا تصور ناممکنات میں سے ہے۔ یہ مرشد وہ چراغ ہے جس کی روشنی میں طالب مولیٰ دنیا و عقبیٰ کے ظلمات میں ہچکولے کھاتی اور ڈگمگاتی اپنی کشتی حیات کو بحفاظت منزلِ مقصود تک لے جانے کے قابل ہو جاتا ہے۔ مرشد کامل اکمل صاحبِ مسمّی کی راہنمائی نہ ملنے کی صورت میں ”فنا فی اللہ بقا باللہ“ کی منزل تک رسائی فقط خیال آرائی اور محض تصور بن کے رہ جاتی ہے۔



# عشقِ حقیقی

قرآن مجید میں ارشادِ باری تعالیٰ ہے۔

وَالَّذِينَ آمَنُوا أَشَدُّ حُبًّا لِلَّهِ - (البقرہ-165)

ترجمہ: ”اور جو ایمان لائے اللہ کے لئے ان کی محبت بہت شدید ہے۔“

انسان کو بہت سے رشتوں اور اشیاء سے محبت ہوتی ہے۔ مثلاً اللہ تعالیٰ سے محبت، حضور اکرم ﷺ سے محبت، ماں، باپ، بیوی، بچے، بہن، بھائی، رشتہ دار، دوست، گھر، زمین، جائیداد، شہر، قبیلہ، برادری، خاندان، ملک اور کاروبار وغیرہ سے محبت۔ جس محبت میں شدت اور جنون پیدا ہو جائے اور وہ باقی تمام محبتوں پر غالب آجائے اسے عشق کہتے ہیں۔ عشق باقی تمام محبتوں کو جلا کر رکھ کر دیتا ہے اور باقی تمام محبتوں پر حاوی ہو جاتا ہے۔ جیسے حضور اکرم ﷺ کا ارشاد مبارک ہے کہ ”اس وقت تک تمہارا ایمان کامل نہیں ہو سکتا کہ جب تک میں تم کو تمہاری جانوں، بیوی، بچوں، گھریا اور ہر چیز میں سب سے زیادہ پیارا نہیں ہو جاتا۔“ (بخاری و مسلم) اللہ نے اللہ پاک سے شدید محبت کو مومنین کی صفت قرار دیا ہے اور عشق کا خمیر انسان کی روح میں شامل ہے۔

جیسا کہ آپ جانتے ہیں اللہ تعالیٰ کی ذات پاک مخفی و پوشیدہ تھی پھر ذات کے اندر ایک جذبہ پیدا ہوا کہ میں پہچانا جاؤں مگر یہ چاہت اور جذبہ اس شدت سے ظہور پذیر ہوا کہ صوفیا کرام نے اسے عشق سے تعبیر کیا۔ اسی جذبہ عشق میں اللہ تعالیٰ نے اپنے نور سے ”نور احمدی“ کو جدا کیا اور پھر نور احمدی سے تمام مخلوقات کی ارواح تخلیق ہوئیں جیسا کہ حضور اکرم ﷺ کا ارشاد مبارک ہے کہ میں اللہ تعالیٰ کے نور سے ہوں اور تمام

مخلوق میرے نور سے ہے۔

✽ سلطان العارفين حضرت سخی سلطان باہور رحمۃ اللہ علیہ فرماتے ہیں:

”جان لوجب اللہ واحد نے جملہ تنہائی وحدت سے نکل کر کثرت میں ظہور فرمانے کا ارادہ فرمایا تو اپنے حسن و جمال کے جلوؤں کو صفائی دے کر عشق کا بازار گرم کیا جس سے ہر دو جہان اس کے حسن و جمال کی شمع پر پروانہ وار جلنے لگے اس پر اللہ تعالیٰ نے میم احمدی (صلی اللہ علیہ وآلہ وسلم) کا نقاب پہنا اور صورت احمدی (صلی اللہ علیہ وآلہ وسلم) اختیار کر لی۔“ (رسالہ روحی شریف)

حاصل بحث یہ ہے کہ جب عشق (اللہ تعالیٰ) نے اپنا دربار سجایا تو سب سے پہلے اپنی ذات سے نور محمدی ﷺ کو ظاہر کیا پھر آپ ﷺ کے نور سے تمام مخلوق کی ارواح کو پیدا کیا گیا اور یہی حقیقت محمدیہ ہے جس کے ظہور کیلئے یہ کائنات پیدا کی گئی۔

اے کہ تیرے وجود پر خالق دو جہاں کوناز اے کہ تیرا وجود ہے وجہ وجود کائنات کئی احادیث و روایات اس امر کی مؤید ہیں۔ مثلاً اللہ تعالیٰ نے رسول کریم ﷺ کو بتایا کہ لَوْلَاكَ لِمَا خَلَقْتَ الْاَفْلَاكُ یعنی اگر آپ ﷺ کا پیدا کرنا مقصود نہ ہوتا تو میں یہ افلاک پیدا نہ کرتا۔ خود حضور ﷺ نے فرمایا: كُنْتُ نَبِيًّا وَ اَدَمُ بَيْنَ الْمَاءِ وَالطِّينِ۔ یعنی میں اس وقت بھی نبی تھا جب آدم ابھی مٹی اور پانی کے درمیان تھے۔ مطلب یہ ہے کہ ابھی تک آدم علیہ السلام کا ظہور نہ ہوا تھا۔ یا فرمایا: اَنَا مِنْ نُورِ اللّٰهِ وَالْخَلْقُ كُلُّهُمْ مِنْ نُورِي (میں اللہ کے نور سے ہوں اور تمام مخلوق میرے نور سے ہے) یعنی تخلیق میں آپ ﷺ اول ہیں ظہور میں آپ ﷺ آخر ہیں اس لئے اول بھی آپ ﷺ ہیں اور آخر بھی آپ ﷺ ہیں۔ شیخ اکبر محی الدین ابن عربی رحمہ اللہ نے آپ ﷺ کے اول و آخر ہونے کی ایک خوبصورت مثال دی ہے کہ مثلاً ایک تاجر ہے۔ وہ اپنے خزانے کے اوپر غالیچے کو لپیٹ کر رکھے مگر اسکے اندر ایک دوسرے کے اوپر کئی کپڑے بھر دے تو اس صورت میں جب وہ اس غالیچے کو کھولے گا تو جو کپڑا اس نے سب سے پہلے رکھا ہوگا وہ سب سے آخر میں نکلے گا۔ شجرۃ الکون میں ابن عربی رحمۃ اللہ علیہ فرماتے ہیں کہ حضور نبی اکرم ﷺ کے ظہور کا حال یہی ہے کہ آپ ﷺ کی روح مبارک سب سے پہلے وجود میں آئی اور سب سے آخر میں آپ ﷺ کا ظہور ہوا ہے۔ اسی وجہ سے آپ ﷺ کو اول و آخر کہا گیا ہے:

نگاہِ عشق و مستی میں وہی اول، وہی آخر وہی قرآن، وہی فرقان، وہی لیس، وہی طرا  
یہ وہی مرتبہ ہے جہاں آپ ﷺ کل ہیں۔ اَلْكُلِّ فِيهِ وَ مِنْهُ وَ كَانَ عِنْدَهَا۔ ترجمہ: سب کچھ آپ ﷺ میں

ہے، آپ ﷺ سے ہے، آپ ﷺ کی طرف سے تھا اور آپ سے ہوگا۔ (انسانِ کامل۔ مصنف عبدالکریم الجلیلی)

لوح بھی تو قلم بھی تو، تیرا وجود الکتاب گنبدِ آگینہ رنگ تیرے محیط میں حجاب  
نورِ محمدی ﷺ کا ظہور حالتِ بشریت میں دنیا کی تاریخ ماہ و سال میں اپنے وقت پر ہوا۔ یہ آپ ﷺ کا  
بشری وجود تھا۔ اصطفیٰ واحدًا من خلقہ هو منهم و لیس منهم (اللہ نے اپنی مخلوق میں سے ایک کو چن لیا،  
بظاہر وہ ان میں سے ہے مگر اپنی حقیقت میں ان سے نہیں) آپ ﷺ کا اس دنیائے آب و گل میں ظہور بھی کامل طور پر  
ہوا یہاں اگر آپ ﷺ پر بشریت کا اطلاق ہوا: اِنَّمَا اَنَا بَشَرٌ مِّثْلُكُمْ (سورۃ الکہف 110۔ آپ ﷺ کہہ دیجیے،  
میں بھی تمہاری مثل ایک بشر ہوں) نور کی حقیقت اپنے مقام پر رہی لیکن بعض دیکھنے والوں کی نظر کے لئے یہ بشریت  
حجاب بن گئی کہ وہ اس بشریت کے پیچھے آپ ﷺ کی حقیقت کو نہ دیکھ سکے: وَ تَرَاهُمْ يَنْظُرُونَ اِلَيْكَ  
وَهُمْ لَا يُبْصِرُونَ (سورۃ الاعراف 198۔ اور آپ ﷺ دیکھیں، آپ کی طرف تکتے ہیں اور کچھ نہیں دیکھتے) ظہور کا سارا  
حُسن و جمال پیکرِ محمد ﷺ میں ڈھل گیا۔ غالب نے کہا ہے:

منظور تھی یہ شکل تجلی کو نور کی قسمت کھلی ترے قد و رخ سے ظہور کی  
مولانا روم رحمۃ اللہ علیہ فرماتے ہیں:

مصطفیٰ آئینہ زوئے خداست منعکس دروے ہمہ خوئے خداست  
ترجمہ: مصطفیٰ (ﷺ) اللہ تعالیٰ کے چہرے کا آئینہ ہیں اور ان میں اللہ تعالیٰ کی ذات اور ہر صفت  
منعکس ہے۔

یعنی کائنات کی ابتدا عشق ہے اور انسان کی تخلیق عشق کے لیے ہے حضورِ اکرم ﷺ کے نورِ مبارک سے جب  
ارواح کو پیدا کیا گیا تو عشقِ الہی کا جوہر خاص حضور علیہ الصلوٰۃ والسلام کی نسبت سے ارواحِ انسانی کے حصہ میں آیا۔  
دیدارِ حق کے لیے طالب کے دل میں جذبہ عشق کا پیدا ہونا لازم ہے۔ دراصل روح اور اللہ کا رشتہ ہی عشق کا  
ہے۔ بغیر عشق نہ تو روح بیدار ہوتی ہے اور نہ ہی ”دیدار“ پاسکتی ہے۔ عشق ایک بیج کی صورت میں انسان کے  
اندر موجود ہے۔ مگر سویا ہوا ہے جیسے جیسے ذکر و تصور اسمِ اللہ ذاتِ مشقِ مرقوم وجودیہ اور مرشد کی توجہ سے یہ  
روح کے اندر بیدار ہونا شروع ہوتا ہے ویسے ویسے روح کی اللہ کے لیے تڑپ اور کشش میں اضافہ ہوتا چلا  
جاتا ہے۔

فقراءِ کاملین نے عشق کو دیدارِ حق کے لیے لازمی قرار دیا ہے۔ عشق کے بغیر ایمان کی تکمیل نہیں ہوتی۔  
عشق حقیقی ہی بارگاہِ رب العالمین میں باریابی دلاتا ہے۔ عشق ہی انسان کو ”شہ رگ“ کی روحانی راہ پر گامزن

کر کے آگے لے جانے والا ہے یہی اس راہ سے شناسا کراتا ہے۔ یہی روح کے اندر وصالِ محبوب کی تڑپ کا شعلہ بھڑکاتا ہے۔ یہی اسے دن رات بے چین و بے قرار رکھتا ہے۔ آتشِ ہجرتیز کرتا ہے اور یہی ”دیدارِ حق“ کا ذریعہ بنتا ہے۔

✽ جناب سرورِ کائنات ﷺ عشاق کے متعلق فرماتے ہیں:

ترجمہ: ”اگر عاشقوں کو جنت اس کے جمال کے بغیر نصیب ہو تو سخت بد قسمتی ہے اور اگر مشتاقوں کو اس کے وصال سمیت دوزخ بھی نصیب ہو تو بھی نہایت ہی خوش قسمتی ہے“ (اسرارِ قادری)

عشق والوں سے معاملہ بھی جدا ہوتا ہے۔ علمائے محض سے اور طرح بات ہوتی ہے اور عشاق کے ساتھ دوسرے طریقے سے گفتگو کی جاتی ہے عشق مشاہدہ کا وارث ہے اور حقیقت کی تہہ یا اس کی کہنہ تک کی خبر رکھتا ہے مگر علم کی نظر سطح تک رہتی ہے۔ سلطان العارفين حضرت سخی سلطان باہو قدس سرہ العزیز نے اس کی وضاحت اس طرح کی ہے: ”واضح رہے کہ عشق کی یہ راہ مذہب و ملت اور کتابوں میں لکھی ہوئی نہیں اس سے مراد رب الارباب ہے۔ چنانچہ جب پیغمبرِ خدا ﷺ معراج سے مشرف ہو کر واپس تشریف لائے تو پہلے عاشقوں نے نبی اکرم ﷺ سے پوچھا کہ یا رسول اللہ ﷺ آپ ﷺ نے اللہ کو دیکھا؟ فرمایا: مَنْ رَأَى فَقَدْ رَأَى الْحَقَّ (جس نے مجھے دیکھا اس نے گویا اللہ تعالیٰ ہی کو دیکھا) بعد ازاں علماء نے پوچھا کہ یا رسول اللہ ﷺ آپ ﷺ نے خدا کو دیکھا؟ چونکہ آپ ﷺ کے حق میں وَمَا يَنْطِقُ عَنِ الْهَوَىٰ (سورۃ النجم 3 ترجمہ: اور نبی ﷺ اپنی مرضی سے کچھ نہیں کہتے) وارد ہے۔ فرمایا: تَفَكَّرُوا فِي آيَاتِهِمْ وَلَا تَفَكَّرُوا فِي ذَاتِهِ (اس کی آیات میں تفکر کرو۔ لیکن اس کی ذات کی بابت نہیں) (حجت الاسرار)

✽ محبوبِ سبحانی قطبِ ربانی سیدنا غوثِ الاعظم اپنے رسالہ اسرارِ الہیہ (الرسالۃ الفوئیہ) میں بیان فرماتے

ہیں: ”میں نے اللہ تعالیٰ کو دیکھا پھر میں نے سوال کیا اے رب عشق کے کیا معنی ہیں؟

فرمایا! ”اے غوثِ الاعظم عشق میرے لیے کر، عشق مجھ سے کر اور میں خود عشق ہوں اور اپنے دل کو اپنی حرکات کو میرے ماسوا سے فارغ کر دے۔ جب تم نے ظاہری عشق کو جان لیا پس تم پہ لازم ہو گیا کہ عشق سے فنا حاصل کرو۔ کیونکہ عشق عاشق اور معشوق کے درمیان پردہ ہے پس تم پر لازم ہے کہ غیر سے فنا ہو جاؤ کیونکہ ہر غیر عاشق اور معشوق کے درمیان پردہ ہے۔“

✽ حضرت رابعہ بصریؒ کا قول ہے:

سجدہ مستانہ ام باشد نماز درو دل با او بود قرآن من

ترجمہ: مستانہ وار محبوب کو سجدہ کرنا میری حقیقی نماز ہے اور درد بھرے دل کا سوز و گداز میرا قرآن پڑھنا ہے۔

✽ مولانا رومؒ فرماتے ہیں:

عشق آں شعلہ است کہ چوں برافروخت ہر چہ جز معشوق باقی جملہ سوخت

ترجمہ: عشق ایسا شعلہ ہے جب بھڑک اٹھتا ہے تو معشوق (حقیقی) کے سوا تمام چیزوں کو جلا دیتا ہے۔

✽ خواجہ حافظ فرماتے ہیں: ”جو شخص دل میں اللہ کا عشق نہیں رکھتا یقیناً اس کی عبادت بے سود مکرور یا ہے۔“ (دیوانِ حافظ)

✽ بلھے شاہؒ اپنی کافی ”نی میں ہن سنیا“ میں فرماتے ہیں اللہ کے عاشق علم و عقل کی بلندیاں پار کر کے جہاں پہنچ جاتے ہیں اس کی عالموں فاضلوں کو کچھ خبر نہیں۔

✽ میاں محمد بخش صاحب رحمۃ اللہ علیہ فرماتے ہیں:

جہاں عشق خرید نہ کیتا عیویں آ بھگتے عشقے باجھ محمد بخشا کیا آدم کیا گتے

ترجمہ: جنہوں نے اس دنیا میں عشق کا سودا نہ کیا ان کی زندگی فضول اور بے کار گزری اور عشق کے بغیر آدم اور گتے میں کوئی فرق نہیں ہے۔

جس دل اندر عشق نہ رچیا گتے اس تھیں چنگے خاوند دے گھر را کھی کردے صابر بھگے ننگے

ترجمہ: جو دل عشقِ الہی میں مبتلا نہ ہوا اُس سے تو گتے بہتر ہیں کہ اپنے مالک کے گھر کی نگہبانی تب بھی صبر سے کرتے ہیں جب مالک انہیں کھانے کو بھی نہ دے اور دھکے مار کر نکالنے کی کوشش بھی کرے تو بھی نہیں جاتے۔

✽ علامہ اقبال رحمۃ اللہ علیہ کے ہاں بھی اپنے مرشد مولانا روم رحمۃ اللہ علیہ کی طرح عشق ہی راہِ فقر کی کلید ہے اور عشق ہی منزل تک پہنچاتا ہے۔ راہِ فقر راہِ عشق ہی ہے۔ عشق کے بغیر فقر کی انتہا دیدارِ الہی تک پہنچا ہی نہیں جاسکتا۔

علامہ اقبال رحمۃ اللہ علیہ بھی تمام عارفین کی طرح عشق کے بغیر ایمان کو نامکمل قرار دیتے ہیں:

✽ اگر ہو عشق تو ہے کفر بھی مسلمانی نہ ہو تو مردِ مسلمان بھی کافر و زندیق

✽ عقل و دل و نگاہ کا مرشدِ اولیں ہے عشق عشق نہ ہو تو شرع و دین بُت کدہٗ تصورات

✽ بچھائی ہے جو کہیں عشق نے بساطِ اپنی کیا ہے اس نے فقیروں کو وارثِ پرویز

✽ صدقِ خلیل بھی ہے عشق، صبرِ حسین بھی ہے عشق معرکہٗ وجود میں بدرو حنین بھی ہے عشق

✽ عشق کی ایک جست نے طے کر دیا قصہٗ تمام اس زمین و آسمان کو بے کراں سمجھا تھا میں

✽ عشق دمِ جبریل، عشق دلِ مصطفیٰ عشق خدا کا رسول، عشق خدا کا کلام

✽ عشق سے پیدا نوائے زندگی میں زیر و بم  
 ✽ خودی ہو علم سے محکم، تو غیرتِ جبرائیل  
 ✽ عشق کے مضراب سے نغمہ تارِ حیات  
 ✽ عشق سے مٹی کی تصویروں میں سوزِ دم بہ دم  
 ✽ اگر ہو عشق سے محکم تو صورِ اسرافیل  
 ✽ عشق سے نورِ حیات، عشق سے نارِ حیات

موجودہ زمانہ کو آپ رحمۃ اللہ علیہ دیکھتے ہیں تو عشق کہیں نظر نہیں آتا۔ علم و عقل کا دور ہے۔

✽ عقل ہے بے زمام ابھی عشق ہے بے مقام ابھی  
 ✽ دانش و دین و علم و فن بندگی ہوس تمام  
 ✽ جوہرِ زندگی ہے عشق، جوہرِ عشق ہے خودی  
 ✽ نقش گرِ ازل! ترا نقش ہے ناتمام ابھی  
 ✽ عشق گرہ کُشائے کا فیض نہیں ہے عام ابھی  
 ✽ آہ کہ ہے یہ تیغ تیز پردگی نیام ابھی

آپ پیام دیتے ہوئے فرماتے ہیں کہ عشق کے جہاں میں ہر ایک کو اپنا مقام خود پیدا کرنا پڑتا ہے، یہاں حسب نسب کام نہیں آتے۔

✽ دیارِ عشق میں اپنا مقام پیدا کر  
 ✽ اقبال کے نزدیک عشق ہی انسان کی تربیت کرتا ہے اور اس کے اندر سے غیر اللہ کو نکال کر اُسے بارگاہِ حق کے لائق بناتا ہے:

✽ اقبال عشق نے مرے سارے بل دیئے نکال  
 ✽ مسلمان اگر عشقِ الہی میں مبتلا نہیں ہے تو علامہ اسے مسلمان نہیں سمجھتے۔

مسلم ار عاشق نباشد کافر است

ترجمہ: مسلمان اگر عاشق نہیں تو وہ مسلمان نہیں کافر ہے۔

✽ عشق را از تیغ و خنجر باک نیست  
 ✽ ترجمہ: عشق کو تلوار اور خنجر سے کوئی خوف نہیں ہے۔ عشق کی اصل (بنیاد) پانی، آگ، ہوا اور خاک یعنی عناصر اربعہ سے نہیں ہے (روح سے ہے)۔

✽ در جہاں ہم صلح و ہم پیکار عشق  
 ✽ ترجمہ: دنیا میں عشق صلح بھی ہے اور جنگ بھی۔ وہ آبِ حیات بھی ہے اور تیز کاٹ والی تلوار بھی۔

✽ از نگاہ عشق خارا شق بود  
 ✽ ترجمہ: عشق کی نگاہ سخت پتھر کو بھی توڑ دیتی ہے۔ حق کا عشق آخر کار خود حق کی مکمل صورت بن جاتا ہے۔ (حق کے ساتھ عشق آخر خود حق بن جاتا ہے)



❖ عاشقی آموز و محبوبے طلب چشم نوحے قلب ایوبے طلب  
ترجمہ: تو بھی عاشقی سیکھ اور کوئی محبوب (مرشدِ کامل) تلاش کر، کسی نوح علیہ السلام کی آنکھ اور کسی ایوب علیہ السلام کا صبر مانگ۔

❖ کیمیا پیدا کن از مشت گلے بوسہ زن بر آستان کالے  
ترجمہ: تو مٹی کی ایک مٹھی سے کیمیا پیدا کر، کسی کامل انسان (مرشدِ کامل) کے آستانے پر بوسہ دے۔

- ۱۔ عشق صیقل می زند فرہنگ را جوہر آئینہ بخشد سنگ را
- ۲۔ اہل دل را سینہ سینا دہد باہر منداں ید بیضا دہد
- ۳۔ پیش او ہر ممکن و موجود مات جملہ عالم تلخ و او شاخ نبات
- ۴۔ گرمی افکار ما از نارِ اوست آفریدن جاں دمیدن کارِ اوست
- ۵۔ عشق مور و مرغ و آدم رابس است عشق تنہا ہر دو عالم رابس است
- ۶۔ دلبری بے قاہری جادوگری است دلبری با قاہری پیغمبری است
- ۷۔ ہر دو را در کارہا آیمخت عشق عالمے در عالمے انگخت عشق

۱۔ عشق انسان کو سان پر لگاتا ہے اور یوں گویا پتھر کو آئینہ بناتا ہے اور وہ اس آئینہ سے دیدار کرتا ہے۔  
۲۔ عشق اہل دل کو وادی سینا کا سینہ عطا کرتا ہے اور اہل ہنر کو ید بیضا عطا کرتا ہے۔ گویا ایسا سینہ جس میں خدا کی تجلیات کا ظہور ہوتا ہے اور عشق ہی کی بدولت عاشق ایسے کارنامے انجام دیتے ہیں جن میں معجزوں کی سی کیفیت ہوتی ہے۔ ۳۔ عشق کے سامنے ہر ممکن اور موجود (کائنات کی ہر شے) سرنگوں ہے۔ اگر سارا جہان کڑوا ہے، تو عشق گویا مصری کی ڈلی ہے۔ مطلب یہ کہ دنیا میں اگر کوئی دل کشی اور دل ربائی ہے تو یہ سب عشق کے باعث ہے ورنہ بصورت دیگر ساری کائنات ایک بے قدر و منزلت اور بے مزہ یا کڑوی شے ہوتی۔ ۴۔ ہمارے افکار میں حرارت و گرمی عشق ہی کی آگ کے باعث ہے۔ پیدا کرنا اور روح پھونکنا عشق کا کام ہے۔ گویا عشق روح کو بیدار کر کے اس (روح) میں دیدار کی قوت پیدا کرتا ہے۔ ۵۔ عشق چیونٹی پرندہ اور انسان یعنی سب مخلوق کے لیے کافی ہے۔ عشق اکیلا ہی دونوں جہانوں کے لیے کافی ہے۔ گویا ہر مخلوق کے وجود کے لیے ضروری ہے اور دونوں جہانوں کے مقاصد عشق ہی کے طفیل عمل پذیر اور پورے ہوتے ہیں یا یہ کہ اگر دونوں جہانوں سے مستفید و مستفیض ہونے کی خواہش ہو تو اس کے لیے عشق بنیادی ضرورت ہے۔ ۶۔ قاہری (جلال) کے بغیر جو دلبری (مرشد کو دلبر بھی کہتے ہیں) ہے وہ محض جادوگری ہے۔ دلبری قاہری کے ساتھ ہو تو وہ پیغمبری ہے۔ حقیقی حسن

وہ ہے جس میں جلال اور جمال دونوں ہوں اور جب دونوں صفات اس میں ہوں گی تو وہ پیغمبری شان کا حامل ہوگا۔ ۷۔ عشق نے ان دونوں یعنی قاہری (جلال) اور دلبری (جمال) کو کاموں میں باہم ملا رکھا ہے۔ عشق نے ایک عالم کے اندر ایک اور عالم برپا کر رکھا ہے۔ گویا دونوں میں سے کوئی ایک بھی تنہا مثبت نتیجے پیدا کرنے کے قابل نہیں ہے۔ اسی لیے عشق نے انہیں کاموں میں باہم مصروف رکھا ہے۔ ”ایک عالم کے اندر ایک اور عالم“ سے مراد جمال میں جلال کی اور جلال میں جمال کی صفات پیدا کر رکھی ہیں کہ اسی سے دنیا کا صحیح وجود برقرار رہ سکتا ہے اور ان دونوں کی بدولت ہی نئے نئے جہانوں کی تعمیر ہو سکتی ہے۔

اصل ”توحید“ عشق ہے اور عشق کے بغیر توحید ایسے ہے کہ جیسے تلوار کے بغیر ایک نیام۔

❖ عاشقی؟ توحید را بر دل زدن وانگہے خود را بہر مشکل زدن  
ترجمہ: عاشقی کیا ہے؟ عاشقی توحید ایزدی (اللہ تعالیٰ) کو دل میں بسانا ہے اور پھر ہر مشکل سے ٹکرانا ہے یا ہر مشکل کا سامنا کرنا ہے تاکہ توحید صحیح معنوں میں پختہ ہو جائے۔

❖ تو ہم بذوق خودی رس کہ صاحبان طریق بریدہ از ہمہ عالم بخویش پیوستند  
ترجمہ: تو بھی خودی کا ذوق خود میں پیدا کر کیونکہ عشق کے مسلک پر چلنے والے ساری دنیا سے کٹ کر اپنی ذات میں محو ہو گئے۔ تو بھی ان کا مسلک اختیار کر کے اپنی معرفت حاصل کر اور یوں دنیا پر چھا جا۔

❖ عمرہا در کعبہ وبت خانہ می نالد حیات تا ز بزم عشق یک دانائے راز آید بروں  
ترجمہ: برسوں زندگی کبھی کعبہ میں کبھی بت خانہ میں روتی ہے تب جا کر عشق کے پردے سے ایک دانائے راز باہر نکلتا ہے۔

فیض احمد فیض کے بقول عشق کی بازی میں ہار جیت کا تصور کرنا ہی محال ہے یہاں ہار بھی جیت ہی ہے:

❖ گر بازی عشق کی بازی ہے جو چاہو لگا دو ڈر کیسا گر جیت گئے تو کیا کہنا، ہارے بھی تو بازی مات نہیں

سلطان الفقر حضرت سخی سلطان محمد اصغر علی رحمۃ اللہ علیہ عشق حقیقی کے بارے میں فرماتے ہیں:

❖ اللہ تعالیٰ کی ذات مخفی اور پوشیدہ تھی اللہ تعالیٰ نے چاہا کہ میں پہچانا جاؤں تو اللہ تعالیٰ نے اپنے آپ کو

کائنات میں ظاہر کیا اللہ تعالیٰ کے جلال کی وجہ سے ہر چیز جل کر خاک ہو گئی اس پر اللہ تعالیٰ نے میم احمدی کا

نقاب پہنا اور صورت احمدی اختیار کر لی تو ہر چیز کو سکون آ گیا۔ جب اللہ تعالیٰ نے نور احمدی میں خود اپنے آپ کو

دیکھا تو نور احمدی کی صورت میں اپنے تعین پر خود اپنے آپ پر ہی عاشق ہو گیا اور پھر نور احمدی سے تمام مخلوقات

کی ارواح کی تخلیق ہوئی۔ وحدت سے کثرت کی طرف ابتدا ہی عشق ہے پھر یہی جذبہ عشق حضور اکرم کی روح

مبارک کے توسط سے تمام ارواح میں منتقل ہوا۔ یہ جذبہ عشق ایک بیج کی صورت میں ہر انسان کے اندر موجود ہے جیسے ہی تصورِ اسمِ اللہ ذات اور مرشدِ کامل کی نگاہ اس بیج پر پڑتی ہے تو یہ پھوٹ نکلتا ہے اور پھر آہستہ آہستہ ایک تناور درخت کی شکل میں پورے وجود کو اپنی گرفت میں لے لیتا ہے۔

✽ روح اور اللہ کا رشتہ ہی عشق کا ہے۔ عشق ایک بیج کی صورت میں انسان کے اندر موجود ہے مگر سویا ہوا ہے جیسے ذکر و تصورِ اسمِ اللہ ذات اور مشقِ مرقوم وجودیہ اور مرشد کی باطنی مہربانی سے یہ روح کے اندر بیدار ہونا شروع ہوتا ہے ویسے ویسے روح کی اللہ کے لئے تڑپ اور کشش میں اضافہ ہوتا چلا جاتا ہے اور پھر یہی عشق ایک دن عشق (اللہ تعالیٰ) میں فنا ہو جاتا ہے۔

✽ عشق ایسی آگ ہے جب یہ بھڑک اٹھتی ہے تو باقی تمام محبتوں کو جلا کر خاک کر دیتی ہے اور پورے وجود کو اپنی لپیٹ میں لے لیتی ہے۔

✽ عشق کی آگ جب انتہا کو پہنچ جاتی ہے تو ہجر و فراق کی صورت اختیار کر لیتی ہے محبوب (اللہ تعالیٰ) کے لئے طلب اور تڑپ میں متواتر اضافہ ہوتا رہتا ہے اور ہجر کی یہ آگ عاشق کو دن رات بے چین اور بے سکون رکھتی ہے اور وصالِ الہی پر پہنچ کر ہی عاشق سکون سے ہمکنار ہوتا ہے۔

✽ عشقِ الہی کے بغیر عبادات کا کوئی فائدہ نہیں۔

✽ عقل کے ساتھ اگر اللہ تعالیٰ کا نور ہو جو عاجزی سے حاصل ہوتا ہے تو یہ عقل عشق کی طرف راہنمائی کرتی ہے اور اگر عقل پر تکبر خود پرستی، انا پرستی، عبادت پر غرور کا حجاب پڑ جائے تو عشق کی منزل تو درکنار یہ راہِ حق سے دور اور گمراہ کر دیتی ہے۔

✽ یہ عشق ہی تو ہے جو کائنات کا سب سے بڑا از دیدِ حق تعالیٰ عطا کرتا ہے عقل تو اس کا انکار کرتی ہے۔

✽ یہ عشق ہی تو ہے جو مجلسِ محمدی صلی اللہ علیہ وآلہ وسلم کی حضوری عطا کرتا ہے عقل تو اس کا انکار کرتی ہے۔

✽ یہ عشق ہی ہے جو حضرت ابراہیم علیہ السلام کو آگِ نمرود میں کود جانے اور حضرت اسماعیل علیہ السلام کو

ذبح ہونے کے لئے چھری کے نیچے لٹا دیتا ہے عقل تو اس کا انکار کرتی ہے۔

✽ یہ عشق ہے جو تمام خاندان کو اپنی آنکھوں کے سامنے بے دردی اور سنگدلی سے کربلا کے میدان میں

ذبح ہوتے ہوئے دیکھتا ہے۔ عقل تو اس کا انکار کرتی ہے اور جان بچانے کا حکم دیتی ہے۔

✽ یہ عشق ہے جو منصور حلاجؒ سے پھانسی کے تختہ پرانا الحق کا نعرہ بلند کرواتا ہے۔

✽ عشق کی بلندیوں تک عقل کی رسائی نہیں ہے کیونکہ عقل چوں کہ چنانچہ اس طرح، یوں، ایسے، کیسے کی

قائل ہے۔

✽ عاشق ابتدا میں اللہ تعالیٰ کا عاشق اور انتہا میں اللہ تعالیٰ کا معشوق (محبوب) ہوتا ہے عاشق کی عبادت، ریاضت، ذکر، فکر دیدارِ الہی ہے۔ اس کو دنیا و عقبی کے لوگ کیسے سمجھ سکتے ہیں۔

✽ عشق کی انتہا یہ بیان کی گئی ہے کہ عاشق عشق کرتے کرتے اور عشق کی آزمائشوں کو کامیابیوں سے طے کرنے کے بعد جب اللہ پاک کی بارگاہ میں حاضر ہوتا ہے تو وہ معشوق بن جاتا ہے اور اللہ تعالیٰ عاشق۔ معشوق کو جس چیز کی خواہش ہوتی ہے عاشق اسے مہیا کر دیتا ہے۔

✽ فقر کا آخری مرتبہ ”مرتبہ معشوق“ (مرتبہ محبوبیت) ہی ہے اور یہاں پر معشوق کی رضا عاشق کی رضا بن جاتی ہے۔

✽ عقل سے ابو جہل اور ابولہب حضور علیہ الصلوٰۃ والسلام کو قریب رہ کر بھی نہ پہچان سکے لیکن عشق سے حضرت اویس قرنیؓ نے دور رہ کر بھی آپ صلی اللہ علیہ وآلہ وسلم کو پہچان لیا۔

✽ عشق کی وجہ سے اصحابِ کہف کا کتا مقبولِ بارگاہِ الہی ہو گیا۔

✽ عشق کی تمام منازل ذکر اور تصورِ اسمِ اللہ ذات سے حاصل ہوتی ہیں بشرطیکہ یہ مرشد کامل اکمل نور الہدیٰ سے حاصل ہوا ہو۔

### سلطان العارفين حضرت سخی سلطان باھو اور عشق

سلطان العارفين حضرت سخی سلطان باھو کے فلسفہ فقر میں عشق ہی کامیابی کی کلید ہے اور عشق ہی اللہ تعالیٰ

کی بارگاہ تک پہنچاتا ہے آپ فرماتے ہیں:

✽ عاشق بیچارہ را جان باجاناں است کہ ہر دم شوق خوش ترانہ آمد

ترجمہ: عاشق بے چارے کی جان محبوب میں اٹکی رہتی ہے اور وہ ہر وقت عشق و محبت کے ترانے گاتا

رہتا ہے۔ (عین الفقر)

✽ عشق دانی چیست؟ کشتن نفس خویش روز و شب سوزش بود دل را ریش

ترجمہ: تو جانتا ہے کہ عشق کیا چیز ہے؟ اپنے نفس کو مار دینے کا نام عشق ہے۔ عشق وہ چیز ہے کہ جس کی کاٹ

سے دل ہر وقت سوزش میں مبتلا رہتا ہے۔ (محکم الفقر کلاں)

۱۔ تا تو در عشق ز خود باخبری ہمہ در معرض خوف و خطری  
 ۲۔ چوں ز خویش نہ بود ہیچ خبر ز آب و آتش نہ بود ہیچ ضرر  
 ۳۔ چوں کہ از ہستی خود وارستی روکہ بہ دلبر خود پیوستی  
 ترجمہ: ۱۔ تو جب تک عشق میں خود سے باخبر رہے گا تیرا معاملہ معرض خوف و خطر میں رہے گا۔ ۲۔ اور جب تو خود سے بے خبر ہو جائے گا تو آب و آتش سے تجھے کوئی ضرر نہیں پہنچے گا۔ ۳۔ جب تو اپنی ہستی سے آزاد ہو جائے گا تو تجھے دلبر (اللہ تعالیٰ) کا وصال نصیب ہو جائے گا۔

❖ عاشقانِ الہی ہرگز نہیں ڈرتے اور نہ ہی وہ کسی کی ملامت سے خوفزدہ ہوتے ہیں۔ (محکم الفقراں)  
 مومن کا سرمایہ حیات ایمان ہے لیکن عاشق کی یہ ادنیٰ منزل ہے عاشق کی اصل منزل ”وصالِ حق“ ہے جو صرف عشقِ حقیقی سے حاصل ہوتی ہے۔ عشق کی تپش جب انتہا کو پہنچ جاتی ہے تو ہجر و فراق کی صورت اختیار کر لیتی ہے محبوب کے لیے طلب اور تڑپ میں متواتر اضافہ ہوتا رہتا ہے اور ہجر کی یہ آگ عاشق کو دن رات بے چین اور بے قرار رکھتی ہے۔

❖ حضرت سخی سلطان باہور رحمۃ اللہ علیہ فرماتے ہیں: ”عشق ایک لطیفہ ہے جو غیب سے دل میں پیدا ہوتا ہے اور معشوق کے سوا کسی چیز سے قرار نہیں پکڑتا۔ (محکم الفقراء)

❖ جان لے لے کہ ذکر عشق ہے۔ اور عشق بلندی پر پرواز کرتا ہے۔ مکھی اگر ہاتھ ملے یا سردھنے۔ یا ہزار مرتبہ اڑے پروانے و شہباز کے مرتبہ و منصب پر نہیں پہنچ سکتی۔ زاہد اگرچہ ریاضت کرتا ہے مگر صاحبِ راز عاشق نہیں ہو سکتا۔ جان لے لے کہ عشق کا سبق مدرسہ کے کسی استاد نے نہیں پڑھایا۔ اس لیے کہ یہ ایک بارگراں ہے۔ عشق کی روایت میں جہان بھر سے بیگانگی ہے۔ جان لے لے کہ عاشق موت کا طلب گار رہتا ہے۔ کیونکہ عاشق کے لئے مراتب لامکان ہیں (جو مر کر ہی حاصل ہوتے ہیں) اور عاشق کی موت کا مطلب محبوب کا وصل ہے۔ (عین الفقر)

❖ جان لو کہ فقیر دو قسم کا ہے ایک سالک دوسرا عاشق۔ سالک صاحبِ ریاضت و مجاہدہ ہوتا ہے۔ اور عاشق صاحبِ راز و مشاہدہ۔ سالک کی انتہا عاشق کی ابتدا ہوتی ہے۔ کیونکہ عاشق کی خوراک مجاہدہ اور اس کی نیند مشاہدہ ہوتی ہے۔ عاشقوں کے جسم تو دنیا میں ہوتے ہیں لیکن دل آخرت میں۔ (محکم الفقراء)

❖ عشق بھی صراف کی مثل ہے جو کھولے سونے کو کھوٹا کرتا ہے اور کھرے کو کھرا۔ (عین الفقر)

❖ اے زاہد بہشت (طالبِ عقبی) کے مزدور غور سے سن لے کہ عاشقانِ الہی کی خوراک اللہ کا نور تصورِ اسم

اللہ ذات ہے جس نور کے سبب اُن کا شکم آگ کے تنور کی مثل ہے اور اُن کی نیند اللہ تعالیٰ کی ذات کا عین وصال ہے اور نیند میں انہیں اللہ اور رسول اللہ صلی اللہ علیہ وآلہ وسلم کی مکمل حضوری بھی حاصل ہوتی ہے۔ (محکم الفقراء) اور پھر عاشق کی پہچان آپ نے یہ بیان فرمائی ہے:

بَاھُو عَاشِقَانِ رَا رَا اِیْسِ اسْت ذِکْرٌ ”ھُو“ گوید مدام دم بدم ”ھُو“ ذکر گوید کارا آن گرد تمام ترجمہ: اے باھو عاشقانِ الہی کا یہی ایک راز ہے کہ ہر وقت ”ذکر ھُو“ میں غرق رہتے ہیں کہ ان کا کام ہی ہر دم ”ذکر ھُو“ میں غرق رہنا ہے۔ (عین الفقر)

حضرت سخی سلطان باھو عاشق کے بارے میں اپنی کتاب (نور الہدیٰ کلاں) میں فرماتے ہیں: فقیر کامل مکمل عاشق اور فقیر کامل جامع اللہ تعالیٰ کا معشوق ہوتا ہے۔ فقیر کا انتہائی مرتبہ شرف دیدار ہے اور جو فقیر عاشق خدا ہے وہ معشوق محمد ﷺ ہے۔ فقیر کی یہ بات من گھڑت نہیں بلکہ اس آیت مبارکہ کے عین مطابق ہے۔ کہ ”محبوب ﷺ آپ ﷺ اُن لوگوں کی معیت میں رہا کریں جو رات دن اپنے رب کی بارگاہ میں دیدارِ الہی کی خاطر ملتے رہتے ہیں، اُن کو چھوڑ کر آپ ﷺ کی آنکھیں زینتِ دُنیا کی تلاش میں نہ پھرا کریں، اور اُس کا کہانہ مانیں جس کے دل کو ہم نے اپنے ذکر سے غافل کر دیا، وہ تو خواہشِ نفس کا غلام ہے اور اُس کا کام ہی حدیں پھلانگنا ہے۔ (سورۃ الکہف 28)

یہ حدیث قدسی بھی عاشق فقیر کے بارے میں ہے کہ اللہ تعالیٰ فرماتا ہے کہ:

”مَنْ کَلَبَنِي فَقَدْ وَجَدَنِي ط وَمَنْ وَجَدَنِي عَرَفَنِي ط وَمَنْ عَرَفَنِي اَحْبَبَنِي ط وَمَنْ اَحْبَبَنِي عَشَقَنِي ط وَمَنْ عَشَقَنِي قَتَلْتُهُ ط وَمَنْ قَتَلْتُهُ فَعَلَيْ دِيَّتِهِ ط وَاَنَا دِيَّتُهُ ۝“

ترجمہ: ”جو میرا طالب بنتا ہے، بے شک وہ مجھے پالیتا ہے، جو مجھے پالیتا ہے وہ مجھے پہچان لیتا ہے، جو مجھے پہچان لیتا ہے وہ مجھ سے محبت کرنے لگتا ہے، جو مجھ سے محبت کرتا ہے وہ میرا عاشق بن جاتا ہے، جو مجھ سے عشق کرتا ہے میں اُسے مار ڈالتا ہوں، جسے میں مار ڈالتا ہوں اُس کی دیت میرے ذمے ہو جاتی ہے اور اُس کی دیت میں خود ہوں۔“

زیں مراتبِ عاشقان مذکور شد ابتدا ہم نور آخر نور شد ترجمہ: عاشقوں کا مرتبہ اس طرح بیان کیا گیا ہے کہ ان کی ابتدا بھی نور اور انتہا بھی نور ہوتی ہے۔ (نور الہدیٰ) جیسا کہ ارشادِ باری تعالیٰ ہے: ”نُورٌ عَلٰی نُورٍ ط يَهْدِي اللّٰهُ لِنُورٍ ۙ مَنْ يَشَاءُ ط“ (النور 35) ترجمہ: نور پر نور چڑھا ہوا ہے اللہ جس کو چاہتا ہے اپنے نور سے بہرہ ور کر دیتا ہے۔

✽ رسالہ روحی شریف میں حضرت سخی سلطان باہو عشق حقیقی کے سلسلہ میں فرماتے ہیں: ”اور منزل فقر میں بارگاہ کبریا سے حکم ہوا۔ ”تُو ہمارا عاشق ہے“

اس فقیر نے عرض کی کہ: ”عاجز کو حضرت کبریا کے عشق کی توفیق نہیں ہے۔“

پھر حکم ہوا کہ: ”تُو ہمارا معشوق ہے“ اس پر یہ عاجز خاموش ہو گیا۔

✽ جان لے عاشق کے دو مرتبے ہیں ابتدا میں عاشق آخر میں معشوق۔ عاشق کی ریاضت دیدارِ الہی ہے عاشق پر ذکر فکر اور ورد و وظائف حرام ہیں۔ عاشق کا نیک و بد اور طلب مطالب سے کیا کام۔ (نور الہدیٰ کلاں) راہِ حق کے طالب اچھی طرح جانتے ہیں کہ راہِ حق میں جان قربان کرنا کوئی مشکل کام نہیں ہے۔ اصل کام زندہ رہ کر اپنے اندر سے اپنی انا اور خودی کو ختم کر کے اللہ کی رضا پر راضی اور خوش رہنا ہے یعنی مرنے سے پہلے مرجانا ہے۔ اور یہ بے حد مشکل کام ہے۔ لیکن آپے عشق کی اس منزل تک پہنچنے کے بارے میں فرماتے ہیں:

✽ باہو عشق را بام بلند است اسم اللہ زردبان ہر مکانے بے نشانے می برد در لامکان ترجمہ: اے باہو عشق کی چھت بہت بلند ہے اس پر پہنچنے کے لئے اسم اللہ ذات کی سیڑھی استعمال کر جو تجھے ہر منزل و ہر مقام بلکہ لامکان تک پہنچا دے گی۔ (عین الفقر)

یہ سب تو ٹھیک ہے لیکن اب سوال یہ پیدا ہوتا ہے کہ ہمارے اندر عشق کا پوشیدہ جذبہ بیدار کیسے ہو؟ ہمارا عشق تو ان چیزوں، شکلوں اور لوگوں کیساتھ ہوتا ہے جنہیں ہم نے دیکھا ہے اللہ تعالیٰ تو غیر مجسم ہے۔ اسکے ساتھ ہم عشق کیسے کریں؟ فقراء کا ملین کے خیال کے مطابق عشق مجازی (عشق مرشد) کے زینہ کے ذریعہ ہی ہم عشق حقیقی (یعنی اللہ تعالیٰ کے عشق) تک پہنچ سکتے ہیں۔ عام طور پر عشق مجازی کسی عورت کے مرد سے اور مرد کے کسی عورت سے عشق کو سمجھا جاتا ہے جو بالکل لغو اور شیطانی کھیل ہے شریعت اس کی اجازت نہیں دیتی۔ راہِ فقر میں عشق مجازی سے مراد عشق مرشد ہے۔

✽ اب مسئلہ یہ ہے کہ عشق مجازی (عشق مرشد) کا طریقہ کیا ہے؟

عشق مجازی (عشق مرشد) کے لئے تمام سلسلوں اور طریقوں میں یہ طریقہ اختیار کیا جاتا ہے کہ طالب (مرید) کو تصور مرشد کے لئے کہا جاتا ہے بلکہ آجکل تو کچھ سلسلوں نے اس کے لئے مرشد کی باقاعدہ تصاویر بھی دینی شروع کر دی ہیں۔ طالب ہر وقت اپنے مرشد کے تصور اور خیالوں میں لگن رہتا ہے اس طریقہ میں استدراج اور دھوکہ ہے اور آج کے دور میں سو فیصد ہوتا بھی دھوکہ ہی ہے پھر یہ شرک اور بت پرستی کے زمرے میں آتا ہے۔ کیونکہ یہ انسانی جبلت ہے کہ وہ جس کے تصور میں ہر وقت محو اور جس کے خیالوں میں ہر وقت لگن

رہتا ہے اُسے اس سے محبت ہو ہی جاتی ہے اور پھر یہ محبت عشق میں بھی بدل جاتی ہے۔ سلسلہ سروری قادری میں یہ طریقہ نہیں ہے۔ اس میں عشق مجازی (عشق مرشد) تصور اسم اللہ ذات سے پیدا ہوتا ہے۔ یعنی طالب جب اسم اللہ ذات کا تصور شروع کرتا ہے تو سب سے پہلے اُسے تصور مرشد حاصل ہوتا ہے اور اس طرح سے مرشد سے عشق کا آغاز ہوتا ہے۔ اسکے دونوں اند ہیں ایک تو اس میں استدرراج اور دھوکہ نہیں ہے کیونکہ تصور اسم اللہ ذات سے یہ تصور حاصل ہوا ہے اور جب تصور اسم اللہ ذات سے یہ تصور حاصل ہوتا ہے تو طالب (مرید) کو یقین ہو جاتا ہے کہ میرا مرشد کامل ہے اور میں صراطِ مستقیم پہ ہوں پھر یہ عشق مرشد سے آقا پاک ﷺ کے عشق کی طرف اور اس کے بعد اللہ تعالیٰ سے عشق یعنی عشق حقیقی میں تبدیل ہو جاتا ہے اور طالب فنا فی اللہ بقا باللہ کی منزل پر پہنچ جاتا ہے۔

✽ پھر دوسرے سلاسل میں پہلے فنا فی الشیخ کا مراقبہ کرایا جاتا ہے پھر فنا فی الرسول کا مراقبہ کرایا جاتا ہے اور پھر آخر میں اسم اللہ ذات کے ذریعہ (ہر سلسلے کا طریقہ مختلف ہے) فنا فی اللہ کا مراقبہ کرایا جاتا ہے یہ عمل ایک لمبے عرصہ کا متقاضی ہے۔ لیکن سلسلہ سروری قادری میں پہلے دن ہی مرشد تصور اسم اللہ ذات عطا کر دیتا ہے اس لیے کہا جاتا ہے کہ جہاں دوسرے طریقوں کی انتہا ہوتی ہے وہاں سے سلسلہ سروری قادری کی ابتداء ہوتی ہے۔

✽ شاہ شمش تبریز رحمۃ اللہ علیہ عشق مرشد کے بارے میں فرماتے ہیں:-

عشق معراج است سوئے بام سلطانِ ازل از رخ عاشق فرد خواں قصہ معراج را

ترجمہ: عشق حقیقی ہی بارگاہِ ایزدی میں باریابی دلاتا ہے۔ اگر معراج کی داستان حقیقی پڑھنا ہے تو کسی عاشق صادق (مرشد کامل) کے چہرہ پر نظر جماؤ۔

✽ مولانا جامی کا قول ہے کہ اگر تجھے ذات مرشد کا عشق نصیب ہو جائے تو اسے اپنی خوش نصیبی جان کیونکہ یہ ذات حق کے عشق تک پہنچنے کا وسیلہ ہے۔

غنیمتِ داں اگر عشق مجازیت کہ از بہر حقیقت کار سازیت

✽ بلھے شاہ کے نزدیک بھی عشق مجازی عشق حقیقی کا سرچشمہ ہے۔ عشق مجازی سے عشق حقیقی پیدا ہوتا ہے۔

جے چر نہ عشق مجازی لاگے سوئی سیوے نہ بن دھاگے

عشق مجازی داتا ہے جس پچھے مست ہو جاتا ہے

ترجمہ: اگر مرشد سے عشق نہیں ہوتا تو انسان خدا تک نہیں پہنچ سکتا۔ جس طرح سوئی دھاگے کے بغیر سلائی نہیں کر سکتی اس طرح عشق مجازی کے بغیر عشق حقیقی تک نہیں پہنچا جاسکتا۔

✽ حضرت میاں محمد بخش صاحب رحمۃ اللہ علیہ فرماتے ہیں:



میں نیواں میرا مرشد اُچا اسی اُچیاں دے سنگ لائی  
 صدقے جاواں انہاں اُچیاں توں چہاں نیویاں دے نال نبھائی  
 ترجمہ:- میں بہت عاجز اور عام آدمی تھا لیکن مجھے اس بات کا فخر ہے کہ میرا مرشد کامل اور اکمل ہے اور انہوں  
 نے مجھ عاصی پر اپنی شان کے مطابق مہربانی فرمائی اور مجھے آخر تک اپنی غلامی میں رکھا اور مجھے میری منزل  
 (عشق حقیقی) تک پہنچایا۔

✽ حضرت مجدد الف ثانی رحمۃ اللہ علیہ فرماتے ہیں:

گردمستاں گرد، گرے کم رسد بوئے رسد او گر کم رسد، رویت ایشاں بس است  
 ترجمہ: ”مستوں (مے کشوں) کے گرد گھومتا رہ، اگر محبت کی شراب نہ ملے تو کم از کم اس کی بوتلو حاصل ہو جائے  
 گی اور اگر یہ بھی نہ ملے تو اُن کا دیدار ہی کافی ہے۔“

✽ مولانا روم فرماتے ہیں:

عاشقاں را شد مدرس حُسن دوست دفتر و درس و سبق شان رُوئے اوست

ترجمہ: محبوب (مرشد) کا حُسن ہی عاشقوں کا مدرس بن گیا اُنکی کتاب، درس اور سبق اس کا چہرہ ہوتا ہے۔  
 صد کتاب و صد ورق در نارِ کُن رُوئے دل را جانبِ دلدار کُن

ترجمہ: سو کتابوں اور اوراق کو آگ میں ڈال اور اپنے دل کا چہرہ دلدار (مرشد) کی جانب کر دے۔

حضرت سخی سلطان باہُوؒ بھی مرشد کے عشق کو عشق حقیقی تک پہنچنے کا وسیلہ قرار دیتے ہیں۔ حضرت سخی  
 سلطان باہُوؒ کے پنجابی ابیات میں سب سے زیادہ ابیات عشق کے موضوع پر ہیں۔

✽ الف اللہ صبحی کیتو سے جداں، چمکیا عشق اگوہاں ھو

رات دیہاں دیوے تاہ تکھیرے، نت کرے اگوہاں سوہاں ھو

اندر بھائیں اندر بالن، اندر دے وِج دھوہاں ھو

باہُوؒ شوہ تداں لدھیو سے، جداں عشق کیتو سے سوہاں ھو

جب ہم نے ”اسم اللہ ذات“ کی حقیقت کو پہچان لیا اور اُس کا راز ہم پر منکشف ہو گیا تو عشق کی آگ

ہمارے ”اندر“ بھڑک اٹھی اور اس کی تپش سے محبوب حقیقی سے ملنے کے لئے ہماری بے چینی و بے قراری بڑھتی

جا رہی ہے اور عشق کی تپش ہمیں راہِ فقر میں اگلی منزل کی طرف قدم بڑھانے پر مجبور کر رہی ہے اور اللہ تعالیٰ

سے قرب و وصال کی بے قراری کے درد اور تڑپ نے من میں طوفان برپا کر رکھا ہے۔ جب عشق نے راہِ فقر

کی رسومات سے ہمیں واقف کر دیا تو ہم نے محبوب حقیقی (اللہ تعالیٰ) کو پایا۔

✽ ایمان سلامت ہر کوئی منگے، عشق سلامت کوئی ھو  
 منگن ایمان شرماون عشقوں، دل نون غیرت ہوئی ھو  
 جس منزل نون عشق پچاوے، ایمان نون خبر نہ کوئی ھو  
 میرا عشق سلامت رکھیں باھو، ایمانوں دیاں دھروئی ھو

ایمان کی سلامتی تو ہر کوئی طلب کرتا ہے لیکن عشق کی نعمت اور سلامتی کوئی کوئی ہی طلب کرتا ہے۔ یہ طالبانِ دنیا و عقبی ہیں جو صرف ایمان کی سلامتی کے طلب گار ہیں اور عشقِ الہی سے ڈرتے ہیں کیونکہ یہ کوئی آسان راستہ نہیں ہے ان کی یہ حالت دیکھ کر میرے دل کے اندر غیرتِ فقر و عشقِ الہی اجاگر ہو رہی ہے حالانکہ حقیقت تو یہ ہے کہ جن منازل و مقامات تک عشق کی رسائی ہے ایمان کو اُس کی خبر تک نہیں ہے۔ آخری مصرعہ میں آپ ﷺ دعا گو ہیں کہ میرے عشق کو سلامت رکھنا اور مجھے استقامت عطا کرنا کیونکہ یہ عشق مجھے ایمان سے زیادہ عزیز اور محبوب ہے۔

✽ اکھیں سرخ موہیں تے زردی، ہر ولوں دل آہیں ھو  
 مہا مہاڑ خوشبوئی والا، پہونتا ونج کداہیں ھو  
 عشق مشک نہ چھپے رہندے، ظاہر تھیں اُتھاہیں ھو  
 نام فقیر تنہاندا باھو، جنہاں لامکانی جائیں ھو

عشقِ الہی کی شدت نے شوقِ دیدار کو اور بڑھا دیا ہے یا حقیقی کے ہجر و فراق میں جسم زرد ہے اور آنکھوں میں غم کے آنسو ہیں اور ہر سانس کے ساتھ یا حقیقی کی جدائی میں دردِ ہجر اور فراق سے ایک ”آہ“ نکلتی ہے۔ یہ بات بالکل درست ہے کہ عشق اور مشک کبھی بھی چھپے نہیں رہتے، ہمارا حال سب پر عیاں ہے۔ فقیر تو وہ ہے جس کا مقام ”لامکان“ ہے۔

✽ بے ادباں ناں سار ادب دی، گئے ادباں توں وانجے ھو  
 جیہڑے ہون مٹی دے بھانڈے، کدی نہ ہوندے کانجے ھو  
 جیہڑے مڈھ قدیم دے کھڑے، کدی نہ ہوندے رانجھے ھو  
 جیں دل حضور نہ منگیا باھو، گئے دوہیں جہانیں وانجے ھو

بے ادب لوگوں کو مقامِ ادب کی خبر، پہچان اور شعور نہیں ہے یہ وہ بدنصیب ہیں جو اپنی بے ادبی اور شقاوت کی

وجہ سے وہ مقام و مرتبہ حاصل نہیں کر سکتے جو باادب حاصل کر لیتے ہیں اور پھر ذکر اور تصور اسم اللہ ذات اور بغیر مرشد کامل اکمل کی راہبری اور راہنمائی کے ازلی فطرت کبھی تبدیل نہیں ہوتی۔ جواز لی کھیڑے (شقی) ہیں وہ کبھی رانجھے (سعید) نہیں بن سکتے اور مٹی کے برتنوں کو کبھی بھی کانچ کے برتن نہیں بنایا جاسکتا۔ بے ادب لوگ (خواہ وہ بے ادب ہوں اللہ تعالیٰ یا رسول اکرم ﷺ صحابہ کرام، اہل بیت، اولیاء کرام، فقراء یا مرشد کامل کے) دونوں جہانوں میں معرفت الہی سے محروم رہتے ہیں جیسا کہ مشہور ہے ”باادب بانصیب بے ادب بے نصیب“ اور جس نے حق تعالیٰ کی حضوری طلب نہ کی وہ دونوں جہانوں میں خالی ہاتھ ہو گیا۔

❁  
تدوں فقیر شتابی بندا، جد جان عشق وِج ہارے ھو  
عاشق شیشہ تے نفس مرتی، جان جاناں توں وارے ھو  
خود نفسی چھڈ ہستی جھیرے، لاه سروں سب بھارے ھو  
باھو باجھ مویاں نہیں حاصل تھیندا، توڑے سے سے سانگ اتارے ھو

فقیر تب ہی کامل ہوتا ہے جب عشق میں اپنی جان قربان کر دیتا ہے اور ”لا“ کی تلوار سے خواہشات نفس کا خاتمہ کر دیتا ہے۔ اپنا گھربار، مال و متاع اور اپنی ہستی تک نیلام کر دیتا ہے پھر اپنے آپ کو عشق کی آگ میں جلا کر فنا کر لیتا ہے۔ آپ رحمۃ اللہ علیہ طالب کو مخاطب کر کے فرماتے ہیں کہ خود پسندی اور فضولیات سے کنارہ کشی اختیار کر لے تاکہ یکسوئی کے ساتھ راہ حق پر گامزن ہو سکے کیونکہ مرنے سے پہلے مرے بغیر وصال الہی حاصل نہیں ہوتا خواہ ظاہری طور پر کتنی ہی عبادات اور مجاہدہ کیا جائے۔

❁  
ثابت عشق تنہاں نوں لڈھا، جنہاں تڑٹی چوڑ چا کیتی ھو  
نہ اوہ صوفی نہ اوہ صافی، نہ سجدہ کرن مسیتی ھو  
خالص نیل پرانے اُتے، نہیں چڑھدا رنگ مجیٹھی ھو  
قاضی آن شرع ول باھو، کدیں عشق نماز نہ نیتی ھو

عشق حق تعالیٰ تو وہ پاتے ہیں جو راہ عشق میں اپنا گھربار تک لٹا دیتے ہیں اور جن پر عشق کا رنگ چڑھ جائے تو اسکو کوئی اتار نہیں سکتا۔ اور مالک حقیقی کے عاشق نہ تو صوفی ہیں اور نہ ہی صافی ہیں اور نہ ہی وہ مساجد میں عبادت میں مشغول رہتے ہیں بلکہ وہ تو عشق الہی میں جذب ہو کر دیدار حق تعالیٰ میں محو ہیں۔ علماء ظاہر ہمیشہ ظاہر پر زور دیتے ہیں جبکہ عاشق ظاہر و باطن کا جامع ہوتا ہے اور جن پر عشق کا رنگ چڑھ جائے اُن پر دوسرا کوئی رنگ اثر نہیں کرتا اور علماء شریعت سے ذرا یہ تو دریافت کرو کہ عاشق نے کب نماز ادا نہیں کی، عاشق تو ہر لمحہ سربسجود رہتا ہے۔

جیس دلِ عشق خرید نہ کیتا، سو دلِ درد نہ پھٹی ھو  
 اُس دل تھیں سنگ پتھر چنگیرے، جو دلِ غفلت اُٹی ھو  
 جیس دلِ عشق حضور نہ منگیا، سو درگا ہوں سٹی ھو  
 بلیا دوست نہ انہاں باھو، جنہاں چوڑ نہ کیتی تڑٹی ھو

جس دل نے عشق کا سودا نہ کیا اور عشق حق تعالیٰ سے گھائل نہ ہوا وہ دلِ درد اور سوز سے محروم ہے اس غافل دل سے تو پتھر اچھے ہیں اور جس دل نے حق تعالیٰ کی حضوری طلب نہ کی وہ راندہ درگاہ ہو گیا۔ وصالِ الہی اُن کو نصیب نہیں ہوتا جو راہِ حق میں گھربا قربان نہیں کرتے۔

جیس دلِ عشق خرید نہ کیتا، اوہ خسرے مرد زنا نے ھو  
 خنے خسرے ہر کوئی آکھے، کون آکھے مردانے ھو  
 گلیاں دے وچ پھرن اربیلے، جیوں جنگل ڈھور دیوانے ھو  
 مرداں تے نمرداں دی کل تداں پوسی باھو، جداں عاشق بنھسن گانے ھو

جس دل نے عشقِ الہی کا سودا نہ کیا وہ یا تو زنا نے یا پھر بیچوے ہیں۔ ان کو مرد کون کہتا ہے؟ یہ تو دنیا میں حیوانوں اور جانوروں کی طرح رہ رہے ہیں۔ مرد (طالبِ مولیٰ) اور نامرد (طالبِ دنیا) کا تو تب پتہ چلے گا جب عشق کے میدان میں کامیابی کے بعد مالکِ حقیقی اپنا وصال عطا فرمائے گا۔

جس دینہہ دا میں در تینڈے تے، سجدہ صحی وَنج کیتا ھو  
 اُس دینہہ دا سر فدا اُتھائیں، میں بیا دربار نہ لیتا ھو  
 سر دیوں ستر کھولن ناہیں، ایسا شوق پیالا پیتا ھو  
 میں قربان تنہاں توں باھو، جنہاں عشق سلامت کیتا ھو

جس دن سے جامِ عشق پی کر مرشدِ کامل کے در پر اپنا سجدہ درست کیا ہے اس دن سے میری سوچ و بچار اور تفکر میں کسی دوسرے در کا خیال تک نہیں آیا اور مرشدِ کامل سے جو رازِ محبوب ہم کو ملا ہے وہ صرف عاشقوں کا خاصہ ہے وہ میرے اور محبوب کے درمیان ہے۔ محرمِ راز سردے دیتے ہیں مگر محبوب کا راز آشکار نہیں کرتے۔ آخر میں آپ رحمۃ اللہ علیہ فرماتے ہیں میں قربان جاؤں ان کے جنہوں نے عشق کا راز بھی پالیا اور پھر اس کو سنبھال کر بھی رکھا۔

جنگل دے وِج شیر مریلا، باز پوے وِج گھر دے ھُو  
 عشق چہا صراف نہ کوئی، کجھ ناں چھوڑے وِج زر دے ھُو  
 عاشقاں نیندر بھکھ ناں کائی، عاشق مول نہ مردے ھُو  
 عاشق چیدے تداں ڈٹھو سے باھو، جداں صاحب آگے سرد دھردے ھُو

عاشق شیر اور شہباز کی مثل ہے اور خواہشات کے گیدڑ، بھیڑیے اور خناس کے پرندے اسکے سامنے پر نہیں مار سکتے۔ عشق جیسا صراف بھی کوئی نہیں ہے جس طرح صراف سونے کے اندر کھوٹ نہیں چھوڑتا اسی طرح عشق طالب مولیٰ کے اندر سے تمام کدورتیں نکال دیتا ہے۔ عاشق نہ تو نیند کی پرواہ کرتے ہیں اور نہ ہی بھوک کی، ان کا ہر سانس ذکر اللہ سے زندہ ہوتا ہے۔ عاشق ظاہری طور پر کبھی سو رہے ہوتے ہیں، کبھی کھانے میں یا دوسرے امور میں مصروف ہوتے ہیں لیکن ہر لمحہ ہر وقت محو تجلیات ذات ہوتے ہیں۔ عاشق تب ہی حیات جاودانی پاتا ہے جب محبوب حقیقی کی رضا پر راضی ہو کر سر تسلیم خم کر دیتا ہے۔

جنہاں عشق حقیقی پایا، مونہوں نہ کجھ آلاؤن ھُو  
 ذکر فکر وِج رہن ہمیشاں، دم نوں قید لگاؤن ھُو  
 نفسی، قلبی، روجی، سری، خفی، اخفی ذکر گماؤن ھُو  
 میں قربان تنہاں توں باھو، جیہڑے اِس نگاہ جواؤن ھُو

جن طالبان مولیٰ نے عشق حقیقی پایا ہے وہ زبان سے ذکر نہیں کرتے بلکہ ہمیشہ دل میں ذکر فکر میں محو رہتے ہیں اور ان کا ہر سانس ذکر یا ھُو کے ساتھ آتا اور جاتا ہے اور ان کا وجود نفسی، قلبی، روجی، سری، خفی اور اخفی ذکر میں مستغرق اور محو ہوتا ہے۔ میں ایسے مرشد کامل اکمل کے قربان جاؤں جو ایک ہی نگاہ سے مردہ دلوں کو زندہ کر دیتا ہے۔

درد منداں دے ڈھوئیں ڈھکھدے، ڈردا کوئی ناں سیکے ھُو  
 انہاں ڈھواں دے تاء تکھیرے، محرم ہووے تاں سیکے ھُو  
 چھک شمشیر کھڑا ہے سر اُتے، ترس پوس تاں تھیکے ھُو  
 ساہورے کڑیے اپنے ونجناں، باھو سدا نہ رہناں پیکے ھُو

عاشق اور درد مند ہونا ایک ہی بات ہے۔ جب عشق کی آگ جلتی ہے تو کوئی طالب دنیا عاشق کے پاس نہیں

بیٹھ سکتا کیونکہ وہ دنیا کی لذتوں میں پھنسے ہوتے ہیں اور عاشق ذات کے قریب آنا گویا اپنا گھریا برباد کرنا ہے حتیٰ کہ علماء کرام بھی عاشقوں کے قریب آنے سے گریز کرتے ہیں کیونکہ وہ توجنت اور حور و قصور کی خواہش رکھتے ہیں۔ عاشق کے اندر عشق کی تپش ہر لمحہ بڑھ رہی ہوتی ہے اور قریب وہی ہو سکتا ہے جو اس کے راز کا محرم ہو۔ عاشق کے سر پر ہجر و فراق کی تلوار ہر لمحہ لٹکتی رہتی ہے جو صرف وصالِ الہی سے دور ہوتی ہے۔ یہ حضرت عشق کا فضل ہے کہ وہ ایسا فرمادے۔ اے طالب! ہوش میں آ اور عشقِ الہی میں غرق ہو جا کیونکہ تُو نے ہمیشہ دنیا میں نہیں رہنا بلکہ عالمِ ارواح میں آخر واپس جانا ہے۔

❁ درد منداں دا خون جو پیندا، کوئی برہوں باز مریلا ھو  
چھاتی دے وچ کیش ڈیرا، جیویں شیر بیٹھا نل پیلا ھو  
ہاتھی مست سندوری وانگوں، کردا پیلا پیلا ھو  
پیلے دا وسواس نہ کریئے باھو، پیلے باجھ نہ ہوندا میلا ھو

عشق نے میرے دل میں ایسا ڈیرہ لگایا ہے جیسے شیر جنگل پر قبضہ کر لیتا ہے اور خون خوار شہباز کی مانند میرا خون پی رہا ہے اور اس نے میرے دل سے اللہ کی محبت کے علاوہ ہر محبت کو اس طرح جلا ڈالا ہے جس طرح مست ہاتھی یلغار کر کے ہر شے کو برباد کر دیتا ہے۔ آپ رحمۃ اللہ علیہ فرماتے ہیں کہ اس کی یلغار کی فکر نہیں کرنی چاہیے اور نہ خوف زدہ ہونا چاہیے کیونکہ عشق کی اس یلغار کے بغیر وصالِ الہی نصیب نہیں ہو سکتا۔

❁ دُدھ تے دہی ہر کوئی رڑکے، عاشق بھاہ رڑکیندے ھو  
تن چٹورا من مدھانی، آپیں نال ہلیندے ھو  
دکھاں دا نیترا کڈھے لشکارے، غماں دا پانی پیندے ھو  
نام فقیر تہاں دا باھو، جیہڑے ہڈاں چوں مکھن کڈھیندے ھو

اس بیت میں آپ رحمۃ اللہ علیہ فرماتے ہیں کہ طالبِ دنیا تو راحت پسند اور آرام پسند ہیں کہ دودھ اور دہی بلوتے ہیں مگر عاشق وصالِ محبوب کے لئے اپنے جسم کے برتن میں دل کی مدھانی سے آتشِ عشق بلوتے ہیں اور دکھوں اور غموں کی رسی کو مدھانی میں ڈال کر آہوں اور سسکیوں سے اسے کھینچتے ہیں اور ساتھ ساتھ آنسوؤں کا پانی بھی اس میں شامل کرتے رہتے ہیں۔ فقیرِ کامل تو وہ ہیں جو اپنے تن کی ہڈیوں سے معرفتِ الہی کا مکھن نکالتے ہیں۔

❁ درد منداں دیاں آہیں کولوں، پہاڑ پتھر دے جھڑ دے ھو  
 درد منداں دیاں آہیں کولوں، بھج ناگک زمین وچ ورڈے ھو  
 درد منداں دیاں آہیں کولوں، آسمانوں تارے جھڑ دے ھو  
 درد منداں دیاں آہیں کولوں باھو، عاشق مول نہ ڈر دے ھو

حق تعالیٰ کے عاشق نے عشق کی امانت کو قبول کر لیا ہے جس کو زمین اور آسمان کی کوئی شے بھی اٹھانے کو تیار نہ تھی۔ اُس امانت نے ان کی یہ حالت کر دی ہے کہ ان عاشقانِ حقیقی کی آہ سے پتھر ریزہ ریزہ ہو جاتے ہیں، سانپ دوڑ کر زمین میں گھس جاتے ہیں اور آسمان سے تارے ریزہ ریزہ ہو کر گر جاتے ہیں لیکن اس عاشقانہ آہ وزاری سے صرف عاشقِ ذات نہیں ڈرتے کیونکہ وہ خود دیرِ ذات کے انوار و تجلیات کے مشاہدہ میں مصروف ہیں اور ہر لمحہ ہل من مزید کا نعرہ بلند کرتے رہتے ہیں۔

❁ ذکرِ فکر سب اُرے اُرے، جاں جانِ فدا ناں فانی ھو  
 فدا فانی تنہاں نوں حاصل، جیہڑے و سَن لامکانی ھو  
 فدا فانی اُونہاں نوں ہويا، جنہاں چکھی عشقِ وی کانی ھو  
 باھو ھو دا ذکر سڑیندا ہر دم، یار نہ بلیا جانی ھو

ذکرِ فکر تو سب معمولی باتیں ہیں اصل تو جان کو فدا اور فنا کرنا مقصود ہے اور فانی ذات تو وہ عارفِ کامل ہیں جو بقا باللہ ہو کر لامکان میں جا بستے ہیں اور انہوں نے یہ بلند مرتبہ اور مقام تیر عشق سے گھائل ہو کر حاصل کیا ہے۔ سلطان الاذکار ھو کے ذکر سے محبوبِ حقیقی کو پالینے کی طلب میں اور شدت سے اضافہ ہو رہا ہے اور جب تک محبوبِ حقیقی نہیں ملتا اس کا فراق ہر دم تڑپا تار ہوتا ہے۔

❁ راتیں نین رت ہنجوں روون، تے ڈیہاں غمزہ غم دا ھو  
 پڑھ توحید وڑیا تن اندر، سکھ آرام ناں سدا ھو  
 سر سولی تے چا ٹنگیونے، ایہو راز پرَم دا ھو  
 سدا ھو کوہیویے باھو، قطرہ رہے ناں غم دا ھو

عشق ”اسم اللہ ذات“ کی صورت میں عاشقوں کے دل میں ڈیرہ جما چکا ہے اور محبوب کا یہ راز رات کو خون کے آنسو لاتا ہے اور دن کو غم سے گھائل رکھتا ہے۔ اسم اللہ ذات سے توحید کا یہ راز جب سے باطن کے اندر ظاہر ہوا ہے ایک پل بھی آرام اور سکون نہیں ہے توحید کے اسی راز کو ظاہر کرنے پر منصور حلاج کو سولی پر چڑھا دیا

گیا۔ اسے ظاہر کرنا عشق کے اصول کے خلاف ہے لہذا اسے ظاہر نہیں کرنا چاہیے خواہ سولی پر لٹکا دیا جائے۔  
اصول عشق تو یہی ہے کہ رازِ عشق کو سینے میں چھپا کر ہر لمحہ ذبح ہوتے اور سولی پر لٹکتے رہنا چاہیے اور یہی تسلیم  
ورضا ہے۔ جب رضا حاصل ہوتی ہے تو غم اور اندیشہ ختم ہو جاتا ہے۔

❁ رات اندھیری کالی دے وِج، عشق چراغِ جلاندا ھو  
جیندی بسک توں دل چانیوے، توڑے نہیں آواز سناندا ھو  
اوجھڑ جھل تے مارو بیلے، اتھے دم دم خوف شہاں دا ھو  
تھل جَل جنگل گئے جھگیندے باھو، کال نینہہ جنہاندا ھو

نفس، دنیا اور شیطان کی صورت میں انسان پر مسلط اس کالی رات کو عشق ہی منور کرتا ہے اور عشق جب دل پر چھا  
جاتا ہے تو آواز تک نہیں آتی۔ راہِ معرفت کے سفر کے دوران ہوا و ہوس، خواہشاتِ نفسانی، صعوبتوں،  
پریشانیوں اور ظلمت و تاریکی کے گھٹا ٹوپ اندھیروں سے نجات حاصل کر کے وہی کامیاب و کامران ہوتے  
ہیں جن کا مرشد کامل اور عشق صادق ہوتا ہے۔

❁ رحمت اُس گھر وِج دے، جتھے بلدے دیوے ھو  
عشق ہوائی چڑھ گیا فلک تے، کتھے جہاز گھتیوے ھو  
عقل فکر دی بیڑی نوں، چا پہلے پور بوڑیوے ھو  
ہر جا جانی دے باھو، جت ول نظر کچوے ھو

رحمتِ الہی اس دل پر برستی ہے جہاں عشقِ الہی کے چراغ روشن ہو گئے ہوں۔ میرے عشق کا سمندر دریائے  
وحدت تک چلا گیا ہے اب جہاز کو وہاں کیسے لنگر انداز کیا جائے۔ عقل و فکر کی کشتی کو تو عشق کی راہ پر چلتے وقت  
ہی ڈبو دینا چاہیے۔ اب تو یہ حالت ہو گئی ہے کہ جدھر نظر اٹھائیں ہمیں ہر طرف ذاتِ حق تعالیٰ نظر آتی ہے۔

❁ عشق موڈن دتیاں بانگاں، کنیں بلیل پیوسے ھو  
خون جگر دا گڈھ کراہاں، وضو صاف کیتوسے ھو  
سن تکبیر فنا فی اللہ والی، مٹن محال تھیوسے ھو  
پڑھ تکبیر تھیوسے واصل باھو، تداں شکر کیتوسے ھو

ذاتِ حق نے روزِ ازل عشق کی اذان دی اور اذان کی یہ آواز جب ہمارے کانوں میں پڑی تو ہم نے اپنا خون



جگر نکال کر اس سے وضو کیا پھر فنا فی اللہ کی تکبیر سن کر نمازِ عشق سے واپس پھرنا ہمارے لئے محال ہو گیا۔ فنا فی اللہ والی یہ تکبیر پڑھ کر ہم واصل ہو گئے اور اس مہربانی پر ہم نے محبوبِ حقیقی کا شکر ادا کیا۔

عاشق دا دل موم برابر، معشوقاں دل کاہلی ھو  
 طاماں دیکھ کے تر تر تنگے، جیوں بازاں دی چالی ھو  
 باز بے چارا کیونکر اڈے، پیریں پیوس دوالی ھو  
 جیس دل عشق خرید نہ کیتا باھو، دواں جہانوں خالی ھو

عاشقوں (طالبانِ مولیٰ) کے دل تو موم کی طرح نرم اور نازک ہوتے ہیں وہ معشوق (ذاتِ حق تعالیٰ) سے ملاقات کرنے کے لیے جلد باز ہوتے ہیں اور اس کے لیے ہر وقت بے چین اور بے سکون رہتے ہیں۔ وہ دیدارِ حق کے لیے حسرت بھری نگاہ سے فضل و کرم کے انتظار میں رہتے ہیں کیونکہ خود تو وہ بشری اور دنیاوی پابندیوں اور بندشوں میں جکڑے ہوتے ہیں اور راز کو آشکار نہیں کر سکتے۔ جس نے عشقِ ذات کا سودا نہ کیا وہ دونوں جہانوں میں خالی ہاتھ رہا۔

عاشقاں ہکو وضو جو کیتا، روز قیامت تائیں ھو  
 وچ نماز رکوع سجودے، رہندے سنج صباہیں ھو  
 ایتھے اوتھے دوہیں جہانیں، سبھ فقر دیاں جائیں ھو  
 عرش کولوں سے منزل آگے باھو، پیا کم تنہائیں ھو

عاشقانِ ذات نے یومِ الست سے ہی روزِ قیامت تک عشق کا وضو کر لیا ہے اور دن رات حضرتِ عشق کے در پر رکوع و سجود میں مشغول رہتے ہیں۔ دونوں جہانوں میں عزت و شرف صرف فقر کو حاصل ہے اسی لیے عاشقین کا مقام تو عرشِ معلیٰ سے بھی سینکڑوں کوس آگے ہے۔

عشق دی بازی ہر جا کھیڈی، شاہ گدا سلطاناں ھو  
 عالم فاضل عاقل دانا، کردا چا حیراناں ھو  
 تنبو کھوڑ لتھا وچ دل دے، چا جوڑ یوس خلوت خانان ھو  
 عشق امیر فقیر منیدے باھو، کیا جانے لوک بیگاناں ھو

دنیا میں ہر مقام و مرتبہ کے لوگوں نے عشق کی بازی کھیلی ہے۔ یہ عشق بھی ایسا کھیل ہے جو عالموں، فاضلوں، عاقلوں اور داناؤں کو بھی حیران و پریشان کر دیتا ہے۔ اب اسی عشق نے میرے دل میں خیمہ لگا لیا ہے اور

محبوب کے علاوہ ہر شے کو نکال کر اس کو خلوت خانہ بنا لیا ہے۔ عشقِ ذات کو کیا امیر اور کیا فقیر، سب تسلیم کرتے ہیں۔ مگر دلوں کے اندھے اس راز کو نہیں جانتے۔

عشق اسانوں لسیاں جاتا، لتھا کل مہاڑی ھو  
 ناں سووے ناں سون دیوے، جیویں بال رہاڑی ھو  
 پوہ مانہہ دے وچ منگے خربوزے، میں کتھوں لے آواں واڑی ھو  
 عقل فکر دیاں بھل گیاں گلاں باھو، جداں عشق وجائی تاڑی ھو

عشقِ حقیقی اس کمزور اور ناتواں جان پر پورے زور و شور سے حملہ آور ہو چکا ہے اور اس نے وجود پر اس حد تک غلبہ پالیا ہے کہ دیدارِ یار کی تڑپ میں نہ تو خود سوتا ہے اور نہ ہمیں سونے دیتا ہے اور راہِ عشق کی رسومات اور امتحانات کے بغیر ہی جلد از جلد وصال چاہتا ہے جبکہ یہ مقام اور منزل تو ابھی دور ہے لیکن جب عشقِ حق تعالیٰ نے ہمیں راہ دکھائی تو عقل اور فکر کو ہم نے چھوڑ دیا۔

عشق دی بھاہ ہڈاں دا بالن، عاشق بیہہ سکیندے ھو  
 گھت کے جان جگر وچ آرا، ویکھ کباب تلیندے ھو  
 سرگردان پھرن ہر ویلے، خون جگر دا پیندے ھو  
 عاشق ہوئے ہزاراں باھو، پر عشق نصیب کہیندے ھو

عشق وہ آگ ہے جو معشوق کے علاوہ سب کچھ جلا دیتی ہے۔ اس آگ میں پڑ کر عاشق بھی آگ بن جاتا ہے۔ اس کی ہڈیاں جل رہی ہوتی ہیں اور اس کی جان و جگر اس آگ میں جل کر کباب ہو جاتے ہیں۔ یہ عاشقِ ذاتِ ہر وقت وحشت و پریشانی میں سرگردان بے چین و بے قرار رہتے ہیں مگر ان ہزاروں عاشقوں میں سے ذاتِ حق کا عشق (محبوبیت) کسی خوش نصیب کو ہی حاصل ہوتا ہے۔

عشق دیاں اولڑیاں گلاں، جیہڑا شرع تھیں دُور ہٹاوے ھو  
 قاضی چھوڑ قضا ئیں جاوَن، جد عشق طمانچہ لاوے ھو  
 لوک ایانے ممتیں دیوَن، عاشقاں مت ناں بھاوے ھو  
 مُرن محال تنہاں نوں باھو، جنہاں صاحب آپ بلاوے ھو

عشق کی تو بات ہی نرالی ہے جو شریعت سے دور کر کے راہِ فقر پر گامزن کر دیتا ہے۔ عشق کی یہ آگ اگر کسی مفتی،

قاضی یا عالم کو لگ جائے تو وہ اپنے مراتبِ علم و فضل چھوڑ کر عاشقوں کی بھیڑ میں شامل ہو جاتے ہیں۔ دل کے اندھے عاشقوں کو ترکِ عشق کی نصیحتیں کر کے عبادت و ریاضت کے آسان راستے پر چلنے کی تلقین کرتے ہیں مگر عاشقوں کو یہ نصیحتیں ایک آنکھ نہیں بھاتیں۔ جن کو مالکِ حقیقی خود اپنے عشق میں مبتلا کرے ان کا اس راہ سے واپس جانا محال ہے۔

عاشق شوہدے دل کھڑایا، آپ وی نالے گھڑیا ھو  
کھڑیا کھڑیا ولیا ناہیں، سنگ محبوباں دے رلیا ھو  
عقل فکر دیاں سب بھل گیاں، جد عشقے نال جا بلیا ھو  
میں قربان تنہاں توں باھو، جنہاں عشق جوانی چڑھیا ھو

عاشق بیچارے نے پہلے تو عشق میں دل گم کر دیا۔ اس کے بعد خود بھی عشقِ محبوب میں گم ہو گیا اور ایسا گم ہوا کہ پھر واپس نہیں آیا اور گروہِ محبوبین میں شامل ہو گیا۔ جب سے عشق سے ملاقات ہوئی ہے سب عقل و فکر بھول چکا ہے۔ اے باھو! میں ان کے قربان جاؤں جن کا عشق اپنی انتہا کو پہنچ گیا اور انہوں نے محبوب کو پالیا۔

غوث قطب سب اُورے اُوریرے، عاشق جان اگیرے ھو  
جس منزل تے عاشق پہنچن، اوتھے غوث نہ پاؤن پھیرے ھو  
عاشق وِچ وصال دے رہندے، جنہاں لامکانی ڈیرے ھو  
میں قربان تنہاں توں باھو، جنہاں ذاتوں ذات بسیرے ھو

جو منزل اور مقام حق تعالیٰ کی بارگاہ میں عاشق (ذات) کا ہے اس مقام اور منزل تک غوث و قطب کا گزرتک نہیں ہے۔ عاشقانِ ذات نے ”لامکان“ میں ڈیرے لگائے ہوئے ہیں اور ہمیشہ وصالِ ذات میں رہتے ہیں۔ آپ رحمۃ اللہ علیہ فرماتے ہیں کہ میں ان عاشقوں کے قربان جاؤں جو اپنی ہستی کو ختم کر کے ذاتِ حق میں فنا ہو چکے ہیں۔

گند ظلمات اندھیر غباراں، راہ نین خوف خطر دے ھو  
نکھ آبِ حیات منور چشمے، اوتے سائے زلف عنبر دے ھو  
نکھ محبوب دا خانہ کعبہ، جتھے عاشق سجدہ کر دے ھو  
دو زلفاں وِچ نین مصلے، جتھے چاروں مذہب ملدے ھو

مثل سکندر ڈھونڈن عاشق، اک پلک آرام نہ کر دے ھو  
خضر نصیب جنہاں دے باھو، اوہ گھٹ اوتھے جا بھر دے ھو

عشق کا راستہ بڑا خطرناک، کٹھن اور ظلمات سے ہو کر گزرتا ہے جہاں ہر قدم پر خوف کے سائے ہیں۔ نفس، دنیا اور شیطان اس راہ کے راہزن ہیں لیکن مرشدِ کامل نے مجھے حقیقت سے روشناس کرا دیا ہے۔ میرے مرشد کا چہرہ انور آبِ حیات کا منور سرچشمہ اور دلوں کا کعبہ ہے اور یہ عاشقوں کی سجدہ گاہ ہے۔ جب میرے مرشد کی نگاہ سے میرے دل سے حجابات دور ہوئے تو پتہ چلا کہ اصل دین تو وصالِ الہی ہے اور یہیں پر چاروں فقہ حنفی، مالکی، حنبلی اور شافعی یکتا ہو جاتے ہیں اور جو صادق عاشق ہیں وہ میرے مرشد کی مجلس کی تلاش میں بے قرار رہتے ہیں اور اس کے لیے ہر لمحہ جدوجہد اور کوشش میں مصروف رہتے ہیں اور جنہیں یہاں سے آبِ حیات کا ایک قطرہ پینے کو مل گیا انہوں نے حیاتِ جاودانی حاصل کر لی۔

گودڑیاں وِچ جال جنہاں دی، اوہ راتیں جاگن ادھیاں ھو  
سک ماہی دی ٹکین نہ دیندی، لوک اٹھے دیندے بدیاں ھو  
اندر میرا حق تپایا، اساں گھلیاں راتیں کڈھیاں ھو  
تن تھیں ماس جدا ہو یا باھو، سوکھ جھلارے ہڈیاں ھو

عاشق ذاتِ آدمی رات تک بیدار رہ کر دیدار کی طلب میں تڑپتے رہتے ہیں۔ محبوب حقیقی کا عشق انہیں چین نہیں لینے دیتا لیکن دل کے اندھے لوگ ان کی حالت سمجھنے سے قاصر ہیں اور ان کو اس حالت میں دیکھ کر لعنت ملامت کرتے رہتے ہیں۔ عشق نے میرے اندر اتنا درد تڑپ بے چینی اور بے قراری پیدا کر دی ہے کہ اسی بے چینی اور بے قراری میں کھڑے کھڑے راتیں گزار دیں۔ اسم اللہ ذات کے تصور کی آگ سر سے لے کر پاؤں تک مغز، گوشت، دل، رگ و جان وغیرہ کو اس طرح جلا دیتی ہے کہ ہڈیوں سے گوشت الگ ہو جاتا ہے لیکن عاشقوں کی یہ حالت ظاہری آنکھوں والے نہیں دیکھ سکتے۔

گیا ایمان عشقے دے پاروں، ہو کر کافر رہیے ھو  
گھت زتار کُفر دا گل وِچ، بت خانے وِچ بییے ھو  
جس جا جانی نظر نہ آوے، اوتھے سجدا مول نہ دے ھو  
جاں جاں جانی نظر نہ آوے، باھو کلمہ مول نہ کہیے ھو

ایمان کی حقیقت کا نقطہ عروج عشق ہے۔ اگر عشق کی وجہ سے ایمان چلا جائے تو عشق کو ترک کرنے کی بجائے کافر ہو کر رہنا ہی بہتر ہے کیونکہ وصالِ الہی عشق سے حاصل ہوتا ہے اگر وصالِ الہی کے لیے کفر کا زنا رنگے میں ڈال کر بت خانے میں بھی بیٹھنا پڑے تو ہچکچانا نہیں چاہیے اور جس جگہ ذاتِ حق تعالیٰ نظر نہ آئے وہاں سجدہ ہرگز نہیں کرنا چاہیے اور جہاں اللہ تعالیٰ کا دیدار نہ ہو وہاں کلمہ ہرگز نہیں پڑھنا چاہیے۔

لے ھو غیرِ دھندے، ہک پل مول نہ رہندے ھو  
عشق نے پٹے رُکھ جڑھاں تھیں، اک دم ہول نہ سہندے ھو  
جیہڑے پتھر وانگ پہاڑاں آہے، اوہ لون وانگوں گل و ہندے ھو  
عشق سوکھالا جے ہوندا باھو، سبھ عاشق ہی بن بہندے ھو

جب عشق کی تپش سے دیدارِ حق تعالیٰ حاصل ہو جاتا ہے تو ذکرِ لے ھو کی بھی احتیاج نہیں رہتی یعنی طالبِ مولیٰ خود دیدار ہو جاتا ہے یہاں ذکرِ فکر ختم ہو جاتا ہے۔ عشق تو ایسی آندھی ہے جس نے دلوں سے مضبوط ارادوں اور دوسرے عقائد کے مضبوط درختوں کو جڑ سے اکھاڑ کر پھینک دیا اور اپنا بسیرا کر لیا۔ عشق سے پہاڑوں کے سنگین پتھروں جیسے مرد بھی نمک کی طرح پگھل جاتے ہیں لیکن یہ بھی حقیقت ہے اگر عشق حقیقی اتنا ہی آسان ہوتا تو ہر کوئی عاشق بن کر بیٹھ جاتا۔

لوہا ہوویں پیا کٹیویں، تاں تلوار سڈیویں ھو  
کنگھی وانگوں پیا چریویں، تاں زلف محبوب بھریویں ھو  
مہندی وانگوں پیا گھوٹیویں، تاں تلی محبوب رنگیویں ھو  
وانگ گپاہ پیا پنچیویں، تاں دستار سڈیویں ھو  
عاشق صادق ہوویں باھو، تاں رس پریم دی پیویں ھو

اس بیت میں سلطان العارفين رحمۃ اللہ علیہ راہِ عشق میں پیش آنے والے امتحانات اور آزمائشوں کا ذکر مثالوں اور تشبیہات کے ذریعے واضح کرتے ہوئے فرماتے ہیں: لوہے کو گرم کر کے کوٹا جاتا ہے تو تلوار بنتی ہے۔ جب لکڑی اپنا سینہ چروا کر کنگھی بنتی ہے تو تب محبوب کی زلف کو چھونے کی سعادت حاصل کرتی ہے۔ مہندی پتھر پر پسنے کے بعد ہی محبوب کی تلیوں کی زینت بنتی ہے اور کپاس پنچہ مشین میں سے گزر کر دستار بنتی ہے اور محبوب کے سر پر بحتی

ہے۔ اے طالب! اگر تو عاشق صادق ہے اور وصالِ حق تعالیٰ چاہتا ہے تو مشکلات آزمائشوں اور مصائب کا سامنا کرنے کے بعد ہی وصالِ الہی نصیب ہوگا۔

✽  
 ناں اوہ ہندو ناں اوہ مومن، ناں سجدہ دین مسیتی ھو  
 دم دم دے وچ ویکھن مولیٰ، جنہاں قضا نہ کیتی ھو  
 آہے دانے تے بنے دیوانے، جنہاں ذات صحی وَنج کیتی ھو  
 میں قربان تنہاں توں باھو، جنہاں عشق بازی چن لیتی ھو

عاشقانِ ذات کا دین تو عشق ہوتا ہے وہ نہ تو ہندو اور نہ ہی رسمی مومنوں کی طرح ہوتے ہیں اور نہ ہی خشک زاہدوں اور ظاہری عابدوں کی طرح مساجد میں سر بسجود رہتے ہیں۔ عاشق تو دین کی اصل حقیقت کو جاننے والے ہوتے ہیں اور ہر دم اور ہر لمحہ دیدارِ الہی میں محو رہتے ہیں۔ وہ وقتی تو بہت دور کی بات ہے دائمی نماز بھی قضا نہیں کرتے۔ جو دانا لوگ عشق کے میدان میں داخل ہوئے وہ معرفتِ الہی حاصل کر کے لوگوں کی نظر میں دیوانے ہو چکے ہیں۔ اے باھو! میں ان لوگوں کے قربان جاؤں جنہوں نے دنیا اور عقبی کو ترک کر کے عشق کے میدان کو چن لیا ہے۔

✽  
 ہر دم شرم دی تند تر وڑے، جاں ایہہ چھوڈک بٹے ھو  
 کچرک بالاں عقل دا دیوا، مینوں برہوں انھیری جھلے ھو  
 اجڑ گیاندے بھیت نیارے، لکھ لعل جواہر رٹے ھو  
 دھوتیاں داغ نہ لہندے باھو، جیہڑے رنگ مچھٹی دھلے ھو

جب دلِ عشقِ ذات میں مبتلا ہوتا ہے تو ہر حد توڑ کر بے باک اور نڈر بنا دیتا ہے۔ میں کب کب عشق کا چراغ روشن رکھوں میرے دل میں تو فراقِ یار کی آندھیاں چل رہی ہیں۔ راہِ عشق کے بھی بھید نرالے ہیں لاکھوں لعل و جواہر (یعنی طالبانِ مولیٰ) دنیا سے اپنے آپ کو چھپائے بیٹھے ہیں اور جن پر عشق کا پختہ رنگ چڑھ چکا ہے وہ اتر نہیں سکتا خواہ کتنی ہی کوشش کر لی جائے۔

حضرت سخی سلطان باھو کی تعلیمات کے مطابق عشق وہ روحانی جذبہ ہے جو مخلوق کو خالق سے ملا دیتا ہے۔ یہ عشق ہی ہے جسکی بنا پر انسان اپنی نفسانی کدورتوں، شیطانی وہمات اور کبیرہ و صغیرہ گناہوں سے کنارہ کش ہو کر اللہ کی ذات میں فنا ہو جاتا ہے اور عشقِ حقیقی (اللہ تعالیٰ سے عشق) کی ابتدا عشقِ مجازی (مرشد سے عشق) سے ہوتی ہے۔

## عاشق کی انتہا ”مرتبہ معشوق“

عاشق کی انتہا مرتبہ معشوق (محبوب) ہے۔

عشق کی انتہا یہ ہے کہ عاشق عشق کرتے کرتے معشوق بن جاتا ہے اور معشوق عاشق بن جاتا ہے۔

سلطان العارفین حضرت سخی سلطان باہور رحمۃ اللہ علیہ نور الہدیٰ کلاں میں فرماتے ہیں:

✽ مرتبہ فقر اصل میں مرتبہ معشوق ہے۔ عشق کی انتہا یہ ہے کہ عاشق عشق کرتے کرتے معشوق بن جاتا ہے اور معشوق عاشق بن جاتا ہے معشوق کو جس چیز کی خواہش ہو عاشق اسے مہیا کر دیتا ہے بلکہ معشوق کے دل میں جو بھی خیال گزرتا ہے اس کی خبر عاشق کو ہو جاتی ہے اور وہ معشوق کی خواہش کو ایک ہی نگاہ میں پورا کر دیتا ہے۔

✽ خودی کو کر بلند اتنا کہ ہر تقدیر سے پہلے خدا بندے سے خود پوچھے بتا تیری رضا کیا ہے

✽ چوں تمام افتد سراپا ناز می گردد نیاز قیس را لیلیٰ ہی نامند در صحرائے من

ترجمہ: جب عشق کمال کو پہنچ جاتا ہے تو وہ سراپا ناز (محبوب) کی صورت اختیار کر لیتا ہے چنانچہ میرے صحرائے عشق میں قیس کو لیلیٰ کہا جاتا ہے۔ یعنی عاشق کا عشق جب کمال کو پہنچ جاتا ہے تو عاشق گویا خود معشوق بن جاتا ہے بقول بلھے شاہ رحمۃ اللہ علیہ:

✽ رانجھا رانجھا کردی نی میں آپے رانجھا ہوئی آکھونی مینوں دھیدورا نجھا ہیر نہ آکھے کوئی

## علم، عقل اور عشق

عقل کا منبع دماغ اور عشق کا مرکز دل ہے اور دل میں اللہ تعالیٰ کی جلوہ گری ہے اور پھر تمام دنیاوی علوم کی بنیاد عقل اور خرد پر ہے اور یہ سب علوم عقل ہی کی بدولت حاصل کیے جاتے ہیں تو بدلے میں یہ عقل و خرد میں اضافہ بھی کرتے ہیں۔ انسانی عقل اور اس کا علم محدود ہے۔ عقل اور اس کی بنا پر حاصل علم ہمیں زمان و مکان کی

حدود سے باہر نہیں لے جاسکتا اور عقل اور علم کی بنا پر ہمیں اللہ تعالیٰ کی پہچان حاصل نہیں ہو سکتی جب ہم علم اور عقل کی حدود پار کر کے عشق کی حدود میں داخل ہوتے ہیں تو عشق تمام حدود پار کر کے ہمیں ”لامکان“ تک پہنچا دیتا ہے۔

✽ مولانا روم کا قول ہے کہ ”ہم عشق اللہ کو علم و عقل سے بیان نہیں کر سکتے۔“

مولانا روم فرماتے ہیں:

✽ عشق آمد عقل خود آوارہ شد شمس آمد شمع خود بیچارہ شد

ترجمہ: عشق آگیا تو عقل بے چاری بے کار ہو گئی جیسے سورج نکلا تو شمع کی ضرورت نہ رہی۔

✽ رہ عقل جز پیچ در پیچ نیست رہ عاشقان جز خدا پیچ نیست

ترجمہ: عقل کا راستہ بہت پیچیدہ اور مشکل ہے اور عاشقوں کا راستہ خدا کے سوا کچھ نہیں۔

✽ خواجہ حافظ فرماتے ہیں:

”حکایت عشق حرف و آواز سے بری و بالا ہے۔“

”عشق اللہ سے سرشار اور مست انسان اپنی دید کے نظارہ سے بڑے سے بڑے عالم و فاضل کو بھی دیوانہ بنا دیتا ہے دیوان شمس تبریز میں ہے کہ گر چہ تو علمیت میں افلاطون و لقمان بھی ہو میں تجھے اپنی دید کے ایک ہی جلوہ سے نادان بنا دوں گا۔“

گر تو افلاطون و لقمان بہ علم من بہ یک دیدار نادانت کُنم

✽ حضرت سخی سلطان باہور رحمۃ اللہ علیہ فرماتے ہیں: علم اور عقل عشق الہی کی راہ کی بڑی کمزوری ہے عشق

الہی میں وہ لطف و سرور ہے اگر کسی جید عالم کو اس کا ذرہ سا مزہ مل جائے تو وہ تمام علمیت بھول کر عشق الہی میں

گم ہو جائے۔ آپ ایک پنجابی بیت میں فرماتے ہیں:

عشق سمندر چڑھ گیا فلک تے، کتول جہاز کچوے ھو

عقل فکر دی ڈونڈی نوں، چا پہلے پور بوڑیوے ھو

گڑگن گپڑ پوون لہراں، جد وحدت وچ وڑیوے ھو

جس مرنے تھیں خلقت ڈردی باھو، عاشق مرے تاں جیوے ھو

عشق کا دریا چڑھ کر وحدت کے بحر بیکراں تک پہنچ گیا ہے۔ فقر تو محض عشق کی راہ ہے اس میں عقل کا کیا کام۔



اس لئے عقل و فکر کی ناکارہ کشتی کو پہلے دن ہی ڈبو کر اس سے نجات حاصل کر لینی چاہیے۔ طالب جب دریائے وحدت میں داخل ہوتا ہے تو تکالیف، مشکلات اور مصائب کا سامنا تو کرنا ہی پڑتا ہے اور جس موت سے خلقت ڈرتی ہے عاشق کو اسی موت کے بعد حیاتِ ابدی نصیب ہوتی ہے۔

✽ علامہ اقبالؒ عقل اور عشق کے متعلق فرماتے ہیں:

گزر جا عقل سے آگے کہ یہ نور  
چراغِ راہ ہے منزل نہیں ہے  
تازہ مرے ضمیر میں معرکہ کُہن ہوا  
عشق تمام مصطفیٰ، عقل تمام بولہب  
عقل عیار ہے، سو بھیس بنا لیتی ہے  
عشق بے چارہ نہ ملتا ہے نہ زاہد نہ حکیم  
عقل نفع و نقصان کا حساب رکھتی ہے، لیکن عشق ان باتوں سے ماورا ہے:

بے خطر کود پڑا آتشِ نمرود میں عشق  
عقل ہے محو تماشائے لبِ بامِ ابھی  
صدقِ خلیلؑ بھی ہے عشق، صبرِ حسینؑ بھی ہے عشق  
معرکہ وجود میں بدر و حنین بھی ہے عشق  
علم اور عشق کا تجزیہ کرتے ہوئے آپ فرماتے ہیں۔

✽ علم نے مجھ سے کہا عشق ہے دیوانہ پن  
عشق نے مجھ سے کہا علم ہے تخمین و ظن  
بندہ تخمین و ظن! کرم کتابی نہ بن  
عشق سرپا حضورؐ علم سرپا حجاب!  
عشق کی گرمی سے معرکہ کائنات  
عشق سکون و ثبات، عشق حیات و ممات  
عشق کے ہیں معجزات سلطنت و فقر و دیں  
عشق مکان و مکیں، عشق زمان و زمیں  
عشق شرعِ محبت میں ہے عشرتِ منزلِ حرام  
عشق پہ بجلیِ حلال، عشق پہ حاصلِ حرام  
عشق کی تیغِ جگر دار اڑالی کس نے

(عالم عشق کی تیغِ گم کر چکے ہیں اب صرف اُن کے پاس خالی نیام باقی ہے۔)

✽ علامہ اقبال رحمۃ اللہ علیہ اپنے فارسی کلام میں بھی علم و عقل کو ہی عشق کی راہ کی رکاوٹ قرار دیتے ہیں۔

عشق صید از زورِ بازو افگند  
عقل مکار است و دامے می زند  
عقل را سرمایہ از بیم و شک است  
عشق را عزم و یقین لاینفک است

آں کند تعمیر تا ویراں کند      ایں کند ویراں کہ آباداں کند  
 عقل چوں باد است ارزاں در جہاں      عشق کمیاب و بہائے او گراں

ترجمہ: عشق اپنے بازو کی قوت سے شکار کرتا ہے، لیکن عقل فطرتاً مکار ہے اور وہ مکر و فریب کے جال پھیلاتی رہتی ہے۔ عقل کا سارا سرمایہ خوف اور شک و شبہ ہے۔ اس کے برعکس عشق سے عزم اور یقین جدا ہو ہی نہیں سکتے۔ عقل جو تعمیر کرتی ہے اس کا نتیجہ ویرانی ہوتا ہے، لیکن عشق اس غرض سے ویران کرتا ہے کہ اسے مستقل طور پر آباد کر دے (یہاں پر مرشد کی اس صفت کی طرف اشارہ ہے جہاں وہ طالب کی پرانی شخصیت کو ختم کر کے اُسے نئے انداز سے تراشتا ہے)۔ عقل کی تعمیر میں تخریب کا پہلو ہوتا ہے جبکہ عشق کا معاملہ اس کے بالکل برعکس ہے۔ عقل اس دنیا میں ہوا سے بھی زیادہ سستی ہے۔ عشق بہت کم یاب ہے اور اس کی قیمت بہت زیادہ ہے۔

عقل محکم از اساسِ چون و چند      عشق عریاں از لباسِ چون و چند  
 عقل میگوید کہ خود را پیش کن      عشق گوید امتحانِ خویش کن  
 عقل با غیر آشنا از اکتساب      عشق از فضل است و با خود در حساب  
 عقل گوید شاد شو، آباد شو      عشق گوید بندہ شو، آزاد شو

ترجمہ: عقل چون و چنانچہ کی بنیاد پر مستحکم ہوتی ہے، عشق چون و چنانچہ کا روادار ہو ہی نہیں سکتا وہ اس لباس سے عاری ہے۔ عقل کہتی ہے کہ اپنے آپ کو آگے بڑھا یعنی دولت، عزت، حکومت اور شہرت حاصل کر، عشق کہتا ہے کہ آگے بڑھانے کا کیا مطلب؟ اپنے آپ کو آزمانا چاہیے۔ عقل کا سارا زور خود نمائی پر ہے جبکہ عشق اپنا محاسبہ خود کرتا ہے۔ عقل کی ایک خصوصیت یہ ہے کہ وہ کسب سے حاصل کی جاتی ہے اور مشق سے بڑھ سکتی ہے دوسری خصوصیت یہ ہے کہ اسے غیر سے آشنائی پیدا کرنے میں تاثر نہیں ہوتا (بشرطیکہ کوئی فائدہ پہنچنے کی امید ہو) اس کے برعکس عشق صرف خدا کے فضل پر موقوف ہے۔ غیر سے اسے کوئی واسطہ نہیں ہوتا۔ وہ ہر وقت اپنے ہی حساب اور جانچ پڑتال میں مصروف رہتا ہے۔ (وہ عقل کی طرح دوسروں کا محتاج نہیں) بلکہ وہ اپنا جائزہ آپ لے لیتا ہے۔ عقل انسان کو یہ پیغام دیتی ہے کہ راحت و شادمانی حاصل کرو اور مزے کی زندگی گزارو اور اس کے برعکس عشق یہ کہتا ہے کہ اللہ کے بندے بن جاؤ اور ماسویٰ اللہ کے ہر محکومی اور غلامی سے آزاد ہو جاؤ۔

پیام مشرق میں آپے عقل و عشق کا موازنہ کرتے ہوئے فرماتے ہیں:

- ۱۔ عقلے کہ جہاں سوزد یک جلوہ بے باکش      از عشق بیاموزد آئین جہاں تابلی
- ۲۔ عشق است کہ درجانت ہر کیفیت انگیزد      از تاب و تبِ روئی تا حیرتِ فارابی

۳۔ ایں حرفِ نشاط آور می گویم و می رقصم از عشق دل آساید با ایں ہمہ بیتابی  
 ۴۔ ہر معنی پیچیدہ در حرف نمی گنجد یک لحظہ بدل در شو شاید کہ تو دریابی  
 ۱۔ وہ عقل جو اپنے ایک بے خوف جلوے سے دنیا جلا ڈالتی ہے، دنیا کو روشن کرنے کا اصول عشق سے  
 سیکھتی ہے۔ علامہ نے اپنے بیشتر اشعار میں عقل پر عشق کی برتری کو مختلف صورتوں میں بیان کیا ہے۔ اس شعر  
 میں عقل کو تخریب کی اور عشق کو تعمیر کی علامت بتایا گیا ہے۔ ۲۔ یہ عشق ہی ہے جو تیری جان میں ہر کیفیت پیدا  
 کرتا ہے چنانچہ رومی رحمۃ اللہ علیہ کی عاشقانہ تڑپ اور ان کے سوز و گداز سے لے کر فارابی کی حیرت تک سبھی  
 عشق کی کار فرمایاں ہیں۔ اسی کیفیت نے ان عظیم ہستیوں کی بقا کا سامان کیا ہے۔ ۳۔ میں جب یہ نشاط آور  
 لفظ (عشق) کہتا یا ادا کرتا ہوں تو میں وجد میں آجاتا ہوں (مجھ پر وجد طاری ہو جاتا ہے) کیونکہ عشق ہی کی بدولت دل  
 اپنی تمام تر بے قراری کے باوجود سکون و اطمینان پاتا ہے۔ ۴۔ ہر الجھا ہوا معنی الفاظ کی وساطت سے واضح  
 نہیں کیا جاسکتا تو کچھ دیر کے لیے اپنے دل میں ڈوب جا شاید تو اس صورت میں عشق کی کیفیت و حقیقت کو سمجھ  
 لے۔ مطلب یہ کہ عشق کی رمز و حقیقت بڑی گہری ہے جو اسی وقت واضح اور روشن ہو سکتی ہے جب دل عشق  
 سے آشنا ہو جائے یا جب انسان جذبہ عشق سے سرشار ہو جائے۔

✽ عقل او را سوئے جلوت می کشد عشق او را سوئے خلوت می کشد  
 عقل اس (انسان کو) کو جلوت (صفات) کی طرف کھینچتی ہے۔ جب کہ عشق اسے (طالب کو) خلوت (ذات) کی طرف  
 کھینچتا ہے۔ گویا صفات کی جلوہ گری نے انسان میں عقل و عشق کو پیدا کر دیا۔ عقل اسے باہر کی دنیا کی طرف توجہ  
 کرنے کو کہتی ہے جبکہ عشق انسان کو اپنے باطن کی دنیا کی طرف متوجہ کرتا ہے یا اسے اپنے باطن کی سیر کرنے کو  
 کہتا ہے۔ یہ ”سیر الی اللہ“ ہے جبکہ عقل والی سیر ”آفاقی“ ہے۔

عشق حقیقی کیا ہے؟ اس کو سادہ الفاظ میں ہم یوں بیان کر سکتے ہیں:

✽ محبوب پر تمام پیاری اور محبوب چیزوں رشتوں اور مال و متاع کے نثار کرنے کا نام عشق ہے۔

✽ ہر چیز کو محبوب کے لیے خاص کر دینے کا نام عشق ہے۔

✽ محبوب کے لیے ترک آرام کا نام عشق ہے۔

✽ محبوب کے لیے ترک آسائش کا نام عشق ہے۔

✽ نفی دعویٰ کا نام عشق ہے۔

✽ نفی خواہشات کا نام عشق ہے۔

- ✽ خلوص ارادت اور طلبِ صادق کا نام عشق ہے۔
- ✽ عشق خمار ہے اور اس خمار کا مداوا دیدارِ یار ہے۔
- ✽ محبوب پر جان نثاری کا نام عشق ہے۔
- ✽ عشق وہ ہے کہ شکوہ کو زبان پر اعتراض کو دل میں، نقص کو آنکھ میں آنے کی اجازت نہ دے۔
- ✽ عشق عبودیت ہے۔
- ✽ عشق غلامی ہے۔
- ✽ عشق خود فراموشی ہے۔
- ✽ عشق وہ ہے جس کی ذلت عزت سے زیادہ محبوب ہوتی ہے۔
- ✽ عشق وہ ہے جہاں عزت و ذلت کے الفاظ کا استعمال ہی مفقود ہو جاتا ہے۔
- ✽ عشق وہ ہے کہ جفا و عطا کا اثر اسے کم و بیش نہیں کر سکتا۔

عشق کا کھیل ایسا ہی نرالا ہے جسے اللہ کے عشق میں بے چین و بے قرار صادق دل طالبِ عقل اور خرد کی حدود سے نکل کر اپنی زندگی اور مال و متاعِ داؤ پر لگا کر کھیلتے ہیں۔ اگر جذبے صادق ہوں تو مجلسِ محمدی صلی اللہ علیہ وآلہ وسلم کی حضوری اور دیدارِ حق نصیب ہو جاتا ہے۔ اللہ تعالیٰ کسی کی محنت کو رایگاں نہیں جانے دیتا۔ یہ عشق ہی ہے جو دیدارِ حق تعالیٰ کا راستہ وا کرتا ہے۔ ورنہ اللہ تعالیٰ کی ماہیت کو سمجھنے کے لیے عقل کے ہزار ہا ہزار قافلے سنگسار ہو گئے لیکن اللہ تعالیٰ کو نہ پاسکے۔ فقراء نے عشق ہی کے راستہ سے دیدارِ حق تعالیٰ کی نعمت حاصل کی۔



# مجلس محمدی ﷺ

حضرت سخی سلطان باہور رحمۃ اللہ علیہ حیات النبی کے سختی سے قائل ہیں آپ فرماتے ہیں:-  
 ✽ ”پس جو شخص حیات النبی کا منکر ہے وہ کس طرح حضور علیہ الصلوٰۃ والسلام کا امتی ہو سکتا ہے وہ جو بھی ہے جھوٹا ہے وہ بے دین و منافق ہے اور حضور علیہ الصلوٰۃ والسلام کا فرمان ہے ”جھوٹا آدمی میرا امتی نہیں ہے۔“  
 (کلید التوحید کلاں)

✽ جسے حیات النبی کا اعتبار نہیں وہ ہر دو جہان میں ذلیل و خوار ہے۔ حضور علیہ الصلوٰۃ والسلام کو وہ شخص مردہ سمجھتا ہے جس کا دل مردہ ہو اور اس کا سرمایہ ایمان و یقین شیطان نے لوٹ لیا ہو۔ (کلید التوحید کلاں)  
 ✽ جو شخص اخلاص اور یقین کے ساتھ آپ صلی اللہ علیہ وآلہ وسلم کی بارگاہ میں فریاد کرے تو حضور اکرم صلی اللہ علیہ وآلہ وسلم مع لشکر صحابہؓ امام حسنؓ و امام حسینؓ تشریف لا کر ظاہری آنکھوں سے زیارت کراتے اور مرد فرماتے ہیں۔ (عقل بیدار)

✽ سن اگر کوئی حضور علیہ الصلوٰۃ والسلام کو مردہ سمجھتا ہے اور حیات النبی کا انکار کرتا ہے تو اس کا ایمان سلب ہو جاتا ہے۔ (عین الفقرباب پنجم)  
 علامہ اقبالؒ حیات النبی کے بارے میں فرماتے ہیں:

✽ میرا عقیدہ ہے کہ نبی اکرم صلی اللہ علیہ وآلہ وسلم زندہ ہیں اور اس زمانے کے لوگ بھی ان کی صحبت سے

اسی طرح مستفیض ہو سکتے ہیں جس طرح صحابہ کرام رضی اللہ عنہم ہوا کرتے تھے لیکن اس زمانے میں تو اس قسم کے عقائد کا اظہار بھی اکثر دماغوں پر ناگوار ہوگا اس واسطے خاموش رہتا ہوں (خط بنام نیاز الدین خاں۔ فتراک رسول۔ 7)

سلطان العارفین حضرت سخی سلطان باہور رحمۃ اللہ علیہ فرماتے ہیں کہ باطن میں دیدارِ الہی اور حضوریِ مجلسِ محمدی صلی اللہ علیہ وآلہ وسلم دو ایسے انتہائی مقام ہیں کہ ان سے بلند مقام باطن میں اور کوئی نہیں ہے اور مجلسِ محمدی صلی اللہ علیہ وآلہ وسلم آج بھی اسی طرح موجود ہے جس طرح صحابہ کرام کے دور میں تھی۔

حضرت سخی سلطان باہور کی شاید ہی کوئی تصنیف ایسی ہو جس میں ”مجلسِ محمدی صلی اللہ علیہ وآلہ وسلم“ کا ذکر نہ کیا گیا ہو۔ ”راہِ حق“ میں یہ ایک ایسا مقام ہے جس میں طالبِ مولیٰ باطن میں مجلسِ محمدی صلی اللہ علیہ وآلہ وسلم کی دائمی حضوری سے مشرف ہو جاتا ہے اور حضورِ اکرم صلی اللہ علیہ وآلہ وسلم اس کی تربیت فرماتے ہیں اور باطن میں اسے معرفتِ الہیہ کے مراتب طے کراتے ہیں۔

بسم اللہ کی تفسیر کرتے ہوئے حضرت علامہ مولانا مفتی احمد یار خان نعیمی ”تفسیرِ نعیمی“ میں لکھتے ہیں کہ

”حضور علیہ الصلوٰۃ والسلام کی ظاہری صورت مبارکہ اسمِ ذات ہے۔“

حضرت سخی سلطان باہور رحمۃ اللہ علیہ فرماتے ہیں: ”مجلسِ محمدی صلی اللہ علیہ وآلہ وسلم کی حضوری اسمِ اللہ ذات اور اسمِ محمدی کے تصور سے حاصل ہوتی ہے۔“

اس عبارت کی شرح اس طرح ہے کہ صحابہ کرام کے لئے اسمِ اللہ ذات حضورِ اکرم صلی اللہ علیہ وآلہ وسلم کا ظاہری چہرہ مبارک تھا اور اسمِ محمدی آپ ﷺ کی ذات مبارک تھی۔ اب حضورِ اکرم صلی اللہ علیہ وآلہ وسلم کی بارگاہ تک رسائی کا طریقہ صرف اسمِ اللہ ذات اور اسمِ محمدی کا تصور ہے بشرطیکہ یہ وہاں سے حاصل ہوا ہو جہاں پر اسے عطا کرنے کی حضور علیہ الصلوٰۃ والسلام کی طرف سے باطنی طور پر اجازت ہو اور یہ بات طالب کو اسمِ اللہ ذات کے تصور کے پہلے دن ہی معلوم ہو جاتی ہے کہ اس نے جہاں سے اسمِ اللہ ذات یا اسمِ محمدی حاصل کیا ہے وہ مرشدِ کامل ہی کی بارگاہ ہے۔

✽ حضرت سخی سلطان باہور رحمۃ اللہ علیہ فرماتے ہیں: ”رُخِ مصطفىٰ (صلی اللہ علیہ وآلہ وسلم) کی زیارت سے تمام مرادیں پوری ہو جاتی ہیں اور حضوری غرقِ فنا فی اللہ بھی نصیب ہو جاتی ہے۔“ (کلید التوحید کلاں)

✽ حضرت سخی سلطان باہور رحمۃ اللہ علیہ فرماتے ہیں کہ مجلسِ محمدی صلی اللہ علیہ وآلہ وسلم کی حضوری کیلئے

ذکرِ احوال تک پہنچنا ضروری ہے جب تک طالب اللہ کا وجود چار ذکروں، چار مراقبوں اور چار فکروں سے برتن کی طرح پک نہیں جاتا وہ مجلس محمدی صلی اللہ علیہ وآلہ وسلم کی حضوری کے قابل نہیں ہوتا۔

پہلا ذکر ”ذکرِ زوال“ ہے جس کو شروع کرتے ہی جملہ اعلیٰ و ادنیٰ مخلوقِ ذاکر کی طرف رجوع کرتی ہے۔ بے شمار طالب، مرید اس ذکر کو اختیار کرتے ہیں لیکن آخر کار جب یہ ذکر اختتام کو پہنچتا ہے تو تمام طالب (مرید) رجعت کھا کر اس ذکر کو چھوڑ دیتے ہیں اور بیزار ہو کر پکار اٹھتے ہیں۔ ایسے ذکر فکر سے سو بار ہماری توبہ، صرف وہ طالب صادق اپنے حال پر قائم رہتا ہے جو اللہ تعالیٰ کی انتہائی معرفت و وصال میں غرق ہو۔

دوسرا ذکر ”ذکرِ کمال“ ہے جس کو شروع کرتے ہی فرشتے ذاکر کی طرف رجوع کرنے لگتے ہیں اور کرانہ کاتبین کے علاوہ دوسرے فرشتوں کے لشکرِ ذاکر کے ارد گرد جمع ہو جاتے ہیں جو اسے نیک و بد کے الہامات دیتے ہیں اور اسے گناہوں سے باز رکھتے ہیں۔

جب یہ ذکر مکمل ہو جاتا ہے تو تیسرا ذکر ”ذکرِ وصال“ کھل جاتا ہے جو ذکر کو مجلس انبیاء و اولیاء میں پہنچا دیتا ہے اور جب یہ تیسرا ذکر ”ذکرِ وصال“ مکمل ہو جاتا ہے تو چوتھا ذکر ”ذکرِ احوال“ کھل جاتا ہے جس سے ذاکر تجلیاتِ نورِ ذات سے فیض یاب ہو کر مراتبِ فنا و بقا تک پہنچ جاتا ہے۔ ان اذکار سے گذرنے کے بعد ذاکر کا وجود مجلس محمدی صلی اللہ علیہ وآلہ وسلم کی حضوری کے لائق ہو جاتا ہے۔ (کلید التوحید کلاں)

✽ آپ فرماتے ہیں: جس شخص کے دل کی نوری آنکھ کھل جاتی ہے اُسے مجلس محمدی (صلی اللہ علیہ وآلہ وسلم) کی حضوری حاصل ہو جاتی ہے۔ (کلید التوحید کلاں)

✽ معرفتِ خدائی بھیدوں میں سے ایک بھید ہے جو عارفوں کو محمد مصطفیٰ ﷺ کی بارگاہ سے حاصل ہوتا ہے۔ آپ (صلی اللہ علیہ وآلہ وسلم) کی مجلس کی حضوری کے حالات یوں ہیں کہ جب آپ ﷺ ظاہر میں نفسانی لوگوں سے ملاقات کرتے ہیں تو اپنے نفسانی وجود کے ساتھ اُن سے گفتگو فرماتے ہیں اور جب آپ ﷺ باطن میں روحانیوں سے ملاقات کرتے ہیں تو اپنے روحانی وجود کے ساتھ اُن سے ہم کلام ہوتے ہیں اور جب آپ ﷺ اپنے لب مبارک ہلاتے ہیں تو اہل تحقیق عبرت و حیرت میں ڈوب جاتے ہیں۔ کیونکہ نفسانی بندہ سمجھتا ہے کہ آپ ﷺ اس سے مخاطب ہیں اور روحانی سمجھتا ہے کہ آپ ﷺ اس سے ہم کلام ہیں لیکن حقیقت یہ ہے کہ آپ ﷺ اللہ سے ہم کلام ہوتے ہیں کیونکہ آپ ﷺ نے اپنے وجود میں نفس کو فنا کر رکھا ہے۔ جس سے نفس کا یا ر شیطان بہت پریشان ہے۔ جیسا کہ حضرت بایزید بسطامی رحمۃ اللہ علیہ نے فرمایا ہے کہ میں تیس سال سے اللہ تعالیٰ سے ہم کلام ہوں لیکن نفسانی لوگ سمجھتے ہیں کہ میں اُن سے ہم کلام ہوں اور

روحانی سمجھتے ہیں کہ میں اُن سے مخاطب ہوں۔ (کلید التوحید کاں)

الغرض! ورد و وظائف اور اعمال ظاہر سے طالب اللہ باطن میں کبھی بھی مجلس محمدی صلی اللہ علیہ وآلہ وسلم کی حضوری تک نہیں پہنچ سکتا خواہ عمر بھر ریاضت کرتا رہے کہ راہِ باطن صرف صاحبِ باطن مرشدِ کامل سے ہی حاصل ہوتی ہے۔

✽ جان لے اُمت پیروکار کو کہتے ہیں اور پیروکار وہ ہے جو قدم بقدم حضور علیہ الصلوٰۃ والسلام کے نقشِ قدم پر چل کر خود کو ان کی مجلس میں پہنچائے۔ مجھے تعجب ہوتا ہے ان لوگوں پر جو راہِ حضوری نہیں جانتے لیکن نفس پرستی، خود نمائی اور کبر و ہوا کے باعث عارفانِ باللہ سے طلب بھی نہیں کرتے۔ بھلا جو شخص نظرِ نبوی صلی اللہ علیہ وآلہ وسلم میں منظور و حضور ہی نہیں وہ مومن، مسلمان، فقیر، درویش، عالم، فقیہ، پیروکار اور اُمتی کیسے ہو سکتا ہے؟ جان لے کہ حضور علیہ الصلوٰۃ والسلام کی بارگاہ کی حضوری ہدایت کی جڑ ہے اور یہ ہدایت ہدایت (ابتدا، بنیاد) میں ہے۔ حضور علیہ الصلوٰۃ والسلام کا فرمان ہے کہ ”انتہا ابتدا کی طرف لوٹ جانے کا نام ہے۔“ ظہورِ حق کی ابتدا چونکہ نورِ محمدی صلی اللہ علیہ وآلہ وسلم کے ظہور سے ہوئی اور تمام مخلوق نورِ محمدی صلی اللہ علیہ وآلہ وسلم سے ظہور پذیر ہوئی اس لئے ”ابتدا“ نورِ محمدی صلی اللہ علیہ وآلہ وسلم ہی ہے لہذا ابتدا نورِ محمدی صلی اللہ علیہ وآلہ وسلم تک پہنچنا ہی انتہا ہے۔ یہی مجلسِ محمدی صلی اللہ علیہ وآلہ وسلم کی حضوری ہے اور یہی سببِ ہدایت ہے۔ جو شخص اس کا قائل و طالب نہیں وہ گویا حضور علیہ الصلوٰۃ والسلام کا اُمتی و پیروکار ہی نہیں۔ (کلید التوحید کاں)

✽ حضور علیہ الصلوٰۃ والسلام کا فرمان ہے کہ ”جس نے مجھے دیکھا بے شک اس نے حق کو دیکھا“ بے شک شیطان میری مثل نہیں بن سکتا۔“

جان لے کہ باطن میں ہر وقت حضور علیہ الصلوٰۃ والسلام کی مجلس میں حاضر رہنے والا طالب اگر کسی دینی یا دنیوی کام کے لئے التماس کرتا ہے اور حضور علیہ الصلوٰۃ والسلام اس کی درخواست منظور فرما لیتے ہیں اور آپ ﷺ اور آپ ﷺ کے اصحاب رضی اللہ عنہم کے لئے دعائے خیر فرما دیتے ہیں لیکن اس کے باوجود وہ کام نہیں ہوتا اس کی وجہ کیا ہے؟ اس طالب کو معلوم ہونا چاہیے کہ ابھی وہ کمال کو نہیں پہنچا، ابھی وہ ترقی کر رہا ہے اور طلب کے مشکل مرحلے میں ہے اس لئے باطن میں اسے اس کی درخواست کا نعم البدل عطا کر دیا جاتا ہے جو اس کے لئے باعثِ فرحت ہوتا ہے ترقی قرب کے اس مرتبے پر اسے مبارکباد ہو۔ اگر طالب جاہل ہے یا مردار دنیا کا طالب ہے اور حضور علیہ الصلوٰۃ والسلام کی مجلسِ خاص میں طلبِ دنیا کا سوال کر دیتا ہے تو اس نالائق کو اس مجلسِ خاص سے نکال دیا جاتا ہے یا اس کا مرتبہ اعلیٰ سلب کر لیا جاتا ہے۔ جس طالب کا ظاہر باطن ایک ہو جائے اور وہ یکجائی کے مقام پر قائم



رہے اور اس کے درجات میں ترقی نہ ہو تو وہ توحید میں غرق ہوتا ہے اور توحید الہی ایسے ہی اہل توحید پر مجلس محمدی صلی اللہ علیہ وآلہ وسلم کا دروازہ کھولتی ہے۔ (شمس العارفین)

✽ جو لوگ مجلس نبوی صلی اللہ علیہ وآلہ وسلم میں حاضر ہو جاتے ہیں وہ یکبارگی ولی اللہ اور عارف باللہ کے مرتبے پر پہنچ جاتے ہیں یا یکبارگی انہیں مجذوب کے مراتب حاصل ہوتے ہیں۔ یا یکبارگی مراتب محمود کو پالیتے ہیں یا مراتب مردود تک پہنچ جاتے ہیں۔ اس میں حکمت یہ ہے کہ مجلس نبوی صلی اللہ علیہ وآلہ وسلم کے دیکھنے میں کسی قسم کا شک و شبہ نہ کرے۔ کیونکہ یہ مجلس بہشت سرشت ہے۔ مجلس حضور میں نص حدیث اور ذکر مذکور کا تذکرہ رہتا ہے۔ مجلس نبوی صلی اللہ علیہ وآلہ وسلم سے بعض محمود نیک خصلت بن جاتے اور بعض مردود ہو جاتے ہیں۔ کیونکہ یہ کسوٹی ہے اس کے دیکھنے سے وجود کے اندر کا پوشیدہ کذب ظاہر ہو جاتا ہے اور طالب صادق جب اس مجلس کو دیکھتا ہے تو اس کا وجود سرا سر نور ہو جاتا ہے اور پھر اسے مجلس نبوی صلی اللہ علیہ وآلہ وسلم کی حضوری دائمی طور پر حاصل ہو جاتی ہے۔ اگر کوئی حاسد منافق، مردہ دل کاذب جو شیطان کے فرزندوں اور خناس کے وسوسہ کی طرح ہے اور جو پیر مرشد کا منکر، بے پیر بے مرشد اور بے معرفت ہے، یہ کہے کہ اس زمانہ میں کوئی پیر یا مرشد لائق ارشاد نہیں اس کی بجائے صرف مطالعہ کتب کافی ہے تو وہ اس حیلہ شیطانی اور مکر و فریب نفسانی کے سبب رہزن ہے اور معرفت اور ہدایت خدا سے باز رکھتا ہے اور مجلس محمدی صلی اللہ علیہ وآلہ وسلم کی حضوری سے روکتا ہے ایسے شخص کی بات کی پرواہ نہیں کرنی چاہیے۔ کیونکہ ایسا شخص مردہ دل ہے اور کتے کی طرح مردار کی تلاش میں مارا مارا پھرتا ہے۔ (امیر الکونین)

✽ روز و شب در طلب نبوی با حضور مرد مرشد میرساند خاص نور  
ہر کہ منکر میشود زیں خاص راہ عاقبت کافر شود با رو سیاہ

ترجمہ: دن رات مجلس محمدی (صلی اللہ علیہ وآلہ وسلم) کی حضوری کی طلب کر لیکن یاد رکھ اس خاص نور تک مرد مرشد ہی پہنچا سکتا ہے جو کوئی اس خاص راہ کا انکار کرتا ہے وہ کافر ہو کر رو سیاہ ہو جاتا ہے۔ (جالسہ النبی خرد)

✽ آنحضرت صلی اللہ علیہ وآلہ وسلم کی مجلس مبارک میں نفس امارہ اور شیطان لعین داخل نہیں ہو سکتے۔ یہ اسم اللہ ذات اور اسم محمدی کے حضرات کی راہ ہے۔ اس سے ازل ابد دنیا، حشر، قیامت گاہ، حضوری، قرب الہی، دوزخ، بہشت اور حور و قصور کا تماشا دکھائی دیتا ہے۔ (عقل بیدار)

✽ جان لے کہ اپنے اپنے مقام اور مرتبے کے لحاظ سے خاص مجلس محمدی (صلی اللہ علیہ وآلہ وسلم) نو (9) مقامات پر منعقد ہوتی ہے۔ (1) مقام ازل میں (2) مقام ابد میں (3) حرم مدینہ روضہ پاک میں (4)

داخلی خانہ کعبہ یا حرم کعبہ یا میدانِ عرفات میں جہاں لبیک و دعائے حج قبول ہوتی ہے (5) عرش کے اوپر (6) مقامِ قابِ قوسین میں (7) مقامِ بہشت میں جہاں سے اگر کچھ کھاپی لیا جائے عمر بھر نہ تو بھوک لگتی ہے اور نہ ہی نیند آتی ہے (8) مقامِ حوضِ کوثر پر جہاں حضور علیہ الصلوٰۃ والسلام کے دستِ مبارک سے شرابِ اطہور اپنی لیا جائے تو وجود پاک ہو جاتا ہے اور ترک و توکل و توحید و تجرید و تفرید اور توفیقِ الہی نصیب ہو جاتی ہے اور (9) دیدارِ انوارِ ربوبیت کی دید میں غرق ہونا ہے جو طالبِ اپنی ہستی کو مٹا دیتا ہے وہ معرفتِ فقر کی انتہا کو پہنچ جاتا ہے۔ (شمس العارفین)

✽ آپ رحمۃ اللہ علیہ پنجابی ابیات میں فرماتے ہیں:

ب بِسْمِ اللّٰهِ اِسْمِ اللّٰهِ دَا، اِيهه وَي گہناں بھارا ھُو  
نال شفاعت سرورِ عالم، چھٹھی عالم سارا ھُو  
حدوں بے حد درودِ نبی نوں، جیندا ایڈ پسارا ھُو  
میں قربان تنہاں توں باھُو، جنہاں ملیا نبی سوہارا ھُو

بِسْمِ اللّٰهِ میں ”اِسْمِ اللّٰهِ ذَات“ پوشیدہ ہے اور یہ وہ بھاری امانت ہے روزِ ازل جس کو اٹھانے میں انسان کے سوا ہر شے اور مخلوق نے عاجزی ظاہر کر دی تھی اور یہ امانت ہمیں نبی کریم ﷺ کے وسیلہ سے نصیب ہوئی ہے۔ روزِ قیامت رسول اللہ ﷺ کی شفاعت سے ہی تمام عالم کو نجات حاصل ہوگی اس لیے حضور علیہ الصلوٰۃ والسلام پر بے حد و بے حساب درود و سلام بھیجنا چاہیے کہ ہم ایسے صاحبِ عظمت، صاحبِ برکت اور صاحبِ رحمت نبی ﷺ کی امت سے ہیں اور آپ ﷺ ایسے عظیم المرتبت نبی ہیں کہ ”فقر“ کی عظیم نعمت آپ ﷺ کے وسیلہ سے ہی نصیب ہوئی ہے۔

✽ علامہ اقبال رحمۃ اللہ علیہ مجلسِ محمدی صلی اللہ علیہ وآلہ وسلم کے بارے میں فرماتے ہیں:

بہ مصطفیٰ برسوں خویش را کہ دین ہمہ اوست اگر بہ او نہ رسیدی، تمام بولہبی است

ترجمہ: تو محمد مصطفیٰ ﷺ (مجلسِ محمدی ﷺ) تک خود کو پہنچا کہ حضور علیہ الصلوٰۃ والسلام ہی مکمل دین ہیں اگر تو ان (مجلسِ محمدی ﷺ) تک نہیں پہنچتا تو تیرا سارا دین ابولہب کا دین ہے۔


سلطانِ فقر حضرت سخی سلطان محمد اصغر علی رحمۃ اللہ علیہ مجلسِ محمدی ﷺ کے بارے میں فرماتے ہیں:

✽ باطن میں مجلسِ محمدی ﷺ کی دائمی حضوری بڑا اعلیٰ مقام ہے۔ حضور علیہ الصلوٰۃ والسلام کا چہرہ مبارک

اسم اللہ ذات ہے۔ صحابہ کرام کے لئے اسم اللہ ذات حضور اکرم صلی اللہ علیہ وآلہ وسلم کا ظاہری چہرہ مبارک تھا۔ اس لئے ان کو اسم اللہ ذات کے تصور کی ضرورت پیش نہیں آئی۔ لیکن اب مجلس محمدی ﷺ کی حضوری کے لئے اسم اللہ ذات کا ذکر اور تصور یا تصور اسم محمدی ضروری ہے بشرطیکہ یہ وہاں سے حاصل ہوا ہو جہاں پر اسے عطا کرنے کی حضور علیہ الصلوٰۃ والسلام کی طرف سے باطنی طور پر اجازت ہو۔ جب اسم اللہ ذات یا اسم محمدی کے نور سے طالب کو حضور علیہ الصلوٰۃ والسلام کی پہچان ہوتی ہے تو اس میں کسی شک و شبہ کی گنجائش نہیں رہتی کیونکہ حضور علیہ الصلوٰۃ والسلام کا فرمان ہے کہ جس نے مجھے دیکھا بے شک اس نے حق دیکھا کیونکہ شیطان میری شکل اختیار نہیں کر سکتا۔

✽ جب طالب مجلس محمدی ﷺ میں حاضر ہوتا ہے تو حضور اکرم ﷺ کے چہرہ مبارک کی زیارت سے تمام مرادیں پوری ہو جاتی ہیں اور وہ فنا فی اللہ بقا باللہ کے مرتبہ پر پہنچ جاتا ہے۔

مجلس محمدی صلی اللہ علیہ وآلہ وسلم کی حضوری باطن کا اہم مقام ہے جس کو مکمل طور پر بیان نہیں کیا جاسکتا یہ تو حق الیقین کی منزل ہے اس کی حقیقت سے وہی واقف ہوتا ہے جو اسے پالیتا ہے۔ کیونکہ مجلس محمدی صلی اللہ علیہ وآلہ وسلم کی حضوری کے بعد ہی طالب لقائے الہی سے مشرف ہوتا ہے۔



# باب 8

## دیدارِ الہی

جیسا کہ آپ پڑھ چکے ہیں کہ فقر دیدارِ الہی کا علم ہے اور راہِ فقر کے راہی کا سب سے بڑا انعام دیدارِ حق تعالیٰ ہے اس مقام تک پہنچنے والے کو عام اصطلاح میں عارف کہا جاتا ہے اور عارف اللہ تعالیٰ کو دیکھ کر اس کی عبادت کرتا ہے یعنی وہ علم الیقین کا نہیں حق الیقین کا قائل ہوتا ہے۔

دیدارِ الہی یا مشاہدہ حق تعالیٰ کے لیے عربی میں دو الفاظ ”لقائے الہی“ اور ”رویتِ حق تعالیٰ“ استعمال ہوتے ہیں۔ لقا کے لغوی معنی دیدار، چہرہ، صورت، شکل اور ملاقات کے اور رویت کے لغوی معنی دیدار، نظارہ اور صورت کا نظر آنا کے ہیں۔ اب علماء کرام ان الفاظ کا ترجمہ کرتے وقت اپنی اپنی صوابدید کے مطابق معانی کا استعمال کرتے ہیں لیکن عارفین اور فقراء کے ہاں لقا سے مراد دیدار ہے۔

انسان کی پیدائش کا مقصد اللہ تعالیٰ کی پہچان اور معرفت ہے پہچان ہی دراصل دیدارِ الہی ہے یہ وہ نعمت ہے جو عارفین یعنی فقراء کو عطا کی جاتی ہے۔ لذتِ دیدار سے بہتر کوئی لذت نہیں ہے اور اللہ تعالیٰ کا دیدار نورِ بصارت سے نہیں نورِ بصیرت سے حاصل ہوتا ہے۔

✽ غوث الاعظم حضرت شیخ عبدالقادر جیلانی رحمۃ اللہ علیہ فرماتے ہیں:-

”جو اللہ تعالیٰ کی پہچان کے بغیر اس کی عبادت کا دعویٰ کرتا ہے وہ ریاکار ہے۔“ (بیرالاسرار)

اللہ تعالیٰ نے کائنات کی تخلیق محض اس غرض سے کی ہے کہ اس کی پہچان ہو۔ اس کے حسنِ جلال و جمال کے

جلوے آشکار ہوں اور اس پر مر مٹنے والا کوئی عاشق ہو۔ روزِ الست عشق کی یہ بھاری امانت پوری کائنات میں صرف انسان نے ہی اٹھائی تھی اور اللہ تعالیٰ نے اتنی مہربانی اور شفقت فرمائی کہ عالمِ خلق میں جب بھی انسان نے اس ”عہد“ کو بھولنے کی کوشش کی تو انبیاء کرام کی صورت میں اُسے ہادی اور راہنما عطا فرمادیئے جو نہ صرف اس عہد کو یاد کراتے رہے بلکہ ”عشق کے امتحان“ میں کامیابی کی تیاری بھی کرواتے رہے۔ جب حضور علیہ الصلوٰۃ والسلام کی ذاتِ مبارکہ جن کے لئے یہ کائنات تخلیق کی گئی ہے مبعوث ہوئے تو آپ ﷺ نے لوگوں کو عشق کا بھولا ہوا سبق یاد کرایا اور قرآن مجید اور سنت مبارکہ کی صورت میں ایک ضابطہ حیات نوعِ انسانی کو دیا۔

✽ قرآن مجید میں بار بار اللہ تعالیٰ نے انسان کو اپنی طرف متوجہ کیا ہے:

يَا أَيُّهَا الْإِنْسَانُ إِنَّكَ كَادِحٌ إِلَىٰ رَبِّكَ كَدْحًا فَمُلَاقِيهِ ۚ (الانشاق-۶)

ترجمہ: اے انسان تو اللہ کی طرف کوشش کرنے والا اور اس سے ملاقات کرنے والا ہے۔

✽ پھر اس کی تشریح فرمائی:

فَقَرُّوا إِلَى اللَّهِ ط (الذريت-۵۰) ترجمہ: پس دوڑو اللہ کی طرف۔

✽ پھر مزید مہربانی فرمائی کہ تم کوشش تو کرو۔

اتَّصِرُونَ ۚ وَكَانَ رَبُّكَ بَصِيرًا ۙ (الفرقان-۲۰)

ترجمہ: آیات صبر کئے بیٹھے ہو؟ (اور اللہ کی طرف بڑھنے کی کوشش نہیں کر رہے ہو؟) حالانکہ تمہارا رب تمہاری

طرف دیکھ رہا ہے اور تمہارا منتظر ہے۔

✽ اس کے بعد فرمایا کہ جو ہماری طرف آنے کی کوشش کرتے ہیں وہ ہماری طرف آنے کے راستے

پالیتے ہیں۔

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا (العنکبوت-۶۹)

ترجمہ: اور جو لوگ ہماری طرف آنے کی کوشش اور محنت کرتے ہیں ہم انہیں اپنی طرف آنے کے

راستے دکھادیتے ہیں۔

✽ پھر لقائے الہی تک پہنچنے کا طریقہ بھی بتا دیا:

فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا (الکہف-۱۱۰)

ترجمہ: جو شخص اپنے رب کا لقا چاہتا ہے اُسے چاہیے کہ وہ اعمالِ صالحہ اختیار کرے۔

✽ اور جو لوگ دیدارِ الہی کی خواہش اور کوشش نہیں کرتے ان کے بارے میں بھی وعید فرمادی:

إِنَّ الَّذِينَ لَا يَرْجُونَ لِقَاءَنَا وَرَضُوا بِالْحَيَاةِ الدُّنْيَا وَاطْمَأَنَّنُوا بِهَا وَالَّذِينَ هُمْ عَنْ آيَاتِنَا غٰفِلُونَ ۝ أُولَٰئِكَ مَا لَهُمْ النَّارُ بِمَا كَانُوا يَكْسِبُونَ ۝ (یونس ۷-۸)

ترجمہ: بے شک جو لوگ لقاءِ الہی (دیدار) کی خواہش نہیں کرتے اور دنیا کی زندگی کو پسند کر کے اس پر مطمئن ہو گئے اور ہماری نشانیوں سے غافل ہو بیٹھے، انہیں ان کی کمائی سمیت جہنم کی آگ میں ڈالا جائے گا۔  
 دیدارِ الہی سے انکاری لوگوں کے انجام سے بھی آگاہی فرمادی:

أُولَٰئِكَ الَّذِينَ كَفَرُوا بِآيَاتِ رَبِّهِمْ وَلِقَائِهِ فَحَبِطَتْ أَعْمَالُهُمْ فَلَا نُقِيمُ لَهُمْ يَوْمَ الْقِيَامَةِ وَزْنًا ۝ (الکہف ۱۰۵)

ترجمہ: جن لوگوں نے اپنے رب کی نشانیوں اور اس کے لقاء (دیدارِ الہی) کا انکار کیا ان کے اعمال ضائع ہو گئے۔ ہم ان کے لئے قیامت کے دن کوئی تول قائم نہ کریں گے (یعنی بغیر حساب کے انہیں جہنم رسید کیا جائے گا)۔

قَدْ خَسِرَ الَّذِينَ كَذَّبُوا بِلِقَاءِ اللَّهِ ۖ (الانعام ۳۱)

ترجمہ: بے شک وہ لوگ خسارے میں ہیں جنہوں نے لقاءِ الہی (دیدار) کو جھٹلایا۔

أَلَا إِنَّهُمْ فِي مَرِيَّةٍ مِّنْ لِّقَاءِ رَبِّهِمْ ۖ أَلَا إِنَّهُ بِكُلِّ شَيْءٍ مُّحِيطٌ ۝ (نم السجدہ ۵۴)

ترجمہ: خوب یاد رکھو وہ اپنے رب کے لقاء (دیدار) پر شک میں پڑے ہوئے ہیں۔ اور یاد رکھو بیشک وہ (اللہ تعالیٰ) ہر شے کا احاطہ کیے ہوئے ہے۔

وَمَنْ كَانَ فِي هَذِهِ أَعْمَىٰ فَهُوَ فِي الْآخِرَةِ أَعْمَىٰ (بنی اسرائیل ۷۲)

ترجمہ: جو شخص اس دنیا میں (لقاءِ الہی سے) اندھا رہا وہ آخرت میں بھی (دیدارِ الہی کرنے سے) اندھا رہے گا۔

اور پھر اپنا ٹھکانہ بھی بتا دیا:

وَفِي أَنْفُسِكُمْ ۖ أَفَلَا تُبْصِرُونَ ۝ (الذریٰۃ ۲۱)

ترجمہ: اور میں تمہاری سانس اور تمہاری جان کے اندر ہوں کیا تمہیں دکھائی نہیں دیتا۔

وَلِلَّهِ الْمَشْرِقُ وَالْمَغْرِبُ ۚ فَأَيْنَمَا تُوَلُّوا فَئِمَّا وَجْهُ اللَّهِ ۖ (البقرہ ۱۱۵)

ترجمہ: اور مشرق و مغرب اللہ کے لئے ہے لہذا تم جدھر بھی دیکھو گے تمہیں اللہ تعالیٰ کا چہرہ نظر آئے گا۔

تجلی تیری ذات کا سو بسو ہے جدھر دیکھتا ہوں ادھر تو ہی تو ہے

## احادیث مبارکہ

✽ حضرت جریر بن عبداللہؓ فرماتے ہیں:- رسول اللہ صلی اللہ علیہ وآلہ وسلم نے فرمایا قریب ہے وہ وقت جب تم اپنے پروردگار کو اپنی آنکھوں سے دیکھ لو گے۔ (مشکوٰۃ)

اور ایک روایت اس طرح ہے کہ ہم لوگ رسول اللہ صلی اللہ علیہ وآلہ وسلم کے پاس بیٹھے تھے آپ ﷺ نے چودھویں تاریخ کے چاند کو دیکھ کر فرمایا ”جس طرح تم اس چاند کو دیکھ رہے ہو اسی طرح تم اپنے پروردگار کو دیکھو گے اور خدا تعالیٰ کو دیکھنے میں تم کوئی اذیت اور تکلیف محسوس نہیں کرو گے۔“

## دیدارِ الہی کے تین طریقے

✽ سلطان العارفين حضرت سخی سلطان باہور رحمۃ اللہ علیہ فرماتے ہیں:

قرآن و حدیث کی رو سے روایت و دیدار پروردگار تین طریق سے درست و روا ہے۔

- (1) روایت و دیدارِ خدا خواب میں روا ہے وہ خواب کہ جو اللہ تعالیٰ کے بلا حجاب قرب کے لئے خلوت خانہ کی مثل ہوتا ہے ایسے خواب کو نوری خواب کہا جاتا ہے کہ اس میں دیدارِ حضور کا مشاہدہ نصیب ہوتا ہے۔
- (2) دیدارِ الہی مراقبہ میں روا ہے وہ مراقبہ کہ جو موت کی مثل ہو اور صاحبِ مراقبہ کو حضورِ مولیٰ میں پہنچادے۔

(3) ستر کی آنکھوں (نورِ بصیرت) سے دیدارِ الہی کرنا روا ہے۔ ایسے کہ جسم اس جہان میں ہو اور جان لاهوت لامکان میں ہو۔

”لیکن دیدارِ الہی کے ان عظیم مراتب کا فیض و فضل مرشدِ کامل سے حاصل ہوتا ہے اسم اللہ ذات تیری راہبری کے لئے ہر دم تیرے ساتھ ہے اس لئے لقائے حق کے سوا کسی اور چیز کی جستجو مت کر۔“ (نور الہدیٰ کلاں)

## دیدارِ الہی کا منکر

✽ دیدارِ الہی کے منکر کے بارے میں حضرت سخی سلطان باہور رحمۃ اللہ علیہ فرماتے ہیں:-

ہر کہ منکر از خدا دیدار شد اُمت نبوی نہ باشد خوار شد  
ترجمہ: جو شخص دیدارِ الہی کا منکر ہے وہ اُمتِ نبوی صلی اللہ علیہ وآلہ وسلم سے خارج ہے اور اس کے نصیب میں  
خواری ہے۔ (نور الہدیٰ کلاں)

### منکرین دیدارِ الہی

منکرین دیدارِ الہی حضرت موسیٰ علیہ السلام کے واقعہ کو بنیاد بناتے ہیں۔ دیدارِ باری تعالیٰ کے متعلق قرآنِ  
کریم میں حضرت موسیٰ علیہ السلام کے دو واقعات ملتے ہیں جن میں دیدارِ الہی کی تفصیل موجود ہے بلکہ واضح  
طور پر طالبانِ مولیٰ کو دیدارِ الہی کا درس ملتا ہے۔

حضرت موسیٰ علیہ السلام اپنی زوجہ محترمہ کے ساتھ سفر میں تھے اور آپ کی زوجہ محترمہ حاملہ تھیں دورانِ  
سفر ان کو تکلیف ہوئی آپ نے فرمایا تم یہاں ٹھہرو میں آگ لے کر آتا ہوں۔ جب آپ آگ کی تلاش میں نکلے تو  
دور سے آپ کو آگ کی چمک نظر آئی آپ اس کی طرف بڑھنے لگے جب قریب پہنچے تو وہ ایک روشن مبارک  
عناب کا درخت تھا جس کی ٹہنیوں سے آگ روشن تھی جو نہ جل رہی تھی نہ اس میں بھڑک موجود تھی۔ موسیٰ علیہ  
السلام چونکہ آگ کی تلاش میں نکلے تھے اس لئے اُن کے ذہن میں آگ کا تصور موجود تھا حالانکہ یہ نورِ تعالیٰ کی  
درخت پر تجلی تھی۔ آپ یہ دیکھ کر حیران ہو گئے تو درخت سے آواز آئی:-

﴿ فَلَمَّا قَضَىٰ مُوسَى الْأَجَلَ وَسَارَ بِأَهْلِهِ آنَسَ مِنْ جَانِبِ الطُّورِ نَارًا قَالَ لِأَهْلِهِ امْكُثُوا إِنِّي آنَسْتُ نَارًا أَلْعَلِّي آتِيكُمْ مِنْهَا بِخَبَرٍ أَوْ جَذْوَةٍ مِنَ النَّارِ لَعَلَّكُمْ تَصْطَلُونَ ۝ فَلَمَّا أَتَاهَا نُودِيَ مِنْ شَاطِئِ  
الْوَادِ الْأَيْمَنِ فِي الْبُقْعَةِ الْمُبْرَكَةِ مِنَ الشَّجَرَةِ أَن يُمُوسَى إِنِّي أَنَا اللَّهُ رَبُّ الْعَالَمِينَ ۝ ﴾ (پارہ 20- سورہ القصص

(30-29)

ترجمہ: پھر جب موسیٰ (علیہ السلام) نے مقررہ مدت پوری کر لی اور اپنی اہلیہ کو لے کر چلے تو انہوں نے طور  
کی جانب سے ایک آگ دیکھی (وہ شعلہ حسنِ مطلق تھا جس کی طرف آپ کی طبیعت مانوس ہو گئی) انہوں نے  
اپنی اہلیہ سے فرمایا تم (یہیں) ٹھہرو میں نے آگ دیکھی ہے شاید میں تمہارے لئے اس (آگ) سے کچھ (اسکی)  
خبر لاؤں (جس کی تلاش میں مدت سے سرگرداں ہوں) یا آتش (سوزاں) کی کوئی چنگاری (لا دوں) تاکہ تم بھی تاپ  
سکو۔ جب موسیٰ (علیہ السلام) وہاں پہنچے تو وادی کے دائیں کنارے سے بابرکت مقام میں (واقع) ایک  
درخت سے آواز دی گئی کہ ”اے موسیٰ بے شک میں ہی اللہ اور تمام جہانوں کا پروردگار ہوں۔“ (عرفان القرآن)



دوسرے مقام پر جب موسیٰ علیہ السلام کی قوم نے تکرار کی کہ اے موسیٰ علیہ السلام اپنے رب کا مشاہدہ کرائیں تو آپ اپنی قوم سے کچھ افراد منتخب کر کے کوہ طور پر لے گئے۔ ارشادِ خداوندی ہے:

﴿وَلَمَّا جَاءَ مُوسَىٰ لِمِيقَاتِنَا وَكَلَّمَهُ رَبُّهُ ۗ قَالَ رَبِّ أَرِنِي أَنظُرَ إِلَيْكَ ۗ قَالَ لَنْ نَرَاكَ وَلَٰكِنِ انظُرْ إِلَى الْجَبَلِ فَإِنِ اسْتَقَرَّ مَكَانَهُ فَسَوْفَ تَرَانِي ۗ فَلَمَّا تَجَلَّىٰ رَبُّهُ لِلْجَبَلِ جَعَلَهُ دَكًّا وَخَرَّ مُوسَىٰ صَعِقًا ۗ فَلَمَّا أَفَاقَ قَالَ سُبْحٰنَكَ تُبْتُ إِلَيْكَ وَأَنَا أَوَّلُ الْمُؤْمِنِينَ ۝﴾ (پارہ 9- سورہ الاعراف 143)

ترجمہ: جب موسیٰ علیہ السلام ہمارے (مقرر کردہ) وقت پر حاضر ہوئے اور ان کے رب نے ان سے کلام فرمایا تو (کلامِ ربانی کی لذت پا کر دیدار کے آرزو مند ہوئے) عرض کرنے لگے۔ اے رب! مجھے (اپنا جلوہ) دکھا کہ میں تیرا دیدار کر لوں۔ ارشاد ہوا تم مجھے (براہِ راست) ہرگز نہ دیکھ سکو گے مگر پہاڑ کی طرف نگاہ کرو پس اگر وہ اپنی جگہ ٹھہرا رہا تو عنقریب تم میرا دیدار کر لو گے۔ پھر جب ان کے رب نے پہاڑ پر تجلی فرمائی تو (شدتِ انوار سے) اسے ریزہ ریزہ کر دیا اور موسیٰ (علیہ السلام) بے ہوش ہو کر گر پڑے پھر جب ہوش میں آئے تو عرض کیا تیری ذات پاک ہے میں تیری بارگاہ میں توبہ کرتا ہوں اور میں سب سے پہلا مومن ہوں۔

اڑ بیٹھے کیا سمجھ کے بھلا طور پر کلیم طاقت ہو دید کی تو تقاضا کرے کوئی

اس واقعہ سے واضح طور پر دیدارِ الہی ثابت ہوتا ہے اور آیت کے آخر میں ”میں سب سے پہلا مومن ہوں“ ثابت کرتا ہے کہ آپ کو دیدار ہوا کیونکہ مومن تو ہوتا ہی وہی ہے جو ربِ جلیل کو دیکھ کر عبادت کرتا ہے۔ لیکن بعض لوگ ”لن ترانی“ (تو مجھے نہیں دیکھ سکتا) سے یہ بات ثابت کرنے کی کوشش کرتے ہیں کہ موسیٰ علیہ السلام کو دیدار نہیں ہوا اس ضمن میں مختلف مفسرین نے اس واقعہ کو یوں بیان کیا ہے۔

﴿تفسیر ضیاء القرآن میں پیر کرم شاہ صاحب فرماتے ہیں۔

”جہاں تک امکانِ رویت کا تعلق ہے اس میں کسی کا اختلاف نہیں۔ سب تسلیم کرتے ہیں کہ اس دنیا میں بیداری کی حالت میں اللہ تعالیٰ کا دیدار ممکن ہے۔ اگر محال ہوتا تو موسیٰ علیہ السلام اس کا سوال نہ کرتے۔ کیونکہ انبیاء کرام کو اس کا علم ہوتا ہے کہ فلاں چیز ممکن ہے اور فلاں چیز محال اور ممتنع<sup>۱</sup>۔ محال اور ممتنع کے بارے میں سوال درست ہی نہیں ہوتا۔

﴿تفسیر مظہری میں اس طرح بیان ہوتا ہے۔

۱۔ ناممکن یا ممنوع۔ جس سے منع کیا گیا ہو

”اگر رویت واقعی محال ہوتی تو جب قوم نے دیدارِ رب کی خواہش کی تھی موسیٰ علیہ السلام پر لازم تھا کہ ان کو جاہل قرار دیتے اور سرزنش کرتے جس طرح کہ قوم والوں نے جب ”اجعل لنا الہا“ کہا تھا تو حضرت موسیٰ علیہ السلام نے ان کو جاہل قرار دیا تھا۔ حضرت موسیٰ علیہ السلام نے تو حضرت ہارون علیہ السلام کو بھی مفسدوں کے راستہ پر چلنے کی ممانعت کر دی تھی پھر خود کس طرح مفسدوں کے راستہ پر چل کر ان کی زبان بندی کرنے کی بجائے خود دیدار کی درخواست کرنے لگتے۔ فَإِنْ اسْتَقَرَّ مَكَانَهُ فَسَوْفَ تَرَانِي میں یہ بتانا مقصود ہے کہ پہاڑ بھی برداشت کرنے کی طاقت نہیں رکھتا تم کو رویت کی برداشت کیسے ہوگی۔ استقرارِ جبل سے رویت کو مشروط کرنا بتا رہا ہے کہ رویت فی نفسہ محال نہیں کیونکہ استقرارِ جبل بجائے خود محال نہیں اور شرط کا امکان مشروط کے امکان کو ثابت کرتا ہے۔

✽ حضرت ابن عباس رضی اللہ تعالیٰ عنہ نے فرمایا ”نور خداوندی پہاڑ پر نمودار ہوا تھا۔ ضحاک کا قول ہے اللہ نے اپنے نور سے پردے ہٹا لیے تھے اور بیل کی ناک کے سوراخ برابر (نور کو) ظاہر کر دیا تھا۔“ حضرت عبد اللہ بن سلام اور کعب احبار نے فرمایا ”عظمتِ خداوندی کی جلوہ پاشی صرف سوئی کے ناک کے برابر ہوئی تھی کہ پہاڑ شق ہو گیا۔“ سدی نے کہا چھپکلی کے برابر تجلی ہوئی تھی اس کی تائید حضرت انس رضی اللہ تعالیٰ عنہ کی روایت سے ہوتی ہے کہ رسول اللہ صلی اللہ علیہ وآلہ وسلم نے چھپکلی کے آخر پر انگوٹھا رکھتے ہوئے یہ آیت تلاوت کی اور فرمایا ”بس اتنی تجلی ہوئی تھی۔“

✽ تفسیر تبیان القرآن میں علامہ غلام رسول سعیدی صاحب فرماتے ہیں:

”اگر اللہ تعالیٰ کو دیکھنے کی آرزو کرنا اور دعا کرنا ناجائز ہوتا تو حضرت موسیٰ علیہ السلام نبوت کے علوم و معارف کے حامل ہو کر اللہ تعالیٰ سے یہ دعا کیوں کرتے اور اگر بالفرض یہ دعا ناجائز ہوتی تو اللہ تعالیٰ حضرت موسیٰ علیہ السلام کو ایسی دعا کرنے سے منع فرما دیتا۔ اور رویت کے امکان پر دوسری دلیل یہ ہے کہ اللہ تعالیٰ نے فرمایا: ”ترجمہ: البتہ تم اس پہاڑ کی طرف دیکھو اگر میری تجلی کے باوجود یہ اپنی جگہ برقرار رہا تو تم بھی مجھے دیکھ سکو گے۔“ اللہ تعالیٰ نے حضرت موسیٰ علیہ السلام کے دیکھنے کو پہاڑ کے برقرار رہنے پر معلق کیا ہے اور پہاڑ کا اپنی جگہ برقرار رہنا فی نفسہ ممکن ہے اور جو ممکن پر موقوف ہو وہ بھی ممکن ہوتا ہے پس ثابت ہوا کہ حضرت موسیٰ علیہ السلام کا اللہ تعالیٰ کو دیکھنا ممکن تھا۔

مزید فرماتے ہیں:

”اس کے بعد اللہ تعالیٰ نے فرمایا: پھر جب ان کے رب نے پہاڑ پر تجلی فرمائی تو اس کو ریزہ ریزہ کر دیا

اور موسیٰؑ بے ہوش ہو کر گر پڑے۔ اس آیت میں بھی اللہ تعالیٰ کے دکھائی دینے پر دلیل ہے کیونکہ کسی چیز کے علم سے وہ چیز منجلی (روشن) ہو جاتی ہے اور کسی چیز کو دکھانا بھی اس چیز کو روشن کر دیتا ہے اور علم کی بہ نسبت دکھانے سے چیز زیادہ منجلی (روشن) ہوتی ہے اس لیے یہاں پر تجلی سے مراد دکھانا زیادہ اولیٰ ہے اور اس آیت کے معنی یہ ہیں کہ ”جب اللہ تعالیٰ کو پہاڑ نے دیکھا تو وہ ریزہ ریزہ ہو گیا“ اگر یہ اعتراض کیا جائے کہ پہاڑ تو ایک پتھر ہے اور اس کا دیکھنا غیر متصور ہے۔ اس کا جواب یہ ہے کہ اللہ تعالیٰ نے پہاڑ میں حیات، عقل اور فہم پیدا کی ہے اس طرح اس میں رویت اور بصارت بھی بعید نہیں ہے۔ اللہ تعالیٰ نے فرمایا ہے:

”ترجمہ: اے پہاڑ! داؤد کے ساتھ تسبیح کرو اور اے پرندو تم بھی!“

اور جب پہاڑ تسبیح کرتے ہیں اور اللہ سے ڈرتے ہیں تو وہ دیکھ بھی سکتے ہیں۔ خلاصہ یہ ہے کہ جب پہاڑ اور موسیٰ علیہ السلام نے اللہ تعالیٰ کو دیکھا تو پہاڑ ریزہ ریزہ ہو گیا اور حضرت موسیٰ علیہ السلام بے ہوش ہو گئے۔ اس سے یہ بھی معلوم ہوا کہ نبی کی طاقت پہاڑ سے بہت زیادہ ہوتی ہے۔

لہذا صحیح ہوا کہ سوال موسیٰ علیہ السلام اور ان کے لوگوں کا جائز تھا اور دیدارِ باری تعالیٰ دنیا میں جائز ہے اور قیامت میں واقع ہوگا۔ بیضاوی رحمۃ اللہ علیہ نے جواب دیا کہ لن ترانی سے دیدار نہ ہونے پر دلیل لانا نہایت سخت غلطی ہے اس واسطے کہ اس کے معنی یہ ہیں کہ تو مجھے نہ دیکھے گا۔ پس یہ تو اس بات پر بھی دلالت نہیں کرتا کہ کبھی نہ دیکھے گا یا کوئی اور سوائے تیرے نہ دیکھے گا پھر محال ہونا تو اس سے بڑھی ہوئی بات ہے اور یہ کہنا کہ بالضرور یہ محال ہونے پر دلالت کرتا ہے یہ پوری جہالت ہے یا خواہ مخواہ انکار و مکابرہ ہے۔“ نفسی رحمۃ اللہ علیہ نے فرمایا ”یہ تو خود جائز ہونے کی دلیل ہے اس واسطے کہ اللہ تعالیٰ نے یہ نہیں فرمایا کہ میں دیکھا نہیں جاتا ہوں بلکہ یوں فرمایا ”تو نہیں دیکھے گا“ اور اگر اللہ تعالیٰ چاہتا تو دکھا دیتا پس اگر اللہ تعالیٰ کا دیدار جائز نہ ہوتا تو فرماتا کہ میں مرئی نہیں ہوں اس واسطے کہ یہاں بیان کی حاجت ہے اور اس وجہ سے کہ اللہ تعالیٰ نے موسیٰ علیہ السلام کو نہ مایوس کیا اور نہ عتاب کیا اور اگر محال ہوتا تو عتاب فرماتا جیسے نوح علیہ السلام کو انکے بیٹے کی بابت منع کیا تھا۔“

✽ شام امدادیہ میں مولانا اشرف علی تھانوی (جن کا تعلق مکتبہ دیوبند سے ہے) حضرت حاجی امداد اللہ مہاجر مکی رحمۃ اللہ علیہ سے سوال کرتے ہیں کہ حاجی صاحب کیا رویت حق تعالیٰ اس عالم یعنی دنیا میں ممکن ہے؟ حاجی صاحب نے فرمایا ”ممکن بھی ہے اور واقع بھی“ فرمایا جب نظر کو بصیرت (باطنیہ) حاصل ہو جاتی ہے جو بصارت (ظاہری) پر غالب آ جاتی ہے پس عارف اصل میں نور بصیرت سے دیکھتا ہے۔ آپ نے یہ آیت

پڑھی لا تدركه الابصار (نہیں ادراک کر سکتیں اللہ کا آنکھیں) فرماتے ہیں کہ اس آیت میں ادراک کی نفی فرمائی گئی ہے نہ کہ رویتِ حق تعالیٰ کی۔ مزید تفسیر میں آیا ہے کہ ادراک کے معنی ہیں مرئی کے جوانب و حدود پر واقع ہونا اسی کو احاطہ کہتے ہیں اور احاطہ اس چیز کا ہو سکتا ہے جس کی حدود و جہات ہوں اللہ تعالیٰ کے لئے حدود و جہات محال ہے تو اس کا ادراک نہیں کر سکتے۔“

المختصر لِن ترانی میں انکار ہرگز نہیں ہے بلکہ اللہ رب العزت نے فرمایا! اے موسیٰ علیہ السلام تم میرا دیدار نہ کر سکو گے تم میں اتنی قوت ہی نہیں۔ لیکن دیکھ سکتے ہو پہاڑ پر تجلی ڈالنے سے اگر وہ قائم رہا اپنی جگہ پر تو تم مجھے بھی دیکھ سکو گے۔ اس آیت میں دیدار کی نفی نہیں بلکہ ممکن کی طرف اشارہ ہے یعنی پہاڑ کی طرف دیکھنے کو کہا گیا جس طرح اگر ہم سورج کو دیکھنا چاہیں تو سورج کی طرف نہیں دیکھ سکتے نہ اس کا دائرہ معلوم کر سکتے ہیں لیکن اگر ہم دیکھنا چاہیں اور ایک نیلے رنگ کا شیشہ استعمال کریں تو سورج کو بھی اور دائرہ کو بھی دیکھ سکتے ہیں ایسے ہی حضرت موسیٰ علیہ السلام کو کہا گیا اگر دیکھنا چاہتے ہو تو پہاڑ کی طرف دیکھو اگر یہ قائم رہا تو تم بھی دیکھ لو گے جب اللہ رب العزت نے تجلی فرمائی تو پہاڑ ریزہ ریزہ ہو گیا۔ کیونکہ پہاڑ امانت کا بوجھ پہلے بھی نہ اٹھا سکا تھا اب کیسے اٹھاتا؟ جیسا کہ قرآن میں ارشادِ باری تعالیٰ ہے:-

إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا  
الْإِنْسَانُ ۗ إِنَّهُ كَانَ ظَلُومًا جَهُولًا ۝ (الاحزاب-72)

ترجمہ: بے شک ہم نے آسمانوں پر (آسمان والوں پر) زمین پر (زمین والوں پر) اور پہاڑوں پر اپنی امانت پیش فرمائی پس تمام چیزیں اس بوجھ کو اٹھانے سے عاجز آگئیں اور ڈر گئیں اور انسان نے اس بوجھ کو اٹھالیا بے شک انسان تو بڑا ظالم اور نادان ہے۔

انسان امانتِ الہیہ کا پہلے بھی حامل ہوا ہے اس امانت کی وجہ سے اب بھی تجلی برداشت کرنے کی صلاحیت رکھتا ہے کیونکہ امانتِ الہی اللہ تعالیٰ کا نور (اسم اللہ ذات) ہے اس نور سے انسان اللہ تعالیٰ کا دیدار کر سکتا ہے۔

دوسری بات یہ ہے کہ ناممکن چیز کی دعا مانگنا حرام ہے اور انبیاء کرام حرام چیز کے مانگنے سے معصوم ہوتے ہیں۔

✽ مولانا شبیر احمد عثمانی (جن کا تعلق مکتبہ دیوبند سے ہے) تفسیر عثمانی میں لکھتے ہیں:-

”جو لوگ اللہ کی راہ میں مجاہدہ کرتے اور سختیاں جھیلتے ہیں اور طرح طرح کے مجاہدات میں سرگرم رہتے

ہیں تو اللہ تعالیٰ ان کو خاص نور بصیرت عطا فرماتا ہے اور اپنی معرفت اور انکشافات سے نوازتا ہے اور ان کا درجہ بلند فرماتا جاتا ہے مزید یہ کہ ان کو وہ کچھ نظر آنے لگتا ہے جو دوسروں کو نظر نہیں آتا بلکہ احساس تک نہیں ہوتا۔

✽ نشر الفوائد میں مولانا عبیدالحق فاضل دیوبند لکھتے ہیں:

”اہل النہ کے نزدیک باری تعالیٰ کی رویت اور دیدار بحاسہ بصر عقلاً ممکن ہے فی نفسہ امکان رویت کے لئے یہی دلیل کافی ہے کہ اسکے محال اور ممنوع (جس چیز سے منع کیا گیا ہو) ہونے پر کوئی دلیل قائم نہیں ہوئی کیونکہ تمام چیزوں میں اصل امکان ہے اس لئے ممکن ہونے کے لئے دلیل کی ضرورت نہیں ہاں عدم امکان یعنی حکم امتناع کے لئے خلاف اصل ہونے کے سبب دلیل کی حاجت ہے پس امتناع کی دلیل نہ ہونا امکان کی دلیل ہے۔“

✽ مزید لکھتے ہیں:

”امکان رویت پر دلیل سمعی یہ ہے کہ موسیٰ علیہ السلام کا دیدار کا سوال کرنا بقول رَبِّ اَرِنِي اَنْظُرْ اِلَيْكَ خُود دلالیت کرتا ہے کہ دیدار ممکن ہے کیونکہ محال ہوتا تو موسیٰ علیہ السلام کا طلب کرنا لاعلمی پر دلالت کرتا کہ ان کو اس قدر بھی معلوم نہ تھا کہ اللہ تعالیٰ کا دیکھنا محال ہے اور اس کی نسبت موجب عیب ہے یا ایسے امور غیر ممکنہ کا سوال انبیاء علیہم السلام کی شان سے بعید ہے۔ دوسرے یہ کہ اللہ تعالیٰ نے جواب میں موسیٰ علیہ السلام کو فرمایا کہ اگر پہاڑ تھم رہا تو آپ مجھے دیکھ لیں گے۔ پہاڑ کے قیام پر رویت کو معلق کیا جو ممکن ہے اور ممکن پر جو معلق ہوتا ہے وہ محال نہیں ہوتا ہے۔ دلیل اول پر یہ اشکال کیا گیا ہے کہ موسیٰ علیہ السلام کا سوال ان کی قوم کی طلب پر ہے جب انھوں نے کہا تھا ”لن نؤمن لك حتى نرى الله جهرۃ“ تاکہ قوم کو ممنوع ہونے پر اطمینان ہو جائے۔ اس کا جواب یہ ہے کہ اگر رویت ناممکن ہوتی تو موسیٰ علیہ السلام خود ہی ممنوع کر دیتے جس طرح بہت سے خدا بنانے سے منع کر دیا تھا۔ مومنین کے اعتقاد کے لئے تو موسیٰ علیہ السلام کا فرما دینا ہی کافی تھا۔ اور کفار تو باری تعالیٰ کے فرمانے سے بھی خاموش نہیں ہونگے پھر سوال سے کیا فائدہ۔“

✽ سلطان العارفين حضرت سخی سلطان باہور رحمۃ اللہ علیہ اپنی کتاب عین الفقر میں اس واقعہ کو عارفانہ اور الہامی انداز میں پیش فرماتے ہیں۔

”خاص تجلی وہ ہے جو درِ محبتِ الہی سے پیدا ہوتی ہے۔ جب موسیٰ علیہ السلام نے اپنی دعا میں دیدار کی درخواست کی ”اے میرے رب! مجھے اپنا دیدار کراتا کہ میں تجھے دیکھوں۔“ تو اللہ تعالیٰ نے فرمایا کہ اے موسیٰ علیہ السلام یہ گستاخی ہے جو آپ نے میری بارگاہ میں کی۔ کیونکہ میں نے وعدہ کیا تھا کہ جب تک پیغمبر آخر الزماں حضرت محمد صلی اللہ علیہ وآلہ وسلم جو میرے محبت ہیں وہ اور انکی امت میرا دیدار نہ کر لیں گے اور کوئی

دیدار نہیں کریگا۔ موسیٰ علیہ السلام نے شوق کی وجہ سے اس بات کو ان سنا کر دیا اور دوسری بار دعا کی۔ ”میرے رب مجھے اپنا دیدار کراتا کہ میں تجھے دیکھوں۔“

فرمان ہوا: ”اے موسیٰ علیہ السلام میں تجلی کروں گا لیکن آپ برداشت نہ کر سکیں گے۔“ موسیٰ علیہ السلام نے عرض کی۔ ”الہی میں کر لوں گا۔“ فرمان ہوا کہ ”اے موسیٰ (علیہ السلام) کوہ طور پر آ جاؤ اور عاجزی سے دوگانہ نماز ادا کرو اور دوزانو ہو کر ادب سے بیٹھ جاؤ جب موسیٰ علیہ السلام نے ایسا کیا تو تجلی ہوئی۔ کوہ طور ریزہ ریزہ ہو گیا۔ موسیٰ علیہ السلام گر پڑے اور بے ہوش ہو گئے۔ اور تین روز رات دن بے ہوش رہے۔ انہیں اپنی خبر نہ رہی۔ فرمان حق تعالیٰ ہے۔ ”اور موسیٰ (علیہ السلام) غش کھا گئے۔ فرمایا: اے موسیٰ (علیہ السلام)! میں نے کہا تھا کہ آپ برداشت نہ کر سکیں گے۔“

اس کے بعد فرمان ہوا کہ ”اے موسیٰ (علیہ السلام)! آپ پر نور تجلی پڑا۔ آپ بے ہوش ہو گئے اور میرا بھید فاش کر دیا۔ لیکن میرے بندے وہ بھی ہیں جو آخری زمانہ میں پیدا ہوں گے۔ اور محمد رسول اللہ صلی اللہ علیہ وآلہ وسلم کی امت سے ہوں گے۔ میں ہر روز ہزار بار ان کے دلوں پر نور تجلی برساؤں گا لیکن وہ ذرہ بھر بھی تجاوز نہیں کریں گے۔“

ان تمام تفاسیر سے یہ بات واضح ہوتی ہے کہ رب کریم کا دیدار دنیا میں بھی اور آخرت میں ممکن ہے بلکہ خود رب کریم کی یہ چاہت کہ ”میں پہچانا جاؤں“ دیدار کے بغیر ممکن نہیں۔

✽ پیران پیر غوث الاعظم حضرت شیخ عبدالقادر جیلانی رضی اللہ تعالیٰ عنہ اپنی کتاب ”بیر الاسرار“ میں فرماتے ہیں:-

”دیدار دل کی آنکھ سے آئینہ قلب میں انوار جمال کا عکس دیکھنے سے ہوتا ہے جیسا کہ فرمان حق تعالیٰ ہے ”آنکھ نے جو کچھ دیکھا دل نے اسے نہ جھٹلایا“ حضور علیہ الصلوٰۃ والسلام کا فرمان ہے کہ ”مومن مومن کا آئینہ ہے“ یہاں مومن اول سے مراد بندہ مومن کا دل ہے اور مومن ثانی سے مراد ذات حق تعالیٰ ہے۔ اولیائے کرام دیدار الہی کے اکثر دعوے کرتے رہتے ہیں۔ جیسا کہ حضرت عمر رضی اللہ تعالیٰ عنہ نے فرمایا: ”میرے دل نے اپنے رب کو نور ربی کے واسطے سے دیکھا۔“ اسی طرح حضرت علی کرم اللہ وجہہ الکریم نے فرمایا: ”میں اپنے رب کی اس وقت تک عبادت نہیں کرتا جب تک کہ اُسے دیکھ نہ لوں۔“ (بیر الاسرار، فصل 9)

✽ پیران پیر سیدنا غوث الاعظم رضی اللہ عنہ فرماتے ہیں:  
حضور علیہ الصلوٰۃ والسلام نے فرمایا:-

”میں نے اپنے رب کو بے ریش نوجوان کی صورت میں دیکھا۔“ بعض کہتے ہیں کہ اس سے مراد یہ ہے کہ اللہ تعالیٰ اپنی صفتِ ربوبیت سے آئینہ روح پر تجلی فرماتا ہے اور یہ وہی روح ہے جسے طفل المعانی کا نام دیا گیا ہے۔ یہی روح وجودِ مرتبی کے لئے آئینہ ہے جو اُس کے اور اس کے رب حق سبحانہ کے درمیان وسیلہ ہے۔ حضرت علی کرم اللہ وجہہ الکریم کا قول ہے:- ”اگر میرا رب خود میری تربیت نہ کرتا تو میں اُسے پہچان نہ پاتا۔“ اُس باطنی مرتبی کو پانے کا ذریعہ ظاہری مرتبی کی تربیت یعنی انبیاء و اولیاء کرام (مرشدِ کامل) کی تلقین ہے کہ وہ قلب اور قالب (وجود) کے چراغ ہیں اُن کی تربیت سے آخری روح (روحِ قدسی) کا ظہور ہوتا ہے جیسا کہ فرمانِ حق تعالیٰ ہے:- ”اللہ تعالیٰ اپنے بندوں میں سے جس پر چاہتا ہے اپنے عالمِ امر سے روح کا القا کر دیتا ہے۔“ حیاتِ قلب اور معرفتِ حق تعالیٰ کا ذریعہ بننے والی اس روح کو حاصل کرنے کے لئے مرشد کی تلاش بے حد ضروری ہے اس بات کو خوب سمجھ لو۔

امام غزالی رحمۃ اللہ علیہ فرماتے ہیں:- ”مذکورہ بالا تاویل کی رو سے اللہ تعالیٰ کو اُخروی صورتِ جمیل میں دیکھنا روا ہے کہ مرتبی ایک مثالی صورت ہے جسے اللہ تعالیٰ خواب دیکھنے والے کی استعداد و قابلیت کی مناسبت سے پیدا فرماتا ہے نہ کہ وہ ذاتِ حق تعالیٰ کی حقیقی صورت ہے کہ اللہ تعالیٰ کی ذات صورت سے پاک ہے۔ اسی طرح حضور علیہ الصلوٰۃ والسلام کو بھی خواب میں مختلف صورتوں میں دیکھنا دیکھنے والے کی استعداد کی مناسبت سے درست ہے لیکن حقیقتِ محمدیہ صلی اللہ علیہ وآلہ وسلم کو صرف وہ آدمی دیکھ سکتا ہے جو حضور علیہ الصلوٰۃ والسلام کے علم و عمل و حال و بصیرت و نماز میں نہ صرف ایک حالت بلکہ ظاہر و باطن کی دونوں حالتوں میں وارثِ کامل ہو۔“ اسی طرح شرحِ مسلم میں آیا ہے کہ مذکورہ بالا تاویل کی رو سے اللہ تعالیٰ کو بشری و نورانی صورتوں میں دیکھنا جائز ہے۔ اس نہج پر ہر صفاتی تجلی کے بارے میں ایسا ہی قیاس جائز ہے جیسا کہ حضرت موسیٰ علیہ السلام کے لئے اللہ تعالیٰ نے ”عناب“ کے درخت سے آگ کی صورت میں تجلی فرمائی اور یہ بھی اللہ تعالیٰ کے کلام کی صفاتی تجلی ہے کہ اللہ تعالیٰ نے حضرت موسیٰ علیہ السلام سے فرمایا:- ”اے موسیٰ! یہ آپ کے دانے ہاتھ میں کیا چیز ہے؟“ حقیقت میں وہ آگ ایک نور تھا لیکن موسیٰ علیہ السلام کے گمان اور ظن کے مطابق اُسے آگ کا نام دیا گیا ہے کیونکہ موسیٰ علیہ السلام اُس وقت آگ کی تلاش میں تھے۔ انسان کا مرتبہ درخت کے مرتبے سے ہرگز کم نہیں ہے اس لئے یہ کوئی حیرت کی بات نہیں کہ اگر انسان اپنا تصفیہ کر لے یعنی صفاتِ حیوانیہ ترک کر کے صفاتِ رحمانیہ اپنالے تو اللہ تعالیٰ انسانِ حقیقی کی صورت میں اپنی صفات میں سے کسی صفت کی تجلی فرمادے جیسا کہ اولیاء اللہ کی ایک کثیر تعداد کو اللہ تعالیٰ نے ایسی تجلیات سے سرفراز فرمایا ہے مثلاً حضرت بایزید بسطامی

بسترِ اندھیرے دورانِ عمل فرمائیے۔

میں نے اپنے دل سے کہا کہ میری ذات پاک ہے میری شانِ حق بہتر ہے۔

خدا سے جھینر مت اندھیرے فرمائیے۔ میرے جذبے کے اندر فطرتِ حق تعالیٰ ہے اس کے ہوا چھٹس۔

دیکھتی اور بہت سے قلوب ہیں۔ یہ وہ مقام ہے کہ جس میں اہلِ تصوف کو عیب و غریب سے کف کا سامنا رہتا ہے جن کی شانِ حق بہت عموماً ہے۔ پھر تربیت کے لئے مہارت و پختہ نگاہی کے ساتھ رہتی ہے کہ بہتر ہو

بہتر ہو۔ اس میں خدا تعالیٰ کے ساتھ رہتی ہے بہت نہیں ہوتی اور نہ حضور علیہ الصلوٰۃ و السلام کے ساتھ رہتی ہے بہت ہوتی ہے اس کے ساتھ رہتی ہے کہ سب سے پہلے اس کی تربیت دن (مشرکوں) کرے کہ ان کے

ذہنوں میں تربیت کے وقت سے یہ مہارت ہے جیسا کہ حضور علیہ الصلوٰۃ و السلام حیاتِ دنیا میں اسی بشری مہارت سے لوگوں کی تربیت فرماتے رہے۔ آپ ﷺ کی زندگی میں آپ ﷺ کے سوا کسی اور کو

تقین و تربیت کرنے کی ضرورت تھی لیکن جب آپ صلی اللہ علیہ وآلہ وسلم دنیا سے آخرت کی طرف انتقال فرما گئے تو دنیا ہی میں بہت اہلِ تربیت باقی رہ گئے اور آپ صلی اللہ علیہ وآلہ وسلم نے کامل تجرید اختیار کر

لی۔ اس میں وہ مہارت پختہ شدت سے جوڑتے ہیں تو ان میں سے کوئی بھی کسی کو اس کے مقصود تک پہنچانے کے لئے رشتہ دار تقین نہیں کرتا۔ پس اگر وہاں فہم ہے تو فہم سے کام لے۔ اگر نہیں تو اس پر غلبت

فرمائیے اور فہم حاصل کر جو نعمتِ نفسانیہ پر غالب ہو۔ یہ وقت ہے جہاں نورانیت آجاتی ہے وہ جگہ حزن و مشرف ہو جاتی ہے۔ جس (رحمت کے بعد) اس (دن کا) میں اور بہتر میں خیر بشری مہارت ختم ہو جاتی ہے لیکن

جو دن بھی زندہ ہو اس کی مہارت بشریہ اس (بہتر) کے ساتھ قائم رہتی ہے کیونکہ اسے (دن کا) حضور علیہ الصلوٰۃ و السلام سے وراثت کا مدعا حاصل ہونے کے باعث تعلقاتِ تہمتیہ و تجریدیہ حاصل ہوتے ہیں۔

پس جس دن اللہ و حیاتِ دنیا میں حضور علیہ الصلوٰۃ و السلام کی مدد سے عبودیتِ نبوی کی وراثت حاصل ہو جاتی ہے وہ اہلِ خدا میں تعلقاتِ پر قائم ہو جاتا ہے۔ پس تو ان امور و اچھی طرح سمجھ اس سے آگے بہت گہرا راز

ہے جس کا اور اس کے اہل ہی کر سکتے ہیں۔ جیسا کہ فرمائیے: "عزت تو صرف اللہ کی ہے اس کے رسول ﷺ کی ہے اور مومنین کی ہے۔" جہاں تک رُوح کی تربیت کا معاملہ ہے تو رُوح جسمانی کی

تربیت جسم کے اندر ہوتی ہے۔ رُوح روحانی کا محاربہ قلب کے اندر ہے۔ رُوح سنی کا محاربہ فواد کے اندر ہے اور رُوح قدسی کا محاربہ ہر کے اندر ہے اور رُوح قدسی ہی بندے اور حق تعالیٰ کے درمیان واسطہ اور حقوق کی

طرف اللہ تعالیٰ کی تربیت ہے کہ وہی بارگاہِ حق کے لائق اور اس کی محرم ہے۔ (جراہ ۲۲، تصنیف: ابن عربی، لاہور)



✽ پیرانِ پیر غوثِ الاعظم حضرت شیخ عبدالقادر جیلانی رضی اللہ تعالیٰ عنہ اپنی کتاب الرسالۃ الغوثیہ اسرارِ الہیہ (جس میں آپ کی اللہ تعالیٰ سے الہامی گفتگو درج ہے) میں فرماتے ہیں کہ اللہ تعالیٰ نے مجھ سے فرمایا:-  
اے غوثِ الاعظم! جس نے مجھے دیکھا وہ ہر حال میں سوال کرنے سے بے نیاز ہو گیا اور جو مجھے نہیں دیکھتا اسے سوال کرنے سے کوئی فائدہ نہیں کہ وہ محبوب بالمقال ہے۔

آپ رضی اللہ تعالیٰ عنہ فرماتے ہیں:-

”میں نے رب تعالیٰ کو دیکھا۔

پھر مجھے فرمایا:-

اے غوثِ الاعظم! جو کوئی علم کے بعد میری رویت کے متعلق پوچھے تو وہ محبوب ہے اور جس نے بغیر علم کے رویت کے متعلق گمان کیا وہ رویت رب تعالیٰ کے بارے میں دھوکہ میں ہے۔  
پھر فرمایا:-

اے غوثِ الاعظم! جو میرے لئے مجاہدہ اختیار کرے اُسے میرا مشاہدہ (دیدار) ہو جاتا ہے وہ اس کو پسند کرے یا نہ کرے۔

غوثِ الاعظم نے فرمایا!

میں نے رب تعالیٰ کو دیکھا تو معراج کے متعلق پوچھا۔

مجھے فرمایا

اے غوثِ الاعظم!

معراج میرے سوا ہر چیز سے بلند و ارفع ہو جاتا ہے۔

اور معراج کا کمال ہے۔

مَا زَاغَ الْبَصَرُ وَمَا طَغَى (نہ آنکھ جھپکی اور نہ حد سے بڑھی ہے۔)

اے غوثِ الاعظم!

اس کی نماز ہی نہیں ہوتی جس کی میرے نزدیک معراج نہ ہو اور وہ نماز سے محروم ہے۔

پھر فرمایا!

اے غوثِ الاعظم! انبیاء و مرسلین کے علاوہ میرے بعض ایسے بندے ہیں کہ ان کے احوال سے کوئی

واقف نہیں خواہ اہل دنیا ہو یا اہل آخرت، اہل جنت ہو یا اہل دوزخ، مالک ہو یا رضوان اور انہیں نہ تو جنت

کے لئے پیدا کیا ہے اور نہ دوزخ کے لئے نہ ثواب کے لئے اور نہ عذاب کے لئے اور نہ ہی حور و قصور اور غلمان کے لئے پیدا کیا ہے پس ان کے لئے خوشی ہے جو ان پر ایمان لائیں اگرچہ وہ انہیں نہ پہچانیں۔ اے غوث الاعظم تم انہی میں سے ہو۔ دنیا میں ان کی علامات یہ ہیں کہ ان کے جسم کم کھانے اور کم پینے کی وجہ سے جلے ہوئے ہیں اور ان کے نفس شہوات سے جلے ہوئے ہیں اور ان کے دل خطرات سے جلے ہوئے ہیں ان کی ارواح لحظات سے جلی ہوئی ہیں وہ اصحابِ بقا ہیں جو کہ میرے دیدار کے نور سے جلے ہوئے ہیں۔ (ترجمہ: جناب غلام دستگیر صاحب۔ ناشرناشادہ پبلیشرز کونڈہ مارچ 1998)

✽ پیرانِ پیر غوث الاعظم سیدنا عبدالقادر جیلانی رضی اللہ عنہ نے ارشاد فرمایا کہ ”جس نے اللہ تعالیٰ کے محبوب کو دیکھ لیا پس اس نے اللہ تعالیٰ کو دیکھ لیا اور جس نے اللہ تعالیٰ کو اپنے دل سے دیکھ لیا وہ اپنے باطن سے اسکی حضوری میں داخل ہو گیا اور ہمارا پروردگار موجود ہے اور وہ دیکھا جاسکتا ہے۔“

حضور نبی کریم صلی اللہ تعالیٰ علیہ وآلہ وسلم نے ارشاد فرمایا:-

سَتَرُونَ رَبَّكُمْ كَمَا تَرُونَ الشَّمْسَ وَالْقَمَرَ۔

یعنی عنقریب تم اپنے رب کو اس طرح دیکھو گے جیسا کہ تم سورج اور چاند کو دیکھتے ہو۔ (مجلس 33۔ فتح الربانی)

✽ امام غزالی صاحب رحمۃ اللہ علیہ فرماتے ہیں:-

”ایک معرفت دوسری معرفت سے بڑھ کر ایک درجہ ہے اسے رویت اور مشاہدہ کہتے ہیں اور کمال انکشاف میں اس کی نسبت معرفت کے ساتھ ایسی ہے جیسے دیدار کی نسبت خیال کے ساتھ اور جس طرح پلک بند کرنا آنکھ کے واسطے پردہ ہے اور خیال کو نہیں منع کرتا اور جب تک یہ حجاب نہ اٹھے یعنی آنکھ نہ کھلے دیدار حاصل نہیں ہوتا اسی طرح بدن کے ساتھ جو آب و گل سے بنا ہے آدمی کا علاقہ اور دنیا کی خواہشوں کے ساتھ اس کا مشغول رہنا مشاہدہ کے واسطے حجاب ہے اور معرفت کو منع نہیں کرتا۔ جب تک یہ علاقہ نہیں ٹوٹتا مشاہدہ غیر ممکن ہے اسی واسطے حق تعالیٰ نے حضرت موسیٰ علیہ السلام سے فرمایا لن ترانی۔ (کیماے سعادت)

صوفیا کرام فرماتے ہیں کہ تمام پیغمبروں نے اللہ تبارک و تعالیٰ کی بارگاہ میں یہ دعا کی اے اللہ تعالیٰ ہمیں حضور صلی اللہ علیہ وآلہ وسلم کا امتی بنا دے اس کی وجہ یہ تھی کہ اس امت کے لئے دیدار حق تعالیٰ کھول دیا گیا اور ان کے دلوں میں اسکا اشتیاق بدرجہ دوسری امتوں کے زیادہ پیدا کیا گیا۔

لقائے الہی کے متعلق اعتراضات کا جواب

بعض لوگ اس دنیا میں لقائے الہی کا انکار کرتے ہیں۔ اس کے دلائل میں وہ چند اعتراضات کرتے ہیں۔

1- موسیٰ علیہ السلام کو اللہ تبارک و تعالیٰ کا جواب لن ترانی۔ اس کا جواب پہلے آچکا ہے۔

2- آیت مبارکہ لَا تُدْرِكُهُ الْأَبْصَارُ سے دلیل دیتے ہیں۔

پہلے حضرت موسیٰ علیہ السلام کا واقعہ دیدار تفصیل سے بیان ہو چکا ہے جس سے یہ ثابت ہوتا ہے کہ آپ کو دیدار الہی نصیب ہوا اور لن ترانی کہنے میں کیا حکمت تھی۔

ترجمہ: ”سلطان المفسرین حضرت عبداللہ بن عباسؓ نے فرمایا کہ محمد رسول اللہ صلی اللہ علیہ وآلہ وسلم نے اپنے رب کا دیدار کیا۔ عکرمہ (آپ کے شاگرد) کہتے ہیں کہ میں نے عرض کیا کہ کیا اللہ تعالیٰ کا یہ ارشاد نہیں لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ (پارہ 7- سورہ انعام 103) کہ آنکھیں اس کا ادراک نہیں کر سکتیں اور وہ سب نگاہوں کا احاطہ کیے ہوئے ہے۔ آپ نے فرمایا افسوس تم سمجھے نہیں۔ یہ اس وقت ہے جبکہ اس نور کے ساتھ تجلی فرمائے جو اس کا نور ہے۔ حضور صلی اللہ علیہ وآلہ وسلم نے اپنے رب کو دو مرتبہ دیکھا۔“

✽ شرح عقائد میں عبیدالحق لکھتے ہیں کہ:

فرقہ معزولہ (عقلیت پسند گروہ) کا ایک نقلی شبہ یہ ہے کہ اللہ تعالیٰ نے قرآن میں فرمایا ہے۔ لَا تُدْرِكُهُ الْأَبْصَارُ، کہ اس کو آنکھیں دریافت نہیں کر سکتیں۔ اس کا جواب یہ ہے کہ اول تو الف لام استغراق کے لئے نہیں۔ پس یہ معنی نہیں ہوئے کہ کل ابصار اس کو دریافت نہیں کر سکتیں بلکہ بعض دریافت کر سکتی ہیں۔ دوسرے یہ کہ ادراک سے کہ جس کی نفی کی ہے کامل ادراک مراد ہے کہ بالکل احاطہ کر لیوے۔ پس یہ نہ ثابت ہوا کہ کسی طرح پر بھی اس کو بصر دریافت نہیں کر سکتی۔ تیسرے یہ کہ اس آیت سے مراد یہ ہے کہ ہر وقت اور ہر جگہ بصارت اس کو دریافت نہیں کرتی۔ جس سے یہ ثابت ہوا کہ کسی وقت بصارت سے معلوم ہو سکتا ہے بلکہ اسی آیت سے اللہ تعالیٰ کا دیکھنا ممکن ہونا ثابت ہوتا ہے کیونکہ یہ آیت اللہ کی مدح میں ہے۔

دوسرا نقلی شبہ یہ ہے کہ جہاں کسی نے اللہ تعالیٰ کا دیدار طلب کیا ہے تو اس کے جواب میں اللہ تعالیٰ نے استعظام اور استکبار ظاہر فرمایا ہے چنانچہ قوم موسیٰ نے جب طلب کی تھی تو ان کو بجلی نے ہلاک کیا۔

وَإِذْ قُلْتُمْ يَا مُوسَىٰ لَنْ نُؤْمِنَ لَكَ حَتَّىٰ تَرَىٰ اللَّهَ جَهْرَةً فَأَخَذَتْكُمُ الصَّاعِقَةُ وَأَنْتُمْ تَنْظُرُونَ ﴿1﴾ (پارہ 1- سورہ البقرہ 55)

ترجمہ: اور جب تم نے کہا اے موسیٰ! ہم آپ پر ہرگز ایمان نہ لائیں گے یہاں تک کہ ہم اللہ کو نہ دیکھ لیں پس بجلی کی کڑک نے تمہیں آلیا تم (خود یہ) منظر دیکھتے رہے۔

موسیٰ علیہ السلام کے سوال کے جواب میں فرمایا گیا لن ترانی کہ تم مجھے ہرگز نہیں دیکھ سکو گے۔ اس کا جواب یہ ہے کہ موسیٰ کی قوم عناد اور سرکشی کے طور پر اللہ تعالیٰ کا دیدار چاہتی تھی اس لئے غضب کا شکار ہوئی۔ اگر ممتنع ہونے کی وجہ سے یہ ہوتا تو موسیٰ علیہ السلام سوال نہ کرتے اور قوم کو منع کر دیتے۔ منع نہ کرنا اس پر دلیل ہے کہ دنیا میں خدا کا دیکھنا ممکن ہے۔ نیز صحابہ کا حضور کیلئے شبِ معراج میں وقوع دیدارِ الہی میں اختلاف کرنا دنیا میں ممکن ہونے کی دلیل ہے خواب میں اللہ تعالیٰ کو دیکھنا جیسا کہ سلف سے منقول ہے ممکن ہے۔ چنانچہ امام ابوحنیفہ رحمۃ اللہ علیہ اور امام احمد بن حنبل رحمۃ اللہ علیہ سے منقول ہے کہ انہوں نے خواب میں اللہ تعالیٰ کو دیکھا ہے۔ بلکہ امام ابوحنیفہ فرماتے ہیں کہ انہوں نے 100 مرتبہ اللہ تعالیٰ کا خواب میں دیدار کیا۔

تیسرے مختلف احادیث مبارکہ جو مختلف صحابہ کرام سے مروی ہیں سے ثابت ہے کہ حضور صلی اللہ علیہ وآلہ وسلم نے جسمانی معراج کی اور دیدارِ حق تعالیٰ کیا اور مفسرینِ حق کا اس بات پر اتفاق ہے کہ نبی پاک صلی اللہ علیہ وآلہ وسلم کو بمعہ اپنے جسمِ اطہر معراج ہوئی۔

## عالم دیدارِ الہی

حضرت سخی سلطان باہو رحمۃ اللہ علیہ اپنی کتاب امیر الکونین میں فرماتے ہیں کہ: ”میں علم دیدارِ الہی کا عالم ہوں مجھے نور ہی نور دکھائی دیتا ہے۔ مجھے علم دیدارِ الہی کے سوا کوئی اور علم ذکر، فکر اور مراقبہ معلوم نہیں اور نہ ہی پڑھتا ہوں اور نہ ہی کرتا ہوں۔ کیونکہ تمام علوم علم دیدار کی خاطر ہیں جو مجھے حاصل ہے۔ جہاں دیدارِ الہی ہے وہاں نہ صبح ہے نہ شام نہ منزل ہے نہ مقام، بے مثل و بے مثال ذات لاہوت لامکان کے اندر ہے ”اسم اللہ ذات“ سے انوار و تجلیات کی صورت میں نمودار ہوتی ہے اس نور میں دیدار و لقا نظر آتا ہے۔“

✽ میں دیدار کا علم جانتا ہوں اور پڑھتا ہوں مجھے یہ مراتب جناب سرور کائنات حضرت محمد صلی اللہ علیہ وآلہ وسلم اور آپ صلی اللہ علیہ وآلہ وسلم کے صحابہ کرام اور پختن پاک کی رفاقت میں نصیب ہوئے ہیں۔

## دیدارِ الہی سے مشرف ہونے کا طریقہ

حضرت سخی سلطان باہو رحمۃ اللہ علیہ فرماتے ہیں:-

✽ دیدارِ الہی سے مشرف ہونا اور اصل باللہ ہونا کون سے علم اور کون سی چیز سے ممکن ہے؟ وہ محض سیر فی

اللہ اور مشاہدہ نور حضور و قرب کا علم ہے۔ جو دانش، عقل اور تمیز سے بالاتر ہے معرفتِ الہیہ کا یہ علم وہ شخص پڑھ سکتا ہے جو اس کا سبق اسمِ اللہ ذات (ذکر، تصور اور مشق و جود یہ) سے پڑھتا ہے اور وہ ہمارا جان سے پیارا بھائی ہے۔ (نور الہدیٰ کلاں)

✽ شد وسیلہ نقش بہر نقاش بین نقش و نقاشے یکے شد بالیقین ترجمہ: دیکھ لے نقش (اسم) اپنے نقاش (مستی) کی پہچان کا ذریعہ ہوتا ہے جب نقش اور نقاش باہم ایک ہو جاتے ہیں تو مرتبہ حق الیقین حاصل ہو جاتا ہے اور یہ کہاں سے حاصل ہوتا ہے؟ اسمِ اللہ ذات سے۔ اگر تو ہستی وحدانیت کا راز جاننا چاہتا ہے تو تجھے معلوم ہونا چاہیے کہ تیرے وجود میں اللہ تعالیٰ اس طرح پوشیدہ ہے جس طرح پستہ مغز کے اندر۔ (نور الہدیٰ کلاں)

✽ جو ایک بار اللہ تعالیٰ کو دیکھ لیتا ہے وہ کبھی اپنی خودی کی بات نہیں کرتا کیونکہ اس مقام پر جسم و اسم اور جان و تن باقی نہیں رہتے۔ اگر اولیاء اللہ کو دیدارِ الہی کے یہ مراتب حاصل نہ ہوتے تو کوئی بھی دیدارِ الہی کی طرف متوجہ نہ ہوتا۔ (نور الہدیٰ کلاں)

آپے اعلان فرما رہے ہیں:

✽ اگر تو عاقل و ہوشیار ہے تو سن، اگر تو عارف لائق دیدار ہے تو سن، اگر تو طالبِ اہل دنیا مردار ہے تو سن، اگر تو عالم فضیلت آثار ہے تو سن، اگر تو جاہل بد کردار ہے تو سن کہ ”جو کوئی اعمالِ صالحہ اختیار کرتا ہے اُس میں اُس کا اپنا ہی فائدہ ہے اگر کوئی برائی کی راہ اختیار کرتا ہے تو اُس میں اُس کا اپنا ہی نقصان ہے“ سو رحمت و سلامتی کی راہ یہ ہے کہ کفر و شرک کی بیماری و لعنت و زحمت و زوال سے نجات حاصل کر لی جائے۔ اور اس کا طریقہ یہ ہے کہ دنیا سے کنارہ کشی (باطنی طور پر) اختیار کر لی جائے کیونکہ یہ دنیا ہی ہے جو بندے کو معرفت و وصالِ الہی کی راہ سے ہٹا دیتی ہے۔ جو طالب اللہ شروع ہی میں تمام دنیا سے سیر نہیں ہو جاتا وہ احمق ہے کہ فقر و معرفت کی راہ میں قدم رکھتا ہے۔ طالب کیلئے فرضِ عین ہے کہ اب وہ اُس تصرف و اختیار سے دست بردار ہو کر اپنا رخ اللہ کی طرف کر لے اور تصورِ دیدار میں مجھو کر مرتبہ دیدار تک پہنچے۔ یہ راہ نہ تو قیل و قال کی راہ ہے اور نہ ہی گفت و شنید اور مطالعہ علم قیل و قال کی راہ ہے۔ بلکہ مشاہدہ عین جمال کی راہ ہے۔ (نور الہدیٰ کلاں)

✽ راہ فقر، راہ معرفت، راہ دیدار، راہ ولایت، راہ ہدایت، اور راہ جمعیت یہ تمام راہیں مرتبہ غنایت سے کھلتی ہیں اگر غنایت<sup>۱</sup> و سیری کا یہ مرتبہ حاصل کئے بغیر راہ فقر اختیار کی جائے تو ایسا فقر، فقرِ مکت (منہ کے بل گرانے والا فقر یعنی فقرِ اضطراری) ثابت ہوتا ہے۔ (نور الہدیٰ کلاں)

۱ ملاحظہ فرمائیں باب ”اسم اللہ ذات“ ملاحظہ فرمائیں باب ”غنایت“

پھر آپ دیدارِ الہی کیلئے ذکر کا طریقہ بتاتے ہیں:

✽ ذاکروں کو ذکرِ خفیہ حاصل ہوتا ہے جو انہیں دیدہ ورنہ بنا دیتا ہے اور ان کی نظر دیدارِ خدا پر لگی رہتی ہے۔ ایسے ذکر سے ذاکر ہمیشہ روئے خدا دیکھتے رہتے ہیں جس ذکر و فکر سے حضوری حاصل نہ ہو اس کی ضرورت ہی کیا ہے۔ جان لے کہ ذکرِ خفیہ اور ذکرِ جہر آٹھ طرح کا ہوتا ہے۔ چنانچہ ذکرِ خفیہ سے مشاہدہ دیدار نصیب ہوتا ہے اور تصور اسمِ اللہ ذات سے وہ توفیق و تحقیق حاصل ہوتی ہے کہ جس سے گل و جز کی ہر چیز زیر تصرف و زیرِ عمل آجاتی ہے۔ خفیہ ذکر کرنے والا صاحبِ نظر ہو جاتا ہے اور ہمیشہ اللہ تعالیٰ کے قرب میں رہتا ہے، کیونکہ ذکرِ خفیہ سے وہ چشمِ بینا حاصل ہوتی ہے جو عینِ بعین مشاہدہ کرتی رہتی ہے (یعنی دیدارِ الہی میں محور ہنا)۔ (نور الہدیٰ

کلاں) لے

### دیدارِ الہی میں حائل رکاوٹ

دیدارِ الہی کے درمیان حائل رکاوٹ اور اس رکاوٹ کو دور کرنے کے بارے میں آپ فرماتے ہیں:-

✽ جان لے دیدارِ الہی اور اہل دیدار کے درمیان کوئی پتھر پہاڑ یا دیوار حائل نہیں ہو سکتی بلکہ دیونفس حائل ہوتا ہے جو پتھر اور دیوار سے بھی سخت تر حجاب ہے اور جس کا مارنا بے حد مشکل و دشوار ہوتا ہے۔ مرشدِ کامل سب سے پہلے اسی دیو خبیث، مصاحبِ ابلیس نفس کو تصور اسمِ اللہ ذات کی تلوار سے قتل کرواتا ہے اور جب تصور اسمِ اللہ ذات کی تلوار سے یہ دیونفس مرجاتا ہے تو بندے اور رب کے درمیان سے بیگانگی کا پردہ ہٹ جاتا ہے اور بندہ ہر وقت بلا حجاب دیدار پروردگار کرتا رہتا ہے۔ جو مرشد تصور اسمِ اللہ ذات طالب کو عطا نہیں کرتا وہ مرشد لائق ارشاد مرشد نہیں ہے۔ (نور الہدیٰ کلاں)

✽ بندے اور اللہ تعالیٰ کے درمیان کوئی پہاڑ یا دیوار حائل نہیں ہے اور نہ ہی میلوں تک پھیلی ہوئی طویل مسافت ہے بلکہ پیاز کے پردہ سے بھی زیادہ باریک پردہ ہے جسے تصور اسمِ اللہ ذات اور صاحبِ راز مرشد کی توجہ سے توڑنا کوئی مشکل کام نہیں ہے تو آنا چاہے تو دروازہ کھلا ہے۔ اگر نہ آئے تو حق بے نیاز ہے۔ (کلید التوحید کلاں)

### دیدارِ الہی کہاں سے نصیب ہوتا ہے

اس سلسلہ میں آپ فرماتے ہیں:

۱۔ مزید تفصیل کے لیے ملاحظہ فرمائیں باب ”اسمِ اللہ ذات“

✽ منصب و مرتبہ دیدار پروردگار کی توفیق و برداشت و تحقیق طالب مرید سروری قادری کو حاصل ہے دیگر طریقے والا اگر کوئی دیدارِ الہی کا دعویٰ کرتا ہے تو وہ لاف زن ہے، جھوٹا ہے اور اہل حجاب ہے۔ (نور الہدیٰ کلاں)

## سلطان باہو اور دیدارِ الہی

سلطان العارفین حضرت سخی سلطان باہو رحمۃ اللہ علیہ نے اپنی کتب میں دیدارِ الہی کے علم کو کھول کر بیان فرمایا ہے۔ آپ فرماتے ہیں:

طالب دیدار با دیدار بر جز خدا دیگر نہ بیند بانظر  
ہر طرف بینم پیام حق ز حق بامطالعہ دائمی دل دم غرق  
ترجمہ: طالب دیدار کو چونکہ صرف دیدارِ الہی سے غرض ہوتی ہے اس لیے وہ اللہ کے سوا کسی چیز کو دیکھتا ہی نہیں اس لیے ہر لمحہ مطالعہ دل میں غرق رہتے ہوئے جدھر دیکھتا ہے اللہ ہی نظر آتا ہے۔  
کلید التوحید کلاں میں حضرت سخی سلطان باہو رحمۃ اللہ علیہ فرماتے ہیں:-

✽ کشتگان دیدار دائم باوصال باجمال و باوصال و لازوال  
ترجمہ: دیدارِ الہی کے شہیدوں کو ہر وقت وصالِ الہی حاصل رہتا ہے اور وہ ہر وقت مشاہدہ جمال میں غرق رہتے ہیں۔ (کلید التوحید کلاں)

✽ بہ ز ہر لذت بود لذتِ بقا لذتِ دنیا چہ باشد بے بقا  
ترجمہ: تمام لذات سے بہتر لذت ”لذتِ دیدار“ ہے اُس کے مقابلے میں لذتِ دنیا کی کیا وقعت، کہ وہ بے بقا ہے۔ (نور الہدیٰ کلاں)

✽ واضح رہے کہ ”عارف باللہ“ ”صاحبِ گل“ کو لذت بھی ”ذاتِ گل“ (دیدارِ الہی) سے ہے۔ چار لذتیں ایسی ہیں جو ”لذتِ گل“ سے باز رکھتی ہیں۔ اول طرح طرح کے لذیذ چرب اور شیریں کھانوں کی لذت۔ دوسری عورت سے مجامعت کرنے کی لذت۔ تیسری حکومتِ شاہانہ (شہرت۔ حکمرانی کا کوئی بھی عہدہ) کی لذت جو سر سے پاؤں تک محض دنیا ہے۔ چوتھی مطالعہ کی لذت۔ یہ چاروں لذتیں برابر ہیں۔ جس کے وجود میں معرفتِ الہی کی لذت ہوتی ہے اس سے چاروں لذتیں نکل جاتی ہیں اور معلوم ہوتا ہے کہ معرفتِ الہی (دیدار) کی لذت ایسی لذت ہے جس سے روح کو فرحت حاصل ہوتی ہے اور نفس مُردہ ہو جاتا ہے۔ (اسرارِ قادری)

❖ دیدارِ الہی کے بارے میں حضرت سخی سلطان باھو عین الفقر میں فرماتے ہیں: ”جو شخص اپنی جان کے بدلے اسمِ اللہ ذات خرید لیتا ہے وہ کھلی آنکھوں سے دیدارِ حق تعالیٰ کرتا ہے۔“

❖ اللہ تو ہر وقت تیرے ساتھ ہے لیکن تو ہی اس کی دید سے اندھا اور گمراہ ہو گیا ہے۔

❖ دیدارِ حق کے علاوہ جو کچھ بھی ہے وہ مردار ہے اس لئے عاشق ہمیشہ طالبِ دیدار ہوتا ہے۔

❖ جس نورِ تجلی کو موسیٰ علیہ السلام نے کوہِ طور پر دیکھا تھا اسی نورِ تجلی کو میں عین عیان دیکھتا ہوں اور خاص الخاص تجلی وہ ہے جو حروفِ اسمِ اللہ ذات سے نمودار ہوتی ہے۔

❖ دل اگر بیدار نہ ہو تو دیدارِ الہی کس طرح ہو سکتا ہے؟ سجدہ دیوار سجدہ دیدار تو نہیں۔

آپے نور الہدیٰ کلاں میں فرماتے ہیں:

❖ عارفوں کا یہ ابتدائی مرتبہ ہے کہ لقائے الہی سے مشرف ہو جاتے ہیں۔ لقائے الہی کے یہ مراتب میں

نے اسمِ اللہ ذات سے پائے ہیں اس لئے اسمِ اللہ ذات کو میں نے اپنا پیشوا بنا رکھا ہے۔ جو شخص اپنے جسم کو اسمِ

اللہ ذات میں گم کر دیتا ہے وہ بہت جلد معرفتِ دیدارِ الہی کو پالیتا ہے۔ دیدارِ الہی کیونکر روا ہو سکتا ہے؟ لیکن میں

دیدار کرتا ہوں کہ مجھے مصطفیٰ علیہ الصلوٰۃ والسلام دیدار کرواتے ہیں۔

❖ طالبِ دیدار کو چونکہ دیدارِ الہی سے ہی غرض ہوتی ہے اور وہ خدا کے علاوہ کسی اور چیز کو دیکھتا بھی نہیں

اس لئے میں بھی ہر وقت مطالعہِ دل میں غرق رہتے ہوئے جدھر بھی دیکھتا ہوں حق ہی حق کو پاتا ہوں۔

❖ اسمِ اللہ ذات تیری راہبری کیلئے ہر دم تیرے ساتھ ہے اس لئے لقائے حق کے علاوہ کسی اور چیز کی جستجو

مت کر۔

❖ اے کیمیا سیم وزر کے طالب! تجھے کون سی کیمیا درکار ہے؟ اور تجھے کون سی کیمیا پر اعتبار ہے؟ کیونکہ

کیمیا تو دو طرح کی ہوتی ہے۔ ایک کیمیا کا تعلق سیم وزر اور دنیا مردار سے ہے اور دوسری کیمیا شرفِ دیدار ہے۔

کون سا علم دیدار کی راہ دکھاتا ہے؟ اور کون سا علم دیدار کی گواہی کیلئے نظر و نگاہ بنتا ہے ”وہ علم“ اسمِ اللہ

ذات ہے۔

❖ دراصل مراتب دو ہیں ایک مرتبے والے انسان ہوتے ہیں اور دوسرے مرتبے والے صورت کے

انسان لیکن سیرت کے حیوان ہوتے ہیں جو ہمیشہ بے جمعیت و پریشان رہتے ہیں سو انسان نما حیوان اور اشرف

انسان کی پہچان کیا ہے؟ انسان وہ ہے جو ہمیشہ دیدارِ الہی سے مشرف رہے اور انسان نما حیوان کو ہمیشہ دنیا

مردار کی طلب رہتی ہے۔



✽ جو عارف ہر وقت دیدارِ الہی میں غرق رہتا ہے اُسے مطالعہ علم پیغام و اعلام و الہام و آواز کی کیا حاجت ہے۔

✽ لقاءِ حق کے لائق وہ طالب ہوتا ہے جو غرق فی التوحید (فانی اللہ) ہو کر دیدارِ الہی کرتا ہے۔

✽ مرتبہ دیدارِ اللہ تعالیٰ کے اختیار میں ہے وہ جسے چاہتا ہے دنیا و آخرت میں اُسے عطا کر دیتا ہے اور جسے چاہتا ہے محروم رکھتا ہے۔ فرمانِ حق تعالیٰ ہے: جو یہاں دیدارِ حق تعالیٰ سے اندھا ہو گیا وہ آخرت میں بھی دیدارِ حق تعالیٰ سے اندھا ہی رہے گا۔ (بنی اسرائیل 72)

✽ اگر تیرے پاس آنکھیں ہیں تو جی بھر کر دیدارِ الہی کر۔

✽ صاحبِ نظر دیدار کرتے ہیں لیکن جھوٹے اور مکار لوگوں کو کچھ نظر نہیں آتا۔

✽ اگر تیرے پاس چشمِ بینا ہے تو دیدارِ الہی میں محورہ کہ ایسے میں ذکر تو ذکر فکر کے بغیر بھی ذاکر گردانا جائے گا۔

✽ اے صاحبِ نظر اگر تجھے چشمِ بینا حاصل ہے تو دیدارِ رحمت میں غرق ہو جا۔

✽ اے طالبِ بحث و تکرار کو چھوڑ اور دیدارِ الہی کا کامل مرتبہ حاصل کر۔

✽ اگر تیری طلب دیدارِ خداوندی ہے تو اے طالبِ نفس کو چھوڑ دے اور ادھر آ جا۔

✽ جو شخص اسمِ اللہ ذات کی طے جان لیتا ہے اس کی غذا دیدارِ کامل ہو جاتی ہے اور وہ دائمی طور پر دیدارِ الہی میں محور ہوتا ہے۔

✽ جس کسی کے پیشوا حضرت محمد مصطفیٰ صلی اللہ علیہ وآلہ وسلم ہو جائیں اور وہ بارگاہِ نبوی ﷺ میں منظور ہو جائے تو وہ لقاءِ الہی سے مشرف ہو جاتا ہے جو شخص دیدارِ الہی سے مشرف ہو جاتا ہے وہ اس کا

چرچا نہیں کرتا وہ اپنی ہستی کو مٹا کر بارگاہِ مصطفیٰ صلی اللہ علیہ وآلہ وسلم میں حاضر رہتا ہے۔

✽ آنکھ کو دیدار سے ہی یقین نصیب ہوتا ہے جو اس بات کو نہ مانے پکا لعین ہے۔

✽ مادر زاد اندھے کے نصیب میں لقاءِ الہی کہاں؟ کہ وہ تو لقاءِ الہی کا قائل ہی نہیں ہوتا اللہ بس

ماسوی اللہ ہوس۔

✽ جس کی آنکھیں اللہ تعالیٰ کے کرم سے نور ہو گئیں وہ دیدارِ الہی سے مشرف ہو گیا ایسے صاحبِ دیدار کو

کوئی غم نہیں۔

✽ جو کوئی دیدارِ الہی سے مشرف ہو جاتا ہے وہ خود نمائی کی باتیں نہیں کرتا۔ جو اللہ تعالیٰ کو دیکھ لیتا ہے وہ کہے

تو کیونکر کہے کہ وہ تو ہر دم دیدارِ الہی میں محور ہوتا ہے۔ جو اللہ تعالیٰ کو دیکھ لیتا ہے وہ غرق فی التوحید ہو جاتا ہے اور

ہر دم خاموش رہ کر خونِ جگر پیتا رہتا ہے۔

دیدارِ الہی کے علم کے بارے میں سلطان العارفین حضرت سخی سلطان باہو کی کتب بھری پڑی ہیں لیکن آپ کے نزدیک دیدارِ الہی کے علم کا راستہ اسمِ اللہ ذات سے کھلتا ہے جو شخص ہر وقت ذکر اور تصور اسمِ اللہ ذات میں غرق رہتا ہے وہ دیدارِ الہی سے مشرف ہو ہی جاتا ہے۔

پنجابی ابیات میں آپ ﷺ فرماتے ہیں:

✽ باجھ فنا رب حاصل ناہیں باہو، ناں تاثیر جماعتاں ھو

ترجمہ: اپنی ذات کو فنا کیے بغیر وصالِ حق تعالیٰ اور دیدارِ الہی حاصل نہیں ہوتا اور نہ ہی عبادات میں حضوری قلب حاصل ہوتی ہے۔

✽ ہر جا جانی دے باہو، جت ول نظر کچوے ھو

ترجمہ: اب حالت یہ ہے کہ جہاں نظر جاتی ہے ہر طرف ذاتِ حق تعالیٰ ہی نظر آتی ہے۔

✽ ظاہر دیکھاں جانی تائیں، نالے دے اندر سینے ھو

ترجمہ: مجھے ظاہر اور باطن میں ہر طرف اپنا محبوب ذاتِ حق تعالیٰ ہی نظر آتا ہے۔

✽ جاں اندر وڑ جھاتی پائی، ڈٹھا یار اکلا ھو

ترجمہ: جب ہم نے اپنے من کے اندر جھانک کر دیکھا تو وہاں واحدِ محبوبِ حقیقی کو ہی پایا۔

✽ جس جا جانی نظر نہ آوے، اوتھے سجدا مول نہ دے ھو

جاں جاں جانی نظر نہ آوے، باہو کلمہ مول نہ کہیے ھو

ترجمہ: جس جگہ ذاتِ حق تعالیٰ نظر نہ آئے وہاں سجدہ ہرگز نہیں کرنا چاہیے اور جہاں محبوب نظر نہ آئے وہاں کلمہ ہرگز نہیں پڑھنا چاہیے۔

✽ دم دم دے وچ دیکھن مولیٰ، جنہاں قضا نہ کیتی ھو

ترجمہ: عاشق تو ہر لمحہ دیدارِ الہی میں محو رہتے ہیں اور دائمی نماز ادا کرتے رہتے ہیں اُن کی نماز کہاں قضا ہوتی ہے۔

✽ شہباز عارفاں سید محمد بہادر علی شاہ صاحب فرماتے ہیں:-

اکھ بنوا جاہل بچارا تاں دیکھیں نور نظارا

ذاتی ہے یا صفاتی چکارہ کون دیکھے بجز بینائی

واہ پیر محمد رمز بتائی

ترجمہ: ظاہری آنکھوں سے دیدارِ الہی ممکن نہیں ہے پہلے نورِ بصیرت حاصل کر تو تجھے معلوم ہوگا کہ جلوہ ذات ہے یا جلوہ صفات، بغیر نورِ بصیرت حاصل کیے دیدارِ الہی ممکن نہیں ہے۔ اور یہ سب کچھ مجھے اپنے مرشد سے حاصل ہوا ہے۔

✽ بقول بلھے شاہؒ۔

علموں بس کریں او یار اک الف تینوں درکار  
ترجمہ: ”جتنے علوم ٹوٹنے حاصل کر لئے ہیں اگر ان سے دیدارِ الہی حاصل نہیں ہوا تو ان کو چھوڑ دے اور ایک اسمِ اللہ ذات پڑھیے تجھے لذتِ دیدار سے ہمکنار کر دے گا۔

سلطان الفقر (ششم) حضرت سخی سلطان محمد اصغر علی رحمۃ اللہ علیہ فرماتے ہیں:-

✽ ہم نے اللہ تعالیٰ سے اس کے دیدار اور اس کی رضا کے سوا کبھی کچھ نہیں مانگا۔

✽ دیدارِ الہی سے بڑی کوئی نعمت نہیں جو صرف عارفین کو عطا کی جاتی ہے۔

✽ دیدارِ الہی نورِ بصارت سے نہیں نورِ بصیرت سے حاصل ہوتا ہے اور نورِ بصیرت اسمِ اللہ ذات اور مرشد کامل اکمل کی نگاہ سے حاصل ہوتا ہے۔

✽ جو دیدار کا انکار کرتا ہے وہ حضور علیہ الصلوٰۃ والسلام کا امتی نہیں ہے۔ اس کے نصیب میں خواری ہے اور اس خواری سے وہ خود بے خبر ہے۔

✽ اللہ تعالیٰ کو صرف اسمِ اللہ ذات کے نور سے دیکھا جاسکتا ہے جیسا کہ حضرت عمر فاروق رضی اللہ عنہ کا فرمان ہے کہ میں نے اپنے رب کو نورِ ربّی کے ذریعے دیکھا اور حضرت علی کرم اللہ وجہہ کا بیان ہے اگر میرا رب خود میری تربیت نہ کرتا تو میں اسے پہچان نہ پاتا۔

✽ جس طرح اس دنیا میں کسی چیز کو دیکھنے کیلئے دو چیزوں کی ضرورت ہوتی ہے ایک آنکھ (نورِ بصارت) دوسری روشنی (سورج یا مصنوعی روشنی)، اگر ایک چیز کی بھی کمی ہو تو کچھ دیکھا نہیں جاسکتا۔ اس طرح باطن میں دیکھنے کے لئے بھی دو چیزوں کی ضرورت ہوتی ہے ایک باطنی یا قلبی آنکھ (نورِ بصیرت) اور دوسرا اسمِ اللہ ذات کا نور۔ اور اللہ تعالیٰ کو اسمِ اللہ ذات کے نور ہی سے دیکھا جاسکتا ہے اسی لئے سورہ بنی اسرائیل کی آیت نمبر 72 میں اسی باطنی اندھے پن کا ذکر ہے فرمانِ الہی ہے: وَمَنْ كَانَ فِي هَذِهِ أَعْمَىٰ فَهُوَ فِي الْآخِرَةِ أَعْمَىٰ (ترجمہ: جو اس دنیا میں اندھا ہے وہ آخرت میں بھی اندھا ہی رہے گا) یعنی جو یہاں دیدار یا نورِ بصیرت سے محروم ہے وہ آخرت میں بھی دیدار یا نورِ بصیرت سے محروم رہے گا۔

✽ اسمِ اللہ ذات سے انوار و تجلیات نازل ہوتی ہیں اس نور میں دیدار و لقا نظر آتا ہے۔

✽ یاد رکھ اللہ تعالیٰ اور بندے کے درمیان پہاڑوں اور فولاد سے سخت حجاب ہے اور وہ ہے نفس۔ جب تک نفس نہیں مرتا دیدار حاصل نہیں ہوتا اور نفس کو کوئی عبادت قتل نہیں کر سکتی سوائے تصورِ اسمِ اللہ ذات کے اور مرشدِ کامل سروری قادری کے۔

✽ جسے دیدارِ الہی حاصل ہو جاتا ہے وہ لوگوں میں اپنی بڑائی بیان نہیں کرتا پھر تا وہ ہر چیز دیکھتا ہے لیکن خاموش رہتا ہے۔

✽ یہ بات یاد رکھ اور اپنے دل پر لکھ لے کہ دیدارِ الہی کا راستہ اسمِ اللہ ذات سے کھلتا ہے بشرطیکہ یہ مرشدِ کامل اکمل سروری قادری صاحبِ مستثنیٰ سے حاصل ہوا ہو۔ اس کے علاوہ اگر کوئی اور طریقہ تجھے کسی نے بتایا ہے یا تو خود جانتا ہے تو وہ باطل ہے۔

## اقبال اور دیدارِ الہی

دوسرے عارفین کی طرح علامہ محمد اقبال رحمۃ اللہ علیہ بھی دیدارِ الہی کے قائل ہیں اور ان کے کلام میں جگہ جگہ

دیدارِ الہی کے متعلق اشارات ملتے ہیں۔ آپ ایک طالب کی طرح دیدار کی التجا کرتے نظر آتے ہیں۔

✽ کبھی اے حقیقت منتظر نظر آ لباسِ مجاز میں کہ ہزاروں سجدے تڑپ رہے ہیں میری جبینِ نیاز میں اللہ تعالیٰ کے دیدار ہی سے تو اصل زندگی (جاودانی) حاصل ہوتی ہے۔

✽ بر مقامِ خود رسیدن زندگی است ذات را بے پردہ دیدن زندگی است

ترجمہ: (فقر کے انتہائی) مقام پر پہنچنا ہی حقیقی زندگی ہے اور ذاتِ حق کو بے پردہ دیکھنا ہی صحیح زندگی ہے۔

✽ دیدش افزودن بے کاستن دیدش از قبر تن برخاستن

ترجمہ: اس کے دیدار سے وہ افزودنی ملتی ہے جس میں کمی کا احتمال ہی نہیں ہے۔ اللہ کے دیدار سے بندہ تن کی قبر سے دوبارہ زندہ ہو کر اٹھتا ہے۔

اس دنیا کی زندگی کے بارے میں آپ فرماتے ہیں:

✽ زندگی اینجا ز دیدار است و بس ذوق دیدار است و گفتار است و بس

ترجمہ: یہاں کی زندگی صرف دیدارِ الہی ہے۔ یہ زندگی ذوقِ دیدار ہے اور ذوقِ گفتار ہے۔

علامہ اقبال رحمۃ اللہ علیہ کا نقطہ نظر ہے کہ اگر دیدارِ الہی ممکن نہ ہوتا تو ”حدیثِ جبرائیل“ میں یہ نہ کہا جاتا کہ ”تم عبادت اس طرح کرو گویا تم خدا کو دیکھ رہے ہو۔“ اور باطن میں تو خدا کے ساتھ خلوت ایسی ہونی چاہیے:

✽ چناں باذاتِ حق خلوت گزینی ترا او بند و او را تو بینی  
ترجمہ: اللہ تعالیٰ سے اس طرح خلوت حاصل کر کہ وہ تجھے دیکھے اور تو اس کو دیکھے۔

دیدارِ الہی کے لیے اقبال رحمۃ اللہ علیہ ایک شرط بیان فرما رہے ہیں کہ علم و عقل کی حد سے گزر کر کسی صاحبِ نظر کی بارگاہ کے عاشق بنو گے تو دیدارِ الہی نصیب ہوگا۔

✽ علم کی حد سے پرے بندہٴ مومن کے لیے لذتِ شوق بھی ہے نعمتِ دیدار بھی ہے  
✽ ہوئی جو چشمِ مظاہر پرست وا آخر تو پایا خانہٴ دل میں اُسے مکیں میں نے  
✽ حقیقت اپنی آنکھوں پر نمایاں جب ہوئی اپنی مکاں نکلا ہمارے خانہٴ دل کے مکیںوں میں  
حضرت موسیٰ علیہ السلام نے دیدارِ الہی کی التجا کی تو اللہ تعالیٰ نے فرمایا ”لن ترانی“ تو نہیں دیکھ سکتا کیونکہ یہ سارے اسرار ہم نے اپنے محبوب ﷺ کے لیے اور اسی کی امت کے لیے سنبھال کر رکھے ہوئے ہیں:

✽ اڑ بیٹھے کیا سمجھ کے بھلا طور پر کلیم طاقت ہو دید کی تو تقاضا کرے کوئی  
اللہ تعالیٰ نے اپنے محبوب ﷺ اور اس کی امت کو نہ صرف دیدار کی نعمت عطا فرمائی بلکہ پھر نظارہ بھی کرایا۔  
✽ کھلے جاتے ہیں اسرارِ نہانی گیا دور حدیثِ لن ترانی  
جس نے حضرت موسیٰ علیہ السلام کو ”لن ترانی“ کا حکم سنایا تھا اُس کا جلوہ تو آج عام ہے اور وہ اپنے طالبوں کی محفل لگا کر بیٹھا ہوا ہے۔ تو اُسے تلاش کرا اگر نیت میں اخلاص ہے تو مل جائے گا۔

✽ چھپایا حُسن کو اپنے کلیم اللہ سے جس نے وہی ناز آفریں ہے جلوہ پیرانا زنیوں میں  
اب دیدارِ الہی کے متعلق اقبالؒ کی شاعری سے انتخاب درج کیا جا رہا ہے۔ سمجھنا آپ کا کام ہے:

✽ آنکھ وقفِ دید تھی لب مائلِ گفتار تھا دل نہ تھا میرا سراپا ذوقِ استفسار تھا  
✽ حُسنِ کامل ہی نہ ہو اس بے حجابی کا سبب وہ جو تھا پردوں میں پنہاں خود نما کیوں کر ہوا  
آپ مستقبل کی نوید دیتے ہوئے فرما رہے ہیں مایوسی کی بات نہیں ہے طالب انتظار کریں اور جنون سے تلاش کریں کہ دیدارِ عام کا زمانہ بھی آنے والا ہے۔

زمانہ آیا ہے بے حجابی کا عام دیدارِ یار ہوگا سکوت تھا پردہ دار جس کا وہ راز اب آشکار ہوگا  
گزر گیا اب وہ دور ساقی کہ چھپ کے پیتے تھے پینے والے بنے گا سارا جہان مے خانہ ہر کوئی بادہ خوار ہوگا


عاشق کا دل مدرسوں اور مسجدوں میں سکون نہیں پاتا۔

✽ آسودہ نمی گرد آں دل کہ گسست از دوست باقراتِ مسجد ہا بادانشِ مکتب ہا  
ترجمہ: جو دل محبوب سے جدا ہو گیا، وہ مسجدوں میں قرآن خوانی اور مدرسوں کی تعلیم و دانش سے سکون نہیں پاتا۔ عاشق کی تسکین کا سامان صرف محبوب کے وصل و دیدار ہی سے ممکن ہے، وعظ و نصیحت اور علم و حکمت سے نہیں۔ بقول سعدی شیرازی وہ دل کہ عاشق بھی ہے اور صابر بھی وہ دل نہیں پتھر ہے کیونکہ عشق اور صبر میں ہزاروں کوس کا فاصلہ ہے۔

✽ کمالِ زندگی دیدارِ ذات است طریقتش رستن از بندِ جہات است  
ترجمہ: زندگی کا حاصل ذاتِ حق کا دیدار ہے اور اس دیدار کا طریقہ زمان و مکان کی قید سے آزاد ہونا ہے۔  
✽ کسے کو ”دید“ عالم را امام است من و تو نا تمامیم او تمام است  
ترجمہ: جس کسی نے اس محبوب کے جلوہ کا مشاہدہ کر لیا وہ جہان کا امام ہو گیا۔ میں اور تو یعنی باقی سب نامکمل یا ناقص ہیں اور صرف وہی کامل ہے (یعنی انسانِ کامل)۔

✽ گرچہ جنت از تجلی ہائے اوست جاں نیاساید بجز دیدارِ دوست  
ترجمہ: اگرچہ جنت اس (خدا) کی تجلیوں میں سے ہے لیکن جان اس محبوب کے دیدار کے بغیر سکون ہی نہیں پاتی یعنی عاشقوں کو سکون جنت میں نہیں دیدار سے ملتا ہے۔

✽ عشق جاں را لذتِ دیدارِ داد با زبانی جراتِ گفتارِ داد  
ترجمہ: عشق نے روح کو دیدار کی لذت عطا کی اور میری زبان کو بات کرنے کی جرات بھی عطا کی۔  
حضرت سخی سلطان باھو کی تعلیماتِ فقر میں باطن میں دیدارِ حق تعالیٰ (دیدارِ الہی) بڑا اعلیٰ مقام ہے۔ یہ تصور اسمِ اللہ ذات اور مرشدِ کامل اکمل کی راہبری میں حاصل ہوتا ہے۔



# انسانِ کامل

(فنائی ہو، وحدت، فقر فانی اللہ بقا باللہ۔ وصال الہی)

دیدارِ الہی کے بارے میں آپ پڑھ چکے ہیں۔ لیکن فقر میں دیدارِ الہی بھی کامل مرتبہ نہیں ہے کیونکہ اس میں بھی دوئی پائی جاتی ہے۔ راہِ فقر میں اپنی ہستی اور خودی کو ختم کر کے اللہ پاک کی ذات میں فنا ہو جانا عارفین کا سب سے اعلیٰ اور آخری مقام ہے۔ جہاں پر وہ دوئی کی منزل سے بھی گزر جاتے ہیں۔ حدیثِ نبوی ﷺ ”مُوتُوا قَبْلَ أَنْ تَمُوتُوا“ (مرنے سے پہلے مر جاؤ) میں اسی مقام کی طرف اشارہ ہے۔ فقر کے اس انتہائی مرتبہ کو مقامِ فنائی ہو، وحدت، فقر فانی اللہ بقا باللہ یا وصالِ الہی کہتے ہیں اور یہ مقامِ توحید بھی ہے۔ یہاں پہنچ کر انسان ”سراپا توحید“ ہو جاتا ہے۔ انسانی عروج کا یہ سب سے اعلیٰ مقام ہے۔ عام اصطلاح میں اس مقام تک پہنچنے والے انسان کو ”انسانِ کامل“ کہا جاتا ہے۔ لیکن فقراء اور عارفین نے اپنی تصنیفات میں اس مقام کو مختلف ناموں سے موسوم کیا ہے۔

✽ ارشادِ نبوی صلی اللہ علیہ وآلہ وسلم ہے:

إِذَا تَمَّ الْفَقْرُ فَهُوَ اللَّهُ (عین الفقر) ترجمہ: جہاں فقر کی تکمیل ہوتی ہے وہیں اللہ ہوتا ہے۔

جب طالبِ فقر کی انتہا پر پہنچ جاتا ہے تو جملہ صفاتِ الہی سے متصف ہو کر انسانِ کامل کے مرتبہ پر فائز ہوتا ہے۔ وجودِ کائنات کے تمام مراتب میں سب سے اکمل ”انسان“ ہے اور جملہ افرادِ انسانی میں حضورِ اکرم صلی اللہ علیہ وآلہ وسلم سب سے اکمل و ارفع ہیں اور اللہ تعالیٰ کے مظہرِ اتم ہیں آپ ہی انسانِ کامل ہیں اور آپ ﷺ ہی حق تعالیٰ کے خلیفہ برحق ہیں۔ اور اس کے بعد آپ ﷺ کے ناسبین کو آپ صلی اللہ علیہ وآلہ وسلم کے وسیلہ سے یہ مرتبہ حاصل ہوا۔ ایک شخص ہر وقت دنیا میں قدمِ محمد صلی اللہ علیہ وآلہ وسلم پر ہوتا ہے جو انسانِ کامل، امانتِ الہیہ، خلافتِ الہیہ کا حامل اور حضور صلی اللہ علیہ وآلہ وسلم کا باطنی نائب ہوتا ہے اور کائنات کا

نظام اللہ تعالیٰ اس ”انسانِ کامل“ کی وساطت سے چلاتا ہے۔ اور حضرت سخی سلطان باہور رحمۃ اللہ علیہ اسے ہی مرشدِ کامل اکمل فرماتے ہیں۔ جس شخص پر فقر کی تکمیل ہوتی ہے تو اس مرتبہ پر صاحبِ فقر کی اپنی ہستی ختم ہو جاتی ہے یہ وہ مقام ہے جہاں میں اور تو کافرق مٹ جاتا ہے اور وہ اللہ تعالیٰ سے یکتائی کے اس مرتبہ پر فائز ہو جاتا ہے جہاں دوئی نہیں ہوتی اس لئے اس کا بولنا اللہ کا بولنا ہوتا ہے، اس کا دیکھنا اللہ کا دیکھنا اور اس کا سننا اللہ کا سننا، اس کا چلنا اللہ کا چلنا اور اس کا پکڑنا اللہ کا پکڑنا ہوتا ہے۔ اس مقام کی طرف علامہ اقبال رحمۃ اللہ علیہ نے ان الفاظ میں اشارہ کیا ہے:

ہاتھ ہے اللہ کا بندہ مومن کا ہاتھ  
 غالب و کار آفرین کار کشا کار ساز  
 خاکی و نوری نہاد بندہ مولا صفات  
 ہر دو جہاں سے غنی، اس کا دل بے نیاز

✽ غوث الاعظم حضرت شیخ عبدالقادر جیلانی رضی اللہ تعالیٰ عنہ فرماتے ہیں:

”اے بندے جب تو مقامِ فنا میں پہنچے گا تو تجھ پر تکوین (امرِ کن کا اذن) وارد کی جائے گی یعنی فنایت کے بعد موجود کرنا اور کائنات پیدا کرنا تیرے سپرد کیا جائے گا اور عالم میں تصرف کرنے کی طاقت تجھے عطا کی جائے گی جس کی بدولت تو جہاں میں تصرف کرے گا۔ (فتوح الغیب)

✽ ”فقیر (انسانِ کامل) وہ نہیں جس کے پاس کچھ نہ ہو بلکہ فقیر وہ ہے جو ”کن“ کہے اور ”فیکون“ ہو جائے۔ (الرسالۃ الغوثیہ)

✽ فقر کی اسی منزل پر جب حضرت سخی سلطان باہور رحمۃ اللہ علیہ پہنچے تو آپ نے فرمایا:

”منزلِ فقر میں بارگاہِ کبریا سے حکم ہوا کہ تو ہمارا عاشق ہے۔ اس فقیر نے عرض کی کہ عاجز کو حضرت کبریا کے عشق کی توفیق نہیں پھر حکم ہوا کہ تو ہمارا معشوق ہے اس پر یہ عاجز خاموش ہو گیا تو حضرت کبریا کے انوارِ تجلی کے فیض نے بندے کو ذرے کی طرح استغراق کے سمندروں میں غرق کر دیا اور فرمایا کہ تو ہماری ذات کی ”عین“ ہے اور ہم تمہاری ”عین“ ہیں حقیقت میں تو ہماری ”حقیقت“ ہے اور معرفت میں تو ہمارا یار ہے اور ”ہُو“ میں برسرِ یاہُو ہے“ یعنی معشوقِ ہُو ہے۔ (رسالہ روحی شریف)

یہاں ”ہُو“ سے مراد ”ذاتِ حق تعالیٰ“ ہے اور ”یاہُو“ سے مراد حقیقتِ محمدیہ صلی اللہ علیہ وآلہ وسلم ہے اور ”برسر“ سے مراد تکمیلِ باطن وصالِ الہی ہے یعنی مقامِ فنا فی ہُو (فنا فی اللہ بقا باللہ) ہے جہاں پر انسانِ کامل ہو کر تلقین و ارشاد کی مسند پر فائز ہوتا ہے۔



✽ انسانِ کامل کے بارے میں حضرت سخی سلطان باہور رحمۃ اللہ علیہ فرماتے ہیں:

”چونکہ اللہ تعالیٰ کے نور مبارک سے جناب سرور کائنات صلی اللہ علیہ وآلہ وسلم کا نور مبارک ظاہر ہوا اور آپ صلی اللہ علیہ وآلہ وسلم کے نور سے تمام مخلوق کا ظہور ہوا اس لئے انسان کی اصل نور ہے اور عمل کے مطابق جب نفس، قلب اور روح تینوں نور بن جاتے ہیں اس کو انسانِ کامل کہتے ہیں۔“ (عقل بیدار)

✽ حضور علیہ الصلوٰۃ والسلام انسانِ کامل ہیں اور باقی لوگ حسب مراتب تقریب رکھتے ہیں۔ (قرب دیدار)

✽ واضح رہے کہ ”انسانِ کامل“ ہمیشہ دیدار کی طلب میں رہتا ہے اور احمق حیوان ہمیشہ دنیا مردار کی طلب میں رہتا ہے۔ (امیر الکونین)

✽ ”انسانِ کامل کا وجود طلسماتِ اسم و مستی کا گنجِ معتمہ ہے۔ (نور الہدیٰ کلاں)

یہاں آپ نے انسانِ کامل کے وجود کو طلسمات فرمایا ہے کیونکہ وہ مظہر عجائب الغرائب ہے انسانِ کامل ”اسم (اللہ) اور مستی“ (ذاتِ الہی) کو پالینے کا راز جانتا ہے یہ ایک خزانہ (گنج) ہے اور جس طرح کسی خزانہ تک معتمہ حل کر کے پہنچا جاسکتا ہے اسی طرح انسانِ کامل کو بھی پہنچانا ایک معتمہ ہے اور جو اس معتمہ کو حل کر لیتا ہے وہی انسانِ کامل کی حقیقت تک پہنچتا ہے۔ یعنی انسانِ کامل کی حقیقت کی پہچان ادراکِ قلبی سے ہوتی ہے اور اس کے لئے تصورِ اسمِ اللہ ذات ہی ایک ذریعہ ہے اسمِ اللہ ذات کے تصور کے بغیر انسانِ کامل کی پہچان ناممکن ہے کیونکہ انسانِ کامل کی منزل تک بھی اسمِ ذات ہی پہنچاتا ہے اگر یہ صاحبِ مستی (انسانِ کامل) سے حاصل ہوا ہو۔

جیسا کہ علامہ اقبال فرماتے ہیں:

عمر ہا در کعبہ و بت خانہ می نالد حیات تاز بزمِ عشق یک دانائے راز آید برون  
ترجمہ: برسوں زندگی کبھی کعبہ میں کبھی بت خانہ میں روتی ہے۔ تب جا کر عشق کے پردے سے ایک دانائے راز (انسانِ کامل) باہر نکلتا ہے۔

مرد میدان زندہ از اللہ ہو آست زیر پائے او جہان چار سو آست  
ترجمہ: مرد میدان (انسانِ کامل) اللہ ہو (اسمِ ذات) سے زندہ ہے اور یہ جہان چار سو اس کے قدموں کے نیچے ہے۔  
سلسلہ سروری قادری میں جب طالب ہو میں فنا ہو کر فنا فی ہو ہو جاتا ہے اور اس کے ظاہر و باطن میں ہو کے سوا کچھ نہیں رہتا تو یہ ہے ”ہمہ اوست در مغز و پوست اور یہی ہے فقیر مالک الملکی (انسانِ کامل)، نائب (رسول) اور یہی ہے مرشدِ کامل اکمل نور الہدیٰ۔

ایسا انسان ہر وقت کائنات میں موجود ہوتا ہے جو حضورِ اکرم صلی اللہ علیہ وآلہ وسلم کا نائب ہوتا ہے

یعنی حقیقتِ محمدیہ صلی اللہ علیہ وآلہ وسلم مختلف زمانوں کے اندر اپنے نائب، خلیفہ اور جانشین کی صورت میں بدلتی رہتی ہے۔

✽ قرآن مجید میں ارشادِ باری تعالیٰ ہے۔

وَ كُلَّ شَيْءٍ أَحْصَيْنَاهُ فِي إِمَامٍ مُّبِينٍ ۝ (سین 12)

ترجمہ: اور ہر امر کو جمع کر رکھا ہے ہم نے امامِ مبین میں۔

اس آیت میں امامِ مبین سے مراد ”انسانِ کامل“ ہے اور اللہ تعالیٰ نے اپنے ہر امر، حکم اور اپنی پیدا کردہ کل کائنات کو ایک لوحِ محفوظ جو کہ انسانِ کامل کا دل ہے میں محفوظ کر رکھا ہے۔ انسانِ کامل کا دل وہ جگہ ہے جہاں انوارِ ذاتِ نازل ہوتے ہیں اور اسکی وسعت کا بیان و اندازہ نہیں کیا جاسکتا۔

✽ ارشادِ باری تعالیٰ ہے :

الرَّحْمَنُ فَسْئَلُ بِهِ خَبِيرًا ۝ (الفرقان 59)

ترجمہ: ”وہ رحمن ہے سو پوچھ اس کے بارے میں اس سے جو اس کی خبر رکھتا ہے۔“

انسانِ کامل اللہ تعالیٰ کا مظہر اور مکمل آئینہ بن جاتا ہے اور اللہ تعالیٰ کے انوارِ ذات و صفات و اسماء و افعال کا اپنے اندر انعکاس کرتا ہے اور اللہ تعالیٰ کی جمیع صفات سے متصف اور اس کے جملہ اخلاق سے متخلق ہو جاتا ہے۔ جیسا کہ حدیثِ نبوی صلی اللہ علیہ وآلہ وسلم ہے:

✽ قَلْبُ الْمُؤْمِنِ عَرْشُ اللَّهِ تَعَالَى

ترجمہ: ”مومن کا دل اللہ تعالیٰ کا عرش ہے“

✽ لَا يَسْعُنِي أَرْضِي وَلَا سَمَائِي وَلَكِنْ يَسْعُنِي قَلْبُ عَبْدِ الْمُؤْمِنِ (حدیثِ قدسی)

ترجمہ: ”نہ میں زمین میں سماتا ہوں اور نہ آسمانوں میں لیکن بندہ مومن کے دل میں سما جاتا ہوں۔“

✽ حضرت امام حسین رضی اللہ تعالیٰ عنہ ”مرآة العارفين“ میں فرماتے ہیں:-

”پورا قرآن مجید اُم الکتاب (سورہ فاتحہ) میں ہے اور سورہ فاتحہ بسم اللہ میں اور اسم اللہ ”انسانِ کامل“ کے دل میں جلوہ گر ہے۔ اس لئے انسانِ کامل تمام صفات و ذات کے لئے مجمل اور مفصل ہے۔“

✽ شیخ اکبر حضرت محی الدین ابن عربی رحمۃ اللہ علیہ پہلے عارف ہیں جنہوں نے انسانِ کامل کی اصطلاح وضع

کی۔ انہوں نے فتوحاتِ مکیہ اور فصوص الحکم میں انسانِ کامل کے جو اوصاف تحریر کیے ہیں ان میں سے چند ایک

یہ ہیں:- ۱۔ انسانِ کامل، اکمل موجودات ہے ۲۔ واحد مخلوق ہے جو مشاہدے کے ساتھ اللہ تعالیٰ کی عبادت

بجالاتی ہے ۳۔ صفاتِ الہیہ کا آئینہ ہے ۴۔ مرتبہ حدِ امکان سے بالا اور مقامِ خلق سے بلند ہے ۵۔ حادثِ ازلی

اور دائمِ ابدی اور کلمہ فاصلہ جامعہ ہے ۶۔ حق تعالیٰ سے وہی نسبت ہے جو آنکھ کو پتلی سے ہے۔ عالم کے ساتھ اس کی نسبت انگشتری میں نگینے کی مانند ہے ۸۔ رحمت کی جہت سے اعظم مخلوقات ہے ۹۔ انسانِ کامل عالم کی روح ہے اور عالم اس کا قالب۔ ۱۰۔ انسانِ کامل ربوبیت اور عبودیت کا جامع ہے اگر اللہ واحد ہے تو اس کا خلیفہ (انسانِ کامل) بھی (دنیا میں) واحد ہے۔ ۱۲۔ عالم میں ہر موجود حق تعالیٰ کے کسی نہ کسی اسم کا مظہر ہے اور وہی اسم اس کا رب ہے اور انسانِ کامل حق تعالیٰ کے اسم جامع اسمِ اللہ کا مظہر ہے جو سب اسماء الہی کا رب ہے پس رب الارباب ہے پس رب العالمین ہے۔ ۱۳۔ حق تعالیٰ کا فرمان ہے کہ میں نے انسانِ کامل کو اپنے دونوں ہاتھوں سے پیدا کیا دونوں ہاتھوں سے مراد دونوں صفات جلال اور جمال کی ہیں۔ پس حضرت انسانِ کامل جو مدبرِ عالم ہے، عالم کی روح ہے لہذا غائب ہے اگرچہ خلیفہ سے خارج میں موجود ہے لیکن سوائے خاص اولیاء کے اس کو کوئی نہیں پہچانتا لہذا غائب ہے۔ خلیفہ سے مراد قطبِ زمان ہے اور وہ اپنے وقت کا سلطان ہے۔ ۱۴۔ چونکہ سرورِ کونین ﷺ کے بعد کوئی نبی نہیں نہ رسول جو نئی شریعت لائے لیکن آپ صلی اللہ علیہ وآلہ وسلم کے بعد ہر زمانہ میں ایک ایسا فردِ کامل ہوتا رہے گا جس میں حقیقتِ محمدیہ صلی اللہ علیہ وآلہ وسلم کا ظہور ہوگا اور وہ فنا فی الرسول کے مقام سے مشرف ہوگا وہ فردِ کامل قطبِ زمان ہے اور ہر زمانہ میں ایک ولی اس منصب پر فائز کیا جاتا ہے۔ ۱۵۔ حضور سرورِ کونین نورِ مجسم صلی اللہ علیہ وآلہ وسلم کی جملہ موجودات میں سرایت اس طرح ہے جس طرح اشجار میں پانی کی سرایت ہے (یعنی آپ صلی اللہ علیہ وآلہ وسلم کا نور کائنات میں ہر موجود کی بنیاد ہے) جس شجر کی جڑ سے پانی خشک ہو جاتا ہے وہ خشک ہو جاتا ہے۔ ۱۶۔ ہر زمانہ میں آپ صلی اللہ علیہ وآلہ وسلم ازل سے لے کر ابد تک اپنا لباس بدلتے رہتے ہیں اور اکمل افراد کی صورت پر حضور صلی اللہ علیہ وآلہ وسلم ہی جلوہ نما ہوتے ہیں۔ ۱۷۔

✽ ”چونکہ اسمِ اللہ ذات جامع جمع صفات و منبع جمیع کمالات ہے لہذا وہ اصل تجلیات و رب الارباب کہلاتا ہے اور اس کا مظہر جو عین ثانیہ ہوگا وہ عبد اللہ عین الاعیان ہوگا۔ ہر زمانے میں ایک شخص قدمِ محمد ﷺ پر رہتا ہے جو اپنے زمانے کا عبد اللہ ہوتا ہے اس کو قطب الاقطاب یا غوث کہتے ہیں جو عبد اللہ یا محمدی المشرب ہوتا ہے وہ بالکل بے ارادہ تحت امر و قرب و فرائض میں رہتا ہے اللہ تعالیٰ کو جو کچھ کرنا ہوتا ہے اسکے توسط سے کرتا ہے“ ۱۷۔

✽ حضرت شیخ موید الدین جنیدی رحمۃ اللہ علیہ تفسیر روح البیان میں سورہ فاتحہ کی شرح کرتے ہوئے اسمِ اللہ کے بارے میں فرماتے ہیں:-

”اسمِ اعظم جس کا ذکر مشہور ہو چکا ہے اور جس کی خبر چار سو پھیل گئی ہے وہ حقیقتاً و معناً عالمِ حقائق اور

۱۷۔ شرح فصوص الحکم والایقان۔ فتوحات مکیہ ۱۷۔ فصوص الحکم صفحہ نمبر 232 ترجمہ مولانا عبدالقدیر صدیقی ناشر نذرین سنز لاہور

معنی سے ہے اور سورۃ ولفظاً عالمِ صورت والفاظ سے ہے جمیع حقائقِ کمالیہ سب کی سب احادیث کا نام حقیقت ہے اور اس کے معنی وہ انسانِ کامل ہے جو ہر زمانہ میں ہوتا ہے یعنی وہ قطب الاقطاب اور امانتِ الہیہ کا حامل اللہ تعالیٰ کا خلیفہ ہوتا ہے اور اسمِ اعظم کی صورت ولی کامل (انسانِ کامل) کی ظاہری صورت کا نام ہے۔ لے

✽ حضرت سید عبدالکریم بن ابراہیم الجبلیؒ اپنی تصنیف انسانِ کامل میں فرماتے ہیں:-

”وجودِ تعینات میں جس کمال میں حضرت محمد مصطفیٰ صلی اللہ علیہ وآلہ وسلم متعین ہوئے ہیں کوئی شخص متعین نہیں ہوا۔ آپ ﷺ کے اخلاق، احوال، افعال اور اقوال اس امر کے شاہد ہیں کہ آپ ان کمالات میں منفرد ہیں آپ ﷺ انسانِ کامل ہیں اور باقی انبیاء و اولیاء اکمل صلوٰۃ اللہ علیہم آپ ﷺ سے ایسے ملحق ہیں جیسے کامل اکمل سے ملحق ہوتا ہے اور آپ ﷺ کے ساتھ وہ نسبت رکھتے ہیں جو فاضل کو افضل سے ہوتی ہے لیکن مطلق اکمل انسان حضور اکرم ﷺ کی ذات مبارک ہی ہے اور آپ ﷺ بالاتفاق انسانِ کامل ہیں۔“

مزید فرماتے ہیں ”انسانِ کامل وہ ہے جو بمقتضائے حکیم ذاتی بطور ملک واصلت اسماء ذاتی و صفاتِ الہی کا مستحق ہو۔ حق کیلئے اس (انسانِ کامل) کی مثال آئینے کی سی ہے کہ سوائے آئینہ کے کوئی شخص اپنی صورت نہیں دیکھ سکتا اور نہ انسان کیلئے ممکن ہے کہ سوائے اسمِ اللہ کے آئینہ کے، کہ وہ اس کا آئینہ ہے اپنے نفس کی صورت دیکھ سکے اور انسانِ کامل بھی حق کا آئینہ ہے اس لئے حق تعالیٰ نے اپنے اوپر لازم کر لیا ہے کہ سوائے انسانِ کامل کے اپنے اسماء و صفات کو کسی اور چیز میں نہ دیکھے۔ وہی امانتِ الہیہ کا حامل ہے یہی معنی ہیں اللہ تعالیٰ کے اس قول کے:

”إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ إِنَّهُ كَانَ ظَلُومًا جَهُولًا“ (ترجمہ: ہم نے بار امانت کو آسمانوں، زمین اور پہاڑوں پر پیش کیا۔ سب نے اس کے اٹھانے سے عاجزی ظاہر کی لیکن انسان نے اسے اٹھالیا۔ بے شک وہ (اپنے نفس کے لیے) ظالم اور نادان ہے۔)

آپ انسانِ کامل کی مزید تعریف کرتے ہوئے فرماتے ہیں:

”انسانِ کامل قطبِ عالم ہے جس سے اوّل سے آخر تک وجود کے فلک گردش کرتے ہیں اور وہ جب وجود کی ابتدا ہوئی اس وقت سے لے کر ابد الابد تک ایک ہی شے ہے پھر اس کے لیے رنگارنگ لباس ہیں اور باعتبار لباس کے اس کا ایک نام رکھا جاتا ہے دوسرے لباس کے اعتبار سے اس کا وہ نام نہیں رکھا جاتا اس کا اصلی نام محمد ﷺ ہے اور اس کی کنیت ابو القاسم اور اس کا وصف عبد اللہ ہے اور اس کا لقب شمس الدین ہے پھر باعتبار دوسرے لباسوں کے اس کے نام ہیں پھر ہر زمانہ میں اس کا ایک نام ہے جو اس زمانہ کے لائق ہوتا ہے۔

لے تفسیر روح البیان جلد اول صفحہ نمبر 41 ترجمہ مولانا فیض محمد ایسی ناشر مکتبہ اویسہ رضویہ بہاولپور

--- حقیقت محمدیہ صلی اللہ علیہ وآلہ وسلم ہر زمانہ میں اس زمانہ کے اکمل کی صورت میں اُس زمانہ کی شان کے مطابق ظاہر ہوتی ہے یہ انسانِ کامل اپنے زمانہ میں حضورِ اکرم صلی اللہ علیہ وآلہ وسلم کا خلیفہ ہوتا ہے۔“ (ترجمہ فضل میراں ناشر نئیس اکیڈمی کراچی)

✽ انسانِ کامل کے بارے میں کپتان ڈبلیو بی سیال لکھتے ہیں:-

”مقامِ فنا فی اللہ میں رہ کر بحرِ ذات و صفاتِ الہی میں غوطے لگا کر بندۂ مومن بمصداق حدیث قدسی ”بِنِي يَسْمَعُ وَيُبْصِرُ“ حق تعالیٰ کی صفات سے متصف ہوتا ہے۔ اس مقام کی طرف ایک اور حدیث سے بھی اشارہ ہوتا ہے جس میں کہا گیا ہے تَخَلَّقُوا بِأَخْلَاقِ اللَّهِ (اللہ کی صفات سے متصف ہو جاؤ)۔ جب صفاتِ الہی سے بندۂ مومن متصف ہو کر واپس بقا کی حالت کی طرف آتا ہے تو بحیثیت انسانِ کامل خلافتِ الہیہ کا تاج اس کے سر پر رکھا جاتا ہے اور یہ مقام انسانی عروج کا بلند ترین مقام ہے اور پیغمبر علیہ الصلوٰۃ والسلام کا خاصہ ہے۔ یہ عبدیت کا بلند ترین مقام ہے کیونکہ فنا میں رہ کر آدمی ہمیشہ کیلئے غرق ہو جاتا ہے۔“ (روحانیت اور اسلام)

✽ اقبالؒ اس کو یوں بیان کرتے ہیں:-

قلب را از صبغۃ اللہ رنگ ده عشق را ناموس و نام و ننگ ده  
ترجمہ: اپنے آپ کو اللہ تعالیٰ کے رنگ میں رنگ لے اسی طرح عشق کو عزت و احترام حاصل ہوتا ہے۔

مسلمان بندہ مولا صفات است دل او سڑے از اسرارِ ذات است  
جمالش جز بہ نورِ حق نہ بینی کہ اصلش در ضمیر کائنات است  
ترجمہ: مسلمان بندہ (انسانِ کامل) خدا کی صفات سے متصف ہوتا ہے اور اس کا باطن خدا کے رازوں میں سے ایک راز ہے۔ اُس کا حسن رازِ حق سے آشنا آنکھ ہی دیکھ سکتی ہے اور اس (انسانِ کامل) کی جڑ کائنات کے ضمیر (روح) میں ہے۔ یعنی وہ کائنات کے ہر راز سے آگاہ ہوتا ہے۔

✽ حضرت شاہ سید محمد ذوقی رحمۃ اللہ علیہ فرماتے ہیں: ”انسانِ کامل تمام موجودات کا خلاصہ ہے۔ باعتبار اپنی عقل اور روح کے اُمُّ الْکِتَاب ہے، باعتبار قلب کے لوحِ محفوظ ہے، باعتبار اپنے نفس کے محو و اثبات کی کتاب ہے۔ انسانِ کامل ہی صحفِ مکرمہ اور یہی وہ کتابِ مطہر ہے جس سے کوئی چیز نہیں چھوٹی، اس کے اسرار و معانی کو سوائے ان لوگوں کے جو حجاباتِ ظلماتی سے پاک ہوں، کوئی ہاتھ نہیں لگا سکتا۔ (بہرہ بران)

✽ پروفیسر احمد سعید ہمدانی لکھتے ہیں:-

”غوث جسے قطب الاقطاب، قطب مدار، قطب ابدال کہتے ہیں رسول اللہ صلی اللہ علیہ وآلہ وسلم کا نائب ہوتا ہے آپ صلی اللہ علیہ وآلہ وسلم کی طرف سے اس کے قلب پر جو کچھ القا ہوتا ہے اس کے مطابق وہ آگے امر کو

جاری کرتا ہے روزانہ وہ ابدال کے ساتھ دربار میں بیٹھتا ہے۔ امتِ محمدیہ صلی اللہ علیہ وآلہ وسلم اور اقوامِ عالم کے بارے میں فیصلے صادر کرتا ہے۔ جو امر اللہ کی طرف سے نازل ہوتا ہے وہ امر رسول صلی اللہ علیہ وآلہ وسلم کے ذریعہ غوث تک پہنچتا ہے۔ (حقیقتِ ابدال درجالِ غیب)

✽ حضرت نخی سلطان باہو "سُلطان الوہم" میں فرماتے ہیں:

”چنانچہ اول وحی جلی حق تعالیٰ کی طرف سے اُم الکتاب کی صورت میں نازل ہوئی جو کہ علم خداوندِ جل و علا سے عبارت ہے اور یہ وحی عالمِ جبروت سے لوحِ محفوظ میں منتقل ہوئی پھر لوحِ محفوظ سے عالمِ ملکوت پر نازل ہوئی جب عالمِ ملکوت میں نازل ہوئی تو حضرت جبرائیل علیہ السلام کو خبر ہو گئی اور انہوں نے اسی وحی کو لیکر حضرت محمد مصطفیٰ محمد صلی اللہ علیہ وآلہ وسلم کی ذات تک پہنچایا اور پھر آپ صلی اللہ علیہ وآلہ وسلم نے اسے خلقِ خدا پر آشکارہ فرمادیا جو کہ عالمِ ناسوت ہے۔

مذکورہ بالا بیان تو وحی جلی کے بارے میں تھا جبکہ وحی خفی کا نزول مندرجہ ذیل طریقے پر ہوتا ہے کہ ”انسانِ کامل“ جو کہ عالمِ صغریٰ سے عبارت ہے اور مظہرِ ربوبیت بھی ہے۔ وحی خفی کو پانچویں درجے پر اپنی زبان پر لاتا ہے۔ اول جب انسانِ کامل اور منتہی واصل حضرت عالمِ الغیوب سے کوئی چیز حاصل کرنا چاہتا ہے تو وہ اس چیز کا علم حاصل کرتا ہے جس کو علمِ لدنی، الہام اور وحی خفی بھی کہتے ہیں یہ وحی اس محلِ خفی سے جو کہ لاهوت سے عبارت ہے، سر پر نازل ہوتی ہے جب سر تک پہنچتی ہے تو سر روح کو خبر کر دیتا ہے۔ روح قلب یعنی دل حقیقی کو آگاہ کرتی ہے اور دل حقیقی نفس کو آگاہ کرتا ہے اور نفس اسے زبان سے بیان کر دیتا ہے اس جگہ اس وحی سے الہام اخذ کرنا مقصود نہیں لیکن اس لئے بیان کیا گیا ہے کہ جب منتہی واصل بحکم الْبَدَايَةِ الرَّجُوعِ إِلَى الْبَدَايَةِ یعنی انتہا ابتدا کی طرف لوٹتی ہے کے مطابق پھر مقامِ لاهوت میں پہنچتا ہے اور ہر چار منازل کو ایک جگہ اکٹھا کر کے انہیں طلاق (جدائی) کی منزل پر پہنچاتا ہے تو وہ عالمِ لاهوت میں ہوتا ہے جو اس عمل کی انتہا ہے جہاں اسے ذاتِ احدیت کا وصال کرنا ہے تاہم جب تک منتہی واصل حضرت رسالت پناہ علیہ السلام کی اتباع میں ”انسانِ کامل“ نہیں بن جاتا وہ کمال کو نہیں پہنچ سکتا اور نہ ہی اس کام کی انتہا کو حاصل کر سکتا ہے یعنی اسے حق تعالیٰ کا وصال نصیب نہیں ہو سکتا۔

✽ وَأَمَّا قَالَ الْإِنْسَانُ كَامِلٌ ظَاهِرُهُ خَلْقٌ وَبَاطِنُهُ حَقٌّ لِأَنَّ لَاهَوِيَّتَهُ الْمُتَعَيِّنَةَ فِي عَالَمِ الْغَيْبِ بِصُورَتِ الرُّوحِ بَاطِنًا تَدْبِيرَ الصُّورَاتِ الظَّاهِرِ وَتَنْزِلَاتِ بِخَمْسِ دَرَجَاتٍ إِلَى عَالَمِ الشَّهَادَاتِ وَسَمِيَّ ذَلِكَ حَضْرَتِ الْخَمْسِ أَوْلَاهَا تَجَلِّي الدَّاتِ فِي صَوِّ الْأَعْيَانِ الثَّابِتِ الْغَيْرِ الْمَعْجُولَةِ وَهُوَ عَالَمُ الْمَعَانِي الثَّانِيهَا التُّزُولَ مِنْ عَالَمِ الْمَعَانِي إِلَى الْمُتَعَيِّنَاتِ وَخَاتِمَتِهَا التُّزُولَ مِنْ عَالَمِ الْمَعَانِي

إِلَى الرُّوحَانِيَّةِ الْحَيَوَانِيَّةِ وَهِيَ عَالَمُ النُّفُوسِ النَّاطِقَةِ الرَّبِيعَةِ الثَّانِيَةِ الْمُتَجَسِّدَةِ الْمُتَشَكِّلَةِ لَمَثَلَتْ مِنْ غَيْرِ مَادَّةٍ وَهِيَ عَالَمُ الْمِثَالِ وَالْخَامِسُهَا عَالَمُ الْأَجْسَامِ وَالْمَادِيَّةُ وَهُوَ عَالَمُ الْحُسْنِ وَعَالَمُ الشَّهَادَةِ اعْلَمْ أَنَّ الرُّوْحِيَّةَ وَالسَّمَاءَ وَالشَّهُودَ مِنَ الْعَبْدِ الْمُصَلِّيِّ لِلْحَقِّ فَلَا يَكُونُ بِقُوَّةِ الْإِيمَانِ وَالْيَقِينِ مِنْ بِمُشَابَهَةِ الْإِدْرَاكِ الْبَصْرِ وَالسَّمْعَ أَعْيُنِي فِي الْقُوَّةِ الضُّوْآتِ وَالْمُشَاهِدَاتِ وَقَدْ يَكُونُ بِبَصْرِ الْقَلْبِ أَيْ نُورٌ بِصِيرَةٌ وَتَوْهَمٌ أَعْيُنِي بِنُورٍ تَجَلَّى الصِّفَاتِ الْأَلُوْهِيَّةِ الْقَلْبِ حَتَّى صَارَ الْعِلْمُ عَيْنًا وَقَدْ يَكُونُ بِالرُّوْحِيَّةِ الْبَصْرِيَّةِ فَمَثَلٌ لَهُ الْحَقُّ مُتَجَلِّهَا مَشْهُودٌ الْهَ فَآيِنَمَا الصَّلَاةَ بَيْنَهُ وَبَيْنَ الْعَبْدِ وَقَدْ جَمَعَ اللَّهُ هَذِهِ كُلِّهَا الْعِبَادَةَ الْكَامِلَةَ الْأَوْحَادِي وَقَدْ يُخَصِّصُ كُلَّوَاحِدٍ مَعَهَا بِوَاحِدٍ مِنْهُمْ أَللَّهُمَّ اجْعَلْنَا مِنَ الْجَامِعِينَ - (سُلْطَانُ الْوَهْمِ)

ترجمہ: اور بے شک وہ انسانِ کامل ہے جس کا ظاہر مخلوق کے ساتھ اور باطن حق کے ساتھ ہے اور وہ لاهوت میں روحانی صورت میں متعین ہے جو عالمِ غیب ہے۔ اس کا باطن ہی اس کی ظاہری صورت کی تدبیر (حقیقت) ہے۔ اس کا نام ”حضرت خمس“ ہے کیونکہ وہ پانچوں عالموں (احدیت، لاهوت، جبروت، ملکوت، ناسوت) میں بیک وقت موجود ہے اور تمام عالم اس میں موجود ہیں۔ اور ان عالموں سے پانچ درجے تنزل فرما کر عالمِ شہادت (دنیا) میں ظاہر ہے۔ عالمِ معانی میں وہ تجلی ذات کی صورت میں موجود ہے جس کی ضیاء سے غیر مخلوق اعیانِ ثابتہ ظاہر ہوئے۔ عالمِ معانی سے نزول فرما کر دوسرے درجے پر (عالمِ لاهوت میں) وہ روحانی (روحِ قدسی) صورت میں موجود ہے اور تیسرے درجے پر (جبروت میں) انسانی روح کی صورت میں موجود ہے جو کہ نفوسِ ناطقہ کا جہان ہے۔ چوتھے درجے (عالمِ ملکوت) پر وہ غیر مادہ مثالی لیکن متشکل صورت میں موجود ہے، اس جہان کو عالمِ مثال کہتے ہیں۔ پانچویں درجے پر یعنی عالمِ اجسام (ناسوت) میں، جو مادی اجسام اور حسن کا جہان ہے اور جسے عالمِ شہادت بھی کہتے ہیں، وہ ظاہری صورت کے ساتھ موجود ہے۔ دیدارِ الہی، اعلیٰ مقامات تک رسائی اور مشاہدہ حقِ عبد کو دورانِ صلوة حق کی طرف سے عطا ہوتے ہیں اور وہ اپنے ایمان اور یقین کی قوت سے اللہ (کی صورت) کا ادراک تشبیہی صورت میں کرتا ہے۔ ظاہری حواسِ بصر اور سمع کی قوت سے مشاہدہ تجلیاتِ الہی ممکن نہیں۔ صرف قلبی بصارت سے یہ نور دیکھا جاسکتا ہے اور وہم کے نور سے ہی قلب میں الوہیت اور تجلی صفت کا مشاہدہ ہو سکتا ہے۔ اسی نور سے اس تشبیہی صورت کا علم حاصل ہوتا ہے البتہ کبھی یہ صورت حق طالب کی ظاہری بصارت پر بھی متجلی ہوتی ہے اور اسے نماز کے دوران

۱۔ عربی کنتی میں ”پانچ“ سے مخلوق کے علمی وجود جو ان کی تخلیق سے قبل ذاتِ حق میں علمی صورت میں موجود تھے۔

اپنی ظاہری آنکھوں سے مشاہدہ حق نصیب ہوتا ہے جو عبد اور معبود کے درمیان (راز) ہے۔ اللہ ہمیں ان دونوں (ظاہری بصارت اور قلبی بصیرت سے دیدارِ الہی) کو جمع کرنے والا بنائے جو اصل اور کامل عبادت ہے، اور ہمیں وحدت کی خاصیت عطا فرما کر واحد کے ساتھ واحد بنائے اور ہمیں جامعین<sup>۱</sup> میں شامل فرمائے۔

اے میرے عزیز! اس ساری عبارت کا مقصد یہ ہے کہ جب انسان ”کامل“ ہوتا ہے تو اس کی بصر بصیرت میں تبدیل ہو جاتی ہے۔ تو گویا اس کے ہر بال میں آنکھ اور کان پیدا ہو جاتے ہیں جن سے وہ دیکھتا اور سنتا ہے۔ وَ هَذَا يَعْمَلُ الْكَمَالَ وَ نِهَآئِةَ الْوَصْلِ تَبَدَّلَ بِنُورٍ مَّحْضٍ بِنِهَآئِةِ الْخَاصِ. ترجمہ یہ مقام اسی وقت حاصل ہوتا ہے جب انسان کمال کے آخری درجے کو پہنچ جائے جہاں ہر چیز نور محض ہو۔ (سلطان الوہم)

✽ وحدت، فقر فنا فی اللہ، بقا باللہ اور وصالِ الہی کے بارے میں فرماتے ہیں:-

”جو شخص غرقِ توحید ہو کر یکتائی کے مرتبے پر پہنچ جاتا ہے وہ ریا سے پاک ہو کر شوقِ الہی میں مست و مسرور

رہتا ہے اور یہی مرتبہ ہے مردانِ خدا کا۔ (کلید التوحید کلاں)

✽ تصور اور ذکر اسمِ اللہ ذات ہو تو آتشِ عشق کی گرمی و حرارت سے ہو کہ آتشِ عشق و محبت کا ایک ذرہ بھی ایسی سوزش و تپ لرزہ پیدا کرتا ہے کہ اس کی گرمی سے ذاکر کے وجود میں سُکر پیدا ہوتا ہے کیونکہ آتشِ ذکرِ اللہ کی لذت جاڑے میں آگ تاپنے کی لذت جیسی ہوتی ہے جس سے ذوق پیدا ہوتا ہے اس کے برعکس آتشِ تپ (بخار کی گرمی) میں قرار ہے نہ آرام بلکہ حیرت و سردردی و پریشانی و ہلاکت ہے۔ راہِ مذکور حضور میں مراتبِ وصال و محبت و فقر بعد میں ہیں اور خود سے اور خلقِ خدا سے جدائی پہلے ہے جب تک تو فنا در فنا نہیں ہو جاتا خدا تک ہرگز نہیں پہنچ سکتا۔ جس طرح چینی یا شکر میں پانی ملا کر آگ پر پکالیں تو اس کا حلوہ بن جاتا ہے پھر اس کا نام چینی و شکر اور پانی نہیں رہتا اسی طرح چینی یا شکر توحید کی مثل ہے پانی بندے کی مثل ہے۔ حلوہ فقر استغراقِ فنا فی اللہ بقا باللہ (انسانِ کامل) کو کہتے ہیں غرقِ فنا فی اللہ فقیر کیلئے دوزخ گرم حمام کی مثل ہے جو سردیوں میں آرام و لذت بخشتا ہے اور جنت اس کیلئے حرام کا درجہ رکھتی ہے۔ (عین الفقر)

✽ مولانا روم فرماتے ہیں:-

عشق آں شعلہ است کہ چوں برافروخت      ہر چہ جز معشوق باقی جملہ سوخت

تیغ ”لا“ در قتل غیر حق براند      در نگرزاں پس کہ بعد ”لا“ چہ ماند (مشوی)

ترجمہ: ”عشق وہ شعلہ ہے کہ جب روشن ہو تو ماسوائے معشوق سب کچھ جل گیا اُس نے ”غیر اللہ“ پر جب ”لا“ کی تلوار چلائی تو ذرا سوچ ”لا“ کے بعد باقی کیا رہ گیا۔

۱۔ جنہیں مقامِ جمعیت حاصل ہو۔ مقامِ جمعیت کے لیے باب 36 جمعیت کا مطالعہ فرمائیں۔



✽ حضرت امیر خسرو فرماتے ہیں:-

من تو شدم تو من شدی من تن شدم تو جان شدی تا کس نگوید بعد ازیں، من دیگرم تو دیگری  
”ترجمہ: میں تو ہو گیا اور تو میں ہو گیا میں جسم ہو گیا تو اس کی جان۔ اب کوئی یہ نہیں کہہ سکتا کہ میں اور ہوں اور تو اور۔

✽ حضرت فرید الدین عطار رحمۃ اللہ علیہ فرماتے ہیں:-

دریں دریا کہ من ہستم، نہ من ہستم نہ دریا ہم نہ داند ہیچ کس این سز، مگر آں کس چنین باشد  
ترجمہ: وہ دریا جس میں کہ میں ہوں نہ میں ہوں نہ وہ دریا اس راز سے کوئی واقف نہیں سوائے اس کے جو اس  
جیسا ہو گیا ہے۔

✽ حضرت بلھے شاہ صاحب رحمۃ اللہ علیہ اس کو یوں بیان کرتے ہیں:-

ہادی مینوں سبق پڑھایا او تھے غیر نہ آیا جایا مطلق ذات دکھایا وحدت پایا شور  
رہیا نہ میرا نام نشانی مٹ گیا جھگڑا شور ہن مینوں کون پچھانے ہن میں ہو گئی نی کچھ ہور  
ترجمہ: مرشدِ کامل نے ہمیں ایسا سبق پڑھا دیا ہے کہ غیر اللہ دل سے نکل گیا ہے احدیت ذاتِ مطلق میں فنا  
ہو کر میری ہستی ختم ہو چکی ہے میں اس کی ذات میں فنا ہونے کے بعد بقا پا چکا ہوں اب مجھے کون پہچان سکتا ہے  
کہ میں تو میں ہی نہیں رہا۔

✽ مرتبہ فنا فی اللہ بقا باللہ تک کیسے رسائی حاصل ہو سکتی ہے؟

”مراتب تین قسم کے ہیں فنا فی الشیخ، فنا فی الرسول اور فنا فی اللہ، ان مراتب تک پہنچنے کیلئے مرشد سے  
عشق ضروری ہے۔ اسے فقر میں عشقِ مجازی کہا جاتا ہے اور عشقِ مجازی ہی عشقِ حقیقی تک راہنمائی کرتا ہے۔“  
عارفین یا فقراءِ کاملین کے نزدیک عشقِ مجازی (عشقِ مرشد) کے زینہ کے ذریعہ ہی ہم عشقِ حقیقی (اللہ تعالیٰ کے  
عشق) تک پہنچ سکتے ہیں عام طور پر عشقِ مجازی کسی عورت سے مرد اور مرد کے کسی عورت سے عشق کو سمجھا جاتا ہے  
جو بالکل لغو اور شیطانی کھیل ہے۔ شریعت اس کی اجازت نہیں دیتی۔ راہِ فقر میں عشقِ مجازی سے مراد عشقِ مرشد  
ہے۔ عشقِ مجازی (عشقِ مرشد) کے لیے عام سلاسل میں یہ طریقہ اختیار کیا جاتا ہے کہ طالب (مرید) کو تصور  
مرشد کے لیے کہا جاتا ہے بلکہ آج کل تو کچھ سلاسل یا پیروں نے باقاعدہ اپنی تصاویر بھی دینا شروع کر دی  
ہیں۔ طالب (مرید) ہر وقت اپنے مرشد کے تصور اور خیالوں میں مگن رہتا ہے اس طریقہ میں استدراج اور  
دھوکہ ہو سکتا ہے اور آج کے پڑفتن دور میں سو فیصد ہوتا بھی دھوکہ ہی ہے پھر یہ شرک اور بت پرستی کے زمرے  
میں آتا ہے اور یہ تو انسانی جبلت ہے کہ وہ جس کے تصور میں ہر وقت محو اور جس کے خیالوں میں ہر وقت مگن  
رہتا ہے اسے اس سے محبت ہو ہی جاتی ہے۔ سلسلہ سروری قادری میں یہ طریقہ کبھی بھی نہیں رہا حالانکہ سروری

قادری سلسلہ، درجات (عالم ملکوت و جبروت اور سدرۃ المنتہیٰ کی سیر) سے تعلق نہیں رکھتا۔ اس کی ابتداء اور انتہا ہے ہی عشق۔ کیونکہ اس میں دیدارِ الہی ہے اور دیدارِ عشق کے بغیر حاصل نہیں ہوتا کیونکہ جو اللہ تعالیٰ سے نظر ہٹا کر عالم ملکوت و جبروت کے نظاروں میں کھو گیا ہے اس کا دیدارِ الہی کا سفر ختم ہو گیا۔ عشق والے اللہ کے سوا کسی اور کی طلب نہیں کرتے اور کسی طرف دھیان نہیں کرتے۔ سلسلہ سروری قادری یا عشقِ الہی کے سفر میں عشقِ مجازی (عشقِ مرشد) تصورِ اسمِ اللہ ذات سے حاصل ہوتا ہے۔ بشرطیکہ اسمِ اللہ ذات کسی صاحبِ مسٹی مرشد سے حاصل ہوا ہو۔ (جیسا کہ آپ پچھلے صفحات میں آپ پڑھ چکے ہیں) طالب (مرید) جب اسمِ اللہ ذات کا تصور شروع کرتا ہے تو سب سے پہلے اُسے اسمِ اللہ ذات سے تصورِ مرشد حاصل ہوتا ہے۔ اس کے دو فوائد ہیں کہ ایک تو اس میں استدراج اور دھوکہ نہیں ہے، کیونکہ جس کا تصور کیا جائے اُسی کا تصور پختہ ہوتا ہے یہاں تو ابتدائی منزل پر اسمِ اللہ ذات کا تصور کیا جا رہا ہے، لیکن حاصل مرشد کا تصور ہو رہا ہے جو کہ حقیقت کے بالکل برعکس ہے اس سے طالب کو یقین ہو جاتا ہے کہ میرا مرشد کامل ہے اور پھر عشقِ مجازی (عشقِ مرشد) کا آغاز ہوتا ہے، پھر عشقِ مرشد سے یہ عشق آقا پاک ﷺ کے عشق کی طرف اور اس کے بعد عشقِ حقیقی میں تبدیل ہو جاتا ہے اور طالب دریائے وحدت میں غرق ہو جاتا ہے۔ مرشد خود ”اسمِ اللہ ذات“ کی صورت ہے اور طالب جب مرشد کی صورت یعنی فنا فی الشیخ ہو جاتا ہے تو اسے از خود ہی وصال یا وحدت حاصل ہو جاتی ہے طالب کو کوئی کوشش یا کاوش نہیں کرنی پڑتی راہِ فقر میں تمام کاوش اور کوشش کا مقصد مرشد میں فنا ہونا ہے پھر وحدت تک رسائی اپنے آپ ہونے والا عمل ہے۔ اس عمل کو صوفیاء فنا فی الشیخ کی کیفیت قرار دیتے ہیں۔ سب سے پہلے مرشد کی سطح پر وحدت حاصل ہوتی ہے جس میں مرید مرشد کی ہستی میں فنا ہو کر اپنی انفرادی ہستی ختم کر کے سیرت و کردار اور صورت میں مرشد کی مثل ہو جاتا ہے مرشد چونکہ پہلے ہی وحدت کی صورت ہوتا ہے اس لئے طالب کو وحدتِ حق تعالیٰ تک رسائی حاصل ہو جاتی ہے۔

❖ فنا فی الشیخ کے بارے میں حضرت سخی سلطان باہور رحمۃ اللہ علیہ فرماتے ہیں:

مرشدِ کامل جس طالب اللہ کو تصورِ اسمِ اللہ ذات کے ذریعے تلقین سے نوازتا ہے اُسے فنا فی الشیخ کر

کے مرتبہ نعم البدل پر پہنچا دیتا ہے۔ (نور الہدیٰ کلاں)

❖ یاد رہے کہ مرتبہ فنا فی الشیخ عظیم الشان مرتبہ ہے بعض احمق فنا فی الشیطان کے مرتبے پر ہوتے ہیں مگر خود

کو فنا فی الشیخ سمجھتے ہیں مرتبہ فنا فی الشیخ یہ ہے کہ طالب اپنے جسم میں، قال و احوال میں، عادات و خصائل میں

۱۔ فنا فی الشیخ کے مرتبہ کے بارے میں تفصیل کے لیے ملاحظہ فرمائیں باب 34 فنا فی الشیخ، فنا فی اسمِ محمدؐ فنا فی اللہ کے مرتبہ نعم البدل کے لیے

ملاحظہ فرمائیں باب 42 ”متفرق“ (حصہ دوم)

اور صورت و سیرت میں اپنے شیخ جیسا ہو جائے اور اس کا سارا وجود شیخ کے وجود میں ڈھل جائے۔ (نور الہدیٰ کاں)

❖ سلسلہ سروری قادری میں فنا فی الشیخ کے یہ تمام مراتب اسم اللہ ذات سے حاصل ہوتے ہیں۔ اس کے بعد مرشدِ کامل باطن میں طالب کو مجلسِ محمدی میں آقا پاک صلی اللہ علیہ وآلہ وسلم کی بارگاہ میں پیش کر دیتا ہے یہ مرتبہ بھی تصور اسم اللہ ذات سے حاصل ہوتا ہے۔ الغرض ورود وظائف اور اعمالِ ظاہر سے طالب اللہ باطن میں کبھی بھی مجلسِ محمدی صلی اللہ علیہ وآلہ وسلم کی حضوری تک نہیں پہنچ سکتا خواہ عمر بھر ریاضت کرتا رہے کہ راہِ باطن صرف صاحبِ باطن مرشدِ کامل ہی سے حاصل ہوتی ہے۔ جو طالب مجلسِ محمدی صلی اللہ علیہ وآلہ وسلم کے اس مرتبے پر پہنچ جاتا ہے اس کی روح فرحت یاب ہو جاتی ہے اور اس کے نفس کی ہستی نیست و نابود ہو جاتی ہے۔ جب کوئی طالب حضور علیہ الصلوٰۃ والسلام کی مجلس میں داخل ہوتا ہے تو اس پر چار نظروں کی تاثیر وارد ہوتی ہے حضرت صدیق اکبر رضی اللہ عنہ کی نظر سے اس کے وجود میں صدق پیدا ہوتا ہے اور جھوٹ و نفاق اس کے وجود سے نکل جاتا ہے۔ حضرت عمر فاروق رضی اللہ عنہ کی نظر سے عدل اور محاسبہ نفس کی قوت پیدا ہوتی ہے اور اس کے وجود سے خطرات ہوائے نفسانی کا خاتمہ ہو جاتا ہے۔ حضرت عثمان غنی رضی اللہ عنہ کی نظر سے ادب و حیا پیدا ہوتا ہے اور اس کے وجود سے بے ادبی اور بے حیائی ختم ہو جاتی ہے اور حضرت علی کرم اللہ وجہہ الکریم کی نظر سے علمِ ہدایت و فقر پیدا ہوتا ہے اس کے وجود سے جہالت اور حُب دنیا کا خاتمہ ہو جاتا ہے اور حضور علیہ الصلوٰۃ والسلام کے چہرے کی زیارت سے اس کے تمام مطالب پورے ہو جاتے ہیں اور وہ فنا فی الرسول ہو جاتا ہے۔ لامکان ہر وقت حضور علیہ الصلوٰۃ والسلام کے مد نظر رہتا ہے جہاں دریائے وحدت میں گونا گوں قسم کی موجیں ”وَحْدَاةٌ“ ”وَحْدَاةٌ“ کے نعرے بلند کرتی ہیں۔ جو شخص دریائے توحید کے کنارے پر پہنچ کر نورِ الہی کا مشاہدہ کر لیتا ہے وہ عارف باللہ ہو جاتا ہے اور جنہیں حضور علیہ الصلوٰۃ والسلام پکڑ کر اپنے دستِ مبارک سے دریائے وحدت میں غوطہ دیتے ہیں وہ غواصِ توحید ہو جاتے ہیں اور مرتبہ فنا فی اللہ پر پہنچ جاتے ہیں۔ دریائے توحید میں غوطہ زن ہونے سے بعض طالب تو سالک (عارف) مجذوب ہو جاتے ہیں (فنا فی اللہ) اور بعض سالک (عارف) اہل توحید ہو جاتے ہیں (بقابلہ)۔ اہل درجات (اہل عقبی) مراتب ذات سے محبوب رہتے ہیں جو شخص لامکان میں پہنچ کر دریائے توحید کے نور کا مشاہدہ کر لیتا ہے اس کو بیان نہیں کر سکتا کہ لامکان غیر مخلوق ہے اور اس کی مثال نہیں دی جاسکتی کیونکہ وہاں نہ تو دنیا کے زندگی کی بوکا گزر رہے اور نہ ہی ہوائے نفس کی گنجائش ہے وہاں ہر وقت استغراقِ بندگی ہے۔ لامکان میں شیطان کے داخلے کا امکان ہی نہیں ہے الغرض لامکان کے اندر فرمانِ الہی ”فَأَيُّنَمَا تَوَلَّوْا فَنَمَّ وَجْهُ اللَّهِ“ (البقرہ۔ پس تو جدھر دیکھے گا تجھے اللہ کا چہرہ نظر آئے گا) کے مصداق تو جدھر بھی دیکھے گا تجھے نورِ توحید ہی نظر آئے گا۔ معرفتِ توحید اور قربِ حضور کے یہ

مراتب صرف حضور علیہ الصلوٰۃ والسلام کی رفاقت اور شریعت اور اسمِ اللہ ذات کی برکت سے حاصل ہوتے ہیں۔  
توحید لا مکان کی یہ راہ تحقیق کی راہ ہے جو اس میں شک کرے وہ زندیق ہے۔ (شمس العارفین)  
یاد رکھنا چاہیے کہ راہِ فقر میں سب سے مشکل مقام فنا فی الشیخ ہے جس نے اس کو طے کر لیا اس نے سب مقامات  
کو طے کر لیا کیونکہ مرشد پہلے ہی وحدت کی صورت (فنا فی اللہ بقا باللہ) ہوتا ہے جیسے ہی کوئی طالب فنا فی الشیخ کے  
مرتبے پر فائز ہوتا ہے وہ خود بخود ہی فنا فی اللہ اور بقا باللہ کے مرتبہ پر پہنچ جاتا ہے۔

## سلطان العارفین سلطان باہو اور انسانِ کامل

سلطان العارفین حضرت سخی سلطان باہو رحمۃ اللہ علیہ مقامِ فنا فی ہُو، وحدت، فنا فی اللہ بقا باللہ اور  
وصالِ الہی کے بارے میں اپنی تصانیف میں فرماتے ہیں:

✽ چار بودم سہ شدم اکنوں دویم و ز دوئی بہ گزشم و یکتا شدم  
ترجمہ: پہلے میں چار تھا پھر تین ہوا پھر دو ہوا اور جب دوئی سے بھی نکل گیا تو یکتا بخدا ہو گیا۔ (عین الفقر)  
آپ اس شعر میں فرماتے ہیں کہ میں پہلے چار تھا یعنی میں، مرشد، رسول اللہ ﷺ اور اللہ تعالیٰ۔ جب میں فنا فی  
الشیخ ہو گیا تو تین رہ گیا اور جب فنا فی الرسول ہو گیا تو دو رہ گیا اور جب فنا فی اللہ ہو گیا تو یکتا ہو کر سراپا توحید ہو گیا۔  
✽ ہر وحدت چست دانی فنا فی اللہ فنا از خود توحیدش دور ماند سر ہوا  
ترجمہ: ہر وحدت کیا چیز ہے؟ یہ فنا فی اللہ فنا کا مقام ہے جو آدمی توحید کے اس مقام سے دور ہو گیا وہ ہوائے  
نفس کا غلام ہو گیا۔ (محکم الفقر کلاں)

✽ میان ہجرو وصلش فقر اعلیٰ فنا فی اللہ شود با حق تعالیٰ  
ترجمہ: ہجرو وصال کے درمیان فقر کا بلند ترین مرتبہ یہ ہے کہ بندہ فنا فی ذات ہو کر ذاتِ حق میں غرق ہو  
جائے۔ (محکم الفقر کلاں)

✽ دیدہ دل دیدار بردہ رُوح سپردم با خدا غرق فی التوحید گشتم ایں بود وحدت لِقَاء  
ترجمہ: غرق فی التوحید ہو کر میں ایسی وحدتِ لقا تک پہنچا کہ جہاں میں نے اپنی رُوح کو خدا کے سپرد کر دیا اور  
چشمِ دل کو دیدارِ الہی سے سیراب کر لیا۔ (نور الہدیٰ کلاں)

✽ طالب جب واصل باللہ ہو کر اللہ تعالیٰ کا ہم مجلس ہو جاتا ہے تو اس کا سر باقی رہتا ہے نہ پیر اور نہ ہی اس کا جسم باقی رہتا ہے۔

✽ مجھے کسی قسم کی کوئی حاجت نہیں رہی اور نہ ہی مجھے کسی سے کچھ مانگنے کی ضرورت ہے کہ میں غرق فی التوحید ہو کر فنا فی اللہ ہو چکا ہوں اور یہی میرے لئے کافی ہے۔ (نور الہدیٰ کلاں)

✽ تو وجود کو اسمِ اللہ ذات میں اس طرح گم کر دے جس طرح بسم اللہ کے بسم میں الف گم ہے۔ (کلید التوحید کلاں، عین الفقر)

✽ جو شخص مقام معرفت فقر میں اپنی ہستی کو فنا کر دیتا ہے وہ انتہائی مقام بقا باللہ کو پالیتا ہے۔

✽ باھو اسمِ اعظم ”ھُو“ سے واصل ہوا اور واصل ”ھُو“ بھلا زیرِ خاک کہاں رہتے ہیں۔

ابتدا ”ھُو“ انتہا ”ھُو“ ہر کہ با ”ھُو“ می رسد عارف عرفاں شود ہر کہ با ”ھُو“ ”ھُو“ شود

ترجمہ: ابتدا بھی ”ھُو“ ہے اور انتہا بھی ”ھُو“ ہے جو کوئی ”ھُو“ تک پہنچ جاتا ہے وہ عارف ہو جاتا ہے اور ”ھُو“ میں فنا ہو کر ”ھُو“ بن جاتا ہے۔

جب آپ رحمۃ اللہ علیہ اس مقام تک پہنچے تو آپ نے فرمایا:-

✽ وہ مجھے جانتا ہے وہ مجھے دیکھتا ہے اور مجھ سے راضی ہے۔ اسے نیل گدھے کیا جانیں۔ (عین الفقر)

آپ رحمۃ اللہ علیہ فرماتے ہیں:-

✽ جو ”ھُو“ تک پہنچ گیا اس کی ابتدا بھی ”ھُو“ اور انتہا بھی ”ھُو“ ہو گئی اور جو ”ھُو“ کے ساتھ ”ھُو“ ہو گیا وہ صاحب عرفان ہو گیا۔ (عین الفقر)

✽ ذکرِ ھُو کرتے کرتے جب ذاکر کے وجود پر اسمِ ھُو غالب آ کر اسے قبضے میں لے لیتا ہے تو اس کے وجود میں ھُو کے سوا کچھ نہیں رہتا۔ (محکم الفقر کلاں)

✽ جب عارف باللہ فنا فی اللہ بقا باللہ برزخ اسمِ اللہ ذات کو تصور سے دل پر نقش کر کے اس کا مشاہدہ کرتا ہے اور ایسا معلوم ہوتا ہے کہ جسم اسمِ اللہ میں آ گیا ہے۔ جسم غائب ہو گیا ہے اس وقت وہ ظاہر و باطن کی ہر چیز کو اسمِ اللہ ذات کے مشاہدہ سے معلوم کرتا ہے۔ (عین الفقر)

✽ جب تک طالب اللہ وحدت میں غرق حضور نہیں ہو جاتا اور حضور علیہ الصلوٰۃ والسلام کے ارشاد کے مطابق ”مَوْتُوْا قَبْلَ اَنْ تَمُوْتُوْا“ مرنے سے پہلے مر نہیں جاتا اس وقت تک ہر مقام پر وہ غمزدہ رہتا ہے اور محض مشاہدہ بہشت کا مزدور بنا رہتا ہے۔ (عین الفقر)

باھو بس حجاب است علم ذکر وہم حضور ہر کہ فی اللہ شد فنا گشتہ بہ نور  
ترجمہ: اے باھو جو شخص غرق فنا فی اللہ ہو جاتا ہے وہ سراپا نور ہو جاتا ہے اور علم و ذکر و حضوری اس کیلئے حجاب بن  
جاتے ہیں۔

✽ اہل حضور کیلئے ذکر و علم کی طرف متوجہ ہونا بے ادبی ہے جیسے کہ کوئی شخص کسی بادشاہ مجازی کے سامنے  
پیش ہوتا ہے تو اس کیلئے بادشاہ کو اس کے نام سے پکارنا بے ادبی ہے۔ اسی طرح حضوری بھی واحدانیت سے  
جدائی اور شرک ہے جب تک بندہ وحدت میں غرق نہیں ہو جاتا، تو حید میں غرق نہیں ہو جاتا، غیر ماسوی اللہ  
سے جدا ہو کر یکتا بخدا نہیں ہو جاتا، جب تک عشق و محبت میں غرق ہو کر فنا فی اللہ نہیں ہو جاتا اور علم و ذکر کو بھلا نہیں  
دیتا۔ (عین الفقر)

✽ باھو ہر آں گوید حضورش حق ز دورش حضورش آنکھ از خود خویش دورش  
ترجمہ: اے باھو اہل حضور ہونے کا دعویٰ وہی شخص کرتا ہے جو حضوری حق سے بہت دور ہو کہ حضور تو نام ہے  
اپنی ہستی کو مٹا دینے کا۔ (عین الفقر)

✽ واصلان را بس بود نام خدا روز و شب با عشق وحدت کبریا  
ترجمہ: واصلین حق کیلئے اللہ کا نام ہی کافی ہوتا ہے کہ وہ انہیں ہر وقت عشق وحدت کبریا میں غرق رکھتا ہے (عین الفقر)  
✽ استغراق فنا فی اللہ بقا باللہ کے علاوہ تمام مقامات بمنزلہ شیطان ہیں۔ (عین الفقر)

✽ جسے وحدت حق تعالیٰ کا وصال حاصل نہیں اس کی سو قسم کی فضیلت بھی جہالت ہے وہ ابھی قیل و قال کی  
قید میں ہے۔ (عین الفقر)

✽ حضور نبی اکرم صلی اللہ علیہ وآلہ وسلم کا فرمان ہے کہ سلامتی وحدت میں ہے اور آفات کثرت میں  
ہیں۔ (عین الفقر)

✽ اے باھو! خدارا رہنمائی کر کے بتا دے کہ وصال حق محض حضور علیہ الصلوٰۃ والسلام کی کرم نوازی ہی  
سے حاصل ہوتا ہے۔ (کلید التوحید کلاں)

✽ اے باھو جسے اسم اللہ ذات کی رفاقت نصیب ہو گئی اس کی ہستی مٹ گئی اور وہ فنا فی اللہ ہو گیا۔ اسے  
کوئی غم نہ رہا اور وہ ہمیشہ کیلئے غم سے آزاد ہو گیا ایسا فنا فی اللہ فقیر مستی میں بھی ہوشیار و بے غم رہتا ہے۔ (عین الفقر)

✽ اے باھو تو حید وحدت کا پیالہ بھر کے پی جا اور دنیا و عقبی دونوں کو بھول جا۔ (عین الفقر)

✽ میں اس شان سے دریائے وحدت میں غرق ہوا ہوں کہ مجھے ازل وابد کی بھی خبر نہیں رہی۔ (عین الفقر)

✽ جس شخص کو زندگی میں وحدت حاصل ہو جاتی ہے وہ مرنے کے بعد بھی واصل رہتا ہے اور جسے زندگی میں ثابت قدمی و استقامت حاصل ہو جاتی ہے اس کا خاتمہ بالآخر ہو جاتا ہے وہ مرنے کے بعد بھی صاحبِ ایمان رہتا ہے۔ (نور الہدیٰ کلاں)

”انسانِ کامل“ اصل میں ”مرشدِ کامل“ ہی ہے کیونکہ جب طالب فنا فی اللہ بقا باللہ کے مقام پر پہنچ جاتا ہے تو تب ہی وہ مسندِ تلقین و ارشاد پر فائز ہوتا ہے۔ اس سلسلہ میں سلطان العارفین حضرت سخی سلطان باہو رحمۃ اللہ علیہ ”مرشدِ کاملِ اکمل“ اور مرشدِ کاملِ اکمل نور الہدیٰ اور صاحبِ مسمیٰ مرشد کی اصطلاحیں بھی استعمال فرماتے ہیں۔ خود اپنے آپ کو حضرت سخی سلطان باہو رحمۃ اللہ علیہ نے نہ صرف ”کامل و مکمل و اکمل و نور الہدیٰ جامع مرشد“ فرمایا ہے بلکہ مرشد کے ساتھ ساتھ اپنے آپ کو ”مالک المملکی فقیر“ (انسانِ کامل) بھی فرمایا ہے اس سے ہماری بات کی تصدیق ہوتی ہے۔ نور الہدیٰ کلاں میں فرماتے ہیں:

میں ”کامل و مکمل و اکمل و نور الہدیٰ جامع مرشد“ ہوں اور ”مالک المملکی مرتبے کا جامع فقیر“ ہوں اور انسانِ کامل کا یہ سب سے اعلیٰ ترین مرتبہ ہے۔

جب آپ اس باب ”انسانِ کامل“ کا مطالعہ کریں تو اس کو باب ”مرشدِ کاملِ اکمل“ کے ساتھ ملا کر پڑھیں تو بات سمجھ میں آ جائے گی۔

سلطان العارفین حضرت سخی سلطان باہو رحمۃ اللہ علیہ نے اپنی تصانیف میں ”انسانِ کامل“ کو مختلف ناموں سے موسوم فرمایا ہے۔ مثلاً

- 1- فقیر مالک المملکی 2- امیر الکوین 3- سلطان العارفین 4- عارف کامل قادری 5- سلطان التارکین
- 6- صاحبِ امر یا فقیر صاحبِ امر 7- اولی الامر 8- فقیر 9- فقیر کامل یا کامل فقیر 10- عارف باللہ یا عارف باللہ فقیر 11- مست فقیر کامل 12- فقیر صاحبِ قلب 13- صاحبِ راز فقیر 14- صاحبِ عین العیان صاحبِ عیاں فقیر یا عین العیان فقیر 15- غوث و قطب وحدت یا غوث و قطب صاحبِ تحقیق یا اہل وحدت واحد غوث و قطب 16- فنا فی اللہ فقیر 17- حقیقی فقیر 18- عارف ختم الفقراء 19- ختم الفقر فقیر 20- لایحتاج فقیر یا صاحبِ جمعیت لایحتاج فقیر 21- عاشق فقیر 22- فقیر درویش یا درویش فقیر 23- غنی فقیر 24- کامل کل فقیر۔

قارئین سے التماس ہے کہ ان تمام اصطلاحات سے مراد انسانِ کامل ہے۔ اس بات کو مد نظر رکھ کر

حضرت سلطان العارفين رحمته اللہ علیہ کے ارشادات کا مطالعہ فرمائیں۔

قرآن مجید میں ارشادِ باری تعالیٰ ہے۔

﴿ أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ ﴾ (النساء: 59)

ترجمہ: ”اطاعت کرو اللہ کی اور اطاعت کرو اللہ کے رسول کی اور اس کی جو تم میں اولی الامر ہو۔“ اور اولی الامر سے یہاں مراد انسانِ کامل ہے جیسا کہ سلطان العارفين حضرت سخی سلطان باٹھور رحمته اللہ علیہ فرماتے ہیں:

﴿ عارفِ کاملِ قادری بہرِ قدرتِ قادر بہرِ مقامِ حاضر۔ (رسالہ روحی شریف) ﴾

ترجمہ: عارفِ کاملِ قادری (انسانِ کامل) بہرِ قدرتِ پر قادر اور ہر مقام پر حاضر ہوتا ہے۔

﴿ فقیر صاحبِ امر ہے صاحبِ امر اسے کہتے ہیں جس کا امر روکا نہ جائے کیونکہ فقیر کی زبانِ رحمن کی تلوار ہوتی ہے۔ جس چیز کے لیے وہ لفظ کن کہتا ہے وہ امرِ الہی سے دیر میں یا جلدی ضرور ہو جاتی ہے۔ (امیر الکونین) ﴾

﴿ صاحبِ امر اسے بھی کہتے ہیں جس کا امر سب پر غالب ہو اور اس پر کوئی غالب نہ آسکے خواہ وہ اکیلا ہو یا لشکر کے ساتھ۔ پس معلوم ہوا فقیر امرِ الہی ہے اور امرِ پر غالب ہے جیسا کہ ارشادِ باری تعالیٰ ہے: وَاللَّهُ غَالِبٌ عَلَىٰ أَمْرِهِ (اللہ اپنے امر پر غالب ہے)۔ (امیر الکونین) ﴾

﴿ جان لے کہ اہلِ ہدایت و غنایت و صاحبِ ولایت ولی اللہ لایحتاج ہوتا ہے دفترِ اولیاء میں اسے ازلی غنی، صاحبِ فیض و فضل و صاحبِ غنایت ”أُولِي الْأَمْرِ“ اور روشن ضمیر ”فقیر مالک المملکی“ کا نام دیا جاتا ہے۔ حضور علیہ الصلوٰۃ والسلام اور ظل اللہ بادشاہ (فقیر) دونوں اولی الامر ہیں۔ حضور علیہ الصلوٰۃ والسلام اور اولی الامر کی طبع یعنی فقر کے تابع ہے۔ فقراء فنانی اللہ غیر ماسوی اللہ سے فنا ہوتے ہیں۔ (عین الفقر) ﴾

﴿ تو جان لے فقیر کے تین مراتب ہوتے ہیں پہلا مرتبہ ”أَطِيعُوا اللَّهَ“ ہے یعنی فقیر اطاعتِ الہی اختیار کرتا ہے اور جملہ ماسوی اللہ کو چھوڑ دیتا ہے، فقیر کے اس مرتبے کو فنانی اللہ کا مرتبہ کہا جاتا ہے فقیر کا دوسرا مرتبہ ”وَاطِيعُوا الرَّسُولَ“ ہے یعنی فقیر سنتِ محمدی ﷺ اختیار کر لیتا ہے اور رات دن دیدارِ محمد ﷺ سے مشرف رہتا ہے فقیر کے اس مرتبے کو فنانی اسمِ محمد ﷺ کا مرتبہ کہا جاتا ہے اور فقیر کا تیسرا مرتبہ ”وَأُولِي الْأَمْرِ“ ہے اور یہ مرتبہ فنانی الشیخ کا مرتبہ ہے۔ ان مراتب کی بدولت فقیر باطنی نظر اور توجہ سے ہر ایک پر غالب اور حاکم ہوتا ہے اور کلمہ طیب ”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“ کی برکت سے مراتبِ حیات و ممات طے کر لیتا ہے۔ (نور الہدیٰ کلاں) ﴾

اب حضرت سخی سلطان باٹھور رحمته اللہ علیہ کی دیگر تصانیف سے انسانِ کامل کے بارے میں آپ رحمته

اللہ علیہ کے فرمودات کا انتخاب پیش کیا جا رہا ہے۔



## قرب دیدار:

✽ جاننا چاہیے کہ فقیرِ کامل ولی اللہ عارف باللہ صاحب تصور اسم اللہ ذات عین بعین دیکھتا ہے۔ اسے چلہ کرنے سے شرم آتی ہے اور حجرے میں بیٹھنے سے نفس میں ریا پیدا ہوتی ہے۔ خلوت میں بیٹھنے سے خطرات کا خلل ہوتا ہے۔ منہی کامل کو ان باتوں کی کوئی ضرورت نہیں کیونکہ وہ دنیا، نفس اور شیطان لعین پر غالب ہوتا ہے۔

✽ فقیر کے قدم کے نیچے لاتعداد خزانہ ہے۔ فقیر کا قدم جہان کے بادشاہوں کے سر پر ہے۔ فقیر رازِ خداوندی ہے۔

## نور الہدیٰ کلاں:

✽ اگر مشرق و مغرب کا ہر ملک قیامت تک آفات سے محفوظ ہے تو یہ محض فقراء کے قدموں کی برکت سے ہے اس لیے خلقِ خدا پر فقراء کا یہ حق ہے کہ اس کا ہر خاص و عام فرد فقراء کی خدمت کرتا رہے۔

✽ فقیر کو نبی اکرم ﷺ کی بارگاہ سے دو لشکر بخشے جاتے ہیں ایک لشکرِ خلق اور دوسرا بغیر لشکر کے تمام ممالک کو اپنے قبضہ و تصرف میں لانے کی قدرت کا لشکر۔

✽ اگر صاحبِ جذب مالک المملکی فقیر کسی بادشاہ کو جذب کر لے تو وہ تمام عمر پریشان و سرگردان رہے گا اور ہرگز آرام نہ پائے گا۔

✽ جان لے کہ فقیر کو قربِ الہی میں اعلیٰ مرتبہ حاصل ہوتا ہے وہ اللہ تعالیٰ کا رفیق با توفیق اور صاحبِ دیدار ہوتا ہے وہ **إِنَّ اللَّهَ عَلَىٰ كُلِّ شَيْءٍ قَدِيرٌ** (بے شک اللہ تعالیٰ ہر چیز پر قادر ہے) کے مرتبے کا مالک، مالک المملکی فقیر ہوتا ہے۔ وہ عارف ولی اللہ، محقق عالم باللہ اور روشن ضمیر ہوتا ہے جو کونین پر امیر (امیر الکونین) ہوتا ہے کل و جز کی تمام مخلوق اس کی قیدی اور اسیر ہوتی ہے۔ لوح محفوظ پوری تفسیر کے ساتھ اس کے مطالعہ میں رہتی ہے۔ وہ دائمی طور پر حضرت محمد ﷺ کی مجلس میں حاضر ہوتا ہے اور اہل قبور کی روحانیت پر حاکم ہوتا ہے کیونکہ وہ صاحبِ بصارت اور صاحبِ **قَمَرٌ بِإِذْنِ اللَّهِ** ہوتا ہے۔

✽ درویش گنج بخش ہوتا ہے اس لیے حکومت و بادشاہی کسی درویش سے طلب کر۔ صبح و شام کسی درویش کی بارگاہ میں حاضری دیا کرتا کہ تجھے ہر مطلب حاصل ہوتا رہے۔ درویش اگر تجھے سرزنش بھی کرے تو اس کے سامنے سر جھکائے رکھ کہ رضائے الہی کی خاطر کسی درویش کی خدمت کرنا عملِ صالح ہے۔

✽ درویش کی پہچان دو صفات سے ہوتی ہے ایک وہ اہل توحید ہوتا ہے اور دوسرا صاحبِ معرفت ہوتا

ہے۔ درویش کو مجلسِ محمدی ﷺ کی حضوری حاصل ہوتی ہے۔

✽ صاحبِ غنایت و صاحبِ ہدایت عارف باللہ اور اہلِ وصال و صاحبِ وہم و صاحبِ وحدت خیال لا ابالی فقیر کے لیے ہر دم جان اور ہے اور مکان اور ہے عیان اور ہے اور جہان اور ہے بیان اور ہے اور زمان اور ہے حال اور ہے اور قال اور ہے احوال اور ہے اور جمال اور ہے طلب اور ہے اور اطاعت اور ہے ذکر مذکور اور ہے اور فکر حضور اور ہے تجلی انوار اور ہے اور شرف دیدار اور ہے مشاہدہ اور ہے اور معراج اور ہے فنا اور ہے اور بقا اور ہے۔ فقر کے اس مرتبہ پر حضرت موسیٰ علیہ السلام اور خضر علیہ السلام بھی نہیں پہنچ سکے فرمانِ رسول اللہ ﷺ ہے کہ میری امت کے علمائے خاص انبیائے بنی اسرائیل جیسے ہیں اور امتِ محمدی ﷺ کے یہ روشن ضمیر علماء فقراء ہیں۔“

✽ ”مست فقیرِ کامل“ اپنی توجہ اور نظر سے طالب اللہ کو حضوری میں پہنچا کر بارگاہِ خداوندی سے اس کا ہر مقصود دلوا دیتا ہے۔ طالب مست فقیر سے تین سبق پڑھ کر ایسا روشن ضمیر ہوتا ہے کہ اس سے کوئی چیز مخفی و پوشیدہ نہیں رہتی۔ پہلا سبق مطالعہ موت ہے دوسرا سبق مطالعہ معرفت ہے اور تیسرا سبق مطالعہ و مشاہدہ انوارِ حضور ہے۔

✽ ”فقیر“ کے لیے دنیا ایک قدم ہے۔ فقیر دنیا سے قدم اٹھا کر عقبیٰ میں رکھتا ہے پھر توکل اختیار کر کے عقبیٰ سے قدم اٹھاتا ہے اور آدھے قدم پر معرفتِ توحید میں جا پہنچتا ہے اور پھر وہاں سے آدھا قدم چل کر فقر کے کامل مرتبے پر پہنچ جاتا ہے جس کے متعلق فرمایا گیا ہے اِذَا تَمَّ الْفَقْرُ فَهُوَ اللَّهُ (جب فقر کامل ہوتا ہے تو اللہ ہی ہوتا ہے)

✽ جان لے کہ ”کامل مکمل اکمل جامع نور الہدیٰ فقیر“ خدا کا عاشق اور حضرت محمد مصطفیٰ ﷺ کا معشوق ہوتا ہے ان مراتب کے حامل فقیر کو ”کامل کل فقیر“ کہا جاتا ہے کیونکہ کامل مکمل جامع نور الہدیٰ عاشق و معشوق کے جملہ مراتب کامل کل میں آ جاتے ہیں۔

✽ ”صاحبِ عیاں عارف فقیر“ اُسے کہتے ہیں جو حقیقتِ احوال ”کُنْ فَيَكُونُ“ حقیقتِ احوالِ ازل حقیقتِ احوالِ ابد حقیقتِ احوالِ دنیا حقیقتِ احوالِ موت و حیات و ارواحِ اہلِ قبور حقیقتِ احوالِ حساب گاہِ حشر حقیقتِ احوالِ پل صراط حقیقتِ احوالِ دوزخ و بہشت، حقیقتِ احوالِ شراباً طہورا کہ اس کا جام حضرت محمد ﷺ کے دستِ مبارک سے پینا ہے اور حقیقتِ احوالِ حضوری مجلسِ محمدی ﷺ اور باعیاں شرف دیدار رب العالمین پر ابتدا سے انتہا تک نظر رکھتا ہے اور توفیقِ الہی سے ان احوال کی تحقیق بھی کرتا ہے وہ ان

تمام احوال کا علم پڑھتا ہے اور پھر بھلا دیتا ہے۔ یہ ہے تمامیت فقر کا مرتبہ جو اللہ تعالیٰ کی بخشش و عطا اور مجلس محمد رسول اللہ ﷺ کی حضوری سے حاصل ہوتا ہے۔

✽ جہاں ”فنا فی اللہ عارف باللہ فقیر“ وحدت میں غرق ہوتا ہے وہاں تک مرتبہ فنا و قضا و رضا کی رسائی نہیں ہے۔ مرتبہ فنا ”ہمہ اوست در مغز و پوست“ (ہر چیز کے ظاہر و باطن میں صرف ایک ہی ذات موجود ہے) کا مرتبہ ہے اور ”ہمہ اوست در مغز و پوست“ کے مرتبے پر وہ شخص پہنچتا ہے جو مرتبہ وصالِ حضور سے آگے نکل جاتا ہے۔

✽ فقیر اللہ تعالیٰ کا ایک راز ہوتا ہے جس کے دل و دماغ میں محبتِ الہی سمائی رہتی ہے۔ شہباز عارفوں کی حقیقت کو کوئے کیا جانیں؟

کلید التوحید کلاں:

✽ مراتبِ غوث و قطب تین قسم کے ہوتے ہیں ایک ”غوث و قطبِ دہقانی“ کہ جن کے تصرف کی حد بارہ کوس تک ہوتی ہے دوسرے ”غوث و قطبِ روحانی“ کہ جو صاحبِ استغراق ہوتے ہیں اُن کا نفس مردہ اور روح زندہ ہوتی ہے وہ روزِ الست سے مست چلے آ رہے ہیں کہ انہوں نے روزِ اول ہی سے ساقیِ توحید حضرت محمد ﷺ کے دستِ مبارک سے ساغرِ شوق پی رکھا ہے اور ہر وقت مستی و سوزشِ ازل سے آہیں بھرتے رہتے ہیں نہ انہیں طالب بنانے کا شوق اور نہ مرید بنانے کی طلب کہ وہ ہر دم غرقِ توحید رہتے ہیں اس مرتبے کے غوث و قطب صاحبِ تجرید و تفرید ہوتے ہیں۔ تیسرے وہ غوث و قطب کہ جنہیں ”غوث و قطبِ وحدت“ کہا جاتا ہے جیسے کہ قدرتِ سرسجانی، معشوقِ ربانی، غوثِ الجن و انس و ملائکہ شاہ عبدالقادر جیلانی قدس سرہ العزیز ہیں۔ یہ مرتبہ اُن اہلِ نظر عارفوں کا ہے جو مشتاقِ دیدارِ الہی ہیں۔

✽ فقر میں وہ کون سا مرتبہ ہے جہاں کسی عالم فقیر کو معرفتِ الہی میں کمال حاصل ہوتا ہے؟ کیا کونین کے اٹھارہ ہزار عالم کی ہر خاص و عام چیز کو اپنے حکم و تصرف میں لے آنا ہی وہ مرتبہ کمال ہے؟ نہیں میں غلط نہیں کہتا یہ مرتبہ تو ناقص و خام مرتبہ ہے۔ انتہائے فقر تو ہو اور نفسانیت سے پاک ہو کر غرقِ فنا فی اللہ بقا باللہ ہونا ہے عینِ بعین مشاہدہء نور سے باطن کو آباد کرنا ہے اور یہ اس ”فقیرِ کامل“ کا مرتبہ ہے جو قربِ حضور میں حق الیقین کے مرتبہ پر فائز ہو۔

✽ ”عارف باللہ فقیر“ جب باطن کی آنکھ کھول کر لامکان میں پہنچتا ہے تو وہ ماتِ نفسانی، خطراتِ شیطانی اور وسوسہ دنیائے پریشانی سے پاک ہو جاتا ہے۔ وہاں اُسے پورے اخلاص کے ساتھ اللہ تعالیٰ کا اتحادِ خاص

حاصل ہوتا ہے وہ جہاں بھی دیکھتا ہے اُسے نورِ ذاتِ الہی ہی دکھائی دیتا ہے۔ وہ شش جہات کے جملہ مراتب کو چھوڑ کر استغراقِ ذاتِ الہی میں محو رہتا ہے۔ اس طرح نورِ الہی میں غرق ہو کر نور ہو جانا فقرِ محمود کا کام ہے اور شان و شوکت دنیا کے مراتب اختیار کرنا مردود کا کام ہے۔

مراتب را بہ گزار تا مردے شوی غرق فی التوحید شد حاضر نبی  
ترجمہ: مراتب طبقات کو چھوڑتا کہ تو مرد بن جائے اور غرق فی التوحید ہو کر مجلسِ محمدی ﷺ کی حضوری سے مشرف ہو جائے۔

✽ ”فنا فی اللہ فقیر“ وہ ہے جو اپنے نفس پر امیر اور بزرگتِ قرآن مجید سے اِنَّا اللّٰهُ عَلٰی كُلِّ شَيْءٍ قَدِيْرٌ (بے شک اللہ تعالیٰ ہر چیز پر قادر ہے) کے مرتبے پر فائز ہو۔

✽ جان لے فقیر وہ ہے جو عین العیان مرتبے پر فائز ہو اور دونوں جہانِ دل و جان سے اُس پر عاشق ہوں اور اس کے مکھڑے کی زیارت کے لیے ہر وقت منتظر اور پریشان رہتے ہوں۔

✽ تو نہیں جانتا کہ عارف فقیر کی زبان اللہ تعالیٰ کی ننگی تلوار ہے؟ تجھے نہیں معلوم کہ فقیر کی دلیل اور توجہ عیسیٰ علیہ السلام کی مثل ہے جو ایک جان بلب آدمی کو حیاتِ جاوداں بخش دیتی ہے؟ تو نہیں جانتا کہ فقیر بذریعہ وہم نص و حدیث کے عین مطابق علم و ارادات اور فتوحاتِ غیبی کا صحیح الہام بخشتا ہے؟ فرمایا گیا ہے کہ دوسروں کے دل میں بلا کسب نیکی کا خیال و ارادہ ڈالنا الہام ہے۔ الہامِ رحمن کے نزدیک اور شیطان سے دور کرتا ہے اور یہ وہ الہام ہے جو تصورِ اسمِ اللہ ذاتِ نفی اثبات اور کلیدِ کلمہ طیبہ ”لَا اِلٰهَ اِلَّا اللّٰهُ مُحَمَّدٌ رَّسُوْلُ اللّٰهِ“ کی حضرات سے پیدا ہو کر زبان پر آتا ہے اور اس سے ماضی، حال اور مستقبل کے حالات منکشف ہوتے ہیں۔ تو نہیں جانتا کہ خیالِ فقیر سے دل میں معرفتِ الہی جنم لیتی ہے اور زبان پر کلامِ الہی اور کلامِ رسول اللہ ﷺ جاری ہوتا ہے؟ وہ قال کا معاملہ قال سے، حال کا معاملہ حال سے اور وصال کا معاملہ وصالِ لازوال سے کرتا ہے۔

✽ فقراء کے حکم کی تعمیل کر کہ اُن کی مخالفت آدمی کو دونوں جہان میں خوار کرتی ہے۔

✽ فقیرِ کامل اسے کہتے ہیں کہ جو اللہ تعالیٰ کی نظر میں منظور ہو کر ہر وقت حضور علیہ الصلوٰۃ والسلام کی مجلس میں حاضر رہے اور دم بھر کے لیے بھی آپ ﷺ کی مجلس سے غیر حاضر نہ رہے۔ ظاہر میں وہ عام لوگوں کی مجلس میں رہے لیکن باطن میں ہمیشہ حضور علیہ الصلوٰۃ والسلام کا ہم مجلس رہے۔

✽ ”فقیر مالک المملکی“ سلطان (بادشاہ) ہے۔ درجات کی صورت میں جتنی بھی خدمات ہیں وہ سب

صاحبِ توفیق اہل ذات ولی اللہ اہل اللہ عارف باللہ کا نصیبہ ہیں چاہے تو بحکمِ الہی کسی کو تختِ شاہی پر بٹھا دے

اور چاہے تو بادشاہ کو بھی معزول کر دے۔ اگر کوئی بادشاہ کسی دارالحرب پر جہاد کی غرض سے چڑھائی کر دے تو اہل اللہ فقیر پر لازم ہو جاتا ہے کہ وہ اپنے باطنی لشکر سے اس بادشاہ کی مدد کرے اور اُسے عالمگیر مرتبے پر پہنچا دے کیونکہ جب بھی کسی بادشاہ کو ایسے ”مالک الملکی فقیر“ کی امداد و رفاقت حاصل ہوتی ہے تو عرب و عجم کے تمام ممالک اُس کے زیر تسلط و زیر تصرف آ جاتے ہیں۔

❖ فنا فی اللہ فقیر اسے کہتے ہیں جو واحدانیت حق میں اس طرح غرق ہو کہ جس طرح چنگاری آگ میں یا نمک کھانے میں یا پانی دودھ میں غرق ہوتا ہے۔

دیدارِ بخش خورود:

❖ عارف باللہ صاحبِ نظر فقیر کی بھی دو اقسام ہیں اول معرفتِ صفات تماشہ بین درجات اور دوم معرفتِ الہی کا تماشہ بین۔ مشاہدہ حق کرنے والا معرفتِ الہی سے مشرف ملازم مولیٰ۔ یہ معرفتِ ذات کا حصول فنا فی اللہ بقا باللہ ہونا ہے۔

فضل اللقاء:

❖ جب عارف باللہ معرفتِ الہی کو پہنچ جاتا ہے تو اس پر عین و عیان منکشف ہو جاتا ہے جو کچھ دیکھتا ہے عین بعین دیکھتا ہے۔ صاحبِ عیان ہر وقت حضور میں رہتا ہے۔ قرب و معرفتِ الہی سے ہزاروں ایسی تجلیات دل پر وارد ہوتی ہیں کہ اگر ان کے نور کا ایک ذرہ دونوں جہان پر پڑ جائے تو نابود کر دے لیکن عارف عیاں ہر وقت ہل من مزید ہی پکارتا رہتا ہے۔

❖ اے طالب ”صادق فقیر“ کی شناخت بتاتا ہوں جس سے تم کو علم ہو جائے گا کہ حقیقی فقیر کی شناخت کیا ہے۔ حقیقی فقیر کی شناخت تین سبب سے ہے اول باادب ہو، دوم باحیا ہو، سوم محبتِ الہی میں غرق ہو۔ غیر اللہ کی محبت اس کے دل میں نہ ہو۔

تیغ برہنہ:

❖ عارف باللہ اگر چہ ظاہری عالم نہیں ہوتا اور نہ ہی ظاہری علم پڑھتا ہے لیکن اسم اللہ ذات کی برکت سے ظاہری اور باطنی علم میں عاجز نہیں رہتا۔

کلید التوحید خورود:

سلطان العارفین درویش اور فقیر کے مرتبہ میں فرق بیان فرماتے ہیں اور اسی فرق کو مد نظر رکھ کر درویش اور فقیر کے بارے میں آپ کے فرمودات کا مطالعہ کیا جائے لیکن جب ”فقیر درویش“ کی اصطلاح اکٹھی

استعمال ہوتی ہے وہاں پر فقیر اور درویش کے مراتب کا یکتا ہونا مراد ہے۔

✽ جو بھی کسی درویش کی نظر میں مقبول ہو اس کے مراتب عرش سے اوپر ہو گئے۔ درویش اور فقیر (انسانِ کامل) کے مراتب میں کیا فرق ہے؟ مراتبِ درویش یہ ہیں کہ لوح محفوظ ہمیشہ اس کی ظاہری آنکھ کے مطالعہ میں رہتی ہے۔ ایسے مراتب والے کو منجم کہتے ہیں یعنی وہ نجوم تک رسائی کے مرتبے پر ہے جبکہ فقیر کا مرتبہ فنا فی اللہ ہے جو حی و قیوم کی توحید میں غرق ہونے کا مرتبہ ہے۔

✽ ”فقیر درویش“ اسے کہتے ہیں کہ اگر اسے روئے زمین کا سارا مال و متاع دے دیا جائے تو اسی وقت راہِ خدا میں صرف کر دے جیسا کہ حضور علیہ الصلوٰۃ والسلام کیا کرتے تھے۔

شمس العارفین:

✽ صاحبِ باطن عارف باللہ ہر وقت حضوری میں غرق رہتا ہے اور ہر لحظہ اور ہر ساعت اللہ تعالیٰ سے ہم کلام رہتا ہے۔

اسرارِ قادری:

✽ ”اسمِ اللہ ذات کا ایک مرتبہ توحید ہے جس کی ابتدا و انتہا معرفتِ توحید ہے، فنا فی اللہ ہونا اور یہ مرتبہ صرف اور صرف عارفِ فقراء کو نصیب ہوتا ہے۔“

✽ جاننا چاہیے کہ غوث و قطب تین طرح کے ہوتے ہیں۔ اول: غوث و قطب طبقات کی طیر سیر میں صاحبِ توفیق ہوتے ہیں انہیں ”غوث و قطب دہقانی“ کہتے ہیں ان کے ولایت با ولایت ایک دوسرے سے تعلقات ہوتے ہیں۔ دوم ”غوث و قطب ربانی“ جو بحق رفیق ہوتے ہیں جو قبر سے باہر نکل کر جسم جان اختیار کر لیتے ہیں جو قبر سے روح کو نکال کر جسم میں داخل کر سکتے ہیں۔ وہ دنیائے فانی کے شور و غوغا سے فارغ ہمیشہ معرفتِ خدا کے اشتغال میں مصروف رہتے ہیں۔ ان کی حالت عظیم فرشتوں جیسی اور ان کا مرتبہ صفتِ کریم کا ہوتا ہے وہ خود کو گننام رکھتے ہیں خلقت میں ظاہر نہیں ہوتے بلکہ دائمی طور پر لاهوت میں حضوری میں ہوتے ہیں۔ تیسرے ”غوث و قطب صاحبِ تحقیق“ جو توحید کے دریائے عمیق میں غرق ہوتے ہیں انہی کو ”حقیقی فقیر“ (انسانِ کامل) کہتے ہیں ان کے وجود سے حق ظاہر ہوا ہے اور وہ حق کو حق میں لے گئے ہیں وہ حقیقت کے محقق فنا فی اللہ حق اور بقا باللہ حق میں بقا والے ہیں وہ قدرتِ سبحانی، معشوقِ ربانی، حضرت شاہ عبدالقادر جیلانی (غوث الاعظم رحمۃ اللہ علیہ) ہیں۔

❖ جو فقیر موت سے زندہ ہو گیا (یعنی موتوا قبل ان تموتوا۔ مرنے سے پہلے مر جاؤ) وہ تحقیق سے دائمی طور پر محمد الرسول اللہ ﷺ کی حضوری کی مجلس سے مشرف ہو جاتا ہے یہ مراتب سروری قادری جامع العلوم مقام جی و قیوم میں فنا فی اللہ کے ہیں۔

❖ جو فقیر تصور اسم اللہ ذات سے غرق حضور جانتا ہے مراتب دعوت القبور روحانی سے الہام اور ملاقات اسے حاصل ہو جاتے ہیں اس قسم کا فقیر ملک پر حاکم اور روشن ضمیر ہو جاتا ہے ان مراتب والے فقیر کو جامع الجمعیت کہتے ہیں۔

❖ فقیر میں ایک صفت محمدی ﷺ موجود ہوتی ہے وہ ہے خلقِ عظیم جس کے متعلق ارشاد ہے تَخَلَّقُوا بِأَخْلَاقِ اللَّهِ (خلقِ الہیہ سے متصف ہو جاؤ) فقیر میں چاروں صفات صحابہ کبار جیسی ہونی چاہیں۔ حضرت صدیق اکبر ؓ جیسا صدق، حضرت عمر فاروق ؓ جیسا محاسبہ نفس اور عدل، حضرت عثمان غنی ؓ جیسی حیا اور سخاوت اور حضرت علی ؓ جیسا علم و فقر۔

❖ جاننا چاہیے کامل فقیر ظاہر میں تو عام لوگوں میں بیٹھ کر عام باتیں کرتا ہوا معلوم ہوتا ہے لیکن باطن میں اسے حضوری حاصل ہوتی ہے۔ جب فقیر بات کرنے کے لیے لبوں کو جنبش دیتا ہے تو ظاہر کے دیکھنے والے لوگ خیال کرتے ہیں کہ ہم سے باتیں کرتا ہے۔ روحانی انبیاء اور اولیاء اللہ جانتے ہیں کہ ہم سے باتیں کرتا ہے مَوَکَل ملائکہ سمجھتے ہیں کہ ہم سے کلام کرتا ہے اللہ عزوجل کو علم ہے کہ مجھ سے کلام کرتا ہے اور حضور پر نور سید یوم النشور احمد مجتبیٰ محمد مصطفیٰ ﷺ تصور فرماتے ہیں کہ ہم سے کچھ کہنا چاہتا ہے۔ ایسے فقیر کا جسم سورج کی مانند چمکتا ہے وہ ہر وقت ہر مقام پر صاحبِ حضور ہوتا ہے۔

❖ جاننا چاہیے کہ فقیر کی زبان سیف الرحمن یعنی اللہ کی تلوار ہوتی ہے۔

❖ فقیر کسی کا محتاج نہیں ہوتا بے نیاز ہوتا ہے کیونکہ وہ وحدانیت اور برّ الہی میں غرق ہوتا ہے۔

❖ فقیر فنا فی اللہ کا وجود ہر وقت ہمہ تن تجلی ہے کیونکہ فقر عین ذات کے ساتھ تعلق رکھتا ہے اور تمام تجلیات اللہ تعالیٰ کے نور سے ہیں۔

❖ فقراء کا وجود اللہ تعالیٰ کے نور سے ہوتا ہے اور عوام کا وجود اربعہ عناصر سے، فقیر جب چاہے اس کا وجود شعلہ بن جائے اور اس کا وجود پانی پانی ہو جائے اور ہوا ہوا میں اور مٹی مٹی میں مل جائے۔

عقلِ بیدار:

❖ فقیر جانِ جہان ہوتا ہے اور تمام عالم کی حقیقت کو غیب الغیب سے ظاہر کر سکتا ہے۔ یہ کوئی تعجب کی بات

نہیں کیونکہ عارف ہوشیار اور صاحبِ نظر فقیر کے یہی مراتب ہیں۔

✽ کامل فقیر وہ ہے جو ایک دم کے لیے مجلسِ محمدی صلی اللہ علیہ وآلہ وسلم سے جدا نہ ہو۔ جسے ہمیشہ مجلسِ محمدی صلی اللہ علیہ وآلہ وسلم کی حضوری حاصل نہیں وہ فقیر ہی نہیں۔  
✽ واضح رہے کہ فقیر ہر تصرف کا عامل ہر تصور کا کامل، ہر توجہ کا مکمل اور تفکر کا اکمل ہوتا ہے اور تمام لاطح مراتب کا مجموعہ ہوتا ہے۔

✽ فقیر اگرچہ خلقت کے نزدیک جاہل ہے لیکن علمِ توحیدِ الہی سے اللہ تعالیٰ کے نزدیک عالم فاضل ہے اسے الہام بالہام، کلام با کلام اور ذکر مذکور میں حضور ہے۔

✽ فقیر اگرچہ ظاہر میں محتاج معلوم ہوتا ہے لیکن اصل میں اللہ تعالیٰ کے خزانوں پر قابض عارف ولی اللہ اور عالم باللہ ہوتا ہے۔

✽ فقیر اسے کہتے ہیں جسے قربِ ربانی، نفسِ فانی کی سلطانی، ناظرِ عیانی، نظر لامکانی اور روحانی مرتبہ حاصل ہو اور اگر لاهوت لامکان میں آ کر دونوں جہاں کی طرف دیکھے تو اسے رائی کے دانے اور چھھر کے پر کے برابر دکھائی دے۔ جو فقیر ہمیشہ لامکان میں دیدار سے مشرف ہے اسے مطالعہ علم اور مطالعہ بخت کس طرح درکار ہے۔

✽ اگر فقیر مرتبہ چاہے تو اسے قدرت حاصل ہے کہ وہ ظلِ اللہ بن سکتا ہے۔

✽ فقیر جناب رسول کریم ﷺ کا معشوق، اللہ تعالیٰ کا عاشق ہوتا ہے اور محمد مصطفیٰ ﷺ اس کے عاشق ہوتے ہیں۔ یہاں عاشق، معشوق اور عشق تینوں اکٹھے ہو جاتے ہیں۔ یہاں پر جب وصل کی گنجائش نہیں تو ہجر کا کیا دخل یہ مراتب ان کے ہیں جو فنا فی اللہ، فنا فی الرسول اور فنا فی الشیخ ہیں۔

✽ اہل غنایت اور لایحتاج فقیر کی نظر میں بہشت ہزاری امراء (حکمران طبقہ) بلکہ بادشاہ تک حقیر ہیں کیونکہ بادشاہی کی لذت معرفتِ الہی سے باز رکھتی ہے۔ بادشاہ ہو تو حضرت ابراہیم بن ادھم رحمۃ اللہ علیہ جیسا کہ یکبارگی بادشاہت چھوڑ کر قربِ معرفت اور فقر حاصل کر لے اور پھر بادشاہی کا رخ نہ کرے۔

✽ فقیر اسے کہتے ہیں جسے نہ دنیاوی عزت و مرتبے کی خواہش اور طلب ہو اور نہ عمارتِ روضہ اور خانقاہ کی طلب کرے بلکہ فقیر وہ ہے کہ نہ موت سے ڈرے اور نہ زندگی سے خوش ہو کیونکہ فقیر ان دونوں مرتبوں سے نجات یافتہ ہے اور نور بانور ہو کر فنا فی ذات ہے۔

محکم الفقرا:

✽ فقیر کا دل سمندر کی طرح اور اس کی نظر موتی کی مانند ہوتی ہے۔



## توفیق الہدایت:

❁ فقیر وہ ہے جس کی آزمائش کر لی جائے اور وہ معرفت کی انتہا کو پہنچا ہوا ہو۔ اس کی بات قیامت تک ردنہ ہو۔ اس کی ہر ایک بات کنہہ ”کن“ سے ہو۔ جس چیز کو ہونے کے لیے (کن) کہہ دے وہ دیر سے یا جلدی بحکم الہی (فیکون) ہو جائے۔

❁ جو فقیر ہمیشہ توحید (فنا فی اللہ بقا باللہ) میں غرق ہوتا ہے اس کے ہاتھ میں چابی ہے جس سے ہر مشکل کا قفل کھل سکتا ہے۔

❁ فقیرِ کامل اسے کہتے ہیں جو دو اعمال کا عامل ہو ایک عملِ جلالی کہ اگر قہر و غضب سے کسی کی صورت کا تصور کر لے تو تا وقتیکہ وہ مرنے جائے خلاصی نہ پائے جیسے منافق، کافر اور علما کا دشمن وغیرہ۔ دوسرا عملِ جمالی کہ اگر کسی کی صورت تصور میں لائے تو جب تک اُسے معرفتِ الہی اور مجلسِ محمدی ﷺ تک نہ پہنچالے اسے نہ چھوڑے۔ ان دونوں رفقاء کو منظور نظر الہی کہتے ہیں جو ان مراتب کو پہنچ جاتا ہے وہ ذکر مذکور سے فارغ ہو جاتا ہے۔ اسی کو توفیقِ مطلق کہتے ہیں۔

❁ فقیر حقیقت میں سلطان (بادشاہ) ہوتا ہے۔

❁ فقیر صاحبِ قلب کی علامت کیا ہے؟ یہ کہ بظاہر خاموش ہو لیکن وجود میں اس کا قلب قلبی ذکر کی وجہ سے جوش و خروش کرتا ہو اور اس کا خواب خلوت میں مشرف بہ دیدار رب تعالیٰ ہوتا ہے۔ اس کی بیداری نفس کا ترک اور بیزاری ہو۔ اس کا خاتمہ بالخیر۔ اس کی بھوک برکتیں، اس کا ذکر ذکر الہی، اس کا سننا الہام مع اللہ، اس کی نظر معرفت پر ہو اس کے قلب کو نورِ ایمان حاصل ہو۔ تجرید و تفرید کی وجہ سے اس کے قلب کو صفائی نور حاصل ہو۔ حضورِ قلب حاصل ہو۔

❁ جو ”صاحبِ عین العیان“ ساکنِ لاہوت لامکان ہے وہ ہمیشہ ذاتِ ربوبیت کے مشاہدہ میں غرق رہتا ہے۔

❁ فقیر قادری فنا فی اللہ ہوتا ہے اور باطن صفا ہوتا ہے۔

❁ ارشاد باری تعالیٰ ہے ”اللہ تعالیٰ غنی ہے اور تم سب فقیر ہو۔“ جب فقیر اس مرتبہ پر پہنچ جاتا ہے تو وہ لایحاج اور بے نیاز ہو جاتا ہے (اسے غنی فقیر کہتے ہیں)۔

❁ مجذوب عارف باللہ ہمیشہ مشاہدہ حضور میں رہتا ہے اور اس کا نفس سر سے لے کر پاؤں تک نور کا لباس پہنتا ہے اور نفسِ قلب کا لباس پہنتا ہے اور قلب روح کا اور روح بتر کا جو وجود نور محمدی ﷺ سے ہے۔ وہ پھر

نور محمدی ﷺ کے حضور میں پہنچ جاتا ہے اور نفس، قلب اور روح سے خطاب اور عتاب اٹھالیا جاتا ہے۔ بعد ازاں جو وجود نور محمدی ﷺ سے ہے وہ نور اللہ کی توحید میں پہنچ جاتا ہے اور فقر کے مراتب حاصل کر لیتا ہے اور معرفت فقر کو اپنا رفیق بنا تو فیتق بنا لیتا ہے اور ماسویٰ اللہ تعالیٰ سب سے کنارہ کش ہو جاتا ہے اور نفس بد خصال کو قتل کر ڈالتا ہے اور دونوں جہان کو پشتِ ناخن پر دیکھ لیتا ہے۔ جس شخص کے یہ اوصاف ہوں اُسے لکھنے پڑھنے اور قلم پکڑنے کی کیا ضرورت ہے اللہ بس ماسویٰ اللہ ہوں۔ یہ مراتب اُن کے ہیں جو عارف باللہ فنا فی اللہ ہیں۔

❖ فقیر وہی ہے جسے ظاہری و باطنی تصرف و تحقیق حاصل ہو اور پھر بھی زندگی فقر و فاقہ میں بسر کرے اور اس فقر و فاقہ میں اسے لذت و ذوق اور مزائے اور اہل دنیا کے دروازے پر کسی حاجت کے لیے نہ جائے۔ اگر دنیا دار کے دروازے پر جائے تو نگاہ سے ان کو پاک کرے۔

❖ دنیا میں سب سے بڑا مرتبہ بادشاہی ہے لیکن فقیر عارف باللہ اس کمینہ اور کمتر مرتبے کی طرف نگاہ بھی نہیں کرتا۔ بارہ ہزاری امیر یا وزارت وغیرہ فقیر کی نگاہ میں حقیر تر مراتب ہیں۔

❖ ارشاد نبوی ﷺ ہے ”اللہ تعالیٰ نے تمام مخلوق زمین کی مٹی سے پیدا کی اور فقراء بہشت کی مٹی سے پیدا کیے۔“ اس لیے فقیر کو جمعیت غنایت اور ہدایت حاصل ہوتی ہے وہ لایحتاج بے حرص بے حسد بے کبر بے طمع اور بے ریا ہوتا ہے۔

❖ ”عین العیان فقیر“ کی نگاہ مقام ازل، مقام ابد، مقام دنیا، مقام عقبیٰ اور حور و قصور اور جنت سے گزر کر لقائے الہی سے مشرف ہونے کے مقام پر جا ٹھہرتی ہے اور وہ دیدار الہی کے بغیر کسی چیز کی طرف نہیں دیکھتا۔  
طرفۃ العین (مُحْتِثُ الاسرار):

❖ جب فقیر مرتا ہے اور قبر میں منکر نکیر اس سے سوال پوچھنے کے لیے اسے اٹھاتے ہیں تو فقیر فنا فی اللہ بقا باللہ کی پیشانی پر اسم ”اللہ“ اس کے دونوں ہاتھوں میں سے داہنے ہاتھ پر اسم ”اللہ“ اور بائیں ہاتھ پر اسم ”محمد“ چمکنے لگتا ہے۔ جب فرشتے یہ حال دیکھتے ہیں تو دہشت زدہ ہو جاتے ہیں اور کہتے ہیں ”اے مرد صالح اللہ تعالیٰ تجھے دونوں جہانوں میں خیر کثیر عطا فرمائے تو نئی دلہن کی مانند اپنی قبر میں آرام سے سو جا۔“

❖ حدیث قدسی میں فرمان باری تعالیٰ ہے ”ولی اللہ میری قبا کے نیچے ہیں جن کو میرے سوا کوئی نہیں جانتا“ پس قباء اللہ فقیر کے (ظاہر و باطن) وجود کو چادر کی طرح ڈھانپ لیتی ہے اور اس کا قالب بھی قلب ہو جاتا ہے ہمہ اوست در مغز و پوست (اُس کے ظاہر و باطن میں ایک ہی ذات ھو جلوہ گر ہوتی ہے)۔

امیر الکونین:

فقیر صاحب امر یا اولی الامر ہوتا ہے اس کے بارے میں تو شروع میں بیان ہو چکا ہے اب آپ رحمۃ اللہ علیہ کے اہم اقوال کو نقل کیا جا رہا ہے:

✽ درویشوں کی ہم نشینی خزانہ ہے جس شخص کو درویشوں کی صحبت سے الہی خزانے حاصل نہیں ہوتے وہ ہمیشہ خراب حال اور پریشان حال رہتا ہے۔

✽ جو درویشوں کا منکر ہے وہ دنیا اور آخرت میں خراب و خستہ حال رہتا ہے۔

✽ غوث قطب بمنزلہ امراء اور فقیر بمنزلہ سلطان کے ہیں۔

✽ فقیر اس شخص کو کہتے ہیں جو اسم اللہ ذات سے باقی (بقا باللہ) ہو کیونکہ وہ اس کی ذات سے اپنے آپ کو زندہ رکھتا ہے اور اپنے اوپر اللہ تعالیٰ کا اثبات کرتا ہے۔ اسے ماسوی اللہ سے کچھ تعلق نہیں رہتا اس کے لیے زندگی اور موت یکساں ہو جاتی ہے یہ مراتب صاحب نظر فقیر کے ہیں۔

✽ جو فقیر اسم اللہ ذات کی توفیق سے اپنے نفس پر حکمران فنا فی اللہ روشن ضمیر عارف باللہ (بقا باللہ) صاحب کیمیا نظر باطن صفا ہمیشہ حضرت محمد مصطفیٰ ﷺ کی مجلس میں حاضر عالم یا تاثیر علم ظاہری و باطنی میں ماہر ہو اور جسے اسم اللہ ذات کے حضرات سے تصرف توجہ تفکر کی تحقیق حاصل ہو وہ دونوں جہان کو اس طرح سمجھتا ہے جیسے مٹھی میں دانہ سفید۔ وہ دونوں جہان کا تماشا پشت ناخن پر دیکھتا ہے۔

✽ عارف باللہ کو لاهوت لامکان سے قوت حاصل ہوتی ہے قرب بقا باللہ سے نصیب ہوتا ہے وہ خود صاحب نظارہ ہوتا ہے اسے نقلی نمازوں اور استخارہ کی کیا ضرورت ہے؟ جو عارف ولی اللہ عالم باللہ معرفت توحید و وصال میں مستغرق ہے اُسے رمل و فال کی کیا ضرورت ہے؟ جو علم لوح محفوظ پر لکھے ہیں وہ سب کے سب عارف باللہ پر منکشف ہوتے ہیں۔

✽ ”فقیر عارف باللہ“ وہی ہے جو قرب رحمانی میں فنا فی اللہ ہے لاهوت لامکان کا رہنے والا ہے۔ بے سر حضور میں جاتا ہے۔ بغیر زبان کے اللہ تعالیٰ سے ہم کلام ہوتا ہے اور ہمیشہ مجلس محمدی ﷺ میں حاضر رہتا ہے۔ جس شخص کو معرفت فقر الہی حاصل نہیں اسے فقر سے آگاہی نہیں۔ فقیر کو راہ حضوری حاصل ہوتی ہے۔ حضوری راہ کے لیے مشاہدہ حضوری گواہ ہے وہ ہمیشہ اللہ تعالیٰ کا منظور نظر ہوتا ہے یہ مراتب اس شخص کے ہیں جو اسرار کی انتہا کو پہنچ گیا ہو۔ ایسا شخص تقلید سے فارغ اور آزاد ہے اللہ بس ماسوی اللہ ہوس۔

✽ معرفت کی راہ یہ ہے کہ قرب الہی حاصل ہو۔ عارف کی راہ یہ ہے کہ اس کی نگاہ دیدار الہی پر ہو اور ہر

طریقے سے واقف ہو۔ یہ مراتب ”سلطان العارفين“ کے ہیں۔ فقیر ”امیر الکونین“ (دونوں جہانوں میں بادشاہ) ہے اور اسے وہی شخص جانتا ہے جسے لذتِ حضوری دیدار اور قربِ الہی حاصل ہو۔ عارف کی نگاہ ہمیشہ دیدار پر رہتی ہے سو دیدار کے علاوہ کچھ دیکھنا اس کی نگاہ کے لیے حرام ہوتا ہے۔

### محبت الاسرار:

✽ کامل فقیر کی ایک نظر تمام عمر کی عبادت سے بہتر ہے۔  
 ✽ فقیر کی آنکھ عین الیقین ہے۔ فقیر کا دل ہمیشہ حضوری میں بیت المعمور اور مدینۃ القلب رہتا ہے۔ فقیر کا سینہ علمِ لدنی کی وجہ سے سدرۃ المنتہی ہے فقیر کا پاؤں عرش پر ہے۔ فقیر کا مطالعہ کفی باللہ جیسا ہے۔ فقیر ایسا عاشق ہے جو سولی پر چڑھا ہوا ہو۔ فقیر کی ابتدا روزِ ازل ہے۔ فقیر کی نظر ابد پر ہے۔ فقیر دنیا کو فانی اور اللہ کو باقی دیکھتا ہے۔ فقیر دونوں جہانوں سے قطع تعلق کر لیتا ہے۔

### عین الفقر:

✽ عارف باللہ فنا فی اللہ فقیر اسے کہتے ہیں جو فنا فی رسول ہو، فنا فی فقر ہو اور فنا فی صُو ہو۔  
 ✽ اہل اللہ فقیروں کو پل بھر کے لیے کوئی شے ذکر اللہ سے غافل کر کے اپنی طرف متوجہ نہیں کر سکتی۔ اے باھو (رحمتہ اللہ علیہ)! اہل اللہ فقراء دونوں جہان کی یاد سے بے نیاز ہیں۔  
 ✽ سالک دو قسم کے ہوتے ہیں۔ سالک مجذوب اور سالک محبوب۔ فقیر ان دونوں سے تعلق نہیں رکھتا کہ وہ صاحبِ وہم و صاحبِ تصرف مالک الملکی محبوب ہوتا ہے۔  
 ✽ فقیر وہ ہے جو آنکھیں بند کرے تو کونین کے اٹھارہ ہزار عالم کا مشاہدہ کرے۔  
 ✽ جب کوئی فقیر فنا فی اللہ ہو کر مقام ”انا“ میں پہنچ جاتا ہے تو اس پر حالتِ سکر وارد ہو جاتی ہے اور اس کے وجود سے تین طرح کے انوارِ توحید جلوہ گر ہوتے ہیں۔  
 اس کی پیشانی نورِ توحید سے جگمگا اٹھتی ہے۔  
 اس کی آنکھیں انوارِ توحید سے منور ہو جاتی ہیں۔  
 اس کا دل انوارِ توحید سے روشن ہو جاتا ہے۔

اگر وہ ان تینوں اندام سے عبادت میں مشغول رہے تو صاحبِ معرفت رہتا ہے ورنہ سلب ہو جاتا ہے۔ اس لیے اس کی پیشانی سجدہ سجود میں مصروف رہتی ہے اس کی نظر شریعت پر مرکوز رہتی ہے۔ اس کا دل اتباعِ رسول سے پُر رہتا ہے۔ انا بھی دو قسم کی ہوتی ہے۔ قَمُّ بِإِذْنِ اللّٰهِ (اٹھ اللہ کے حکم سے) اور قَمُّ بِإِذْنِي (اٹھ میرے

حکم سے) فقیر ”اَنَا“ کی انہی دو حالتوں سے منسلک رہتا ہے جیسا کہ حضرت بایزید بسطامی رحمۃ اللہ علیہ نے فرمایا ہے:

سُبْحَانِي مَا أَعْظَمُ شَانِي ترجمہ: میری ذات پاک ہے میری شان بلند ہے۔

اور منصور رحمۃ اللہ علیہ نے فرمایا ہے اَنَا الْحَقُّ (میں ہی حق ہوں)۔ ”اَنَا“ ایک ایسا راز ہے جو اس

راز کو فاش کر لیتا ہے وہ سب سے بڑے راز (هُوَ) کو پالیتا ہے۔

✽ فقیر وہ ہے جو طمع نہ کرے اگر کوئی اسے کچھ دے تو منع نہ کرے اور اگر اسے کچھ ملے تو جمع نہ کرے۔

✽ فقراء سے ڈرو کہ وہ حالتِ شہوت میں بھی باشعور، فنا فی اللہ حضور اور بہمدِ نظر اللہ منظور ہوتے ہیں۔

✽ جب کسی عارف باللہ عابد کے وجود میں توفیقِ الہی سے علمِ شریعت و طریقت و حقیقت و معرفت کا نور

آجاتا ہے اور قلب ذکر اللہ کے ذریعے زندہ ہو کر غرقِ فنا فی اللہ ہو جاتا ہے اور اس کے وجود میں تعظیمِ امر

معروف، توکل، حیا، صبر، خوف، رجا، عشق، محبت، توحید و وحدانیت اور تجرید و تفرید جیسے اوصاف پیدا ہو جاتے ہیں تو

تینوں مردود (ابلیس، نفس، دنیا) اس سے دفع ہو جاتے ہیں۔

✽ فقیر کو کسی اہل دنیا کے گھر لے جانے سے بہتر ہے کہ اُسے سولی پر لٹکا دیا جائے۔

✽ فقیر خادم و عالمِ مخدوم ہے۔ علماءِ ناصح ہیں اور فقرا مسیح ہیں۔ مسیح قبروں کے مردوں کو زندہ کرتا ہے فقیر

اشتغالِ اللہ سے دلوں کو زندہ کرتا ہے۔ مسیح کے زندہ کردہ مردے کو ایک روز یا ایک گھڑی کی زندگی نصیب ہوتی

ہے مگر فقراء کے زندہ کیے ہوئے دل کو ذکر اللہ اور پاسِ انفاس سے ابد تک زندگی نصیب ہوتی ہے۔ قُمْ بِأَذْنِ

اللہ (اٹھ اللہ کے حکم سے)۔

✽ قیامت کے دن درویشوں کو بارگاہِ الہی سے حکم ہوگا کہ میزان اور پلِ صراط پر جا کر ان لوگوں کو تلاش

کرو جنہوں نے دنیا میں تمہاری کوئی خدمت کی ہو یا تم سے دوستی کی ہو تمہیں یہ اختیار ہے کہ انہیں میزان و پلِ

صراط سے گزار کر اپنے ساتھ جنت میں لے جاؤ۔

✽ کوئی نعمت و کوئی رحمت درویشوں اور فقروں کی صحبت کی نعمت سے بڑھ کر نہیں کہ ”الْفَقْرُ لَا يَحْتَاجُ“

(فقیر کسی کا محتاج نہیں) فقیر کے گھر میں فاقے پر فاقہ پڑ رہا ہے لیکن وہ کوئی شے طلب نہیں کرتا کہ ”الْفَقْرُ

لَا يَحْتَاجُ“ فقیر صاحبِ کیمیا نظر ہے لیکن وہ کیمیا گری نہیں کرتا کہ ”الْفَقْرُ لَا يَحْتَاجُ“ فقیر اپنا تمام مال

راہِ خدا میں خرچ کر کے تارکِ فارغ ہو جاتا ہے اور پھر دنیا سے کوئی غرض نہیں رکھتا کہ ”الْفَقْرُ لَا يَحْتَاجُ“ فقیر

اپنے دل میں دنیا و اہل دنیا سے رغبت اور غیر ماسوئی اللہ سے طمع نہیں رکھتا کہ ”الْفَقْرُ لَا يَحْتَاجُ“ فقیر کی زبان

اللہ کی تلوار ہے اور وہ صاحبِ لفظ ہے اُس کی ہر خواہش اللہ تعالیٰ پوری کرتا ہے لیکن وہ کسی چیز کی خواہش نہیں کرتا کہ ”الْفَقْرُ لَا يُحْتَاجُ“ فقیر مرتبہ محمدی ﷺ پر پہنچا ہوا ہے اس لیے وہ کچھ نہیں چاہتا کہ ”الْفَقْرُ لَا يُحْتَاجُ“

✽ پس درویش فقیر وہ ہے جو اپنا روزینہ لوگوں میں تقسیم کر دے اسے جو کچھ ملے خواہ وہ نذر و نیاز کی صورت میں ملے یا کسی اور صورت میں راہِ خدا میں خرچ کر دے۔ اگر دن کو ملے تو رات کے لیے ایک پیسہ بھی بچا کر نہ رکھے اور اگر رات کو ملے تو صبح کے لیے کچھ نہ بچا کر رکھے، فقیر درویش کو صاحبِ تصرف ہونا چاہیے۔

✽ فقیر فنا فی اللہ سے کہتے ہیں جو تو حید حق میں اس قدر غرق ہو کہ اسے اللہ کی بھی حاجت نہ ہو کہ اللہ کی حاجت اسے ہوتی ہے جو اس سے جدا ہو فقیر تو اللہ کے ساتھ یکتا و یک وجود ہوتا ہے۔

✽ فقیر درویش کو ستر جانیں حاصل ہوتی ہیں اور ہر جان میں ہزار ہا حیاتِ جاودانی ہوتی ہے۔

✽ جان لے ”عاشق فقیر“ خدا کا بھید ہے جو اس بھید کو پالیتا ہے وہ اسے پہچان لیتا ہے اور اس کی رفاقت اختیار کر لیتا ہے۔ اس بھید کو وہی پاتا ہے جو اپنے سر کی پرواہ نہیں کرتا جو اس بھید کو فاش کر لیتا ہے بھید اس کا سر لے لیتا ہے۔

✽ اگر فقیر خدا سے جدا ہے تو محتاج ہوتا ہے اور اگر ”إِذَا تَمَّ الْفَقْرُ فَهُوَ اللَّهُ“ (جہاں فقر مکمل ہوتا ہے وہیں اللہ ہوتا ہے) کے مرتبے پر پہنچ جائے تو فرمانِ الہی ”وَاللَّهُ الْغَنِيُّ وَأَنْتُمُ الْفُقَرَاءُ“ (اللہ غنی ہے اور تم فقیر ہو) کا مظہر ہو کر اِنَّ اللّٰهَ عَلٰی كُلِّ شَيْءٍ قَدِيْرٌ (بے شک اللہ تعالیٰ ہر چیز پر قادر ہے) کے مرتبے کا مالک ہو جاتا ہے اور اُسے اپنا ہر مقصود حاصل رہتا ہے۔ اس مقام پر وہ نفس و دنیا سے مردود ہے جدا ہو کر خلوت نشین ہو جاتا ہے۔ اس مبارک خلوت میں نہ وہ خدا ہوتا ہے اور نہ خدا سے جدا ہوتا ہے اُس کی اس حالت کو یوں بیان کیا جاسکتا ہے جیسے چہرہ آئینے میں ہو یا آئینہ چہرے میں یا آئینہ آئینے کے روبرو ہو یا بارش کا قطرہ کہ اگر دریا میں گر جائے قطرہ نہیں رہتا بلکہ دریا بن جاتا ہے۔

✽ جو فقیر ذکرِ اللہ سے ہٹ کر کسی چیز یا جائے رہائش (دنیاوی مال، گھر، جائیداد) کو اپنی ملکیت قرار دیتا ہے وہ کافر مطلق ہے، فقیری درویشی میں اس کا کوئی حصہ نہیں۔

✽ فقیر دو قسم کے ہوتے ہیں۔ ایک ”تارکِ دنیا تارک“ اور دوسرے ”فارغِ دنیا فارغ“ تارکِ دنیا کون ہے؟ اور فارغِ دنیا کون ہے؟ تارکِ دنیا وہ ہے جو مالِ دنیا جمع کرنے کی خاطر فقیر بن جائے اور دنیا کو ترک کر کے اس سے جدا ہو جائے مگر اہل دنیا سے اخلاص رکھے ایسا آدمی تارکِ دنیا نہیں بلکہ تارکِ دنیا کے لباس میں

مال و زر اور نقد و جنس کے عوض خود فروشی کرنے والا منافق ہے یہ اصل فقیر نہیں ہے حضور علیہ الصلوٰۃ والسلام کا فرمان ہے: تَرَكَ الدُّنْيَا لِلدُّنْيَا (بعض فقیر دنیا ہی کی خاطر ترک دنیا کرتے ہیں) تارک فارغ فقیر وہ ہے جو دنیا اور اہل دنیا دونوں کو چھوڑ دے اور اُسے جو کچھ نذر و نیاز ملے راہِ خدا میں خرچ کر دے۔ جس میں یہ وصف ہے وہ ”سلطان التارکین فقیر“ ہے۔ جب فقیر مکمل طور پر تارک فارغ ہو جاتا ہے تو اُسے جمعیت<sup>۱</sup> حاصل ہو جاتی ہے اور وہ ہمیشہ صاحب جمعیت رہتا ہے خواہ وہ ساکن و قائم مقام رہے (ایک جگہ قیام رکھے) یا ہمیشہ سیر و سفر میں رہے ایسے ہی فقیر کو ”سلطان العارفين شاهِ جاوداں“ کہا جاتا ہے۔ اس کی نظر میں اللہ ہی سما یا رہتا ہے اللہ کے سوا اسے کچھ نہیں بھاتا۔ دنیا میں اسے جو کچھ ملتا ہے وہ راہِ خدا میں دے دیتا ہے۔

✽ جان لے یہ خدا ہی ہے جو سوائی فقیر کے دل میں یہ بات ڈال دیتا ہے کہ جا فلاں اہل دنیا کے پاس جا کر سوال کر کیونکہ وہ میرا خزانچی ہے اگر وہ سوائی اس فقیر کو کچھ دیتا ہے تو خدا ہی کو دیتا ہے۔ نیز فقیروں کو جو کچھ دلواتا ہے اللہ ہی دلواتا ہے اگر کوئی یہ سمجھتا ہے کہ مجھے فلاں نے دیا ہے تو کافر ہو جاتا ہے۔ اگر کوئی یہ سمجھتا ہے کہ فلاں کو میں نے دیا ہے تو بھی وہ کافر ہو جاتا ہے کہ دیتا بھی خدا ہے دلواتا بھی خدا ہے۔

✽ اہل اللہ فقراء دونوں جہان (دنیا و عقبی) کی یاد سے بے نیاز ہیں کہ وہ دونوں جہانوں کی آرزوؤں سے آزاد ہو چکے ہیں۔

✽ فقیر صاحب و ہم و صاحب تصرف مالک الملکی ہوتا ہے۔

### محک الفقر کلاں:

✽ عارف باللہ فنا فی اللہ صاحب ولایت کامل مکمل فقیر ولی اللہ سات چیزوں سے تعلق رکھتا ہے یعنی تصور، تفکر، مراقبہ، توجہ، وہم، خیال اور عقلِ گل سے تعلق رکھتا ہے۔ یہ سات چیزیں دربارِ حق تک پہنچانے والی سواری کی مثل ہیں۔ جب وہ دربارِ معالیٰ کے اندر جاتا ہے تو اپنی سواری کو باہر دروازے پر چھوڑ جاتا ہے۔ اندر اسے حضورِ حق سے حکم ہوتا ہے کہ دنیا میں جا کر چند روز تماشا شائے دنیا دیکھو لہذا جب وہ بارگاہِ حق سے باہر آتا ہے تو اپنی سواری پر سوار ہو کر مقامِ نفسانیت میں اربعہ عناصر کے جسم میں واپس آ جاتا ہے۔ یہ سات چیزیں جس کسی کے تابع ہو جاتی ہیں جہان بھر کی سات ولایتیں اور روئے زمین کی ہر مخلوق حکمِ الہی سے اُس کے تابع ہو جاتی ہے کہ ان سات چیزوں سے اولیائے اللہ کے وجود میں سات نورانی صورتیں پیدا ہو جاتی ہیں اور جب یہ نوری

۱۔ ملاحظہ فرمائیں باب 36 ”جمعیت“

صورتیں حکمِ الہی سے جنبش کرتی ہیں تو ہر نوری صورت سے مزید ستر ہزار نوری صورتیں بلکہ ہزاراں ہزار بے شمار نوری صورتیں پیدا ہو جاتی ہیں جو روئے زمین پر سمائی نہیں ہیں۔ کالمین کی یہ راہ اسم اللہ ذات کی برکت سے ہے۔ ایسے ہی فقیر کو ”لا یتحاج فقیر“ کہتے ہیں۔

✽ اگر تو ستر ہزار صاحبِ طریقت ذاکروں کو جمع کر لے تو وہ ایک صاحبِ مذکور اہلِ حقیقت کے مرتبے کو نہیں پہنچ سکتے، اگر تو ستر ہزار صاحبِ مذکور و صاحبِ الہام اہلِ حقیقت کو جمع کر لے تو وہ ایک صاحبِ معرفت عارف باللہ فنا فی اللہ کے مرتبے کو نہیں پہنچ سکتے اور اگر تو ستر ہزار صاحبِ معرفت عارف باللہ فنا فی اللہ کو جمع کر لے تو وہ ایک معشوقِ الہی عوارفِ بقا باللہ کے مرتبے کو نہیں پہنچ سکتے کہ بقا باللہ کا مرتبہ اُس توحید پرست کا حصہ ہے جو غرق فی الوحدت و غرق فی النور ہو کر دونوں جہان میں زندہ جاوید ہو جاتا ہے اور صاحبِ معرفت ہو کر قربِ حضور میں بقا حاصل کر لیتا ہے۔ یہ مراتب لامکان ہیں جو کسی کے وہم و فہم میں نہیں سما سکتے کہ اُن کی کوئی حد ہے نہ حساب۔ جو آدمی اس مرتبے پر پہنچ جاتا ہے وہ فقیر ہے ورنہ گراں بار و کور چشم نابینا ہے۔

✽ ہر محلہ، ہر شہر اور ہر بستی ان درویشوں کے قدموں کی برکت سے قائم ہے۔ فقرا کا چلنا پھرنا اور سیر و سفر میں محور ہنا حکمت سے خالی نہیں ہوتا۔ حضور علیہ الصلوٰۃ والسلام کا فرمان ہے: **فِعْلُ الْحَكِيمِ لَا يَخْلُو عَنِ الْحِكْمَةِ** (حکیم کا کوئی فعل بھی حکمت سے خالی نہیں ہوتا)۔ فقیر کا قدم، فقیر کا کلام، فقیر کی توجہ، فقیر کا وہم، فقیر کا قہر، فقیر کا التفات اور فقیر کا فیض پانچ حکمتوں سے خالی نہیں ہوتا کہ اُس کی اصل وصلِ اسم اللہ ذات پر قائم ہے اور فقیر کا حال ہر قسم کے وبال سے پاک ہوتا ہے۔

✽ علماء و فقراء میں کیا فرق ہے؟ علماء صاحبِ ادب، صاحبِ شرع اور وارثِ الانبیاء ہیں اور فقراء تارکِ فارغ، صاحبِ ذکر و فکر، صاحبِ معرفت، وارثِ فقر اور وارثِ خَلْقِ مُحَمَّدٍ ﷺ ہیں۔ وہ ہر وقت معیتِ حق تعالیٰ میں غرق رہتے ہیں۔ علماء رات دن علم کے مطالعہ اُس کی تکرار اور قیل و قال میں مصروف رہتے ہیں اور فقراء اشتغالِ اللہ میں غرق ہو کر اللہ تعالیٰ کے دائمی وصال میں سرور رہتے ہیں۔ علم و عالم کا مرتبہ مبتدی ہے۔ اس مرتبے کا حامل صاحبِ مذکور ہے۔ فقیر انتہی مرتبے کا مالک ہوتا ہے وہ صاحبِ مع اللہ حضور ہوتا ہے۔

✽ عارف باللہ فقراء ہر وقت خاموش رہتے ہیں یعنی اُن کی زبان گونگی ہو جاتی ہے کیونکہ وہ ہر وقت اپنے پروردگار کے خفیہ ذکر میں غرق رہتے ہیں اور اپنے رب کے قرب و عظمت و ہیبت و معرفت و ادب کی وجہ سے ہر وقت خاموش رہتے ہیں کہ خاموشی سے مراتبِ معرفت بڑھتے ہیں اور حجابات اٹھتے ہیں جس سے عارف باللہ پر ہر مقام کا مشاہدہ کھل کر واضح ہو جاتا ہے چنانچہ قرآن اُسے مزہ دیتا ہے اور تلاوتِ قرآن سے اُسے لذت



حاصل ہوتی ہے اور وہ غرقِ فنا فی اللہ ہو کر انوار و تجلیاتِ الہی کی حلاوت سے مستفیض ہوتا ہے۔ ابتدائی مرتبہ تلاوتِ قرآن ہے اور انتہائی مرتبہ حلاوتِ قرآن ہے۔ گویا قرآن کے ہر ایک حرف سے دشمنانِ خدا نفس و شیطان کو تیر لگتے ہیں اور وہ زخمی ہو جاتے ہیں اور جب عارف باللہ تصور اسمِ اللہ ذات میں غرق ہو کر اللہ تعالیٰ کی طرف متوجہ ہوتا ہے تو گویا وہ اللہ تعالیٰ کے دشمنوں نفس و شیطان کو زخم کر کے ان کے سر تن سے جدا کرتا ہے اور ان کی تشویش و محاربت و دشمنی سے مامون ہو جاتا ہے۔ اور ”مُوتُوا قَبْلَ أَنْ تَمُوتُوا“ (مرنے سے پہلے مر جاؤ) کا مصداق بن جاتا ہے۔ استغراق بھی دو قسم کا ہے ایک اسمِ اللہ ذات کا استغراق اور دوسرا مجلسِ محمدی ﷺ کی حضوری کا استغراق۔ صاحبِ ذات کے لیے لذات بھی حجاب ہیں اور مراتبِ طبقات بھی حجاب ہیں اس لیے عارف کی دو حالتیں ہوتی ہیں ایک یہ کہ وہ خاموش رہتا ہے کہ مَنْ عَرَفَ رَبَّهُ فَقَدْ كَلَّمَ لِسَانَهُ (جس نے اپنے رب کو پہچان لیا بے شک اُس کی زبان گونگی ہو گئی) اور دوسرے وہ ہر وقت ذکرِ ”اللہ“ میں غرق رہتا ہے کہ فرمانِ حق تعالیٰ ہے وَادْكُرِ اسْمَ رَبِّكَ بُكْرَةً وَأَصِيلًا (اور ذکر کر اپنے رب کے نام کا صبح و شام) اس سے مراد وہ ذکر ہے جو منہ اور زبان بند کر کے خفیہ طور پر دل میں کیا جاتا ہے۔ اُس کا تعلق تصدیقِ دل سے ہے۔

✽ عارف باللہ کی روح بھی نور ہوتی ہے اور سر بھی نور ہوتا ہے کہ اُس کا تعلق اسرارِ نور سے ہوتا ہے۔ عارف باللہ جب بقا حاصل کر لیتا ہے تو بے شک وہ اپنے رب کو بقا سے پہچان لیتا ہے۔ اس کے بعد اُس کے وجود میں ہوس رہتی ہے نہ طلب و محبتِ طالب و مرید رہتی ہے۔ عارفانِ باللہ کے یہی وہ مراتب ہیں کہ جن پر حضرت رابعہ بصری رحمۃ اللہ علیہ اور حضرت بایزید بسطامی رحمۃ اللہ علیہ فائز تھے۔ کیا تجھے ابھی تک اتنی شناخت حاصل نہیں ہو سکی کہ تیرے وجود میں نفس بیزید ہے اور روح بایزید ہے۔ جو بیزید کا دوست ہے وہ بایزید ﷺ کا دشمن ہے۔ اہل دنیا بیزید ہے اور صاحبِ فقرِ محمدی ﷺ بایزید رحمۃ اللہ علیہ ہے۔ اس راہ کا کامل مرشد وہ ہے جسے رفاقتِ حق حاصل ہے اور وہ راہِ اسمِ ”اللہ“ و سُمی اور فنا فی اللہ بقا باللہ مشاہدہ توحید استغراق مع اللہ اور حق حضور مذکور کے علاوہ اور کوئی راہ نہ جانتا ہو اور ذکر اللہ کے علاوہ اور کوئی ذکر نہ کرتا ہو۔

مذکور طلب چہ خواہی از ذکر این است ہمہ خلاصہ فکر

ترجمہ: تو ذکر سے کیا لیتا ہے؟ تو فقط مذکور کو طلب کر کہ سب افکار کا خلاصہ اُسی کی ذات ہے۔“

✽ درمیانے درجے کا تفکر وہ ہے کہ جس سے ذکرِ سلطانی پیدا ہوتا ہے جسے سیرِ سر مشاہدہ نور اللہ مطلقِ رحمانی کہتے ہیں۔ اس تفکر میں سب سے پہلے وہ ذکر کھلتا ہے جس سے سات ولایتوں کی بادشاہی ہاتھ آتی ہے۔

اس کے بعد ذکرِ سلطانی (هُو) کھلتا ہے جس کا ذکر سلطان العارفين، سلطان الواصلين، سلطان الصابرين، سلطان العالمين، سلطان العاشقين اور سلطان الذاکرین کہلاتا ہے۔

✽ جو فقیر چار افکار یعنی فکرِ ازل، فکرِ ابد، فکرِ دنیا، فکرِ عقبی، چار اذکار یعنی ذکرِ زبانی جو محض عادت ہے، ذکرِ قلبی جو ارادت ہے، ذکرِ روحی جو عبادت ہے اور ذکرِ سرّی جو عینِ سعادت ہے، چار دموں یعنی دمِ ناسوت، دمِ ملکوت، دمِ جبروت اور دمِ لاهوت، چار نفسوں یعنی نفسِ امارہ، نفسِ ملہمہ، نفسِ لوامہ اور نفسِ مطمئنہ، چار مقامات یعنی مقامِ شریعت، مقامِ طریقت، مقامِ حقیقت اور مقامِ معرفت میں سے ہر مقام کو طے کر کے پس پشت نہیں ڈال دیتا، ہر ایک کو بھلا نہیں دیتا، اپنا رخ نورِ اللہ کی طرف کر کے غرقِ فنا فی اللہ، فنا فی فنا، بقا اور مغفور فی مغفور نہیں ہو جاتا اور مراتبِ قرب و وصال حاصل کر کے عینِ بعین صاحبِ حضور نہیں ہو جاتا اُسے فقیر نہیں کہا جاسکتا کہ ابھی تک اُس میں ”ہم اور میں“ کی بوسمائی ہوئی ہے۔

✽ فقیر کی نظر میں خاک و سونا برابر ہوتا ہے کہ اُس کا قدم اُس خزانے پر ہوتا ہے جو اُسے مشقت کے بغیر حاصل ہوتا ہے۔ حضور علیہ الصلوٰۃ والسلام کا فرمان ہے: ”فقر کو سوائے ”اللہ“ کے کسی چیز کی حاجت نہیں ہوتی۔“ فقیر درویش میں پانچ حروف سے پانچ خصلتیں پائی جاتی ہیں، حرف ”ا“ سے اللہ بس، حرف ”ب“ سے برکتِ کامل، حرف ”ت“ سے ترک، حرف ”ث“ سے ثابت قدم، حرف ”ج“ سے جہالت سے پاک اور حرف ”ح“ سے حلاوت نہ دے نفس کو۔ نفس آدمی کے وجود میں غائبی چیز ہے اور اسے غائبی تلوار ہی سے قتل کر۔ غائبی تلوار ذکرِ خفیہ ہے۔ ذکرِ خفیہ روٹی اُس جہان کی کھاتا ہے اور کام اُس جہان کے کرتا ہے۔

✽ عارف باللہ فقیر سے معرفتِ الہی اور مشاہداتِ تجلیاتِ انوارِ الہی کے مراتب ہرگز پوشیدہ نہیں رہتے کہ عارف باللہ فقیر روشن ضمیر، کیمیائے تاثیر، بصرِ بصیر اور صاحبِ دیدہ و حق رسیدہ ہوتا ہے، وہ نادیدہ نہیں ہوتا۔ جو آدمی خدا کو پہچان کر عارف باللہ ہو جاتا ہے وہ خود کو اسمِ اللہ میں چھپا کر توحیدِ ذات میں غرق ہو جاتا ہے۔

✽ شریعت سے ہٹ کر ہر راہِ خدا سے دوری اور قہرِ محمدی ﷺ کی راہ ہے جو سراسر استدرج و گندگی ہے خواہ کوئی خَلق کے سامنے کیسا ہی دعویٰ و مظاہرہ کرتا پھرے چنانچہ سیدنا غوث الاعظم پیر دستگیر رضی اللہ تعالیٰ عنہ نے اللہ تعالیٰ سے پوچھا: ”اے اللہ تعالیٰ! عشق کیا چیز ہے؟“ جواب ملا ”عشق وہ ہے جو ہر ماسوئی اللہ کو جلا کر رکھ کر دے۔“ حضور علیہ الصلوٰۃ والسلام نے فرمایا ہے ”عشق ایک آگ ہے جو دل سے ہر خیالِ غیر کو جلا کر رکھ کر دیتی ہے۔“ یہ وہ راہ ہے جسے صرف ”عارف باللہ فقیر“ ہی اختیار کرتا ہے۔ عارف باللہ فقیر کو دائم صاحبِ معراج کہا جاتا ہے کہ وہ کسی وقت بھی معراج سے فارغ نہیں ہوتا چنانچہ وہ نماز میں صاحبِ معراج ہوتا ہے

ذکر فکر اور تلاوتِ قرآن میں صاحبِ معراج ہوتا ہے اور استغراقِ نورِ اللہ میں صاحبِ معراج ہوتا ہے۔ اصلی معراج دو قسم کی ہے، ایک معرفتِ الہی کی معراج ہے جس کا تعلق دل کی حضوری سے ہے، یہ مطلق رازِ الہی ہے۔ دوسری معراج بالائے عرش ہے جس سے حضور علیہ الصلوٰۃ والسلام ممتاز و سرفراز مقرر ہوئے۔

✽ غوث و قطب بھی دو قسم کے ہوتے ہیں۔ ایک غوث و قطب وہ ہیں کہ جنہیں ریاضت کے ذریعے مراتبِ طبقات حاصل ہو جاتے ہیں اور دوسرے غوث و قطب وہ ہیں کہ جن پر اسرارِ ذات کھل جاتے ہیں۔ انہیں یہ مراتب تصورِ اسمِ اللہ ذات سے حاصل ہوتے ہیں۔

✽ جان لے کہ صاحبِ طبقات و مقامات غوث و قطب اور ہیں، صاحبِ درجات و صاحبِ نام و ناموس غوث و قطب اور ہیں، صاحبِ غرقِ مع اللہ ذات غوث و قطب اور ہیں، اہلِ تجرید و تفرید غوث و قطب اور ہیں، پیر غوث و قطب اور ہیں، امیر غوث و قطب اور ہیں، فنا فی اللہ فقیر غوث و قطب اور ہیں اور اہلِ وحدت و احد غوث و قطب اور ہیں جو فردانیت کے مقام پر معیتِ حق میں غرق ہو کر ہر وقت حضور علیہ الصلوٰۃ والسلام کی مجلس میں حاضر رہتے ہیں، انہیں اولیائے اللہ کے دفتر میں سرِ اولیاء اللہ کہا جاتا ہے، ان کے متعلق حدیثِ قدسی میں فرمانِ حق تعالیٰ ہے۔ ”بے شک میرے وہ دوست بھی ہیں جو میری قبا کے نیچے چھپے رہتے ہیں، انہیں میرے سوا اور کوئی نہیں جانتا۔“

✽ جو آدمی دریائے معرفت نوش کر کے عارف باللہ ہو جاتا ہے اور لباسِ شریعت پہن کر علمِ الیقین کا مرتبہ حاصل کر لیتا ہے وہ سورج کی مثل ہو جاتا ہے کہ سورج جب رات کی تاریکی میں ڈوب کر تاریک ہو جاتا ہے تو صبح صادق کا امیدوار ہوتا ہے۔ جب سورج طلوع ہوتا ہے تو اُس کی روشنی سے رات کی تاریکی و ظلمت ختم ہو جاتی ہے اور ہر چیز روشن ہو جاتی ہے اور وہ عینِ الیقین کے مرتبے پر پہنچ کر حقِ الیقین کے مرتبے کا امیدوار ہو جاتا ہے۔ اُس کے وجود سے باطل مٹ جاتا ہے اور وہ علمِ الیقین اور عینِ الیقین سے آگے بڑھ کر حقِ الیقین کے مرتبے پر پہنچ جاتا ہے جہاں اُسے یقینِ حق حاصل ہو جاتا ہے، وہ حق کو پہچان لیتا ہے اور حق کو پالیتا ہے۔

یہاں پر اُسے مطلق ”عارف ختم الفقراء“ کہتے ہیں کہ وہ مقامِ رضا و قضا سے نکل کر فنا فی اللہ بقا باللہ ہو جاتا ہے۔

✽ جو آدمی فنا حاصل کر لیتا ہے وہ بقا تک پہنچ جاتا ہے اور جو بقا تک پہنچ جاتا ہے اُس کا سارا وجود نور ہو جاتا ہے، پھر وہ اپنے اندر خود کو نہیں دیکھتا کہ خود پرستی سے بڑا گناہ کوئی اور نہیں۔ جو آدمی مقامِ سر سے آگاہ ہو جاتا ہے وہ ورقِ دل کے مطالعہ میں مشغول ہو جاتا ہے، جس سے ہر مقام کا مشاہدہ اُس پر کھل جاتا ہے۔ یہ

إِذَا تَمَّ الْفَقْرُ فَهُوَ اللَّهُ کا مرتبہ ہے اور اس مرتبے کا فقیر بلند پرواز شہباز کی مثل ہوتا ہے۔ جب صاحب

جمعیت طالب ذکر فکر کی مدد سے اس مرتبہ کمال پر پہنچتا ہے تو وہ صاحبِ کیمیا نظر ہو جاتا ہے اور اُس کی نظر میں کیمیائے اکسیر کی تاثیر پیدا ہو جاتی ہے۔ ایسے فقیر کو ”صاحبِ جمعیت لایحتاج فقیر“ کہتے ہیں۔ جو آدمی جمعیتِ دعوت حاصل کر لیتا ہے وہ صاحبِ تکسیر ہو جاتا ہے جب وہ دعوت پڑھتا ہے تو اُس کا ہر دینی و دنیوی کام ایک ہی دم میں اور ایک ہی قدم پر ہو جاتا ہے۔ اسے بھی باجمعیت لایحتاج فقیر کہتے ہیں۔ جس فقیر کو اسم اللہ ذات کے تصور و تصرف کی جمعیت حاصل ہو جاتی ہے اُسے ”ختم الفقر فقیر“ کہتے ہیں۔ وہ جس کام کے لیے زبان کھولتا ہے وہ کام فوراً ہو جاتا ہے۔

✽ عارف پانچ قسم کے ہوتے ہیں عارفِ ازل، عارفِ ابد، عارفِ دنیا، عارفِ عقبیٰ یہ چاروں عارفِ خام ہیں کہ اہل مراتب و طبقات ہیں۔ پانچواں عارف باللہ ہے جو فقر کے مرتبہ کمال پر فائز ہوتا ہے۔ اُس کے متعلق حضور علیہ الصلوٰۃ والسلام کا فرمان ہے: **اِذَا تَمَّ الْفَقْرُ فَهُوَ اللّٰهُ** (فقر جب انتہا کو پہنچتا ہے تو اللہ ہی اللہ ہوتا ہے)۔

✽ فقراء ہر بات سماعتِ حق سے سنتے ہیں ہر بولی زبانِ حق سے بولتے ہیں اور ہر چیز نگاہِ حق سے دیکھتے ہیں۔

آپ رحمۃ اللہ علیہ کے پنجابی ابیات بھی اس سلسلہ میں اپنی مثال آپ ہیں۔ انسانِ کامل (مقامِ وحدت، فنا فی اللہ، فنا فی اللہ بقا باللہ اور وصالِ الہی) کے موضوع پر آپ رحمۃ اللہ علیہ کے ابیات سے انتخاب پیش کیا جا رہا ہے۔

✽ اَحدِ جَدِ دِیِّ وَ کھالی، از خود ہو یا فانی ہو  
قربِ وصالِ مقامِ نہ منزل، ناں او تھے جسمِ نہ جانی ہو  
نہ او تھے عشقِ محبتِ کائی، نہ او تھے کون مکانی ہو  
عینوں عین تھیو سے باھو، سزِ وحدتِ سبحانی ہو

مقامِ احدیت (ھاھویت) میں جب اللہ تعالیٰ نے تجلی ذات وارد فرمائی تو دوئی ختم ہو گئی اور میں ذات میں فنا ہو کر فانی اور توحید میں فنا ہو کر ہمہ تن توحید ہو گیا یعنی فنا فی اللہ ہو گیا۔ یہاں پر قرب و وصال، مقام و منزل، عشق و محبت، جسم و روح اور کون و مکان کا تصور ختم ہو جاتا ہے۔ آپ ﷺ فرماتے ہیں کہ اس حال میں ہم وحدتِ سبحانی کا ”عین“ (ہو بہو) ہو گئے۔

۱۔ ملاحظہ فرمائیں ”باب 11 توحید“

❁ ازل ابد نوں صحی کیتوسے، ویکھ تماشے گزرے ھو  
چوداں طبق دے اندر، آتش لائے حجرے ھو  
جنہاں حق نہ حاصل کیتا، اوہ دوہیں جہانیں اُجڑے ھو  
عاشق غرق ہوئے وِچ وحدت باھو، ویکھ تہاندے مجرے ھو

ہم نے ازل سے ابد تک کا سارا کھیل تماشا دیکھ لیا ہے۔ چودہ طبق (تمام کائنات) باطن کے اندر پوشیدہ ہیں جہاں عشق الہی کا مستقل ٹھکانہ ہے۔ جنہوں نے اپنا مقصد حیات (وصال الہی) حاصل نہ کیا وہ دونوں جہانوں میں تباہ و برباد ہو گئے اور عاشق ہی اہل دنیا کی فضولیات اور ہنگاموں سے منہ موڑ کر وحدت ذات میں غرق ہو کر ”عین ذات“ ہو گئے ہیں۔

❁ اندر وی ھو تے باہر وی ھو، باھو کتھاں لبھیوے ھو  
سے ریاضتاں کراہاں توڑے، خون جگر دا پیوے ھو  
لکھ ہزار کتاباں پڑھ کے، دانشمند سدیوے ھو  
نام فقیر تہاندا باھو، قبر جنہاں دی جیوے ھو

اس بیت میں آپ ﷺ فقر کے آخری مقام فنا فی ھو (فنا فی اللہ بقا باللہ) کا ذکر اور اس مقام پر اپنی ذات کی حقیقت سے آگاہ فرما رہے ہیں کیونکہ آپ ﷺ اس مقام کے بارے میں فرماتے ہیں ہمہ اوست در مغز و پوست (ظاہر و باطن میں ایک ذات حق جلوہ گر ہے)۔ آپ ﷺ فرماتے ہیں کہ میرا باطن بھی ”ھو“ ہے اور ظاہر بھی ”ھو“ ہے باھو ”ھو“ میں فنا ہو کر ”ھو“ ہو گیا ہے۔ زاہد ریاضتیں اور زہد کر کے ہلکان ہو جاتے ہیں مگر مقام فنا فی ھو سے بے خبر رہتے ہیں کچھ لاکھوں ہزاروں کتب پڑھ کر دانشمند اور عالم تو بن جاتے ہیں لیکن اس مقام کی انہیں خبر تک نہیں ہوتی اور جو ذات میں فنا ہو کر عین ذات ہو جاتے ہیں وہی فقیر ہوتے ہیں اور ان کی قبر بھی حیات جاودانی حاصل کر کے لوگوں میں فیض تقسیم کرتی ہے۔

❁ باھو باغ بہاراں کھڑیاں، زگس ناز شرم دا ھو  
دل وِچ کعبہ صحی کیتوسے، پاکوں پاک پریم دا ھو  
طالب طلب طواف تمامی، حُب حضور حرم دا ھو  
گیا حجاب تھیوسے حاجی باھو، جداں بخشویوس راہ کرم دا ھو

سلطان العارفین حضرت سخی سلطان باھو ﷺ کعبہ کو بطور استعارہ ذات حق تعالیٰ کے لیے استعمال فرما رہے ہیں

آپ ﷺ فرماتے ہیں جب سے ہم نے دل کے اندر ذاتِ حق کو پایا ہے ہمارا دل عشقِ الہی سے سرور میں مبتلا ہے اور ہم نے دل میں معبودِ حقیقی کو پہچان لیا ہے اور تمام طلب، طواف، محبت اسی حضورِ حق کے لیے ہیں۔ اے طالب! وحدت کے اس کعبہ میں محبوبِ حقیقی کے حضور میں مکمل وصال کی طلب میں رہو اور یہ وصالِ الہی تو حق تعالیٰ کے فضل و کرم سے ہی نصیب ہوگا۔

بزرگی نوں گھت وہن لوڑھائیے، کریئے رج مَکالا ھُو  
لَا إِلَهَ كَلْ گہناں مڑھیا، مذہب کی لگدا سالا ھُو  
إِلَّا اللهُ گھر میرے آیا، جیس آن اٹھایا پالا ھُو  
اساں بھر پیالا خضروں پیتا باھُو، آب حیاتی والا ھُو

راہِ فقر میں بزرگی، کشف و کرامات اور شہرت کی کوئی حیثیت نہیں، راہِ عشق میں تو بدنامیاں اور برائیاں ہیں۔ اس لیے راہِ فقر میں لوگوں کی لعنت ملامت سے بالکل نہیں ڈرنا چاہیے اور استقامت سے راہِ عشق پر چلتے رہنا چاہیے۔ جب سے لَا إِلَهَ (نہی۔ نہیں ہے کوئی معبود) کا راز ہم پر عیاں ہوا ہے کسی فرقہ اور مسلک سے کوئی تعلق نہیں رہا اور اثبات (إِلَّا اللهُ) کی حقیقت یہ ہے کہ اللہ تعالیٰ کے سوا کوئی موجود نہیں اور اس حقیقت کو پا کر ہمارے اندر سے ہر ڈر اور خوف نکل گیا ہے اور ہم وصالِ حق تعالیٰ کا آبِ حیات پی کر زندہ و جاوید ہو گئے ہیں۔

ب ت پڑھ کے فاضل ہوئے، ہک حرف نہ پڑھیا کتے ھُو  
جیس پڑھیا تیں شوہ نہ لڈھا، جاں پڑھیا کجھ تے ھُو  
چوداں طبق گرن رُشنائی، انھیاں کجھ نہ دتے ھُو  
باجھ وصال اللہ دے باھُو، سبھ کہانیاں قے ھُو

زاہد اور علماء صفات دیگر ذکر اذکار اور تمام علوم کا مطالعہ کر کے عالم فاضل بن چکے ہیں مگر ایک حرفِ الف یعنی ”اسمِ اللہ ذات“ کی حقیقت اور اسرار سے بے خبر ہیں۔ اگر اسمِ اللہ کا ورد اور ذکر کیا بھی، تو وہ بھی مرشدِ کامل اور طلبِ صادق کے بغیر پھر بھلا دیدارِ الہی کیسے حاصل ہوتا۔ زمین اور آسمان اسمِ اللہ ذات سے روشن ہیں مگر ان دل کے اندھوں کو کچھ نظر نہیں آتا۔ وصالِ الہی (فانی ھُو) کے بغیر باقی سب مقامات اور منازل بے کار اور بے فائدہ ہیں۔

پاک پلپت نہ ہوندے ہرگز، توڑے رہندے وچ پلپتی ھُو  
وحدت دے دریا اُچھلے، ہک دل صحی نہ کیتی ھُو

ہک بت خانیں واصل ہوئے، ہک پڑھ پڑھ رہن مسیتی ھو

فاضل سٹ فضیلت بیٹھے باھو، عشق نماز جاں نیتی ھو

جوازی طالبانِ مولیٰ ہیں وہ اگر دنیا، نفس اور شیطان کے جال میں پھنس جائیں تو سدا اُن کے پھندے میں نہیں رہتے اور کبھی نہ کبھی اپنی اصل (اللہ تعالیٰ) کی طرف پلٹ ہی آتے ہیں۔ روحانی طور پر پاکیزہ لوگ اگر گناہ آلود، شرک، بے دینی اور لہو ولہب والی جگہ پر رہیں تو اس کا اُن کے باطن پر کوئی اثر نہیں ہوتا۔ وحدت کا دریا تو موجزن ہے اور ٹٹھائیں مار رہا ہے لیکن دل کے اندھے اسے پہچان نہیں پارہے اور اس نعمت سے یہ لوگ محروم ہیں۔ بعض لوگ بت خانہ جا کر (عبادت گاہوں کے علاوہ کسی اور جگہ) بھی معرفتِ حق تعالیٰ حاصل کر لیتے ہیں اور بعض مساجد میں بیٹھ کر اپنے تکبر، عُجب، انانیت اور نورِ بصیرت سے محرومی کے سبب اس سے محروم رہتے ہیں اور پھر جب عشقِ دل پر قبضہ کر لیتا ہے تو کئی عالمِ فاضل اپنی فضیلت اور مراتب چھوڑ کر عاشقِ ذاتِ بن جاتے ہیں۔

تن من یار میں شہر بنایا، دل وچ خاص محلہ ھو

آن الف دل و سوں کیتی، میری ہوئی خوب تسلہ ھو

سب کچھ مینوں پیا سنیوے، جو بولے ماسوی اللہ ھو

درد منداں ایہہ رمز پچھاتی باھو، بے درداں سر گھلہ ھو

میں نے ظاہر و باطن کو اپنے محبوبِ حقیقی کا شہر بنا لیا ہے اور دل میں اُس کے لئے ایک خاص محلہ آباد کر لیا ہے۔ اللہ تعالیٰ نے آ کر میرے دل کے اس خانہ کو آباد کر کے میری تسکین و تشفی کر دی ہے۔ ماسوی اللہ مجھے سب کچھ سنائی دے رہا ہے۔ اس راز کا صرف درد مندوں، عاشقوں کو پتہ ہے۔ بے درد (طالبِ دنیا و عقبی) اس راز اور مقام کو نہیں سمجھتے اور مجھے اُن کی پرواہ بھی نہیں ہے۔

جو پاکی بن پاک ماہی دے، سو پاکی جان پلیتی ھو

ہک بت خانے جا واصل ہوئے، ہک خالی رہے مسیتی ھو

عشق دی بازی لئی اُنہاں، جنہاں سر دیندیاں ڈھل نہ کیتی ھو

ہرگز دوست نہ ملدا باھو، جنہاں تڑٹی چوڑ نہ کیتی ھو

جو پاکیزگی مرشدِ کامل کی بیعت کے بغیر زہد و ریاضت اور عبادت سے حاصل ہو اس کو پاکیزگی نہیں ناپاکی اور پلیدی سمجھ یعنی جو درجات، مقامات اور مشاہدات مرشدِ کامل کے بغیر حاصل ہوں وہ استدراج ہیں۔ جس

کو مرشد کی غلامی نصیب ہو اس کو بت خانہ میں جا کر بھی وصالِ الہی نصیب ہو جاتا ہے کیونکہ مرشد ہر لمحہ اس کی نگہبانی کرتا ہے اور اگر مرشد کے بغیر ساری عمر مسجد میں عبادت کرتے گزار دی جائے تو محرومی مقدر بنتی ہے۔ عشق کی بازی میں وہی فتح یاب ہوتے ہیں جو سردینے میں ذرا بھی تاہل نہیں کرتے۔ دیدارِ الہی اور وصالِ حق تعالیٰ گھر بار لٹائے بغیر نصیب نہیں ہوتا۔

❁ سبق صفاتی سوئی پڑھدے، جو وت پینے ذاتی ھو  
علموں علم انہاں نوں ہو یا، جیہڑے اصلی تے اثباتی ھو  
نال محبت نفس کٹھونیں، گڈھ قضا دی کاتی ھو  
بہرہ خاص انہاں نوں باھو، جنہاں لڈھا آب حیاتی ھو

اسمائے صفات کا ذکر تو وہی کرتے ہیں جو کمزور اور بزدل ہوتے ہیں اور جن میں عشقِ الہی کا بھاری بوجھ اٹھانے کی سکت نہیں ہوتی۔ اسمِ اللہ ذات کی کہنہ اور حقیقت تک رسائی تو بلند ہمت اور عالی مرتبت طالبانِ مولیٰ کا ازلی ورثہ ہے۔ یہی لوگ ہیں جنہوں نے تسلیم و رضا کے خنجر سے نفس کو ذبح کر دیا ہے۔ فقر کی انتہا تک تو وہ پہنچے ہیں جو سلطان الاذکار ھو کا آبِ حیات پی چکے ہیں۔

معرفتِ حق تعالیٰ دو طرح کی ہوتی ہے ایک معرفتِ صفاتِ حق تعالیٰ اور ایک معرفتِ ذاتِ حق تعالیٰ۔ ان کے فرق کو یوں بیان کیا جاتا ہے۔

### معرفتِ ذاتِ حق تعالیٰ

1. معرفتِ ذات کا تعلق عالمِ امر سے ہے۔
2. معرفتِ ذات کا تعلق ربوبیت سے ہے۔
3. معرفتِ ذات میں استغراقِ حق اور لقائے الہی ہے۔
4. معرفتِ ذات کا ذریعہ فقط تصورِ اسمِ اللہ ذات ہے۔
5. معرفتِ ذات کی ابتدائی منزل لقائے الہی اور مجلسِ محمدی ﷺ کی دائمی حضوری ہے۔

### معرفتِ صفاتِ حق تعالیٰ

1. معرفتِ صفات کا تعلق عالمِ خلق (ارواح) سے ہے۔
2. معرفتِ صفات کا تعلق عبودیت سے ہے۔
3. معرفتِ صفات میں تخیرِ خلق اور رجوعاتِ خلق ہے۔
4. معرفتِ صفات کا ذریعہ ورد و وظائفِ چلے مراقبہ بدنی و جسمانی ریاضت و مشقت ہے۔
5. معرفتِ صفات کی انتہائی منزل سدرۃ المنتہیٰ پر اللہ تعالیٰ سے ہم کلامی اور لوحِ محفوظ کا مطالعہ ہے۔



6. معرفتِ ذات کا عارف صاحبِ راز ہے اور صاحبِ راز صاحبِ ذات ہے۔

7. صاحبِ راز کی پہلی منزل ہی لقائے الہی ہے۔

6. معرفتِ صفات کا عارف صاحبِ ریاضت ہے۔ صاحبِ ریاضت صاحبِ درجات ہے۔

7. صاحبِ درجات لقائے الہی سے محروم ہے۔

سلطان العارفین حضرت سخی سلطان باہو رحمۃ اللہ علیہ عارفین کے سلطان ہیں اور عارف معرفتِ ذاتِ حق تعالیٰ ہی کا طالب ہوتا ہے۔ آپ کی تلقین یہ ہے کہ صفات کی معرفت کی بجائے ذات کی معرفت حاصل کی جائے جب ذات کی معرفت حاصل ہو جائے گی تو صفات کی معرفت خود بخود حاصل ہو جائے گی کیونکہ ذاتِ گل ہے اور صفات ذات کا حصہ ہیں۔

روزے نفل نمازاں تقویٰ، سبھو کم حیرانی ھو  
انہیں گلےں ربّ حاصل ناہیں، خود خوانی خود دانی ھو  
ہمیش قدیم جلیندا ملیو سو یار نہ جانی ھو  
ورد وظیفے تھیں چھٹ رہسی باھو، جد ہو رہسی فانی ھو

اے طالب! روزے رکھنا، نوافل پڑھنا اور پرہیزگار بنے رہنا نیکی اور عبادات تو ہیں مگر اس سے ذاتِ حق تعالیٰ تک رسائی نصیب نہیں ہوتی بلکہ اس سے نفس میں خود نمائی، خود پرستی، خود ستائشی اور انانیت پیدا ہوتی ہے۔ ذاتِ حق تعالیٰ تو ازل سے تیرے اندر پوشیدہ ہے کیا تجھے اس کا عرفان نہیں ہے۔ جب طالب ذاتِ حق تعالیٰ میں فنا ہو جاتا ہے تو تمام ورد و وظیفوں سے چھٹکارا پا جاتا ہے۔

قلب جو ہلیا تاں کی ہویا کی ہویا ذکرِ زبانی ھو  
قلبی، رُوحی، خفی، بڑی، سبھے راہ حیرانی ھو  
شہ رگ تھیں نزدیک جلیندا، یار نہ ملیا جانی ھو  
نام فقیر تنہاندا باھو، جیہڑے وسدے لامکانی ھو

اے طالب! اگر تیرا قلب کچھ دیر کے لئے ذکر سے ہلنے لگ گیا یا تو نے زبانی ذکر کر لیا تو کون سا تیرا لیا۔ اس راہ میں قلبی، رُوحی، خفی، بڑی اذکار بھی منازلِ راہ کی طرح ہیں اصل منزل نہیں ہیں۔ اصل مقصود تو شہ رگ سے بھی نزدیک رہنے والے، حق تعالیٰ کا وصال ہے اور اصل فقیر تو وہ ہوتے ہیں جو ذاتِ حق میں فنا ہو کر لامکان میں جا بستے ہیں۔

مذہباں دے دروازے اُچے، راہِ رَبا ناں موری ھو  
 پنڈتاں تے ملوانیاں کولوں، چھپ چھپ لنگھیں چوری ھو  
 اڈیاں مارن کرن بکھیڑے، درد منداں دے کھوری ھو  
 باھو چل اُتھائیں ویسے، جتھے دعویٰ ناں کس ہوری ھو

یہاں مذہب سے چاروں فقہ اور ظاہری علوم مراد ہیں۔ مذہب کے دروازے معروف اور عوام کے لئے ہیں اور راہِ فقر تو ایک چھوٹے سے دریچہ کی مثل ہے جو خواص کے لئے مخصوص ہے۔ اس دریچہ سے بھی مذہب کے علمبرداروں سے بچ بچ کر اور چھپ چھپ کر گزرنا چاہیے جو علم کے تکبر کی وجہ سے خود حجاب میں ہیں اور راہِ فقر کی حقیقت سے بے خبر ہیں۔ یہ لوگ راہِ عشق کے مسافروں کا مذاق اڑاتے ہیں ان پر فتوے لگاتے ہیں اور ان سے حسد اور بغض رکھتے ہیں۔ آخر میں آپ ﷺ فرماتے ہیں اے باھو! وہاں چل کر بسیرا کرتے ہیں جہاں ایسے لوگوں کا گزرتک نہ ہو۔

ناں میں عالم ناں میں فاضل، ناں مفتی ناں قاضی ھو  
 ناں دل میرا دوزخ منگے، ناں شوق بہشتیں راضی ھو  
 ناں میں تریبے روزے رکھے، ناں میں پاک نمازی ھو  
 باجھ وصال اللہ دے باھو، دُنیا کوڑی بازی ھو

میں نہ عالم ہوں اور نہ ہی فاضل نہ مفتی ہوں اور نہ ہی قاضی ہوں۔ میرا دل نہ تو دوزخ کا طلبگار ہے اور نہ ہی مجھے بہشت کا کوئی شوق اور خواہش ہے نہ ہی میں نے رمضان میں تیس روزے رکھے ہیں اور نہ ہی پاک نمازی ہوں حقیقت تو یہ ہے کہ وصالِ الہی کے بغیر تمام منازل، مراتب اور مقامات جھوٹے اور بیکار ہیں۔

وحدت دا دریا الہی، جتھے عاشق لیندے تاری ھو  
 مارن ٹبیاں کڈھن موتی، آپو آپی واری ھو  
 دُرّ یتیم وِج لئے لشکارے، جیوں چن لاناں ماری ھو  
 سو کیوں نہیں حاصل بھر دے باھو، جیہڑے نوکر نیں سرکاری ھو

وحدت ایک دریا کی طرح ہے جس میں عشاق تیرتے رہتے ہیں اور اپنی اپنی استطاعت کے مطابق باری باری ڈبکی لگا کر اپنے نصیب کا موتی نکال لاتے ہیں۔ وحدت کا دریا حضور علیہ الصلوٰۃ والسلام کے نور کے چاند سے روشن اور منور ہے اور جو حضور علیہ الصلوٰۃ والسلام کی سلطنتِ فقر کے سرکاری نوکر ہو جاتے ہیں ان کی یہ ذمہ

داری ہے کہ وہ اپنی استطاعت کے مطابق مال و متاع یا خدمات اپنے مرشدِ کامل کے حوالے کر دیں تاکہ اس امانتِ فقر کو دوسروں تک پہنچانے کا اہتمام ہو سکے۔

❁ ویہہ ویہہ ندیاں تارو ہوئیاں، بمبل چھوڑے کہاں ھو  
یار اساڈا رنگِ مھلیں، اسیں در تے کھلے سیکاہاں ھو  
نہ کوئی آوے نہ کوئی جاوے، اسیں کیں ہتھ لکھ مُنجاہاں ھو  
جے خبر جانی دی آوے باھو، کھڑ کلیوں پھل تھواہاں ھو

ندیاں بہتے بہتے اس قدر بھر گئی ہیں کہ ان میں سے بغیر تیرے گزرنا محال ہے، راستہ اتنا دشوار گزار ہے کہ محبوب تک پہنچنا مشکل ہو گیا ہے۔ میرا محبوب رنگین محل کے اندر ہے اور میں باہر کھڑا دیدار کیلئے ترس رہا ہوں۔ مقامِ محبوب تک کسی کی رسائی نہیں ہے میں کس قاصد کے ہاتھ پیغام بھجواؤں۔ اگر محبوب حقیقی کی کوئی خبر مل جائے تو میرا دل پھول اور کلیوں کی طرح کھل کر باغِ باغ ہو جاتا ہے۔

❁ وحدت دے دریا اُچھلے، جل تھل جنگل رینے ھو  
عشق دی ذات منیندے ناہن، سازگاں جھل تپنے ھو  
رنگ بھبھوت ملیندے ڈٹھے، سے جوان لکھنے ھو  
میں قربان تنہاں توں باھو، جیہڑے ہوندیاں ہمت پنے ھو

اے طالب! دریائے وحدتِ حق تعالیٰ تو جوش میں آ کر اپنے کناروں سے اچھل پڑا ہے اور جس دل کے اندر حق تعالیٰ کی ذرا سی بھی محبت موجود تھی وہ دل اس کی رحمت اور فضل سے سیراب ہو گئے ہیں لیکن کچھ ایسے ازلی بدنصیب ہیں جو عشقِ ذات کے منکر ہیں اور وہ دریائے وحدت کے اس فیضان سے محروم رہ گئے ہیں اور اپنی بدنختی اور بدنصیبی کے زخم اور تھپیڑے اس جہاں میں بھی کھا رہے اور آخرت میں بھی اسی حال میں ہوں گے۔ اس کے برعکس سینکڑوں ایسے خوش نصیب ہیں جنہیں عشقِ ذات حاصل ہو گیا ہے اور وہ دنیا کے آرام و آسائش اور مال و متاع کو قربان کر کے دریائے وحدت میں شامل ہو گئے ہیں۔ آپ رحمۃ اللہ علیہ فرماتے ہیں میں ان عاشقانِ صادق کے قربان جاؤں جو اعلیٰ ہمت ہیں اور اللہ پاک کی بارگاہ میں مقام و مرتبہ پانے کے باوجود عاجزی و انکساری ان کی طبیعت کا خاصہ ہے۔

## سلطان الفقر حضرت سخی سلطان محمد اصغر علی اور انسانِ کامل

آپ رحمۃ اللہ علیہ انسانِ کامل کی حقیقت ان الفاظ میں بیان فرماتے ہیں:

❖ دیدارِ الہی حاصل ہونا بھی کامل مرتبہ نہیں ہے اس میں بھی دوئی ہے اصل مرتبہ تو اپنی ہستی اور خودی کو ختم کر کے اللہ تعالیٰ کی ذات میں فنا ہو جانا ہے۔ یہ وہ مقام ہے جہاں ”میں“ اور ”تُو“ کا فرق ختم ہو جاتا ہے اسے وحدت، فنا فی اللہ بقا باللہ یا فنا فی ھُو کا مقام بھی کہا جاتا ہے یہی فقر کا سب سے اعلیٰ مقام ہے۔ یہ عبدیت کا سب سے اعلیٰ مقام ہے اور یہاں پر انسانِ کامل کا تاج اس کے سر پر رکھا جاتا ہے اور اسے تلقین و ارشاد کی مسند پر فائز کیا جاتا ہے۔ اس مقام پر طالب کا بولنا اللہ کا بولنا ہوتا ہے اس کا سننا اللہ کا سننا ہوتا ہے اس کا دیکھنا اللہ کا دیکھنا ہوتا ہے اس کا چلنا اللہ کا چلنا ہوتا ہے اور اس کا پکڑنا اللہ کا پکڑنا ہوتا ہے۔

❖ اسمِ اللہ ذات کی دائمی ریاضت انسانی وجود کو بالکل پاک و طاہر کر دیتی ہے۔ اسمِ اللہ ذات کی تپش تو دوزخ کی آگ سے زیادہ تیز ہے اگر فقیر فنا فی اللہ بقا باللہ (انسانِ کامل) جلالت کی نگاہ سے دیکھ لے تو مشرق و مغرب میں سب کچھ جلا کر رکھ کر ڈالے۔ ہزار آفرین ہے اس وجود پر جو اس آگ کو برداشت کرتا ہے اور خلقت کو نہیں ستاتا۔ ایسے فقیر کامل کی بارگاہ میں ادب و احترام سے جاؤ گے اور رہو گے تو فلاح پا جاؤ گے۔ بے ادبی اور مخالفت تمہیں دونوں جہانوں میں بے مراد کر دے گی۔ ایسی عقل سے جہالت بہتر ہے جو ان کا انکار کرے اور ان سے دشمنی اور مخالفت کرے اور دوسروں کو دشمنی اور مخالفت کی طرف راغب کرے۔

❖ فنا فی ھُو (بقا باللہ) کا مقام راہِ فقر میں انسانی عروج کا بلند ترین مقام ہے یہی وہ مقام ہے جس کے بارے میں حدیثِ نبوی صلی اللہ علیہ وآلہ وسلم ہے اِذَا تَمَّ الْفَقْرُ فَهُوَ اللّٰهُ (جہاں فقر کی تکمیل ہوتی ہے وہیں اللہ ہوتا ہے) یہ عبدیت کا بلند ترین مقام ہے کیونکہ فنا فی اللہ کے مقام پر آدمی ہمیشہ کے لئے غرق ہو جاتا ہے۔

❖ فقیرِ کامل (انسانِ کامل) خلافتِ الہیہ کا حامل ہوتا ہے اس کا مرتبہ محبوبیت کا مرتبہ ہے جو کبھی سلب نہیں ہوتا اور فقیرِ کامل دنیا میں صرف ایک ہوتا ہے جو طالبانِ حق کی راہِ فقر میں ظاہری اور باطنی راہنمائی کا فریضہ ادا کرتا ہے۔ شروع شروع میں اس کی زیادہ شہرت نہیں ہوتی یہ خود کو دنیا سے چھپا کر رکھتا ہے لیکن چند سالوں کے اندر ہی اندر اس کی شہرت چار سو پھیل جاتی ہے اور طالبانِ مولیٰ جو درجوں اس کی طرف لپکتے چلے آتے ہیں۔ اس کی نشانی یہ ہوتی ہے کہ یہ طالبِ مولیٰ کو چلہ کشی، مشقت اور درد و وظائف میں نہیں ڈالتا بلکہ

تصورِ اسمِ اللہ ذات سے انہیں منزل پر پہنچا دیتا ہے۔

✽ جب تک طالب بقا باللہ (فنائی ہو) کے مقام پر نہیں پہنچ جاتا اس وقت تک ہر مقام پر خوفزدہ رہتا ہے۔

✽ بقا باللہ کے مقام پر نہ روح باقی رہتی ہے اور نہ جسم۔

✽ مقام بقا باللہ (فنائی ہو) اسمِ ہو سے حاصل ہوتا ہے اس لئے تو بھی کسی سروری قادری مرشد سے

اسمِ ہو کا راز حاصل کر کیونکہ اسمِ ہو کے بغیر ہو کا راز نہیں ملتا۔

## اقبال اور انسانِ کامل

علامہ اقبال کا ”انسانِ کامل“ سلطان العارفین حضرت سخی سلطان باہو رحمۃ اللہ علیہ کے فقیرِ کامل عارف فنائی اللہ بقا باللہ سے مماثلت رکھتا ہے۔ آپ نے اپنے کلام میں ”انسانِ کامل“ کو مختلف ناموں سے مخاطب کیا ہے۔ مثلاً مومن، مردِ مومن، بندۂ مومن، مردِ حق، مردِ کامل، مردِ دانا، مردِ خُر، امامِ برحق، قلندر، صاحبِ ایجاد، مردِ خود آگاہ، دیدہ ور، صاحبِ ادراک، امامِ برحق، مردِ فقیر، بندۂ حق، مردِ بزرگ، مردِ قلندر، صاحبِ دل اور مہدی برحق۔ لیکن ان تمام اصطلاحی ناموں سے مراد ”انسانِ کامل“ ہی ہے۔ اور شاعری کے اصولوں کی ضرورتوں کے مطابق آپ نے دوسرے عارفین کی طرح ”انسانِ کامل“ کو مختلف ناموں سے موضوعِ بحث بنایا ہے۔ پہلے ہم اس موضوع پر اردو کلام سے انتخاب پیش کر رہے ہیں:

”حق“ تجھے میری طرح صاحبِ اسرار کرے

جو تجھے حاضر و موجود سے بیزار کرے

زندگی تیرے لئے اور بھی دشوار کرے

فقر کی سان چڑھا کر تجھے تلوار کرے

گفتار میں کردار میں، اللہ کی برہان

یہ چار عناصر ہوں تو بنتا ہے مسلمان

قاری نظر آتا ہے حقیقت میں ہے قرآن

دنیا میں بھی میزان، قیامت میں بھی میزان

دریاؤں کے دل جس سے دہل جائیں وہ طوفان

آہنگ میں یکتا، صفت سورۂ رحمن

✽ ٹوٹنے پوچھی ہے امامت کی حقیقت مجھ سے

ہے وہی تیرے زمانے کا ”امامِ برحق“

موت کے آئینے میں دکھا کر تجھے ”ریخِ دوست“

دے کے احساسِ زیاں تیرا لہو گرما دے

✽ ہر لحظہ ہے مومن کی نئی شان، نئی آن

قہاری و غفاری و قُدوسی و جبروت

یہ راز کسی کو نہیں معلوم کہ مومن

قدرت کے مقاصد کا عیار اس کے ارادے

جس سے جگرِ لالہ میں ٹھنڈک ہو، وہ شبنم

فطرت کا سرودِ ازلی اس کے شب و روز

کوئی اندازہ کر سکتا ہے اس کے زورِ بازو کا؟  
 جو عالمِ ایجاد میں ہے ”صاحبِ ایجاد“  
 خودی سے ”مردِ خود آگاہ“ کا جمال و جلال  
 عالم ہے فقط مومنِ جانباز کی میراث  
 جہان تمام ہے میراث ”مردِ مومن“ کی  
 ”مومن“ کے جہاں کی حد نہیں ہے  
 ہزاروں سالِ زگس اپنی بے نوری پہ روتی ہے  
 مہر و مہ و انجم کا محاسب ہے قلندر

آپ اپنی نظم ”مردِ بزرگ“ میں ”انسانِ کامل“ کی خصوصیات بیان کرتے ہوئے فرماتے ہیں:

اس کی نفرت بھی عمیق، اس کی محبت بھی عمیق  
 پرورش پاتا ہے تقلید کی تاریکی میں  
 انجمن میں بھی میسر رہی خلوت اس کو  
 مثلِ خورشیدِ سحر فکر کی تابانی میں  
 اس کا اندازِ نظر اپنے زمانے سے جدا  
 میسر آتی ہے فرصت فقط غلاموں کو  
 جس ”بندۂ حق ہیں“ کی خودی ہوگی بیدار  
 اُس کی نگاہِ شوخ پہ ہوتی ہے نمودار  
 اُس مردِ خدا سے کوئی نسبت نہیں تجھ کو  
 دنیا کو ہے اُس مہدی برحق کی ضرورت  
 وہی ہے بندۂ خُر جس کی ضرب ہے کاری  
 کہتا ہے زمانے سے یہ درویشِ جواں مرد  
 ہزار خوف ہو لیکن زبان ہو دل کی رفیق  
 ہجوم کیوں زیادہ ہے شراب خانے میں  
 پوچھ اس سے کہ مقبول ہے فطرت کی گواہی  
 قہر بھی اُس کا ہے اللہ کے بندوں پہ شفیق  
 ہے مگر اس کی طبیعت کا تقاضا تخلیق  
 شمعِ محفل کی طرح سب سے جدا، سب کا رفیق  
 بات میں سادہ و آزادہ، معنی میں دقیق  
 اس کے احوال سے محرم نہیں پیرانِ طریق  
 نہیں ہے ”بندۂ خُر“ کے لئے جہاں میں فراغ  
 شمشیر کی مانند ہے بُرندہ و براق  
 ہر ذرے میں پوشیدہ ہے جو قوتِ اشراق  
 تُو بندۂ آفاق ہے، وہ صاحبِ آفاق  
 ہو جس کی نگہ زلزلہءِ عالمِ افکار  
 نہ وہ کہ حرب ہے جس کی تمام عیاری  
 جاتا ہے جدھر بندۂ حق، تو بھی ادھر جا  
 یہی رہا ہے ازل سے قلندروں کا طریق  
 فقط یہ بات کہ ”پیرِ مغاں“ ہے مردِ خلیق  
 تو صاحبِ منزل ہے کہ بھٹکا ہوا راہی

کافر ہے مسلمان، تو نہ شاہی نہ فقیری  
کافر ہے تو شمشیر پہ کرتا ہے بھروسہ  
کافر ہے تو ہے تاجِ تقدیرِ مسلمان  
✽ قلندرِ جزوِ حرفِ لآلہ کچھ بھی نہیں رکھتا  
✽ نہ تخت و تاج میں نے لشکر و سپاہ میں ہے  
✽ امینِ راز ہے مردانِ حُر کی درویشی  
✽ بھروسہ کر نہیں سکتے غلاموں کی بصیرت پر  
مومن ہے تو کرتا ہے فقیری میں بھی شاہی  
مومن ہے تو بے تیغ بھی لڑتا ہے سپاہی  
مومن ہے تو وہ آپ ہے تقدیرِ الہی  
فقیرِ شہرِ قاروں ہے لغتِ ہائے حجازی کا  
جو بات مردِ قلندر کی بارگاہ میں ہے  
کہ جبرائیل سے ہے اس کو نسبتِ خویشی  
کہ دنیا میں فقط مردانِ حُر کی آنکھ ہے بینا

اپنے فارسی کلام میں اقبال نے ”انسانِ کامل“ کے نظریہ کو بہت خوبصورت اور جامع انداز میں پیش کیا

ہے۔ آپ کے فارسی کلام سے انتخاب پیش کیا جا رہا ہے:-

۱۔ گر شتربانی جہانبانی کنی  
زیبِ سر تاجِ سلیمانی کنی  
۲۔ تاجہاں باشد جہاں آرا شوی  
تاجدارِ ملک لایبلی شوی  
۳۔ نائبِ حق در جہاں بودن خوش است  
بر عناصر حکمراں بودن خوش است  
۴۔ نائبِ حق ہجو جانِ عالم است  
ہستی او ظلِ اسمِ اعظم است  
۵۔ از رموزِ جز و کل آگہ بود  
در جہاں قائم بامر اللہ بود

۱۔ اگر تو شتربان بن جائے (یعنی نفس کے اونٹ کو قابو میں لے آئے) تو دنیا پر حکم چلائے گا اور سلیمان کا تاج تیرے سر کی زینت بنے گا۔ (یعنی نفس کا پردہ ہٹا کر مقامِ فنا فی اللہ بقا باللہ پر پہنچ کر انسانِ کامل کے مرتبہ پر فائز ہو جائے گا)۔  
۲۔ جب تک یہ دنیا قائم ہے تو اس کو سجانے والا رہے گا اور تو اس ملک کا تاجدار بن جائے گا جس پر کبھی زوال نہ آئے گا۔  
۳۔ دنیا میں اللہ تعالیٰ کا نائب (انسانِ کامل) بننا اچھی بات ہے۔ عناصر پر حکمرانی کرنا کتنا اچھا ہے۔  
۴۔ خدا کا نائب (انسانِ کامل) دنیا کی روح کی مانند ہے، اس کا وجود اسمِ اعظم (اسمِ اللہ ذات) ہوتا ہے۔  
۵۔ وہ اس کائنات کے ہر جزو اور کل کے راز جانتا ہے اور دنیا میں اللہ کی طرف سے مامور ہوتا ہے۔

۱۔ خیمہ چوں در وسعتِ عالم زند  
اس بساطِ کہنہ را برہم زند  
۲۔ نوعِ انساں را بشیر و ہم نذیر  
ہم سپاہی ہم سپہ گر ہم امیر  
۱۔ جب وہ (انسانِ کامل) کائنات کی وسعتوں میں خیمہ لگا لیتا ہے (یعنی اپنی مسند سنبھال لیتا ہے) تو پرانی بساط کو الٹ کے رکھ دیتا ہے (یعنی اپنے لئے نیا جہان پیدا کرتا ہے)۔  
۲۔ وہ بنی نوعِ انسان کے لئے بشیر اور نذیر ہے (یعنی

خوش خبری دینے والا بھی ہے اور اسے برائی سے ڈرانے والا بھی)۔ وہ سپاہی بھی ہوتا ہے وہ فوج کا سپہ سالار بھی ہے اور سردار بھی۔

- ۱۔ مدعائے علم الاسما سے برتر سبحان الذی اسریٰ سے
- ۲۔ از عصا دست سفیدش محکم است قدرت کامل بعلمش توام است
- ۳۔ چوں عنان گیرد بدست آل شہسوار تیز تر گرد سمنید روزگار

۱۔ وہ علم الاسماء کا مقصود و مدعا ہوتا ہے وہ (نائبِ خدا) ”سبحان الذی اسریٰ“ کا بھید (راز) ہوتا ہے۔ یہاں علم الاسماء سے مراد اس آیت کی طرف اشارہ ہے کہ اللہ تعالیٰ نے حضرت آدم علیہ السلام کو تمام اسماء کا علم عطا فرمایا اور سبحان الذی اسریٰ (پاک ہے وہ ذات جس نے سیر کروائی اپنے بندے کو) سے معراج شریف کے سفر کی طرف اشارہ ہے کہ انسانِ کامل معراج کا راز ہے۔ ۲۔ عصا سے اس کا سفید ہاتھ (ید بیضا، روشن ہاتھ) مضبوط ہے، اس کا مکمل اختیار و قدرت اس کے علم کے ساتھ ملا ہوا ہے۔ (اس کا علم اور قدرت کامل دونوں جڑواں ہوتے ہیں)۔ ۳۔ جب وہ شہسوار اپنے ہاتھوں میں زمانے کے گھوڑے کی باگ تھام لیتا ہے تو اس (گھوڑے) کی رفتار اور بھی تیز ہو جاتی ہے۔ یعنی جب وہ مسندِ ارشادِ سنجال لیتا ہے تو زمانہ اس کے اشارہ کے مطابق سفر کرتا ہے۔

نمودش سرے از اسرارِ غیب است ز ہر گردے بروں ناید سوارے

ترجمہ: اس (انسانِ کامل) کا دنیا میں ظاہر ہونا اللہ تعالیٰ کے پوشیدہ رازوں میں سے ایک راز ہے۔ کیونکہ ہر اڑتی ہوئی گردوغبار سے کوئی سوار برآمد نہیں ہوتا۔ یعنی علم و فضل یا قیل و قال سے لوگوں کو قائل کرنے والا انسان ”انسانِ کامل“ نہیں ہوتا۔

- ۱۔ بندۂ مومن ز آیاتِ خداست ہر جہاں اندر بر او چوں قباست
- ۲۔ چوں کہن گردد جہانے در برش می دہد قرآن جہانے دیگرش

۱۔ بندۂ مومن (انسانِ کامل) خدا کی نشانیوں میں سے ہے اور اس بنا پر ہر جہاں اس کے پہلو میں قبا (لباس) کی مانند ہے۔ ۲۔ جب کوئی جہان اس کے پہلو میں پرانا ہو جاتا ہے تو قرآنِ کریم اسے ایک اور نیا جہان عطا کر دیتا ہے۔

- ۱۔ بندۂ حق بے نیاز از ہر مقام نے غلام او را نہ او کس را غلام
- ۲۔ بندۂ حق مردِ آزاد است و بس ملک و آئینش خداداد است و بس
- ۳۔ رسم و راہ و دین و آئینش ز حق زشت و خوب و تلخ و نوشینش ز حق

۱۔ بندۂ حق (انسانِ کامل) ہر مقام سے بے نیاز ہے۔ نہ تو اس کا کوئی غلام ہے اور نہ ہی وہ کسی کا غلام ہے۔



۲۔ بندہ حق صرف ایک آزاد مرد ہے۔ اس کا ملک اور آئین خدا کا عطا کردہ ہے۔ ۳۔ اس کے طور طریقے اور اس کا دین اور اس کا آئین سب خدا کی طرف سے ہیں۔ اس کا برا اور بھلا اور کڑوا اور میٹھا سب اللہ کی طرف سے ہے۔

۱۔ مردِ حق از کس نگیرد رنگ و بو      مردِ حق از حق پذیرد رنگ و بو  
۲۔ ہر زماں اندر تنش جانے دگر      ہر زماں او را چو حق شانے دگر  
۳۔ راز ہا بامردِ مومن باز گوے      شرح رمز ”کَلَّ یَوْمٍ“ باز گوے

۱۔ مردِ حق (انسانِ کامل) کسی سے رنگ و بو حاصل نہیں کرتا وہ صرف اللہ تعالیٰ اور حضور اکرم صلی اللہ علیہ وآلہ وسلم کے رنگ میں رنگا ہوا ہے۔ ۲۔ ہر لمحہ اس (انسانِ کامل) کے بدن میں ایک نئی جان ہوتی ہے اور ہر لمحہ اس کی ایک نئی شان ہوتی ہے۔ ۳۔ تو (انسانِ کامل) مسلمانوں کو ان کے بھولے ہوئے راز پھر سے بتا اور ان سے ”کل یوم“ کی رمز کی شرح بھی بیان کر۔ قرآن کی اس آیت ”کَلَّ یَوْمٍ هُوَ فِی شَأْنٍ“ (اس کی ہر روز ایک نئی شان ہوتی ہے) کی طرف اشارہ ہے۔

او کلیم و او مسیح و او خلیل و او محمد و کتاب او جبرئیل  
ترجمہ: وہ (انسانِ کامل) ہی کلیم اللہ (موسیٰ) ہے مسیح ہے اور خلیل ہے، وہ محمد ہے، وہ کتاب ہے، وہ جبرائیل ہے۔

۱۔ قلندراں کہ بہ تنخیر آب و گل کوشند      ز شاہ باج ستانند و خرقة می پوشند  
۲۔ بجلوت اندو کندے بہ مہر و ماہ پچند      بخلوت اندو زمان و مکاں در آغوشند

۱۔ قلندر (انسانِ کامل) جو اس مادی دنیا کو تنخیر کرنے کی کوشش کرتے ہیں وہ ایسے عظیم انسان ہیں جو پہنتے تو گدڑی ہیں لیکن بادشاہ سے خراج وصول کرتے ہیں۔ ۲۔ جب وہ (انسانِ کامل) جلوت یا محفل میں ہوتے ہیں تو وہ سورج اور چاند پر کند ڈالتے ہیں اور جب وہ خلوت میں ہوتے ہیں تو زمان و مکاں کو آغوش میں لیے ہوتے ہیں۔ جلوت میں ہونے سے مراد ہے لوگوں میں عام انسانوں کی طرح رہ کر ان کی راہنمائی کرتے ہیں۔ جبکہ خلوت میں وہ محبوبِ حقیقی کے مشاہدے میں مست و محو ہوتے ہیں۔

۱۔ مردِ خُر محکم ز وردِ ”لاتخف“      ما بمیدان سر بجیب، او سر بکف  
۲۔ مردِ خُر از ”لالہ“ روشن ضمیر      می نہ گردد بندہ سلطان و میر  
۳۔ مردِ خُر چوں اشتران بارے برد      مردِ خُر بارے برد خارے خورد

۱۔ مردِ حر (انسانِ کامل) ”لا تخف“ کے ورد کی بدولت (چٹان کی سی) قوت و مضبوطی پالیتا ہے۔ ہم تو دنیا کے غلام ہونے کے باعث میدان میں سر نہیہوڑائے کھڑے رہتے ہیں جبکہ وہ موت سے بے خوف، سر ہتھیلی پر رکھے رہتا ہے۔ اس کے لیے محبوبِ حقیقی کی خاطر جان قربان کرنے میں کوئی خوف نہیں ہوتا۔ ۲۔ مردِ حر (انسانِ کامل) ”لا إله“..... پر کامل ایمان و عمل کے باعث روشن ضمیر ہوتا ہے۔ وہ کسی سلطان اور امیر کا غلام نہیں بنتا۔ وہ صرف خدائے واحد اور اس کے رسول اکرم صلی اللہ علیہ وآلہ وسلم کا غلام رہتا ہے۔ ۳۔ مردِ حر (انسانِ کامل) اونٹوں کی طرح بوجھ اٹھاتا ہے۔ مردِ حر بوجھ اٹھاتا اور کانٹے کھاتا ہے۔ یعنی راہِ حق میں تکالیف، دکھ اور آزمائش برداشت کرنے والا ہوتا ہے۔

۱۔ پادشاہان در قباہائے حریر زرد رو از سہم آں عریاں فقیر  
 ۲۔ بزر دین مارا خبر، او را نظر او درونِ خانہ ما بیرون در  
 ۳۔ ما کلیسا دوست، ما مسجد فروش او ز دستِ مصطفیٰ پیمانہ نوش  
 ۴۔ نے مغاں را بندہ نے ساغر بدست ما تہی پیمانہ، او مست الست

۱۔ ریشمی قباؤں میں ملبوس بادشاہ اس عریاں فقیر یعنی سادہ لباس فقیر کے سامنے ڈر کے مارے زرد رو ہو جاتے ہیں۔ ۲۔ دین کے راز ہمارے لیے خبر اور اس کے لیے نظر کی حیثیت رکھتے ہیں۔ ہم کتابوں کی وساطت سے دین کے متعلق جانتے ہیں جبکہ وہ اللہ تعالیٰ سے دین سیکھتا ہے۔ وہ مشاہدہ حق میں محو ہوتا ہے جبکہ ہم اس سے دور اور محروم ہیں۔ ۳۔ ہم کلیسا دوست ہیں اور مسجد فروش ہیں۔ مردِ حر حضور اکرم صلی اللہ علیہ وآلہ وسلم کے دست مبارک سے پیالہ پینے والا ہے۔ یعنی ہم تو مغربی تہذیب و تمدن کے عاشق اور فرنگیوں کے طور طریقے اپنانے والے اور دین فروش ہیں جبکہ وہ حضور ﷺ کے عشق کی شراب پینے والا اور حضور ﷺ سے براہ راست فیض یاب ہونے والا ہے۔ ۴۔ وہ نہ تو پیرِ مغاں کا بندہ ہے اور نہ اس کے ہاتھ میں پیالہ ہے۔ ہمارا جام تو خالی ہے اور وہ مست ”الست“ ہے۔ یعنی ہم عشقِ خدا اور رسول ﷺ سے بیگانہ ہیں اور وہ اس عشق کی شراب پی کر یومِ الست سے مست ہے اور یہ ایسی شراب ہے جس کے لیے کسی جام کی ضرورت نہیں۔

۱۔ چوں فنا اندر رضائے حق شود بندہ مومن قضائے حق شود  
 ۲۔ در رضائے حق فنا شو چوں سلف گوہر خود را بروں آر از صدف

۱۔ جب فنا حق کی رضا کے مطابق ہو تو بندہ مومن (انسانِ کامل) حق کی مشیت بن جاتا ہے۔ یعنی جب بندہ مومن حق کی رضا میں فنا ہو جاتا ہے تو خدا تعالیٰ اس کی خواہش کے مطابق اس کے کام سنوراتا ہے۔

۲۔ تو بھی اپنے بزرگوں (قرونِ اولیٰ کے مسلمانوں) کی طرح رضائے حق میں فنا ہو جا۔ اپنے موتی کو پسی سے باہر لا۔ یعنی جس طرح صحابہؓ اپنی رضا کو حق کی رضا میں فنا کر کے خدا کی رضا بن گئے اور دنیا ان کے آگے تسخیر ہو گئی تو بھی اس طرح بن جا۔

- ۱۔ مردِ حق باز آفریند خویش را جز بہ نورِ حق نہ بیند خویش را
- ۲۔ بر عیارِ مصطفیٰ خود را زند تا جہانے دیگرے پیدا کند
- ۱۔ مردِ حق (انسانِ کامل) خود کو پہلے وجود میں لاتا ہے۔ وہ جب خود کو دیکھتا ہے تو صرف نورِ حق دیکھتا ہے۔
- ۲۔ پہلے وہ (انسانِ کامل) خود کو حضورِ اکرم صلی اللہ علیہ وآلہ وسلم کی ذات میں فنا کرتا ہے۔ پھر ایک نئی دنیا وجود میں لاتا ہے۔ یعنی پھر وہ جو کچھ کرتا ہے حضورِ اکرم صلی اللہ علیہ وآلہ وسلم کے طریق کے مطابق کرتا ہے اور پھر وہ جو کچھ وجود میں لاتا ہے وہ حضورِ اکرم صلی اللہ علیہ وآلہ وسلم کی دنیا بن جاتی ہے۔

### موجودہ پستی کے دور میں انسانِ کامل کے ظاہر نہ ہونے کی وجوہات

ذیل کے اشعار میں آپؐ فرما رہے ہیں کہ امتِ مسلمہ صدیوں سے بانجھ پن کا شکار ہے۔ اس نے ہر شعبہ کے ماہر پیدا کیے لیکن کوئی مردِ کامل یعنی انسانِ کامل پیدا نہیں کیا۔ مردِ کامل اس لیے ظاہر نہیں ہوا کہ یہ دنیا مادیت، دولت اور ظاہر پرستی کی دنیا ہے۔ مغربی تعلیم مادیت کے حصول پر زور دیتی ہے اور مذہبی راہنما ظاہر پرستی کی پرورش کرتے رہتے ہیں اور امتِ مسلمہ کے گروہ ان دونوں میں سے کسی ایک ہی کی تلاش میں رہتے ہیں۔ روحانیت، باطن یا فقر کی تلاش اور جستجو ختم ہو چکی ہے چونکہ یہ انسانِ کامل کے پاس ہیں اور اب اس کی تلاش کرنے والے نہیں رہے۔ آپؐ اسی زوال پر نوحہ کناں ہیں۔

- ۱۔ ترسم این عصرے کہ تو زادی درآں در بدن غرق است و کم داند ز جاں
- ۲۔ چوں بدن از قحط جاں ارزاں شود مردِ حق در خویشتن پنہاں شود
- ۳۔ در نیابد جستجو آں مرد را گرچہ بیند روبرو آں مرد را
- ۴۔ تو مگر ذوقِ طلب از کف مدہ گرچہ درکار تو افتد صد گرہ
- ۱۔ مجھے اس زمانے سے، جس میں تو پیدا ہوا ہے، کچھ ڈر لگ رہا ہے، اس لیے کہ وہ بدن (مادیت) میں غرق ہے اور روح سے متعلق بے خبر ہے۔ آج کے لوگ مادیت (ظاہر) میں کھوئے ہوئے ہیں اور روح (باطن) سے نا آشنا ہیں۔
- ۲۔ جب بدن، روح کے قحط کے باعث سستا ہو جاتا ہے تو مردِ حق (انسانِ کامل) خود میں چھپ جاتا ہے۔ گویا

(انسانِ کامل) کہیں موجود تو ہوتا ہے لیکن مادیت کے شکار لوگ اسے دیکھنے کی اہلیت سے محروم ہوتے ہیں۔  
۳۔ ایسے دور میں تلاش و جستجو بھی اس (انسانِ کامل) کو نہیں پاسکتی، اگرچہ وہ اسے اپنے بالکل سامنے ہی کیوں نہ  
دیکھ رہے ہوں۔ یعنی مادیت کے دور میں اسے ظاہری طور پر نہیں پہچانا جاسکتا اس کی پہچان کا ذریعہ اس کا عطا کردہ  
اسمِ اعظم (اسمِ اللہ ذات) ہے۔ ۴۔ تاہم تو اس کی طلب کا ذوق ہاتھ سے نہ جانے دے، اگرچہ تیری راہ میں  
سینکڑوں الجھنیں اور مشکلیں کیوں نہ آئیں۔

## فقیر ہونے کے دعاوی

بعض لوگ اپنے آپ کو عوام میں عاجز اور حقیر ظاہر کرنے کے لیے اپنے نام کے ساتھ فقیر کا لفظ لگا لیتے  
ہیں۔ اصل میں اُن کا مقصد ظاہر اور عوام میں اپنے آپ کو حقیر ظاہر کرنا اور جو لوگ اس لفظ کا مفہوم سمجھتے ہیں اُن  
میں اپنے آپ کو فقیر (انسانِ کامل) ظاہر کرنا مقصود ہوتا ہے۔ اگر مجمع میں کوئی اُن سے پوچھ لے تو نہایت بھولا  
سامنہ بنا کر کہتے ہیں بھائی ہم تو فقیر (حقیر) ہیں حالانکہ مقصد ان کا اپنے آپ کو انسانِ کامل کے مرتبہ پر ظاہر  
کرنا ہوتا ہے۔ حالانکہ مقام بقا تو کیا اُن کو فقر کی ہوا تک نہیں لگی ہوتی۔ عوام ایسے لوگوں سے ہوشیار رہیں  
کیونکہ ”دیتے ہیں دھوکہ یہ بازی گر کھلا“

## انسانِ کامل (فقیر) کا دشمن

سلطان العارفين حضرت سخی سلطان باہو رحمۃ اللہ علیہ فقیر (انسانِ کامل) کے دشمن کے بارے میں  
فرماتے ہیں:

❖ فقراء کا دشمن خدا کا دشمن ہے۔ (محبت الاسرار)

❖ فقیر (انسانِ کامل) کے تین دشمن ہوتے ہیں یہ تینوں ہی دنیا کو دوست رکھتے ہیں۔ ایک منافق دوسرا

حاسد اور تیسرا کافر۔ (اسرارِ قادری)

❖ فقیر (انسانِ کامل) کا دشمن تین حال سے خالی نہیں ہوتا یا تو مردہ دل اور حاسد عالم ہے جس کی زبان

زندہ اور دل تصدیق سے بے خبر ہے یا وہ جھوٹا منافق اور کافر ہے یا اہل دنیا ہے جسے بہشت میں بالشت بھر بھی


جگہ نہیں ملے گی۔ (عقل بیدار)

✽ جو فقیر کو بے برکت جانتا ہے خود بے برکت رہتا ہے۔ جو فقیر کو بے حکمت سمجھتا ہے خود بے حکمت ہوتا ہے، جو شخص تصورِ اسمِ اللہ ذات والے عارف فقیر کو جاہل جانتا ہے خواہ وہ ظاہری علم پڑھے بھی تو بھی وہ جاہل ہے۔ (امیر الکونین)

✽ فقراء کا دشمن اللہ تعالیٰ سے بے بہرہ اور شفاعتِ رسول اللہ صلی اللہ علیہ وآلہ وسلم سے محروم ہوتا ہے۔ (کلید التوحید کلاں)

✽ جو شخص فقراءِ فنا فی اللہ کا منکر ہے وہ دونوں جہان میں خوار اور پریشان ہے۔ (کلید التوحید کلاں)

”آئیں کسی انسانِ کامل کی تلاش کریں اور پھر اس کی صحبت میں رہ کر راہِ فقر کا سفر اختیار کریں اور جُز سے گل کی منزل پر پہنچ جائیں یعنی مقامِ وحدت یا فقرِ فنا فی اللہ بقا باللہ یا وصالِ الہی تک رسائی حاصل کریں اور مسافر سے راہنما تک کا یہ سفر کسی انسانِ کامل (مرشدِ کامل) ہی کی زیرِ نگرانی ہو سکتا ہے۔ کیونکہ اس مقام تک رسائی کے بغیر راہِ فقر کے تمام مقامات و منازل کہانیوں اور قصوں کی مثل ہیں۔“



# شَآنِ سُلْطَانِ الْفَقْرِ

انسانِ کامل کے باب میں آپ پڑھ چکے ہیں کہ ہر دور میں دنیا میں ایک ”انسانِ کامل“ موجود ہوتا ہے جو اللہ تعالیٰ کا خلیفہ اور امانتِ الہیہ کا حامل ہوتا ہے۔ لیکن ان تمام میں حضور اکرم صلی اللہ علیہ وآلہ وسلم کے وصال مبارک سے لے کر قیامت تک سات ہستیاں ایسی ہیں جو سلطانِ الفقر کے مرتبہ پر فائز ہیں اور اولیائے کرام میں سب سے ممتاز ہیں اور ان کا قدم تمام اولیاء اللہ غوث و قطب کے سر پر ہے۔ اس راز سے سب سے پہلے حضرت سخی سلطان باہو رحمۃ اللہ علیہ نے پردہ اٹھایا۔ آپ اپنی مشہور زمانہ تصنیف رسالہ روحی شریف میں ان ارواح کا ذکر کرتے ہوئے فرماتے ہیں:-

❖ بدان کہ چوں نورِ احدی از جملہٴ تنہائی وحدت بر مظارِ کثرت ارادہ فرمود، حُسنِ خود را جلوہ بصفائی گرم بازاری نمود۔ بر شمعِ جمال پروانہٴ کونین بسوزید و نقابِ مہم احمدی پوشیدہ صورتِ احمدی گرفت و از کثرتِ جذبات و ارادات، ہفت بار بر خود بجنبید و ازاں ہفت ارواحِ فقراء باصفا فنا فی اللہ بقا باللہ، محو خیالِ ذاتِ ہمہ مغز بے پوست، پیش از آفرینشِ آدم علیہ السلام ہفتاد ہزار سال غرقِ بحرِ جمال بر شجرِ مرآۃ الیقین پیدا شدند۔ بجز ذاتِ حق از ازل تا ابد چیزے ندیدند و ماسوی اللہ گاہے نشنیدند، بحرِ کبریا، دائم بحر الوصالِ لازوال گاہے بجدِ نوری پوشیدہ بہ تقدیس و تنزیہ می کوشیدند و گاہے قطرہ در بحر و گاہے بحر در قطرہ، و ردائے فیضِ عطا ”اِذَا تَمَّ الْفَقْرُ فَهُوَ اللَّهُ“، برایشان۔ پس بحیاتِ ابدی و تاجِ عزِ سرمدی ”الْفَقْرُ لَا يَحْتَاجُ إِلَى رَبِّهِ وَلَا إِلَى غَيْرِهِ“ معزز و مکرم از آفرینشِ آدم علیہ السلام و قیامِ قیامت ہیچ آگاہی ندارند و قدمِ ایشان بر سرِ جملہ اولیاء و غوث و قطب۔

اگر آنہارا خدا خوانی بجاؤ اگر بندہ خدا دانی روا۔ عَلِمَ مَنْ عَلِمَ۔ مقام ایشان حریم ذات کبریا و از حق ماسویٰ الحق چیزے نا طلبیدند و بدنیائے دنی و نعیم اُخروی، حور و قصور بہشت، بکر شمشہ و نظرندیدند و از اں یک لمحہ کہ موسیٰ علیہ السلام در سرا سیمگی رفتہ و طور در ہم شکستہ در ہر لمحہ و طرفتہ العین ہفتاد ہزار بار لمعات جذبات انوار ذات برایشاں وارد و دم نہ زدند و آہے نہ کشیدند و ہلّ من مزیّدی گفتند وایشاں سلطان الفقر و سید الکونین اند۔ (رسالہ روحی شریف) ترجمہ: جان لے جب نور احدی نے وحدت کے گوشہ تنہائی سے نکل کر کائنات (کثرت) میں ظہور کا ارادہ فرمایا تو اپنے حسن کی تجلی کی گرم بازاری سے (تمام عالموں کو) رونق بخشی، اس کے حسن بے مثال اور شمع جمال پر دونوں جہان پروانہ وار جل اٹھے اور میم احمدی کا نقاب اوڑھ کر صورت احمدی اختیار کی پھر جذبات اور ارادات کی کثرت سے سات بار جنبش فرمائی جس سے سات ارواح فقراء با صفا فانی اللہ بقا باللہ تصور ذات میں محو تمام مغز بے پوست حضرت آدم علیہ السلام کی پیدائش سے ستر ہزار سال پہلے اللہ تعالیٰ کے جمال کے سمندر میں غرق آئینہ یقین کے شجر پر رونما ہوئیں۔ انہوں نے ازل سے ابد تک ذات حق کے سوا کسی چیز کی طرف نہ دیکھا اور نہ غیر حق کو کبھی سنا۔ وہ حریم کبریا میں ہمیشہ وصال کا ایسا سمندر بن کر رہیں جسے کوئی زوال نہیں، کبھی نوری جسم کے ساتھ تقدیس و تنزیہہ میں کوشاں رہیں اور کبھی قطرہ سمندر میں اور کبھی سمندر قطرہ میں اور اذاتہم الفقر فہو اللہ کے فیض کی چادر ان پر ہے۔ پس انہیں ابدی زندگی حاصل ہے اور وہ الْفَقْرُ لَا يَحْتَاجُ إِلَى رَبِّهِ وَلَا إِلَى غَيْرِهِ کی جاودانی عزت کے تاج سے معزز و مکرم ہیں۔ انہیں حضرت آدم علیہ السلام کی پیدائش اور قیام قیامت کی کچھ خبر نہیں۔ ان کا قدم تمام اولیاء اللہ غوث و قطب کے سر پر ہے۔ اگر انہیں خدا کہا جائے تو بجا ہے اور اگر بندہ خدا کہا جائے تو بھی روا ہے۔ اس راز کو جس نے جانا اس نے ان کو پہچانا۔ اُن کا مقام حریم ذات کبریا ہے۔ انہوں نے اللہ تعالیٰ سے سوائے اللہ تعالیٰ کے کچھ نہ مانگا، حقیر دنیا اور آخرت کی نعمتوں، حور و قصور اور بہشت کی طرف آنکھ اٹھا کر بھی نہیں دیکھا اور جس ایک تجلی سے حضرت موسیٰ علیہ السلام سرا سیمہ ہو گئے اور کوہ طور پھٹ گیا تھا ہر لمحہ ہر پل جذبات انوار ذات کی ویسی تجلیات ستر ہزار بار ان پر وارد ہوتی ہیں لیکن وہ نہ دم مارتے ہیں اور نہ آہیں بھرتے ہیں بلکہ مزید تجلیات کا تقاضا کرتے رہتے ہیں۔ وہ سلطان الفقر اور سید الکونین ہیں۔

یہ مبارک ارواح سات ہیں ان کے ناموں کا انکشاف کرتے ہوئے حضرت سخی سلطان باہو رحمۃ اللہ علیہ فرماتے ہیں:

۱۔ جہاں فقر کی تکمیل ہوتی ہے وہیں اللہ ہے۔ ۲۔ وہ نہ تو اپنے رب کے محتاج ہیں نہ ہی اس کے غیر کے۔

❁ یکے روح خاتون قیامت (رضی اللہ عنہا)، یکے روح خواجہ حسن بصری (رضی اللہ عنہ)، یکے روح شیخ ما حقیقت الحق، نور مطلق، مشہود علی الحق، حضرت سید محی الدین عبدالقادر جیلانی محبوب سبحانی (رضی اللہ عنہ) و یکے روح سلطان انوار سر السرمہ حضرت پیر عبدالرزاق فرزند حضرت پیر دستگیر (قدس سرہ العزیز) و یکے روح چشمہ و چشمان ہاھویت، سر اسرار ذات یاھونفانی یاھونفقیر باھو (قدس اللہ سرہ) و دور روح دیگر اولیاء۔ بحرمت یمن ایشاں قیام دارین۔ تا آنکہ آل دور روح از آشیانہ وحدت بر مظاہر کثرت نخواہند پرید، قیام قیامت نخواہد شد۔ سر اسر نظر ایشاں نور وحدت و کیمیائے عزت بہر کس پر توہ عنقائے ایشاں افتاد، نور مطلق ساختند، احتیاجے بریاضت و ورد اور ادظاہری طالبان رانہ پرداختند۔ (رسالہ روحی شریف)

ترجمہ: ان میں ایک خاتون قیامت (فاطمہ الزہرا) رضی اللہ تعالیٰ عنہا کی روح مبارک ہے۔ ایک حضرت خواجہ حسن بصری رضی اللہ تعالیٰ عنہ کی روح مبارک ہے۔ ایک ہمارے شیخ، حقیقت حق، نور مطلق، مشہود علی الحق حضرت سید محی الدین عبدالقادر جیلانی محبوب سبحانی قدس سرہ العزیز کی روح مبارک ہے۔ اور ایک سلطان انوار سر السرمہ حضرت پیر عبدالرزاق فرزند حضرت پیر دستگیر (قدس سرہ العزیز) کی روح مبارک ہے۔ ایک ہاھویت کی آنکھوں کا چشمہ سر اسرار ذات یاھونفانی یاھونفقیر باھو (قدس سرہ العزیز) کی روح مبارک ہے۔ اور دور روح دیگر اولیاء کی ہیں۔ ان ارواح مقدسہ کی برکت و حرمت سے ہی دونوں جہان قائم ہیں۔ جب تک یہ دونوں ارواح وحدت کے آشیانہ سے نکل کر عالم کثرت میں نہیں آئیں گی قیامت قائم نہیں ہوگی۔ ان کی نظر سر اسر نور وحدت اور کیمیائے عزت ہے۔ جس طالب پر ان کی نگاہ پڑ جاتی ہے وہ مشاہدہ ذات حق تعالیٰ ایسے کرنے لگتا ہے گویا اس کا سارا وجود مطلق نور بن گیا ہو۔ انہیں طالبوں کو ظاہری ورد و وظائف اور چلہ کشی کی مشقت میں ڈالنے کی حاجت نہیں ہے۔

## حقیقت سلطان الفقر

سلطان العارفین حضرت سخی سلطان باھو رضی اللہ عنہ سلطان الفقر کی حقیقت کے بارے میں فرماتے ہیں:

❁ جناب سرور کائنات صلی اللہ علیہ وسلم نے معراج کی رات حق تعالیٰ کے حضور میں سلطان الفقر سے ملاقات کی اور اس سے بغلگیر ہو کر سر سے پاؤں تک رو برو ہو کر فقر سے لپٹ گئے تب آنحضرت صلی اللہ علیہ وسلم کا وجود فقر میں بدل گیا۔ (جامع الاسرار)



✽ جب سرور کائنات ﷺ معراج پر تشریف لے گئے تو پہلے براق پر سوار ہوئے اور پھر حضرت جبرائیل علیہ السلام نے دونوں جہان اور اٹھارہ ہزار قسم کی مخلوق کو ہر طرح سے آراستہ و پیراستہ کر کے دکھایا لیکن آنحضرت ﷺ نے آنکھ اٹھا کر بھی ان کی طرف نہ دیکھا، ارشاد باری تعالیٰ ہے مَا زَاغَ الْبَصَرُ وَمَا طَغَى {ترجمہ: آپ ﷺ کی آنکھ (دیدارِ الہی سے) نہ پھری اور نہ ہی (مقررہ) حد سے بڑھی}۔ یہ حالت ہر اعلیٰ اور ادنیٰ مقامات پر رہی اسی لیے حق تعالیٰ کے حضور قاب و قوسین کے مقام پر پہنچے اور دو کے مابین پیاز کے چھلکے کا سا پردہ رہ گیا۔ جب حبیب عین بعین ہوئے تو آواز آئی ”اے میرے حبیب (ﷺ) جب میں نے دونوں جہان تجھ پر قربان کر دیئے اور دونوں جہان اور اٹھارہ ہزار عالم کا نظارہ آپ کو کرادیا تو ان میں کیا چیز آپ کو پسند آئی جو آپ کو عطا کی جائے۔“ آنحضرت ﷺ نے عرض کی! ”اللہ تعالیٰ مجھے فقر عطا کیا جائے کیونکہ فقر کے برابر کسی کو قرب الہی اور فانی اللہ حاصل نہیں ہے اور ایسا قرب کسی اور چیز سے حاصل نہیں ہوتا۔“ یہی فقر ”سلطان الفقر“ ہے جو شخص ظاہر و باطن میں اس فقر کو دیکھتا ہے وہ صاحب اختیار ہو جاتا ہے اور مرتبہ محمدی ﷺ اس پر غالب آ جاتا ہے۔ (جامع الاسرار)

✽ اللہ تعالیٰ نے فرمایا اے محمد (ﷺ)! میں نے سلطان الفقر کا مرتبہ آپ کو عطا کیا ہے اور آپ کے فقرا کو بھی اور آپ کے اہل بیت کو بھی اور آپ کے متقی اور صالح امتیوں کو بھی۔ آنحضرت ﷺ نے عرض کیا کہ ہزار ہزار شکر ہے۔ (جامع الاسرار)

## سلطان الفقر کی عظمت

سلطان العارفين حضرت سخی سلطان باہور رحمۃ اللہ علیہ سلطان الفقر کی عظمت اور شان بیان کرتے ہوئے اپنی فارسی تصانیف میں فرماتے ہیں:

✽ سلطان الفقر کا نور آفتاب سے زیادہ روشن اور اس کی خوشبو کستوری و گلاب و عنبر و عطر کی خوشبو سے زیادہ فرحت بخش ہے۔ جو شخص دورانِ خواب سلطان الفقر کی زیارت کر لیتا ہے وہ ہر چیز سے بے نیاز ہو جاتا ہے اور حضور علیہ الصلوٰۃ والسلام اس خوش نصیب کو باطن میں دست بیعت کر کے تلقین فرماتے ہیں میرا یہ قول میرے حال کے عین مطابق ہے۔ (کلید التوحید کلاں)

✽ ہزاروں میں سے کوئی ایک طالب ہوتا ہے جو سلطان الفقر کی لازوال معرفت حاصل کرتا ہے اور جسے عین جمال کا وصال حاصل ہوتا ہے۔ پس معلوم ہوا کہ بہت سے ایسے ہیں جنہوں نے صرف فقر کا لباس

پہنا ہوا ہے۔ ہزار میں سے کوئی ایک ہوگا جو فقر کا انتہائی مقام حاصل کرتا ہوگا۔ فقر ایک نور ہے جس کا نام ”سلطان الفقر“ ہے۔ جسے یہ حاصل ہے اسے اللہ تعالیٰ کی حضوری حاصل رہتی ہے اور وہ اللہ تعالیٰ کا منظور نظر ہوتا ہے۔ (امیر لکونین)

✽ حضرت خضر علیہ السلام کی مجلس اُسے نصیب ہوتی ہے جس کی باطنی خضر سے ملاقات ہو جائے باطنی خضر ”سلطان الفقر“ کو کہتے ہیں۔ جس کی ملاقات باطنی خضر سے ہو جائے اُسے علم ظاہری بھول جاتا ہے کیونکہ اس کے باطن کو علم باطن، نور معرفت اور توحید الہی کی تجلیات اس قدر معمور کر دیتی ہیں کہ وہ ہر وقت قرب و وصال کی حضوری میں غرق رہتا ہے۔ (محکم الفقرا)

✽ فقر کے مراتب سے وہی شخص واقف ہوتا ہے جو فقر تک پہنچا ہو اور جس نے فقر کی لذت چکھی ہو اور فقر اختیار کیا ہو اور ”سلطان الفقر“ کو اپنی آنکھوں سے دیکھ لیا ہو۔ (اسرار قادری)

✽ پس اس دیوسلمانی و بادشاہ شیطانی ”نفس“ کو زندانِ فنا فی اللہ میں قید کرنا اس کے گلے میں تفسیر، قرآن و حدیث و معرفتِ الہی اور روشن ضمیری کی زنجیر ڈال کر ہمیشہ ہمیشہ کے لیے قید کرنا ”سلطان الفقر“ کا کام ہے۔ (کلید التوحید کلاں)

✽ جو شخص چاہتا ہے کہ مجھے دریائے وحدتِ الہی تک رسائی اور مجلسِ محمدی صلی اللہ علیہ وآلہ وسلم کی دائمی حضوری حاصل رہے اور سلطان الفقر (سلطان الفقر نور حق کی ایک فنا فی اللہ صورت ہے جسے اللہ تعالیٰ کا دائمی قرب و وصال اور مجلسِ محمدی صلی اللہ علیہ وآلہ وسلم کی دائمی حضوری حاصل ہوتی ہے) کے ساتھ مجلس و ملاقات نصیب رہے تو اسے معلوم ہونا چاہیے کہ کم و بیش تیس کروڑ تیس لاکھ بال آدمی کے جسم میں موجود ہیں اور ہر بال میں شیطان کا ایک گھر ہوا ہے نفس کا قلعہ اور حواسِ نفس کی جڑ ہوتی ہے۔ جو شخص اپنے دل سے دنیا کی محبت کو نہیں نکال دیتا وہ نہ تو قرب پا سکتا ہے اور نہ حضوری۔ (کلید التوحید کلاں)

✽ اسی طرح آپ دو اور مقامات پر طالبِ صادق کے متعلق فرماتے ہیں ”جو طالب راہِ فقر پر چلتے ہوئے مقاماتِ ترک و توکل، تسلیم و رضا، تجرید و تفرید، فنا و بقا اور توحید کا مشاہدہ کرتا ہے تو اسے خواب میں انبیاء و اولیاء اور سلطان الفقر کی مجلس کی حضوری اور ملاقات نصیب ہوتی ہے۔“ (کلید التوحید کلاں)

✽ فنا فی اللہ فقر کا انتہائی مقام ہے جو نہ تو عقل اور چالاکی سے ہاتھ آتا ہے اور نہ ذکر، فکر اور مراقبہ سے مگر مرشدِ کامل چاہے تو طالب کو کبھی حضرت محمد صلی اللہ علیہ وآلہ وسلم کی بارگاہ میں، کبھی مقامِ فنا فی اللہ کی حضوری میں اور کبھی ”سلطان الفقر“ فنا فی اللہ کی صحبت میں لے جاتا ہے۔ جس شخص کے لیے یہ تینوں مراتب ایک

ہو جائیں وہ فقر کی تمامیت کو پہنچ جاتا ہے۔ (عقل بیدار)

✽ جب طالب مراتب رضا و قضا سے آگے بڑھ کر وحدت کبریٰ و لقائے خدا کی طرف متوجہ ہوتا ہے قرب اللہ حضور سے ایک صورت نور ظاہر ہوتی ہے جو حوران بہشت سے زیادہ حسین، انوار الہی سے منور اور مشاہدہ انوار دیدار اور معرفت و محبت میں سوختہ ہوتی ہے اس کا نام ”سلطان الفقر“ ہے۔ یہ صورت عاشق ہو شیار سے بغل گیر ہو کر ملتی ہے جس سے طالب اللہ سر سے قدم تک لایحتاج ہو جاتا ہے اور اس کے وجود سے دنیا و عقبیٰ کا کوئی غم باقی نہیں رہتا۔ (نور الہدیٰ کلاں)

✽ آدمی اس وقت تک مراتب فقر تک نہیں پہنچ سکتا جب تک کہ باطن میں سر الہی کی صورت خاص ”سلطان الفقر“ اُسے اپنے ساتھ بغل گیر کر کے زیارت اور تعلیم و تلقین سے مشرف نہیں کر لیتی۔ چاہے کوئی ریاضت کے پتھر سے سر ہی کیوں نہ پھوڑتا پھرے جب تک ”سلطان الفقر“ کی طرف سے اشارہ نہیں ہوگا وہ فقر کی خوشبو تک بھی نہیں پہنچ سکے گا کہ ”سلطان الفقر“ کی وہ باطنی صورت ہر وقت حضور علیہ الصلوٰۃ والسلام کی مجلس میں حاضر رہتی ہے۔ (محکم الفقر کلاں)

✽ سلطان الفقر کی مجلس توحید باری تعالیٰ کا ایک دریا ہے جو کوئی اس دریا کے کنارے پر پہنچ جاتا ہے وہ باوصال ہو جاتا ہے۔ (محکم الفقراء)

✽ (معراج کی رات جب حضور علیہ الصلوٰۃ والسلام) سدرۃ المنتہیٰ کے مقام پر پہنچے تو وہاں صورت فقر کا مشاہدہ کیا اور مراتب ”سلطان الفقر“ کی لذت سے لطف اندوز ہوئے، فقر نور الہی سے باطن کو معمور فرمایا اور قاب و قوسین کے مقام پر اللہ تعالیٰ کے قرب و وصال سے مشرف ہو کر ذات حق تعالیٰ سے ہم کلام ہوئے۔ (محکم الفقر کلاں)

✽ فقیر محمدی صلی اللہ علیہ وآلہ وسلم استقامت و مضبوطی سے فقر فنا فی اللہ میں قدم رکھتا ہے کہ اس کے سر پر فقر کا نام ہے اور فقر کے سر پر اللہ کا نام ہے یعنی فقراء اسم اللہ سے فقیر بنتے ہیں اور اسم اللہ ہی سے شہباز بنتے ہیں۔ راہ فقر میں اگر کوئی ثابت قدم رہتا ہے تو وہ صاحب راز حقیقی بن جاتا ہے اگر کوئی فقر اور اسم اللہ سے برگشتہ ہو جاتا ہے اور ہمت و استقامت کو چھوڑ کر دنیا و اہل دنیا کی طرف مراجعت کرتا ہے (لوٹ جاتا ہے) تو وہ مرتبہ شہبازی فقر و راز سے منہ موڑتا ہے وہ گویا چیل ہے جس کی نظر مردار پر اٹکی ہوئی ہے اس لیے وہ دونوں جہان میں ذلیل و خوار ہے اس کا دل دنیا سے سیر نہیں ہوتا۔ اُس کی آنکھوں میں دنیا کی بھوک بھری رہتی ہے وہ فقر حقیقی اور ”سلطان الفقر حقیقی“ (سلطان الفقر کی حقیقت) تک نہیں پہنچ سکتا وہ طالب دنیا بلکہ زندیق ہے۔ (محکم الفقر کلاں)

✽ جاننا چاہیے کہ سلطان الفقر کی ابتدا غیر مخلوق نور ایمان ہے اور اس کی انتہا غیر مخلوق نور ذات رحمن ہے۔ (قرب دیدار)

✽ جو آدمی باطن میں سلطان الفقر کے چہرے کی زیارت کر لیتا ہے وہ لایحتاج ہو کر صاحب لفظ ہو جاتا ہے۔ (محکم الفقر کلاں)

✽ جاننا چاہیے کہ معرفت فقر کے مختلف مراتب کے لیے انبیاء، صحابہ اور اولیاء اللہ میں سے ہر ایک نے اللہ تعالیٰ سے التجا کی لیکن ماسویٰ حضرت احمد مجتبیٰ صلی اللہ علیہ وآلہ وسلم کوئی بھی فقر کی تمامیت کو نہیں پہنچا اور کسی نے سلطان الفقر کی انتہا پر قدم نہیں رکھا مگر حکیم الہی اور بہ اجازت سید عالم صلی اللہ علیہ وآلہ وسلم شاہ محی الدین رضی اللہ تعالیٰ عنہ فقر کے ابتدائی اور انتہائی مراتب اور سلطان الفقر کو عمل قبض اور اپنے تصرف میں لائے۔ (توفیق الہدایت)

### ایک غلط فہمی کا ازالہ

اس سلسلہ میں سب سے بڑا اعتراض یہ کیا جاتا ہے کہ رسالہ روحی شریف میں دنیا کے تمام اولیاء کرام میں سے صرف سات اولیائے کرام کو سلطان الفقر اور سید الکونین کے جلیل القدر لقب سے یاد کیا گیا ہے اور ان میں صحابہ کرام، آئمہ و مجتہدین اور دیگر اولیائے مقربین میں سے کسی کو بھی شامل نہیں کیا گیا۔

پہلے اس مسئلہ کو منطق اور دلائل سے سمجھانے کی کوشش کرتے ہیں۔ جیسا کہ ظاہر میں مختلف فنون اور کمالات ہیں، ایک ہنر اور کمال دوسرے ہنر اور کمال سے کوئی لگاؤ نہیں رکھتا۔ مثلاً کوئی معاشیات اور اکاؤنٹنگ میں ماہر ہے تو کوئی فزکس کیمسٹری، بیالوجی اور باٹنی میں یدِ طولیٰ رکھتا ہے۔ کسی کو کرکٹ اور کسی کو ہاکی میں کمال حاصل ہے تو کوئی صحافت، خوش نویسی اور دوسرے شعبوں میں ماہر ہے۔ یعنی ہر فن میں خاص صاحب کمال انسان ہوتے ہیں اور ہر انسان کے لئے ایک خاص فن ہوتا ہے۔ سو مختلف فنون میں ماہر لوگوں کی آپس میں نہ تو کوئی نسبت قائم کی جاسکتی ہے اور نہ ہی مقابلہ۔ مثلاً یہ نہیں کہا جاسکتا کہ فلاں ڈاکٹر اور کھلاڑی میں کون بہتر ہے۔

اسی طرح باطنی دنیا کے مراتب، کمالات اور فنون کے مختلف شعبے اور قسمیں ہیں یعنی بعض اولیاء صدق میں، بعض عدل و محاسبہ نفس میں، بعض حیا میں، بعض زہد میں، بعض ترک میں، بعض ریاضت میں، بعض صبر میں، بعض شکر میں، بعض جود و سخا میں مشہور زمانہ ہوئے ہیں۔ چنانچہ اس طرح انبیاء علیہم السلام میں حضرت عیسیٰ علیہ السلام زاہد البشر اور حضرت داؤد علیہ السلام عبد البشر اور حضرت ایوب علیہ السلام اصبر البشر ہوئے یعنی ہر نبی کسی خاص باطنی صفت اور مرتبہ میں صاحب کمال ہوا ہے۔

”اسی طرح ”فقر“ ایک خاص باطنی مرتبہ اور کمال ہے اس کے مقابلہ میں باطن میں نہ کوئی کمال ہے اور نہ مرتبہ اور یہ خزانہ تمام انبیائے کرام میں سے بدرجہ اتم ہمارے آقائے نامدار حضرت محمد مصطفیٰ ﷺ کو اللہ تعالیٰ نے عطا فرمایا (جس کا بیان حقیقت سلطان الفقر کے عنوان میں گزر چکا ہے) جس میں نہ کوئی نبی اور نہ کوئی رسول آپ کے ہمسر اور برابر ہو سکتا ہے اور اسی پر آپ ﷺ نے فخر فرمایا ہے اور فقر کی بدولت آپ ﷺ تمام انبیاء اور مرسلین کے درمیان سر بلند اور ممتاز ہیں۔ مقام غور بات یہ ہے کہ حضور علیہ الصلوٰۃ والسلام تمام ظاہری اور باطنی کمالات کے جامع ہیں لیکن آپ ﷺ نے کسی کمال پر فخر نہیں فرمایا یعنی نہ شجاعت پر نہ سخاوت پر نہ تقویٰ و صبر پر نہ ترک و توکل پر اور نہ فصاحت و بلاغت پر لیکن آپ نے ”فقر“ پر فخر کا اظہار فرمایا ہے۔ اس کا مطلب یہ ہے کہ فقر ہی آپ ﷺ کا اصل ترکہ اور ورثہ ہے۔ غرض باطن میں صدق و وفا، عدل و محاسبہ نفس، حیا، صحابیت، امامت، شہادت، فقہ، اجتہاد، ولایت، غوثیت، قطبیت، صدیقیت، تقویٰ، زہد، صبر، شکر، تسلیم، رضا، خوف، رجا، جو دو کرم، علم، شجاعت اور شفقت وغیرہ کے بے شمار الگ الگ منصب اور مراتب ہیں لیکن فقر ان سب سے اعلیٰ اور افضل مرتبہ ہے۔

اب آتے ہیں اعتراضات کی طرف۔ اس عاجز کو اپنی زندگی میں کچھ بے بصیرت لوگوں سے ”مرتبہ

سلطان الفقر“ پر جن اعتراضات کا سامنا کرنا پڑا وہ مندرجہ ذیل ہیں:

(1) ان سات ہستیوں میں باب فقر، امام الفقر حضرت علی کرم اللہ وجہہ الکریم جو سلاسل قادری، چشتی اور سہروردی کے امام ہیں اور یہ سلاسل ان ہی کے وسیلہ سے حضور علیہ الصلوٰۃ والسلام تک پہنچتے ہیں، کا نام شامل نہیں ہے۔ کیا ان کو وراثت فقر منتقل نہیں ہوئی؟

(2) کیا حضور اکرم صلی اللہ علیہ وآلہ وسلم کے یارِ غار، امام صدیقین حضرت ابو بکر صدیق رضی اللہ تعالیٰ عنہ، جن سے سلسلہ نقشبندیہ حضور علیہ الصلوٰۃ والسلام تک پہنچتا ہے، کو فقر منتقل نہیں ہوا؟

(3) کیا دیگر دو خلفاء راشدین حضرت عمر فاروق رضی اللہ تعالیٰ عنہ اور حضرت عثمان غنی رضی اللہ تعالیٰ عنہ، کو فقر منتقل نہیں ہوا؟

(4) کیا امامین پاک حضرت امام حسن رضی اللہ تعالیٰ عنہ اور حضرت امام حسین رضی اللہ تعالیٰ عنہ، کو حضور علیہ الصلوٰۃ والسلام کا ورثہ فقر نہیں ملا؟

(5) کیا صحابہ کرام جو تمام امت کا سب سے اعلیٰ ترین طبقہ ہے، کو فقر نہیں ملا؟

(6) کیا تمام مجتہدین اور امت میں دوسرے اولیاء کرام کو فقر نہیں ملا؟

## فقراور شیخین رضی اللہ عنہم

ان تمام اعتراضات کا جواب سلطان العارفين حضرت سخی سلطان باھو رحمۃ اللہ علیہ خود اپنی تصانیف میں فرما چکے ہیں۔ آپ رحمۃ اللہ علیہ فرماتے ہیں کہ ”پیر چار ہیں۔“

صدق صدیق وعدل عمر پڑھیا عثمان بود  
گوئے فقرش از محمد شاہ مرداں می ربود

ترجمہ: حضور علیہ الصلوٰۃ والسلام سے حضرت ابو بکر صدیق رضی اللہ تعالیٰ عنہ نے صدق، حضرت عمر فاروق رضی اللہ تعالیٰ عنہ نے عدل، حضرت عثمان غنی رضی اللہ تعالیٰ عنہ نے حیا اور حضرت علی کرم اللہ وجہہ نے فقر پایا۔ (عین الفقر، بحک الفقر کلاں)

✽ چار پیروں کو شناخت کر لو کہ اول صدیقوں کے پیر حضرت ابو بکر صدیق رضی اللہ عنہ، دوم عادلوں کے پیر حضرت عمر خطاب رضی اللہ عنہ، تیسرے اہل حیا کے پیر حضرت عثمان غنی رضی اللہ عنہ اور فقراء کے پیر حضرت علی کرم اللہ وجہہ ہیں۔ (جامع الاسرار)

سلطان العارفين حضرت سخی سلطان باھو رحمۃ اللہ علیہ اس عبارت میں فرماتے ہیں کہ حضور علیہ الصلوٰۃ والسلام کی وراثت اور متاع یعنی فقر حضرت علی کرم اللہ وجہہ کو منتقل ہوئی۔ آپ باب فقر اور ورثہ فقر کو منتقل کرنے والے ہیں اس لیے یہ اعتراض قابل توجہ نہیں ہے۔ پھر حضرت ابو بکر صدیق رضی اللہ تعالیٰ عنہ کو صدق حضرت عمر فاروق رضی اللہ تعالیٰ عنہ کو عدل اور حضرت عثمان غنی رضی اللہ تعالیٰ عنہ کو حیا کے مراتب نصیب ہوئے۔ پھر آپ رحمۃ اللہ علیہ فرماتے ہیں طالب مولیٰ کو صدق میں حضرت ابو بکر صدیق رضی اللہ تعالیٰ عنہ کی طرح، عدل میں (محاسبہ نفس میں) حضرت عمر فاروق رضی اللہ تعالیٰ عنہ کی طرح اور شرم و حیا میں حضرت عثمان غنی رضی اللہ تعالیٰ عنہ اور فقر میں حضرت علی کرم اللہ وجہہ الکریم کی طرح ہونا چاہیے یہ چاروں مراتب یکساں نہ ہوں تو فقر کا کامل مرتبہ حاصل نہیں ہوتا۔

سلطان العارفين رحمۃ اللہ علیہ نے حضرت ابو بکر صدیق، حضرت عمر فاروق، حضرت عثمان غنی اور حضرت علی رضی اللہ تعالیٰ عنہم کو ”چار پیر“ فرمایا ہے کیونکہ چاروں کی ”توجہ“ سے باطن میں فقر کی تکمیل ہوتی ہے لیکن ”باب فقر“ حضرت علی کرم اللہ وجہہ الکریم ہی ہیں۔ سلطان العارفين رحمۃ اللہ علیہ کے بیعت کے واقعہ سے اس بات کی تصدیق ہو جائے گی کہ ان ”چار پیر“ کی ”توجہ“ سے کیا مراد ہے۔

”ایک روز کا ذکر ہے کہ آپ (سلطان العارفين حضرت سخی سلطان باھو) شور کوٹ میں اس کے گردو

نواح میں کھڑے تھے کہ اچانک ایک صاحب نور صاحبِ حشمت اور بارعب گھڑ سوار نمودار ہوا جس نے آپ کا ہاتھ پکڑ کر آپ کو پیچھے بٹھالیا۔ آپ ڈرے کانپے اور پوچھا کہ آپ کون ہیں؟ پہلے ”توجہ“ کی اور بعد ازاں فرمایا کہ میں علی ابن طالب ہوں۔ پھر آپ نے عرض کی کہ مجھے کہاں لے جا رہے ہو؟ فرمایا حسب الارشاد حضرت محمد صلی اللہ علیہ وآلہ وسلم کے حضور پر نور میں لیے جاتا ہوں۔ اسی وقت لے جا کر مجلس محمدی (صلی اللہ علیہ وآلہ وسلم) میں حاضر کر دیا اس وقت حضرت صدیق اکبر، حضرت امیر عمر بن خطاب اور حضرت عثمان بن عفان رضی اللہ تعالیٰ عنہم بھی مجلس اہل بیت میں حاضر تھے۔ آپ کو دیکھتے ہی پہلے پہل حضرت صدیق اکبر رضی اللہ تعالیٰ عنہ نے مجلس منور سے اٹھ کر آپ سے ملاقات کی اور ”توجہ“ فرما کر مجلس سے رخصت ہوئے۔ بعد ازاں حضرت عمر بن خطاب رضی اللہ تعالیٰ عنہ، حضرت عثمان ذی النورین رضی اللہ تعالیٰ عنہ، باری باری اٹھے اور ”توجہ“ اور ملاقات کے بعد مجلس شریف سے رخصت ہو گئے تو مجلس شریف میں صرف اہل بیت علیہم الصلوٰۃ والسلام رہ گئے۔ سلطان العارفین حضرت سخی سلطان باہو رحمۃ اللہ علیہ فرماتے ہیں کہ مجھے امیر المومنین حضرت علی کرم اللہ وجہہ کے چہرہ مبارک سے ایسا معلوم ہوتا تھا کہ جناب سرور کائنات صلی اللہ علیہ وآلہ وسلم میری بیعت حضرت علی کرم اللہ وجہہ کے سپرد فرمائیں گے لیکن بظاہر خاموش تھے، چونکہ امیر المومنین اسد اللہ الغالب حضرت علی مرتضیٰ ابن ابی طالب کرم اللہ وجہہ میرے پہلے وسیلہ اور اکمل ہادی تھے۔ مگر آنحضرت صلی اللہ علیہ وآلہ وسلم نے اپنے دونوں دست مبارک میری طرف بڑھا کر فرمایا ”میرے ہاتھ پکڑو“ اور مجھے دونوں ہاتھوں سے بیعت اور تلقین فرمایا۔ مجھے جب آنحضرت ﷺ نے ایک مرتبہ کلمہ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ تلقین فرمایا تو درجات اور مقامات کا کوئی حجاب نہ رہا۔ چنانچہ اول و آخر یکساں ہو گیا۔ جب آنحضرت صلی اللہ علیہ وآلہ وسلم سے تلقین سے مشرف ہوا تو خاتونِ جنت سیدۃ النساء فاطمہ زہرا رضی اللہ تعالیٰ عنہا نے مجھے فرمایا ”تو میرا فرزند ہے“ میں نے امین پاک حضرت امام حسن رضی اللہ تعالیٰ عنہ اور حضرت امام حسین رضی اللہ تعالیٰ عنہ کے قدم مبارک چومے اور اپنے گلے میں غلامی کا حلقہ پہنا۔ (مناقبِ سلطانی)

اس عاجز کے خیال میں سلطان العارفین رحمۃ اللہ علیہ کی اس عبارت سے یہ اعتراض کہ جناب شیخین کا ذکر مرتبہ سلطان الفقر میں نہیں ہے، دور ہو جانا چاہیے اور چاروں پیروں کی ”توجہ“ کی بات بھی سمجھ میں آجانی چاہیے کہ ان ”چار پیروں“ کی ”توجہ“ کے بغیر فقر کامل نہیں ہوتا۔

## فقر اور اہل بیت رضی اللہ عنہم

حضرت مجدد الف ثانی رحمۃ اللہ علیہ فرماتے ہیں:

اللہ تعالیٰ سے وصل اور وصال کے دو طریقے اور راستے ہیں۔ ایک نبوت کا طریقہ اور راستہ ہے اس طریق سے اصلی طور پر وصل اور موصل محض انبیاء علیہم السلام ہیں اور یہ سلسلہ حضرت محمد مصطفیٰ صلی اللہ علیہ وآلہ وسلم کی ذات گرامی پر ختم ہوا۔ دوسرا طریقہ ولایت کا ہے اس طریق والے واسطے (وسیلہ) کے ذریعے اللہ تعالیٰ سے وصل اور موصل ہوتے ہیں۔ یہ گروہ اقطاب، اوتاد، ابدال، نجباء وغیرہ اور عام اولیاء پر مشتمل ہے اور اس طریقے کا راستہ اور وسیلہ حضرت سیدنا علی کرم اللہ وجہہ کی ذات گرامی ہے اور یہ منصب عالی آپ رضی اللہ عنہ کی ذات گرامی سے متعلق ہے۔ اس مقام میں خاتم الانبیاء صلی اللہ علیہ وآلہ وسلم کا قدم مبارک حضرت امیر کرم اللہ وجہہ کے سر پر ہے اور حضرت فاطمہ الزہرا رضی اللہ عنہا اور حسنین کریمین رضی اللہ عنہم اس مقام پر سیدنا حضرت علی کرم اللہ وجہہ کے ساتھ شامل اور مشترک ہیں۔ ۱۔

سلطان العارفين حضرت سخی سلطان باہو رحمۃ اللہ علیہ اس حقیقت کو یوں بیان فرماتے ہیں:

- ✽ حضرت علی کرم اللہ وجہہ نے حضور علیہ الصلوٰۃ والسلام سے فقر پایا۔ (عین الفقر، بحک الفقر کلاں)
- ✽ آنحضرت صلی اللہ علیہ وآلہ وسلم نے فقر حضرت علی کرم اللہ وجہہ کو عطا فرمایا۔ (جامع الاسرار)
- ✽ فقراء کے پیر حضرت علی کرم اللہ وجہہ ہیں۔ (جامع الاسرار)

حدیث پاک **أَنَا مَدِينَةُ الْعِلْمِ وَعَلِيٌّ بَابُهَا** کا اہل علم اس طرح ترجمہ کرتے ہیں ”میں علم کا شہر ہوں اور علی اس کا دروازہ“ لیکن سلطان العارفين رحمۃ اللہ علیہ اس حدیث کو اس مفہوم میں بیان فرماتے ہیں کہ میں فقر کا شہر (مرکز) ہوں اور علی اس کا دروازہ (باب)۔ اس لیے فقراء حضرت علی کرم اللہ وجہہ کو ”باب فقر“ کے لقب سے بھی یاد کرتے ہیں۔

سیدہ کائنات حضرت فاطمہ الزہرا رضی اللہ عنہا کے بارے میں تو پہلے ہی بیان ہو چکا ہے کہ وہ سلطان الفقر ہیں۔ سلطان العارفين حضرت سخی سلطان باہو رحمۃ اللہ علیہ جامع الاسرار میں فرماتے ہیں:

- ✽ حضرت فاطمہ الزہرا رضی اللہ عنہا فقر کی پلی ہوئی تھیں اور انہیں فقر حاصل تھا جو شخص فقر تک پہنچتا ہے ان ہی کے وسیلہ سے پہنچتا ہے۔

حسین کریمین رضی اللہ عنہم کے بارے میں سلطان العارفين رحمۃ اللہ علیہ فرماتے ہیں:



❁ الْفَقْرُ فَخْرِي (فقر) میں کمال امامین پاک حضرت امام حسن رضی اللہ عنہ اور حضرت امام حسین رضی اللہ عنہ کو نصیب ہوا جو حضور علیہ الصلوٰۃ والسلام اور خاتونِ جنت حضرت فاطمہ الزہراء رضی اللہ عنہا کی آنکھوں کی ٹھنڈک ہیں۔ (محکم الفقرا کاں)

مندرجہ بالا عبارت سے یہ حقیقت واضح ہو جاتی ہے کہ فقر کے کمال فنا فی اللہ بقا باللہ کے مقام اور مرتبہ پر یہ چاروں ہستیاں یکتا اور متحد ہیں اور ان میں کوئی فرق نہیں ہے جب تک ان چاروں ہستیوں کے مقام اور مرتبہ کے بارے میں طالبِ مولیٰ بھی یکتا نہیں ہو جاتا فقر کی خوشبو تک کو نہیں پاسکتا۔

### فقر اور صحابہ رضی اللہ عنہم

❁ کیا تمام اصحابِ کبار رضی اللہ عنہم کو فقر کی نعمت ملی؟ آپ رحمۃ اللہ علیہ فرماتے ہیں:

”یاد رہے ”اصحابِ پاک رضی اللہ عنہم کے بعد“ (لفظ ”اصحابِ پاک کے بعد“ پر غور فرمائیں اس کا مطلب ہے اصحابِ پاک کو فقر کی نعمت ملی) فقر کی نعمت و دولت دو حضرات نے پائی ایک غوثِ اعظم محی الدین حضرت شیخ عبدالقادر جیلانی رضی اللہ عنہ اور دوسرے حضرت امام ابوحنیفہ کو فی رحمۃ اللہ علیہ جو ایک تارکِ دنیا صوفی تھے آپ رحمۃ اللہ علیہ نے ستر سال تک نہ کوئی نماز قضا کی نہ روزہ۔ اور ایسا ہی کمال (الفقر فخری میں) صالحہ و ساجدہ ولیہ حضرت بی بی رابعہ بصری رحمۃ اللہ علیہا کو نصیب ہوا۔ (محکم الفقرا کاں)

مندرجہ بالا عبارت سے یہ حقیقت واضح ہو جاتی ہے کہ اصحابِ پاک رضی اللہ عنہم نے مراتب بہ مراتب فقر کی نعمت پائی اور اس کے بعد غوثِ الاعظم حضرت شیخ عبدالقادر جیلانی رضی اللہ عنہ، حضرت امام ابوحنیفہ رحمۃ اللہ علیہ اور حضرت رابعہ بصری رحمۃ اللہ علیہا کو یہ نعمت نصیب ہوئی۔ اور یہ اعتراض کہ اصحابِ پاک اور اس کے بعد کسی ولی یا مجتہد کو فقر ملایا نہیں، سلطان العارفین رحمۃ اللہ علیہ کی اس تحریر سے دور ہو جاتا ہے لیکن پھر بھی ایک اور تحریر حاضر ہے۔

❁ سلطان العارفین حضرت سخی سلطان باہو رحمۃ اللہ علیہ کا جو عقیدہ ہے اُسے آپ رحمۃ اللہ علیہ نے کلید التوحید کلاں میں بیان فرمایا ہے آپ رحمۃ اللہ علیہ فرماتے ہیں: ”جان لے مندرجہ ذیل مراتب تک کوئی نہیں پہنچ سکتا اگر کوئی ان مراتب تک پہنچنے کا دعویٰ کرتا ہے تو وہ کاذب و ساحر و صاحبِ استدراج مرشد ہے وہ خاص الخاص چھ مراتب یہ ہیں:

(1) یہ کہ آیات قرآن مجید حضرت محمد صلی اللہ علیہ وآلہ وسلم کے سوا کسی اور پر نازل نہیں ہوئیں۔

- (2) یہ کہ حضور علیہ الصلوٰۃ والسلام خاتم النبیین ہیں اُن کے بعد کسی اور پر وحی نازل نہیں ہو سکتی۔
- (3) یہ کہ حضور علیہ الصلوٰۃ والسلام کے سوا اور کوئی شخص معرفتِ الہیہ کے انتہائی مراتب تک نہیں پہنچ سکتا۔
- (4) یہ کہ حضور علیہ الصلوٰۃ والسلام کے سوا کوئی اور شخص مراتبِ قابِ قوسین پر پہنچ کر چشمِ ظاہر سے معراج نہیں کر سکتا۔

- (5) یہ کہ حضور علیہ الصلوٰۃ والسلام کے اصحابِ پاک کے سوا کوئی اور شخص اصحابِ صفہ، اصحابِ بدر، اصحابِ کبار اور جملہ صحابہ کرام کے مراتب تک نہیں پہنچ سکتا۔
- (6) یہ کہ علمِ روایت کے چار اجتہادی مذاہب کے مجتہدِ امامین (حضرت امام ابوحنیفہؒ، حضرت امام شافعیؒ، حضرت امام مالکؒ، حضرت امام احمد بن حنبلؒ) کے مرتبہ اجتہاد پر سوائے اُن چاروں اماموں کے اور کوئی نہیں پہنچ سکتا اور یہ کہ چاروں اجتہادی مذاہب برحق ہیں۔

مندرجہ بالا چھ مراتب جو سلطان العارفین رحمۃ اللہ علیہ نے بیان فرمائے ہیں ان پر کسی تبصرہ کی ضرورت نہیں ہے۔ ایک ایک مرتبہ صاف اور واضح طور پر بیان کیا گیا ہے اور خاص کر اصحابِ پاک کے مرتبہ کی جو وضاحت آپ رحمۃ اللہ علیہ نے فرمائی ہے اس کے بعد تو کسی قسم کے اعتراض کی گنجائش ہی باقی نہیں رہتی۔

معتزین کے مرتبہ سلطان الفقر پر چھ اعتراضات جو اس عاجز نے درج فرمائے تھے اُن اعتراضات کو سلطان العارفین حضرت سخی سلطان باہو رحمۃ اللہ علیہ کی تصانیف سے ہی دور کر دیا گیا ہے۔

بناتِ رسول صلی اللہ علیہ وآلہ وسلم میں حضرت فاطمہ الزہراء رضی اللہ عنہا کی فضیلت فقر کی وجہ سے ہے آپ رضی اللہ عنہا نے رسول اللہ صلی اللہ علیہ وآلہ وسلم سے اصل وراثت فقرِ محمدی ﷺ حاصل کی اسی وراثت کی وجہ سے آپ رضی اللہ عنہا کی اولاد آلِ نبی ہوئی اس لیے آپ رضی اللہ عنہا پہلی سلطان الفقر ہوئیں تاکہ دنیا کو آپ کی فضیلت معلوم ہو سکے ورنہ آپ نے تلقین و ارشاد کا فریضہ تو سرانجام ہی نہیں دیا۔ امیر المؤمنین حضرت علی کرم اللہ وجہہ الکریم تو ہیں ہی باب فقر کیونکہ حضور علیہ الصلوٰۃ والسلام سے ورثہ فقر امت کو آپ کرم اللہ وجہہ کے وسیلہ سے منتقل ہوا۔ دوسرے سلطان الفقر حضرت خواجہ حسن بصری رضی اللہ عنہ جن کو ورثہ فقر حضرت علی کرم اللہ وجہہ سے منتقل ہوا، اس حقانیت کو ثابت کرتا ہے کہ ورثہ فقر موروثی نہیں ہے ورنہ امامینِ پاک حسنین کریمین رضی اللہ عنہم فقر کے کمال پر ہیں اور سلطان الفقر دوم حضرت خواجہ حسن بصری رضی اللہ عنہ اور سلطان الفقر پنجم سلطان العارفین حضرت سخی سلطان باہو رضی اللہ عنہ امامینِ پاک کی غلامی پر فخر محسوس کرتے ہیں۔

المختصر فقر کی یہ نعمتِ عظمیٰ معراج کی رات حضور علیہ الصلوٰۃ والسلام کو عطا ہوئی اور آپ ﷺ کے طفیل

آپ ﷺ کی امت میں یہ مرتبہ عالی جناب خاتونِ جنت سیدۃ النساء حضرت فاطمہ الزہراء کو عطاء ہوا اور بابِ فقر حضرت علی کرم اللہ وجہہ کو خرقہ فقر پہنایا گیا اور آپ کرم اللہ وجہہ سے ہی فقر امت کو منتقل ہوا۔ پھر حسین کریمین علیہم السلام اور صحابہ کرامؓ نے فقر پایا۔ اور آپ صلی اللہ علیہ وآلہ وسلم کی امت میں سے چھ اور ایسی ہستیوں کا انتخاب کیا گیا جن کو بعض پر فضیلت عطا کی گئی اور ان کو فقر میں ایک خاص مرتبہ ”سلطان الفقر“ کا تاج پہنایا گیا۔ ان کی نشانی یہ بیان فرمائی گئی:

”ان کی نظر سراسر نورِ وحدت اور کیمیائے عزت ہے جس طالب پر ان کی نگاہ پڑ جاتی ہے وہ مشاہدہ ذاتِ حق تعالیٰ ایسے کرنے لگتا ہے گویا اس کا سارا وجود مطلق نور بن گیا ہو۔ انہیں طالبوں کو ظاہری ورد و وظائف اور چلہ کشی کی مشقت میں ڈالنے کی حاجت نہیں ہے۔ (رسالہ روحی شریف)

یعنی یہ طالبانِ مولیٰ کو ورد و وظائف، چلہ کشی اور مشقت میں نہیں ڈالتے بلکہ ان کی نظر ہی نور ہے جن پر پڑ جاتی ہے وہ بھی نور بن جاتا ہے۔ اس عاجز کو یہ طویل بحث اس لیے کرنا پڑی کہ عاجز کو ان سوالات سے اکثر واسطہ پڑتا رہا ہے اور لوگوں کے ذہن میں یہ سوالات جنم لیتے رہتے ہیں اور خاص کر وہ جن کا تعلق طبقہ ظاہر سے ہے۔ امید ہے اس بحث سے بہت سے شکوک و شبہات رفع ہو گئے ہوں گے۔ لیکن ایک بات ذہن میں رہے کہ ”فقر کے مختارِ کل“ حضور علیہ الصلوٰۃ والسلام ہیں اور فقر ہی آپ صلی اللہ علیہ وآلہ وسلم کی اصل وراثت ہے اور اہل بیت اس وراثت کے وارث اور اس کو منتقل کرنے والے ہیں۔

رسالہ روحی شریف میں حضرت سخی سلطان باھو نے جن سات سلطان الفقر اور سید الکونین کا ذکر فرمایا ہے ان میں سے پانچ ارواح کے ناموں کا تو آپ رحمۃ اللہ علیہ نے انکشاف فرما دیا تھا جو دنیا میں جلوہ گر ہو کر اپنے اپنے زمانہ کے لوگوں کے لئے رحمت اور فیض کا موجب بنے۔ ان پانچ ارواح کے حالاتِ زندگی اور مناقب پر بہت سی کتب اور رسائل تصنیف ہو چکے ہیں اور وہ کسی تعارف کی محتاج نہیں ہیں۔ لیکن مستقبل میں آنے والی دو ارواح کے ناموں کو آپ رحمۃ اللہ علیہ نے مخفی رکھا تھا۔ ان میں سے ایک روح اور ہستی دنیا میں ظاہر ہو چکی ہے جس کی غلامی اور زیارت کا شرف اس زمانہ کے لوگوں کو حاصل ہوا۔ ان کا نام سلطان الفقر ششم حضرت سخی سلطان محمد اصغر علی رحمۃ اللہ علیہ ہے جن کا یہ عاجز غلام اور خادم ہے۔ 14۔ اگست 1947 (27 رمضان المبارک 1366ھ) بروز جمعۃ المبارک کو آپ رحمۃ اللہ علیہ کی ولادت ہوئی اور 26 دسمبر 2003 (2۔ ذیقعد 1424ھ) بروز جمعۃ المبارک آپ ﷺ نے وصال فرمایا۔ آپ ﷺ کے حالاتِ زندگی اور تعلیمات پر اس عاجز نے ایک کتاب ”مجتبیٰ آخر زمانی“ تحریر کی ہے اس کا مطالعہ فرمائیں۔

# توحید

توحید اسلام کا بنیادی رکن ہے اور عام مسلمان کے لیے نہایت سادہ و آسان مگر جب عارفین، فقراء اور صوفیاء نے اس کی تشریح کی کوشش کی تو اس میں بے پناہ گہرائی اور وسعت دکھائی دی۔ عوام کے لیے کلمہ طیبہ جو توحید کا اعلان ہے، نہایت صاف اور سیدھا مسئلہ ہے، ان کے لیے توحید یہی ہے ”لَا إِلَهَ إِلَّا اللَّهُ“ اللہ کے سوا کوئی معبود نہیں وہ وحدہ لا شریک ہے۔ ہر حمد و ثناء اسی کو زیبا ہے وہی خالق و مالک ہے، لیکن جب عارفین، فقراء یا صوفیاء اس کی شرح کرتے ہیں تو اس میں اس قدر باریکیاں اور گہرائیاں ہوتی ہیں کہ علماء کرام کہیں تو عیش عشا کراٹھتے ہیں اور کہیں کفر اور زندیق کے فتوے لے کر اٹھ کھڑے ہوتے ہیں۔

”لَا إِلَهَ إِلَّا اللَّهُ“ نہیں ہے کوئی معبود ”لَا إِلَهَ إِلَّا اللَّهُ“ سوائے اللہ کے۔ یہ نفی بھی ہے اور اثبات بھی۔ یہ بالکل درست ہے کہ وہ ایک ہے لیکن جب وہ ایک ہے تو دوسرے کی نفی کا کیا سوال ہے؟ ایک کے ہوتے ہوئے کوئی دوسرا نہیں ہو سکتا پھر جب اس کا کوئی ثانی ہے نہ شریک وہ بے مثل و بے مثال ہے تو کسی اور معبود کا تصور ہی بے معنی ہے۔ یہاں لَا إِلَهَ إِلَّا اللَّهُ کا مطلب ہے کہ اللہ کے سوا کوئی ”موجود“ نہیں۔ جب وہی ”موجود“ ہے تو پھر یہ سب کچھ جو ہم دیکھتے ہیں کیا ہے؟

## وحدت الوجود

اسی سلسلے میں اسلامی فکر پر مبنی دو نظریے بہت مقبول ہوئے ایک کو وحدت الوجود یا ہمہ اوست (معرفت ذات) کہتے ہیں اسے سب سے پہلے سید الشہداء سیدنا امام حسین رضی اللہ عنہ نے اپنی کتاب ”مرآة العارفین“ میں

پیش کیا۔ یہ نظریہ وحدت الوجود پر اولین تصنیف ہے جو دراصل سورۃ فاتحہ کی تفسیر ہے جو امام زین العابدین رضی اللہ تعالیٰ عنہ کے سوال کے جواب میں امام عالی مقام حضرت امام حسین رضی اللہ تعالیٰ عنہ نے تحریر فرمائی۔ آپ نے ہی سب سے پہلے نہ صرف تحریری طور پر نظریہ وحدت الوجود کی شرح کی بلکہ انسانِ کامل کی اصطلاح بھی سب سے پہلے آپ ہی نے وضع کی۔ عارفین باللہ اس بات پر متفق ہیں کہ وحدت الوجود پر جتنی بھی کتب اب تک شائع ہو چکی ہیں وہ سب مرآة العارفین ہی کی شرح ہیں۔ پھر حضور غوث الاعظم حضرت شیخ عبدالقادر جیلانی رضی اللہ تعالیٰ عنہ کے مرشد حضرت ابوسعید مبارک مخزومی رضی اللہ عنہ نے مفصل طور پر اپنی کتاب ”تخفہ مرسلہ شریف“ میں وحدت الوجود اور تنزلاتِ ستہ کو بیان کیا لیکن نظریہ وحدت الوجود کو جن کی تحریروں سے عروج ملا وہ شیخ اکبر محی الدین ابن عربی رحمۃ اللہ علیہ ہیں۔ آپ نے انسانِ کامل کی اصطلاح بڑے جامع انداز میں وضع کی اور وحدت الوجود کو اپنی کتب میں اتنا کھول کر بیان فرمایا کہ اب اس پر مزید لکھنا تقریباً ناممکن ہو گیا ہے۔

نظریہ وحدت الوجود کو سمجھنے کے لیے ضروری ہے کہ پہلے حلول اور اتحاد کو سمجھ لیا جائے۔ حلول اور اتحاد میں دو وجود کا ہونا لازمی ہے لیکن وحدت الوجود کی رو سے وجود دراصل ایک ہی ہے اور وہ ہے حق تعالیٰ۔ اس لیے حلول و اتحاد توحید میں محال ہے۔ اور موحد پر حلولی یا اتحادی ہونے کی تہمت لگانا سراسر لغو، جہل اور ظلم ہے۔

حضرت امام حسین رضی اللہ تعالیٰ عنہ مرآة العارفین میں فرماتے ہیں: اتحاد دو وجود سے حاصل ہوتا ہے اور یہاں وجود واحد کے سوا کچھ نہیں اور وہ ہستی مطلق ہے۔ (مرقاۃ السالکین شرح مرآة العارفین)

✽ وحدت الوجود کے بارے میں سیدنا حضرت امام حسین رضی اللہ عنہ فرماتے ہیں:

”ظاہر کیا حقیقتِ ازل کو حدوث (کثرت مخلوق) کے سبب اور حدوث کو قدم (اپنی ذات) سے اور مندرج ترتیب کو بکھیرا اور اس چیز کو لکھا چھپی ہوئی کتاب میں ظاہر ہونے والی سیاہی کے ساتھ جو متکلم کے باطن میں پوشیدہ تھی۔ حروف و کلمات سے پورا اور مکمل کیا اور ان دونوں کو اس میں ثابت کیا اور نظم و ضبط سے جوڑا اس تمام و کمال کو جو کتاب میں مفصل ہے فاتحہ میں رکھا اور جو کچھ فاتحہ میں درج اور پوشیدہ ہے وہ بسم اللہ میں ہے۔ یہ فاتحہ الکتاب جامع ہے واسطے ان تمام مراتبِ عوالم کے جو کتاب جامع کے بیچ ہے۔ اسی واسطے اس کا نام ام الکتاب رکھا گیا ہے۔ بسم اللہ میں جس کا نام ام الامم ہے۔ سو یہ بھی دو قسم میں تقسیم ہے۔ اس میں سے وہ جس کا تعلق ذات سے ہے وہ ”بسم“ ہے اور دوسری جس کا تعلق صفات سے ہے وہ رحمن اور رحیم ہے اور جو ان دونوں کے درمیان ہے (یعنی ام اللہ) سو وہ جامع ہے۔ اور جو کچھ بسم میں ہے اس کو پوشیدہ کیا ”ب“ میں اور جو کچھ

”ب“ میں ہے اُسے نقطہ (ب کے نیچے نقطہ) میں پوشیدہ اور مبہم کیا۔ ”ب“ کے نقطہ سے مراد انسانِ کامل ہے (مرآة العارفين) انسانِ کامل اسمِ اللہ کا مظہر یا مظہرِ ذاتِ الہی ہوتا ہے اس لیے یہاں اس کو جامع فرمایا گیا ہے۔ جو کچھ ذاتِ حق میں مجمل ہے وہ ذاتِ ”انسانِ کامل“ میں مجمل ہے اور جو کچھ علمِ حق میں مفصل ہے وہ علمِ انسان میں مفصل ہے اور جو کچھ قلم میں مجمل ہے وہ روحِ انسان میں مجمل ہے اور جو کچھ لوح میں مفصل ہے وہ قلبِ انسان میں مفصل ہے اور جو کچھ عرش میں مجمل ہے وہ جسمِ انسان میں مجمل ہے اور جو کچھ کرسی میں مفصل ہے وہ نفسِ انسان میں مفصل ہے پس انسان (کامل) کتابِ الہیہ و کونیہ کا جامع ہے۔ (مرقاة السالکین شرح مرآة العارفين)

✽ امام غزالی رحمۃ اللہ علیہ توحید کے بارے میں فرماتے ہیں:

توحید کے چار مدارج ہیں:

- 1- توحیدِ لسانی: صرف زبان سے توحید کا اقرار کرنا۔ یہ منافقین کا طریقہ ہے۔
- 2- توحیدِ قلبی: تصدیقِ قلب سے توحید کا اقرار کرنا۔ یہ مومنین کا طریقہ ہے۔
- 3- توحیدِ کشفی: نورِ حق کے ذریعے سے بطور کشف اللہ تعالیٰ کا مشاہدہ کرنا یعنی تمام اشیائے کائنات کو وحدت سے صادر شدہ دیکھے۔ یہ مقربین کا درجہ ہے۔
- 4- توحیدِ حالی: ساری کائنات میں اسے وحدت ہی نظر آئے اور یہ صدیقین کا مرتبہ ہے اور حضرت صدیق اکبرؓ اس جماعت کے سربراہ ہیں۔

ثبوت اس بات کا یہ ہے کہ وفاتِ رسول صلی اللہ علیہ وآلہ وسلم سے سب صحابہؓ غمگین اور رنجیدہ ہو گئے مگر حضرت صدیق اکبرؓ کے قلبِ اطہر میں نہ غم تھا نہ حزن نہ اضطراب تھا نہ انتشار۔ کیوں؟ اس لیے کہ ان کی نگاہ میں غیر اللہ کی ہستی فنا ہو چکی تھی انہیں ہر طرف اللہ ہی نظر آتا تھا چنانچہ آپ رضی اللہ عنہ فرماتے ہیں کہ میں نے کسی چیز کو نہیں دیکھا سوائے اللہ کے۔ اس لیے حضور علیہ الصلوٰۃ والسلام نے فرمایا: ”اگر کوئی مردے کو زمین پر چلتا ہوا دیکھنا چاہے تو وہ ابو بکر کو دیکھ لے۔“ لہ

✽ شیخ اکبر محی الدین ابن عربی رحمۃ اللہ علیہ نے اپنی کتاب فصوص الحکم اور فتوحاتِ مکیہ میں وحدت الوجود (ہمہ دست) کی شرح بڑی تفصیل سے بیان کی ہے۔ آپ رحمۃ اللہ علیہ فرماتے ہیں:

”وجود صرف ذاتِ حق کا ہے کوئی اس کا ادراک نہیں کر سکتا مگر وہ خود کوئی اسے نہیں پہچانتا مگر وہ خود اس کا حجاب اس کی اپنی وحدت ہے اس کا حجاب اس کا یہی وجود ہے۔ اس کی وحدت نے اسے اس طرح مجبوج کر رکھا

ہے کہ اس کی شرح نہیں کی جاسکتی۔ اس کے علاوہ اسے کوئی اور نہیں دیکھتا خواہ کوئی نبی، رسول، کوئی کامل اکمل ولی ہو یا کوئی مقرب فرشتہ۔ اس کا نبی وہ خود ہے، اس کا رسول ”وہ“ ہے، اس کا کلام ”وہ“ ہے، اس نے اپنا کلام خود اپنی طرف سے اپنے علاوہ بغیر کسی واسطہ کے اپنے ہی ذریعہ سے اپنی طرف بھیجا۔ اس کے علاوہ کسی دیگر کا وجود نہیں۔ اس لیے اپنے تئیں فنا کی طرف نہیں جاسکتا۔

✽ بندہ اور رب ہر ایک اپنی ذات کے کمال وجود میں ساتھ ہیں پس باوجود اس زیادتی اور کمی کے عبد ہمیشہ عبد اور رب ہمیشہ رب ہے۔“ (فتوحات مکیہ مترجم: صائم چشتی، جلد سوم)

✽ وجود حقیقت واحد ہے اور اس کے برعکس جو بھی ہمیں جو اس کے ذریعے محسوس ہوتا ہے مثلاً موجودات خارجی اور جو عقل سے معلوم ہوتا ہے مثلاً خدا اور عالم، حق اور خلق کی دوئی اور حقیقت وجود کا تکثر و تعدد یا دوئی نہیں بلکہ حق اور خلق ایک ہی حقیقت فریدہ اور عین واحد کے دو پہلو ہیں۔ اگر اس پر جہت وحدت سے نظر کیجیے تو اسے حق پائیے گا اور حق کہیے گا اور اگر جہت کثرت سے دیکھیے تو خلق دیکھیے گا اور خلق کہیے گا۔ (فصوص الحکم شرح ادریسی)

✽ ظہور پانے والی ہر شے حق تعالیٰ کے وجود کی تجلی سے ظاہر ہوئی ہے لہذا تمام اشیاء اسی سے ہیں اور اسی میں ہیں یعنی اس کے علم میں ہیں جو اس کی ذات کا عین ہے۔ اللہ تعالیٰ اپنی ذات میں جمیع نامتناہی مخلوقات کا جامع اور ان سب پر محیط ہے۔ مخلوقات اس کی ذات سمندر کی سطح پر اٹھنے والی لہروں کی طرح ہیں۔ (فصوص الحکم شرح اسحاقی)

✽ وجود حقیقت واحد ہے، اس کی کوئی مثل ہے نہ ضد پس عارف اس کو ن امرکائی کو جو مفارقت اور کثرت کا مبداء ہے، معدوم دیکھتا ہے اور کوئی چیز نہیں پاتا مگر ذات حق کہ عین وحدت ہے۔ بنا بریں یہاں غیریت تو موجود ہی نہیں، نہ کوئی اصل ہے نہ موصول، کوئی مبائن<sup>۱</sup> ہے نہ مفارق کیونکہ ہر شے حق تعالیٰ کی وحدت حقیقی کے عین میں فنا ہو گئی ہے سودل کی آنکھوں سے دیکھنے والا عارف عین حق کے سوا کچھ نہیں دیکھتا۔ (فصوص الحکم شرح اسماعیلی)

✽ ممکنات اپنے عدم اصلی سے جڑے ہوئے ہیں اور وجود حقیقی سے بے بہرہ ہیں کیونکہ حق تعالیٰ کے وجود کے سوا اور کوئی وجود نہیں ہے اور وہی ہے جو اعیان<sup>۲</sup> کے اقتضا اور ممکنات کی ذات کے مطابق ظہور کرتا ہے اور تعین پذیر ہوتا ہے چنانچہ تمام ممکنات اور مخلوقات اس کی ذات کے تعینات، مظاہر اور شئون<sup>۳</sup> ہیں اسی کا وجود حقیقی اور واحد ہے۔ (فصوص الحکم شرح کاشانی)

✽ معرفت حق کے متلاشی اور عرفان ذات کے صادق طالب صاف صاف دیکھتے ہیں کہ عالم میں واقع کثرت اُس واحد حقیقی میں موجود ہے جو وجود مطلق ہے اور بصورت کثرت ظاہر ہوا ہے جیسے کہ قطروں کا وجود

۱۔ اصل، بنیاد، جدا سے عین کی جمع۔ مراد مخلوقات کے علمی وجود جو ذات حق تعالیٰ میں پوشیدہ ہیں، مع تقاضا، خواہش، شیوع کی جمع، ظاہر ہونا، جاری ہونا، پھیلنا

دریا میں پھل کا وجود درخت میں اور درخت کا وجود بیج میں۔ اسی طرح وہ یہ بھی جان لیتے ہیں کہ اسماء و صفات الہیہ مثلاً قادر عالم خالق رازق وغیرہ کا مدلول واحد ہے باوجود یہ کہ ان کے حقائق مختلف اور متعدد ہیں اور یہ سب اسی واحد حقیقی کی ذات کی طرف راجع ہیں پس کثرت اسماء اور ان کے معانی کا اختلاف ذات واحد حقیقی میں درست اور قابل فہم ہے جب اس ذات کی تجلی صورت اسماء پر پڑتی ہے تو وہ کثرت اسی ذات واحد اور عین واحد میں مشہود ہو جاتی ہے۔ (فصوص الحکم شرح شعبی)

✽ حق تعالیٰ مخلوقات میں سے ہر ایک کے اندر کسی نہ کسی رنگ میں ظہور کرتا ہے اور ہر مفہوم اور مدرک<sup>۲</sup> میں اس کا ظہور ہے اور اس کی تجلی، لیکن چونکہ اس کی تمام تجلیات اور ظہورات اس کے مظاہر میں قابل فہم نہیں ہوتے لہذا وہ لوگوں کی عقل سے مخفی اور پنہاں ہے سوائے اس شخص کی فہم کے جو یہ جانتا ہو کہ عالم ہویت حق کا مظہر اور اس کی صورت ہے۔ یہ لوگ تمام مظاہر میں مشاہدہ حق کرتے ہیں۔ (فصوص الحکم شرح نوحی)

✽ وجود اور احدیت میں تو سوائے حق تعالیٰ کے کوئی موجود رہا ہی نہیں پس یہاں نہ کوئی ملا ہوا ہے نہ ہی کوئی جدا ہے۔ یہاں تو ایک ہی ذات ہے جو عین وجود ہے۔ یہاں یکی ہے دوئی کو یہاں گنجائش نہیں ہے۔ (فصوص الحکم مترجم: عبدالقدیر صدیقی)

✽ پس عالم وجود میں خدا کے سوا اور کچھ نہیں اور خدا کو خدا کے سوا کوئی شناخت نہیں کر سکتا اور اس حقیقت کو وہی دیکھ سکتا ہے جس نے بایزید کی طرح ”انا اللہ“ اور ”سبحانی“ کہا ہو۔ (فتوحات مکیہ جلد اول)

✽ اور اس کا وجود عین اس کی ذات ہے اور اس کی ذات کے اثبات کے لیے کسی دلیل کی ضرورت نہیں جبکہ اس کے علاوہ کسی چیز کے لیے دلیل کی ضرورت ہوتی ہے پس وہ (چیز) موجود ہے اور اس کا وجود ذات کے علاوہ کچھ نہیں۔ ممکن واجب بالذات کا محتاج ہے اور واجب کے لیے ممکن کے علاوہ استغنائے ذاتی ہے اس کا نام اللہ ہے اور اس کا تعلق اس کی ذات سے ہے اور تمام محقق حقائق سے ہے خواہ ان کا وجود ہو یا عدم۔ (فتوحات مکیہ مترجم: صائم چشتی جلد اول)

## وحدت الشہود

شیخ الشیوخ حضرت شہاب الدین سہروردی رحمۃ اللہ علیہ نے توحید کو ہمہ از اوست (ہر شے وجود حق سے ہے) یعنی معرفت صفات کے نکتہ نظر سے سمجھانے کی کوشش کی ہے۔ آپ رحمۃ اللہ علیہ نے ذات باری تعالیٰ کو نور الانوار کہا اللہ نُورُ السَّمَوَاتِ وَالْأَرْضِ اور بیان کیا کہ نور ہی ”ظہور اور کمال ظہور ہے“ اس سے اوپر کوئی

۱۔ صورت کی جمع ۲۔ جن مخلوقات کا فہم اور ادراک حاصل کیا جاسکے ۳۔ بے نیازی



نور عالی نہیں ہے لہذا یہ ”صرف اپنی ذات ہی سے عشق و محبت رکھتا ہے اور اس کی ذات پر ہی اس کا کمال ظاہر ہے اور تمام اشیاء سے اکمل و اجمل ہے۔“ ان کے نزدیک ظہور کی ترتیب یہ ہے کہ نور الانوار سے نور مجرد صادر ہوا جسے نور اقرب و نور عظیم بھی کہا گیا ہے۔ نور مجرد نور الانوار کی شعاع ہے اور بس۔ نور مجرد سے فلک الافلاک کا ظہور ہوا جو اس کا ظل ہے۔ پھر عالم (جہان) عناصر اور اجسام عنصری وجود میں آئے۔

✽ سید ابوالفیض قلندر علی سہروردی ”الفقر فخری“ میں فرماتے ہیں:

وحدت الشہود والوں کے نزدیک یہ مسئلہ اس طرح سے ہے جیسے آدمی کا سایہ، کہ اگرچہ وہ بظاہر ایک دیگر اور جدائے نظر آتا ہے مگر درحقیقت اس کا کوئی وجود نہیں جو کچھ ہے آدمی ہی ہے۔ پس یہی اس مسئلہ کی حقیقت ہے۔ اصل میں ذات باری تعالیٰ ہی موجود ہے۔ باقی ممکنات اس کی صفات کا ظہور ہیں گو صفات ذات سے جدا اور غیر نہیں لیکن عین ذات بھی نہیں۔ روشنی اور دھوپ آفتاب کی صفت تو حقیقتاً ہو سکتی ہے مگر آفتاب نہیں ہو سکتی۔ مختصراً ہم وحدت الشہود (ہمازادست) کو یوں بیان کر سکتے ہیں:

”ذات باری تعالیٰ ہی اصل ہے اور یہ جو کثرت نظر آ رہی ہے اس کی صفات کا ظہور (ظل) ہے۔“ اور

معرفت صفات ہی معرفت الہیہ ہے۔

### دونوں نظریات کا فرق

ان دونوں نظریات میں جو فرق ہے اُس کو میرے مرشد پاک سلطان الفقر حضرت سخی سلطان محمد اصغر

علی رحمۃ اللہ علیہ اکثر یوں فرمایا کرتے تھے:

✽ ”وحدت الشہود کا نظریہ باطن کی دنیا کا بہت بڑا سہو ہے۔ اگر اس نظریہ کو درست مان لیا جائے تو اللہ

تعالیٰ کے فرمان: لَمْ يَلِدْ ۚ وَلَمْ يُولَدْ۔ ترجمہ: ”نہ کوئی اللہ سے پیدا ہوا اور نہ اللہ کسی سے پیدا ہوا۔“ کی

تکذیب ہوتی ہے جو سراسر کفر ہے۔ اصل میں معرفت الہیہ دو قسم کی ہے، ایک معرفت صفات حق تعالیٰ اور

دوسری معرفت ذات حق تعالیٰ۔ معرفت صفات کا تعلق کثرت سے اور معرفت ذات کا تعلق وحدت سے

ہے۔ معرفت صفات کا تعلق عالم خلق سے ہے اور معرفت ذات کا تعلق عالم امر سے ہے۔ معرفت صفات

کا تعلق عبودیت سے ہے اور معرفت ذات کا تعلق ربوبیت سے ہے۔ معرفت صفات میں تسخیر خلق اور

رجوع خلق ہے اور معرفت ذات میں استغراق مشاہدہ ذات حق (مقام فنا فی اللہ) ہے۔ معرفت صفات کا

ذریعہ ورد وظائف ذکر فکر چلے مراقبے اور بدنی و زبانی ریاضت و مشقت ہے اور معرفت ذات کا ذریعہ فقط

۱۔ وہ شے جو مادے سے پاک ہو، غیر مادی، غیر جسمانی

تصور اسم اللہ ذات ہے۔ معرفت صفات کی انتہائی منزل سدرۃ المنتہیٰ پر اللہ تعالیٰ سے ہم کلامی اور لوح محفوظ کا مطالعہ ہے اور معرفت ذات میں ابتدائی منزل مشاہدہ ذات حق کا استغراق (مقام فنا فی اللہ) اور مجلس محمدی ﷺ کی دائمی حضوری ہے۔ معرفت صفات کا عارف صاحب ریاضت ہے اور معرفت ذات کا عارف صاحب راز ہے۔ صاحب ریاضت صاحب درجات ہے اور صاحب راز صاحب ذات ہے۔ صاحب درجات دیدار الہی سے محروم ہے لیکن صاحب راز کی پہلی منزل ہی دیدار الہی اور انتہا فنا فی اللہ بقا باللہ ہے۔ معرفت صفات کے عارف لوح محفوظ کا مطالعہ تو کر سکتے ہیں لیکن دیدار الہی سے محروم رہتے ہیں کیونکہ ریاضت کی راہ سے دیدار الہی ممکن ہی نہیں اور جب تک دیدار حاصل نہ ہو فنا و بقا کا تصور ہی ناممکن ہے۔ اور پھر جو دیدار ذات کی منزل سے گزر کر ذات حق میں فنا ہو کر سراپا وحدت نہ ہو اُسے ہر چیز میں وحدت ذات نظر آئے کیسے؟ صاحب درجات دوئی و کثرت میں ہوتا ہے اس لیے وہ کثرت ہی کی بات کر سکتا ہے کہ اُسے نظر ہی کثرت آتی ہے اور کثرت کا ظہور چونکہ نور ذات کا پر تو ہے اس لیے صاحب درجات ”ہمہ از اوست“ کے علاوہ کہہ بھی کیا سکتا ہے؟ جو آدمی جس مرتبے پر ہوتا ہے وہ اُسی کے متعلق ہی بتلا سکتا ہے۔

علاوہ ازیں ان دونوں نظریات کا تعلق شریعت یا علم سے نہیں بلکہ معرفت الہی سے ہے جس کا دار و مدار باطنی مشاہدے پر ہے جس میں غلطی کا امکان نہیں ہوتا البتہ بندہ جب تک مقام خلق کی دید میں مشغول رہتا ہے وہ ناقص رہتا ہے اور دوئی و کثرت سے نکل کر توحید ذات میں غرق نہیں ہو سکتا اور جب تک انسان توحید میں غرق نہیں ہوتا وہ نامکمل ہے اور توحید یہ ہے کہ ظاہر باطن میں تجھے ذات حق کے سوا کوئی شے نظر نہ آئے۔ باطن میں جب طالب مولیٰ کو ذات حق کے علاوہ کچھ اور نظر آئے تو وہ ظلمت میں ہوتا ہے نہ کہ نور توحید میں۔ نور کیا ہے اور ظلمات کیا ہے؟ ظلمات کے چار مقامات ہیں مقام ازل، مقام ابد، مقام دنیا اور مقام عقبی۔ گو کہ ان چاروں مقامات میں زندگی کی چمک دمک ہے لیکن عارف وہ ہے جو ان چاروں مقامات کی لذات سے منہ موڑ کر لذت دیدار پروردگار کے مقام سے گزر کر اُس کی ذات میں فنا ہو جائے۔ اس سے معلوم ہوا کہ طالب اللہ اگر ان چاروں مقامات میں سے کسی ایک کا مشاہدہ کر رہا ہو تو دوئی اور کثرت میں ہوتا ہے جو ظلمت ہے اس لیے وہ طالب ناقص ہے۔ پھر ان دونوں نظریات کا تعلق عوام و علمائے اہل شریعت سے نہیں اس لیے وہ ان پر بحث و مباحثہ سے پرہیز ہی کریں تو بہتر ہے کہ یہ اُن کا حق نہیں۔ یہ مسئلہ صرف عارفین یا فقراء کا ہے جو اسے بہتر طور پر سمجھ سکتے ہیں۔ ایک طالب صادق ہی اس مسئلے کا صحیح فیصلہ کر کے اپنے مرتبے کی

جانچ پڑتال کر سکتا ہے کہ اگر وہ مشاہدہ ”ہمہ اوست در مغزو پوست“ کے مرتبے پر نہیں پہنچ سکا تو وہ خام و ناقص ہے کہ وہ ابھی توحید ذات سے بہت دور ہے۔ ۱

## تَرَائِدِ سِتَّةٍ

وحدت الوجود اور توحید کو سمجھنے کے لیے تَرَائِدِ سِتَّةٍ یا مراتبِ ستہ کو سمجھنا بہت ضروری ہے جب تک مراتبِ ستہ کی سمجھ نہیں آتی اس وقت تک تصوف کی کسی کتاب کی سمجھ نہیں آسکتی کیونکہ مراتبِ ستہ علمِ توحید کی روح اور جان ہیں۔

حدیثِ قدسی ہے:

”كُنْتُ كَنْزًا مَخْفِيًّا فَأَحْبَبْتُ أَنْ أُعْرَفَ فَخَلَقْتُ الْخَلْقَ“

ترجمہ: میں ایک مخفی خزانہ تھا میں نے چاہا کہ پہچانا جاؤں پس میں نے مخلوق کو پیدا فرمایا۔

پہچان کا یہ جذبہ اور چاہت ذاتِ احد میں اس شدت سے ظہور پذیر ہوا کہ اس نے عشق کی صورت اختیار کر لی۔ محبت میں اگر شدت پیدا ہو تو عشق بن جاتا ہے اور یہ عشق اور چاہے جانے کا جذبہ ہی تھا جس نے اللہ واحد کو گوشہ تہائی سے نکل کر کثرت میں ظہور پر مائل کیا اور پھر اپنے ظہور اور پہچان کے لیے تعینات میں نزول فرمایا اور عشق کا بازار گرم کیا۔

## احدیت (ہاٹھویت)

اللہ تعالیٰ کی ذات کا یہ مرتبہ ”لا تعین“ بلکہ ”عدم تعین و اطلاق“ کا مرتبہ ہے۔ ”یہ کُنْتُ“ (میں تھا) کا مقام ہے یہاں اللہ تعالیٰ کی ذات بطون در بطون ہے جسے سمجھنا کسی کے لیے ممکن نہیں کیونکہ یہاں وہ لَيْسَ كَمِثْلِهِ شَيْءٌ (کوئی شے اس کی مثل نہیں) کی شان کے ساتھ موجود ہے۔ یہ وہ مرتبہ ہے جس میں اللہ تعالیٰ نے فرمایا ہے كَانَ اللَّهُ وَلَمْ يَكُنْ مَعَهُ شَيْءٌ۔ (یعنی اللہ تھا اور اُس کے ساتھ کوئی شے نہ تھی۔) اور قُلْ هُوَ اللَّهُ أَحَدٌ (فرمادیں اللہ تعالیٰ یکتا ہے)۔

۱ ہر چیز کے ظاہر و باطن میں ایک ہی ذات (ہُو) جلوہ گر ہے۔

۲ آپ رحمۃ اللہ علیہ کی مادری زبان سرائیکی تھی اور آپ گفتگو سرائیکی میں ہی فرمایا کرتے تھے۔ آپ رحمۃ اللہ علیہ کی اس گفتگو میں نے اردو میں منتقل کیا ہے اور کوشش کی ہے کہ آپ کے الفاظ کی اصل روح برقرار رہے۔

اس مرتبہ میں نہ علمی تعین ہے اور نہ ہی کوئی خارجی تعین ہے۔ یہ مرتبہ جملہ اسماء و صفات، اشارہ و کنایہ سے منزہ اور مبرا ہے۔ یہ نہ کسی کمال کا ظہور ہے اور نہ اس کی کوئی تعریف کی جاسکتی ہے نہ کوئی معلومات اور شیونات کا ظہور ہے۔ اسی لیے اس کو لا تعین، وجود مطلق، منقطع الوجودان، ہاھویت حق، ذاتِ بحت اور حقیقتِ حق، مرتبہ لاظہور اور مرتبہ عین الکا فور بھی کہتے ہیں۔ یہ سب نام صوفیاء کرام نے سمجھانے کے لیے رکھے ہیں۔ تاہم اس کے باوجود یہی ذات واجب الوجود باقی تمام مراتب کی عین اور حقیقت ہے۔ یہ ایک ایسا مرتبہ ہے جس پر علم قدیم بھی احاطہ نہیں کر سکتا۔ مرتبہ احدیت رب تعالیٰ کی کہنہ ہے۔ کسی وہم سے موہوم، کسی علم سے معلوم اور کسی صفت سے موصوف نہیں ہو سکتی۔ اس مرتبہ میں صفات تو درکنار خود ذات کا اطلاق بھی نہیں ہو سکتا۔

✽ حضرت سخی سلطان باہور رحمۃ اللہ علیہ اسی مرتبہ کے بارے میں فرماتے ہیں:

”اس ذات پاک کی ماہیت کو سمجھنے کے لیے انتہائی سوچ بچار کرتے عقل کے ہزاروں ہزار بے شمار قافلے سنگسار ہو گئے۔“ (رسالہ روحی شریف)

✽ حضور علیہ الصلوٰۃ والسلام نے اسی مرتبہ کے بارے میں فرمایا:

تَفَكَّرُوا فِي آيَاتِهِ وَلَا تَفَكَّرُوا فِي ذَاتِهِ۔

ترجمہ: اللہ تعالیٰ کی آیات (نشانیوں) میں غور کرو مگر اللہ تعالیٰ کی ذات میں غور مت کرو۔

✽ حضرت ابوسعید مبارک مخزومی رضی اللہ عنہ ”تحفہ مرسلہ شریف“ میں اس مرتبہ کے بارے میں فرماتے ہیں:

پہلا مرتبہ لا تعین اور اطلاق اور ذاتِ بحت کا ہے۔ یہ معنی نہیں کہ اطلاق کی قید اور تعین کی نفی کا مفہوم اس مرتبہ میں ثابت ہیں بلکہ یہ معنی ہیں کہ یہ وجود اس مرتبے میں صفات کی نسبت سے بری اور ہر ایک قید سے یہاں تک کہ قید اطلاق سے بھی پاک ہے اور اس مرتبے کا نام مرتبہ احدیت رکھا جاتا ہے اور یہ حق تعالیٰ کی کہنہ ہے اس کے اوپر اور مرتبہ نہیں ہے بلکہ تمام اس کے نیچے ہیں۔“

یہ وہ بلند مرتبہ ذات ہے جہاں تک کسی کی عقل و علم اور خیال و فکر کی رسائی نہیں ہے۔ محض سمجھانے کی خاطر یہاں ذاتِ حق تعالیٰ کو ”ھو“ کہتے ہیں۔

### وحدت (یا ھوت)

اللہ تعالیٰ نے جب احدیت سے نکل کر کثرت میں ظہور کا ارادہ فرمایا تو تعینات میں نزول فرمایا سب سے پہلا ”تعین“، تعینِ اوّل ہے اس کو ظہورِ اوّل بھی کہتے ہیں یہ مرتبہ ”گنّزاً“ (خزانہ) ہے اور ذات کے

اظہار کا پہلا مرتبہ ہے جہاں ”ذات“ نور محمدی ﷺ کی صورت میں ظاہر ہوئی اور یہ نور ہی خزانہ ہے جو اپنا اظہار چاہتا ہے۔ یہاں ذات کا ظہور الذات فی الذات ہے یہاں ظہور الحقیقت فی الحقیقت ہے اسے حقیقت محمدیہ (ﷺ) بھی کہتے ہیں یعنی نور مطلق سے نور محمدی ﷺ کا ظہور۔

اللہ تعالیٰ نے جب احدیت (ہاھویت) سے نکل کر کثرت میں آنے کا ارادہ فرمایا تو وحدت (یاھوت) میں ظہور فرمایا اور ”م“ احمدی کا نقاب اوڑھ کر صورت احمدی اختیار کی۔

سلطان العارفین حضرت سخی سلطان باھور رحمۃ اللہ علیہ اس مرتبہ کے بارے میں فرماتے ہیں ”جان لے جب نور احدی نے وحدت کے گوشہء تنہائی سے نکل کر کثرت میں ظہور کا ارادہ فرمایا تو اپنے حسن کی تجلی سے رونق بخشی اس کے حسن بے مثال اور شمع جمال پر دونوں جہان پروانہ وار جل اٹھے اور میم احمدی صلی اللہ علیہ وآلہ وسلم کا نقاب اوڑھ کر صورت احمدی ﷺ اختیار کی۔“ (رسالہ روحی شریف)

”جب حق سبحانہ و تعالیٰ نے چاہا (کہ اس کی پہچان ہو اسے کوئی پہچاننے والا ہو) تو خود سے اسم ذات جدا کیا (خود کو اسم اللہ ذات کی صورت میں ظاہر فرمایا) اور اس سے نور محمدی ﷺ کا ظہور ہوا اور اپنے قدرت توحید کے آئینہ میں (نور محمد ﷺ) دیکھا تو نور محمد ﷺ کو دیکھتے ہی اپنے آپ پر (نور محمدی ﷺ کی صورت میں اپنے تعین پر) مشتاق، مائل و فریفتہ ہوا اور اپنی ہی بارگاہ سے رب الارباب حبیب اللہ کا خطاب پایا۔“ (عین الفقر)

✽ حضرت ابوسعید مبارک مخزومی رحمۃ اللہ علیہ فرماتے ہیں:

اور دوسرا مرتبہ تعین اول کا مرتبہ ہے اس سے مراد اللہ تعالیٰ کا اپنی ذات اور اپنی صفات اور تمام موجودات کو بعض کو بعض سے امتیاز کیے بغیر اجمالی طور پر جان لینا ہے اور یہ مرتبہ وحدت اور اس کا نام حقیقت محمدی صلی اللہ علیہ وآلہ وسلم رکھا جاتا ہے۔

ان احادیث مبارکہ اور احادیث قدسی میں حقیقت محمدیہ ﷺ کی طرف اشارہ ہے۔

أَوَّلَ مَا خَلَقَ اللَّهُ نُورِيَّ۔ ترجمہ: حق تعالیٰ نے سب سے پہلے میرا نور پیدا کیا۔

أَنَا مِنْ نُورِ اللَّهِ تَعَالَى وَكُلُّ خَلْقٍ مِنْ نُورِيَّ

ترجمہ: میں اللہ کے نور سے ہوں اور تمام مخلوق میرے نور سے ہے۔

أَوَّلَ مَا خَلَقَ اللَّهُ رُوحِيَّ ترجمہ: سب سے پہلے اللہ نے میری روح کو پیدا کیا۔

غوث الاعظم سیدنا حضرت شیخ عبدالقادر جیلانی رضی اللہ تعالیٰ عنہ فرماتے ہیں:

✽ جان لے کہ اللہ تعالیٰ نے سب سے پہلے روح محمد صلی اللہ علیہ وآلہ وسلم کو اپنے نورِ جمال سے پیدا کیا جیسا کہ فرمانِ حق تعالیٰ ہے ”میں نے روح محمد صلی اللہ علیہ وآلہ وسلم کو اپنے چہرے کے نور سے پیدا فرمایا“ یا جیسا کہ حضور علیہ الصلوٰۃ والسلام کا فرمان ہے:

- (1) اللہ تعالیٰ نے سب سے پہلے میری روح کو پیدا فرمایا
- (2) اللہ تعالیٰ نے سب سے پہلے میرے نور کو پیدا فرمایا
- (3) اللہ تعالیٰ نے سب سے پہلے قلم کو پیدا فرمایا
- (4) اللہ تعالیٰ نے سب سے پہلے عقل کو پیدا فرمایا

ان سب سے مراد ایک ہی چیز ہے اور وہ ہے حقیقتِ محمدیہ صلی اللہ علیہ وآلہ وسلم۔ جس کا نام نور اس لیے رکھا کہ آپ صلی اللہ علیہ وآلہ وسلم کی ذاتِ ظلماتِ جلالیہ سے بالکل پاک ہے جیسا کہ حق تعالیٰ کا فرمان ہے ”بے شک تمہارے پاس آیا اللہ تعالیٰ کی طرف سے ایک نور اور کتابِ مبین“ اور عقل اس لیے کہا کہ آپ صلی اللہ علیہ وآلہ وسلم کی ذاتِ تمام کلیات پر محیط ہے اور قلم اس لیے نام رکھا کہ آپ صلی اللہ علیہ وآلہ وسلم کی ذاتِ علم کو منتقل کرنے کا ذریعہ ہے جیسا کہ قلم عالمِ حروفات میں علمِ نقل کرنے کا ذریعہ ہے۔“ ان تمام سے مراد حقیقتِ محمدیہ ہے کہ اگر حضور ﷺ نہ ہوتے تو کچھ نہ ہوتا۔ (سرا لاسرار)

اگر محمد مصطفیٰ صلی اللہ علیہ وآلہ وسلم نہ ہوتے تو کائنات میں کچھ نہ ہوتا جیسا کہ حدیثِ قدسی ہے:

لَوْلَاكَ لَمَّا أَظْهَرْتُ الرَّبُّوِيَّةَ-

اے محبوب (ﷺ) اگر آپ ﷺ نہ ہوتے تو میں اپنا رب ہونا ظاہر نہ کرتا۔

لَوْلَاكَ لَمَّا خَلَقْتُ الْأَفْلَاكَ-

اے محبوب (ﷺ) اگر آپ ﷺ نہ ہوتے تو میں کائنات کو پیدا نہ کرتا۔

اور مومن وہ ہے جو عروج کرتا ہو انورِ محمدی تک پہنچ جائے اور صاحبِ لولاک ہو جائے جیسا کہ مومنین

کے بارے میں حضور علیہ الصلوٰۃ والسلام نے ارشاد فرمایا:

أَنَا مِنْ نُورِ اللَّهِ وَالْمُؤْمِنُونَ مِنْ نُورِي

ترجمہ: میں اللہ کے نور سے ہوں اور تمام مومن میرے نور سے ہیں۔

أَنَا مِنْ نُورِ اللَّهِ وَالْمُؤْمِنُونَ مِنِّْي ترجمہ: میں اللہ کے نور سے ہوں اور تمام مومن مجھ سے ہیں۔

اس مرتبہ میں ذاتِ بطون سے ظہور کی طرف آگئی۔ یعنی صرافتِ ذاتی کو چھوڑ کر کثافت کی طرف توجہ کی۔ یہ

ذات کا نزولِ اول یا ظہورِ اول ہے اور ”حقیقتِ محمدیہ“ اس لیے کہتے ہیں کہ آپ ﷺ کی حقیقت ”احد“ ہے۔  
جیسا کہ حدیثِ نبوی ﷺ ہے:

أَنَا أَحْمَدُ بِلَا مِثْمٍ تَرْجَمُهُ: میں میم کے بغیر احمد ہوں۔

مَنْ رَأَى فَقَدْ رَأَى الْحَقَّ يَعْنِي ”جس نے مجھے دیکھا اُس نے حقیقت میں حق تعالیٰ کو دیکھا۔“

لِي مَعَ اللَّهِ وَقْتُ لَا يَسْعُنِي فِيهِ مَلَكٌ مُقَرَّبٌ وَلَا نَبِيٌّ مُرْسَلٌ۔

ترجمہ: میرا اللہ تعالیٰ کے ساتھ ایک وقت ایسا بھی ہوتا ہے جس میں کوئی مقرب فرشتہ اور نبی مرسل نہیں سما سکتا۔  
قرآن مجید میں ارشادِ باری تعالیٰ ہے:

إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ ط يَدُ اللَّهِ فَوْقَ أَيْدِيهِمْ (سورہ الفتح-10)

ترجمہ: اے نبی (ﷺ) جو لوگ آپ ﷺ کے ہاتھ پر بیعت کرتے ہیں وہ دراصل اللہ کے ہاتھ پر بیعت کرتے ہیں اور ان لوگوں کے ہاتھوں پر اللہ کا ہاتھ ہے۔

وَمَا رَمَيْتَ إِذْ رَمَيْتَ وَلَكِنَّ اللَّهَ رَمَى (الانفال-17)

ترجمہ: اے محبوب (صلی اللہ علیہ وآلہ وسلم) یہ کنکریاں آپ ﷺ نے نہیں بلکہ اللہ تعالیٰ نے پھینکی ہیں۔  
مَنْ يَطِيعِ الرَّسُولَ فَقَدْ أَطَاعَ اللَّهَ۔

ترجمہ: جس نے رسول ﷺ کی اطاعت کی اس نے اللہ کی اطاعت کی۔

یہ چند آیات اور احادیث ہیں جو حقیقتِ محمدیہ کی طرف اشارہ کرتی ہیں ورنہ پورا قرآن حقیقتِ محمدیہ کا ترجمان ہے۔

✽ ”تذکرہ غوثیہ“ جو کہ حضرت شاہ غوث قلندر قادری رحمۃ اللہ علیہ پانی پتی کے ملفوظات پر مشتمل کتاب ہے۔ اس میں غوث علی شاہ قلندر قادری رحمۃ اللہ علیہ اس مرتبہ کے بارے میں فرماتے ہیں:

”ایک دفعہ حضرت جبرائیل علیہ السلام پیغمبرِ خدا ﷺ کے پاس وحی لائے حضرت (ﷺ) نے دریافت فرمایا کہ اے جبرائیل تم جانتے ہو کہ وحی کہاں سے آتی ہے؟ انہوں نے عرض کیا کہ حضرت (صلی اللہ علیہ وآلہ وسلم) میری رسائی سدرۃ المنتہی (جبروت) سے آگے نہیں۔ اس مقام پر ایک ندائے غیب وارد ہوتے ہی اس کو آپ (ﷺ) تک پہنچا دینا میرا کام ہے اس سے زیادہ کچھ نہیں جانتا۔ آپ (ﷺ) نے فرمایا اب کے بارنہا ہو تو اسی پر پرواز شروع کرو اور دیکھو کہ یہ ندا کہاں سے آتی ہے۔ حضرت جبرائیل نے ایسا ہی کیا اور ایک طولِ طویل مسافت طے کرنے کے بعد دیکھا کہ آنحضرت صلی اللہ علیہ وآلہ وسلم وہ ندا وحی کر رہے ہیں پھر

حضرت جبرائیلؑ زمین کی طرف متوجہ ہوئے تو دیکھا کہ آنحضرت ﷺ اپنی جگہ پر موجود ہیں۔ اس کے بعد ارشاد فرمایا کہ اس بات کا یہ مطلب نہیں ہے کہ آنحضرت ﷺ نے اپنے تئیں اس عالم (ناسوت) اور اس عالم (وحدت) میں دکھلادیا۔

### واحدیت (لاہوت)

یہ مرتبہ سوم اور تعین دوم ہے اور مرتبہ ”مخفیاً“ (چھپا ہوا) ہے۔ یہ مرتبہ لاہوت ہے جہاں تمام عالم نور محمدی ﷺ میں چھپا ہوا موجود تھا اور اظہار کے لیے بے قرار تھا۔ یہ مرتبہ لاہوت لامکاں کا ہے یہ مرتبہ ہر آلاش، حدت و شہادت اور کدورت کون و کثافت مکان سے پاک ہے، یہ محض بحر انوارِ غیب اور دنیائے اسرارِ لطیف ہے۔

✽ حضرت ابوسعید مبارک مخزومی رحمۃ اللہ علیہ اس مرتبے کے بارے میں فرماتے ہیں:

اور تیسرا مرتبہ تعین ثانی کا مرتبہ ہے اور اس سے مراد اللہ تعالیٰ کا اپنی ذات اور صفات اور تمام موجودات کا تفصیلی طور پر اور ایک دوسرے میں فرق کرنے کا علم ہے اس مرتبے کا نام واحدیت اور حقیقتِ انسانیہ رکھا جاتا ہے۔

اس مرتبہ کو حقیقتِ انسانیہ اس لیے کہا جاتا ہے کہ یہاں سے انسان کی تفصیل شروع ہوتی ہے۔ اس لیے یہاں نور محمدی ﷺ روحِ قدسی کی صورت میں ظاہر ہوا یعنی نور محمدی ﷺ ہی دراصل روحِ قدسی ہے اور روحِ قدسی ہی اصل ”انسان“ ہے۔

اللہ تعالیٰ نے روحِ قدسی کو عالمِ لاہوت میں عمدہ اور احسن صورت میں تخلیق فرمایا۔ ہر روحِ قدسی کو ہر عالم میں اس عالم کا لباس پہنا کر پہنچایا جاتا ہے اصل روح، روحِ قدسی ہے۔

اللہ پاک واحد، تنہا اور یکتا تھا۔ اس کی ذات میں اپنے ہی دیدار کی خواہش جاگی۔ اس خواہش کی تکمیل کے لیے ایک آئینہ درکار تھا۔ اس نے اپنی ہی ذات سے اپنا ہی آئینہ تخلیق کیا کیونکہ جیسا وہ خود پاک، لطیف اور شفاف ہے ویسا ہی اس کا آئینہ ہونا چاہیے۔ اللہ کے سوا کوئی دوسرا وجود اللہ کا آئینہ نہیں بن سکتا کیونکہ اللہ کے سوا کوئی دوسرا اللہ جیسا پاک، شفاف اور لطیف ہو ہی نہیں سکتا۔ اللہ اور اس کا آئینہ دو وجود نہ تھے جیسا کہ عموماً ٹھوس اشیاء میں ہوتا ہے کہ ایک چیز سے دوسری چیز بنائی جائے تو وہ دو وجود بن جاتے ہیں۔ اللہ ٹھوس نہیں بلکہ لطیف ہے۔ سمجھانے کے لیے اس کی مثال روشنی سے دی جاسکتی ہے جس کے ٹکڑے نہیں ہو سکتے یا علم سے دی جاسکتی ہے جو اگر ایک وجود سے دوسرے وجود میں منتقل ہو بھی جائے تو پہلے وجود میں بھی اپنی اصل حالت میں برقرار



رہتا ہے اور دوسرے وجود میں بھی۔ ظاہری وجود اگر دو ہو گئے تو بھی علم کی صورت اور حالت ایک ہی رہے گی۔ اللہ ٹھوس وجود نہیں ذات ہے، علم ہے، نور ہے چنانچہ بٹ نہیں سکتا، تقسیم نہیں ہو سکتا۔ جیسا کہ خوشبو تقسیم نہیں ہو سکتی۔ اپنے آئینے میں خود کو ملاحظہ کر کے اللہ اپنے حُسن پر فریفتہ ہوا اور اس کی تعریف و توصیف کرتے ہوئے اس کا نام 'محمد' رکھا۔ اللہ کی یہی ذات جو آئینہ محمدی صلی اللہ علیہ وآلہ وسلم میں ظاہر ہوئی "اللہ کی روح" ہے۔ اس نور محمد کو ہی اللہ کی روح کہنا حق ہے کہ روح ذات سے جدا ہو کر بھی جدا نہیں ہوتی اور نور محمد نور الہی سے جدا ہو کر بھی جدا نہیں۔ اس نور محمد صلی اللہ علیہ وآلہ وسلم کے آئینے میں ذات الہی کی تمام صفات آئیں۔ اللہ، جو کائنات کی ہر شے کی ہر صفت کا منبع، مصدر، سرچشمہ ہے، سے علم، عقل، حیات، سمع، بصر، کرم، لطف، خیر، غرضیکہ ہر صفت اس روح محمد میں منتقل ہوئی اور اس روح میں یہ تمام صفات اپنی کامل ترین صورت میں جلوہ گر ہو گئیں۔ پس اصل روح یہی روح محمد ہے۔ یہی روح قدسی ہے، یہی تمام ارواح کا مادہ ہے، یہی علم کل ہے، عقل کل ہے، نور کل ہے۔

پس اللہ کی اول تخلیق روح محمد صلی اللہ علیہ وآلہ وسلم ہے جو اللہ سے بلا واسطہ تخلیق ہونے اور اس کا آئینہ ہونے کی وجہ سے اس کی تمام صفات علم و عقل، سمع و بصر، حیات وغیرہ کی کامل صورت ہے۔ تمام ظلماتِ جلالیہ سے پاک ہونے کے باعث یہ روح قدسی ہے۔ روح قدسی واحد ہے اور ناقابل تقسیم ہے جیسے علم، روشنی یا خوشبو ناقابل تقسیم ہیں البتہ پھیلتے ہیں۔ یہی روح قدسی ہر مخلوق کے باطنی وجود کی بنیاد ہے۔ روح قدسی کے لیے فنا یا موت نہیں، اللہ کی صفات سے متصف ہونے کے باعث اسے بقا حاصل ہے، اس روح قدسی کی حالت میں کوئی تبدیلی نہیں یعنی یہ ہمیشہ اپنی ایک ہی پاک منزہ حالت میں رہتی ہے۔ پس روح قدسی ہر انسان کی روح کی اصل اور بنیاد ہے اور ہر انسان میں موجود ہے۔ یہ انسان کے قلب میں موتی کی طرح پوشیدہ رہتی ہے اور صرف ان پر ظاہر ہوتی ہے جو اس تک پہنچنے کی اور اسے پانے کی کوشش کرتے ہیں۔ دیدار و قرب الہی صرف اسی روح قدسی کو حاصل ہے اس لیے اس کو پالینا یا اس تک پہنچ جانا ہی انسانیت کی معراج ہے۔ جو اس تک پہنچ گیا وہ اپنی ابتدا یعنی حقیقت محمدیہ صلی اللہ علیہ وآلہ وسلم اور وحدت تک پہنچ گیا۔ یہ روح قدسی واحد ہے اور توحید کی اصل صورت ہے۔ اس تک پہنچنا توحید کی حقیقت کو پانا ہے۔ روح قدسی کا مقام عالمِ لاصوت ہے۔

اس روح میں تمام صفات الہیہ و محمدیہ کے ساتھ ساتھ تمام عالموں اور مخلوقات کا علم بھی موجود ہے اور ذات حق تعالیٰ کا مکمل علم بھی موجود ہے کیونکہ قرب میں اس سے بڑھ کر اور کوئی اللہ کے قریب نہیں۔ چنانچہ اس کا علم علم کل اور علم حقیقت ہے۔ اس لحاظ سے اس کی عقل بھی عقل کل ہے۔

روحِ قدسی چونکہ صورتِ الہی یا آئینہ الہی ہے اس لیے غیر مخلوق ہے لیکن اسی روح سے انسان کی مخلوق روح بھی تخلیق ہوئی۔ حضرت عبدالکریم بن ابراہیم الجلیلی رحمۃ اللہ علیہ فرماتے ہیں ”جاننا چاہیے کہ محسوسات کی ہر شے کی ایک مخلوق روح بھی ہے جس کے ساتھ اس شے کی صورت قائم ہے۔ روح اس شے کے لیے ایسی ہے جیسے لفظ کے لیے معنی۔ پھر اس مخلوق روح کے لیے ایک روح الہی ہے جس کے ساتھ وہ روح قائم ہے اور وہ روح الہی روحِ قدسی ہے۔“ (انسانِ کامل)

روحِ قدسی ہی وہ روح ہے جسے بطورِ امانت اللہ تعالیٰ نے انسان کو سونپا جیسا کہ سورۃ الاحزاب میں اللہ فرماتا ہے ”اور ہم نے اپنی امانت آسمانوں اور زمین اور پہاڑوں پر پیش کی لیکن سب نے اسے اٹھانے سے انکار کر دیا البتہ انسان نے اسے اٹھالیا بے شک وہ بہت ظالم اور جاہل ہے۔“ (الاحزاب۔ 72)

سورۃ الاحزاب کی مندرجہ بالا آیت سے یہ بھی معلوم ہوا کہ یہ روحِ قدسی اپنی اصل اور مکمل اتم صورت میں صرف انسان میں موجود ہے اس لیے اس مرتبہ کو حقیقتِ انسانیہ کہا جاتا ہے اور یہی عالمِ لاہوت انسان کا حقیقی اور اصل وطن ہے۔

## عالم ارواح (جبروت)

مرتبہ چہارم، تعین سوم ہے اور مرتبہ ”فَاَزَدْتُ“ (پس میں نے چاہا) ہے اس مرتبہ کو عالمِ ارواح یا جبروت کہتے ہیں۔ روحِ قدسی جو غیر مخلوق نورِ الہی، نورِ محمدی ہے، اس غیر مخلوق روحِ قدسی کو جبروتی لباس پہنا کر روحِ سلطانی کے پردے کی صورت میں عالمِ جبروت میں اتارا گیا اور روحِ سلطانی نے روحِ قدسی کو خود میں چھپالیا جیسے درخت تخلیق بھی بیج سے ہوتا ہے اور بیج کو اپنے اندر چھپائے بھی رکھتا ہے۔ روحِ سلطانی روحِ قدسی کا پہلا لباس ہے۔

اسی مقام پر فرشتوں کی تخلیق بھی روحِ قدسی سے ہوئی۔ عالمِ جبروت میں انسان کی روح کی تمام صفات، احوال اور افعال وہی ہیں جو فرشتوں کے ہیں اور اسکی نورانیت بھی ویسی ہے۔ عالمِ ارواح الوہیت کی تفصیل ہے اور اس کے اسماء و صفات کا مرتبہ ہے۔

✽ حضرت ابوسعید مبارک مخزومی رحمۃ اللہ علیہ فرماتے ہیں:

اور چوتھا مرتبہ ارواح کا مرتبہ ہے اس سے مراد عالمِ کون کی چیزیں ہیں جو مجرد اور بسیط ہیں جو اپنی ذاتوں اور مثلوں پر ظاہر ہوئی ہیں۔

روح ہر مادے سے مجرد اور منفرد ہے اور اجسام کے عوارض الوان اور اشکال سے پاک ہے۔ قابل ادراک خود اور غیر خود ہے۔ یہ روح ایک وجود بسیط ہے جس کی کوئی صورت نہیں مگر جس صورت میں چاہتی ہے نمودار ہو جاتی ہے اس لیے فرشتے جس صورت میں چاہتے ہیں نمودار ہو جاتے ہیں اور یہ معنی ہر صورت میں ظاہر ہیں۔ اور یہ وہ مرتبہ ذات ہے جس میں ذات ”روحِ سلطانی“ کے نام سے موسوم ہے۔

جبروت عربی میں جوڑنے اور ملانے کو بھی کہتے ہیں یہ مرتبہ مراتبِ الہیہ مراتبِ حقیقی یا عالمِ امر یا حقائقِ الہیہ (احدیت وحدت واحدیت) اور مراتبِ کونیہ مراتبِ خلقی یا عالمِ خلق (جبروت ملکوت اور ناسوت) کے درمیان بمنزلہ پُل سیرھی اور واسطے کے ہے اس لیے اس مقام کو جبروت کہتے ہیں۔ یہی مقام جبرائیل علیہ السلام ہے جو اللہ تعالیٰ اور انبیاء کے درمیان وسیلہ رہے ہیں اور عبد و معبود اور خالق و مخلوق کے درمیان تعلق جوڑنے پر معمور ہیں۔ یہ مقام عالمِ غیب اور عالمِ کثیف کے درمیان گویا ایک برزخ (پردہ) اور سیرھی کے ہے۔

## عالمِ مثال (ملکوت)

✽ پانچواں مرتبہ تعین چہارم مرتبہ ”أَنَّ أَعْرَفَ“ (میں پہچانا جاؤں) ہے یہ مرتبہ ملکوت جہاں روحِ سلطانی نے خود کو روحِ نورانی میں مخفی کیا اور مثالی صورتوں میں ظاہر ہوئی۔ اس مرتبہ سے قبل ذاتِ حق تعالیٰ پوشیدہ تھی اس کو پہچاننا ممکن تھا۔ مرتبہ احدیت، وحدت اور واحدیت میں اللہ تعالیٰ باطن میں تھا اور اظہار کے عمل سے گزر رہا تھا لیکن عالمِ مثال یا عالمِ ملکوت اللہ تعالیٰ کی پہچان یا ظاہر ہونے کا ابتدائی مرتبہ ہے۔ روح میں جو کچھ مستور تھا عالمِ مثال میں اس کا ظہور مثالی صورتوں میں ہوا۔ عالمِ مثال میں خالی صورتیں ہوتی ہیں لہذا اس عالمِ مثال میں صورت آگئی مگر ابھی کثافت نہیں آئی۔

✽ حضرت ابوسعید مبارک مخزومی رحمۃ اللہ علیہ فرماتے ہیں:

اس عالم کی مثال سایہ ہے جو نظر تو آتا ہے مگر پکڑنے سے پکڑا نہیں جاتا یہ عالمِ مثال (عالمِ ملکوت) اشیائے کونیہ مرکبہ لطیف ہے یعنی وہ اشیاء جو نہ ٹکڑے ٹکڑے ہونے اور نہ پھٹنے جڑنے کو قبول کرتی ہیں۔ حیوانات نباتات اور جمادات کی ارواح کو یہاں عالمِ ملکوت میں تخلیق کیا گیا۔

## عالمِ اجسام (ناسوت)

✽ یہ مرتبہ ”فَخَلَقْتُ الْخَلْقَ“ (پس میں نے مخلوق کو خلق کیا) ہے۔ مرتبہ ششم اور تعین پنجم پر مثالی

صورتوں نے اجسام حاصل کیے اور مخلوق کے مختلف جسم ظاہر ہوئے۔ اور ان اجسام میں ذات روح نورانی پر روح جسمانی یا حیوانی کا پرت ڈال کر عنصری جسمانی صورت میں مخلوق میں ظاہر ہوگئی یوں اللہ تعالیٰ عالم احدیت سے نزول کر کے عالم ناسوت میں ظاہر ہو گیا۔ یاد رکھیں اجسام کا یہ عالم عرش سے فرش تک پھیلا ہوا ہے۔ اسے عالم ناسوت کہتے ہیں۔

✽ حضرت ابوسعید مبارک مخزومی رحمۃ اللہ علیہ اس مرتبہ کے بارے میں فرماتے ہیں:

اور چھٹا مرتبہ عالم اجسام کا ہے اس سے مراد اشیاء کونیہ کثیفہ ہیں جو ٹکڑے ٹکڑے ہونے اور جدا جدا ہونے کو قبول کرتی ہیں اور پکڑی جاسکتی ہیں۔

حق تعالیٰ مرتبہ احدیت سے تنزل فرماتے ہوئے عالم اجسام میں آ گیا لیکن یہ مت سمجھ کہ یہاں آ گیا تو وہاں نہیں بلکہ یہاں بھی ہے اور وہاں بھی۔

## انسان

ساتواں مرتبہ تعین ششم ہے جو تمام مراتب کا جامع ہے جس میں اللہ تعالیٰ کامل طور پر دیگر مخلوقات کی نسبت عالم ناسوت میں انسان کی بشری صورت میں روح جسمانی کے پرتوں میں ظاہر ہوا۔ یعنی حق تعالیٰ نے نور محمدی صلی اللہ علیہ وآلہ وسلم سے روح قدسی، روح قدسی سے روح سلطانی، روح سلطانی سے روح روحانی اور روح روحانی سے روح جسمانی کی صورت میں انسان یعنی بشر میں ظہور فرمایا لیکن وہ انسان جس میں یہ ظہور کامل مکمل اور اتم ہوا وہ انسان کامل حضور علیہ الصلوٰۃ والسلام کی ذات پاک ہے اور ان تمام مراتب کے مظہر اتم حضرت محمد مصطفیٰ صلی اللہ علیہ وآلہ وسلم ہیں۔

✽ حضرت ابوسعید مبارک مخزومی رحمۃ اللہ علیہ اس مرتبہ کے بارے میں فرماتے ہیں:

اور ساتواں مرتبہ ان تمام مراتب مذکورہ جسمانیہ، نورانیہ، روحانیہ، وحدت و احدیت کا مرتبہ جامعیت ہے وہ آخری تجلی اور آخری لباس ہے اور اس کا نام انسان ہے۔

✽ خَلَقَ اللَّهُ آدَمَ عَلَى صُورَتِهِ ترجمہ: میں نے آدم کو اپنی صورت پر پیدا فرمایا اسی کمالیت پر دل ہے۔ اس مرتبے میں انسان کامل مظہر اتم کبریا اور آئینہ حق ہوتا ہے۔

✽ اللہ تعالیٰ نے ذات یعنی ”احدیت“ سے ”وحدت“ میں، وحدت سے ”واحدیت“ میں، واحدیت سے ”جبروت“ میں، جبروت سے ”ملکوت“ میں اور ملکوت سے ”ناسوت“ میں نزول فرمایا۔ گویا اللہ تعالیٰ کی ذات

نے ہر شے میں ظہور فرما کر کائنات کو قائم کیا ہوا ہے۔ وجود صرف اللہ تعالیٰ کا ہے باقی ہر شے معدوم ہے۔ اسی کو ”وحدت الوجود“ کہتے ہیں۔ ارشاد باری تعالیٰ ہے:

❁ وَكَانَ اللَّهُ بِكُلِّ شَيْءٍ مُّحِيطًا ۝ (سورہ النساء 126)

ترجمہ: اللہ تعالیٰ کا ہر چیز پر احاطہ ہے۔

❁ إِلَّا أَنَّهُ بِكُلِّ شَيْءٍ مُّحِيطٌ ۝ (سورہ حم السجدہ 54)

ترجمہ: یاد رکھ بے شک اس (اللہ تعالیٰ) کا ہر شے پر احاطہ ہے۔

❁ قرآن مجید میں ان مراتب کو یوں بیان فرمایا گیا ہے: ”بے شک تمہارا رب اللہ ہے جس نے آسمانوں

اور زمین کو چھ مدتوں (یعنی چھ ادوار) میں بنایا پھر عرش پر استواء فرمایا۔ (سورہ اعراف 54)

اس آیت مبارکہ میں آسمانوں سے مراد مراتب الہیہ یا مراتب حقیقیہ یا عالم امر (احدیت، وحدت، واحدیت)

ہے اور زمینوں سے مراد مراتب کونیہ یا خلقیہ یا عالم خلق (عالم ارواح، عالم امثال، عالم اجسام) ہے اور عرش

سے مراد حضرت انسانِ کامل ہے جو ان سب مراتب کا جامع ہے۔

اس آیت مبارکہ کی شرح کرتے ہوئے حضور علیہ الصلوٰۃ والسلام نے فرمایا ہے اس ذات کی قسم جس

کے قبضہ قدرت میں محمد (صلی اللہ علیہ وآلہ وسلم) کی جان ہے اگر تم رسی سے ڈول باندھ کر سب سے نیچے کی

زمین تک ڈالو تو وہ ڈول اللہ پر اترے گا پھر آپ صلی اللہ علیہ وآلہ وسلم نے یہ آیت پڑھی هُوَ الْاَوَّلُ وَالْاٰخِرُ

وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ (هُوَ اَوَّلُ آخِر ظَاہِرِ بَاطِنِ ہے اور هُوَ ہر شے کا علم رکھتا ہے) اس

حدیث مبارکہ کو امام ترمذی نے صحیح ترمذی میں روایت کیا ہے۔

❁ صوفیاء کرام فرماتے ہیں کہ انسان کائنات کبیر ہے اور اس کے اندر (باطن) ہی تمام عالم موجود ہیں

جن کو لطائف ستہ کا نام دیا ہے چنانچہ انسانِ کامل کا جسم عالم اجسام کو شامل ہے، نفس، قلب، من یا دل عالم

امثال کو شامل ہے، سر و احدیت، خفی وحدت اور اخفی احدیت ہے۔ حضرت امام حسین رضی اللہ تعالیٰ عنہ اپنے

فرزند امام زین العابدین رضی اللہ تعالیٰ عنہ سے مرآة العارفين میں فرماتے ہیں: ”اے بیٹا احدیت، وحدت،

واحدیت، عالم ارواح، عالم امثال اور عالم اجسام سب کچھ تیرے اندر ہے تجھ سے باہر کچھ نہیں تیرا مرض تجھی

میں ہے اور تیری دوا تجھی سے ہے۔ (کنز العارفين شرح مرآة العارفين ترجمہ و شرح خادم حسین)

❁ حضرت علی کرم اللہ وجہہ الکریم کا فرمان ہے: ”تیری بیماری تجھ میں ہے تو نہیں سمجھتا دوا تیری تجھی میں

ہے تو نہیں دیکھتا۔ تو گمان کرتا ہے کہ تو عالمِ صغیر ہے حالانکہ تجھ میں ایک بڑا عالم (جہان) سما یا ہوا ہے اور تو وہ

کتاب میں ہے جس کے حروف سے تمام مضمرات ظاہر ہوتے ہیں۔ تجھے باہر سے حاجت نہیں تیرا فکر تجھ میں ہے اور تو فکر نہیں کرتا۔ (مرقاۃ السالکین شرح مرآة العارفين)

ذاتِ حق نے کثرت میں جلوہ گر ہونے کے لیے مرتبہ بمرتبہ ظہور فرمایا اور مرتبہ انسان پر یہ ظہور ختم ہوا۔ ظہور کے ان مراتب کو صوفیائے کرام نزول کہتے ہیں۔ جب انسان اللہ تعالیٰ کی طرف بڑھتا ہے اور ”سیر الی اللہ“ کرتا ہوا ان مراتب کو طے کر کے توحید ذاتِ حق تک پہنچتا ہے تو اس کو عروج کہتے ہیں۔ سیر الی اللہ سے مراد بندے کی اللہ تک سیر ہے۔ جب بندے کو عرفانِ ذات نصیب ہو جاتا ہے تو سیر الی اللہ ختم ہو جاتی ہے اس سے آگے سیر فی اللہ شروع ہوتی ہے اور توحیدِ حق میں غرق ہو کر ”سیر فی اللہ“ کرنا غیر متناہی ہے۔ اس کی کوئی حد نہیں۔ جس طرح ذاتِ حق غیر محدود ہے اسی طرح اس کی سیر بھی غیر محدود ہے۔ عروج انسانی یہ ہے کہ انسان دائرہ وجود کی چاروں قوسوں یعنی ناسوت، ملکوت، جبروت اور لاهوت کو طے کر جائے۔ ان چاروں مقامات کے اعمال کا نام شریعت، طریقت، حقیقت اور معرفت ہے۔ ان مقامات کو طے کرنے والا انسان نبی یا ولی ہوتا ہے اور اسے ”انسانِ کامل“ کہتے ہیں اور جو انسان ان تمام کمالات کا مظہر اتم ہے اُس کا نام خاتم النبیین حضرت محمد رسول اللہ ﷺ ہے۔ اس کے بعد جس کو یہ مرتبہ حاصل ہوا آپ ﷺ کے وسیلہ سے ہی ہوا اور وہ زمانے میں ”انسانِ کامل“ اور آپ ﷺ کا نائب ہوتا ہے۔ (مزید تفصیلات کے لیے ملاحظہ فرمائیں باب انسانِ کامل)

گویا اللہ تعالیٰ مرتبہ احدیت میں بطون<sup>۱</sup> در بطون تھا اس کے اسماء و صفات اس کی ذات میں مخفی تھے مرتبہ احدیت سے ذات نے تنزل فرما کر وحدت میں ظہور فرمایا جو نور محمدی صلی اللہ علیہ وآلہ وسلم ہے۔ اس مرتبہ میں اسماء و صفات کا ظہور علمی اجمالی ہوا پھر اس مرتبہ سے تنزل فرما کر مرتبہ واحدیت میں ظہور فرمایا اس مرتبہ میں اسماء و صفات کا ظہور علمی تفصیلی ہوا پھر اس سے تنزل فرما کر ذات نے عالم ارواح کی صورت پر ظہور فرمایا۔ پھر اس مرتبہ سے تنزل فرما کر عالم مثال کی صورت پر ظہور فرمایا پھر اس سے تنزل فرما کر عالم اجسام (تمام مخلوقات) کی صورت پر ظہور فرمایا اس مرتبہ پر اسماء و صفات کا ظہور خارج تفصیلی ہوا۔ مرتبہ احدیت، وحدت اور واحدیت تینوں مراتب الہیہ (مراتبِ حقی) یا عالمِ امر ہیں جبکہ عالم ارواح، مثال اور اجسام تینوں مراتبِ کونیہ (مراتبِ خلقی) عالمِ خلق یا عالمِ شہادت ہیں۔ پھر حق تعالیٰ نے چاہا کہ ایک ایسی ہستی کو پیدا کیا جائے جو تمام مراتبِ الہیہ و کونیہ (حقی و خلقی) کی جامع ہو اور اس کے تمام اسماء و صفات کی مظہر ہو وہ ہستی حق تعالیٰ کا ایک راز ہو تو اس نے حضرت

۱۔ حقیقی اندرونی، بہت گہرائی میں۔

انسانِ کامل کو پیدا فرمایا۔ اور یہی حقیقتِ محمدیہ ﷺ ہے۔ لہذا ثابت یہ ہوا کہ ہر شے کا مبداء و معاد ذاتِ حق ہے۔ تمام امور اسی سے ہیں اسی سے ابتدا اسی سے انتہا ہے اور تمام امور اسی طرف لوٹنے والے ہیں جیسا کہ موجیں ٹھاٹھیں مارتے سمندر سے پیدا ہوتی ہیں اور سمندر ہی میں مٹ جاتی ہیں پس ذاتِ حق بحرِ امواج کی طرح ہے اور جملہ موجوداتِ عالم اسی کی امواج ہیں۔ عالمِ بغیر وجودِ آدم کے آئینہ بے جلا کو ماند کرتا تھا شانِ الہی نے تقاضا کیا کہ آئینہ عالمِ جلا پائے اور وہ محلِ روحِ الہی کو قبول کرے لہذا آدم اس آئینہ کی جلا اور اس محلِ مستوی کی روح ہے۔ حق تعالیٰ ”انسانِ کامل“ جو اس کا خلیفہ ہے، کے آئینہ دل میں تجلی فرماتا ہے اور اس کے آئینہ دل کا عکس عالم پر فائز ہوتا ہے اور اس فیض کے وصول سے عالم باقی رہتا ہے۔

وحدت الوجود کی اگر خاص خاص اصطلاحوں کو نظر انداز کر دیا جائے تو سادہ اور آسان الفاظ میں اس کی تشریح اس طرح کی جاسکتی ہے کہ بندہ اپنے آپ کو اللہ تعالیٰ کی ذات میں اس طرح فنا کر دیتا ہے کہ اس کی اپنی ہستی ختم ہو جاتی ہے اور وہ مرنے سے پہلے مر جاؤ کے مقام پر پہنچ جاتا ہے اور اللہ تعالیٰ کے عشق میں اپنے آپ کو اس طرح گم کر دیتا ہے کہ وہ جو کچھ دیکھتا ہے اللہ کو، جو کچھ سنتا ہے اللہ کو، جو کچھ لیتا ہے تو اللہ سے اور جو کچھ کہتا ہے تو اللہ سے، اس کو ہر طرف اللہ ہی نظر آتا ہے لیکن یہ منزل آسان نہیں ہے اس کے لیے مرشدِ کامل صاحبِ مسکنی کی راہبری، ذکر و تصور اسمِ اللہ ذات، نیت میں صدق، اخلاص اور ہمت کی ضرورت ہوتی ہے۔

✽ حضرت نخی سلطان باثور رحمۃ اللہ علیہ اس سلسلہ میں فرماتے ہیں کہ حضور علیہ الصلوٰۃ والسلام کا فرمان ہے:

”الْبَيْهَاتِيَّةُ هُوَ الرَّجُوعُ إِلَى الْبِدَايَةِ۔ ترجمہ: انتہا ابتدا کی طرف لوٹ جانے کا نام ہے۔“

ظہورِ حق کی ابتدا چونکہ نورِ محمدی (مقامِ وحدت) کے ظہور سے ہوئی اور تمام مخلوق نورِ محمدی سے ظہور پذیر ہوئی اس لیے ”ابتدا“ نورِ محمدی ہے۔ لہذا ”ابتدا“ نورِ محمدی تک پہنچنا ہی ”انتہا“ ہے۔ (کلید التوحید کلاں)

جو انسان اس مقام تک پہنچ جاتا ہے وہ سراپا توحید ہو جاتا ہے۔ اور وہی انسانِ کامل ہے۔

✽ حضرت علامہ اقبالؒ نے فرمایا ہے:

✽ بیاں میں نکتہ توحید آ تو سکتا ہے

✽ خودی سے اس طلسمِ رنگ و بو کو توڑ سکتے ہیں

✽ اگر نہ ہو تجھے الجھن تو کھول کر کہہ دوں

✽ مکانی ہوں کہ آزادِ مکاں ہوں

ترے دماغ میں بت خانہ ہو تو کیا کہیے

یہی توحید ہے جس کو نہ تو سمجھا نہ میں سمجھا

وجودِ حضرتِ انسان نہ روح ہے نہ بدن

جہاں بین ہوں کہ خود سارا جہاں ہوں

## وحدت الوجود کے حق میں دلائل

عارفین اور صوفیاء کرام نے وحدت الوجود (ہمراست، معرفت ذات) کو ہی توحید قرار دیا ہے۔ اس سلسلہ میں مختلف عارفین اور اولیاء کرام کے فرمودات کو بیان کیا جا رہا ہے۔

✽ پیران پیر غوث الاعظم حضرت عبدالقادر جیلانی رضی اللہ عنہ:

آپ رضی اللہ عنہ تمام اولیاء کرام کے امام ہیں۔

غوث الاعظم درمیان اولیاء چوں محمدؐ درمیان انبیاء

آپ رضی اللہ عنہ کا ارشاد مبارک ہے کہ ”میرا قدم تمام اولیاء کی گردن پر ہے۔“ اور یہ بات حق ہے۔ تمام اولیاء اور بڑے سے بڑے عارفین آپ رضی اللہ عنہ کی شان میں رطب اللسان رہے۔ آپ رضی اللہ عنہ کی منظوری کے بغیر ولایت مل ہی نہیں سکتی۔ (مزید تفصیلات کے لیے پڑھیے باب شان غوث الاعظم)

آپ رضی اللہ عنہ کا مسلک معرفت ذات ہے۔ اس سلسلہ میں آپ رضی اللہ عنہ اپنی کتاب سرالاسرار میں ارشاد فرماتے ہیں:

✽ خَلَقْتُ رُوحَ مُحَمَّدٍ (صلى الله عليه وآله وسلم) مِنْ نُورٍ وَجْهِي

ترجمہ: روح محمد (صلى الله عليه وآله وسلم) کو میں نے اپنے چہرے کے نور سے پیدا فرمایا۔

جیسا کہ نبی پاک صلی اللہ علیہ وآلہ وسلم نے فرمایا:

✽ أَوَّلُ مَا خَلَقَ اللَّهُ رُوحِي ترجمہ: سب سے پہلے اللہ تبارک و تعالیٰ نے میری روح کو پیدا فرمایا۔

✽ وَأَوَّلُ مَا خَلَقَ اللَّهُ نُورِي ترجمہ: اور سب سے پہلے اللہ تبارک و تعالیٰ نے میرے نور کو پیدا فرمایا۔

✽ وَأَوَّلُ مَا خَلَقَ اللَّهُ الْقَلَمَ ترجمہ: اور سب سے پہلے اللہ تبارک و تعالیٰ نے قلم کو پیدا فرمایا۔

✽ وَأَوَّلُ مَا خَلَقَ اللَّهُ الْعَقْلَ ترجمہ: اور اللہ تبارک و تعالیٰ نے سب سے پہلے عقل کو پیدا فرمایا۔

پس ان سب سے مراد ایک ہی شے ہے اور وہ حقیقت محمدیہ صلی اللہ علیہ وآلہ وسلم ہے۔ اور اسے نور اس لیے کہا

گیا کہ آپ صلی اللہ علیہ وآلہ وسلم کی ذات مبارکہ ظلماتِ جلالیہ (جلالی صفات) سے پاک ہے (یعنی آپ سراپا

رحمت ہیں) جیسا کہ اللہ تبارک و تعالیٰ نے ارشاد فرمایا:

✽ قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ ○ (المائدہ-15)

ترجمہ: پس اللہ تبارک و تعالیٰ کی طرف سے تمہارے پاس ایک نور اور ایک کتابِ مبین آئی۔

اور آپ صلی اللہ علیہ وآلہ وسلم کا نام عقل اس لیے رکھا کہ آپ صلی اللہ علیہ وآلہ وسلم تمام علوم کا ادراک رکھتے ہیں



اور قلم اس لیے کہا گیا کہ قلم علم کو نقل کرنے کا سبب (ذریعہ) ہے جیسا کہ عالم حروفات میں قلم علم کو نقل (منتقل) کرنے کا ذریعہ ہے۔ پس روح محمد صلی اللہ علیہ وآلہ وسلم تمام کائنات (عالم موجودات) کا خلاصہ اور کائنات کی ابتدا اور اس کی اصل ہے جیسا کہ حضور علیہ الصلوٰۃ والسلام کا ارشاد ہے:

❁ أَنَا مِثْنُ اللَّهِ وَالْمُؤْمِنُونَ مِثِّي ۖ تَرْجَمَهُ: میں اللہ پاک سے ہوں اور تمام مومنین مجھ سے ہیں۔ اور اللہ پاک نے تمام ارواح کو اس (حقیقتِ محمدیہ) سے عالم لاهوت میں احسن و حقیقی صورت میں پیدا فرمایا اور اُسے ”انسان“ کا نام دیا اور یہی عالم (یعنی عالم لاهوت) اُس کا اصلی وطن ہے۔ پس جب (انسانی ارواح کی تخلیق کو) چار ہزار سال گزر گئے تو اللہ تعالیٰ نے حضور علیہ الصلوٰۃ والسلام کی آنکھ مبارک کے نور سے عرش کو پیدا فرمایا اور پھر عرش سے باقی کائنات کو پیدا فرمایا۔ پھر تمام ارواح کو کائنات کے سب سے نیچے والے طبقے عالم اجسام کی طرف پھیر دیا گیا (یا منتقل کر دیا گیا) جیسا کہ اللہ تعالیٰ ارشاد فرماتا ہے:

❁ ثُمَّ رَدَدْنَاهُ أَسْفَلَ سَافِلِينَ (التین-5)

ترجمہ: پس ہم نے اس (روحِ قدسی) کو اسفل سافلین (سب سے نیچے والے درجہ) کی طرف پھیر دیا۔ یعنی سب سے پہلے (روحِ قدسی کو) عالم لاهوت سے عالم جبروت میں اتارا۔ پس اللہ تعالیٰ نے حریم کے درمیان نورِ جبروت سے (روحِ قدسی کو) ایک لباس پہنایا وہ روحِ سلطانی ہے۔ پھر (روحِ قدسی کو اسی لباس میں) وہاں سے عالم ملکوت میں اتارا اور نورِ ملکوت کا لباس پہنایا جہاں وہ روحِ روحانی کہلائی۔ پھر عالم ملکوت سے عالم ملک کی طرف اُس کا نزول ہوا جہاں نورِ ملک کا لباس پہنایا اور یہاں روح (روحِ قدسی) روحِ جسمانی کہلائی۔ پھر اس سے اجسام پیدا فرمائے جیسا کہ اللہ تبارک و تعالیٰ نے فرمایا:

❁ مِنْهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ تَارَةً أُخْرَى (طہ-55)

ترجمہ: ہم نے تمہیں اسی (زمین) سے پیدا کیا اور اسی میں دوبارہ لوٹائیں گے اور اسی میں سے پھر سے اٹھائیں (زندہ کریں) گے۔

پھر اللہ تعالیٰ نے ارواح کو اجسام میں داخل ہونے کا حکم فرمایا، پس بحکمِ الہی وہ (اجسام میں) داخل ہو گئیں۔ ارشادِ باری تعالیٰ ہے:

❁ وَنَفَخْتُ فِيهِ مِنْ رُوحِي (الحجر-29) ترجمہ: اور میں نے اس میں اپنی روح پھونک دی۔

پس جب ارواح کا اجسام سے تعلق قائم ہو گیا تو وہ اُس عہد (اقرار) کو بھول گئیں جو انہوں نے یومِ میثاق اَلَسْتُ بِرَبِّكُمْ (کے جواب میں) قَالُوا بَلَىٰ کہہ کر کیا تھا۔ پس وہ اپنے اصلی وطن (عالم لاهوت) کو بھول

گئیں۔ پس اللہ رحمن نے اُن پر رحم فرماتے ہوئے ان کی مدد کی اور آسمانی کتابیں نازل فرمائیں تاکہ وہ اپنے اصلی وطن کو یاد رکھیں جیسا کہ اللہ تبارک و تعالیٰ نے فرمایا:

﴿ وَذَكِّرْهُمْ بِأَيَّامِ اللَّهِ ط (ابراہیم-5) ترجمہ: اور یاد دلائیں اُن کو اللہ کے (ساتھ گزرے) دن۔  
یعنی اللہ کے وصال میں گزرے دن جو وہ ارواح کی صورت میں گزار چکے تھے۔ پس تمام انبیاء کرام دنیا میں تشریف لائے اور (اُنہیں اس عہد کی یاد دہانی کرواتے ہوئے) واپس آخرت کی طرف لوٹ گئے۔ (سراسر) غوث الاعظم جب اللہ تعالیٰ سے ہم کلام ہوئے تو اللہ تعالیٰ سے پوچھا:-

ثُمَّ قُلْتُ يَا رَبَّ الْغُوثِ هَلْ لَكَ مَطِيَّةٌ

قَالَ

يَا غُوثَ الْأَعْظَمِ جَعَلْتُ الْإِنْسَانَ مَطِيَّتِي وَجَعَلْتُ سَائِرَ الْأَكْوَانِ مَطِيَّةَ الْإِنْسَانِ

وَقَالَ لِي

يَا غُوثَ الْأَعْظَمِ نِعْمَ الطَّالِبُ أَنَا وَنِعْمَ الْمَطْلُوبُ الْإِنْسَانُ نِعْمَ الرَّكَّابُ أَنَا وَنِعْمَ الْمَرْكُوبُ الْإِنْسَانُ وَنِعْمَ الرَّكَّابُ الْإِنْسَانُ وَنِعْمَ الْمَرْكُوبُ لَهُ سَائِرُ الْأَكْوَانِ۔

ترجمہ: پھر میں نے کہا اے غوث کے رب! کیا تیرے لیے سواری ہے؟

فرمایا:

”اے غوث الاعظم! میں نے انسان کو اپنی سواری اور ساری کائنات کو انسان کی سواری بنایا ہے۔“

پھر مجھے فرمایا:

”اے غوث الاعظم! کتنا اچھا طالب میں ہوں اور کتنا اچھا مطلوب انسان ہے، کتنا اچھا سواری میں ہوں اور کتنی اچھی سواری انسان ہے اور کتنا اچھا سواری انسان ہے جس کی کتنی اچھی سواری کائنات ہے۔“ (الرسالۃ الغوثیہ مترجم حضرت غلام دستگیر قادری)

سلسلہ چشتیہ کے مشائخ فکری لحاظ سے وحدت الوجود کے قائل تھے انہوں نے شیخ الاکبر کی کتب خصوصاً فصوص الحکم اور فتوحات مکیہ کا گہرا مطالعہ کیا اور اپنی خانقاہوں میں ان کتب کا باقاعدہ درس دیتے تھے لیکن کسی بحث و مباحثہ میں نہیں الجھتے تھے۔ اس طرح سہروردیہ سلسلہ کے بزرگ وحدت الوجود کے مسئلہ سے دور رہے اور انہوں نے اسے موضوع بحث بھی نہ بنایا۔ جب کہ قادریہ سلسلہ تو ہے ہی وحدت الوجود۔ قادریہ سلسلہ میں جو وحدت الوجود کی مخالفت کرتے ہیں اُن کا علم ظاہری ہوتا ہے اور انہیں ابھی مشاہدات باطنی کی ہوا بھی نہیں لگی ہوتی۔ جہاں تک نقشبندیہ سلسلہ کا تعلق ہے تو انہوں نے برصغیر میں وحدت الوجود کی نہ صرف سخت مخالفت کی

بلکہ اس کے رد میں نظریہ وحدت الشہود پیش کیا۔ ذیل میں ہم برصغیر کے چند اہم صوفیاء اور مشائخ کے نظریات کا وحدت الوجود کے حوالے سے جائزہ پیش کرتے ہیں:

✽ برصغیر میں تصوف پر سب سے پہلی کتاب کشف المحجوب لکھی گئی۔ اس کے مصنف ابوالحسن علی بن عثمان الجہوری المعروف حضرت داتا گنج بخش رحمۃ اللہ علیہ ہیں۔ کشف المحجوب میں اگرچہ وحدت الوجود کے حوالے سے براہ راست تو کوئی بحث موجود نہیں تاہم اس کا مواد اس میں تلاش کیا جاسکتا ہے۔ مثلاً شیخ جہوری رحمۃ اللہ علیہ نے معرفت الہی اور توحید کے حوالے سے لکھا ہے:

”ہر چیز کی ذات اس (اللہ) کی ذات سے ہے ہر چیز کا اثر اس کے اثر سے ہے ہر شے کی صفت اس کی صفت سے ہے۔ متحرک اس سے متحرک اور ساکن اس سے ساکن ہے۔ بندہ کا فعل محض مجازاً ہے ورنہ درحقیقت وہ فعل خداوند عالم کا ہے۔ اس طرح اس کا قلب خدا کی دوستی کا محل ہے۔ آنکھیں اس کے دیدار کا محل اور جان عبرت کا محل ہو جاتی ہے۔“ (کشف المحجوب مترجم ابوالحسنات)

✽ حضرت خواجہ معین الدین چشتی رحمۃ اللہ علیہ اپنے ملفوظات میں فرماتے ہیں:

”اے قطب الدین توحید و جودی کیا چیز ہے؟ وہ کیفیت ہے کہ عارف کو توحید کے نشہ میں ایسا معلوم ہوتا ہے کہ خود عارف اور گل عالم عین ذات حق ہے۔ یہ امر ان فرضی تصورات کا ثمرہ اور نتیجہ ہے جو بزرگوں نے فنا و بقا کے حاصل کرنے کے واسطے مقرر کیے ہیں مگر فی الحقیقت اپنے آپ کو اور کائنات کو عین ذات حق جاننا کفر ہے کیونکہ یہ صفت تزیہہ کے خلاف ہے اسی طرح توحید ظلی (وحدت الشہود) یعنی جو صوفی کائنات کو اللہ تعالیٰ کا سایہ جانتے ہیں وہ بھی غلطی پر ہیں کیونکہ جب حضرت رسول کریم ﷺ کے جسم لطیف کا سایہ نہ تھا تو اللہ تعالیٰ کا سایہ کیونکر ہو سکتا ہے۔ ہاں عالم اسماء و صفات الہی کا مظہر (جائے ظہور) ہے اور اسماء و صفات مظہر ذات ہیں (مظہر بمعنی ظاہر کرنے والا) اسی مناسبت کے سبب سے عارف لوگ عالم سکر میں توحید و جودی اور ظلی کے قائل ہو جاتے ہیں ورنہ وہ ذات پاک ہر شے سے منزہ ہے۔“ (مقائیس مجالس مترجم پکتان واحد بخش سیال)

✽ حضرت خواجہ غریب نواز معین الدین چشتی اجمیری رحمۃ اللہ علیہ نے اپنے طالب خاص محرم راز حضرت قطب الدین بختیار کاکی رحمۃ اللہ علیہ کے نام ایک خط تحریر فرمایا جس میں آپ نے اسلام کے پانچوں ارکان کے وہ اسرار کھول کر بیان فرمائے جو حضور علیہ الصلوٰۃ والسلام نے حضرت عمر فاروق رضی اللہ عنہ کو تلقین کیے تھے۔ حقیقت حج کے بیان میں آپ نے وحدت الوجود کا فلسفہ بیان کیا آپ فرماتے ہیں کہ حضور علیہ الصلوٰۃ والسلام نے حضرت عمر رضی اللہ عنہ سے فرمایا:

اے عمرؓ! یقین جانو کہ خانہ کعبہ انسان کا دل ہے۔ چنانچہ ارشادِ نبوی ﷺ ہے کہ:  
قَلْبُ الْإِنْسَانِ بَيْتُ الرَّحْمَنِ۔

ترجمہ: یعنی انسان کا دل دراصل خانہ کعبہ ہے۔ بلکہ فرمانِ مصطفیٰ ﷺ ہے کہ:  
قَلْبُ الْمُؤْمِنِ عَرْشُ اللَّهِ تَعَالَى۔

ترجمہ: یعنی مومن کا دل عرشِ الہی ہے۔ پس کعبہ دل کا حج کرنا چاہیے۔

حضرت عمرؓ نے عرض کیا۔ یا رسول اللہ ﷺ کعبہ دل کا حج کس طرح کرنا چاہیے؟ حضور علیہ الصلوٰۃ والسلام نے فرمایا کہ انسان کا وجود بمنزلہ ایک چار دیواری کے ہے۔ اگر اس چار دیواری میں سے شک ہو وہم غیر اللہ کا پردہ دور کر دیا جائے تو دل کے صحن میں خدا کی ذات کا جلوہ نظر آئے گا۔ حج کعبہ کا یہی مقصد ہے۔

نیز ایسا حقیقی حج کرنے سے یہ بھی مقصود ہے کہ انسان اپنی خودی و ہستی کو اس طرح مٹا دے کہ ہستی کا ذرہ بھر بھی باقی نہ رہے حتیٰ کہ ظاہر و باطن یکساں پاکیزہ ہو جائے اور دل صفاتِ الہی سے متصف ہو جائے۔

حضرت عمرؓ نے عرض کیا کہ حضور ﷺ اپنی ہستی کو فنا کیونکر حاصل ہو سکتی ہے۔

حضور اکرم ﷺ نے ارشاد فرمایا کہ محبوبِ حقیقی یعنی خدا تعالیٰ پر عاشق ہونے سے جو شخص عاشقِ الہی ہو گیا وہ فنا فی اللہ ہو گیا اور جو فنا فی اللہ ہو گیا وہ ذاتِ حق کا مظہر ہو گیا۔

پھر حضرت عمرؓ نے سوال کیا کہ حضرت! دل کو خانہ خدا اور عرشِ الہی کیوں قرار دیا ہے؟

سرکارِ دو عالم ﷺ نے جواب دیا کہ ارشادِ باری ہے:

وَفِي أَنْفُسِكُمْ أَفَلَا تُبْصِرُونَ (الذريت - 21)

یعنی خدا تعالیٰ فرماتا ہے کہ لوگو! میں تمہارے اندر ہی ہوں۔ پھر تم مجھے کیوں نہیں دیکھتے؟

اے عمرؓ! رہنے کی جگہ کو گھر کہتے ہیں۔ چونکہ خدا تعالیٰ دل میں رہتا ہے لہذا خانہ خدا اور عرشِ الہی

قرار دیا۔

پھر حضرت عمرؓ نے سوال کیا کہ یا رسول اللہ (ﷺ) اس خاک کے پتلے میں بولنے والا۔ سننے

والا اور دیکھنے والا کون ہے اور کیسا ہے؟

پیغمبرِ خدا ﷺ نے ارشاد فرمایا کہ وہی (اللہ) بولنے والا ہے۔ وہی سننے والا ہے اور وہی دیکھنے والا ہے۔

حضرت عمرؓ نے پوچھا کہ حضرت کعبہ دل کا حج کون ادا کرتا ہے؟

آپ (ﷺ) نے فرمایا کہ خود ذاتِ خداوندی۔ یعنی جب بندہ نفس کا پردہ دور کر دیتا ہے اور عبد و معبود

کے درمیان کوئی پردہ باقی نہیں رہتا تو وہ صفاتِ الہی سے متصف ہو جاتا ہے اور اس کے دل میں ذاتِ الہی کی سمائی ہو جاتی ہے۔ خدا تعالیٰ کا بندے کے دل میں سما نا ہی کعبہٴ دل کا حج (حج حقیقی) ہے۔

حضرت عمر رضی اللہ عنہ نے پھر سوال کیا کہ حضور صلی اللہ علیہ وسلم جب سب کچھ اسی ذاتِ مقدس کا ظہور ہے تو پھر یہ راہنمائی کس کو اور کیونکر ہے؟

حضور پر نور صلی اللہ علیہ وسلم نے فرمایا کہ وہ خود ہی راہنما ہے اور خود اپنی ہی راہنمائی کرتا ہے۔

حضرت عمر رضی اللہ عنہ نے عرض کیا کہ حضور صلی اللہ علیہ وسلم پھر یہ گونا گوں نقش و نگار کیوں ہیں؟

پیغمبر خدا علیہ الصلوٰۃ والسلام نے فرمایا کہ راہنمائی کی مثال سوداگری کی سی ہے کہ جس چیز کا کوئی گاہک ہو سوداگر اس کو وہی چیز دیتا ہے۔ گیہوں کے خریدار کو جو ہرگز نہیں دیئے جاتے اور نہ ہی جو کے خریدار کو گیہوں دیئے جاتے ہیں۔

اے عمر رضی اللہ عنہ! پیغمبروں کی مثال ایسی ہے جیسے اطباء۔ یعنی جس طرح طبیب مریض کی طبیعت اور مرض کے موافق دوا دیتا ہے اور اسی موافق طبع دوا کے باعث اس مریض کو شفا حاصل ہوتی ہے۔ اسی طرح پیغمبر بھی روحانی ایمانداروں کو ان کی باطنی استعداد اور روحانی مرض کے موافق دوائے معرفت عطا فرماتے ہیں جس کی بدولت مریض روحانی شفا کے کلی پا کر عارفِ الہی بن جاتا ہے۔ پھر حضرت عمر رضی اللہ عنہ نے سوال کیا کہ ذاتِ رحمن کیا ہے؟ اور دیگر اشیاء کیا ہیں؟

حضور سرورِ کائنات صلی اللہ علیہ وسلم نے جواب دیا کہ تمام اشیاء مظہرِ الہی ہیں۔ درحقیقت سب ایک ہی ہیں۔ ظہور کی صفات مختلف ہیں۔ جیسا کہ مطلب ایک ہوتا ہے اور اس کو مختلف عبارتوں سے ادا کیا جاتا ہے۔ اسی طرح ذاتِ ایک ہی ہے لیکن اس کے مظاہر مختلف ہیں۔

ارشادِ خداوندی ہے:

وَكَانَ اللَّهُ بِكُلِّ شَيْءٍ مُّحِيطًا (سورہ النساء 126)

یعنی ”اللہ تعالیٰ کا ہر چیز پر احاطہ ہے۔“ لیکن انسان کو دیگر تمام مخلوقات پر شرف و بزرگی حاصل ہے۔

إِنَّ اللَّهَ خَلَقَ آدَمَ عَلَى صُورَتِهِ۔ یعنی خدا تعالیٰ نے آدم عليه السلام کو اپنی صورت پر پیدا کیا۔

حضرت عمر رضی اللہ عنہ نے پوچھا کہ حضرت صلی اللہ علیہ وسلم! جب انسان اشرف المخلوقات ٹھہرا تو پھر اس میں

خاص و عام اور کافر و مسلمان ہونے کا کیا باعث؟

۱۔ پیغمبرِ آخر الزماں حضور نبی اکرم صلی اللہ علیہ وسلم کے بعد یہی فریضہ اولیاء اللہ کے ذمہ ہے۔

فرمایا۔ ارشادِ باری تعالیٰ ہے کہ:

فَضَّلْنَا بَعْضَهُمْ عَلَى بَعْضٍ - یعنی ہم نے بعض کو بعض پر فضیلت دی ہے۔  
نیز ارشاد ہے:

كُلُّ نَفْسٍ ذَائِقَةُ الْمَوْتِ - یعنی ہر شخص موت کا مزہ چکھنے والا ہے۔

موت دراصل اس حدیث کی مصداق ہونی چاہیے کہ:

الْمَوْتُ جَسَدٌ يُوصِلُ الْحَبِيبَ إِلَى الْحَبِيبِ -

یعنی موت ایک پل ہے۔ جس کو طالبِ مولیٰ عبور کر کے واصل الہی ہو جاتا ہے۔ (اسرارِ حقیقی)

✽ شیخ شرف الدین بوعلی قلندر رحمۃ اللہ علیہ کے مکتوبات میں سے ایک اقتباس وجودی رنگ لیے ہوئے ہے:

”اے برادر! عاشق ہو جاؤ اور دونوں عالم کو معشوق کا حسن جانو اور اپنے آپ کو معشوق کا حسن کہو۔  
عاشق نے اپنے عشق سے تمہارے وجود کا ملک بنایا تاکہ اپنے حسن و جمال کو تمہارے آئینے میں دیکھے اور تم کو  
محرم اسرار جانے اور الانسان سڑی (انسان میرا بھید ہے) تمہاری شان میں آیا ہے۔ عاشق ہو جاؤ تاکہ حسن کو  
ہمیشہ دیکھو۔“

مثنوی سے لیے گئے درج ذیل اشعار وحدت الوجود پر دلالت کرتے ہیں:

بودہ ام در باغ وحدت بے نشان چوں بکثرت آدم گشتم عیاں  
دید حسن خویش با چشم شہود خود تجلی کرد در ملک وجود  
امر و بم روح کردہ نام ما کرد پر ساقی وحدت جام ما

ترجمہ: میں وحدت کے باغ میں بے نشان تھی جب دنیا میں آئی تو ظاہر ہوئی۔ خدا نے اپنے حسن کی طرف  
موجود ہونے کی نظر سے دیکھا اور خود ہستی کے ملک میں جلوہ کیا۔ میرے رب کے حکم نے میرا نام روح کیا۔  
ساقی وحدت نے میرا پیالہ پڑ کیا۔ (شیخ اکبر محمدی الدین ابن عربی۔ محمد شفیع بلوچ)

✽ سلطان المشائخ حضرت نظام الدین اولیاء رحمۃ اللہ علیہ نے دو ایک جگہ مقامات اولیاء کے متعلق جو

اشارات کیے ہیں ان سے خیال ہوتا ہے کہ وہ بھی ابن عربی کے نظریے سے متاثر تھے بلکہ انہوں نے کہا:

”جب ولی مقامِ قطبیت اور غوثیت و فردیت کو طے کر کے مرتبہ محبوبیت کو پہنچتا ہے تو اس کی ذات مظہر

الہی ہو جاتی ہے اور اس کا ارادہ بھی اللہ کا ارادہ ہو جاتا ہے۔“ (آب کوثر شیخ محمد اکرام ادارہ آب کوثر لاہور 1987)

✽ سید محمد حسینی خواجہ بندہ نواز گیسو دراز رحمۃ اللہ علیہ نے شرح فصوص الحکم اور شیخ الاکبر کے ایک اور رسالہ کا ترجمہ ”خوشی قوت القلوب“ کے نام سے کیا۔ تاریخ ادبیات مسلمانانِ پاک و ہند جلد ششم، صفحہ ۷۲۵ پر لکھا ہے:

”خواجہ بندہ نواز کے اشعار اور ان کی تصنیف ”معراج العاشقین“ کے ابتدائی حصہ سے ظاہر ہوتا ہے کہ انہیں وجود اور وجودیت کا نہ صرف علمی اندازہ تھا بلکہ اس سے انہیں مشاہداتی اور کیفیاتی تعارف و شناسائی بھی تھی۔ وہ شہباز تخلص کرتے تھے ان کا یہ شعر دیکھیے جو راگ رام کلی میں ہے اس کا مضمون وحدت الوجودی ہے:

مخفی نانوں معشوق رکھ ظاہر شہباز کہلائے عشق کے جینی چند بند اپنی آپ کہلائے

ایک جگہ دوئی کو مٹا کر یکتائی پیدا کرنے کا سبق اس طرح دیتے ہیں:

دوئی دوئی تائی دور کریکٹ واحد ہونا چاروں کپڑے جال کر مجنوں ہو رہنا  
(مجلس صوفیہ)

✽ شیخ عبدالقدوس گنگوہی رحمۃ اللہ علیہ کی تصانیف کا موضوع وحدت الوجود تھا۔ انہوں نے فصوص الحکم پر حواشی لکھے۔ دسویں صدی ہجری میں وحدت الوجود کی اشاعت میں غیر معمولی حصہ لیا۔ ان کے نزدیک وحدت الوجود اسرارِ الہی میں سے ہے اور ایک ایسی حقیقت جس کا تعلق باطنی سر بلندیوں سے ہے۔ رسالہ غریب الفوائد میں لکھتے ہیں:

”اہل شریعت کے نزدیک خداوند تعالیٰ اور عالم کی نسبت وہی ہے جو کاتب اور حروف و کلمات کی ہوتی ہے، اہل حکمت کے نزدیک یہ نسبت وہی ہے جو نسبت تخم کی درخت سے ہوتی ہے۔ لیکن اہل وحدت کے نزدیک یہ نسبت وہی ہے جو سیاہی کی نسبت حروف سے ہوتی ہے۔ حروف سیاہی سے نکلتے ہیں بلکہ یہ عین سیاہی ہیں لیکن حروف کو سیاہی نہیں کہیں گے اگر کوئی ایسا کہتا ہے تو یہ اس کی غلطی کہی جائے گی کیونکہ ان کی ظاہری شکل و صورت مختلف ہے لیکن یہ دیکھا اور سمجھا جاسکتا ہے کہ حروف درحقیقت عین سیاہی ہیں۔“

✽ حضرت مجدد الف ثانی رحمۃ اللہ علیہ کے مرشد حضرت خواجہ باقی باللہ رحمۃ اللہ علیہ کی تصنیف ”حقیقت الحقائق“ وحدت الوجود سے متعلق ہے۔ اگرچہ رباعیات اور مثنوی کے مطالعہ سے ہی حضرت خواجہ کے نظریہ کا اندازہ ہو جاتا ہے لیکن رسالہ کے مطالعہ سے ان کے مسلک و موقف اور عقیدہ وحدت الوجود پر مزید روشنی پڑتی ہے۔ ایک جگہ لکھتے ہیں:

”شب و روز وحدت کے خیال میں رہنا چاہیے۔ اگر تم سرداری چاہتے ہو تو واحد ہو اور واحد رہو۔ واحد ہونا یہ ہے کہ دوئی کے خیال سے بھی باہر آ جاؤ اور واحد رہنے کے معنی یہ ہیں کہ ہمیشہ وحدت میں رہو اور ذہنی اور قلبی پراگندگی اور غم و اندوہ کو اپنے پاس نہ پھٹکنے دو کیونکہ یہ سب دوئی کی علامات ہیں جب دوئی مٹ جائے گی

تو دونوں عالم میں آسودگی حاصل ہوگی۔ اس عالم میں غیر کہاں اور غیر کیسے موجود ہوا۔

اگر ہزار سال اس پر غور کرو گے تو بھی سوائے حقیقتِ مطلقہ جو عین وحدت ہے کچھ نہ پاسکو گے۔ اس لیے کہ اس کا غیر وہی ہے اور وہی سب کچھ ہے۔ اس کا وجود ظہور ہے، عدم، بطون، اول، آخر، ظاہر، باطن، مقید، مطلق، کل، جز، مشبہ، منزہ، سب وہی ہے۔“ (شیخ اکبرمی الدین ابن عربیؒ۔ از محمد شفیع بلوچ)

✽ حضرت میاں میر قادری رحمۃ اللہ علیہ کو وحدت الوجودی فلسفے سے خاص محبت تھی۔ عملِ صالح میں لکھا ہے کہ آپ کو شیخ محی الدین ابن العربیؒ کی کتاب فتوحاتِ مکیہ کا اکثر حصہ حفظ تھا اور مولانا جامی رحمۃ اللہ علیہ کی شرح فصوص الحکم بھی آپ کو پوری طرح حفظ تھی۔ داراشکوہؒ ’سکینۃ الاولیاء‘ میں لکھتا ہے:

”وحدت و کثرت کے مسائل کو آپ اکثر لوگوں سے پوشیدہ رکھتے تھے اور ممکن نہ تھا کہ آپ کی زبان پر وہ باتیں بیان ہوں جو وجد و اسرار سے متعلق ہوتی ہیں۔“

✽ شاہ ولی اللہ رحمۃ اللہ علیہ کے والد شاہ عبدالرحیم رحمۃ اللہ علیہ بھی وحدت الوجود کے حامی تھے۔ انہوں نے فصوص الحکم کا گہرا مطالعہ کیا تھا اور اس کو قرآنی آیات اور احادیث کے مطابق قرار دیتے تھے لیکن یہ بھی فرماتے تھے: ”اس مسئلہ کو جو لوگ صحیح طور پر نہیں سمجھ سکتے وہ الحاد و زندقہ کے بھنور میں ڈوب جاتے ہیں۔“ چنانچہ وہ کسی حال میں یہ پسند نہ کرتے تھے کہ وحدت الوجود کے قائل ہونے کے بعد شریعت کی پابندی نہ کی جائے اور خود انہوں نے اس کا عملی نمونہ بھی پیش کیا۔

✽ شاہ ولی اللہ محدث دہلوی رحمۃ اللہ علیہ کی اساسی تعلیمات اور اسلام و تصوف کے بارے میں ان کی معتدلانہ، متوازن اور تطبیقی کوششوں کے بارے میں پروفیسر عزیز احمد لکھتے ہیں:

”اٹھارہویں صدی کے ابتدائی دور میں مسلم ہندوستان کی مذہبی فکر نو کی ضروریات میں شاہ ولی اللہ کا جو حصہ ہے وہ ایک طرف اسلامی فقہ کو نظم و ضبط حدیث کے تحت لانا تھا اور دوسری جانب مختلف صوفی نظاموں کے بچے کھچے حصوں کو مروجہ راسخ اسلام میں مکمل طور پر جذب کرنا تھا انہوں نے یہ بتایا کہ پیغمبرانہ وحی کے دور کے بعد صوفیانہ کشف حضرت علی کرم اللہ وجہہ الکریم سے شروع ہوا اور ابن عربیؒ کی تصانیف میں اپنے اختتام کو پہنچ گیا۔ بعد ازاں انہوں نے ابن عربیؒ کے وحدت الوجود اور شیخ احمد سرہندی کے وحدت الشہود کو ہم آہنگ کرنے کی کوشش کی۔“ (شیخ اکبرمی الدین ابن عربیؒ از شفیع بلوچ)

✽ شاہ صاحب رحمۃ اللہ علیہ کے دور میں وحدت الوجود اور وحدت الشہود کا اختلاف اپنے عروج پر تھا۔ آپ نے اسے نزاعِ لفظی قرار دیتے ہوئے ہر دو نظریات میں تطبیق دیتے ہوئے نفسِ کلیہ کا نظریہ پیش کیا جس



کا مفہوم یہ ہے کہ:

”کائنات کی ہر چیز ایک اعتبار سے نفسِ کلیہ کی عین ہے اور صوفیاء اسی کے لیے بحر اور موج کی مثال دیتے ہیں۔ لیکن اس سے اوپر نفسِ کلیہ سے لے کر واجب الوجود تک جو منزل ہے اس کی کیفیت معلوم کرنا عقل کے بس کی بات نہیں۔ یہ مقام چونکہ عقل کے احاطے سے خارج ہے اس لیے اس کی تعبیر میں ہر قسم کے مشتبہ الفاظ استعمال کیے جاتے ہیں۔“ (شاہ ولی اللہ مصنف پروفیسر محمد سرور ناشر ادارہ ثقافت اسلامیہ لاہور)

✽ تمام دقیق صوفیانہ اصطلاحات سے منزہ و مبترا واضح انداز میں شاہ صاحب رحمۃ اللہ علیہ وحدت الوجود کو توحید صفاتی قرار دیتے ہوئے لکھتے ہیں:

”توحید صفاتی سے مراد یہ ہے کہ سالک مختلف صورتوں اور مظاہر میں صرف ایک اصل کو جلوہ گرد دیکھے اور بغیر کسی شک و شبہ کے اس بات کو بداہتہ مان لے کہ سارے کے سارے اختلافات ایک ہی اصل میں ثابت اور موجود ہیں اور پھر وہ اس اصل کو نوع بہ نوع صورتوں میں جلوہ گر بھی دیکھے اور ہر جگہ اس اصل کو پہچانے۔ اس کی مثال یوں سمجھیے کہ کوئی شخص نوع انسانی کے تمام افراد میں ایک انسان کلی کا مشاہدہ کرتا ہے یا وہ موم کی مختلف صورتوں میں ایک ہی موم کی جنس کو ہر صورت میں موجود پاتا ہے۔ الغرض ایک اصل ہے جو وجود کے ہر مظہر میں اور کائنات کی ہر شکل میں مشترک ہے۔ سالک کو چاہیے کہ وہ اس اصل کو ہر چیز میں بے رنگ دیکھے اور کسی مظہر کے مخصوص رنگ کو اس میں مؤثر نہ مانے۔“ (ہمعات۔ شاہ ولی اللہ ترجمہ پروفیسر محمد سرور سندھ ساگر اکیڈمی لاہور 1946ء)

✽ شاہ ولی اللہ رحمۃ اللہ علیہ وحدت الوجود اور وحدت الشہود کی شرح اس طرح سے فرماتے ہیں:

”وحدت الوجود اور وحدت الشہود دو لفظ ہیں جن کا اطلاق دراصل مختلف معانی پر ہوتا ہے۔ کبھی کبھی ان کا استعمال سیرالی اللہ کے مباحث میں ہوتا ہے چنانچہ کہا جاتا ہے کہ فلاں سالک وحدت الوجود کے مقام پر فائز ہے اور فلاں وحدت الشہود پر جاگزیں ہے۔ اس سیاق میں وحدت الوجود کے معنی ایسے شخص کے ہوں گے جو حقیقت جامع کی تلاش و عرفان میں گم اور مستغرق ہے۔ استغراق کا یہ وہ مقام ہے جہاں یہ عالم رنگ و بو اپنے امتیازات کے ساتھ فنا کے گھاٹ اتر جاتا ہے اور تفرقہ و امتیاز کے وہ سارے احکام ساقط ہو جاتے ہیں کہ جن پر خیر و شر کی معرفت کا دار و مدار ہے اور شرع و عقل جس کی پوری پوری نشان دہی کرتی ہے۔ سیر و سلوک کا یہ مقام محض عارضی ہوتا ہے۔ سالک چندے یہاں ٹھہر جاتا ہے اور پھر اللہ تعالیٰ کی دستگیری اور توفیق اس کو جلد ہی اس مقام سے نکال لے جاتی ہے۔ اس طرح وحدت الشہود کے معنی اس سباق میں یہ ہوں گے کہ سالک ایسے مقام پر متمکن ہے جہاں احکام جمع و تفرقہ کے ڈانڈے باہم ملے ہوتے ہیں یعنی سالک اس حقیقت کو پالینے میں

کامیاب ہو گیا ہے کہ اشیاء میں جو وحدت سی نظر آئی ہے من وجہ ہے اور کثرت جو اس کے متبائن محسوس ہوتی ہے وہ بھی من وجہ ہے۔ معرفت و سلوک کا یہ مقام پہلے مقام سے نسبتاً زیادہ اونچا ہے۔ وحدت الوجود کے ماننے والے تو یہ کہتے ہیں کہ اس عالم کی تہ میں ایک ہی حقیقت جاری و ساری ہے مثلاً موم سے انسان، گھوڑے اور گدھے کی صورتیں بنائی جائیں تو یہ سب اگرچہ رنگ و روپ میں مختلف ہوں گی مگر اصل کے لحاظ سے ایک ہی قرار دیا جائے گا۔ وحدت الشہود کے ماننے والے اس عالم کو خداوند تعالیٰ کی صفات کا عکس اور سایہ سمجھتے ہیں جو اس کے آئینہ میں ارتسام پذیر ہوتا ہے۔ بعض لوگ سمجھتے ہیں کہ وحدت الشہود کی اس توجیہ کی تائید شیخ ابن العربیؒ کے اقوال سے نہیں ہو پاتی لیکن یہ سراسر سہو ہے۔ وحدت الشہود کے ماننے والے وجود حقیقی کے ساتھ وجود امکانی کو بھی تسلیم کرتے ہیں اور وحدت الوجود کے ماننے والے وجود حقیقی کے قائل ہیں۔ وجود امکانی میں ضعف و نقص ہوتا ہے اور وجود حقیقی کامل اور قوی ہے۔ اس لیے وجود امکانی عدم ہو کر وجود حقیقی کا جز ہو جاتا ہے۔ پھر یہ کہنا کہ حقائق ممکنات دراصل عکوس و ظلال ہیں جو اعداد متقابلہ میں ارتسام پذیر ہوتے ہیں کسی طرح بھی شیخ ابن العربیؒ کی تصریحات کے خلاف نہیں۔ باقی رہی یہ بات کہ حضرت مجدد رحمۃ اللہ علیہ نے شیخ ابن عربیؒ اور ان کے بعض اتباع کرنے والوں کے اقوال کو اپنے وجدان کے خلاف محسوس کیا ہے تو اس میں کوئی مضائقہ نہیں۔ یہ ایک ایسی لغزش ہے جس کا کشف کی لغزش سے کوئی تعلق نہیں اور پھر جہاں تک اس طرح کی چھوٹی چھوٹی لغزشوں کا تعلق ہے ان سے محفوظ بھی کون رہ سکتا ہے اس لیے ان لوگوں کے مقام بلند میں ہرگز کوئی فرق نہیں پڑتا۔“ (مکتوب مدنی شاہ ولی اللہ مترجم محمد حنیف ندوی)

❁ شاہ ولی اللہ محدث دہلوی کے بڑے صاحبزادے حضرت شاہ عبدالعزیز محدث دہلوی وحدت الوجود کے قائل تھے فتاویٰ عزیز یہ میں فرماتے ہیں: ”پہلے یہ دیکھنا ہے کہ وحدت الوجود و شہود کا معنی کیا ہے؟ وحدت الوجود کا معنی یہ ہے کہ وجود حقیقی بمعنی ماہیہ الوجودیت ایک چیز ہے وہ ہی ایک چیز واجب میں واجب اور ممکن میں ممکن ہے، جو ہر میں جو ہر اور عرض میں عرض ہے اس اختلاف سے لازم نہیں آتا کہ ذات میں اختلاف ہو مثلاً سورج کی کرنیں پاک چیز پر بھی پڑتی ہیں اور ناپاک پر بھی لیکن کرنیں ناپاک نہیں ہوتیں یہ مسئلہ بالکل صحیح و درست ہے اور اس میں شریعت کی کوئی مخالفت نہیں اس لیے کہ وجود کے مرتبوں میں سے ہر مرتبہ کے لیے شریعت نے الگ الگ حکم فرمائے ہیں بعض کو ہدایت کنندہ فرمایا بعض کو گمراہ کنندہ بعض کی اطاعت ضروری ہے

۱۔ الگ الگ، باہم مختلف ۲۔ نقش و نگار بنانا، نقاشی کرنا ۳۔ مخلوقات۔ جن کا ہونا یا نہ ہونا امکانات میں سے ہے ۴۔ نیست و نابود

۵۔ عکس کی جمع ۶۔ ظل (سایہ) کی جمع ۷۔ عدم کی جمع، نیست و نابود ہوجانے والے وجود ۸۔ ہر موجود شے کا باعث

بعض کی اطاعت گناہ ہے بعض چیزیں حلال ہیں بعض حرام۔ بعض پاک ہیں بعض ناپاک۔ آگے چل کر لکھتے ہیں اسی فرق کی بنا پر ظاہر شریعت کے احکام میں مومن کے بارے میں حکم رہائی و نجات کا ہے۔ کافر کے بارے میں قتل و قید کا، زین منکوہہ حلال ہے اور زین اجنبیہ حرام۔ باپ کی تعظیم واجب ہے اور سرکش کافر کی تحقیر واجب۔ اس جماعت صوفیہ کے نزدیک یہ ثابت ہے کہ وجود عین ذات حق ہے اور ظہور وجود کا مظاہر مختلفہ میں ہے لیکن اس کے باوجود وجود مرتبہ احدیت میں پاک اور نقائص سے منزہ ہے اور کمالات سے متصف ہے۔ یہی مذہب اکثر صوفیہ اور علمائے نامدار کا ہے۔ ان میں معتبر ہستیاں مشائخ قادریہ میں شیخ اکبر محی الدین ابن عربی، شیخ صدر الدین قونوی، شیخ عبدالکریم جیلی، شیخ عبدالرزاق ججانوی، شیخ امان پانی پتی اور کبرویہ میں مولانا جلال الدین رومی، شمس الدین تبریزی، سہروردیہ میں شیخ فرید الدین عطار، چشتیہ میں سید محمد گیسو دراز بندہ نواز اور سید جعفر مکی اور نقشبندیہ میں سے خواجہ عبید اللہ احرار، مولانا عبدالرحمن جامی، ملا عبدالغفور لاری، حضرت خواجہ باقی باللہ، شیخ عبد الرزاق کاشی، شمس الدین فغاری، قیصری اور سعید الدین فرغانانی رحمۃ اللہ علیہم سب وحدت الوجود کے قائل ہیں۔ حضرات صوفیاء کی دوسری جماعت کا کہنا یہ ہے کہ وحدت الوجود کسی حقیقت کا نام نہیں بلکہ ایک کیفیت ہے جو سالک کو بعض اوقات نظر آتی ہے جیسے سورج کی روشنی میں ستارے بے نور ہو جاتے ہیں اور نظر نہیں آتے۔ یہ مذہب شیخ علاؤ الدین سمنانی کا ہے اور امام ربانی مجدد الف ثانی اور ان کے تابعین کا یہی مذہب ہے۔ (مرقاۃ السالکین شرح مرآة العارفين شرح درجہ: مولانا محمد فیض احمد اویسی)

✽ امام احمد رضا خان بریلوی قدس سرہ سے فتاویٰ رضویہ میں سوال کیا گیا کہ زید کہتا ہے مسئلہ وحدت الوجود حق ہے مگر اس کے خلاف ہے اور وہ قائلین وحدت الوجود کی تکفیر کرتا ہے۔ ان میں کون حق پر ہے کون کاذب؟ امام اہل سنت نے سوال کا جواب دیتے ہوئے توحید، اتحاد اور وحدت کی وضاحت اور ان کے مابین فرق بیان فرمایا اور صد ہا کتب تصوف کی عبارات کا خلاصہ پیش فرمایا۔ آپ کی عبارت ملاحظہ ہو۔ ”یہاں تین چیزیں ہیں: توحید، وحدت، اتحاد۔ توحید مدار ایمان ہے اور شک کفر ہے۔ اور وحدت الوجود حق ہے، قرآن عظیم و احادیث و ارشادات اکابر دین سے ثابت اور اس کے قائلوں کو کافر کہنا خود شنیع خبیث کلمہ کفر ہے۔ رہا اتحاد وہ بیشک زندقہ و الحاد اور اس کا قائل ضرور کافر۔ اتحاد یہ کہ یہ بھی خدا وہ بھی خدا سب خدا۔

حاشا للہ! اللہ! اللہ ہے اور عبد عبد ہے۔ ہرگز نہ عبد اللہ ہو سکتا ہے اور نہ اللہ عبد۔ اور وحدت الوجود یہ کہ صرف موجود واحد، باقی سب ظلال و عکوس ہیں قرآن کریم میں ہے۔ کُلُّ شَيْءٍ هَالِكٌ إِلَّا وَجْهَهُ ہر چیز فانی ہے سوائے اس ذات کے۔ صحیح بخاری، صحیح مسلم و سنن ابن ماجہ میں ابو ہریرہ سے روایت ہے حضور اکرم صلی اللہ علیہ وآلہ وسلم

فرماتے ہیں: اَصْدَقُ كَلِمَةً قَالَهَا الشَّاعِرُ كَلِمَةً لِيَبْدَا اِلَّا كُلُّ شَيْءٍ مَا خَلَا اللّٰهَ بَاطِلٌ۔ سب سے زیادہ سچی بات جو کسی شاعر نے کہی ہے لبید کا قول ہے کہ سُنْ لَو اللّٰهَ كَيْ سَوَا هِرْ جِزَا اِنِّیْ ذَاتٌ مِّیْنُ بَعْ حَقِیْقَتٌ هِیْ۔

کتب کثیرہ مفصلہ اصابہ نیز مسند میں ہے کہ سواد بن قارب رضی اللہ عنہ نے حضور اقدس صلی اللہ علیہ وآلہ وسلم سے عرض کی:

فَاَشْهَدُ اِنَّ اللّٰهَ رَبِّ غَیْرَهٗ وَاَنَّكَ مَآمُوْنٌ عَلٰی كُلِّ غَآئِبٍ

ترجمہ: میں گواہی دیتا ہوں اللہ کے سوا کوئی رب نہیں اور آپ صلی اللہ علیہ وآلہ وسلم جمیع غیوب پر امین ہیں۔ حضور اقدس صلی اللہ علیہ وآلہ وسلم نے انکار نہ فرمایا۔

اقوال: یہاں تین فرقے ہیں:

اوّل: خشک اہل ظاہر کہ حق و حقیقت سے بے نصیب محض ہیں یہ وجود کو اللہ و مخلوق میں مشترک سمجھتے ہیں۔

دوم: اہل حق و حقیقت کہ بمعنی مذکور قائل وحدت الوجود ہیں۔

سوم: اہل زندقہ و ضلالت کہ اللہ و مخلوق میں فرق کے منکر اور ہر شخص و شے کی الوہیت کے مقرر ہیں ان کے خیال و اقوال اس تقریبی مثال سے روشن ہوں گے ”ایک بادشاہ عالی جاہ آئینہ خانہ میں جلوہ فرما ہے جس میں تمام اقسام و اوصاف کے آئینے نصب ہیں۔ آئینوں کا تجربہ کرنے والا جانتا ہے کہ ان میں ایک ہی شے کا عکس کس قدر مختلف طوروں پر متجلی ہوتا ہے، بعض میں صورت صاف نظر آتی ہے۔ بعض میں دُھندلی، کسی میں سیدھی کسی میں الٹی، ایک میں بڑی ایک میں چھوٹی، بعض میں پتلی بعض میں چوڑی، کسی میں خوشنما کسی میں بھونڈی، یہ اختلاف ان کی قابلیت کا ہوتا ہے ورنہ وہ صورت جس کا اس میں عکس ہے خود واحد ہے۔ ان میں جو حالتیں پیدا ہوئیں متجلی ان سے منزہ ہے۔ ان کے لٹے بھونڈے، دھندلے ہونے سے اس میں کوئی قصور نہیں ہوتا۔“ وَلِلّٰهِ الْمَثَلُ الْاَعْلٰی“ (اور اللہ کی شان سب سے بلند ہے) اب اس آئینہ خانہ کو دیکھنے والے تین قسم کے ہوئے:

اوّل نا سمجھ بچے، انہوں نے گمان کیا کہ جس طرح بادشاہ موجود ہے یہ سب عکس بھی موجود ہیں کہ یہ بھی تو ہمیں ایسے ہی نظر آ رہے ہیں جیسے وہ، ہاں یہ ضرور ہے کہ یہ اس کے تابع ہیں جب وہ اٹھتا ہے یہ سب کھڑے ہو جاتے ہیں، وہ چلتا ہے یہ سب چلنے لگتے ہیں، وہ بیٹھتا ہے یہ سب بیٹھ جاتے ہیں، تو عین یہ بھی اور وہ بھی۔ مگر وہ حاکم ہے یہ محکوم اور اپنی نادانی سے نہ سمجھے کہ وہاں تو بادشاہ ہی بادشاہ ہے۔ یہ سب اسی کے عکس ہیں۔ اگر اس سے حجاب ہو جائے تو یہ سب صفحہ ہستی سے معدوم محض ہو جائیں گے۔ ہو کیا جائیں گے اب تو حقیقی وجود سے

لے اقرار کرنے والے

کوئی حصہ ان میں نہیں حقیقتاً بادشاہ ہی موجود ہے باقی سب پر تو کی نمود ہے۔

دوم اہل نظر و عقل کامل، وہ اس حقیقت کو پہنچے اور اعتقاد بنائے کہ بیشک وجود ایک بادشاہ کے لیے ہے۔ موجود ایک ہی ہے یہ سب ظل و عکس ہیں کہ اپنی حد ذات میں اصلاً وجود نہیں رکھتے۔ اس تجلی سے قطع نظر کر کے دیکھو پھر ان میں کچھ رہتا ہے؟ حاشا عدم محض کے سوا کچھ نہیں، اور جب یہ اپنی ذات میں معدوم و فانی ہیں اور بادشاہ موجود، یہ اس نمود وجود میں اسی کے محتاج ہیں اور وہ سب سے غنی، یہ ناقص ہیں وہ تام۔ یہ ایک ذرہ کے بھی مالک نہیں اور وہ سلطنت کا مالک۔ یہ کوئی کمال نہیں رکھتے حیات، علم، سمع، بصر، قدرت، ارادہ، کلام سب سے خالی ہیں اور وہ سب کا جامع تو یہ اس کا عین کیونکر ہو سکتے ہیں۔ لاجرم یہ نہیں کہ یہ سب وہی ہیں بلکہ وہی وہ ہے اور یہ صرف اس تجلی کی نمود یہی حق و حقیقت اور یہی وحدۃ الوجود۔

سوم عقل کے اندھے سمجھ کے اوندھے ان نا سمجھ بچوں سے بھی گزر گئے، انہوں نے دیکھا کہ جو صورت بادشاہ کی ہے وہی ان کی، جو حرکت وہ کرتا ہے یہ سب بھی۔ تاج جیسا کہ اس کے سر پر ہے یعنی ان کے سروں پر بھی، انہوں نے عقل و دانش کو پیٹھ دے کر بلکہ شروع کیا کہ یہ سب بادشاہ ہیں اور اپنی سفاہت سے وہ تمام عیوب و نقائص جو نقصان قواہل کے باعث ان میں تھے خود بادشاہ کو ان کا مورد کر دیا کہ جب یہ وہی ہیں تو ناقص، عاجز، محتاج، الٹے بھونڈے، بدنما، دھندلے کا جو عین ہے قطعاً انہی ذمائم سے متصف ہے تعالیٰ اللہ عما الظالمون علواً کبیراً (ظالم جو کچھ کہتے ہیں اللہ تعالیٰ اس سے بہت بلند و بالا ہے)۔ انسان عکس ڈالنے میں آئینے کا محتاج ہے اور وجود حقیقی احتیاج سے پاک۔ وہاں جسے آئینہ کہیں وہ خود ہی ایک ظل ہے۔ پھر آئینے میں انسان کی صرف سطح مقابل کا عکس پڑتا ہے جس میں انسان کی صفات مثل کلام و سمع و بصر و علم و ارادہ و حیات سے اصلاً نام کو بھی کچھ نہیں آتا لیکن وجود حقیقی عز جلالہ کے مجلی نے اپنے بہت سے ظلال پر نفس ہستی کے سوا اپنی صفات کا بھی پر تو ڈالا۔ یہ وجوہ اور بھی ان بچوں کی نا فہمی اور ان اندھوں کی گمراہی کا باعث ہوئیں اور جن کو ہدایت حق ہوئی وہ سمجھ گئے کہ:

یک چراغ ست دریں خانہ کہ از پر تو آں ہر کجا می نگری انجمنے ساختہ اند  
ترجمہ: اس گھر میں ایک چراغ ہے اس کی روشنی سے ہر جگہ بارونق ہے۔

انہوں نے ان صفات اور خود وجود کی دو قسمیں کیں۔ حقیقی ذاتی کہ تجلی کے لیے خاص ہے اور ظلی عطائی کہ

ظلال کے لیے ہے اور حاشا یہ تقسیم، اشتراک معنی بلکہ محض موافقت فی اللفظ، یہ ہے حق حقیقت و عین معرفت  
وللہ الحمد۔ (مرقاۃ السالکین شرح مرآة العارفين)

✽ علامہ سید محمد محدث کچھوچھوی رحمۃ اللہ علیہ ہند کے بہت بڑے محدث گزرے ہیں آپے وحدت الوجود کے بارے میں فرماتے ہیں: ”ابتدائے اسلام سے تقریباً ایک ہزار برس تک اس مسئلہ کا ان اجماعیات عظمیٰ میں شمار تھا جس میں کسی حق پرست کو کلام نہ تھا۔ لیکن جس طرح مسئلہ کا متفق علیہ ہونا الف اول (پہلے ہزار سال) میں بے نظیر تھا، اسی طرح الف ثانی (دوسرے ہزار سال) میں یہ مسئلہ اختلافات و مباحث کا مرکز بن گیا ہے، اور اس کی نفیاً یا اثباتاً نکتہ چینی کرنا صوفیت کا طرہ امتیاز ہو گیا۔ وحدت الوجود کی سادی ستھری حقیقت صرف حمد الہی ہے یعنی جس طرح ایک قدیم و ازلی ہستی کو متقدمین حکماء لفظ ”واجب الوجود“ سے یاد کرتے ہیں اسی طرح قدماء صوفیہ اس ہستی کو لفظ ”وحدت الوجود“ سے سراہتے ہیں، اسی بنا پر ”لطائف اشرفی“ (ملفوظات حضرت غوث العالم مخدوم سلطان سید اشرف جہانگیر سمنانی قدس سرہ متوفی 808ھ) میں پہلا لطیفہ اسی مضمون سے شروع کیا گیا کہ عقیدت مندی کے حضور حمد الہی کو ہر مضمون پر اولیت حاصل ہے، فلسفیانہ زبان میں مسئلہ کی عام فہم تصویر کشی یوں ہو سکتی ہے کہ مثلاً ایک وجود ہے جس کے سامنے ایک آئینہ رکھا ہے۔ اس وجود کی عکسی صورت آئینہ میں پیدا ہوتی ہے۔ جس کی نظر آئینہ تک ہی محدود ہے وہ اس صورت کو متحرک، ساکن، ضاحک، کاتب، موجود وغیرہ وغیرہ مختلف حرکات و افعال کی بناء پر قرار دیتا ہے، اب اس آئینہ کے مقابل چند اور آئینے رکھ دو تو وہی صورت انہی حرکات و افعال کے ساتھ ان آئینوں میں نظر آئے گی جو پہلے آئینہ میں نظر آتی تھی۔ اور جن کی نگاہ کی رسائی وجود اور آئینہ اول تک نہیں ہے وہ ان آئینوں کی عکسی تصاویر کو متحرک، ساکن، ضاحک، کاتب، موجود وغیرہ سمجھتے ہیں۔ لیکن واقعہ یہ ہے کہ اگر آئینہ اول کو ہٹا دو تو تمام آئینوں میں اگرچہ وہ اپنی جگہ پر رکھے ہوں وہ صورت باقی نہ رہے گی، جس کو نگاہ غلط نے حرکت و سکون و وجود وغیرہ صفات سے متصف کیا تھا۔ اور اس طرح اگر وجود آئینہ اول کے مواجہہ نہ ہو تو آئینہ اول اور اس کے ساتھ تمام آئینے کی تصاویر کو جن کو کوتاہ نظری نے وجود غیر کا خلعت دیا تھا معدوم ہو جائیں گی۔ لیکن اگر تمام آئینوں کو وجود کے سامنے سے ہٹا دو تو وجود اپنی تمام صفات کے ساتھ موجود رہے گا۔ اسی بناء پر حقیقت شناس طبیعتیں ان تمام عکسی تصاویر کو ”موجود“ کہنا ایک ناپسندیدہ غلطی سمجھتی ہیں جس کو حق و صداقت سے کوئی لگاؤ نہیں ہے۔ یہی تقریر زبان شریعت میں یوں ادا کی جاتی ہے ”کان اللہ ولم یکن معہ شئی“..... اصل موجود صرف اللہ

۱۔ ایسے معاملات جن پر اُمت کا اجماع و اتفاق ہو ۲۔ ہنسنے والا ۳۔ روبرو، سامنے ہونا

ہے۔ اَوَّلَ مَا خَلَقَ اللهُ نُورِي اور اس ذاتِ احدیت کے آئینہ احدیت کا نام محمد (ﷺ) ہے۔ اس تجلیِ اول سے مظاہرِ خلقیہ کا تمام وکامل ظہور ہوا۔ اَنَا مِنْ نُورِ اللهِ تَعَالَى وَكُلُّ خَلْقٍ مِنْ نُورِي۔ اگر تم اس پہلے آئینہ اور تجلیِ اول یعنی نورِ محمدی (ﷺ) کو درمیان سے نکال دو تو ظلمتِ عدم عالمگیر ہو جائے اور تمام ظل و عکس ناپید ہو جائیں۔ چنانچہ خواص و عارفین کا ارشاد ہے کہ اگر ایک آن کے لیے کسی ذرہ میں انوارِ محمدی صلی اللہ علیہ وآلہ وسلم کا پرتو نہ دیکھوں تو اپنے کو مسلمان نہ سمجھوں، لیکن تمام مظاہرِ خلقیہ کو معدوم قرار دو تو تجلیِ اول کے ظہور میں کوئی فرق نہ آئے گا اور اگر اس تجلی کو وجودِ حقیقی کے روبرو نہ رکھو تو وہ اصل موجود یعنی اللہ کمالاتِ وجود سے متصف رہے گا اسی لیے صحیح طور پر اصل وجود تو صرف اللہ کے لیے ہے۔

اس مضمون کو صوفیہ کا مقدس گروہ یوں ادا کرتا ہے کہ جب ہم آئینہ شیخ میں تجلیِ اول کا جلوہ دیکھتے ہیں تو رفتہ رفتہ آئینہ نگاہوں سے غائب ہو جاتا ہے، اور نظر اس تجلی پر جم جاتی ہے۔ پھر ہم اس تجلی میں ایک وجود کا مشاہدہ کرتے ہیں اور وجود کی کشش ہم کو اپنا بنا لیتی ہے، اور ہر غیر وجود پوشیدہ ہو جاتا ہے۔ اور اس میں اس قدر انہماک ہوتا ہے کہ ہم، تم، یہ، وہ سب اسی وجود میں فنا ہو جاتے ہیں۔ اور بلا ارادہ و قصد زبان کہتی ہے کہ ”لَا مَوْجُودَ إِلَّا اللهُ“ زبانِ حکمت و لسانِ شریعت کا مدار دلائل عقلیہ و نقلیہ پر ہے اور مذاقِ تصوف کی بنیاد مشاہدہ پر ہے، مٹھائی کی مٹھاس ایک بدیہی امر ہے اس مٹھاس کو حکماء وغیرہ الفاظ کا جامہ پہنا کر ظاہر کریں گے اور صوفیہ کہیں گے:

ذوق این سے نہ شناسی بخدا تا نچشی

بہر حال مسئلہ وحدت الوجود کیا بر بنائے علم و عقل اور کیا بر بنائے دید و مشاہدہ ہر صورت میں حق سبحانہ و تعالیٰ کی ایک حمد ہے اور وجودِ حقیقی کی یکتائی اور صفتِ وجود میں بے مثلگی کا بیان ہے اور یہ وہ حمد و بیان ہے جس میں انکار کی گنجائش نہیں ہے۔ لیکن جس طرح دنیا کا قاعدہ ہے کہ اچھے لفظ سے برائی پر پردہ ڈالا جاتا ہے اور شرابِ انگور کو عرقِ انگور کہہ کر ہضم کیا جاتا ہے اسی طرح وحدت الوجود جیسی خالص توحید کو لوگوں نے شرک پرستی کا پردہ بنانا شروع کیا اور لفظ وحدت الوجود یا ہمہ اوست کو عملاً یا جہلاً اتحاد الوجود کے مترادف کر دیا۔ اس مسئلہ کے تاریخی اوراق اور اس کے جغرافیائی حالات سے ہم کو پتہ چلتا ہے کہ الفِ اول (پہلے ہزار سال) ہی میں کچھ لوگ اس مزاج کے پیدا ہو چکے تھے جو وحدت الوجود کے بعض حالات و کیفیات غیر اختیار یہ کو دیکھ سن کر متحمل نہ ہو سکے اور سنی سنائی یا کتابوں کی دیکھی باتوں کو ہوا و ہوس کے سانچے میں ڈھال کر خوا مخواہ اپنے آپ کو صوفی کہلانے

۱۔ جب تک تو اس شراب کو چکھ نہ لے اس کے ذائقہ سے شناسا نہ ہو سکے گا

لگے۔ اسی توحید کو لاطائف میں توحید رسمی فرمایا گیا اور ان لوگوں کی زبان درازی کا کیسا مختصر سارہ بلغ فرما دیا ہے کہ ”اے لفظ کے بندو! وحدت الوجود ایک حقیقت و حالت ہے نہ کہ خوبصورت اور معممہ الفاظ کی فہرست و لغت“ گفت و شنید سے باز آؤ اور ذوق و دید کے میدان میں قدم رکھو۔“

اسلام کے ساتھ ساتھ جب عقیدہ وحدت الوجود نے ہندوستان میں قدم رکھا تو یہاں کی ناگزیر صحبت نے حقیقت مسئلہ میں پورا پورا انقلاب پیدا کر دیا۔ اور بعض مسلمانوں کو اس عظیم انقلاب کا احساس تک نہ ہوا۔ اور آج بھی تم کو ایسے لوگ مل جائیں گے جو اپنی حرکت و صورت کو مستانی بنا کر وحدت الوجود کے نام سے رات دن جلوت و خلوت، تنہائی اور مجمع میں گل افشائیاں یا بکواس کرتے رہتے ہیں اور ہر وقت دعوائے الوہیت کے لیے کمر بستہ نظر آتے ہیں۔ ان کی تقریر و تحریر کا کثیر حصہ تو وہ ہوتا ہے جس کو وہ خود نہیں سمجھتے اور جتنا سمجھ کر کہتے ہیں وہ اتحاد الوجود کا مجسمہ بت ہوتا ہے۔ وحدت الوجود اور اتحاد الوجود میں وہی فرق ہے جو اللہ اور معبودانِ مشرکین، توحید و شرک اور حق و باطل میں فرق ہے..... وحدت اس یکتائی کا نام ہے جس کو دوئی سے لگاؤ نہیں اور اتحاد اس نسبت کا نام ہے جو جانبین کے درمیان ہو اس میں ہر جانب کا مستقل وجود درکار ہے اور دوئی سے چارہ کار نہیں ہے..... اسلامی تصوف و خداری اور مشرکانہ جوگ اور رہبانیت کی حد فاصل یہی مسئلہ ہے..... اسلام وحدت کی تعلیم دیتا ہے اور شرک اتحاد کا درس دیتا ہے۔ کوتاہ نظروں نے حقیقت کو نہ دیکھا اور دو گناہوں میں سے ایک کے مرتکب ہو گئے، کوئی وحدت کے نام سے اتحاد پر آ رہا اور کوئی اتحاد کے نام سے وحدت کا منکر ہو گیا..... ان اغلاط و تغلیط کا علاج اکابر قوم نے بہت کچھ کیا اور بہت کچھ کامیابی حاصل کی جن میں حضرت مجدد الف ثانی رحمۃ اللہ علیہ کا زیادہ حصہ ہے۔ آپ نے دیکھا کہ اہل زمانہ وحدت کو اتحاد کا لباس پہنا رہے ہیں اور اسلام کی بجائے شرک پسندی بڑھتی جاتی ہے اور اس کی اصلاح کی صورت صرف اتنی ہے کہ وہ حقیقت جس کے لیے لفظ وحدت الوجود وضع کیا گیا دوسرے لفظ مثلاً شہود سے ظاہر کیا جائے اور وحدت الوجود کا لفظ متروک ہو جائے..... آپ کے مکتوبات کو نظر غائر سے دیکھو تو وہ ساری حقیقتیں پاؤ گے جن کا تمام تر سبب نادانوں کی اتحاد پرستی ہے اور جس کی اصلاح آپ کے ذمہ تھی۔ یہی زمانہ تھا جب سے توحید رسمی والوں نے اتحاد کا اعلان کر دیا اور یہ سمجھ کر کہ وحدت الوجود کا لفظ ہمیشہ اہل حق کے عقیدہ میں مذکور ہوتا چلا آیا ہے اور اپنے مقصد اتحاد کو اس کی حقیقت خیال کر کے مجدد صاحب پر طعنہ زن بھی ہوئے۔ تم اگر دیکھو کہ کوئی وقت و بے وقت رات دن خلوت جلوت میں ”وحدت الوجود“ کے نام سے زبان چلاتا رہتا ہے اور خوبی حالت سے درکنار، کامل پابندی شریعت اور تقویٰ میں خام ہے تو سمجھ لو کہ اس کے پاس توحید نہیں بلکہ توحید شرکی یعنی اتحاد وجود ہی کا سرمایہ ہے اور



اگر دیکھو کہ کسی میں وجد و حال کا غلبہ ہے اور وہ شریعتِ اسلامیہ کا پورا پورا پابند ہے، ایک ایک سنت پر بلکہ مستحب پر مداوم ہے، اس پر چند ساعت کے لیے ایسی نورانی حالت و کیفیت طاری ہوتی ہے جو مرتبہ ”وحدت الوجود“ کا تقاضا ہے تو اس کو اس حالت کی بناء پر وجودی صوفی سمجھو۔ اس وجود و شہود کی لفظی کشمکش کا نتیجہ یہ ہوا کہ اہل علم کی ایک جماعت نے عقیدہ توحید میں توحیدِ علمی کو منہ تہائے ترقی قرار دیا اور توحیدِ حالی جو اصلی وحدت الوجود ہے اس کو صرف ایک خوشگوار لفاظی سمجھ بیٹھے۔ اور درحقیقت اتحادیوں نے لفظ وحدت الوجود کو اس قدر بدنام کر دیا کہ اس کو لوگ خوفناک باور کرنے لگے، لیکن حق پسندوں کا گروہ نہ لفظوں سے سروکار رکھتا ہے نہ معنوں میں تحریف کرتا ہے اور اس کا پورا ایمان ہے کہ توحید کی چار قسمیں ہیں: ۱۔ توحیدِ ایمانی جس کو ہر خاص و عام جانتا مانتا ہے۔ ۲۔ توحیدِ علمی کہ ذوق توحید کا مقدمہ ہے اور خوب ہے۔ ۳۔ توحیدِ رسمی جو بدنام کنندہ ٹکونے چند ہے۔ ۴۔ توحیدِ حالی جو اس عقیدہ کا آخری اور بہترین درجہ ہے اسی توحیدِ حالی کو وحدت الوجود کہتے ہیں۔ اس کا مقصود حالات و جذبات کو پیدا کرنا ہے اور اس کے لیے الفاظ کا میدان تنگ ہے۔ (مرقاۃ السالکین شرح مرآة العارفين)

✽ حضرت علامہ مفتی احمد یار خان رحمۃ اللہ علیہ وحدت الوجود کے بارے میں فرماتے ہیں: ”جب بندہ فانی فی اللہ اور باقی باللہ ہو جائے، دیکھنے میں تو وہ اپنی شکل میں ہو مگر عشقِ الہی اُس کی رگ رگ میں اس طرح سرایت کر جاوے کہ اس کے ہر کام کو رب کی طرف منسوب کیا جاوے جس طرح مولانا روم اشارہ فرماتے ہیں:

گفتہ او گفتہ اللہ بود گرچہ از حلقوم عبداللہ بود  
یعنی جب وہ کلام کرتا ہے تو زبان تو عبداللہ کی ہوتی ہے اور کلام اللہ کا ہوتا ہے۔

چوں روا باشد انا اللہ از درخت کے روا نبود کہ گوید نیک بخت  
دیکھو حضرت موسیٰ علیہ السلام جب کلامِ الہی سے مشرف ہونے کو ہر طور پر جاتے تھے تو ایک درخت سے آواز آتی تھی مِنَ الشَّجَرَةِ اَنْ يُمُوْسٰی اِنِّیْ اَنَا اللّٰهُ رَبُّ الْعٰلَمِیْنَ۔ کہ اے موسیٰ! میں ہوں پروردگارِ عالم، تو کیا یہ درخت کی آواز تھی یا درخت کہہ رہا تھا کہ میں اللہ ہوں۔ ہرگز نہیں، بلکہ رب کا کلام تھا، درخت اس کا مظہر۔ اسی طرح ایک کونڈہ آگ میں رکھا گیا، آگ نے ایسی تاثیر کی کہ کونڈہ بھی آگ بن گیا۔ اب جس چیز کو یہ انکار اچھو جاوے، جلا دے۔ اسی طرح ایک شخص کو جن نے پھولیا ہے۔ وہ جنوں کی حالت میں بولتا ہے کہ میرا یہ نام ہے۔ میں فلاں جگہ کا جن ہوں، اور مجھ میں یہ طاقت ہے، کیا یہ اُس آدمی کی بات ہے؟ نہیں۔ بلکہ زبان تو اُس انسان کی ہے اور جسم تو اُس کونڈہ کا ہے، مگر کلام اور کام اُس کا ہے جس نے اس میں سرایت کی۔ یہ تو مثال تھی۔ اب سمجھو کہ اس درجہ میں قدم رکھ کر بعض عارفین اَنَا اللّٰهُ یَا سُبْحٰنِیْ مَا اَعْظَمَ شَآئِیْ وَغَیْرَہ وغیرہ

بول جاتے ہیں۔ یہ کلام اُن کا نہیں ہوتا، زبان اُن کی ہے، کلام کسی اور کا۔ یہ ہی فرق ہے فرعون اور حضرت منصور رحمۃ اللہ علیہ میں کہ فرعون نے جب کہا: اَنَا رَبُّكُمْ الْاَعْلٰی میں تمہارا بڑا رب ہوں کافر ہوا، کیوں کہ وہ انانیت میں تھا اور پھر رب بنا، مگر حضرت منصور نے جب کہا اَنَا الْحَقُّ یعنی میں حق ہوں تب وہ اپنی انانیت فنا کر چکے تھے۔ تو ہی تو میں فنا ہو گئے تھے۔ مگر لطف یہ ہے کہ یہاں تو خود منصور نے کہا اَنَا الْحَقُّ۔ میں حق ہوں۔ واجب القتل ہوئے، مگر یہ ضبطِ مصطفیٰ (ﷺ) ہے کہ خود اپنے پر اتنا قابو رکھتے ہیں کہ ہر دم اَنَا الْعَبْدُ ہی فرماتے ہیں: میں عبد اللہ ہوں۔ ہاں رب فرماتا ہے کہ اے محبوب (ﷺ) تم فنا فی اللہ کے اُس درجہ میں ہو کہ تمہارا کلام اور کام سب ہمارا ہوتا ہے۔ حضرت موسیٰ علیہ السلام نے تجلی صفاتِ الہی دیکھی اور بے ہوش ہو گئے، مصطفیٰ صلی اللہ علیہ وآلہ وسلم کی آنکھوں کے قربان کہ تجلی ذات دیکھ کر بھی معراج میں تبسم ہی فرما رہے ہیں:

موسیٰ زہوش رفت بہ یک پر تو صفات تو عین ذات مے نگری در تیسمی

رب تعالیٰ نے صرف اسی آیت میں نہ فرمایا، بلکہ ایک جگہ ارشاد ہوتا ہے کہ ”اے پیارے محبوب ﷺ جو تم سے بیعت کرتے ہیں وہ اللہ سے بیعت کرتے ہیں۔ اللہ کا ہاتھ اُن کے ہاتھوں پر ہے“ (سورہ فتح)۔ ایک جگہ ارشاد ہوا ہے کہ ہمارے نبی ﷺ اپنی خواہش سے نہیں بولتے ہیں، ان کا کلام وحی الہی ہوتا ہے۔ (مرقاۃ السالکین شرح مرآة العارفين) شاہ رفیع الدین محدث دہلوی رحمۃ اللہ علیہ نے اپنی کتاب دفع الباطل میں تصریح کی ہے کہ نظریہ وحدت الوجود کے بغیر مدارج ایمانیہ کی تکمیل نہیں ہو سکتی۔

شاہ اسماعیل شہید دہلوی جو مخالفین تصوف کے امام مانے جاتے ہیں بھی شاہ ولی اللہ رحمۃ اللہ علیہ کی طرح اس خیال کے حامی تھے کہ وحدت الوجود اور وحدت الشہود کے اختلاف کی نوعیت محض لفظی ہے۔ اپنے ایک رسالے ”عمبقات“ میں لکھتے ہیں:

”بہر حال عارف جامی اور شیخ صدر الدین قونوی کے متعلق سمجھا جاتا ہے کہ یہ لوگ شیخ محی الدین ابن عربی کے نظریہ وحدت الوجود کے سب سے بڑے حامیوں میں ہیں لیکن وحدت الوجود کا جو واقعی مطلب ان حضرات نے خود بیان کیا ہے اس میں اور حضرت مجدد الف ثانی جو کچھ فرماتے ہیں اس میں انصاف سے بتاؤ کہ کیا اختلاف ہے اور دونوں مسلکوں میں کیا فرق ہے؟ بہر کیف فاطر و مفسور میں قیومیت کا علاقہ مان لینے کے بعد دونوں دعوے درست ہو جاتے ہیں یعنی یہ بھی کہ (وجوداً) فاطر و مفسور میں اتحاد بھی ہے اور یہ بھی کہ محل و مقام نیز ماہیت کے لحاظ سے دونوں میں جو مغایرت پائی جاتی ہے اس کی وجہ سے ایک دوسرے کا غیر بھی ہے۔

۱۔ پیدا کرنے والا۔ خالق ۲۔ پیدا کیا جانے والا۔ مخلوق ۳۔ غیریت، اجنبیت، فرق

واقعہ یہی ہے جس کے دو پہلو ہیں اور ہر ایک فریق ان دونوں پہلوؤں میں سے کسی ایک پہلو کی طرف زیادہ جھک گیا ہے۔“

✽ قاضی ثناء اللہ پانی پتی رحمۃ اللہ علیہ وحدت الوجود کے سلسلہ میں تفسیر مظہری میں لکھتے ہیں:

”اللہ کی احدیت صفات کا تقاضا ہے کہ وجود میں اس کا کوئی شریک نہ ہو۔ وجود تمام صفات کی جڑ ہے اور حیات تمام صفات کا مبداء، علم، قدرت، ارادہ، کلام، سمع، بصر اور تکوین حیات پر مبنی ہے اور حیات وجود کی فرغ ہے یعنی وجود مصوری (کا گویا) ایک انتزاعی امر ہے (جس کا مبذع و انتزاع وجود ہے) اس لیے صوفیہ نے لا الہ الا اللہ کا معنی لا موجود الا اللہ بیان کیا ہے کیونکہ واقع میں موجود حقیقی سوائے خدا کے کوئی نہیں۔ تمام ممکنات کا وجود نفس الامری اور حقیقی کے سائے کی طرح ہے یہی حال تمام صفات کا ہے اللہ نے فرمایا: ذلک بان اللہ هو الحق وان یدعون من دونہ هو الباطل ترجمہ: یعنی اللہ ہی ثابت موجود حق اور اصلی ہے اور جس کو وہ پکارتے ہیں وہ واقع میں ہیج ہیں، کچھ بھی نہیں۔ دوسری آیت ہے: کُلُّ شَیْءٍ هَالِكٌ اِلَّا وَجْهَهُ یعنی ہر شے زوال پذیر اور بے حقیقت ہے سوائے ذات الہیہ کے۔ پس ممکن کی صفات اللہ کی صفات کے ساتھ صرف نام میں شریک ہیں اشتراک حقیقی نہیں ہے۔“

✽ سید غوث علی شاہ وحدت الوجود کو توحیدِ خالص بلکہ خاص الخاص توحید قرار دیتے ہیں:

”۔۔۔ اور تجلیات ذاتِ مطلق کا قلبِ سالک پر متجلی ہونا اور ذرہ آفتاب میں بے امتیاز کمی و بیشی نور حق نظر آنا اور نور ذات کے سامنے ذرات وجود عالم کا معدوم ہونا اور ایک ذات کا نور پیش نظر رہنا توحیدِ خالص ہے۔ موحد کا بحر ناپیدا کنار توحید میں شناوری کرتے کرتے قعرِ دریاے ذاتِ اقدس میں غوطہ مارنا اور محدود در محدود فنا ہو جانا اور کل کائنات کو مع اپنی ہستی خاص کے محو کرنا توحیدِ خاص الخاص ہے۔“ (سیرت غوثیہ)

✽ مولانا قاسم نانائوی دارالعلوم دیوبند کے بانیوں میں سے تھے۔ حاجی امداد اللہ مہاجر کی رحمۃ اللہ علیہ سے بیعت تھے اپنے مرشد کے تتبع میں وحدت الوجود کے زبردست قائل تھے ان کے درج ذیل نعتیہ اشعار ان کے مسلک کی شہادت دیتے ہیں:

جو دیکھیں اپنے کمالوں پہ تیری یکتائی      رہے کسی کو نہ وحدتِ وجود کا انکار  
تو آئینہ ہے کمالاتِ کبریائی کا      وہ آپ دیکھتے ہیں اپنا جلوہ دیدار  
جلو میں تیرے سب آئے عدم سے تابو وجود      بجا ہے تم کو اگر کہیے مبدا لا آثار  
(شہاب ناغب)

لے شاخ، وہ شے جس کی اصل کچھ اور ہو لے گہرائی

✽ خواجہ شمس الدین سیالوی کے صوفیانہ خیالات کی اساس فلسفہ وحدت الوجود پر ہے۔ ان کی مجلسوں میں اس فلسفے کے مسائل زیر بحث رہتے تھے اور اس فلسفے کی علمی و دینی حیثیت پر بھی گفتگو ہوتی تھی۔ خواجہ سیالوی کا نقطہ نظر یہ تھا کہ وحدت الوجود کے عقیدے سے انکار کی بنا پر فرد روحانی ارتقاء کے اعلیٰ ترین مدارج تک رسائی حاصل کرنے میں ناکام رہتا ہے۔ اس کی ذات تشنہ تکمیل رہتی ہے۔ تاہم یہ عقیدہ راہِ حق کے مسافروں کے لیے ہے عوام سے اس کا کوئی تعلق نہیں۔ انہوں نے وحدت الوجود کو عام لوگوں سے پوشیدہ رکھنے پر زور دیا ہے جیسا کہ ان کے سلسلہ تصوف کی روایت رہی۔ بقول خواجہ ابن عربی علوم ظاہری و باطنی میں درجہ کمال پر تھے۔ علمائے دین کی مخالفت بھی ان کا بال بیکا نہیں کر سکی۔ اس سوال پر کہ ”مسئلہ وحدت الوجود سے علمائے ظاہر کے انکار کی وجہ کیا ہے؟“ خواجہ سیالوی نے وہ جواب دیا جو وحدت الوجود کے مسلک سے جذباتی لگاؤ رکھنے والے کا ہو سکتا ہے۔ انہوں نے کہا کہ اکثر علمائے دین محض جہالت اور بے خبری کے باعث منکر ہیں اندھے کو بینائی کا لطف کیسے محسوس ہو ورنہ اس مسئلے کی صداقت میں کسی شک و ابہام کی کوئی گنجائش نہیں۔“

اس سوال کے جواب میں کہ ”شیخ احمد سرہندی نے بھی اس مسلک پر حرف گیری کی ہے حالانکہ ان سے قبل اکثر نقشبندی بزرگ اس فلسفے کے قائل تھے؟“ خواجہ شمس الدین سیالوی نے کہا: ”سید غلام علی شاہ صاحب دہلوی کے خلیفہ شیخ احمد سعید صاحب جب ہندوستان سے ہجرت کے ارادے سے روانہ ہوئے تو وہ تونسہ شریف سے ہوتے ہوئے گزرے۔ تونسہ شریف میں وہ حضرت تونسوی سے ملے۔ دورانِ مجلس کسی نے پوچھا کہ اس کی کیا وجہ ہے کہ آپ کے بزرگ حضرت مجدد الف ثانی نے مسئلہ وحدت الوجود کے خلاف گفتگو کی ہے۔ اس کے جواب میں انہوں نے کہا کہ مجدد صاحب اپنے زمانے کے مجتہد تھے اگر مسئلہ وحدت الوجود کے بارے میں ان سے خطا ہوگئی ہے تو وہ قابلِ مواخذہ نہیں ٹھہرتے بلکہ اگر مجتہد کا اجتہاد غلطی پر ہو تو پھر بھی اسے ایک ثواب مل جاتا ہے اور اگر اجتہاد درست ہو تو پھر دو گنا ثواب ملتا ہے۔“ (ملفوظات مہریہ۔ مرتب مولانا فیض احمد گولڑہ شریف)

✽ مکتبہ دیوبند کے مشہور عالم مولانا اشرف علی تھانوی شیخ الاکبر سے خصوصی ارادت رکھتے تھے۔ ان کے دفاع میں ”التنبیہ الطربی فی تنزیہتہ ابن عربی“ اور ”خصوص الکلم فی حل فصوص الحکم“ نامی کتب لکھیں۔ تنبیہ الطربی میں شیخ پر لگائے گئے بے بنیاد الزامات کی تردید خود شیخ کی کتب کے حوالے سے کی گئی ہے اور خصوص الکلم، فصوص الحکم کے انتہائی مشکل مقامات کی شرح ہے۔ آپ وحدت الوجود اور وحدت الشہود کے اختلاف کو محض لفظی نزاع گردانتے ہوئے لکھتے ہیں:

”پس وحدت الوجود اور وحدت الشہود میں اختلاف لفظی ہے۔ چونکہ وحدت الوجود کے معنی عوام میں

غلط مشہور ہو گئے تھے اس لیے بعض محققین نے اس کا عنوان بدل دیا جو بہ نسبت عنوان متروک کے اس معنی میں زیادہ ظاہر ہے کیونکہ لفظ وحدت الوجود کی دلالت مذکور پر مجازی ہے اور وحدت الشہود کی دلالت اس معنی پر حقیقی ہے اور دلیل اس مسئلہ کی یہ ہو سکتی ہے کہ کُلُّ شَيْءٍ إِذْ هَذَاكَ إِلَّا وَجْهَهُ تَرْجَمَهُ: ہر شے زوال پذیر اور بے حقیقت ہے سوائے ذات الہیہ کے۔

وحدت الوجود کے بارے میں لکھتے ہیں:

”یہ ظاہر ہے کہ موجودات عالم مطلق وجود میں باہم مشترک ہیں اور انواع وجود میں جن کو ظہورات کہتے ہیں باہم مختلف و متغائر ہیں۔ یعنی ہر موجود میں وجود کا ظہور جداگانہ آثار کے ساتھ ہے مثلاً پانی میں وہی وجود اس طرح ظاہر ہوا کہ آگ کا بھجھادینا اس کے آثار سے ہے اور اہل کشف کو محقق ہو گیا ہے کہ یہ وجود جو تمام موجودات میں مشترک ہے ماہیت واحد ہے یعنی ہر وجود کا حصہ۔ ایک وجود دوسرے موجود کے حصہ سے وجود و ماہیت میں مختلف نہیں صرف آثار و عوارض کا اختلاف ہے۔ باقی وجود مشترک تمام موجودات میں حال یعنی حق تعالیٰ کی وجود بخشی کا ظل یا فیضان ہے۔ بالفاظ دیگر حق تعالیٰ اس فیضان میں سب کے ساتھ یکساں ہے۔“ (الکشف عن مہمات التصوف۔ علی کامران پبلیشرز لاہور 1986)

✽ حاجی امداد اللہ مہاجر مکی رحمۃ اللہ علیہ ہندوستان میں فلسفہ وحدت الوجود کے علمبرداروں میں سے تھے۔ انہوں نے وحدت الوجود کے مفہوم کو نہایت بے باکی کے ساتھ واضح الفاظ میں یوں بیان کیا ہے:

”بندہ قبل وجود خدا باطن خدا تھا اور خدا ظاہر بندہ۔ کنت کنزاً مخفیاً اس پر دلیل ہے۔ حقائق کونیہ کے نتائج جو علم الہی ہیں ذات مطلق میں مخفی تھے اور ذات صرف اپنے پر ظاہر تھی۔ جب ذات نے چاہا کہ ظہور خود دوسری نہج پر ہو تو اعیان کو ان کے لباسِ قابلیت میں اپنی تجلی کے جلوے سے ظاہر فرمایا اور خود شدت ظہور سے ان کی نگاہوں سے مخفی ہو گیا مثل تخم کے کہ درخت مع تمام شاخ و پتوں و پھول کے اس میں چھپا تھا گویا تخم بالفعل تھا اور شجر بالقوہ۔ جب تخم نے اپنے باطن کو ظاہر کیا تو خود چھپ گیا۔ جو کوئی دیکھتا ہے درخت کو دیکھتا ہے تخم دکھائی نہیں دیتا۔ اگر غور سے دیکھا جائے تو تخم بصورت درخت کے ظاہر ہوا، تخم بالقوہ ہوا اور درخت بالفعل۔ ہر چند کہ ایک وجہ سے تخم و درخت ایک ہے جدا نہیں ہے۔ عینیت پائی جاتی ہے لیکن دلائل غیریت و جدائی کے بھی اس میں موجود ہیں البتہ اور واقعی ہیں حفظ مراتب ضرور ہے۔ (ثانی امدادیہ)

✽ پیر سید مہر علی شاہ گولڑوی رحمۃ اللہ علیہ کی وسعت نظر، تبحر علمی اور وسعت معلومات کا اندازہ اس سے ہوتا ہے کہ علامہ اقبالؒ جیسے یگانہ روزگار اسلامی مفکر و شاعر مشکل علمی مسائل میں آپ سے استفادہ کرتے تھے۔

شیخ اکبر کے نظریہ وحدت الوجود پر جو عبوران کو حاصل تھا اس کی اس صدی میں نظیر نہیں ملتی۔ فصوص الحکم کا باقاعدہ درس دیتے تھے اور اس کے اسرار و رموز کو خوب سمجھتے تھے۔ وجودی اور شہودی مکاتب کے بارے میں سید مہر علی رحمۃ اللہ علیہ کا یہ نقطہ نظر تھا:

”وحدت الشہود ابتدائے سلوک اور نصف ایمان ہے جبکہ وحدت الوجود انتہائے مقام اور کمال ایمان ہے دونوں کو اس حوالے سے پرکھنا چاہیے۔ اول الذکر ابتدا ہے موخر الذکر انتہا۔ تاہم وحدت ایک ایسا اعلیٰ و ارفع روحانی مقام ہے جس کے لیے نہ تو ائم سابقہ مکلف تھیں اور نہ جمہور امت مرحومہ محمدیہ۔ یہ فقط انحصار الخواص کا مشاہدہ وصال ہے قال نہیں لہذا اس کی صداقتوں کو عوام تک پہنچانا غیر ضروری ہے اکثر اوقات یہ بات نقصان دہ بھی ثابت ہو سکتی ہے۔ (ملفوظات مہر یہ مرتب مولانا فیض احمد گولڑہ شریف)

✽ علامہ اقبال رحمۃ اللہ علیہ کا مسلک وحدت الوجود ہے آپ فرماتے ہیں:

بجاں پوشیدہ رمز کائنات است      بدن حالے ز احوال حیات است  
عروس معنی از صورت حنا بست      نمود خویش را پیرایہ ہا بست  
حقیقت روئے خود را پردہ باف است      کہ او را لذتے در انکشاف است

ترجمہ: کائنات یعنی اللہ تعالیٰ کا راز روح میں پوشیدہ ہے جسم زندگی کے احوال میں سے ایک حال ہے۔ روح نے صورت کی مہندی لگائی اور اپنے اظہار کے لیے مختلف قسم کے لباس پہنے حقیقت (اللہ تعالیٰ) اپنے چہرے کے لیے پردہ بنتی ہے اس کے واسطے ظاہر ہونے میں لذت ہے گویا حقیقت حق جسم میں پوشیدہ رہ کر اپنے ظہور کے ذریعہ لذت حاصل کرتی ہے۔

✽ نگاہِ عشق و مستی میں وہی اول وہی آخر  
✽ لوح بھی تو، قلم بھی تو، تیرا وجود الکتاب  
وہی قرآن، وہی فرقان، وہی یس، وہی طہ  
✽ عالم آب و خاک میں تیرے ظہور سے فروغ  
گنبد آگینہ رنگ تیرے محیط میں حباب  
تیری نگاہ ناز سے دونوں مراد پاگئے  
✽ آشنا اپنی حقیقت سے ہواے دہقان ذرا  
دانہ تو، کھیتی بھی تو، باراں بھی تو، حاصل بھی تو  
راہ تو، راہرو بھی تو، راہبر بھی تو منزل بھی تو  
آہ، کسی کی جستجو آوارہ رکھتی ہے تجھے  
ناخدا تو، بحر تو، کشتی بھی تو، ساحل بھی تو  
✽ کانپتا ہے دل ترا اندیشہء طوفان سے کیا  
قیس تو، لیلیٰ بھی تو، صحرا بھی تو، مجمل بھی تو  
دیکھ آکر کوچہ چاک گریباں میں کبھی

مے بھی تو، مینا بھی تو، ساقی بھی تو، محفل بھی تو  
 خوفِ باطل کیا کہ ہے غارت گرِ باطل بھی تو  
 جس بھی، کارواں بھی، راہبر بھی، راہزن بھی ہے  
 انسان میں وہ نُخن ہے غنچے میں جو چمک ہے  
 آج کیا ہے فقط ایک مسئلہ علمِ کلام  
 جگنو میں جو چمک ہے وہ پھول میں مہک ہے  
 کہ جان مرقی نہیں مرگِ بدن سے  
 مگر ہر کہیں بے چگون، بے نظیر  
 خودی کا راز داں ہو جا، خدا کا ترجمان ہو جا

وائے نادانی! کہ تو محتاجِ ساقی ہو گیا  
 شعلہ بن کر پھونک دے خاشاکِ غیر اللہ کو  
 محبت ہی وہ منزل ہے کہ منزل بھی ہے، صحرا بھی  
 حُسنِ ازل کی پیدا ہر چیز میں جھلک ہے  
 زندہ قوت تھی جہاں میں یہی توحید کبھی  
 کثرت میں ہو گیا ہے وحدت کا راز مخفی  
 یہ نکتہ سیکھا میں نے بوالحسن سے  
 یہ وحدت ہے کثرت میں ہر دم اسیر  
 تو رازِ کن فکاں ہے اپنی آنکھوں پر عیاں ہو جا

منصور حلاج نے انا الحق اور بایزید بسطامی نے سبحانی اور انا اللہ کہا۔ حضور علیہ الصلوٰۃ والسلام اپنے آپ کو عَبْدُہ فرماتے ہیں جو مزا عَبْدُہ میں ہے وہ انا الحق انا اللہ اور سبحانی میں نہیں ہے۔ حقیقت میں کامل اکمل افراد نے مقامِ عَبْدُہ پر ہی ٹھہرنا پسند فرمایا ہے کیونکہ عاشق مقامِ نیاز ہے اور معشوق مقامِ ناز ہے حقیقت میں اِنِّی اَنَا اللہ اور اَنَا الْحَقُّ سے اَنَا عَبْدُہ کا افضل ہے۔ اقبال نے بڑی خوبصورتی کے ساتھ عَبْدُہ کے راز کو عیاں کیا ہے:

خولیش را خود "عَبْدُہ" فرمودہ است  
 ز اں کہ او ہم آدم و ہم جوہر است  
 آدم است و ہم ز آدم اقدام است  
 اندر و ویرانہ ہا تعمیر ہا  
 "عَبْدُہ" ہم شیشہ ہم سنگِ گراں  
 ما سراپا انتظار او منتظر  
 ماہمہ رنگیم او بے رنگ و بو است  
 "عَبْدُہ" را صبح و شام ماکجاست  
 "عَبْدُہ" جز بر "اِلَّا اللہ" نیست  
 فاش تر خواہی بگو "ہُو عبْدہ"  
 "عَبْدُہ" رازِ درون کائنات

۱۔ پیش او گیتی جبین فرسودہ است  
 ۲۔ "عَبْدُہ" از فہم تو بالاتر است  
 ۳۔ جوہر او نے عرب نے عجم است  
 ۴۔ "عَبْدُہ" صورت گر تقدیر ہا  
 ۵۔ "عَبْدُہ" ہم جاں فزاہم جاں ستاں  
 ۶۔ عبد دیگر "عَبْدُہ" چیزے دگر  
 ۷۔ "عَبْدُہ" دہر است و دہراز "عَبْدُہ" است  
 ۸۔ "عَبْدُہ" با ابتدائے بے انتہا است  
 ۹۔ کس ز بر "عَبْدُہ" آگاہ نیست  
 ۱۰۔ لالہ تیغ و دم او "عَبْدُہ"  
 ۱۱۔ "عَبْدُہ" چند و چگون کائنات

۱۲۔ مدعا پیدا نگرود زیں دو بیت تانہ بنی از مقام ”مَارْمِیْت“

۱۳۔ بگذر از گفت و شنود اے زندہ رود غرق شو اندر وجود اے زندہ رود

(جاویدنامہ)

ترجمہ: ۱۔ حضورِ اکرم صلی اللہ علیہ وآلہ وسلم کی یہ شان ہے کہ زمانہ آپ صلی اللہ علیہ وآلہ وسلم کے سامنے پیشانی جھکائے ہوئے ہے یعنی زمانہ آپ ﷺ ہی کے حکم پر چل رہا ہے۔ حضورِ اکرم صلی اللہ علیہ وآلہ وسلم نے خود اپنے آپ کو ”عَبْدُہ“ کہا ہے۔

۲۔ ”عَبْدُہ“ تیری عقل و فہم سے بالاتر ہے آپ صلی اللہ علیہ وآلہ وسلم بشر بھی ہیں اور جوہر (نور) بھی۔

۳۔ ”آپ صلی اللہ علیہ وآلہ وسلم کی حقیقت (جوہر، نور) نہ تو عربی ہے اور نہ عجمی۔ حضورِ اکرم صلی اللہ علیہ وآلہ وسلم ہیں تو بشر (انسان) لیکن آدم علیہ السلام سے بہت پہلے ہیں۔“

۴۔ ”عَبْدُہ“ تقدیر کا صورت گر ہے اس کے اندر ویرانے بھی ہیں اور تعمیرات بھی ہیں۔“

۵۔ ”عَبْدُہ“ جان فزا بھی ہے اور جانِ نشاں بھی، شیشہ بھی ہے اور سنگِ گراں بھی، اس شعر میں قرآنِ پاک کی اس آیت مبارکہ کی طرف اشارہ ہے کہ آپ صلی اللہ علیہ وآلہ وسلم کو بشیر (خوشخبری سنانے والا) اور نذیر (ڈرانے والا) بنا کر بھیجا گیا ہے۔

۶۔ ”عبد“ (عام انسان) اور ہے اور ”عَبْدُہ“ اور ہے۔ ”عبد“ اور ”عَبْدُہ“ میں فرق یہ ہے کہ ”عبد“ خدا کی توجہ کا منتظر رہتا ہے۔ ”عَبْدُہ“ کی شان یہ ہے کہ خود خدا یہ دیکھتا رہتا ہے کہ میرا ”عَبْدُہ“ کیا چاہتا ہے۔

۷۔ ”عَبْدُہ“ دراصل دہر (زمانہ) ہے اور دہر (زمانہ) دراصل ”عَبْدُہ“ ہے۔ ”عَبْدُہ“ زمان و مکاں (Time and Space) دونوں کی قید سے بالاتر ہے۔“

۸۔ ”عَبْدُہ“ کی ابتدا تو ہے لیکن اس کی انتہا نہیں ہے۔ ”عَبْدُہ“ کی ہماری طرح صبح و شامیں (زمانہ) نہیں ہیں۔ گویا حضورِ اکرم صلی اللہ علیہ وآلہ وسلم کی ابتدا (تعیین اول) تو ہے کہ آپ صلی اللہ علیہ وآلہ وسلم کے نور کو سب سے پہلے پیدا کیا گیا اور آپ صلی اللہ علیہ وآلہ وسلم چونکہ نورِ خدا سے پیدا ہوئے ہیں اس طرح آپ صلی اللہ علیہ وآلہ وسلم نورِ حق کی طرح لا انتہا ہیں۔

۹۔ کوئی بھی انسان ”عَبْدُہ“ کے راز سے آگاہ نہیں ہے۔ ”عَبْدُہ“ ”سِرِّ الرَّالَّہ“ کے سوا اور کچھ نہیں۔

۱۰۔ ”لَا اِلٰہَ“ (نہی۔ نہیں ہے کوئی موجود) تلوار ہے (یعنی غیر معبودوں کو قتل کرنے والی) تو اس کی دھار (اس تلوار کو تیز کرنے والا)

”عَبْدُہ“ ہے۔ اگر تو صاف لفظوں میں سمجھنا چاہتا ہے تو سن ”ھو عبده“ ہے۔ یعنی جسے ”عَبْدُہ“ کہتے ہیں وہ



در اصل ”ھُو“ ہے گویا ”ھُو“ ہی ”عَبْدُہ“ ہے۔

۱۱۔ ”عَبْدُہ“ کائنات کی حقیقت ہے۔ ”عَبْدُہ“ کائنات کے اندر کاراز ہے، گویا ”عَبْدُہ“ نہ ہوتا تو اس کائنات کا بھی کوئی وجود نہ ہوتا۔

۱۲۔ جب تک تو ”عَبْدُہ“ کو مقام ”مَارْمِیْت“ سے نہ سمجھے گا تو حقیقت حال تجھ پر منکشف نہ ہوگی۔ جنگ بدر میں آپ صلی اللہ علیہ وآلہ وسلم نے کفار کی طرف کنکریاں پھینکیں جس سے کفار کی افواج بھاگ کھڑی ہوئیں قرآن کریم میں اس واقعہ کو یوں بیان کیا گیا ہے ”وَمَارْمِیْت اِذْ رَمِیْتْ وَلَکِنَّ اللّٰهَ رَہٰی۔ اے محبوب (صلی اللہ علیہ وآلہ وسلم) ”یہ کنکریاں آپ ﷺ نے نہیں بلکہ اللہ تعالیٰ نے پھینکی ہیں۔“ اس شعر میں آپ صلی اللہ علیہ وآلہ وسلم کی اسی شان وحدت کی طرف اشارہ ہے کہ آپ صلی اللہ علیہ وآلہ وسلم کے مقام کو سمجھنے کے لیے اس آیت کو سمجھنا ضروری ہے۔

۱۳۔ اگر تو ”عَبْدُہ“ کی حقیقت سے آگاہی و آشنائی چاہتا ہے تو اپنے وجود میں غرق ہو جا۔ یعنی معرفت ذات حق تعالیٰ حاصل کر تو تجھ پر ”عَبْدُہ“ کی حقیقت آشکار ہو جائے گی۔

✽ سید قطب مرحوم جو تصوف کے شدید مخالفین میں شمار ہوتے ہیں اپنی تفسیر ”فی ظلال القرآن“ میں

هُوَ الْاَوَّلُ وَالْاٰخِرُ وَالظَّاهِرُ وَالْبَاطِنُ ۚ وَهُوَ بِکُلِّ شَیْءٍ عَلِیْمٌ ۝ (سورہ حدید 3) کی تفسیر میں لکھتے ہیں کہ اس آیت سے وحدت الوجود کا عقیدہ ثابت ہوتا ہے۔

کچھ عارفین اور فقراء نے وحدت الوجود کے نظریہ کے اظہار کے لیے شاعری کا طریقہ اختیار کیا ہے ان میں سے کچھ انتخاب پیش کیا جا رہا ہے۔

✽ حسین بن منصور حلاج وہ پہلے صوفی شاعر ہیں جن کے یہاں وحدت الوجود کی فکر سر چڑھ کر بولی اور انہیں دار تک لے گئی۔

سبحان من اظہرنا سوتہ      سرسنا لاهوتہ الشاقب  
ثم بداع مستیتسرا ظاہراً      فی صورة الاکل الشارب

ترجمہ: اس پروردگار کی تسبیح بیان کرتا ہوں جس نے اپنے ناسوت میں اپنے لاهوت درخشاں کے راز کو نمایاں کیا۔ پھر یہاں وپیدا کی صورت میں جلوہ گر ہوا اور کھانے پینے والے انسان کے روپ میں ظاہر ہوا۔ (طواسین۔ المعارف لاہور)

جبلت روحک فی روحی کما      یجبل العنبر بالمسک الفتق

ترجمہ: تری روح میری روح میں اس طرح سما گئی جس طرح عنبر مشک ناب میں مل جاتا ہے۔

مثالك في عيني وذكرك في فمي ومشواك في قلبي فاين تغيب

ترجمہ: (اے خدا) تیری مثال میری آنکھ میں اور تیرا ذکر میری زبان پر رہتا ہے۔ تیرا گھر میرا دل ہے پھر تو کیوں کر جدا ہو سکتا ہے۔ (ایضاً)

✽ حضرت ابو بکر شبلی رحمۃ اللہ علیہ کی شطیحات بڑی مشہور ہیں کہتے ہیں:

غَبْتُ عَيْنِي فَمَا أَحْسُ بِنَفْسِي وَتَلَاكَشْتُ بِهِ صِفَاتِي الْمَوْصُوفَةَ

فَأَنَا الْيَوْمَ غَائِبٌ عَنْ جَمِيعٍ لَيْسَ إِلَّا الْعِبَارَةُ الْمَلْهُمُ فَهُ

ترجمہ: تو مجھ سے غائب ہوا تو میں ایسا بے ہوش ہوا کہ اپنے آپ کو نہیں پہچانتا اور میری صفات موصوفہ نے

اس کی جستجو کی تو آج کے دن سب سے ایسا غائب ہوں کہ عباراتِ طہوفہ کے سوا کچھ نہیں ہوں۔ (کشف الحجب)

✽ سید عبدالکریم بن ابراہیم الجلیبی رحمۃ اللہ علیہ شیخ الاکبر کے باکمال شارح اور وحدت الوجودی صوفی ہیں ”انسانِ کامل“ اور ”مراتب الوجود“ اُن کی نمائندہ تصانیف ہیں۔ فتوحاتِ ملیہ کی شرح بھی لکھی۔ ”انسانِ کامل“ سے لیے گئے چند اشعار ملاحظہ فرمائیں:

كُلُّ مَا فِي الوجود غير فِئني هو ذاتي نوعا باختيارى

ترجمہ: وجود میں جو کچھ میرے سوا ہے وہ مجھ سے ہے وہ میری ذات ہے جسے میں نے اپنے اختیار میں گونا گوں کر دیا۔

ومحال حمرة البياض وجاءت كثرة فهى للتلون طارى

ترجمہ: اور سفیدی نے سرخی کو مٹا دیا اور اس تلون سے کثرت پیدا ہو گئی پھر وہ کثرت تلون میں ایک طاری شے ہے۔ (انسانِ کامل، مترجم نضل میراں)

✽ مولانا جلال الدین رومی رحمۃ اللہ علیہ کے تمام مورخین و شارحین اس بات پر متفق ہیں کہ مولانا نہ صرف وحدت الوجود کے قائل تھے بلکہ اس کے پُر جوش مبلغ بھی تھے۔

گر ہزاراں اندیکس پیش نیست جز خیالاتِ عدد اندیش نیست

بحر وحدانیت جفت و زوج نیست گوہر و ماہیتش غیر موج نیست

نیست اندر بحر شرک پچ پچ لیک باحوال چہ گویم پچ پچ

ترجمہ: اگر ہزاروں بھی ہیں ایک کے علاوہ کچھ نہیں ہے کثرت اور تعدد محض خیالی ہے۔ صرف وحدانیت کا سمندر ہے۔ جفت اور جوڑا کچھ نہیں۔ اس کی حقیقت اور ماہیت موجوں سے جدا نہیں ہے۔ سمندر میں کسی چیز

کی شرکت نہیں ہے لیکن بھینگے سے میں کیا کہوں؟

✽ امیر خسرو کی شاعری میں جا بجا وحدت کی کرنیں پھوٹی ہوئی دکھائی دیتی ہیں مثال کے طور پر:  
 من تو شدم تو من شدم من تن شدم تو جاں شدم      تاکس نگوید بعد ازیں من دیگرم تو دیگری  
 ترجمہ: میں تو ہو گیا تو میں ہو گیا۔ میں جسم ہوں تو اس میں جان ہے۔ اب اس کے بعد کوئی یہ نہیں کہہ سکتا کہ  
 میں اور ہوں تو اور ہے۔

✽ خواجہ حافظ کا وحدت الوجود کی فکر میں بھیگا ہوا یہ نمائندہ شعر دیکھیں:  
 ندیم و مطرب و ساقی ہمہ اوست      خیال آب و گل در یہ بہانہ  
 ترجمہ: عناصرِ اربعہ یعنی مٹی، آگ، ہوا اور پانی کا تو بہانہ ہے۔ وہ خود ندیم ہے، خود گل ہے اور خود پلانے والا۔  
 ✽ وحدت الوجود کے بارے میں مولانا جامی رحمۃ اللہ علیہ فرماتے ہیں:

✽ حبذا روز یکہ قبل از روز و شب      فارغ از اندوہ و آزاد طلب  
 متحد بودیم با شاہ وجود      حکم غیریت بکلی محو بود  
 ترجمہ: یعنی ایک زمانہ ایسا بھی گزرا ہے جب اس کائنات کا کوئی وجود نہ تھا اور ہم اندوہ (غم) اور طلب  
 (خواہشات) سے بالکل فارغ تھے اور حق تعالیٰ کے ساتھ متحد تھے اور اس میں اور ہم میں مطلق غیریت نہیں تھی۔  
 ✽ فلسفہ تخلیق اور حقیقتِ محمدیہ کو غالب نے صوفیانہ پیرائے میں یوں بیان کیا ہے:

✽ نور محض واصل ہستی ذات اوست      ہر کہ جز حق بنی از آیات اوست  
 ترجمہ: نور محض اور اصل ہستی اسی کی ذات ہے۔ حق کے سوا تم جو کچھ دیکھتے ہو اسی کی آیات (نشانیوں) ہیں۔  
 ہاں کھائیو مت فریب ہستی      ہر چند کہیں کہ ”ہے“ نہیں ہے  
 کثرت آرائی وحدت ہے پرستاری وہم      کر دیا کافران اصنامِ خیالی نے مجھے  
 قطرہ میں دجلہ دکھائی نہ دے اور جزو میں کل      کھیل لڑکوں کا ہوا دیدہ بینا نہ ہوا  
 ✽ داغ دہلوی کے وحدت الوجود سے متعلقہ یہ اشعار دیکھیں:

✽ آنکھ والا تیرے جو بن کا تماشا دیکھے      دیدہ کور کو کیا نظر آئے کیا دیکھے  
 ✽ وہی تو ہے شعلہ تجلی کی دشتِ ایمن سے تنگ ہو کر      جب اس نے اپنی نمود چاہی کھلا حسینوں میں رنگ ہو کر  
 ✽ امیر مینائی:

لاکھ پردوں میں تو ہے بے پردہ      سو نشانوں میں بے نشان تو ہے

تو ہے خلوت میں تو ہے جلوت میں کہیں پنہاں کہیں عیاں تو ہے  
 رنگ تیرا چمن میں بو تیری خوب دیکھا تو باغباں تو ہے  
 مولوی محمد محسن کا کوروی نے نعت گوئی میں خاص مقام حاصل کیا وحدت الوجود کے اثرات ان کی  
 شاعری میں نمایاں ہیں۔

تیری تشبیہ کا ہے آئینہ خانہ تزیہہ شانِ بیرنگی مطلق ہے تجھے رنگ محل  
 رفع ہونے کا نہ تھا وحدت کثرت کا خلاف میم احمد نے کیا آکے یہ قصہ فیصل  
 اکبر الہ آبادی وحدت الوجود کی حقیقتوں کو جمال آرا کرنے میں بھی شاعرانہ کمال رکھتے تھے۔ ذیل کے  
 دو اشعار ان کے اسی رنگِ معرفت کے ترجمان ہیں۔

کہیں جلوہ ہوں صورت کا کہیں ہوں شاہد معنی کہیں ہوں محفل لیلیٰ کہیں لیلایے محفل ہوں  
 کہیں عاشق کا مطلب ہوں کہیں معشوق کی خواہش کہیں مجبورِ مطلق ہوں کہیں مختارِ کامل ہوں  
 مولانا ظفر علی خان منفرد صحافی، یگانہ ادیب اور صاحب طرز شاعر تھے وحدت الوجود کے سلسلے میں کہتے ہیں:

وہ جس کی شان ہے لیس گمٹلہ شئی چھپا بھی ہے تو سرا پردہ ظہور میں ہے  
 برنگِ دور قمر جلوہ اس کی قدرت کا کبھی سنین میں ہے اور کبھی شہود میں ہے  
 کبھی کبھی ہے وہ اور شعیر پر تاباں کبھی کبھی وہ خراماں سوادِ طور میں ہے  
 سید محمد طاسین ذہین شاہ تاجی دورِ حاضر کے سب سے بڑے شارح وحدت الوجود ہیں۔ فصوص الحکم  
 کی شرح بھی لکھی۔ وحدت الوجود پر ماہنامہ تاج کراچی میں قسط وار مضامین لکھے۔ بلند پایہ شاعر اور مقرر مجموعہ کلام  
 ”آیاتِ جمال“ جس میں حسن و عشق، وجود و شہود، علم، عالم اور معلوم سب یکجا نظر آتے ہیں۔

میں نہیں میں نہ آج تم ہو تم ہو گئے ایک طالب و مطلوب  
 عشق تنہا حقیقتِ عالم بہ حقیقتِ مجاز سے محبوب  
 تم ہی تم ہوتے ہو میرے سامنے سوچتا ہوں جب کبھی میں کون ہوں  
 دام خود آگہی میں زمانہ چھپا ہوا پھیلا ہوا درخت ہے دانہ چھپا ہوا  
 فرید الدین مسعود گنج شکر رحمۃ اللہ علیہ کو پنجابی کا پہلا شاعر تسلیم کیا جاتا ہے۔ ان کا یہ اشلوک وحدت  
 الوجود کا ترجمان ہے:

فریدارتی رت نہ نکلے جے تن چرے کوء جو تن رتے رب سیوتن تن رت نہ ہوء

ترجمہ: رتی بھر خون بھی نہیں نکلے گا اگر (ان عشاق کا) بدن کوئی چیرے۔ جو بدن (مراد انسان) رب کے رنگ سے رنگا گیا اس بدن میں خون نہیں ہوتا۔

✽ شاہ حسین رحمۃ اللہ علیہ:

اندر توں باہر توں روم روم وچ توں توں ہی تانا توں ہی بانا، سبھ کچھ میرا توں  
کہے حسین فقیر سائیں میں ناہیں سبھ توں

ترجمہ: اندر بھی تو باہر بھی تو، رومیں رومیں میں تو، اللہ میرے حال کا محرم تو! تو ہے تانا تو ہے بانا، سب کچھ میرا تو۔ کہے حسین فقیر اللہ کا میں نہیں سب تو ہی تو!

✽ بلھے شاہ پنجابی کے شہرہ آفاق شاعر جتنے بڑے شاعر اتنے ہی بڑے وجودی صوفی۔ احدیت کو جس شدت کے ساتھ بلھے شاہ نے بیان کیا ہے شاید ہی کسی صوفی شاعر نے ایسا کیا ہو۔ ”حقیقت محمدیہ علیہ السلام“ کی بلھے شاہ رحمۃ اللہ علیہ نے انتہائی نفیس اور لطیف تفسیر کی ہے:

سیو ہن میں سا جن پائیونی ہر ہر دے وچ سائیونی  
احد احمد دا گیت سائیو ہر دے وچ اک میم رکھائیو  
انا احمد ہوں پھر فرمائیو پھر نام رسول دھرائیو نی  
ثم وجه اللہ نور تیرا ہر ہر کے بیچ ظہور تیرا  
ہے الانسان مذکور تیرا اتھے اپنا سر لکائیو نی  
ہر مظہر وچ اوہا دس دا اندر باہر جلوہ جس دا

ترجمہ: سہیلیو مجھے سا جن مل گیا وہ ہر اک میں سا گیا۔ احد کے پردے میں میم رکھ دیا۔ انا احمد کہہ کر پھر رسول کا سوانگ بھرا ہر جگہ اسی کا نور و ظہور ہے اسی نے خود الانسان کہا اور اپنا راز مخفی رکھا اور ہر مظہر میں وہی نظر آتا ہے اندر باہر اسی کا جلوہ ہے۔

✽ وارث شاہ ہمہ اوست کے قائل تھے اور وحدت الوجود اور ویدانت کے بنیادی فرق کو سمجھتے تھے۔

بچہ سنو اس وچہ قلبوت خاکی سچے رب نے تھاؤں بنایائی

وارث شاہ میاں ہمہ اوست جانے سرب موئے بھگوان وسایائی

✽ میاں محمد بخش کے وحدت الوجودی تصور حسن کے مطابق اللہ تعالیٰ کی ذات ہی حسن مطلق اور حسن

ازل ہے اور انسانوں سمیت کائنات کے سارے مظاہر میں اسی حسن مطلق حسن ازل کا پر تو ہے۔

جلوہ حسن گھنے دا دسدا ہر وچ ہر دا پھیرا  
 اینویں نہیں محمد بخشا دل دا حسن لٹیرا  
 جیکر صورت وچ نہ ہوندا مالک آپ دلاں دا  
 غیبوں چھک مہار دلاں دی کبھڑا جیو ملاندا  
 ہر ہر وچ نہ ہوون جے کر ہر دے روپ سمانے  
 دانش منداں دا دل ٹھگن کد معشوق ایانے  
 توڑے بہتے روپ دسیون توڑے تھوڑے تھوڑے  
 اصل اندر سب ہک ہوون گئے ندیوں نیرو چھوڑے

ترجمہ: ہر شے میں حسنِ ازل کا جلوہ ہے ایسے ہی حسنِ دل کو نہیں لوٹ لیتا۔ اگر وجودِ حقیقی جو دلوں کا مالک ہے ہر صورت میں نہ ہوتا تو غائب سے کون ملاتا۔ اگر ہر چیز میں اُس کے حسن کی کارستانیاں نہ ہوتیں تو معصوم اور نادان معشوق دانش مندوں کو یوں طرح نہ دیتے۔ اگرچہ اُس کے روپ بہت ہیں مگر اصل میں وہ ایک ہی ہے۔

✽ پیر مہر علی شاہؒ کو فلسفہ وحدت الوجود پر عبور حاصل تھا۔ ان کی شاعری اور خاص کر پنجابی شاعری وجودی رنگ میں رنگی ہوئی ہے۔

ایہہ صورت ہے بے صورت تھیں بے صورت ظاہر صورت تھیں

بے رنگ دے اس صورت تھیں وچ وحدت پٹھیاں جد گھڑیاں

✽ سچل سرمستؒ جنہیں شاعر ہفت زبان بھی کہتے ہیں انہوں نے سندھی کے علاوہ سرائیکی میں بھی شاعری کی۔ یہاں اُن کی ایک سرائیکی کافی درج کی جاتی ہے جو وحدت الوجود اور ہمہ اوست میں ڈوبی ہوئی ہے:

اساں ناں کہیں دے جائے ہیوں

اساں ناں کہیں دے بنائے ہیوں

چھوڑ افلاک زمین تے آیا

عرش کرسی وچ آپ سما

ایڈوں دا وت پیو سے رایا

اصل آہس لا مکانی

اتھاں آکر ہو لیس مکانی

تکیہ جوڑ کیتم انسانی

صورت سب سمائے ہیوں

ترجمہ: ہم نہ کسی سے پیدا ہوئے ہیں اور نہ کسی کے بنائے ہوئے ہیں۔ افلاک کو چھوڑ کر زمین پر آیا اور عرش و کرسی میں بھی آپ سما یا ہوا ہوں۔ ادھر آنے کا شوق پیدا ہوا اور اس دنیا میں اپنی خوشی سے آیا ہوں۔ اصل میں لا مکانی تھا اور اس دنیا میں آ کر مکانی ہو گیا ہوں۔ انسان کو اپنا مظہر بنایا اور ہر صورت میں جلوہ گر ہوں۔

✽ خواجہ غلام فرید رحمۃ اللہ علیہ شیخ الاکبر رحمۃ اللہ علیہ کو اپنا مرشد اور ہادی مانتے ہیں اور وحدت الوجود ایک داخلی اور باطنی تجربہ بن کر ان کی شاعری میں داخل ہوا ہے۔ وہ اغلباً بلھے شاہؒ کے بعد اس فکر کے سب سے بڑے مبلغ ہیں:

سوہنڑے یار پئل دا ہر جا عین ظہور      اول آخر ظاہر باطن اُس دا جان ظہور  
 آپ بنے سلطان جہان دا آپ بنے مزدور      تھی مشتاق پھرے وچ غم دے واصل تھی مجبور  
 ترجمہ: حقیقی خوش جمال محبوب کا جلوہ ہر جگہ ہر آن نظر آتا ہے۔ ازل سے ابد تک ظاہر اور باطن میں ہر جگہ  
 اسی کی ہستی کا جلوہ ہے۔ شہنشاہ بھی وہی ہے اور مزدور کی شکل میں وہی موجود ہے۔ خود ہی عاشق بے تاب بن  
 کر غمزدہ سا پھرتا ہے اور خود ہی معشوق بن کر پھرتا ہے اور ہجر کی کیفیت سے بھی خود ہی گزرتا ہے۔  
 ایک اور جگہ کہتے ہیں:

ہے عشق دا جلوہ ہر ہر جا سبحان اللہ سبحان اللہ      خود عاشق خود معشوق بنیا سبحان اللہ سبحان اللہ  
 ترجمہ: ہر جگہ حضرت عشق (اللہ تعالیٰ) جلوہ گر ہے خود ہی عاشق خود ہی معشوق ہے۔ سبحان اللہ کیا شانِ عشقِ حقیقی ہے۔  
 ✽ مشہور شاعر اعظم چشتیؒ نے وحدت الوجود کے فلسفہ کو کس خوبصورتی سے اس قطعہ میں بیان کیا ہے:  
 اک انا منصور آکھی اک انا فرعون پکاری      اک انا مظہر وحدت دی اک وحدت دی انکاری  
 انا انا وچ فقر گھنیرا اک رحمت تے اک خواری      شکلاں ویکھنہ بھلیں اعظم اک نوری تے اک ناری

### حضرت مجدد الف ثانی رحمۃ اللہ علیہ کی طرف سے وحدت الوجود کی مخالفت

برصغیر میں مسلک وحدت الوجود (ہمدوست) کی اگر کسی نے پُر زور مخالفت کی تو وہ حضرت مجدد الف ثانی رحمۃ اللہ  
 علیہ ہیں لیکن آپ رحمۃ اللہ علیہ نے توحید و جودی ماننے والوں کے خیالات کی تردید نہیں کی بلکہ ان کے  
 تصورات سے معنوی اور لفظی اختلاف کیا کیونکہ حضرت مجدد الف ثانی رحمۃ اللہ علیہ کے والد مخدوم عبدالاحد  
 رحمۃ اللہ علیہ اور مرشد خواجہ باقی باللہ اور خود حضرت مجدد شروع میں مسلک وحدت الوجود کے قائل تھے لیکن بعد  
 میں آپ رحمۃ اللہ علیہ نے وحدت الشہود کا مسلک اختیار کر لیا اور وحدت الوجود کی مخالفت شروع کر دی۔ حضرت  
 مجدد الف ثانی رحمۃ اللہ علیہ کی مخالفت کی وجوہات کو سمجھنے کے لیے یہ بات یاد رکھیے کہ طریقت، معرفت اور فقر  
 میں طالب یا مرید مرشد کا عکس ہوتا ہے اور وہ کبھی بھی مرشد کی تعلیمات کے خلاف نہیں جاتا۔ آپ نے وحدت  
 الوجود کی جو مخالفت کی اس کی کچھ وجوہات تھیں جن کا ذکر آگے آئے گا۔ اپنے مکتوبات میں لکھتے ہیں۔

✽ ”پس جو صوفیا وحدت الوجود کے قائل ہیں حق پر ہیں اور علماء جو کثرت کے معتقد ہیں وہ بھی حق پر  
 ہیں۔ صوفیاء کے حالات کے مناسب وحدت ہے اور علماء کے حالات کے مناسب کثرت۔ کیونکہ شراعیع کی بنا  
 کثرت پر ہے اور احکام کا تغایر کثرت سے وابستہ ہے اور انبیاء علیہم الصلوٰۃ والتسلیمات کی دعوت اور اخروی

تعلیم و تعذیب<sup>۱</sup> بھی کثرت سے متعلق ہے اور جب حضرت حق سبحانہ تعالیٰ بمطابق فاحصیت ان اعراف (میں نے چاہا کہ پہچانا جاؤں) کثرت کو چاہتا اور ظہور کو پسند کرتا ہے تو اس مرتبہ کو باقی رکھنا بھی ضروری ہے کیونکہ اس مرتبہ کی ترتیب اللہ رب العالمین کی پسندیدہ اور محبوب ہے۔ سلطان ذی شان کے لیے نوکر چاکر چاہیے اور اس کی عظمت و کبریائی کے لیے خواری، شکرستگاری اور محتاجی درکار ہے۔ وحدت کا معاملہ حقیقت کی مانند ہے اور اس کے مقابلے میں کثرت کا معاملہ مجاز کی طرح۔ اس طرح اس عالم کو عالم حقیقت کہتے ہیں اور اس عالم کو عالم مجاز؛ لیکن چونکہ ظہورات اس بلند ذات کو پیارے لگتے ہیں اور اس نے اشیاء کو بقائے ابدی عطا فرمائی ہے اور قدرت کو لباس حکمت میں لایا ہے اور اسباب کو اپنے فعل کا روپوش بنایا ہے اس بنا پر وہ حقیقت، حقیقت مجہور کی طرح ہوگئی ہے اور یہ مجاز متعارف ہو چکی ہے۔ نقطہ جو الہ اگرچہ حقیقت کی طرح ہے اور اس سے پیدا ہونے والا دائرہ مجاز کی طرح لیکن وہاں حقیقت یعنی نقطہ جو الہ مجہور ہے اور جو کچھ متعارف ہے یعنی دائرہ مجاز ہے۔“ (مکتوب ۲۳ دفتر دوم بنام: محمد صادق ولد محمد مومن)

❁ ”صوفیوں میں جو وحدت الوجود کا قائل ہے اور اشیاء کو حق تعالیٰ کا عین دیکھتا ہے اور ”ہمہ اوست“ کا حکم لگاتا ہے اس کی مراد یہ نہیں کہ اشیاء حق تعالیٰ کے ساتھ متحد ہیں اور تنزیہہ تنزل کر کے تشبیہ ہوگئی ہے یا واجب ممکن بن گیا ہے اور بے چون چون میں آ گیا ہے کیونکہ سب کفر والحاد و زندقہ ہے وہاں نہ اتحاد ہے نہ عینیت نہ تنزل نہ تشبیہ وہ تو ”سبحانہ الان کما کان“ ہے۔ تو پاک ہے وہ جو نہ اپنی ذات میں متغیر ہو سکتا ہے نہ صفات میں نہ حدوث الوان<sup>۲</sup> میں اپنے سماء کے ساتھ متغیر ہو سکتا ہے وہ سبحانہ تعالیٰ اپنی اسی صرافت اطلاق پر ہے اس نے وجوب کی بلندی سے امکان کی پستی تک میلان نہیں فرمایا۔ بلکہ ”ہمہ اوست“ کا معنی ہے ”اشیاء نہیں ہیں اور حق سبحانہ تعالیٰ موجود ہے۔“ منصور نے جو انا الحق کہا اس کی مراد یہ نہیں کہ میں حق ہوں اور حق تعالیٰ کے ساتھ متحد ہوں کہ یہ معنی کفر ہے اور اس کے قتل کا موجب بلکہ اس کے قول کا معنی ہے ”میں نہیں ہوں حق سبحانہ تعالیٰ موجود ہے۔“ صرف اتنی بات ہے کہ صوفیا اشیاء کو حق تعالیٰ و تقدس کے ظہورات جانتے ہیں اور اس کے اسماء و صفات کی جلوہ گاہ قرار دیتے ہیں۔ تنزل کے شائبہ اور تغیر و تبدل کے گمان کے بغیر جس طرح سایہ شخص سے دراز ہوتا ہے لیکن یہ نہیں کہا جاسکتا کہ وہ سایہ اس شخص کے ساتھ متحد ہے اور عینیت (ہو، ہو، ہونے) کی نسبت رکھتا ہے یا وہ شخص تنزل کر کے سایہ کی صورت میں ظاہر ہوا ہے بلکہ وہ شخص اپنی اصالت کی صرافت پر ہے اور سایہ اس کے وجود میں آیا ہے۔ بے شائبہ تغیر و تبدل۔۔۔ اگرچہ بعض اوقات ایک جماعت جس نے

۱۔ نعمت و درجات کا عطا کرنا ۲۔ عذاب کرنا ۳۔ علیحدہ، جدا، چھوڑی ہوئی ۴۔ وہ نقطہ جس کے ارد گرد دائرہ کھینچا جائے Centre of Circle

۵۔ حادث کی جمع۔ نئی بنائی جانے والی اشیاء جو پہلے موجود نہ تھیں۔ ۶۔ مختلف رنگوں اور صورتوں والی جے وہ وجود جو لازم اور واجب ہے



اس شخص کے وجود کے ساتھ کمال کی محبت پیدا کر لی ہوتی ہے اس کی نظر سے سایہ پوشیدہ ہو جاتا ہے اور شخص کے سوا کوئی چیز مشہود نہیں ہوتی، ہو سکتا ہے کہ ایسے لوگ کہیں کہ سایہ شخص کا عین (ظہور) ہے یعنی سایہ معدوم اور شخص موجود ہے اور بس۔ اس تحقیق سے لازم آیا کہ صوفیا کے نزدیک اشیاء حق تعالیٰ کی ظہورات ہیں نہ حق جل سلطانہ کا عین (یعنی آپس میں ہو بہو ہونا) پس اشیاء حق سے ہیں نہ کہ حق جل شانہ ہیں۔ پس ان کے کلام ”ہمہ اوست“ کے معنی ”ہمہ از اوست“ ہی ہیں جو علمائے کرام کا مختار ہے اور علمائے کرام اور صوفیائے عظام (مگر ہم اللہ سبحانہ الی یوم القيامة) کے درمیان فی الحقیقت کوئی نزاع ثابت نہیں ہوتا اور دونوں باتوں کا مآل و انجام ایک بن جاتا ہے البتہ اس قدر فرق ہے کہ صوفیا اشیاء کو حق تعالیٰ کے ظہورات کہتے ہیں اور علماء اس لفظ سے پرہیز کرتے ہیں تاکہ حلول و اتحاد کے وہم سے محفوظ رہ سکیں۔“ (مکتوب نمبر ۲۴ جلد دوم)

ان مباحث سے اندازہ ہو گیا ہوگا کہ حضرت مجدد و وحدت الوجود کے منکر نہیں بلکہ اس کی غلط تعبیر کے انکاری ہیں۔ انہوں نے شیخ اکبر محی الدین ابن عربی کے بعض خیالات سے اختلاف ضرور کیا لیکن ان کی بزرگی و عظمت کے ہمیشہ قائل رہے جیسا کہ شیخ محمد اکرام نے ”رود کوثر“ میں لکھا ہے:

”فی الحقیقت شیخ کی نسبت ان کا نقطہ نظر بڑا پیچ در پیچ تھا۔ بعض باتوں میں انہیں ان سے اختلاف تھا اور بعض میں اشتراک رائے، لیکن شیخ کی عظمت اور پاکیزگی پر وہ بڑا زور دیتے تھے۔“

✽ حضرت مجدد رحمۃ اللہ علیہ نے شیخ اکبر محی الدین ابن عربی رحمۃ اللہ علیہ کے بارے میں کئی جگہ اظہار خیال کیا ہے۔ چند مثالیں درج ہیں۔ فرماتے ہیں: ”جناب شیخ مقبولان بارگاہ کبریا میں سے نظر آتے ہیں اور اولیاء اللہ کی جماعت میں ان کا مشاہدہ ہوتا ہے:

با کریمیاں کارہا دشوار نیست

ہاں کبھی یہ صورت ہوتی ہے کہ دعارنجیدگی کا سبب بنتی ہے اور کبھی بد تمیزی موجب خوشنودی، شیخ کا رد کرنے والا خطرہ میں ہے اور ان کے اقوال کے ساتھ ان کا قبول کرنے والا بھی خطرہ میں ہے۔ جناب شیخ کو قبول کیا جائے اور ان کے اختلافی کلام کو قبول نہ کیا جائے یہ راہ وسط ہے جو شیخ کو قبول کرنے اور قبول نہ کرنے کے متعلق فقیر کا مختار مسلک ہے۔“ (مکتوب ۷۷ دفتر سوم)

✽ ”اس میدان میں مقابلہ پر شیخ محی الدین ابن العربی قدس سرہ ہیں۔ کبھی ان کے ساتھ مقابلہ ہے اور کبھی صلح۔ بہر حال انہی کی ذات ہے جس نے معرفت اور عرفان کے کلام کی بنیاد رکھی ہے اور پھر اس کو خوب شرح و بسط سے بیان کیا ہے اور انہی کی ذات ہے جس نے توحید و اتحاد کو تفصیل سے بیان کیا ہے اور تعدد و تکثر

کی منشاء ظاہر کی ہے۔ وہی ہیں جنہوں نے وجود کو صرف اللہ تعالیٰ ہی کی ذات کے واسطے ثابت کیا ہے اور عالم کے وجود کو موہوم اور خیالی وجود قرار دیا ہے۔ وہی ہیں جنہوں نے حضرت وجود کے واسطے تنزلات کا اثبات کیا ہے اور ہر مرتبہ کے احکام کو الگ کیا ہے۔ وہی ہیں جنہوں نے عالم کو عین حق سمجھا ہے اور ”ہمہ اوست“ کہا ہے یعنی سب کچھ وہی ہے۔ باوجود اس کے انہوں نے اللہ کے مرتبہ تنزیہ کو سب سے بلند تر پایا ہے اور سب کی دید و دانش سے اس کو منزہ و مبرا قرار دیا ہے۔ جناب شیخ سے پہلے جو مشائخ گزرے ہیں اس سلسلہ میں ان حضرات نے اگر کچھ کہا ہے بطریق رمز و اشارہ کہا ہے۔ کھل کر بات کسی نے نہیں کہی ہے اور جناب شیخ کے بعد جو مشائخ آئے ہیں ان میں سے اکثر نے جناب شیخ کی پیروی کی ہے اور آپ ہی کی اصطلاح کو اختیار کیا ہے۔ ہم پس ماندگان انہی بزرگ و ار کی برکات و فیوضات سے مستفید ہوئے ہیں اور ان کے علوم و معارف سے فوائد حاصل کیے ہیں اللہ تعالیٰ ہماری طرف سے ان کو جزائے خیر عنایت کرے۔ (مکتوب ۷۹۔ دفتر سوم)

✽ ”انہوں نے کمال معرفت کی وجہ سے اس دقیق مسئلہ (وحدت الوجود) کو خوب واضح طور پر بیان کر دیا۔ انہوں نے اس طرح پر ابواب و فصول مقرر کیے جس طرح علم نحو صرف میں ہیں۔ باوجود اس وضاحت اور تحقیق کے صوفیاء کی ایک جماعت ان کے مطلب و مدعا کو نہ سمجھی اور ان کو برخطا قرار دے کر مطعون و ملام کیا حالانکہ اس مسئلہ میں جناب شیخ اکبر اپنی اکثر تحقیقات میں حق پر ہیں اور ان پر طعن کرنے والے راہ صواب سے دور ہیں۔ جناب شیخ نے جس طرح اس دقیق مسئلہ کو حل کیا ہے اس سے آپ کی بزرگی اور علم کی بے پایانی کا اندازہ لگانا چاہیے نہ یہ کہ ان کو بڑا کہا جائے۔“ (مکتوب ۸۹، دفتر سوم)

## وحدت الوجود اور وحدت الشہود میں اختلاف لفظی ہے؟

حضرت شیخ عبدالحق محدث دہلوی رحمۃ اللہ علیہ سے لے کر سید سلیمان ندوی رحمۃ اللہ علیہ تک تمام علماء و صلحائے امت نے وجودی اور شہودی نظریات کو محض لفظی نزاع ہی بتایا ہے کوئی مقصدی یا مشاہداتی اختلاف نہیں کیا۔ مولانا محمد اشرف خان سلیمانی مصنف سلوک سلیمانی جلد دوم میں سید سلیمان ندوی کے حوالے سے لکھتے ہیں:

✽ وحدت الوجود اور وحدت الشہود میں اختلاف لفظی ہے۔ حقیقت بادی تفاوت وہی ہے کہ غلبہ حال میں سالک سے مخلوق محبوب ہو جاتی ہے اور وہ ایک ہی وجود حق میں شاعل ہو جاتا ہے۔ اب جو ایک ہی وجود حق کو پاتا ہے وہ وجودی ہے اور جو ایک کو دیکھتا ہے وہ شہودی ہے۔ وحدت الوجود کی اصطلاح تیز و مردانگن ہے

اور عوام میں اس کے معنی غلط مشہور ہو گئے ہیں۔ اس لیے وحدت الشہود کی اصطلاح کو اختیار کیا گیا کہ دلالت معنی کے لحاظ سے یہ اصطلاح زیادہ مناسب ہے۔“

سید صاحب مزید کہتے ہیں:

”ان مباحث کا حاصل صرف اتنا ہے کہ وحدت الوجود اور وحدت الشہود کا مسئلہ ایک حالی کیفیت سے متعلق ہے جس کی حقیقت اہل حال ہی سمجھ سکتے ہیں۔ علمی و کلامی حیثیت سے اس میں زیادہ غور و خوض اور حکم جاری کرنا سخت محل خطرہ و خلاف سلف صالحین ہے۔“

یہ عجیب اتفاق ہے کہ حضرت مجدد رحمۃ اللہ علیہ کے دفتر اول و دوم کے مکتوبات میں وحدت الوجود کا انکار نظر آتا ہے لیکن دفتر سوم کے مکتوبات نمبر ۵۸، ۶۲، ۶۷، ۶۸، ۷۱، ۸۰، ۸۹، ۹۷، ۱۰۰، ۱۰۹ اور غیرہ میں وحدت الوجود اور شیخ الاکبر کے بارے میں ان کا رویہ مصالحانہ بلکہ مراجعہ نظر آتا ہے۔ وہ اپنے آپ کو شیخ ابن عربی رحمۃ اللہ علیہ کے کام کو آگے بڑھانے والا اور اس کی تکمیل کرنے والا سمجھتے تھے۔ صاحبزادہ محمد معصوم کے نام مکتوب کے آخر میں اگرچہ صراحت اسی نہیں لیکن مفہوم قریباً یہی ہے۔ توحید و جودی کے متعلق جو ان کے اور شیخ کے درمیان سب سے بڑی وجہ اختلاف سمجھی جاتی ہے انہوں نے بالصراحت کہا کہ ”بشرط عبور“ وہ اس کے حسن کے قائل ہیں۔ ان کی توحید شہودی، شیخ کی توحید و جودی کی ضد نہیں بلکہ اس سے اگلی منزل ہے۔ اسی طرح ابن عربی کے نظام باطنی کا مسئلہ ہے۔ حضرت مجدد نے نہ صرف اسے قبول کیا بلکہ اسے ترقی دی اور طریقہ مجددیہ کا قیوم، شیخ ابن عربی کے قطب کی ارتقائی صورت ہے۔ (صفحہ 182 شیخ محی الدین ابن عربی)

## وحدت الوجود سے اختلاف کی اصل وجہ

اگر وحدت الشہود اور وحدت الوجود میں کوئی بنیادی فرق نہیں ہے اور یہ محض لفظی نزاع ہے تو سوال پیدا ہوتا ہے کہ آخر حضرت مجدد کو متقدمین صوفیاء کے اس راسخ نظریے کے متوازی ایک اور نظریے کی ضرورت کیوں محسوس ہوئی؟ روحانی تشفی کے لیے تو شاید اس وقت بھی اور اب بھی وحدت الوجود کے نظریے کا بنیادی کردار ہے تاہم وحدت الشہود حضرت مجدد کے دور کی روحانی سے زیادہ اخلاقی اور سماجی ضرورت تھا اور غالی وجودیوں کا منطقی رد عمل بھی۔ وحدت الشہود ایک مخصوص تناظر میں وجود میں آیا۔ ڈاکٹر ازکیا ہاشمی رقمطراز ہیں:

برصغیر کے مخصوص ماحول میں ویدانت اور تصوف، ہندومت اور اسلام کے درمیان ترکیب و امتزاج سے متعلق مختلف علمی، فکری اور احمائی تحریکوں کے پس منظر میں جھانک کر دیکھا جائے تو اس فلسفہ کے واضح

نقوش نمایاں نظر آئیں گے۔ مختلف ہندو مصلحین، رامانج، رمانند، بھگت کبیر، گرو نانک اور انتہا پسند وجودی نقطہ نظر کے حامل صوفی اور شہزادہ داراشکوہ اسی فکر و فلسفہ کا پرچار کرتے ہوئے اسلام اور ہندومت کے درمیان مفاہمت کی وجوہ تلاش کرتے نظر آتے ہیں۔ اگرچہ ان کے بنیادی افکار میں قدرے اختلاف پایا جاتا ہے تاہم بہت حد تک ان کے ہاں فکری مماثلت بھی پائی جاتی ہے جس کے زیر اثر وہ مذاہب کے رسوم و ظواہر (شریعت) کو مسترد کرتے ہوئے باطنی پاکیزگی اور محبت کو اصل مذہب قرار دیتے ہیں۔ ان کے نزدیک مذہب کی ظاہری صورتوں کے برعکس اس کی روحانی قدروں کی زیادہ اہمیت ہے اس لیے وہ ہندو مذہب اور اسلام کو ایک ہی صداقت کے جداگانہ مظاہر بتلاتے ہیں۔ پندرہویں اور سولہویں صدی عیسوی میں ان افکار کو کافی فروغ حاصل ہوا۔ رام اور رحیم کافرق مٹنے لگا اور صورت حال اس حد تک پہنچ گئی کہ انتہا پسند صوفیانہ حلقوں میں مومن و کافر کا امتیاز مٹنے لگا۔ ویدوں کو الہامی کتب کا درجہ حاصل ہوا۔ مذہب کی ظاہری رسوم نظر انداز ہونے لگیں اور شریعت و طریقت کے راستے جدا ہونے لگے۔ اس فتنہ کو ختم کرنے کے لیے حضرت مجدد الف ثانی رحمۃ اللہ علیہ نے وحدت الشہود کا نظریہ پیش کیا۔

براہمہ، ہندو جوگی، سیاسی اور ویدانتی جس وحدت الوجود کو ثابت کرتے ہیں وہ دراصل وحدت الوجود نہیں بلکہ حلول یا اتحاد کا نظریہ ہے جو قرآنی تعلیمات کے سراسر خلاف ہے۔ صوفیاء حلول، اتحاد اور تجسیم تین عقیدوں کو کفر اور الحاد سمجھتے ہیں افسوس اس بات کا ہے کہ بہت سے تعلیم یافتہ حضرات اور نام نہاد توحید پرست بھی وحدت الوجود کو حلول کا مترادف سمجھتے ہیں حلول اور اتحاد کے لیے دو وجود کا ہونا ضروری ہے لیکن وحدت الوجود میں ایک ہی وجود ہے وہ ہے ذات باری تعالیٰ۔ حلول و اتحاد کا یہ گمراہ کن نظریہ وحدت الوجود کی صورت میں غالی وحدت الوجودیوں نے ہندوؤں کے ساتھ مل کر اتنا عام کر دیا کہ حضرت مجدد الف ثانی رحمۃ اللہ علیہ کو وحدت الشہود کا نظریہ پیش کرنا پڑا۔

اکبری دور الحاد میں جاہل صوفیاء اور علماء نے وحدت الوجود کی غلط تعبیرات سے مسلمانوں میں غلط فہمیاں پھیلا رکھی تھیں اور فنا فی اللہ کے مقام تک رسائی کے بغیر ہی ہر انسان کے خدا ہونے کی باتیں عام تھیں یعنی میں بھی خدا تو بھی خدا۔ اور بعض لوگ حلول اور اتحاد کو وحدت الوجود ثابت کرنے پر تلے ہوئے تھے تو عام لوگوں کو گمراہی سے بچانے کے لیے انہوں نے اصطلاح وحدت الوجود کو ہی بدل دیا اور اس کی جگہ وحدت الشہود کی اصطلاح رائج کر دی جس کا مقصود وہی ہے یعنی وحدت الوجود۔ پھر یہ عقیدہ باطن کے مشاہدہ سے تعلق رکھتا ہے اور ظاہر (شریعت) سے اس کا کوئی تعلق نہیں۔ عوام کے لیے تو شریعت ہی کے اعمال ہیں۔ اس فتنہ کو

ختم کرنے کے لیے اور شریعت محمدی ﷺ اور کفر میں امتیاز کو باقی رکھنے کے لیے آپ رحمۃ اللہ علیہ نے وحدت الشہود کا نظریہ پیش کیا یوں ویدانتی یوگیوں اور عالی وجودیوں کا یہ فتنہ اپنی موت آپ مر گیا۔ یہ تھا وہ پس منظر جس میں وحدت الشہود کا نظریہ منظر عام پر آیا۔ حضرت مجدد وحدت الوجود کے منکر نہیں بلکہ اس کی غلط تعبیر جو اس زمانہ میں ہو رہی تھی اس کے انکاری ہیں۔ بقول پروفیسر محمد حسن عسکری جو لوگ ابن عربیؒ کی مخالفت میں حضرت مجدد کا نام لیتے ہیں اور ان کے الفاظ اور تعبیرات کو غلط جامہ پہنا کر پیش کرتے ہیں وہ اپنی کج فہمی برقرار رکھنے کا ایک بہانہ ڈھونڈتے ہیں۔

## حضرت سخی سلطان باہو اور وحدت الوجود

سلطان العارفین حضرت سخی سلطان باہو رحمۃ اللہ علیہ کا مسلک ہمہ اوست (وحدت الوجود) ہے کیونکہ ہمہ اوست کا تعلق معرفت ذات سے ہے اور آپ رحمۃ اللہ علیہ تو ”اسم اللہ ذات“ معرفت ذات کے لیے پہلے دن ہی طالب کو عطا نہ کرنے والے کو مرشدِ کامل ہی تسلیم نہیں کرتے اور آپ رحمۃ اللہ علیہ کی کتب بھی اسم اللہ ذات کی شرح ہیں۔ معرفت ذات کا تعلق عالم امر لاهوت لامکان سے ہے۔ اس میں ”اسم اللہ ذات“ کے ذکر اور تصور میں دیدار حق تعالیٰ میں فنا ہو کر عبودیت سے ربوبیت تک پہنچنا اور مجلس محمدی ﷺ کی حضوری ہے اور معرفت ذات کا طالب عارف دیدار اور صاحب راز ہوتا ہے جبکہ ہمہ از اوست (وحدت الشہود) کا تعلق معرفت صفات اور عبودیت سے ہے اور اس کی ابتدا تسخیر خلق اور رجوعات خلق اور انتہا ملکوت سے ہوتے ہوئے جبروت تک طبقات کی طیر سیر ہے اور اس کے حصول کا ذریعہ ورد و وظائف چلے مراقبہ اور بدنی و زبانی ریاضت و مشقت ہے۔ عارف صفات صاحب ریاضت تو ہو سکتا ہے لیکن صاحب راز نہیں اور صاحب ریاضت صاحب درجات ہے۔ معرفت صفات کی انتہا سدرۃ المنتہیٰ پر اللہ تعالیٰ سے ہم کلامی اور لوح محفوظ کا مطالعہ ہے۔ یہ وہی حد ہے جہاں پر جبرائیل علیہ السلام نے فرمایا تھا کہ ”حضور (ﷺ) میں اس سے آگے نہیں جاسکتا میں ذرا بھی آگے بڑھا تو جل جاؤں گا۔“ سدرۃ المنتہیٰ تک خلق (مخلوق) کا مقام ہے اور اس سے آگے عالم لاهوت میں غرق توحید ہونا معرفت ذات کا مقام ہے۔ معرفت صفات والا کثرت میں ہی رہتا ہے۔ وحدت میں داخل نہیں ہو سکتا جبکہ معرفت ذات والے کا سفر ہی وحدت سے شروع ہوتا ہے۔

بہت سے محققین اور حضرت سخی سلطان باہو رحمۃ اللہ علیہ کی کتب کے تراجم کرنے والوں نے آپ رحمۃ اللہ علیہ کا مسلک وحدت الشہود (ہم از اوست معرفت صفات) بیان کیا ہے جو بہت بڑا دھوکہ ہے کیونکہ آپ تو ہمیشہ دیدار ذات کی بات کرتے ہیں اور دیدار ذات کے علاوہ طبقات و درجات کو طالب کے لیے راہزن قرار دیتے ہیں۔ کچھ محققین کو جب کچھ سمجھ نہ آئی تو انہوں نے لکھ دیا کہ آپ دونوں مسالک کے علمبردار ہیں۔ حالانکہ آپ کی کسی ایک کتاب کا مطالعہ کرنے والا پہلے لمحے میں ہی سمجھ جاتا ہے کہ آپ کا مسلک ہمہ اوست ہے لیکن مسئلہ یہ ہے کہ تراجم بھی وہ لوگ کر رہے ہیں کہ جن کو صاحب تصور اسم اللہ ذات مرشد کامل اکمل کی غلامی میسر نہیں ہے۔ پھر ان کو ان کتب میں کیا نظر آئے۔ آئیں اب ذرا آپ رحمۃ اللہ علیہ کے مسلک وحدت الوجود یا ہمہ اوست یا معرفت ذات کے متعلق آپ رحمۃ اللہ علیہ کی کتب سے استفادہ کرتے ہیں۔

✽ رسالہ روحی شریف آپ رحمۃ اللہ علیہ کی سب سے اعلیٰ تصنیف ہے جو معرفت کا بحر بیکراں ہے۔ اس کے آغاز میں ہی آپ رحمۃ اللہ علیہ تنزل ستہ بیان فرما رہے ہیں:

كُنْتُ هَاهُوتٌ، كَنْزًا يَاهُوتٌ، مَخْفِيًا لَاهُوتٌ، فَأَرَدْتُ مَلَكُوتٌ، أَنْ أُعْرِفَ جَبْرُوتٌ، فَخَلَقْتُ الْخَلْقَ نَاسُوتٌ، ذَاتِ سِرْجَشَةُ چَشْمَانِ حَقِيقَتِ هَاهُوتٌ۔

اس عبارت میں حدیث قدسی كُنْتُ كَنْزًا مَخْفِيًا فَأَرَدْتُ أَنْ أُعْرِفَ فَخَلَقْتُ الْخَلْقَ کا ہر لفظ ہر مرتبہ اور تعین کے ساتھ ترتیب وار آیا ہے۔

عبارت	مرتبہ	ترجمہ و شرح
1 كُنْتُ هَاهُوتٌ	مرتبہ ہاہویت (احدیت) ہے۔	میں تھا ہاہویت (احدیت) میں۔
2 كَنْزًا يَاهُوتٌ	مرتبہ یاہوت (وحدت) ہے۔	مثل خزانہ یاہوت (وحدت) کے
3 مَخْفِيًا لَاهُوتٌ	مرتبہ لاہوت (واحدیت) ہے۔	مخفی تھا مقام لاہوت (احدیت) کے اندر
4 فَأَرَدْتُ مَلَكُوتٌ	مرتبہ ملکوت ہے۔	پس میں نے ارادہ کیا عالم ملکوت کے اندر
5 أَنْ أُعْرِفَ جَبْرُوتٌ	مرتبہ جبروت ہے۔	کہ میں پہچانا جاؤں عالم جبروت کے اندر
6 فَخَلَقْتُ الْخَلْقَ نَاسُوتٌ	مرتبہ ناسوت ہے۔	پس میں نے اپنی پہچان کے لیے پیدا کیا مخلوق کو ناسوت کے اندر
7 ذَاتِ سِرْجَشَةُ چَشْمَانِ حَقِيقَتِ هَاهُوتٌ	مرتبہ انسان کامل ہے۔	مجھے مکمل پہچانا ”انسان کامل“ نے جو سرچشمہ ہے میری ”حقیقت ہاہویت (احدیت)“ کا۔

آپ اپنے فارسی دیوان میں فرماتے ہیں:

❁ یقین دائم دریں عالم کہ لا موجود الا هو ولا موجود فی الکلونین لا مقصود الا هو  
ترجمہ: یقیناً کائنات میں هو (ذات حق تعالیٰ) کے سوا کوئی موجود نہیں بلکہ دونوں جہانوں میں هو (ذات حق تعالیٰ) کے سوا کوئی موجود نہیں اور اس کے سوا کوئی مقصود نہیں۔

آپ رحمۃ اللہ علیہ ہمہ اوست کے بارے میں فرماتے ہیں:

❁ ہمہ اوست در مغز و پوست

ترجمہ: ہر چیز کے ظاہر و باطن میں وہی ایک ذات جلوہ گر ہے۔ (عین الفقر، رسالہ روحی شریف)

یہ وحدت الوجود نہیں تو اور کیا ہے۔ اب رسالہ روحی شریف کی دوسری عبارت ملاحظہ فرمائیں:

❁ سبحان اللہ از اجسام عناصرِ خاکی بہزار مظہر ظہورِ آثارِ جمال و جلال قدر تہائے کاملہ آئینہ با صفا ساختہ  
تماشائے روئے زیبائی فرماید خود با خود قمارِ عشق می بازد خود نظر، خود ناظر و خود منظور، خود عاشق و خود  
معشوق اگر پردہ را از خود براندازی ہمہ یک ذات و دوئی ہمہ از احوال چشمیست۔ (رسالہ روحی شریف)

ترجمہ: سبحان اللہ خاکی اجسام کے روپ میں اپنی قدرتِ کاملہ کے جمال و جلال کی نشانیوں کے اظہار کے لیے ہزاروں جلوؤں کو آئینہ با صفا بنا کر اپنے حسن کا نظارہ فرما رہا ہے۔ خود اپنے ساتھ عشق کا کھیل فرما رہا ہے خود نظر، خود ناظر اور خود ہی منظور ہے خود عشق، خود عاشق اور خود ہی معشوق ہے۔ اگر تو اپنے آپ سے پردہ ہٹا دے تو سب وہی ایک ذات ہے اور جو کثرت اور دوئی تجھے نظر آتی ہے وہ محض تیری آنکھ کے بھینگے پن (آئینہ قلب صاف نہ ہونے) کی وجہ سے ہے۔

❁ سلطان الوہم میں آپ رحمۃ اللہ علیہ فرماتے ہیں:

جب اللہ نے چاہا کہ اپنے آپ کو ظاہر کروں تو اس نے جہان پیدا کیا اور چار درجے تنزل فرمایا۔ ہر ایک درجہ کو علیحدہ علیحدہ ناموں سے موسوم کیا۔ ہر ایک درجہ میں کوئی نہ کوئی خاصیت اور منظر دیکھنے کو رکھا۔ جس قدر نیچے تنزل فرمایا کثافت، ناسوت اور دوری کو مزید نیچے کر دیا۔ اول درجہ کو لاهوت، دوم کو جبروت، سوم کو ملکوت چہارم کو ناسوت کہتے ہیں۔ اس ترتیب سے پہلے مقامِ کُنْتُ کُنْزًا مَخْفِيًّا سے بَحْرَاتِ حَيٍّ میں نزول فرمایا یعنی میں ایک چھپا ہوا خزانہ تھا پس میں نے اپنی پہچان کیلئے مخلوق کی پیدائش کے سمندر میں قدم رکھا۔ پھر احدیتِ مطلق نے جو لَغَيْبٍ عَنِ الْعَالَمِينَ O (العنکبوت۔ 6) یعنی وہ تمام جہانوں سے اور جہان والوں سے بے نیاز ہے، لاهوت کے پردہ سے جبروت کے صحرا میں آیا یعنی ذاتِ احدیتِ مطلق نے جو کہ ایک چھپا ہوا خزانہ

تھا، اول اپنے آپ کو حضرت محمد مصطفیٰ احمد مجتبیٰ صلی اللہ علیہ وآلہ وسلم کی ذاتِ اقدس کی صورت میں ظاہر فرمایا جس کا اظہار آپ ﷺ نے ان الفاظ میں فرمایا: **أَوَّلَ مَا خَلَقَ اللَّهُ نُورِي** یعنی سب سے پہلے اللہ تعالیٰ نے میرا نور پیدا فرمایا۔ لہذا آپ ﷺ ہی ذاتِ احدیت کا اصل مظہر ہیں آپ ﷺ سب سے پہلی اور بہترین تخلیق ہیں چنانچہ ایک بزرگ فرماتے ہیں:

گر دولت و بخت یار بودے مارا      در مسکین خود اقرار بودے مارا  
گر بخت بدر مان برما نزدے      در شہر کساں چہ کار بودے مارا

ترجمہ: اگر بخت ذاتِ احدیت مجھے مل جائے تو مجھے اپنی غریبی اور مسکینی ہی قبول ہے کیونکہ مجھے کسی اور دولت کی آرزو نہیں۔ ۲: میرے مرض کا علاج حق تعالیٰ کا وصال ہے، اگر معالج میرا اس طریقے پر علاج نہیں کر سکتا تو پھر مجھے اس کے پاس کیا کام۔

اگرچہ ذاتِ احدیت نے اپنے اظہار کیلئے مختلف عوامل کا ذکر فرمایا ہے تاہم یہ تمام عوامل آپس میں ایک دوسرے کے متضاد ہیں اور مقامِ محمود کے گرد ہی گھومتے ہیں۔ مقامِ محمود حضور نبی کریم ﷺ کی ذاتِ اقدس کا مقام ہے اور آپ ﷺ ہی خلاصہ موجودات ہیں کیونکہ حق تعالیٰ کی ذات کا اصل مظہر آپ ﷺ کی ذاتِ اقدس ہے۔ پھر ذاتِ احدیت نے مقامِ جبروت سے عالمِ ملکوت اور عالمِ ملکوت سے عالمِ ناسوت میں تنزل فرمایا اور اپنی واضح اور روشن حکمت سے ہر ایک عالم کا انتظام فرمایا اور ہر ایک کی حدود مقرر فرمائیں۔ آخر کار یہ چاروں عالم ایک ہی وجود ہیں گویا لاهوت درخت ہے جبروت اس کی شاخ ہے ملکوت پتے اور ناسوت پھل ہے اور اس پھل میں ایک بیج ہے اور وہ بیج انسانِ کامل ہے کہ تمام درخت اس میں موجود ہے چونکہ یہ چاروں عالم انسان کے سپرد کئے گئے ہیں لہذا کوئی چیز بھی انسان کے باہر نہیں ہے۔ چنانچہ مولانا فرماتے ہیں کہ لاهوت بیج ہے۔ جبروت اس کی شاخ ہے۔ ملکوت اس کے پتے اور ناسوت پھل ہے۔ حق سبحانہ و تعالیٰ نے اسی طریقے پر ان چاروں عوامل کو اپنی اپنی جگہ جمعیت بخشی اور معتدل کیا تاکہ ان چاروں عالموں میں سے کوئی عالم بھی اپنی اپنی جگہ اور مقام سے تجاوز نہ کر سکے اور ہر ایک اپنے پڑوسی عالم سے آگاہ ہو جائے۔

پس نگاہ ہی عالمگیر چیز ہے لہذا عالمِ صغریٰ جو انسانِ کامل سے عبارت ہے کو پیدا کیا اور دیگر چاروں عالموں کو اس کے اندر سمودیا اور عالمِ صغریٰ اور عالمِ کبریٰ میں کوئی فرق و فاصلہ نہ رہا بلکہ تمام عالم انسانِ کامل میں ایک لشکر کی طرح موجود ہیں گویا اس کی مثال ایک بیج کی سی ہے جو اپنے اندر ایک لشکر رکھتا ہے مثلاً جڑیں، تن، ٹہنیاں، پھول اور پھل وغیرہ مگر اس کی اپنی منزل پھر بیج ہی ہے جو پھر زمین میں ہی بویا جاتا ہے یعنی وہ انتہا سے پھر



ابتدا کی طرف لوٹ آتا ہے۔ (سلطان الوہم)

✽ سلطان الفقر کی شان بیان کرتے ہوئے آپ فرماتے ہیں:

اگر آہنہارا خدا خوانی بجا و اگر بندہ خدا دانی روا عَلِمَ مَنْ عَلِمَ۔ (رسالہ روحی شریف)

ترجمہ: اگر انہیں خدا کہا جائے تو بجا ہے اور اگر بندہ خدا کہا جائے تو بھی روا ہے۔ اس راز کو جس نے جانا اس نے ان کو پہچانا۔

✽ جب آپ فقر کی انتہا پر پہنچے تو آپ فرماتے ہیں کہ بارگاہ کبریا سے حکم ہوا۔

و فرمود! تو عین ذات ماہستی و ما عین تو ہستی، در حقیقت حقیقت مائی و در معرفت یار مائی و در صیورت

سر ”یاھو“ ہستی۔ (رسالہ روحی شریف)

ترجمہ: اور فرمایا کہ تو ہماری ذات کی ”عین“ ہے اور ہم تمہاری ”عین“ ہیں۔ حقیقت میں تو ہماری ”حقیقت“ ہے اور معرفت میں تو ہمارا یار ہے اور ”ھو“ میں ”یاھو“ کا راز ہے۔

احدیت سے وحدت کی طرف تنزل کو آپ رحمۃ اللہ علیہ یوں بیان فرماتے ہیں:

✽ بدایں کہ چوں نور احدی از جملہ تنہائی وحدت بر مظاہر کثرت ارادہ فرمود حسن خود را جلوہ بصفائے گرم

بازاری نمود۔ بر شمع جمال پروانہ کونین بسوزید و نقاب میم احمدی پوشیدہ صورت احمدی گرفت۔ (رسالہ روحی شریف)

ترجمہ: جان لے جب نور احد نے وحدت کے گوشہ تنہائی سے نکل کر کثرت میں ظہور کا ارادہ فرمایا تو

اپنے حسن کی تجلی سے رونق بخشی اس کے حسن بے مثال اور شمع جمال پر دونوں جہان پروانہ وار جل اٹھے اور میم

احمدی کا نقاب اوڑھ کر صورت احمدی (ﷺ) اختیار کر لی۔

مرتبہ انسانِ کامل کے بارے میں آپ فرماتے ہیں:

✽ عارف واصل بہر جاء دیدہ کشاید، بجز دیدارش نہ بیند۔ (رسالہ روحی شریف)

ترجمہ: عارف واصل جس طرف آنکھ اٹھا کر دیکھتا ہے سوائے اس (حق تعالیٰ) کے دیدار کے اسے کچھ نظر نہیں آتا۔

✽ سبحان اللہ جسم ایں بندہ را پردہ ضعیف حائل خود بخود در میان ہزار ہا اسرار عجیبہ و لطیفہ ہائے

غریبہ فرمودہ! خود ناطق و خود منطوق خود کاتب و خود مکتوب خود دال و خود مدلول و خود عاشق و خود معشوق۔

ترجمہ: سبحان اللہ اس فقیر کا جسم ایک ضعیف پردے کی طرح درمیان میں حائل ہے مگر وہ (ذات حق) اس کے

درمیان عجیب راز اور نکتے ظاہر فرما رہا ہے۔ خود اپنے ساتھ عشق کا کھیل فرما رہا ہے۔ خود نظر خود ناظر اور خود ہی

منظور ہے خود عشق خود عاشق خود ہی معشوق ہے۔ خود کلام کرنے والا اور خود ہی کلام ہے، خود لکھنے والا اور خود ہی کتاب ہے، خود راہنما اور خود معنی ہے، خود عاشق اور خود ہی معشوق ہے۔

اس بیت میں سلطان العارفين ناسوت سے احدیت کی طرف عروج کو بیان فرما رہے ہیں:

✽ چار بُودم سہ شدم اکنوں دویم وز دوئی بہ گزشم و یکتا شدم

ترجمہ: میں پہلے چار تھا، پھر تین ہوا پھر دو ہوا اور جب دوئی سے بھی نکل گیا تو یکتا بن جا ہوا گیا۔

اب ہم سلطان العارفين حضرت سخی سلطان باہور حمۃ اللہ علیہ کی دوسری کتب سے وحدت الوجود کے

بارے میں انتخاب پیش کر رہے ہیں:

✽ حضرت محمد ﷺ کی امت کو کامل توحید حاصل ہے سر سے لے کر پاؤں تک دل و جاں سے مکمل توحید

نہ خدا نہ خدا سے جدا، جیسے آگ اور چنگاری جیسے طعام اور نمک۔ (عین الفقر)

✽ ام المؤمنین حضرت عائشہ صدیقہ رضی اللہ عنہا فرماتی ہیں کہ حضور علیہ الصلوٰۃ والسلام ہر وقت مشاہدہ

معرفت اور قرب الہی میں غرق رہتے تھے اور مشاہدہ توحید و نور حضور میں محویت اس قدر تھی کہ دم بھر کے لیے بھی

مشاہدہ حضور ربانی سے فارغ نہیں ہوتے تھے اور اللہ تعالیٰ کی لامحدود بے اندازہ محبت کا درد اور آتش عشق توحید

کی تپش انہیں ایک پل کے لیے بھی آسودہ نہیں ہونے دیتی تھی اور گرانی اسم اللہ ذات کی تپش کے باعث فرمایا

کرتے تھے کہ کاش! محمد ﷺ کا رب محمد ﷺ کو پیدا ہی نہ فرماتا۔ (کلید التوحید کلاں)

✽ میرا وجود اللہ تعالیٰ کی توحید میں ہمہ تن توحید ہو گیا جس کی وجہ سے مجھے اس توحید مطلق کے سوا کچھ نظر

نہیں آتا۔ (عین الفقر)

✽ میں نے خود کو دریائے توحید میں غرق کر کے خود کو پایا۔ (عین الفقر)

✽ پیکر من از توحید شد توحید در توحید عین زان توحید مطلق لا سوائی دیگر نہ دید

ترجمہ: میرا وجود توحید حق تعالیٰ میں غرق ہو کر عین توحید ہو گیا ہے جس کی وجہ سے مجھے توحید مطلق کے سوا کچھ

نظر نہیں آتا۔ (عین الفقر)

✽ بُرد بالا عرش و کرسی با شریعت شاہراہ ہر مقامش خوش بدیدم بر وحدت از اللہ

ترجمہ: راہ شریعت پر گامزن ہو کر میں عرش و کرسی سے بالاتر مقامات پر جا پہنچا اور بر وحدت کے ہر مقام کا

خوب مشاہدہ کیا۔ (عین الفقر)

✽ ز ہر حرف توحید بنی ہر سطر توحید بین باش دائم در مطالعہ تا شوی حق الیقین

ترجمہ: اے طالب! ہر حرف اور ہر سطر میں توحید کا مطالعہ کر اور ہمیشہ اس مطالعہ کو جاری رکھ حتیٰ کہ تجھے حق الیقین کا مرتبہ حاصل ہو جائے۔ (عین الفقر)

✽ باھُو! اسم و جسم یک شدہ بہ یک وجود آں چہ بودے سر پنہاں رُخ نمود  
ترجمہ: جب اسم (اسم اللہ ذات) و جسم (باطن) ایک جان ہو جاتے ہیں تو راز پنہاں ظاہر ہو جاتا ہے۔ (عین الفقر)  
اور یہ وہ مقام ہے کہ جہاں اللہ کے سوا ہر چیز کا عدم ہو جاتی ہے، اسم جسم میں اور جسم اسم میں پیوست ہو جاتا ہے۔  
چناں کن جسم را در اسم پنہاں کہ میگردد الف در بسم پنہاں  
ترجمہ: اپنے جسم کو اسم اللہ ذات میں غرق کر کے اس طرح گم کر دے کہ جیسے بسم اللہ کے بسم میں الف گم ہے۔  
✽ طالب اللہ جب اسم اللہ ذات کو اپنا لباس بنا لیتا ہے اور اسم اللہ ذات اس کی جان بن جاتا ہے تو اس کی  
زندگی ”ھُو“ (ذات حق تعالیٰ) کا نشان بن جاتی ہے اور وہ ذات و صفات میں ”ھُو“ کی نمائندگی کرتا ہے۔ (عین الفقر)  
✽ سُن! جو شخص مرتبہ عبودیت سے نکل جاتا ہے اور مرتبہ ربوبیت پر پہنچ کر فنا فی اللہ ہو جاتا ہے وہ ہر وقت  
مشاہدہ جمال حق میں غرق رہتا ہے، اُس کا بھلا عبادت و مجاہدہ سے کیا کام؟ (عین الفقر)

✽ بے سر ینم خدا مثلش کجا؟ زان مقام خود نہ وصلش کجا؟  
ترجمہ: میں بے سر ہو کر بے مثل و بے مثال ذات حق کے مشاہدہ میں غرق رہتا ہوں۔ یہ وہ مقام ہے کہ  
جہاں وجود و وصال کا نام ہی باقی نہیں رہتا۔ (عین الفقر)

✽ تا نہ گردی از خود فنا کجا سی بہ ”لِیْ مَعَ اللّٰہِ“ سر ہوا  
ترجمہ: جب تک تو اپنی ہستی کو فنا نہیں کر دیتا سر اسر ہوائے نفس کا قیدی بنا رہے گا، ایسے میں تو ”لِیْ مَعَ اللّٰہِ“  
کے مرتبے تک کہاں پہنچ سکتا ہے؟ (عین الفقر)

✽ باھُو! ساغر از توحید وحدت نوش گُن دنیا و عقبی ہر دو را فراموش گُن  
ترجمہ: ”اے باھُو! توحید وحدت کا پیالہ بھر کے پی جا اور دنیا اور عقبی دونوں کو بھول جا۔“ (عین الفقر)  
✽ در حلق عارف می رود لقمہ حلال زان کہ عارف دائمی با حق وصال  
ترجمہ: عارف چونکہ ہر وقت وصال الہی میں غرق رہتا ہے اس لیے اُس کے حلق میں صرف رزق حلال ہی کا  
لقمہ جاتا ہے۔“ (کلید التوحید کلاں)

لِیْ مَعَ اللّٰہِ وَقَدْ لَا یَسْعُنِیْ فِیْہِ مَلٰئِکَ مُقَرَّبَ وَلَا نَبِیِّ مُرْسَلٍ ترجمہ: اللہ تعالیٰ کے ساتھ میرا ایسا وقت بھی ہے جس میں مجھے  
نہ کوئی مقرب فرشتہ اور نہ ہی مرسل پہنچ سکتا ہے۔

✽ وحدتِ حق آبِ عارف آبخو آبخو در آبِ گم شد آبِ گو  
ترجمہ: وحدتِ حق گویا سمندر ہے اور عارف پانی ہے پانی جب سمندر میں گرتا ہے تو اپنی ہستی گنوا کر سمندر کہلاتا ہے۔ (کلید التوحید کلاں)

✽ وحدتِ اندر وحدتِ اندر وحدتِ است ہرچہ بنی غیر وحدتِ آں بُتِ است  
ترجمہ: مقامِ وحدت پر وحدت ہی وحدت ہے ہر طرف وحدت۔ اگر وحدت کے علاوہ تو کچھ دیکھے گا تو بت پرستی ہوگی۔ (عین الفقر)

✽ ماہی در آبِ است و از آبِ بے خبر از جدائیِ آبِ ماہی جان بدر  
ترجمہ: مچھلی پانی کے اندر رہتی ہے مگر اُس کی قدر نہیں جانتی اور جب پانی سے جدا کر دی جائے تو اس کی جان ہی نکل جاتی ہے۔ (کلید التوحید کلاں)

✽ جان لے کہ ہاتھ کی ہتھیلی یا پشتِ ناخن پر دونوں جہان کی ہر چیز کا تماشا دیکھنا آسان کام ہے لیکن  
حاضراتِ اسمِ اللہ ذات کے ذریعے معرفتِ درجات (معرفتِ صفات کے مقامات) سے گزر کر عین غرقِ فنا فی اللہ ذات ہونا ہر وقت سر سے قدم تک تجلیاتِ نورِ اللہ ذات میں جلنا اور ہر دم نئے نئے لازوال مشاہدے کرنا بہت مشکل و دشوار کام ہے۔ یہ مرتبہ ہے غرقِ فنا فی اللہ کا جو وصالِ الہی کا خاص الخاص مرتبہ ہے۔ یہ مرتبہ کسی اہلِ شریعت صاحبِ علم عالم کو حاصل ہوتا ہے نہ کہ کسی خود پرست و نفس پرست بد خصلت جاہل مردود کو۔ (کلید التوحید کلاں)

✽ یک قدم بر نفسِ خودینہ آں دگر نہ برہوا از ہوائے باز آئی تا شوی مردِ خدا  
ترجمہ: ایک قدم نفس کی گردن پر رکھ اور دوسرا ہوائے نفس کے سر پر تاکہ ہوائے نفس سے پاک ہو کر مردِ خدا بن جائے۔ (کلید التوحید کلاں)

✽ بہ باھو در میانِ دو حرفِ بردار چو ”با“ و ”الف“ رفتہ ”ھو“ تو بہ شمار  
ترجمہ: اگر باھو میں سے پہلے دو حرف ”ب“ اور ”ا“ کا پردہ اٹھا دیا جائے تو باقی ”ھو“ رہ جاتا ہے۔ (عین الفقر)  
(اور ”ھو“ مقامِ احدیت ہے)

✽ دیدہ را دیدارِ بردہ نفس را بردہ ہوا دل کہ دائم با خدا شد روح شد با مصطفیٰ  
ترجمہ: آنکھیں تھیں کہ دیدارِ الہی میں گم ہو گئیں، نفس تھا کہ ہوا میں غرق ہو گیا، دل تھا کہ دائم با خدا ہو گیا اور روح تھی کہ مصطفیٰ علیہ الصلوٰۃ والسلام سے جا ملی۔ (نور الہدیٰ)

✽ ہر چہارے رفت از من عاقبت مارا چہ نام؟ باھو در ھو گم شدہ و نام را دادہ سلام

ترجمہ: جب یہ چاروں (آنکھیں، نفس، دل، روح) مجھ سے نکل گئے تو میرا نام کہاں باقی بچا؟ باہُو ”ہُو“ میں گم ہو گیا ہے اب وہ نام و نشان کو سلام الوداع کہتا ہے۔ (نور الہدیٰ کلاں)

✽ جس شخص کو زندگی میں وحدت حاصل ہو جاتی ہے وہ مرنے کے بعد بھی واصل رہتا ہے اور جسے زندگی میں ثابت قدمی اور استقامت حاصل ہو جاتی ہے اور اُس کا خاتمہ بالآخر ہو جاتا ہے وہ مرنے کے بعد بھی صاحب ایمان رہتا ہے۔ (نور الہدیٰ کلاں)

✽ نیست آنجا علم نے دانش شعور غرق فی التوحید اللہ باحضور  
ترجمہ: ”جہاں دیدارِ الہی ہے وہاں علم و دانش و شعور کا گزر نہیں، وہاں تو بس غرقِ فنا فی التوحید کی حضوری ہے۔“ (نور الہدیٰ کلاں)

✽ نیست آں جا منزل و نے جا مقام لامکان و لانشاں وحدت تمام  
ترجمہ: ”دیدارِ الہی وحدتِ کامل کا نام ہے جہاں کوئی منزل ہے نہ مقام اور جس کا کوئی مکان ہے نہ نشان۔“  
✽ تانہ گردد غرق فی اللہ بے خبر از خود فنا ہر کہ از خود خود بر آید وے شود راہبر خدا  
ترجمہ: ”جب تک تو اپنی ہستی کو مٹا کر غرقِ فنا فی اللہ نہیں ہو جاتا اور خود کو اپنی خودی سے باہر نہیں نکال لاتا تو راہِ خدا کا راہنما نہیں بن سکتا۔“ (کلید التوحید کلاں)

✽ عرش و کرسی در دل است لوح و قلم ہر کہ دل را یافت آں را نیست غم  
ترجمہ: ”عرش و کرسی اور لوح و قلم دل کے اندر سمائے ہوئے ہیں، جس نے دل کی حقیقت کو پایا وہ غم و الم سے محفوظ ہو گیا۔“ (کلید التوحید کلاں)

✽ ایں مراتب طفل گانے سر ہوا راہ وحدت غرق فی اللہ با خدا  
ترجمہ: ”یہ مراتب درجات (معرفتِ صفات کے درجات) محض ہوائے نفس اور بچوں کا کھیل تماشا ہیں، اس کے برعکس راہِ وحدت واصل باللہ اور غرقِ فنا فی اللہ ہونے کی راہ ہے۔“ (کلید التوحید کلاں)

✽ غیر مخلوق است وحدتِ نورِ حق ایں بود مخلوق سیر ہر طبق  
ترجمہ: ”وحدتِ نورِ حق غیر مخلوق ہے جب کہ طبقات کی طیر سیر (وحدتِ الشہود یا معرفتِ صفات کے مقامات) کا تعلق مخلوق سے ہے۔“

✽ تانہ گردد غرقِ وحدتِ ذاتِ نور عارفانہ کے شود اہل از حضور؟  
ترجمہ: ”جب تک کوئی شخص نورِ وحدتِ ذات میں غرق نہیں ہو جاتا، اہل حضور عارف کس طرح بن سکتا

ہے؟“ (کلید التوحید کلاں)

✽ انسان وہ ہے جو بظاہر عبودیت (بندگی) میں مشغول رہے اور باطن چشمِ دل کے ساتھ نورِ معرفتِ الہی اور حضورِ ربوبیت کے مشاہدے میں غرق رہے کہ عبودیت کا تعلق آواز نمازِ ظاہر سے ہے اور ربوبیت کا تعلق چشمِ دل کے ساتھ مشاہدہِ رازِ حضوریت سے ہے۔ عبودیت اور ربوبیت ایک مومن سالک و عارف کے دو بال و پر ہیں۔ (کلید التوحید کلاں)

✽ بہ بحرِ غرق فی اللہ شو کہ با خود خود نمی مانی دی نامحرم است آنجا وجود نور خاقانی ترجمہ: ”تو بحرِ توحید میں غرق ہو کر فنا فی اللہ ہو جاتا کہ تو خود باقی نہ رہے (نور ہو جائے) کیونکہ دم کا تعلق خودی کے ساتھ ہے اور اے خاقانی جس مقام پر اسمِ اللہ کے تصور میں غرق ہو کر وجود نور ہو جاتا ہے وہاں دم اور اہل دم نامحرم ہیں۔“ (محکم الفقرا)

✽ چنانچہ اللہ تعالیٰ کی ذات میں استغراق کے مقام پر دیکھنے، سمجھنے اور تحقیق کرنے کی صلاحیت کام نہیں کرتی کیونکہ وہاں صرف توحیدِ مطلق ہے جو عبودیت سے نکل کر ربوبیت میں منتقل ہو جانے کا تقاضا کرتی ہے اور جان لے لے طالب کہ عبودیت یعنی اپنی ذات سے ربوبیت یعنی اللہ تعالیٰ کی ذات میں منتقل ہونا محض اسمِ اللہ ذات کے تصور سے ممکن ہے۔ (محکم الفقرا)

✽ سلامتی ماسویٰ اللہ سے نکل کر وحدانیت میں پہنچ جانے میں ہے۔ (نور الہدیٰ کلاں)

✽ جہاں فنا فی اللہ عارف باللہ فقیر و وحدت میں غرق ہوتا ہے وہاں تک مرتبہ فنا و قضا و رضا کی رسائی نہیں مرتبہ فنا ”ہمہ اوست در مغز و پوست“ (ہر چیز کے ظاہر و باطن میں ایک ہی ذاتِ حق تعالیٰ جلوہ گر ہے) کا مرتبہ ہے اور مرتبہ ہمہ اوست در مغز و پوست کے مرتبے پر وہ شخص پہنچتا ہے جو مرتبہ وصالِ حضور سے آگے نکل جاتا ہے۔ (نور الہدیٰ کلاں)

✽ من کہ گشتم بذاتِ حق فانی طیر سیر طبقات کے دانی

ترجمہ: میں تو ذاتِ حق میں فنا ہو چکا ہوں اس لیے مقاماتِ صفات کی طیر سیر (وحدت الشہود یا معرفتِ صفات کے مقامات) کو کیا جانوں۔

✽ قادری کامل مرا باھو خطاب باھو در ھو گم شود شد بے حجاب

ترجمہ: میں کامل قادری (سروری قادری) فقیر ہوں اور باھو میرا خطاب ہے باھو ”ھو“ میں فنا ہے اس لیے ذاتِ الہی کو بے حجاب دیکھتا ہے۔

✽ باھُو در ھُو گم شدہ باھُو نہ ماند باھُو از ھُو یافتہ یا ھُو بخواند  
ترجمہ: باھُو جب ھُو (ذاتِ حق تعالیٰ - مقامِ احدیت) میں فنا ہو گیا تو باھُو نہ رہا باھُو ”ھُو“ سے ظاہر ہوا اس لیے  
ذکرِ یاھُو میں غرق رہتا ہے۔

✽ ذکرِ ھُو کرتے کرتے جب ذکر کے وجود پر اسمِ ھُو غالب آ کر اسے اپنے قبضے میں لے لیتا ہے تو اس  
کے وجود میں ھُو (ذاتِ حق تعالیٰ) کے سوا کچھ نہیں رہتا۔ (محکم الفقراں)

✽ عارف باللہ اور فنا فی اللہ فقیر اسے کہتے ہیں جو فنا فی رسول ہو۔ فنا فی فقر ہو۔ اور فنا فی ھُو ہو۔ (عین الفقر)

✽ فقر سرّ از رازِ وحدتِ حق نظر فقر خاص الخاص از حق باخبر  
ترجمہ: فقر ”وحدتِ حق“ کا راز ہے فقر کی نظر ہمیشہ حق پر رہتی ہے خاص الخاص فقر وہ ہے جو ذاتِ حق سے باخبر  
ہو۔ (محکم الفقراں)

✽ باھُو برنیز از خود شو جدا تا ترا حاصل شود وحدتِ خدا  
ترجمہ: اے باھُو! اٹھ اور اپنی ہستی سے جدا ہو جاتا کہ تجھے استغراقِ وحدت نصیب ہو۔  
آپے پنجابی ابیات میں فرماتے ہیں:-

✽ عقل فکر وی جا نہ کائی، جتھے وحدتِ سرّ سبحانی ھُو  
ناں اوتھے ملاں پنڈت جوشی، ناں اوتھے علمِ قرآنی ھُو  
جد احمد احد وکھالی دئی، تاں گل ہوئے فانی ھُو  
علم تمام کیتونے حاصل باھُو، کتاباں ٹھپ آسمانی ھُو

مقامِ وحدت اللہ پاک کا ایک راز ہے وہاں عقل و فکر کی گنجائش نہیں ہے کیونکہ اس مقام تک رسائی ہی عقل و خرد کی  
حدود سے گزر کر حاصل ہوتی ہے۔ راہِ فقر میں یہ سب سے اعلیٰ مقام ہے اس لیے اس منزل تک رسائی کے بعد کسی  
دوسری منزل و رسومِ راہ (ذکر اذکار - تلاوتِ قرآن - علماء کی راہنمائی) کی ضرورت نہیں ہے۔ یہاں پر جب ہم  
نے احد کو میم کا گھونگھٹ اوڑھے دیکھا تو احد کی ذات میں فنا ہو گئے اور توحید و رسالت کی حقیقت کو پالیا۔ آخری  
بیت میں آپ رحمۃ اللہ علیہ فرماتے ہیں کہ تمام آسمانی کتب اللہ پاک تک پہنچنے کا راستہ ہیں اور جب ”احد“ تک  
رسائی ہوگئی تو پھر ان کتابوں کو پڑھنے کی کیا ضرورت ہے؟

✽ زاہد زہد کر بندے تھکے، روزے نفل نمازاں ھُو  
عاشق غرق ہوئے وِج وحدت، اللہ نال محبت رازاں ھُو

نکھی قید شہد وچ ہوئی، کیا اُسی نال شہبازاں ھو  
جنہاں مجلس نال نبی دے باھو، سوئی صاحبِ راز نیازاں ھو

زاہد زہد و ریاضت اور عبادت کر کے تھک گئے مگر پھر بھی حجاب میں ہی رہے اور وصالِ الہی نہ پاسکے مگر عاشق اپنے عشق سے اللہ پاک کے رازدان بن گئے اور اس کی ذات میں فنا ہو گئے اور توحید میں غرق ہو کر خود بھی توحید ہو گئے لیکن یہ طالبانِ دنیا جو دنیاوی خواہشات، عیش و عشرت اور حرص و ہوا میں مبتلا ہیں اور طالبانِ عقبی جو بہشت، حور و قصور اور نیکیوں کے لالچ میں عبادت و ریاضت میں مصروف ہیں وہ ان عاشق لوگوں کا مقابلہ نہیں کر سکتے۔ خوش نصیب ہیں وہ صاحبِ راز جن کو مجلسِ محمدی صلی اللہ علیہ وآلہ وسلم کی حضوری نصیب ہوتی ہے۔

❁ احد جدِ دئی و کھالی، از خود ہو یا فانی ھو  
قرب وصال مقام نہ منزل، ناں اوتھے جسم نہ جانی ھو  
نہ اوتھے عشق محبت کائی، نہ اوتھے کون مکانی ھو  
عینوں عین تھیوسے باھو، ستر وحدت سبحانی ھو

مقامِ احدیت (ھاھویت) میں جب اللہ تعالیٰ نے تجلی ذات وارد فرمائی تو دوئی ختم ہو گئی اور میں ذات میں فنا ہو کر فانی اور توحید میں فنا ہو کر ہمہ تن توحید ہو گیا یعنی فانی ھو گیا۔ یہاں پر قرب و وصال، مقام و منزل، عشق و محبت، جسم و روح اور کون و مکان کا تصور ختم ہو جاتا ہے۔ آپ ﷺ فرماتے ہیں کہ اس حال میں ہم وحدتِ سبحانی کا ”عین“ (ہو بہو) ہو گئے۔

❁ لکھن سکیوئی تے لکھ ناں جاتا، کیوں کاغذ کیتوئی زایا ھو  
قط قلم نوں مار ناں جانیں، تے کاتب نام دھرایا ھو  
سبھ صلاح تیری ہوسی کھوئی، جاں کاتب دے ہتھ آیا ھو  
صحی صلاح تنہاں دی باھو، جنہاں الف تے میم پکایا ھو

اے طالبِ خام! تُو نے لکھنا سیکھ لیا لیکن حقیقت نہ لکھ سکا اور تُو نے کاغذ ضائع کر دیا کیونکہ تُو نے علمِ حقیقی تو حاصل ہی نہیں کیا تھا تُو تو قلم کو درست طریقہ سے کاٹنا بھی نہیں جانتا لیکن تُو نے اپنا نام کاتب رکھوا لیا ہے اور دین کی کتب لکھ رہا ہے۔ جب تیرا نامہ اعمال کاتبِ تقدیر کے ہاتھ میں آئے گا تو ساری تدابیر دھری کی دھری رہ جائیں گی اور پتہ چلے گا کہ تُو ساری زندگی ضائع کر چکا ہے۔ اصل تدبیر اور دین تو اُن کا ہے جو اسمِ اللہ ذات اور اسمِ محمد صلی اللہ علیہ وآلہ وسلم کی کہنہ اور حقیقت تک پہنچ گئے ہیں۔



لا یتحتاج جنہاں نوں ہويا، فقر تنہاں نوں سارا ھو  
 نظر جنہاں دی کیمیا ہووے، اوہ کیوں مارن پارا ھو  
 دوست جنہاں دا حاضر ہووے، دشمن لین نہ وارا ھو  
 میں قربان تنہاں توں باھو، جنہاں ملیا نبی سوہارا ھو

ارشاد نبوی ﷺ ہے اِذَا تَمَّ الْفَقْرُ فَهُوَ اللَّهُ (جہاں فقر کی تکمیل ہوتی ہے وہیں اللہ ہے) اس بیت میں آپ ﷺ فرماتے ہیں جن پر فقر کی تکمیل ہوگئی وہ لایحتاج ہو گئے۔ کیمیا گر تو پارہ کا کشتہ مار کر سونا بنانے کی کوشش میں لگے رہتے ہیں لیکن ان فقراء کی نظر ہی کیمیا اثر ہے۔ جو اس نظر سے سونا بنانے کا نہیں بلکہ خام انسانوں کو کامل بنانے کا کام لیتے ہیں اور ہر لمحہ ہر وقت اور ہر پل اللہ تعالیٰ اور حضور علیہ الصلوٰۃ والسلام کی بارگاہ میں حاضر اور موجود رہتے ہیں۔ ان کے دشمن ہمیشہ ذلیل و خوار ہوتے اور ناکام رہتے ہیں۔ یہ ہماری کتنی بڑی خوش نصیبی ہے کہ ہمیں حضور علیہ الصلوٰۃ والسلام کی غلامی کی سعادت نصیب ہوئی اور ہم ان کے امتی ہیں۔

اندر وِج نماز اساڈی، ہکے جا نیتوے ھو  
 نال قیام رکوع سجدے، کر تکرار پڑھیوے ھو  
 ایہہ دل ہجر فراقوں سڑیا، ایہہ دم مرے نہ جیوے ھو  
 سچا راہ محمدؐ والا باھو، جیس وِج رب لبھیوے ھو

سلطان العارفین حضرت سخی سلطان باھو ﷺ اس بیت میں ”دائمی نماز“ یعنی قلبی ذکر و تصور اسم اللہ ذات کو بیان فرما رہے ہیں: ہم باطن میں ہر لمحہ نماز عشق ادا کر رہے ہیں یہ نماز عشق قیام رکوع اور سجدے سمیت ہر سانس اور ہر دم ایک ہی جگہ ادا کی جا رہی ہے لیکن اس قدر قرب الہی اور حضور حق کے باوجود دل ہجر اور فراق کی آگ میں جلتا رہتا ہے اور ہر لمحہ موت و حیات کی کشمکش میں مبتلا ہے۔ صراطِ مستقیم تو فقر محمدی ﷺ ہے جس میں دیدار حق تعالیٰ نصیب ہوتا ہے۔

حضرت سخی سلطان باھو رحمۃ اللہ علیہ کا مسلک وحدت الوجود (ہمدوست) ہے اور آپ رحمۃ اللہ علیہ کی تعلیمات کو سمجھنے والا کبھی بھی آپ رحمۃ اللہ علیہ کا مسلک وحدت الشہود بیان نہیں کر سکتا بلکہ آپ رحمۃ اللہ علیہ کا راہ سلوک تو شروع ہی دیدار حق تعالیٰ اور مجلس محمدی صلی اللہ علیہ وآلہ وسلم کی حضوری سے ہوتا ہے۔

سلطان العارفینؒ خود اپنے وحدت کے مقام کے بارے میں فرماتے ہیں:

✽ ”اس کتاب کا مصنف جو ہا ہویت حق کے جلال و جمال کے احاطہ میں معتکف ہے۔ ذات حق کے دیدار میں محو معبود برحق ذات مشہود کی عنایت کی آنکھ میں منظور جو سُبْحَانِی مَا اَعْظَمُ شَانِی کے گہوارِ ناز میں ہے جو عزت کے مقام پر وحدت مطلق کی معرفت کا تاج سر پر رکھے ہوئے اور اَنْتَ اَنَا وَاَنَا اَنْتَ (تُو میں ہے اور میں تُو ہے) کے تصفیہ اور تزکیہ کی چادر اوڑھے ہوئے ہے۔ حق کی طرف سے اُسے یہ لقب ملا ہے وہ حق کے ساتھ ہے وہ سراسر ذاتِ یا هُو فَنَانِی هُو فَقِيرٌ بِاَهْوِ عَرَفِ اِعْوَانِ سَاكِنِ قَرَبِ وَجْوَارِ قَلْعَةِ شُورِ ہے۔ (رسالہ روحی شریف)

اب تو شک ہی نہیں رہنا چاہیے کہ سلطان العارفين رحمۃ اللہ علیہ کا مسلک وحدت الوجود ہے نہ کہ وحدت الشہود۔

۱:- ترجمہ: ”میری ذات پاک ہے اور میری شان بہت بلند ہے“ یہ الفاظ سلطان بایزید بسطامی رحمۃ اللہ علیہ کی زبان پر حالتِ سکر میں جاری ہوئے تھے جنہیں سن کر اربابِ حلقہ گھبرا اُٹھے تھے کہ بظاہر یہ الفاظ ایک بندے کا دعویٰ خدائی ہے۔ حالتِ سکر سے باہر آنے کے بعد جب اس بارے میں آپ سے استفسار کیا گیا تو آپ نے فرمایا کہ اگر تم لوگ میری زبان سے دوبارہ ایسے الفاظ سنو تو میری گردن اڑا دینا کہ یہ کلمات کفر ہیں جنہیں کہنے والا مرتد ہو جاتا ہے۔ چنانچہ ایک مرتبہ پھر آپ کی زبان سے یہی کلمات نکلے تو آپ پر تلوار چلائی گئی لیکن آپ کے جسم سے آر پار ہوتی رہی اور آپ پر اس کا کوئی اثر نہ ہوا۔ بعد میں جب آپ سے اس بارے میں سوال کیا گیا تو آپ نے فرمایا کہ وہ میں نہیں بول رہا تھا بلکہ میری زبان پر خود اللہ بول رہا تھا۔

۲:- ترجمہ: ”تُو میں ہے اور میں تُو ہے“ یہ ایک حدیث قدسی ہے جس میں اللہ تعالیٰ نے فرمایا: يَا مُحَمَّدٍ اَنْتَ اَنَا وَاَنَا اَنْتَ (اے محمد ﷺ تُو میں ہے اور میں تُو ہے۔) باطن میں طالبِ مولیٰ کا یہ مقام فنا فی اللہ بقا باللہ کا وہ مقام ہے جہاں میں اور تُو کا فرق مٹ جاتا ہے۔ یہاں پر طالبِ مولیٰ کا بولنا اللہ کا بولنا ہوتا ہے اُس کا سننا اللہ کا سننا اُس کا دیکھنا اللہ کا دیکھنا اُس کا چلنا اللہ کا چلنا اور اُس کا پکڑنا اللہ کا پکڑنا ہوتا ہے۔



# الہام

الہام وہ چیز ہے کہ جو غیب سے بطور فیض دل میں القاء کی جاتی ہے۔ الہام کی چار قسمیں ہیں:

(۱) الہام جو اللہ تعالیٰ کی طرف سے ہوتا ہے۔

(۲) الہام جو فرشتوں کی طرف سے ہوتا ہے۔

(۳) الہام جو انبیاء اور اولیاء کی طرف سے ہوتا ہے۔

(۴) الہام جو جنات اور شیاطین کی طرف سے ہوتا ہے۔

کامل الہام وہ ہوتا ہے جو اسم اللہ ذات کے ذکر اور تصور یا تصور اسم مجتذ سے آئینہ دل صاف ہونے سے حاصل ہوتا ہے۔ جو دل تصور اسم اللہ ذات یا تصور اسم مجتذ سے عاری اور بیدار ہی نہ ہو، ضلالت، گمراہی اور خواہشات نفسانیہ میں چھپا ہوا ہو اس کا الہام باطل اور گمراہ کرنے والا ہوتا ہے۔

## اللہ تعالیٰ کی طرف سے الہام

اللہ تعالیٰ نے حضرت مریم علیہا السلام کے قصہ میں بیان فرمایا ہے کہ جب آپ نے موسم سرما میں کھجور

کے درخت کے نیچے پناہ لی تو اللہ تعالیٰ نے بغیر کسی واسطہ کے آپ کو الہام کیا:

”اور ہلاؤ اپنی طرف کھجور کے تنے کو گرنے لگیں گی تم پر پکی ہوئی کھجوریں (بیٹھے بیٹھے خرے) کھاؤ اور (ٹھنڈا پانی) پیو اور آنکھیں ٹھنڈی کرو۔“ (سورۃ مریم 25)

امام فخر الدین رازیؒ لکھتے ہیں کہ اللہ تعالیٰ نے حضرت مریم علیہا السلام سے یہ خطاب آپ علیہا السلام کے دل میں القاء اور الہام سے کیا جس طرح کہ حضرت موسیٰ علیہ السلام کی والدہ کے بارے میں ارشاد ہے کہ جب حضرت موسیٰ علیہ السلام کی پیدائش کے وقت فرعون کے سپاہیوں کے ڈر سے آپ علیہ السلام کی والدہ انتہائی پریشان اور کرب کی حالت میں تھیں تو اللہ تعالیٰ نے بغیر کسی واسطہ کے آپ علیہا السلام کو الہام فرمایا:

”اور ہم نے الہام کیا حضرت موسیٰ علیہ السلام کی والدہ کی طرف کہ اسے (بے خطر) دودھ پلاتی رہ پھر جب اس کے متعلق تمہیں اندیشہ لاحق ہو تو ڈال دینا اسے دریا میں اور نہ ہر اسماں ہونا اور نہ غمگین ہونا ہم لوٹا دیں گے اسے تیری طرف اور ہم بنانے والے ہیں اسے رسولوں میں سے۔“ (قصص 7)

اس آیت میں وَأَوْحَيْنَا کے الفاظ استعمال ہوئے ہیں علامہ آلوسی اس آیت کریمہ کی تفسیر کے تحت فرماتے ہیں کہ جمہور مفسرین کے نزدیک یہاں وحی کرنے سے الہام مراد ہے۔

## ملائکہ کی طرف سے الہام

✽ فرشتہ انسان سے بلا واسطہ ہم کلام ہوتا ہے جس طرح کہ رسول اکرم صلی اللہ علیہ وآلہ وسلم نے ارشاد فرمایا کہ فرشتہ کے ذریعہ دل میں جو خیال ڈالا جاتا ہے وہ بھلائی اور خیر کا وعدہ اور حق کی تصدیق کا ذریعہ ہوتا ہے پس جس کو یہ حاصل ہو اسے یہ جان لینا چاہیے کہ اللہ تعالیٰ کی طرف سے ہے اسے اللہ کی حمد و ثناء کرنی چاہیے۔ (ترمذی)

✽ امام فخر الدین رازی رحمۃ اللہ علیہ سورۃ آل عمران کی آیت نمبر 42 ”اور جب فرشتوں نے کہا اے مریم! اللہ تعالیٰ نے چن لیا ہے اور خوب پاک کر دیا ہے تمہیں اور پسند کیا ہے تجھے سارے جہان کی عورتوں سے“ کی تفسیر میں لکھتے ہیں کہ مریم علیہا السلام نبی نہیں تھیں کیونکہ نبوت و رسالت مردوں کے لیے خاص ہے۔ جب یہ ثابت ہو گیا کہ وہ نبی نہیں تھیں تو جبرائیل علیہ السلام کا آپ کی طرف آنا آپ کی کرامت تھی حضرت جبرائیل علیہ السلام نے ان سے بالمشافہ گفتگو کی اور یہ صرف ان کے ساتھ ہی خاص نہیں ہے بلکہ ان کے علاوہ بھی اللہ کے بہت سے نیک بندے ہیں جن کے ساتھ ملائکہ ہم کلام ہوتے ہیں۔ (تفسیر کبیر۔ جلد 2)

الہام سے حاصل ہونے والے علم کو صوفیاء کرام علم لدنی کہتے ہیں اور یہ علم محض اللہ تعالیٰ کے فضل و احسان سے

بغیر کسی واسطہ کے حاصل ہوتا ہے بعض بزرگ فرماتے ہیں کہ ہم نے فیضِ الہی اور الہامِ الہی کے ذریعہ علم حاصل کیا ہے۔

✽ امام غزالی رحمۃ اللہ علیہ منہاج العابدین میں الہام کے متعلق فرماتے ہیں: ”اللہ تعالیٰ نے انسان کے دل کے ساتھ ایک فرشتہ معلق کر دیا ہے جو اسے خیر اور بھلائی کی دعوت دیتا ہے اس فرشتے کو ملہم اور اس کی دعوتِ خیر کو الہام کہا جاتا ہے اور اسی طرح اس کے مقابلے میں شیطان ایک شیطان کو مسلط کر دیتا ہے جو بندے کو شر اور برائی کی طرف راغب کرتا ہے۔ اس شیطان کو وسواس اور اس کی دعوت کو وسوسہ کہا جاتا ہے۔ اکثر علماء کرام کے قول کے مطابق ملہم ہمیشہ انسان کو بھلائی اور وسواس برائی کی دعوت دیتا ہے جبکہ ہمارے شیخ علیہ الرحمۃ سے منقول ہے بسا اوقات شیطان بھی انسان کو بھلائی کی دعوت دیتا ہے۔ لیکن مقصد برائی اور نقصان ہوتا ہے یہ کہ کسی اعلیٰ درجے کی نیکی سے روک کر ادنیٰ نیکی کی طرف متوجہ کر دیا کسی نیکی کی دعوت دی تاکہ اس سے بہت بڑے گناہ کی طرف لے جائے جو گناہ اس نیکی کے مقابلے میں بہت بڑا ہو اور یہ نیکی اس گناہ کا کفارہ نہ بن سکے جس طرح کہ خود پسندی وغیرہ ہیں۔“ اس کے علاوہ ایک بار امام غزالی رحمۃ اللہ علیہ سے الہام کے بارے میں پوچھا گیا تو آپ نے فرمایا کہ یہ غائبی چراغ کا نور ہے جو صاف، پاکیزہ اور خالی دل (غیر اللہ سے خالی) کو حاصل ہوتا ہے لیکن اس کے لیے ضروری ہے کہ دل نفسانی خواہشات اور دنیاوی آلائشوں سے پاک ہو۔ گناہوں کے زنگ سے آلودہ نہ ہو بلکہ اللہ کے نور سے منور ہو۔

✽ حضرت عمر فاروق رضی اللہ تعالیٰ عنہ کے بارے میں حضور اکرم صلی اللہ علیہ وآلہ وسلم نے ارشاد فرمایا کہ یہ ان لوگوں میں سے ہیں جن لوگوں کو الہام ہوتا ہے۔ تم سے پہلی قوموں میں بعض لوگ ایسے تھے جن پر الہام کیا جاتا تھا اگر میری امت میں کوئی ہے تو وہ عمرؓ ہے۔ (بخاری، مسلم)

✽ حضرت عمر رضی اللہ تعالیٰ عنہ نے قبیلہ مذحج کے کچھ لوگوں سے ملاقات کی جن میں اشتر نخعی بھی تھا آپ نے جب اسے غور سے دیکھا تو فرمایا اللہ تعالیٰ اسے ہلاک کرے کہ یہ ایک دن مسلمانوں کو مصیبت میں مبتلا کرے گا۔ وہی ہوا جو آپ نے ارشاد فرمایا تھا۔ (تصوف کے روشن حقائق)

✽ حضرت حسن بصریؒ روایت کرتے ہیں کہ حضرت عمر فاروق رضی اللہ تعالیٰ عنہ سے جب کوئی جھوٹ بولتا آپ فوراً پہچان جاتے۔ (تصوف کے روشن حقائق)

✽ حضرت جنید بغدادی رحمۃ اللہ علیہ جامع مسجد بغداد میں وعظ فرما رہے تھے۔ ایک نصرانی نوجوان بھیس بدل کر پوچھنے لگا کہ اس حدیث ”مومن کی فراست سے ڈرو کہ وہ اللہ کے نور سے دیکھتا ہے“ کا کیا معنی ہے؟ آپ

رحمتہ اللہ علیہ نے تھوڑی دیر کے لیے سر جھکا یا پھر ارشاد فرمایا ”اے نوجوان مسلمان ہو جاؤ تمہارے مسلمان ہونے کا وقت آ گیا ہے“ پس وہ لڑکا مسلمان ہو گیا۔

اس کے علاوہ صوفیاء کرام کے الہام کے واقعات سے تاریخ بھری پڑی ہے طوالت کے پیش نظر انہیں تحریر نہیں کیا جا رہا۔

## انبیاء اور اولیاء کی طرف سے الہام

انبیاء اور اولیاء کرام کی ارواح بھی اویسی طریقہ کے مطابق ابتدا میں طالب کی راہنمائی الہام سے کرتی ہیں اس قسم کی مثالوں سے تصوف کی تاریخ بھری پڑی ہے۔ سب سے قریب ترین مثال اقبالؒ کی ہے جن کی باطنی راہنمائی مولانا روم رحمۃ اللہ علیہ کی روح نے فرمائی۔

## شیاطین اور جنات کی طرف سے الہام

❖ شیطان نفسانی خواہشات اور دنیاوی غلاظتوں سے آلودہ دلوں پر اپنا اس طرح تسلط قائم کر لیتا ہے جس طرح مکھی گندے برتنوں پر بیٹھتی ہے۔ جب شیطان کا تسلط دل پر قائم ہو جاتا ہے تو وہ اس کو محبوب حقیقی کے ذکر اور تصور (اسم اللہ ذات) سے دور کر دیتا ہے رسول اکرم صلی اللہ علیہ وآلہ وسلم کا ارشاد ہے ”اگر بنی آدم کے دلوں پر شیطان نہ ہو تو یہ آسمان کے ملکوت کا مشاہدہ کریں۔ (مسند امام احمد)

جیسا کہ قرآن پاک میں ارشاد ہے ”کیا تو نے ایسے شخص کو دیکھا ہے جس نے نفسانی خواہشات کو اپنا معبود بنا لیا ہے“ (الجاثیہ 23)۔ تو ایسے ہی لوگوں کو شیطانی الہام ہوتا ہے۔

❖ حضرت سخی سلطان باہور رحمۃ اللہ علیہ الہام کے بارے میں فرماتے ہیں:

”الہام کیا ہے؟ اُس کی حقیقت کیا ہے؟ اور الہام کسے کہتے ہیں؟ فرمایا گیا ہے: **إِلَّا لَهُمُ الْقَاءُ الْخَيْرِ** **فِي قَلْبِ الْغَيْرِ بِلَا كَسْبٍ** ”بلا کسب و ریاضت دل میں القاءِ خیر کو الہام کہتے ہیں۔“ جان لے کہ الہام کی کئی قسمیں ہیں مثلاً خدا کی طرف سے الہام، پیغمبروں کی طرف سے الہام، ارواحِ انبیاء و اولیاء کی طرف سے الہام، ذکر فکر اور صفائی دل سے پیدا ہونے والا الہام۔ اسی طرح الہامِ نفس، الہامِ روح، الہامِ برتر (جو ذکر خفیہ کے ذریعے مقامِ اسرار سے ہوتا ہے)، الہامِ شیطان، الہامِ جنونیت جن و دیو اور الہامِ ملائکہ وغیرہ۔ ہر ایک الہام کو وجود پر اُس کی تاثیر و رغبت سے پہچانا جاسکتا ہے۔ صاحبِ الہام وحدتِ الہی خاص کی علامت یہ

ہے کہ نور اللہ کے غلبہ سے اُس کے دل میں محبت الہی روز بروز بڑھتی چلی جاتی ہے، دوسرے وہ دین میں قوی تر ہوتا جاتا ہے، تیسرے وہ خلق (مخلوق) میں دل چسپی لینا چھوڑ دیتا ہے اور چوتھے وہ راہ ترک (ماسوی اللہ ہر چیز کو ترک کرنے کی راہ) اختیار کر لیتا ہے۔“ (عج الفکر کلاں)

✽ الہام کئی طرح کا ہوتا ہے اور اُس کی توفیق بھی کئی طرح کی ہوتی ہے۔ ہر ایک الہام کی تحقیق کی جاسکتی ہے کہ اُس کا تعلق حق سے ہے یا باطل سے۔ چنانچہ بعض الہام دُور سے آتے ہیں جو محض پیغام ہوتے ہیں، کچھ الہام قرب اللہ حضور سے کامل حضوری کے باعث ہوتے ہیں۔ جو الہام تصور اسم اللہ ذات کے ذریعے بارگاہ الہی سے وارد ہو وہ غیر مخلوق الہام ہوتا ہے، اُس الہام کی آواز نہیں ہوتی، یہ غیر مخلوق الہام خونِ دل کے ساتھ چسپاں ہو کر زبان پر آتا ہے تو پیغام و کلام کی صورت اختیار کر لیتا ہے لیکن اُس کی آواز نہیں ہوتی۔ بے شک یہ الہام کسی با توفیق عالم باللہ عارف کو قرب اللہ حضور کے اُس مقام سے ہوتا ہے جسے ”لِجِ مَعَ اللّٰهِ“ کا مقام کہا جاتا ہے اور جہاں کسی مقرب فرشتے کو دخل ہے نہ کسی نبی مرسل کو۔ فرمانِ حق تعالیٰ ہے کہ: وَنَحْنُ اقْرَبُ الْيَتِيمِ مِنْ حَبْلِ الْوَرِيدِ (پارہ ۲۶ ق ۱۶) (ترجمہ: اور میں بندے کی شہ رگ سے زیادہ قریب ہوں) فرمانِ حق تعالیٰ ہے کہ: فَاذْكُرُونِيْ اَذْكُرْكُمْ (پارہ ۲۵ البقرہ ۱۵۲) (ترجمہ: پس تم مجھے یاد کرو میں تمہیں یاد کروں گا) یہ ایسی کیفیت ہے کہ اس میں فقیر اللہ تعالیٰ سے دور بدور، حفظ محفظ ذکر اللہ اور الہام کے ذریعے سوال جواب کرتا ہے۔ یہی وہ کمال فقر ہے کہ جس کے متعلق حضور علیہ الصلوٰۃ والسلام نے فرمایا ہے کہ: ”اِذَا تَمَّ الْفَقْرُ فَهُوَ اللّٰهُ“ (ترجمہ: فقر جب کامل ہو جاتا ہے تو وہ اللہ ہوتا ہے۔) الہام کے لیے فنا فی اللہ بقا باللہ، عاشق و مشوق اور محبوب و مرغوب مرتبے کا انتہائی روشن ضمیر و کامل فقیر ہونا چاہیے۔ (نور الہدیٰ کلاں)

✽ جو الہام خوشبو سے معطر آواز مخلوق کی صورت میں دائیں طرف سے یا سامنے کی طرف سے آئے وہ الہام انبیاء یا اولیاء اللہ یا شہدا کی طرف سے ہوتا ہے۔ فرشتوں کی طرف سے آنے والا الہام بھی اسی طرح کا ہوتا ہے۔ جو الہام آواز گندگی کی بدبو لیے ہوئے پیچھے کی طرف سے یا بائیں طرف سے آئے وہ الہام جنوں یا شیاطین کی طرف سے ہوتا ہے۔ جس الہام آواز سے وجود میں حرص و طمع پیدا ہو جائے وہ الہام دنیا کی طرف سے ہوتا ہے۔ جس الہام آواز سے وجود میں ہوا و شہوت و بے جمعیتی و بے قراری پیدا ہو جائے وہ الہام نفس کی طرف سے ہوتا ہے۔ جس الہام آواز سے وجود میں پاکیزگی آجائے اور ظلمت کی جگہ نور بھر جائے، وہ الہام قلب کی طرح سے ہوتا ہے اور جس الہام آواز سے طالب اللہ انوار دیدار پروردگار سے مشرف ہو کر صاحبِ غنایت و ولایت ہو جائے، دونوں جہان کی ہر چیز اور دنیا کے ایک سرے سے دوسرے سرے تک مشرق و مغرب کی ہر

ولایت اُس کے زیر تصرف آجائے تو وہ الہام حضرت محمد رسول اللہ صلی اللہ علیہ وآلہ وسلم کی طرف سے ہوتا ہے۔ سن! کامل صاحب الہام جو کلام بھی کرتا ہے اللہ تعالیٰ کے قرب لازوال سے کرتا ہے لیکن ناقص جو کلام بھی کرتا ہے وہ محض جھوٹ، فریب اور لاف زنی ہوتا ہے۔ پس کلام ناقص اور کلام کامل کی شناخت کس عمل و کس عقل و کس علم سے کی جاسکتی ہے؟ ناقص کا کلام تقلید کا نتیجہ ہوتا ہے اس لیے نہ تو اُس میں لذت پائی جاتی ہے اور نہ ہی اُس سے اعتقاد بنتا ہے لیکن کامل کے کلام میں لذت ہوتی ہے اور وہ اپنے وقت پر درست اور عقده کشا ثابت ہوتا ہے اور ہر آزمائش و ہر امتحان پر پورا اترتا ہے۔ جہاں مشاہدہ ہے وہاں بیان کی کیا حاجت؟ صاحب مشاہدہ کو ہمیشہ جمعیت حاصل رہتی ہے جب کہ صاحب بیان ہمیشہ محتاج و پریشان رہتا ہے۔ (نور الہدیٰ کلاں)

✽ جان لے کہ علم ایک حرف ہے جس کے معنی ہیں جاننا یعنی علم حرفِ دال کی صدا ہے۔ جبرائیل علیہ السلام نے حق سبحانہ و تعالیٰ سے ندائے دال سنی اور اسے حضور علیہ الصلوٰۃ والسلام تک پہنچایا۔ دال دلالت کرتا ہے کلام اللہ پر اور کلام اللہ غیر مخلوق ہے بے صوت و بے آواز۔ نیز دال دلالت کرتا ہے وعدہ و وعید پر، قصص الانبیاء پر اور امر معروف پر۔ نیز دال دلالت کرتا ہے ہر قال و اعمال اور ہر حال و احوال معرفت پر سراً و جہراً اور لیلاً و نہاراً کہ مراتب انبیاء و اولیاء وصال الہی کی مختلف کیفیات ہیں۔ پس علم دال پیغام ہے اللہ کا جبرائیل علیہ السلام پر جو انہوں نے پیغمبروں اور مرسل انبیاء تک پہنچایا اور ”اولیائے اللہ“ کے لیے الہام ہے۔ الہام چھ قسم کا ہوتا ہے یعنی آگے پیچھے دائیں بائیں اور اونچے سے آواز آتی ہے۔ وہ الہامی آواز جو پشت کی جانب سے آئے وہ شیطانی الہام ہے یا بد خصلت نفسانیت کا الہام ہے کہ نفس جان کے اندر کا چور ہے۔ وہ الہامی آواز جو بائیں جانب سے آئے وہ عالم غیب کے جنوں اور دیو پر یوں کا الہام ہے۔ جو الہامی آواز دائیں جانب سے آئے وہ مؤکل فرشتوں یا ارواح اولیائے اللہ کا الہام ہے۔ جو الہامی آواز سامنے سے رو برو آئے وہ ارواح انبیاء و اصفیاء و اصحاب نبی علیہ الصلوٰۃ والسلام کا الہام ہے۔ جو الہامی آواز دونوں کندھوں یا سر کی طرف سے آئے وہ دل کا الہام ہے اور وہ الہام جو وہم و خیال یا دلیل کی صورت میں بے صوت و آواز دل میں جاگزین ہو جائے اُس کو کوئی صورت نہیں دی جاسکتی حالانکہ وہ درست کلام ہوتا ہے جس سے دل کو تحقیق نصیب ہوتی ہے اور وہ کلام یاد بھی رہتا ہے، چنانچہ جو کچھ باطن میں معلوم ہوتا ہے وہ ظاہر میں بھی عیاں ہو جاتا ہے۔ یہ قدرت الہی کا الہام ہے جس میں حق سبحانہ و تعالیٰ کی طرف سے وارداتِ غیبی اور فتوحاتِ لاریبی کا علم عطا ہوتا ہے۔ باطن کی اس راہ پہ مردہ دل ناقص ہرگز نہیں چل سکتے بلکہ معرفت الہی سے محروم یہ اہل حجاب لوگ اس راہ باطن سے آگاہ ہی نہیں، یہ لوگ دوسروں کو تو وعظ و نصیحت کرتے ہیں لیکن خود نفس سے مغلوب ہو کر خطرات و



فضیحت میں گھرے رہتے ہیں۔ اہل فیض کو اہل فضیحت کی صحبت راس نہیں آتی۔ سلک سلوک فقر کے یہ مراتب بھی ابتدائی درجات ہیں، ان پر غور مت کر کہ قرب و وصال کا مقام اس سے بہت آگے ہے جو خاص الخاص نور حضور کا مقام ہے۔ جو آدمی ہر روز اپنی خودی سے جدا ہو کر آگے بڑھتا رہتا ہے وہ ہر دم پیشتر سے پیشتر مقام طے کر جاتا ہے ورنہ مقام الہام میں جو آدمی کشف و کرامات پر اکتفا کر کے سکون و قرار پکڑ لیتا ہے اور رجوعاتِ خلق سے مطمئن ہو جاتا ہے وہ خلق میں تو صاحبِ عزت و عظمت و حرمت و کرامت مشہور ہو کر مخدوم بن جاتا ہے لیکن کشف و کرامات اور استغراقِ اسمِ اللہ، معرفتِ فنا فی اللہ نور اللہ کے درمیان ایک لاکھ تہتر ہزار مراتب ہیں جنہیں دل پر متصرف ہو کر کشف و کرامات اور قیدِ خلق سے نکلے بغیر طے نہیں کیا جاسکتا کیونکہ مقاماتِ محبت و طلب بہ مطلوب و معرفتِ الہی بے پایاں و نامتناہی ہیں لیکن اگر کوئی چاہے تو زندگی و موت میں ہزار ہا ہزار مقامات ایک ہی دم طے کر سکتا ہے اور ہر دم کے مشاہدہ سے مقامات و درجات میں ترقی کر کے زندہ جاوید ہو سکتا ہے، مطلوب کی طلب و محبت کی یہ خاص دلیل ہی ربّ جلیل تک پہنچاتی ہے، جب تک حضرت ابراہیم خلیل اللہ کی طرح بیٹے کی قربانی نہ دے اور اپنے گلزارِ محبت کو آگ میں جلانہ دے کلمہ طیب ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ کی برکت سے آگ گلزار نہیں ہوتی۔ جو آدمی ان صفات سے متصف نہ ہو وہ ایسی محبت و طلب نہ کرے کہ وہ جھوٹا ہے۔ یہ ہیں مراتبِ خواص۔ (بحک الفقر کلاں)

✽ الہام کے یہ مراتب اسمِ اللہ ذات کے ذکر تصور اور مشق و جود یہ سے حاصل ہوتے ہیں۔ (اسمِ اللہ ذات کی) مشق مرقوم و جود یہ کرنے والا معشوقِ الہی ہوتا ہے۔ بعض لوگ تو مشق و جود یہ کرنے سے اس مرتبہ پر پہنچ جاتے ہیں کہ انہیں نہ تو خواب کی حاجت رہتی ہے اور نہ ہی مراقبہ کی کیونکہ انہیں قربِ الہی کی حضوری اور مجلسِ محمدی صلی اللہ علیہ وآلہ وسلم کی حضوری حاصل ہو جاتی ہے اور وہ جب چاہتے ہیں حضورِ حق سے الہام کے ذریعہ جوابِ باصواب پالیتے ہیں کیونکہ ان کا ظاہر و باطن ایک ہو جاتا ہے۔ بعض لوگوں کو لوحِ محفوظ کا مطالعہ کرنا آ جاتا ہے، بعض کو قربِ ربّ جلیل کی بنا پر دلیلِ دل کے ذریعے آگاہی ہوتی رہتی ہے، بعض کو ایسی قوتِ مشاہدہ حاصل ہو جاتی ہے کہ وہ حضراتِ اسمِ اللہ ذات سے ہر دو جہان کا تماشا پشتِ ناخن پر دیکھتے رہتے ہیں، بعض کو وہم و حدانیت و علم واردات حاصل ہو جاتا ہے جس سے ان پر جملہ مقصود و مطالب کھل جاتے ہیں اور وہ انہیں دیکھتے رہتے ہیں، بعض کی نظر اور نگاہ عیاں طور پر لاطوت لامکان کا نظارہ کرتی رہتی ہے اور بعض کو ہر مرتبے کے موکل پیغام دے کر خطراتِ شیطان سے بچا لیتے ہیں جس سے وہ متوکل ہو جاتے ہیں۔ اگر راہِ باطن میں اس طرح کے مراتب بمراتب، منصب، منصب، قرب بقرب، حضوری بخضوری، جمعیت بجمعیت عین بعین اور بخشش و فیض کے آثار اور

تجلیات دیدار پروردگار کے انوار نہ ہوتے تو راہ باطن کے تمام راہی گمراہ ہو جاتے۔

طلب کن مُرشد رہبر راہِ تُو کس نہ شد واصل ز خود با گفتگو

رہبر من مصطفیٰ مُرشد مرا شد مرا تعلیم علمے از خدا

ترجمہ: ”راہ باطن کی راہنمائی کے لیے مرشد تلاش کر، محض گفتگو سے خود بخود کبھی کوئی واصلِ خدا نہیں ہوا۔“

”میرے مرشد و راہنما مصطفیٰ علیہ الصلوٰۃ والسلام ہیں اور تعلیمِ علم کی تعلیم مجھے بارگاہِ الہی سے حاصل ہوئی

ہے۔“ (نور الہدیٰ کلاں)

جب الہام کا مرتبہ حاصل ہوتا ہے تو طالب اللہ تعالیٰ سے جواب با صواب حاصل کرتا ہے۔

✽ حضور علیہ الصلوٰۃ والسلام کا فرمان ہے: ”لَا صَلَوةَ إِلَّا بِحُضُورِ الْقَلْبِ“ (ترجمہ: حضوری قلب کے

بغیر نماز نہیں ہوتی) نماز تو خدا سے یکتائی ہے نہ کہ پریشانی و جدائی۔ یہ فقیر باٹھو کہتا ہے کہ اہل نماز کو صرف اپنے

اپنے وقت کی نماز کے سجود میں ”لَبَّيْكَ يَا عَبْدِي“ کا جواب ملتا رہتا ہے۔ فرمانِ حق تعالیٰ ہے: فَاذْكُرُونِي

أَذْكُرْكُمْ“ (پارہ 2 البقرہ ۱۵۲) ترجمہ: پس تم میرا ذکر کرو، میں تمہارا ذکر کروں گا۔“ اگر میں ایک مرتبہ کہوں

”يَا اللَّهُ“ تو اللہ بیس مرتبہ بذریعہ الہام جواب دیتا ہے ”لَبَّيْكَ يَا عَبْدِي“ الہام کا یہ مرتبہ بھی آسان ہے۔ مرد

کو چاہیے کہ وہ غرقِ توحید فنا فی اللہ ہو۔ (عین الفقرباب پنجم)

✽ الہام و پیغام یہ ہے کہ توجہ، وہم، خیال اور دلیل کے ذریعے ربِّ جلیل سے جواب با صواب حاصل

کرے۔ (توفیق الہدایت)

✽ عارفِ نظارہ اہلِ نظارہ کو کسی چیز کی احتیاج نہیں ہوتی۔ وہ اللہ تعالیٰ سے جواب با صواب بطور الہام

حاصل کرتا ہے اور قربِ الہی سے اُسے حضوری حاصل ہوتی ہے پس اگر باطنی راہ میں اس قسم کی جمعیت، راہ

قرب اور معرفت نہ ہوتی تو اس راستہ کے چلنے والے سب کے سب بے جمعیت اور گمراہ ہو جاتے۔ وہ کون سی

راہ ہے جس میں دو جہان کا تماشا نظر آتا ہے؟ پس جان کہ وہ اسمِ اللہ کا تصور ہے اس سے معلوم ہوا کہ دنیاوی

تصرفِ قربِ شیطانی کی وجہ سے ہوتا ہے اور تصرفِ عقبی مطلق نادانی ہے اور تصرفِ معرفتِ مولیٰ جمعیت

جاودانی اور غرقِ فی التوحید اللہ تعالیٰ لا مکانی ہے۔ (تجربہ)

اسمِ اللہ ذات کے تصور سے متور ہونے والے قلب کا الہام خاص اللہ تعالیٰ کی طرف سے ہوتا ہے اگر

تو یہ مراتب حاصل کرنا چاہتا ہے تو کسی مرشد سروری قادری صاحبِ مسٹری سے اسمِ اللہ ذات حاصل کر۔



# کشف

کشف کے لغوی معنی کھولنا یا ظاہر کرنا کے ہیں یہ اسرارِ غیب کے کھلنے کا ایک درجہ ہے۔ حدیثِ پاک ہے ”مومن کی فراست سے ڈرو وہ اللہ کے نور سے دیکھتا ہے“ کشف وہ نور ہے جو طالبانِ مولیٰ کو راہِ فقر کے دوران حاصل ہوتا ہے۔ ذکر و تصور اسمِ اللہ ذات اور مشقِ مرقوم وجودیہ کی کثرت ظاہری حجاب کو اٹھا دیتی ہے اور مادی اسباب کو زائل کر دیتی ہے اس وجہ سے ان کی بصارت بصیرت میں تبدیل ہو جاتی ہے تو وہ اللہ تعالیٰ کے نور سے اس چیز یا واقعہ کو بھی دیکھ لیتے ہیں جو دوسروں کو نظر نہیں آتا اور حضورِ اکرم صلی اللہ علیہ وآلہ وسلم اور تمام صحابہ کرامؓ اور خاص کر حضرت ابوبکر صدیق رضی اللہ تعالیٰ عنہ، حضرت عمر فاروق رضی اللہ تعالیٰ عنہ، حضرت عثمان غنی رضی اللہ تعالیٰ عنہ، حضرت علی کرم اللہ وجہہ الکریم کی حیاتِ مبارکہ کا مطالعہ کرنے سے اس قسم کے واقعات ملتے ہیں۔ کشف اصل میں وراثتِ محمدیہ صلی اللہ علیہ وآلہ وسلم ہے جو صحابہ کرامؓ کو اپنے صدق اور اخلاص اور تزکیہ قلب کے باعث حاصل ہوئی۔ ہم یہاں رسولِ اکرم صلی اللہ علیہ وآلہ وسلم اور صحابہ کرامؓ کا صرف ایک ایک واقعہ محض سمجھانے کی خاطر درج کر رہے ہیں:

رسولِ اکرم صلی اللہ علیہ وآلہ وسلم

کشف عالمِ حس سے بالاتر ہوتا ہے اس میں زمان و مکان کی حدود ختم ہو جاتی ہیں اس لیے رسولِ اکرم

صلی اللہ علیہ وآلہ وسلم کے لیے قریب و بعید کا مشاہدہ برابر تھا۔ حضرت انس رضی اللہ تعالیٰ عنہ فرماتے ہیں کہ رسول اللہ صلی اللہ علیہ وآلہ وسلم نے حضرت زید رضی اللہ تعالیٰ عنہ، حضرت جعفر رضی اللہ تعالیٰ عنہ اور حضرت عبد اللہ بن رواحہ رضی اللہ تعالیٰ عنہ کو ایک غزوہ میں بھیجا اور جھنڈا حضرت زید بن ثابتؓ کو عطا کیا۔ حضور اکرم صلی اللہ علیہ وآلہ وسلم نے مدینہ طیبہ میں بیٹھ کر اس واقعہ کی خبر دی۔ آپ صلی اللہ علیہ وآلہ وسلم نے بیان فرمایا کہ جھنڈا پہلے زیدؓ نے پکڑا پھر ان کو شہید کر دیا گیا پھر جھنڈے کو حضرت جعفرؓ نے اپنے ہاتھوں میں لے لیا تو آپ کو بھی شہید کر دیا گیا آپ صلی اللہ علیہ وآلہ وسلم کی آنکھوں سے آنسو رواں تھے پھر آپ صلی اللہ علیہ وآلہ وسلم نے فرمایا جھنڈا حضرت خالد بن ولیدؓ نے لیا تو آپ کو فتح ہوئی۔ یہ واقعہ جنگ موتہ کا ہے۔

### حضرت ابو بکر صدیق رضی اللہ تعالیٰ عنہ

❖ أم المؤمنین حضرت عائشہ صدیقہ روایت فرماتی ہیں کہ جب آپ رضی اللہ تعالیٰ عنہ کے وصال کا وقت قریب آیا تو آپ رضی اللہ تعالیٰ عنہ نے مجھے بلایا اور ارشاد فرمایا کہ میرے بعد میرے اہل و عیال میں تیرے سوا کوئی بھی ایسا شخص نہیں ہے جس کو غمی دیکھنا مجھے زیادہ محبوب ہو اور تیرا تنگ دست ہونا بھی مجھ پر شاق ہے میں نے تمہیں عالیہ کی زمین سے بیس وسق کھجوریں عطا کی تھیں۔ یہ ورثا کا مال ہے اور تیرے دو بھائی اور دو بہنیں ہیں۔ میں نے عرض کی میری تو ایک ہی بہن اسماءؓ ہے آپ نے ارشاد فرمایا کہ خارجہ کی بیٹی (یعنی ان کی اہلیہ) حاملہ ہے اور میرے دل میں یہ خیال آیا ہے کہ یہ لڑکی ہے پس اس کے ساتھ اچھا سلوک کرنا، آپ رضی اللہ تعالیٰ عنہا فرماتی ہیں کہ حضرت ابو بکر صدیق رضی اللہ تعالیٰ عنہ کے وصال کے بعد ام کلثوم پیدا ہوئیں۔

### حضرت عمر فاروق رضی اللہ تعالیٰ عنہ

❖ حضرت عمر فاروق رضی اللہ تعالیٰ عنہ نے حضرت ساریہ رضی اللہ تعالیٰ عنہ کو ایک لشکر کا سردار بنا کر بھیجا۔ باب نہاوند کا محاصرہ کرتے ہوئے ان کے لشکر پر سخت وقت آ گیا اور دشمن کی تعداد بڑھ گئی قریب تھا کہ مسلمان شکست کھا جاتے حضرت عمر فاروق رضی اللہ تعالیٰ عنہ اس وقت مدینہ طیبہ میں خطبہ ارشاد فرما رہے تھے آپ نے دوران خطبہ بلند آواز سے پکارا یا ساریہ الجبل من استرعی الذئب الغنم قد ظلم (اے ساریہ پہاڑ کو لازم پکڑو جو بکریوں کو بھیڑیوں سے چرواتا ہے وہ ظلم کرتا ہے) حضرت ساریہ نے اور ان کے لشکر نے نہاوند میں آپ رضی اللہ تعالیٰ عنہ کی آواز کو سنا پس آواز سن کر وہ پہاڑ کی طرف لپکے اور کہنے لگے یہ امیر المؤمنین کی آواز ہے اس

طرح وہ خطرہ سے نجات پا کر دشمن پر غلبہ پا گئے۔

### حضرت عثمان غنی رضی اللہ تعالیٰ عنہ

✽ حضرت عثمان غنیؓ کے پاس ایک شخص آیا جس کا راستہ میں ایک عورت سے آمناسا منا ہو گیا تھا اور اس کی نظر اس عورت پر پڑ گئی تھی۔ حضرت عثمان غنی رضی اللہ تعالیٰ عنہ نے اسے فرمایا کہ تم میں سے بعض لوگ ہمارے پاس آتے ہیں کہ ان کی آنکھوں میں زنا کا اثر ہوتا ہے تو اس شخص نے کہا کہ کیا رسول اللہ صلی اللہ علیہ وآلہ وسلم کے بعد بھی وحی نازل ہوتی ہے؟ تو آپ نے فرمایا ”نہیں۔ یہ تو مومن کی فراست ہے۔“

### حضرت علی کرم اللہ وجہہ

✽ حضرت اصبح فرماتے ہیں کہ ہم حضرت علی کرم اللہ وجہہ الکریم کے ساتھ تھے اور حضرت امام حسین رضی اللہ عنہ کے روضہ کی جگہ سے گزرے تو حضرت علی کرم اللہ وجہہ نے ارشاد فرمایا کہ ”یہ اُن کی سواریوں کے بیٹھنے کی جگہ ہے اور یہ اُن کے خیموں کی جگہ ہے اور یہ وہ جگہ ہے جہاں اُن کا خون بہایا جائے گا اور اس میدان میں آل محمد صلی اللہ علیہ وآلہ وسلم کے نوجوان شہید کیے جائیں گے جن پر زمین و آسمان نوحہ کناں ہوں گے۔“ حضرت علیؓ نے اہل کوفہ سے مخاطب ہو کر فرمایا ”تمہارے پاس رسول اللہ صلی اللہ علیہ وآلہ وسلم کے اہل بیت تشریف لائیں گے اور تم سے مدد طلب کریں گے لیکن تم ان کی مدد نہیں کرو گے۔“

### صوفیاء کرام اور کشف

✽ صوفیاء کرام کے تو بے شمار واقعات کتب میں درج ہیں۔ ہم نے تو رسول اللہ صلی اللہ علیہ وآلہ وسلم اور خلفاء راشدین کے ایک ایک واقعہ کو بھی محض کشف کی حقیقت سمجھانے کے لیے درج کیا ہے کہ کشف کا مرتبہ صحابہ کو بھی حاصل تھا یہ کوئی بدعت نہیں ہے۔

✽ حضرت سخی سلطان باہور رحمۃ اللہ علیہ علم کشف کے بارے میں فرماتے ہیں:

”جب صاحب الہام اس مرتبے (مَنْ عَرَفَ نَفْسَهُ) جس نے اپنے نفس کو پہچان لیا) پر پہنچتا ہے تو صاحب مکشوف ہو جاتا ہے۔ کشف بھی چار قسم کا ہوتا ہے، ایک کشف قلبی ہے جس کا تعلق قلب سے ہے اس کے لیے دعا مانگی جاتی ہے ”اللَّهُمَّ ثَبِّتْ قَلْبِي عَلَى دِينِكَ“ (ترجمہ: میرے قلب کو اپنے دین پر ثابت قدم رکھ) دوسرا

کشف روحانی ہے جس کا تعلق غرق و فنا سے ہے یعنی ”مُوتُوا قَبْلَ أَنْ تَمُوتُوا“ (مرنے سے پہلے مر جاؤ) تیسرا کشف نفسانی ہے جو ذائقہ و ہوا سے تعلق رکھتا ہے یعنی وہ کثرتِ ریاضت و انا پرستی سے متعلق ہے اور چوتھا کشف شیطانی ہے جو معصیت و طمع اور ترقیٰ عز و جاہ سے تعلق رکھتا ہے۔ خبردار! عقل سے کام لے۔ اگر تو آئے تو دروازہ کھلا ہے، نہ آئے تو اللہ بے نیاز ہے۔

معشوق و عشق و عاشق ہر سہ یلیست ایں جا چوں وصل در نہ گنجد ہجران چہ کار آید؟

ترجمہ: یہاں پر معشوق و عشق و عاشق تینوں برابر ہیں، یہ وہ مقام ہے کہ جہاں وصل کی بھی گنجائش نہیں، ایسے میں ہجر بھلا کس کھاتے میں؟ ارے ہاں! راز کی راہ کوئی صاحبِ راز ہی کھولتا ہے۔ جو راز کو پالیتا ہے وہ صاحبِ راز ہو جاتا ہے۔ (محکم الفقراں)


✽ علم وسیلہ نہیں بلکہ علم روشن راستے کا در ہے۔ دراصل وسیلہ مرشد ہے جو راستے کا محافظ، نگہبان، اور معرفت تک پہنچانے والا ہوتا ہے۔ کیونکہ اسے ہر مقام معلوم ہوتا ہے۔ اور کشف سے واقف ہوتا ہے۔ حضرت سخی سلطان باہو رحمۃ اللہ علیہ کشف کی سات اقسام بیان فرماتے ہیں لیکن کشف کو آپ رحمۃ اللہ علیہ کرامت کا درجہ دیتے ہیں۔ آپ رحمۃ اللہ علیہ کے نزدیک تو سب سے اعلیٰ مرتبہ معرفتِ الہیہ حاصل کرنا ہے جس کا مقام اس سے بہت آگے ہے۔ کشف کی سات قسمیں ہیں: کشف القلوب، کشف القبور، کشف الحضور، کشف المسرور، کشف فنا فی التوحید نور، کشف استدراجی، شیطانی نفسانی جنونیت۔ ساتویں قسم استدراجی شیطانی نفسانی جنونیت ہے۔ اس سے انسان دیوانہ اور مقہور ہو جاتا ہے۔ اس سے دنیاوی مال و دولت اور شہرت کی خام خیالی دماغ میں سماتی ہے۔ حقیقی کشف قربِ الہی اور حضوری جناب سرور کائنات صلی اللہ علیہ وآلہ وسلم ہے۔ اس کشف سے حیرت و عبرت اور دن رات کی سوزشِ عشق پیدا ہوتی ہے۔ دن رات آپہں بھرتا ہے۔ ان دونوں کی مثال ایسی ہے جیسے کثیف و لطیف کپڑوں کا معلوم ہونا۔ (اسرار قادری)

کشف القلوب سے دوسرے کے قلب میں موجود خیالات سے آگاہی ہو جاتی ہے عام لوگ اسے مال و دولت اور شہرت کے حصول کے لیے استعمال کرتے ہیں اور بعض اس کو استعمال کر کے مرشد بن جاتے ہیں۔ اور کشف القبور اور علم دعوت میں بڑا فرق ہے۔ علم دعوت کیمیا ہے جس سے اولیاء اللہ کی قبور سے روحانی، باطنی راہنمائی حاصل کی جاتی ہے کشف القبور کا علم عام قبور سے متعلق ہے جس سے قبر میں موجود مردہ کی حالت یا اس کے متعلق برزخ کے حالات معلوم کیے جاتے ہیں۔ صوفیاء کرام فرماتے ہیں کہ قبر کے حالات سے آگاہی کئی اشخاص کو ہو جاتی ہے لیکن یہ خطرناک چیز ہے جس کو یہ کیفیت حاصل ہو جائے وہ دن میں کئی بار مرتا ہے کیونکہ اُسے مردوں کے متعلق

برزخ کے حالات معلوم ہو جاتے ہیں اور عذاب، جزا کا پتہ چل جاتا ہے جسے دیکھنا بڑی خوفناک اور حوصلے کی بات ہے۔

وہ کشف دراصل محض خام خیالی ہے جو مال و دولت اور دنیاوی عزت و مرتبے کی خاطر خیال کیا جاتا ہے۔ حقیقی کشف خاص الخاص قرب الہی اور حضوری مصطفیٰ صلی اللہ علیہ وآلہ وسلم سے ہے۔ حیرت و عبرت گواہ ہے ہر دم سوز و گداز اور دن رات آہ آہ کرتے گزر جاتے ہیں۔ کشف جامہ لطیف ہے۔ کشف کی اور قسمیں یہ ہیں۔ کشف علم مطالعہ قال سے ہے۔ کشف ازلی احوال سے ہے۔ کشف ابدی نیک اعمال سے ہے۔ کشف دنیا طے زوال سے ہے جو مال و زر اور نقد جمع کرنے کے لیے ہے (کچھ لوگ کشف کے مرتبہ پر پہنچ کر لوگوں کو ماضی، حال اور مستقبل کے حالات بتا کر مال بناتے ہیں)۔ کشف عقبی تقویٰ کرنا ہے جو نفس پر ظلم کرنا ہے۔ فرمان حق ہے: دَخَلَ الْجَنَّةَ فَهُوَ ظَالِمٌ لِّنَفْسِهِ<sup>ط</sup> ”جو جنت میں داخل ہوا وہ اپنے نفس کے حق میں ظالم ہے“ کشف معرفت الہی، مشاہدہ نور حضور اور قرب وصال سے ہے۔ کشف سراسر خام خیالی ہے۔ صاحب کشف اسے کہتے ہیں کہ جب طالب کسی مقام کی خواہش کرے تو مرشد طالب پر وہی مقام منکشف کر دے اور پھر بذریعہ کشف مختلف مقامات کی حقیقت دکھائے۔ مطلب یہ کہ جس مرشد کو اسم اللہ ذات کا تصور حاصل ہے وہ طالب کو باطل سے باہر نکال کر حق تعالیٰ تک لے جاتا ہے اور مجلس انبیاء اور اولیاء سے ملاقات کراتا ہے۔ درجات و مراتب کشف و کرامات یہ ہیں۔ دنیاوی عزت و مرتبہ حاصل کرنا سر بسر شیطانی استدراج ہے۔ (اسرار قادری)

اللہ تعالیٰ گمراہ کرنے والے کشف سے محفوظ رکھے اور کشف کے مقام سے گزر کر دیدار حق تعالیٰ اور فنا فی اللہ کے مرتبہ پر پہنچائے۔ (آمین)



# وَهْم

وہم کے معنی ظن اور گمان کے ہیں اور ”اوہام“ اس کی جمع ہے۔ اصطلاح فقر میں وہم سے مراد طالب مولیٰ کی ایک ایسی کیفیت ہوتی ہے کہ ظاہر و باطن میں اُس کے دل میں جو سوال بھی پیدا ہوتا ہے اس کا جواب بارگاہ رب العزت سے وصول پاتا ہے، دوسرے الفاظ میں وہم سے مراد اللہ تعالیٰ سے ہمکلامی ہے۔ اس ہمکلامی کو حضرت سلطان العارفين ”سیر اوہام“ کے نام سے موسوم کرتے ہیں۔

حضرت موسیٰ علیہ السلام کلیم اللہ تھے ایک مقررہ وقت پر کوہ طور پر تشریف لے جاتے با وضو ہو کر دو نفل پڑھتے۔ اللہ تعالیٰ کی بارگاہ میں متوجہ ہوتے۔ استغراق کا ایک پردہ سا چھا جاتا اور آپ علیہ السلام اللہ تعالیٰ سے ہم کلام ہو جاتے آج بھی فقراء اور عارفين اللہ تعالیٰ کی بارگاہ میں متوجہ ہو کر ہمکلام ہوتے ہیں جسے حضرت سخی سلطان باہور رحمۃ اللہ علیہ نے ”سیر اوہام“ کا نام دیا ہے۔

✽ آپ فرماتے ہیں: ”اوہام دل کے دیکھنے، سننے، بولنے اور سمجھنے کا نام ہے۔“ (سلطان الوہم)

✽ جس طرح حضرت موسیٰ علیہ السلام کے لیے اللہ سے ہم کلام ہونے کے لیے کوہ طور تھا حضور علیہ الصلوٰۃ

والسلام کے امتی کے لیے اس کا اپنا وجود ہی کوہ طور ہے کیونکہ وہ اپنے وجود کے اندر ہی شہ رگ سے نزدیک تر اللہ

تعالیٰ کا کلام سنتا ہے اور حضور رب سے اپنے ذکر اذکار کا جواب با صواب پاتا ہے۔ (کلید التوحید کلاں)

✽ قرآن مجید میں ارشاد باری تعالیٰ ہے:

وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَائِ حِجَابٍ أَوْ يُرْسِلَ رَسُولًا فَيُوحِي



بِإِذْنِهِ مَا يَشَاءُ ط إِنَّهُ عَلِيمٌ حَكِيمٌ۔ (الشوریٰ 51)

ترجمہ: اور ہر بشر (انسان) کی مجال نہیں ہے کہ اللہ تعالیٰ سے کلام کرے مگر یہ کہ وحی کے ذریعے، یا پردے کے پیچھے سے (جیسے موسیٰ علیہ السلام سے کی) یا کسی فرشتے کو فرستادہ بنا کر بھیجے اور وہ اُس کے اذن سے جو اللہ چاہے وحی کرے۔ بے شک وہ بلند مرتبہ اور حکمت والا ہے۔

✽ ارشاد نبوی صلی اللہ علیہ وآلہ وسلم ہے:

مَا مِنْ عَبْدٍ إِلَّا وَسَيِّئَاتِهِ رَبُّهُ لَيْسَ بَيْنَ الْعَبْدِ وَالرَّبِّ تَرْجُمَانٌ وَلَا وَاسِطَةٌ..... (بخاری۔ مسلم)

ترجمہ: ہر ایک مومن بندہ اللہ تعالیٰ سے کلام فرمائے گا اور اس وقت اللہ اور بندے کے درمیان نہ کوئی ترجمان ہوگا نہ کوئی واسطہ۔

✽ شیخ اکبر محی الدین ابن عربی رحمۃ اللہ علیہ فصوص الحکم میں فرماتے ہیں:

(۱) اور اوہام اس معرفت (معرفت حق تعالیٰ) کو صورت خیالی سے بہت مستحکم اور قوی کر دیتے ہیں اور اسی واسطے اس خلقت انسانی میں وہم کی سلطنت عقل پر بڑھی ہوئی ہے کیونکہ عاقل اگرچہ مرتبہ کمال ”عقل کے کمال“ کو پہنچ جائے لیکن وہم کی حکومت سے کبھی خالی نہیں ہوتا اور جن چیزوں کو عقل ادراک کرتی ہے ان کو وہم صورت میں بتلاتا ہے۔ پس اس کامل صورت انسانی میں وہم بہت بڑا سلطان (سلطان الوہم) ہے اور اس کی سلطنت قوی ہے۔

(۲) دائمی فکر اور یکسوئی اور محویت ہی انسانِ کامل کی صورت میں سلطانِ اعظم ہے یعنی انسانِ کامل کو جو کمال حاصل ہوتا ہے وہ اسی وہم کی بدولت ہے۔ وہم سے مراد دائمی خیال اور محویت ہے جو عشقِ الہی کا ثمرہ ہے۔

(۳) جب اللہ تعالیٰ عارف کے دل سے وہم کا پردہ اٹھا دیتا ہے تو وہ اس راز کو پالیتا ہے کہ وہ ذات جس کو وہ اپنے سے اور خلق سے دور جانتا تھا اس کے دل میں جلوہ نما ہے یہ معرفت کی انتہا ہے۔ (شرح فصوص الحکم والایقان)

✽ سید عبدالکریم بن ابراہیم الجلیلی ”انسانِ کامل“ میں لکھتے ہیں:

(۱) وہ ملکوت پر اطلس سے بڑھ کر نور ہے کہ جس کو نفسوں میں لفظ وہم سے تعبیر کرتے ہیں۔ وہ رحمن کی آیت ہے۔ آیت سے میری مراد صورت ہے اس میں اس نے لطیف ترین جمال سے تجلی فرمائی ہے۔ وہ اس کا قہر ہے اس کا علم ہے۔ اس کا حکم ہے۔ وہ اس کی ذات ہے۔ وہ ہر محفوظ ترشے ہے وہ اس کا فعل ہے۔ اس کا وصف ہے۔ اس کا اسم ہے وہ اس کے ہر نفیس ترین حسن کا مظہر ہے۔ وہ اس خال کا نقطہ ہے کہ اس کی قسم کے ساتھ اس شخص کو تعبیر کرتے ہیں جو پیچھے نہیں ہٹتا یعنی جس پر وہم کا غلبہ ہو وہ ہر خطرناک کام میں گھس پڑتا ہے اس لیے اسے وہم کی قسم سے یاد کرتے ہیں جیسے جواں مرد کو حاتم کی قسم سے اور اس کی بیمن (قسم) ہے کہ وہ اس کا چھلکا ہے

۱۔ حلف، قسم

وہ سفید چشم عورت پر سیاہ ریشم کا ایک ستر ہے پس حیران ہو اور حیران نہ بھی اس لیے کہ وہ وحشت نہیں ہے لیکن وہ نہایت درجہ کی تاریکی ہے۔

(۲) اللہ تعالیٰ نے محمد صلی اللہ علیہ وآلہ وسلم کے وہم کو اپنے اسمِ کامل (ہُو) سے پیدا کیا اور آپ صلی اللہ علیہ وآلہ وسلم کے نورِ وہم سے عزرائیلؑ کو پیدا کیا ہے (یعنی حضرت عزرائیلؑ وہم کا فرشتہ ہے کیونکہ روحوں کو قبض کرنے کی وجہ سے وہ روح کا زیادہ علم رکھتا ہے) پھر چونکہ حضور علیہ الصلوٰۃ والسلام کے وہم کو اللہ تعالیٰ نے اپنے نورِ کامل سے پیدا کیا ہے لہذا وجود میں اُسے لباسِ کامل میں ظاہر کیا ہے۔

(۳) جاننا چاہیے کہ نورِ وہم کو اللہ تعالیٰ نے اپنے نفس کے لیے آئینہ بنایا ہے اور اپنے قدس کا مظہر قرار دیا ہے عالم میں اس سے بڑھ کر ادراک کرنے والی کوئی چیز نہیں اور نہ ہی نگہداشت میں اس سے بڑھ کر کوئی زور آور چیز ہے۔ تمام موجودات میں اس کا تصرف ہے۔ اسی سے عالم اللہ کی بندگی کرتا ہے اسی کے نور سے اللہ تعالیٰ نے حضرت آدم علیہ السلام کی طرف نگاہ کی۔ اسی سے پانی پر چلا وہ شخص جو چلا اور اسی سے ہوا پراڑا جو اڑا۔ وہ نور یقین ہے اور استیلا و تمکین کی اصل ہے جس کو یہ نور مسخر ہو گیا اور وہ اس پر حاکم ہوا وہ اس سے کائناتِ علوی و سفلی میں تصرف کرتا ہے اور جس پر سلطانِ الوہم غالب ہوتا ہے وہ اس سے وہی امور (وہم کے ذریعے) میں بات کرتا ہے۔

(۴) خدا نے جب وہم کو پیدا کیا تو اس کو کہا کہ میں تجھے حلفاً کہتا ہوں کہ میں اہلِ تقلید کے لیے بجز تیرے کسی شے میں تجلی نہیں کروں گا اور تیری پوشیدگی کے سوا عالم کے لیے میں ظاہر نہیں ہوں گا۔ (ترجمہ فضل میراں ناشر نیس ایڈی کراچی)

وحی اور فرشتوں کے نازل ہونے کا سلسلہ تو خاتم النبیین حضرت محمد مصطفیٰ صلی اللہ علیہ وآلہ وسلم کے وصال کے ساتھ ہی ختم ہو گیا۔ لیکن پس پردہ اللہ تعالیٰ آج بھی فقراء اور عارفین سے ہم کلام ہوتا ہے اس ہم کلامی کو سیرِ اوہام کہتے ہیں اوہام مقامِ وصال کے قریب تر ہے۔ اور مقامِ واحدانیت ہے اور مرکز اس کا قلب (باطن) ہے۔ جب کثرتِ ذکر اور تصورِ اسمِ اللہ ذات سے اسمِ اللہ ذاتِ دل میں قرار پکڑ لیتا ہے اور دل میں نقش ہو کر قلب بیدار ہو کر عشق کی تپش سے پختہ ہو کر حضوری میں چلا جاتا ہے تو قلب میں طالب کو اوہام کا مرتبہ حاصل ہو جاتا ہے اور وہ اپنے ہر سوال کا جواب بارگاہِ ربِّ جلیل سے باصواب وصول پاتا ہے اور پھر راہِ فقر میں یہ لمحات بھی آجاتے ہیں کہ طالب ہر لمحہ اللہ تعالیٰ سے محو گفتگو یا اللہ تعالیٰ طالب سے محو گفتگو رہتا ہے۔ یہی وہ مقام ہے جہاں عاشق و معشوق، محب اور محبوب کے درمیان نہایت ہی دلچسپ اور پُر کیف سلسلہ راز و نیاز شروع ہو جاتا ہے۔ یہ وہ مقام ہے کہ جہاں مومن کے ایمان کی آزمائش ہوتی ہے، جہاں اُس کی ہمت، ایمان اور یقین کو پرکھا جاتا ہے۔ یہاں پر اس پر انوار و تجلیات کی بارش ہوتی ہے۔ جہاں کبھی تو اس پر قوسِ ابرو سے تیر

مڑگاں چلا کر اس کے قلب و جگر کو چھلنی کیا جاتا ہے اور کبھی لبِ لعل کے شربتِ رُوح افزا سے اس پر نوازشات کی بارش کی جاتی ہے اس مقام پر کبھی عاشق کے لیے شمع و پروانہ اور گل و بلبل کی داستا میں دہرائی جاتی ہیں تو کبھی اُسے نظرِ عنایت سے نوازا جاتا ہے۔ کبھی پردہ چہرے سے اٹھا کر اُسے حُسنِ عالم سوز کے جلوؤں سے مشرف کیا جاتا ہے تو کبھی اُسے آتشِ ہجر و فراق میں ڈال کر خاکستر بنایا جاتا ہے۔ اسی مقام پر عابد، معبود اور عاشق و معشوق کے مابین ایسا سلسلہ کلام جاری ہوتا ہے جس میں ہزاروں لاکھوں حقائق و معارف بیان کیے جاتے ہیں علمِ لدنی اور علمِ اسرار عطا کیا جاتا ہے اور کئی قسم کی تجلیات سے سالک کی تواضع کی جاتی ہے۔ کبھی جاہ و جلال کی بجلیاں گرائی جاتی ہیں تو کبھی حُسن و جمال کے کرشموں سے سرشار کیا جاتا ہے، کبھی ہجر و فراق کے تیر برسائے جاتے ہیں تو کبھی شرابِ وصل سے سیراب کیا جاتا ہے، کبھی زلفِ سیاہ کے پھندوں میں گرفتار کیا جاتا ہے تو کبھی رُخِ انور کی ضیا بار یوں سے ان کے قلب و جان کو زندہ کیا جاتا ہے۔ کبھی بُعد سے آزما یا جاتا ہے۔ کبھی قرب سے نوازا جاتا ہے۔ کبھی بیخودی، استغراق اور محویت میں مست کیا جاتا ہے تو کبھی خوف و ہیبت کی آگ میں جلایا جاتا ہے۔ کبھی بلبل کی طرح رُوئے گل پر نثار ہونے کی دعوت دی جاتی ہے تو کبھی شمعِ حُسن پر دیوانہ وار جلایا جاتا ہے۔ غرضیکہ محبوبِ حقیقی کے ناز و انداز عشوے غمزے بدلتے رہتے ہیں اور عاشق صادق ہر حال میں خوش و خرم رہتا ہے۔ اس لیے کہ دوست کا جلال اور جمال دونوں محبوب ہیں۔ قرب میں وہ صفتِ جلال کا مشاہدہ کرتے ہیں اور بُعد میں جمال کا اور کبھی اس کے برعکس معاملہ ہوتا ہے۔ ان کی گریہ و زاری، ان کے غم و اندوہ، ان کے ہجر و فراق، ان کے وصل و انبساط، ان کے ذوق و شوق، ان کے شعر و سخن، ان کے وجد و حال، ان کے علم و دانش، ان کی جدوجہد، ان کی کاوشوں، قربانیوں، جاں نثاریوں کا مرجع، ان کا منجا، ان کا ملجا، ان کا ماویٰ، ان کی جان، ان کی عزت، ان کی شان، ان کی آن، ان کی بان، ان کے دین، ان کے ایمان، ان کے دھرم، ان کے بھرم، ان کی شرم، ان کے زُہد، ان کے تقویٰ، ان کے حج، ان کی زکوٰۃ، ان کے صوم، ان کی صلوة، ان کی زندگی اور ان کی موت کا مقصد و مدعا، غرض و غایت محبوبِ حقیقی کی رضا ہوتی ہے جیسا کہ حدیثِ قدسی میں اللہ تعالیٰ فرماتا ہے اَنَا عِنْدَ ظَنِّ عَبْدِي بِيْ عَنِيْ مِثْلَ بِنْتِ ابْنِ مَرْثَدَةَ حَتَّىٰ يَرْضَىٰ رِضًا هِيَ كَمَا رَضِيَ رِضًا فِيْهِ لِقَاءُ رَبِّهِ كَمَا يَرْضَىٰ ابْنٌ بِنْتَ أَبِيهِ كَمَا يَرْضَىٰ ابْنٌ مَرْثَدَةَ ابْنِ مَرْثَدَةَ۔ (بخاری، ص 227)۔ گمان کرتا ہے اللہ تعالیٰ اس کے ساتھ ویسا ہی بن جاتا ہے۔ اگر الہام چاہتا ہے تو الہامِ دل میں ڈال دیا جاتا ہے یا در ہے الہام یکطرفہ ہوتا ہے کہ اللہ تعالیٰ کی طرف سے خیر کی بات دل میں ڈالنا۔ دلیل یا آگاہی سے مراد یہ ہے کہ کوئی دلیل یا آگاہی چاہی یعنی جیسا چاہا ویسا ہی ہو گیا، کشف یہ ہے کہ اسرارِ غیب سے کچھ جان لینا۔ لیکن وہم ان سب سے اعلیٰ مقام ہے۔ یہاں تو ہر لمحہ گفتگو جاری ہے۔ اب یہ طالب کا گمان ہے کہ وہ کیا چاہتا ہے کیونکہ ”اولیاء کے قلوب پر سکون حرام ہوتا ہے“ اس کا مطلب یہ ہے کہ وہ کسی مقام پر ٹک نہیں

سکتے۔ اس لیے الہام سے دلیل و آگاہی اور دلیل و آگاہی سے وہم کی طرف بڑھنا چاہیے جیسا کہ حضرت سخی سلطان باہور رحمۃ اللہ علیہ فرماتے ہیں:

✽ فرمانِ حق تعالیٰ ہے کہ: ”تم مجھے یاد کرو میں تمہیں یاد کروں گا۔“ (البقرہ 152)

تم مجھے اوہام سے الہام سے یا آگاہی سے یا دلیل سے یاد کرو گے تو میں بھی تمہیں اوہام یا الہام سے یا آگاہی سے یا دلیل سے یاد کروں گا۔ اے ناقص بخیل یہی وہ راہِ کاملین ہے جو انہیں بارگاہِ ربِّ جلیل تک پہنچاتی ہے یہ راہ کلمہ طیبات ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ اور اسمِ اللہ ذات کی مشقِ تصور سے حاصل ہوتی ہے۔ (کلید التوحید کاں)

✽ حضرت سخی سلطان باہور رحمۃ اللہ علیہ اپنی کتاب ”سُلْطَانُ الْوَهْمِ“ میں فرماتے ہیں:-

”اے میرے عزیز! میں آپ کو اوہام کے بارے میں مختصراً بتانا چاہتا ہوں، جاننا چاہیے کہ خدا تک پہنچنے کا مقرب ترین اور موصل ترین راستہ دل کا راستہ ہے جس کے بغیر اللہ تعالیٰ کی ذات تک پہنچنا مشکل ہی نہیں بلکہ محال ہے۔ دل کی سیر بذریعہ وہم ممکن ہے جو صرف سلطان الوہم شاہِ ظن کی رفاقت سے ہی کی جاسکتی ہے جیسا کہ اللہ تعالیٰ فرماتا ہے حدیثِ قدسی ”أَنَا عِنْدَ ظَنِّ عَبْدِي بِي“ ترجمہ: میں اپنے بندے کے گمان (وہم) کے ساتھ ساتھ ہوتا ہوں۔ اس راستے کی سیر کے لئے اصل اور بنیادی چیز وہم ہی ہے۔ سُلْطَانُ الْوَهْمِ (مرشدِ کامل) کی رفاقت کے بغیر سلطنتِ وہم کے اس صحرائی راستے میں قدم رکھنا ممکن نہیں جیسا کہ یہ قول ”وَلِذَلِكَ كَمَا كَانَتْ أَوْهَامٌ أَقْوَى سُلْطَانًا فِي هَذِهِ نَشْأَةً“ (ترجمہ: سُلْطَانُ الْوَهْمِ ہی اس راستے کی ہر ایک چیز پر قوی اور غالب ہے) بھی سُلْطَانُ الْوَهْمِ پر ہی دلالت کرتا ہے۔“ (سُلْطَانُ الْوَهْمِ ترجمہ: فقیر میر محمد)

✽ اے عزیز! اس راستے کی ابتداء اور انتہا مرشدِ کامل ہے کہ ”الشَّيْخُ أْبْلَغَ فِي هَذِهِ الطَّرِيقِ مِنْ كُلِّ شَيْءٍ“ (ترجمہ: مرشدِ کامل ہی اس راستے کی ہر ایک چیز کے بارے میں مکمل آگاہی رکھتا ہے) مرشدِ کامل اور مرشدِ واصل کی علامت یہ ہے کہ وہ اپنے مرید کو عالمِ اوہام (اوہام کے جہان) تک پہنچاتا ہے اور اُس پر فتحِ قلب (دل کی زندگی) واضح کرتا ہے اور فتحِ قلب یہ ہے کہ مرشدِ کامل بحکم ”الشَّيْخُ يُحْيِي وَيُمِيتُ“ (ترجمہ: مرشدِ کامل زندہ کرتا اور مارتا ہے) کے مصداق اپنے اوہام اور تصرف سے مرید کے دل کو ذرا اسمِ اللہ سے اس طرح زندہ کر دیتا ہے کہ مرید کا کوئی سانس حق تعالیٰ کے ذکر کے بغیر باہر نہیں آتا اور مرید سوتے جاگتے ہر حالت میں اللہ کا ذکر ہو جاتا ہے اور اُسے دائمی طور پر سیرِ اوہام حاصل ہو جاتی ہے اس کے علاوہ مرید کے دل میں اس قدر بصیرت یعنی دل کی نظر پیدا کرتا ہے کہ وہ تمام عالمِ الطاف (عالمِ باطن) کا معائنہ کر لیتا ہے اور اسی بصیرت کی بدولت وہ ہر لمحہ

اپنے دل میں اللہ کے جمال اور دیدار سے مستفید ہوتا رہتا ہے چنانچہ حضور علیہ الصلوٰۃ والسلام فتح دل کے بارے میں ارشاد فرماتے ہیں کہ ”رَأَيْ قَلْبِي رَبِّي“ (ترجمہ: میں نے اپنے رب کو اپنے دل میں دیکھا) اور حضرت داؤد علیہ السلام سے بھی یہی منقول ہے کہ ”أَوْحَىٰ بِرُؤْيَيْتِي اللَّهُ تَعَالَىٰ أَنْظِرْنِي مَعْرِفَتِي قُلْتُ لَأَدُوُّ يَتُ قَالَ قَلْبِكَ فِي شَاهِدَتِي وَبِرُؤْيَيْتِي“ (ترجمہ: حضرت داؤد فرماتے ہیں کہ اللہ نے مجھ پر وحی کی اور پوچھا کہ اے داؤد! کیا تو نے میرا دیدار کیا ہے اور میری معرفت پائی ہے؟ تو میں نے عرض کی کہ نہیں تو، فرمان ہوا کہ تیرا دل تو میرا مشاہدہ کرتا ہے لہذا تو اپنے دل میں میرا دیدار کر)۔ (سلطان الوہم)

✽ اے جان عزیز! انبیاء اور اولیاء نے بھی وہم کے ذریعے ہی دل کی سیر حاصل کی اور اس راستہ کے سالک کو آگاہ فرمایا کہ اگر کوئی سالک اس راہ میں ایک ہی مقام پر رُک گیا تو وہ نقصان رسیدہ ہے کیونکہ ”مَنْ اسْتَوَىٰ يَوْمًا فَهُوَ مَغْبُونٌ“ (ترجمہ: جس نے دو دن ایک ہی مقام پر قیام کیا تو اس کا نقصان ہو گیا) اور اگر یہ نقصان لاحق نہ ہو مگر سیرِ دل کئے بغیر ہی سکون و آرام کرنے لگے تو ایسا سکون بھی حرام ہے کیونکہ ”السُّكُوتُ حَرَامٌ عَلَىٰ قُلُوبِ الْأَوْلِيَاءِ“ (ترجمہ: اولیاء کے دلوں پر سکوت حرام ہے) اس سے معلوم ہوا کہ سالک کو ہمہ وقت کوشش کرنی چاہیے کہ سیرِ دل حاصل ہو جائے اور یاد رہے کہ سیرِ دل کا حصول محض سلطان الوہم یعنی مرشدِ کامل ہی سے ممکن ہے سیرِ اوہام کو تین طریقوں میں تقسیم کیا گیا ہے۔ حدیث ”تَفَكَّرَ سَاعَةً خَيْرٌ مِّنْ عِبَادَةٍ سَنَةً، تَفَكَّرَ سَاعَةً خَيْرٌ مِّنْ عِبَادَةٍ سِتِّينَ سَنَةً، تَفَكَّرَ سَاعَةً خَيْرٌ مِّنْ عِبَادَةِ الثَّقَلَيْنِ“ (ترجمہ: ایک لمحے کا تفکر ایک سال کی عبادت سے بہتر ہے، ایک لمحے کا تفکر ساٹھ سال کی عبادت سے بہتر ہے اور ایک لمحے کا تفکر جن و انس کی عبادت سے بہتر ہے) اوہام کی راہ میں مبتدی کا تفکر ایک سال کی عبادت کے برابر ہوتا ہے متوسط کا تفکر ساٹھ سال کی عبادت کے برابر اور منتہی کا تفکر جن و انس کی عبادت کے برابر ہوتا ہے۔ (سلطان الوہم)

✽ اے میرے عزیز! آپ کو معلوم ہونا چاہیے کہ اللہ کی معرفت اور وصال کا کونسا راستہ ہے اور وہ راستہ کس طرح حاصل ہوتا ہے اللہ کے وصال کا راستہ دل کا راستہ ہے اب چاہیے کہ راستہ کے بارے میں آگاہی حاصل کی جائے جاننا چاہیے کہ اس راستہ کی آگاہی اور حصول مرشدِ کامل کے ہاتھ میں ہے اور وہی اس راستہ کا رہبر ہے۔ کیونکہ ”قَالُوا هُمُ هُوَ السُّلْطَانُ الْأَعْظَمُ فِي هَذِهِ السَّائِرَاتِ الصُّوَرَاتِ الْكَامِلَةِ الْأَنْبِيَاءِ“ (ترجمہ: پس اس راہ میں اوہام مرشدِ کامل، سلطان المعظم ہے جس کی اکمل ترین صورت انبیاء ہیں) اور مرشدِ کامل کے بارے میں حضور علیہ الصلوٰۃ والسلام کا ارشاد ہے۔ ”الشَّيْخُ فِي قَوْمِهِ كَالنَّبِيِّ فِي أُمَّتِهِ“ (ترجمہ: مرشدِ کامل اپنے مریدین میں اسی طرح ہوتا ہے جیسے نبی اپنی امت میں) چنانچہ جس طرح پیغمبر علیہ السلام راہبر ہیں اسی طرح مرشدِ کامل بھی مرید کا راہبر ہوتا ہے اور راہبر کی رفاقت کے بغیر سفر کرنا خطرات سے خالی نہیں اس راستے میں

ایک بڑا خطرہ نفس کا ہے جسے ترک کئے بغیر وصالِ حق نصیب نہیں ہوتا۔ جیسا کہ شیخ بازید نے اللہ تعالیٰ سے وصال کے راستے کے بارے میں دریافت فرمایا کہ ”إِلَهِي أَيُّ الطَّرِيقِ إِلَيْكَ“ (ترجمہ: الہی تیری طرف آنے کا کونسا راستہ ہے) تو حق تعالیٰ نے ارشاد فرمایا ”دَعَا نَفْسَكَ وَتَعَالَى“ (ترجمہ: نفس کو چھوڑ اور میری طرف آجا) اسی طرح ”عین القضاة“ میں ہمدانیؒ طالب اللہ کے لئے فرماتے ہیں، اللہ کے وصال کا راستہ نہ عرش میں ہے نہ مشرق و مغرب میں، نہ جنوب میں ہے اور نہ شمال میں، بلکہ اُس کے وصال کا راستہ تو تیرے دل میں ہے لہذا اُسے دل میں تلاش کرتا کہ تو اُسے پالے۔ اس سے معلوم ہوا کہ طالب اللہ کو شب و روز اعمالِ دل میں ہی کوشاں رہنا چاہیے تاکہ اُسے سیرِ دل حاصل ہو اور بذریعہ اوہام اللہ کا وصال و معرفت پاسکے۔ اور اس کے برعکس جو آدمی علم اوہام سے بے خبر اعمالِ جواری یعنی ظاہری اعمال میں ہی مشغول رہتا ہے اور اپنے باطن کی اصلاح کا کوئی ارادہ نہیں رکھتا تو وہ جان لے کہ اُس نے اپنی گراں مایہ عمر برباد کر لی۔ لیکن کسی کی پیروی اختیار کرنے سے پہلے یہ بات ضرور مد نظر رکھنی چاہیے کہ بعض فقیر ظاہری طور پر بہت پارسا نظر آتے ہیں وہ صرف ظاہری اعمال پر ہی اکتفا کر لیتے ہیں اور اپنے باطن کو آباد نہیں کرتے اور نہ ہی باطنی اصلاح کا کوئی ارادہ رکھتے ہیں ایسے فقیر پیروی کے لائق نہیں ہوتے کیونکہ وہ خالی، بے کار اور اللہ رسول سے دور ہوتے ہیں۔ (سلطان الوہم)

❖ ”إِعْلَمُ رِزْقُ اللَّهِ سَيْرَ الْقَلْبِ بِسُلْطَانِ الْوَهْمِ بِلَا اسْتَوَا وَقَصُورُ“ (ترجمہ: جان لے اے

طالب کہ اللہ تعالیٰ تجھے سلطان الوہم کے وسیلے سے مکمل طور پر سیرِ قلب عطا فرمائے گا) اے جان عزیز اس راستے میں تمام تر دار و مدار مرشدِ کامل پر ہے اور مرشدِ کامل کے بغیر اس راہ میں قدم رکھنا خللِ حسرت اور پریشانی کا موجب ہے مگر جب مرشدِ کامل مریدِ صادق کا ہاتھ پکڑے تو مرید کو چاہیے کہ پورے اخلاص سے مرشدِ کامل کی خدمت کرے تاکہ مرشدِ کامل مرید میں اپنے تصرف سے اوہام کو جاری کر دے اور مرید کے دل میں صدق آجائے مرشد کو چاہیے کہ مرید کا دل بواسطہ وہم ہمیشہ قید میں رکھے اور اپنی موثرہ ہمت سے تمام مقامات کو طے کرادے اور بموجب ”أَصْبَحُوا مَعَ اللَّهِ وَإِنْ اسْتَطِيعُوا فَاصْبَحُوا مَعَ اللَّهِ مِنْ صَحْبِ اللَّهِ“ (ترجمہ: تم اللہ تعالیٰ کی صحبت اختیار کرو اور اگر اس کی استطاعت نہیں رکھتے تو پھر اللہ کے مصاحب یعنی مرشدِ کامل کی صحبت اختیار کرو) جب مرشدِ کامل کی صحبت حاصل ہوتی ہے تو ابتدا میں مرشدِ کامل مرید کے دل میں اپنے اوہام کے تصرف سے ذکرِ خفی (ذکر و تصور اسم اللہ) کی بنیاد رکھتا ہے اور مرید بغیر محنت اور ارادے کے دائمی ذاکر ہو جاتا ہے حتیٰ کہ اُس کا کوئی بھی سانس اللہ کی یاد کے بغیر نہیں نکلتا کیونکہ ”أَلَا نَفَاسٌ مَعْدُودَةٌ كُلُّ نَفْسٍ يَخْرُجُ بِغَيْرِ ذِكْرِ اللَّهِ فَهِيَ مَمِيَّتٌ“ (ترجمہ: سانس گنتی کے ہیں جو سانس بھی ذکر اللہ کے بغیر نکلے وہ مردہ ہے) یہ بات اُس پر ثابت

ہو جاتی ہے اور مرید کا دل اسمِ اللہ کے ذکر سے بیدار (زندہ) ہو جاتا ہے کیونکہ ”النَّاسُ يَنَامُونَ فَإِذَا مَا تَوَّأ فَاَنْتَبَهُوْا“ (ترجمہ: تمام انسان غفلت کی نیند سوئے ہوئے ہیں پس بوقتِ موت بیدار ہوتے ہیں) مگر اس وقت بیداری بے سود ہے لہذا مرید کے دل سے غفلت کی نیند دور ہو جاتی ہے اور وہ زندہ دل ہو جاتا ہے جیسا کہ ارشاد رب العالمین ہے ”أَوْ مَنْ كَانَ مَيِّتًا فَأَحْيَيْنَاهُ“ (الانعام 22) (ترجمہ: بھلا ایک شخص جو کہ مردہ تھا پھر ہم نے اُسے زندہ کر دیا) تو وہ اس بات کی تحقیق (یقین) کر لیتا ہے مرید کو چاہیے کہ وہ اپنے شیخ کو متصرفِ کل سمجھے جیسا کہ فرمایا گیا ہے ”الشَّيْخُ يُحْيِي الْقَلْبَ الْمَيِّتَ الْمُرِيدُ بِذِكْرِ اللَّهِ وَيُمِيتُ النَّفْسَ“ (ترجمہ: شیخ مردہ مرید کے دل کو اللہ کے ذکر سے زندہ کرتا ہے اور اُس کے نفس کو مار دیتا ہے) حتیٰ کہ وہ شیخ کے مقام پر مقرر ہو جاتا ہے اور حضور نبی کریم ﷺ کے ارشاد کے مطابق ”الذِّكْرُ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ ﷺ“ مرید کے دل میں منقش ہو جاتا ہے اور وہ ہمیشہ اللہ کے مشاہدے میں مشغول ہو جاتا ہے چونکہ مرید کے دل میں اسمِ اللہ ذاتِ منقش ہو چکا ہوتا ہے اس لئے اُس کا ہر ایک سانس جو اندر جاتا ہے اور جو باہر آتا ہے اللہ کی یاد کی خبر دیتا ہے اور کوئی بھی سانس ذکرِ اللہ یعنی اسمِ اللہ ذات کے مشاہدے کے بغیر نہیں نکلتا اس طرح اُس کا دل زندہ ہو جاتا ہے پس جب سانس باہر نکلتا ہے تو ذکرِ ھُو باہر نکلتا ہے اور تمام خواہشات کو ھُو کے جھاڑو سے اپنے دل سے صاف کرتا ہے اور (ماسوی اللہ) تمام گندگی کو باہر نکال دیتا ہے یا پھر جب سانس اندر لے کر جاتا ہے تو وہ اللہ کی یاد سے پُر ہوتا ہے اس سبب سے کہ مَنْ أَحَبَّ شَيْئًا أَكْثَرَ ذِكْرُهَا (ترجمہ: جو کوئی جس چیز سے محبت کرتا ہے تو اکثر اسی کا ذکر کرتا ہے) مرشدِ کامل مرید کے دل میں اللہ کے ذکر (یعنی تصویرِ اسمِ اللہ ذات) کی بنیاد رکھتا ہے جیسا کہ حدیثِ قدسی ہے اَنَا جَلِيْسٌ مَنْ ذَكَرَنِي (ترجمہ: جو کوئی مجھے یاد کرتا ہے میں اُسی کے ساتھ ہوتا ہوں) تو اس طرح وہ اللہ سے محبت کرتا ہے وہ غیر اللہ سے وحشت محسوس کرتا ہے لہذا وہ ماسوائے اللہ سے منقطع ہو جاتا ہے اور سالک کا انتہائی کام فتحِ دل اُسے حاصل ہو جاتی ہے۔ چنانچہ روایت ہے کہ تقریباً چار ہزار پیرانِ طریقت نے اس بات پر اجماع کیا کہ سالک کا انتہائی کام کیا ہے کہ جس کے نتیجے میں وہ ہمیشہ اپنے آپ کو خداوندِ ذوالجلال کی غلامی اور حضوری میں پائے۔ تو سب نے سیرِ اوہام پر ہی اتفاق کیا کیونکہ سیرِ اوہام سے ہی فتحِ دل حاصل ہوتی ہے جس کی بدولت سالک ہر لمحہ راحت و خوشی حاصل کرتا ہے۔ (سلطان الوہم)

✽ اے میرے عزیز اگر دل کا صاف آئینہ گناہوں کی وجہ سے زنگ آلود ہو چکا ہے تو اُسے صاف کرنا چاہیے جیسا کہ حدیثِ پاک میں آیا ہے۔ ”لِكُلِّ شَيْءٍ مَّصْقَلَةٌ وَمَصْقَلَةُ الْقَلْبِ ذِكْرُ اللَّهِ“ (ترجمہ: ہر چیز کی صفائی کے لئے ایک آلہ ہوتا ہے اور دل کی صفائی کا آلہ اللہ کا ذکر ہے) لہذا پہلے مرید کے دل کے آئینہ کو صاف

کیا جائے، جب دل کا آئینہ روشن ہو جائے گا تو اُس میں حق تعالیٰ کی تجلی نمودار ہو جائے گی پھر خدا اور بندے کے درمیان کوئی پردہ نہ رہے گا۔

سعدی حجاب نیست تو آئینہ صاف دار زنگار خوردہ کے نماید جمال دوست  
ترجمہ: اے سعدی یہاں کوئی پردہ نہیں ہے تو اپنے آئینہ (دل) کو صاف کر کیونکہ زنگ آلودہ آئینہ دوست کی خوبصورتی کو کیسے دکھا سکتا ہے۔ (سلطان الوہم)

✽ اے میرے عزیز جب نور ذکر نور ذات کے ساتھ اتصال کی بدولت ذاتی صفت حاصل کر لیتا ہے تو پھر  
ذاکر کسی وقت بھی حق سے جدا نہیں ہوتا اور اُس کا کوئی لمحہ بھی ذکر الہی کے بغیر نہیں گزرتا اور ذاکر کو تزکیہ نفس،  
تصفیہ قلب اور تجلیہ روح حاصل ہو جاتا ہے اور اوہام کی وساطت سے سیرِ دل بھی حاصل ہو جاتی ہے اور وہ  
”وَقُلْ جَاءَ الْحَقُّ وَزَهَقَ الْبَاطِلُ ط إِنَّ الْبَاطِلَ كَانَ زَهُوقًا ۝“ (بنی اسرائیل 81 ترجمہ: ”اور کہہ کہ آیا حق اور  
نکل بھاگا باطل، بے شک باطل ہے ہی نکل بھاگنے والا“) کے چابک سے اپنے دل سے تمام اغیار کو ہانک کر باہر نکال  
دیتا ہے۔

جائیکہ سلطان خیمہ زد غوغا نماںد عام را نام و نشان در دل نماںد  
ترجمہ: جہاں بادشاہ اپنا خیمہ نصب کرتا ہے وہاں کوئی شور و غل نہیں ہوتا اسی طرح جب دل میں حق آجاتا ہے تو  
وہاں غیر اور باطل کا نام و نشان نہیں رہتا۔ (سلطان الوہم)

✽ تفکر اور ذکرِ اوہام سے حاصل ہونے والے وصالِ وحدت کے بارے میں سلطان الفقر و سلطان  
الوہم فرماتے ہیں:-

- ۱- تفکر باوہام وحدت دہد رساند بھولی و از خود رہد
  - ۲- کہ وہم است سلطان تفکر وزیر تذکر بود لشکری تو دل پذیر
  - ۳- تجرد و تفرد بکن زادِ راہ بدیں توشہ و ہمت شود عین شاہ
  - ۴- وجود و ہمت رسانند بعالم وصال تنت عین گردد از صحبت کمال
  - ۵- چوں اوہام گردد یقین گیر من چنان جملہ آید بتدبیر من
  - ۶- چوں سلطان و ہمت بیابد کمال بہر ساعت آید بدل صد جمال
  - ۷- بدین و ہمت خود را چو آراستی وصول حقیقت بخود یافتی
- ترجمہ:- ۱- تفکر اوہام کے ساتھ ہو تو وصالِ وحدت بخشتا ہے اور معیتِ مولیٰ میں غرق کر کے وبالِ ہستی سے



نجات دلاتا ہے۔ ۲۔ وہم بادشاہ ہے، تفکر اس کا وزیر ہے اور تذکر اس کا دلپذیر لشکر ہے۔ ۳۔ کسی کو تخر اور تفر د کو اپنا زاہد راہ بنا لے۔ اس توشے کی بدولت تیرا وہم سلطان بن جائے گا۔ ۴۔ جب تیرا وہم تجھے عالمِ وصال تک پہنچا دے گا تو تیرا جو اس کی صحبت سے کمال پذیر ہو جائے گا۔ ۵۔ جب میں اوہام کی مدد سے مراتب یقین پر پہنچا تو تمام جہان میری تدبیر کے غلام بن گئے۔ ۶۔ جب سلطانِ الوہم (مرشدِ کامل) اپنے کمال کا ظہور فرماتا ہے تو دل میں دم بہ دم نورِ جمال کے سینکڑوں جلوے ظہور پذیر ہوتے ہیں۔ ۷۔ اگر تو خود کو وہم سے آراستہ کر لے تو تو اپنی ہی ذات میں حقیقت کو پالے گا۔ (محکم الفقرا، سلطانِ الوہم)

✽ جو آدمی اس مرتبے (مرتبہ اوہام) پر پہنچ جاتا ہے اس کا آرام و سکون مٹ جاتا ہے کبھی وہ صاحبِ خوف ہوتا ہے اور کبھی صاحبِ رجا، کبھی صاحبِ سکر ہوتا ہے اور کبھی صاحبِ صحو، کبھی بے خبر ہو کر ہوئے خود پرستی میں صاحبِ غرور ہوتا ہے اور کبھی صاحبِ حضور، کبھی صاحبِ غیب ہوتا ہے اور کبھی صاحبِ جمال و جلال، کبھی صاحبِ استغفار ہوتا ہے اور کبھی صاحبِ افتخار اور کبھی صاحبِ مشاہدہ ہو کر حلاوتِ عشق و محبت کے مزے لیتا ہے اس طرح ابدال آباد تک اس کے دل کی کیفیات اس قدر سرعت سے بدلتی رہتی ہیں کہ اُن کا شمار تک ممکن نہیں ہوتا۔ (محکم الفقرا)

✽ بہ اوہام حالش بر آور تو سیر اگر وصل خواہی بروں شوز غیر ترجمہ: اوہام کی مدد سے تو اُس کے احوال کی سیر حاصل کر اگر تو وصالِ حق چاہتا ہے تو غیر حق سے جدا ہو جا۔ (محکم الفقرا)


✽ صاحبِ وہم طالب کے بارے میں سلطان العارفین فرماتے ہیں: ”بعض طالب صاحبِ وہم ہوتے ہیں۔ صاحبِ وہم وہ ہے کہ جس کے دل میں ذوقِ وحدانیت پایا جاتا ہو اس کا وہم قاتلِ نفس ہوتا ہے۔“ (محکم الفقرا)

✽ اہل حضور کو مقامِ وحدانیت سے وہم ہوتا ہے جو نہی اس پر حالتِ وہم وارد ہوتی ہے اُس کا ہر مشکل کام اسی وقت ہو جاتا ہے اور بذریعہ وہم ظاہر و باطن کی ہر تفصیل اس پر منکشف ہو جاتی ہے۔ (کلید التوحید کاں)

✽ سلطانِ الوہم کے بارے میں ”قرب دیدار“ میں حضرت سخی سلطان باہور رحمۃ اللہ علیہ فرماتے ہیں: جو فقیر فقر کے سلطانِ الوہم کے مراتب پر پوری طرح پہنچ جاتا ہے اسے قربِ الہی سے علوم کی وحی اور الہام کا مرسل قدرتِ الہی سے ہزار ہا بار، بلکہ بے شمار پیغام پہنچاتے ہیں اور علمِ لدنی اور وارداتِ غیبی اس پر وارد ہوتی ہیں۔ عارف باللہ اسم اللہ ذات کے تصور سے ایک ہی دم میں ہزار ہا، بلکہ لاکھوں کروڑوں مقامات طے کر دیتا ہے اور غل و غش، غلاظت، کدورت اور خناس و خرطوم کے واہمات و خطرات کا زنگار دور کر دیتا ہے اس کا پر نور دل

اسمِ اللہ ذات اور دائمی حضوری کے سوا اور کسی طرف مائل نہیں ہوتا اس مقام پر پہنچ کر دل کو بہت سکون ملتا ہے اور وہ روشن ضمیر ہو جاتا ہے اور نفس پر حکمران ہو جاتا ہے۔ یہ فنا فی اللہ فقیر کے مراتب ہیں جس کی نگاہ اثر پیدا کرتی ہے اور ایک نگاہ کرے تو اسکی تاثیر سے اس کے قلب و قالب میں اسمِ اللہ ذات سرایت کر جاتا ہے اور تمام بدن اور دل میں اسمِ اللہ کا نقش خوش خط لکھا ہوا دیکھتا ہے لیکن یہ مراتب ناقص ہیں اگرچہ اسمِ اللہ ذات کے تصور سے ذکر کی گرمی ہوتی ہے اور مردہ دل میں بھی نظر کے ساتھ گرمی آ جاتی ہے لیکن جب تک اسے مشاہدہ اور معرفتِ الہی اور حضرت محمد صلی اللہ علیہ وآلہ وسلم کی حضوری حاصل نہ ہو، تب تک اس پر یقین نہیں کرنا چاہیے کیونکہ اس قسم کے مراتب حرص و ہوا کے حامل مبتدی کے لیے فقرِ محمدی صلی اللہ علیہ وآلہ وسلم اور معرفتِ الہی سے دوری کا باعث ہیں۔ (قرب دیدار)

سیرِ اوہام راہِ فقر میں بڑا اعلیٰ مرتبہ ہے اور یہ حضورِ قلب کے بعد حاصل ہوتا ہے اور فنا فی اللہ تک یہی مرتبہ سیرِ اوہام ہی پہنچاتا ہے۔



# علم دعوت

علم دعوت حضرت سخی سلطان باہور رحمۃ اللہ علیہ کی تعلیمات میں ایک اعلیٰ علم ہے۔ اس کے اسرار و رموز آپ نے کھول کر اپنی کتب میں بیان فرمائے ہیں۔ اس علم کو آپ کی کتب میں مختلف ناموں علم تکسیر، کیمیا کسیر اور تصرف تحقیق کے نام سے بھی موسوم کیا گیا ہے۔ حضور علیہ الصلوٰۃ والسلام کا فرمان ہے۔

إِذَا تَحَيَّرْتُمْ فِي الْأُمُورِ فَاسْتَعِينُوا مِنْ أَهْلِ الْقُبُورِ۔

ترجمہ: جب تم اپنے معاملات میں پریشان ہو جایا کرو تو اہل قبور سے مدد مانگ لیا کرو۔

یہ ایک دینی و روحانی عمل ہے جس میں کسی عارف، فقیر یا ولی کے مزار پر ایک خاص ترتیب سے قرآن پاک پڑھا جاتا ہے جس سے اہل مزار کی روح حاضر ہو جاتی ہے اور صاحب دعوت کی مدد کرتی ہے لیکن یہ بات ذہن میں رہے کہ علم دعوت اور کشف القبور میں بڑا فرق ہے۔ کشف القبور میں عام مسلمانوں کی قبروں پر دعوت پڑھ کر اہل قبر کے حالات معلوم کیے جاتے ہیں کہ وہ برزخ میں کس حالت میں ہیں لیکن علم دعوت صرف فقراء یا اولیاء کرام کے مزارات پر پڑھی جاتی ہے اور اس کا مقصد اوپر بیان ہو چکا ہے۔ علم دعوت پڑھنے کے لیے کچھ شرائط ہیں۔

1. پڑھنے والا ولی اللہ ہو اور تصور اسم اللہ ذات میں کامل ہو اور اسے حضوری حاصل ہو جیسا کہ حضرت سخی سلطان باہور رحمۃ اللہ علیہ فرماتے ہیں:

❖ سب سے پہلے باطن میں بارگاہِ حق کی حضوری اور قرب و وصال نصیب ہوتا ہے۔ اس کے بعد بندہ دعوت پڑھنے کے قابل ہوتا ہے۔ جو آدمی اس طریق سے دعوت پڑھنا نہیں جانتا وہ دعوتِ قبور سے رجعت کھا کر بیمار و مجنون ہو جاتا ہے۔ (محکم الفقرا)

2. علمِ دعوت پڑھنے والے کو چاہیے کہ وہ علمِ دعوت میں عاملِ کامل، پاکباز اور صاحبِ یقین ہو۔ (نور الہدیٰ کلاں)
3. مرشد کی اجازت کے بغیر دعوت نہیں پڑھنی چاہیے۔ مرشد کی اجازت کے بغیر دعوت پڑھنا خطرناک ہے
4. جو فقیر دعوتِ کامل پڑھنے میں عاملِ صاحبِ توجہ اور صاحبِ حکم ہو اُسے نصابِ زکوٰۃ، شمارِ وقتِ سعد و نحس، حسابِ بروج و کواکب، دور بد و روزِ بد و بزل و قفل، کھانے، انتخابِ حیواناتِ جلالی یا حیواناتِ جمالی یا حیواناتِ کمالی، احتیاطِ غسل و نمازِ دو گانہ، حفاظتِ رجعت و سلب و آسب، روزے رکھنے، خلوت نشین ہو کر چلے کاٹنے اور مجاہدہ کرنے کی حاجت نہیں ہوتی کیونکہ یہ سب امور باعثِ وسوسہ و خطرات اور وہمات ہیں۔ جنہیں خام و ناقص و ناتمام لوگ اختیار کرتے ہیں۔ (نور الہدیٰ کلاں)

5. علمِ دعوت پڑھنا اور ہر بلا و ہر آفت سے محفوظ رہ کر باشعور رہنا کاملوں کا کام ہے اگر کوئی تلوار سے سر بھی اڑا دے تو تب بھی ناقص کے لیے بہتر ہے کہ دعوت پڑھنے کی جرأت نہ کرے اگر کوئی دعوت پڑھنے کے عوض ہزار طلائی دینار (دولت) بھی دینا چاہے تو ناقص کے لیے بہتر ہے کہ دینار ٹھکرا دے اور دعوت نہ پڑھے۔ تجھے معلوم ہونا چاہیے کہ شیطان تیس ہزار سال تک علمِ دعوت پڑھتا رہا اور تیس ہزار سال تک فرشتوں کو بھی پڑھاتا رہا لیکن اس علم سے اس کے وجود میں سُکر و مستی، انا و کبر و ریا و عُجب (خود پسندی) وہوا بھر گئی جس نے اُسے امرِ خداوندی اور سجدہٴ آدم علیہ السلام سے باز رکھا۔ (نور الہدیٰ کلاں)

6. یہ ناقص لوگ ترتیب سے علمِ دعوت پڑھتے ہی نہیں اور نہ ہی پڑھنا جانتے ہیں جو کوئی توجہ دے کر نفس کی زبان سے دعوت پڑھتا ہے تو اس کے پاس جنوں کے غیبی لشکر جمع ہو جاتے ہیں۔ ایسی دعوت کا پڑھنا اہلِ ناسوت کا کام ہے۔ جو کوئی توجہ دے کر تصورِ قلب اور قلبی زبان سے علمِ دعوت پڑھتا ہے کل و جز کے تمام موکل فرشتے اس کے گرد حلقہ بنا کر جمع ہو جاتے ہیں اور اس کی خاطر وہ بھی دعوت پڑھنے لگتے ہیں۔ (نور الہدیٰ کلاں)

### کیا فقیرِ کامل علمِ دعوت کا محتاج ہے؟

یاد رہے کہ جس فقیرِ کامل (انسانِ کامل) کو قربِ الہی حاصل ہو اُسے دعوت پڑھنے کی حاجت ہی کیا ہے؟ بلکہ دعوت پڑھنے، شب و روز خلوت میں بکثرت چلے کاٹنے، لاکھوں کی تعداد میں سوار و پیادہ فوج اور مست ہاتھیوں کے لشکر

جمع کرنے اور اُن پر سیم و زر و نقد و جنس کا بے شمار سرمایہ خرچ کرنے سے فقیرِ کامل کی ایک توجہ بہتر ہے۔ جو فقیرِ کامل کہنہ قربِ اللہ ذات، کہنہ کُن اور کہنہ کلمہ طیبات ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ سے توجہ کرنا جانتا ہے اُس کی توجہ میں روز بروز ترقی ہوتی رہتی ہے جو قیامت تک نہیں رکتی۔ (نور الہدیٰ کلاں)

## دعوت پڑھنے کا طریقہ

1. رات کے وقت کسی ولی یا فقیر کی قبر پر حاضر ہو کر اس کی پابنتی یا اس کے سر ہانے بیٹھ کر یا گھوڑے کی طرح قبر پر سوار ہو کر جس قدر ہو سکے قرآن مجید تلاوت کرے۔ (دعوت پڑھتے ہوئے قبر پر سوار ہونے کو سلطان صاحب رحمۃ اللہ علیہ بُرائی نہیں سمجھتے۔ البتہ ناقص یا خام کو اس کے نتائج سے ضرور خبردار کر دیتے ہیں۔)
2. اگر صاحبِ حضور ہے تو منہ کی زبان سے دعوت نہ پڑھے کیونکہ زبان نیک و بد گفتگو سے عموماً آلودہ رہتی ہے۔ اس لیے قرآن پڑھنے کے لائق نہیں، صاحبِ دل، دل سے اور صاحبِ ستر، ستر کی زبان سے پڑھے۔

## دعوت کن مقاصد کے لیے پڑھی جاسکتی ہے

1. روحانی امداد کے لیے۔
2. بادشاہِ اسلام کے لیے جو کافروں سے جنگ کر رہا ہو۔
3. رافضیوں اور خارجیوں کے لیے کہ اللہ انہیں ہدایت دے۔
4. علمائے منافقین کے لیے جو حق قبول نہیں کرتے۔
5. آبادی جمعیتِ خلق اور بارانِ رحمت کے لیے۔
6. اس شخص کی مدد کے لیے جو دعوت پڑھتے وقت رجعت میں آ کر دیوانہ ہو گیا ہو۔
7. کسی عالمِ باعمل کے لیے جسے کوئی دینی مدد درپیش ہو۔

## علمِ دعوت کے لیے علمی دلیل

”استمداد عن القبور“ کے مسئلہ پر علماء کرام میں گہرے اختلافات رہے ہیں۔ ایک گروہ نے انکار کا راستہ اختیار کیا اور دوسرا استمداد عن القبور کے اقرار اور وجود کے بارے میں فتویٰ دیتا رہا ہے لیکن صوفیاء کرام

لے مدد چاہنا۔ امداد طلب کرنا

کے تمام گروہ اس معاملہ میں متفق رہے ہیں۔ چونکہ یہ معاملہ کشف اور مشاہدہ سے تعلق رکھتا ہے لہذا صوفیاء کرام اپنے مشاہدات و تجربات کی رو سے ہمیشہ اولیاء اللہ کے وصال کے بعد ان کے فیوض و برکات اور دینی امور میں امداد و تصرف کے قائل رہے ہیں۔

✽ حضرت معین الدین چشتی رحمۃ اللہ علیہ کا حضرت داتا گنج بخشؒ کے مزار پر روحانی مسئلہ کے لیے مسلسل چالیس روز چلہ کاٹنا ”علم دعوت“ کا ایک مشہور واقعہ ہے اور جب حضرت معین الدین چشتی رحمۃ اللہ علیہ کا مسئلہ حل ہو گیا تو آپ پکاراٹھے:

گنج بخش فیض عالم مظہر نور خدا ناقصاں را پیر کامل کمالاں را راہنما

ابن تیمیہ پہلے عالم تھے جنہوں نے استمداد عن القبور کے سلسلے میں انکار کی راہ اختیار کی جب صوفیاء کرام کے کشف، تجربات اور مشاہدات کی طرف ان کی توجہ دلائی گئی تو انہوں نے ایسے معاملے میں جنات اور جنیوں کی تسخیر کا حوالہ دے کر اس قسم کی باتوں کو مسترد کر دیا اور علماء کرام کے ایک بہت بڑے گروہ نے ان کی پیروی کی۔

دوسرے گروہ میں علماء بھی ہیں اور صوفیاء کرام بھی۔ علمی سطح پر سب سے پہلے علامہ ابن قیم رحمۃ اللہ علیہ نے اس مسئلے کی طرف توجہ دی اور اپنی کتاب ”کتاب الروح“ میں اس مسئلے کے علمی پہلوؤں کو اجاگر کیا۔ آپ نے ثابت کیا کہ مردے سنتے ہیں اور کالمین سے عالم بیداری میں اور عوام سے عالم خواب میں ملاقاتی ہو کر رابطہ کرتے ہیں۔ اس مسئلے پر بے شمار کتب تحریر ہو چکی ہیں۔ یہاں ہم صرف شاہ ولی اللہ رحمۃ اللہ علیہ کی کتاب ”ہمعات“ سے ایک اقتباس درج کر رہے ہیں آپ لکھتے ہیں:

✽ ”اس سلسلہ میں فقیر کو بتایا گیا کہ جب مشائخ صوفیاء کو انتقال فرمائے چار سو سال پانچ سو سال یا اس کے قریب گزر جاتے ہیں تو ان کے نفوس کی طبعی قوتیں جو زندگی میں ان کی ارواح کو خالص مجرد صورت میں ظاہر ہونے نہیں دیتی تھیں، اتنا عرصہ گزرنے کے بعد یہ طبعی قوتیں بے اثر ہو جاتی ہیں اور اس دوران میں ان نفوس کے نسیم یعنی روح ہوائی کے اجزاء منتشر ہو جاتے ہیں اس حالت میں جب ان مشائخ کی قبور کی طرف توجہ کی جاتی ہے تو ان کی ارواح سے اس توجہ کرنے والے کی روح کو فیضان حاصل ہوتا ہے“

## سلطان العارفین حضرت سخی سلطان باٹھو رحمۃ اللہ علیہ اور علم دعوت

سلطان العارفین حضرت سخی سلطان باٹھو رحمۃ اللہ علیہ نے دعوت کے بے شمار فوائد بیان کیے ہیں۔ تمام ظاہری و باطنی قوتیں اس سے مسخر ہوتی ہیں، بڑے بڑے اسرار ظاہر ہوتے ہیں دنیا کی ہر شے اپنے حقائق

صاحب دعوت پر منکشف کر دیتی ہے، ماضی و حال و مستقبل کے حالات معلوم ہو جاتے ہیں اور ہر قسم کی مطلب برآری ممکن ہے اگر یہ دعوت قبولیت کا درجہ پائے تو صاحب دعوت کو غیب سے آواز آتی ہے یا کوئی بزرگ خواب، مراقبہ، دلیل، خیال یا وہم سے کامیابی کی بشارت دیتا ہے۔

✽ سلطان العارفين حضرت سخی سلطان باہور رحمۃ اللہ علیہ فرماتے ہیں:

علم دعوت کی شرح و خاصیت یہ ہے کہ علم دعوت اللہ تعالیٰ کے کلام قرآن مجید کی دعوت ہے۔ جو آدمی قرآن مجید کو اپنا ہادی و پیشوا اور راہبر بنا لیتا ہے وہ دونوں جہان میں معتبر ہو جاتا ہے۔ اب قرآن و علم دعوت کی شرح علیحدہ علیحدہ بیان کی جاتی ہے۔ دعوت کئی قسم کی ہوتی ہے مثلاً دعوت جز، دعوت کل، دعوت ذکر، دعوت فکر، دعوت تجلیات نور اللہ، دعوت منتہی فقیر ولی اللہ جس کے متعلق فرمان حق تعالیٰ ہے:

اللَّهُ وَلِيُّ الَّذِينَ آمَنُوا يُخْرِجُهُم مِّنَ الظُّلُمَاتِ إِلَى النُّورِ (پارہ ۱۲، البقرہ ۲۵۷)

ترجمہ: اللہ (اسم اللہ ذات) مومنوں کا ایسا دوست ہے جو انہیں ظلمات سے نکال کر نور میں لے جاتا ہے۔

اور دعوت صاحب نظیر تمام عالمگیر اولیائے اللہ جس کے بارے میں فرمان حق تعالیٰ ہے:

أَلَا إِنَّ أَوْلِيَاءَ اللَّهِ لَا خَوْفَ عَلَيْهِمْ وَلَا هُمْ يَحْزَنُونَ (پارہ ۱۱، یونس ۶۲)

ترجمہ: بے شک! اولیاء اللہ پر کوئی خوف ہے نہ کوئی غم۔

مرد مرشد اہل دعوت حق حضور مرشد خود بین بود اہل از غرور

ترجمہ: مرشد مرد اہل دعوت و اہل حضور ہوتا ہے اور خود پرست مرشد اہل غرور ہوتا ہے۔

منتہی صاحب دعوت اگر کسی کی طرف جذبِ قہر و غضب سے دیکھ لے تو خدائے عزوجل کے حکم سے وہ دم بھر میں فوراً بے جان ہو کر مر جاتا ہے کہ فقراء کا قہر خداوندی کا نمونہ ہوتا ہے اور اگر وہ کسی کو جذبِ اخلاص سے دیکھ لے تو وہ زندہ دل ہو کر با اخلاص طالبِ مولیٰ بن جاتا ہے۔ اکثر لوگ کہہ دیتے ہیں کہ پیر میرا اخص ہے اور اعتقاد میرا بس ہے۔ وہ یہ بات کج فہمی، بے عقلی، جہالت اور نادانی کی وجہ سے کہتے ہیں۔ انہیں کہنا چاہیے کہ میرا پیر صاحب اسرار خاص الخاص اخص ہے اس لیے اعتقاد بھی میرا بس ہے۔ جان لے کہ دعوت یا تو جنات و موکلات کو قید و مسخر کرنے کے لیے پڑھی جاتی ہے یا انبیاء و اولیاء و اصفیاء و اتقیاء و غوث و قطب و شہداء و خاکیان اہل اسلام کی مقدس ارواح کو حاضر کرنے کے لیے پڑھی جاتی ہے اس لیے ضروری ہے کہ دعوت پڑھنے والا دعوت پڑھنے میں عاملِ کامل شہسوار ہو اور وہ آدھی رات کے وقت قبر کے پاس جائے اور اس کے گرد دعوت پڑھے۔ اگر روحانی حاضر ہو جائے یا ”وہم“ یا ”خیال“ یا کسی اور طریقے سے صاحب دعوت کا

مطلوبہ کام کر دے تو ٹھیک ورنہ معلوم ہو جائے گا کہ صاحبِ قبر روحانی غالب ہے یا اُسے کلامِ الہی سے نورِ الہی کی دولت و نعمت مل رہی ہے جس کی وجہ سے وہ تاخیر کر رہا ہے۔ ایسی صورت میں پڑھنے والے کو چاہیے کہ وہ قبر پر سوار ہو جائے جیسا کہ شہسوار گھوڑے پر سوار ہوتا ہے۔ اگرچہ قبر پر سوار ہونا گناہ ہے تاہم ہم اسلام کی خاطر یا مسلمانوں کی بھلائی کی خاطر ایسا کرنا عینِ ثواب کا کام ہے۔ جو آدمی قرآن پڑھتا ہے اور بحرِ قرآن میں غواصی کرتا ہے وہ علم میں عامل اور دعوتِ تکسیر میں کامل مکمل ہو جاتا ہے اُس کے لیے کسی شہید یا فتانی اللہ فقیر کی قبر کے نزدیک علمِ دعوت پڑھنا ایسا عمل ہے کہ جسے اللہ تعالیٰ اپنے حکم و عظمت و امر و قہر و جلالت و حیرت سے نوازتا ہے۔ اس دوران اللہ تعالیٰ صاحبِ دعوت کو ایسی توفیق بخشتا ہے کہ عرش سے تحتِ اثری تک زمین و آسمان کی ہر چیز حتیٰ کہ کعبۃ اللہ اور حضور علیہ الصلوٰۃ والسلام کا مدینہ بھی گردش میں آکر زیر و زبر ہونے لگتا ہے۔ پس کسی اور چیز کا کیا تذکرہ؟ اگر کوئی صاحبِ دعوت ایسی دعوت پڑھے اور جذبِ توجہ سے کسی کی جان لینا چاہے تو اللہ تعالیٰ کے حکم سے مشرق سے مغرب تک کہیں بھی عزرائیل علیہ السلام دم بھر میں اُس کی جان قبض کر لیں گے لیکن میں اس سے اللہ کی پناہ مانگتا ہوں۔

باھو! بہر از خدا بہر از رسول اطلاعے زیں بدہ اہل الوصول

ترجمہ: اے باھو! تجھے خدا اور رسولِ خدا ﷺ کا واسطہ تو اہل وصول کو اس سے باخبر کر دے۔

جو لوگ ایسی دعوت پڑھنے میں عامل ہونے کے باوجود ظالم لوگوں کے ظلم سہتے رہتے ہیں اور کسی کو ستاتے نہیں وہ اپنے تمام احوال سے باخبر و ہوشیار رہتے ہیں۔ اہل دعوت فقیر بہت بڑی قوت کے مالک ہوتے ہیں وہ بے قوت نہیں ہوتے کہ لوگ اُن سے عداوت رکھیں کیونکہ وہ طالب اللہ ہوتے ہیں اور طالب اللہ دونوں جہان پر غالب ہوتا ہے۔

ملک و فلک زیر پائے فقیر جاودانی بہ زیر سائے فقیر

ترجمہ: زمین و آسمان کا ہر مقام فقیر کے قدموں کے نیچے ہے اس لیے وہ ہمیشہ اس کے زیر سایہ رہتے ہیں۔

حضور علیہ الصلوٰۃ والسلام کا فرمان ہے: خَيْرَ النَّاسِ مَنْ يَنْفَعُ النَّاسَ۔ ترجمہ: سب سے بہتر آدمی

وہ ہے جو لوگوں کو نفع پہنچائے۔ (صحیح الفقرا)

اہل دعوت کا قبر پر سوار ہونا روحانی کو پہاڑ سے زیادہ وزنی معلوم ہوتا ہے۔ اگر دعوت پڑھنے کے دوران اہل دعوت ایک تنکا اٹھا کر قبر پر کوڑے کی طرح مار دے تو وہ تنکا روحانی کو ایسا زخم پہنچاتا ہے جیسا کہ تلوار یا کلہاڑی یا نیزہ یا چھری یا بندوق پہنچاتی ہے۔ روحانی یہ زخم کھا کر بلبلا اٹھتا ہے اور حضور علیہ الصلوٰۃ والسلام کی



بارگاہ میں فریاد کرتا ہے۔ حضور علیہ الصلوٰۃ والسلام کی بارگاہ سے اُسے اہل دعوت کا کام کرنے کا حکم اعلیٰ صادر ہوتا ہے اور اللہ تعالیٰ کے کرم سے اہل دعوت کا رُکاوٹ ہو مشکل کام فوراً ہو جاتا ہے اور وہ اپنے مقصود کو پہنچ جاتا ہے۔ ایسی دعوت کو ننگی تلوار کہتے ہیں کہ ایسی دعوت پڑھنے والے کی زبان اللہ کی تلوار ہوتی ہے۔ اُس کا دل زندہ اور نفس مردہ ہوتا ہے اور اُسے حضور علیہ الصلوٰۃ والسلام کی طرف سے ایسی دعوت پڑھنے کی اجازت ہوتی ہے۔

ہر کرا رخصت نہ باشد از رسولؐ ایں مراتب کے رسد وحدت وصول

ترجمہ: جسے حضور علیہ الصلوٰۃ والسلام کی بارگاہ سے ایسی دعوت پڑھنے کی اجازت و رخصت نہ ملے وہ وصل وحدت کے ان مراتب تک کہاں پہنچ سکتا ہے؟“ (محکم الفقرا کا)

✽ دعوت کے ان مراتب کا تعلق زبانی قیل وقال اور گفتگو سے نہیں بلکہ اس کا تعلق دَعَا نَفْسِكَ وَتَعَالَیٰ۔

(اپنے نفس کو چھوڑ دے اور اللہ تعالیٰ کو پالے) کے لائحہ عمل سے ہے۔ حضور علیہ الصلوٰۃ والسلام کا فرمان ہے:

أَقْتُلُوا أَنْفُسَكُمْ بِسَيْفِ الْمَجَاهِدَةِ (مجاہدے کی تلوار سے اپنے نفسوں کو قتل کر دو) البتہ اہل نفس کو یہ طاقت کہاں کہ

وہ روحانی کی قبر کے پاس جا کر اُس سے جنگ کرے؟ یہ روحانیت کی وہ راہ ہے کہ جس میں حقیقت روحانیت

اولیاء اللہ پر غالب ہوتی ہے۔ تو اچھی طرح جان اور سمجھ لے کہ اسمِ ”اللہ“ کا مجاہدہ تلوار کے مجاہدے سے غالب

تر مجاہدہ ہے۔ محض ایک دفعہ پڑھ لینے سے دعوت ہر گز رواں نہیں ہوتی اور نہ ہی زیرِ عمل آتی ہے جب تک کہ

اہل دعوت اس طرح دعوت نہ پڑھے کہ دعوت شروع کرتے وقت وہ اللہ تعالیٰ کو اپنے روبرو حاضر سمجھے، حضور

علیہ الصلوٰۃ والسلام کو اپنا شفیع بنائے، حضرت محی الدین شاہ عبدالقادر جیلانی قدس سرہ العزیز کو امین الہی سمجھے

اور خود کو منصف بنا کر آنکھیں بند کر لے اور مراقبہ میں تفکر کرے کہ خدائے تعالیٰ سے بہتر کون سی چیز ہے جسے

میں دعوت پڑھ کر مسخر کروں؟ اور اگر اُسے یہ یقین ہو جائے کہ تمام مخلوق کمتر ہے اور خالق تمام مخلوق سے بہتر

ہے تو اللہ تعالیٰ اُس پر مہربان ہو جائے گا اور دونوں جہان اُس کے تابع کر کے خدمت گار بنا دے گا۔ جو آدمی

اس مرتبے پر پہنچ جاتا ہے خاک و سونا اُس کی نظر میں برابر ہو جاتے ہیں کہ اسمِ اللہ میں تاثیر کلی پائی جاتی ہے۔

اسمِ اعظم کی تاثیر سے وہ روشن ضمیر ہو کر بے نظیر مرتبے کا مالک ہو جاتا ہے اور ہر ملک و ولایت اور مشرق سے

مغرب تک زمین کے ایک کونے سے دوسرے کونے تک ہر بادشاہی اُس کے حکم و قید میں آ جاتی ہے۔ اسی

لیے کہا گیا ہے کہ بادشاہ اہل فقر کے تابع ہوتا ہے۔ جس نے بھی فتح و نصرت و بادشاہی پائی نگاہ فقیر درویش

سے پائی۔ (محکم الفقرا کا)

✽ فقیر کی پڑھی ہوئی دعوت حضوری حق کی دلیل ہوتی ہے، فقیر کا ہر کلام مثل کلام خلیل اللہ ہوتا ہے، ہم مجلس فقیر

ہم مجلس رب جلیل ہوتا ہے ایسا مظہر نور الہی فقیر جہان میں قلیل ہوتا ہے۔ ارے ہاں! جس آدمی کا باطن صاف ہو جائے اُس کا دل معرفت الہی سے مزین ہو کر جامِ جہاں نما ہو جاتا ہے۔ ایسے فقیر لب بستہ خاموش رہتے ہیں کہ وہ اللہ سے پیوستہ ہو جاتے ہیں اور اللہ کے سوا کسی سے بات نہیں کرتے کیونکہ غیر اللہ سے بات چیت سے غم پیدا ہوتے ہیں۔ دنیا غم ہے اور فقر اللہ کا نام ہے جو بہت بڑی غنیمت ہے۔ اہل غم اور اہل غنیمت کا آپس میں کوئی جوڑ نہیں۔ صاحب دعوت منتہی فقیر ظاہری و باطنی قوت کی وجہ سے لار جعت و لازوال ہوتا ہے۔ ایسے دعوت خواں فقیر کو مراتبِ قرب و وصال حاصل ہوتے ہیں۔ منتہی صاحب دعوت کو ستارے و بروج شمار کرنے کی کیا حاجت ہے اور اُسے نحس و سعد ساعتوں کے اعداد و شمار جمع کرنے کی کیا ضرورت ہے؟ کہ وہ تو لاتخف و لاتحزن (خوف و غم سے آزاد) مرتبے کا مالک ہوتا ہے۔ وہ جب قبر کے پاس جا کر مراقبہ کرتا ہے تو خود سے بے خود ہو کر روحانی سے جواب با صواب پاتا ہے اور اگرچہ وہ احوالِ قبر سے باخبر ہوتا ہے ازراہِ دلِ قبر سے خبریں وصول کرتا ہے کہ اُس کی باطنی دلیل کھل کر سامنے آ جاتی ہے۔ ایسے صاحب دعوت فقیر مذکور کا وجود صاف اور قلب طاہر ہوتا ہے۔ اس قسم کے دعوت خواں فقیر کو قاتل کہتے ہیں کہ وہ نظر و توجہ سے قتل کرتا ہے۔ اُس کی نظر اور توجہ تیز تلوار کی مانند ہوتی ہے۔ قتال قاتل مرد مذکور فقیر وہ ہے جو سب سے پہلے اپنے موزی نفس کو اللہ تعالیٰ کے حکم سے قتل کرے۔ حضور علیہ الصلوٰۃ والسلام کا فرمان ہے: **اُقْتُلُوا الْمُؤْذِيَاتِ قَبْلَ الْاِيْذَاءِ** (موزیوں کو اُن کی ایذا رسانی سے پہلے ہی قتل کر دو) اس قسم کے قاتل فقیر کو اولی الامر سیف اللہ بھی کہتے ہیں جو کبھی **تُعِزُّ مَنْ تَشَاءُ** (اللہ عزت دیتا ہے جسے چاہے) کے درجے پہ ہوتا ہے اور کبھی **تُذِلُّ مَنْ تَشَاءُ** (اللہ ذلیل کر دیتا ہے جسے چاہے) کے درجے پہ ہوتا ہے۔ الغرض! حضور علیہ الصلوٰۃ والسلام کا فرمان ہے: **اَلْحُبُّ لِلّٰهِ وَ الْبُغْضُ لِلّٰهِ** (کسی سے محبت کرو تو اللہ کے لیے کرو اور کسی سے بغض رکھو تو بھی اللہ کے لیے رکھو)۔ (محکم الفقرا کا)

✽ جان لے کہ بعض لوگ دعوت پڑھنے میں خود عامل ہوتے ہیں اور بعض کو کسی عامل کامل اہل دعوت فقیر کی طرف سے دعوت پڑھنے کی رخصت و اجازت ہوتی ہے۔ کامل صاحب دعوت وہ ہے جو دعوت پڑھنے میں خود عامل و کامل ہو۔ علازہ ازیں وہ صاحب ریاضت بھی ہو صاحب اجازت بھی ہو صاحب ارادت بھی ہو اور اہل سعادت بھی ہو۔ اگر کوئی چاہے کہ میں کفار پر غالب آ جاؤں اُن کے ملک پر قابض ہو جاؤں اور رافضی بے دینوں کو قیدِ اسلام میں لے آؤں تو اُسے چاہیے کہ کاغذ کے دو پرزے لے کر ایک پر تین نام نمرود شداد اور قارون لکھے اور دوسرے پر تین نام فرعون ہامان اور ابلیس علیہم اللعنت لکھے اور ان دونوں پر زوں کو اپنے پیروں کے نیچے رکھ کر حضور علیہ الصلوٰۃ والسلام کی روح مبارک کو ایصالِ ثواب کی نیت سے دو رکعات نماز نفل اس

طرح پڑھے کہ پہلی رکعت میں بعد از فاتحہ سورۃ فتح پڑھے اور دوسری رکعت میں سورۃ یس پڑھے اور سلام کے بعد سجدہ میں یہ دعا پڑھے۔ اَللّٰهُمَّ اَنْصُرْ مَنْ نَصَرَ دِيْنَ مُحَمَّدٍ وَاخْذِلْ مَنْ خَذَلَ دِيْنَ مُحَمَّدٍ صَلَّى اللّٰهُ عَلَيْهِ وَاٰلِهٖ وَسَلَّمَ۔ پھر ان دونوں نفل کا ثواب حضور علیہ الصلوٰۃ والسلام اور ان کے اصحاب پاک کی ارواح کو بخش دے تاکہ اس ترتیب سے جب وہ دعوت پڑھے تو اس کا رکا ہوا کام ہو جائے اور وہ بہت جلد اپنے مقصود کو پہنچ جائے۔ انشاء اللہ تعالیٰ کہ تاثیر کلام ربانی برحق ہے۔ اگر وہ اپنی مطلب براری بہت جلدی چاہتا ہو تو اُسے چاہیے کہ وہ دو رکعات میں پورا قرآن مجید پڑھے۔ اگر وہ یہ عمل متواتر تین دن تک کرے تو قیامت تک اُس کا یہ عمل نہیں رکے گا۔ اس دعوت تیغ برہنہ کو وہ آدمی پڑھ سکتا ہے جسے بارگاہ الہی سے یہ دعوت پڑھنے کا حکم ہو حضور علیہ الصلوٰۃ والسلام کی طرف سے اجازت ہو اور محی الدین شاہ عبدالقادر جیلانی رضی اللہ عنہ کی طرف سے رخصت ہو اور وہ ان صفات سے بھی متصف ہو کہ وہ ظاہر میں مرد شہسوار اہل قبور ہو اور باطن میں مجلس محمدی ﷺ میں دائم صاحب حضور ہو۔ (محکم الفقرا کا)

✽ اگر کوئی بے قوت و ذکر اللہ سے غافل مردہ دل آدمی اپنے زندہ جسم کے ساتھ کسی زندہ دل و مردہ جسم و زندہ خاک و زندہ شوق ولی اللہ کی قبر پر چلا جائے اور قبر کے پاؤں کی طرف سے یا سر کی طرف سے یا قبر پر سوار ہو کر دعوت پڑھنا شروع کر دے تو وہ اسی وقت ہلاک ہو جائے گا یا جان بلب ہو کر مر جائے گا یا رجعت کھا کر بیمار یا دیوانہ ہو جائے گا اور اگر کوئی صاحب قوت غالب الاولیاء عامل دعوت کسی روحانی کی قبر پر جاتا ہے تو روحانی اُس کے نزدیک محض ایک مردہ ہوتا ہے جو اُس کی دعوت سے عظمت حاصل کرتا ہے۔ اس لیے ایسے باطن صفا صاحب قوت دعوت خواں کو اختیار ہے کہ وہ قبر کے جس طرف سے بھی چاہے دعوت پڑھ سکتا ہے خواہ بالا خواہ زیر۔ قبر کی ہم نشینی میں دعوت پڑھنا نہایت ہی دشوار کام ہے، قبر پر دعوت پڑھنے کے لائق وہی آدمی ہو سکتا ہے جو اس کام کا عامل ہو۔ اگر کوئی عامل دعوت پڑھتا ہے تو وہ قبر سے خزان الہی حاصل کرتا ہے اور اگر دعوت خواں عامل نہ ہو تو وہ قبر سے بیماری ورنج اٹھا کر مر جاتا ہے۔ (محکم الفقرا کا)

✽ جان لے کہ دعوت سات خزان کی جامع ہے:

1. وہ خزان جو عرش اکبر کے نیچے پائے جاتے ہیں۔
2. وہ خزان جو زیر زمین پائے جاتے ہیں جیسا کہ سونے چاندی اور نقدی کے خزان۔
3. وہ خزان جو روئے زمین پر پائے جاتے ہیں۔
4. وہ خزان جو عقبی میں پائے جاتے ہیں جیسے کہ خزان بہشت۔

5. وہ خزان جو مقام ازل میں پائے جاتے ہیں۔

6. ایمان کے وہ خزان جو ابد میں پائے جاتے ہیں۔

7. معرفتِ مولیٰ کے خزان۔

یہ ساتوں خزان اولیاء اللہ کے مزارات پر دعوتِ قبور پڑھنے سے حاصل ہوتے ہیں لہذا دعوتِ خواں کو مرد مذکر شہسوارِ قبر ہونا چاہیے۔ جان لے کہ فقیر کو رجعت اُس وقت پیش آتی ہے جب وہ مولیٰ کو چھوڑ کر غیر کی طرف رجوع کرتا ہے۔ اہل علم کو رجعت اُس وقت پیش آتی ہے جب وہ علم کے خلاف عمل کرتا ہے۔ اہل دنیا کو رجعت بخل کی وجہ سے ہوتی ہے۔ جاہل کو رجعت شرک کی وجہ سے پیش آتی ہے اور بادشاہ کو رجعت بے عدل و بے انصاف ہونے سے پیش آتی ہے۔ صاحبِ دعوتِ فقیر وہ ہے جو اس قسم کی ہر چھوٹی بڑی رجعت کو ایک ہی نظر سے دفع کر دے۔ جان لے کہ اولیائے اللہ کے مزارات پر دعوت وہ آدمی پڑھ سکتا ہے جو دعوتِ قبور کے ان مراتب تک پہنچ چکا ہو کیونکہ اولیائے اللہ کی قبر شیر کی مثل ہوتی ہے اس لیے قبر پر وہ آدمی سوار ہو سکتا ہے جو ز شیر کا شہسوار ہو۔ اولیائے اللہ کی قبر کوہِ طور کی مثل ہوتی ہے اس لیے اولیائے اللہ کی قبر پر وہی آدمی سوار ہو سکتا ہے جو حضرت موسیٰ کلیم اللہ کی طرح صاحبِ حضور ہو۔ اولیائے اللہ کی قبر آگ کی مثل ہوتی ہے اس آگ میں وہ آدمی کو دسکتا ہے جو حضرت ابراہیم خلیل اللہ کی طرح جان نثار ہو۔ جان لے کہ اگر ایک طرف آگ ہو اور دوسری طرف قبر ہو تو آگ پر قدم رکھ دے مگر قبر پر قدم مت رکھ۔ دعوتِ قبور پڑھنے کا عمل تین مواقع پر کیا جانا چاہیے ایک یہ کہ جب بادشاہِ اسلام کفار سے جہاد کر رہا ہو دوسرے وہاں کہ جہاں ملحدوں کا غلبہ ہو اور تیسرے وہاں کہ جہاں اسلام کی عزت محفوظ نہ ہو۔ ان تین وجوہات کی بنا پر قبورِ اولیاء پر سوار ہو کر آیاتِ قرآن کی دعوت پڑھنا روا ہے لیکن قبر پر سوار ہو کر اُس پر دعوت پڑھنا آسان کام نہیں ہے کہ یہ جان نثاری کا کام ہے اور جان نثار کرنا بہت مشکل و دشوار کام ہے۔ (بحک الفقر کلاں)

✽ ہر دم ذکرِ فکر کی ترتیب سے اگر دعوتِ باطن پڑھی جائے تو باطن کی خاص الخاص راہِ مطلق کھل جاتی ہے جس سے دل بیدار ہو کر طلبِ حق میں مشغول ہو جاتا ہے۔ ایسی دعوت کو دعوتِ غرق یا دعوتِ جذب کہتے ہیں۔ اس دعوت میں اسمِ اللہ کے حروف سے نورِ ذات کی تجلیاتِ قطراتِ بارش کی مانند برستی ہیں۔ تجلیات کی یہ بارش اسمِ اللہ کے حرف ”ا“ حرف ”ل“ حرف ”لِ دوم“ اور حرف ”ہ“ سے برستی ہے۔ حروفِ اسمِ اللہ سے پھوٹنے والی یہ تجلی دیکھ کر چشمِ دل عین الیقین کا مرتبہ حاصل کر لیتی ہے اور چشمِ ظاہر کو علم الیقین کی حد تک معرفتِ الہی نصیب ہو جاتی ہے۔ جو آدمی اس یقین سے بے یقین ہو جاتا ہے وہ کافر ہو جاتا ہے۔ حروفِ اسمِ اللہ ذات

کی اس تجلی کی تحقیق طریق محمدی ﷺ سے کی جائے کہ نور اللہ کی اس تجلی کی باریدگی کے وقت جن اور شیاطین بھی کثیر تعداد میں راہزنی کی غرض سے اُس کے ارد گرد ناری تجلیات کا مظاہرہ کرتے ہیں اور ذاکر کو بدعت و شرک و استدراج میں مبتلا کرتے ہیں۔ اس مقام پر ذاکر کو خبردار و ہوشیار رہنا چاہیے۔ ان احوال و مقامات سے نمٹنے کے لیے ایک نہایت ہی باخبر مرشد دستگیر ہونا چاہیے جو ان مقامات کی ہرز یروز بر کی گمراہی سے آدمی کو نکال کر تصویر اسم اللہ ذات کی لازوال توفیق بخشے۔ یہ متاع نیک جس دوکان سے بھی ملے اسے مت چھوڑ اور شریعت محمدی ﷺ کو ابتدا سے انتہا تک زیر عمل رکھ کہ یہی اصل دین ہے۔ دعوت ریاضت اور چیز ہے اور دعوت راز اور چیز ہے۔

دم رواں باشد بمثل تیغ تیز      دعوتے چوں تیر و ہم از دل بخیز  
ترجمہ: دعوت دم نوش جب رواں ہو جاتی ہے تو تیز دھار تلوار کی طرح کاٹ کرتی ہے یہ تیز اثر دعوت و ہم  
سے دل سے ابھرتی ہے۔

اس قسم کی تیغ برہند دعوت مردہ نفس و زندہ قلب و جان اولیائے اللہ کی قبر کی ہم نشینی میں قرآن خوانی سے تعلق رکھتی ہے۔ جب کوئی فقیر کامل اس قسم کی جان گیر دعوت پڑھنا شروع کرتا ہے تو بے شک کل و جز کی تمام مخلوق تمام انبیاء اولیاء کلمہ طیب ”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“ پڑھنے والے تمام اہل اسلام کی ارواح حضرت محمد رسول اللہ ﷺ اور اصحاب کبار اصحاب صفہ اصحاب بدر اصحاب اہل مدینہ اور اصحاب عرب و عجم پر مشتمل لگ بھگ ایک لاکھ تیرہ ہزار صحابہ کرام حاضر ہو جاتے ہیں اور تمام مومنین فرشتے اور حضرت آدم علیہ السلام سے خاتم الانبیاء حضرت محمد رسول اللہ ﷺ تک تمام انبیائے کرام کی ارواح اور اٹھارہ ہزار عالم کے جملہ جن و انس عرش اکبر کعبتہ اللہ اور زمین و آسمان کے تمام طبقات جنبش میں آ کر صاحب دعوت کی قید میں آ جاتے ہیں۔ جب تک وہ دعوت پڑھنا ختم نہیں کرتا اہل خاص خلاصی نہیں پاتے۔ اس دعوت سے سخت تر دعوت اور کوئی نہیں۔ اگر کوئی متواتر گیارہ دن تک ہر روز یہ دعوت پڑھے تو بے شک یہ اپنا اثر دکھائے گی اور اللہ کی عزت کی قسم فرشتے اُس ملک و ولایت کی زمین کو ہلا کر رکھ دیں یا الٹ کر تہس نہس کر دیں چاہے اس ملک و ولایت و زمین و شہر کے باسی انبیاء و اولیاء کی مثل ہی کیوں نہ ہوں۔ دعوت خواں اس دعوت کو ایک رات پڑھے یا دوسری رات پڑھے اور اگر اُس کا کام سخت و دشوار تر ہو تو تیسری رات بھی پڑھے۔ اگر وہ اس سے زیادہ دنوں تک پڑھے تو اُس کے اس عمل کا اثر قیامت تک ختم نہیں ہوگا۔ جو آدمی دعوت دعائے سینفی سیف اللہ

۱۔ تفصیل کے لیے پڑھیے باب 14 ”وہم“

اور دعوتِ کلام اللہ کی اس تاثیر پر شک کرتا ہے وہ کافر مطلق ہے کہ دعوتِ کلام ربانی برحق ہے لیکن شرط یہ ہے کہ جس طرح پارہ کسی عامل کامل کیسماگر کے بغیر کشتہ نہیں ہوتا نہ خاکستر و نابود ہو کر کھانے کے قابل بنتا ہے اور نہ ہی سونا بنتا ہے اسی طرح عملِ دعوت بھی مرشدِ کامل کی اجازت اور قبر اولیائے اللہ کی ہم نشینی کے بغیر نہ تو کارگر ہوتا ہے نہ رجعت سے محفوظ ہوتا ہے اور نہ ہی رواں ہوتا ہے۔ صاحبِ دعوت عامل کامل کے لیے صاحبِ اکسیر کو قید کر کے اپنے تابع کرنا کون سا مشکل کام ہے۔ (محکم الفقرا)

❖ آدمی کو معرفتِ الہی قرآن مجید سے حاصل ہوتی ہے۔ جب وہ اولیائے اللہ کی قبر کی ہم نشینی میں قرآن مجید کی تلاوت کرتا ہے تو اُس کی ہر مشکل حل ہو جاتی ہے۔ باطن میں انبیاء اور اولیائے اللہ کی ارواح سے مجلس و ملاقات اور دستِ مصافحہ کا شرف بھی قرآن مجید اور اولیائے اللہ کی قبر سے حاصل ہوتا ہے۔ حضرت عیسیٰ علیہ السلام کی طرح ”قُمْ بِإِذْنِ اللَّهِ“ کا مرتبہ بھی قرآن مجید اور قبر اولیائے اللہ سے حاصل ہوتا ہے۔ قوتِ حاضراتِ روحانیاں اور اسمِ اعظم بھی قرآن مجید اور قبر اولیائے اللہ سے حاصل ہوتا ہے۔ الہام و غرقِ وحدانیت کا مرتبہ اور ذکرِ فکر مذکور حضور کی روانی بھی قبر اولیاء کی معیت میں قرآن خوانی سے حاصل ہوتی ہے۔ علم فیض اللہ، علم لدنی، معرفتِ الہی اور تمام کسی رسمی علوم بھی قبر اولیاء کی معیت میں قرآن پڑھنے سے حاصل ہوتے ہیں۔ ملک سلیمانی کا مکمل قبضہ ظاہر و باطن کے ہر مقام کا تصرف اور دنیا میں عالمگیر بادشاہی کا غلبہ بھی قبر اولیاء کی ہم نشینی میں قرآن پڑھنے سے حاصل ہوتا ہے۔ عالم عامل کامل لایحتاج عارف باللہ فقیر کا مرتبہ بھی قبر اولیاء کی ہم نشینی میں قرآن پڑھنے سے حاصل ہوتا ہے لیکن یہ سب کچھ تب ہوتا ہے جب اس دعوت کے پڑھنے کے لیے حکم و اجازت دینے والا کوئی شہسوارِ قبر مرشدِ کامل ہو جو ظاہر باطن کے ہر طریق سے باخبر اور نفس پر امیر ہو۔ یہ مرتبہ اُس ولی اللہ فقیر کو حاصل ہوتا ہے جس کا باطن صاف ہو۔ منتہی صاحبِ دعوت کے ارد گرد چار لشکر ہر وقت موجود رہتے ہیں جو اُس کی حفاظت و نگہبانی کرتے ہیں۔ اگرچہ وہ اُن لشکروں کو چشمِ ظاہر سے نہیں دیکھتا تاہم کوئی لشکر بھی اُسے اپنی نظروں سے اوجھل نہیں ہونے دیتا۔ وہ چار لشکر یہ ہیں۔ 1. سرورِ دو عالم حضرت محمد رسول اللہ ﷺ، اُن کے اصحابِ کبار اور جملہ دیگر صحابہ کرام کی ارواح پاک کا لشکر۔ 2. شہداء کا لشکر، جملہ امامین شہیدین شریفین ابی محمد الحسن و ابی عبد اللہ الحسین رضی اللہ تعالیٰ عنہم کا لشکر۔ 3. مؤکل فرشتوں کا لشکر۔ 4. عالمِ غیب کے جنوں اور دیگر صاحبِ دعوت اولیائے کرام کا لشکر۔ یہ تمام لشکر ہر قسم کے اسلحہ مثلاً تلوار، تیر، برچھا، نیزہ، کلہاڑی و بندوق وغیرہ سے لیس ہوتے ہیں۔ جب یہ جذب و غضب و قہر و غصہ میں آ کر صاحبِ دعوت کے دشمن پر غیبِ الغیب سے وار کرتے ہیں تو اُسے شدید زخمی کر دیتے ہیں اور وہ درد سے مغلوب ہو کر مرجاتا

ہے لیکن فقیر کو چاہیے کہ وہ خیر طلب اور خدا ترس ہو، خود تکلیف اٹھائے لیکن کسی اور کو دکھ نہ دے کہ بندہ جو بوتا ہے وہی کاٹتا ہے۔ حضور علیہ الصلوٰۃ والسلام کا فرمان ہے: **مَنْ حَفَرَ بِنَدْرٍ لِأَخِيهِ فَقَدْ وَقَعَ فِيهِ**۔ (جو اپنے بھائی کی راہ میں کھودتا ہے وہ خود اس میں گرتا ہے) حضور علیہ الصلوٰۃ والسلام کا فرمان ہے: **”الْحُبُّ لِلَّهِ وَالْبُغْضُ لِلَّهِ“** (محبت بھی اللہ کے لیے ہو اور عداوت بھی اللہ کے لیے ہو)۔ جو آدمی اللہ کے دوستوں کو ستاتا ہے بے شک وہ دونوں جہان میں خراب ہوتا ہے۔ بعض آدمی اہل دنیا پر غلبہ کے لیے دعوت پڑھتے ہیں لیکن وہ دعوت کا مطلب تک نہیں جانتے جیسا کہ کئی آدمی سانپ پر منتر پڑھ کر اسے اپنا قیدی بنا لیتے ہیں حالانکہ ان کا مطلب صرف یہ ہوتا ہے کہ وہ منتر پڑھ کر اس درندے کو پکڑ لیں۔ ایسے لوگوں کو اولیائے اللہ نہیں کہا جاسکتا کہ وہ تو محض منتر باز ہیں۔ جو لوگ کلام پاک کو جو عادتِ خلق (دنیا کو اپنی طرف متوجہ کرنے کی خاطر) پڑھتے ہیں ان کا مقصد صرف یہ ہوتا ہے کہ خلقِ خدا مسخر ہو جائے اور وہ اس سے درہم و دینار (دولت) کمائیں اور لوگوں سے نذر و نیاز وصول کریں۔ وہ اپنا رزق اسی طرح حاصل کرتے ہیں اور اپنے رزق کا وسیلہ اسی کو سمجھتے ہیں اور خدائے عزوجل پر اعتبار و توکل نہیں کرتے۔ ایسے لوگ سراسر شرک و ریا میں مبتلا ہیں۔ میں اس سے اللہ کی پناہ مانگتا ہوں۔ اللہ تعالیٰ ہمیں اس گمراہ فرقہ سے محفوظ رکھے۔ فرمانِ حق تعالیٰ ہے: **وَلَا تَشْتَرُوا بِآلِيتِنَا ثَمَنًا قَلِيلًا**۔ (البقرہ 41۔ میری آیات کو معمولی قیمت پر مت بیچو) اگر نیک بختی کا انحصار تصرفِ دنیا پر ہوتا تو طالح فرعون طالعِ موسیٰ علیہ السلام سے زیادہ نیک بخت ہوتا۔ پس نیک بخت وہ ہے جو عمر بھر معرفتِ راز اور عبادتِ نماز جیسی اطاعتِ ظاہر و باطن میں مشغول رہے۔ فرمانِ حق تعالیٰ ہے **قُلْ مَتَاعُ الدُّنْيَا قَلِيلٌ** (النساء 77۔ اے نبی ﷺ! آپ فرمادیں متاعِ دنیا بہت قلیل ہے) درہم و دینار کوئی بخیل ہی جمع کرتا ہے۔ (محکم الفقرا کا)

✽ علم دعوت سے علوی اور سفلی اٹھارہ ہزار قسم کی مخلوق جن و انسان فرشتہ موکل وغیرہ مسخر کیے جاتے ہیں۔ اس جہان کی تمام چھوٹی بڑی مخلوقات قابو میں آتی ہیں اور ذات و صفات کے تمام مراتب حاصل ہوتے ہیں۔ دعوت پڑھنے کی ترتیب اور زکوٰۃ بے شمار ہے لیکن عمل میں لانا بہت مشکل ہے۔ طالب سوائے حکمِ الہی اور اجازتِ نبوی ﷺ کے دعوت کے لائق نہیں ہوتا۔ ناقص اور خام حرص و ہوا میں مبتلا رہتا ہے۔ جو اسمِ اللہ ذات کے تصور سے ذات کے مشاہدہ میں مستغرق رہتا ہے اسے دعوت کے اخیر پر انبیاء اور اولیاء اللہ کی مجلس نصیب ہوتی ہے۔ ہر ایک روح سے ملاقات ہوتی ہے۔ اس قسم کے مراتب اسمِ اللہ ذات کے تصور اور دعوتِ قبور اور منظورِ الہی ہونے سے حاصل ہوتے ہیں۔ دعوت کی علامات چار قوتیں ہیں۔ اول اسے حصّار کی قوت کی ضرورت نہیں ہوتی۔ دوسرے اسے گوشت وغیرہ کی ترک نہیں کرنی پڑتی۔ تیسرے توحید و نورِ الہی میں غرق

ہونے کی قوت حاصل ہوتی ہے۔ چوتھی اسے مجلس نبوی ﷺ کی دائمی حضوری حاصل ہوتی ہے۔ وہ مجلس نبوی ﷺ سے جواب با صواب حاصل کر لیتا ہے۔ الغرض دینی اور دنیاوی تمام مہمات کے لیے کسی با عظمت شہید یا غوث یا قطب کی قبر کے گرد رات کے وقت اذان کہے۔ **اللَّهُ أَكْبَرُ ط اللَّهُ أَكْبَرُ ط اللَّهُ أَكْبَرُ**۔ **اللَّهُ أَكْبَرُ ط اللَّهُ أَكْبَرُ ط اللَّهُ أَكْبَرُ**۔ **أَشْهَدُ أَنْ لَا إِلَهَ إِلَّا اللَّهُ ط أَشْهَدُ أَنْ لَا إِلَهَ إِلَّا اللَّهُ**۔ **أَشْهَدُ أَنَّ مُحَمَّدًا رَسُولُ اللَّهِ ط أَشْهَدُ أَنَّ مُحَمَّدًا رَسُولُ اللَّهِ ط حَيَّ عَلَى الصَّلَاةِ ط حَيَّ عَلَى الصَّلَاةِ ط حَيَّ عَلَى الْفَلَاحِ ط حَيَّ عَلَى الْفَلَاحِ ط اللَّهُ أَكْبَرُ ط اللَّهُ أَكْبَرُ ط لَا إِلَهَ إِلَّا اللَّهُ** اس اذان سے روحانی قبر میں قید ہو جاتا ہے۔ بعد ازاں قرآن شریف میں سے سورۃ ملک با ادب قبر کے روبرو بیٹھ کر پڑھے۔ روحانی حاضر ہو جائے گا اور بادل لیل جواب دے گا۔ خواہ ”دلیل“ سے خواہ ”وہم“ سے خواہ ”خیال“ سے خواہ ”آواز“ سے خواہ ”پیغام“ سے خواہ ”قبر سے نکل کر“ نیچے اوپر تمام طبقات کی خبر عامل دعوت کو دے گا۔ کامل شخص کو حصار وغیرہ کی ضرورت نہیں وہ ہر حال میں روحانی پر غالب ہوتا ہے اور روحانی سے ہم کلام ہوتا ہے۔ **يَا قَوْمِ يَا ذُنَّ اللَّهِ** کہہ کر اسے ایک لمحہ ایک دم ایک دن رات میں یا پانچ روز کے اندر اندر اٹھا سکتا ہے اور جب تک اپنے مطلب کو حل ہوتے ہوئے ظاہری آنکھ سے نہیں دیکھ لیتا، قید سے رہا نہیں کرتا۔ اگر روحانی اس سے زبردست ہے تو قوت باطنی سے عامل کی قوت کو سلب کر لیتا ہے اور اگر عامل زبردست ہے تو اس کی قبر پر اس طرح سوار ہوتا ہے جیسے گھوڑے پر۔ اور پھر قرآن شریف میں سے جو کچھ اسے یاد ہوتا ہے پڑھتا ہے۔ اگر کوئی یہ کہے کہ قبر کا ادب ملحوظ رکھنا ضروری ہے تو اس کا جواب یہ ہے کہ قبر بہتر ہے یا قرآن شریف، قبر پر نہایت زور سے سوار ہو کر قرآن شریف پڑھے تو آسمان اور زمین میں کوئی چیز اس سے پوشیدہ نہ رہے گی۔ ستر سال کی ریاضت جو چلے اور خلوت میں کی جائے سے ایک رات قبر پر سوار ہو کر قرآن شریف پڑھنا بہتر ہے۔ (اسرار قادری)

✽ بعض شخص دعوت پڑھنے میں عامل ہوتے ہیں اور بعض کامل جو عامل و کامل ہے، وہ جامع نور الہدیٰ، منظور نظر خدا اور صاحب حضور مجلس نبوی علیہ الصلوٰۃ والسلام ہے۔ ایسا شخص توجہ توحید تصور تصرف تجرید تفرید توفیق طریق اور تحقیق کا صاحب اور حق تعالیٰ کا رفیق ہوتا ہے۔ اسے ستارے اور برج گننے کی کیا ضرورت ہے اور سعد و نحس وقت پہچاننے کی کیا حاجت اسے زکوٰۃ، قفل، دور بد و زبذل، خوف، جنونیت وغیرہ کی کیا پرواہ اور موکل اور غسل کی کیا ضرورت۔ رجعت و دیوانگی کا کیا ڈر کم و بیش ورد و طائف کی کیا احتیاج۔ اس قسم کی قیود سے دعوت پڑھنا سراسر وہم و دوسوسہ ہے۔ جسے دیوانگی آسب وغیرہ کا خوف ہے وہ خام اور ناتمام ہے۔ کامل اہل دعوت جو ہوا کرتے ہیں انہیں دعوت پڑھنے سے دونوں جہان کی چابی ہاتھ آجایا کرتی ہے۔ ساتوں ولایتوں کے



ساتوں بادشاہ ان کے قبضے میں ہوا کرتے ہیں۔ خواہ کسی کو معزول کریں خواہ بحال خواہ وہ کسی کی اس طرح نوازش کریں کہ قیامت تک اس کا نام قائم رہے۔ کامل اہل دعوت جب قرآن شریف قبر کے پاس بیٹھ کر پڑھتا ہے، تو انبیاء اللہ، عام مومن مسلمان، حضرت محمد رسول اللہ ﷺ، تمام اصحاب کبار مع امام حسن و حسین رضی اللہ عنہما کی روہیں اس کے گرد موجود رہتی ہیں۔ جب تک یہ نہیں جاتیں روحانی اس کی قید سے رہا نہیں ہوتا اس قسم کی دعوت کو تیغ برہنہ غالب القوت قوی کہتے ہیں۔ یہ دعوت تو معتبر ہے، لیکن اس میں کسی کامل مرشد کی توجہ درکار ہے۔ (اسرار قادری)

❖ جو کوئی توجہ تصور اور تصرف کے ساتھ روحی زبان سے دعوت پڑھتا ہے تمام انبیاء و اولیاء اللہ اور تمام مومن مسلمانوں کی ارواح جمع ہو کر اُس کے گرد حلقہ بنا لیتی ہیں اور اُس کی مدد کے لیے اُس کے ساتھ وہ بھی علم دعوت پڑھنے لگتی ہیں۔ ایسی دعوت ایک ہی دم میں اور ایک قدم پر توفیق و تحقیق کے ساتھ مستجاب ہو جاتی ہے، چاہے مشرق سے لے کر مغرب تک پھیلی ہوئی ملک سلیمانی جیسی حکومت کو اپنے قبضہ و تصرف میں لانے کے لیے پڑھی جائے۔ جو کوئی سبزی زبان کے ساتھ کُنہہ تصور اسم اللہ ذات سے علم دعوت پڑھتا ہے تو بے شک وہ اللہ تعالیٰ کا منظور نظر ہو جاتا ہے اور پل بھر میں اُس کا باطن نور ہو جاتا ہے۔ ایسے اہل دعوت کو حضور القلب کہتے ہیں۔ جو کوئی نوری زبان کے ساتھ تصور اسم محمد ﷺ سے علم دعوت پڑھتا ہے تو بے شک حضرت محمد رسول اللہ ﷺ کی مقدس و معظم و مکرم روح مبارک اور چھوٹے بڑے تمام صحابہ کرام بمع اصحاب بدر رضی اللہ عنہم کی ارواح مبارکہ اُس کے گرد گھیرا ڈال کر اُس کی امداد میں اُس کے ساتھ بار بار آیات قرآن کے ذریعے علم دعوت پڑھتی ہیں۔ ایسی دعوت اگر ایک بار پڑھ لی جائے تو قیامت تک اُس کا عمل جاری رہتا ہے۔ یہ وہ مرتبہ ہے کہ جس کے بارے میں فرمایا گیا ہے کہ: لِسَانَ الْفَقْرَاءِ سَيْفُ الرَّحْمٰنِ۔ (فقراء کی زبان اللہ کی تلوار ہے) اور کسی کی زبان اللہ کی تلوار اُس وقت بنتی ہے جب باطن میں حضرت محمد رسول اللہ ﷺ اُسے دست بیعت فرما کر اُس کے منہ میں اپنا لعاب دہن ڈال دیں۔ مندرجہ بالا تمام دعوات کی چابی حضرت شیخ محی الدین شاہ عبدالقادر جیلانی قدس سرہ العزیز کے ہاتھ میں ہے۔ (نور الہدیٰ کلاں)


❖ جب کوئی توجہ و تصرف کے ساتھ روحی زبان سے علم دعوت پڑھتا ہے تو تمام انبیاء و اولیاء اور جملہ اہل ایمان کی ارواح بھی اُس کے گرد حلقہ بنا کر اُس کی امداد و رفاقت میں علم دعوت پڑھنے لگتی ہیں۔ ایسی دعوت سے ایک ہی دم اور ایک ہی قدم پر مشرق سے مغرب تک ملک سلیمانی جیسی حکومت صاحب دعوت کے قبضے و عمل داری میں آ جاتی ہے۔ ایسی دعوت کو مستجاب الدعوات کہا جاتا ہے۔ جو کوئی نوری زبان سے تصور اسم محمد ﷺ

کی دعوت پڑھتا ہے تو حضور علیہ الصلوٰۃ والسلام کی مقدس و معظم و مکرم روح مبارک اور چھوٹے بڑے تمام صحابہ کرام کی ارواح مبارکہ بھی اُس کے گرد حلقہ بنا کر اُس کی امداد و رفاقت میں آیات قرآن سے علم دعوت پڑھتی ہیں۔ ایسی دعوت تکسیر کا عمر بھر میں ایک ہی بار پڑھنا کافی ہوتا ہے۔ (شمس العارفین)

❖ دعوت وہ عمل ہے جس سے دونوں جہان کے مطالب حاصل ہو جاتے ہیں۔ وہ کون سی دعوت قرآن ہے کہ جو اگر پڑھی جائے تو دارِ حرب کے کفار دشمنوں کے ہزاراں ہزار لشکر حیرت و عبرت میں گرفتار ہو جاتے ہیں اور دست بستہ حاضر ہو کر دین محمدی (ﷺ) اختیار کر لیتے ہیں؟ وہ کون سی دعوت ہے کہ جس میں اگر قرآن مجید اور اسمِ اللہ پڑھا جائے تو تمام دشمن اندھے ہو جاتے ہیں اور صلح کر کے سامنے آئیں تو آنکھیں درست ہو جاتی ہیں؟ وہ کون سی دعوت ہے کہ جس میں اگر قرآن پڑھا جائے تو تمام دشمنانِ دین دیوانے اور مجنون ہو جاتے ہیں؟ اُن کے تمام لشکراتنے بے خود ہو جاتے ہیں کہ نہ انہیں اسلحہ یاد رہتا ہے اور نہ گھریا اور نہ ہی زبان کھولتے ہیں اور اُس وقت تک حیران و پریشان اور خراب حال رہتے ہیں جب تک کہ صاحبِ دعوت بزرگ کی زیارت کر کے جمعیت و ہوشمندی حاصل نہیں کر لیتے؟ وہ کون سی دعوت ہے کہ جس میں قرآن پڑھنے سے جملہ جن و انس و موکل فرشتے صاحبِ دعوت کی قید و قبضے میں آ جاتے ہیں؟ اور وہ کون سی دعوت ہے کہ جس کے پڑھنے سے اللہ تعالیٰ کے تمام غیبی خزانے زمین سے نکل کر صاحبِ دعوت کے تصرف میں آ جاتے ہیں اور مشرق سے مغرب تک ہفت اقلیم کے حکمران اُس کے قبضے میں آ کر اُس کے حلقہ بگوش غلام و طالب مرید بن جاتے ہیں؟ اور وہ کون سی دعوت ہے کہ جس میں اگر اسمِ اعظم پڑھ کر مٹی کے ڈھیلے یا سنگریزے پر پھونک دیا جائے وہ فوراً چاندی یا سونا بن جاتا ہے؟ اگر کوئی چاہے کہ علم دعوت اُس کے زیرِ عمل آ جائے ورد و وظائف جاری ہو جائیں، موکل فرشتے زیرِ فرمان ہو جائیں، کلامِ الہی اُس کے وجود میں تاثیر کرنے اُسے نفع دے اور جمعیت بخشنے، کُل و جُز کی تمام مخلوق اُس کی طرف رجوع کرے اور مسخر ہو کر اُس کی قید میں آ جائے۔ مجلسِ محمدی (ﷺ) کی حضوری اُسے نصیب ہو جائے ہر مشکل و ہر مہم آسان ہو جائے اور تمام خزانے اُس کے تصرف میں آ جائیں تو اُسے چاہیے کہ پہلے وضو کرے پھر غسل کرے پھر بیابان و صحرا میں نکل جائے اور وہاں کی پاک ریت یا خاک پر بنیادِ عمارت کی نیت سے پورے یقین کے ساتھ حضور علیہ الصلوٰۃ والسلام کا روضہ مبارک بنائے اور نمونہ روضہ مبارک کے ارد گرد حرم بنائے اور حرم روضہ میں قبر مبارک بنائے اور اُس کے اوپر خوشخط لکھے۔ ”محمد بن عبد اللہ (ﷺ)۔ دعوت شروع کرتے وقت پہلے پڑھے بھی اور پھر روضہ مبارک پر لکھے بھی۔ اِنَّ اللّٰهَ وَمَلَائِكَتَهُ يُصَلُّوْنَ عَلٰی النَّبِيِّ يَا أَيُّهَا الَّذِيْنَ اٰمَنُوا صَلُّوْا عَلَيْهِ وَسَلِّمُوا تَسْلِيْمًا۔ پھر



اگر چاہے تو مشرق سے مغرب تک کے کسی شخص کو تلقینِ ہدایت کر کے بارگاہِ حضرت محمد رسول اللہ صلی اللہ علیہ وآلہ وسلم کی حضوری بخش دے اور اگر چاہے تو طالبِ اللہ کو ایسا صاحبِ نظر کر دے کہ کونین کی ہر چیز اُس کے زیرِ فرمان ہو جائے۔ اہل معرفت ایسے عیسیٰ دَم کے مالک ہوتے ہیں کہ وہ ایک ہی دَم سے مُردہ کو زندہ کر دیتے ہیں۔ تصرفِ دَم کے ذریعے تصورِ توفیق اور تصورِ باطن تحقیق کی راہ مندرجہ ذیل اسمائے پاک کے تصور سے جاری و رواں ہوتی ہے۔ (نور الہدیٰ کلاں) اسمائے پاک یہ ہیں:



شمس العارفین میں اس دعوت کو یوں بیان کیا گیا ہے:

❁ یہ وہ اسمائے مبارکہ ہیں کہ اگر ان کے تصور سے مجلسِ محمدی (صلی اللہ علیہ وآلہ وسلم) کا ارادہ کیا جائے تو حضور علیہ الصلوٰۃ والسلام اور اصحابِ کبار رضی اللہ تعالیٰ عنہم کی ارواحِ مقدسہ حاضر ہو جاتی ہیں، اگر ان کے تصور سے صحبتِ شیخ کی نیت کی جائے تو صورتِ شیخ حاضر ہو جاتی ہے اور الہامات کے ذریعے راہنمائی کرتی ہے۔ اگر ان کے تصور سے میکائیل علیہ السلام کا خیال کیا جائے تو وہ حاضر ہو جاتے ہیں اور بارانِ رحمت بر سادیتے ہیں، اگر ان کے تصور سے اسرافیل علیہ السلام کا خیال کیا جائے تو وہ حاضر ہو جاتے ہیں اور جس ملک کو فنا کرنا مقصود ہو اُسے دم بھر میں ایسا تباہ و برباد کرتے ہیں کہ پھر قیامت تک آباد نہیں ہوتا، اگر ان کے تصور سے عزرائیل علیہ السلام کا خیال کیا جائے تو وہ حاضر ہو جاتے ہیں اور بذریعہ الہام پوچھتے ہیں کہ اگر کسی دشمن کو ہلاک کرنا مقصود ہے تو دَم بھر میں وہ اُس کی جان قبض کر لیتے ہیں۔ ان کے انتہائی تصور سے دھم توجہ بن جاتا ہے اور فقیر کا دھم تمام جہان کو گھیر لیتا ہے کیونکہ جب وہ دعوت ختم کرتا ہے تو چار قسم کے باطنی لشکر اُس کی

حفاظت کے لیے اُس کے گرد جمع ہو کر نگہبانی کرتے ہیں اگرچہ وہ ظاہری آنکھوں سے دکھائی نہیں دیتے۔ وہ باطنی لشکر یہ ہیں: (۱) نظرِ الہی میں منظوری کا لشکر، (۲) نظرِ محمدی (صلی اللہ علیہ وآلہ وسلم) میں حضوری کا لشکر، (۳) موکل فرشتوں اور جنونیت کا لشکر، (۴) ارواحِ شہداء کا لشکر۔ ایسے صاحبِ دعوت ولی اللہ کو جب کسی پر غصہ آتا ہے تو غیب سے اُسے ایسا زخم لگتا ہے جو کبھی ٹھیک نہیں ہوتا اور آخر کار وہ اُسی زخم سے مر جاتا ہے لیکن بہتر یہ ہے کہ وہ خلق کا بوجھ برداشت کرے اور انہیں دکھ نہ دے، بلکہ نافع المسلمین بن کر رہے۔

✽ جان لے کہ دعوت پانچ قسم کی ہوتی ہے۔ ایک دعوت وسیلہ ازل ہے جو مقامِ ازل تک پہنچاتی ہے۔ دوسری دعوت وسیلہ ابد ہے جو مقامِ ابد تک پہنچاتی ہے۔ تیسری دعوت وسیلہ دنیا ہے جو مشرق سے مغرب تک تمام روئے زمین کی حکومت و تصرف تک پہنچاتی ہے۔ چوتھی دعوت وسیلہ عقبی ہے جو عقبی تک پہنچاتی ہے۔ پانچویں دعوت معرفتِ مولیٰ ہے جو مقامِ معرفتِ الہی پر مشاہدہ نورِ نامتناہی اور مجلسِ محمد مصطفیٰ (ﷺ) کی حضوری تک پہنچاتی ہے۔ (شمس العارفین)

علمِ دعوت راہِ فقر میں اہم حیثیت رکھتی ہے جو مرشدِ کامل طالب کو اس وقت عطا کرتا ہے جب وہ تصورِ اسمِ اللہ ذات سے حضورِ حق میں پہنچ جاتا ہے لیکن طالب کو یاد رکھنا چاہیے کہ اس کی طلب صرف دیدارِ حق تعالیٰ اور مجلسِ محمدی صلی اللہ علیہ وآلہ وسلم کی حضوری ہونی چاہیے۔



# فضائل اہل بیت رضی اللہ عنہم

## اہل بیت رضی اللہ عنہم

ام المؤمنین ام سلمہ رضی اللہ عنہا بیان فرماتی ہیں کہ ایک دن نبی اکرم صلی اللہ علیہ وآلہ وسلم ان کے ہاں تشریف لائے آپ کے ساتھ حضرت علی رضی اللہ عنہ، حضرت فاطمہ رضی اللہ عنہا اور حضرات حسنین کریمین رضی اللہ عنہم تھے ان میں سے ہر ایک نے ایک دوسرے کا ہاتھ پکڑا ہوا تھا۔ حضور علیہ الصلوٰۃ والسلام نے حضرت علی رضی اللہ عنہ اور حضرت فاطمہ رضی اللہ عنہا کو قریب کیا اور اپنے سامنے بٹھایا اور حسنین کریمین رضی اللہ عنہم کو ایک ران پر بٹھایا پھر ان پر چادر مبارک لپیٹی اور قرآن مجید کی یہ آیت مبارکہ تلاوت کی:

﴿ إِنَّمَا يَرِيْدُ اللّٰهُ لِيُذْهِبَ عَنْكُمُ الرِّجْسَ اَهْلَ الْبَيْتِ وَيُطَهِّرَكُمْ تَطْهِيرًا ﴾ (الاحزاب 33)

ترجمہ: اے اہل بیت اللہ تعالیٰ ارادہ فرماتا ہے کہ تم سے ”رِجس“ کو دور رکھے اور تمہیں پاک و طاہر کر دے۔

حضرت ام سلمہ رضی اللہ عنہا فرماتی ہیں میں نے پردہ اٹھا کر سر داخل کیا اور عرض کیا یا رسول اللہ! میں بھی آپ صلی اللہ علیہ وآلہ وسلم کے ساتھ ہوں، فرمایا ”تم بھلائی پر ہو، تم بھلائی پر ہو۔“

✽ امام احمد رضی اللہ عنہ اور امام طبرانی رضی اللہ عنہ نے حضرت ابو سعید خدری رضی اللہ تعالیٰ عنہ سے روایت فرمائی ہے

کہ نبی اکرم صلی اللہ علیہ وآلہ وسلم نے فرمایا: یہ آیت پنجتن پاک کے بارے میں نازل ہوئی، میرے بارے میں، علیؑ، فاطمہؑ اور حسینؑ کریمینؑ کے بارے میں۔

✽ حضرت عائشہ صدیقہ رضی اللہ تعالیٰ عنہا بیان فرماتی ہیں: ”حضور نبی اکرم صلی اللہ علیہ وآلہ وسلم صبح کے وقت ایک اونی منقش چادر اوڑھے ہوئے باہر تشریف لائے تو آپ صلی اللہ علیہ وآلہ وسلم کے پاس حضرت حسن بن علی رضی اللہ عنہ آئے۔ آپ صلی اللہ علیہ وآلہ وسلم نے انہیں اس چادر میں داخل کر لیا، پھر حضرت حسینؑ آئے اور وہ بھی ان کے ہمراہ اس چادر میں داخل ہو گئے، پھر سیدہ فاطمہ رضی اللہ عنہا آئیں اور آپ صلی اللہ علیہ وآلہ وسلم نے انہیں بھی اس چادر میں داخل کر لیا، پھر حضرت علی کرم اللہ وجہہ آئے تو آپ صلی اللہ علیہ وآلہ وسلم نے انہیں بھی اس چادر میں لے لیا۔ پھر آپ صلی اللہ علیہ وآلہ وسلم نے یہ آیت مبارکہ پڑھی: اِنَّمَا يُرِيْدُ اللهُ لِيُذْهِبَ عَنْكُمُ الرِّجْسَ اَهْلَ الْبَيْتِ وَيُطَهِّرَكُمْ تَطْهِيرًا“ (الاحزاب 33) (مسلم۔ حاکم۔ ابن ابی شیبہ)

✽ حضرت انس رضی اللہ عنہ فرماتے ہیں نبی اکرم صلی اللہ علیہ وآلہ وسلم اس آیت کے نزول کے بعد صبح کی نماز کے لئے تشریف لے جاتے ہوئے جب حضرت فاطمہ رضی اللہ عنہا کے گھر مبارک کے پاس سے گزرتے تو فرماتے: الصَّلَاةُ اَهْلَ الْبَيْتِ۔ اے اہل بیت نماز پڑھو۔ پھر یہ آیت کریمہ اِنَّمَا يُرِيْدُ اللهُ لِيُذْهِبَ عَنْكُمُ الرِّجْسَ اَهْلَ الْبَيْتِ وَيُطَهِّرَكُمْ تَطْهِيرًا تلاوت فرماتے۔

✽ حضرت ابوسعید خدری رضی اللہ عنہ فرماتے ہیں نبی اکرم صلی اللہ علیہ وآلہ وسلم اس آیت کے نازل ہونے کے بعد چالیس صبح تک حضرت فاطمہ الزہراءؑ کے دروازے پر تشریف لاتے اور فرماتے: السَّلَامُ عَلَيْكُمْ اَهْلَ الْبَيْتِ وَرَحْمَةُ اللهِ وَبَرَكَاتُهُ الصَّلَاةُ رَحِمَكُمْ اللهُ (اے اہل بیت تم پر اللہ تعالیٰ کی سلامتی، رحمت اور برکت ہو نماز پڑھو اللہ تعالیٰ تم پر رحم فرمائے) پھر آیت مبارکہ (اِنَّمَا يُرِيْدُ اللهُ لِيُذْهِبَ عَنْكُمُ الرِّجْسَ اَهْلَ الْبَيْتِ وَيُطَهِّرَكُمْ تَطْهِيرًا) تلاوت فرماتے۔

### رجس کے معنی

✽ حضرت ابو زید رضی اللہ عنہ سے روایت ہے کہ اس آیت میں ”رجس“ سے مراد شیطان ہے۔  
✽ حضرت ابن عطیہ رضی اللہ عنہ فرماتے ہیں: رجس کا اطلاق گناہ عذاب، نجاستوں اور نقائص پر ہوتا ہے اللہ تعالیٰ نے یہ تمام چیزیں اہل بیت سے دور فرمادی ہیں۔

✽ حضرت شیخ اکبر محی الدین ابن عربی رضی اللہ عنہ فتوحات مکیہ کے انیسویں باب میں فرماتے ہیں: ”چونکہ رسول اللہ صلی اللہ علیہ وآلہ وسلم عبد خالص ہیں اللہ تعالیٰ نے آپ صلی اللہ علیہ وآلہ وسلم اور آپ صلی اللہ علیہ وآلہ وسلم کے اہل بیت کو پاک صاف رکھا اور ان سے ہر عیب کو دور فرمایا کیونکہ اہل عرب کے نزدیک ”رجس“ ہر عیب والی اور ناپسندیدہ چیز کو کہتے ہیں۔

## اہل بیت رضی اللہ عنہم

✽ امام سیوطی رحمۃ اللہ علیہ نے دُرِ منشور میں اور بہت سے دیگر مفسرین نے اس آیت کی تفسیر کرتے ہوئے حضرت ابن عباس رضی اللہ عنہ سے نقل کیا ہے کہ صحابہ کرامؓ نے عرض کیا کہ وہ کون سے اہل بیت ہیں جن کی محبت ہم پر واجب ہے تو آپ صلی اللہ علیہ وسلم نے فرمایا ”علیؑ فاطمہؑ اور ان کی اولاد“۔

## فضائل اہل بیت رضی اللہ عنہم

✽ حضرت عبداللہ بن عباس رضی اللہ عنہ بیان فرماتے ہیں ”حضور نبی اکرم صلی اللہ علیہ وسلم نے فرمایا: اللہ تعالیٰ سے محبت کرو ان نعمتوں کی وجہ سے جو اس نے تمہیں عطا فرمائیں اور مجھ سے اللہ تعالیٰ کی محبت کے سبب محبت کرو اور میرے اہل بیت سے میری محبت کی خاطر محبت کرو۔“ (ترمذی۔ حاکم)

✽ حضرت ابو ہریرہ رضی اللہ عنہ بیان فرماتے ہیں ”حضور نبی اکرم صلی اللہ علیہ وسلم نے فرمایا: تم میں سے بہترین وہ ہے جو میرے بعد میرے اہل بیت کے لیے بہترین ہے۔“ (امام حاکم۔ ابویعلیٰ)

✽ حضرت عبدالرحمن بن ابی لیلیٰ رضی اللہ عنہ اپنے والد سے روایت فرماتے ہیں ”حضور نبی اکرم صلی اللہ علیہ وسلم نے فرمایا: کوئی بندہ اس وقت تک مومن نہیں ہو سکتا جب تک کہ میں اس کے نزدیک اس کی جان سے بھی محبوب تر نہ ہو جاؤں اور میرے اہل بیت اسے اس کے اہل خانہ سے محبوب تر نہ ہو جائیں اور میری اولاد اسے اپنی اولاد سے بڑھ کر محبوب نہ ہو جائے اور میری ذات اسے اپنی ذات سے محبوب تر نہ ہو جائے۔“ (طبرانی۔ بیہقی)

✽ حضرت حسن بن علی رضی اللہ عنہ بیان فرماتے ہیں ”حضور نبی اکرم صلی اللہ علیہ وسلم نے فرمایا: ہم اہل بیت کی محبت کو لازم پکڑو پس بے شک وہ شخص جو اس حال میں اللہ تعالیٰ سے ملا کہ وہ ہم سے محبت کرتا تھا تو وہ ہماری شفاعت کے صدقے جنت میں داخل ہوگا اور اس ذات کی قسم جس کے قبضہ قدرت میں میری جان ہے! کسی شخص کو اس کا عمل فائدہ نہیں دے گا مگر ہمارے حق کی معرفت کے سبب کے ساتھ۔“ (طبرانی)

✽ حضرت جابر بن عبداللہ رضی اللہ عنہ بیان فرماتے ہیں ”آل رسول اللہ صلی اللہ علیہ وسلم کی ایک خادمہ تھیں جو ان کی خدمت بجالاتیں۔ انہیں ”بریرہ“ کہا جاتا تھا پس انہیں ایک آدمی ملا اور کہا: اے بریرہ اپنی چوٹی کو ڈھانپ کر رکھا کرو بیشک محمد صلی اللہ علیہ وسلم تمہیں اللہ تعالیٰ کی طرف سے کچھ فائدہ نہیں پہنچا سکتے۔“ راوی بیان کرتے ہیں کہ اس (خادمہ) نے حضور نبی اکرم صلی اللہ علیہ وسلم کو اس واقعہ کی خبر دی پس آپ صلی اللہ علیہ وسلم اپنی چادر مبارک گھسیٹتے ہوئے باہر تشریف لائے اور آپ صلی اللہ علیہ وسلم کے دونوں رخسار مبارک سرخ تھے اور ہم (انصار) حضور نبی اکرم صلی اللہ علیہ وسلم



کے غصہ کو آپ ﷺ کے چادر کے گھسٹنے اور رخساروں کے سرخ ہونے سے پہچان لیتے تھے پس ہم نے اسلحہ اٹھایا اور حضور نبی اکرم ﷺ کی خدمت میں حاضر ہوئے اور عرض کیا: یا رسول اللہ! آپ جو چاہتے ہیں ہمیں حکم دیں پس اس ذات کی قسم جس نے آپ ﷺ کو حق کے ساتھ مبعوث فرمایا ہے! اگر آپ ہمیں ہماری ماؤں، باپوں اور اولاد کے بارے میں بھی کوئی حکم فرمائیں گے تو ہم ان میں بھی آپ ﷺ کے قول کو نافذ کر دیں گے۔ پس آپ ﷺ منبر پر تشریف فرما ہوئے اور اللہ تعالیٰ کی حمد و ثناء بیان کی اور فرمایا: میں کون ہوں؟ ہم نے عرض کیا: آپ اللہ تعالیٰ کے رسول ہیں۔ آپ ﷺ نے فرمایا: ہاں لیکن میں کون ہوں؟ ہم نے عرض کیا: آپ محمد بن عبد اللہ بن عبد المطلب بن ہاشم بن عبد مناف ہیں۔ آپ ﷺ نے فرمایا: میں تمام اولادِ آدم علیہ السلام کا سردار ہوں لیکن کوئی فخر نہیں، میں وہ پہلا شخص ہوں جس کی قبر شق ہوگی لیکن کوئی فخر نہیں اور میں وہ پہلا شخص ہوں جس کے سر سے مٹی جھاڑی جائے گی لیکن کوئی فخر نہیں اور میں سب سے پہلے جنت میں داخل ہونے والا ہوں لیکن کوئی فخر نہیں۔ ان لوگوں کو کیا ہو گیا ہے جو یہ گمان کرتے ہیں کہ میرا رحم (نسب و تعلق) فائدہ نہیں دے گا ایسا نہیں ہے جیسا وہ گمان کرتے ہیں۔ بے شک میں شفاعت کروں گا اور میری شفاعت قبول بھی ہوگی یہاں تک کہ جس کی میں شفاعت کروں گا وہ بھی یقیناً دوسروں کی شفاعت کرے گا اور اس کی بھی شفاعت قبول ہوگی یہاں تک کہ ابلیس بھی اپنی گردن کو شفاعت میں طمع کی خاطر بلند کرے گا۔“ (امام طبرانی)

✽ حضرت عبد اللہ بن مسعود رضی اللہ عنہما سے روایت فرماتے ہیں ”آپ ﷺ نے فرمایا: اہل بیت مصطفیٰ ﷺ کی ایک دن کی محبت پورے سال کی عبادت سے بہتر ہے اور جو اسی محبت پر فوت ہوا تو وہ جنت میں داخل ہو گیا۔“ (امام دیلمی)

✽ حضرت عبد اللہ بن عباس رضی اللہ عنہما سے روایت فرماتے ہیں ”حضور نبی اکرم ﷺ نے فرمایا: میں درخت ہوں اور فاطمہ (رضی اللہ عنہا) اس کے پھل کی ابتدائی حالت ہے اور علی (رضی اللہ عنہ) اس کے پھول کو منتقل کرنے والا ہے اور حسن اور حسین (رضی اللہ عنہما) اس درخت کا پھل ہیں اور اہل بیت سے محبت کرنے والے اس درخت کے اوراق ہیں وہ یقیناً یقیناً جنت میں ہیں۔“ (امام دیلمی)

✽ حضرت ابو سعید خدری رضی اللہ عنہما سے روایت ہے ”حضور نبی اکرم ﷺ نے فرمایا: آگاہ ہو جاؤ! میرا جامہ دان جس سے میں آرام پاتا ہوں وہ میرے اہل بیت ہیں اور میری جماعت انصار ہیں۔ ان کے بڑوں کو معاف کر دو اور ان کے نیکو کاروں کی اچھائی کو قبول کرو۔“ (امام ترمذی۔ ابن ابی شیبہ)

✽ حضرت زید بن ثابت رضی اللہ عنہما سے روایت ہے ”حضور نبی اکرم ﷺ نے فرمایا: بیشک میں تم میں دو

نائب چھوڑ کر جا رہا ہوں۔ ایک اللہ تعالیٰ کی کتاب جو کہ آسمان وزمین کے درمیان پھیلی ہوئی رسی ہے اور میری عترت یعنی میرے اہل بیت اور یہ دونوں اس وقت تک ہرگز جدا نہیں ہوں گے جب تک یہ میرے پاس حوض کوثر پر نہیں پہنچ جاتے۔“ (امام احمد)

✽ حضرت عبداللہ بن عباس رضی اللہ عنہ سے مروی ہے ”جب یہ آیت: ’فرمادیجیے میں اس تبلیغ رسالت پر تم سے کوئی اجرت نہیں مانگتا مگر قرابت و قربت سے محبت۔‘ نازل ہوئی تو صحابہ کرام رضی اللہ عنہم نے عرض کیا: یا رسول اللہ صلی اللہ علیہ وسلم! آپ کے قرابت دار کون ہیں جن کی محبت ہم پر واجب ہے؟ تو آپ صلی اللہ علیہ وسلم نے فرمایا: علی رضی اللہ عنہ، فاطمہ رضی اللہ عنہا اور ان کے دو بیٹے۔“ (طبرانی)

✽ حضرت جابر بن عبداللہ رضی اللہ عنہ بیان فرماتے ہیں ”میں نے حضور نبی اکرم صلی اللہ علیہ وسلم کو دوران حج عرفہ کے دن دیکھا کہ آپ صلی اللہ علیہ وسلم اپنی اونٹنی پر سوار خطاب فرما رہے ہیں۔ پس میں نے آپ صلی اللہ علیہ وسلم کو فرماتے ہوئے سنا: اے لوگو! میں نے تم میں وہ چیز چھوڑی ہے کہ اگر تم اسے مضبوطی سے تھام لو تو کبھی گمراہ نہیں ہو گے اور وہ چیز کتاب اللہ اور میری عترت اہل بیت ہیں۔“ (ترمذی۔ طبرانی)

✽ ”حضرت عبداللہ بن عباس رضی اللہ عنہ بیان فرماتے ہیں ”حضور نبی اکرم صلی اللہ علیہ وسلم نے فرمایا: ستارے اہل زمین کو غرق ہونے سے بچانے والے ہیں اور میرے اہل بیت میری امت کو اختلاف سے بچانے والے ہیں اور جب کوئی قبیلہ ان کی مخالفت کرتا ہے تو اس میں اختلاف پڑ جاتا ہے یہاں تک کہ وہ شیطان کی جماعت میں سے ہو جاتا ہے۔“ (امام حاکم)

✽ حضرت عبداللہ بن عباس رضی اللہ عنہ سے مروی ہے ”حضور نبی اکرم صلی اللہ علیہ وسلم نے فرمایا: میرے اہل بیت کی مثال حضرت نوح علیہ السلام کی کشتی کی سی ہے جو اس میں سوار ہو گیا وہ نجات پا گیا اور جو اس سے پیچھے رہ گیا وہ غرق ہو گیا۔“ (امام طبرانی)

✽ حضرت زید بن ارقم رضی اللہ عنہ سے مروی ہے ”حضور نبی اکرم صلی اللہ علیہ وسلم نے حضرت علیؑ حضرت فاطمہؑ حضرت حسن اور حضرت حسین رضی اللہ عنہم سے فرمایا: تم جس سے لڑو گے میں بھی اُس کے ساتھ حالت جنگ میں ہوں اور جس سے تم صلح کرنے والے ہو میں بھی اُس سے صلح کرنے والا ہوں۔“ (ترمذی۔ ابن ماجہ)

✽ حضرت عبداللہ بن مسعود رضی اللہ عنہ بیان فرماتے ہیں ”حضور نبی اکرم صلی اللہ علیہ وسلم نے فرمایا: بیشک فاطمہ رضی اللہ عنہا نے اپنی عصمت کی حفاظت کی تو اللہ تعالیٰ نے اس کی اولاد پر آگ کو حرام کر دیا۔“ (حاکم۔ بزار۔ ابویس)

✽ حضرت علیؑ بیان فرماتے ہیں ”وہ حضور نبی اکرم صلی اللہ علیہ وسلم کی بارگاہ اقدس میں حاضر ہوئے۔“

آپ ﷺ نے چادر بچھائی ہوئی تھی۔ پس اس پر حضور نبی اکرم ﷺ، حضرت علی، حضرت فاطمہ، حضرت حسن اور حضرت حسین رضی اللہ عنہم بیٹھ گئے پھر آپ ﷺ نے اس چادر کے کنارے پکڑے اور ان پر ڈال کر اس میں گرہ لگا دی۔ پھر فرمایا: اے اللہ! تو بھی ان سے راضی ہو جا جس طرح میں ان سے راضی ہوں۔“ (طبرانی)

✽ حضرت ابوسعید خدری رضی اللہ عنہ بیان فرماتے ہیں ”حضور نبی اکرم ﷺ نے فرمایا: اس ذات کی قسم جس کے قبضہ قدرت میں میری جان ہے! ہم اہل بیت سے کوئی آدمی نفرت نہیں کرتا مگر یہ کہ اللہ تعالیٰ اسے دوزخ میں ڈال دیتا ہے۔“ (ابن حبان۔ حاکم)

✽ حضرت حسن بن علی رضی اللہ عنہ روایت فرماتے ہیں انہوں نے معاویہ بن خدیج سے فرمایا: اے معاویہ بن خدیج! ہمارے ساتھ بغض سے بچو کیونکہ بے شک حضور نبی اکرم ﷺ نے فرمایا کہ ہم سے کوئی بغض نہیں رکھتا اور کوئی حسد نہیں کرتا مگر یہ کہ قیامت کے دن اسے آگ کے چابکوں سے حوض کوثر سے دھتکار دیا جائے گا۔“ (طبرانی)

✽ حضرت علی رضی اللہ عنہ بیان فرماتے ہیں ”حضور نبی اکرم ﷺ نے فرمایا: جو شخص میرے اہل بیت اور انصار اور عرب کا حق نہیں پہچانتا تو اس میں تین چیزوں میں سے ایک پائی جاتی ہے: یا تو وہ منافق ہے یا وہ حرامی ہے یا وہ ایسا آدمی ہے جس کی ماں بغیر طہر کے حاملہ ہوئی ہو۔“ (بیہقی۔ دیلمی)

✽ ”حضرت علی بن ابی طالب رضی اللہ عنہ بیان فرماتے ہیں ”حضور نبی اکرم ﷺ نے فرمایا: اے اللہ! جو مجھ سے اور میرے اہل بیت سے بغض رکھتا ہے اسے کثرت مال اور کثرت اولاد سے نوازیہ ان کی گمراہی کے لیے کافی ہے کہ ان کا مال کثیر ہو جائے پس ان کا حساب طویل ہو جائے اور یہ کہ ان کی وجدانیات کثیر ہو جائیں تاکہ ان کے شیاطین کثرت سے ہو جائیں۔“ (امام دیلمی)

✽ حضرت جابر بن عبد اللہ رضی اللہ عنہ بیان فرماتے ہیں ”حضور نبی اکرم ﷺ نے فرمایا: تین چیزیں ایسی ہیں وہ جس میں پائی جائیں گی نہ وہ مجھ سے ہے اور نہ میں اس سے ہوں: علی سے بغض رکھنا، میرے اہل بیت سے دشمنی رکھنا اور یہ کہنا کہ ایمان (فظ) کلام (یعنی اقرار باللسان) کا نام ہے۔“ (امام دیلمی)

### فضائل خاتون جنت سیدہ کائنات فاطمہ الزہراء رضی اللہ عنہا

✽ حضرت مسور بن مخرمہ رضی اللہ عنہ سے روایت ہے ”حضور نبی اکرم ﷺ نے فرمایا: فاطمہ میرے جسم کا ٹکڑا ہے، پس جس نے اسے ناراض کیا اس نے مجھے ناراض کیا۔ (متفق علیہ)

✽ حضرت مسور بن مخرمہ رضی اللہ عنہ روایت فرماتے ہیں ”حضور نبی اکرم صلی اللہ علیہ وسلم نے فرمایا: بے شک فاطمہ میرے جگر کا ٹکڑا ہے اور مجھے ہرگز یہ پسند نہیں کہ کوئی شخص اسے تکلیف پہنچائے اللہ رب العزت کی قسم! کسی شخص کے گھر میں رسول اللہ اور اللہ تعالیٰ کے دشمن کی بیٹیاں جمع نہیں ہو سکتیں۔“ (متفق علیہ)

✽ حضرت مسور بن مخرمہ رضی اللہ عنہ نے روایت فرمایا ”انہوں نے حضور نبی اکرم صلی اللہ علیہ وسلم کو منبر پر فرماتے سنا: بنی ہشام بن مغیرہ نے اپنی بیٹی کا (حضرت) علی (کرم اللہ وجہہ) سے رشتہ کرنے کی مجھ سے اجازت مانگی ہے۔ میں انہیں اجازت نہیں دیتا دوبارہ میں انہیں اجازت نہیں دیتا سہ بارہ میں انہیں اجازت نہیں دیتا اور حضور نبی اکرم صلی اللہ علیہ وسلم نے یہ بھی فرمایا: میری بیٹی میرے جسم کا حصہ ہے، اُس کی پریشانی مجھے پریشان کرتی ہے اور اُس کی تکلیف مجھے تکلیف دیتی ہے۔“ (مسلم۔ ترمذی۔ ابوداؤد۔ ابن ماجہ)

✽ حضرت مسور بن مخرمہ رضی اللہ عنہ سے روایت ہے ”حضور نبی اکرم صلی اللہ علیہ وسلم نے فرمایا: فاطمہ (رضی اللہ عنہا) تو بس میرے جسم کا ٹکڑا ہے، اسے تکلیف دینے والی چیز مجھے تکلیف دیتی ہے۔“ (مسلم۔ نسائی)

✽ حضرت عبداللہ بن زبیر رضی اللہ عنہ بیان فرماتے ہیں ”حضور نبی اکرم صلی اللہ علیہ وسلم نے فرمایا: فاطمہ (رضی اللہ عنہا) میری جگر گوشہ ہے، اسے تکلیف دینے والی چیز مجھے تکلیف دیتی ہے اور اسے مشقت میں ڈالنے والا مجھے مشقت میں ڈالتا ہے۔“ (ترمذی۔ احمد)

✽ حضرت علی رضی اللہ عنہ سے روایت ہے ”حضور نبی اکرم صلی اللہ علیہ وسلم نے سیدہ فاطمہ رضی اللہ عنہا سے فرمایا: بے شک اللہ تعالیٰ تمہاری ناراضگی پر ناراض ہوتا ہے اور تمہاری رضا پر راضی ہوتا ہے۔“ (حاکم۔ طبرانی)

✽ حضرت مسور بن مخرمہ رضی اللہ عنہ سے مروی ہے ”حضور نبی اکرم صلی اللہ علیہ وسلم نے فرمایا: بے شک فاطمہ (رضی اللہ عنہا) میری شاخ ہے، جس چیز سے اسے خوشی ہوتی ہے اس چیز سے مجھے بھی خوشی ہوتی ہے اور جس سے اُسے تکلیف پہنچتی ہے اس چیز سے مجھے بھی تکلیف پہنچتی ہے۔“ (امام احمد۔ حاکم)

✽ حضرت ابنِ بَریدہ رضی اللہ عنہ اپنے والد محترم سے روایت فرماتے ہیں ”حضور نبی اکرم صلی اللہ علیہ وسلم کو عورتوں میں سب سے زیادہ محبت حضرت فاطمہ الزہرا رضی اللہ عنہا سے تھی اور مردوں میں حضرت علی المرتضیٰ رضی اللہ عنہ سب سے زیادہ محبوب تھے۔“ (ترمذی۔ نسائی۔ حاکم)

✽ حضور نبی اکرم صلی اللہ علیہ وسلم کے غلام حضرت ثوبان رضی اللہ عنہ نے فرمایا ”حضور نبی اکرم صلی اللہ علیہ وسلم جب سفر کا ارادہ فرماتے تو اپنے اہل و عیال میں سے سب سے آخر میں جس شخص سے گفتگو فرما کر سفر پر روانہ ہوتے وہ حضرت فاطمہ رضی اللہ عنہا ہوتیں اور سفر سے واپسی پر سب سے پہلے جس ہستی کے پاس تشریف لاتے وہ بھی حضرت

فاطمہ رضی اللہ عنہا ہوتیں۔“ (امام ابوداؤد۔ احمد)

✽ حضرت ابو ہریرہ رضی اللہ عنہ سے مروی ہے ”حضور نبی اکرم صلی اللہ علیہ وسلم نے حضرت علیؑ، حضرت فاطمہؑ، حضرت حسن اور حضرت حسین رضی اللہ عنہم کی طرف نظر التفات کی اور فرمایا: جو تم سے لڑے گا میں اس سے لڑوں گا، جو تم سے صلح کرے گا میں اس سے صلح کروں گا۔“ (امام احمد۔ حاکم)

✽ اُم المومنین حضرت عائشہ صدیقہ رضی اللہ عنہا فرماتی ہیں ”سیدہ فاطمہ رضی اللہ عنہا جب حضور نبی اکرم صلی اللہ علیہ وسلم کی خدمت میں حاضر ہوتیں تو حضور نبی اکرم صلی اللہ علیہ وسلم کھڑے ہو کر ان کا استقبال فرماتے، انہیں بوسہ دیتے، خوش آمدید کہتے اور ان کا ہاتھ پکڑ کر اپنی نشست پر بٹھالیتے اور جب آپ صلی اللہ علیہ وسلم سیدہ فاطمہ رضی اللہ عنہا کے ہاں رونق افروز ہوتے تو سیدہ فاطمہ رضی اللہ عنہا بھی آپ صلی اللہ علیہ وسلم کے استقبال کے لیے کھڑی ہو جاتیں اور آپ صلی اللہ علیہ وسلم کے دستِ اقدس کو بوسہ دیتیں۔“ (امام حاکم)

✽ حضرت ابو ہریرہ رضی اللہ عنہ روایت کرتے ہیں ”حضرت علیؑ نے عرض کیا: یا رسول اللہ! آپ کو میرے اور سیدہ فاطمہ (رضی اللہ عنہا) میں سے کون زیادہ محبوب ہے؟ آپ صلی اللہ علیہ وسلم نے فرمایا: فاطمہ مجھے تم سے زیادہ پیاری ہے اور تم میرے نزدیک اس سے زیادہ عزیز ہو۔“ (طبرانی)

✽ اُم المومنین حضرت عائشہ صدیقہ رضی اللہ عنہا نے فرمایا: حضور نبی اکرم صلی اللہ علیہ وسلم نے سیدہ فاطمہ رضی اللہ عنہا سے فرمایا: ”اے فاطمہ (رضی اللہ عنہا)! کیا تم اس بات پر راضی نہیں ہو کہ تم مسلمان عورتوں کی سردار ہو یا میری اس اُمت کی سب عورتوں کی سردار ہو۔“ (متفق علیہ)

✽ حضرت حدیفہ رضی اللہ عنہ بیان فرماتے ہیں ”حضور نبی اکرم صلی اللہ علیہ وسلم نے فرمایا: ایک فرشتہ جو اس رات سے پہلے کبھی زمین پر نہ اُتر اُتھا، اُس نے اپنے پروردگار سے اجازت مانگی کہ مجھے سلام کرنے حاضر ہو اور مجھے یہ خوشخبری دے کہ فاطمہ (رضی اللہ عنہا) اہل جنت کی تمام عورتوں کی سردار ہے اور حسن و حسین رضی اللہ عنہم جنت کے جوانوں کے سردار ہیں۔“ (ترمذی۔ نسائی۔ احمد)

✽ اُم المومنین حضرت عائشہ صدیقہ رضی اللہ عنہا سے روایت ہے ”حضور نبی اکرم صلی اللہ علیہ وسلم نے فرمایا: اے فاطمہ (رضی اللہ عنہا)! کیا تم نہیں چاہتی کہ تم تمام جہانوں کی عورتوں، میری اس اُمت کی تمام عورتوں کی اور مومنین کی تمام عورتوں کی سردار ہو۔“ (نسائی۔ حاکم)

✽ حضرت علیؑ روایت فرماتے ہیں ”حضور نبی اکرم صلی اللہ علیہ وسلم نے سیدہ فاطمہ رضی اللہ عنہا سے فرمایا: میں تم اور یہ دونوں (حسن و حسین) اور یہ سونے والا (حضرت علیؑ) کیونکہ اس وقت آپ سو کر اٹھے تھے) روز قیامت

ایک ہی جگہ ہوں گے۔“ (امام احمد۔ امام بزاز)

✽ حضرت علیؑ بیان فرماتے ہیں ”میں نے حضور نبی اکرم ﷺ کو یہ فرماتے ہوئے سنا: قیامت کے دن ایک آواز دینے والا پردے کے پیچھے سے آواز دے گا: اے اہل محشر! اپنی نگاہیں جھکا لو تا کہ فاطمہ (رضی اللہ عنہا) بنتِ مصطفیٰ ﷺ گزر جائیں۔“ (امام حاکم۔ خطیب بغدادی)

✽ حضرت علیؑ بیان فرماتے ہیں ”حضور نبی اکرم ﷺ نے مجھے بتایا: سب سے پہلے جنت میں داخل ہونے والوں میں میں (یعنی حضرت علیؑ) فاطمہ (رضی اللہ عنہا)، حسن اور حسین (رضی اللہ عنہم) ہوں گے۔ میں نے عرض کیا: یا رسول اللہ ﷺ! ہم سے محبت کرنے والے کہاں ہوں گے؟ آپ ﷺ نے فرمایا: تمہارے پیچھے ہوں گے۔“ (امام حاکم۔ ابن عساکر)

✽ حضرت علیؑ سے روایت ہے ”حضور نبی اکرم ﷺ نے فرمایا: میں، علیؑ، فاطمہؑ، حسنؑ و حسینؑ اور ہم سے محبت کرنے والے سب روزِ قیامت ایک ہی جگہ اکٹھے ہوں گے۔ قیامت کے دن ہمارا کھانا پینا بھی اکٹھا ہوگا، یہاں تک کہ لوگوں میں فیصلے کر دیئے جائیں گے۔“ (طبرانی)

✽ حضرت مسروقؓ روایت فرماتے ہیں ”ام المومنین حضرت عائشہ صدیقہ رضی اللہ عنہا نے فرمایا: ہم حضور نبی اکرم ﷺ کی ازواجِ مطہرات آپ ﷺ کے پاس جمع تھیں اور کوئی ایک بھی ہم میں سے غیر حاضر نہ تھی، اتنے میں سیدہ فاطمہ الزہرا رضی اللہ عنہا وہاں تشریف لے آئیں، تو اللہ کی قسم! اُن کا چلنا حضور نبی اکرم ﷺ کے چلنے سے ذرہ بھر مختلف نہ تھا۔“ (متفق علیہ)

✽ ام المومنین حضرت عائشہ رضی اللہ عنہا روایت فرماتی ہیں ”میں نے حضور نبی اکرم ﷺ کی صاحبزادی سیدہ فاطمہ رضی اللہ عنہا سے بڑھ کر کسی کو عادات و اطوار، سیرت و کردار اور نشست و برخاست میں آپ ﷺ سے مشابہت رکھنے والا نہیں دیکھا۔“ (امام ترمذی۔ ابوداؤد)

✽ ام المومنین حضرت عائشہ صدیقہ رضی اللہ عنہا فرماتی ہیں ”میں نے اندازِ گفتگو میں حضرت فاطمہ الزہرا رضی اللہ عنہا سے بڑھ کر کسی اور کو حضور نبی اکرم ﷺ سے اس قدر مشابہت رکھنے والا نہیں دیکھا۔“ (بخاری۔ نسائی۔ ابن حبان)

✽ حضرت انس بن مالکؓ بیان فرماتے ہیں ”حضور نبی اکرم ﷺ نے سیدہ فاطمہ رضی اللہ عنہا کے لیے خصوصی دعا فرمائی: اے اللہ! میں اس (سیدہ فاطمہ رضی اللہ عنہا) اور اس کی اولاد کو شیطان مردود سے تیری پناہ میں دیتا ہوں۔“ (امام ابن حبان۔ احمد۔ طبرانی)

✽ حضرت انس بن مالکؓ سے مروی ہے ”کوئی بھی شخص حضرت حسن بن علی (رضی اللہ عنہ) اور

حضرت فاطمہ الزہرا (رضی اللہ عنہا) سے بڑھ کر حضور نبی اکرم ﷺ سے مشابہت رکھنے والا نہیں تھا۔“ (امام احمد)

✽ حضرت جابر رضی اللہ عنہ روایت فرماتے ہیں ”حضور نبی اکرم ﷺ نے فرمایا: ہر ماں کی اولاد کا عصبہ (باپ) ہوتا ہے جس کی طرف وہ منسوب ہوتی ہے سوائے فاطمہ رضی اللہ عنہا کے بیٹوں کے کہ میں ہی اُن کا ولی اور میں ہی اُن کا نسب ہوں۔“ (امام حاکم)

✽ حضرت جابر بن عبد اللہ رضی اللہ عنہ بیان فرماتے ہیں ”حضور نبی اکرم ﷺ نے فرمایا: بے شک میں نے اپنی بیٹی کا نام فاطمہ (رضی اللہ عنہا) رکھا ہے کیونکہ اللہ تعالیٰ نے اسے اور اس سے محبت کرنے والوں (غلاموں) کو آگ سے نجات دے دی ہے۔“ (امام دیلمی)

✽ حضرت عمر بن خطاب رضی اللہ عنہ بیان فرماتے ہیں وہ حضور نبی اکرم ﷺ کی صاحبزادی سیدہ فاطمہ رضی اللہ عنہا کے ہاں گئے اور کہا: ”اے فاطمہ! خدا کی قسم! میں نے آپ کے سوا کسی شخص کو حضور نبی اکرم ﷺ کے نزدیک محبوب تر نہیں دیکھا اور خدا کی قسم! لوگوں میں سے مجھے بھی آپ کے والد محترم کے بعد کوئی آپ سے زیادہ محبوب نہیں۔“ (حاکم۔ ابن ابی شیبہ۔ احمد)

✽ اُم المومنین حضرت عائشہ صدیقہ رضی اللہ عنہا فرماتی ہیں ”میں نے سیدہ فاطمہ رضی اللہ عنہا سے افضل اُن کے بابا جان یعنی حضور نبی اکرم ﷺ کے علاوہ کسی شخص کو نہیں پایا۔“ (امام طبرانی)

✽ اُم المومنین حضرت عائشہ صدیقہ رضی اللہ عنہا نے فرمایا: ”سیدہ فاطمہ رضی اللہ عنہا کے بابا جان یعنی حضور نبی اکرم ﷺ کے سوا میں نے سیدہ فاطمہ سے زیادہ صادق کائنات میں کوئی نہیں دیکھا۔“ (امام ابو نعیم)

## فضائل امیر المؤمنین، امیر العارفين، امیر المومنین حضرت علی کرم اللہ وجہہ

✽ حضرت زید بن ارقم رضی اللہ عنہ سے مروی ہے ”سب سے پہلے حضرت علی رضی اللہ عنہ ایمان لائے۔“ (ترمذی۔ احمد۔ حاکم)

✽ حضرت انس بن مالک رضی اللہ عنہ سے روایت ہے ”پیر کے دن حضور نبی اکرم ﷺ کی بعثت ہوئی اور منگل کے دن حضرت علی رضی اللہ عنہ نے نماز پڑھی۔“ (ترمذی۔ حاکم)

✽ حضرت عبد اللہ بن عباس رضی اللہ عنہ سے مروی ہے کہ انہوں نے فرمایا ”سب سے پہلے حضرت علی

ﷺ نے نماز پڑھی۔“

✽ امام ترمذی نے روایت کیا ہے اور فرمایا کہ اس بارے میں اہل علم کا اختلاف ہے۔ بعض نے کہا کہ سب سے پہلے حضرت ابو بکر صدیق ﷺ اسلام لائے اور بعض نے کہا سب سے پہلے حضرت علی ﷺ اسلام لائے جبکہ بعض محدثین کا کہنا ہے کہ مردوں میں سے پہلے اسلام لانے والے حضرت ابو بکر ﷺ ہیں اور بچوں میں سب سے پہلے اسلام لانے والے حضرت علی ﷺ ہیں کیونکہ وہ آٹھ برس کی عمر میں اسلام لائے اور عورتوں میں سب سے پہلے مشرف بہ اسلام ہونے والی خاتون حضرت خدیجہ الکبریٰ رضی اللہ عنہا ہیں۔“

✽ حضرت سعد بن ابی وقاص ﷺ بیان فرماتے ہیں ”حضور نبی اکرم ﷺ نے غزوہ تبوک کے موقع پر حضرت علی ﷺ کو مدینہ منورہ میں اپنا قائم مقام بنایا، حضرت علی ﷺ نے عرض کیا: یا رسول اللہ ﷺ! کیا آپ مجھے عورتوں اور بچوں میں پیچھے چھوڑ کر جا رہے ہیں؟ آپ ﷺ نے فرمایا: کیا تم اس بات پر راضی نہیں کہ میرے ساتھ تمہاری وہی نسبت ہو جو حضرت ہارون علیہ السلام کی حضرت موسیٰ علیہ السلام سے تھی البتہ میرے بعد کوئی نبی نہیں ہوگا۔“ (متفق علیہ)

✽ حضرت سعد بن ابی وقاص ﷺ بیان فرماتے ہیں ”میں نے حضور نبی اکرم ﷺ کو فرماتے ہوئے سنا جب آپ ﷺ نے بعض مغازی (ایک جگہ کا نام) میں حضرت علی ﷺ کو اپنا قائم مقام بنا کر چھوڑ دیا، حضرت علی ﷺ نے عرض کیا: یا رسول اللہ ﷺ! آپ نے مجھے عورتوں اور بچوں میں پیچھے چھوڑ دیا ہے؟ تو حضور نبی اکرم ﷺ نے حضرت علی ﷺ سے فرمایا: ”کیا تم اس بات پر راضی نہیں ہو کہ تم میرے لیے ایسے ہو جیسے موسیٰ علیہ السلام کے لیے ہارون علیہ السلام تھے البتہ میرے بعد کوئی نبی نہیں ہوگا“ اور غزوہ خیبر کے دن میں نے آپ ﷺ سے یہ سنا کہ ”کل میں اس شخص کو جھنڈا دوں گا جو اللہ تعالیٰ اور اس کے رسول سے محبت کرتا ہے اور اللہ تعالیٰ اور اس کا رسول اس سے محبت کرتے ہیں۔“ سو ہم سب اس سعادت کے حصول کے انتظار میں تھے آپ ﷺ نے فرمایا: علی کو میرے پاس لاؤ، حضرت علی ﷺ کو لایا گیا، اس وقت وہ آشوب چشم میں مبتلا تھے آپ ﷺ نے ان کی آنکھوں میں اپنا مبارک لعاب دہن ڈالا اور انہیں جھنڈا عطا کیا، اللہ تعالیٰ نے ان کے ہاتھ پر خیبر فتح کر دیا۔ اور جب یہ آیت نازل ہوئی: ”آپ فرمادیں کہ آ جاؤ ہم اپنے بیٹوں کو اور تمہارے بیٹوں کو بلا لیتے ہیں“ تو حضور نبی اکرم ﷺ نے حضرت علی، حضرت فاطمہ، حضرت حسن اور حضرت حسین رضی اللہ عنہم کو بلایا اور کہا: اے اللہ! یہ میرے اہل بیت ہیں۔“ (امام مسلم۔ ترمذی)

✽ حضرت جابر ﷺ سے روایت ہے ”حضور نبی اکرم ﷺ نے غزوہ طائف کے موقع پر حضرت علی



ﷺ کو بلایا اور ان سے سرگوشی کی لوگ کہنے لگے آج آپ ﷺ نے اپنے چچا زاد بھائی کے ساتھ کافی دیر تک سرگوشی کی۔ سو آپ ﷺ نے فرمایا: میں نے نہیں کی بلکہ اللہ تعالیٰ نے خود ان سے سرگوشی کی ہے۔“ (امام ترمذی۔ ابن ابی عامر)

✽ حضرت حبشی بن جنادہ رضی اللہ عنہ سے روایت ہے وہ فرماتے ہیں ”حضور نبی اکرم ﷺ نے فرمایا: علی رضی اللہ عنہ مجھ سے اور میں علی رضی اللہ عنہ سے ہوں اور میری طرف سے (عہد و پیمان میں) میرے اور علی (رضی اللہ عنہ) کے سوا کوئی دوسرا (ذمہ داری) ادا نہیں کر سکتا۔“ (ترمذی۔ ابن ماجہ۔ احمد)

✽ حضرت عبداللہ بن عمر رضی اللہ عنہ سے روایت ہے ”جب حضور نبی اکرم ﷺ نے انصار و مہاجرین کے درمیان اخوت قائم کی تو حضرت علی رضی اللہ عنہ روتے ہوئے آئے اور عرض کیا: یا رسول اللہ! آپ نے صحابہ کرام میں بھائی چارہ قائم فرمایا لیکن مجھے کسی کا بھائی نہیں بنایا۔ آپ ﷺ نے فرمایا: تم دنیا و آخرت میں میرے بھائی ہو۔“ (ترمذی۔ حاکم)

✽ حضرت انس بن مالک رضی اللہ عنہ سے روایت ہے ”ایک مرتبہ حضور نبی اکرم ﷺ کے پاس ایک پرندے کا گوشت تھا آپ ﷺ نے دعا کی: یا اللہ! اپنی مخلوق میں سے محبوب ترین شخص میرے پاس بھیج تاکہ وہ میرے ساتھ اس پرندے کا گوشت کھائے۔ چنانچہ حضرت علی رضی اللہ عنہ تشریف لے آئے اور آپ ﷺ کے ساتھ وہ گوشت تناول کیا۔“ (ترمذی۔ طبرانی)

✽ حضرت بریدہ رضی اللہ عنہ سے روایت ہے ”حضور نبی اکرم ﷺ کو عورتوں میں سب سے زیادہ محبوب اپنی صاحبزادی حضرت فاطمہ رضی اللہ عنہا تھیں اور مردوں میں سے سب سے زیادہ محبوب حضرت علی رضی اللہ عنہ تھے۔“ (ترمذی۔ حاکم)

✽ حضرت جمیع بن عمیر تمیمی رضی اللہ عنہ سے روایت ہے ”میں اپنی خالہ کے ساتھ حضرت عائشہ صدیقہ کی خدمت میں حاضر ہوا پھر میں نے ان سے پوچھا: لوگوں میں کون حضور نبی اکرم ﷺ کو سب سے زیادہ محبوب تھا؟ انہوں نے فرمایا: حضرت فاطمہ رضی اللہ عنہا، پھر عرض کیا گیا اور مردوں میں سے کون سب سے زیادہ محبوب تھا؟ فرمایا: ان کے خاوند (یعنی حضرت علی رضی اللہ عنہ) اگرچہ جہاں تک جانتی ہوں وہ بہت زیادہ روزے رکھنے والے اور قیام فرمانے والے تھے۔“ (ترمذی۔ حاکم)

✽ ام المؤمنین حضرت ام سلمہ رضی اللہ عنہا بیان فرماتی ہیں ”اس ذات کی قسم جس کا میں حلف اٹھاتی ہوں! حضرت علی رضی اللہ عنہ لوگوں میں حضور نبی اکرم ﷺ کے ساتھ عہد کے اعتبار سے سب سے زیادہ قریب تھے۔ وہ بیان فرماتی ہیں کہ ہم نے ایک روز حضور نبی اکرم ﷺ کی عیادت کی آپ ﷺ نے دریافت فرمایا: کیا علیؑ

آ گیا ہے؟۔ آپ ﷺ نے ایسا کئی مرتبہ فرمایا۔ آپ رضی اللہ عنہما بیان فرماتی ہیں کہ میرا خیال ہے آپ ﷺ نے حضرت علی رضی اللہ عنہ کو کسی ضروری کام سے بھیجا تھا۔ اس کے بعد جب حضرت علی رضی اللہ عنہ تشریف لائے تو میں نے سمجھا انہیں شاید حضور نبی اکرم ﷺ کے ساتھ کوئی کام ہوگا سو ہم باہر آ گئے اور دروازے کے قریب بیٹھ گئے اور میں ان سب سے زیادہ دروازے کے قریب تھی پس حضرت علی رضی اللہ عنہ حضور نبی اکرم ﷺ پر جھک گئے اور آپ ﷺ سے سرگوشی کرنے لگے پھر اسی دن حضور نبی اکرم ﷺ وصال فرما گئے پس حضرت علی رضی اللہ عنہ سب لوگوں سے زیادہ عہد کے اعتبار سے حضور نبی اکرم ﷺ کے قریب تھے۔“ (احمد۔ حاکم)

✽ حضرت ابو سعید خدری رضی اللہ عنہ بیان فرماتے ہیں ”لوگوں نے حضرت علی رضی اللہ عنہ کے بارے میں کوئی شکایت کی تو حضور نبی اکرم ﷺ ہمارے درمیان کھڑے ہوئے اور خطبہ ارشاد فرمایا۔ پس میں نے آپ ﷺ کو یہ فرماتے ہوئے سنا: اے لوگو! علی کی شکایت نہ کرو اللہ کی قسم! وہ ذات حق تعالیٰ میں یا اللہ تعالیٰ کے راستہ میں بہت سخت ہے۔“ (امام احمد۔ امام حاکم)

✽ ام المومنین حضرت ام سلمہ رضی اللہ عنہا سے روایت ہے ”بے شک حضور نبی اکرم ﷺ جب ناراضگی کے عالم میں ہوتے تو ہم میں سے آپ ﷺ کے ساتھ سوائے حضرت علی رضی اللہ عنہ کے کسی کو کلام کرنے کی جرأت نہ ہوتی تھی۔“ (طبرانی۔ حاکم)

✽ حضرت ابورافع رضی اللہ عنہ سے روایت ہے ”حضور نبی اکرم ﷺ نے حضرت علی رضی اللہ عنہ کو ایک جگہ بھیجا جب وہ واپس تشریف لائے تو آپ ﷺ نے ان سے فرمایا: اللہ تعالیٰ اس کا رسول (صلی اللہ علیہ وسلم) اور جبرائیل تم سے راضی ہیں۔“ (امام طبرانی)

✽ حضرت شعبہ رضی اللہ عنہ سلمہ بن کبیل سے روایت فرماتے ہیں ”میں نے ابو طفیل سے سنا کہ حضور نبی اکرم ﷺ نے فرمایا: جس کا میں مولا ہوں اُس کا علی مولا ہے۔“ (امام ترمذی)

✽ حضرت عمران بن حصین رضی اللہ عنہ ایک طویل روایت میں بیان فرماتے ہیں ”حضور نبی اکرم ﷺ نے فرمایا: بے شک علی رضی اللہ عنہ مجھ سے ہے اور میں اس سے ہوں اور میرے بعد وہ ہر مسلمان کا ولی ہے۔“ (امام ترمذی۔ احمد)

✽ حضرت سعد بن ابی وقاص رضی اللہ عنہ فرماتے ہیں ”حضور نبی اکرم ﷺ نے حضرت علی رضی اللہ عنہ کی تین خصلتیں ایسی بیان فرمائی ہیں کہ اگر میں اُن میں سے ایک کا بھی حامل ہوتا وہ مجھے سُرخ اُونٹوں سے بھی زیادہ محبوب ہوتی۔ آپ ﷺ نے ایک موقع پر فرمایا: علی (کرم اللہ وجہہ) میرے لیے اسی طرح ہے جیسے ہارون علیہ السلام موسیٰ علیہ السلام کے لیے تھے، مگر میرے بعد کوئی نبی نہیں اور پھر ایک موقع پر فرمایا: میں آج اس شخص

کو جھنڈا عطا کروں گا، جو اللہ تعالیٰ اور اُس کے رسول ﷺ سے محبت کرتا ہے اور اللہ تعالیٰ اور اس کا رسول ﷺ اس سے محبت کرتے ہیں۔ اور پھر میں نے حضور نبی اکرم ﷺ کو یہ فرماتے ہوئے بھی سنا: جس کا میں مولیٰ ہوں اُس کا علی مولیٰ ہے۔“ (نسائی)

✽ حضرت سعد بن ابی وقاص رضی اللہ عنہ سے روایت ہے ”میں نے حضور نبی اکرم ﷺ کو یہ فرماتے ہوئے سنا: جس کا میں ولی ہوں اُس کا علی ولی ہے اور میں نے آپ ﷺ کو حضرت علی رضی اللہ عنہ سے یہ فرماتے ہوئے سنا: تم میرے لیے اسی طرح ہو جیسے ہارون علیہ السلام، موسیٰ علیہ السلام کے لیے تھے، مگر میرے بعد کوئی نبی نہیں اور میں نے آپ ﷺ کو یہ بھی فرماتے ہوئے سنا: میں آج اس شخص کو جھنڈا عطا کروں گا جو اللہ تعالیٰ اور اس کے رسول ﷺ سے محبت کرتا ہے۔“ (ابن ماجہ۔ نسائی)

✽ حضرت بریدہ رضی اللہ عنہ سے روایت ہے ”میں نے حضرت علی رضی اللہ عنہ کے ساتھ یمن کے غزوہ میں شرکت کی جس میں مجھے ان سے کچھ شکایت ہوئی۔ جب میں حضور نبی اکرم ﷺ کی خدمت میں واپس آیا تو میں نے حضور نبی اکرم ﷺ سے حضرت علی رضی اللہ عنہ کا ذکر کرتے ہوئے ان کی شان میں تنقیص کی۔ میں نے دیکھا کہ آپ ﷺ کا چہرہ مبارک متغیر ہو گیا اور آپ ﷺ نے فرمایا: ”اے بریدہ! کیا میں مومنین کی جانوں سے قریب تر نہیں ہوں؟“ تو میں نے عرض کیا: کیوں نہیں یا رسول اللہ! اس پر آپ ﷺ نے فرمایا: جس کا میں مولیٰ ہوں اُس کا علی مولیٰ ہے۔“ (امام احمد۔ نسائی۔ حاکم اور ابن ابی شیبہ)

✽ حضرت علی کرم اللہ وجہہ سے روایت ہے ”حضور نبی اکرم ﷺ نے غدیر خم کے دن فرمایا: جس کا میں مولیٰ ہوں اُس کا علی مولیٰ ہے۔“ (امام احمد۔ طبرانی)

✽ حضرت ابن بریدہ رضی اللہ عنہ اپنے والد سے ایک طویل روایت میں بیان فرماتے ہیں ”حضور نبی اکرم ﷺ نے فرمایا: ان لوگوں کا کیا ہوگا جو علی رضی اللہ عنہ کی شان میں گستاخی کرتے ہیں۔ جو علی رضی اللہ عنہ کی گستاخی کرتا ہے وہ میری گستاخی کرتا ہے اور جو علی رضی اللہ عنہ سے جدا ہوا وہ مجھ سے جدا ہو گیا۔ بیشک علی رضی اللہ عنہ مجھ سے اور میں علی رضی اللہ عنہ سے ہوں، اُس کی تخلیق میری مٹی سے ہوئی ہے اور میری تخلیق حضرت ابراہیم علیہ السلام کی مٹی سے کی گئی اور میں حضرت ابراہیم علیہ السلام سے افضل ہوں۔ ہم میں سے بعض بعض کی اولاد ہیں، اللہ تعالیٰ یہ ساری باتیں سننے اور جاننے والا ہے۔..... وہ میرے بعد تم سب کا ولی ہے۔ (بریدہ رضی اللہ عنہ بیان فرماتے ہیں کہ) میں نے عرض کیا: یا رسول اللہ ﷺ! کچھ وقت عنایت فرمائیں اور اپنا ہاتھ بڑھائیں، میں تجدیدِ اسلام کی بیعت کرنا چاہتا ہوں اور میں آپ ﷺ سے جدا نہ ہوا جب تک میں نے تجدیدِ بیعت نہ کر لی۔“ (امام طبرانی)

✽ حضرت عبداللہ جدلی رضی اللہ عنہ سے روایت ہے ”میں ام المؤمنین حضرت ام سلمہ رضی اللہ عنہا کی خدمت میں حاضر ہوا تو انہوں نے مجھے فرمایا: کیا تم لوگوں میں حضور نبی اکرم صلی اللہ علیہ وسلم کو گالی دی جاتی ہے؟ میں نے کہا: اللہ کی پناہ یا میں نے کہا: اللہ کی ذات پاک ہے یا اسی طرح کا کوئی اور کلمہ کہا تو انہوں نے فرمایا کہ میں نے حضور نبی اکرم صلی اللہ علیہ وسلم کو فرماتے ہوئے سنا ہے کہ جو علی رضی اللہ عنہ کو گالی دیتا ہے وہ مجھے گالی دیتا ہے۔“ (امام نسائی۔ احمد۔ حاکم)

✽ حضرت عبداللہ بن عباس رضی اللہ عنہ، حضرت علی رضی اللہ عنہ سے روایت میں بیان فرماتے ہیں ”حضور نبی اکرم صلی اللہ علیہ وسلم نے میری (حضرت علی رضی اللہ عنہ کی) طرف دیکھ کر فرمایا: اے علی! تو دنیا میں بھی سردار ہے اور آخرت میں بھی سردار ہے۔ تیرا محبوب میرا محبوب ہے اور میرا محبوب اللہ تعالیٰ کا محبوب ہے اور تیرا دشمن میرا دشمن ہے اور میرا دشمن اللہ تعالیٰ کا دشمن ہے اور اس کے لیے بربادی ہے جو میرے بعد تمہارے ساتھ بغض رکھے۔“ (حاکم)

✽ حضرت عمار بن یاسر رضی اللہ عنہ، بیان فرماتے ہیں ”میں نے حضور نبی اکرم صلی اللہ علیہ وسلم کو حضرت علی رضی اللہ عنہ کے لیے فرماتے ہوئے سنا۔ مبارک باد ہو اسے جو تجھ سے محبت کرتا ہے اور تیری تصدیق کرتا ہے اور ہلاکت ہو اس کے لیے جو تجھ سے بغض رکھتا ہے اور تجھے جھٹلاتا ہے۔“ (حاکم، ابویعلیٰ، طبرانی)

✽ حضرت سلمان فارسی رضی اللہ عنہ سے روایت ہے ”حضور نبی اکرم صلی اللہ علیہ وسلم نے حضرت علی رضی اللہ عنہ سے فرمایا: تجھ سے محبت کرنے والا مجھ سے محبت کرنے والا ہے اور تجھ سے بغض رکھنے والا مجھ سے بغض رکھنے والا ہے۔“ (امام طبرانی)

✽ ام المؤمنین حضرت عائشہ صدیقہ رضی اللہ عنہا سے روایت ہے ”حضور نبی اکرم صلی اللہ علیہ وسلم نے فرمایا: میرے پاس سردار عرب کو بلاؤ۔ میں نے عرض کیا: یا رسول اللہ صلی اللہ علیہ وسلم! کیا آپ عرب کے سردار نہیں؟ فرمایا: میں تمام اولادِ آدم کا سردار ہوں اور علی رضی اللہ عنہ (رضی اللہ عنہ) عرب کے سردار ہیں۔“ (امام حاکم۔ ابویعلیٰ)

✽ ام المؤمنین حضرت ام سلمہ رضی اللہ عنہا بیان فرماتی ہیں ”میں نے حضور نبی اکرم صلی اللہ علیہ وسلم کو فرماتے ہوئے سنا: علی رضی اللہ عنہ اور قرآن کا چولی دامن کا ساتھ ہے۔ یہ دونوں کبھی بھی جدا نہیں ہوں گے یہاں تک کہ میرے پاس حوض کوثر پر آئیں گے۔“ (حاکم۔ طبرانی)

✽ حضرت جابر بن عبداللہ رضی اللہ عنہ سے روایت ہے فرماتے ہیں ”میں نے حضور نبی اکرم صلی اللہ علیہ وسلم کو فرماتے ہوئے سنا: لوگ جدا جدا نسب سے تعلق رکھتے ہیں جبکہ میں اور علی رضی اللہ عنہ ایک ہی نسب سے ہیں۔“ (امام طبرانی)

✽ حضرت عبداللہ بن عباس رضی اللہ عنہ، روایت فرماتے ہیں ”حضور نبی اکرم صلی اللہ علیہ وسلم نے ام المؤمنین

حضرت ام سلمہ رضی اللہ عنہا سے فرمایا: یہ علی بن ابی طالب (رضی اللہ عنہ) ہے اس کا گوشت میرا گوشت ہے اور اس کا خون میرا خون ہے اور یہ میرے لیے ایسے ہے جیسے حضرت موسیٰ علیہ السلام کے لیے حضرت ہارون علیہ السلام مگر یہ کہ میرے بعد کوئی نبی نہیں۔“ (امام طبرانی)

✽ حضرت عبداللہ بن حکیم (رضی اللہ عنہ) سے روایت ہے ”حضور نبی اکرم ﷺ نے فرمایا: اللہ تعالیٰ نے شب معراج وحی کے ذریعے مجھے (حضرت) علی (رضی اللہ عنہ) کی تین صفات کی خبر دی یہ کہ وہ تمام مومنین کے سردار ہیں، متقین کے امام ہیں اور نورانی چہرے والوں (اہل فقر) کے قائد ہیں۔“ (امام طبرانی)

### فضائل حضرت امام حسن، حضرت امام حسین رضی اللہ عنہم

✽ حضرت عبداللہ بن عباس رضی اللہ عنہ سے روایت ہے ”حضور نبی اکرم ﷺ حضرت حسن اور حسین رضی اللہ عنہم کے لیے کلمات تعوذ کے ساتھ دم فرماتے تھے اور فرماتے کہ تمہارے جد امجد (حضرت ابراہیم علیہ السلام بھی) اپنے دونوں صاحبزادوں حضرت اسماعیل و اسحاق (علیہم السلام) کے لیے ان کلمات کے ساتھ تعوذ کرتے تھے: میں اللہ تعالیٰ کے کامل کلمات کے ذریعے ہر (دوسرے اندازی کرنے والے) شیطان اور بلا سے اور ہر نظر بد سے پناہ مانگتا ہوں۔“ (بخاری۔ ابوداؤد۔ ابن ماجہ)

✽ حضرت علی (رضی اللہ عنہ) روایت فرماتے ہیں ”امام حسن رضی اللہ عنہ سینہ سے سر تک حضور نبی اکرم ﷺ کی کامل شبیہ ہیں اور امام حسین رضی اللہ عنہ سینہ سے نیچے پاؤں تک حضور نبی اکرم ﷺ کی کامل شبیہ ہیں۔“ (امام ترمذی۔ امام احمد)

✽ حضرت انس بن مالک (رضی اللہ عنہ) فرماتے ہیں ”میں حضور نبی اکرم ﷺ کی بارگاہ اقدس میں اکثر اوقات حاضر ہوتا اور دیکھتا کہ حسن و حسین رضی اللہ عنہم آپ ﷺ کے شکم مبارک پر لوٹ پوٹ ہو رہے ہوتے اور حضور نبی اکرم ﷺ فرما رہے ہوتے: یہ دونوں ہی تو میری امت کے پھول ہیں۔“ (امام نسائی)

✽ حضور اکرم صلی اللہ علیہ وآلہ وسلم نے فرمایا: ”حسینؑ مجھ سے ہے اور میں حسینؑ سے ہوں اے اللہ جو حسینؑ سے محبت رکھے اسے محبوب رکھ۔ حسینؑ نواسوں میں سے ایک نواسہ ہے۔ جسے یہ پسند ہو کہ کسی جنتی مرد کو دیکھے (ایک روایت میں ہے کہ جنتی نوجوانوں کے سردار کو دیکھے) وہ حسینؑ بن علیؑ کو دیکھے۔“

✽ حضرت ابو ہریرہ رضی اللہ تعالیٰ عنہ سے روایت ہے ”نبی اکرم صلی اللہ علیہ وآلہ وسلم مسجد میں تشریف فرما ہوئے اور فرمایا چھوٹا بچہ کہاں ہے؟ حضرت امام حسینؑ چلتے ہوئے آئے اور آغوش رسالت میں گر گئے اور

اپنی انگلیاں داڑھی مبارک میں داخل کر دیں نبی اکرم صلی اللہ علیہ وآلہ وسلم نے ان کا منہ کھول کر بوسہ لیا اور پھر فرمایا ”اے اللہ میں اسے محبوب رکھتا ہوں تو بھی اسے محبوب رکھ۔“

✽ حضرت ابو ہریرہ رضی اللہ عنہ ہی سے روایت ہے ”میں نے نبی اکرم صلی اللہ علیہ وآلہ وسلم کو حضرت امام حسین رضی اللہ عنہ کا لعاب دہن چوستے ہوئے دیکھا جس طرح آدمی کھجور چوستا ہے۔“

✽ حضرت عبداللہ بن مسعود رضی اللہ عنہ بیان فرماتے ہیں ”حضور نبی اکرم صلی اللہ علیہ وآلہ وسلم نماز ادا فرما رہے تھے جب سجدہ میں تشریف لے گئے تو حسنین کریمین رضی اللہ عنہم آپ صلی اللہ علیہ وآلہ وسلم کی پشت مبارک پر سوار ہو گئے جب لوگوں نے انہیں روکنا چاہا تو آپ صلی اللہ علیہ وآلہ وسلم نے لوگوں کو اشارہ فرمایا کہ انہیں چھوڑ دو پھر جب نماز ادا فرما چکے تو آپ صلی اللہ علیہ وآلہ وسلم نے دونوں کو اپنی گود میں لے لیا۔“ (امام نسائی)

✽ ”حضرت ابو جعفر رضی اللہ عنہ روایت فرماتے ہیں ایک مرتبہ حضور نبی اکرم صلی اللہ علیہ وآلہ وسلم حسنین کریمین رضی اللہ عنہم کو اٹھائے ہوئے انصار کی ایک مجلس سے گزرے تو انہوں نے عرض کیا: یا رسول اللہ صلی اللہ علیہ وآلہ وسلم کیا خوب سواری ہے! آپ صلی اللہ علیہ وآلہ وسلم نے فرمایا: سوار بھی کیا خوب ہیں۔“ (امام ابن شیبہ)

✽ ام المؤمنین حضرت ام سلمہ رضی اللہ عنہا سے روایت ہے ”حضور نبی اکرم صلی اللہ علیہ وآلہ وسلم نے فرمایا: خبردار! یہ مسجد کسی جنبی اور حائضہ کے لیے حلال نہیں سوائے رسول اللہ صلی اللہ علیہ وآلہ وسلم، علی، فاطمہ، حسن اور حسین کے۔ آگاہ ہو جاؤ! میں نے تمہیں نام بتا دیئے ہیں تاکہ تم گمراہ نہ ہو جاؤ۔“ (بیہقی)

✽ حضرت علی رضی اللہ عنہ نے فرمایا: ”جس شخص کی یہ خواہش ہو کہ وہ لوگوں میں ایسی ہستی کو دیکھے جو گردن سے چہرے تک حضور نبی اکرم صلی اللہ علیہ وآلہ وسلم کی سب سے کامل شبیہ ہو تو وہ حضرت حسن بن علی رضی اللہ عنہ کو دیکھ لے اور جس شخص کی یہ خواہش ہو کہ وہ لوگوں میں ایسی ہستی کو دیکھے جو گردن سے ٹخنے تک رنگت اور صورت دونوں میں حضور نبی اکرم صلی اللہ علیہ وآلہ وسلم کی سب سے کامل شبیہ ہو تو وہ حضرت حسین بن علی رضی اللہ عنہ کو دیکھ لے۔“ (امام طبرانی)

✽ حضرت ابو رافع رضی اللہ عنہ بیان فرماتے ہیں ”حضور نبی اکرم صلی اللہ علیہ وآلہ وسلم کی صاحبزادی سیدہ فاطمہ رضی اللہ عنہا آپ صلی اللہ علیہ وآلہ وسلم کے مرض وصال میں اپنے دونوں بیٹوں کو لے کر آپ صلی اللہ علیہ وآلہ وسلم کی خدمت اقدس میں حاضر ہوئیں اور عرض کیا: یہ آپ کے بیٹے ہیں انہیں کچھ وراثت میں عطا فرمائیں۔ آپ صلی اللہ علیہ وآلہ وسلم نے فرمایا: حسن کے لیے میری ثابت قدمی اور سرداری کی وراثت ہے اور حسین کے لیے میری طاقت و سخاوت کی وراثت ہے۔“ (امام طبرانی)

✽ سیدہ فاطمہ رضی اللہ عنہا سے روایت ہے ”انہوں نے اپنے بابا جان حضور نبی اکرم صلی اللہ علیہ وآلہ وسلم کے مرض وصال کے دوران امام حسن اور امام حسین رضی اللہ عنہم کو آپ صلی اللہ علیہ وآلہ وسلم کی خدمت اقدس میں پیش کیا اور عرض کیا:

یا رسول اللہ ﷺ! انہیں اپنی وراثت میں سے کچھ عطا فرمائیں۔ آپ ﷺ نے فرمایا: حسنؑ میری ہیبت و سرداری کا وارث ہے اور حسینؑ میری جرأت و سخاوت کا وارث ہے۔“ (طبرانی۔ شیبانی)

✽ حضرت جابر بن عبد اللہ رضی اللہ عنہ بیان فرماتے ہیں ”میں حضور نبی اکرم ﷺ کے پاس حاضر ہوا تو آپ ﷺ چار ٹانگوں (گھٹنوں اور دونوں ہاتھوں کے بل) پر چل رہے تھے اور آپ ﷺ کی پشت مبارک پر حسین کریمین رضی اللہ عنہم سوار تھے اور آپ ﷺ فرما رہے تھے: ”تمہارا اونٹ کیا خوب اونٹ ہے اور تم دونوں کیا خوب سوار ہو۔“ (امام طبرانی)

✽ حضرت سعد بن ابی وقاصؓ بیان فرماتے ہیں ”جب یہ آیت مبارکہ: ”آپ فرمادیں کہ آ جاؤ ہم اپنے بیٹوں کو اور تمہارے بیٹوں کو بلا لیتے ہیں“ نازل ہوئی تو حضور نبی اکرم ﷺ نے حضرت علیؑ، حضرت فاطمہؑ، حضرت حسنؑ اور حسینؑ کو بلا یا پھر فرمایا: یا اللہ! یہ میرے اہل بیت ہیں۔“ (مسلم۔ ترمذی)

✽ حضرت عبد اللہ بن عباس رضی اللہ عنہ سے روایت ہے ”حضور نبی اکرم ﷺ نے فرمایا: اے لوگو! کیا میں تمہیں ان ہستیوں کے بارے میں خبر نہ دوں جو نانانا کی اعتبار سے سب لوگوں سے بہتر ہیں؟ کیا میں تمہیں ان کے بارے میں نہ بتاؤں جو چچا اور پھوپھی کے لحاظ سے سب لوگوں سے بہتر ہیں؟ کیا میں تمہیں ان کے بارے میں نہ بتاؤں جو ماموں اور خالہ کے لحاظ سے سب لوگوں سے بہتر ہیں؟ کیا میں تمہیں ان کے بارے میں خبر نہ دوں جو ماں باپ کے لحاظ سے سب لوگوں سے بہتر ہیں؟ وہ ہستیاں حسن اور حسین (رضی اللہ عنہم) ہیں ان کے نانا جان اللہ تعالیٰ کے رسول ان کی نانی جان خدیجہ بنت خویلد (رضی اللہ عنہا) ان کی والدہ محترمہ فاطمہ بنت رسول اللہ ان کے والد محترم علی بن ابی طالب، ان کے چچا جان جعفر بن ابی طالب ان کی پھوپھی جان ام ہانی بنت ابی طالب، ان کے ماموں جان قاسم بن رسول اللہ اور ان کی خالہ جان رسول اللہ کی بیٹیاں زینب رقیہ اور ام کلثوم ہیں۔ ان کے نانا جنتی ہیں ان کے والد جنتی ہیں ان کی والدہ جنتی ہیں ان کے چچا جنتی ہیں ان کی پھوپھی جنتی ہیں ان کے ماموں جنتی ہیں اور ان کی خالہ جنتی ہیں اور وہ دونوں حسین کریمین (رضی اللہ عنہم) خود بھی جنتی ہیں۔“ (طبرانی)

✽ حضرت جابر بن عبد اللہ رضی اللہ عنہ سے مروی ہے ”نجران کا ایک وفد حضور نبی اکرم ﷺ کے پاس آیا اور پوچھا کہ آپ کی حضرت عیسیٰ بن مریم علیہ السلام کے بارے میں کیا رائے ہے؟ تو آپ ﷺ نے فرمایا: وہ روح اللہ کلمۃ اللہ کے بندے اور اس کے رسول ہیں۔ اس وفد نے آپ ﷺ سے کہا: کیا آپ ہمارے ساتھ مباہلہ کرتے ہیں کہ حضرت عیسیٰ علیہ السلام ایسے نہ تھے؟ تو آپ ﷺ نے فرمایا: تم یہی

چاہتے ہو؟ انہوں نے کہا: ہاں۔ تو آپ ﷺ نے فرمایا: جیسے تمہاری مرضی پھر آپ ﷺ گھر تشریف لائے اور اپنے بیٹوں حسن و حسین رضی اللہ عنہم کو ساتھ لے جانے کے لیے جمع کیا۔ ان عیسائیوں کے ایک سردار نے ان سے کہا کہ اس ہستی سے مباہلہ مت کرو۔ اللہ کی قسم! اگر تم نے ایسا کیا تو تمہارا کوئی بھی بڑے سے بڑا آدمی بھی نہیں بچے گا۔ پھر وہ عیسائی حضور نبی اکرم ﷺ کے پاس آئے اور عرض کیا: اے ابوالقاسم! ہمارے کچھ بے وقوف لوگوں نے آپ سے مباہلہ کا ارادہ کیا تھا ہم آپ سے گزارش کرتے ہیں کہ آپ ہمیں معاف کر دیں۔ آپ ﷺ نے فرمایا: میں نے تمہیں معاف کیا۔ پھر آپ ﷺ نے فرمایا: عذاب نے نجران کو گھیر لیا تھا۔ (امام حاکم)

✽ حضرت علی بن ابی طالب رضی اللہ عنہ بیان فرماتے ہیں ”حضور نبی اکرم ﷺ نے حضرت حسن اور حسین (رضی اللہ عنہم) کا ہاتھ پکڑا اور فرمایا: جس نے مجھ سے اور ان دونوں سے محبت کی اور ان کے والد سے اور ان کی والدہ سے محبت کی وہ قیامت کے دن میرے ساتھ میرے ہی درجہ میں ہوگا۔“ (ترمذی، احمد)

✽ حضرت زید بن ارقم رضی اللہ عنہ سے مروی ہے ”حضور نبی اکرم ﷺ نے حضرت علی، حضرت فاطمہ، حضرت حسن اور حضرت حسین رضی اللہ عنہم سے فرمایا: جس سے تم لڑو گے میری بھی اس سے لڑائی ہوگی اور جس سے تم صلح کرو گے میری بھی اس سے صلح ہوگی۔“ (ترمذی، ابن ماجہ)

✽ حضرت ابو ہریرہ رضی اللہ عنہ سے مروی ہے ”حضور نبی اکرم ﷺ نے فرمایا: جس نے حسن اور حسین رضی اللہ عنہم سے محبت کی اس نے درحقیقت مجھ ہی سے محبت کی اور جس نے حسن اور حسین سے بغض رکھا اس نے مجھ ہی سے بغض رکھا۔“ (ابن ماجہ، نسائی، احمد)

✽ حضرت عبداللہ بن مسعود رضی اللہ عنہ روایت فرماتے ہیں ”حضور نبی اکرم ﷺ نے فرمایا: جس نے مجھ سے محبت کی اس پر لازم ہے کہ وہ ان دونوں (حسین کریمین) سے بھی محبت کرے۔“ (نسائی، ابن خزیمہ)

✽ حضرت ابو ہریرہ رضی اللہ عنہ بیان فرماتے ہیں ”حضور نبی اکرم ﷺ ہمارے پاس تشریف لائے تو آپ ﷺ کے ایک کندھے پر امام حسن رضی اللہ عنہ اور دوسرے کندھے پر امام حسین رضی اللہ عنہ سوار تھے۔ آپ ﷺ دونوں کو باری باری چوم رہے تھے یہاں تک کہ آپ ﷺ ہمارے پاس آ کر رک گئے ایک شخص نے عرض کیا: یا رسول اللہ! کیا آپ ان سے محبت کرتے ہیں۔ آپ ﷺ نے فرمایا: جس نے ان دونوں سے محبت رکھی اس نے مجھ سے محبت رکھی اور جس نے ان سے بغض رکھا اس نے مجھ سے بغض رکھا۔ (امام احمد، امام حاکم)

✽ حضرت یعلیٰ بن مرہ رضی اللہ عنہ سے روایت ہے ”حسین کریمین رضی اللہ عنہم حضور نبی اکرم ﷺ کی



طرف چل کر آئے، پس ان میں سے جب ایک پہنچا تو آپ ﷺ نے اپنا بازو اس کے گلے میں ڈالا پھر دوسرا پہنچا تو آپ ﷺ نے اپنا دوسرا بازو اس کے گلے میں ڈالا بعد ازاں ایک کو چوما اور پھر دوسرے کو چوما اور بارگاہِ الہی میں عرض کیا: اے اللہ! میں ان سے محبت کرتا ہوں تو بھی ان سے محبت کر۔“ (طبرانی)

✽ حضرت ایوب انصاری رضی اللہ عنہ بیان فرماتے ہیں ”میں حضور نبی اکرم ﷺ کی بارگاہِ اقدس میں حاضر ہوا تو دیکھا کہ حسن و حسین رضی اللہ عنہم آپ ﷺ کے سامنے یا گود میں کھیل رہے تھے۔ میں نے عرض کیا: یا رسول اللہ! کیا آپ ان سے محبت کرتے ہیں؟ حضور نبی اکرم ﷺ نے فرمایا: میں ان سے محبت کیوں نہ کروں! حالانکہ میرے گلشنِ دنیا کے یہی تو وہ پھول ہیں جن کی مہک کو میں سوگھتا رہتا ہوں۔“ (طبرانی)

✽ حضرت سلمان فارسی رضی اللہ عنہ بیان فرماتے ہیں ”میں نے حضور نبی اکرم ﷺ کو فرماتے ہوئے سنا: حسن اور حسین میرے بیٹے ہیں، جس نے حسن اور حسین (رضی اللہ عنہم) سے محبت کی اُس نے مجھ سے محبت کی اور جس نے مجھ سے محبت کی اس سے اللہ نے محبت کی اور جس سے اللہ نے محبت کی اللہ نے اسے جنت میں داخل کر دیا۔ جس نے حسن اور حسین (رضی اللہ عنہم) سے بغض رکھا اس نے مجھ سے بغض رکھا اور جس نے مجھ سے بغض رکھا اس پر اللہ کا غضب ہوا اور جس پر اللہ کا غضب ہوا اللہ نے اُسے آگ میں داخل کر دیا۔“ (امام حاکم)

✽ حضرت سلمان فارسی رضی اللہ عنہ بیان فرماتے ہیں ”حضور نبی اکرم ﷺ نے حسن و حسین (رضی اللہ عنہم) کے لیے فرمایا: جس نے ان سے محبت کی اس سے میں نے محبت کی اور جس سے میں نے محبت کی اس سے اللہ محبت کرتا ہے اور جس کو اللہ محبوب رکھتا ہے اسے نعمتوں والی جنتوں میں داخل کرتا ہے۔“ (طبرانی)

✽ حضرت سلمان فارسی رضی اللہ عنہ بیان فرماتے ہیں ”حضور نبی اکرم ﷺ نے حسن اور حسین رضی اللہ عنہم کے بارے میں فرمایا: جس نے ان سے بغض رکھا یا ان سے بغاوت کی وہ میرے ہاں مبغوض ہو گیا اور جو میرے ہاں مبغوض ہو گیا وہ اللہ کے غضب کا شکار ہو گیا اور جو اللہ کے ہاں غضب یافتہ ہو گیا اسے اللہ تعالیٰ جہنم کے عذاب میں داخل کرے گا۔ اس کے لیے دائمی عذاب ہوگا۔“ (طبرانی)

✽ حضرت ابو سعید خدری رضی اللہ عنہ سے روایت ہے کہ حضور نبی اکرم ﷺ نے فرمایا: حسن اور حسین دونوں جنتی جوانوں کے سردار ہیں۔“ (ترمذی)

### محبت اہل بیت رضی اللہ عنہم اور سلطان العارفين علیہ السلام

✽ اہل بیت اور خاص طور پر امام الشہداء حضرت امام حسین رضی اللہ تعالیٰ عنہ سے محبت سلطان العارفين

حضرت سخی سلطان باہو رحمۃ اللہ علیہ کی تعلیمات کا خاصہ ہے۔ آپ ﷺ اہل بیت سے محبت کو ایمان کا حصہ قرار دیتے ہیں اور جو اہل بیت سے بغض رکھتا ہے آپ ﷺ کے نزدیک وہ خارجی اور ملعون ہے۔ آپ ﷺ اہل بیت رضی اللہ عنہم کی محبت میں اس قدر غرق تھے کہ ہر سال یکم محرم سے دس محرم تک شہدائے کربلا کی یاد منایا کرتے تھے اور ان کی یاد میں تقاریب اور ختم شریف کی محافل منعقد فرمایا کرتے تھے۔ یہ سلسلہ آج تک تین سو سال سے زائد عرصہ گزر جانے کے باوجود اس طرح مسلسل جاری ہے کہ ہر سال عاشورہ محرم کے دس دنوں میں دربار پاک پر زائرین کی آمد و رفت جاری رہتی ہے ہزاروں آرہے ہیں تو ہزاروں زیارت کر کے واپس جا رہے ہیں۔ عاشورہ کے آخری تین ایام میں تو تعداد لاکھوں سے بھی تجاوز کر جاتی ہے۔ بعض لوگ اس کو آپ ﷺ کا عرس مبارک سمجھتے ہیں حالانکہ آپ ﷺ کا عرس مبارک جمادی الثانی کی پہلی جمعرات کو منعقد ہوتا ہے۔ اہل بیت رضی اللہ عنہم سے محبت کا جو سلسلہ آپ ﷺ نے شروع فرمایا تھا اللہ تعالیٰ نے اسے لازوال کر دیا ہے۔

سلطان العارفين حضرت سخی سلطان باہو ﷺ نے ہی سب سے پہلے رسالہ روحی شریف میں سیدہ فاطمہ الزہراء رضی اللہ عنہا کے مرتبہ ”سلطان الفقر“ کو ظاہر کیا ہے ورنہ اس سے پہلے آپ رضی اللہ عنہا کے اس مرتبہ کے بارے میں کسی کو بھی معلوم نہیں تھا۔

حضور علیہ الصلوٰۃ والسلام کے نور کی تخلیق کے بعد جو دوسرا نور پیدا ہوا وہ سیدہ کائنات حضرت سیدہ فاطمہ الزہراء رضی اللہ عنہا کا تھا۔ اس طرح امت محمدیہ میں آپ رضی اللہ تعالیٰ عنہا پہلی ”سلطان الفقر“ ہیں اور فقر آپ رضی اللہ عنہا کے وسیلہ سے ہی عطا ہوتا ہے۔

سلطان العارفين اپنی کتب میں فضائل اہل بیت رضی اللہ عنہم یوں بیان فرماتے ہیں:

✽ ”حضرت فاطمہ الزہراء رضی اللہ عنہا فقر کی پٹی ہوئی تھیں اور انہیں فقر حاصل تھا۔ جو شخص فقر تک پہنچتا ہے انہی کے وسیلہ سے پہنچتا ہے۔“ (جامع الاسرار)

✽ جو آل نبی علیہ الصلوٰۃ والسلام، اولاد علی رضی اللہ عنہ، اور اولاد فاطمہ الزہراء رضی اللہ عنہا کا منکر ہے وہ معرفت الہی سے محروم ہے۔ (نور الہدیٰ کلاں)

✽ حضرت علی کرم اللہ وجہہ الکریم نے حضور علیہ الصلوٰۃ والسلام سے ”فقر“ کی بازی جیتی۔ (عین الفقر)

✽ چار صحابہ کو چار صفات حاصل ہیں صدق حضرت ابو بکر صدیق رضی اللہ عنہ، کو، محاسبہ نفس اور عدل حضرت عمر

فاروق رضی اللہ عنہ، سخاوت و حیا حضرت عثمان غنی رضی اللہ عنہ، کو اور علم اور فقر حضرت علی کرم اللہ وجہہ الکریم کو۔ (اسرار قادری)

۱۔ مرتبہ سلطان الفقر کی شان کے بارے میں ملاحظہ فرمائیں باب ”شان سلطان الفقر“

✽ حضرت علی کرم اللہ وجہہ الکریم صاحب معرفت ہیں۔ (عین الفقر)

✽ حسنین کریمین رضی اللہ عنہم کے بارے میں سلطان العارفین فرماتے ہیں: الْفَقْرُ فَخْرِي (فقر) میں کمال

امامین پاک حضرت امام حسن رضی اللہ عنہ اور حضرت امام حسین رضی اللہ عنہ کو نصیب ہوا جو حضور علیہ الصلوٰۃ والسلام اور خاتون

جنت سیدہ فاطمہ الزہرا رضی اللہ عنہا کی آنکھوں کی ٹھنڈک ہیں۔ (محکم الفقر کاں)

آپ ﷺ فرماتے ہیں:

”میں 30 سال تک مرشد کامل کی تلاش میں پھرتا رہا لیکن مجھے اپنے مطلب کا مرشد نہ مل سکا آخر ایک دن

حضرت علی کرم اللہ وجہہ الکریم میرا ہاتھ پکڑ کر رسول اکرم صلی اللہ علیہ وآلہ وسلم کی بارگاہ میں لے گئے۔ حضور

اکرم صلی اللہ علیہ وآلہ وسلم مجھے دیکھ کر بہت خوش ہوئے اور فرمایا میرا ہاتھ پکڑ لو چنانچہ آپ ﷺ نے مجھے

دست بیعت فرما کر تعلیم و تلقین فرمائی اور حکم فرمایا اے باھو (سید) خلق خدا کی باطن میں امداد کیا کرو۔ بعد

ازاں حضور علیہ الصلوٰۃ والسلام نے مجھے حضرت پیر محبوب سبحانی شیخ محمد عبدالقادر جیلانی رضی اللہ عنہ کے سپرد کر

کے فرمایا یہ فقیر باھو ہمارا نوری حضور فرزند ہے اس کو آپ (رضی اللہ عنہ) بھی تلقین و ارشاد فرمائیں۔ چنانچہ پیر دستگیر

نے بھی باطنی فیض سے مجھے مالا مال کر دیا۔“ (امیر الکونین)

✽ آپ ﷺ فرماتے ہیں کہ ”طالب مولیٰ کو حضرت علی المرتضیٰ رضی اللہ عنہ کی طرح صاحب غزا (کافروں

سے جہاد کرنے والا) و صاحب رضا (اللہ پاک کی رضا پر راضی رہنے والا) ہونا چاہیے۔“ (کلید التوحید کاں)

✽ آپ ﷺ فرماتے ہیں ”حضرت علی کرم اللہ وجہہ الکریم امام الاولیاء اور تمام سلاسل کے امام ہیں اور راہ فقر

میں جو مراتب عطا ہوتے ہیں وہ اہل بیت کے وسیلہ سے ہی ہوتے ہیں۔“

✽ آپ ﷺ فرماتے ہیں:- خاک پایم از حسین رضی اللہ عنہ و از حسن رضی اللہ عنہ۔ (رسالہ روحی شریف)

ترجمہ: میں حضرت حسین رضی اللہ عنہ اور حضرت حسن رضی اللہ عنہ کے قدموں کی خاک ہوں۔

سلطان العارفین حضرت سخی سلطان باھو رضی اللہ عنہ اس بیت میں اہل بیت کے باطن میں مرتبہ یکتائی اور کثرت میں مرتبہ

اور مقام کے بارے میں بیان فرما رہے ہیں۔

پنجے محل پنجاں وِج چانن، ڈیوا رکت وِل دھریئے ھو

پنجے مہر پنجے پنواری، حاصل رکت وِل بھریئے ھو

پنجے امام تے پنجے قبلے، سجدہ رکت وِل کریئے ھو

باھو جے صاحب سر منگے، ہرگز ڈھل نہ کریئے ھو

”پنجے محل“ سے مراد پنجتن پاک کے پاک اور ظاہر مطاہر بشری وجود ہیں اور چانن سے مراد ان میں ھو کا نور

ہے جو واحد اور یکتا ہے اگر ان کی بشریت کو دیکھا جائے تو وہ مختلف صفاتِ کاملہ کے مظہر ہیں اور اپنی اپنی جگہ کامل، اکمل اور نور الہدیٰ ہیں لیکن اگر باطن کی نگاہ سے ان کی حقیقت کو دیکھا جائے تو وہ ایک ہی ذات کے کامل مظہر ہیں لہذا وہ حقیقت میں واحد، یکتا اور بظاہر جدا جدا ہیں یہ ظاہری کثرت اور باطنی وحدت ایک طالب کے لیے ہُو کی معرفت کو بعض اوقات مشکل بنا دیتی ہے۔ اسی مشکل کا اظہار حضرت سلطان باہو رضی اللہ عنہ اس بیت میں فرما رہے ہیں۔ طالب اسی کشمکش میں رہتا ہے کہ وہ انہیں واحد، ایک اور یکتا سمجھے یا پانچ۔ اگر وہ ایک ہی ذات ہُو کے مظہر ہیں تو وہ ہُو کو سجدہ کرنے کے لیے ظاہری طور پر کس کی طرف رخ کرے اور بوقتِ حساب مغفرت کے لیے کس کی طرف رجوع کرے۔ ہُو ہی قبلہ ہے اور وہ واحد، احد ہے لیکن ظاہری طور پر ان پانچ بشری وجودوں میں اس کا ہویدا ہونا ایک ایسا ستر ہے جس سے آشنائی صرف سردے کر ہی حاصل ہو سکتی ہے اور یہ راز صرف انہی عارفین کو حاصل ہوا جو **مُوتُوا قَبْلَ أَنْ تَمُوتُوا** (مرنے سے پہلے مر جاؤ) کے مقام سے گزر کر خود ذاتِ ہُو میں فنا ہو کر فنا فی ہُو ہوئے اور ہُو کے محرم راز ہو گئے۔

آپ رضی اللہ عنہ پنجابی ایات میں امامِ عاشقان حضرت امام حسین رضی اللہ عنہ کے بارے میں فرماتے ہیں:

جے کر دین علم وِچ ہوندا، تاں سر نیزے کیوں چڑھدے ہُو  
اٹھارہ ہزار جو عالم آہا، اگے حسین دے مردے ہُو  
جے کجھ ملاحظہ سرور دا کر دے، تاں تمبو خیمے کیوں سر دے ہُو  
جے کر مندے بیعت رسولی، پانی کیوں بند کر دے ہُو  
پر صادق دین تہاں دا باہُو، جو سر قربانی کر دے ہُو

سانحہ کر بلا کے وقت بہت سے عالم اور فاضل یزید کی فوج میں موجود تھے جنہوں نے صرف دنیاوی جاہ و جلال اور مال و متاع کے لیے اہل بیت کے ساتھ جنگ کی۔ آپ رحمۃ اللہ علیہ اس کائنات کے بھی اٹھارہ ہزار عالم (جہان) بیان فرماتے ہیں جو اللہ تعالیٰ نے تخلیق فرمائے۔ آپ رحمۃ اللہ علیہ کا اشارہ ان اٹھارہ ہزار عالم (جہان) کی مخلوق کی طرف بھی ہو سکتا ہے۔

آپ رحمۃ اللہ علیہ سانحہ کر بلا کی طرف اشارہ کرتے ہوئے فرماتے ہیں کہ اگر دین ظاہری علوم (علمِ شریعت، علمِ فقہ اور علمِ حدیث) میں ہی پنہاں ہوتا تو اہل بیت کے مقدس سروں کو نیزوں پر نہ چڑھایا جاتا بلکہ تمام کے تمام اٹھارہ ہزار عالم حضرت امام حسین رضی اللہ عنہ کے سامنے جان قربان کر دیتے۔ اگر اس زمانہ کے علماء

اپنے دلوں میں حضور علیہ الصلوٰۃ والسلام کا ذرا سا بھی ادب اور احترام رکھتے تو اہل بیت کے خیمے کیوں جلتے؟ اگر یہ لوگ حضور علیہ الصلوٰۃ والسلام کی بیعت کا ذرا سا بھی خیال کرتے تو پانی کبھی بند نہ کرتے۔ مگر سچا دین تو عاشقوں کا ہوتا ہے جو سر قربان کر دیتے ہیں مگر اپنے عشق پر حرف نہیں آنے دیتے۔

عاشق سوئی حقیقی جیہڑا، قتل معشوق دے منے ھو  
عشق نہ چھوڑے نکھ نہ موڑے، توڑے سے تلواراں کھنے ھو  
جت ول دیکھے راز ماہی دے، لگے اوسے بٹھے ھو  
سچا عشق حسین ابن علیؑ دابا ھو، سر دیوے راز نہ بھنے ھو

اس بیت میں آپ ﷺ حضرت امام حسینؑ کے عشق حقیقی کی بلندیوں کا ذکر فرما رہے ہیں: حضرت امام حسینؑ امام وقت اور انسانِ کامل تھے اور نائبِ رسول صلی اللہ علیہ وآلہ وسلم کے منصب پر فائز تھے اور انسانِ کامل کسی کی بیعت کر ہی نہیں سکتا۔ انسانِ کامل کی زبان گن کی زبان ہوتی ہے اگر آپ ﷺ دریائے فرات کو اشارہ کرتے تو وہ چل کر خیموں تک آجاتا۔ آسمان کو اشارہ کرتے تو بارش برسنے لگتی۔ کربلا کی ریت کو اشارہ کرتے تو اس کا طوفان یزیدی لشکر کو غرق کر دیتا لیکن ایک طرف یہ سب کچھ تھا اور دوسری طرف اللہ تعالیٰ کی رضا۔ آپ ﷺ نے اللہ تعالیٰ کی رضا کے سامنے سر تسلیم خم کر دیا۔ حضرت سخی سلطان باھو ﷺ اسی طرف اشارہ فرما رہے ہیں کہ عاشق حقیقی وہی ہوتا ہے جو معشوق حقیقی (اللہ تعالیٰ) کے ہاتھوں اپنا قتل ہونا قبول کر لے، اس کی رضا کے سامنے سر تسلیم خم کر دے اور باوجود تکالیف اور مصائب کے نہ تو راہِ عشق سے منہ موڑے اور نہ ہی تسلیم و رضا کی راہ میں اس کے قدم متزلزل ہوں خواہ سینکڑوں تلواریں اس کے جسم کو چھلنی کر دیں۔ اصولِ عشق تو یہی ہے کہ اس کی رضا کے سامنے سر تسلیم خم کر دیا جائے۔ آپ رحمۃ اللہ علیہ فرماتے ہیں کہ عشق اور تسلیم و رضا کے اس میدان میں حضرت امام حسینؑ جیسا کوئی نہیں ہے جنہوں نے سر دے دیا لیکن اپنے محبوب کے راز کو آشکار نہیں کیا۔

اے اہل ایمان یاد رکھو اہل بیت علیہم السلام سے محبت ایمان کی نشانی ہے اور جو ان سے بغض رکھتا ہے وہ حضور اکرم صلی اللہ علیہ وآلہ وسلم سے بغض رکھتا ہے اور جو آپ صلی اللہ علیہ وآلہ وسلم سے بغض رکھتا ہے وہ اللہ سے بغض رکھتا ہے اور جو اللہ تعالیٰ سے بغض رکھتا ہے وہ مردود، ملعون، لعنتی اور خارجی ہے۔



# فضائل صحابہ کرام رضی اللہ عنہم

صحابہ کرام رضی اللہ عنہم

✽ حضور اکرم صلی اللہ علیہ وآلہ وسلم کا ارشاد مبارک ہے:

”میرے صحابہ ستاروں کی مانند ہیں جس کسی کی پیروی کرو گے ہدایت پاؤ گے۔“

قدیم زمانے میں جب کارواں رات کو صحرا میں سفر کرتے تھے تو ستاروں کی مدد سے ہی راستے کا پتہ چلاتے تھے حضور اکرم صلی اللہ علیہ وآلہ وسلم کا اشارہ مبارک بھی اسی طرف ہے کہ میرے کسی ایک صحابی کی بھی پیروی کر لو گے تو صراطِ مستقیم پا جاؤ گے۔

صحابی کے معنی ساتھی اور رفیق کے ہیں اور صحابی کی جمع ہے صحابہ۔ صحابی کا لفظ صحبت سے نکلا ہے خواہ صحبت کی مقدار کچھ بھی ہو۔ اور اصطلاحاً یہ وہ نفوسِ قدسیہ ہیں جنہوں نے حضور اکرم صلی اللہ علیہ وآلہ وسلم کی رفاقت اور صحبت اختیار کی اور دین اسلام کو نہ صرف خود قبول کیا بلکہ اسے دنیا میں قائم و نافذ کرنے میں اپنا سب کچھ قربان کر دیا۔ صحابہ کرام رضی اللہ عنہم عاشقین رسول اللہ صلی اللہ علیہ وآلہ وسلم کا اولین اور امت مسلمہ کا سب سے اعلیٰ گروہ، ممتاز طبقہ اور اعلیٰ ترین جماعت ہے یہ حضرات روشنی کا وہ مینار ہیں جو رسول اکرم صلی اللہ علیہ وآلہ وسلم کے ساتھ ہر امتحان اور آزمائش میں پورے اترے۔

صحابہ کرام وہ مقدس ہستیاں ہیں جو جمالِ محبوب صلی اللہ علیہ وآلہ وسلم میں اس قدر فنا ہو گئے تھے کہ وہ صبغۃ اللہ یعنی اللہ کے رنگ میں رنگ گئے تھے۔

## شرف صحابیت کے لئے شرائط

عہد رسالت اور بعثت سے قبل ہزاروں لوگوں نے آپ صلی اللہ علیہ وآلہ وسلم کو دیکھا۔ کیا لفظ صحابی کا اطلاق ان سب پر ہو گا یا یہ ایک مخصوص سعادت ہے جو چند شرائط سے مشروط ہے؟

مشہور تابعی بزرگ حضرت سعید بن مسیب کے نزدیک ایسا شخص جو سال دو سال ایمان کی حالت کے ساتھ اللہ کے رسول صلی اللہ علیہ وآلہ وسلم کے ساتھ رہا ہو، آپ صلی اللہ علیہ وآلہ وسلم کی ہم رکابی میں ایک یا دو غزوات میں شریک رہا ہو صحابی کہلانے کا مستحق ہے۔

بعض علماء کے پاس حدیث روایت کرنے کی شرط ہے یعنی ایسا صحابی جو مجلسِ محمدی صلی اللہ علیہ وآلہ وسلم میں حاضر رہتا ہو اور اس نے آپ صلی اللہ علیہ وآلہ وسلم کی باتیں امت تک پہنچائی ہوں۔

علامہ سخاوی نے اپنی کتاب ”فتح المغیث“ میں فرمایا ہے کہ صحابی رسول صلی اللہ علیہ وآلہ وسلم وہ ہے جو نہ صرف طویل مدت تک رسول اللہ صلی اللہ علیہ وآلہ وسلم کی صحبت میں رہا ہو بلکہ اس کا مقصد آپ صلی اللہ علیہ وآلہ وسلم کی ”کامل اتباع“ بھی ہو۔ ان کے خیال میں اس مقصد سے ہٹ کر اسلام قبول کرنے کے بعد صرف شرفِ ملاقات حاصل کرنے والے صحابی ایسے ہیں جیسے وفود میں آنے والے عام لوگ..... جن علماء نے اس اصول میں نرمی برتی انہوں نے کہا کہ وہ بالغ مسلمان جس نے ثباتِ عقل و ہوش میں ایمان کی حالت میں رسول اکرم صلی اللہ علیہ وآلہ وسلم کو دیکھا ہو وہ صحابی کہلایا جاسکتا ہے۔

قاضی عبدالبر نے اپنی کتاب ”استعیاب“ اور ابن ہندہ نے ”معرفة الصحابة“ میں اس کا دائرہ بہت وسیع کر دیا ہے۔ اور انہوں نے عہدِ نبوی صلی اللہ علیہ وآلہ وسلم کے ہر مسلمان خواہ اس نے آپ صلی اللہ علیہ وآلہ وسلم سے شرفِ ملاقات حاصل کیا ہو یا نہ کیا ہو صحابی تسلیم کیا ہے۔

امام بخاری رحمۃ اللہ علیہ اور امام احمد بن حنبل رحمۃ اللہ علیہ نے صحابیت کیلئے کم سے کم یہ شرط عائد کی ہے کہ حالتِ ایمان میں شرفِ ملاقات حاصل کیا ہو دیکھنا ضروری نہیں کہ بعض ملنے والے نابینا بھی تھے جیسے حضرت عبداللہ ابن ام کلثوم۔

شرفِ صحابیت کے لئے ”اسد القابہ“ میں حضرت امام احمد بن حنبل کا یہ قول ملتا ہے کہ ہر وہ شخص جس نے ایک مہینہ ایک دن یا ایک گھنٹہ یا ایک لمحہ کے لئے بھی اللہ کے رسول صلی اللہ علیہ وآلہ وسلم کی صحبت پائی،

آپ صلی اللہ علیہ وآلہ وسلم کو دیکھا ہو وہ صحابی کہلانے کا مستحق ہے۔ شرط صرف یہ ہے کہ حالتِ ایمان میں دیکھا ہو اور پھر اس متاعِ ایمان کے ساتھ دنیا سے رخصت ہوا ہو۔

عام معیار زہد و تقویٰ، اتباعِ رسول اور عشقِ رسول صلی اللہ علیہ وآلہ وسلم قرار دیا گیا ہے۔ ہر وہ شخص جس نے رسول صلی اللہ علیہ وآلہ وسلم کو حالتِ ایمان میں دیکھا ہو یا ملاقات کی ہو صحابی کے نام سے یاد کیا جاسکتا ہے۔

الغرض کوئی غوثیت، قطبیت اور زہد و تقویٰ کے اعلیٰ سے اعلیٰ مقام پر فائز ہو جائے لیکن فضیلت میں اس عام صحابی کے برابر بھی نہیں ہو سکتا جو دن بھر بھیڑ بکریاں اور اونٹ چرا کر گرد آلود ہاتھ پاؤں کے ساتھ مسجدِ نبوی میں آتا اور وضو کر کے رسول اللہ صلی اللہ علیہ وآلہ وسلم کے پیچھے رکوع و سجود کا شرف حاصل کرتا تھا اور دیدارِ محبوب سے اپنی نگاہوں اور روح کو سیراب کرتا تھا۔

مقامِ صحابیت کے تعین کے بعد ایمان میں سبقت، استقامت اور قربِ رسول اللہ صلی اللہ علیہ وآلہ وسلم کے اعتبار سے صحابہ کرام کی فضیلت کی درجہ بندی کی گئی ہے۔

روئے زمین کی اولین ہستی جس نے منصبِ نبوت سے مستفید چہرہ رسولِ آخر الزماں صلی اللہ علیہ وآلہ وسلم دیکھا وہ خوش نصیب خاتون آپ صلی اللہ علیہ وآلہ وسلم کی شریکِ حیات اور مونس و نغمسار اُم المؤمنین حضرت خدیجہ الکبریٰ ہیں۔ حضرت امام ابو حنیفہ رحمۃ اللہ علیہ کے مطابق اولیتِ ایمان کے لحاظ سے مردوں میں سب سے پہلے ایمان لانے والے ابو بکر ابنِ قحافہ ہیں۔ عورتوں میں یہ سعادت اُم المؤمنین حضرت خدیجہ بنت خویلد کے حصے میں آئی۔ نوجوانوں میں سب سے پہلے حضرت علی ابن ابی طالب رضی اللہ عنہ ایمان لائے۔ آزاد کردہ غلاموں میں یہ شرف حضرت زید رضی اللہ عنہ کو حاصل ہوا۔ انہیں ”اول المسلمین“ کہا جاتا ہے۔

## ﴿ فضائل صحابہ قرآن مجید میں ﴾

صحابہ کرام رضی اللہ عنہم کیلئے سب سے بڑا اعزاز یہ ہے کہ اللہ تعالیٰ نے ان سے راضی ہونے کا اعلان

کیا:-

﴿ اللہ تعالیٰ ان سے راضی ہوا اور وہ اللہ سے، یہی بڑی کامیابی ہے۔ ﴾ (المائدہ 119)

﴿ وہ مہاجرین و انصار جنہوں نے سب سے پہلے دعوتِ ایمان پر لبیک کہنے میں سبقت کی نیز وہ جو بعد

میں راست بازی کے ساتھ ان کے پیچھے آئے اللہ ان سے راضی ہوا اور وہ اللہ سے راضی ہوئے۔ ﴾ (توبہ 100)



✽ ”بلاشبہ اللہ تعالیٰ ان سے راضی ہو جب یہ لوگ آپ صلی اللہ علیہ وآلہ وسلم سے درخت کے نیچے بیعت کر رہے تھے۔“ (بخاری 18)

✽ ”اللہ تعالیٰ ان سے راضی ہو گیا وہ اللہ سے راضی ہو گئے یہ لوگ اللہ کی جماعت (حزب اللہ) ہیں خوب سن لو اللہ کی جماعت ہی فلاح پانے والی ہے۔“ (بخاری 22)

## ﴿ فضائل صحابہ احادیث مبارکہ میں ﴾

✽ حضرت عمران بن حصین رضی اللہ عنہ سے روایت ہے ”حضور نبی اکرم صلی اللہ علیہ وآلہ وسلم نے فرمایا: سب سے بہتر میرا زمانہ ہے پھر جو اس کے بعد ہوں گے اور پھر جو ان کے بعد ہوں گے۔ حضرت عمران رضی اللہ عنہ فرماتے ہیں کہ مجھے یاد نہیں کہ آپ صلی اللہ علیہ وآلہ وسلم نے اپنے زمانے کے بعد دو زمانوں کا ذکر فرمایا یا تین زمانوں کا۔ (پھر فرمایا:) پھر تمہارے بعد ایسے لوگ آئیں گے جو گواہی دیں گے حالانکہ ان سے گواہی طلب نہیں کی جائے گی۔ وہ خیانت کریں گے حالانکہ وہ امین نہیں بنائے جائیں گے۔ وہ نذریں مانیں گے مگر پوری نہیں کریں گے اور جسمانی اعتبار سے وہ خوب موٹے تازے ہوں گے۔“ (بخاری)

✽ حضرت عبداللہ بن مسعود رضی اللہ عنہ بیان فرماتے ہیں ”حضور نبی اکرم صلی اللہ علیہ وآلہ وسلم نے بیان فرمایا: میری امت کے بہترین لوگ اس قرن (یعنی زمانہ) میں ہیں جو میرے قریب ہے پھر وہ لوگ ہیں جو ان کے قریب ہیں پھر وہ لوگ ہیں جو ان کے قریب ہیں ان کے بعد ایسے لوگ آئیں گے جن میں سے کسی ایک کی گواہی اس کی قسم پر سابق ہوگی اور اس کی قسم اس کی گواہی پر سابق ہوگی۔“ (مسلم۔ ابن ابی شیبہ)

✽ حضرت عائشہ رضی اللہ عنہا سے روایت ہے ”ایک شخص نے حضور نبی اکرم صلی اللہ علیہ وآلہ وسلم سے دریافت کیا: یا رسول اللہ! کون سے لوگ بہتر ہیں؟ آپ صلی اللہ علیہ وآلہ وسلم نے فرمایا: سب سے بہتر لوگ اس زمانہ کے ہیں جس میں میں موجود ہوں اور اس کے بعد دوسرے زمانہ کے اور اس کے بعد تیسرے زمانہ کے۔“ (مسلم۔ احمد)

✽ حضرت عمر بن خطاب رضی اللہ عنہ سے روایت ہے ”حضور نبی اکرم صلی اللہ علیہ وآلہ وسلم نے فرمایا: بہترین زمانہ وہ ہے جس زمانہ میں میں موجود ہوں پھر دوسرا پھر تیسرا پھر چوتھا۔ پس اللہ تعالیٰ ان کے بعد والوں کی ذرہ برابر پرواہ نہیں کرے گا۔“ (طبرانی۔ ابونعیم)

✽ حضرت واثلہ بن اسقع رضی اللہ عنہ سے روایت ہے ”حضور نبی اکرم صلی اللہ علیہ وآلہ وسلم نے فرمایا: خدا کی قسم! تم اس

وقت تک بھلائی میں رہو گے جب تک تمہارے درمیان وہ شخص باقی ہے جس نے مجھے دیکھا اور میری صحبت اختیار کی۔ خدا کی قسم! تم اس وقت تک بھلائی میں رہو گے جب تک تم میں وہ شخص باقی ہے جس نے مجھے دیکھنے والے کو دیکھا اور اس کی صحبت اختیار کی۔“ (ابن ابی شیبہ)

✽ حضرت ابو بريدہ رضی اللہ عنہ سے مروی ہے وہ فرماتے ہیں ”حضور نبی اکرم صلی اللہ علیہ وسلم نے فرمایا: میرے صحابہ رضی اللہ عنہم میں سے جو صحابی زمین کے کسی خطے پر فوت ہوگا تو قیامت کے دن اس خطہ زمین کے لوگوں کے لیے نور اور رہنما بن کر اٹھے گا۔“ (ترمذی)

✽ حضرت علی بن ابی طالب رضی اللہ عنہ سے روایت ہے ”حضور نبی اکرم صلی اللہ علیہ وسلم نے فرمایا: قیامت اس وقت تک نہیں آئے گی جب تک میرے صحابہ (رضی اللہ عنہم) میں سے کسی آدمی کو اس طرح نہ ڈھونڈا جائے جس طرح گمشدہ چیز کو تلاش کیا جاتا ہے لیکن وہ نہیں ملتی۔“ (امام احمد)

✽ حضرت ابو بردہ رضی اللہ عنہ اپنے والد سے روایت فرماتے ہیں ”حضور نبی اکرم صلی اللہ علیہ وسلم نے فرمایا: میرے صحابہ میری امت کے لیے امان ہیں اور جب میرے صحابہ چلے جائیں گے تو میری امت پر وہ وقت آئے گا جس کا ان سے وعدہ کیا گیا ہے۔“ (امام ابن ابی شیبہ)

✽ حضرت عمر بن خطاب رضی اللہ عنہ سے روایت ہے کہ میں نے حضور نبی اکرم صلی اللہ علیہ وسلم سے سنا آپ صلی اللہ علیہ وسلم نے فرمایا: میں نے اپنے پروردگار سے اپنے صحابہ کے اُس اختلاف کے بارے میں پوچھا جو میرے بعد ہوگا تو مجھ پر وحی کی گئی: اے محمد صلی اللہ علیہ وسلم! آپ کے اصحاب میرے نزدیک ستاروں کی مانند ہیں۔ بعض بعض سے روشنی میں افضل ہیں اور ہر ایک کو روشنی حاصل ہے پس جس نے ان کے اختلاف میں سے کچھ لے لیا تو وہ میرے نزدیک ہدایت پر ہے۔“ (امام دیلمی)

✽ حضرت امام حسن رضی اللہ عنہ سے روایت ہے ”حضور نبی اکرم صلی اللہ علیہ وسلم نے اپنے صحابہ کرام رضی اللہ عنہم سے فرمایا: تم لوگوں میں ایسے ہو جیسے کھانے میں نمک ہوتا ہے۔“ زاوی فرماتے ہیں کہ حضرت امام حسن رضی اللہ عنہ نے فرمایا کہ نمک کے بغیر کھانا اچھا نہیں ہوتا پھر حضرت امام حسن رضی اللہ عنہ نے فرمایا ”اس قوم کا کیا حال ہوگا جس کا نمک ہی چلا گیا۔“ (امام ابن ابی شیبہ۔ امام احمد)

✽ ایک روایت میں حضرت عمر رضی اللہ عنہ سے مروی ہے ”حضور نبی اکرم صلی اللہ علیہ وسلم نے فرمایا: میرے صحابہ کے بارے میں میرا لحاظ کرنا کیونکہ وہ میری امت کے بہترین لوگ ہیں۔“ (امام ابو نعیم۔ قضاوی)

✽ حضرت ثوبان رضی اللہ عنہ سے مروی ہے ”حضور نبی اکرم صلی اللہ علیہ وسلم نے فرمایا: جب میرے صحابہ کا ذکر کیا

جائے تو خاموش ہو جاؤ، جب ستاروں کا ذکر کیا جائے تو خاموش ہو جاؤ اور جب قدر کا ذکر کیا جائے تو بھی خاموش ہو جاؤ۔“ (طبرانی)

✽ حضرت قتادہ رضی اللہ عنہ سے روایت ہے وہ فرماتے ہیں ”حضرت عبداللہ بن عمر رضی اللہ عنہ سے پوچھا گیا کہ کیا اصحاب رسول صلی اللہ علیہ وسلم مسکراتے تھے۔ تو انہوں نے فرمایا: ہاں اور ایمان ان کے دلوں میں پہاڑوں سے بھی بڑا تھا۔“ (امام ابو نعیم)

✽ حضرت ابو سعید خدری رضی اللہ عنہ سے روایت ہے ”حضور نبی اکرم صلی اللہ علیہ وسلم نے فرمایا: لوگوں پر ایک ایسا زمانہ آئے گا جب لوگوں کی ایک بڑی جماعت جہاد کرے گی تو ان سے پوچھا جائے گا کیا تم میں سے کوئی ایسا شخص ہے جو رسول اللہ صلی اللہ علیہ وسلم کی صحبت میں رہا ہو؟ پس وہ لوگ کہیں گے: ہاں، تو انہیں فتح حاصل ہو جائے گی۔ پھر لوگوں پر ایک ایسا زمانہ آئے گا کہ جب لوگوں کی ایک بڑی جماعت جہاد کرے گی تو ان سے پوچھا جائے گا کیا تم میں سے کوئی ایسا شخص ہے کہ جس نے رسول اللہ صلی اللہ علیہ وسلم کے اصحاب کی صحبت پائی ہو؟ تو وہ کہیں گے: ہاں، تو پھر انہیں فتح حاصل ہو جائے گی۔ پھر لوگوں پر ایسا زمانہ آئے گا کہ ایک کثیر جماعت جہاد کرے گی تو ان سے پوچھا جائے گا: کیا تمہارے درمیان کوئی ایسا شخص ہے، جس نے رسول اللہ صلی اللہ علیہ وسلم کے اصحاب کی صحبت پانے والوں کی صحبت پائی ہو؟ تو وہ کہیں گے کہ ہاں! تو انہیں فتح دے دی جائے گی۔“ (متفق علیہ)

✽ حضرت ابو سعید خدری رضی اللہ عنہ سے مروی ہے ”حضور نبی اکرم صلی اللہ علیہ وسلم نے فرمایا: میرے صحابہ رضی اللہ عنہم کو بڑا امت کہو۔ اگر تم میں سے کوئی اُحد پہاڑ کے برابر بھی سونا خرچ کر دے تو پھر بھی وہ ان میں سے کسی ایک کے سیر بھریا اس سے آدھے کے برابر بھی نہیں پہنچ سکتا۔“ (بخاری۔ ترمذی۔ ابوداؤد)

✽ حضرت ابو ہریرہ رضی اللہ عنہ سے مروی ہے ”حضور نبی اکرم صلی اللہ علیہ وسلم نے فرمایا: میرے صحابہ رضی اللہ عنہم کو بڑا امت کہو میرے صحابہ رضی اللہ عنہم کو بڑا امت کہو۔ پس قسم ہے اس ذات کی جس کے قبضہ قدرت میں میری جان ہے اگر تم میں سے کوئی اُحد پہاڑ کے برابر بھی سونا خرچ کر دے تو پھر بھی وہ ان میں سے کسی ایک کے سیر بھریا اس سے آدھے کے برابر بھی نہیں پہنچ سکتا۔“ (مسلم۔ نسائی۔ ابن ماجہ)

✽ حضرت عبداللہ بن مغفل رضی اللہ عنہ سے روایت ہے وہ فرماتے ہیں ”حضور نبی اکرم صلی اللہ علیہ وسلم نے فرمایا: میرے صحابہ کرام رضی اللہ عنہم کے بارے میں اللہ تعالیٰ سے ڈرنا اور میرے بعد انہیں اپنی گفتگو کا نشانہ مت بنانا کیونکہ جس نے ان سے محبت کی اس نے میری وجہ سے ان سے محبت کی اور جس نے ان سے بغض رکھا اس نے میرے بغض کی وجہ سے ان سے بغض رکھا اور جس نے انہیں تکلیف پہنچائی اس نے مجھے تکلیف پہنچائی اور جس

نے مجھے تکلیف پہنچائی اس نے اللہ تعالیٰ کو تکلیف پہنچائی، جس نے اللہ تعالیٰ کو تکلیف پہنچائی عنقریب اس کی گرفت ہوگی۔“ (ترمذی۔ احمد)

✽ حضرت عبداللہ بن عمر رضی اللہ عنہ سے روایت ہے ”حضور نبی اکرم ﷺ نے فرمایا: جب تم ان لوگوں کو دیکھو جو میرے صحابہ کرام رضی اللہ عنہم کو بُرا بھلا کہتے ہیں تو تم کہو: تمہارے شرکی وجہ سے تم پر اللہ تعالیٰ کی لعنت ہو۔“ (ترمذی۔ طبرانی)

✽ حضرت نسیر بن ذعلوق رضی اللہ عنہ روایت فرماتے ہیں حضرت عبداللہ بن عمر رضی اللہ عنہ فرماتے ہیں ”اصحاب رسول ﷺ کو بُرا مت کہو پس ان کے عمل کا ایک لمحہ تمہاری زندگی کے تمام اعمال سے بہتر ہے۔“ (ابن ماجہ۔ ابن ابی شیبہ)

✽ حضرت جابر بن عبداللہ رضی اللہ عنہ سے مروی ہے وہ فرماتے ہیں ”میں نے حضور نبی اکرم ﷺ کو یہ فرماتے ہوئے سنا کہ بے شک لوگ کثیر تعداد میں ہیں اور میرے صحابہ رضی اللہ عنہم قلیل تعداد میں۔ پس میرے صحابہ رضی اللہ عنہم کو بُرا بھلا مت کہو اور جس نے انہیں بُرا بھلا کہا تو اس پر اللہ تعالیٰ کی لعنت ہو۔“ (طبرانی۔ ابویعلیٰ)

✽ حضرت عطا بن ابی رباح رضی اللہ عنہ سے روایت ہے ”حضور نبی اکرم ﷺ نے فرمایا: جس نے میرے صحابہ رضی اللہ عنہم کا میری وجہ سے دفاع کیا اور عزت کی تو قیامت کے دن میں اس کا محافظ ہوں گا اور جس نے میرے صحابہ رضی اللہ عنہم کو گالی دی تو اس پر خدا کی لعنت ہو۔“ (امام احمد)

✽ حضرت عویم بن ساعدہ رضی اللہ عنہ سے روایت ہے ”حضور نبی اکرم ﷺ نے فرمایا: بیشک اللہ تعالیٰ نے مجھے چُن لیا اور میرے لیے میرے صحابہ رضی اللہ عنہم کو چُن لیا پس اس نے میرے لیے ان میں سے وزراء بنائے اور قریبی رشتہ دار اور انصار پس جنہوں نے انہیں گالی دی تو اس پر اللہ تعالیٰ اور اس کے فرشتوں اور تمام لوگوں کی لعنت ہو اور قیامت کے روز اللہ تعالیٰ ان کے کسی ہیر پھیر یا دلیل کو قبول نہیں کرے گا۔“ (حاکم۔ طبرانی۔ ابن ابی عاصم)

✽ حضرت عبداللہ بن عباس رضی اللہ عنہ سے روایت ہے ”حضور نبی اکرم ﷺ نے فرمایا: میرے صحابہ رضی اللہ عنہم کی بُرائیاں بیان نہ کرو کہ ان کے لیے تمہارے دلوں میں اختلاف پیدا ہو جائے۔ میرے صحابہ رضی اللہ عنہم کے محاسن اور اچھائیاں یاد کرو یہاں تک کہ تمہارے دل ان کے لیے آپس میں اکٹھے ہو جائیں۔“ (امام دیلمی)

✽ حضرت عبداللہ بن مسعود رضی اللہ عنہ سے مروی ہے ”اللہ تعالیٰ نے تمام بندوں کے دلوں کی طرف توجہ کی تو قلب محمد مصطفیٰ ﷺ کو تمام لوگوں کے دلوں سے بہتر پایا پس اسے اپنے لیے چن لیا اور انہیں اپنی رسالت کے ساتھ مبعوث فرمایا۔ پھر حضور نبی اکرم ﷺ کے دل کو منتخب کرنے کے بعد دوبارہ قلوب انسانی کو دیکھا تو آپ

صلی اللہ علیہ وسلم کے صحابہ کرام رضی اللہ عنہم کے دلوں کو سب بندوں کے دلوں سے بہتر پایا تو انہیں اپنے نبی مکرم صلی اللہ علیہ وسلم کا وزیر بنا دیا، وہ ان کے دین کے لیے جہاد کرتے ہیں (اور ایک روایت میں ہے کہ انہیں آپ صلی اللہ علیہ وسلم کے دین کا مددگار بنا دیا) پس جس شے کو مسلمان اچھا جانیں تو وہ اللہ تعالیٰ کے نزدیک اچھی اور جس شے کو مسلمان بُرا سمجھیں وہ اللہ تعالیٰ کے نزدیک بھی بُری ہے۔“ (امام احمد۔ بزار۔ طبرانی۔ بیہقی)

✽ حضرت عبداللہ بن عباس رضی اللہ عنہ سے مروی ہے ”حضور نبی اکرم صلی اللہ علیہ وسلم نے فرمایا: جب بھی تمہیں کتاب اللہ کا حکم دیا جائے تو اس پر عمل لازم ہے اس پر عمل نہ کرنے پر کسی کا عذر قابل قبول نہیں، اگر وہ کتاب اللہ میں نہ ہو تو میری سنت میں اسے تلاش کرو جو تم میں موجود ہو اور اگر میری سنت میں بھی نہ ہو تو میرے صحابہ رضی اللہ عنہم کے اقوال کے مطابق کرو اور فرمایا: میرے صحابہ رضی اللہ عنہم کی مثال یوں ہے جیسے آسمان پر ستارے ان میں سے جس کا دامن پکڑ لو گے ہدایت پا جاؤ گے اور میرے صحابہ رضی اللہ عنہم کا اختلاف (بھی) تمہارے لیے رحمت ہے“ (بیہقی)

✽ علامہ ابن حجر کی اپنی تصنیف ”اسنی المطالب فی صلۃ الاقارب“ میں فرماتے ہیں:- ”مسلمان پر لازم ہے کہ نبی اکرم صلی اللہ علیہ وآلہ وسلم کے صحابہ رضی اللہ عنہم اور اہل بیت رضی اللہ عنہم کا ادب و احترام کرے، ان سے راضی ہو، ان کے فضائل و حقوق پہچانے اور ان کے اختلافات سے زبان روکے۔“

✽ حضرت قاضی عیاض شفا شریف میں فرماتے ہیں:- ”صحابہ کرامؓ کو گالی دینا اور ان کی تنقیص حرام ہے، اس کا مرتکب ملعون ہے۔“ امام مالکؒ فرماتے ہیں ”جس شخص نے کہا کہ ان میں سے کوئی ایک گمراہی پر تھا، قتل کیا جائے گا اور جس نے اس کے علاوہ انہیں گالی دی، اسے سخت سزا دی جائیگی۔“

## فضائل خلفائے راشدین

سب سے افضل خلفائے راشدین ہیں یعنی حضرت ابو بکر صدیق رضی اللہ عنہ، حضرت عمر فاروق رضی اللہ عنہ، حضرت عثمان غنی رضی اللہ عنہ، حضرت علی مرتضیٰ رضی اللہ عنہ، ان کو تمام صحابہ رضی اللہ عنہم پر فضیلت حاصل ہے۔  
حضرت علی کرم اللہ وجہہ الکریم کے فضائل آپ فضائل اہل بیت میں پڑھ چکے ہیں باقی تین خلفاء راشدین کے فضائل بیان کئے جاتے ہیں:-

امام صدیقین، خلیفۃ الرسول، یارِ غار  
سیدنا حضرت ابوبکر صدیق رضی اللہ عنہ

سیدنا حضرت ابوبکر صدیق رضی اللہ تعالیٰ عنہ اپنے درجات اور مراتب میں اس قدر بلند ہیں کہ آپ رضی اللہ عنہ کو عارفین کے سردار، متقی لوگوں میں سب سے اعلیٰ، اصحاب تجرید و تفرید کے امام، راسخ الایمان، رفیق رسول صلی اللہ علیہ وآلہ وسلم، امام صدیقین اور افضل البشر بعد الانبیاء، خلیفۃ الرسول کے القاب سے یاد کیا جاتا ہے۔

✽ اللہ تعالیٰ کا ارشاد ہے: **إِلَّا تَنْصُرُوهُ فَقَدْ نَصَرَهُ اللَّهُ إِذْ أَخْرَجَهُ الَّذِينَ كَفَرُوا ثَانِي اثْنَيْنِ إِذْ هُمَا فِي الْغَارِ إِذْ يَقُولُ لِصَاحِبِهِ لَا تَحْزَنْ إِنَّ اللَّهَ مَعَنَا ۗ فَأَنْزَلَ اللَّهُ سَكِينَتَهُ (سورہ توبہ 40)** ”اگر تم میرے حبیب کی امداد نہیں کرو گے تو اللہ تعالیٰ نے ان کی امداد کی جب کافروں نے انہیں نکالا اس حال میں کہ وہ دو میں سے دوسرے تھے جب کہ وہ دونوں غار میں تھے اور وہ اپنے صاحب کو کہہ رہے تھے کہ غمگین نہ ہو، بے شک اللہ تعالیٰ ہمارے ساتھ ہے، پس اللہ تعالیٰ نے اپنا خاص سکون نازل فرمایا۔“

مفسرین فرماتے ہیں کہ ”صاحب“ ابوبکر رضی اللہ عنہ صدیق تھے اور ان پر ہی سکون نازل کیا گیا تھا کیونکہ نبی اکرم صلی اللہ علیہ وآلہ وسلم تو پر سکون رہے تھے۔ حضرت خواجہ حسن بصری رضی اللہ تعالیٰ عنہ فرماتے ہیں: اللہ تعالیٰ نے حضرت ابوبکر صدیق رضی اللہ تعالیٰ عنہ کے علاوہ تمام زمین والوں پر عتاب فرمایا اور ارشاد فرمایا: ”إِلَّا تَنْصُرُوهُ فَقَدْ نَصَرَهُ اللَّهُ إِذْ أَخْرَجَهُ“

ارشادِ ربانی ہے: ”وَسَيُجَنَّبُهَا الْأَتْقَى ۚ الَّذِي يُؤْتِي مَالَهُ يَتَزَكَّى ۚ وَمَا لِأَحَدٍ عِنْدَهُ مِنْ نِعْمَةٍ تُجْزَى ۖ إِلَّا ابْتِغَاءَ وَجْهِ رَبِّهِ الْأَعْلَى ۚ وَلَسَوْفَ يَرْضَى ۚ“ (سورہ ایل 17 تا 21) ”اور آگ سے بچے گا وہ بہت متقی جو اپنا مال خرچ کرتا ہے اور کسی کا اس پر احسان نہیں ہے جس کا بدلہ دیا جائے مگر ربِّ اعلیٰ کی رضا حاصل کرنے کے لئے اور وہ عنقریب راضی ہو جائے گا۔“

تفاسیر میں ہے کہ یہ آیت حضرت ابوبکر صدیق رضی اللہ تعالیٰ عنہ کے بارے میں نازل ہوئی۔

حضور نبی اکرم صلی اللہ علیہ وآلہ وسلم کا ارشاد مبارک ہے:

✽ **مَا فَضَّلَ أَبُو بَكْرٍ بِكَثْرَةِ الصَّلَاةِ وَلَا بِكَثْرَةِ التَّلَاوَةِ وَالصَّوْمِ وَلَكِنْ بِشَيْءٍ وَقَرَفَنِي قَلْبِهِ ۚ**

ترجمہ: حضرت ابوبکر صدیق رضی اللہ تعالیٰ عنہ کی فضیلت نماز، تلاوت اور روزوں کی کثرت کی وجہ سے نہیں بلکہ ان کے دل میں قرار پانے والی ایک اعلیٰ چیز کی وجہ سے ہے جو میری محبت ہے۔

اس سے ثابت ہوا تقویٰ، ایمان، کامل حضور علیہ الصلوٰۃ والسلام کا عشق ہے اور یہی صدق ہے اس سے یہ بھی

ثابت ہوا ہے کہ حضرت ابو بکر صدیق رضی اللہ تعالیٰ عنہ امام عاشقین بھی ہیں اور یہ بات آپ ﷺ کے ہر عمل سے ثابت ہوتی ہے۔

ایک اور ارشاد نبوی صلی اللہ علیہ وآلہ وسلم ہے۔

❖ مَا صَبَّ اللَّهُ شَيْئًا فِيَّ صَدْرِي إِلَّا قَدْ صَبَّتَهُ فِيَّ صَدْرُ أَبِي بَكْرٍ ۝

ترجمہ: جو چیز اللہ تعالیٰ نے میرے دل میں ڈالی تو میں نے اس کو ابو بکر رضی اللہ عنہ کے دل میں ڈال دیا ہے۔

❖ حضرت ہمام رضی اللہ عنہ سے روایت ہے ”میں نے حضرت عمار بن یاسر رضی اللہ عنہ کو فرماتے ہوئے سنا: میں نے حضور ﷺ کو اس دور میں دیکھا کہ جب آپ ﷺ کے ہمراہ پانچ غلاموں، دو عورتوں اور حضرت ابو بکر رضی اللہ عنہ کے سوا کوئی نہ تھا۔“ (امام بخاری)

❖ حضرت عمر بن خطاب رضی اللہ عنہ سے روایت ہے ”حضور نبی اکرم ﷺ کو حضرت ابو بکر رضی اللہ عنہ ہم سب سے زیادہ محبوب تھے اور وہ ہم سب سے بہتر اور ہمارے سردار تھے۔ حضرت عمر رضی اللہ عنہ گفتگو فرماتے رہے یہاں تک کہ فرمایا: مردوں میں سب سے پہلے اسلام قبول کرنے والے حضرت ابو بکر صدیق رضی اللہ عنہ تھے۔“ (امام ابن حبان۔ امام بزاز)

❖ حضرت ابو امامہ باہلی رضی اللہ عنہ سے روایت ہے ”مجھے حضرت عمرو بن عبسہ رضی اللہ عنہ نے بتایا کہ میں حضور نبی اکرم ﷺ کی خدمت اقدس میں حاضر ہوا، اُس وقت آپ ﷺ عکاظ کے مقام پر تشریف فرما تھے۔ میں نے عرض کیا: یا رسول اللہ ﷺ! اس دین پر آپ کی (اولین) اتباع کس نے کی ہے؟ آپ ﷺ نے فرمایا: اس پر میری اتباع دو مردوں نے کی ہے ایک آزاد اور ایک غلام وہ ابو بکر رضی اللہ عنہ اور بلال رضی اللہ عنہ ہیں۔ حضرت عمر بن عبسہ رضی اللہ عنہ فرماتے ہیں کہ میں نے اُس وقت اسلام قبول کیا تھا۔“ (بخاری۔ حاکم)

❖ اُم المؤمنین حضرت عائشہ صدیقہ رضی اللہ عنہا سے روایت ہے انہوں نے بیان کیا ”جب حضور نبی اکرم ﷺ کو مسجد اقصیٰ کی سیر کرائی گئی تو آپ ﷺ نے صبح لوگوں کو اس کے بارے میں بیان فرمایا تو کچھ ایسے لوگ بھی اس کے منکر ہو گئے جو آپ ﷺ پر ایمان لائے تھے اور آپ ﷺ کی تصدیق کر چکے تھے۔ وہ دوڑتے ہوئے حضرت ابو بکر صدیق رضی اللہ عنہ کے پاس پہنچے اور کہنے لگے: کیا آپ اپنے آقا ﷺ کی تصدیق کرتے ہیں جو یہ گمان کرتے ہیں کہ انہیں آج رات بیت المقدس تک سیر کرائی گئی؟ حضرت ابو بکر رضی اللہ عنہ نے پوچھا: کیا آپ ﷺ نے یہ فرمایا ہے؟ انہوں نے کہا: ہاں! تو حضرت ابو بکر رضی اللہ عنہ نے فرمایا: اگر آپ ﷺ نے یہ فرمایا ہے تو یقیناً سچ فرمایا ہے۔ انہوں نے کہا: کیا آپ اُن کی تصدیق کرتے ہیں کہ وہ آج رات بیت المقدس تک گئے بھی اور صبح ہونے سے پہلے واپس بھی آ گئے ہیں؟ حضرت ابو بکر رضی اللہ عنہ نے فرمایا: ہاں! میں تو

آپ ﷺ کی تصدیق اُس خبر کے بارے میں بھی کرتا ہوں جو اس سے بہت زیادہ بعید از قیاس ہے، میں تو صبح و شام آپ ﷺ کی آسمانی خبروں کی بھی تصدیق کرتا ہوں۔ پس اس تصدیق کی وجہ سے حضرت ابو بکر ؓ ”الصدیق“ کے لقب سے موسوم ہوئے۔“ (حاکم، عبدالرزاق، ابویعلیٰ)

✽ حضرت علی المرتضیٰ ؓ سے روایت ہے، آپ ﷺ نے فرمایا ”قرآن کے حوالے سے سب سے زیادہ اجر پانے والے حضرت ابو بکر صدیق ؓ ہیں کہ انہوں نے سب سے پہلے قرآن کو دو جلدوں کے درمیان جمع کیا۔“ (ابن ابی شیبہ)

✽ حضرت لیث بن سعد ؓ سے روایت ہے ”حضرت ابو بکر ؓ کا نام عتیق آپ کی خوب روئی کی وجہ سے رکھا گیا اور آپ کا اصل نام عبداللہ بن عثمان بن علیؓ ہے۔“ (طبرانی)

✽ حضرت ابو ہریرہ ؓ سے روایت ہے ”حضور نبی اکرم ﷺ نے حضرت جبرائیل امین علیہ السلام سے فرمایا: اے جبرائیل! میری قوم (واقفہ معراج میں) میری تصدیق نہیں کرے گی۔ حضرت جبرائیل علیہ السلام نے کہا: حضرت ابو بکر ؓ آپ کی تصدیق کریں گے اور وہ صدیق ہیں۔“ (طبرانی)

✽ حضرت ابویحییٰ حکیم بن سعد ؓ سے روایت فرماتے ہیں ”میں نے حضرت علی المرتضیٰ ؓ کو اللہ کی قسم اٹھا کر کہتے ہوئے سنا کہ حضرت ابو بکر ؓ کا لقب ”الصدیق“ آسمان سے اتارا گیا۔“ (طبرانی۔ حاکم)

✽ حضرت عمرو بن العاص ؓ سے مروی ہے ”حضور نبی اکرم ﷺ نے مجھے جنگِ ذات السلاسل کا امیر لشکر بنا کر روانہ فرمایا جب میں واپس آیا تو آپ ﷺ کی خدمت میں عرض کیا: یا رسول اللہ! عورتوں میں آپ ﷺ کو سب سے زیادہ محبت کس سے ہے؟ تو آپ ﷺ نے فرمایا: عائشہ بنتی النبیؐ کے ساتھ۔ میں نے پھر عرض کیا: مردوں میں سے؟ آپ ﷺ نے فرمایا: اُس کے والد (ابو بکر ؓ) کے ساتھ۔ میں نے عرض کیا: پھر اُن کے بعد؟ آپ ﷺ نے فرمایا: عمر بن الخطاب ؓ کے ساتھ اور پھر آپ ﷺ نے اُن کے بعد چند دوسرے حضرات کے نام لیے۔“ (متفق علیہ)

✽ حضرت عبداللہ بن عمر رضی اللہ عنہما سے روایت ہے ”ایک دن حضور نبی اکرم ﷺ گھر سے باہر تشریف لائے مسجد میں داخل ہوئے اس دوران حضرت ابو بکر ؓ اور حضرت عمر ؓ آپ ﷺ کے ہمراہ تھے ایک آپ ﷺ کی دائیں جانب تھے اور دوسرے بائیں جانب اور حضور نبی اکرم ﷺ نے ان دونوں کا ہاتھ پکڑا ہوا تھا پھر آپ ﷺ نے فرمایا: ہم قیامت کے روز بھی اسی طرح اٹھائے جائیں گے۔“ (ترمذی۔ ابن ماجہ)

✽ حضرت انس بن مالک ؓ سے روایت ہے ”جب ہم حضور نبی اکرم ﷺ کی مجلس میں بیٹھتے تو



ہماری یہ حالت ہوتی گویا کہ ہمارے سروں پر پرندے بیٹھے ہیں اور ہم میں سے کوئی بھی کلام نہ کر سکتا تھا سوائے ابو بکر اور عمر (رضی اللہ عنہم) کے۔“ (طبرانی)

✽ حضرت انس بن مالک رضی اللہ عنہ سے روایت ہے ”حضور نبی اکرم صلی اللہ علیہ وسلم کا وصال ہوا تو آپ صلی اللہ علیہ وسلم کی عمر مبارک تریسٹھ (۶۳) سال تھی اور حضرت ابو بکر صدیق رضی اللہ عنہ کا وصال ہوا تو ان کی عمر مبارک بھی تریسٹھ سال تھی۔“ (مسلم)

✽ حضرت زید بن اسلم رضی اللہ عنہ اپنے والد سے روایت فرماتے ہیں کہ انہوں نے فرمایا ”میں نے حضرت عمر بن خطاب رضی اللہ عنہ کو فرماتے ہوئے سنا کہ ہمیں حضور نبی اکرم صلی اللہ علیہ وسلم نے صدقہ دینے کا حکم فرمایا۔ اس حکم کی تعمیل کے لیے میرے پاس مال تھا۔ میں نے (اپنے آپ سے) کہا، اگر میں ابو بکر صدیق رضی اللہ عنہ سے کبھی سبقت لے جا سکا تو آج سبقت لے جاؤں گا۔ حضرت عمر رضی اللہ عنہ فرماتے ہیں کہ میں اپنا نصف مال لے کر حاضر خدمت ہوا۔ حضور نبی اکرم صلی اللہ علیہ وسلم نے فرمایا: اپنے گھر والوں کے لیے کیا چھوڑ آئے ہو؟ میں نے عرض کیا: اتنا ہی مال اُن کے لیے چھوڑ آیا ہوں۔ اتنے میں حضرت ابو بکر رضی اللہ عنہ جو کچھ اُن کے پاس تھا وہ سب کچھ لے کر حاضر خدمت ہوئے۔ آپ صلی اللہ علیہ وسلم نے فرمایا: اے ابو بکر! اپنے گھر والوں کے لیے کیا چھوڑ آئے ہو؟ انہوں نے عرض کی: میں ان کے لیے اللہ تعالیٰ اور اُس کا رسول صلی اللہ علیہ وسلم چھوڑ آیا ہوں۔ حضرت عمر رضی اللہ عنہ فرماتے ہیں کہ میں نے کہا، میں ان سے کسی شے میں آگے نہ بڑھ سکوں گا۔“ (ترمذی۔ ابوداؤد)

✽ حضرت طارق رضی اللہ عنہ سے مروی ہے ”حضرت ابو بکر صدیق رضی اللہ عنہ نے فرمایا: جب سورہ الحجرات کی یہ آیت: ”بیشک جو لوگ رسول صلی اللہ علیہ وسلم کی بارگاہ میں اپنی آوازوں کو پست رکھتے ہیں، یہی وہ لوگ ہیں جن کے دلوں کو اللہ تعالیٰ نے تقویٰ کے لیے چُن کر خالص کر لیا ہے“ حضور نبی اکرم صلی اللہ علیہ وسلم پر نازل ہوئی تو حضرت ابو بکر رضی اللہ عنہ فرماتے ہیں کہ میں نے قسم کھائی کہ حضور نبی اکرم صلی اللہ علیہ وسلم کے ساتھ صرف سرگوشی میں بات کروں گا، جس طرح رازدان سرگوشی کرتے ہیں۔“ (امام حاکم)

✽ حضرت انس بن مالک رضی اللہ عنہ سے روایت ہے انہوں نے فرمایا: ”جب غار کی رات تھی تو حضرت ابو بکر صدیق رضی اللہ عنہ نے عرض کیا: یا رسول اللہ صلی اللہ علیہ وسلم! مجھے اجازت عنایت فرمائیے کہ آپ صلی اللہ علیہ وسلم سے پہلے غار میں داخل ہوں تاکہ اگر کوئی سانپ یا کوئی اور چیز ہو تو وہ آپ صلی اللہ علیہ وسلم کی بجائے مجھے تکلیف پہنچائے۔ آپ صلی اللہ علیہ وسلم نے فرمایا: جاؤ داخل ہو جاؤ۔ حضرت ابو بکر رضی اللہ عنہ داخل ہوئے اور اپنے ہاتھ سے ساری جگہ کی تلاشی لینے لگے۔ جب بھی کوئی سوراخ دیکھتے تو اپنے لباس کو پھاڑ کر سوراخ کو بند کر دیتے۔ یہاں تک کہ اپنے تمام لباس کے

ساتھ یہی کچھ کیا۔ راوی کہتے ہیں کہ پھر بھی ایک سوراخ بیچ گیا تو انہوں نے اپنی ایڑی کو اُس سوراخ پر رکھ دیا اور پھر حضور نبی اکرم ﷺ سے اندر تشریف لانے کی گزارش کی۔ جب صبح ہوئی تو حضور نبی اکرم ﷺ نے حضرت ابو بکر صدیق رضی اللہ عنہ سے کہا: ”اے ابو بکر! تمہارا لباس کہاں ہے؟ تو انہوں نے جو کچھ کیا تھا اُس کے بارے بتا دیا۔ رسول اللہ ﷺ نے اپنے دونوں ہاتھ اٹھائے اور دعا کی: اے اللہ! ابو بکر رضی اللہ عنہ کو قیامت کے دن میرے ساتھ میرے درجہ میں رکھنا۔ اللہ تعالیٰ نے آپ ﷺ کی طرف وحی فرمائی کہ آپ ﷺ کی دعا کو قبول فرمایا گیا ہے۔“ (امام ابو نعیم)

✽ حضرت عبداللہ بن عمر رضی اللہ عنہما سے روایت ہے کہ میں حضور نبی اکرم ﷺ کی بارگاہ میں حاضر تھا اور آپ ﷺ کے پاس ابو بکر صدیق رضی اللہ عنہ اس حال میں بیٹھے ہوئے تھے کہ آپ نے عباؓ اپنی پہنی ہوئی تھی جسے اپنے سینے پر خلال سے جوڑا ہوا تھا اس وقت حضور نبی اکرم ﷺ کی خدمت میں جبرائیل علیہ السلام نازل ہوئے اور عرض کیا: یا رسول اللہ ﷺ! میں کیا دیکھ رہا ہوں کہ ابو بکر صدیق رضی اللہ عنہ نے عباؓ پہن کر اُسے اپنے سینے پر ٹانکا ہوا ہے؟ حضور نبی اکرم ﷺ نے فرمایا: اے جبرائیل! انہوں نے اپنا سارا مال مجھ پر خرچ کر ڈالا ہے۔ جبرائیل علیہ السلام نے عرض کیا: اللہ رب العزت نے آپ کو سلام کہا ہے اور فرمایا ہے کہ ابو بکر رضی اللہ عنہ سے کہیں، کیا تم اپنے اس فقر میں مجھ سے راضی ہو یا ناراض؟ اس پر حضور نبی اکرم ﷺ نے فرمایا: اے ابو بکر! اللہ تعالیٰ نے تم پر سلام بھیجا ہے اور دریافت فرمایا ہے کیا تم اپنے اس فقر میں مجھ سے راضی ہو یا ناراض؟ حضرت ابو بکر رضی اللہ عنہ نے عرض کیا: میں اپنے رب کریم پر ناراض ہوں گا؟ میں تو اپنے رب سے راضی ہوں میں اپنے رب کریم سے راضی ہوں۔ میں اپنے رب کریم سے راضی ہوں۔“ (امام ابو نعیم)

✽ اُم المؤمنین حضرت عائشہ صدیقہ رضی اللہ عنہا سے روایت ہے کہ حضور نبی اکرم ﷺ نے اپنے مرضِ وصال میں فرمایا: ابو بکر کو کہو کہ وہ لوگوں کو نماز پڑھائیں۔ حضرت عائشہ رضی اللہ عنہا فرماتی ہیں کہ میں نے کہا کہ حضرت ابو بکر رضی اللہ عنہ جب آپ کی جگہ پر کھڑے ہوں گے تو وہ کثرتِ گریہ کی وجہ سے لوگوں کو (قرأت) نہیں سنا سکیں گے۔ آپ حضرت عمر رضی اللہ عنہ کو حکم فرمائیں کہ وہ لوگوں کو نماز پڑھائیں۔ حضرت عائشہ رضی اللہ عنہا فرماتی ہیں کہ میں نے حضرت حفصہ رضی اللہ عنہا سے کہا کہ آپ حضور نبی اکرم ﷺ سے عرض کریں کہ حضرت ابو بکر صدیق رضی اللہ عنہ جب آپ کے مقام پر کھڑے ہوں گے تو رونے کی وجہ سے لوگوں کو کچھ سنا نہ پائیں گے۔ پس

۱۔ سامنے سے کھلا ہوا لباس جو دوسرے کپڑوں کے اوپر پہنا جاتا ہے ۲۔ کٹڑی کا ٹکڑا جس سے بٹن کی طرح کپڑے کو ملایا جاتا ہے

آپ حضرت عمر رضی اللہ عنہ کو حکم فرمائیں کہ وہ لوگوں کو نماز پڑھائیں چنانچہ حضرت حفصہ رضی اللہ عنہا نے ایسے ہی کیا۔ حضور نبی اکرم صلی اللہ علیہ وسلم نے فرمایا: رُک جاؤ! بے شک تم صواحب یوسف (یعنی زنان مصر) کی طرح ہو۔ ابو بکر کو (میری طرف سے) حکم دو کہ وہ لوگوں کو نماز پڑھائیں۔ (بخاری۔ ترمذی)

✽ اُم المؤمنین حضرت عائشہ صدیقہ رضی اللہ عنہا سے روایت ہے کہ حضور نبی اکرم صلی اللہ علیہ وسلم نے فرمایا: ”کسی قوم کے لیے مناسب نہیں کہ ان میں ابو بکر صدیق رضی اللہ عنہ موجود ہوں اور ان کی امامت ان کے علاوہ کوئی اور شخص کروائے۔“ (ترمذی)

✽ حضرت سعید بن مسیب رضی اللہ عنہ سے مروی ہے کہ حضرت ابو بکر صدیق رضی اللہ عنہ، حضور نبی اکرم صلی اللہ علیہ وسلم کی بارگاہ میں وزیر کی حیثیت رکھتے تھے اور حضور نبی اکرم صلی اللہ علیہ وسلم کے ساتھ دوسرے تھے وہ غار میں بھی آپ صلی اللہ علیہ وسلم کے ساتھ دوسرے تھے وہ غزوہ بدر کے عریش (وہ چھپر جو حضور نبی اکرم صلی اللہ علیہ وسلم کے لیے بنایا گیا تھا) میں بھی آپ صلی اللہ علیہ وسلم کے ساتھ دوسرے تھے وہ قبر میں بھی حضور نبی اکرم صلی اللہ علیہ وسلم کے ساتھ دوسرے ہیں اور رسول اللہ صلی اللہ علیہ وسلم ان پر کسی کو بھی مقدم نہیں سمجھتے تھے۔“ (امام حاکم)

✽ اُم المؤمنین حضرت عائشہ صدیقہ رضی اللہ عنہا سے روایت ہے ”حضرت ابو بکر صدیق رضی اللہ عنہ حضور نبی اکرم صلی اللہ علیہ وسلم کی خدمت میں حاضر ہوئے تو آپ صلی اللہ علیہ وسلم نے فرمایا: تم عتیق یعنی اللہ تعالیٰ کی طرف سے آگ سے آزاد ہو۔ پس اُس دن سے آپ رضی اللہ عنہ کا نام ”عتیق“ رکھ دیا گیا۔“ (ترمذی۔ ابن حبان۔ حاکم)

✽ حضرت عبداللہ بن مسعود رضی اللہ عنہ سے روایت ہے ”ہم حضور نبی اکرم صلی اللہ علیہ وسلم کی بارگاہ اقدس میں حاضر تھے۔ آپ صلی اللہ علیہ وسلم نے فرمایا: اہل جنت میں سے ایک شخص تمہارے پاس آئے گا۔ اتنے میں حضرت ابو بکر رضی اللہ عنہ نمودار ہوئے آپ صلی اللہ علیہ وسلم نے سلام کیا اور بیٹھ گئے۔“ (ترمذی۔ حاکم)

✽ حضرت ابو ہریرہ رضی اللہ عنہ سے روایت ہے کہ حضور نبی اکرم صلی اللہ علیہ وسلم نے فرمایا ”حضرت جبرائیل علیہ السلام نے میرا ہاتھ پکڑا، پھر مجھے جنت کا وہ دروازہ دکھایا جس سے میری اُمت داخل ہوگی۔ حضرت ابو بکر نے عرض کیا: یا رسول اللہ! کاش میں آپ کے ساتھ ہوتا تا کہ میں بھی جنت کا وہ دروازہ دیکھتا تو حضور نبی اکرم صلی اللہ علیہ وسلم نے فرمایا: یقیناً تم تو میری اُمت کے وہ پہلے شخص ہو جو جنت میں اُس دروازہ سے داخل ہوگا۔“ (ابوداؤد۔ حاکم)

✽ حضرت ابوسعید رضی اللہ عنہ سے روایت ہے ”کہ حضور نبی اکرم صلی اللہ علیہ وسلم نے فرمایا: تمام لوگوں میں سے سب سے زیادہ مجھ پر ابو بکر رضی اللہ عنہ کا احسان ہے، مال کا بھی اور ہم نشینی کا بھی۔“ (متفق علیہ)

✽ حضرت عبداللہ بن عمر رضی اللہ عنہ سے روایت ہے کہ حضور نبی اکرم صلی اللہ علیہ وسلم نے فرمایا ”جس نے اپنے

کپڑے کو تکبر کرتے ہوئے گھسیٹا، قیامت کے دن اللہ تعالیٰ اس کی طرف نظرِ رحمت نہیں فرمائے گا۔ حضرت ابو بکر صدیق رضی اللہ عنہ نے عرض کیا۔ میرے کپڑے کا ایک کونہ عموماً لٹک جاتا ہے سوائے اس صورت کے کہ میں اس کی احتیاط کروں۔ حضور نبی اکرم صلی اللہ علیہ وسلم نے فرمایا: تم ایسا ازراہ تکبر نہیں کرتے۔“ (بخاری۔ نسائی)

✽ حضرت عبداللہ بن عباس رضی اللہ عنہ سے مروی ہے ”حضور نبی اکرم صلی اللہ علیہ وسلم اپنے مرضِ وصال میں باہر تشریف لائے۔ آپ صلی اللہ علیہ وسلم نے اپنا سر انور کپڑے سے لپیٹا ہوا تھا۔ پس آپ صلی اللہ علیہ وسلم منبر مبارک پر جلوہ افروز ہوئے۔ اللہ تعالیٰ کی حمد و ثنائیاں کی پھر فرمایا: اپنی جان و مال کے اعتبار سے ابو بکر رضی اللہ عنہ (بن ابی قحافہ سے بڑھ کر مجھ پر زیادہ احسان کرنے والا کوئی نہیں۔“ (بخاری۔ نسائی)

✽ حضرت علی رضی اللہ عنہ سے روایت ہے کہ حضور نبی اکرم صلی اللہ علیہ وسلم نے فرمایا ”اللہ تعالیٰ ابو بکر رضی اللہ عنہ پر رحم فرمائے انہوں نے مجھ سے اپنی بیٹی کا نکاح کیا، مجھے سوار کر کے دارالہجرت (مدینہ منورہ) لے گئے اور اپنے مال سے بلال رضی اللہ عنہ کو آزاد کروایا۔“ (ترمذی۔ ابویعلی)

✽ حضرت جابر بن عبداللہ رضی اللہ عنہ سے روایت ہے کہ ایک دن حضرت عمر بن خطاب رضی اللہ عنہ حضرت ابو بکر صدیق رضی اللہ عنہ سے اس طرح مخاطب ہوئے ”اے رسول اللہ صلی اللہ علیہ وسلم کے بعد سب سے بہتر انسان۔“ (ترمذی۔ حاکم)

✽ حضرت ابو ہریرہ رضی اللہ عنہ سے روایت ہے کہ حضور نبی اکرم صلی اللہ علیہ وسلم نے فرمایا ”کسی کا بھی ہمارے اوپر کوئی ایسا احسان نہیں جس کا ہم نے بدلہ چکانہ دیا ہو سوائے ابو بکر صدیق رضی اللہ عنہ کے۔ بیشک اُن کے ہمارے اوپر احسان ہیں جن کا بدلہ اللہ تعالیٰ قیامت کے دن چکائے گا۔“ (ترمذی)

✽ حضرت اسد بن زرارہ رضی اللہ عنہ سے روایت ہے وہ فرماتے ہیں ”میں نے حضور نبی اکرم صلی اللہ علیہ وسلم کو لوگوں کو خطبہ دیتے ہوئے دیکھا۔ آپ صلی اللہ علیہ وسلم نے توجہ فرمائی تو حضرت ابو بکر صدیق رضی اللہ عنہ کونہ دیکھا تو آپ صلی اللہ علیہ وسلم نے پکارا: ابو بکر! ابو بکر! روح القدس جبرائیل علیہ السلام نے مجھے خبر دی ہے کہ میری امت میں سے میرے بعد سب سے بہتر ابو بکر صدیق رضی اللہ عنہ ہیں۔“ (طبرانی)

✽ حضرت معاذ بن جبل رضی اللہ عنہ سے روایت ہے کہ حضور نبی اکرم صلی اللہ علیہ وسلم نے فرمایا ”اللہ تعالیٰ کو آسمان پر یہ پسند نہیں کہ ابو بکر رضی اللہ عنہ سے زمین پر کوئی خطا سرزد ہو۔“ (طبرانی)

✽ حضرت علی رضی اللہ عنہ نے فرمایا ”حضور نبی اکرم صلی اللہ علیہ وسلم کے بعد اس امت میں سب سے بہتر حضرت ابو بکر رضی اللہ عنہ ہیں۔“ (طبرانی)

✽ حضرت علی رضی اللہ عنہ اور حضرت زبیر رضی اللہ عنہ فرماتے ہیں ”بلاشبہ حضرت ابو بکر رضی اللہ عنہ خلافت

کے سب سے زیادہ حق دار ہیں وہ حضور نبی اکرم ﷺ کے غار کے ساتھی ہیں۔ وہ ثانی اشئین (غار کے دو ساتھیوں میں سے دوسرے) ہیں اور ہم ان کے شرف و بزرگی اور ان کے مرتبہ کو جانتے ہیں۔ بے شک انہیں حضور نبی اکرم ﷺ نے اپنی ظاہری حیاتِ طیبہ میں نماز کی امامت کا حکم دیا تھا۔“ (امام حاکم۔ بیہقی)

✽ حضرت سہل بن سعدؓ سے روایت ہے فرماتے ہیں کہ ”حضور نبی اکرم ﷺ نے فرمایا: ابو بکرؓ سے محبت اور اس کا شکر ادا کرنا میری امت پر واجب ہے۔“ (امام دیلمی۔ خطیب بغدادی)

### امام عدل، مراد رسول

خلیفہ دوم امیر المؤمنین سیدنا حضرت عمر فاروقؓ

✽ حضرت علی کرم اللہ وجہہ الکریم اکثر حضرت عمر فاروق رضی اللہ تعالیٰ عنہ کا ذکر کرتے ہوئے فرمایا کرتے تھے کہ وہ ”رشید الامر“ ہیں اس کا مطلب یہ ہے کہ وہ ہر معاملہ میں درست کار اور صحیح الرائے تھے کسی کام میں بھٹکنے والے نہیں تھے۔ حضرت عمر فاروقؓ اپنے رتبے اور درجے میں اس قدر بلند و بالا اور ارفع ہیں کہ تاریخ عالم میں اور کہیں دوسری نظیر نہیں ملتی۔

شروع میں مسلمانوں کی تعداد بہت ہی قلیل تھی کفار و مشرکین مسلمانوں کو طرح طرح کے ظلم و ستم کا نشانہ بناتے تو حضور صلی اللہ علیہ وآلہ وسلم نے ایک روز دعا فرمائی۔

✽ ”اے اللہ! تو عمر بن ہشام (ابو جہل) یا عمر بن خطاب دونوں میں سے اپنے ایک پسندیدہ بندے کے ذریعے اسلام کو غلبہ اور عزت عطا فرما۔“ راوی فرماتے ہیں کہ ان دونوں میں اللہ تعالیٰ کو محبوب حضرت عمرؓ تھے۔ (ترمذی احمد، ابن حبان)

تو اللہ کے ہاں یہ دعا حضرت عمرؓ کے حق میں قبول ہوئی۔ ایک روز حضرت عمرؓ تیغ بکف اپنے گھر سے نکلے تو بنی زہرہ کے ایک فرد نے راستہ میں پوچھا کدھر کا ارادہ ہے؟ حضرت عمرؓ بولے ”میرا ارادہ محمد ﷺ کو قتل کرنے کا ہے۔“ اس شخص نے کہا تو پھر بنی ہاشم اور بنی زہرہ تمہیں چھوڑیں گے نہیں، حضرت عمرؓ نے کہا ”معلوم ہوتا ہے کہ تم بھی دینِ آباء سے نکل چکے ہو۔“ اس پر اس شخص نے کہا ”ایک بات کہوں تو حیرانی ہوگی کہ تمہاری بہن فاطمہؓ بنت خطاب اور بہنوئی سعید بن زیدؓ نئے دین میں داخل ہو چکے ہیں۔“ حضرت عمرؓ غضب ناک ہو کر ان کے پاس پہنچے۔ گھر میں داخل ہوتے ہی کہا ”یہ کیا سرگوشیاں ہو رہی ہیں۔“ دراصل حضرت خباب بن ارثؓ اس وقت گھر میں سورۃ طہ کی تلاوت فرما رہے تھے۔ حضرت عمرؓ نے خباب بن ارثؓ کی بہن اور بہنوئی نے حضرت خباب بن ارثؓ اور سورۃ کے اوراق کو چھپاتے ہوئے کہا کہ ہم

آپس میں باتیں کر رہے تھے۔ حضرت عمرؓ نے لکارا شاید تم لوگ گمراہ ہو چکے ہو۔ اس پر بہنوئی سعید بن زیدؓ نے کہا کہ اگر جس پر تم ہو وہی دین گمراہی کا دین ہو تو؟ حضرت عمرؓ غصے میں آپے سے باہر ہو گئے اور بہنوئی پر جھپٹ پڑے۔ فاطمہ بنتِ خطاب رضی اللہ عنہا نے بھائی سے اپنے شوہر کو چھڑانا چاہا تو حضرت عمرؓ نے انہیں طمانچے اس شدت سے رسید کیے کہ چہرہ لہولہان ہو گیا۔ آخر وہ بھی عمرؓ بن خطاب کی بہن تھیں بے خوف ہو کر جوش سے کہا: ”عمرؓ میں اللہ کو معبودِ حقیقی اور محمد ﷺ کو اس کا نبی برحق مانتی ہوں۔“

حضرت عمرؓ نے حالات سے مایوس ہو کر بہن سے وہ اوراق طلب کئے جن کی تلاوت کی جا رہی تھی تو بہن نے اوراق دینے سے انکار کر دیا اس لئے کہ ان کے پڑھنے کے کچھ آداب تھے۔ یعنی پڑھنے والا طیب و طاہر ہو۔ حضرت عمرؓ نے فرطِ تجسس سے ان آداب کو قبول کیا اور غسل و وضو کے بعد کتابِ معرفت دیکھنی شروع کر دی ابھی ”انسی انا اللہ لا الہ الا انا فاعبدنی واقم الصلوٰۃ لذكری“ تک ہی پہنچ پائے تھے کہ حضورِ پاک صلی اللہ علیہ وآلہ وسلم سے ملاقات کی زبردست خواہش پیدا ہوئی اور پکارا ٹھے ”مجھے محمد ﷺ کے پاس لے چلو“ یہ سنتے ہی حضرت خبابؓ جلدی سے باہر آگئے اور کہا کہ مجھے یقین تھا محمد صلی اللہ علیہ وآلہ وسلم کی یہ دعا قبول ہو جائے گی۔ پھر حضرت عمر فاروقؓ دارِ ارقم کی طرف چل پڑے کیونکہ حضور صلی اللہ علیہ وآلہ وسلم اس وقت وہاں قیام فرماتے تھے۔ وہاں پہنچ کر حضرت عمرؓ نے کلمہ شہادت پڑھا اور دائرہ اسلام میں داخل ہو گئے۔

✽ حضرت عبداللہ بن عباس رضی اللہ تعالیٰ عنہ سے روایت ہے جب حضرت عمرؓ ایمان لائے تو جبرائیل علیہ السلام نازل ہوئے اور عرض کیا: یا محمد مصطفیٰ! بے شک اہل آسمان نے حضرت عمرؓ کے اسلام لانے پر خوشیاں منائی ہیں۔ (ابن ماجہ ابن حبان، حاکم)

حضرت عمر فاروق رضی اللہ تعالیٰ عنہ کی سب سے بڑی فضیلت یہ ہے کہ آپ محدث و ملہم من اللہ تھے۔ محدث یہاں ملہم (صاحب الہام) کے معنی میں ہے یعنی وہ روشن ضمیر شخص جس کے دل میں غیب سے کوئی بات پڑے۔ اس کو محدث اس اعتبار سے کہا جاتا ہے کہ گویا اس سے غیبی طاقت (اللہ تعالیٰ) بات کرتی ہے اور اس کو وہ بات بتاتی ہے جو دوسروں کو معلوم نہیں ہوتی پھر وہ شخص اس بات کو دوسروں تک پہنچاتا ہے۔ لغت حدیث کی کتاب ”مجمع الجازمیں لکھا ہے کہ محدث اس شخص کو کہتے ہیں جس کے دل میں اللہ تعالیٰ کی طرف سے کوئی بات ڈالی جاتی ہے اور پھر وہ محض نورِ فراست کے ذریعہ اس بات کو دوسروں تک پہنچاتا ہے اور یہ مرتبہ اسی کو نصیب ہوتا ہے جس کو اللہ پاک نوازنا چاہے۔ ابو سلمہؓ نے حضرت عائشہ صدیقہ رضی اللہ تعالیٰ عنہا سے اور حضرت

عائشہ صدیقہ رضی اللہ عنہا نے رسالت مآب صلی اللہ علیہ وآلہ وسلم سے روایت کرتے ہوئے فرمایا ہے کہ ”گزشتہ اُمتوں میں کچھ اشخاص محدثین ہو گزرے ہیں اور میری اُمت میں یہ منصب عمرؓ کو حاصل ہے۔“ ابو سلمہؓ نے عبد الرحمنؓ اور عبد الرحمنؓ نے حضرت ابو ہریرہؓ سے روایت کرتے ہوئے فرمایا ہے کہ حضور اکرم صلی اللہ علیہ وآلہ وسلم نے فرمایا ”پچھلے ادوار میں مختلف اُمتوں کے اندر الہام پذیر شخصیات موجود تھیں اور میری اُمت میں اس قسم کی الہام پذیر شخصیت عمرؓ ہے۔“ صحیحین نے اس روایت کو ملفوظ کیا ہے لیکن صحیح بخاری میں یہ الفاظ ہیں ”تم سے پہلے بنی اسرائیل میں کچھ لوگ اگرچہ نبی نہ تھے تاہم وہ کلام الہی کے مخاطب ہوتے تھے امت محمدیہ میں یہ درجہ عمر بن خطابؓ کو حاصل ہے۔“

✽ حضرت جابر بن عبد اللہ رضی اللہ عنہ سے روایت ہے ”حضرت عمرؓ نے حضرت ابو بکرؓ کو مخاطب کر کے فرمایا: حضور نبی اکرم ﷺ کے بعد لوگوں میں سب سے بہترین انسان! حضرت ابو بکرؓ نے فرمایا: آگاہ ہو جاؤ اگر تم نے یہ کہا ہے تو میں نے بھی حضور نبی اکرم ﷺ کو یہ فرماتے ہوئے سنا ہے کہ عمرؓ سے بہتر کسی آدمی پر ابھی تک سورج طلوع نہیں ہوا۔“ (ترمذی۔ حاکم)

✽ حضرت عقبہ بن عامرؓ بیان کرتے ہیں ”حضور نبی اکرم ﷺ نے فرمایا: اگر میرے بعد کوئی نبی ہوتا وہ عمر بن خطابؓ ہوتا۔“ (ترمذی، حاکم، احمد)

اور ایک روایت میں حضرت ابوسعید خدریؓ سے مروی ہے ”حضور نبی اکرم ﷺ نے فرمایا اگر اللہ تعالیٰ میرے بعد کسی کو نبی بنا کر بھیجنے والا ہوتا تو یقیناً عمر بن خطابؓ کو نبی بنا کر بھیجتا۔“ (امام بیہقی نے فرمایا کہ اسے امام طبرانی نے روایت کیا ہے۔)

✽ حضرت محمد بن سعد بن ابی وقاصؓ اپنے والد سے روایت فرماتے ہیں حضرت عمر بن خطابؓ نے حضور نبی اکرم ﷺ سے (گھر کے) اندر آنے کی اجازت طلب کی اور اس وقت آپ ﷺ کے پاس قریش کی کچھ عورتیں اونچی آواز سے گفتگو کر رہی تھیں۔ جب حضرت عمر بن خطابؓ نے اجازت طلب کی تو وہ اٹھ کھڑی ہوئیں اور پردے میں چلی گئیں۔ اس پر حضور نبی اکرم ﷺ مسکرانے لگے۔ حضرت عمرؓ نے عرض کیا: یا رسول اللہ ﷺ! اللہ تعالیٰ آپ کے دندان مبارک تبسم ریز رکھے۔ حضور نبی اکرم ﷺ نے فرمایا: میں ان عورتوں پر حیران ہوں جو میرے پاس تھیں (اور خوب باتیں کر رہی تھیں) کہ جب انہوں نے تمہاری آواز سنی تو پردے میں چھپ گئیں۔ حضرت عمرؓ نے عرض کیا: یا رسول اللہ ﷺ! آپ زیادہ حق دار ہیں کہ یہ آپ

سے ڈریں۔ پھر حضرت عمرؓ نے فرمایا: اے اپنی جان کی دشمنو! تم مجھ سے ڈرتی ہو اور حضور نبی اکرم ﷺ سے نہیں ڈرتیں؟ عورتوں نے جواب دیا: ہاں! آپ حضور نبی اکرم ﷺ کے مقابلہ میں سخت گیر اور سخت دل ہیں۔ پھر حضور نبی اکرم ﷺ نے فرمایا: ”اے ابنِ خطاب! اس بات کو چھوڑو۔ قسم ہے اس ذات کی جس کے قبضہ قدرت میں میری جان ہے! جب شیطان تمہیں کسی راستے پر چلتے ہوئے دیکھتا ہے تو تمہارے راستے کو چھوڑ کر دوسرا راستہ اختیار کر لیتا ہے۔“ (متفق علیہ)

✽ حضرت بریدہؓ فرماتے ہیں حضور نبی اکرم ﷺ ایک مرتبہ کسی جہاد سے واپس تشریف لائے تو ایک سیاہ فام باندی حاضر ہوئی اور عرض کیا: یا رسول اللہ ﷺ! میں نے نذرمانی تھی کہ اگر اللہ تعالیٰ آپ کو صحیح سلامت واپس لائے تو میں آپ کے سامنے دف بجاؤں گی اور گانا گاؤں گی۔ آپ ﷺ نے فرمایا: اگر تم نے نذرمانی تھی تو دف بجالو ورنہ نہیں۔ اس نے دف بجانا شروع کیا تو حضرت ابو بکرؓ آگئے وہ بجاتی رہی پھر حضرت علیؓ اور حضرت عثمانؓ کے آنے پر بھی وہ دف بجاتی رہی۔ لیکن اس کے بعد حضرت عمرؓ داخل ہوئے تو وہ دف نیچے رکھ کر اس پر بیٹھ گئی۔ آپ ﷺ نے فرمایا: اے عمر! تم سے تو شیطان بھی ڈرتا ہے میری موجودگی میں یہ دف بجاتی رہی پھر ابو بکرؓ، علیؓ اور عثمانؓ آئے تب بھی یہ دف بجاتی رہی لیکن جب تم آئے تو اس نے دف بجانا بند کر دیا۔ (ترمذی)

✽ حضرت عائشہ رضی اللہ عنہا سے روایت ہے ایک مرتبہ حضور اکرم ﷺ تشریف فرما تھے اتنے میں ہم نے شور و غل اور بچوں کی آواز سنی۔ آپ ﷺ کھڑے ہوئے تو دیکھا کہ ایک حبشی عورت ناچ رہی ہے اور بچے اس کے گرد گھیرا ڈالے ہوئے ہیں۔ آپ ﷺ نے فرمایا: عائشہ! آؤ دیکھو! میں گئی اور ٹھوڑی حضور نبی اکرم ﷺ کے مبارک کندھے پر رکھ کر آپ ﷺ کے کندھے اور سر کے درمیان سے دیکھنے لگی۔ آپ ﷺ نے فرمایا: کیا تمہارا جی نہیں بھرا؟ میں دیکھنا چاہتی تھی کہ آپ ﷺ کے نزدیک میری کیا قدر و منزلت ہے؟ لہذا میں نے عرض کیا: ”نہیں“ اتنے میں حضرت عمرؓ آگئے اور انہیں دیکھتے ہی سب لوگ بھاگ گئے تو آپ ﷺ نے فرمایا: میں دیکھ رہا ہوں کہ شیاطین جن و انس عمرؓ کو دیکھ کر بھاگ کھڑے ہوئے پھر میں لوٹ آئی۔ (ترمذی۔ نسائی)

✽ حضرت سدیدہ رضی اللہ عنہا جو کہ حضرت حفصہ رضی اللہ عنہا کی خادمہ ہیں بیان فرماتی ہیں کہ حضور نبی اکرم ﷺ نے فرمایا ”بے شک جب سے عمرؓ نے اسلام قبول کیا ہے شیطان اس کے سامنے سے گزرتا ہے تو اپنا سر جھکا لیتا ہے۔“ (طبرانی)



✽ حضرت عبدالرحمن بن حمید رضی اللہ عنہ اپنے والد سے روایت فرماتے ہیں حضرت سعید بن زید رضی اللہ عنہ نے ایک مجلس میں انہیں یہ حدیث بیان کی کہ حضور نبی اکرم صلی اللہ علیہ وسلم نے فرمایا: دس آدمی جنتی ہیں، ابو بکر جنتی ہیں، عمر جنتی ہیں، عثمان جنتی ہیں اور علی جنتی ہیں (آگے مزید صحابہ کرام کے اسمائے گرامی بیان کیے)۔ (ترمذی۔ نسائی)

✽ حضرت سعید بن زید بن عمرو بن نفیل رضی اللہ عنہ سے روایت ہے وہ فرماتے ہیں میں نو آدمیوں کے بارے میں گواہی دیتا ہوں کہ وہ جنتی ہیں اور اگر میں دسویں آدمی کے بارے میں بھی گواہی دوں تو گناہ گار نہ ہوں گا۔ پوچھا گیا: وہ کیسے؟ فرمایا: ہم حضور نبی اکرم صلی اللہ علیہ وسلم کے ہمراہ جبل حرا پر تھے کہ آپ صلی اللہ علیہ وسلم نے فرمایا: اے حرا! ٹھہر جا، کیونکہ تجھ پر نبی صدیق اور شہید ہی تو ہیں۔ پوچھا گیا: وہ کون تھے؟ فرمایا: حضور نبی اکرم صلی اللہ علیہ وسلم، حضرت ابو بکر رضی اللہ عنہ، حضرت عمر رضی اللہ عنہ، حضرت عثمان رضی اللہ عنہ، حضرت علی رضی اللہ عنہ، حضرت طلحہ رضی اللہ عنہ، حضرت زبیر رضی اللہ عنہ، حضرت سعد رضی اللہ عنہ اور حضرت عبدالرحمن بن عوف رضی اللہ عنہ۔ پوچھا گیا: دسواں کون تھا؟ فرمایا: میں تھا۔ (ترمذی۔ نسائی)

✽ حضرت ابی بن کعب رضی اللہ عنہ سے روایت ہے حضور نبی اکرم صلی اللہ علیہ وسلم نے فرمایا ”حق تعالیٰ (اپنی شان کے مطابق) سب سے پہلے جس شخص سے مصافحہ فرمائے گا وہ عمر رضی اللہ عنہ ہے اور سب سے پہلے جس شخص پر سلام بھیجے گا اور سب سے پہلے جس کا ہاتھ پکڑ کر جنت میں داخل فرمائے گا وہ بھی عمر رضی اللہ عنہ ہے“۔ (ابن ماجہ۔ حاکم)

✽ حضرت ابو ہریرہ رضی اللہ عنہ سے روایت ہے حضور نبی اکرم صلی اللہ علیہ وسلم نے فرمایا ”عمر بن خطاب رضی اللہ عنہ اہل جنت کا چراغ ہے“۔ (ابو نعیم، دیلمی)

✽ حضرت انس بن مالک رضی اللہ عنہ سے روایت ہے حضرت عمر رضی اللہ عنہ نے فرمایا ”میرے رب نے تین باتوں میں میری موافقت فرمائی۔ میں نے عرض کیا: یا رسول اللہ صلی اللہ علیہ وسلم! کاش! ہم مقام ابراہیم کو نماز کی جگہ بنائیں تو حکم نازل ہوا ”اور ابراہیم علیہ السلام کے کھڑے ہونے کی جگہ کو مقام نماز بنا لو۔“ (البقرہ: 125) اور پردہ سے متعلق بھی میں نے حضور نبی اکرم صلی اللہ علیہ وسلم کی خدمت میں عرض کیا: یا رسول اللہ صلی اللہ علیہ وسلم! کاش آپ صلی اللہ علیہ وسلم ازواج مطہرات کو پردہ کا حکم فرمائیں کیونکہ ان سے نیک اور بد ہر قسم کے لوگ کلام کرتے ہیں، تو پردے کی آیت نازل ہوئی اور جب حضور نبی اکرم صلی اللہ علیہ وسلم کی ازواج مطہرات آپ پر غیرت کھاتے ہوئے جمع ہوئیں تو میں نے ان سے کہا۔ ”اگر وہ تمہیں طلاق دے دیں تو عجب نہیں کہ ان کا رب انہیں تم سے بہتر ازواج بدلہ میں عطا فرمادے۔“ (التحریم: 5) تو یہی آیت نازل ہوئی۔ (بخاری۔ احمد)

✽ حضرت عبداللہ بن عمر رضی اللہ عنہما بیان فرماتے ہیں حضرت عمر رضی اللہ عنہ نے فرمایا: میرے رب نے تین امور میں میری موافقت فرمائی: مقام ابراہیم میں، حجاب کے احکام میں اور بدر کے قیدیوں کے بارے

میں۔ (مسلم)

✽ حضرت عبداللہ بن عمر رضی اللہ عنہ سے روایت ہے حضور نبی اکرم ﷺ نے فرمایا: اللہ تعالیٰ نے حق کو عمر کی زبان اور دل پر جاری کر دیا ہے۔ حضرت عبداللہ بن عمر رضی اللہ عنہ فرماتے ہیں کہ ”جب کبھی لوگوں کو کوئی مسئلہ درپیش ہوا اور لوگوں نے اس پر بات کی اور حضرت عمر رضی اللہ عنہ نے بھی اس مسئلہ پر کچھ کہا تو قرآن حکیم حضرت عمر رضی اللہ عنہ کے قول کے موافق نازل ہوا“ (ترمذی، ابوداؤد)

✽ حضرت عمرو بن شرجیل ابو میسرہ حضرت عمر بن خطاب رضی اللہ عنہ سے روایت فرماتے ہیں انہوں نے عرض کیا: اے اللہ! شراب کے معاملہ میں ہمارے لیے شافی و کافی حکم نازل فرما، تو وہ آیت اتری جو سورۃ البقرہ میں ہے: ”آپ سے شراب اور جوئے کی نسبت سوال کرتے ہیں۔“ (البقرہ: ۲۱۹) پس حضرت عمر رضی اللہ عنہ کو بلایا گیا اور اس آیت کی تلاوت کی گئی انہوں نے پھر عرض کیا: اے اللہ! شراب کے معاملہ میں ہمارے لیے شافی و کافی حکم نازل فرما، تو وہ آیت اتری جو سورۃ النساء میں ہے: ”اے ایمان والو! تم نشہ کی حالت میں نماز کے قریب مت جاؤ۔“ (النساء: ۴۳) پس حضرت عمر رضی اللہ عنہ کو بلایا گیا اور ان پر یہ آیت پڑھی گئی انہوں نے پھر عرض کیا: اے اللہ! شراب کے معاملہ میں ہمارے لیے شافی و کافی حکم نازل فرما، پھر وہ آیت نازل ہوئی جو سورۃ المائدہ میں ہے: ”شیطان یہی چاہتا ہے کہ شراب اور جوئے کے ذریعے تمہارے درمیان عداوت اور کینہ ڈلوادے اور تمہیں اللہ تعالیٰ کے ذکر سے اور نماز سے روک دے۔ کیا تم باز آؤ گے؟“ (المائدہ: ۹۱) پس حضرت عمر رضی اللہ عنہ کو بلایا گیا اور ان پر یہ آیت تلاوت کی گئی تو وہ کہنے لگے ”ہم باز آ گئے ہم باز آ گئے“ (ترمذی، ابوداؤد، نسائی، احمد)

✽ حضرت جابر بن عبداللہ رضی اللہ عنہ بیان فرماتے ہیں حضرت علی رضی اللہ عنہ حضرت عمر رضی اللہ عنہ کے پاس تشریف لائے حضرت عمر رضی اللہ عنہ ایک چادر میں لپٹے ہوئے تھے تو حضرت علی رضی اللہ عنہ نے فرمایا: اللہ تعالیٰ تجھ پر رحمتوں کا نزول فرمائے۔ پھر فرمایا: لوگوں میں سے کوئی بھی شخص میرے نزدیک اس چادر میں لپٹے ہوئے شخص سے زیادہ محبوب نہیں ہے کہ جو کچھ اللہ تعالیٰ کے صحیفہ (یعنی قرآن پاک) میں ہے وہ اسے اس شخص کی منشاء کے مطابق نازل فرماتا ہے۔ (حاکم، ابن ابی شیبہ)

✽ حضرت عائشہ صدیقہ رضی اللہ عنہا بیان فرماتی ہیں حضور نبی اکرم ﷺ نے فرمایا ”کوئی نبی بھی ایسا نہیں گزرا جس کی امت میں ایک یا دو معلم نہ ہوں اور اگر ان میں سے میری امت میں کوئی ہے تو وہ عمر رضی اللہ عنہ بن خطاب ہے۔ بے شک حق عمر رضی اللہ عنہ کی زبان اور دل پر ہے۔“ (ابن ابی عامر، طبرانی)

✽ حضرت مجاہد رضی اللہ عنہ بیان فرماتے ہیں ”حضرت عمر رضی اللہ عنہ جب کوئی رائے دیتے تو اس کے مطابق قرآن

نازل ہو جاتا۔ (ابن ابی شیبہ)

✽ امام شعبی رضی اللہ عنہ بیان فرماتے ہیں حضرت علی رضی اللہ عنہ کے ہاں حضرت عمر رضی اللہ عنہ کا یہ قول کہ ”البتہ میرے دل میں یہ القاء کیا گیا ہے کہ جب تمہارا سامنا تمہارے دشمن سے ہوگا تو تم اسے شکست دے دو گے۔“ بیان کیا گیا تو حضرت علی رضی اللہ عنہ نے فرمایا: ہم اس چیز کو محال نہیں سمجھتے تھے کہ بے شک سیکنہ (اطمینان و سکون) حضرت عمر رضی اللہ عنہ کی زبان سے بولتا ہے اور بیشک قرآن میں بعض احکامات حضرت عمر رضی اللہ عنہ کی رائے کے مطابق نازل ہوئے ہیں۔ (ابن عساکر، سیوطی)

✽ حضرت عبداللہ بن عمر رضی اللہ عنہ سے روایت ہے حضور نبی اکرم صلی اللہ علیہ وسلم نے فرمایا ”خواب میں مجھے دکھایا گیا ہے کہ میں ایک کنویں سے ڈول کے ذریعے پانی نکال رہا ہوں جس پر چرخی لگی ہوئی ہے پھر ابو بکر رضی اللہ عنہ آئے اور انہوں نے ایک یا دو ڈول نکالے لیکن انہیں کچھ مشکل پیش آرہی تھی۔ اللہ تعالیٰ ان کی مغفرت فرمائے۔ ان کے بعد حضرت عمر رضی اللہ عنہ بن خطاب آئے تو وہ ڈول ایک بڑے ڈول میں تبدیل ہو گیا اور میں نے کسی بھی جوان مرد کو اس طرح کام کرتے ہوئے نہیں دیکھا یہاں تک کہ تمام لوگ خود بھی سیراب ہوئے اور جانوروں کو بھی سیراب کر کے انہیں ان کے ٹھکانوں پر لے گئے۔“ (متفق علیہ)

✽ حضرت عبداللہ بن عمر رضی اللہ عنہ سے روایت ہے حضور نبی اکرم صلی اللہ علیہ وسلم نے فرمایا ”میں سویا ہوا تھا کہ دوران خواب میں نے اتنا دودھ پیا کہ جس کی تازگی میرے ناخنوں سے بھی ظاہر ہونے لگی پھر بچا ہوا میں نے عمر رضی اللہ عنہ کو دے دیا۔ صحابہ کرام رضی اللہ تعالیٰ عنہم نے عرض کیا: یا رسول اللہ صلی اللہ علیہ وسلم! آپ نے اس کی کیا تعبیر فرمائی ہے۔ آپ صلی اللہ علیہ وسلم نے فرمایا: اس سے مراد علم (ظاہری و باطنی) ہے۔“ (متفق علیہ)

✽ حضرت ابوسعید خدری رضی اللہ عنہ بیان فرماتے ہیں حضور نبی اکرم صلی اللہ علیہ وسلم نے فرمایا ”میں سویا ہوا تھا کہ دوران خواب میں نے دیکھا کہ مجھ پر کچھ لوگ پیش کیے جا رہے ہیں اس حال میں کہ انہوں نے قمیض پہنی ہوئی ہیں بعض کی قمیض سینے تک تھیں اور بعض لوگوں کی اس سے بھی کم اور میرے سامنے عمر بن خطاب کو پیش کیا گیا۔ ان پر ایک ایسی قمیض تھی جسے وہ گھسیٹ رہے تھے حضرت ابوسعید خدری رضی اللہ عنہ بیان فرماتے ہیں کہ میں نے دریافت کیا: یا رسول اللہ صلی اللہ علیہ وسلم! آپ نے اس کی کیا تعبیر فرمائی ہے؟ آپ صلی اللہ علیہ وسلم نے فرمایا: اس کی تعبیر دین ہے۔“ (متفق علیہ)

✽ حضرت ابو طفیل رضی اللہ عنہ بیان فرماتے ہیں حضور نبی اکرم صلی اللہ علیہ وسلم نے فرمایا ”میں نے خواب دیکھا گویا میں ایک زمین سے جس میں مجھ پر کالی اور سرخی مائل سفید بکریاں وارد ہوئیں پانی کے ڈول نکال رہا ہوں پھر ابو بکر رضی اللہ عنہ آئے اور انہوں نے ایک یا دو ڈول نکالے اور ان کو ڈول نکالنے میں مشکل پیش آرہی تھی۔ اللہ تعالیٰ

ان کی مغفرت فرمائے پھر عمر رضی اللہ عنہ آئے۔ پس انہوں نے بھی ڈول نکالے تو وہ ڈول ان کے ہاتھ میں بڑے ڈول میں تبدیل ہو گیا۔ پھر انہوں نے حوض بھر دیا اور آنے والی تمام بکریوں کو سیراب کر دیا اور میں نے کسی کو عمر سے بڑھ کر ڈول نکالنے والا نہیں دیکھا اور میں نے اس خواب کی تعبیر یہ کی کہ سیاہ بکریوں سے مراد عرب اور سرخی مائل سفید بکریوں سے مراد عجم ہیں۔ (احمد)

✽ حضرت ابو ہریرہ رضی اللہ عنہ سے روایت ہے حضور نبی اکرم صلی اللہ علیہ وسلم نے فرمایا: بے شک اللہ تعالیٰ عرفہ کی رات کو فرشتوں کے سامنے اپنے تمام بندوں پر بالعموم اور عمر رضی اللہ عنہ پر بالخصوص فخر کرتا ہے۔ (طبرانی، ابن ابی عاصم)

✽ حضرت عبداللہ بن مسعود رضی اللہ عنہ سے روایت ہے کہ ہم یہ خیال کیا کرتے تھے کہ آسمانی سکون قلب حضرت عمر رضی اللہ عنہ کی زبان پر بولتا تھا۔ (طبرانی، ابن ابی شیبہ، ابو نعیم)

✽ حضرت عمار بن یاسر رضی اللہ عنہ بیان فرماتے ہیں ”حضور نبی اکرم صلی اللہ علیہ وسلم نے فرمایا: اے عمار رضی اللہ عنہ! ابھی میرے پاس جبرائیل امین علیہ السلام آئے تھے اور میں نے ان سے پوچھا: اے جبرائیل! مجھے آسمان والوں میں عمر رضی اللہ عنہ کے فضائل کے بارے میں بتاؤ۔ جبرائیل علیہ السلام نے عرض کیا: یا رسول اللہ صلی اللہ علیہ وسلم! اگر میں آپ صلی اللہ علیہ وسلم کو اتنی مدت تک حضرت عمر رضی اللہ عنہ کے فضائل بیان کرتا رہوں، جتنی مدت حضرت نوح علیہ السلام زمین پر (تبلیغ کرتے) رہے یعنی نو سو پچاس برس، تب بھی عمر رضی اللہ عنہ کے فضائل ختم نہیں ہوں گے اور بے شک حضرت عمر رضی اللہ عنہ کی نیکیوں میں سے ایک نیکی ہیں۔“ (امام ابویعلیٰ، طبرانی)

✽ حضرت سالم رضی اللہ عنہ بیان کرتے ہیں کہ اہل نجران حضرت علی رضی اللہ عنہ کے پاس آئے اور کہا: اے امیر المؤمنین! آپ کا نامہ اعمال آپ کے ہاتھ میں ہے اور آپ کی شفاعت آپ کی زبان میں ہے ہمیں عمر رضی اللہ عنہ نے ہماری زمین سے نکال دیا ہے آپ ہمیں ہماری زمین کی طرف لوٹادیں۔ حضرت علی رضی اللہ عنہ نے ان سے کہا: تمہارا رُبر اہو بے شک عمر رضی اللہ عنہ بالکل درست کام انجام دینے والے تھے اور میں ان کا کیا ہوا فیصلہ کبھی تبدیل نہیں کروں گا۔ (امام ابن ابی شیبہ)

✽ حضرت ابوسفر رضی اللہ عنہ بیان فرماتے ہیں حضرت علی رضی اللہ عنہ کو اکثر ایک چادر اوڑھے ہوئے دیکھا گیا۔ راوی بیان فرماتے ہیں ان سے کہا گیا کہ آپ کثرت سے یہ چادر کیوں پہنتے ہیں؟ تو انہوں نے فرمایا: بے شک یہ مجھے میرے نہایت پیارے، مخلص اور خاص دوست حضرت عمر رضی اللہ عنہ نے پہنائی تھی۔ بے شک عمر اللہ تعالیٰ کے لیے خالص ہوا تو اللہ تعالیٰ نے اس کے لیے خالص بھلائی چاہی پھر وہ رونے لگ گئے۔ (امام ابن ابی شیبہ)

✽ حضرت اسود رضی اللہ عنہ سے روایت ہے حضرت عبداللہ رضی اللہ عنہ نے فرمایا ”جب صالحین کا ذکر ہو تو جلدی

سے حضرت عمرؓ کا نام نامی پکارا کرو۔ (امام ابن ابی شیبہ)

✽ حضرت زید بن وہب حضرت عبداللہؓ سے روایت فرماتے ہیں بے شک حضرت عمرؓ اسلام کے لیے ایک مضبوط قلعہ تھے جس میں اسلام محفوظ تھا اور اس سے باہر نہیں نکلتا تھا پس جب انہیں شہید کر دیا گیا تو اسلام اس قلعہ سے باہر نکل گیا یعنی غیر محفوظ ہو گیا اور اس کے بعد اس میں داخل نہیں ہوا (یعنی اس کے بعد فتنوں کے حملوں سے امت محفوظ نہ رہی)۔ (امام ابن ابی شیبہ)

✽ حضرت قدامہ بن مظعونؓ بیان فرماتے ہیں حضرت عمر بن خطابؓ نے حضرت عثمان بن مظعونؓ کو اس حال میں دیکھا کہ وہ اپنی سواری پر سوار تھے اور عرج کے علاقہ میں مقام اثابہ کی وادی میں چل رہے تھے کہ حضرت عمرؓ کی سواری نے حضرت عثمانؓ کی سواری کو دھکا دیا۔ حضور نبی اکرم ﷺ کی سواری قافلہ کے آگے چل رہی تھی تو حضرت عثمان بن مظعونؓ نے کہا ”اے فتنوں کو روکنے والے! تو نے مجھے تکلیف دی ہے۔“ جب سواریاں رکیں تو حضرت عمر بن خطابؓ حضرت عثمان بن مظعونؓ کے قریب گئے اور کہا ”اے ابوسائب! اللہ تعالیٰ تمہاری مغفرت فرمائے یہ کون سا نام ہے جو تو نے مجھے دیا ہے؟“ انہوں نے کہا ”ایسا نہیں خدا کی قسم! میں وہ نہیں ہوں جس نے تمہیں یہ نام دیا ہے بلکہ حضور نبی اکرم ﷺ نے تمہیں یہ نام دیا ہے جو آج اس لشکر کی قیادت فرما رہے ہیں۔ ایک دن آپ (حضرت عمرؓ) ہمارے پاس سے گزرے، ہم حضور نبی اکرم ﷺ کی بارگاہ میں بیٹھے ہوئے تھے تو حضور نبی اکرم ﷺ نے فرمایا: یہ شخص یعنی عمرؓ فتنوں کو روکنے والا ہے اور آپ کی طرف اشارہ بھی کیا اور فرمایا: یہ تمہارے اور فتنوں کے درمیان ایک سختی سے بند کیا ہوا دروازہ ہے جب تک یہ تمہارے درمیان زندہ ہے۔“ (امام طبرانی)

✽ حضرت ابوذر غفاریؓ سے روایت ہے وہ حضرت عمر بن خطابؓ کو ملے پس حضرت عمرؓ نے ان کا ہاتھ پکڑ کر ہلایا۔ حضرت عمرؓ بہت مضبوط آدمی تھے تو حضرت ابوذرؓ نے کہا: اے ”قفل الفتنة“ (فتنوں کو روکنے والے دروازے کا تالا) میرا ہاتھ چھوڑیے۔ پس حضرت عمرؓ نے دریافت کیا یہ قفل الفتنة کیا ہے؟ حضرت ابوذرؓ نے عرض کیا: ایک دن میں حضور نبی اکرم ﷺ کے پاس حاضر ہوا اس حال میں کہ آپ ﷺ تشریف فرما تھے اور لوگ آپ ﷺ کے ارد گرد جمع تھے۔ پس میں ان کے پیچھے بیٹھ گیا تو حضور نبی اکرم ﷺ نے فرمایا: تمہیں اس وقت تک فتنہ نہیں پہنچ سکتا جب تک یہ (عمرؓ) تمہارے درمیان موجود ہے۔ (طبرانی)

✽ حضرت عبداللہ بن عمر رضی اللہ تعالیٰ عنہ فرماتے ہیں رسول اللہ صلی اللہ علیہ وسلم نے حضرت عمرؓ

کے بارے میں فرمایا ”یہ فتنے کے لئے رکاوٹ ہے“ اور دستِ اقدس سے حضرت عمرؓ کی طرف اشارہ فرمایا، تمہارے اور فتنے کے درمیان مضبوطی سے بند ہونیوالا دروازہ رہے گا جب تک یہ تمہارے درمیان موجود رہیں گے۔ (امام بزاز)

✽ حضرت علی مرتضیٰ رضی اللہ تعالیٰ عنہ فرماتے ہیں ”ہم صحابہ کرام اس میں شک نہیں کرتے کہ وقار عمر فاروقؓ کی زبان پر بولتا ہے“ (کئی محدثین نے یہ روایت بیان کی)۔

✽ امام ابو بکر خراٹلی فرماتے ہیں ”حضرت عمرؓ پر اللہ تعالیٰ رحم فرمائے وہ اللہ تعالیٰ کے نور سے ذاتِ باری تعالیٰ کے مشاہدے میں کتنے محو تھے اور کس قدر معرفت رکھتے تھے۔ بخدا! وہ اس شعر کے مصداق تھے۔“ وہ اپنی رائے سے امور کے نتائج دیکھنے والے ہیں گویا کہ آج ان کی آنکھ آنے والے لکل پر ہے۔“

✽ حضور فخرِ انسانیت صلی اللہ علیہ وآلہ وسلم نے شیخینِ کریمینؓ کے متعلق فرمایا: ”اللہ تعالیٰ نے مجھے چار وزیروں سے تقویت دی ہے دو آسمان والوں سے جبرائیلؑ و میکائیلؑ اور دو زمین والوں سے ابوبکرؓ و عمرؓ۔“

✽ حضور اکرم صلی اللہ علیہ وآلہ وسلم فرماتے ہیں ”ہر نبی کے ساتھیوں میں کچھ خواص ہوتے ہیں اور میرے اصحاب میں سے خواص ابوبکرؓ و عمرؓ ہیں۔“

✽ حضرت سید المرسلین صلی اللہ علیہ وآلہ وسلم فرماتے ہیں ”ابوبکرؓ و عمرؓ کی محبت ایمان ہے اور ان کا بغض منافقت ہے۔“

✽ حبیبِ کردگار سید الشافعیین صلی اللہ علیہ وآلہ وسلم فرماتے ہیں ”میری امت میں سب سے بہتر ابوبکرؓ و عمرؓ ہیں۔“

✽ رحمتِ عالم صلی اللہ علیہ وآلہ وسلم فرماتے ہیں ”ابوبکرؓ و عمرؓ جنتی بوڑھوں کے سردار ہیں۔“

✽ ”ابوبکرؓ و عمرؓ کو میں نے مقدم نہیں کیا بلکہ اللہ تعالیٰ نے انہیں مقدم کیا ہے۔“

✽ ”قیامت کے دن، ابوبکرؓ و عمرؓ اس طرح اٹھائے جائیں گے اور اپنی انگشتِ شہادت، درمیانی انگلی اور چھنگلی سے اشارہ فرمایا۔“

✽ حضرت عبداللہ بن عباس رضی اللہ عنہ بیان فرماتے ہیں ”جب حضرت عمر بن خطابؓ کا جنازہ تخت پر رکھا گیا تو لوگ ان کے گرد جمع ہو گئے وہ ان کے حق میں دعا کرتے، تحسین آمیز کلمات کہتے اور جنازہ اٹھائے جانے سے بھی پہلے ان پر صلوة (یعنی دعا) پڑھ رہے تھے میں بھی ان لوگوں میں شامل تھا، اچانک ایک شخص نے پیچھے سے میرے کندھے پر ہاتھ رکھا، میں نے گھبرا کر مڑ کے دیکھا تو وہ حضرت علیؓ تھے انہوں

نے حضرت عمرؓ کے لیے رحمت کی دعا کی اور (حضرت عمرؓ کے جسدِ اقدس سے مخاطب ہو کر) فرمایا: (اے عمر!) آپؓ نے اپنے بعد کوئی ایسا شخص نہیں چھوڑا جس کے کیے ہوئے اعمال کے ساتھ مجھے اللہ تعالیٰ سے ملاقات کرنا پسند ہو۔ بخدا مجھے یقین ہے کہ اللہ تعالیٰ آپ کا درجہ آپ کے دونوں رفیقوں (یعنی حضور نبی اکرم ﷺ اور حضرت ابو بکر صدیقؓ) کے ساتھ کر دے گا، کیونکہ میں حضور نبی اکرم ﷺ سے بہ کثرت یہ سنتا تھا، ”میں اور ابو بکرؓ آئے، میں اور ابو بکرؓ و عمرؓ داخل ہوئے، میں اور ابو بکرؓ و عمرؓ نکلے“ اور مجھے یقین ہے کہ اللہ تعالیٰ آپ کو (اسی طرح) آپ کے دونوں رفیقوں کے ساتھ رکھے گا۔“ (متفق علیہ)

### ذوالنورین

### خلیفہ سوم امیر المومنین سیدنا حضرت عثمان غنی رضی اللہ عنہ

حضرت عثمان غنی رضی اللہ تعالیٰ عنہ تیسرے خلیفہ راشد ہیں۔ عثمان بن عفان نام اور غنی لقب تھا۔ غنی اس اعتبار سے کہ دنیاوی مال و متاع میں بھی بہت متمول تھے اور قبولِ اسلام کے بعد بھی دل کھول کر سخاوت کی۔ حضرت عثمان غنی رضی اللہ تعالیٰ عنہ کا لقب ذوالنورین یعنی دونوروں والا بھی ہے، وہ اس لیے کہ حضور اکرم ﷺ کی دو صاحبزادیوں، حضرت رقیہ رضی اللہ تعالیٰ عنہا اور حضرت ام کلثوم رضی اللہ عنہا کا نکاح یکے بعد دیگرے ان سے ہوا اس لیے ان کا یہ لقب زیادہ مشہور ہوا کیونکہ یہ فضیلت کسی اور کے حصہ میں نہیں آئی کہ کسی نبی کی دو بیٹیوں کا عقد ایک ہی شخص سے ہوا ہو۔ اس کے بارے میں بہت سی احادیث مبارکہ موجود ہیں۔

✽ حضرت عبداللہ بن عباسؓ حضور نبی اکرم ﷺ سے روایت فرماتے ہیں کہ آپ ﷺ نے فرمایا ”بیشک اللہ تعالیٰ نے میری طرف وحی فرمائی ہے کہ میں اپنی صاحبزادی کی شادی عثمان رضی اللہ عنہ سے کروں۔“ (احمد، طبرانی)

✽ حضرت عاصمہ رضی اللہ عنہا سے روایت ہے جب حضور نبی اکرم ﷺ کی دوسری صاحبزادی (حضرت ام کلثوم رضی اللہ عنہا) جو حضرت عثمانؓ کے نکاح میں تھیں فوت ہو گئیں تو حضور نبی اکرم ﷺ نے فرمایا ”عثمان رضی اللہ عنہ کی شادی کراؤ اگر میرے پاس تیسری بیٹی بھی ہوتی تو میں اس کی شادی بھی عثمان رضی اللہ عنہ کے ساتھ کر دیتا اور میں نے اس کی شادی وحی الہی کے مطابق ہی کی تھی۔“ (طبرانی)

✽ حضرت عبداللہ بن عمر بن ابان الجعفی رضی اللہ عنہ بیان فرماتے ہیں ”مجھ سے میرے ماموں حضرت حسین الجعفی نے پوچھا: اے بیٹا! کیا تم جانتے ہو کہ حضرت عثمان غنیؓ کو ذوالنورین کیوں کہتے ہیں؟ میں نے کہا: میں نہیں جانتا۔ انہوں نے فرمایا: کیونکہ اللہ تعالیٰ نے جب سے حضرت آدم علیہ السلام کو پیدا فرمایا ہے اس

وقت سے لے کر تا قیام قیامت حضرت عثمان بن عفان رضی اللہ عنہ کے علاوہ کسی شخص کے عقد میں کسی نبی کی دو بیٹیوں کو جمع نہیں فرمایا۔ اسی لیے انہیں ”ذوالنورین“ (یعنی دنوں والا) کہا جاتا ہے۔“ (بیہقی، لا کائی)

✽ حضرت عبید اللہ بن عدی بن خیاری سے ایک طویل روایت مروی ہے حضرت عثمان بن عفان رضی اللہ عنہ نے فرمایا ”بے شک اللہ تعالیٰ نے حضور نبی اکرم صلی اللہ علیہ وسلم کو حق کے ساتھ بھیجا اور میں ان لوگوں میں سے تھا جنہوں نے اللہ تعالیٰ اور اس کے رسول صلی اللہ علیہ وسلم کی دعوت پر لبیک کہا اور اس پر ایمان لایا جو حضور نبی اکرم صلی اللہ علیہ وسلم کو دے کر بھیجا گیا۔ پھر جیسا کہ میں نے کہا میں نے دو ہجرتیں کیں اور حضور نبی اکرم صلی اللہ علیہ وسلم کا رشتہ دامادی پایا اور میں نے حضور نبی اکرم صلی اللہ علیہ وسلم کے دست حق پرست پر بیعت بھی کی اور خدا کی قسم! میں نے کبھی حضور نبی اکرم صلی اللہ علیہ وسلم کی نافرمانی نہیں کی اور نہ کبھی آپ صلی اللہ علیہ وسلم کے ساتھ دھوکہ کیا یہاں تک کہ آپ صلی اللہ علیہ وسلم وصال فرما گئے۔“ (امام احمد)

آپ صلی اللہ علیہ وسلم کو صاحب ہجرتین بھی کہا جاتا ہے۔ پہلی ہجرت آپ صلی اللہ علیہ وسلم نے حبشہ کی طرف اپنی اہلیہ محترمہ صاحبزادی رسول حضرت رقیہ رضی اللہ تعالیٰ عنہا کے ساتھ کی اور دوسری ہجرت آپ صلی اللہ علیہ وسلم کی ہجرت مدینہ تھی۔

✽ حضرت انس بن مالک رضی اللہ عنہ سے روایت ہے حضرت عثمان بن عفان رضی اللہ عنہ سرزمین حبشہ کی طرف ہجرت کی غرض سے نکلے اور ان کے ساتھ ان کی اہلیہ یعنی حضور اکرم صلی اللہ علیہ وسلم کی صاحبزادی حضرت رقیہ رضی اللہ تعالیٰ عنہا بھی تھیں۔ پس کافی عرصہ تک حضور اکرم صلی اللہ علیہ وسلم کو ان کے متعلق کوئی خبر نہ ملی اور آپ صلی اللہ علیہ وسلم روزانہ ان کی خیریت معلوم کرنے کے لیے شہر سے باہر تشریف لاتے۔ پس ایک دن ایک عورت ان کی خیریت کی خبر لے کر حضور نبی اکرم صلی اللہ علیہ وسلم کے پاس آئی تو آپ صلی اللہ علیہ وسلم نے فرمایا ”بے شک عثمان رضی اللہ عنہ حضرت لوط علیہ السلام کے بعد پہلا شخص ہے جس نے اپنی اہلیہ کے ساتھ اللہ تعالیٰ کی راہ میں ہجرت کی ہے۔“ (طبرانی)

آپ صلی اللہ علیہ وسلم کی سب سے بڑی فضیلت آپ صلی اللہ علیہ وسلم کا ”صاحب شرم و حیا“ ہونا ہے اور آپ صلی اللہ علیہ وسلم کی شرم و حیا سے فرشتے بھی حیا کیا کرتے تھے۔ آپ صلی اللہ علیہ وسلم حیا میں اتنے کامل تھے کہ آپ صلی اللہ علیہ وسلم نے تنہائی میں بھی کبھی کپڑے نہیں اتارے تھے۔ آپ صلی اللہ علیہ وسلم کی اس فضیلت کے بارے میں بہت سی احادیث مبارکہ موجود ہیں۔

✽ حضرت ابو موسیٰ رضی اللہ عنہ بیان فرماتے ہیں ”حضور نبی اکرم صلی اللہ علیہ وسلم ایک ایسی جگہ بیٹھے ہوئے تھے جہاں پانی تھا اور آپ صلی اللہ علیہ وسلم کے دونوں گھٹنوں سے یا ایک گھٹنے سے کپڑا ہٹا ہوا تھا، پس جب حضرت عثمان رضی اللہ عنہ آئے تو آپ صلی اللہ علیہ وسلم نے اسے ڈھانپ لیا۔“ (بخاری)

✽ حضرت عائشہ رضی اللہ عنہا بیان فرماتی ہیں ”حضور نبی اکرم صلی اللہ علیہ وسلم میرے گھر میں (بستر پر) لیٹے ہوئے تھے اس عالم میں کہ آپ صلی اللہ علیہ وسلم کی دونوں پنڈلیاں مبارک کچھ ظاہر ہو رہی تھیں، حضرت ابو بکر رضی اللہ عنہ نے



اجازت طلب کی تو آپ ﷺ نے انہیں اجازت دے دی اور آپ ﷺ اسی طرح لیٹے رہے اور گفتگو فرماتے رہے، پھر حضرت عمرؓ نے اجازت طلب کی تو آپ ﷺ نے انہیں بھی اجازت دے دی، جبکہ آپ ﷺ اسی طرح لیٹے رہے اور گفتگو فرماتے رہے، پھر حضرت عثمانؓ نے اجازت طلب کی تو حضور نبی اکرم ﷺ اٹھ کر بیٹھ گئے اور اپنے کپڑے درست کر لیے۔ حضرت عثمانؓ آ کر باتیں کرتے رہے، جب وہ چلے گئے تو حضرت عائشہ رضی اللہ عنہا نے عرض کیا یا رسول اللہ! حضرت ابو بکرؓ آئے تو آپ نے ان کا فکر واہتمام نہیں کیا، حضرت عمرؓ آئے تو تب بھی آپ نے کوئی فکر واہتمام نہیں کیا اور جب حضرت عثمانؓ آئے تو آپ اٹھ کر بیٹھ گئے اور اپنے کپڑے درست کر لیے؟ آپ ﷺ نے فرمایا: ”میں اس شخص سے کیسے حیانت کروں، جس سے فرشتے بھی حیا کرتے ہیں۔“ (مسلم، ابن حبان)

✽ حضرت حفصہ رضی اللہ عنہا بیان فرماتی ہیں ایک دفعہ حضور نبی اکرم ﷺ میرے پاس تشریف لائے، پس آپ ﷺ نے اپنا (اوپر لپٹنے کا) کپڑا اپنی مبارک رانوں پر رکھ لیا، اتنے میں حضرت ابو بکرؓ آئے اور اندر آنے کے لیے اجازت طلب کی تو آپ ﷺ نے انہیں اندر آنے کی اجازت عنایت فرمائی اور آپ ﷺ اپنی اسی حالت میں تشریف فرما رہے پھر حضرت عمرؓ آئے اور اجازت طلب کی پس آپ ﷺ نے انہیں بھی اجازت عنایت فرمائی اور آپ ﷺ اسی حالت میں تشریف فرما رہے۔ پھر آپ ﷺ کے کچھ دیگر صحابہ کرام آئے تو آپ ﷺ نے انہیں بھی اجازت عنایت فرمائی پھر حضرت علیؓ آئے اور اجازت طلب کی آپ ﷺ نے انہیں بھی اجازت عنایت فرمائی اور آپ ﷺ اپنی اسی حالت میں تشریف فرما رہے۔ پھر حضرت عثمانؓ آئے تو آپ ﷺ نے پہلے اپنے جسم اقدس کو کپڑے سے ڈھانپ لیا پھر انہیں اجازت عنایت فرمائی۔ پھر وہ صحابہ حضور نبی اکرم ﷺ کے پاس کچھ دیر باتیں کرتے رہے پھر باہر چلے گئے۔ میں نے عرض کیا: یا رسول اللہ ﷺ! آپ کی خدمت اقدس میں ابو بکرؓ، عمرؓ، علیؓ اور دوسرے صحابہ کرام حاضر ہوئے لیکن آپ ﷺ اپنی پہلی حالت میں تشریف فرما رہے جب حضرت عثمانؓ آپ کی خدمت اقدس میں حاضر ہوئے تو آپ نے اپنے جسم اقدس کو کپڑے سے ڈھانپ لیا؟ آپ ﷺ نے فرمایا: کیا میں اس شخص سے حیانت کروں، جس سے فرشتے بھی حیا کرتے ہیں؟ (احمد، طبرانی)

✽ حضرت عبداللہ بن عمرؓ روایت فرماتے ہیں حضور نبی اکرم ﷺ نے فرمایا ”میری امت میں سے سب سے زیادہ حیا دار عثمانؓ بن عفان ہے۔“ (ابونعیم، ابن ابی عاصم)

✽ حضرت بدر بن خالدؓ سے روایت ہے ”یوم الدار (حضرت عثمانؓ کے گھر کے محاصرہ کے دن) حضرت

زید بن ثابت رضی اللہ عنہ ہمارے پاس کھڑے ہوئے اور فرمایا: کیا تم اس شخص سے حیا نہیں کرتے جس سے ملائکہ بھی حیا کرتے ہیں، ہم نے کہا: وہ کون ہے؟ انہوں نے فرمایا: میں نے حضور نبی اکرم صلی اللہ علیہ وسلم کو فرماتے ہوئے سنا ہے کہ آپ صلی اللہ علیہ وسلم نے فرمایا: فرشتوں میں سے ایک فرشتہ میرے پاس تھا، جب عثمان رضی اللہ عنہ میرے پاس سے گزرا تو اس نے کہا یہ شخص شہید ہے، اس کی قوم اسے قتل کرے گی اور ہم ملائکہ بھی اس سے حیا کرتے ہیں، بدر (راوی) کہتے ہیں کہ پھر ہم نے حضرت عثمان رضی اللہ عنہ سے (خارج کے) ایک گروہ کو دور کیا۔ (طبرانی)

حضرت عثمان غنی رضی اللہ عنہ کی سب سے بڑی فضیلت یہ ہے کہ حضور اکرم صلی اللہ علیہ وسلم نے اپنے دائیں ہاتھ کو ”عثمان رضی اللہ عنہ کا ہاتھ“ قرار دیا۔ جب صلح حدیبیہ کے مقام سے حضرت عثمان غنی رضی اللہ عنہ قریش مکہ سے بات چیت کے لیے مکہ تشریف لے گئے، تو یہ افواہ مشہور ہو گئی کہ حضرت عثمان غنی رضی اللہ عنہ کو مکہ میں شہید کر دیا گیا ہے، اس موقع پر حضور اکرم صلی اللہ علیہ وسلم نے تمام صحابہ رضی اللہ عنہم سے بیعت لی، جسے بیعت رضوان کے نام سے یاد کیا جاتا ہے۔ اس موقع پر چونکہ حضرت عثمان غنی رضی اللہ عنہ موجود نہیں تھے، اس لیے حضور اکرم صلی اللہ علیہ وسلم نے اپنے دائیں ہاتھ کو صحابہ کرام کے ہاتھوں پر رکھتے ہوئے فرمایا کہ یہ ”عثمان رضی اللہ عنہ“ کا ہاتھ ہے اور میں ”عثمان رضی اللہ عنہ“ کی طرف سے بیعت کرتا ہوں۔ یہ فضیلت بھی کسی اور کے حصہ میں نہیں آئی۔ اس واقعہ کی تصدیق مندرجہ ذیل احادیث مبارکہ سے بھی ہوتی ہے۔

✽ حضرت انس بن مالک رضی اللہ عنہ سے روایت ہے جب نبی اکرم صلی اللہ علیہ وسلم نے بیعت رضوان کا حکم دیا تو اس وقت حضرت عثمان بن عفان رضی اللہ عنہ آپ صلی اللہ علیہ وسلم کے سفیر بن کر مکہ والوں کے پاس گئے ہوئے تھے۔ راوی بیان فرماتے ہیں کہ صحابہ رضی اللہ عنہم نے حضور اکرم صلی اللہ علیہ وسلم کے ہاتھ پر بیعت کی تو حضور نبی اکرم صلی اللہ علیہ وسلم نے فرمایا کہ عثمان رضی اللہ عنہ اللہ تعالیٰ اور اس کے رسول کے کاموں میں مصروف ہے، یہ فرما کر آپ صلی اللہ علیہ وسلم نے حضرت عثمان رضی اللہ عنہ کی بیعت کے لیے اپنا ایک ہاتھ دوسرے ہاتھ پر مارا پس حضرت عثمان رضی اللہ عنہ کا دست مبارک لوگوں کے لیے اپنے ہاتھوں سے (کئی گنا) اچھا تھا۔ (ترمذی)

آپ صلی اللہ علیہ وسلم کی ایک فضیلت اور بھی ہے اور وہ یہ کہ جب آپ سفیر بن کر مکہ گئے تو قریش مکہ نے آپ صلی اللہ علیہ وسلم سے کہا کہ آپ صلی اللہ علیہ وسلم خانہ کعبہ کا طواف کر سکتے ہیں، لیکن حضرت عثمان غنی رضی اللہ عنہ نے یہ کہہ کر طواف کرنے سے انکار کر دیا کہ جب تک میرے محبوب حضور اکرم صلی اللہ علیہ وسلم خانہ کعبہ کا طواف نہیں کریں گے، میں طواف نہیں کروں گا۔

آپ صلی اللہ علیہ وسلم کا لقب غنی ہے، آپ صلی اللہ علیہ وسلم مال دار تھے، آپ صلی اللہ علیہ وسلم کا مال صرف اللہ اور اس کے رسول

صلی اللہ علیہ وسلم کے لیے تھا۔ جب بھی مسلمانوں یا اسلام پر کڑا وقت آیا اور مال کی ضرورت پیش آئی تو حضرت عثمان غنی ؓ آگے بڑھے اور اپنا مال راہِ خدا میں حاضر کر دیا۔

جنگِ تبوک کے موقع پر حضور صلی اللہ علیہ وآلہ وسلم نے صحابہ کرام رضی اللہ عنہم کو اس جنگ میں مال خرچ کرنے کی ترغیب فرمائی۔ اس موقع پر صدق و وفا کے پیکر خلیفہ اول سیدنا حضرت ابوبکر صدیق ؓ نے گھر کا تمام سامان اور مال و اسباب خلیفہ دوم سیدنا حضرت عمر فاروق ؓ نے نصف مال لا کر حضور صلی اللہ علیہ وآلہ وسلم کے قدموں میں نچھاور کر دیا۔ اس وقت خلیفہ سوم سیدنا حضرت عثمان غنی ؓ نے عرض کیا کہ میں ایک سو اونٹ سامان سے لدے ہوئے دیتا ہوں۔ حضور صلی اللہ علیہ وآلہ وسلم نے دوبارہ ترغیب دی تو حضرت عثمان غنی ؓ پھر اٹھے اور کہا کہ میں دو سو اونٹ پھر دیتا ہوں۔ آپ صلی اللہ علیہ وآلہ وسلم نے پھر ترغیب دی تو حضرت عثمان غنی ؓ نے کہا کہ میں تین سو اونٹ مزید دیتا ہوں۔ حضور صلی اللہ علیہ وآلہ وسلم نے جہاد کیلئے اللہ کے راستہ میں مال خرچ کرنے کیلئے دوبارہ ترغیب دی تو مجسم جو دو سنا سیدنا حضرت عثمان غنی ؓ نے چوتھی بار کہا کہ میں دو سو اونٹ اور ایک ہزار اشرفیاں مزید دیتا ہوں۔ یہ سن کر حضور صلی اللہ علیہ وآلہ وسلم منبر مبارک سے نیچے تشریف لائے اور حضرت عثمان غنی ؓ کی اس بے مثال فیاضی و سخاوت پر اس قدر خوش ہوئے کہ حضور صلی اللہ علیہ وآلہ وسلم اشرفیوں کو اپنے دست مبارک سے الٹ پلٹ کرتے تھے اور فرماتے تھے ”ماضر عثمان ماعمل بعد ہذا یوم“ یعنی آج کے بعد عثمان کا کوئی کام اس کو نقصان نہیں پہنچائے گا۔ ”اے عثمان رضی اللہ تعالیٰ نے تیرے تمام گناہ معاف کر دیئے ہیں جو تجھ سے ہو چکے یا قیامت تک ہوں گے۔“

ایک مرتبہ سخت قحط پڑا تمام لوگ پریشان تھے۔ اسی دوران حضرت سیدنا عثمان غنی ؓ کے ایک ہزار اونٹ غلے سے لدے ہوئے آئے۔ مدینہ کے تمام تاجر جمع ہو گئے، تاجروں نے کئی گنا زیادہ قیمت پر اس غلے کو خریدنے کی کوشش کی لیکن آپ ؓ نے فرمایا کہ مجھے تو اس سے بھی زیادہ نفع ملتا ہے۔ تم لوگوں کو گواہ کرتا ہوں کہ میں نے یہ سب غلہ اللہ تعالیٰ کی راہ میں ”فقراء مدینہ“ کو دے دیا ہے۔

سیدنا حضرت عبداللہ بن عباس ؓ فرماتے ہیں کہ میں نے اس روز خواب میں حضور صلی اللہ علیہ وآلہ وسلم کو دیکھا کہ آپ صلی اللہ علیہ وآلہ وسلم ایک سفید رنگ کے تڑکی گھوڑے پر سوار ہیں اور ایک نور کا لباس زیب بدن ہے اور کہیں جانے میں جلدی فرما رہے ہیں۔ میں نے عرض کیا کہ یا رسول اللہ صلی اللہ علیہ وآلہ وسلم میرے ماں باپ آپ صلی اللہ علیہ وآلہ وسلم پر فدا ہوں، مجھے آپ صلی اللہ علیہ وآلہ وسلم کی زیارت کا بڑا شوق و اشتیاق تھا۔ تو آپ صلی اللہ علیہ وآلہ وسلم نے فرمایا کہ ”مجھے اس وقت جانے میں جلدی ہے کیونکہ عثمان رضی اللہ عنہ نے

ایک ہزار اونٹ غلہ کے خیرات کئے ہیں اور خدا تعالیٰ نے اس کو قبول فرمایا ہے اور اسی صلہ میں جنت کی ایک حور سے ان کا نکاح ہو رہا ہے مجھے ان کی محفلِ عروسی میں شریک ہونا ہے۔“

حضرت عثمان غنی رضی اللہ عنہ حضور صلی اللہ علیہ وآلہ وسلم کے داماد تو تھے ہی اس لحاظ سے گھر کے آدمی تھے لیکن ان کی حیاداری بھی اس بات میں دخل رکھتی تھی کہ حضور صلی اللہ علیہ وآلہ وسلم کے وصال کے بعد ازواجِ مطہرات کو حج کیلئے لے جاتے اور حج کرانے کی ساری ذمہ داریاں آپ ﷺ پوری کرتے اور یہ بڑا اعزاز ہے جو آپ ﷺ کو حاصل ہوا۔

جب حضور صلی اللہ علیہ وآلہ وسلم ہجرت کر کے مدینہ منورہ تشریف لائے تو بیٹھے پانی کی آپ صلی اللہ علیہ وآلہ وسلم اور صحابہ کرام رضی اللہ عنہم کو بڑی دقت و تکلیف تھی، صرف ایک بیٹھے پانی کا کنواں تھا جس کا نام ”بیر رومہ“ تھا جو کہ ایک یہودی کی ملکیت میں تھا۔ وہ یہودی جس قیمت پر چاہتا مہنگے داموں پانی فروخت کرتا۔ حضور صلی اللہ علیہ وآلہ وسلم نے فرمایا کہ جو شخص اس کنویں کو خرید کر اللہ کے راستہ میں وقف کر دے اس کو جنت ملے گی اور حضرت عثمان غنی ﷺ نے اس کنویں کو خرید کے وقف کر دیا۔

✽ حضرت ابواشعث صنعانی ﷺ سے روایت ہے ”چند خطباء شام میں کھڑے ہوئے تھے ان میں حضور نبی اکرم ﷺ کے کئی صحابہ رضی اللہ عنہم بھی تھے۔ ان میں سے سب سے آخری آدمی کھڑے ہوئے جن کا نام حضرت مرہ بن کعب ﷺ تھا انہوں نے فرمایا: اگر میں نے ایک حدیث حضور نبی اکرم ﷺ سے نہ سنی ہوتی تو میں کھڑا نہ ہوتا (انہوں نے بتایا کہ) حضور نبی اکرم ﷺ نے فتنوں کا ذکر فرمایا اور ان کا نزدیک ہونا بیان کیا اتنے میں ایک شخص کپڑے سے سر منہ لپیٹے گزرا، آپ ﷺ نے (اس کی طرف اشارہ کر کے) فرمایا: (فتنہ و فساد) کے دن یہ شخص حق اور ہدایت پر ہوگا۔ میں اس کی طرف اٹھا تو دیکھا کہ وہ حضرت عثمان غنی ﷺ ہیں پھر میں آپ ﷺ کے چہرہ اقدس کی طرف مڑا اور عرض کیا: (یا رسول اللہ!) کیا یہی ہیں؟ آپ ﷺ نے فرمایا ہاں یہی ہیں۔“ (ترمذی، احمد)

✽ حضرت جابر ﷺ سے روایت ہے حضور نبی اکرم ﷺ کی خدمت میں ایک جنازہ لایا گیا کہ آپ ﷺ اس پر نماز پڑھیں مگر آپ ﷺ نے اس پر نماز نہیں پڑھی۔ عرض کیا گیا: یا رسول اللہ ﷺ! ہم نے آپ کو کسی کی نماز جنازہ چھوڑتے نہیں دیکھا۔ آپ ﷺ نے فرمایا ”یہ شخص عثمان سے بغض رکھتا تھا، لہذا اللہ تعالیٰ نے بھی اسے اپنی رحمت سے دور کر دیا۔“ (ترمذی، ابن ابی عامر)

✽ حضرت عبداللہ بن عمر رضی اللہ عنہ بیان فرماتے ہیں ”بے شک حضور نبی اکرم ﷺ بدروالے دن قیام فرما ہوئے اور فرمایا: بیشک عثمان ﷺ اللہ تعالیٰ اور اس کے رسول ﷺ کے کام میں مصروف ہے اور بیشک

میں اس کی طرف سے بیعت کرتا ہوں اور حضور نبی اکرم ﷺ نے مالِ غنیمت میں سے بھی حضرت عثمان رضی اللہ عنہ کا حصہ مقرر کیا اور ان کے علاوہ جو کوئی اس دن غائب تھا کسی کے لیے حصہ مقرر نہیں کیا۔“ (ابوداؤد، طحاوی)

✽ حضرت عائشہ صدیقہ رضی اللہ عنہا بیان فرماتی ہیں ”حضور نبی اکرم ﷺ نے مجھے فرمایا: میرے صحابہ میں سے کسی کو میرے پاس بلاؤ میں نے عرض کیا: یا رسول اللہ! ابوبکر رضی اللہ عنہ کو بلاؤں؟ آپ ﷺ نے منع فرمایا۔ پھر میں نے عرض کیا: عمر رضی اللہ عنہ کو؟ آپ ﷺ نے فرمایا: نہیں، پھر میں نے عرض کیا: آپ کے چچا کے بیٹے علی رضی اللہ عنہ کو؟ آپ ﷺ نے فرمایا: نہیں، پھر میں نے عرض کیا: عثمان رضی اللہ عنہ کو بلاؤں؟ آپ ﷺ نے فرمایا: ہاں، پس جب وہ آگئے تو آپ ﷺ نے فرمایا: (اے عائشہ!) ذرا پیچھے ہو (کر بیٹھ) جاؤ پھر آپ ﷺ ان سے سرگوشی فرمانے لگے۔ حضرت عثمان رضی اللہ عنہ کا رنگ تبدیل ہونے لگا پھر یومِ دار (جس دن حضرت عثمان رضی اللہ عنہ کے گھر کا محاصرہ کیا گیا تھا) آیا اور حضرت عثمان رضی اللہ عنہ اس میں محصور ہو گئے ہم نے کہا: اے امیر المومنین! آپ قتال نہیں کریں گے؟ حضرت عثمان رضی اللہ عنہ نے فرمایا: نہیں بے شک حضور نبی اکرم ﷺ نے مجھے (اس دن کی) وصیت فرمائی تھی اور میں اس وصیت پر صبر کرنے والا ہوں۔“ (احمد، ابویعلیٰ)

✽ حضرت جابر بن عبد اللہ رضی اللہ عنہ سے روایت ہے ”ایک دفعہ ہم حضور نبی اکرم ﷺ کے ساتھ مہاجرین کے ایک گروہ کے ساتھ ایک گھر میں تھے اور اس گروہ میں حضرت ابوبکر رضی اللہ عنہ، حضرت عمر رضی اللہ عنہ، حضرت عثمان رضی اللہ عنہ، حضرت علی رضی اللہ عنہ، حضرت طلحہ رضی اللہ عنہ، حضرت زبیر رضی اللہ عنہ، حضرت عبدالرحمن بن عوف رضی اللہ عنہ اور حضرت سعد بن ابی وقاص رضی اللہ عنہ بھی تھے تو حضور نبی اکرم ﷺ نے فرمایا: ہر آدمی اپنے کفو (برابر) کی طرف کھڑا ہو جائے اور خود حضور نبی اکرم ﷺ حضرت عثمان رضی اللہ عنہ کی طرف کھڑے ہو گئے اور انہیں اپنے گلے لگایا اور فرمایا ”اے عثمان رضی اللہ عنہ! تو دنیا و آخرت میں میرا دوست ہے۔“ (حاکم، امام ابویعلیٰ)

✽ حضرت ابو ہریرہ رضی اللہ عنہ بیان فرماتے ہیں ”ایک دفعہ حضرت رقیہ بنت رسول اللہ ﷺ میرے پاس تشریف لائیں اور ان کے ہاتھ میں ایک کنگھا تھا۔ انہوں نے فرمایا کہ حضور نبی اکرم ﷺ ابھی ابھی میرے پاس سے تشریف لے گئے ہیں۔ میں نے آپ ﷺ کے گیسو مبارک سنوارے ہیں، آپ ﷺ نے فرمایا: اے رقیہ! تم ابو عبد اللہ (حضرت عثمان رضی اللہ عنہ) کو کیسا پاتی ہو؟ میں نے عرض کیا: بہترین انسان۔ آپ ﷺ نے فرمایا: اس کی عزت بجالاتی رہو بے شک وہ میرے صحابہ میں سے خلق کے اعتبار سے سب سے زیادہ میرے مشابہ ہے۔“ (احمد، طبرانی)

✽ حضرت ابو موسیٰ اشعری رضی اللہ عنہ بیان فرماتے ہیں ”حضور نبی اکرم ﷺ ایک باغ میں داخل ہوئے

اور مجھے باغ کے دروازے کی حفاظت پر مامور فرمایا۔ پس ایک آدمی نے آکر اندر آنے کی اجازت طلب کی تو آپ ﷺ نے فرمایا: اسے اجازت دے دو اور جنت کی بشارت بھی دے دو۔ دیکھا تو وہ حضرت ابو بکر رضی اللہ عنہ تھے پھر دوسرے شخص نے آکر اجازت طلب کی تو آپ ﷺ نے فرمایا: اسے بھی اجازت دے دو اور جنت کی بشارت دے دو۔ دروازہ کھولا تو وہ حضرت عمر رضی اللہ عنہ تھے پھر ایک اور شخص آیا اور اس نے بھی اجازت طلب کی تو آپ ﷺ تھوڑی دیر خاموش رہے پھر فرمایا: اسے بھی اجازت دے دو اور جنت کی بشارت دے دو ان مصائب و مشکلات کے ساتھ جو اسے پہنچیں گی دیکھا تو وہ حضرت عثمان بن عفان رضی اللہ عنہ تھے۔“ (بخاری)

✽ حضرت طلحہ بن عبید اللہ رضی اللہ عنہ سے روایت ہے ”حضور نبی اکرم ﷺ نے فرمایا: ہر نبی کا ایک رفیق ہوتا ہے اور جنت میں میرا رفیق عثمان رضی اللہ عنہ ہے۔“ (ترمذی، ابن ماجہ)

✽ حضرت عبداللہ بن عمر رضی اللہ عنہ سے روایت ہے ”میں حضور نبی اکرم ﷺ کے ساتھ تھا۔ اس دوران ایک آدمی حضور نبی اکرم ﷺ کے پاس آیا اور اس نے آپ ﷺ کے ساتھ مصافحہ کیا تو حضور نبی اکرم ﷺ نے اپنا ہاتھ اس شخص کے ہاتھ سے اس وقت تک نہ چھڑایا جب تک خود اس آدمی نے آپ ﷺ کا ہاتھ نہ چھوڑا پھر اس آدمی نے آپ ﷺ سے عرض کیا: یا رسول اللہ ﷺ! حضرت عثمان رضی اللہ عنہ تشریف لائے ہیں آپ ﷺ نے فرمایا: وہ اہل جنت میں سے ہے۔“ (طبرانی)

✽ حضرت عبداللہ بن سہر رضی اللہ عنہ بیان فرماتے ہیں ”بے شک ایک آدمی حضرت سعید بن زید رضی اللہ عنہ کے پاس آیا اور ان سے کہا کہ میں عثمان رضی اللہ عنہ سے بہت زیادہ بغض رکھتا ہوں اتنا بغض میں نے کسی سے کبھی بھی نہیں رکھا تو حضرت سعید بن زید رضی اللہ عنہ نے فرمایا: تو نے نہایت ہی بڑی بات کہی ہے، تو نے ایک ایسے آدمی سے بغض رکھا جو کہ اہل جنت میں سے ہے۔“ (احمد)

✽ حضرت عبداللہ بن عمر رضی اللہ عنہ سے روایت ہے ”حضور نبی اکرم ﷺ نے فتنہ کا ذکر کیا اور حضرت عثمان بن عفان رضی اللہ عنہ کے متعلق فرمایا: اس میں یہ مظلوماً شہید ہوگا۔“ (ترمذی)

✽ حضرت عبداللہ بن عباس رضی اللہ عنہ بیان فرماتے ہیں میں حضور نبی اکرم ﷺ کی خدمت میں بیٹھا تھا کہ حضرت عثمان رضی اللہ عنہ حاضر ہوئے۔ جب وہ حضور نبی اکرم ﷺ کے قریب ہوئے تو حضور نبی اکرم ﷺ نے فرمایا ”اے عثمان! تمہیں شہید کیا جائے گا جبکہ تم سورۃ البقرہ کی تلاوت کر رہے ہو گے اور تمہارا خون اس آیت: ”پس اب اللہ آپ کو ان کے شر سے بچانے کے لیے کافی ہوگا اور وہ خوب سننے والا جاننے والا ہے“ (البقرہ: ۱۳۷) پر گرے گا اور قیامت کے روز تم ہر طرح سے ستائے ہوئے پر حاکم بنا کر اٹھائے جاؤ گے اور

تمہارے اس مقام و مرتبہ پر مشرق و مغرب والے رشک کریں گے اور تم قبیلہ ربیعہ اور مضر کے لوگوں (کی تعداد) کے برابر لوگوں کی شفاعت کرو گے۔“ (حاکم)

✽ حضرت عائشہ رضی اللہ عنہا سے روایت ہے ”حضور نبی اکرم ﷺ نے فرمایا: اے عثمان! اللہ تعالیٰ یقیناً تمہیں ایک قمیض (قمیضِ خلافت) پہنائے گا سوا اگر لوگ اسے اتارنا چاہیں تو تم ان کی خاطر اسے مت اتارنا۔“ (ترمذی، ابن ماجہ)

✽ حضرت بشیر اسلمی رضی اللہ عنہ بیان فرماتے ہیں کہ جب مہاجرین صحابہ کرام رضی اللہ عنہم مکہ مکرمہ سے مدینہ منورہ تشریف لائے تو انہیں پانی کی شدید قلت محسوس ہوئی اور قبیلہ بنی غفار کے ایک آدمی کے پاس ایک چشمہ تھا جسے رومہ کہا جاتا تھا اور وہ اس چشمہ کے پانی کا ایک قریبہ ایک مد کے بدلے میں بیچتا تھا پس آپ ﷺ نے فرمایا ”مجھے یہ چشمہ جنت کے چشمہ کے بدلے میں بیچ دو۔ تو اس شخص نے عرض کیا: یا رسول اللہ! میری اور میرے عیال (کی گذر بسر) کے لیے اس چشمہ کے علاوہ اور کوئی ذریعہ معاش نہیں ہے، اس لیے میں ایسا نہیں کر سکتا۔“ سو یہ خبر حضرت عثمان رضی اللہ عنہ کو پہنچی تو انہوں نے اس آدمی سے وہ چشمہ پینتیس ہزار دینار کا خرید لیا اور حضور نبی اکرم ﷺ کی خدمت میں حاضر ہو کر عرض کیا: یا رسول اللہ! اگر میں اس چشمہ کو خرید لوں تو کیا آپ مجھے بھی اس کے بدلہ میں جنت میں چشمہ عطا فرمائیں گے، جس طرح اس آدمی سے آپ ﷺ نے فرمایا تھا؟ تو آپ ﷺ نے فرمایا: ہاں (عطا کروں گا) تو اس پر حضرت عثمان رضی اللہ عنہ نے عرض کیا۔ ”یا رسول اللہ ﷺ! وہ چشمہ میں نے خرید کر مسلمانوں کے نام کر دیا ہے۔“ (طبرانی)

✽ حضرت عبداللہ بن عمر رضی اللہ عنہ سے روایت ہے حضور نبی اکرم ﷺ نے فرمایا ”ہر نبی کا اس کی امت میں کوئی نہ کوئی دوست ہوتا ہے اور بے شک میرا دوست عثمان رضی اللہ عنہ بن عفان ہے۔“ (امام ابو نعیم، امام دیلمی)

✽ حضرت عبداللہ بن عمر رضی اللہ عنہ حضور نبی اکرم ﷺ سے روایت فرماتے ہیں ”ہم عثمان بن عفان رضی اللہ عنہ کو اپنے باپ حضرت ابراہیم علیہ السلام سے تشبیہ دیتے ہیں۔“ (امام دیلمی)

## ازواج و بنات رسول

خلفائے راشدین کے بعد ازواج مطہرات اور بنات رسول صلی اللہ علیہ وآلہ وسلم ہیں۔ ان میں دعوت و تبلیغ، رفاقت اور نمکساری کے اعتبار سے بلند مرتبہ ام المومنین حضرت خدیجہ الکبریٰ رضی اللہ عنہا ہیں جو بجا طور پر افضل النساء اور سب سے پہلے ایمان لانے والی اور حضور اکرم صلی اللہ علیہ وآلہ وسلم کی مددگار اور معاون

رہیں۔ آپ رضی اللہ تعالیٰ عنہا کی عظمت کے لیے اتنا ہی کافی ہے کہ جب لوگوں نے حضور اکرم صلی اللہ علیہ وآلہ وسلم کی تکذیب کی آپ رضی اللہ عنہا نے تصدیق کی اور آپ رضی اللہ تعالیٰ عنہا سے ہی حضور اکرم صلی اللہ علیہ وآلہ وسلم کو اللہ تعالیٰ نے اولاد عطا کی۔ مسلمان ہونے سے پہلے آپ کے سینکڑوں اونٹ تجارت کا مال لے کر جایا کرتے تھے لیکن جب آپ رضی اللہ عنہا کا وصال ہوا تو کفن کے لیے کپڑا تک موجود نہ تھا۔ اسلام میں دو ہی شخصیات ایسی ہیں جنہوں نے اسلام کے لیے اپنا سب کچھ قربان کر دیا ایک حضرت خدیجہ الکبریٰ رضی اللہ عنہا اور دوسرے حضرت ابو بکر صدیق رضی اللہ عنہ۔ اور پھر اُم المؤمنین حضرت عائشہ صدیقہ رضی اللہ عنہا ہیں جنہوں نے پیغمبر صلی اللہ علیہ وآلہ وسلم کے ورثہ علم کی حفاظت کی اور نصف صدی سے زیادہ اس کی ترویج کی۔ آپ کی روایت کردہ حدیثوں پر ایک تہائی فقہ کی بنیاد ہے۔ علمی حیثیت سے اُم سلمیٰ رضی اللہ عنہا کا مقام بھی ممتاز ہے۔ بنات میں سب سے بلند مرتبہ حضرت فاطمہ رضی اللہ تعالیٰ عنہا کا ہے جن کا ذکر فضائل اہل بیت میں ہو چکا ہے۔

### عشرہ مبشرہ

ان کے بعد صحابہ کرام میں عشرہ مبشرہ ممتاز ہیں۔ وہ دس صحابہ کبار ہیں جنہوں نے ایک ہی مجلس میں حضور اکرم صلی اللہ علیہ وآلہ وسلم سے جیتے جی جنت کی بشارت سنی۔ ابتدائی چار خلفاء راشدین کے علاوہ اس محفل میں حسب ذیل چھ صحابہ بھی مژدہ جنت کے حامل ہیں۔

- ۵۔ حضرت زبیر رضی اللہ عنہ ابن عوام ۶۔ حضرت سعد رضی اللہ عنہ بن ابی وقاص ۷۔ حضرت عبدالرحمن رضی اللہ عنہ بن عوف
- ۸۔ حضرت ابو عبیدہ رضی اللہ عنہ ابن جراح ۹۔ حضرت طلحہ رضی اللہ عنہ ابی عبید اللہ ۱۰۔ حضرت سعید رضی اللہ عنہ بن زید۔

### مہاجرین میں سابقون الاولون

فضیلت میں یہ وہ طبقہ ہے جس نے حق کے راستے میں پہل کی ہر طرح کی مصیبت اور ظلم برداشت کئے۔ بڑی استقامت سے اللہ اور اسکے رسول صلی اللہ علیہ وسلم سے اپنا ناطہ جوڑے رکھا۔ ان میں خلفائے راشدین اور عشرہ مبشرہ کے علاوہ قابل ذکر یہ ہیں:

- ”حضرت زید ابن حارثہ، حضرت بلال حبشی، حضرت عمار بن یاسر، حضرت خباب ابن الارث، حضرت عبداللہ بن مسعود، حضرت خالد بن سعید بن العاص، حضرت صہیب رومی، حضرت عثمان بن مظعون، حضرت ارقم بن ارقم، حضرت جعفر بن ابی طالب، حضرت ابوسلمہ، حضرت عمر بن غنہ۔“



عورتوں میں حضرت عباس رضی اللہ عنہ کی زوجہ لباہہ رضی اللہ عنہا بنت حارث جن کا لقب اُم الفضل تھا، حضرت اسماء بنت ابوبکر، حضرت اُم رومان، حضرت فاطمہ بنت خطاب ابتدائی ایمان لانے والوں کی صف میں شامل تھیں۔

### انصار میں سابقون الاولون اور فضائل انصار

نبوت کے گیارہویں سال جب حج کا موسم آیا تو قبیلہ خزرج کے کچھ لوگ آئے جو عقبہ کی گھاٹی پر مکہ سے چند میل دور ٹھہرے تھے ایک رات رسول اللہ صلی اللہ علیہ وآلہ وسلم تبلیغ کیلئے ان کے پاس بھی پہنچے۔ یہودیوں سے میل جول کی وجہ سے یہ لوگ نبی آخر الزماں صلی اللہ علیہ وآلہ وسلم کی متوقع بعثت سے باخبر تھے۔ جب انہوں نے آپ صلی اللہ علیہ وآلہ وسلم کو دیکھا اور آپ صلی اللہ علیہ وآلہ وسلم کی زبان سے وحی الہی کو سنا تو فوراً ایمان لے آئے ان چھ افراد کے نام یہ ہیں:

حضرت ابو امامہ بن زرارہ، حضرت عوف بن الحارث، حضرت رافع بن مالک، حضرت قطبہ بن عامر، حضرت عقبہ بن عامر، حضرت سعد بن ربیع۔

یثرب جا کر ان پاک سرشت صحابہ کرام رضی اللہ عنہم نے نور ایمان پھیلا یا۔ آئندہ سال (12 نبوت میں) حج کے موقع پر 12 افراد آئے۔ ان میں حضرت سعد بن ربیع کے علاوہ باقی پانچ وہی تھے اور مزید سات افراد دولت ایمان سے بہرہ ور ہوئے جن کے نام یہ ہیں:-

حضرت زکون بن قیس، حضرت عبادہ بن صامت، حضرت خالد بن خالد، حضرت عباس بن عبادہ، حضرت معاذ بن الحارث، حضرت ابوالہیثم مالک بن یہان، حضرت عدیم بن ساعدہ۔

ان سے توحید، اطاعت رسول، چوری، زنا، بچیوں کے قتل، جھوٹی تہمت اور چغلی سے اجتناب پر بیعت ہوئی، یہی پہلی بیعت ہے جو بیعت عقبہ کہلاتی ہے۔ اس موقع پر ان کی تعلیم اور دعوت کیلئے حضرت مصعب بن عمیر اور عبداللہ بن اُم کلثوم کو ساتھ بھیجا گیا۔ سن ۱۳ نبوت میں حج کے موقع پر دوسری بیعت عقبہ ہوئی اس میں اوس اور خزرج کے کل ۷۲ مرد اور دو عورتیں تھیں۔ یہ اس ارادے سے آئے تھے کہ نبی آخر الزماں صلی اللہ علیہ وآلہ وسلم کو اپنے شہر یثرب میں ہجرت کی دعوت دیں۔

بیعت ہو چکی تو رسول اللہ صلی اللہ علیہ وسلم نے فرمایا ”جس طرح عیسیٰ ابن مریم علیہ السلام نے اپنے لئے بارہ اشخاص جن لئے تھے اسی طرح جبرائیل علیہ السلام کے اشارے سے میں تم میں سے بارہ نقیب منتخب کرتا ہوں۔ تم یثرب واپس جا کر اشاعت اسلام کرو، مکہ والوں کیلئے میں خود یہ کام انجام دوں گا۔“

ان نقیبانِ انصار میں ۹ لوگ قبیلہ خزرج اور ۳ لوگ قبیلہ اوس کے تھے۔ یہ بارہ نقباء انصار کے سابقون الاولون میں فضیلت کے اسی مقام پر ہیں جہاں مہاجرین میں عشرہ مبشرہ ہیں۔ قبیلہ خزرج کے نقیب یہ افراد ہیں:-  
حضرت اسد بن زرارہ، حضرت رافع بن مالک، حضرت عبادہ بن صامت، حضرت سعد بن ربیع، حضرت منذر بن عمر، حضرت عبداللہ بن رواحہ، حضرت براء بن معرور، حضرت عبداللہ عمرو بن حرام، حضرت سعد بن عبادہ۔

تین نقیبانِ اوس میں:-

حضرت اسید بن خضیر، حضرت سعد بن خیشمہ، حضرت ابولہبیشم بن۔۔۔ تہان شامل ہیں۔  
انصار کی فضیلت کے بارے میں حضور اکرم صلی اللہ علیہ وآلہ وسلم نے فرمایا:-

✽ حضرت انس رضی اللہ عنہ بیان فرماتے ہیں حضور نبی اکرم صلی اللہ علیہ وآلہ وسلم نے فرمایا ”انصار سے محبت ایمان کی علامت ہے اور انصار سے بغض نفاق کی علامت ہے“۔ (متفق علیہ)

✽ اور ایک دوسری روایت میں حضرت انس رضی اللہ عنہ سے مروی ہے آپ صلی اللہ علیہ وآلہ وسلم نے فرمایا ”منافق کی علامت انصار سے بغض رکھنا اور مومن کی علامت انصار سے محبت کرنا ہے“۔ (امام مسلم)

✽ حضرت براء رضی اللہ عنہ بیان فرماتے ہیں میں نے حضور نبی اکرم صلی اللہ علیہ وآلہ وسلم کو فرماتے ہوئے سنا، یا انہوں نے کہا کہ حضور نبی اکرم صلی اللہ علیہ وآلہ وسلم نے فرمایا ”انصار سے صرف مومن محبت کرتا ہے اور ان سے بغض صرف منافق رکھتا ہے“ (اور امام نسائی کی روایت میں ہے کہ ان سے صرف کافر بغض رکھتا ہے) پس جس نے ان سے محبت رکھی اس سے اللہ تعالیٰ نے محبت رکھی اور جس نے ان سے بغض رکھا اس نے اللہ تعالیٰ سے بغض رکھا“۔ (متفق علیہ)

✽ حضرت انس بن مالک رضی اللہ عنہ بیان فرماتے ہیں حضور نبی اکرم صلی اللہ علیہ وآلہ وسلم نے انصار صحابہ کے کچھ بچوں اور عورتوں کو شادی سے آتے ہوئے دیکھا تو حضور نبی اکرم صلی اللہ علیہ وآلہ وسلم کھڑے ہو گئے، آپ صلی اللہ علیہ وآلہ وسلم نے فرمایا ”مجھے لوگوں میں سب سے زیادہ تم محبوب ہو، مجھے لوگوں میں سب سے زیادہ تم محبوب ہو“، آپ صلی اللہ علیہ وآلہ وسلم کی مراد انصار صحابہ رضی اللہ عنہم تھے۔ (متفق علیہ)

✽ حضرت ابو ہریرہ اور حضرت ابو سعید خدری رضی اللہ تعالیٰ عنہم بیان فرماتے ہیں حضور نبی اکرم صلی اللہ علیہ وآلہ وسلم نے فرمایا ”وہ شخص جو اللہ تعالیٰ اور یومِ آخرت پر ایمان رکھتا ہے وہ انصار سے بغض نہیں رکھتا“۔ (مسلم، ترمذی، نسائی)

✽ حضرت ابو ہریرہ رضی اللہ عنہ بیان فرماتے ہیں حضور نبی اکرم صلی اللہ علیہ وآلہ وسلم نے فرمایا ”جس شخص نے انصار سے

محبت کی پس اس نے میری محبت کی خاطر ان سے محبت کی اور جس شخص نے انصار سے بغض رکھا تو اس نے مجھ سے بغض رکھنے کی وجہ سے ان سے بغض رکھا۔“ (طبرانی)

✽ حضرت زید بن ارقم رضی اللہ عنہ بیان فرماتے ہیں حضور نبی اکرم صلی اللہ علیہ وسلم نے فرمایا ”اے اللہ! انصار اور انصار کے بیٹوں، اور انصار کے پوتوں کی مغفرت فرما۔“ (متفق علیہ)

✽ حضرت انس رضی اللہ عنہ بیان کرتے ہیں حضور نبی اکرم صلی اللہ علیہ وسلم نے فرمایا ”اے خدا! انصار اور انصار کے بیٹوں اور انصار کی بیویوں اور انصار کی ذریت (اولاد) اور وہ انصار جو میرے مخلص دوست اور ہم راز ہیں، ان کی مغفرت فرما اور اگر لوگ کسی ایک گھائی کی طرف چلتے اور انصار کسی اور گھائی کی طرف چلتے تو میں انصار کی گھائی کی طرف چلتا اور اگر ہجرت نہ ہوتی تو میں انصار میں سے ہی ایک شخص ہوتا۔ (امام احمد، طبرانی)

✽ حضرت انس بن مالک رضی اللہ عنہ بیان کرتے ہیں حضور نبی اکرم صلی اللہ علیہ وسلم ہماری طرف تشریف لائے اور فرمایا ”خبردار! بے شک ہر نبی کا کوئی نہ کوئی ترکہ اور جاگیر ہوتی ہے اور بے شک میرا ترکہ اور جاگیر انصار ہیں۔“ (طبرانی، ابونعیم، ضیاء المقدسی)

### ہجرت کا شرف حاصل کرنے والے صحابہ

ہجرت کا حکم آیا تو رسول اکرم صلی اللہ علیہ وآلہ وسلم نے ذوالحجہ کے فوراً بعد صحابہ کرام رضی اللہ عنہم کو مقام ہجرت کی نشان دہی فرمائی۔ ابتدائی ہجرت کرنے والوں میں حضرت مصعب رضی اللہ عنہ بن عمیر اور حضرت عبداللہ رضی اللہ عنہ بن ام کلثوم کے بعد حضرت بلال حبشی رضی اللہ عنہ، حضرت سعد رضی اللہ عنہ بن ابی وقاص اور حضرت عمار رضی اللہ عنہ بن یاسر رضی اللہ عنہ کے بعد دیگرے رہ نور د شہر یشرب ہوئے۔ پھر بیس آدمیوں کی ایک ٹولی جس میں حضرت عمر فاروق بھی شامل تھے۔ حضرت عمر رضی اللہ عنہ نے ہجرت کا ارادہ کیا تو علی الاعلان نکلے، جسم کو اسلحہ سے سجایا سب سے پہلے کعبۃ اللہ کا رخ کیا طواف سے فارغ ہوئے تو صحن کعبہ میں جمع قریش کے افراد کو مخاطب کیا فرمایا! ”میں ہجرت کر رہا ہوں جو چاہتا ہے کہ اپنی بیوی کو بیوہ، بچوں کو یتیم اور اپنی ماں کو پیچھے روتا ہوا چھوڑے تو آئے مجھ سے مقابلہ کرے“ کسی نے مقابلہ کی جرأت نہ کی البتہ کچھ کمزور مسلمان آپ صلی اللہ علیہ وسلم کے ہمسفر ہو گئے۔

حضرت صہیب رضی اللہ عنہ غلام تھے مگر بڑے مالدار۔ جب ان کی ہجرت کی خبر کفار کو ہوئی تو سدِ راہ ہوئے اور کہا یہ مال لیے کہاں چلے ہو؟ جو یہاں کمایا ہے اسے لے جانے نہیں دیں گے تو فرمایا جب تک میرے ترکش میں آخری تیر ہے کوئی مجھے روک نہ سکے گا۔ ہاں مال و دولت چاہتے ہو تو لے لو اور مجھے جانے دو۔ یوں سب کچھ لٹا

کر اپنی جان بچا کر قبائلیں حضور اکرم صلی اللہ علیہ وآلہ وسلم سے جا ملے۔ حضور ﷺ نے دیکھا تو فرمایا ”تم نے بڑی پُر منفعت تجارت کی ہے۔“

ربیع الاول کے مہینے میں اللہ کے رسول ﷺ، حضرت ابو بکر صدیق رضی اللہ عنہ کی معیت میں مکہ سے یثرب کے لئے روانہ ہوئے یہی وہ ہستی ہیں جن کو قرآن صحابی رسول کے نام سے یاد کرتا ہے۔ حضرت علی کرم اللہ وجہہ کو حضور اکرم صلی اللہ علیہ وآلہ وسلم نے کفار کی امانتیں واپس کرنے کیلئے مکہ میں چھوڑا۔ قبائلیں حضرت کلثوم بن ہدم کے گھر پر قیام فرمایا۔ مسجد قبا کی بنیاد ڈالی تین دن کے بعد..... جمعہ کے دن جانب یثرب روانہ ہوئے راستے میں حضور اکرم صلی اللہ علیہ وآلہ وسلم نے بنو سالم کے محلے میں نماز ادا فرمائی جو پہلی جمعہ کی نماز تھی۔ اس کے بعد جنوبی سمت سے یثرب میں داخل ہوئے اس دن سے یہ شہر ”مدینۃ النبی“ کہلانے لگا اور اسے یثرب کہنے سے منع کیا گیا۔

مدینہ میں پہلا کام مسجد نبوی صلی اللہ علیہ وآلہ وسلم کی تعمیر تھی۔ پھر حضور صلی اللہ علیہ وآلہ وسلم نے بے آسرا اور بے سروسامان مہاجرین کی آباد کاری پر توجہ فرمائی۔ حضرت انس رضی اللہ عنہ بن مالک کے گھر پر مواخات کی غرض سے صحابہ نبی ﷺ کو جمع کیا۔ ان کی تعداد نوے بتائی جاتی ہے جس میں ۲۵ مہاجر اور ۲۵ انصار تھے حضور صلی اللہ علیہ وآلہ وسلم نے ایک مہاجر اور ایک انصار میں بھائی چارہ قائم کیا۔ یہ انصار و مہاجرین وہ خوش قسمت ہستیاں ہیں جنہیں دونوں قبیلوں کی طرف منہ کر کے نماز پڑھنے کی سعادت حاصل ہوئی۔ سابقون الاولون میں ایسے تمام صحابیوں کا شمار ہوتا ہے۔

مہاجرین کی فضیلت کے بارے میں نبی اکرم صلی اللہ علیہ وآلہ وسلم نے ارشاد فرمایا:-

✽ حضرت عبد اللہ بن زید اور حضرت ابو ہریرہ رضی اللہ عنہم حضور نبی اکرم صلی اللہ علیہ وآلہ وسلم سے روایت فرماتے ہیں کہ آپ صلی اللہ علیہ وآلہ وسلم نے فرمایا ”اگر ہجرت (کی فضیلت) نہ ہوتی تو میں انصار کا ایک فرد ہوتا۔“ (متفق علیہ)

✽ حضرت سعد بن ابی وقاص رضی اللہ عنہ بیان فرماتے ہیں حضور نبی اکرم صلی اللہ علیہ وآلہ وسلم نے فرمایا ”یا اللہ! میرے اصحاب کی ہجرت قبول فرما اور انہیں ان کی ایڑیوں پر (یعنی کفر و جہالت کی طرف) واپس نہ لوٹانا۔“ (متفق علیہ)

## کاتبانِ وحی

بعض علماء نے فضیلت میں مجاہدین بدر سے پہلے کاتبانِ وحی کا مقام رکھا ہے مدینہ میں ان کی تعداد ۴۰

تک پہنچ گئی۔ پہلی وحی کو لکھنے کا شرف حضرت خالد بن سعید بن العاص کو اور آخری وحی لکھنے کا امتیاز حضرت ابی بن کعب کے حصے میں آیا۔

## اہل بدر

حق و باطل کے پہلے معرکہ ”یوم الفرقان“ میں حصہ لینے والا طبقہ بلند مقام فضیلت کا حامل ہے۔ ان کے بارے میں ارشاد ہے کہ اللہ تعالیٰ نے اہل بدر کو دیکھا اور فرمایا ”اب تم جو چاہو کرو میں تم کو بخش چکا ہوں“۔ ایک اور حدیث میں آیا کہ حضرت جبرائیل علیہ السلام حضور ﷺ کی خدمت میں حاضر ہوئے اور پوچھا آپ ﷺ اہل بدر کو مسلمانوں میں کیسا سمجھتے ہیں یا رسول اللہ صلی اللہ علیہ وآلہ وسلم، آپ ﷺ نے فرمایا! ”سب مسلمانوں سے افضل سمجھتا ہوں“۔ حضرت جبرائیل علیہ السلام نے بتایا کہ جو فرشتے میدان بدر میں حاضر ہوئے ان کا درجہ بھی ملائکہ میں ایسا ہی سمجھا جاتا ہے۔ ان کا مقام اس لئے بلند ترین ہے کہ اللہ تعالیٰ نے ان مجاہدین کے پچھلے اور اگلے تمام گناہ معاف کر دیئے اور ان پر جنت واجب ہوگی۔ ان کی تعداد عام روایتوں کے مطابق ۳۱۳ ہے۔

اہل بدر کی فضیلت کے بارے میں نبی اکرم صلی اللہ علیہ وآلہ وسلم کا ارشاد ہے:-

✽ حضرت علیؑ سے ایک طویل روایت میں مروی ہے حضور نبی اکرم ﷺ نے اصحاب بدر کے لیے فرمایا ”اللہ تعالیٰ نے اہل بدر کی طرف توجہ فرمائی اور فرمایا: تم جو عمل کرنا چاہتے ہو کرو بے شک تمہارے لیے جنت واجب ہو چکی ہے یا فرمایا: میں نے تمہیں بخش دیا ہے۔“ (متفق علیہ)

✽ حضرت قیسؑ کا بیان ہے حضرت عمرؓ نے بدری صحابہ رضی اللہ عنہم کا پانچ پانچ ہزار درہم سالانہ وظیفہ مقرر فرمایا اور انہوں نے فرمایا کہ میں غزوہ بدر میں شریک ہونے والے حضرات کو دوسرے اصحاب پر ضرور ترجیح دوں گا۔ (بخاری)

✽ حضرت جابرؓ بیان فرماتے ہیں حضرت حاطبؓ کا ایک غلام حضور نبی اکرم ﷺ کی خدمت میں حاضر ہوا اور حضرت حاطبؓ کی شکایت کرتے ہوئے عرض کیا: یا رسول اللہ ﷺ! حاطب دوزخ میں داخل ہو جائے گا، حضور نبی اکرم ﷺ نے فرمایا ”تم جھوٹے ہو، وہ دوزخ میں داخل نہیں ہوگا کیونکہ وہ جنگ بدر اور حدیبیہ میں شریک ہوا۔“ (مسلم، ترمذی، نسائی، احمد)

✽ حضرت عبداللہ بن ابی اوفیؓ بیان فرماتے ہیں حضرت عبدالرحمن بن عوفؓ نے حضرت خالد

بن ولیدؓ کی شکایت حضور نبی اکرم ﷺ کی بارگاہِ اقدس میں کی تو حضور نبی اکرم ﷺ نے فرمایا ”اے خالد! تم اہل بدر میں شامل شخص کو کیوں تکلیف دیتے ہو اگر تم اُحد پہاڑ کے برابر بھی سونا خرچ کرو تو ان کے اس ایک عمل کے اجر کو نہیں پاسکتے“، حضرت خالد بن ولیدؓ نے عرض کیا ”یا رسول اللہ! انہوں نے مجھ سے جھگڑا کیا تھا تو میں نے انہیں جواب دیا ہے۔“ آپ ﷺ نے فرمایا ”خالدؓ کو تکلیف مت دو کیونکہ یہ اللہ تعالیٰ کی تلواروں میں سے ایک تلوار ہے جس کو اللہ تعالیٰ نے کفار کے سروں پر مسلط کر رکھا ہے۔“ (ابن حبان، طبرانی)

### اہلِ اُحد

اہلِ بدر کے بعد فضیلت کے اعتبار سے وہ مجاہدین ہیں جو غزوہ اُحد میں شریک رہے۔ میدانِ جنگ میں تو ایک ہزار مجاہدین آئے تھے لیکن اس المنافقین عبد اللہ ابی صلول عین وقت پر اپنے تین سوسا تھیوں کے ساتھ پیٹھ پھیر کر چلا گیا۔ اس طرح اہلِ ایمان کی تعداد ۷۰۰ ہوئی۔

### شركائے خندق

۵ھ میں مدینے کو قریش اور عرب قبائل نے گھیر لیا مسلمانوں نے اپنے شہر کے تین طرف ایک خندق کھودی اور کئی دنوں تک محصور رہے اس میں حصہ لینے والے صحابہ فضیلت میں اہلِ اُحد کے بعد ہیں۔

### بیعتِ رضوان کرنے والے صحابہ

رسول اکرم صلی اللہ علیہ وآلہ وسلم نے خواب دیکھا کہ کعبۃ اللہ کی زیارت کر رہے ہیں خواب کو حقیقت میں تبدیل کرنے کیلئے نکلے تو آپ صلی اللہ علیہ وآلہ وسلم کے ساتھ ایک روایت کے مطابق ۱۴ سوا اور دوسری روایت کے مطابق ۱۶ سوا صحابہ کرام رضی اللہ عنہم تھے۔ حدیبیہ کے مقام پر کارواں ٹھہرا۔ حضرت عثمان غنیؓ سفیر بنا کر مکے بھیجے گئے۔ خبر آئی کہ وہ شہید کر دیئے گئے۔ یہ سن کر رسول اللہ صلی اللہ علیہ وآلہ وسلم نے ایک ببول کے پیڑ کے نیچے حضرت عثمان غنیؓ کے خون کا بدلہ لینے کیلئے صحابہ سے بیعت لی یہ اصحاب بڑے صاحبِ فضیلت ہیں۔

اس واقعہ پر اللہ تعالیٰ نے سورہ فتح میں ارشاد فرمایا ”بے شک اللہ تعالیٰ ان مسلمانوں سے خوش ہوا۔ جبکہ یہ لوگ آپ صلی اللہ علیہ وآلہ وسلم سے درخت کے نیچے بیعت کر رہے تھے اور ان کے دلوں میں جو کچھ تھا وہ اللہ کو بھی معلوم تھا بس اللہ نے انہیں تسکین عطا فرمائی اور فتح بھی دے دی۔“

بیعتِ رضوان کے موقع پر موجود صحابہ کے بارے میں نبی اکرم ﷺ نے ارشاد فرمایا:

✽ حضرت جابر بن عبد اللہ رضی اللہ عنہ سے مروی ہے حضور نبی اکرم صلی اللہ علیہ وسلم نے حدیبیہ کے دن ہمیں فرمایا ”تم زمین پر بسنے والوں میں سب سے بہتر ہو اور ہم چودہ سو افراد تھے اور آج میں (یعنی حضرت جابر بن عبد اللہ جو کہ اس وقت نابینا ہو چکے تھے) دیکھ سکتا ہوتا تو تمہیں اس درخت کی جگہ دکھا دیتا۔“ (متفق علیہ)

## فتح مکہ

سورہ حدید میں ارشاد فرمایا گیا ”جن لوگوں نے فتح مکہ سے پہلے اللہ کے راستے میں خرچ کیا اور جہاد کیا، وہ ان لوگوں کے برابر نہیں ہو سکتے جنہوں نے فتح مکہ کے بعد خرچ کیا اور جہاد کیا۔“ فتح مکہ سے پہلے خرچ کرنے والے اور جہاد کرنے والے ان لوگوں سے زیادہ بلند ہیں جنہوں نے فتح کے بعد خرچ کیا اور جہاد کیا۔

## شان صحابہ

حضور اکرم صلی اللہ علیہ وآلہ وسلم نے جب اعلان نبوت فرمایا تو زمین مکہ آپ صلی اللہ علیہ وآلہ وسلم کی دشمن بن گئی یہ اعلان اہل قریش کے لئے بالکل غیر متوقع تھا وہ سوچ بھی نہیں سکتے تھے کہ ”صادق و امین“ کا ایک ان کے نظام باطل کے لئے خطرہ بن جائے گا وہ ”شرم و حیا“ کا پتلا جس کی نگاہیں ہمیشہ نیچی رہتی تھیں ان کے آباؤ اجداد کے مذہب اور نظام کو چیلنج کرے گا۔ اعلان اسلام کا صاف مطلب یہ تھا کہ نہ صرف قریش، اہل مکہ بلکہ پورے عرب معاشرے کے ساتھ اعلان جنگ کیا جا رہا ہے۔ تمام اہل عرب ایک طرف اور اللہ تعالیٰ کا حبیب صلی اللہ علیہ وآلہ وسلم ایک طرف۔ یہ بڑا سخت وقت تھا ایسے حالات میں حضور اکرم صلی اللہ علیہ وآلہ وسلم کی حمایت کرنا یا آپ صلی اللہ علیہ وآلہ وسلم کے ہاتھ پر اسلام قبول کرنے کا مطلب موت تھا۔ مگر یہ نفوسِ قدسیہ ایک ایک کر کے جان ہتھیلی پر لے کر نکلے۔ اللہ تعالیٰ کے رسول کے مددگار، ساتھی اور ہماز بنے۔ انہوں نے ہر مصیبت، دکھ، تکلیف کو خندہ پیشانی سے برداشت کیا ہر آزمائش کا مردانہ وار مقابلہ کیا انہیں ستایا گیا، کوڑوں کی ضربیں لگائی گئیں، دہکتے انگاروں پر لٹایا گیا، زنجیریں باندھ کر پتی ہوئی صحرا کی ریت پر کھینچا گیا، تختہ دار پر چڑھایا گیا، لوہے کے اوزار گرم کر کے داغ لگائے گئے، پتھروں کے نیچے دبایا گیا، غرض ظلم و ستم کا ہر پہاڑ توڑا گیا لیکن یہ ظلم و ستم ان نفوسِ قدسیہ کو، تاریخ جن کو صحابہ کرام رضی اللہ عنہم کے نام سے یاد کرتی ہے، آپ صلی اللہ علیہ وآلہ وسلم کی رفاقت سے علیحدہ نہ کر سکا۔ یہ لوگ آپ صلی اللہ علیہ وسلم کے ایسے ساتھی اور رفیق تھے کہ دن رات کا کوئی لمحہ ایسا نہ تھا جس میں یہ آپ صلی اللہ علیہ وسلم سے جدا ہوتے ہوں۔ یہ تعلق یا قبول اسلام کا معاملہ نہ تھا بلکہ ”عشق“ کا معاملہ تھا ان کے قلوب کو یہ گوارا ہی نہ تھا کہ ”محبوب صلی اللہ علیہ وسلم“ آنکھوں سے اوجھل ہو۔ عشق کے ان آداب کو

قرآن کریم نے یوں بیان کیا ہے:-

”اے نبی (ﷺ) کہہ دو کہ اگر تمہارے باپ اور تمہارے بیٹے اور تمہارے بھائی اور تمہاری بیویاں اور تمہارے عزیز و اقارب اور تمہارے وہ مال جو تم نے کمائے ہیں اور تمہارے وہ کاروبار جن کے کم ہو جانے کا تم کو ڈر ہے اور تمہارے وہ گھر جو تم کو بہت پسند ہیں تم کو اللہ اور اس کے رسول ﷺ سے عزیز تر ہیں تو انتظار کرو یہاں تک کہ اللہ اپنا فیصلہ سامنے لے آئے۔ (توبہ 24)

صحابہ کرام رضی اللہ عنہم کی زندگیوں کا اگر مطالعہ کیا جائے تو معلوم ہوگا کہ انہوں نے اسلام کے لئے مندرجہ بالا آیت مبارکہ کے ایک ایک حکم پر عمل کیا اور راہِ حق میں کامیاب و کامران ہو کر نکلے۔

### محبت صحابہ اور سلطان العارفين

حضرت سخی سلطان باہو رحمۃ اللہ علیہ عظمت، فضیلت اور محبت صحابہ رضی اللہ عنہم کے قائل ہیں آپ رحمۃ اللہ علیہ کے نزدیک صحابہ کرام رضی اللہ عنہم سے بغض رکھنے والا یا ان کی تنقیص کرنے والا دائرہ اسلام سے خارج ہے آپ ﷺ اپنی تعلیمات میں صحابہ کرام رضی اللہ عنہم کے بارے میں فرماتے ہیں:-

”یاد رکھ جب حق سبحانہ تعالیٰ نے خود کو ظاہر کرنا چاہا تو اپنی ذات سے اسم اللہ کو ظاہر فرمایا جس سے نور محمدی (صلی اللہ علیہ وآلہ وسلم) ظاہر ہو گیا اور جب اپنی ہی قدرتِ توحید سے نور محمدی (صلی اللہ علیہ وآلہ وسلم) کے اس آئینے میں دیکھا تو دیکھتے ہی خود پر مائل و مشتاق و عاشق و دیوانہ ہو گیا اور رب الارباب حبیب اللہ کا خطاب پایا اور نور محمدی (صلی اللہ علیہ وآلہ وسلم) سے اٹھارہ ہزار عالم کی کل مخلوقات پیدا ہوئیں۔ حدیثِ قدسی میں فرمانِ الہی ہے: ”محبوب (صلی اللہ علیہ وآلہ وسلم) اگر آپ ﷺ نہ ہوتے تو میں اپنی ربوبیت ہی ظاہر نہ کرتا“ حضور علیہ الصلوٰۃ والسلام پر جس نے سب سے پہلے کلمہ طیب پڑھا وہ خود اللہ تعالیٰ نے پڑھا پھر حضرت ابو بکر صدیق رضی اللہ تعالیٰ عنہ کی روح مبارک نے پڑھا اور پھر حضرت علی کرم اللہ وجہہ کی روح مبارک شکرِ مادر ہی میں مسلمان ہوئی اور کلمہ طیب کو پڑھا اس کے بعد دیگر صحابہ کرام رضی اللہ عنہم معجزہ ایمان سے مشرف ہوئے۔“ (عین الفقرباب اول)

حضرت سلطان العارفين رحمۃ اللہ علیہ کے اس فرمان کی تصدیق ”عظمت صحابہ رضی اللہ عنہم“ کے باب میں بیان کی گئی حضرت عبداللہ بن مسعود رضی اللہ تعالیٰ عنہ کی حدیث مبارک سے بھی ہوتی ہے کہ صحابہ کرام رضی اللہ عنہم کو صحابیت کا درجہ عالم ارواح سے ہی حاصل ہے اور صحابہ کرام رضی اللہ عنہم تمام مخلوق میں اولین ہیں جنہوں نے حضور اکرم صلی اللہ علیہ وآلہ وسلم پر عالم ارواح میں ہی کلمہ طیب پڑھا لیا تھا اور ان کو ازل سے ابد تک صحابیت کا درجہ



حاصل ہے۔

حضرت سلطان العارفين رحمۃ اللہ علیہ طالب مولیٰ کی خصوصیات بیان کرتے ہوئے فرماتے ہیں ”طالب مولیٰ کے معنی کیا ہیں؟ دل کا طواف کرنے والا اہل ہدایت، جس کے دل میں صدق ہو جیسے حضرت ابو بکر صدیق رضی اللہ عنہ، جیسے حضرت عمر رضی اللہ عنہ صاحب عدل، جیسے حضرت عثمان رضی اللہ عنہ صاحب حیا، جیسے حضرت علی المرتضیٰ رضی اللہ عنہ صاحب غزا (جہاد کرنے والا) و صاحب رضا“ (عین الفقر)

✽ چار صفات چار صحابہ رضی اللہ عنہم کو حاصل ہیں۔ صدق حضرت ابو بکر صدیق رضی اللہ عنہ، کو، محاسبہ نفس اور عدل حضرت عمر خطاب رضی اللہ عنہ، کو، سخاوت و حیا حضرت عثمان غنی رضی اللہ عنہ، کو اور علم و فقر حضرت علی المرتضیٰ کرم اللہ وجہہ کو۔ (اسرار قادری)

صحابہ کرام رضی اللہ عنہم کی ایک عظمت اور بھی ہے کہ آقا پاک صلی اللہ علیہ وآلہ وسلم انبیاء کے سردار اور امام ہیں اس لیے آپ ﷺ کو ساتھی اور رفیق بھی تمام انبیاء کے رفقاء اور ساتھیوں سے اعلیٰ ملے اس لیے کوئی نبی اور مرسل آپ ﷺ کے رفقاء (صحابہ) کے معاملہ میں بھی آپ ﷺ کی ہمسری کا دعویٰ نہیں کر سکتا۔ حضرت سخی سلطان باہور رحمۃ اللہ علیہ صحابہ کرام رضی اللہ عنہم کی شان بیان کرتے ہوئے فرماتے ہیں:

✽ جان لے کہ حضرت ابو بکر صدیق رضی اللہ تعالیٰ عنہ شریعت ہیں، حضرت عمر رضی اللہ تعالیٰ عنہ طریقت ہیں، حضرت عثمان غنی رضی اللہ تعالیٰ عنہ حقیقت ہیں، حضرت علی کرم اللہ وجہہ الکریم معرفت ہیں اور حضور علیہ الصلوٰۃ والسلام سر ہیں۔ (عین الفقر)

✽ حضرت ابو بکر صدیق رضی اللہ تعالیٰ عنہ صدق ہیں، حضرت عمر رضی اللہ تعالیٰ عنہ عدل ہیں، حضرت عثمان غنی رضی اللہ تعالیٰ عنہ حیا ہیں اور حضرت علی کرم اللہ وجہہ الکریم جو دو کرم ہیں اور حضور علیہ الصلوٰۃ والسلام فقر ہیں۔ (عین الفقر)

✽ صدیق صدق و عدل عمر و پڑ حیا عثمان بود گویے فقرش از پیغمبر شاہ مرداں می ربود

ترجمہ: حضرت ابو بکر صدیق رضی اللہ تعالیٰ عنہ صاحب صدق ہوئے، حضرت عمر رضی اللہ تعالیٰ عنہ صاحب عدل ہوئے، حضرت عثمان غنی رضی اللہ تعالیٰ عنہ صاحب حیا ہوئے اور شاہ مرداں حضرت علی کرم اللہ وجہہ الکریم نے فقر کی بازی جیتی۔ (عین الفقر)

✽ حضرت ابو بکر صدیق رضی اللہ تعالیٰ عنہ ہوا ہیں، حضرت عمر رضی اللہ تعالیٰ عنہ پانی ہیں، حضرت عثمان غنی رضی اللہ تعالیٰ عنہ آگ ہیں، حضرت علی کرم اللہ وجہہ الکریم خاک ہیں اور حضور علیہ الصلوٰۃ والسلام اربعہ

عناصر کے اس مجموعے کی جان ہیں۔ (باب نمبر عین الفقر)

✽ ”صحابہ کرام رضی اللہ عنہم کی غذا دن رات حضور علیہ الصلوٰۃ والسلام کا دیدار تھا۔“ (کلید التوحید خورد)  
یعنی صحابہ رضی اللہ عنہم کی روح کی غذا حضور علیہ الصلوٰۃ والسلام کا دیدار تھا۔ آپ صلی اللہ علیہ وآلہ وسلم کے دیدار ہی سے صحابہ کرام رضی اللہ عنہم کی ارواح نے فنا فی اللہ بقا باللہ کا مقام حاصل کر لیا اور ان کو وہ مراتب حاصل ہو گئے کہ ازل سے ابد تک کسی نبی کے صحابی، حواری یا ساتھی کو حاصل نہ ہوئے اور نہ ہی آئندہ کسی ولی یا فقیر کو حاصل ہوں گے۔ ایک روایت میں ہے کہ صحابہ کرام رضی اللہ عنہم مجلس محمدی صلی اللہ علیہ وآلہ وسلم میں اس طرح بے حس و حرکت بیٹھتے تھے کہ ان کے سروں پر چڑیاں آکر بیٹھ جاتی تھیں جو ذرا سی حرکت ہوتی تو اڑ جاتی تھیں یعنی صحابہ کرام رضی اللہ عنہم دیدار رسول صلی اللہ علیہ وآلہ وسلم میں اس طرح غرق ہوتے تھے کہ انہیں اپنی بھی خبر نہیں ہوتی تھی۔

سلطان العارفین حضرت سخی سلطان باہو رحمۃ اللہ علیہ فرماتے ہیں:


✽ مرشد کامل کو اللہ تعالیٰ کے حبیب محمد رسول اللہ (صلی اللہ علیہ وآلہ وسلم) کی مثل ہونا چاہیے اور طالب مولیٰ کو ان صلی اللہ علیہ وآلہ وسلم کے جانثار صحابہ کرام رضی اللہ عنہم کی مثل ہونا چاہیے کہ جن کا وظیفہ ہر وقت دیدار محمدی صلی اللہ علیہ وآلہ وسلم تھا اور جو ہمیشہ کفر و شرک و بدعت سے استغفار کرتے رہتے تھے جس شخص کا عمل شرع محمدی صلی اللہ علیہ وآلہ وسلم اور صحابہ کرام رضی اللہ عنہم کے خلاف ہو وہ ملعون مرشدی کے لائق کہاں ہو سکتا ہے۔ کیونکہ راہ مرشدی تو نکلتی ہی شریعت قرآن سے ہے اسی کو فنا فی اللہ کہا جاتا ہے۔ (کلید التوحید کلاں)

✽ جب کوئی طالب باطن میں مجلس محمدی صلی اللہ علیہ وآلہ وسلم میں داخل ہوتا ہے تو چار نظریں اس پر اثر انداز ہوتی ہیں حضرت صدیق اکبر رضی اللہ عنہ کی تاثیر نظر سے اس کے وجود میں صدق پیدا ہوتا ہے اور جھوٹ و نفاق اس کے وجود سے نکل جاتا ہے حضرت عمر رضی اللہ عنہ کی تاثیر نظر سے اُس کے وجود میں عدل اور محاسبہ نفس کی قوت پیدا ہوتی ہے اور اس کے وجود سے خطرات و ہوائے نفسانی کا مکمل طور پر خاتمہ ہو جاتا ہے اور حضرت عثمان رضی اللہ عنہ کی تاثیر نظر سے اُس کے وجود میں ادب و حیا پیدا ہوتی ہے اور بے ادبی و بے حیائی اس کے وجود سے نکل جاتی ہے۔ حضرت علی رضی اللہ عنہ کی تاثیر نظر سے اس کے وجود میں علم و ہدایت و فقر پیدا ہوتا ہے اور جہالت اور حُب دنیا سے اس کا وجود پاک ہو جاتا ہے اس کے بعد وہ اس لائق بنتا ہے کہ اس کو تلقین کی جائے پھر حضور علیہ الصلوٰۃ والسلام اُسے دست بیعت فرما کر مرشدی کے لازوال و لا تحف و لا تحزن و لا رجعت مراتب تک پہنچاتے ہیں۔ (کلید التوحید کلاں)

✽ حضور (صلی اللہ علیہ وآلہ وسلم) کے پاس چار قسم کے لشکر تھے ایک صحابہ کرام کا لشکر، دوسرا فرشتوں اور شہیدوں کا لشکر، تیسرا علم کا لشکر، چوتھا خلق و حلم کا لشکر، ان میں سے دو لشکر ظاہر کے تھے یعنی صحابہ کرام رضی اللہ عنہم،

ملائکہ و شہدا کے لشکر اور دو لشکر باطن کے تھے یعنی علم و خلق و حلم کے لشکر..... جنہیں دین عزیز تھا انہیں ابو جہل نے دین کے بدلے مال و زر اور حکمرانی کی پیش کش کی لیکن انہوں نے اس طرف دیکھنا بھی گوارا نہ کیا اور اللہ اور اس کے رسول صلی اللہ علیہ وآلہ وسلم کی راہ میں جان تک قربان کر دی اور بعض لوگوں نے منافقت سے کام لیا وہ کبھی مومن بن جاتے کبھی کافر ہو جاتے اور کبھی تذبذب کا شکار ہو جاتے۔ جب حضور علیہ الصلوٰۃ والسلام نے اللہ تعالیٰ کے حکم سے کعبہ سے کوچ کیا اور مدینہ کی طرف ہجرت کی تو ہر اہل محبت اور جانثار صحابی رضی اللہ عنہم نے بھی آپ ﷺ کی اتباع میں ہجرت کی کہ وہ حضور علیہ الصلوٰۃ والسلام پر اپنی جان و مال اور سر قربان کرنے سے بھی دریغ نہیں کرتے تھے اس کے برعکس جن لوگوں پر اپنے وطن، اپنی زمین، اپنے مال، اپنی دولت اور اپنے قرابت داروں کی محبت غالب آگئی وہ خدمت ہجرت سے جدا اور محروم رہے لیکن وہ اصحاب جو اہل محبت تھے اور طائفہ فقر میں سے تھے، پکے عاشق رسول ﷺ تھے اس لئے وہ آپ ﷺ کے ساتھ ہی ہجرت کر گئے جو بھی سنت ہجرت سے محروم رہا طمع دنیا کی وجہ سے رہا۔ (عین الفقرا)

عاشقانِ رسول ﷺ کا یہ وہ گروہ ہے جن کی ہمسری کا تصور بھی ناممکنات میں سے ہے اور صحابہ کرام رضی اللہ عنہم کی عظمت اور فضیلت کا منکر اور ان سے بغض رکھنے والا مردود ملعون، لعنتی اور رافضی ہے۔



# سیدنا غوث الاعظم رضی اللہ عنہ

سید الکونین، سلطان الاولیاء، نور مطلق، محبوب سبحانی، غوثِ صمدانی، قطبِ ربانی، شہبازِ لامکانی، شیخِ محی الدین سیدنا عبدالقادر جیلانی رضی اللہ عنہ یکم رمضان المبارک 470ھ (17 مارچ 1078ء) بروز جمعہ المبارک عالمِ وحدت سے عالمِ ناسوت میں تشریف لائے۔

آپ رضی اللہ عنہ کے والد ماجد حضرت سیدنا ابوصالح موسیٰ جنگی رحمۃ اللہ علیہ حسنی اور والدہ ماجدہ أم الخیر سیدہ فاطمہ رحمۃ اللہ علیہا حسینی سید ہیں گویا آپ نجیب الطرفین سید ہیں۔

## زمانہ رضاعت

سیدنا غوث الاعظم رضی اللہ عنہ مادرِ زاد ولی تھے اور ولی بھی وہ کہ جن کے سر پر اولیاء اللہ واقطابِ زمانہ کی صدارت کا تاج رکھا جانا تھا۔ شبِ ولادت کی صبح رمضان المبارک کی سعادتوں اور برکتوں کو اپنے جلو میں لئے ہوئے تھی گویا یکم رمضان المبارک اس دنیائے رنگ و بو میں آپ کی آمد کا پہلا دن تھا۔ پورے رمضان شریف میں یہ حالت رہی کہ دن بھر مطلق دودھ نہیں پیتے تھے۔ جس وقت افطار کا وقت ہوتا دودھ منہ میں لے لیتے۔ نہ وہ عام بچوں کی طرح روتے چلاتے تھے اور نہ کبھی ان کی طرف سے دودھ کیلئے بے چینی کا اظہار ہوا۔ آپ کی والدہ ماجدہ کا بیان ہے کہ زمانہ رضاعت میں عبدالقادر جیلانی رضی اللہ عنہ نے دو رمضان المبارک گزارے۔ ان دونوں مقدس مہینوں میں آپ رضی اللہ عنہ کا یہ حال تھا کہ آغاز سے اختتام تک پورے دن روزے سے رہتے تھے اور

افطار کے وقت سے پہلے دودھ کی طرف بالکل توجہ نہیں دیتے تھے۔

## داغ یتیمی

حضرت غوث الاعظم رحمۃ اللہ علیہ نے ابھی ہوش نہیں سنبھالا تھا کہ انہیں ایک صدمہء جانگاہ سے دوچار ہونا پڑا۔ یعنی ان کے والد ماجد حضرت شیخ ابوصالح رحمۃ اللہ علیہ نے اچانک پیغامِ اجل کو لبیک کہا اور اس طرح آپ رحمۃ اللہ علیہ اپنے ہادی و آقا جناب سرور کونین صلی اللہ علیہ وآلہ وسلم کی مانند بالکل کمسنی میں یتیم بن گئے۔ اس وقت آپ رحمۃ اللہ علیہ کے نانا حضرت سید عبداللہ صومعی رحمۃ اللہ علیہ زندہ تھے۔ انہوں نے یتیم نواسے کو اپنی سرپرستی میں لے لیا۔ حضرت عبداللہ صومعی رحمۃ اللہ علیہ اپنے وقت کے ایک بہت بڑے ولی اللہ تھے۔ یہ انہی کا فیضان تھا کہ حضرت غوث الاعظم رحمۃ اللہ علیہ کی والدہ ماجدہ اور والد ماجد نے علم و عرفان کی انتہائی بلندیوں کو چھو لیا تھا۔ اب حضرت غوث الاعظم رحمۃ اللہ علیہ کا ان کے سایہ عافیت میں آنا کسی سیر الہی کی غمازی کر رہا تھا۔ حضرت عبداللہ صومعی رحمۃ اللہ علیہ کا کوئی فرزند نہیں تھا انہوں نے اپنی تمام تر پدرانہ شفقت یتیم نواسے کیلئے وقف کر دی۔ ان کی فراستِ باطنی نے معلوم کر لیا تھا کہ اس نونہال کی جبینِ سعادت میں نورِ ولایت چمک رہا ہے اس لئے فیضانِ باطنی سے انہوں نے ننھے عبدالقادر رحمۃ اللہ علیہ کو خوب خوب سیراب کیا۔ گویا حضرت غوث الاعظم رحمۃ اللہ علیہ کے استاد اور مرشدِ اول حضرت سید عبداللہ صومعی رحمۃ اللہ علیہ جیسے جلیل القدر عارفِ زمانہ تھے۔

## آغازِ تعلیم

جیلان میں ایک مقامی مکتب تھا۔ جب حضرت غوث الاعظم رحمۃ اللہ علیہ کی عمر پانچ برس (اور بعض روایتوں کے مطابق سوا چار برس) کی ہوئی تو آپ کی والدہ محترمہ نے آپ رحمۃ اللہ علیہ کو اس مکتب میں بٹھا دیا۔ حضرت کی ابتدائی تعلیم اسی مکتب مبارک میں ہوئی۔ اس مکتب میں آپ رحمۃ اللہ علیہ کے اساتذہ یا استاد کون تھے۔ کتبِ تاریخ و سیر اس بارے میں خاموش ہیں۔ دس برس کی عمر تک آپ رحمۃ اللہ علیہ کو ابتدائی تعلیم میں کافی دسترس ہوگئی۔ اس عمر میں انہیں ایک عجیب مشاہدہ ہوا کہ جب وہ مکتب میں جاتے تو اپنے پیچھے عجیب نورانی صورتوں کو چلتا دیکھتے، جب مدرسے پہنچتے تو ان صورتوں کو یہ کہتے ہوئے سنتے ”اللہ کے ولی کو جگہ دو۔ اللہ کے ولی کو جگہ دو“

آپ رحمۃ اللہ علیہ کے صاحبزادے شیخ عبدالرزاق رحمۃ اللہ علیہ کا بیان ہے کہ ایک دفعہ حضرت غوث الاعظم رحمۃ اللہ علیہ سے

دریافت کیا گیا کہ آپ رحمۃ اللہ علیہ کو اپنے ولی ہونے کا علم کب ہوا؟ تو آپ رحمۃ اللہ علیہ نے فرمایا کہ جب میں دس برس کا تھا اور اپنے شہر کے مکتب میں جایا کرتا تھا تو فرشتوں کو اپنے پیچھے اور ارد گرد چلتے دیکھتا اور جب مکتب میں پہنچ جاتا تو وہ بار بار یہ کہتے کہ اللہ کے ولی کو بیٹھنے کیلئے جگہ دو، اللہ کے ولی کو بیٹھنے کیلئے جگہ دو۔“ اسی واقعہ کو بار بار دیکھ کر میرے دل میں یہ احساس پیدا ہوا کہ اللہ تعالیٰ نے مجھے درجہ ولایت پر فائز کیا ہے۔

## والدہ کی نصیحت

مقامی مدرسہ میں تعلیم کی تکمیل کے بعد آپ رحمۃ اللہ علیہ نے والدہ ماجدہ سے تحصیل و تکمیلِ علوم کے لیے بغداد جانے کی اجازت طلب فرمائی کہ وہاں کے مدارس و مکاتب کا پورے عالم میں شہرہ تھا۔ سیدہ فاطمہ رحمۃ اللہ علیہا کی عمر اٹھتر برس کے قریب تھی۔ مشفق باپ سید عبداللہ صومعی رحمۃ اللہ علیہ اور شوہر سید ابوصالح رحمۃ اللہ علیہ کا سایہ سر سے اٹھ چکا تھا۔ ضعیف العمری کے اس عالم میں ان کی امیدوں کا مرکز سیدنا عبدالقادر رحمۃ اللہ علیہ ہی تھے۔ جوان فرزند کا ایک لمحہ کیلئے آنکھوں سے اوجھل ہونا گوارا نہ تھا اور پھر بغداد کا سفر کوئی معمولی سفر نہیں تھا۔ دورِ حاضرہ کے ذرائع آمد و رفت کا اس وقت تصور بھی نہیں کیا جاسکتا تھا۔ لوگ قافلوں کی صورت میں پیدل یا اونٹوں اور گھوڑوں پر سفر کیا کرتے تھے۔ بغداد جیلان سے کم و بیش چار سو میل کی دوری پر تھا..... سفر میں ہزار ہا صعوبتیں اور خطرات پہاں تھے لیکن جس بلند مقصد کیلئے سیدنا عبدالقادر جیلانی رحمۃ اللہ علیہ نے بغداد جانے کا اظہار کیا تھا اس سے ام الخیر سیدہ فاطمہ رحمۃ اللہ علیہا جیسی پاک باطن ماں بھلا اپنے فرزند کو کیسے روک سکتی تھیں۔ پر نرم آنکھوں سے لختِ جگر کے سر پر ہاتھ پھیرا اور فرمایا۔ ”میری آنکھوں کے نور تیری جدائی تو ایک لمحہ کیلئے بھی مجھ سے برداشت نہیں ہو سکتی لیکن جس مبارک مقصد کیلئے تم بغداد جانا چاہتے ہو میں اس کے راستے میں حائل نہیں ہوں گی۔ حصول و تکمیلِ علم ایک مقدس فریضہ ہے۔ میری دعا ہے کہ تم ہر قسم کے علوم ظاہری و باطنی میں درجہ کمال حاصل کرو۔ میں تو شاید اب جیتے جی تمہاری صورت نہ دیکھ سکوں گی لیکن میری دعائیں ہر حال میں تیرے ساتھ رہیں گی۔“

سیدہ فاطمہ رحمۃ اللہ علیہا نے زادِ راہ چالیس دینار سید عبدالقادر جیلانی رحمۃ اللہ علیہ کی بغل کے نیچے آپ کی گدڑی میں سی دیئے اور پھر ان کے حق میں دعائے خیر فرمائی۔

جب گھر سے رخصت ہونے کا وقت آیا تو سیدنا غوث الاعظم رحمۃ اللہ علیہ سے مخاطب ہو کر فرمایا:

”اے لختِ جگر میری ایک نصیحت یاد رکھنا ہمیشہ سچ بولنا اور جھوٹ کے نزدیک بھی نہ پھٹکنا۔“

سیدنا غوث الاعظم رحمۃ اللہ علیہ نے عرض کیا:

”مادرِ محترمہ! میں صدقِ دل سے عہد کرتا ہوں کہ ہمیشہ آپ کی نصیحت پر عمل کروں گا۔“

پھر سیدہ فاطمہ رحمۃ اللہ علیہا اپنے نور العین کو رخصت کرنے کیلئے گھر سے باہر تشریف لائیں..... ان کو گلے لگایا اور پھر ایک سرد آہ کھینچ کر فرمایا۔

”جاؤ تمہیں خدا کے سپرد کیا۔ وہی تمہارا حافظ و ناصر ہے۔“

## بغداد آمد

### سفرِ بغداد اور قزاقوں کا حملہ

والدہ ماجدہ سے رخصت ہو کر سیدنا غوث الاعظم بغداد جانے والے ایک قافلہ کے ساتھ ہو لیے۔ اس دور میں طویل بیابانی راستوں میں تنہا سفر کرنا ممکن نہ تھا۔ لوگ قافلے بنا کر سفر کیا کرتے تھے۔ اگرچہ اپنی حفاظت کا مقدور بھراہتمام کرتے تھے پھر بھی بعض قافلے رہزنوں کے مضبوط جتھوں کی ستم آرائیوں کا نشانہ بن جاتے تھے۔ حضرت غوث الاعظم رحمۃ اللہ علیہ کا قافلہ ہمدان کے مشہور شہر تک بخریت پہنچ گیا لیکن جب ہمدان سے آگے تر تک کے سنسان کوہستانی علاقہ میں پہنچا تو ساٹھ قزاقوں کے ایک جتھے نے قافلے پر حملہ کر دیا۔ اس جتھے کا سردار ایک طاقت ور قزاق احمد بدوی تھا۔ قافلے کے لوگوں میں ان خونخوار قزاقوں کے مقابلہ کی سکت نہیں تھی۔ قزاقوں نے قافلہ کا تمام مال و اسباب لوٹ لیا اور اسے تقسیم کیلئے ایک جگہ ڈھیر کر دیا۔ حضرت غوث الاعظم رحمۃ اللہ علیہ اطمینان سے ایک طرف کھڑے رہے۔ لڑکا سمجھ کر کسی نے آپ سے کچھ تعرض نہ کیا۔ اتفاقاً ایک ڈاکو کی نظر ان پر پڑی اور آپ رحمۃ اللہ علیہ سے پوچھا ”کیوں لڑکے تیرے پاس بھی کچھ ہے۔ آپ رحمۃ اللہ علیہ نے بلا کسی خوف و ہراس اطمینان سے جواب دیا ”ہاں میرے پاس چالیس دینار ہیں“ ڈاکو کو آپ رحمۃ اللہ علیہ کی بات پر یقین نہ آیا اور وہ آپ پر ایک نگاہِ استہزا ڈالتا ہوا چلا گیا۔

پھر ایک دوسرے قزاق نے بھی آپ سے دریافت کیا ”لڑکے تیرے پاس کچھ ہے“ آپ رحمۃ اللہ علیہ نے اسے بھی وہی جواب دیا کہ ہاں میرے پاس چالیس دینار ہیں۔ اس قزاق نے بھی آپ کی بات کو ہنسی میں اڑا دیا اور اپنے سردار کے پاس چلا گیا۔ پہلا قزاق وہاں پہلے ہی موجود تھا اور لوٹ کے مال کی تقسیم ہو رہی تھی۔ ان

دونوں قزاقوں نے سرسری طور پر اس لڑکے کا واقعہ اپنے سردار کو سنایا۔ سردار نے کہا اس لڑکے کو ذرا میرے سامنے لاؤ۔ دونوں ڈاکو بھاگتے ہوئے گئے اور سیدنا غوث الاعظم رحمۃ اللہ علیہ کو پکڑ کر اپنے سردار کے پاس لے گئے جو ایک ٹیلے پر اپنے ہمراہیوں کے ساتھ لوٹا ہوا مال تقسیم کرنے کیلئے بیٹھا تھا۔

ڈاکوؤں کے سردار نے اس فقیر منش نو جوان لڑکے کو دیکھ کر پوچھا ”لڑکے سچ بتلاتیرے پاس کیا ہے۔“ حضرت غوث الاعظم رحمۃ اللہ علیہ نے جواب دیا۔ ”میں پہلے بھی تیرے دو ساتھیوں کو بتا چکا ہوں کہ میرے پاس چالیس دینار ہیں۔“

سردار نے کہا ”کہاں ہیں؟ نکال کر دکھاؤ“

آپ رحمۃ اللہ علیہ نے فرمایا۔ ”میری بغل کے نیچے گدڑی میں سسلے ہوئے ہیں۔“

سردار نے گدڑی کو ادھیڑ کر دیکھا تو اس میں سے واقعی چالیس دینار نکل آئے۔ ڈاکوؤں کا سردار اور اس کے ساتھی یہ ماجرا دیکھ کر سکتے میں آگئے۔ قزاقوں کے قائد احمد بدوی نے استعجاب کے عالم میں کہا۔ لڑکے تمہیں معلوم ہے کہ ہم رہن ہیں اور مسافروں کو لوٹ لیتے ہیں پھر بھی تم ہم سے مطلق نہیں ڈرے اور ان دیناروں کا بھید ہم پر ظاہر کر دیا۔ اس کی کیا وجہ ہے؟

سیدنا غوث الاعظم رحمۃ اللہ علیہ نے فرمایا ”میری پاکباز اور ضعیف العمر والدہ نے گھر سے چلتے وقت نصیحت کی تھی

کہ ہمیشہ سچ بولنا۔ بھلا والدہ کی نصیحت میں چالیس دیناروں کی خاطر کیوں کفر فراموش کر سکتا ہوں۔“

یہ الفاظ نہیں تھے حق و صداقت کے ترکش سے نکلا ہوا ایک تیر تھا جو احمد بدوی کے سینہ میں پیوست ہو گیا۔

اس پر رقت طاری ہو گئی۔ اشکبائے ندامت نے دل کی شقاوت اور سیاہی دھو ڈالی۔ روتے ہوئے بولا ”آہ!

اے بچے تم نے اپنی ماں کے عہد کا اتنا پاس رکھا حیف ہے مجھ پر کہ اتنے سالوں سے اپنے خالق کا عہد توڑ رہا

ہوں۔“

یہ کہہ کر اتنا رویا کہ گھگھی بندھ گئی۔ پھر بے اختیار سیدنا غوث الاعظم رحمۃ اللہ علیہ کے قدموں پر گر پڑا اور رہزنی کے

پیشہ سے توبہ کی۔ اس کے ساتھیوں نے یہ ماجرا دیکھا تو ان کے دل بھی پگھل گئے اور سب نے بیک زبان کہا

”اے سردار تو رہزنی میں ہمارا قائد تھا اور اب توبہ میں بھی تو ہمارا پیش رو ہے۔“

غرض ان سب نے بھی سیدنا غوث الاعظم رحمۃ اللہ علیہ کے ہاتھ پر توبہ کی اور لوٹا ہوا تمام مال قافلے کو واپس دے

دیا۔ کہتے ہیں کہ یہ سب قزاق اس توبہ کی بدولت درجہ ولایت تک پہنچے۔ سیدنا غوث الاعظم رحمۃ اللہ علیہ فرماتے ہیں کہ

یہ پہلی توبہ تھی جو گمراہ لوگوں نے میرے ہاتھ پر کی۔



## بغداد میں ورودِ مسعود

قزاقوں کے واقعہ کے بعد سارے راستے میں قافلے کو کوئی خطرہ پیش نہ آیا اور وہ بخیر و عافیت بغداد پہنچ گیا۔ اس طرح 488ھ میں ارضِ بغداد نے سیدنا غوث الاعظم رحمۃ اللہ علیہ کے قدم چومے۔ اس وسیع و عریض شہر میں آپ بالکل اجنبی تھے، کوئی رشتہ دار اور شناسا نہ تھا۔ والدہ ماجدہ کے دیئے ہوئے چالیس دینار راستے میں خرچ ہو چکے تھے۔ اب دولتِ فقر کے سوا کچھ بھی پاس نہ تھا۔

## تحصیل و تکمیل علوم

### جلیل القدر اساتذہ

بغداد میں پہنچنے کے چند دن بعد سیدنا غوث الاعظم رحمۃ اللہ علیہ وہاں کے مدرسہ نظامیہ میں داخل ہو گئے۔ یہ مدرسہ دنیائے اسلام کے علوم و فنون کا مرکز تھا اور بڑے بڑے نامور اساتذہ اور آئمہ فن اس سے وابستہ تھے۔ حضرت غوث الاعظم رحمۃ اللہ علیہ نہ صرف اس جوئے علم سے خوب خوب سیراب ہوئے بلکہ مدرسہ کے اوقات سے فراغت پا کر اس دور کے دوسرے علماء سے بھی خوب استفادہ کیا۔ گویا تحصیل علم کے معاملہ میں آپ رحمۃ اللہ علیہ نے اپنے طبعی زہد و قناعت سے بالکل کام نہ لیا۔ آپ کے اساتذہ میں ابو الوفا علی بن عقیل، ابو غالب محمد بن حسن باقلانی، ابو زکریا یحییٰ بن علی تبریزی، ابو سعید بن عبدالکریم، ابو العنایم محمد بن علی بن محمد، ابو سعید بن مبارک مخزومی اور ابو الخیر حماد بن مسلم الدباس جیسے نامور علماء و آئمہ فن کا نام نظر آتا ہے۔ علم قرآن، علم تفسیر، علم حدیث، علم فقہ، علم لغت، علم شریعت، علم طریقت غرض کوئی ایسا علم نہ تھا جو آپ نے اس دور کے باکمال اساتذہ و آئمہ سے حاصل نہ کیا ہو اور صرف حاصل ہی نہیں کیا بلکہ ہر علم میں وہ کمال پیدا کیا کہ تمام علمائے زمانہ سے سبقت لے گئے۔ ایک روایت ہے کہ آپ رحمۃ اللہ علیہ نے قرآن حکیم جیلان میں حفظ کر لیا تھا۔ البتہ علم قرآن یعنی تفسیر و قرآت وغیرہ کی تحصیل و تکمیل آپ رحمۃ اللہ علیہ نے بغداد میں کی۔ علم و ادب میں آپ رحمۃ اللہ علیہ کے استاد حضرت علامہ ابو زکریا تبریزی رحمۃ اللہ علیہ تھے جو اپنے وقت کے یگانہ روزگار عالم تھے اور بے شمار کتابوں کے مصنف تھے۔ ان کی تصنیفات میں تفسیر القرآن والاعراب، الکافی فی علم العروض والقوانی تہذیب الاصلاح، شرح المفضلیات، شرح قصائد

العشر، شرح دیوان حماسہ، شرح دیوان متنہی، شرح دیوان ابی تمام اور شرح الدریدہ بہت مشہور ہیں۔ علم فقہ اور اصول میں آپ رحمۃ اللہ علیہ کے خصوصی اساتذہ شیخ ابوالوفاعلی بن عقیل حنبلی رحمۃ اللہ علیہ، ابوالحسن محمد بن قاضی ابوالعلی رحمۃ اللہ علیہ، شیخ ابوالخطاب محفوظ الکوذانی حنبلی رحمۃ اللہ علیہ اور قاضی ابوسعید مبارک بن علی مخزومی حنبلی رحمۃ اللہ علیہ تھے۔ اس طرح علم حدیث میں آپ نے جن اساتذہ سے خصوصی استفادہ کیا ان میں سے چند کے اسمائے گرامی یہ ہیں:

ابوالبرکات طلحہ العاقولی رحمۃ اللہ علیہ، ابو العنایم محمد بن علی بن میمون الفرسی رحمۃ اللہ علیہ، ابو عثمان اسماعیل بن محمد الاصبہانی رحمۃ اللہ علیہ، ابوطاہر عبدالرحمن بن احمد رحمۃ اللہ علیہ، ابو غالب محمد بن حسن الباقلائی رحمۃ اللہ علیہ، ابو محمد جعفر بن احمد بن الحسین القاری السراج رحمۃ اللہ علیہ، ابو العزم محمد بن مختار الہاشمی رحمۃ اللہ علیہ، ابو منصور عبدالرحمن القرزازی رحمۃ اللہ علیہ، ابو القاسم علی بن احمد بن بنان الکرخی رحمۃ اللہ علیہ، ابوطالب عبدالقادر بن محمد بن یوسف رحمۃ اللہ علیہ۔

غرض آٹھ سال کی طویل مدت میں آپ رحمۃ اللہ علیہ تمام علوم کے امام بن چکے تھے اور جب آپ رحمۃ اللہ علیہ نے ماہ ذوالحجہ 496ھ میں ان علوم میں تکمیل کی سند حاصل کی تو کرہ ارض پر کوئی ایسا عالم نہیں تھا جو آپ رحمۃ اللہ علیہ کی ہمسری کا دعویٰ کر سکے۔

## طالب علمی کا پر صعوبت زمانہ

بغداد میں آمد کے بعد اور دورانِ تعلیم آپ رحمۃ اللہ علیہ کو پر صعوبت حالات سے دوچار ہونا پڑا۔ اس کے بعد آغازِ تعلیم سے تکمیل تک کی آٹھ سالہ مدت میں آپ رحمۃ اللہ علیہ نے جو مصائب برداشت کئے ان کا حال جان کر پتھر کا کلیجہ بھی شق ہو جاتا ہے۔ خود غوث الاعظم رحمۃ اللہ علیہ کا ارشاد ہے کہ میں نے ایسی ہولناک سختیاں جھیلی ہیں کہ اگر وہ پہاڑ پر گزرتیں تو پہاڑ بھی پھٹ جاتا۔ جب مصائب اور تکالیف کی ہر طرف سے مجھ پر یلغار ہو جاتی تھی تو میں تنگ آ کر زمین پر لیٹ جاتا اور اس آیت کریمہ کا ورد شروع کر دیتا۔

﴿فَإِنَّ مَعَ الْعُسْرِ يُسْرًا، إِنَّ مَعَ الْعُسْرِ يُسْرًا﴾ (بے شک تنگی کے ساتھ آسانی ہے، بے شک تنگی کے ساتھ آسانی ہے)

اس آیت مبارکہ کی تکرار سے مجھے تسکین حاصل ہو جاتی اور جب زمین سے اٹھتا تو سب رنج و کرب دور ہو جاتا۔

تحصیلِ علم کے زمانہ میں سبق سے فارغ ہو کر آپ رحمۃ اللہ علیہ جنگل بیابان کی طرف نکل جاتے اور شہر کی بجائے انہی ویرانوں میں رات گزارتے تھے زمین آپ کا بستر ہوتی تھی اور اینٹ یا پتھر تکیہ۔ مینہ آندھی، جھکڑ طوفان، سردی، گرمی آپ ہر چیز سے بے نیاز ہو کر برہنہ پارات کی تنہائیوں اور تاریکیوں میں دشت نوردی کرتے

رہتے تھے۔ سر اقدس پر ایک چھوٹا سا عمامہ ہوتا تھا اور صوف کا ایک جبہ زیب تن ہوتا تھا۔ خود رو بوٹیاں اور سبزیاں جو عام طور پر دریائے دجلہ کے کنارے مل جاتی تھیں، آپ رحمۃ اللہ علیہ کی خوراک ہوتی تھیں۔ یہ سب جانکاہ مصائب آپ کو اس لذت کے مقابلے میں ہیج معلوم ہوتے تھے جو آپ رحمۃ اللہ علیہ کو تحصیلِ علم اور تلاشِ حق میں حاصل ہوتی تھی۔

## شیخ حماد رحمۃ اللہ علیہ سے استفادہ

علوم ظاہری کی تحصیل و تکمیل سیدنا غوث الاعظم رحمۃ اللہ علیہ نے جن حالات میں کی اور جن اساتذہ کرام سے استفادہ کیا ان کا حال پیچھے آچکا ہے لیکن آپ کو تو اللہ تعالیٰ نے قطب الاقطاب بنایا تھا۔ اس لیے ضروری تھا کہ آپ رحمۃ اللہ علیہ علوم باطنی میں بھی کسی سے پیچھے نہ رہیں۔ چنانچہ آپ رحمۃ اللہ علیہ کو فقر کی تعلیم دینے کیلئے اللہ تعالیٰ نے شیخ حماد بن مسلم الدباس رحمۃ اللہ علیہ کو مقرر کیا۔ شیخ حماد رحمۃ اللہ علیہ بغداد کے نامور مشائخ میں سے تھے اور بہت بڑے ولی اللہ تھے۔ اس دور کے بے شمار مشائخ و صوفیاء علمِ طریقت میں ان کے تربیت یافتہ تھے۔ آپ رحمۃ اللہ علیہ عام لوگوں میں شیخ دباس (شیرہ فروخت کرنے والے شیخ) کے لقب سے مشہور تھے۔ کہتے ہیں آپ رحمۃ اللہ علیہ کا شیرہ نہایت پاک و صاف ہوتا تھا۔ اس کی وجہ یہ تھی کہ آپ کی برکت کی وجہ سے مکھی اس کے نزدیک نہ پھٹکتی تھی۔ سیدنا غوث الاعظم رحمۃ اللہ علیہ کے نامور خلیفہ اور شاگرد حضرت عبداللہ جیلانی رحمۃ اللہ علیہ سے روایت ہے کہ میرے شیخ حضرت سیدنا عبدالقادر جیلانی رحمۃ اللہ علیہ نے مجھے بتایا ہے کہ ”میرے طالبِ علمی کے زمانے میں ایک دفعہ بغداد فتنہ و فساد کی آماجگاہ بن گیا۔ میں فطری طور پر ہنگاموں سے متنفر تھا اس لئے نت نئے جھگڑوں و فسادوں کو دیکھ کر بغداد کا قیام مجھ پر گراں گزرنے لگا۔ چنانچہ ایک دن بغداد چھوڑنے کا ارادہ کیا اور قرآنِ کریم بغل میں دبا کر بابِ حلیہ (بغداد کے دروازہ کا نام) کی طرف چلا کہ وہاں سے صحرا کو راستہ جاتا تھا۔ یکا یک کسی غیبی طاقت نے مجھے اس زور سے دھکا دیا کہ میں گر پڑا۔ پھر غیب سے آواز آئی۔ ”یہاں سے مت جاؤ۔ خلقِ خدا کو تم سے فیض پہنچے گا۔“ میں نے کہا ”مجھے خلقِ خدا سے کیا واسطہ مجھے تو اپنے دین کی سلامتی مطلوب ہے۔“ آواز آئی۔ ”نہیں نہیں تمہارا یہاں رہنا ضروری ہے۔ تمہارے دین کو کچھ ضرر نہ پہنچے گا۔“ چنانچہ منشاءِ الہی کے مطابق میں نے بغداد چھوڑنے کا ارادہ ترک کر دیا۔ دوسرے دن میں بغداد کے ایک محلہ سے گزر رہا تھا کہ ایک شخص نے دروازہ کھول کر اپنا سر باہر نکالا اور مجھ سے مخاطب ہو کر کہا ”کیوں عبدالقادر کل تو نے اپنے رب سے کیا مانگا تھا“ میں یہ اچانک سوال سن کر حیران رہ گیا اور میری قوتِ گویائی جواب دے گئی۔ اس شخص نے اب نہایت غصہ سے اپنے گھر کا دروازہ

بند کر لیا اور میں وہاں سے چل دیا۔ جب میرے ہوش بجا ہوئے تو میری سمجھ میں آ گیا کہ یہ شخص تو اولیاء اللہ میں سے ہے جسے کل کے واقعہ کا علم ہو گیا۔ چنانچہ میں نے اس دروازہ کی تلاش شروع کر دی لیکن ہزار کوشش کے باوجود ناکام رہا۔ اب میں ہر وقت اس شخص کی تلاش میں رہنے لگا۔ آخر ایک دن میں نے انہیں پالیا یہ بزرگ حماد باس رحمۃ اللہ علیہ تھے۔ میں نے ان سے علم طریقت حاصل کیا اور اپنے اشکالات و شکوک رفع کرائے۔ شیخ حماد رحمۃ اللہ علیہ شام کے رہنے والے تھے۔ ان کی پیدائش دمشق کے قریب ایک گاؤں رجبہ میں ہوئی۔ بیسٹار مجاہدات و ریاضات کے بعد ولایت کے درجہ تک پہنچے اور بغداد کے محلہ مظفریہ میں آ کر مقیم ہوئے۔ 525ء میں آپ کا وصال ہوا۔ آپ کا مدفن مقبرہ شونیزیہ میں ہے۔ علم طریقت میں سیدنا غوث الاعظم رحمۃ اللہ علیہ کے استاد صرف حماد ہی نہ تھے بلکہ اس کی تکمیل آپ رحمۃ اللہ علیہ نے حضرت شیخ ابو سعید مبارک مخزومی رحمۃ اللہ علیہ سے کی اور انہی سے ”امانت الہیہ“ حاصل کی۔ اس کا حال آگے آئے گا۔

## مجاہدات و ریاضات

سیدنا غوث الاعظم رحمۃ اللہ علیہ نے 496ھ میں ہر قسم کے علوم پر کامل عبور حاصل کیا۔ اس کے بعد آپ مجاہدات و ریاضت میں مشغول ہوئے۔ چنانچہ 496ھ سے 521ھ تک پچیس سال کی طویل مدت میں آپ رحمۃ اللہ علیہ نے ایسے ایسے مجاہدات اور ریاضتیں کیں کہ ان کا حال پڑھ کر انسان تھرا اٹھتا ہے۔ کوئی سختی اور مصیبت ایسی نہ تھی جو اس عرصہ میں آپ نے نہ جھیلی ہو۔ بظاہر آپ رحمۃ اللہ علیہ کی یہ زندگی راہبانہ معلوم ہوتی ہے لیکن درحقیقت یہ سب کچھ تزکیہ نفس کیلئے تھا۔ رہبانیت کا اس سے دور کا بھی واسطہ نہ تھا۔ پچیس سال کی اس مدت میں آپ نے طریقت اور تصوف کی عملی تعلیم حاصل کی۔ علائق دنیوی سے تعلق قطع کر کے خدا سے لو لگائی اور کثرت عبادت و ریاضت سے فنا فی الرسول، فنا فی اللہ اور بقا باللہ کے مقام پر پہنچے۔ روئیں روئیں میں عشق الہی اور عشق رسول صلی اللہ علیہ وسلم موجزن ہو گیا۔ ان مجاہدات نے انہیں عزیمت و استقامت اور اتباع کامل کا پہاڑ بنا دیا۔ آپ کی بلاکشی اصحاب صفہ کے اتباع میں تھی۔ اس کے بعد ممکن نہ تھا کہ آپ رحمۃ اللہ علیہ کا کوئی قدم منشاء الہی کے خلاف اٹھے یا آپ رحمۃ اللہ علیہ کا کوئی قول و فعل شریعت کے خلاف ہو۔ آپ رحمۃ اللہ علیہ کے مجاہدات و ریاضات کی داستان بہت طویل ہے۔ قلم کو یارا نہیں کہ سیدنا غوث الاعظم رحمۃ اللہ علیہ کے مجاہدات و ریاضات کا احاطہ کر سکے۔ البتہ ان کی ایک جھلک

آپ ان چند واقعات میں دیکھ سکتے ہیں۔

## تلاش حق میں دشت نوردی

در جوانی توبہ کردن شیوہ پیغمبری وقت پیری گرگ ظالم میشود پرہیزگار

(جوانی میں توبہ کرنا شیوہ پیغمبری ہے۔ بڑھاپے میں تو ظالم بھیڑیا بھی پرہیزگار بن جاتا ہے)

چھبیس سال کی عمر امانوں اور امنگوں سے بھرپور ہوتی ہے شباب کی مستیاں ہر لحظہ اکساتی ہیں۔ لذاتِ دنیوی اپنی طرف رغبت دلاتی ہیں اور خواہشات کا ہجوم ہوتا ہے۔ شباب کی ان فتنہ انگیزیوں سے اگر کوئی مرد خدا دامن بچا کر نکل جائے تو اس کی خوش قسمتی کا کیا کہنا۔ سیدنا غوث الاعظم رحمۃ اللہ علیہ کی عمر بھی 496ھ میں چھبیس سال کی تھی۔ دنیائے رنگ و بو کی رنگینیاں ہر طرف سے دعوتِ نظارہ دے رہی تھیں لیکن آپ نے اس دعوت کو ٹھکرا دیا اور عراق کے وسیع و عریض بے آب و گیاہ بیابانوں کو اپنا مسکن بنا لیا۔ دن رات ہولناک دشت و بیابان، جنگلات، ویرانوں اور خراب مقامات میں پھرتے رہتے آج یہ صحرا قیام گاہ ہے تو کل وہ جنگل۔ نہ وہ لوگوں کو جانتے تھے اور نہ لوگ انہیں پہچانتے تھے۔ ایک دفعہ وعظ کرتے ہوئے آپ رحمۃ اللہ علیہ نے فرمایا:

”میں پچیس سال تک عراق کے ویرانوں اور جنگلوں میں پھرتا رہا ہوں اور چالیس سال تک صبح کی نماز عشاء کے وضو سے پڑھی ہے اور پندرہ سال تک عشاء کی نماز صبح کے وضو سے پڑھی ہے اور پندرہ سال تک عشاء کی نماز پڑھ کر ایک ٹانگ پر کھڑے ہو کر صبح تک قرآن حکیم ختم کرتا رہا ہوں۔ میں نے بسا اوقات تیس سے چالیس دن تک بغیر کچھ کھائے پئے گزارے ہیں۔“

شیخ ابوالمسود بن ابوبکر حریمی رحمۃ اللہ علیہ سے روایت ہے کہ ایک دفعہ سیدنا عبدالقادر جیلانی رحمۃ اللہ علیہ نے مجھے بتایا کہ ساہا سال تک میں اپنے نفس کو طرح طرح کی آزمائشوں میں ڈالتا رہا۔ ایک سال ساگ پات اور کوئی گری ہوئی چیز کھا لیتا اور پانی بالکل نہ پیتا تھا۔ ایک سال صرف پانی پیتا اور کوئی چیز نہ کھاتا اور ایک سال بغیر کچھ کھائے پئے گزار دیتا۔ حتیٰ کہ سونے سے بھی احتراز کرتا۔ کئی سال میں بغداد کے محلہ کرخ کے غیر آباد مکانوں میں مقیم رہا اس سارے عرصہ میں ایک خود رو بوٹی ”کوندل“ میری خوراک ہوتی تھی لوگ مجھے دیوانہ کہتے۔ میں صحرا میں نکل جاتا، آہ وزاری کرتا اور کانٹوں پر لوٹتا۔ حتیٰ کہ تمام بدن زخمی ہو جاتا۔ لوگ مجھے شفا خانے میں لے جاتے لیکن وہاں پہنچ کر مجھ پر حالتِ سُکر طاری ہو جاتی۔ لوگ کہتے مر گیا ہے۔ پھر میری تجہیز و تکفین کا انتظام کرتے اور غسل دینے کیلئے مجھے تختہ پر رکھ دیتے اس وقت یک بیک مجھے ہوش آ جاتا اور میں اٹھ کھڑا

ہوتا۔“

ایک دفعہ آپ رحمۃ اللہ علیہ نے فرمایا:

”مجاہدات وریاضت کے آغاز میں میری دشت نوردی کا عجیب ماجرا تھا، کئی دفعہ میں اپنے آپ سے بے خبر ہو جاتا تھا اور کچھ معلوم نہیں ہوتا تھا کہ کہاں پھر رہا ہوں۔ جب ہوش آتا تو اپنے آپ کو کسی دور دراز جگہ پر پاتا۔ ایک دفعہ بغداد کے قریب ایک صحرا میں مجھ پر اسی قسم کی کیفیت طاری ہوئی اور میں بے خبری کے عالم میں ایک عرصہ تک تیز دوڑتا رہا۔ جب ہوش آیا تو اپنے آپ کو نواحِ شستہ میں پایا جو بغداد سے بارہ دن کی مسافت پر ہے میں اپنی حالت پر تعجب کر رہا تھا کہ ایک عورت میرے پاس سے گزری اور کہنے لگی ”تم شیخ عبدالقادر رحمۃ اللہ علیہ ہو کر اپنی اس حالت پر متعجب ہو۔“

### خضر علیہ السلام سے ملاقات

سیدنا غوث الاعظم رحمۃ اللہ علیہ فرماتے ہیں کہ جب پہلے پہل میں نے عراق کے بیابانوں میں قدم رکھا تو میری ملاقات ایک نورانی صورت شخص سے ہوئی جسے میں نے پہلے کبھی نہیں دیکھا تھا۔ اس شخص میں ایک عجیب طرح کی کشش تھی تو میری فراست باطنی کہتی تھی کہ یہ شخص رجال الغیب سے ہے۔ اس شخص نے مجھے کہا ”کیا تو میرے ساتھ رہنا چاہتا ہے؟“

میں نے کہا ”ہاں۔“

اس شخص نے کہا ”تو پھر عہد کرو کہ میری مخالفت نہیں کرو گے اور جو میں کہوں گا اس پر عمل کرو گے۔“

میں نے کہا ”میں تمہاری مخالفت نہ کرنے اور تیرا کہا ماننے کا عہد کرتا ہوں۔“

اب اس شخص نے کہا۔ ”اچھا تو پھر اسی جگہ بیٹھا رہ۔ جب تک میں نہ آؤں یہ جگہ مت چھوڑنا“

یہ کہہ کر وہ چلا گیا اور میں وہاں بیٹھ کر عبادتِ الہی میں مشغول ہو گیا۔ حتیٰ کہ ایک برس گزر گیا۔ اب وہ شخص

پھر آیا۔ ایک ساعت میرے پاس بیٹھا پھر اٹھ کھڑا ہوا اور کہا کہ جب تک میں پھر تیرے پاس نہ آؤں یہیں بیٹھا

رہ۔ یہ کہہ کر وہ پھر چلا گیا اور میں وہیں بیٹھ گیا۔ ایک سال بعد وہ پھر آیا تھوڑی دیر بیٹھا اور پھر مجھے وہیں بیٹھے

رہنے کی تلقین کر کے چلا گیا۔ جب تیسرا برس بھی گزر گیا تو وہ شخص پھر نمودار ہوا۔ اس کے پاس روٹی اور دودھ

تھا۔ اب اس نے کہا:

”مرحبا اے جوانِ صالح۔ میرا نام خضر ہے مجھے حکم ہوا ہے کہ روٹی اور دودھ تیرے ساتھ کھاؤں۔“ چنانچہ

ہم دونوں نے مل کر روٹی اور دودھ کھایا۔

آپ سے پوچھا گیا کہ ”آپ ان تین سالوں میں کیا کھاتے تھے؟“  
فرمایا۔ ”لوگوں کی پھینکی ہوئی چیزیں“

## شیاطین سے جنگ

حضرت غوث الاعظم رحمۃ اللہ علیہ نے ایک دفعہ فرمایا کہ مجاہدات اور ریاضت کے دوران دنیا کی خواہشات مجھے بار بار اپنی طرف راغب کرتی تھیں۔ لیکن رب کریم اپنے خاص فضل و کرم سے مجھے بچا لیتا تھا۔ شیاطین طرح طرح کی صورتیں بنا کر مجھ پر حملہ آور ہوتے لیکن اللہ تعالیٰ مجھے ان کے شر سے محفوظ رکھتا۔ میرا نفس مجھ سے طرح طرح کی خواہشیں کرتا لیکن خداوند کریم مجھے اس پر غلبہ دیتا۔ جب شیاطین ڈراؤنی صورتیں بنا کر آگ اور شر سے مسلح ہو کر مجھ پر حملہ کرتے تو میں غیب سے یہ آواز سنتا۔

”اے عبدالقادر! اٹھ اور سر میدان ان کا مقابلہ کر۔ ہماری تائید تمہارے شامل حال ہے۔“

چنانچہ میں ڈٹ کر ان کا مقابلہ کرتا اور وہ سب شکست کھا کر بھاگ جاتے۔ بعض دفعہ کوئی شیطان ثابت قدمی دکھاتا اور کسی طرح جانے کا نام نہ لیتا۔ اس وقت میں غضب ناک ہو کر اس کے منہ پر ایک تھپڑ رسید کرتا تو وہ بھاگ کھڑا ہوتا۔ پھر میں لا حول ولا قوتہ الا باللہ العلی العظیم پڑھتا تو وہ جل کر راکھ ہو جاتا۔ ایک دفعہ شیطان میرے پاس ایک بھونڈی اور کریہہ صورت میں آیا اس سے نہایت سخت بدبو آرہی تھی۔ کہنے لگا ”میں ابلیس ہوں تم نے مجھے اور میرے شاگردوں کو تھکا دیا ہے۔ اب میں چاہتا ہوں کہ تیری خدمت کروں۔“

میں نے کہا کہ ”اے لعین یہاں سے دفع ہو جا۔“

اس نے انکار کیا۔ یکا یک میں نے دیکھا کہ ایک غیبی ہاتھ اس کے سر پر پڑا اور وہ زمین میں دھنس گیا۔ کچھ عرصہ بعد دوبارہ میرے پاس آیا اس وقت اس کے ہاتھ میں ایک کرہ نارا تھا کہ مجھ پر پھینکتا تھا اور غراتا تھا۔ اس وقت ایک شخص سفید گھوڑے پر سوار منہ پر ڈھاننا باندھے ہوئے آیا اور مجھے ایک تلوار دی۔ میرا یہ تلوار ہاتھ میں لینا تھا کہ ابلیس اُلٹے پاؤں بھاگا۔

۱۔ آگ کا گولہ

تیسری دفعہ میں نے ابلیس کو عجیب حالت میں دیکھا۔ وہ زمین پر بیٹھا آہ وزاری کر رہا تھا اور سر پر خاک ڈال رہا تھا۔ مجھ سے مخاطب ہو کر کہنے لگا ”اے عبدالقادر! تو نے مجھے مایوس کر دیا ہے۔“

میں نے کہا ”اے ملعون دور ہو جا۔ میں ہمیشہ تجھ سے پناہ مانگتا ہوں“

ابلیس نے آہ سرد بھر کر کہا ”یہ بات میرے لیے اور بھی سخت ہے۔“

پھر اس نے میرے ارد گرد بہت سے جال اور پھندے پھیلا دیئے میں نے کہا ”یہ کیا ہے؟“

اس نے کہا۔ ”یہ دنیا کے جال اور پھندے ہیں جن میں ہم تم جیسے لوگوں کو پھنساتے ہیں۔“

تب میں نے ایک برس تک ان جالوں اور پھندوں کی طرف توجہ کی حتیٰ کہ ایک ایک کر کے وہ سب ٹوٹ گئے۔ پھر بہت سے اسباب میرے قریب ظاہر ہوئے۔ میں نے کہا ”یہ کیا ہے“ مجھے بتایا گیا۔ ”یہ مخلوق کے تعلقات ہیں کہ تمہارے ساتھ ان کا رشتہ ہے۔“ اب میں ان تعلقات کی طرف متوجہ ہوا اور ایک سال تک ان کے متعلق مجاہدہ کرتا رہا حتیٰ کہ وہ سب بھی ٹوٹ گئے۔

## تخریز کیفیات

سیدنا غوث الاعظم رحمۃ اللہ علیہ سے روایت ہے کہ مجاہدات کے دوران تخریز کیفیات مجھ پر طاری ہوئیں۔ کبھی میرے باطن اور نفس کا مشاہدہ کرایا گیا اور کبھی مجھے فقر و غنا اور شکر و توکل کے دروازوں سے گزارا گیا۔ جب مجھے باطن کا مشاہدہ کرایا گیا تو اس کو بہت سے علائق سے ملوث پایا۔ مجھے بتایا گیا کہ یہ میرے اختیارات اور ارادے ہیں۔ میں نے ایک سال تک ان کے خلاف مجاہدہ کیا حتیٰ کہ یہ سب علائق منقطع ہو گئے۔ پھر مجھے اپنے نفس کا مشاہدہ کرایا گیا۔ میں نے اس میں بھی کئی امراض دیکھے۔ سال بھر میں نے ان کی خلاف جنگ کی۔ حتیٰ کہ یہ امراض جڑ سے اکھڑ گئے اور میرا نفس تابع الہی ہو گیا۔

پھر میں توکل کے دروازہ پر آیا تو بہت بڑا ہجوم دیکھا۔ میں اس ہجوم کو چیر کر نکل گیا۔

پھر شکر کے دروازے پر آیا تو وہاں بھی یہی حال تھا میں اس میں سے بھی گزر گیا۔

پھر غنا و مشاہدہ کے دروازوں پر آیا تو انہیں بالکل خالی پایا۔ اندر داخل ہوا تو وہاں روحانی خزانوں کی کوئی انتہا

نہیں تھی۔ ان میں مجھے حقیقی غنا، عزت اور مسرت میسر ہوئی۔ میری ہستی میں انقلاب پیدا ہو گیا اور مجھے وجود

ثانی عطا ہوا۔



ایک دفعہ مجھ پر ایک عجیب وجدانہ کیفیت طاری ہوئی۔ میں نے بے اختیار ایک ہولناک چیخ ماری۔ کچھ صحرائی رہزن میرے قریب خیمہ زن تھے، وہ گھبرا گئے کہ شاید حکومت کی فوج آگئی ہے۔ بھاگتے ہوئے میرے پاس سے گزرے تو مجھے بے ہوش پڑا پایا۔ کہنے لگے ”اوہو یہ تو عبدالقادر دیوانہ ہے۔ اس اللہ کے بندے نے ہمیں خواہ مخواہ ڈرا دیا۔“

## بے مثل استقامت

ہر قسم کے علوم ظاہری و باطنی میں کامل دستگاہ اور کثرتِ مجاہدات و ریاضت نے آپ کو نہ صرف استقامت کا پہاڑ بنا دیا تھا بلکہ حق و باطل اور نور و ظلمت میں امتیاز کرنے کی تمیز کلی عطا کر دی تھی۔ آپ اس حقیقت سے پوری طرح آگاہ ہو گئے تھے کہ شریعتِ کاملہ میں قیامت تک تغیر و تبدل نہیں ہو سکتا۔ جو احکام شریعت کا مخالف ہو وہ بلاشبہ شیطان ہے۔ آپ کے صاحبزادے شیخ ضیاء الدین ابونصر موسیٰ فرماتے ہیں کہ میرے والد بزرگوار حضرت شیخ عبدالقادر جیلانی نے مجھے بتایا کہ ایک دفعہ ایک بے آب و گیاہ بیابان میں پھر رہا تھا۔ پیاس سے زبان پر کانٹے پڑے ہوئے تھے۔ اس وقت میں نے دیکھا کہ بادل کا ایک ٹکڑا میرے سر پر نمودار ہوا اور اس میں سے ٹپ ٹپ بوندیں گرنے لگیں۔ مجھے معلوم ہو گیا کہ یہ بارانِ رحمت ہے۔ چنانچہ بارش کے اس پانی سے میں نے اپنی پیاس بجھائی اور اللہ تعالیٰ کا شکر ادا کیا۔

پھر میں نے دیکھا کہ ایک عظیم الشان روشنی نمودار ہوئی جس سے آسمان کے کنارے روشن ہو گئے۔ اس میں ایک صورت نمودار ہوئی اور مجھ سے مخاطب ہو کر کہا ”اے عبدالقادر! میں تیرا رب ہوں۔ میں نے تیرے لئے سب چیزیں حلال کر دی ہیں۔“

میں نے اَعُوذُ بِاللّٰهِ مِنَ الشَّيْطَانِ الرَّجِيمِ پڑھ کر اسے دھتکار دیا وہ روشنی فوراً ظلمت میں بدل گئی اور وہ صورت دھواں بن گئی۔ اس دھوئیں سے میں نے یہ آواز سنی ”اے عبدالقادر! خدا نے تم کو تمہارے علم کی بدولت میرے مکر سے بچا لیا ورنہ میں اپنے اس مکر سے ستر صوفیاء کو گمراہ کر چکا ہوں۔“

میں نے کہا ”بے شک میرے مولیٰ کریم کا کرم ہے جو میرے شامل حال ہے۔“

سیدنا غوث الاعظم سے پوچھا گیا ”یا حضرت آپ نے کیسے جانا کہ وہ شیطان ہے۔“

فرمایا ”اس کے یہ کہنے سے کہ اے عبدالقادر میں نے حرام چیزیں تیرے لئے حلال کر دیں۔ کیونکہ اللہ تعالیٰ

فحش باتوں کا حکم نہیں دیتا۔“

## برجِ عجمی میں قیام

بغداد کے قریب ایک ویرانے میں ایک پرانا برج تھا۔ سیدنا غوث الاعظم (رضی اللہ عنہ) فرماتے ہیں کہ میں اس برج میں گیارہ برس تک ٹھہرا ہوں اور میرے اس طویل قیام کی وجہ سے ہی لوگ اسے عجمی برج کہنے لگے۔ میں اس برج میں ہر وقت یادِ الہی میں مشغول رہتا۔ میں نے اللہ سے عہد کیا تھا کہ میں اس وقت تک نہ کھاؤں گا جب تک مجھے منہ میں کوئی لقمہ دے کر نہ کھلائے گا اور اس وقت تک پانی نہیں پیوں گا جب تک مجھے پانی نہ پلایا جائیگا۔ چنانچہ ایک دفعہ متواتر چالیس دن تک میں نے کچھ نہیں کھایا اور نہ پیا۔ چالیس دن کے بعد ایک شخص آیا اور روٹی اور سالن میرے سامنے رکھ کر چلا گیا۔ بھوک کی شدت کی وجہ سے میرے نفس نے چاہا کہ یہ کھانا کھالے لیکن میرے ضمیر نے آواز دی خدا کی قسم میں اپنا عہد نہیں توڑوں گا اور جب تک مجھے کھانا کھلایا نہیں جائے گا نہیں کھاؤں گا۔ پھر میں نے اپنے اندر ایک شور سنا جس سے ہائے بھوک کی آواز سنائی دیتی تھی۔ میں نے اس طرف کچھ التفات نہ کیا۔ اسی اثناء میں حضرت شیخ ابوسعید مخزومی (رضی اللہ عنہ) کا گزر ادھر سے ہوا ان کی فراست باطنی نے یہ شور سنا تو میرے قریب تشریف لائے اور پوچھا ”اے عبدالقادر (رضی اللہ عنہ) یہ شور کیسا ہے؟“

میں نے کہا ”یہ خواہشِ نفس کا اضطراب ہے ورنہ روح تو مطمئن ہے اور یادِ الہی میں مشغول ہے۔“

انہوں نے کہا ”بابِ ازج تک آؤ کہ وہاں میرا گھر ہے“ یہ کہہ کر چلے گئے۔

میں نے دل میں کہا ”یہاں سے تو اب کسی بات ہی سے نکلوں گا۔“

ابھی میں یہی سوچ رہا تھا کہ خضر علیہ السلام کا نزول برجِ عجمی میں ہوا۔ آپ نے فرمایا: اٹھ اور ابوسعید (رضی اللہ عنہ)

کے گھر جا۔“

چنانچہ میں اٹھ کھڑا ہوا اور شیخ ابوسعید (رضی اللہ عنہ) کے گھر پہنچا۔ وہ دروازے پر کھڑے میرا انتظار کر رہے تھے

فرمانے لگے۔

”عبدالقادر (رضی اللہ عنہ) کیا میرا کہنا کافی نہ تھا کہ خضر علیہ السلام کے کہنے کی ضرورت پڑی۔“ یہ کہہ کر مجھے گھر

کے اندر لے گئے اور اپنے ہاتھ سے مجھے روٹی کھلائی حتیٰ کہ میں خوب سیر ہو گیا۔

## بیعت اور منتقلی امانت الہیہ

سیدنا غوث الاعظم رحمۃ اللہ علیہ کے ورود بغداد کے وقت حضرت ابوالخیر حماد بن مسلم الدباس رحمۃ اللہ علیہ اور حضرت قاضی ابوسعید مبارک مخزومی رحمۃ اللہ علیہ علوم طریقت کے مُسلم رہنما تھے۔ دونوں فقراءِ کامل تھے۔ سیدنا غوث الاعظم رحمۃ اللہ علیہ نے ان دونوں بزرگوں سے بے شمار فیوض روحانی حاصل کئے لیکن ابھی بیعت و ارادت کے رشتے میں منسلک ہونا باقی تھا۔ جب آٹھ سال کی طویل مدت میں ہر قسم کے علوم میں یکتا ہو گئے اور پھر پچیس سال کے بے مثال مجاہدات و ریاضت کے بعد آپ کو پورا تزکیہ نفس حاصل ہو گیا تو وقت آ گیا کہ آپ کا ہاتھ کسی پیر طریقت کے ہاتھ میں دے دیا جائے۔ چنانچہ منشاء الہی کے مطابق آپ حضرت قاضی ابوسعید مبارک مخزومی رحمۃ اللہ علیہ کی خدمت میں حاضر ہوئے اور بیعت کر کے ان کے حلقہ ارادت میں شامل ہو گئے۔

حضرت ابوسعید مبارک مخزومی رحمۃ اللہ علیہ جب سیدنا غوث الاعظم رحمۃ اللہ علیہ سے بیعت لے چکے تو ان کو اپنے ہاتھ سے کھانا کھلایا۔ حضرت غوث الاعظم رحمۃ اللہ علیہ فرماتے ہیں ”میرے شیخ طریقت جو لقمہ میرے منہ میں ڈالتے تھے وہ میرے سینہ کو نور معرفت سے بھر دیتا تھا“

پھر حضرت شیخ ابوسعید مبارک رحمۃ اللہ علیہ نے آپ رحمۃ اللہ علیہ کو خرقہ ولایت پہنایا اور فرمایا:

”اے عبدالقادر رحمۃ اللہ علیہ! یہ خرقہ جناب سرور کائنات رسول مقبول صلی اللہ علیہ وآلہ وسلم نے حضرت علی کرم

اللہ وجہہ کو عطا فرمایا۔ انہوں نے خواجہ حسن بصری رحمۃ اللہ علیہ کو عطا فرمایا اور ان سے دست بدست مجھ تک پہنچا۔“

یہ خرقہ زیب بدن کر کے حضرت غوث الاعظم رحمۃ اللہ علیہ پر بیش از بیش انوار الہی کا نزول ہوا۔

شیخ ابوسعید مبارک رحمۃ اللہ علیہ کو اپنے اس عظیم المرتبت مرید پر بے حد ناز تھا۔ اللہ تعالیٰ نے خود انہیں اس شاگرد

رشید کے مرتبہ سے آگاہ کر دیا تھا ایک دن حضرت غوث الاعظم رحمۃ اللہ علیہ ان کے پاس مسافر خانے میں بیٹھے

تھے۔ کسی کام کیلئے اُٹھ کر باہر گئے تو قاضی ابوسعید مبارک رحمۃ اللہ علیہ نے فرمایا:

”اس جوان کے قدم ایک دن تمام اولیاء اللہ کی گردن پر ہوں گے اور اس کے زمانے کے تمام اولیاء اس

کے آگے انکساری کریں گے۔“

## مسندِ تلقین وارشاد

### دنیاۓ اسلام کی عمومی حالت

488ھ میں جب حضرت غوث الاعظم رحمۃ اللہ علیہ بغداد تشریف لائے دنیاۓ اسلام طرح طرح کے فتنوں کی آماجگاہ بنی ہوئی تھی۔ ایک طرف فتنہ خلق قرآن، اعتزال اور باطنیت کی تحریکیں مسلمانوں کیلئے خطرہ ایمان بنی ہوئی تھیں۔ دوسری طرف علماء سواور نام نہاد صوفی لوگوں کے دین و ایمان پر ڈاکہ ڈال رہے تھے۔ مرکز اسلام بغداد میں بدکاری، فسق، ریاکاری اور منافقت کا بازار گرم تھا۔ خلافت بغداد دن بدن زوال پذیر تھی۔ سلجوقی آپس میں لڑ رہے تھے۔ جس سلطان کی طاقت بڑھ جاتی بغداد میں اسی کے نام کا خطبہ پڑھا جاتا۔ عباسی خلیفہ دم نہ مار سکتا تھا۔ باطنیہ تحریک کے پیروؤں نے ملک میں اودھم مچا رکھا تھا۔ کسی اہل حق کی جان و عزت محفوظ نہیں تھی۔

جب حضرت غوث الاعظم رحمۃ اللہ علیہ نے 496ھ میں علوم کی تکمیل کی تو باطنیوں کا فتنہ عروج پر تھا۔ یہاں تک کہ حجاج کے قافلے بھی ان کی ستم رانیوں سے محفوظ نہیں تھے۔ دوسری طرف پہلی صلیبی جنگ کا آغاز ہو چکا تھا اور تمام مسیحی دنیا کی متحدہ قوت نے عالم اسلام پر یلغار کر دی تھی۔ یہ خلیفہ مستنصر باللہ کا دور حکومت تھا جو 487ھ سے 512ھ تک رہا۔ اس خلیفہ کی بیدار مغزی کی وجہ سے خود بغداد سیاسی لحاظ سے نسبتاً پرسکون تھا اور یہی وقت تھا جب سیدنا غوث الاعظم رحمۃ اللہ علیہ تحصیل علم میں مشغول تھے۔ 496ھ میں تکمیل علوم کے بعد آپ نے علاقہ دنیوی سے قطع تعلق کر لیا اور 521ھ تک مجاہدات و ریاضات میں مشغول رہے۔ اس وقت دنیاۓ اسلام کی سیاسی ابتری میں کچھ کمی ہو گئی تھی لیکن عام لوگوں کا اخلاقی انحطاط انتہا کو پہنچ چکا تھا اور جو فتنے 488ھ میں چنگاری تھے وہ اب شعلہ بن چکے تھے۔ یہی وقت تھا جب سیدنا شیخ عبدالقادر جیلانی رحمۃ اللہ علیہ صلاح و تقویٰ سے آراستہ مزاج شریعت سے آشنا اور کتاب و سنت کے علوم سے مسلح ہو کر میدان جہاد میں اترے اور مجالس ارشاد و تلقین اور اجتماعات صلاح و ہدایت کے ذریعے باطل کیخلاف جنگ کا آغاز کر دیا۔

## رسول اکرم ﷺ کی زیارت

مسند تلقین وارشاد پر جلوہ افروز ہونے سے پہلے 16 شوال 521ھ ہفتہ کے دن دوپہر کے وقت آپ نے خواب میں دیکھا کہ سرور کونین صلی اللہ علیہ وآلہ وسلم تشریف لائے ہیں اور فرماتے ہیں:

”اے عبدالقادر تم لوگوں کو گمراہی سے بچانے کیلئے وعظ و نصیحت کیوں نہیں کرتے؟“

آپ رضی اللہ عنہ نے عرض کیا ”یا رسول اللہ ﷺ میں ایک عجمی ہوں۔ عرب کے فصحاء کے سامنے کیسے بولوں۔“

حضور ﷺ نے ارشاد فرمایا ”اپنا منہ کھولو۔“

آپ نے حضور ﷺ کے ارشاد کی تعمیل کی۔ سرور کائنات ﷺ نے اپنا لعاب دہن سات بار آپ رضی اللہ عنہ کے منہ میں ڈالا اور پھر حکم فرمایا:

”جاؤ قوم کو وعظ و نصیحت کرو اور ان کو اللہ کے راستے کی طرف بلاؤ۔“

## پہلا وعظ

خواب سے بیدار ہو کر آپ رضی اللہ عنہ نے ظہر کی نماز پڑھی اور وعظ کیلئے بیٹھ گئے۔ اس وقت بہت سے لوگ آپ کے گرد جمع ہو گئے۔ آپ رضی اللہ عنہ کچھ جھجکے۔ یکا یک کشفی حالت طاری ہوئی۔ آپ رضی اللہ عنہ نے دیکھا کہ باب فقر سیدنا علی المرتضیٰ کرم اللہ وجہہ آپ کے سامنے کھڑے ہیں اور فرما رہے ہیں ”وعظ شروع کیوں نہیں کرتے؟“

آپ رضی اللہ عنہ نے عرض کیا ”ابا جان میں گھبرا گیا ہوں۔“

شیر خد رضی اللہ عنہ نے فرمایا ”اپنا منہ کھولو۔“

آپ رضی اللہ عنہ نے اپنا منہ کھولا تو حضرت علی مرتضیٰ کرم اللہ وجہہ نے اپنا لعاب دہن چھ بار آپ کے منہ میں ڈالا۔

آپ رضی اللہ عنہ نے عرض کیا ”یا حضرت آپ نے سات مرتبہ اپنے لعاب دہن سے مجھے کیوں نہیں مشرف فرمایا۔“

شیر خد رضی اللہ عنہ نے فرمایا ”یہ ہادی اکرم صلی اللہ علیہ وآلہ وسلم کا پاس ادب ہے۔“

یہ فرما کر حضرت علی المرتضیٰ کرم اللہ وجہہ تشریف لے گئے اور آپ رضی اللہ عنہ نے وعظ کا آغاز کر دیا۔ لوگ آپ کی فصاحت و بلاغت دیکھ کر دنگ رہ گئے اور بڑے بڑے فصحاء کی زبانیں گنگ ہو گئیں۔

## رجوع عام

ابتدا میں آپ رحمۃ اللہ علیہ نے درس و تدریس اور وعظ و ہدایت کا سلسلہ اپنے مرشد جناب ابوسعید مبارک مخزومی رحمۃ اللہ علیہ کے مدرسہ میں شروع کیا۔ سارا بغداد اور اطراف و اکناف کے لوگ آکے مواعظِ حسنہ پر ٹوٹ پڑے اور آپ رحمۃ اللہ علیہ کی شہرت چند دنوں میں سارے عراق، شام، عرب اور عجم میں پھیل گئی۔ ہجومِ خلق کی وجہ سے مدرسے میں تل دھرنے کی جگہ نہ رہتی اور لوگ مدرسہ کے باہر شارع عام پر بیٹھ جاتے۔ آخر 528ھ میں قرب و جوار کے مکانات شامل کر کے مدرسہ کو وسیع کر دیا گیا۔ لیکن یہ وسیع و عریض عمارت بھی لوگوں کے بے پناہ ہجوم کا احاطہ نہ کر سکتی تھی اور آپ رحمۃ اللہ علیہ کا منبر شہر سے باہر عید گاہ کے وسیع میدان میں رکھا جاتا تھا۔ حاضرینِ مجلس کی تعداد بسا اوقات ستر ہزار بلکہ اس سے بھی بڑھ جاتی تھی۔

آپ رحمۃ اللہ علیہ کے مواعظ و خطبات قلم بند کرنے کیلئے ہر مجلس میں چار سو دو تیس ہوا کرتی تھیں اور دو قاری ہر مجلس وعظ میں قرآن کریم کی تلاوت کیا کرتے تھے۔ آپ کی عالم گیر شہرت دور دراز مقامات سے شائقین کو آپ کی مجالس وعظ میں کھینچ لاتی تھی۔ آپ عام طور پر ہفتہ میں تین بار وعظ فرمایا کرتے تھے، جمعۃ المبارک اور بدھ کی شام کو، ایک سوموار کی صبح کو۔

ان پُر اثر مواعظِ حسنہ کا سلسلہ پورے چالیس برس یعنی 521ھ سے 561ھ تک جاری رہا۔

## وعظ کی اثر انگیزی

سیدنا غوث الاعظم رحمۃ اللہ علیہ کا وعظ حکمت و دانش کا ایک ٹھاٹھیں مارتا ہوا سمندر ہوتا تھا۔ اس کی تاثیر کا یہ عالم ہوتا تھا کہ لوگوں پر وجد کی کیفیت طاری ہو جاتی تھی۔ بعض لوگ جوش میں آ کر اپنے کپڑے پھاڑ ڈالتے تھے، بعض بے ہوش ہو جاتے تھے۔ کئی دفعہ ایسا ہوا کہ مجلس وعظ میں ایک دو آدمی غشی کی حالت میں واصل بحق ہو گئے۔ اکثر اوقات غیر مسلم بھی آپ رحمۃ اللہ علیہ کی مجالس وعظ میں شرکت کرنے آتے۔ آپ کا وعظ سن کر انہیں کلمہ شہادت پڑھ لینے کے سوا کوئی چارہ نہ رہتا۔ جو گمراہ مسلمان آپ کا وعظ سن لیتا صراطِ مستقیم اختیار کر لیتا۔ مشہور ہے کہ آپ کی مجلس وعظ کی اثر انگیزی سے ان کے لباس اور ٹوپیاں شعلہ فروزاں بن جاتیں اور شدتِ جذبات سے ان

## ازواج و اولاد

آپ ﷺ نے چار شادیاں کیں جن سے آپ ﷺ کے ستائیس صاحبزادے ہوئے۔ آپ ﷺ کے ستائیس صاحبزادوں میں سے دس صاحبزادوں کے نام ملتے ہیں جنہوں نے شہرت پائی اور ان ہی سے اولاد کا سلسلہ چلا آپ ﷺ کے باقی صاحبزادے سن بلوغت تک پہنچنے سے پہلے ہی وصال فرما گئے اور یہ دس صاحبزادے ہی آپ ﷺ کے خلفاء بھی ہوئے۔

- 1- حضرت شیخ سید عبداللہ سیف الدین عبدالوہاب جیلانی رحمۃ اللہ علیہ
- 2- حضرت سید ابو بکر تاج الدین عبدالرزاق جیلانی رحمۃ اللہ علیہ
- 3- حضرت سید ابو عبدالرحمن عبداللہ جیلانی رحمۃ اللہ علیہ
- 4- حضرت سید ابواسحاق ابراہیم جیلانی رحمۃ اللہ علیہ
- 5- حضرت سید ابوالفرح سراج الدین عبدالجبار جیلانی رحمۃ اللہ علیہ
- 6- حضرت سید ابو بکر شمس الدین عبدالعزیز جیلانی رحمۃ اللہ علیہ
- 7- حضرت سید ابونصر ضیاء الدین موسیٰ جیلانی رحمۃ اللہ علیہ
- 8- حضرت سید ابو عبدالرحمن شرف الدین عیسیٰ جیلانی رحمۃ اللہ علیہ
- 9- حضرت سید ابوالفضل محمد جیلانی رحمۃ اللہ علیہ
- 10- حضرت سید ابوزکریا یحییٰ جیلانی رحمۃ اللہ علیہ

## تصنیفات

سیدنا غوث الاعظم ﷺ نے بے شمار کتب تصنیف فرمائیں آپ ﷺ کی تصنیفات فقر کے اسرار کا مخزن ہیں۔ ان تصنیفات کے مطالعہ سے مردہ قلوب کو زندگی ملتی ہے چند اہم تصنیفات جن کے تراجم دستیاب ہیں یہ ہیں: 1- الفتح ربانی (خطبات) 2- فتوح الغیب (مقالات) 3- سر الاسرار (فقر) 4- الرسالة الغوثیہ (فقر) 5- غنیۃ الطالبین (فقہ) 6- دیوان غوثیہ (فارسی غزلیات)

## وصال مبارک

علم و عرفان اور فقر کا یہ ماہتاب 91 برس کی عمر میں 11 ربیع الثانی 561ھ (12 فروری 1166ء) شب ہفتہ بعد از نمازِ عشاء، دار الفناء سے دار البقاء کو چلا گیا۔ آپ رحمۃ اللہ علیہ کا مزار پاک آج بھی بغداد (عراق) میں مرجعِ خلاق ہے۔ ہر ماہ کی گیارہ تاریخ کو آپ رحمۃ اللہ علیہ کے عاشق گیارہویں شریف کا ختم دلاتے ہیں اور آپ رحمۃ اللہ علیہ کے یومِ وصال گیارہ ربیع الثانی کو بڑی گیارہویں شریف کا ختم اور آپ رحمۃ اللہ علیہ کا عرس ہوتا ہے۔

سلطان العارفين حضرت سخی سلطان باھو رحمۃ اللہ علیہ کی  
غوث الاعظم حضرت سیدنا شیخ عبدالقادر جیلانی رحمۃ اللہ علیہ سے محبت و عقیدت

سلطان العارفين حضرت سخی سلطان باھو رحمۃ اللہ علیہ کو غوث الاعظم رحمۃ اللہ علیہ سے محبت اور عشق تھا اور آپ رحمۃ اللہ علیہ انہیں ”شیخ ما“ (میرے مرشد) فرماتے ہیں آپ سیدنا شیخ عبدالقادر جیلانی رحمۃ اللہ علیہ کے بارے میں فرماتے ہیں:

✽ ”عارف باللہ مظہر تبرکاتِ قدرتِ سبحانی، محبوبِ ربانی پیر و دستگیر حضرت شاہ عبدالقادر جیلانی قدس سرہ العزیز دورانِ حیات ہر روز پانچ ہزار مریدوں اور طالبوں کو اس شان سے با مراد فرماتے رہے کہ تین ہزار کو مشاہدہ نور و احدانیت اور معرفت ”إِلَّا اللّٰهُ“ میں غرق کر کے ”إِذَا تَمَّ الْفَقْرُ فَهُوَ اللّٰهُ“ (جہاں فقر کی تکمیل ہوتی ہے وہیں اللہ ہوتا ہے۔ مقام فنا اللہ بقا باللہ) کے مرتبے پر پہنچاتے رہے اور دو ہزار کو مجلسِ محمدی (صلی اللہ علیہ وآلہ وسلم) کی حضوری سے مشرف فرماتے رہے۔ (شمس العارفين)

✽ مرشد کو ایسا صاحبِ نظر ہونا چاہیے جیسا کہ میرے پیر محی الدین ہیں کہ ایک ہی نظر میں ہزار ہا ہزار طالبوں مریدوں میں سے بعض کو معرفت ”إِلَّا اللّٰهُ“ میں غرق کر دیتے ہیں اور بعض کو حضور علیہ الصلوٰۃ والسلام کی مجلس کی دائمی حضوری بخش دیتے ہیں۔ (شمس العارفين)



✽ اگر کسی کو مشکل پیش آجائے اور وہ شیخ محی الدین شاہ عبدالقادر جیلانی رحمۃ اللہ علیہ کو تین بار ان الفاظ سے پکارے کہ "أَحْضَرُوا ابْنَ الْمَلِكِ الْكَذَّابِ الْمُقَدَّسِ وَالْحَقِّ يَا شَيْخَ عَبْدِ الْقَادِرِ جِيلَانِي حَاضِرًا" اور ساتھ ہی تین بار دل پر کلمہ طیب کی ضرب لگائے تو اسی وقت حضرت پیر دستگیر تشریف لے آتے ہیں اور مسائل کی امداد کر کے اُس کی مشکل حل فرمادیتے ہیں۔ (شمس العارفین)

✽ سلطان العارفین رحمۃ اللہ علیہ فرماتے ہیں:

شفیع اُمت سرور بود آں شاہ جیلانی  
 سکندرمی کند دعویٰ کہ ہستم چاکر آں شاہ  
 کلاہ دارانِ ایں عالم گدایانِ گدائے تو  
 گداسازی اگر خواہی بیک دم بادشاہان را  
 گدائے درگہت خاقان غلام حضرتت قیصر  
 بایں حشمت بایں شوکت بایں قدرت بایں عظمت  
 چہ ناسوتی، چہ ملکوتی، چہ جبروتی، چہ لاهوتی  
 حقیقت از توروشن شد طریقت از تو گلشن شد  
 زباغ اصفیاء سروے زبزم مصطفیٰ شمع  
 دلا گشتی مرید او ہمیں لطف مزید او  
 زباں را شست شو باید بآبِ جنت الکوثر  
 بزرگ و خورد و مرد و زن مریدت شد  
 تو شاہ اولیاء و اولیاء محتاج درگاہت  
 مطیع حکم تو دیواں ملائک چوں پری بندہ  
 چہ عبدالقادرے قدرت چنان داری بیک لحظہ  
 بدنیاء دُرِّ عدن بخشی بہ عقبیٰ جنت الماوی  
 ملاذا دستگیری تو معاذا دل پذیری تو  
 جگر ریشم دروں خستہ دل اندر لطف تو بستہ  
 ترا چوں من ہزاراں بندہ ہا ہستند در عالم

تعال اللہ چہا قدرت خدائش داد ارزانی  
 فلاطون پیش علم تو مقرر آمد بہ نادانی  
 ترا زبید، ترا زبید کلاہ داری و سلطانی  
 گدایان را دہی شاہی بیک لحظہ بہ آسانی  
 چہ عالیشان سلطانی الا اے غوثِ ربانی  
 نبود است نخواہد بود الحق مثل تو ثانی  
 ہمہ در زیر پائے تو چہ عالیشان سلطانی  
 سپہر شرع را ماہے زہے خورشید نورانی  
 علیٰ را قرۃ العینے بدیں محبوب سبحانی  
 چہ اوصاف حمیدہ او گہہ و بیگاہ می خوانی  
 وزاں نام محی الدین پیاکی برزباں رانی  
 خطا پوشی عطا پاشی و دیں بخشی جہاں بانی  
 مشائخ راس زر بردرگہت از فخر در بانی  
 شہنشاہ شہنشاہاں امام انس و روحانی  
 بر آری آشکارہ از کرم حاجات پنهانی  
 برحمت بحر الطائفے بہ شفقت کان احسانی  
 بہ لطف خود رہائی دہ زگرداب پریشانی  
 تو ہم از غایت احساں دوا بخشی و درمانی  
 مرا جز آستانت نیست اگر خوانی و گرانی

ندارم اندریں عالم بجز درد و غم و شدت  
منم سائل بجز تو نیست غم خوارم کہ گیر دست  
خلاصی ده ازین محنت کہ دارم صد پریشانی  
برحمت کن نظر بر من توئی مختار سبحانی  
قفائے بندہ عاجز فقادہ بر سر کویت  
عجب نبود اگر این ذرہ را خورشید گردانی

ترجمہ: ”شہنشاہ جیلان شاہ عبدالقادر جیلانی رضی اللہ تعالیٰ عنہ، اُمتِ سرور کائنات صلی اللہ علیہ وآلہ وسلم کے شفیع ہیں۔ سبحان اللہ! اُن کے رب نے انہیں کیسی شاندار قدرت عطا کر رکھی ہے کہ سکندر بھی اُن کی غلامی کا دم بھرتا ہے۔“

اے شاہ جیلان رحمۃ اللہ علیہ! افلاطون کو آپ کے علم کے سامنے اپنی لاعلمی کا اعتراف ہے، جہاں بھر کے تاجدار آپ کے در کے گداؤں کے بھی گدا ہیں، یہ تاجداری اور یہ سلطانی آپ ہی کو زیبا ہے، اگر آپ چاہیں تو دم بھر میں شاہوں کو گدا کر دیں اور گداؤں کو شاہ کر دیں۔

اے غوثِ ربانی رحمۃ اللہ علیہ! کیسی عالیشان سلطانی ہے آپ کی کہ قیصر آپ کا غلام ہے اور خاقان آپ کے در کا بھکاری ہے۔ خدا کی قسم! آپ کا ثانی نہیں اور آپ جیسا صاحبِ حشمت و صاحبِ عظمت نہ کوئی ہو اور نہ کوئی ہوگا۔ کیا ناسوتی، کیا ملکوتی، کیا جبروتی اور کیا لاهوتی، سب آپ کے زیرِ قدم ہیں، آہا! یہ کیسی عالیشان سلطانی ہے آپ کی۔ حقیقت آپ سے روشن ہوئی، طریقت آپ سے گلشن بنی، آپ آسمانِ شریعت کے چاند اور نورانی خورشید ہیں، باغِ صوفیا کے سرو ہیں، بزمِ مصطفیٰ صلی اللہ علیہ وآلہ وسلم کی شمع ہیں، حضرت علی کرم اللہ وجہہ کی آنکھوں کی ٹھنڈک ہیں اور حق سبحانہ و تعالیٰ کے محبوب ہیں۔

اے دل! تو اُن کا مرید ہو جا تا کہ تجھ پر اُن کا لطف و کرم مزید بڑھے اور تو دیکھے کہ وہ کتنے اوصافِ حمیدہ کے مالک ہیں۔ پہلے اپنی زبان کو آبِ کوثر سے دھو کر پاک کر لے اور پھر محی الدین (قدس سرہ العزیز) کا نام لے۔

اے شاہ جیلان رحمۃ اللہ علیہ! جہاں بھر کے بوڑھے، بچے، عورتیں اور مرد آپ کے مرید ہیں، خطا پوشی، عطا پوشی، دین بخشی اور جہاں بانی آپ کا وصف خاص ہے۔ آپ شاہِ اولیاء ہیں اور اولیاء آپ کے در کے سوالی ہیں۔ مشائخ آپ کے در پر سر جھکاتے ہیں اور آپ کی در بانی پر فخر کرتے ہیں۔ تمام دیو و ملائک و پریاں و جن آپ کے زیرِ فرمان ہیں، آپ شہنشاہوں کے شہنشاہ اور انسانوں اور روحانیوں کے امام ہیں۔ آپ عبدالقادر رحمۃ اللہ علیہ ہیں اور ایسی قدرت کے مالک ہیں کہ کرم نوازی فرماتے ہیں تو پنہاں حاجات بھی لحظہ بھر میں پوری فرما دیتے ہیں، دنیا میں دُردن بخشتے ہیں تو عقبیٰ میں جنت الماویٰ انعام فرماتے ہیں، رحمت فرمائیں تو بحرِ الطاف ہیں اور شفقت فرمائیں تو کانِ احسان ہیں۔ آپ کی دستگیری و دل پذیری میری جائے پناہ ہے، براہِ لطف و کرم مجھے گرداب

میں اضطراب پیا ہو جاتا۔

آپ کی آواز نہایت کڑک دار تھی جسے دور نزدیک بیٹھنے والے تمام لوگ یکساں سنتے تھے۔ ہیبت کا یہ عالم تھا کہ دورانِ وعظ کسی کی مجال نہ تھی کہ بات کرے، ناک صاف کرے، تھو کے یا ادھر ادھر اٹھ کر جائے۔ وعظ قدرے سرعت سے فرماتے تھے کیونکہ الہاماتِ ربانی کی بے پناہ آمد ہوتی تھی۔ اس دور کے اکثر نامور مشائخ آپ کی مجالسِ وعظ میں شریک ہوتے تھے۔ مجالسِ وعظ میں بکثرت کراماتِ آپ سے ظاہر ہوئیں۔ آپ رحمۃ اللہ علیہ کے مواعظ دلوں پر بجلی کا اثر کرتے تھے۔ ان میں بیک وقت شوکت و عظمت بھی تھی اور دل آویزی اور حلاوت بھی۔ رسولِ اکرم صلی اللہ علیہ وسلم کے نائبِ خاص تھے، عارفِ کامل مکمل نور الہدیٰ تھے اس لئے ہر وعظ سامعین کے حالات و ضروریات کے مطابق ہوتا تھا۔

لوگ جب بغیر پوچھے اپنے شبہات اور قلبی امراض کا جواب پاتے تھے تو ان کو روحانی سکون حاصل ہو جاتا تھا۔ آپ کے مواعظِ حسنہ کے الفاظ آج بھی دلوں میں حرارت پیدا کر دیتے ہیں اور ان میں بے مثال تازگی اور زندگی محسوس ہوتی ہے۔

## محمی الدین

سیدنا شیخ عبدالقادر جیلانی رحمۃ اللہ علیہ کو دنیاے اسلام میں ”محمی الدین“ کے لقب سے پکارا جاتا ہے۔ حقیقت یہ ہے کہ آپ کا سب سے بڑا کارنامہ یہی ہے کہ آپ نے احیائے اسلام کے لئے بے مثال جدوجہد فرمائی۔ مجالسِ وعظ ہو یا خانقاہ کی خلوتِ مدرسہ کے اوقاتِ درس و تدریس ہوں یا مسندِ تلقین و ارشاد ہر جگہ آپ کی جدوجہد احیائے دین کے محور کے گرد گھومتی تھی۔

ایک دفعہ سیدنا غوث الاعظم رحمۃ اللہ علیہ سے کسی نے پوچھا کہ آپ ”محمی الدین“ کے لقب سے کیسے مشہور ہوئے؟ آپ رحمۃ اللہ علیہ نے جواب میں اپنا ایک عجیب مکاشفہ بیان فرمایا:

”ایک دن میں بغداد سے باہر گیا ہوا تھا۔ واپس آیا تو راستے میں ایک بیمار اور خستہ حال شخص کو دیکھا جو ضعف و لاغری کے سبب چلنے سے عاجز تھا۔ جب میں اس کے پاس پہنچا تو کہنے لگا ”اے شیخ مجھ پر اپنی توجہ کر اور اپنے دمِ مسیحا نفس سے مجھے قوت عطا کر۔“ میں نے بارگاہِ رب العزت میں اس کی صحت یابی کے لئے دعا مانگی اور پھر اس پر دم کیا۔ میرے دیکھتے ہی دیکھتے اس شخص کی لاغری اور نقاہت یک لخت دور ہو گئی اور وہ تندرست و توانا ہو کر اٹھ کھڑا ہوا اور کہنے لگا ”عبدالقادر رحمۃ اللہ علیہ مجھے پہچانا؟“ میں نے کہا ”نہیں“ وہ بولا ”میں تمہارے نانا کا دین ہوں“

ضعف کی وجہ سے میری یہ حالت ہو گئی ہے۔ اب اللہ تعالیٰ نے تیرے ذریعے سے مجھے حیات تازہ عطا کی ہے تو ”محمی الدین“ ہے اور اسلام کا مصلح اعظم ہے۔“

”میں اس شخص کو چھوڑ کر بغداد کی جامع مسجد کی طرف روانہ ہوا۔ راستہ میں ایک شخص ننگے پاؤں بھاگتا ہوا میرے پاس سے گذرا اور بلند آواز سے پکارا ”سیدی محمی الدین“ میں حیران رہ گیا پھر میں نے مسجد میں جا کر دو گانہ ادا کیا جو نہی میں نے سلام پھیرا میرے چاروں طرف لوگ انبوہ در انبوہ جمع ہو گئے اور محمی الدین محمی الدین کے فلک شکاف نعرے لگانے لگے۔ اس سے پہلے کبھی کسی نے مجھے اس لقب سے نہیں پکارا تھا۔“

یہ مکاشفہ تو اپنی جگہ پر ہے لیکن اس حقیقت سے کسی صورت میں انکار نہیں کیا جاسکتا کہ آپ واقعی ”محمی الدین“ ثابت ہوئے۔ آپ کی بے غرضی، بے نفسی، دردمندی، اخلاص، خشیت الہی، پُر تاثیر شخصیت، پُر اثر کلام اور احیائے اسلام کی بے پناہ تڑپ کی بدولت دین حق کو حیات تازہ ملی اور آپ ﷺ کا یہ عظیم الشان کارنامہ نصف النہار کے آفتاب کی طرح روشن ہے۔ راہ حق میں آپ کی محیر العقول خدمات دیکھ کر انسان انگشت بدنداں ہو جاتا ہے اور آپ کا ”محمی الدین“ ہونا کسی دلیل کا محتاج نہیں رہتا۔

### غوث الاعظم ﷺ کا مرتبہ سلطان الفقر

آسمانوں پر آپ ﷺ ”بازِ اشہب“ زمین پر ”محمی الدین“ کے لقب سے مشہور ہیں اور اللہ تعالیٰ نے آپ ﷺ کو ”غوث الاعظم“ کے لقب سے ملقب فرمایا۔ صوفیایا اولیاء کرام میں سب سے بلند مراتب اور مقام عارفین کو حاصل ہے۔ جو مقام اللہ پاک کی بارگاہ میں عارف کو حاصل ہوتا ہے کسی اور ولی کو حاصل نہیں ہوتا لیکن عارفین میں بھی بلند ترین مقام ”سلطان الفقر“ کا ہے۔ غوث الاعظم ﷺ ”سلطان الفقر“ کے مرتبہ پر فائز ہیں۔ ۱

### آپ ﷺ کا قدم تمام اولیاء کی گردن پر ہے

آپ ﷺ صورت و سیرت میں جمال رحمت اللعالمین صلی اللہ علیہ وآلہ وسلم کا پر تو تھے۔ ایک روز وعظ کے دوران آپ ﷺ کو حکم الہی ہوا اور اس کے تحت آپ نے ارشاد فرمایا ”قَدَمِي هَذِهِ عَلَى رَقَبَةِ كُلِّ وَلِيٍّ لِلَّهِ

۱۔ مرتبہ سلطان الفقر کے لیے باب 10 شان سلطان الفقر ملاحظہ فرمائیں

یعنی میرا یہ قدم تمام اولیاء کی گردن پر ہے۔ اس وقت بیسیوں بلند پایہ مشائخ عظام آپ کی محفل میں حاضر تھے۔ جن میں سب سے پہلے یہ فرمان سن کر حضرت شیخ علی بن الہیتی رحمۃ اللہ علیہ نے آپ رحمۃ اللہ علیہ کے قدم مبارک کو اپنی گردن پر رکھنے کی سعادت حاصل کی اور پھر مجلس میں موجود تمام اولیاء نے اپنی گردنیں جھکا دیں اور یہی فرمان کائنات میں موجود تمام اولیاء اولین و آخرین نے سنا اور اپنی گردنیں جھکاتے ہوئے کہا نَعْمَ يَا شَيْخٌ وَلِمَنْ قَالَ (اے شیخ آپ کا ارشاد سراسر آنکھوں پر)۔

آپ رحمۃ اللہ علیہ کے اس مرتبے کا فیصلہ بارگاہ الہی میں ازل سے کر دیا گیا تھا اور اولیاء کو اس کی اطلاع آپ رحمۃ اللہ علیہ کی ولادت سے قبل ہی دے دی گئی تھی۔ اس لیے کسی کی یہ بدگمانی کہ آپ رحمۃ اللہ علیہ کا یہ قول نعوذ باللہ تکبر یا کسی نفسانی تحریک پر مبنی تھا سراسر جہالت ہے کیونکہ آپ رحمۃ اللہ علیہ کے مقام ولایت پر تکبر یا نفسانی خواہشات کی رمت بھی موجود نہیں رہتی بلکہ اس مقام پر اِذَا تَمَّ الْفَقْرُ فَهُوَ اللَّهُ (جہاں فقر کی تکمیل ہوتی ہے وہیں اللہ ہوتا ہے) کے مصداق ان کے وجود میں سوائے خدا کے کچھ باقی نہیں رہتا۔ اس لیے یہ کلام بھی بندے کا اپنا نہیں بلکہ اللہ کا تھا۔

قَدَمِي هَذِهِ عَلَى رَقَبَةِ كُلِّ وَلِيِّ اللَّهِ سے مراد صرف یہ ہی نہیں کہ آپ رحمۃ اللہ علیہ کا مرتبہ تمام اولیاء سے بلند تر ہے بلکہ یہ بھی ہے کہ آپ رحمۃ اللہ علیہ کا طریقہ اور سلسلہ بھی تمام سلاسل طریقت سے بلند تر ہے بلکہ تمام سلاسل اسی طریقے سے فیض حاصل کرتے ہیں۔ اس قول سے یہ بھی مراد ہے کہ حضور غوث الاعظم رحمۃ اللہ علیہ حضور علیہ الصلوٰۃ والسلام کی اجازت سے ولایت و فقر کے تمام خزانوں کے مالک اور مختار ہیں اور آپ رحمۃ اللہ علیہ کی اجازت اور مہربانی کے بغیر کوئی انسان ولایت اور فقر کے ادنیٰ مراتب کو بھی نہیں پاسکتا۔

حضرت شیخ شہاب الدین سہروردی رحمۃ اللہ علیہ جو سلسلہ سہروردیہ کے امام ہیں وہ فرماتے ہیں کہ میں نے اپنے چچا سے پوچھا کہ اے چچا آپ شیخ عبدالقادر جیلانی رضی اللہ عنہ کا اس قدر کیوں ادب کرتے ہیں؟ فرمایا ”میں ان کا ادب کیوں نہ کروں جبکہ اللہ نے ان کو تصرفِ کامل عطا فرمایا ہے۔ عالم ملکوت پر بھی ان کو فخر حاصل ہے۔ میرے کیا تمام اولیاء اللہ کے احوال ظاہری و باطنی پر ان کو قابو دیا گیا ہے جس کو چاہے روک لیں جس کو چاہیں چھوڑ دیں۔“

فرمان غوث الاعظم رحمۃ اللہ علیہ ”قَدَمِي هَذِهِ“ کی اطاعت میں ان کے دور میں موجود اولیاء اللہ نے تو جہاں جہاں وہ موجود تھے، گردن جھکالی اور دوسرے زمانوں کے دیگر اولیاء کی ارواح مبارکہ نے روحانی طور پر آپ رحمۃ اللہ علیہ کی مجلس میں حاضر ہو کر آپ کے فرمان کی اطاعت کی۔ شیخ ابوالحسن الشطنونی الشافعی رحمۃ اللہ علیہ بختہ الاسرار

میں شیخ ابوسعید قیلوی رضی اللہ عنہ کے حوالے سے مستند روایت نقل کرتے ہوئے تحریر فرماتے ہیں: ”جب شیخ عبدالقادر جیلانی رضی اللہ عنہ نے یہ ارشاد فرمایا تو اللہ تعالیٰ نے آپ رضی اللہ عنہ کے قلب پر تجلی فرمائی اور آپ رضی اللہ عنہ کے پاس رسول پاک صلی اللہ علیہ وآلہ وسلم کی طرف سے ملائکہ مقربین کی جماعت کے ہاتھوں خلعت پہنچی جسے آپ رضی اللہ عنہ نے تمام اولیائے متقدمین و متاخرین کی موجودگی میں زیب تن فرمایا۔ ظاہری حیات کے دور والے بزرگ اجسام کے ساتھ حاضر تھے اور اس جہان سے رخصت ہو جانے والے ارواح کے ساتھ حاضر تھے۔ ملائکہ کرام اور رجال الغیب نے آپ رضی اللہ عنہ کی مجلس کو گھیرے میں لے رکھا تھا اور فضا میں صفیں باندھ کر کھڑے تھے یہاں تک کہ آسمان کے کنارے ان کے اژدھام کی وجہ سے بھر گئے اور روئے زمین پر کوئی ایسا ولی نہ رہا جس نے گردن نہ جھکائی ہو۔“ (بجۃ الاسرار)

حضرت شیخ عبدالحق محدث دہلوی رضی اللہ عنہ اپنی کتاب ”زبدۃ الاسرار“ میں ارشادِ غوثیہ میں تمام اولیاء کرام کے خواہ وہ گزرے زمانے کے ہوں یا آنے والے زمانے کے شامل ہونے کے متعلق لکھتے ہیں ”اور یہ بات ثابت ہے کہ حضور غوث الاعظم شیخ عبدالقادر جیلانی رضی اللہ عنہ اپنے فرمان میں صادق اور مامور من اللہ ہیں اور آپ رضی اللہ عنہ کا یہ فرمان اولیائے کرام کے ہر فرد کو شامل ہے اس میں اہل زمان کی کوئی تخصیص نہیں۔ ویسے بھی تمام اہل زمان پر آپ رضی اللہ عنہ کی فضیلت متفق علیہ ہے۔“

سلسلہ چشتیہ کے شیخ محمد اکرم صابری چشتی رضی اللہ عنہ کی معتبر اور مستند کتاب ”اقتباس الانوار“ میں انہوں نے حضرت معین الدین چشتی اجمیری رحمۃ اللہ علیہ کے حوالے سے حضور غوث پاک رضی اللہ عنہ کے ارشادِ قدسیٰ ہذیہ کی اطاعت میں تمام اولیاء متقدمین و متاخرین کے شمول کو ثابت کیا ہے۔ آپ رضی اللہ عنہ لکھتے ہیں ”رسول پاک صلی اللہ علیہ وآلہ وسلم نے ملائکہ مقربین کی جماعت کے ہاتھوں اولیاء متقدمین کی موجودگی میں آپ رضی اللہ عنہ کو یہ خلعت پہنائی۔ جو اولیاء کرام حیات ظاہری سے موجود تھے وہ اپنے اجسام کے ساتھ حاضر تھے اور جو وصال فرما چکے تھے وہ اپنی ارواح طیبہ کے ساتھ حاضر تھے۔“ (اقتباس الانوار۔ صفحہ 81، 82 مطبع اسلامیہ لاہور)

### غوث الاعظم رضی اللہ عنہ کا سلسلہ فقر ”قادری“

سیدنا غوث الاعظم حضرت شیخ عبدالقادر جیلانی رضی اللہ عنہ کا سلسلہ فقر ”قادری“ ہے جو آپ رضی اللہ عنہ کے نام نامی اسم گرامی سے منسوب ہے۔

۱۔ سلسلہ قادری کے لیے ملاحظہ فرمائیں باب 19 سلسلہ سروری قادری

پریشانی سے رہائی دلا دیں، میرا جگر زخمی ہے، اندرون خستہ حال ہے، دل آپ کے لطف و کرم کا منتظر ہے، انتہائی احسان فرما کر میرا علاج فرمائیں اور دوا دیں۔ آپ کے مجھ جیسے ہزاروں غلام دنیا میں موجود ہیں لیکن میرے لئے آپ کے آستان کے سوا اور کوئی جائے پناہ نہیں، آپ کی مرضی ہے کہ پناہ دے دیں یا دھتکار دیں۔ میرے پاس درد و غم کی شدت کے سوا کچھ بھی نہیں، مجھے سینکڑوں قسم کی پریشانیوں نے گھیر رکھا ہے، براہ کرم مجھے ان مصائب سے نجات دلا دیں۔ میں آپ کے در کا سوالی ہوں۔ آپ کے سوا میری دستگیری کرنے والا کوئی غم خوار نہیں ہے، مجھ پر نظرِ رحمت فرمائیں کہ آپ مختار سبحانی ہیں۔ یہ عاجز بندہ آپ کے کوچہ میں آن گرا ہے، عجب نہیں کہ اس ذرے کو خورشید بنا دیا جائے۔ (کلید التوحید کلاں)

- ۱۔ چوں نباشد پیر میراؑ زندہ دین آں وزیرِ مصطفیٰؐ روح الامین
- ۲۔ شاہ عبدالقادر است راہبرِ خدا دم بدم آں جاں بجاں است مصطفیٰؐ
- ۳۔ باھو از غلامان مریدش خاکِ پا گوئے برد از غوث و قطب اولیاء

ترجمہ: (۱) ”پیر میراؑ ”دین کو زندہ کرنے والے“ کیوں نہ ہوں کہ وہ روح الامین اور وزیرِ مصطفیٰؐ (صلی اللہ علیہ وآلہ وسلم) ہیں (۲) ”شاہ عبدالقادرؒ راہبرِ خدا ہیں اس لئے ہر وقت حضور علیہ الصلوٰۃ والسلام کے ہم مجلس رہتے ہیں۔ (۳) باھو ان کے خاکِ پا مرید غلاموں میں سے ایک غلام ہے اس لیے کہ یہ دوسرے غوث و قطب اولیاء سے بلند مرتبہ ہے۔ (کلید التوحید کلاں)

- ✽ باھو شد مریدش از غلامانِ بارگاہ فیضِ فضلش می دہاند از اللہ
- باھو! سگِ درگاہِ میراؑ فخر تر غوث و قطب زیرِ مرکب بر

ترجمہ: ”باھو ان کی بارگاہ کے غلاموں میں شامل ہو کر ان کا مرید ہو گیا ہے اس لئے طالبانِ مولیٰ کو بارگاہِ الہی سے فیض و فضلِ ربی دلواتا ہے۔ اے باھو! درگاہِ میراؑ کا کتا ہونا بھی بڑے فخر کی بات ہے کہ زمانے بھر کے غوث و قطب بھی حضرت میراؑ کی سواری بننے پر فخر کرتے ہیں۔“ (کلید التوحید کلاں)

✽ عارف باللہ محبوبِ ربانی، قدرتِ سبحانی پیر دستگیر شاہ عبدالقادر جیلانی قدس سرہ العزیز کا زندگی بھر کا یہ معمول رہا ہے کہ آپ ہر روز پانچ ہزار طالب مریدوں کو شرک و کفر سے پاک کرتے رہے، تین ہزار کو وحدانیت الا اللہ میں غرق کر کے فقر میں ”اذا تم الفقر فهو اللہ“ (ترجمہ: فقر جب کامل ہوتا ہے تو اللہ ہی اللہ ہوتا ہے) کے مرتبے پر پہنچاتے رہے اور دو ہزار کو مجلسِ محمدی (صلی اللہ علیہ وآلہ وسلم) کی حضوری میں پہنچاتے رہے۔ آفتاب کی طرح روشن حضوری کا یہ فیض بخش سلک سلوک قادری طریقہ میں باطنی توجہ حاضر اس اسمِ اللہ ذات

ذکر و کلمہ طیبہ اور ذوق و سخاوت و تصور و تصرف کے ذریعے ایک دوسرے تک منتقل ہوتا چلا آ رہا ہے اور منتقل ہوتا رہے گا اور قیامت تک دونوں جہاں کو روشن و فیض یاب کرتا چلا جائے گا۔ معرفت فقر و فنا و بقا و صفائے باطن کی حقیقت اور حقائق حق کو وہ شخص جان سکتا ہے جو باطل کو چھوڑ کر حق رسیدہ ہو چکا ہو مگر ہزاروں ہزار طالبوں اور مرشدوں میں سے کوئی ایک جامع سروری قادری ہی ایسا نکلتا ہے جو اللہ جل شانہ کی وحدت میں غرق ہو کر مجلس محمدی صلی اللہ علیہ وآلہ وسلم کا ملازم ہو اور شاہ عبدالقادر جیلانی رضی اللہ تعالیٰ عنہ کا غلام بنتا ہے۔ (کلید التوحید کلاں)

آپ رحمۃ اللہ علیہ اپنے پنجابی ابیات میں فرماتے ہیں:

بغداد شریف وَنَجْ کراہاں، سودا نے کتوسے ھو  
رتی عقل دی دے کراہاں، بھار غماندا گھدوسے ھو  
بھار بھیریا منزل چوکھیری، اوڑک وَنَجْ پہیتوسے ھو  
ذات صفات صحی کتوسے باھو، تاں جمال لدھوسے ھو

بغداد شریف جا کر ہم نے نیا سودا کیا ہے عقل کے بدلے غوث الاعظم حضرت شیخ عبدالقادر جیلانی رحمۃ اللہ علیہ کے عشق اور اُن کے ہجر و فراق کے غموں کا طوق گلے میں ڈال لیا ہے۔ حالانکہ عشق اور ہجر کا یہ راستہ بڑا کٹھن، دشوار اور منزل بہت دور تھی لیکن غوث الاعظم رحمۃ اللہ علیہ کی غلامی میں ہم منزل تک پہنچ گئے اور جب ہم نے ذات و صفات کی معرفت حاصل کر لی تب ہی واصل جمال ہوئے۔

بغداد شہر دی کیا نشانی، اُچیاں لمیاں چیراں ھو  
تن من میرا پرزے پرزے، جیوں درزی دیاں لیراں ھو  
اینہاں لیراں دی گل کفنی پا کے، رلساں سنگ فقیراں ھو  
بغداد شہر دے ٹکڑے منگساں باھو، تے کرساں میراں میراں ھو

بغداد شہر کی کیا نشانی ہے؟ وہاں ”فقر“ کے پڑ پچ راستے ہیں جن پر چلتے چلتے سیدنا غوث الاعظم رحمۃ اللہ علیہ کے ہجر و فراق میں دل اور جسم زخمی ہو چکے ہیں اور دن رات آپ رحمۃ اللہ علیہ کے ہجر و فراق میں دل بے قرار اور تڑپتا رہتا ہے۔ جسم اور روح درزی کے کٹے ہوئے کپڑے کے ٹکڑوں کے مصداق پرزے پرزے ہے۔ محبت اور فراق میں دل اور جان کے ان ٹکڑوں کا کفن پہن کر میں بغداد شہر کے ”فقراء“ کے ساتھ مل جاؤں گا اور شہر یار بغداد کی گلیوں میں وصال یار کی بھیک مانگوں گا اور ایسی حالت میں وصال یار میں امداد کے لیے غوث الاعظم حضرت شیخ عبدالقادر جیلانی رحمۃ اللہ علیہ کو پکاروں گا۔



راتیں رتی نیندر نہ آوے، وہاں رہے حیرانی ھو  
 عارف دی گل عارف جانے، کیا جانے نفسانی ھو  
 کر عبادت پچھوتائیں، تیری زایا گئی جوانی ھو  
 حق حضور انہاں نوں حاصل باھو، جنہاں بلیا شاہ جیلانی ھو

عشق محبوب میں رات کو نیند نہیں آتی اور دن بھی اسی طرح حیرانی میں گزر جاتا ہے۔ عارف کی بات کو عارف ہی سمجھ سکتا ہے اور عارف کی بات نفس پرست لوگوں کی سمجھ میں نہیں آسکتی۔ معرفت الہی کے حصول کی کوشش کر ورنہ دور جوانی گزر جانے کے بعد اس کے ضائع جانے پر تجھے پشیمانی ہوگی۔ حضور حق تعالیٰ تو ان کو حاصل ہوتا ہے جن کے مرشد سیدنا غوث الاعظم حضرت شیخ عبدالقادر جیلانی رحمۃ اللہ علیہ ہوتے ہیں۔

سن فریاد پیراں دیا پیرا، میں آکھ سناواں کینوں ھو  
 تیرے جیہا مینوں ہور نہ کوئی، میں جیہاں لکھ تینوں ھو  
 پھول نہ کاغذ بدیاں والے، در توں دھک نہ مینوں ھو  
 میں وچ ایڈگناہ نہ ہوندے باھو، توں بخشیندوں کینوں ھو

یا پیراں پیر سیدنا غوث الاعظم! میری التجا ذرا غور سے سنیے آپ کے علاوہ اور کون ہے جس سے میں یہ عرض کروں میرے جیسے تو لا کھوں آپ کے در کے بھکاری ہیں لیکن آپ جیسا فیض رساں تو زمانے میں کوئی اور نہیں ہے۔ آپ سے التجا ہے کہ آپ میرے گناہوں، غلطیوں اور خطاؤں پر توجہ نہ کریں اور نہ ہی مجھے اپنے در سے دھتکاریں میں آپ کا در چھوڑ کر کہاں جاؤں گا۔ اگر میرے دامن میں اتنے گناہوں کا بوجھ نہ ہوتا تو آپ جیسا کریم اور حلیم کیوں اور کسے بخشواتا اور کیوں خطاؤں سے درگزر فرماتا۔ یہ میرے گناہ ہی ہیں جس کی وجہ سے آپ کی صفت حلیم و کریم حرکت میں آئی ہے۔

سن فریاد پیراں دیا پیرا، میری عرض سنیں کن دھر کے ھو  
 بیڑا اڑیا میرا وچ کپرانڈے، جتھے مجھ نہ بہندے ڈر کے ھو  
 شاہ جیلانی محبوب سبحانی، میری خبر لیو جھٹ کر کے ھو  
 پیر جنہاندا میراں باھو، اوہی گدھی لگدے تر کے ھو

یا پیراں پیر سیدنا غوث الاعظم! میری عرض اور التجا ذرا غور سے سنیے۔ راہ فقر میں، میں اس منزل تک پہنچ گیا

ہوں جہاں پہنچنے سے بڑے بڑے عاشق ڈرتے اور خوف زدہ رہتے ہیں لیکن میں اس منزل پر گہرے بھنور میں پھنس گیا ہوں اور اگلی منزل کا راستہ نہیں مل رہا۔ یا شاہ جیلانی! میری خبر گیری کیجیے اور مجھے اس آزمائش سے نکال لیں کیونکہ اس جگہ پر آپ کے علاوہ میری کوئی اور مدد نہیں کر سکتا۔ اے باھو! غمگین اور افسردہ نہ ہو جن کے پیر سیدنا غوث الاعظم شاہ میراں ہوں وہی تمام مشکلات کو طے کرتے ہوئے فقر کی آخری منزل اِذَا تَمَّ الْفَقْرُ فَهُوَ اللَّهُ (جہاں فقر کی تکمیل ہوتی ہے وہیں اللہ ہوتا ہے) پر پہنچ جاتے ہیں۔

طالب غوث الاعظم والے، شالا کدے نہ ہوون ماندے ھو  
 جیندے اندر عشق دی رتی، سدا رہن کر لاندے ھو  
 جینوں شوق ملن دا ہووے، لے خوشیاں نت آندے ھو  
 دو ہیں جہان نصیب تنہاندے باھو، جیہڑے ذاتی اسم کماندے ھو

سیدنا غوث الاعظم کے طالب (مرید) کبھی بھی پریشان نہیں ہوتے اور جس کے اندر رتی بھر بھی عشق حق تعالیٰ ہو وہ ہمیشہ دیدار یار کے لئے فریاد کرتے رہتے ہیں اور اس کے لئے بے قرار اور بے چین رہتے ہیں اور محبوب حقیقی سے ملاقات کی خوشی میں راہ فقر میں آنے والی آزمائشیں اور مشکلات بڑی خوشی سے برداشت کرتے ہیں دونوں جہانوں میں وہی بانصیب ہیں جو اسم اللہ ذات کا ذکر اور تصور کرتے ہیں۔

یہ عاجز بھی حضور غوث الاعظم رحمۃ اللہ علیہ کا غلام ہے اور اس عاجز کو آپ رحمۃ اللہ علیہ کی غلامی پر فخر ہے اور ہمیشہ آپ رحمۃ اللہ علیہ کی نگاہ التفات کا ہی محتاج رہا ہے کیونکہ آپ رحمۃ اللہ علیہ کی نگاہ کرم کے بغیر اس غلام کا وجود بے کار ہے۔



# سلسلہ سروری قادری

تاریخ اسلام میں تمام اسلامی تحریکوں میں سے ”سلاسل طریقت“ کی تحریک سب سے زیادہ مضبوط، معتبر، دیرپا اور کامیاب رہی ہے۔ اس کی وجہ یہ ہے کہ اس کا تعلق بطون سے یعنی ذات حق کے قرب و معرفت سے ہے جو سیدھا دل کی گہرائیوں میں اتر جاتا ہے۔ اسلام کا ایک ظاہر ہے اور ایک باطن۔ اسلام کا ظاہری حصہ شریعت ہے اور باطنی حصہ طریقت ہے جو حقیقت اور معرفت تک رسائی کا راستہ ہے۔

پیران پیر غوث الاعظم حضرت شیخ عبدالقادر جیلانی رضی اللہ تعالیٰ عنہ فرماتے ہیں:

❖ جان لے مراتب (معرفت حق تعالیٰ) کا حصول سچی توبہ اور مرشد کامل کی تلقین کے بغیر ممکن نہیں جیسا کہ فرمان حق تعالیٰ ہے: **وَالَّذِينَ هُمْ كَلِمَةَ التَّقْوَىٰ** (اور ان پر لازم کیا کلمہ تقویٰ۔ سورہ الفتح 26) اور کلمہ تقویٰ کلمہ توحید ہے ”لَا إِلَهَ إِلَّا اللَّهُ“ بشرطیکہ یہ کسی ایسے پاک و صاف و پرہیزگار دل سے اخذ کیا جائے جو غیر ماسویٰ سے پاک ہو۔ اس سے مراد وہ زبانی کلمہ نہیں جسے عوام پڑھتے ہیں۔ گو کہ کلمے کے الفاظ ایک ہی ہیں لیکن معنی میں بہت فرق ہے کہ توحید کا بیج اگر کسی زندہ دل مرشد سے اخذ کیا جائے تو دل زندہ ہو جاتا ہے کہ وہ بیج نہایت عمدہ و کامل ہے۔ اس کے برعکس خام و ناقص بیج اگنے کے قابل نہیں ہوتا۔ یہی وجہ ہے کہ قرآن مجید میں کلمہ توحید کا نزول دو مقامات پر ہوا ہے، ایک کا اطلاق قول ظاہر پر ہوتا ہے جیسا کہ فرمان حق تعالیٰ ہے: **إِنَّهُمْ كَانُوا**

اِذَا قِيلَ لَهُمْ لَا إِلَهَ إِلَّا اللَّهُ (جب اُن سے کہا جاتا ہے کہ کہو ”لَا إِلَهَ إِلَّا اللَّهُ“ تو تکبر کرنے لگتے ہیں۔ سورہ الطُّفَّت 35) یہ کلمات عوام کے حق میں نازل ہوئے ہیں۔ دوسرے کا اطلاق علم حقیقی پر ہوتا ہے۔ فرمانِ حق تعالیٰ ہے: فَاعْلَمُوا أَنَّهُ لَا إِلَهَ إِلَّا اللَّهُ وَاسْتَغْفِرُوا لِذَنبِكُمْ وَلِلْمُؤْمِنِينَ وَالْمُؤْمِنَاتِ ط (پس جان لو کہ اللہ کے سوا کوئی معبود نہیں استغفار کرو اپنے لیے اور مومن مردوں اور عورتوں کے لیے۔ سورہ محمد 19) اس آیت مبارکہ کا نزول خواص کی تلقین کے لیے ہوا ہے۔ (بزم الاسرار فصل 5)

✽ سب سے پہلے حضرت علی کرم اللہ وجہہ نے حضور علیہ الصلوٰۃ والسلام کی بارگاہ میں راہِ معرفت کی درخواست پیش کی چنانچہ اس سلسلہ میں حضرت غوث الاعظم رضی اللہ تعالیٰ عنہ فرماتے ہیں:

”سب سے پہلے حضرت علی المرتضیٰ رضی اللہ تعالیٰ عنہ نے حضور علیہ الصلوٰۃ والسلام سے قربِ الہی کی سب سے افضل و آسان ترین راہ کی تمنا کی۔ حضور علیہ الصلوٰۃ والسلام نے وحی کا انتظار فرمایا چنانچہ جبرائیل علیہ السلام تشریف لائے اور تین مرتبہ کلمہ (کلمہ توحید) کی تلقین کی جسے حضور علیہ الصلوٰۃ والسلام نے بالکل اسی طرح دہرایا جس طرح کہ جبرائیل علیہ السلام نے ادا کیا۔ اس کے بعد حضور علیہ الصلوٰۃ والسلام نے حضرت علی رضی اللہ تعالیٰ عنہ کو تلقین فرمائی اور پھر دیگر صحابہ کرام کے پاس جا کر ان سب کو تلقین فرمائی اور فرمایا: ”ہم چھوٹے جہاد سے لوٹ کر بڑے جہاد کی طرف آتے ہیں“ یعنی جہادِ بانفس کی طرف آتے ہیں۔ ایک مرتبہ حضور علیہ الصلوٰۃ والسلام نے بعض صحابہ کرام سے فرمایا: ”تمہارا سب سے بڑا دشمن تمہارا نفس ہے جو تمہارے دونوں پہلوؤں کے درمیان ہے۔“ تم اس وقت تک اللہ کی محبت نہیں جیت سکتے جب تک کہ اپنے اندرونی دشمنوں نفسِ امارہ، نفسِ لوامہ اور نفسِ ملہمہ کو زیر نہیں کر لیتے اور تمہارا وجود اخلاقِ ذمیمہ و بہیمہ مثلاً زیادہ کھانے پینے، زیادہ سونے اور لغویات وغیرہ کی محبت اور عاداتِ وحشیانہ مثلاً قہر و غضب، گالی گلوچ اور مار پیٹ وغیرہ اور اخلاقِ شیطانیہ مثلاً کبر و عجب و حسد و کینہ اور ان جیسی دیگر بدنی و قلبی آفات سے پاک نہیں ہو جاتا کیونکہ وجود جب ان آلائشوں سے پاک ہو جاتا ہے تو وہ گناہوں کی اصل سے پاک ہو جاتا ہے اور مطہرین و توابین میں شمار ہونے لگتا ہے جیسا کہ فرمانِ حق تعالیٰ ہے: اِنَّ اللّٰهَ يُحِبُّ التَّوَّابِيْنَ وَيُحِبُّ الْمُتَطَهِّرِيْنَ (بے شک اللہ تعالیٰ توابین و مطہرین سے دوستی رکھتا ہے۔ سورہ البقرہ 222) جو آدمی محض ظاہری گناہ سے توبہ کرتا ہے وہ اس آیت مبارکہ کے تحت نہیں آتا۔ وہ تائب ہے تو اب نہیں ہے کہ لفظ تو اب مبالغہ کا صیغہ ہے اور اس سے مراد خواص کی توبہ ہے۔ پس وہ بخش دیا جاتا ہے۔ جو شخص محض ظاہری گناہوں سے توبہ کرتا ہے وہ اس آدمی کی مثل ہے جو اپنی فصل سے خود روگھاس کی محض شاخیں کاٹتا ہے اور اُسے جڑ سے نہیں اکھیڑتا جس سے گھاس لامحالہ مزید بڑھ جاتی ہے۔

اس کے برعکس تمام گناہوں اور اخلاقِ ذمیمہ سے پکی سچی توبہ کرنے والا تواب اُس شخص کی مثل ہے جو خود رو گھاس کو جڑ سے اکھیڑ دیتا ہے تو پھر وہ گھاس شاذ و نادر ہی اگتی ہے۔ اس کے بعد تلقین کا آلہ تلقین پانے والے طالب کے دل سے ماسوئی اللہ کے ہر نقش کو مٹا دیتا ہے کیونکہ جس نے کڑوا درخت نہ کاٹا اُس نے اس کی جگہ شیریں درخت نہ پایا پس اے اہل دیدار! اس سے عبرت حاصل کرو تا کہ تم فلاح پاؤ اور مقصود کو حاصل کرو۔ (بزاز السرار، فصل نمبر 5)

روایات میں ہے کہ سب سے پہلے حضرت علی کرم اللہ وجہہ الکریم نے رسول اکرم ﷺ کی خدمت میں راہِ فقر کے حصول کے لیے تلقین کی خواہش کا اظہار کیا۔ آپ ﷺ نے حضور علیہ الصلوٰۃ والسلام سے فرمایا ”یا رسول اللہ ﷺ ہمیں وہ راستہ بتائیے جو خدا تعالیٰ سے بہت قریب اور نہایت افضل اور سہل الوصول ہو۔ حضور علیہ الصلوٰۃ والسلام نے فرمایا ”اے علیؓ خلوت اور تنہائی میں اپنے اللہ کے ذکر کی مداومت کیا کر۔ آپ ﷺ نے عرض کی ”ہم کس طرح ذکر کریں؟“ فرمایا ”اپنی دونوں آنکھیں بند کر لو اور مجھ سے تین مرتبہ سن اور پھر تو بھی تین مرتبہ سنا۔ پس آنحضرت ﷺ نے اپنی آنکھیں بند کر کے بلند آواز سے تین مرتبہ کلمہ طیبہ ”لَا إِلَهَ إِلَّا اللَّهُ“ پڑھا اور آپ ﷺ نے سنا۔ اسی طرح آپ ﷺ نے آنکھیں بند کر کے تین مرتبہ کلمہ طیبہ پڑھا اور حضور علیہ الصلوٰۃ والسلام نے سنا۔ اس روز سے یہ ذکر صوفیاء میں جاری ہو گیا۔ (ریحان القلوب - شریف التواریخ)

یعنی سب سے پہلے کلمہ طیبہ کی باطنی و حقیقی تلقین آنحضرت ﷺ نے حضور علی ﷺ کو فرمائی اور توحید کی تعلیم دے کر مرتبہ وحدت پر پہنچایا۔

سیر لاقطاب، شریف التواریخ اور آئینہ تواریخ تصوف میں منقول ہے کہ ایک روز حضرت رسول اکرم ﷺ کی محفل اقدس میں چاروں اصحاب کبار ﷺ بیٹھے تھے کہ آنحضرت ﷺ نے حضرت ابو بکر صدیق ﷺ سے فرمایا کہ ہم کو شب معراج میں جو خرقہ فقر جناب ربانی سے عطا ہوا تھا وہ اگر تم کو پہنایا جائے تو اس کا حق کس طرح ادا کرو گے؟ انہوں نے عرض کیا کہ ”یا حضرت میں صدق اختیار کروں گا۔“ پھر حضور علیہ الصلوٰۃ والسلام نے حضرت عمر فاروق ﷺ سے بھی یہی پوچھا انہوں نے عرض کیا کہ ”میں عدل اختیار کروں گا۔“ پھر یہی سوال حضرت عثمان ﷺ سے پوچھا انہوں نے کہا ”میں حیا اور تحمل کروں گا۔“ پھر جناب مرتضیٰ ﷺ سے یہی سوال کیا تو آپ ﷺ نے عرض کیا کہ اگر خرقہ فقر مجھے عطا ہو تو میں اس کے شکر یہ میں پردہ پوشی اختیار کروں گا، لوگوں کے عیب ڈھانپوں گا اور ان کی تقصیر سے درگزر کروں گا۔“ اس پر آنحضرت ﷺ نے نہایت خوش ہو کر فرمایا اے علی ﷺ جس طرح رضائے مولا اور رضائے محمد ﷺ تھی اس طرح سے تو نے جواب دیا ہے۔ پس

یہ خرقہ تیرا ہی حق ہے اسی وقت آپ ﷺ کو خرقہ فقر پہنایا اور بشارت دی کہ تم شہنشاہِ ولایت ہو اور میری تمام امت کے پیشوا ہو۔“

بے شک عفو و درگزر اور عیب پوشی اللہ اور اس کے رسول ﷺ کی بہترین صفات ہیں بقول میاں محمد بخش صاحب:

پردہ پوشی کم فقرا میں طالب فقراواں عیب کسے دے پھول نہ سکاں ہر ہک تھیں شرماواں  
اور اگر امانت فقر کا وارث ان صفات سے متصف نہ ہو تو کسی انسان کو فقر کی راہ پر آگے نہ بڑھا سکے کہ انسان  
خطاؤں اور عیوب کا منبع ہے۔ امانت فقر کے وارث کا سب سے زیادہ ان صفات کا حامل ہونا ضروری ہے تاکہ  
امت کو اس راہ پر چلا سکے۔

ایک اور روایت میں منقول ہے کہ ایک روز حضرت جبرائیل علیہ السلام چار عدد کلاہ حضرت رسول اکرم ﷺ کے پاس لائے اور کہا کہ یہ جناب باری تعالیٰ نے بھیجی ہیں کہ ان کو اپنے سر پر رکھیں۔ حضور علیہ الصلوٰۃ والسلام نے پہلے ایک ترکی کلاہ سر پر رکھی اور پھر وہ حضرت ابو بکر صدیق رضی اللہ عنہ کے سر پر رکھی پھر دو ترکی کلاہ اپنے سر پر رکھ کر حضرت عمر فاروق رضی اللہ عنہ کو پہنادی۔ پھر کلاہ سہ ترکی سر پر رکھ کر حضرت عثمان رضی اللہ عنہ کو عنایت فرمائی پھر کلاہ چہار ترکی خود زیب سر فرما کر حضرت علی المرتضیٰ رضی اللہ عنہ کے سر پر اپنے مبارک ہاتھ سے رکھی اور فرمایا ”اے علی رضی اللہ عنہ مجھے حکم تھا کہ میں کلاہ چہار ترکی تجھے پہناؤں یہ تیری کلاہ ہے جس شخص کو تو اس کے لائق جانے کہ وہ اس کا حق بجالا سکے گا اُس کو عطا کرنا۔ (اسرار الاولیاء شریف التواریخ، آئینہ تواریخ تصوف)

اس قول سے بھی ظاہر ہے کہ حضرت علی رضی اللہ عنہ کو وہ کلاہ امانت کے طور پر پہنائی گئی اور وہ ان کے توسط سے ان کے حکم سے ان کی مرضی سے آگے امت کو منتقل ہوگی۔

حضرت جابر رضی اللہ عنہ سے روایت ہے کہ جب آیت شریف انَّمَا أَنْتَ مُنذِرٌ وَلِكُلِّ قَوْمٍ هَادٍ (العدہ-7) ترجمہ: ”اے محمد صلی اللہ علیہ وآلہ وسلم آپ ڈرانے والے اور ہر قوم کے لیے راہِ راست دکھانے والے ہیں۔“ نازل ہوئی تو آنحضرت ﷺ نے اپنے سینہ مبارک پر ہاتھ رکھ کر فرمایا کہ میں ڈرانے والا ہوں اور حضرت علی رضی اللہ عنہ کی طرف اشارہ کر کے فرمایا کہ ”آپ ﷺ راہ بتانے والے ہیں اور تجھ سے ہدایت پانے والے ہدایت پائیں گے۔“

✽ پھر سورہ آل عمران کی آیت 31 قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ۔ (ترجمہ: کہہ دیجیے کہ اے مسلمانو! اگر تم کو اللہ سے محبت ہے تو میری اتباع کرو حق تعالیٰ تم سے محبت کرے گا اور تم اللہ کے محبوب بن جاؤ گے)

اس آیت کریمہ میں حضور اکرم صلی اللہ علیہ وآلہ وسلم کی اتباع کا حکم دیا گیا ہے اور فرمایا گیا ہے کہ جو حضور اکرم صلی اللہ علیہ وآلہ وسلم کی اتباع کرے گا اللہ تعالیٰ اس سے محبت کرے گا۔ اس آیت کریمہ میں اتباع سے مراد صرف نبی علیہ الصلوٰۃ والسلام کی ظاہری اتباع نہیں بلکہ باطنی اتباع بھی شامل ہے۔ ظاہری اتباع سے مراد رسول خدا صلی اللہ علیہ وآلہ وسلم کے ظاہری افعال و اعمال، حرکات و سکنات، لباس اور بود و باش کی پیروی ہے اور باطنی اتباع سے مراد رسول خدا صلی اللہ علیہ وآلہ وسلم کے باطنی کمالات، مثل فنائی اللہ بقا باللہ، قرب و معرفت الہی، انوار و برکات و تجلیات، کشف و کرامات، عشق الہی وغیرہ کا حصول ہے۔ چونکہ اسلام ساری دنیا کے لیے ہے اور قیامت تک رہے گا اس لیے حق تعالیٰ نے اسلام کی ظاہری و باطنی فیوض و برکات کا تا قیامت قیامت جاری رکھنے کا وعدہ فرمایا ہے یہی وجہ ہے کہ ارباب باطن یعنی اولیاء اللہ کے وجود سے کبھی زمانہ خالی نہیں رہا اور نہ رہے گا اور اسلام کی باطنی تعلیمات کا یہ نظام سلاسل طریقت کی صورت میں ابتدائے اسلام سے جاری ہے اور بفضل حق تعالیٰ قیامت تک جاری رہے گا۔

✽ جس طرح اپنے زمانے میں رسول خدا ﷺ تمام ظاہری اور باطنی تعلیمات، فیوض و برکات اور رشد و ہدایت کا منبع اور مصدر تھے اسی طرح آج بھی اور آج کے بعد قیامت تک بلکہ بعد قیامت بہشت میں بھی مسلمانوں کے لیے آنحضرت ﷺ تمام روحانی فیوض و برکات کے منبع و مصدر رہیں گے کیونکہ آپ ﷺ خاتم النبیین ہیں۔ نبی اکرم ﷺ کی باطنی توجہات کے ساتھ ظاہری ہادی اور راہبر کی بھی ضرورت ہوتی ہے اور یہ کام آپ کے خلفاء کے ذریعے قیامت تک انجام پاتا رہے گا۔ قرآن مجید میں حق تعالیٰ نے فرمایا ہے کہ:

كُونُوا مَعَ الصّٰدِقِیْنَ (سورہ توبہ 119) ترجمہ: صادقین کی صحبت اختیار کرو۔

اس میں بھی صدیقین یعنی اولیاء اللہ کی صحبت اور تربیت کا حکم وارد ہوا ہے۔ قرآن حکیم میں مقررین حق کے مراتب اس ترتیب سے بیان کیے گئے ہیں۔ ”انبیاء و الصّٰدِقِیْنَ و الشّٰہِدَاء و الصّٰلِحِیْنَ“۔ سب سے بلند مرتبہ کے لوگ انبیاء علیہم السلام ہیں ان کے بعد صدیقین، ان کے بعد شہداء ان کے بعد صالحین ہیں۔ صدیقین سے مراد وہ لوگ ہیں جن کا ایمان عام لوگوں کی طرح تقلیدی نہیں بلکہ تصدیقی ہوتا ہے۔ اس مقام یا اس مرتبہ کو قرآن حکیم نے حق الیقین کہا ہے اس سے اوپر ایک اور مرتبہ ہے جس میں سالک اللہ تعالیٰ کی ذات میں فنا ہو جاتا ہے۔ یہ مقام فنائی اللہ ہے۔ اور جب سالک یا طالب فنا کے بعد دوبارہ بقا کی حالت میں آتا ہے تو اسے بقا باللہ کہا جاتا ہے۔ لہذا آیہ مذکورہ كُونُوا مَعَ الصّٰدِقِیْنَ سے وہ ارباب رشد و ہدایت مراد ہیں جو صدیقین ہیں اور مرتبہ فنائی اللہ سے گزر کر بقا باللہ ہو چکے ہیں اب تلقین و ارشاد ان پر فرض ہو چکا ہے جیسا کہ

آپ پہلے پڑھ چکے ہیں کہ حضور علیہ الصلوٰۃ والسلام کی بارگاہ میں باطن کی اس راہ کے لیے سب سے پہلے درخواست حضرت علی کرم اللہ وجہہ نے پیش کی اس لیے آپ کرم اللہ وجہہ ہی راہ معرفت اور سلاسل طریقت کے امام ہوئے اور حضور اکرم صلی اللہ علیہ وآلہ وسلم تک وسیلہ بنے اس لیے رسول اکرم ﷺ نے فرمایا کہ: اَنَا مَدِينَةُ الْعِلْمِ وَعَلِيٌّ بَابُهَا (ترجمہ: میں علم کا شہر ہوں اور علیؑ اس کا دروازہ ہے۔) اگرچہ تمام اکابرین صحابہ کرامؓ سے روحانی فیوض و برکات اور رشد و ہدایت سینہ بہ سینہ ایک عرصہ تک جاری رہی لیکن جن سلاسل طریقت کو حق تعالیٰ نے بقائے دوام کا درجہ عطا فرمایا ہے وہ حضرت علیؑ اور حضرت ابو بکر صدیقؓ کے سلاسل طریقت ہیں۔ چنانچہ حضرت ابو بکر صدیقؓ سے جو روحانی سلاسل جاری ہوئے وہ جمع ہو کر آج سلسلہ نقشبندیہ کی شکل میں ظاہر ہیں اور باقی تین بڑے سلسلے یعنی سلسلہ قادریہ، چشتیہ، سہروردیہ حضرت علیؑ سے جاری ہیں۔

## حضرت علی رضی اللہ عنہ کے خلفاء

حضرت علی کرم اللہ وجہہ الکریم کے چار خلفاء تھے۔ حضرت امام حسنؑ، حضرت امام حسینؑ، حضرت امام حسن بصریؑ اور حضرت امام کمیلؑ۔ ان کو تصوف میں چار پیر ارشاد یا چار خلفاء طریقت سے پکارا جاتا ہے۔ ان چار اکابرین سے چودہ بڑے سلاسل جاری ہوئے اور نبی اکرم ﷺ کی روحانی نعمت سینہ بہ سینہ تمام مشائخ سلسلہ کے ذریعے آج تک امت میں چلی آرہی ہے۔

حضرت امام حسنؑ اور حضرت امام حسینؑ کا سلسلہ روحانیت آئمہ اہل بیت کے ذریعے ہر زمانے میں جاری رہا ہے یہاں تک کہ بڑے بڑے اکابرین صوفیاء مثل حضرت فضیل بن عیاضؒ، امام شافعیؒ، امام ابو حنیفہؒ، حضرت بایزید بسطامی رحمۃ اللہ علیہ نے آئمہ اہل بیت سے روحانی فیوض حاصل کیے اور بلند روحانی مدارج تک رسائی حاصل کی۔

## حضرت خواجہ حسن بصریؑ کے خلفاء

حضرت خواجہ حسن بصری رضی اللہ عنہ کے بہت خلفاء تھے جن میں سے دو زیادہ مشہور ہیں۔ حضرت حبیب عجمی رحمۃ اللہ علیہ اور حضرت شیخ عبدالواحد بن زید رحمۃ اللہ علیہ۔ جن کے فیض تربیت سے تصوف کے



چودہ بڑے خانوادے (سلاسل) وجود میں آئے۔ حضرت عبدالواحد بن زید رحمۃ اللہ علیہ سے پانچ خانوادے اور حضرت شیخ حبیب عجمی رحمۃ اللہ علیہ سے نو خانوادے جاری ہوئے۔ جن کی تفصیل اس طرح سے ہے:

1 سلسلہ زید یہ: یہ سلسلہ حضرت عبدالواحد بن زید رحمۃ اللہ علیہ کے نام سے موسوم ہے۔ حضرت خواجہ عبدالواحد بن زید رحمۃ اللہ علیہ نے آخر عمر میں دو مریدوں کو خرقہ خلافت عطا فرمایا۔ حضرت خواجہ فضیل بن عیاض رحمۃ اللہ علیہ اور حضرت خواجہ ابو یعقوب السوسی رحمۃ اللہ علیہ۔

2 سلسلہ عیاضیہ: یہ سلسلہ حضرت خواجہ فضیل بن عیاض رحمۃ اللہ علیہ کے نام سے منسوب ہے اور آپ ہی سے شروع ہوا۔

3 سلسلہ ادھمیہ: یہ سلسلہ حضرت خواجہ ابراہیم بن ادھم رحمۃ اللہ علیہ سے منسوب ہے جو حضرت خواجہ فضیل بن عیاض رحمۃ اللہ علیہ کے مرید و خلیفہ تھے۔

4 سلسلہ ہبیریہ: یہ سلسلہ حضرت خواجہ ابو ہبیرہ امین الدین رحمۃ اللہ علیہ سے شروع ہوا جو حضرت خواجہ حذیفہ مرثی رحمۃ اللہ علیہ کے مرید و خلیفہ تھے۔ جو حضرت خواجہ ابراہیم بن ادھم رحمۃ اللہ علیہ کے مرید و خلیفہ تھے۔

5 سلسلہ چشتیہ: یہ سلسلہ حضرت خواجہ ممشاد علی دینوری رحمۃ اللہ علیہ سے شروع ہوا جو حضرت خواجہ ابو ہبیرہ امین الدین رحمۃ اللہ علیہ کے مرید و خلیفہ تھے۔

6 سلسلہ عجمیہ: یہ سلسلہ حضرت خواجہ حبیب عجمی سے منسوب ہے جو حضرت خواجہ حسن بصری کے مرید و خلیفہ تھے۔

7 سلسلہ طیفوریہ: یہ سلسلہ حضرت بایزید بسطامی رحمۃ اللہ علیہ سے منسوب ہے جن کا اصلی نام طیفور تھا۔ خرقہ خلافت حضرت خواجہ حبیب عجمی رحمۃ اللہ علیہ سے ملا۔

8 سلسلہ کرخیہ: سلسلہ کرخیہ حضرت خواجہ معروف کرخی رحمۃ اللہ علیہ سے شروع ہوا۔ آپ حضرت داؤد طائی رحمۃ اللہ علیہ کے مرید تھے جو حضرت حبیب عجمی رحمۃ اللہ علیہ کے مرید و خلیفہ تھے۔

9 سلسلہ سقطیہ: یہ سلسلہ حضرت خواجہ سری سقطی رحمۃ اللہ علیہ سے شروع ہوا جو خواجہ معروف کرخی رحمۃ اللہ علیہ کے مرید و خلیفہ تھے اور حضرت جنید بغدادی رحمۃ اللہ علیہ کے ماموں اور پیر تھے۔

10 سلسلہ جنیدیہ: یہ سلسلہ حضرت خواجہ جنید بغدادی رحمۃ اللہ علیہ سے منسوب ہے جو خواجہ سری سقطی رحمۃ اللہ علیہ کے مرید و خلیفہ تھے۔ ان حضرات کے مراتب اس قدر بلند تھے کہ ان میں سے ہر ایک صاحب سلسلہ ہوا۔

11 سلسلہ گاذرونیہ: یہ سلسلہ حضرت خواجہ ابواسحاق گاذرونی رحمۃ اللہ علیہ سے شروع ہوا ہے جو گاذرون کے بادشاہ تھے۔ آپ تخت و تاج چھوڑ کر حضرت خواجہ عبداللہ خفیف رحمۃ اللہ علیہ کے مرید ہوئے۔ جو حضرت رویم کے مرید و خلیفہ تھے حضرت رویم حضرت جنید بغدادی رحمۃ اللہ علیہ کے مرید تھے۔

12 سلسلہ طوسیہ: اس سلسلہ کے بانی حضرت شیخ رحمۃ اللہ علیہ تھے جو حضرت خواجہ وجہ الدین ابو حفص رحمۃ اللہ علیہ کے مرید و خلیفہ تھے جو خواجہ جنید بغدادی رحمۃ اللہ علیہ کے خلفاء میں سے تھے۔

13 سلسلہ سہروردیہ: یہ سلسلہ حضرت شیخ ضیاء الدین ابونجیب سہروردی سے شروع ہوا جو شیخ وجہ الدین ابو حفص کے خلیفہ و مرید تھے۔ جو خواجہ جنید بغدادی کے خلفاء میں سے تھے۔

14 سلسلہ فردوسیہ: اس سلسلہ کے مورث اعلیٰ حضرت شیخ نجم الدین کبریٰ ہیں آپ فردوس کے اکابرین میں سے تھے اور شیخ ابونجیب سہروردی کے خلیفہ و مرید تھے۔

### پیران پیر حضرت شیخ عبدالقادر جیلانیؒ

غوث الاعظم حضرت شیخ عبدالقادر جیلانی رضی اللہ تعالیٰ عنہ کی تشریف آوری سے قبل عالم اسلام انتشار اور خلفشار کا شکار تھا۔ بہت سی اسلامی حکومتیں ختم ہو چکی تھیں اور جو باقی تھیں وہ اندرونی خلفشار کا شکار اور اغیار کے ظلم و ستم کا نشانہ بنی ہوئی تھیں، یہ تو سیاسی انتشار تھا۔ ظاہری طور پر بھی مسلمان بہت سے فرقوں میں تقسیم ہو چکے تھے۔ باطل مذہبی فرقوں معتزلہ، شیعہ، مرجیہ اور خوارج نما مختلف تحریکوں نے مسلمانوں کو ذہنی انتشار میں

بتلا کر رکھا تھا۔ مسلمان بے معنی مباحثوں اور مناظرات میں الجھے رہتے تھے۔ آپ رضی اللہ تعالیٰ عنہ نے اپنی کتاب غنیۃ الطالبین میں تہتر (73) فرقوں کا ذکر فرمایا ہے جن میں ایک حق پر باقی سب گمراہ تھے۔ یہ تہتر فرقے دس مسالک یا گروہوں سے وجود میں آئے تھے اور وہ دس مسالک یا گروہ یہ تھے: (1) اہل سنت (2) خوارج (3) شیعہ (4) معتزلہ (5) مرجیہ (6) مشبہہ (7) جہمیہ (8) ضراریہ (9) نجاریہ (10) کلابیہ۔ ان میں سے اہل سنت کا ایک ہی فرقہ تھا۔ خوارج کے پندرہ، معتزلہ کے چھ، مرجیہ کے بارہ، شیعہ کے بیس، مشبہہ کے تین، ضراریہ، کلابیہ، نجاریہ اور جہمیہ کا ایک ایک فرقہ تھا۔ اس طرح کل تہتر فرقے تھے۔

ادھر اہل باطن اور سلاسل کا حال اس سے بھی بُرا تھا اُن کے پاس بھی صرف ظاہر ہی رہ گیا تھا اور صرف گفتگو اور ظاہری علم کی وجہ سے اہل باطن بنے بیٹھے تھے اور اس طرح تلقین و ارشاد کی مسندوں پر گمراہ لوگ قابض تھے اور عوام کو گمراہ کر کے دونوں ہاتھوں سے لوٹ رہے تھے اس سلسلہ میں بڑے بڑے گمراہ کن سلاسل رائج اور جاری ہو چکے تھے جو سب گمراہ بدعتی اور منافقین تھے۔ آپ رحمۃ اللہ علیہ نے اپنی کتاب سرالاسرار میں ان سلاسل کا ذکر بڑی تفصیل سے کیا ہے جو مندرجہ ذیل ہیں۔ ہم اس کتاب کی فصل نمبر 23 من وعن درج کر رہے ہیں:

”اہل تصوف ہونے کا دعویٰ کرنے والے لوگ بارہ قسم کے ہیں، پہلی قسم اُن لوگوں کی ہے جو سنی کہلاتے ہیں اور اپنے ہر قول و فعل میں شریعت و طریقت کی موافقت کرتے ہیں۔ یہ اہل سنت و الجماعت کے لوگ ہیں۔ ان میں سے بعض تو حساب و عذاب کے بغیر جنت میں جائیں گے اور بعض سے آسان سا حساب لیا جائے گا اور انہیں تھوڑا سا عذاب دے کر جہنم سے جنت میں بھیج دیا جائے گا۔ انہیں کافروں اور منافقوں کی طرح ہمیشہ کے لیے دوزخ میں نہیں رکھا جائے گا۔ اس کے علاوہ باقی جتنے گروہ ہیں وہ سب کے سب بدعتی ہیں، وہ یہ ہیں (1) خلویہ (2) حالیہ (3) اولیائیہ (4) شمرانیہ (5) جتیہ (6) حوریہ (7) اباحیہ (8) متکاسلہ (9) متجاہلہ (10) وانقیہ (11) الہامیہ۔“

**فرقہ خلویہ:** ان لوگوں کے مذہب میں خوبصورت عورت اور بے ریش حسین لڑکے کے بدن کی طرف دیکھنا حلال ہے، یہ لوگ رقص کرتے ہیں۔ ان کا دعویٰ ہے کہ بوس و کنار اور معانقہ مباح ہے۔ اُن کا یہ عقیدہ سراسر کفر ہے۔

**فرقہ حالیہ:** ان لوگوں کا عقیدہ ہے کہ رقص کرنا اور تالیاں بجانا حلال ہے۔ اُن کا کہنا ہے کہ

مرشد کا ایک مرتبہ ایسا بھی ہے کہ اگر وہ اس پر پہنچ جائے تو شریعت اس پر حکم نہیں لگاتی۔ یہ سب کچھ بدعت ہے اور حضور علیہ الصلوٰۃ والسلام کی سنت کے خلاف ہے۔

**فرقہ اولیائیہ:** اس فرقہ کے لوگوں کا عقیدہ ہے کہ بندہ جب مراتبِ ولایت پر پہنچ جاتا ہے تو اُس سے تکالیفِ شرع ساقط ہو جاتی ہیں (احکامِ شریعت لاگو نہیں ہوتے) اور اُن کا عقیدہ یہ بھی ہے کہ ولی نبی سے افضل ہے کہ نبی کا علم وحی جبرائیل علیہ السلام کے واسطے سے ہے اور ولی کا علم بغیر کسی واسطے کے ہے۔ اس تاویل میں اُن سے خطا ہوئی ہے۔ اس عقیدہ کے باعث وہ ہلاک ہو گئے کہ ایسا عقیدہ کفر ہے۔

**فرقہ شمرانیہ:** اس فرقہ کے لوگوں کا کہنا ہے کہ صحبتِ قدیمی ہے اور اس کے باعث اوامر و نواہی ساقط ہو جاتے ہیں۔ ان کے نزدیک دف، طنبورہ و دیگر آلاتِ موسیقی اور لہو و لعب حلال ہے اور عورتوں سے کسی بھی طرح کا تمتع حلال نہیں۔ یہ لوگ کافر ہیں اور ان کا قتل مباح ہے۔

**فرقہ حبیبیہ:** اس فرقہ کے افراد کہتے ہیں کہ بندہ جب مراتبِ محبت حاصل کر لیتا ہے تو اُس سے شرعی تکالیف ساقط ہو جاتی ہیں۔ یہ لوگ اپنی شرمگاہوں کو نہیں ڈھانپتے۔

**فرقہ حوریہ:** اس گروہ کے عقائد بھی فرقہ حالیہ سے ملتے جلتے ہیں لیکن اُن کا دعویٰ ہے کہ جب اُن پر حال کا دورہ پڑتا ہے تو اس میں وہ حور سے مباشرت کرتے ہیں اور جب ہوش میں آتے ہیں تو غسل کر لیتے ہیں۔ وہ جھوٹ بکتے ہیں اور اس عقیدہ کے باعث ہلاکت میں مبتلا ہیں۔

**فرقہ اباحیہ:** اس فرقہ کے لوگ امر بالمعروف اور نہی عن المنکر کے تارک ہیں، حرام کو حلال قرار دیتے ہیں اور عورتوں کو ہر طرح سے مباح جانتے ہیں۔

**فرقہ متکاسلہ:** اس گروہ کے لوگوں نے کاروبار کرنا چھوڑ دیا ہے اور در بدر گداگری کرتے پھرتے ہیں۔ بظاہر یہ ترکِ دنیا کا دعویٰ کرتے ہیں لیکن اپنی مشکلات و مجبوریوں کا اوہلا کرتے رہتے ہیں۔ اُن کے اس عقیدے نے انہیں ہلاکت کے گڑھے میں لا گرایا ہے۔

**فرقہ متجاہلہ:** اس فرقہ کے لوگ فاسقوں و الالباس پہنتے ہیں، اُن کے متعلق فرمانِ حق تعالیٰ ہے۔ ”ظالموں سے میل جول مت رکھو ورنہ اُن کے ظلم کی آگ تمہیں بھی اپنی لپیٹ میں لے لے گی۔“ اور فرمان

نبوی ﷺ ہے: ”جو کسی قوم کی مشابہت اپنائے گا اس کا حشر انہی میں سے ہوگا۔“

**فرقہ وافقیہ:** اس گروہ کا عقیدہ ہے کہ اللہ تعالیٰ کی معرفت غیر اللہ کو ہرگز حاصل نہیں ہو سکتی لہذا انہوں نے معرفت الہی کی طلب ہی ترک کر دی اور اس جہالت کے باعث وہ ہلاک ہو گئے۔

**فرقہ الہامیہ:** یہ لوگ تارک علم ہیں اور علم پڑھنے سے روکتے ہیں، حکماء کی اتباع کرتے ہیں۔ ان کا کہنا ہے کہ قرآن ایک حجاب ہے وہ شعر و شاعری کو قرآنِ طریقت کہتے ہیں اس لیے قرآن چھوڑ کر اپنی اولاد کو اشعار سکھاتے ہیں۔ وہ ورد و وظائف ترک کر کے ہلاکت میں جا پڑے ہیں۔

فقہ باطن کے بارے میں اہل سنت والجماعت کا کہنا ہے کہ حضور علیہ الصلوٰۃ والسلام کی صحبت کی قوت نے صحابہ کرام رضی اللہ عنہم کے اندر (انوار و تجلیات کے) انتہائی جذبات بھر دیئے تھے جو بعد میں منتشر ہو کر مشائخ طریقت تک پہنچے اور پھر بے شمار سلسلوں میں تقسیم ہو گئے اور آہستہ آہستہ کمزور ہو کر اکثر سلاسل میں بالکل ہی ناپید ہو گئے اور بے جان مردہ جسم کی طرح محض رسمی طور پر بے معنی سلسلہ مشائخ باقی رہ گیا جس سے اہل بدعت پیدا ہوتے چلے گئے۔ ان بدعتیوں میں سے بعض نے خود کو قلندر یہ، بعض نے حیدر یہ، بعض نے ادھمیہ اور بعض نے دوسرے سلسلوں سے منسوب کر لیا جن کی تفصیل طولانی ہے۔

اس دور میں اہل فقہ و اہل ارشاد کی تعداد قلیل سے بھی کم ہے۔ اہل نظر فقہاء کو ان کے ظاہری عملِ حق سے اور اہل ارشاد کو ان کے پاک باطن سے پہچانتے ہیں۔ ظواہر (اہل فقہ) شریعت پر ثابت قدم رہ کر اوامر و نواہی کی پابندی کرتے ہیں اور یہ بات کسی سے پوشیدہ نہیں ہے اور صاحب باطن وہ ہے جو راہ سلوک کا مشاہدہ چشم بصیرت سے کرتا ہے اور حضور نبی کریم علیہ الصلوٰۃ والسلام کی ذات پاک کو چشم دل سے دیکھتا ہے۔ اس کا سلوک اللہ تعالیٰ اور حضور علیہ الصلوٰۃ والسلام کی روحانیت کے درمیان واسطہ بن جاتا ہے، خواہ آپ ﷺ کی روحانیت محل کے لحاظ سے جسمانی ہو یا روحانی کیونکہ شیطان حضور علیہ الصلوٰۃ والسلام کی مثل نہیں بن سکتا۔ اس فرمان نبوی ﷺ میں ارادت مند سالکین کے لیے ایک اشارہ ہے تاکہ وہ راہ سلوک میں اندھے بن کے نہ چلیں۔ حق و باطل کی تمیز کے لیے یہ ایسی دقیق علامات ہیں جو ان کے اہل کے سوا کسی اور کی سمجھ میں نہیں آتیں۔“ (سر الاسرار فصل 23)

✽ آپ نے غوث الاعظم رضی اللہ تعالیٰ عنہ کی تحریر سے اندازہ لگا لیا ہوگا کہ آپ کے ظہور کے وقت حالات کیا ہوں گے۔ اس گمراہ اور پرفتن دور میں اللہ تعالیٰ نے غوث الاعظم حضرت شیخ محی الدین عبدالقادر

جیلانی رضی اللہ تعالیٰ عنہ کو امام الاولیاء بنا کر بھیجا جنہوں نے ان تمام گمراہ باطنی سلاسل اور ظاہری مسالک کا خاتمہ کیا اور یوں حضرت علی کرم اللہ وجہہ سے چلے آ رہے تمام سلاسل آپ رضی اللہ تعالیٰ عنہ کی ذات مبارک میں جمع ہو گئے۔ آپ رضی اللہ تعالیٰ عنہ نے بحکم خدا اعلان فرمادیا۔

❖ قَدْ مِیْ هَذِهِ عَلٰی رَقَبَةٍ کُلِّ وَلِیِّ اللّٰهِ۔ ترجمہ: میرا قدم ہر ولی کی گردن پر ہے۔

آپ رضی اللہ تعالیٰ عنہ سے چار سلاسل جاری ہوئے قادری، چشتی، سہروردی اور نقشبندی۔ سلسلہ قادریہ آپ رضی اللہ تعالیٰ عنہ کا اپنا سلسلہ ہے اور چشتی سلسلہ کے بانی حضرت معین الدین چشتی رحمۃ اللہ علیہ اور سہروردی سلسلہ کے بانی حضرت شیخ شہاب الدین سہروردی رحمۃ اللہ علیہ عین حیات میں غوث الاعظم پیران پیر کی بارگاہ میں حاضر ہوئے اور فیض حاصل کر کے سلاسل کی بنیاد رکھی۔ نقشبندیہ سلسلہ کے بانی حضرت بہاؤ الدین نقشبند غوث الاعظم رضی اللہ تعالیٰ عنہ کے وصال کے تقریباً سو دو سو سال بعد پیدا ہوئے۔ حضرت بہاؤ الدین نقشبند رحمۃ اللہ علیہ نے حضرت سید امیر کلال رحمۃ اللہ علیہ سے اسم ذات کا سبق حاصل کیا۔ آپ رحمۃ اللہ علیہ لگا تار سولہ سال اسم اللہ ذات قلب پر نقش کرتے رہے مگر کامیاب نہ ہو سکے ایک روز اس کوشش میں اتنے وارفتہ ہوئے کہ جنگل کی طرف نکل گئے وہاں حضرت خضر علیہ السلام سے ملاقات ہو گئی حضرت خضر علیہ السلام نے پوچھا اے بہاؤ الدین کیا کر رہے ہو۔ جواب دیا قلب روشن نہیں ہو رہا اس لیے بے حد پریشان ہوں انہوں نے کہا کہ تصور اسم ذات کیا کرو۔ عرض کی کہ سولہ سال سے اسی کوشش میں ہوں مگر کامیابی نہیں ہو رہی۔ حضرت خضر علیہ السلام نے فرمایا جاؤ جا کر حضرت شیخ عبدالقادر جیلانی رضی اللہ عنہ کے مزار پر عرض کرو کام بن جائے گا۔ چنانچہ حضرت بہاؤ الدین نقشبند رحمۃ اللہ علیہ نے مزار غوث الاعظم رضی اللہ تعالیٰ عنہ پر حاضر ہو کر التجا کی۔

یا دستگیرِ عالم دستم مرا بگیر دستم چناں بگیر کہ گوئندت دستگیر

ترجمہ: اے جہان بھر کی دستگیری کرنے والے میری بھی دستگیری فرمائیں۔ اس شان سے جس شان کے آپ مالک ہیں۔

اس پر حضور غوث الاعظم سید عبدالقادر جیلانی رضی اللہ تعالیٰ عنہ نے اپنا دایاں ہاتھ مزار مبارک سے

نکال کر اسم اللہ ذات کی شکل میں اُن کے سامنے فرمایا:

اے نقشبندِ عالم نقشم را بہ بند نقشم چناں بہ بند کہ گوئندت نقشبند

ترجمہ: اے نقشبندِ عالم میرے والا نقش (اسم ذات) جما اور ایسا جما کہ رہتی دنیا تک لوگ تجھے نقشبند کے نام سے

یاد کریں۔

اس کے ساتھ ہی حضرت بہاؤ الدین نقشبند رحمۃ اللہ علیہ کے دل پر اسم ذات نقش ہو گیا اور آپے پکارا ٹھے:

بادشاہ ہر دو عالم شاہ عبدالقادر است      سرورِ اولادِ عالم شاہ عبدالقادر است  
بر زمین و آسمان جن و بشر ہم قدسیان      ساختہ وردِ زبان ہم شاہ عبدالقادر است

ترجمہ: دو جہانوں، اولادِ آدم، زمین و آسمان کے تمام انسانوں، جنوں، فرشتوں اور تمام مخلوق کے بادشاہ و راہنما حضرت شیخ عبدالقادر جیلانی ہیں اور ہر ایک کی زبان پر آپے کا ہی ذکر ہے۔ (مکتوبات، مولانا علامہ فقیر اللہ شکار پوری مکتوب 49 صفحہ 209)

اس لیے حضرت بہاؤ الدین نقشبند رحمۃ اللہ علیہ کو بھی فیض حضور غوث الاعظم رضی اللہ عنہ سے ملا بلکہ قیامت تک فیض تو حضور اکرم صلی اللہ علیہ وسلم سے ہی ملے گا لیکن ملے گا غوث الاعظم رضی اللہ عنہ کے توسط سے۔ اور یہ حقیقت ہے کہ جب تک غوث الاعظم حضرت شیخ عبدالقادر جیلانی رضی اللہ عنہ کی منظوری حاصل نہ ہو تو کوئی ولی نہیں بن سکتا اور نہ ہی کوئی تلقین و ارشاد کی مسند پر فائز ہو سکتا ہے۔

غوث الاعظم درمیان اولیاء      چوں محمد درمیان انبیاء

یوں تو ہر طالب کے نزدیک اس کا سلسلہ اعلیٰ و اولیٰ ہوتا ہے لیکن قادری طریقہ کے منسلکین نے ہمیشہ قادری طریقہ کی برتری کا دعویٰ زیادہ شد و مد سے کیا ہے۔ اس کی حقیقت کچھ بھی ہو لیکن دو باتوں سے انکار ممکن نہیں اول یہ کہ ہندوستان میں جن چار سلسلوں قادریہ، چشتیہ، سہروردیہ اور نقشبندیہ کو قبولیت عام حاصل ہوئی ان میں طریقہ قادریہ کو زمانی لحاظ سے اولیت حاصل ہے اور یہ حضرت شیخ عبدالقادر جیلانی رضی اللہ عنہ کا اپنا طریقہ ہے جبکہ باقی طریقوں یا سلسلوں کے بزرگوں نے ان سے فیض حاصل کیا اور پھر آپ کے سلسلہ قادری کو ”فقر“ کی بدولت تمام سلاسل پر فضیلت حاصل ہے۔

حضرت غوث الاعظم رضی اللہ عنہ کا فیض روحانی لامحدود ہے۔ اس کے بارے میں آپ کا فرمان ہے:

أَفَلَتْ شُمُوسُ الْأَوَّلِينَ وَ شَمْسُنَا      أَبَدًا عَلَى فَلَكَ الْعُلَى لَا تَغْرُبُ

ترجمہ: پہلوں کے آفتاب ڈوب گئے لیکن ہمارا آفتاب بلندیوں کے آسمان پر کبھی غروب نہ ہوگا۔

آفتاب سے مراد فیضانِ ہدایت و ارشاد ہے اور غروب ہونے سے مراد اس فیض کا بند ہونا ہے جو کبھی نہ ہوگا۔

بعد میں آنے والوں نے آپ کے اس دعویٰ کی تصدیق کی ہے اور وفات کے بعد بھی آپ کی روحانی

قوت کے تصرف اور اثر کا اقرار کیا ہے۔ یہاں ہم صرف دو حوالوں پر اکتفا کرتے ہیں جو شہرہ آفاق محدث و

مفکر حضرت شاہ ولی اللہ دہلوی کی کتب سے لیے گئے ہیں: شاہ صاحب رحمۃ اللہ علیہ نے ”ہمعات“ میں جو ایک لحاظ سے تصوف کی تاریخ ہے یوں بیان فرمایا ہے:

✽ حضرت علی رضی اللہ عنہ کے بعد اولیاء کرام اور اصحاب طریقت کا سلسلہ چلتا ہے ان میں سے سب سے زیادہ قوی الاثر بزرگ جنہوں نے راہ جذب کو باحسن وجوہ طے کر کے نسبتِ اویسی کی اصل کی طرف رجوع کیا اور اس میں نہایت کامیابی سے قدم رکھا، وہ شیخ عبدالقادر جیلانی رضی اللہ عنہ کی ذاتِ گرامی ہے۔ اسی بناء پر آپ کے متعلق کہا گیا ہے کہ موصوف اپنی قبر میں زندوں کی طرح تصرف کرتے ہیں۔“

اسی طرح ”تہیمات“ میں حضرت شیخ رحمۃ اللہ علیہ کے بارے میں اپنا کشف اس طرح بیان کرتے ہیں: إِنَّ الشَّيْخَ عَبْدَ الْقَادِرِ لَهُ شُعْبَةٌ مِنْ سَرَْيَانٍ فِي الْعَالَمِ وَذَلِكَ إِنَّهُ لَمَّمَاتٌ صَارَ كَهَيْئَةِ الْمَلَاِ الْأَعْلَى وَانْطَبَعَ فِيهِ الْوُجُودُ السَّارِي فِي الْعَلَمِ كُلِّهِ۔

ترجمہ: حضرت شیخ عبدالقادر جیلانی رضی اللہ عنہ کے سپرد جہان کو فیض پہنچانے کا شعبہ ہے۔ اسی لیے جب ان کا وصال ہوا، تو ان کی روح ملاء الاعلیٰ کی صورت اختیار کر گئی اور ان کا وجود تمام جہاں کے لیے فیض رساں بن گیا۔

### سلسلہ قادری اور حضرت سخی سلطان باھو رحمۃ اللہ علیہ

سلسلہ سروری قادری کے عالی مرتبہ بزرگ حضرت سخی سلطان باھو رحمۃ اللہ علیہ جنہیں سلطان الفقر سید الکونین سلطان العارفین کا بلند مرتبہ حاصل ہے، نے اپنی کتب میں جا بجا غوث الاعظم حضرت شیخ عبدالقادر جیلانی رضی اللہ عنہ کی تعریف اور سلسلہ قادری کی عظمت و رفعت کو بیان کیا ہے۔ آپ فرماتے ہیں:

✽ طلبِ مولیٰ پیشوا پیرِ راہ ہے اور طلبِ دنیا بے پیر گمراہ ہے جو پیر مرد میدان شہسوار ہے اور اپنے مریدوں کو معرفتِ کردگار بخشتا ہے، وہ ہوشیار ہے، اسی کے مرید لائق دیدار پروردگار ہیں۔ پیر ہو تو ایسا ہو کہ جیسے میرے پیر شاہ محی الدین سلطان عبدالقادر جیلانی رضی اللہ عنہ ہیں جو روزانہ ہزار مریدوں کو حضور علیہ الصلوٰۃ والسلام کی مجلس کی حضوری بخشتے ہیں اور وہاں سے انہیں سات سات مراتب دلواتے ہیں اور انہیں توحید باری تعالیٰ میں غرق کر کے اللہ تعالیٰ کے سپرد کرتے ہیں۔ ان کے مرید غوث و قطب سے سبقت لیجاتے ہیں۔ إِنَّ أَوْلِيَاءَ اللَّهِ لَا يَمُوتُونَ. (بے شک اولیاء اللہ مرتے نہیں) کا مصداق بن کر وہ مرتے نہیں، نہ وہ کمینی



دنیا کی طرف رجوع کرتے ہیں۔

سگ درگاہ میراں شوچوں خواہی قرب ربانی کہ بر شیراں شرف دار دسگ درگاہ جیلانی  
ترجمہ: اگر تو قرب ربانی کا طلبگار ہے تو درگاہ میراں رضی اللہ عنہ کا کتابن جا کہ اُن کی درگاہ کے کتوں کو  
شیروں پر برتری حاصل ہے۔ (محکم الفقراں)

✽ جس نے بھی غوثیت و قطبیت و درویشی و فقیری و اولیائی و ولایت و ہدایت کی دولت و نعمت و سعادت  
پائی حضرت غوث الاعظم رضی اللہ عنہ کی بارگاہ سے پائی کیونکہ دونوں جہان کی چابی آپ ہی کے ہاتھ میں ہے۔  
جو آپ کا منکر ہو اوہ دونوں جہان میں مردود الحق ہو کر ابلیس خبیث کی طرح پریشان ہو۔ ہر مومن بندہ خدا جو  
حضور علیہ الصلوٰۃ والسلام کا امتی ہے یا امتی تھا یا غوث و قطب ولی اللہ ہے حضور غوث پاک کا مرید ہے۔ اُن  
میں سے کوئی بھی حضور غوث پاک کی مریدی سے باہر نہیں۔ جو اُن کی مریدی سے انحراف کرتا ہے وہ معرفت  
مولیٰ تک ہرگز نہیں پہنچ سکتا، اُس کے مراتب سلب ہو جاتے ہیں کیونکہ آپ کا خطاب ہی غوث الثقلین و غوث  
الجن والانس و الملائکہ ہے۔ عقلمند کے لیے تو یہ اشارت و بشارت ہی کافی ہے کہ حضور علیہ الصلوٰۃ والسلام نے اپنا  
قدم مبارک آپ کی گردن پر رکھا اور تمام ارواح فقراے فنا فی اللہ کی گردن پر حضرت محی الدین شاہ عبدالقادر  
جیلانی سیف اللہ بقا باللہ غوث الجن والانس و الملائکہ کا قدم مبارک ہے۔ آپ کے بیٹے نے آپ سے عرض  
کی: ”آپ مجھے کوئی وصیت فرمائیں۔“ آپ نے فرمایا: ”اللہ تعالیٰ سے ڈرنے کو لازم پکڑو اللہ تعالیٰ کے سوا  
کسی سے نہ ڈرو نہ ہی اللہ تعالیٰ کے سوا کسی سے کوئی غرض رکھو اپنی تمام حاجات کو اللہ تعالیٰ کی مرضی پر چھوڑ دو کہ  
تمام نعمتیں اُسی کے پاس ہیں اُس کے سوا کسی پر بھروسہ نہ کرو سب کچھ اُسی سے مانگو کسی کو اُس کا شریک مت  
ٹھہراؤ اور اپنی نظر اُس کی توحید پر رکھو کہ اُس کی توحید ہر چیز کو محیط ہے۔“ آپ نے مزید فرمایا: ”میرے  
تمہارے اور تمام خلق کے درمیان اتنا بُعد ہے کہ جتنا زمین و آسمان کے درمیان ہے لہذا مجھ کو کسی پر قیاس مت  
کرو اور نہ ہی کسی کو مجھ پر قیاس کرو۔“ (محکم الفقراں)

✽ جس طرح حضور علیہ الصلوٰۃ والسلام ختم الانبیاء ہیں اُسی طرح حضرت پیر دستگیر زندہ جان و نور دین و  
صاحب حق یقین عارف باللہ شاہ محی الدین رضی اللہ عنہ ختم الاولیاء و ختم الفقراء و ختم المعرفت و ختم الولایت و ختم  
الہدایت و ختم العنایت ہیں۔ آپ فائز برکات بقا باللہ غرق ذات حضور علیہ الصلوٰۃ والسلام کے وزیر اور  
صاحب حضور ہیں۔ آپ کلید دو جہان ہیں اور ظاہر باطن میں دونوں جہان پر تصرف رکھتے ہیں۔ جو آدمی  
حیات و ممات میں اُن جیسے مراتب کا دعویٰ کرتا ہے وہ جھوٹا کذاب ہے کہ میرے پیر شاہ محی الدین دنیا و آخرت

دونوں جہان میں زندہ جان ہیں۔ وہ میری جان ہیں بلکہ نزدیک از جان ہیں۔ جو مرید اپنے پیر کو اپنی جان سے عزیز تر و قریب تر نہیں جانتا اُسے مرید نہیں کہا جاسکتا، وہ محض پریشان ہے۔ حضرت پیر دستگیر کا قدم شریعت پر ہے۔ شریعت ایک حرف ہے اور آپ کا شرف اُسی حرف سے ہے۔ وہ حرف بِسْمِ اللّٰهِ الرَّحْمٰنِ الرَّحِیْمِ کا ”ب“ ہے۔ جان لے کہ ”ب“ بنائے اسلام ہے جس پر تمام مسلمانی استوار ہے۔ حضرت پیر دستگیر کی کلیدِ تصرف ابدالآباد تک قائم ہے۔ آپ کے مرید عارف باللہ اور صاحبِ کلید ہیں کہ قادری طریقے میں تقلید نہیں ہے۔ آپ کے مرید معیتِ حق تعالیٰ میں دائم صاحبِ استغراق عارف باللہ ہیں۔ کوئی دوسرا خانوادہ و طریقہ قادری طریقے کی ابتدا کو بھی نہیں پہنچ سکتا۔ اگر کوئی اس کا دعویٰ کرے تو وہ باطن کا کھوٹا ولا فزن ہے۔ (محکم الفقرا)

## شانِ غوثِ الاعظمؒ اور عظمتِ سلسلہ قادری

✽ سلطان العارفين حضرت سخی سلطان باھو رحمۃ اللہ علیہ سلسلہ قادریہ کی شان بیان کرتے ہوئے فرماتے ہیں: ”سن! اگر تو عاقل ہے تو ہوشیار ہو جا، اگر غافل ہے تو غفلت کا پردہ اپنے کانوں سے ہٹا دے اور خبردار ہو جا، اگر عامل ہے تو صاحبِ اعتبار ہو جا اور اگر کامل ہے تو اس حقیقت کو سو بار و ہزار بار بلکہ ہمیشہ یاد رکھ کہ حضرت شیخ محی الدین شاہ عبدالقادر جیلانی قدس سرہ العزیز کا طریقہ قادری اسرارِ الہی کے خزانے بانٹنے والا اور ناقصوں کے وجود سے ریاضت کا بوجھ اتارنے والا طریقہ ہے۔ قادری طریقہ تیز دھارنگی تلوار کی مانند ہے جو شخص حضرت پیر دستگیر قدس سرہ العزیز کے کسی طالب مرید سے دشمنی کا دم بھرتا ہے تو اُس کا سر گردن سے جدا کر دیا جاتا ہے۔ اگر حضرت پیر دستگیر قدس سرہ العزیز کی اولاد میں سے کوئی طالب مرید صالح ہو تو وہ آپ کی آستین میں رہتا ہے اور اگر طالح ہو تو آپ کی آستین میں ہوتے ہیں جب کوئی اُسے آزار پہنچاتا ہے تو حضرت پیر دستگیر قدس سرہ العزیز آستین جھاڑ کر اُسے سات پشتوں تک تباہ حال کر دیتے ہیں۔“ (نور الہدیٰ کلاں)

✽ جان لے کہ جب حضرت محمد رسول اللہ ﷺ معراج کی رات کو قربِ الہی کی طرف بڑھے تو حضرت پیر دستگیر قدس سرہ العزیز نے اپنی گردن آپ ﷺ کے قدموں میں رکھ دی جس پر پیغمبر صاحب ﷺ نے فرمایا کہ اب آپ کا قدم جملہ اولیاء اللہ کی گردن پر ہوگا۔ (نور الہدیٰ کلاں)

✽ ہر طریقہ خرقہ پوش ہے لیکن قادری طریقہ محبت و معرفتِ توحیدِ الہی کا دریا نوش ہے، ہر طریقہ میں سجادگی ہے لیکن قادری طریقہ میں غرقِ فنا فی اللہ ہو کر نفس سے آزادی ہے۔ ہر طریقہ میں قائم مقام ہے لیکن قادری

طریقہ میں ہدایتِ معرفت و فقر تمام ہے، ہر طریقہ میں جبہ و دستار ہے لیکن قادری طریقہ میں مشاہدہٴ جمالِ حضور اور شرفِ دیدار ہے۔ ہر طریقہ میں ورد و تسبیح ہے لیکن قادری طریقہ میں غرقِ وحدت و نفس ذبیح ہے، ہر طریقہ میں تقلیدی طور پر حجام کی طرح قینچی سے طالب مرید کے بال کاٹے جاتے ہیں لیکن قادری طریقہ میں توجہ دے کر بعین توحید کا مشاہدہ کرایا جاتا ہے۔

ہر طریقہ مفلس و بر در سوال قادری صاحبِ غنایت باوصال  
من قادریم حاضریم باخدا طالباں را می نمایم مصطفیٰ

ترجمہ: ہر طریقہ مفلس و بر در کا سوالی ہے مگر قادری غنی و باوصال ہوتا ہے، میں قادری فقیر ہوں، ہر وقت بارگاہِ الہی میں حاضر رہتا ہوں اور طالبوں کو مجلسِ مصطفیٰ علیہ الصلوٰۃ والسلام میں پہنچاتا رہتا ہوں۔

فقیر نے جو کچھ کہا ہے حسد سے نہیں بلکہ حساب سے کہا ہے۔ (نور الہدیٰ کلاں)

✽ جب حضرت پیغمبر صاحب ﷺ براق پر سوار ہو کر جبرائیل علیہ السلام کی پیادہ پیشوائی میں معراج کی غرض سے روانہ ہوئے اور کونین کی شش جہات سے نکل کر عرش سے اوپر لاہوت لامکان میں فنا فی اللہ ہو کر قربِ حق تعالیٰ کے مقامِ قاب قوسین پر پہنچے تو وہاں آپ نے ایک نہایت حسین و جمیل نور الہدیٰ صورتِ فقر کو دیکھا تو پوچھا کہ الہی! یہ صورتِ فقر کون ہے جو تیری بارگاہ میں معشوق کا درجہ رکھتی ہے، فرمانِ الہی ہوا کہ اے محمد (ﷺ) آپ کے لیے خوشخبری ہے کہ یہ صورتِ فقر محی الدین شاہ عبدالقادر جیلانیؒ کی ہے جو آپ کی آل اور حضرت علی المرتضیٰ شیر خداؑ کی حسنی و حسینی اولاد ہے۔ اس پر حضور علیہ الصلوٰۃ والسلام نے فرمایا کہ: الْفَقْرُ فَخْرِي وَالْفَقْرُ مِنِّي۔ (فقر میرا فخر ہے اور فخر مجھ سے ہے) ”کیونکہ شاہ محی الدین میرے فقر میں سے ہیں اور مجھے شاہ محی الدین پر فخر ہے۔“ تو جان لے کہ جب کوئی اُن کی زندگی میں حضرت شاہ محی الدین رضی اللہ عنہ کا نام وضو کے بغیر زبان پر لاتا تو اس کا سر گردن سے اڑ جاتا تھا، یہ ایک آزمائش تھی کیونکہ آپ سر سے قدم تک انوارِ قربِ الہی میں ڈوبے ہوئے تھے اور ابتدا سے لے کر انتہا تک فقر کا بارگرا نی اٹھائے ہوئے تھے۔ خبردار! دانائی سے کام لے (اور یاد رکھ) کہ حجام کی طرح مریدوں کے بال کاٹنے والے اہل تقلید وزن مرید، مرشد بہت زیادہ ہیں لیکن مرشد قادری فقیر کی طرح ہونا چاہیے کہ ایک ہی نظر میں حضور میں پہنچا دے۔ اے طالبِ حق! صاحبِ نظر عارف بن اور نجاست بھری مردار دنیا کی محبت کو دل سے نکال دے۔ (نور الہدیٰ کلاں)

✽ دورانِ معراج حضرت محمد رسول اللہ ﷺ نے رُوحِ حضرت پیر دستگیر قدس سرہ العزیز کو حضورِ حق ہی میں دستِ بیعت فرما کر تعلیمِ علم و تلقینِ حلم و ارشادِ معرفت سے نوازا اور اپنا قائم مقام بنا کر افتخار و سر بلندی سے

شاد فرمایا اور شاہ عبدالقادر کا خطاب عطا فرمایا۔ (نور الہدیٰ کلاں)

✽ حضرت پیر دستگیر قدس سرہ العزیز مادر زاد ولی اللہ تھے جنہیں خود نبی علیہ الصلوٰۃ والسلام نے دست بیعت فرمایا۔ آپ جب کبھی طاہری دست بیعت کرنے کی غرض سے کسی مرشدِ کامل کی تلاش میں نکلتے اور مرشدوں کو طلبِ ناقص میں گرفتار پاتے تو اپنی باطنی توجہ سے انہیں طلبِ ناقص سے نکال کر مرشدی کے انتہائی مرتبے پر پہنچا دیتے۔ دوسرے پیر لوگوں کو صرف طالب مرید کرتے تھے لیکن حضرت پیر دستگیر قدس سرہ العزیز اپنے طالبوں کو مرتبہ مرشدی عطا فرمایا کرتے تھے۔ طاہر میں تو دوسرے بہت سے پیر تھے لیکن حقیقت میں وہ سب حضرت پیر دستگیر قدس سرہ العزیز کے طالب مرید تھے حضرت پیر دستگیر قدس سرہ العزیز نے کسی کو بھی اپنے مرتبے کا نہ پایا اور جیسا اُس وقت تھا ویسا ہی اب ہے۔ (نور الہدیٰ کلاں)

✽ جان لے کہ قادری طریقہ بادشاہ ہے اور دوسرے تمام طریقے اُس کی فرمانبرداری و محکوم رعیت ہیں۔ طریقت میں ہر طریقے کی پیشوا ریاضت ہے لیکن کامل قادری (سروری قادری) طریقے میں پہلے ہی روز شرف دیدارِ حضوری انوار اور قربِ الہی ہے۔

سہروردی زان فقر آگاہ نیست      نقشبندی راز فقرش راہ نیست  
خواجہ چشتی ریاضت راہ بر      بہر دنیا عز و جاہ و سیم و زر  
ابتدائے قادری را شد لقا      انتہائے قادری با مصطفیٰ

ترجمہ: ”طریقہ سہروردی کو راہ فقر سے آگاہی نہیں، طریقہ نقشبندی کو راہ فقر کی خبر نہیں اور طریقہ چشتی کی راہ بر ریاضت ہے جس سے دنیوی عز و جاہ اور مال و دولت کا تصرف ہاتھ آتا ہے جب کہ طریقہ قادری کی ابتدا لقا ہے اور اُس کی انتہا مجلسِ مصطفیٰ علیہ الصلوٰۃ والسلام کی دائمی حضوری ہے۔“

مَنْ سَكَّتَ عَنِ الْحَقِّ فَهُوَ شَيْطَانٌ آخِرْسُ (ترجمہ: جو شخص حق بات کہنے سے چپ رہا وہ گونگا شیطان ہے) اس لیے فقیر جو کچھ کہتا ہے حسد نہیں بلکہ حساب سے کہتا ہے کہ مرتبہ قادری کسی کے وہم و فہم میں نہیں سما سکتا کہ اُس کی حد ہے نہ حساب۔ لے

✽ اے جان عزیز! عقل مندی کا تقاضا یہ ہے کہ دانش و تمیز سے کام لیا جائے لہذا معرفت و فقر میں وہ شخص قدم رکھے جو سب سے پہلے طریقے کی ابتدا و انتہا کے ہر مقام پر حق و باطل کی تمیز اور باطنی تحقیق کی توفیق

لے نور الہدیٰ کلاں۔ (۱) ترجمہ مع متن سید امیر خان نیازی (۲) ترجمہ فقیر میر محمد (۳) فقیر الطاف حسین سروری قادری سلطانی اور فقیر نور محمد کلاچوی نے ان فارسی ابیات کا ترجمہ اردو اشعار میں کیا ہے اور مفہوم یہی ہے۔

سے پیرومرشد کی پرکھ کر لے اور توفیق بھی چار قسم کی ہوتی ہے۔ (۱) توفیقِ علم کہ جس کا تعلق انسانی شعور سے ہے۔ (۲) توفیقِ تصورِ اسمِ اللہ ذات کہ جو اہل حضور اولیاء اللہ کا نصیب ہے۔ (۳) توفیقِ تصدیقِ دل کہ جو ذکرِ قلبی سے حاصل ہونے والے مشاہدہ انوارِ توحید اور شرفِ دیدارِ پروردگار سے نصیب ہوتی ہے اور جس سے باطن آباد رہتا ہے (۴) وہ توفیق کہ جس سے بذریعہ تصور (تصورِ اسمِ اللہ ذات و تصورِ اسمِ محمدی) نفس فنا ہو جاتا ہے اور بذریعہ تصرفِ روح بقا حاصل کر لیتی ہے اور طالبِ عارف باللہ ہو کر اللہ تعالیٰ کی نظر میں منظور ہو جاتا ہے۔ طریقہ قادری میں مرشد کامل پر فرضِ عین ہے کہ وہ طالب اللہ کو تلقین کے ذریعے چاروں قسم کی توفیق ضرور عطا کرے۔ (نور الہدیٰ کلاں)

✽ یاد رہے کہ دوسرے ہر طریقے میں رنجِ ریاضت کی آفات ہیں لیکن طریقہ قادری میں تصورِ اسمِ اللہ ذات کے ذریعے پہلے ہی روز غرقِ فنا فی اللہ کا مرتبہ نصیب ہوتا ہے۔ قادری طریقہ آفتاب کی مثل ہے اور دوسرے طریقے چراغ کی مثل ہیں۔ (نور الہدیٰ کلاں)

✽ یاد رہے کہ ہر طریقے میں طالب مرید کو ذکر و فکر و مراقبہ میں کوشش اور مرشد کو باطنی توجہ سے کشش کی حاجت ہوتی ہے لیکن قادری طریقے میں کوشش کی حاجت ہے نہ کشش کی بلکہ تصورِ اسمِ اللہ ذات کی ایک ہی توجہ سے طالب مرید کو حضور میں پہنچا دیا جاتا ہے۔

نیست کششے و نے کوشش ثواب غرق فی التوحید فی اللہ بے حجاب

رفت نفس و قلب و رُوح و ہم ہوا غرق فی التوحید ینم روئے خدا

ترجمہ: ”طریقہ قادری میں کشش کی حاجت ہے نہ ثواب کی خاطر کوشش کی بلکہ غرق فی التوحید فی اللہ ہو کر اللہ تعالیٰ کو بلا حجاب دیکھا جاتا ہے۔ نفس و قلب و رُوح و ہوا سے میری جان چھوٹی اور میں غرق فی التوحید ہو کر جمالِ خداوندی کا مشاہدہ کرتا رہتا ہوں۔ (نور الہدیٰ کلاں)

✽ ہر خانوادہ (سلسلہ) کی انتہا قادری طریق کی ابتدا سے لگا نہیں کھا سکتی خواہ تمام عمر ریاضت میں سرگرداں رہے۔ قادری کی ابتدا لامکان اور فنا فی اللہ ہونا ہے اور قادری کی انتہا لاہوت اور بقا باللہ ہونا ہے۔ جو شخص فنا فی اللہ اور بقا باللہ کے مراتب پر نہیں پہنچا اُسے نہ ابتدا حاصل ہے نہ انتہا بلکہ وہ نفس کے تابع اور حرص و ہوا میں مبتلا ہے۔ ساہا سال کی ریاضت سے مشاہدہ وصال میں ایک دم مستغرق رہنا بہتر ہے۔ (توفیق الہدایت)

✽ جان لے کہ ہر طریقے کی بنیاد ظاہر باطن میں اشتغال پر ہے جبکہ قادری طریقے کی بنیاد معرفتِ الٰہی اللہ مجلسِ محمدی (ﷺ) کی حضوری اور اللہ تعالیٰ کے قرب و وصال پر ہے اس میں زبان کا جواب زبان سے

دل کا دل سے، قلب کا قلب سے، روح کا روح سے، سر سے، سر سے، مشاہدے کا مشاہدے سے، معرفت کا معرفت سے، نور کا نور سے، قرب کا قرب سے، جمعیت کا جمعیت سے اور حضور کا جواب حضور سے ملتا ہے۔ قادری طالب مریدوں کو ان مراتب کی چابی توحید (اسم اللہ ذات) سے حاصل ہوتی ہے جو ہمیشہ ان کے پاس رہتی ہے۔ قادری طریقہ میں تقلید اور مقلد کی کوئی گنجائش نہیں۔ چڑیوں کی کیا مجال کہ ہم نشین شہبازاں ہو سکیں؟۔ (کلید التوحید کلاں)

✽ قادری طالب مرید کا مرتبہ کسی دوسرے سے ہرگز سلب نہیں ہو سکتا کہ قادری طالب مرید دوسرے تمام طریقوں پر غالب ہوتا ہے کیونکہ طریقہ قادری اور فقیر قادری امور خداوندی میں سے ایک امر ہے اور اللہ کا امر ہر چیز پر غالب ہے۔ وَاللَّهُ غَالِبٌ عَلَىٰ أَمْرِهِ (سورہ یوسف: 21) (اور اللہ اپنے امر پر غالب ہے)۔ (نور الہدیٰ کلاں)

✽ ہر یکے بہر از گدائی در طلب قادری غالب بود باقرب رب  
ترجمہ: انتہائی قرب ربانی کے باعث قادری طریقہ ہر طریقے پر غالب ہے اس لیے ہر طریقہ قادری طریقے کے در کا سوالی ہے۔ (نور الہدیٰ کلاں)

✽ ہر طریقہ سے بود مثل چراغ و ز آفتاب قادری صد طور داغ  
ترجمہ: ہر طریقہ چراغ کی مثل ہے اور قادری طریقہ آفتاب کی مثل ہے، قادری طریقہ ایسا آفتاب ہے کہ جس کے سامنے سینکڑوں طور شرمندہ ہیں۔ (نور الہدیٰ کلاں)

✽ یاد رہے کہ عالم فاضل ہونا، شیخ مشائخ ہونا، غوث قطب ہونا اور فقیر درویش ہونا آسان کام ہے لیکن مومن مسلمان ہونا بہت مشکل و دشوار کام ہے مگر طریقہ قادری کا فقیر حنفی العقیدہ اہل سنت والجماعت دوست دار چہار یار مومن مسلمان ہوتا ہے جو باطنی طور پر مست مگر ظاہری طور پر شریعت میں ہوشیار ہوتا ہے۔ (نور الہدیٰ کلاں)

✽ جان لو! کہ قادری طریقہ ہر دوسرے طریقہ پر قادر و قوی ہے قادری کی ابتدا تمام طریقوں کی انتہا کے برابر ہے اور قادری کو فتح (قادری طریقہ سے ہی ہوتی) ہے۔ (گنج الاسرار)

✽ دوسرے ہر طریقہ کے لوگ اگر تمام عمر ریاضت اور مجاہدہ میں اپنی جان کھپاتے رہیں پھر بھی وہ قادری طریقہ کے ادنیٰ مراتب کو نہیں پہنچ سکتے۔ کیونکہ قادری کا کھانا مجاہدہ اور اس کا خواب مشاہدہ ہوتا ہے۔ اس طریقہ والے کا سیر ہو کر کھانا یا بھوکا رہنا برابر ہوتا ہے۔ اس کی خواب و بیداری برابر اس کی مستی و ہشیاری برابر خاموشی اور گویائی برابر ہوتی ہے۔ اس طریقہ والوں کے متعلق لوگوں کا خیال ہوتا ہے کہ وہ ان سے ہم سخن ہیں لیکن وہ ہمیشہ خدا رسول خدا ﷺ اور شاہ محی الدین رضی اللہ عنہ سے ہم کلام رہتے ہیں۔ وہ روٹی تو اس جہان

کی کھاتے ہیں لیکن کام اُس جہان کا کرتے ہیں ان کی نظر ان کی توجہ ان کا وہم اور ان کا خیال حضوری وصال سے ہوتا ہے پس ان کی حقیقت کو مادر زاد اندھا پریشان کیسے جان اور پہچان سکتا ہے؟ قادری طریقہ ہر دو جہان پر امیر کر دیتا ہے۔ کیونکہ اس کی اصل (بنیاد) اسمِ اللہ کے تصور سے فنا فی اللہ عارف باللہ فقیر کے مراتب حاصل کرنے میں ہے اس قسم کے قادری کو ز شیر شہنشاہ اور صاحبِ راز کہتے ہیں۔ (سرخ الاسرار)

تمام سلاسل چراغ کی مانند ہیں جسے نفسانی، شیطانی، دنیاوی آفتوں اور بلاؤں کی ہوا بجھا سکتی ہے۔ لیکن سلسلہ قادریہ آفتاب کی مانند ہے کیونکہ اسے مخالف ہواؤں کا ڈر نہیں۔ چراغ کی کیا مجال کہ آفتاب کے سامنے چمکے۔ (اسرار قادری)

## سلسلہ سروری قادری

سلطان العارفین حضرت سخی سلطان باہور رحمۃ اللہ علیہ سروری قادری ہیں اور آپ قادری سلسلہ کی دو شاخوں کا ذکر فرماتے ہیں۔ سروری قادری اور زاہدی قادری۔ آپ رحمۃ اللہ علیہ سے ہی سلسلہ سروری قادری کو برصغیر میں عروج حاصل ہوا اور آپ رحمۃ اللہ علیہ سروری قادری کو ہی کامل قادری یا اصل قادری سلسلہ تسلیم کرتے ہیں۔ آپ فرماتے ہیں:

قادری طریقہ بھی دو قسم کا ہے، ایک سروری قادری اور دوسرا زاہدی قادری۔ سروری قادری مرشد صاحبِ اسمِ اللہ ذات ہوتا ہے اس لیے وہ جس طالب اللہ کو حضراتِ اسمِ اللہ ذات کی تعلیم و تلقین سے نوازتا ہے تو اسے پہلے ہی روز اپنا ہم مرتبہ بنا دیتا ہے جس سے طالب اللہ اتنا لایحتاج و بے نیاز ممتو کُلِّ الی اللہ ہو جاتا ہے کہ اُس کی نظر میں مٹی و سونا برابر ہو جاتا ہے۔ زاہدی قادری طریقے کا طالب بارہ سال تک ایسی ریاضت کرتا ہے کہ اُس کے پیٹ میں طعام تک نہیں جاتا، بارہ سال کی ریاضت کے بعد حضرت پیر صاحب (مجتبیٰ الدین شاہ عبدالقادر جیلانی قدس سرہ العزیز) اُس کی دستگیری فرماتے ہیں اور اُسے سالک مجذوب یا مجذوب سالک بنا دیتے ہیں۔ اس کے مقابلے میں سروری قادری طالب کا مرتبہ محبوبیت کا مرتبہ ہے۔ (کلید التوحید کلاں)

زمان و لامکان پر مکمل تصرف رکھنے والا طریقہ صرف قادری ہے اور قادری بھی دو قسم کے ہوتے ہیں، ایک زاہدی قادری اور دوسرے سروری قادری۔ سروری قادری طریقہ وہ ہے جو اس فقیر کو حاصل ہے کہ یہ فقیر حضور علیہ الصلوٰۃ والسلام کی مجلس میں حاضر ہوا۔ حضور علیہ الصلوٰۃ والسلام نے اسے دست بیعت فرمایا اور خندہ پیشانی سے فرمایا: ”خلق خدا کی راہنمائی میں ہمت کرو۔“ بعد از تلقین حضور علیہ الصلوٰۃ والسلام نے اس فقیر کا

ہاتھ پکڑ کر حضرت پیر دستگیر رضی اللہ تعالیٰ عنہ کے سپرد کر دیا۔ حضرت پیر دستگیر رضی اللہ تعالیٰ عنہ نے بھی سرفرازی بخشی اور خلق خدا کو تلقین کرنے کا حکم فرمایا۔ یہ اُن ہی کی نظرِ کرم کا کمال ہے کہ بعد میں اس فقیر نے جب بھی کسی طالب اللہ کے ظاہر و باطن پر توجہ کی اُسے ذکر اذکار اور مشقت و ریاضت میں ڈالے بغیر محض تصورِ اسمِ اللہ ذات اور تصورِ اسمِ محمد سرور کائنات ﷺ کی مدد سے حضور علیہ الصلوٰۃ والسلام کی مجلس میں پہنچا دیا۔ پھر اُس نے جدھر بھی نظر اٹھائی اُسے اسمِ اللہ ذات ہی نظر آیا اور اس کے سامنے کوئی حجاب باقی نہ رہا۔ سروری قادری طریقہ کم حوصلہ نہیں۔ یہ نہایت ہی فیض بخش طریقہ ہے جب کہ دیگر طریقوں میں لوگوں نے بعض طالبوں کو آتشِ اسمِ اللہ ذات سے جلا کر مار ڈالا، بعض اسمِ اللہ ذات کا بوجھ برداشت نہ کر سکے اور عاجز ہو بیٹھے اور بعض مرد و مرتد ہو گئے۔ (عین الفقر)

✽ سروری قادری کامل کی ابتدا کیا ہے؟ قادری کامل (سروری قادری) نظر سے یا تصورِ اسمِ اللہ ذات سے یا ضربِ کلمہ طیب سے یا باطنی توجہ سے طالب اللہ کو معرفتِ الہی کے نور میں غرق کر کے مجلسِ محمدی (ﷺ) کی حضوری میں پہنچا دیتا ہے کہ طریقہ قادری میں یہ پہلے ہی روز کا سبق ہے۔ جو مرشد اس سبق کو نہیں جانتا اور طالبوں کو مجلسِ محمدی (ﷺ) کی حضوری میں نہیں پہنچاتا وہ قادری کامل ہرگز نہیں۔ اُس کی مستی حال محض خام خیالی ہے کہ قادری کامل معرفتِ الہی کے نور میں غرق ہو کر ہمیشہ غرقِ وصال رہتا ہے اور وصال بھی دو قسم کا ہے ایک تجلی الہام کا وصال اور دوسرا اُس تجلی میں دائم استغراقِ کامل کا وصال۔ (کلید التوحید کاں)

✽ یاد رہے کہ قادری طریقہ بھی دو قسم کا ہے ایک زاہدی قادری طریقہ ہے جس میں طالب عوام کی نگاہ میں صاحبِ مجاہدہ و صاحبِ ریاضت ہوتا ہے جو ذکرِ جہر سے دل پر ضربیں لگاتا ہے، غور و فکر سے نفس کا محاسبہ کرتا ہے، ورد و وظائف میں مشغول رہتا ہے، راتیں قیام میں گزارتا ہے اور دن کو روزہ رکھتا ہے لیکن باطن کے مشاہدہ سے بے خبر قال (گفتگو) کی وجہ سے صاحبِ حال بنا رہتا ہے۔ دوسرا سروری قادری طریقہ ہے جس میں طالب قرب و وصال اور مشاہدہ دیدار سے مشرف ہو کر شوریدہ حال رہتا ہے اور ایک ہی نظر سے طالب اللہ کو معیتِ حق تعالیٰ میں پہنچا دیتا ہے اور وصال پروردگار سے مشرف کر کے حق الیقین کے مراتب پر پہنچا دیتا ہے۔ ایسا ہی سروری قادری فقیر قابلِ اعتبار ہے کہ وہ قاتلِ نفس ہوتا ہے اور کارزارِ حق میں پیش قدمی کرنے والا سالار ہوتا ہے۔ (محکم الفقر کاں)

✽ سروری قادری اُسے کہتے ہیں جو ز شیر پر سواری کرتا ہے اور غوث و قطب اُس کے ز پر بار رہتے ہیں۔ سروری قادری طالبوں اور مریدوں کو اللہ تعالیٰ کے کرم سے پہلے ہی روزیہ مرتبہ حاصل ہو جاتا ہے کہ ماہ سے



ماہی تک ہر چیز اُن کی نگاہ میں آ جاتی ہے۔ سروری قادری کی اصل حقیقت یہ ہے کہ سروری قادری فقیر ہر طریقے کے طالب کو عامل کامل مکمل مرتبے پر پہنچا سکتا ہے کیونکہ دیگر ہر طریقے کے عامل کامل درویش سروری قادری فقیر کے نزدیک ناقص و ناتمام ہوتے ہیں کہ دوسرے ہر طریقے کی انتہا سروری قادری کی ابتدا کو بھی نہیں پہنچ سکتی خواہ کوئی عمر بھر محنت و ریاضت کے پتھر سے سر پھوڑتا پھرے۔ اس طریقے کے عاشق و طالب دنیا سے تارک فارغ ہوتے ہیں کہ عارف واصل ہونا سروری قادری طریقے کا ابتدائی مرتبہ ہے۔ سروری قادری طریقے کے طالبوں اور مریدوں میں غوث و قطب اور ابدال و اوتاد قیامت تک کم نہ ہوں گے کیونکہ اس طریقے میں ابتدا و انتہا ایک ہی ہے یعنی تصور اسم اللہ ذات کی تاثیر طالب کو ذکر فکر میں مبتلا کیے بغیر تمام مراتب تک پہنچا دیتی ہے۔ اس طریقے کو شریعت سے پائیداری اور حضور علیہ الصلوٰۃ والسلام کی تعلیم و تلقین سے افتخار حاصل ہے۔ یاد رہے کہ حضرت پیر دستگیر مادر زاد ولی اللہ فقیر فنا فی اللہ وزیر محمد رسول اللہ اور عارف باللہ معشوق اللہ ہیں۔ انہیں بارگاہ رب الارباب سے پیر دستگیر محی الدین بقا باللہ قطب فردانیت میں غوث اور وحدانیت میں غوث الاعظم کا خطاب اس لیے دیا گیا کہ آپ کے سروری قادری طالبوں اور مریدوں کو پہلے ہی روز اسم اعظم (اسم اللہ ذات) عطا کر دیا جاتا ہے اور انہیں حضور علیہ الصلوٰۃ والسلام کی مجلس کی حضوری بخش کر غالب الاولیاء حبیب بنا دیا جاتا ہے۔ اس طریقے سے فیض یاب ہونے والے باطن صفا اہل تصدیق طالب مرید ہر وقت حضور علیہ الصلوٰۃ والسلام کی مجلس میں حاضر رہتے ہیں۔ دنیا میں ایسے سروری قادری لایحتاج فقیر بہت ہی کم پائے جاتے ہیں جو دنیا و عقبیٰ سے بے نیاز صاحب ہدایت و صاحب راز عنایت ہوتے ہیں، ایک ہی دم میں دونوں جہان طے کر کے صاحب جو دو کرم ہو جاتے ہیں اور کشف و کرامات کو باعث ننگ سمجھ کر اُن سے مطلق شرم و حیا کرتے ہیں کہ سروری قادری فقیر کی نظر وحدانیت الہیہ پر ہوتی ہے، سروری قادری فقیر ایسا بادشاہ ہے جو معرفت الہی کے اسرار سے ہر وقت آگاہ رہتا ہے۔ (حک الفقر کلاں)

### سروری قادری کی شان

سلسلہ سروری قادری کو سروری قادری اس لیے کہا جاتا ہے کہ سروری کا مطلب ہے سرور کائنات حضرت محمد رسول اللہ صلی اللہ علیہ وآلہ وسلم کے دست مبارک پر بیعت ہونا اور قادری کا مطلب ہے غوث الاعظم حضرت شیخ عبدالقادر جیلانیؒ کی اتباع کرنا یعنی اُن کے طریقے پر چلنا۔ سلطان العارفين حضرت سخی سلطان باہو رحمۃ اللہ علیہ فرماتے ہیں:

✽ سروری قادری اُسے کہتے ہیں جسے خود حضور علیہ الصلوٰۃ والسلام دست بیعت فرماتے ہیں اور اس کے وجود سے بد خلقی کی خوب ختم ہو جاتی ہے اور اُسے شرع محمدی صلی اللہ علیہ وآلہ وسلم کی راہ پر گامزن ہونے کی توفیق نصیب ہو جاتی ہے۔ (محکم الفقرا)

✽ ایک اس مراتب کے بھی سروری قادری ہوتے ہیں جنہیں خاتم النبیین رسول رب العالمین سرورِ دو عالم ﷺ اپنی مہربانی سے نواز کر باطن میں حضرت محی الدین شاہ عبدالقادر جیلانی قدس سرہ العزیز کے سپرد کر دیں اور حضرت پیر دستگیر رحمۃ اللہ علیہ بھی اُسے اس طرح نوازتے ہیں کہ اُسے خود سے جدا نہیں ہونے دیتے۔ (محکم الفقرا)

سروری قادری طریقہ میں رنج ریاضت چلہ کشی جس دم ابتدائی سلوک اور ذکر فکر کی الجھنیں ہرگز نہیں ہیں یہ سلسلہ ظاہری درویشانہ لباس اور رنگ ڈھنگ سے پاک ہے اور ہر قسم کے مشائخانہ طور طریقوں مثلاً عصا، تسبیح، جبّہ و دستار وغیرہ سے بے زار ہے۔ اس سلسلہ کی خصوصیت یہ ہے کہ مرشد پہلے ہی روز سلطان الاذکار کا ذکر اور تصور اسم ذات اور مشق مرقوم وجودیہ عطا کر کے طالب کو انتہا پر پہنچا دیتا ہے۔ جبکہ دوسرے سلاسل میں یہ سب کچھ نہیں ہے اس لیے حضرت سخی سلطان باہو رحمۃ اللہ علیہ فرماتے ہیں کہ سلسلہ سروری قادری کے طالب (مرید) کی ابتدا دوسرے سلاسل کی انتہا کے برابر ہوتی ہے۔

### سروری قادری مرشد

✽ سروری قادری مرشد کے بارے میں آپ فرماتے ہیں ”سروری قادری مرشد مجمل و جامع ہوتا ہے وہ ظاہر و باطن میں ایسی کتاب ہوتا ہے جو طالب مولیٰ کے لیے کتب الا کتاب کا درجہ رکھتی ہے جس کے مطالعہ سے طالب اس شان سے فنا فی اللہ ہوتا ہے کہ اس کے سامنے کوئی حجاب باقی نہیں رہتا۔ اس کتاب (سروری قادری مرشد) کو جو طالب صدق، اخلاص، اعتقاد و پاکیزگی کے ساتھ پڑھتا ہے وہ جلد ہی اپنی مراد کو پہنچتا ہے۔ (کلید التوحید کاں)

عارف کامل قادری بہر قدرتے قادر و بہر مقام حاضر

ترجمہ: عارف کامل قادری (صاحبِ مسمیٰ مرشد کامل سروری قادری) بہر قدرت پر قادر اور ہر مقام پر حاضر ہوتا ہے۔ (رسالہ روحی شریف)

سروری قادری مرشد بھی دو طرح کے ہوتے ہیں:

صاحبِ اسم: صاحبِ اسم صاحبِ ذکر ہے اور صاحبِ اسم مقامِ خلق پر ہوتا ہے یہ

خلفاء ہوتے ہیں۔ ان کے مریدین ساری عمر اسم نقش کرنے میں گزار دیتے ہیں۔


**صاحبِ مستمّی:** صاحبِ مستمّی فقیر فنا فی اللہ بقا باللہ ہوتا ہے۔ امانتِ الہیہ، خلافتِ الہیہ کا حامل اور انسانِ کامل کے مرتبہ پر فائز ہوتا ہے اور یہی مرشدِ کامل اکمل نور الہدیٰ ہے۔ ان کے مریدین کو اسم اللہ ذات سے تصویرِ شیخ حاصل ہوتا ہے ایسے مرشد کے بارے میں سلطان العارفين فرماتے ہیں عارف باللہ، فنا فی اللہ فقیر اسے کہتے ہیں جو فنا فی الرسول ہو، فنا فی فقر ہو اور فنا فی ”ھو“ ہو۔ (عین الفقر)

صاحبِ اسم اور صاحبِ مستمّی کے بارے میں سلطان العارفين حضرت سخی سلطان باھور رحمۃ اللہ علیہ عین الفقر میں فرماتے ہیں: ”نفس و زبان ”مخلوق“ ہیں اور قلب و جسم و روح بھی ”مخلوق“ ہیں جبکہ اسم اللہ ”غیر مخلوق“ ہے لہذا ”غیر مخلوق“ کو غیر مخلوق ہی سے یاد کرنا چاہیے۔ ”اسم“ اور ”مستمّی“ کے درمیان کیا فرق ہے؟ صاحبِ اسم صاحبِ ذکر ہے اور صاحبِ اسم ”مقامِ خلق“ (مخلوق) پر ہوتا ہے اور صاحبِ مستمّی صاحبِ استغراق ہے۔ اور صاحبِ مستمّی مقامِ ”غیر مخلوق“ پر ہوتا ہے۔ صاحبِ مستمّی پر ذکر حرام ہے کہ وہ ظاہر باطن میں ہر وقت غرق فنا فی اللہ ہوتا ہے۔ (عین الفقر)

صاحبِ مستمّی مرشد کی تعریف کرتے ہوئے سلطان العارفين محکم الفقر کلاں میں فرماتے ہیں: ”اس راہ (فقر) کا تعلق عرف (شہرت، نام و ناموس) سے نہیں عرفانِ حق سے ہے اللہ تعالیٰ جسے عطا کرتا ہے وہ مطلق مستمّی فنا فی اللہ کے مقام پر پہنچ جاتا ہے۔ راہِ معرفت و مستمّی کا تعلق گفتگو سے نہیں عطاء الہی سے ہے اللہ تعالیٰ جسے عطا کرتا ہے وہ عارف باللہ ہو جاتا ہے اور وہی اسے جانتا پہچانتا ہے۔

مستمّی آں کہ باشد لازوالی نہ آں جا ذکر و فکر نہ وصالی  
بود غرقش بہ وحدت عین دانی فنا فی اللہ شود سیر نہانی

ترجمہ: مقامِ مستمّی لازوال مقام ہے جہاں پر ذکر، فکر و وصال کی گنجائش نہیں اس مقام پر پہنچ کر طالب اللہ فنا فی اللہ فقیر ہو جاتا ہے اور اس پر رازِ پنہاں ظاہر ہو جاتا ہے۔ (محکم الفقر کلاں)



سلسلہ سروری قادری کا شجرہ فقر اس طرح سے ہے:

1- حضرت محمد مصطفیٰ صلی اللہ علیہ وآلہ وسلم

- 2- حضرت علی کرم اللہ وجہہ
- 3- حضرت امام خواجہ حسن بصری رضی اللہ تعالیٰ عنہ
- 4- حضرت شیخ حبیب عجمی رحمۃ اللہ علیہ
- 5- حضرت شیخ داؤد طائی رحمۃ اللہ علیہ
- 6- حضرت شیخ معروف کرخی رحمۃ اللہ علیہ
- 7- حضرت شیخ سری سقطی رحمۃ اللہ علیہ
- 8- حضرت شیخ جنید بغدادی رحمۃ اللہ علیہ
- 9- حضرت شیخ جعفر ابوبکر شبلی رحمۃ اللہ علیہ
- 10- حضرت شیخ عبدالعزیز بن حرث بن اسد تمیمی رحمۃ اللہ علیہ
- 11- حضرت شیخ ابوالفضل عبدالواحد تمیمی رحمۃ اللہ علیہ
- 12- حضرت شیخ محمد یوسف ابوالفرح طرطوسی رحمۃ اللہ علیہ
- 13- حضرت شیخ ابوالحسن علی بن محمد بن جعفر القرشی ہنکاری رحمۃ اللہ علیہ
- 14- حضرت شیخ ابوسعید مبارک مخزومی رحمۃ اللہ علیہ
- 15- غوث الاعظم حضرت شیخ عبدالقادر جیلانی رضی اللہ عنہ
- 16- حضرت شیخ تاج الدین ابوبکر سید عبدالرزاق جیلانی رحمۃ اللہ علیہ
- 17- حضرت شیخ سید عبدالجبار جیلانی رحمۃ اللہ علیہ
- 18- حضرت شیخ سید محمد صادق یحییٰ رحمۃ اللہ علیہ
- 19- حضرت شیخ سید نجم الدین برہان پوری رحمۃ اللہ علیہ
- 20- حضرت شیخ سید عبدالفتاح رحمۃ اللہ علیہ
- 21- حضرت شیخ سید عبدالستار رحمۃ اللہ علیہ
- 22- حضرت شیخ سید عبدالبقاء رحمۃ اللہ علیہ
- 23- حضرت شیخ سید عبدالجلیل رحمۃ اللہ علیہ
- 24- حضرت شیخ سید عبدالرحمن دہلوی رحمۃ اللہ علیہ
- 25- سلطان العارفين حضرت سخی سلطان باہور رحمۃ اللہ علیہ

- 26- سلطان التارکین حضرت سخی سلطان سید محمد عبداللہ شاہ مدنی جیلانی رحمۃ اللہ علیہ  
 27- سلطان الصابریں حضرت سخی سلطان پیر محمد عبدالغفور شاہ رحمۃ اللہ علیہ  
 28- شہباز عارفاں حضرت سخی سلطان سید پیر محمد بہادر شاہ کاظمی المشہدی رحمۃ اللہ علیہ  
 29- سلطان الاولیاء حضرت سخی سلطان محمد عبدالعزیز رحمۃ اللہ علیہ  
 30- سلطان الفقرا (ششم) حضرت سخی سلطان محمد اصغر علی رحمۃ اللہ علیہ

### طریقہ قادری کا دشمن

طریقہ قادری کا دشمن تین حکمت سے خالی نہیں ہوتا اول رافضی و خارجی دوم ناقص و کاذب و حاسد سوم

مردود و منافق۔ (نور الہدیٰ کلاں)

### دین و دنیا کا حکمران صرف قادری

سلطان العارفین حضرت سخی سلطان باہور رحمۃ اللہ علیہ فرماتے ہیں: ”مجھے اُن لوگوں پر تعجب آتا ہے جو کہتے ہیں کہ ہمیں دین اور دنیا دونوں عطا ہوئے ہیں یاد رکھو یہ محض شیطانی مکر و فریب اور نفسانی حرص و ہوا ہے۔ دین اور دنیا دونوں صرف قادری کو عطا ہوتے ہیں جس کے سبب وہ دونوں جہان پر حکمران ہوتا ہے۔ (صفحہ 175 اسرار قادری، ناشر اللہ والوں کی قومی دکان لاہور)

### تمام سلاسل کی خلافت اور تمام سلاسل سے فیض

یاد رہے کہ مرشد یا طالب یا تو قادری ہوتا ہے یا چشتی، سہروردی اور نقشبندی۔ تمام سلاسل یا ایک سے زیادہ سلاسل سے فیض یا حصولِ خلافت کا جو دعویٰ کرتا ہے سلطان العارفین حضرت سخی سلطان باہور رحمۃ اللہ علیہ اُسے کاذب کہتے ہیں۔ آپ رحمۃ اللہ علیہ فرماتے ہیں:

✽ اگر کوئی شخص کہے کہ مجھے ہر طریقہ کی خلافت حاصل ہے تو اس کی بات کا اعتبار نہ کرو۔ کیونکہ اس حرامی کے بہت سے باپ ہیں اس کی بات محض ایک گپ ہے۔ قادری لایحتاجِ زشر ہے۔ خدا نہ کرے کہ قادری مرید اپنے طریقہ کو چھوڑ کر کسی اور طریقہ میں داخل ہو جائے قادری مرید ہر طریقے پر غالب ہے۔ (1) اسرار قادری ترجمہ: اللہ والوں کی قومی دکان لاہور، (2) اسرار قادری ترجمہ: فقیر الطاف حسین سروری قادری، ناشر شبیر برادرز لاہور

✽ بعض (دنیاوی شہرت کی خاطر) کہا کرتے ہیں کہ ہمیں ہر طریقہ کی خلافت حاصل ہے (اور ہم ہر طریقہ

سلوک میں لوگوں کو بیعت کرنے کے مجاز ہیں) قادری طریقہ اتنا عظیم تر ہے کہ قادری کو صد حیا اور ہزار شرم آتی ہے کہ وہ کسی دوسرے طریقہ کی طرف رجوع کرے اور جو طالب مرید قادری ہے نہ تو وہ کسی دوسرے طریقہ (مرشد) سے کوئی التجا کرتا ہے اور نہ ہی کسی دوسرے طریقہ کی احتیاج رکھتا ہے (لیکن جو جاہل ہے در بدر دھکے کھانا اس کا مقدر ہے) (نور الہدیٰ کلاں ترجمہ: فقیر الطاف حسین سروری قادری، ناشر شبیر برادرز لاہور)

✽ بعض تقلید کرنے والے اکثر کہا کرتے ہیں کہ مجھے ہر طریقہ سے خلافت حاصل ہے اور طریقہ نقشبندی و طریقہ سہروردی و طریقہ چشتی و طریقہ قادری میں بیعت کر سکتا ہوں (کہ میں ہر سلسلہ میں مرید کر سکتا ہوں) ایسے لوگ کذاب (جھوٹے) ہیں۔ (گنج الاسرار)

## جعلی و ناقص قادری مرشد

سلسلہ قادری میں بعض ناقص کسی وسیلہ، رشتہ یا حیلہ یا نسبی تعلق کی بنا پر خلافت حاصل کر لیتے ہیں اور لوگوں کو گمراہ کرتے ہیں۔ مریدوں کا ہجوم کا ہجوم اکٹھا کرتے ہیں اور ان سے مال بٹورتے ہیں۔ آپ کو ہر طرف اس طرح کے بے شمار قادری مرشد نظر آتے ہوں گے۔ حضرت سخی سلطان باہو رحمۃ اللہ علیہ ان کے بارے میں فرماتے ہیں:


✽ اکثر وساوس شیطانی اور خطرات نفسانی میں گھرے ہوئے جاسوس قسم کے طالب حیلے بہانے سے قادری طریقے کی خلافت حاصل کر لیتے ہیں جس سے وہ ظاہر میں با مقصود نظر آتے ہیں لیکن باطن میں مردود ہوتے ہیں۔ (نور الہدیٰ کلاں، ترجمہ: سید امیر خان نیازی)

✽ بعض کسی حیلہ یا وسیلہ سے قادری (سلسلہ میں) خلافت حاصل کر لیتے ہیں اس طرح ان کا ظاہری مقصود (حصول خلافت کی خواہش) تو پوری ہو جاتی ہے لیکن باطن میں وہ مردود ہی رہتے ہیں۔ (۱) صفحہ 231 نور الہدیٰ کلاں ترجمہ: فقیر الطاف حسین سروری قادری، ناشر شبیر برادرز لاہور)

✽ بعض لوگ جاسوس کی طرح طریقہ قادری میں داخل ہو کر خلافت لیتے ہیں اور ڈیڑھ اینٹ کی مسجد بنا کر دام و گرانی پھیلا کر لوگوں کو کہتے ہیں کہ ہم ہر طریقے میں بیعت لینے کے مجاز ہیں قادری کو صد حیا اور شرم چاہیے کہ دیگر طریقوں میں منہ چھپائے اور ان کی آڑ لے۔ (نور الہدیٰ کلاں ترجمہ: نور محمد کلاچی)

✽ بعض اہل وسوسہ اور خطرات نفسانی لوگ جاسوس کی طرح کسی حیلہ یا وسیلہ سے طریقہ قادری میں داخل ہو کر خلافت لیتے ہیں وہ بظاہر با مقصود دکھائی دیتے ہیں جبکہ باطن میں مردود ہوتے ہیں۔ (نور الہدیٰ کلاں ترجمہ: فقیر میر محمد)

سروری قادری سلسلہ معرفت کا سمندر ہے جو اس سلسلہ میں داخل ہوتا ہے اور اسم اللہ ذات میں غوطہ لگاتا ہے وہ عارف ہو جاتا ہے۔ اگر قادری، خاص طور پر سروری قادری طریقہ کا مرید کسی دوسرے طریقہ میں چلا جائے تو وہ خواہ بانصیب ہی ہو، بے نصیب اور مردود ہو جاتا ہے۔ سروری قادری کے لیے دوسرے طریقہ کی طرف رجوع کرنا گمراہی ہے ہاں دوسرے سلاسل کے لوگ سلسلہ سروری قادری میں بیعت ہو سکتے اور رجوع کر سکتے ہیں یا سروری قادری صاحب اسم مرشد کے مرید صاحب مستطی سروری قادری مرشد کے بیعت ہو سکتے ہیں۔



# شرعیات

فقرا اور فقراء کے خلاف پروپیگنڈہ کرنے والے نام نہاد ”توحید پرست“ اکثر یہ الزام لگاتے ہیں کہ صوفیاء کرام ظاہری شریعت سے گریزاں ہوتے ہیں اور بعض تو انہیں تارک شریعت تک قرار دیتے ہیں۔ حالانکہ یہ بات روز روشن کی طرح عیاں ہے کہ فقرا اور فقراء کی جدوجہد اور سلوک کا سارا انحصار تقویٰ پر ہے۔ تقویٰ دین کی اصل روح ہے۔

✽ مولانا رومؒ فرماتے ہیں:-

ما از قرآن بر گرفتم مغز را      استخوان پیش سگا انداختیم

ترجمہ: ہم نے قرآن پاک سے اس کا اصل مغز اور حقیقت پائی اور دنیاوی کتوں اور نفسانی شیطانی کام کرنے والوں کے آگے ہڈیاں پھینک دیں۔

ہوسکتا ہے کہ یہ الزام لگانے والوں نے استدراجی کیفیت کے حامل عالمین کے بارے میں یہ مشاہدہ کیا ہو اور فتویٰ جاری کر دیا ہو۔ جتنے بھی فقراء کا ملین گزرے ہیں وہ شریعت مطہرہ پر سختی سے کاربند رہے۔ ہاں اگر مجذوبیت، قلندریت یا سکر وغیرہ کا غلبہ ہو جائے تو شیشہ عقل پاش پاش ہو جاتا ہے لیکن اس کی سزا شریعت نے منصور حلاج جیسی رکھی ہے۔

سلطان الفقر حضرت سخی سلطان محمد اصغر علی رحمۃ اللہ علیہ فرماتے ہیں:

✽ شریعت سے مراد علم ظاہر اور علم باطن کا اکٹھا ہونا ہے۔ جس کے پاس ایک علم ہے وہ اہل شریعت



ہونے کا دعویٰ نہ کرے۔

✽ ہم نے جو بھی مرتبہ حاصل کیا شریعت پر چل کر حاصل کیا۔

✽ شریعتِ مطہرہ کی مکمل پابندی، پیروی اور اتباع کے بغیر فقر کا کوئی مقام اور منزل حاصل نہیں ہو سکتی اور فقر کے تمام مدارج شریعت کی برکت سے حاصل ہوتے ہیں۔

حضرت سخی سلطان باٹھور رحمۃ اللہ علیہ ساری زندگی سنتِ نبوی صلی اللہ علیہ وآلہ وسلم اور شریعتِ محمدی صلی اللہ علیہ وآلہ وسلم پر اس طرح کار بند رہے کہ زندگی بھر آپ سے ایک مستحب بھی فوت نہیں ہوا۔ آپ فرماتے ہیں:

ہر مراتب از شریعت یافتم پیشوائے خود شریعت ساختم  
ترجمہ: میں نے شریعت پر عمل پیرا ہو کر ہر مرتبہ حاصل کیا ہے اور اپنا پیشوا اور راہبر شریعت کو بنایا ہے۔  
آپ عین الفقر میں فرماتے ہیں:-

✽ جان لو اس کتاب کا نام ”عین الفقر“ رکھا کہ یہ کتاب طالبانِ مولیٰ اور فقراءِ فنا فی اللہ کو ہر مقام پر خواہ وہ مقام عام ہو یا خاص ہو ابتدائی ہو یا متوسط یا وہ انتہائی مقام کا بہرہ عظیم ہو، صراطِ مستقیم کی راہ سے تجلیاتِ نور اور انوارِ توحید عین ذات کے ذریعہ مشاہداتِ سر اسرارِ کرا کے علم الیقین، عین الیقین اور حق الیقین کے مراتب پر پہنچائے گی اور ان میں حق تعالیٰ کی محبت پیدا کرے گی..... تاکہ وہ ”راہِ شرع محمدی صلی اللہ علیہ وآلہ وسلم“ کی خلاف ورزی نہ کریں اور صراطِ مستقیم کو چھوڑ کر غلط نہ ہو جائیں اور استدرانِ ج و بدعت میں نہ پڑ جائیں۔  
✽ ”ہر وہ طریقہ جسے شریعت رد کر دے وہ زندقہ ہے، ہر وہ راہ جسے شریعت ٹھکرا دے وہ کفر کی راہ ہے شیطان کی راہ ہے۔ خواہشاتِ نفسانی کی راہ ہے، راہِ زن کیمنی دنیا کی راہ ہے۔“ (عین الفقر)

✽ برد بالا عرش و کرسی با شریعت شاہراہ ہر مقاشم خوش بدیدم سر وحدت از الہ

ترجمہ:- شاہراہِ شریعت پر چل کر میں عرش و کرسی سے بالا مقامات پر جا پہنچا اور اللہ تعالیٰ کے سر وحدت کے ہر مقام کو میں نے اچھی طرح دیکھا۔

اس کے علاوہ بے شمار کتب میں بے شمار مقامات پر آپ نے شریعتِ مطہرہ کی پیروی پر زور دیا ہے اور بتایا ہے کہ شریعتِ مطہرہ کی مکمل پیروی اور اتباع کے بغیر سلوک و معرفت کا کوئی مقام اور منزل حاصل نہیں ہو سکتی اور فقر کے تمام مدارج شریعت کی برکت ہی سے حاصل ہوتے ہیں۔

آپ فرماتے ہیں:-

✽ طالب صادق پر فرض عین ہے کہ وہ صبح و شام شریعت کی پیروی کرے اور جو کچھ شریعت حکم دے لے لے۔ شریعت اور قرآن کے خلاف نفس دنیا اور شیطان ہے۔ (دیدار بخش)

✽ جو طریقہ شریعت مطہرہ کے مطابق نہ ہو وہ دین نہیں بے دینی ہے۔ (کلید التوحید کلاں)

✽ تمام مراتب فقر نبی کریم صلی اللہ علیہ وآلہ وسلم کی شرع پاک کی برکت سے حاصل ہوتے ہیں۔ (امیر الکوئین)

✽ شریعت پر عمل کرنے سے دیدار الہی حاصل ہوتا ہے۔ (امیر الکوئین)

✽ شریعت کی مثال ایک شہر کی مانند ہے جو گہوارہ امن ہے۔ (امیر الکوئین)

✽ شریعت کو چھوڑ کر معرفت پر کوئی راستہ نہیں اور بدعتی لوگ گدھوں کی سی صفات رکھتے ہیں۔ (امیر الکوئین)

✽ اے باھو! تو خلوص نیت سے شریعت پر عمل کر شریعت پر عمل کر کے معرفت کے جام کو نوش کر۔ (امیر الکوئین)

✽ شریعت ہر علم کی روح ہے اور علم کی اصل قرآن و حدیث ہے۔ بغیر شریعت کے زندگی سراسر بے حیائی

اور شرمندگی ہے۔ (امیر الکوئین)

✽ فقر کی ابتدا یہ ہے کہ بدن پر لباس شریعت پہنے اور احوال حقیقت سے واقف ہو کر معرفت میں غوطہ

لگائے۔ (عقل بیدار)

✽ جس راہ کو شریعت نے رد کر دیا وہ کفر ہے۔ (عقل بیدار)

✽ کتاب (اورنگ شاہی) کا ہر ورق اتباع رسالت محمدی صلی اللہ علیہ وآلہ وسلم کی طرف رہبری کرتا

ہے۔ (اورنگ شاہی)

✽ عارف باللہ وہ ہے جو اپنے ظاہر کو لباس شریعت سے پوری طرح آراستہ رکھے اور صبح و شام شریعت کو مد نظر

رکھے۔ قرآن اور شریعت سے کوئی چیز باہر نہیں ہے۔ (مفتاح العارفین)

✽ میں نے ہر مرتبے کو قرآن سے حاصل کیا اور قرآن پاک کو اپنا پیشوا اور وسیلہ بنایا۔ (دیدار بخش)

✽ آپ رحمۃ اللہ علیہ طالب مولیٰ سے مخاطب ہو کر فرماتے ہیں:-

”اے طالب مولیٰ جو شریعت محمدی صلی اللہ علیہ وآلہ وسلم حکم دیتی ہے اس کی فرمانبرداری اختیار

کر۔“ (دیدار بخش خورد)

✽ جس نے بھی فقر پایا حضور علیہ الصلوٰۃ والسلام ہی سے پایا اور شریعت محمدی صلی اللہ علیہ وآلہ وسلم کی

برکت سے ہی پایا۔ (محکم الفقرا کلاں)

✽ سلطان العارفین حضرت سخی سلطان باہو رحمۃ اللہ علیہ باطنی تربیت کے دوران شریعت پر کار بند رہنے

کے سختی سے پابند ہیں۔ ”فقر کیا ہے؟ حضرت محمد صلی اللہ علیہ وآلہ وسلم کا ورثہ ہے۔ اس کی ابتدا بھی شریعت ہے اور اس کی انتہا بھی شریعت ہے۔ پختہ مردِ کامل وہ ہے جو ہر حال میں شریعت سے باہر قدم نہ رکھے چاہے وہ وقتِ است سے ہی صاحبِ سزا سرار ہو یا سکروستی، قبض و بسط میں ہو یا عشق و محبت میں غرق ہو۔ اگر وہ شریعت سے باہر قدم رکھے گا تو اس کے سب مراتبِ خاص اس سے دور اور سلب ہو جائیں گے۔ (عین الفقرا)

فقر کی ابتدا بھی شریعت اور انتہا بھی شریعت ہے اور تارکِ شریعت فقر کی خوشبو تک بھی نہیں پہنچ سکتا۔



# نفس

اللہ تعالیٰ نے انسانی نفس کو بڑا عجیب بنایا ہے۔ یہ خواہشات کی آماجگاہ ہے ہر طرح کی بڑی خواہشات اور باغیانہ خیالات اسی میں پیدا ہوتے ہیں۔ یہی انسان کو اللہ تعالیٰ کے احکامات کی نافرمانی کے متعلق ابھارتا ہے اور یہی شہوت کے وقت حیوانوں جیسی حرکتیں کرتا ہے۔ غصہ میں درندوں کی طرح اظہارِ وحشت کرتا ہے۔ جب بھوکا ہوتا ہے تو حلال و حرام کی تمیز کھودیتا ہے اور جب سیر ہوتا ہے تو باغی سرکش اور متکبر ہو جاتا ہے۔ مصیبت کے وقت بے صبروں کی طرح آہ و زاری کرتا ہے۔ غرضیکہ انسان کا نفس کسی حال میں بھی خوش نہیں رہتا۔ انسان کو ہر وقت نئے نئے فتنوں میں مبتلا کرنے کے درپے رہتا ہے اور جو اس کو قابو میں لاتا ہے وہی ”وصالِ الہی“ کی منزل تک پہنچتا ہے۔ لیکن اس کو مارنا بڑا ہی مشکل ہے اور نفس کا مرنا ہی دل کی حیات ہے۔ نفس کیا ہے؟ نفس انسانی بدن میں ایسا چور ہے جو انسان کو خدا کی طرف مائل نہیں ہونے دیتا۔ نفس بندے اور خدا کے درمیان حجابِ اکبر ہے۔ انسانی وجود کے لئے نفس اور شیطان دو ایسی قوتیں ہیں جو ہمیشہ فطرتِ انسانی کو گناہوں کی طرف لے جاتی ہیں۔ شیطان جب آدم علیہ السلام کو سجدہ نہ کرنے کی وجہ سے لعنتی ہوا تو اس نے آدم علیہ السلام اور اس کی اولاد کی دشمنی اور اس کو گمراہ کرنے کا بیڑا اٹھایا۔ جب آدم علیہ السلام کا بت تیار ہو چکا تو شیطان نے حسد اور نفسانیت کی وجہ سے اس پر تھوک دیا۔ یہ تھوک حضرت آدم علیہ السلام کی ناف کے مقام پر جا پڑی جس سے آدم کے وجود میں نفس کی بنیاد پڑی۔ نفس شیطان کا قدیمی ہتھیار ہے اور وہ بنی آدم کے

وجود میں نفس کے اسی مورچے سے زہر بھرے تیر چلا کر انسان کو گمراہ کرتا رہتا ہے۔ لیکن اگر یہی نفس شیطان کے اثر سے نکل کر بنی آدم کے کنٹرول میں آجائے تو اللہ اور بندے کے درمیان سے حجاب اٹھ جاتا ہے۔ نفس کی چار اقسام ہیں۔ جوں جوں طالب ”ذکر اور تصور اسم اللہ ذات“ میں ترقی کرتا چلا جاتا ہے۔ نفس کا تزکیہ ہوتا چلا جاتا ہے۔ اول نفس امارہ ہوتا ہے۔ اسے نفس امارہ اس لئے کہتے ہیں کہ یہ ہر وقت برائی کا امر کرتا ہے۔

اللہ تعالیٰ سورہ یوسف میں فرماتا ہے:

﴿ إِنَّ النَّفْسَ لَأَمَّارَةٌ بِالسُّوءِ ﴾ (سورہ یوسف 53) ترجمہ: نفس امارہ برائی کا امر کرتا ہے۔

یہ نفس کفار، مشرکین، منافقین، فاسقین اور فاجر لوگوں کا ہوتا ہے۔ اگر اس کی اصلاح اور تربیت نہ کی جائے تو یہ اپنی سرکشی، بغاوت اور طغیان میں ترقی کرتا ہے اور انسان سے حیوان، حیوان سے درندہ بلکہ مطلق شیطان بن جاتا ہے۔ ایسی حالت میں نفس کی باطنی بیماری لا علاج ہو جاتی ہے اور وہ آخر ہلاک ہو جاتا ہے۔ اور اگر نفس کی اصلاح اور نیک تربیت شروع ہو جائے تو وہ بتدریج باطن میں عالم ملکوت اور حیات طیبہ کی طرف ترقی کرتا ہے اور اس کا نفس امارہ سے لوامہ ہو جاتا ہے۔ لوامہ کے معنی ہیں ملامت کرنے والا۔ یعنی گناہ پر انسان کو اُس کا نفس ملامت کرتا ہے اور پشیمانی دلاتا ہے اور اللہ تعالیٰ کی طرف سے تائیدِ غیبی اور توفیقِ باطنی چونکہ ایسے نفس کے شامل حال رہتی ہے لہذا گناہ پر نفس انسان کو شرمسار کرتا رہتا ہے۔ ایسے نفس کو موتِ روزِ قیامت اور حساب کتاب وغیرہ ہر وقت یاد دہتے ہیں۔ چنانچہ اللہ تعالیٰ اپنے رسول ﷺ کی زبانی روزِ قیامت کے ساتھ ایسے نفس کی بھی قسم اٹھاتا ہے:

﴿ لَا أُقْسِمُ بِيَوْمِ الْقِيَامَةِ ۖ وَلَا أُقْسِمُ بِالنَّفْسِ اللَّوَّامَةِ ﴾ (القیامۃ 1-2)

ترجمہ: ”خبردار! میں قسم کھاتا ہوں روزِ قیامت کی اور نیز قسم کھاتا ہوں نفسِ لوامہ (گناہوں پر ملامت کرنے

والے نفس) کی۔

اسکے بعد نفس کا جب تزکیہ ہوتا ہے تو وہ لوامہ سے ملہم ہو جاتا ہے۔ ایسا نفس گناہ کے ارتکاب سے پہلے اہل نفس کو تائیدِ غیبی سے الہام کرتا ہے کہ خبردار! اللہ تعالیٰ سے ڈرو اور گناہ سے باز آ جاؤ۔ ایسے نفس کا نقشہ اللہ تعالیٰ نے اس آیت میں بیان فرمایا ہے۔

﴿ وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ ۖ فَإِنَّ الْجَنَّةَ هِيَ الْمَأْوَىٰ ۝ ﴾ (النزعت 40-41)

ترجمہ: ”اور جو شخص اللہ کے روبرو حساب کے لئے کھڑا ہونے سے ڈرا اور اُس نے اپنے نفس کو ہوا

(خواہشاتِ نفسانی) سے باز رکھا۔ پس ایسے شخص کا ٹھکانہ بے شک بہشت ہے۔“

یہ نفسِ ملہمہ انسان کو ارتکابِ گناہ کے وقت تائیدِ غیبی کے ذریعے یا الہام سے گناہوں اور غلط کاموں سے روکتا ہے اور یہ الہام مختلف طریقوں سے ہوا کرتا ہے۔ بعض دفعہ انسان کو صحیح دلیل اور خیال کے ذریعے گناہ سے روکتا ہے بعض کو غیب سے الہام کے ذریعے بے صوت و آواز القا ہوتا ہے اور بعض دفعہ خواب کے ذریعے آگاہ کیا جاتا ہے جس سے انسان کے دل میں خوفِ خدا موجزن ہو جاتا ہے اور انسان گناہ سے باز آ جاتا ہے۔ اس کے بعد جب نفس باطن میں ترقی اور عروج حاصل کرتا ہے اور اس کا تزکیہ ہو جاتا ہے تو وہ ”نفسِ مطمئنہ“ ہو جاتا ہے۔ گویا نفس اس ازلی راہزن شیطان سے نجات پا کر اپنی منزل دارالامان اور منزلِ حیات تک پہنچ کر اپنے مقصود کو پالیتا ہے۔ جو مقام لا تخف ولا تحزن (خوف و غم سے امن کا مقام) ہے۔

❖ اَلَا اِنَّ اَوْلِيَاءَ اللّٰهِ لَا خَوْفٌ عَلَيْهِمْ وَلَا هُمْ يَحْزَنُوْنَ ۝ (یونس 62)

ترجمہ: بے شک اولیاء اللہ کو نہ تو کوئی غم ہوتا ہے اور نہ کوئی خوف۔

ایسے نفس والا سالک اللہ تعالیٰ کا دوست اور مقرب بن جاتا ہے۔ اللہ تعالیٰ اس سے راضی اور وہ اللہ سے راضی ہو جاتا ہے۔ جیسا کہ اللہ ایسے اہلِ نفسِ مطمئنہ کے حق میں فرماتا ہے:

❖ يَا أَيُّهَا النَّفْسُ الْمُطْمَئِنَّةُ ۝ ارْجِعِي إِلَىٰ رَبِّكِ رَاضِيَةً مَّرْضِيَّةً ۝ فَادْخُلِي فِي عِبَادِي ۝ وَادْخُلِي

جَنَّتِي ۝ (النجر 27-30)

ترجمہ ”اے نفسِ مطمئنہ! لوٹ اللہ تعالیٰ کی طرف، ایسی حالت میں کہ وہ تجھ سے راضی ہے اور تو اُس سے

راضی ہے۔ پس میرے بندگانِ خاص کے حلقے میں شامل اور میری بہشتِ قرب و وصال میں داخل ہو جا۔“

ایسا پاکیزہ نفس اولیاء اور انبیاء کا ہوتا ہے۔ نفس کی یہ باطنی شخصیت بہت ارفع اور اعلیٰ ہوتی ہے اور یہ تمام مراتب اسمِ اللہ ذات کے ذکر اور تصور اور مرشدِ کامل اکمل نور الہدیٰ سے حاصل ہوتے ہیں ورنہ ظاہری عبادات سے نفس کا یہ مرتبہ اور مقام ہرگز حاصل نہیں ہوتا خواہ ساری عمر زہد و عبادت سے کمر کبڑی ہو جائے اور سوکھ کر کانٹا ہو جائے۔ بلکہ ظاہری عبادت کی کثرت سے نفس سرکشی اختیار کر کے تکبر و انانیت کی گرفت میں آ جاتا ہے۔ ابلیس کی مثال آپ کے سامنے ہے۔

اولیاء کرام نے اپنی تصنیفات میں نفس کے شر سے محفوظ رہنے کی تعلیمات دی ہیں اور نفسِ مطمئنہ کے حصول پر زور دیا ہے۔

سلطان الفقر حضرت سخی سلطان محمد اصغر علی رحمۃ اللہ علیہ فرماتے ہیں:

✽ نفس بندے اور اللہ تعالیٰ کے درمیان حجابِ اکبر ہے۔ شیطان اسی کے ذریعہ انسان پر حملہ آور ہوتا ہے۔ یہ انسانی بدن میں ایسا چور ہے جس کی پہچان بھی عام انسانوں کے لئے بہت مشکل ہے اس کو قابو میں لانا اور مارنا بہت مشکل ہے۔ اس کو اسمِ اللہ ذات کا تصور اور مرشدِ کامل اکمل کی نگاہ ہی مار سکتی ہے۔ ظاہری عبادات سے تو یہ اور طاقتور ہو کر ریاکاری اور تکبر میں مبتلا کر دیتا ہے۔

✽ نفس کی چار حالتیں ہیں۔ امارہ جو ہر وقت برائی، گناہ، بدی، انانیت، ریاکاری اور تکبر میں مبتلا رہتا ہے اور اس حالت کا انسان کو احساس تک نہیں ہوتا پھر جب مرشدِ کامل کی نگرانی میں طالبِ اسمِ اللہ ذات کا تصور شروع کرتا ہے تو یہ امارہ سے لوامہ ہو جاتا ہے یعنی برائی کرنے کے بعد انسان پچھتاوا محسوس کرتا ہے۔ اس کی تیسری حالت ملہمہ کی ہے کہ اللہ تعالیٰ اس کو برائی کے قریب جانے ہی نہیں دیتا اور آخری ارفع اور اعلیٰ حالت نفسِ مطمئنہ کی ہے یہ حالت انبیاء کرام، اولیاء اور صدیقین کو حاصل ہے یعنی نفسِ مکمل طور پر انسان کے قابو میں آ جاتا ہے اور یہ انسان اور اللہ کے درمیان سے ہٹ جاتا ہے۔

✽ نفس کو مارنے کا واحد طریقہ تصور اور ذکرِ اسمِ اللہ ذات اور مرشدِ کامل کی نگاہ ہے۔

سلطان العارفین حضرت سخی سلطان باہور رحمۃ اللہ علیہ فرماتے ہیں:

✽ دائرہ ”شریعت“ میں آدمی کا نفس ”امارہ“ ہوتا ہے اور اللہ تعالیٰ کا فرمان ہے کہ یہ تمہارا دشمن ہے اسے مار دو۔ الہی مجھے بصارت دے کہ میں اسے دیکھوں اور قتل کروں۔ دائرہ ”طریقت“ میں نفس ”لوامہ“ ہوتا ہے اس کی لذات اور چاہتوں کو پامال کرتا ہوا آگے بڑھ جا۔ دائرہ ”حقیقت“ میں نفس ”ملہمہ“ ہوتا ہے اسے عشق و ذکرِ اللہ کی آگ میں موم کر حتیٰ کہ یہ مرنے سے پہلے مرجائے (مُوْتُوْا قَبْلَ اَنْ تَمُوْتُوْا)۔ دائرہ ”معرفت“ میں نفس ”مطمئنہ“ ہوتا ہے جو حقیقی طور پر مطیع، بااخلاص، موحد خاص الخاص، محرم اسرارِ محمد (صلی اللہ علیہ وآلہ وسلم) اور غیر ماسوئی اللہ سے بیزار ہوتا ہے اور استغفار کرتا رہتا ہے۔ مطمئنہ سے کیا چیز حاصل ہوتی ہے لا مقام، مشاہدہ فقر فنا فی اللہ تمام۔ (عین الفقر)

✽ نفس و شہوت اور ہوا و ہوس کا خاتمہ کرنا کہ تجھے خدا وحدہ لا شریک کا قرب نصیب ہو۔ (کلید التوحید کلاں)

✽ نفس کیا چیز ہے؟ شیطان کیا چیز ہے؟ دنیا کیا چیز ہے؟ نفس بادشاہ ہے، شیطان اس کا وزیر ہے اور دنیا ان دونوں کی ماں ہے جو ان کی پرورش کرتی ہے۔ (عین الفقر)

✽ نفس مملکت و جود میں بادشاہ ہے اور شیطان اس کا وزیرِ اعظم جو ہر وقت مصلحت اندیشی اور خود پرستی کی منصوبہ بندی کرتا رہتا ہے۔ (کلید التوحید کلاں)

✽ نفس غصے کی حالت میں درندہ بن جاتا ہے۔ گناہ کرتے وقت بچہ بن جاتا ہے۔ فراوانی نعمت کے وقت فرعون بن جاتا ہے۔ سخاوت کے موقع پر قارون بن جاتا ہے۔ بھوک میں پاگل کتا بن جاتا ہے اور پر شکم ہو تو متکبر اور مغرور گدھا بن جاتا ہے۔ (عین الفقر)

✽ دنوں جہان میں نفس سے زیادہ بڑی اور کمینہ چیز اور کوئی نہیں۔ جو آدمی معرفتِ الہی حاصل کر لیتا ہے وہ نفس کو پاؤں تلے روند کر اپنی ہستی کو مٹا دیتا ہے۔ جو آدمی نفس کو اپنا دوست بنا لیتا ہے وہ نفس کا قیدی بن کر ہوا و ہوس کی مستی میں غرق ہو جاتا ہے اور ہوا و ہوس سے مغلوب ایسے نفس کو ”سرکش تو سن“ (منہ زور جوان گھوڑا) کہتے ہیں جس پر ہر وقت خود پسندی سوار رہتی ہے۔ خلق کی نظر میں تو وہ آدمی ہوتا ہے لیکن خالق کی نظر میں وہ خنزیر، گدھے، کتے اور بندر جیسا حیوان ہوتا ہے۔ صورت میں آدمی لیکن سیرت میں حیوان۔ ایسے حیوان سے بات کرنا مناسب نہیں۔ یوں کہیے کہ ایسا صاحبِ نفس ہزار شیطانوں سے بدتر ہے اور اہلِ نفس آدمی سے دوری اختیار کر۔ اللہ بس ماسویٰ اللہ ہوس۔ (محکم الفقر کلاں)

✽ نفس دانی چست دیو بس بزرگ بر مسلمان تاختہ مانند گرگ  
ترجمہ: تو نفس کو کیا سمجھتا ہے؟ نفس ایک بہت بڑا دیو ہے جو مسلمانوں پر بھیڑیے کی طرح جھپٹتا ہے۔ (محکم الفقر کلاں)

✽ نفس کے تین حروف ہیں ’ن‘ ’ف‘ ’س‘۔ حرف ’ن‘ سے نیتِ بد نالائق، نا طالب، ایمان کش، ناقص اور ناپسند۔ حرف ’ف‘ سے فریبی، فتنہ پرور، فضیحت پسند، فساد کش اور فاجر۔ حرف ’س‘ سے سخت، آہن و سنگ سے زیادہ سخت مخالفِ رحمن۔ یہ حقیقتِ نفسِ امارہ کی ہے جس کے مالک کفار، منافق، کاذب اور ظالم دنیا دار لوگ ہیں۔

✽ نفس مطمئنہ کے بھی تین حروف ہیں ’ن‘ ’ف‘ ’س‘۔ حرف ’ن‘ سے نالذیعنی دن رات خوفِ خدا میں رونے والا، نہی یعنی اللہ تعالیٰ کی ممنوعہ باتوں سے پرہیز کرنے والا اور نیکی پھیلانے والا۔ نانِ حلال یعنی نیک کمائی کھانے والا اطاعت بے ریا اختیار کرنے والا ایمان کی سلامتی والا ناصر التوفیق یعنی توفیقِ الہی سے مدد کیا ہوا اور ذکر و فکر و اشغال اللہ یعنی تصورِ اسمِ اللہ ذات کی مدد سے مراقبہ و معرفت و مشاہدہ نور میں مستغرق۔ نفس جب نورِ الہی میں غرق ہوتا ہے تو مغفور ہو کر نفسِ مطمئنہ بن جاتا ہے کہ اللہ بخشنے والا اور رحم کرنے والا ہے۔ حرف ’ف‘ سے فخرِ دین، کفر و اسلام کے درمیان ’فرق‘ کرنے والا۔ فرمانِ حق تعالیٰ ہے: ”یہ اس لئے ہے کہ مومنوں کا مولیٰ اللہ ہے اور کافروں کا مولیٰ کوئی نہیں۔“ اہلِ نفسِ مطمئنہ حق الیقین کے مرتبے پر فائز ہوتا ہے۔ اور صاحبِ حق الیقین اسے کہتے ہیں کہ جسے استغراقِ حق حاصل ہو اور وہ باطل کی طرف متوجہ نہ ہو۔ حق



اسلام ہے اور باطل کفر ہے اسلام کی بنیاد فقر اور معرفتِ الہی ہے۔ کفر کی بنیاد اور ہم دنیا ہے، بدعت کی بنیاد حُبِ دنیا ہے۔ اور ہدایت کی بنیاد حُبِ الہی ہے اور حرف ”س“ سے سر راستی راہ با استغراق الہ یعنی صراطِ مستقیم پر گامزن اور تصورِ اسمِ اللہ ذات میں غرق، بظاہر مشغول سجدہ سجدہ لیکن باطن غرق فنا فی اللہ با معبود۔ ان صفات سے متصف نفسِ مطمئنہ انبیاء و فقراء کا ہوتا ہے اور بہت کم صاحبِ ولایت اولیاء کا ہوتا ہے۔ (کلید التوحید کلاں)

✽ نفسِ مطمئنہ ایک سواری ہے جس کی رسائی رازِ الہی تک ہے اور یہ مشاہدہ توحیدِ حق تک پہنچاتی ہے۔ (کلید التوحید کلاں)

✽ اپنے نفس کے محاسبہ کے لئے خود قاضی بن اور اس کافر کو مارنے کے لئے مردِ غازی بن۔ (عین الفقر)

✽ جان لے کہ خدا تعالیٰ کی خوشنودی نفس کے خلاف چلنے میں ہے۔ (عین الفقر)

✽ اپنے نفس کو مارے بغیر کسی نے عشقِ حق نہیں پایا۔ (عین الفقر)

✽ تابعِ نفس (نفسِ مطمئنہ) پیاری جان سے بہتر دوست ہے۔ نفس کو احمق و بے تمیز لوگ کیا جانیں؟ (عین الفقر)

✽ اے نفس! راحتِ جاودانی کو چھوڑتا کہ تو اللہ تعالیٰ کا دوست بن جائے اور تیرے سب کام اللہ تعالیٰ کرے۔ (عین الفقر)

✽ طالبِ اللہ کو چاہیے کہ ہر دم اور ہر گھڑی رات دن نفس کی مخالفت کرتا رہے کسی وقت بھی اس سے غافل نہ رہے۔ کیونکہ نفس کافر ہے۔ (عین الفقر)

آپ نے اپنی تعلیمات میں ”تصورِ اسمِ اللہ ذات“ کے ذریعے نفسِ مطمئنہ کے حصول پر زور دیا ہے۔ آپ فرماتے ہیں:

✽ تصورِ اسمِ اللہ ذات کی مشق سے آدمی کے وجود میں نفس بیمار ہو جاتا ہے۔ گویا کہ اُسے خسرے کی بیماری لاحق ہو گئی ہے۔ تصورِ اسمِ اللہ ذات سے نفس کو ایسی بے قراری لاحق ہو جاتی ہے کہ اُسے کسی پل آرام نہیں آتا بلکہ اس کی ہستی ہی مٹ جاتی ہے۔ یہ نافرمان نفس فرمانبردار بن جاتا ہے اور ایک غلام کی طرح ہمیشہ زیر فرمان رہتا ہے۔ (کلید التوحید کلاں)

✽ جس شخص کا نفس ابتدا میں سرکش اور امارہ ہوتا ہے تو تصورِ اسمِ اللہ ذات کی مشق کرنے سے پہلے لوامہ بنتا ہے پھر ملہمہ اور آخر میں مطمئنہ بن جاتا ہے۔ (کلید التوحید کلاں)

✽ جب اسمِ اللہ ذاتِ دل پر نقش ہو جاتا ہے اور اسمِ اللہ ذات کی تجلی دل پر غالب ہو کر بھڑک اٹھتی ہے تو نفس مغلوب ہو کر مر جاتا ہے اور دل زندہ ہو جاتا ہے۔ (عین الفقر)

حضرت نخی سلطان باھو پنجاہی ابیات میں فرماتے ہیں:-

❁ ایہو نفس اساڈا بلی، جو نال اساڈے سڈھا ھو  
زاہد عالم آن نوائے، جتھے ٹکڑا ویکھے تھڈا ھو  
جو کوئی اس دی کرے سواری، اُس نام اللہ دا لڈھا ھو  
راہ فقر دا مشکل باھو، گھر ما نہ سیرا رڈھا ھو

یہ نفس اب مطمئنہ ہو کر ہمارا دوست اور ساتھی بن چکا ہے اور اب ہمارے ساتھ صراطِ مستقیم پر ہے۔ جبکہ اسی نفس نے امارہ کی حالت میں کئی عالموں، فاضلوں اور زاہدوں کو خواہشات کا غلام اور مال و دولت کا حریص بنا دیا ہے اور جہاں سے مال و زر ملنے کی امید ہوتی ہے وہیں دین کے ذریعے دنیا خرید لیتے ہیں۔ جس نے مرشدِ کامل سے اسمِ اللہ ذات حاصل کر لیا اور اس کے ذکر اور تصور سے اس کا نفس امارہ سے مطمئنہ ہو گیا۔ فقر کے راستہ میں بڑے مشکل مراحل، منازل اور آزمائشیں ہیں یہ کوئی اماں جی کا گھر میں پکا پکا یا حلوہ نہیں ہے کہ جسے آسانی سے کھالیا جائے۔

❁ جیوندے کی جانن سار مویاں دی، سو جانے جو مردا ھو  
قبراں دے وِچ اُن نہ پانی، اوتھے خرچ لوڑیندا گھر دا ھو  
اک وچھوڑا ما پیو بھائیاں، دوجا عذاب قبر دا ھو  
واہ نصیب انہاندا باھو، جیہڑا وِچ حیاتی مردا ھو

زندہ لوگ مرنے والوں کے حالات کیا جانیں؟ یہ تو وہی جانتا ہے جو مر جاتا ہے۔ قبروں میں نہ تو کھانا ہے اور نہ پانی وہاں اسمِ اللہ ذات کی متاعِ عظیم ہی کام آتی ہے۔ مرتے وقت ایک تو اُن لوگوں کی جدائی کا غم ہوتا ہے جن سے دلی وابستگی ہوتی ہے اور سب سے زیادہ خوف تو عذابِ قبر کا ہوتا ہے لیکن اصل عظمت تو ان کی ہے جو مرنے سے پہلے مر جاتے ہیں اور اپنی ذات کو ”ذاتِ حقیقی“ میں فنا کر کے حیاتِ جاودانی حاصل کر لیتے ہیں۔

❁ جاں تائیں خودی کریں خود نفسوں، تاں تائیں رب نہ پاویں ھو  
شرط فنا نوں جانیں ناہیں، تے نام فقیر رکھاویں ھو  
موئے باجھ نہ سوہندی الفی، اینویں گل وِچ پاویں ھو  
نام فقیر تد سوہندا باھو، جد جیوندیاں مر جاویں ھو

اس بیت میں آپ رحمۃ اللہ علیہ طالبِ مولیٰ کو خطاب کرتے ہوئے فرماتے ہیں کہ جب تک تم خود پرستی

(انانیت) اور نفس پرستی سے کنارہ کشی اختیار نہیں کرو گے رب تعالیٰ کا وصال نصیب نہیں ہوگا۔ فنا فی اللہ کی شرط کو تم سمجھتے نہیں ہو اور فقیر بنے پھرتے ہو۔ گلے میں درویشی کا اشتہار لٹکائے پھرتے ہو حالانکہ یہ مقام اپنی ذات کو فنا کئے بغیر نہیں ملتا۔ حقیقی فقیر تو وہ ہوتے ہیں اور فقیری تو انہی کو زیبا ہے جو مرنے سے پہلے مرجاتے ہیں۔

❁ دل بازار تے منہ دروازہ، سینہ شہر ڈسیندا ھو  
روح سوداگر نفس ہے راہزن، جیہڑا حق دا راہ مریندا ھو  
جاں توڑی ایہہ نفس نہ ماریں، تاں ایہہ وقت کھڑیندا ھو  
کردا ہے زایا ویلا باھو، جان نوں تاک مریندا ھو

دل ایک بازار ہے جس میں حقیقت موجود ہے اور منہ اس بازار تک پہنچنے کا دروازہ ہے جس سے حقیقت تک رسائی ہوتی ہے اور سینہ ایک شہر ہے جس میں پوری کائنات پوشیدہ ہے۔ روح (راز حق تعالیٰ) اس شہر اور بازار حقیقت کی سوداگر ہے مگر نفس ایسا ظالم راہزن ہے جو ہمیں اس بازار اور شہر تک پہنچنے سے پہلے ہی لوٹ لیتا ہے اس نفس کو مارنا بہت ضروری ہے جب تک نفس کا تزکیہ نہیں ہوگا تب تک یہ غفلت میں مبتلا کر کے وقت ضائع کرتا رہے گا۔ یہ نفس ذات حق تعالیٰ تک پہنچنے کے قیمتی لمحات ضائع کرتا ہے اور اسی طرح زندگی کا دروازہ بند ہو جاتا ہے۔

❁ ذاتی نال ناں ذاتی رلیا، سو کم ذات سڈیوے ھو  
نفس گئے نوں بنھ کراہاں، فہما فہم کچیوے ھو  
ذات صفاتوں مہناں آوے، جداں ذاتی شوق پیوے ھو  
نام فقیر تہاں دا باھو، قبر جنہاں دی جیوے ھو

اپنی ذات کو مٹا کر ذات حقیقی میں فنا ہونے کے علاوہ سب مراتب کمتر ہیں۔ اس مقام تک رسائی کے لئے طالب مولیٰ کو چاہیے کہ اسم اللہ ذات کے تصور اور ذکر سے سگ نفس کو قید کر لے۔ جس طالب کو ذات کا عشق اور شوق نصیب ہو جائے وہ صفات کی طرف دھیان نہیں کرتا۔ اصل فقیر تو وہ ہوتا ہے جس کے ظاہری وصال کے بعد اس کی قبر حیات حاصل کر لیتی ہے اور لوگ اس قبر انور سے فیض حاصل کرتے ہیں۔


❁ صورت نفس اتارہ دی، کوئی کتا گلر کالا ھو  
گوکے نوکے لہو پیوے، منگے چرب نوالا ھو  
کھتے پاسوں اندر بیٹھا، دل دے نال سنبھالا ھو  
ایہہ بد بخت ہے وڈا ظالم باھو، اللہ گرسی ٹالا ھو

نفس امارہ کی صورت اور حالت اُس سیاہ رنگ کے کتے کے بچے کی طرح ہے جو ہر وقت بھوک کے مارے ٹوں ٹوں کرتا رہتا ہے اور مزیدار اور لذیذ غذا کھانے پینے کو مانگتا رہتا ہے۔ یہ دل کے بائیں جانب مورچہ لگا کر بیٹھا ہوا ہے اور جب بھی موقع ملتا ہے (یعنی دل ذکرِ اللہ سے فارغ ہوتا ہے) حملہ شروع کر دیتا ہے۔ یہ نفس ایسا بد بخت اور ظالم ہے کہ اللہ پاک ہی اس کے شر سے بچا سکتا ہے۔

❁ كُنْ فَيَكُونُ جَدُوں فرمایا، اَسَاں وِی كُولے ہا سے ھُو  
 ہكے ذَات رِبِّ وِی آہی، ہكے جگ وِیج ڈھنڈیا سے ھُو  
 ہكے لَامَكَان مَكَان اَسَاڈا، ہكے آن بُتَاں وِیج پھا سے ھُو  
 نَفْس پَلِیْتی پَلِیْتی كِیْتی باھُو، كُوئی اَصْل پَلِیْت تَاں نَا سے ھُو

جب اللہ تعالیٰ نے ”کن“ کہہ کر کائنات کو تخلیق فرمایا تو ہم بھی ساتھ ہی موجود تھے۔ ایک وہ وقت تھا کہ جب اللہ تعالیٰ کی ذات ہمارے سامنے موجود تھی اور ایک یہ وقت ہے کہ ہم لباسِ بشر میں قید اُس ذات کو ڈھونڈتے پھر رہے ہیں۔ ایک وقت میں ”لامکان“ میں ہمارا بسیرا تھا اور اب عنصری اجسام میں قید ہیں۔ ہماری ارواح کو نفس نے آلودہ اور ناپاک کر دیا ہے ورنہ ہم اصل میں تو ایسے نہیں ہیں۔

نفسِ مطمئنہ کی منزل تک رسائی کے لئے سب سے بہترین اور آسان راستہ ذکر و تصورِ اسمِ اللہ ذات ہے بشرطیکہ یہ کسی مرشدِ کامل اکمل صاحبِ مسمیٰ سے حاصل ہوا ہو۔



# ترکِ دُنیا

واضح ہو کہ عام طور پر مال و دولت کی فراوانی کو دنیا سمجھا جاتا ہے مگر دنیا کی تعریف یوں کی گئی ہے:-

”ہر وہ چیز دنیا ہے جو اللہ سے ہٹا کر اپنی طرف مشغول یا متوجہ کر لے۔“

جیسا کہ حضور اکرم صلی اللہ علیہ وآلہ وسلم کا ارشاد مبارک ہے:-

مَا شَغَلَكَ عَنِ اللَّهِ فَهُوَ صَنَمُكَ۔

جو چیز تجھے اللہ تعالیٰ کی طرف سے ہٹا کر اپنے ساتھ مشغول کر لے تیرا بت ہے۔

میرے مرشدِ پاک سلطان الفقیر حضرت نئی سلطان محمد اصغر علی رحمۃ اللہ علیہ فرماتے تھے:- ”اگر تیرے پاس مال و دولت ہے لیکن تیرے دل میں اس کی محبت نہیں ہے اور تو اسے اللہ تعالیٰ کی راہ میں بے دھڑک صرف کرتا ہے تو یہ دنیا نہیں ہے البتہ اسبابِ دنیا کو جب تو اپنی مجبوری بنا لے گا تو تیرے لئے سب اسباب، دنیا بن جائیں گے۔ پس تو دنیا میں رہتے ہوئے اس سے دامن بچا کے ایسے نکل جا جیسے کہ مرغابی پانی میں رہتے ہوئے بھی پانی میں غرق نہیں ہوتی اور دنیا سے اپنا نصیب اس طرح حاصل کر کہ جیسے بگلا پانی کے کنارے پر رہ کر اس کے اندر سے اپنا رزق حاصل کرتا ہے اور خود کو پانی میں غرق نہیں کرتا۔ تو کاروبارِ دنیا کر مگر اللہ کے لئے، دنیا کا رزق کھا مگر اللہ کیلئے، دنیا میں چل پھر مگر اللہ کیلئے۔ میں یہ نہیں کہتا کہ تم جہان بھر سے علیحدگی اختیار کر لو ہاں البتہ جو کام بھی کرو اس میں یادِ خدا ہو اور قلب اللہ کی طرف متوجہ ہو اور ہاتھ دنیا کے کام کی طرف۔“

❖ ہر وہ چیز جو قلب (باطن) کو اللہ کی طرف سے ہٹا کر اپنی طرف متوجہ کر لے دنیا ہے۔

❖ ترکِ دنیا سے مراد ترکِ ہوسِ دنیا ہے یعنی دنیا سے باطنی لا تعلقی کا نام ترکِ دنیا ہے اور اس کے بغیر معرفتِ الہی حاصل نہیں ہو سکتی کیونکہ دنیا اور اللہ تعالیٰ کی محبت ایک دل میں جمع نہیں ہو سکتیں۔

❖ دنیا سایہ کی مانند ہے اگر آپ سورج کی طرف پیٹھ کر لیں تو آپ کا سایہ آپ کے سامنے آ جائے گا اگر آپ اپنے سائے کو پکڑنے کے لیے اس کی طرف بڑھیں گے تو وہ آپ کے آگے چل پڑے گا اور آپ کے ہاتھ نہیں آئے گا اور اگر آپ اپنے سائے کی طرف پیٹھ کر لیں اور سورج کی طرف منہ کر کے چل پڑیں تو سایہ آپ کے پیچھے بھاگنے لگے گا۔ بالکل اسی طرح اگر آپ اللہ سے منہ موڑ کر دنیا کی طرف چل پڑیں گے تو اسے پکڑ نہیں سکیں گے لیکن اگر آپ دنیا سے منہ موڑ کر اللہ کی طرف چل پڑیں گے تو دنیا آپ کے پیچھے بھاگنا شروع کر دے گی۔

❖ دنیا میں اس طرح رہ جس طرح مرغابی پانی میں رہتی ہے کہ پانی میں رہ کر بھی وہ پانی میں غرق نہیں ہوتی۔

❖ دنیا میں اس طرح رہ جس طرح کشتی پانی میں رہتی ہے۔ کشتی کو اپنا باطن سمجھ اور پانی کو دنیا۔ جب تک کشتی میں پانی داخل نہیں ہوتا کشتی غرق نہیں ہوتی اور جب پانی کشتی میں داخل ہو جاتا ہے تو کشتی غرق ہو جاتی ہے۔ بس تو کشتی کی مثل ہے اور پانی دنیا کی مثل۔ اپنے باطن کو دنیا اور اس کی محبت سے محفوظ رکھ۔

ترکِ دنیا کی اصطلاح کو منکرین اور ناقدین تصوف و طریقت نے خوب اچھالا ہے اور اسے رہبانیت یا غیر اسلامی قرار دے کر رد کر دیا گیا ہے۔ دراصل صوفیاء کرام کے فلسفہ کے مطابق اس اصطلاح کو سمجھنے کی کوشش ہی نہیں کی گئی۔ اصل میں صوفیاء کرام کے فلسفہ کے مطابق ترکِ دنیا سے مراد ترکِ ہوسِ دنیا ہے یعنی دنیا سے باطنی لا تعلقی کا نام ترکِ دنیا ہے اور یہ اصطلاح اُن کی خود ساختہ نہیں بلکہ انہوں نے اسے قرآن و حدیث سے حاصل کیا ہے۔

❖ قرآن مجید میں ارشادِ باری تعالیٰ ہے:

”یہ دنیا کی زندگی سوائے کھیل تماشائے اور کچھ نہیں ہے۔ بے شک آخرت کا گھر ہی اصل زندگی

ہے۔ کاش وہ اس کو سمجھ جائیں۔“ (سورۃ عنکبوت ۶۳)

❖ ”دنیا کی زندگی تو ایک کھیل تماشائے اور آخرت کا گھر اہل تقویٰ کے لئے بہت بہتر ہے کیا تم عقل

سے کام نہیں لیتے۔“ (سورۃ الانعام ۳۲)

✽ ”جان لو کہ دنیا کی زندگی لہو و لعب‘ آرائش اور آپس کی منافرت مال و اولاد میں کثرت طلب کرنے کے سوا کچھ نہیں۔“ (سورۃ حدیدہ ۲۰)

✽ ”لوگوں کے لئے عورتوں کی کشش، اولاد جمع شدہ دولت کے خزانوں، سونے اور چاندی، شاندار گھوڑوں، چوپایوں اور کھیتی سے زینت دی گئی ہے۔ یہ دنیا کا مال ہے۔ اللہ کے پاس ہی اصل ٹھکانہ ہے۔“ (آل عمران ۱۴)

✽ حضور علیہ الصلوٰۃ والسلام نے بھی دنیا کی محبت کو ایمان کے لئے بہت بڑا فتنہ قرار دیا ہے۔ آپ صلی اللہ علیہ وآلہ وسلم کے ارشادات مبارکہ ہیں:

✽ ”دنیا اور دنیا کے اندر جو کچھ ہے سب ملعون ہے۔“ (ابن ماجہ۔ بیہقی)

حضرت ابو ہریرہؓ کا بیان ہے کہ حضور اکرم صلی اللہ علیہ وآلہ وسلم نے فرمایا:-

✽ ”دنیا مومن کے لئے قید خانہ ہے اور کافر کے لئے جنت۔“

✽ ”دنیا مردار ہے اور اس کے چاہنے والے کتے ہیں۔“

✽ ”دنیا گدھوں کی جنت ہے۔“

✽ ”دنیا کتے کا گھر ہے۔“

✽ ”دنیا کی لذت خنزیر کا گوشت ہے۔“

✽ ”دنیا کی عیش کافروں کا فخر ہے۔“

✽ ”دنیا دل کی سیاہی ہے۔“

نبی کریم صلی اللہ علیہ وآلہ وسلم کو اللہ پاک نے یہ اختیار دیا کہ وہ دنیا اور آخرت میں سے جسے چاہیں پسند کر لیں لیکن آپ ﷺ نے آخرت کو ترجیح دی۔ حضور اکرم ﷺ کا ارشاد مبارک ہے کہ اگر میں توجہ کروں تو احد پہاڑ بھی سونا بن جائے لیکن ہمیں دنیا منظور نہیں۔

آیات قرآنی اور احادیث مبارکہ سے ثابت ہوتا ہے کہ فقراء نے یہ اصطلاح خود ایجاد نہیں کی بلکہ عین حکم ربانی کے مطابق ہے اور نہ ہی فقراء دنیا کو چھوڑ کر جنگلوں میں نکل جانے کا حکم دیتے ہیں۔ بلکہ ترکِ دنیا سے مراد ترکِ ہوسِ دنیا ہے۔ یعنی دنیا کی محبت دل سے نکال دی جائے کیونکہ جب تک دل سے دنیا کی ہوس اور محبت نہیں نکلے گی اللہ کی محبت نہیں آئے گی۔ اس لئے وصالِ الہی کے لئے دل سے دنیا اور دنیا کی اشیاء اور مخلوق کی محبت نکالنی ضروری ہے۔

✽ سیدنا غوث الاعظم شیخ محمد عبدالقادر جیلانی رضی اللہ عنہ فرماتے ہیں:

”جس دل میں دنیا کی محبت ہے وہ محبوب ہے اللہ سے اور جس دل میں آخرت کی محبت ہے وہ محبوب ہے اللہ تعالیٰ کے قرب سے۔ جوں جوں تیرے دل میں دنیا کی محبت بڑھتی جائے گی توں توں تیرے دل میں آخرت کی محبت گھٹتی جائے گی اور جس قدر تیرے دل میں آخرت کی محبت بڑھتی جائے گی اسی قدر تیرے دل سے اللہ تعالیٰ کی محبت گھٹتی جائے گی۔ (فتح الربانی مجلس ۱۰)

✽ حضرت بوعلی شاہ قلندر فرماتے ہیں:

”تو اللہ کو بھی چاہتا ہے اور کمینہ دنیا کو بھی۔ یہ محض ایک خیال اور پاگل پن ہے۔“ (مثنوی)

✽ شیخ فرید رحمۃ اللہ علیہ فرماتے ہیں ”دنیا ایک پوشیدہ آگ ہے جس میں محبوب حقیقی کے عاشقوں کے سوا سب جل رہے ہیں۔“

✽ حضرت سخی سلطان باہو رحمۃ اللہ علیہ نے بھی اپنی تعلیمات میں ترک دنیا پر بہت زور دیا ہے۔ آپ دنیا کی تباہ کاریوں کا ذکر کرتے ہوئے فرماتے ہیں:-

دنیا ایک پردہ بلا ہے جو حق تعالیٰ کے ذکر و فکر سے جدا کر دیتی ہے۔ (عین الفقر)

دنیا والوں اور انبیاء کرام و اولیاء کرام میں فرق صرف ترک دنیا اور محبت دنیا کا تھا۔ آپ فرماتے ہیں:

✽ سونا چاندی، اونٹ گھوڑے، بیل گدھے، ہاتھی، نوکر، سپاہی وغیرہ ابو جہل و یزید کا خزانہ و لشکر تھا۔ جبکہ صبر، شکر، ذکر، فکر، ذوق، شوق، محبت، عشق، نماز، روزہ اور فقر صحابہ کرام، مسلم، مومن، فرقان نص حدیث حضرت محمد رسول اللہ صلی اللہ علیہ وآلہ وسلم اور امام صاحبان کا لشکر تھا۔ نقارہ و دہل و دف و شرنار وغیرہ ابو جہل و یزید کی نوبت تھی جبکہ بانگ و اذان اور ذکر اللہ کا بلند نعرہ حضرت محمد رسول اللہ صلی اللہ علیہ وآلہ وسلم و امام صاحبان کی نوبت تھی اور ہے۔ نوبت دنیا و بادشاہی باطل و فانی ہے جبکہ نوبت دین محمدی صلی اللہ علیہ وآلہ وسلم باقی و غیر فانی ہے۔ (عین الفقر)

✽ جان لے حضور علیہ الصلوٰۃ والسلام سے جس نے جنگ و دشمنی کی اسی درہم دنیا نے کی۔ اگر ابو جہل مفلس ہوتا تو حضور علیہ الصلوٰۃ والسلام کی تابعداری کرتا۔ امام حسن و حسین رضی اللہ تعالیٰ عنہم کو شہید کیا تو اسی دنیا نے۔ (عین الفقر)

✽ انسان دنیاوی خواہشات اور لذات سے کبھی سیر نہیں ہوتا جو شخص دنیا کی محبت دل سے نہیں نکالتا اسے نہ قرب الہی حاصل ہوتا ہے نہ مجلس محمدی صلی اللہ علیہ وآلہ وسلم کی حضوری اور نہ اس کے قلب، قالب اور ہر ایک بال سے ذکر اللہ جاری ہوتا ہے۔ معرفت الہی ترک دنیا کے بغیر حاصل نہیں ہوتی۔ (کلید التوحید کلاں)

✽ اسرار قادری میں آپ فرماتے ہیں: ”جان لے نفس امارہ، شیطان اور دنیا تینوں کا آپس میں گٹھ جوڑ ہے۔“



یعنی انسان کو اللہ کی یاد سے غافل کرنے کیلئے ان تینوں نے محاذ بنا رکھا ہے۔

✽ ”دین اور دنیا کی محبت ایک دل میں جمع نہیں ہو سکتیں جیسے آگ اور پانی ایک برتن میں اکٹھے نہیں ہو سکتے۔“ (عین الفقر)

حضرت سخی سلطان باہو رحمۃ اللہ علیہ دنیا اور طالب دنیا کے بارے میں اپنی تصنیف عین الفقر میں فرماتے ہیں:

✽ دنیا کا طالب دو حکمت سے خالی نہیں ہوتا یا منافق یا ریا کار۔

✽ دنیا شیطان اور طالبان دنیا شیاطین ہیں۔

✽ دنیا فتنہ و فساد ہے اور طالب دنیا فتنہ انگیز ہے۔

✽ دنیا نفاق ہے اور اس کا طالب منافق ہے۔

✽ دنیا خون حیض ہے اور اس کا طالب حائض (ناپاک) ہے۔

✽ دنیا کذب ہے اور اس کو چاہنے والا کذاب ہے۔

✽ دنیا شرک ہے اور طالب دنیا مشرک ہے۔

✽ دنیا خبث ہے اور طالب دنیا خبیث ہے۔

✽ دنیا لعنت ہے اور اس کا طالب ملعون ہے۔

✽ دنیا جہل ہے اور اس کا طالب جاہل ہے۔

✽ دنیا فاحشہ و بدکار عورت ہے اور اہل دنیا اس کا شوہر دیوث (بیوی کی دلالی کھانے والا) ہے۔

✽ دنیا دوئی کا نام ہے جس نے دوئی اختیار کی اس نے خود کو شیطان کے راستے پر ڈال دیا۔

✽ دنیا بدعت ہے اور طالب دنیا ملحد ہے۔

✽ آپ فرماتے ہیں:

ہر کہ در مردار غرق است کے شود دیدار جو غیر اللہ ہرچہ باشد دفترے از دل بشو

ترجمہ: جو شخص دنیائے مردار کی طلب میں غرق ہو جائے وہ دیدارِ الہی کا طلب گار کہاں ہو سکتا ہے پس تو اپنے دفترِ دل سے غیر اللہ کا ہر نقش مٹا دے۔ (کلید التوحید کلاں)

✽ جس دل میں دنیا کی محبت سماگئی ہو ظلمات و خطراتِ شیطانی چھا گئے ہوں اور خواہشاتِ ہوس و نفسانی

بھر چکی ہو اس دل پر حق تعالیٰ کی نظرِ رحمت نہیں ہوتی۔ (عین الفقر)

✽ حضرت سخی سلطان باہو رحمۃ اللہ علیہ عاشق کی تعریف کرتے ہوئے فرماتے ہیں:

”جو شخص ہوا و شہوت کو طلاق دے وہ صاحبِ شوق ہے۔ جو دنیا زر کو طلاق دے وہ صاحبِ ذوق ہے۔ جو غیر ماسویٰ اللہ کو طلاق دے وہ صاحبِ مشتاق ہے اور جو شخص ان تمام بلاؤں سے خود کو بچائے وہ عشقِ حق تعالیٰ میں مبتلا ہے۔“ (عین الفقرا)

✽ حضور علیہ الصلوٰۃ والسلام کا فرمان ہے: ”ترکِ دنیا تمام عبادات کی جڑ ہے اور حُبِ دنیا تمام بُرائیوں کی جڑ ہے۔“ یہ بات حضرت آدم علیہ السلام سے لے کر خاتم النبیین حضرت محمد رسول اللہ صلی اللہ علیہ وآلہ وسلم تک لگ بھگ ایک لاکھ چوبیس ہزار تمام پیغمبروں نے کہی ہے اور تمام انبیاء نے ترکِ دنیا کا حکم دیا ہے، پھر تو ان سب کے خلاف چلنے کی خطا کیوں کرتا ہے؟ دنیا کے چار حروف ہیں ”دن ی ا“ حرف ”ذ“ سے دنیا کا کوئی دین نہیں، حرف ”ن“ سے دنیا نا فرمانِ حق فرعون ہے، حرف ”ی“ سے دنیا شیطان کی یاریگانہ ہے اور حرف ”ا“ سے دنیا ظلم و آدم کش ہے۔ اے احمق! دنیا سے وہ آدمی تارکِ فارغ ہوتا ہے جو دین کو قابو میں رکھتا ہے۔ دین کے بھی تین حروف ہیں ”دی ن“ حرف ”ذ“ سے دینِ معرفت کی آنکھ کو کھول کر مولیٰ کا دیوانہ و فریفتہ کرتا ہے جس سے بندہ طالبِ محمد رسول اللہ صلی اللہ علیہ وآلہ وسلم بنتا ہے، حرف ”ی“ سے دینِ یاری کراتا ہے اللہ سے اور یاری کراتا ہے تمام مومن بھائیوں، اہلِ اسلام مسلمانوں اور تمام مومن مسلمانوں سے اور حرف ”ن“ سے دینِ نیت کو خالص کر کے طالبِ اللہ کو صفائش و خیر اندیش بناتا ہے۔ ہر غنی و درویش اور ہر وہ آدمی جو دین کو اپنے ہاتھ میں رکھ کر دنیا کو چھوڑ دیتا ہے، خطراتِ دنیا سے فارغ ہو جاتا ہے، صدقِ دل سے تن پر لباسِ فقر پہن لیتا ہے اور خدا سے صدقِ خاص و درست اعتقاد رکھ لیتا ہے تو حق سبحانہ و تعالیٰ فرماتا ہے: ”اے میرے فرشتو! میری دوستی میں میرا ایک بندہ دنیا سے مردار نجس و پلید سے الگ ہو گیا ہے۔“ تمام انبیاء و اولیاء اور اتقیا جملہ اہلِ اسلام کی ارواح اور اٹھارہ ہزار عالم کی کل مخلوقات کو حکم ہوتا ہے تم سب میرے دوست کی زیارت و پیشوائی کے لیے جا کر اُس کی ہمت پر آفرین کہو اور جو گدڑی و خاکسار نہ لباسِ اُس نے پہن رکھا ہے ویسا ہی لباس تم بھی پہنو۔ فقیر کو یہ مراتب ابتدا ہی میں پہلے ہی روز بخش دیئے جاتے ہیں۔ (محکم الفقرا)

✽ حضرت سخی سلطان باہو پنجابی ابیات میں فرماتے ہیں:-

✽ ایہہ دُنیا زَن حیضِ پلیتی، کتنی کلِ کل دھوون ھو  
دُنیا کارنِ عالمِ فاضل، گوشے بہہ بہہ روون ھو  
جیندے گھر وچ بُوہتی دنیا، اوکھے گھوکر سوون ھو  
جنہاں ترکِ دنیا تھیں کیتی باھو، واہندی نکل کھلوون ھو

یہ دنیا اسی طرح پلید اور ناپاک ہے جس طرح عورت حیض کی حالت میں ناپاک ہوتی ہے خواہ کتنا ہی پاکیزہ ہونے کی کوشش کرے، پاک نہیں ہو سکتی۔ اسی طرح جو حبتِ دنیا میں مبتلا ہوتا ہے اس کی کوئی عبادت و ریاضت قبول نہیں ہوتی۔ کتنے ہی عالمِ فاضل، دنیا اور اس کی لذات کو ریاضت اور چلہ کشی کے ذریعے ترک کرنے کی کوشش کرتے ہیں لیکن کامیاب نہیں ہوتے۔ جس کے گھر اور من میں جتنی زیادہ دنیا اور مال و دولت ہوتی ہے وہ اتنا ہی بے چین اور بے سکون ہوتا ہے اور آرام کی نیند بمشکل ہی سوتا ہے کیونکہ اس کی حفاظت ہی اسے سونے نہیں دیتی۔ آپ ﷺ فرماتے ہیں کہ جن لوگوں نے مقصدِ حیات کو سمجھا اور خواہشاتِ دنیا سے منہ موڑ لیا وہ اس جہاں سے کامیاب و کامران گئے۔

اَلَسْتُ بِرَبِّكُمْ سَنِيَا دِلِ مِيرے، جندِ قَالُوا بَلَىٰ كُو كيندى ھُو  
حُبِّ وَطْنِ دِي غَالِبِ ھُوئِي، ہک پل سون نہ دیندی ھُو  
قہر پوے تینوں رہزن دُنیا، تو تاں حق دا راہ مریندی ھُو  
عاشقاں مول قبول نہ کیتی باھُو، توڑے کر کر زاریاں روندی ھُو

روزِ ازل جب سے اَلَسْتُ بِرَبِّكُمْ (کیا میں تمہارا رب نہیں ہوں) سنا ہے اس وقت سے میری روح مسلسل قَالُوا بَلَىٰ پکار رہی ہے۔ دنیا میں آنے کے بعد بھی مجھ پر وطن (عالمِ لاھوت) کی محبت اس قدر غالب ہے کہ ایک لمحہ بھی چین اور سکون نہیں ہے۔ اے رہزنِ دنیا! تجھ پر قہر نازل ہو کیونکہ تو حق تعالیٰ تک جانے کی راہ میں حائل ہے۔ یہ دنیا خواہ کتنی ہی رنگین اور دلکش کیوں نہ ہو جائے عاشقینِ ذاتِ الہی اس کی طرف متوجہ نہیں ہوتے اور اپنی منزل وصالِ الہی تک پہنچ ہی جاتے ہیں۔

ادھی لعنت دُنیا تائیں، تے ساری دنیا داراں ھُو  
چیں راہ صاحب دے خرچ نہ کیتی، لین غضب دیاں ماراں ھُو  
پیواں کولوں پتر کوہاوے، بھٹھ دُنیا مکاراں ھُو  
جنہاں ترک دُنیا کیتی باھُو، لیسن باغ بہاراں ھُو

ترکِ دنیا سے مراد ترکِ حُبِّ دنیا ہے اس بیت میں آپ رحمۃ اللہ علیہ فرماتے ہیں ادھی لعنت دنیا پر اور ساری دنیا داروں پر ہے جو اللہ تعالیٰ کی محبت کو چھوڑ کر دنیا اور خواہشاتِ دنیا کی محبت میں مبتلا ہیں۔ جنہوں نے دنیا، مال و دولت، جان اور اولاد اللہ کی رضا کے لیے خرچ نہ کی وہ دنیا اور آخرت میں سخت سزا کے مستحق ہیں۔ دنیا

انسان کو اس قدر حرص اور حسد میں مبتلا کر دیتی ہے کہ باپ اپنے بیٹے تک کو اس کے لیے قتل کر دیتا ہے۔ اے مکار دنیا! خدا کرے تجھے آگ لگ جائے، جو لوگ دنیا کی محبت ترک کر کے اللہ پاک کی محبت میں مبتلا ہو جاتے ہیں وہی آخرت اور دنیا میں کامیاب اور سرخرو ہوتے ہیں۔

گُجھے سائے ربِّ صاحبِ والے، گُجھے نہیں خبرِ اصلِ دیِ ھُو  
گندمِ داناِ اساں بھٹتا چُکلیا، ہن گلِ پی ڈورِ ازلِ دیِ ھُو  
پھاہی دے وِچ میں پی تڑفاں، بلبَلِ باغِ مثلِ دیِ ھُو  
غیرِ دلے تھیں سٹیے باھُو، تاں رکھیے امیدِ فضلِ دیِ ھُو

یہ کائنات اور تمام مخلوقات ذاتِ حق کے سوا کچھ نہیں ہیں اور ذاتِ کثرت میں پوشیدہ ہو چکی ہے۔ تمام لوگ صرف اس ظاہر کو دیکھ رہے ہیں مگر ان کو ذات کی خبر تک نہیں اور یہ سب اس دانہ گندم کی وجہ سے ہے جس کو کھانے کے بعد نسلِ انسانی صفات، اشکال، بشری جال اور دنیا میں پھنس کر اس طرح بے چین، بے سکون اور مضطرب ہے جس طرح بلبَل پنجرے میں قید ہو کر تڑپتی ہے۔ غیر اللہ کی محبت دل سے نکال کر ذاتِ حقیقی تک رسائی حاصل ہو سکتی ہے اور یہ بھی اللہ کے فضل و کرم کے بغیر ممکن نہیں ہے۔

دُنیا ڈھونڈنِ والے گُتے، دَرِ دَرِ پھرنِ حیرانیِ ھُو  
ہڈی اُتے ہوڑ تہاں دی، لڑدیاں عمرِ وہانیِ ھُو  
عقلِ دے کوتاہِ سمجھ نہ جانن، پیون لوڑنِ پانیِ ھُو  
باجھوں ذکرِ ربِّ دے باھُو، کوڑی رامِ کہانیِ ھُو

طالبانِ دنیا کتوں کی طرح دنیا اور لذاتِ دنیا (مال و دولت) کی تلاش میں دنیا بھر میں دوڑتے پھر رہے ہیں اور کنویں کے نیل کی طرح ساری عمر اسی طرح گزار دیتے ہیں اور دنیا کے حصول کے لیے کتوں کی طرح ایک دوسرے سے لڑ رہے ہیں۔ ان کی تمام عمر گزر جاتی ہے اور عقل کے اندھوں کو اتنی خبر نہیں ہوتی کہ اللہ پاک انہیں رزق عطا فرما رہا ہے اور ان کے رزق کا ضامن ہے لیکن اسمِ اللہ ذات کے ذکر کے بغیر اصل حقیقتِ حال تک راہنمائی اور رسائی نہیں ہوتی اور زندگی یونہی فضول تمام ہوتی ہے۔

دُنیا گھرِ منافقِ دے، یا گھرِ کافرِ دے سونہدیِ ھُو  
نقشِ نگارِ کرے بہتیرے، زَنِ خواہاںِ سبھ مونہدیِ ھُو

بجلی وانگوں کرے لشکارے، سر دے اُتوں جھوندی ھو  
حضرت عیسیٰ دی سلھ وانگوں باھو، راہ ویندیاں نوں کونہدی ھو

دنیا ایک خوبصورت اور حسین لیکن مکار عورت ہے جس کے فریب کا شکار صرف دنیا دار منافق یا کافر ہی ہوتے ہیں۔ یہ اپنے فریب حسن اور بجلی کی سی جوانی سے سب کو لوٹ لیتی ہے۔ یہ دنیا اپنے مجہین کو اسی طرح ہلاک کرتی ہے جس طرح حضرت عیسیٰ علیہ السلام کے زمانہ میں تین آدمیوں کو ایک سونے کی اینٹ کے لئے جان دینا پڑی تھی۔

قصہ اس طرح ہے کہ تین مسافروں کو سونے کی ایک اینٹ مل گئی تھی۔ ایک بازار سے روٹی لینے چلا گیا اور دو اینٹ کی حفاظت کے لئے ٹھہر گئے۔ دونوں نے سازش کی کہ جب وہ روٹی لے کر واپس آئے گا تو اس کو قتل کر کے اینٹ دونوں بانٹ لیں گے۔ روٹی لانے والے کی نیت بھی خراب ہو گئی اس نے کھانے میں زہر ملا دیا جب واپس آیا اس کو تو دونوں نے قتل کر دیا اور وہ دونوں زہریلا کھانا کھا کر مر گئے۔

دین تے دُنیا سکیاں بھیناں، تینوں عقل نہیں سمجھیندا ھو  
دونویں اِکس نکاح وِچ آون، شرع نہیں فرمیندا ھو  
جیویں اِگ تے پانی تھاں اِکے وِچ، واسا نہیں کریندا ھو  
دوہیں جہانیں مٹھا باھو، جیہڑا دعوے کوڑ کریندا ھو

دین حق (فقر) اور دنیا دو سگی بہنوں کی مثل ہیں جس طرح دو حقیقی بہنیں ایک مرد کے نکاح میں نہیں آ سکتیں اور جس طرح آگ اور پانی اکٹھے نہیں ہو سکتے اسی طرح دین اور دنیا کو ایک دل میں اکٹھا نہیں کیا جاسکتا۔ جس نے بھی یہ جھوٹا دعویٰ کیا وہ کذاب ہے اور وہ دونوں جہانوں میں خسارہ پانے والوں میں سے ہے۔

جاں جاں ذات نہ تھیوے باھو، تاں کم ذات سد یوے ھو  
ذاتی نال صفاتی ناہیں، تاں تاں حق لبھیوے ھو  
اندر وی ھو باہر وی ھو، باھو کتھے لبھیوے ھو  
جیندے اندر حُب دُنیا باھو، اوہ مول فقیر نہ تھیوے ھو

آپ رحمۃ اللہ علیہ فرماتے ہیں جب تک تو صفات اور صفات کے نظاروں سے نظریں ہٹا کر ذات حق کی طرف متوجہ نہیں ہوگا اور اپنی ذات کو مٹا کر فنا فی ھو نہیں ہو جائے گا تیرا مرتبہ ہمیشہ کم تر رہے گا اگر تیری منزل صفات

نہیں ذات ہے تو ذاتِ حق تعالیٰ تجھے مل جائے گی۔ آپ رحمۃ اللہ علیہ فرماتے ہیں کہ وصالِ الہی کے بعد اب تو میری حالت یہ ہوگئی ہے کہ مجھے ظاہر اور باطن میں ہُو نظر آتا ہے اور میری ذات ہُو میں فنا ہو چکی ہے۔ مزید فرماتے ہیں کہ جس دل کے اندر دنیا کی رتی بھر بھی محبت ہو وہ کبھی بھی فقیر نہیں ہو سکتا۔

❁ بنھ چلایا طرف زمین دے، عرشوں فرش ٹکایا ہُو  
گھر تھیں بلیا دیس نکالا، اساں لکھیا جھولی پایا ہُو  
رہ نی دنیاں نہ کر جھیڑا، ساڈا اُٹے دل گھبرایا ہُو  
اسیں پردیسی ساڈا وطن دوراڈھا، باہُو دَم دَم غم سوایا ہُو

طالبِ مولیٰ کا اصل گھر تو عالمِ لاہوت ہے جہاں پر اُس نے دیدارِ الہی کے سوا دنیا اور عقبیٰ کو ٹھکرا دیا تھا۔ آپ ﷺ فرماتے ہیں کہ یہ تو ہماری تقدیر ہے جس نے ہمیں جلا وطنی کی زندگی گزارنے پر مجبور کر رکھا ہے اور ہمیں اپنے وطنِ ازلی عالمِ لاہوت سے عالمِ خلق (ناسوت) میں لے آئی ہے۔ اے دنیا! ہمارا پیچھا چھوڑ دے اور ہمیں تنگ نہ کر ہمارا دل تو پہلے ہی فراقِ یار میں بے قرار اور بے چین ہے۔ ہم تو اس دنیا میں پردیسی ہیں۔ ہمارا وطن تو محبوبِ حقیقی کے پاس ہے جو بہت دور ہے اور اس تک جانے والی راہ میں بہت سی مشکلات اور مصائب ہیں جسے ہم نے دنیا کی محبت دل سے نکال کر عشق سے طے کرنا ہے۔ اور ہر لمحہ یہ غم بڑھتا ہی جا رہا ہے۔


❁ اوجھڑ جھل تے ماڑو بیلا، جتھے جالن اساڈی آئی ہُو  
جس کدھی نوں ڈھاہ ہمیشاں، اوہ اَج ڈھٹھی گل ڈھائی ہُو  
نیں جنہاں دے دے سراندی، اوہ سکھ نہ سوندے راہی ہُو  
ریت تے پانی جتھے ہون اکٹھے باہُو، اُتھے بنی نہ بجھدی کائی ہُو

یہ دنیا خطرناک، گھنے، خوفناک، جنگل اور ویرانے کی مانند ہے اور ہمیں اس میں زندگی گزارنی پڑ رہی ہے اور اس دنیا کی مثال کسی دریا کے کنارے کی طرح ہے جو ہمیشہ گرنے کے خطرہ سے دوچار رہتا ہے۔ اور ہماری مثال تو اس آدمی کی طرح ہے جو کسی ندی کے کنارے لیٹا ہوا اور اس ڈر سے بیدار رہتا ہو کہ کہیں سوتے ہوئے ندی میں نہ گر جائے۔ ریت اور پانی کو ملا کر کوئی مستقل بند نہیں باندھا جاسکتا آخر پانی ریت کو بہا کر لے جائے گا اسی طرح یہ دنیا ریت کی طرح ہے جو ایمان کو بہا لے جاتی ہے اور پھر یہ دنیا فانی ہے اور ریت کے بند کی طرح باقی نہیں رہے گی۔

☆ ایہہ دنیا زَن حیض پلیتی، ہرگز پاک نہ تھیوے ھو  
 جیں فقر گھر دُنیا ہووے، لعنت اُس دے جیوے ھو  
 حُب دُنیا دی رب تھیں موڑے، ویلے فکر کچیوے ھو  
 سہ طلاق دُنیا نوں دیئے باھو، جیکر سچ پکھیوے ھو

جس طرح حائضہ عورت حیض کی حالت میں کتنی بار غسل کر لے یا پاک ہونے کی کوشش کرے، پاک نہیں ہو سکتی یہی مثال دنیا کی ہے۔ اس نجس و ناپاک دنیا کو کوئی پاک نہیں کر سکتا اور جو دعویٰ تو فقر کا کرتا ہو لیکن گھر میں مال و متاع دنیا جمع کر رکھا ہو اور دل میں اُن کی محبت رکھتا ہو اس پر خدا تعالیٰ کی لعنت ہے کیونکہ دنیا اور دنیاوی مال و متاع تو راہِ فقر سے گمراہ کر کے اپنی محبت میں جکڑ لیتے ہیں۔ آپ رحمۃ اللہ علیہ فرماتے ہیں کہ طالب کو اس سے بچنا چاہیے اور جس طرح عورت کو تین طلاقیں دے دیں تو اس سے جدائی ہو جاتی ہے اور وہ شرعی طور پر حرام ہو جاتی ہے اور اس سے کوئی تعلق یا واسطہ باقی نہیں رہتا اسی طرح تو دنیا سے بھی پیچھا چھڑالے۔

الغرض جب تک دل کے اندر دنیا، لذاتِ دنیا، خواہشاتِ دنیا اور شہواتِ دنیا موجود رہتی ہیں اس وقت تک دل کے اندر اللہ پاک کی محبت نہیں آ سکتی۔ جو دنیا اور اللہ پاک کی محبت کو دل کے اندر اکٹھا جمع کرنے کا دعویٰ کرتا ہے وہ کاذب ہے۔ اللہ تعالیٰ کے محبت اور عاشقِ دنیا کی طرف آنکھ اٹھا کر نہیں دیکھتے خواہ پوری کائنات کی دولت ان کے سامنے ڈھیر کر دی جائے۔ دنیا اور غیر اللہ کی محبت کو دل سے نکال کر دل میں اللہ تعالیٰ کی محبت اور عشق کو بسالینا ہی کامیابی ہے اور یہ ذکر اور تصورِ اسمِ اللہ ذات کے بغیر ناممکن ہے اور وہ بھی اگر کسی مرشدِ کامل اکمل سروری قادری صاحبِ مسمیٰ سے حاصل ہوا ہو۔



# ریا کاری

ریا کاری سے مراد دکھاوا ہے۔ اللہ تعالیٰ کی عبادت اور اطاعت کا اصل مقصد تو معرفتِ الہی ہے تاکہ جو بھی عمل کیا جائے اللہ تعالیٰ اس سے راضی ہو جائے اور اس کی پہچان اور معرفت حاصل ہو جائے۔ اگر اس مقصد میں لوگوں کے لئے دکھاوے اور شہرت کی نیت شامل ہو جائے تو وہ عمل خالص اللہ تعالیٰ کیلئے نہ رہے گا اور اسے ریا کاری کہا جائے گا۔ عارفین کے نزدیک ریا کاری بہت بڑا گناہ اور حجاب ہے اور یہ شرک کے قریب ہے۔ اخلاصِ نیت سے صرف اللہ تعالیٰ کے لئے کیا گیا عمل بارگاہِ الہی میں قبول ہے۔ اعمال کرنے میں کوئی ذاتی اور نفسانی غرض رکھ لیں اور دل میں یہ احساس پوشیدہ ہو کہ لوگ نیک اور پرہیزگار سمجھیں تو یہ عبادت اور اعمال ریا کاری کا شکار ہو جائیں گے اور یہ عبادت اللہ سے دور لے جائے گی۔

✽ قرآن مجید میں ارشادِ باری تعالیٰ ہے:-

”اور وہ لوگ جو اپنے مال کو لوگوں کے دکھاوے کے لئے خرچ کرتے ہیں اور ایمان نہیں لاتے اللہ پر اور

نہ قیامت پر اور جس کا ساتھی شیطان ہو وہ کتنا برا ساتھی ہے۔“ (پ 5 سورۃ النساء 38)

✽ حضرت محمود بن لبید سے روایت ہے حضور اکرم صلی اللہ علیہ وآلہ وسلم نے فرمایا کہ ”مجھے سب سے زیادہ

جس چیز کا تم لوگوں پر خوف ہے وہ ہے چھوٹا شرک“ لوگوں نے عرض کیا یا رسول اللہ چھوٹا شرک کیا ہے تو فرمایا



”ریا کاری“ (بیہقی)

✽ حضرت ابو ہریرہ رضی اللہ تعالیٰ عنہ سے مروی ہے کہ رسول اللہ صلی اللہ علیہ وآلہ وسلم نے فرمایا کہ آخری زمانے میں کچھ لوگ ایسے نکلیں گے جو دنیا کو دین کے ذریعے طلب کریں گے۔ وہ لوگوں کے لئے بھیڑ کی کھال پہنیں گے (یعنی بھیڑ کی کھال میں بھیڑے ہوں گے) اپنی نرم دلی ظاہر کرنے کے لئے ان کی زبانیں شکر سے زیادہ میٹھی ہوں گی اور ان کے دل بھیڑیوں کے دل ہوں گے اللہ تعالیٰ ان سے فرمائے گا کہ کیا یہ لوگ میرے مہلت دینے سے بے خوف ہو گئے ہیں؟ کیا یہ لوگ مجھ پر جری ہو گئے ہیں؟ تو مجھ کو میری ہی قسم ہے کہ میں ضرور ضرور ان لوگوں پر ایسا فتنہ بھیجوں گا جو عقل مند آدمی کو حیرانی میں ڈال دے گا۔ (احمد)

✽ حضرت عبداللہ بن عمرؓ سے روایت ہے حضور اکرم صلی اللہ علیہ وآلہ وسلم نے فرمایا: ”جو لوگوں کو سنانے اور دکھانے کے لئے کوئی کام کرتا ہے تو اللہ تعالیٰ بھی اسے ویسا ہی بدلہ دے گا۔“ (ابن ماجہ)

✽ حضرت شداد بن اوسؓ سے روایت ہے کہ جس نے ریا کاری کرتے ہوئے نماز پڑھی یقیناً اس نے شرک کا کام کیا۔ جس نے ریا کاری سے روزہ رکھا بے شک اس نے شرک کا کام کیا اور جس نے ریا کاری کرتے ہوئے صدقہ دیا بلاشبہ اس نے شرک کا کام کیا۔ (احمد)

✽ حضرت جنڈبؓ سے روایت ہے کہ نبی کریم صلی اللہ علیہ وآلہ وسلم نے فرمایا کہ ”جو سنانے کیلئے کرے تو اللہ تعالیٰ اس کیلئے سناوا کرے گا جو دکھاوا کرے گا تو اللہ تعالیٰ اس کے ساتھ دکھاوا کرے گا۔“

✽ حضرت عبداللہ بن عمرؓ سے روایت ہے کہ رسول اللہ صلی اللہ علیہ وآلہ وسلم نے فرمایا کہ ”ریا کا ادنیٰ مرتبہ بھی شرک ہے اور تمام بندوں میں خدا کے نزدیک وہ زیادہ محبوب ہیں جو تقویٰ والے ہیں اور چھپے ہوئے ہیں اگر وہ غائب ہوں تو انہیں کوئی تلاش نہ کرے (کہ ان کی کسی کام میں لوگوں کو ضرورت نہ ہو) اور گواہی دیں تو پہچانے نہ جائیں وہ لوگ ہدایت کے امام اور علم کے چراغ ہیں۔“ (طبرانی۔ حاکم)

✽ حضور علیہ الصلوٰۃ والسلام کا فرمان ہے ”ریا کفر سے زیادہ بڑی خصلت ہے۔“ (محکم الفقراں)

## ریا کی حقیقت اور اقسام

ریا کی حقیقت یہ ہے کہ خود کو لوگوں کے سامنے پارسا اور نیک ظاہر کیا جائے تاکہ ان کے نزدیک زیور پارسائی سے آراستہ متصور ہو اور ان کے دلوں میں مقبول و ہر دلعزیز ہو جائے تاکہ لوگ اسے محترم و قابل تعظیم جانیں اور نگاہ عزت سے دیکھیں اور اسے اخلاق نیک کا نمونہ خیال کریں اور اس غرض سے وہ ایسی باتیں اختیار

کرتا ہے جو (بظاہر) پارسائی اور دینی بزرگی کی دلیل ہوتی ہیں پس انہی کی نمائش کو اپنا شعار بنا لیتا ہے اور ان باتوں کو پانچ اقسام پر تقسیم کیا جاسکتا ہے۔

❖ پہلی قسم صورت تن سے متعلق ہے یعنی ظاہری و بدنی ہیئت و شکل نیک لوگوں کی طرح بنا لینا یا جسم کے اعضا مثلاً چہرے کو (کسی نہ کسی طریق سے) زرد بنا لینا کہ لوگ سمجھیں رات بھر عبادت میں گزری ہے اور سویا بالکل نہیں یا اپنے آپ کو بالکل نحیف و نزار سا بنا لینا کہ لوگ یہی خیال کریں کہ یہ نقاہت و ضعف مجاہدہ و ریاضت ہی کا نتیجہ ہوگا۔ باتیں بہت ہی دھیمے لہجے سے کرنا اور آواز بالکل دبا کر رکھنا تاکہ سننے والوں کو یہی گمان گزرے کہ اس کے دل میں وقار دین کا احساس اتنا گہرا ہے کہ آواز تک دب کر رہ گئی ہے یا لبوں کو رگڑ رگڑ کر یا کسی اور طریقے سے خشک رکھنا تاکہ روزہ دار دکھائی دے اور جب ان تمام امور میں لوگوں کا خیال وہی ہوتا ہے جس کی اسے خواہش و تمنا ہوتی ہے تو ان کے اظہار میں اس کے نفس کو بڑی راحت و مسرت حاصل ہوتی ہے۔

❖ دوسری قسم ریا کاری کی لباس اور پوشش میں ہوتی ہے مثلاً لباس اس طرح کا پہننا کہ نیک معلوم ہو یا کھردرا، سخت اور غیر ملائم لباس پہننا یا چھوٹے تنگ اور پھٹے پرانے کپڑے پہننا تاکہ اس پر زاہد ہونے کا گمان گزرے یا صوفیانہ لباس اور اس کے ساتھ مصلیٰ اور گدڑی لیے پھرنا کہ لوگ اسے صوفی سمجھیں چاہے تصوف نام کی کوئی صفت سرے سے اس میں موجود نہ ہو۔ لباس کے اعتبار سے ریا کاروں کے دو گروہ ہیں ایک تو وہ ہوتے ہیں جنہیں قبول عام کی دُھن سوار رہتی ہے اور وہ عام لوگوں میں زاہد و متقی کہلوانے کیلئے بے قرار ہوتے ہیں۔ یہ لوگ ہمیشہ سادہ سوتی یا بوسیدہ اور تارتار کپڑے یا عام سا لباس پہنے رکھتے ہیں کہ یہی ڈھنگ قبول عوام کا ذریعہ ہوتا ہے۔ یہاں تک کہ اگر ان کے سامنے موٹے یا گرم کپڑے موسم کے لحاظ سے بھی پہننے کو کہیں تو وہ اسے اپنی ذات پر ایک تہمت ظاہر کرتے ہیں اور یوں معلوم ہوتا ہے کہ یہ بات ان پر موت سے بھی سخت تر اور ناگوار گزری ہے حالانکہ یہ کپڑے حلال ہیں اور ان کا پہننا ممنوع نہیں لیکن اس کا کیا کہیے کہ یوں ان کی دکان زہد بند ہو جانے کا خدشہ لاحق ہوتا ہے اور لوگوں سے یہ بات سننے کا اندیشہ ہوتا ہے کہ یہ زاہد درجہ زہد سے گر گیا ہے۔ دوسرا گروہ ان لوگوں کا ہوتا ہے جو عوام کے ساتھ حکمرانوں کے نزدیک بھی مقبولیت و ہر دلعزیزی کے متلاشی ہوتے ہیں یہ لوگ پرانا لباس نہیں پہنتے تاکہ حکمرانوں کے نزدیک حقیر و بے وقعت نہ ٹھہریں لیکن تجمل و شوکت سے کام لینے سے عوام کی نظروں میں گر جانے کا کھٹکا بھی لگا رہتا ہے اس لیے وہ باریک صوف اور ایسا لباس پہنتے ہیں کہ جس پر بیل بوٹے بنے ہوئے ہوں کہ اس قسم کا لباس بھی بعض صالحین اور

زاہدوں کا لباس رہا ہے، تاکہ عوام اسے دیکھ کر ان کے زہد پر ہیز گاری کے قائل رہیں اور قیمت میں چونکہ وہ لباس امراء کے لباس سے کسی طرح کم نہیں ہوتا اس لیے خواص اور حکمرانوں کو اظہارِ حقارت کا موقع نہیں مل سکتا۔ ان لوگوں میں اگر کسی سے کہا جائے کہ سادہ لباس پہن لو تو یہ بات ان کیلئے نزع کی تکلیف سے بھی زیادہ تکلیف دہ ہوتی ہے خواہ وہ (مجوزہ) لباس ان کے پہنے ہوئے لباس سے کم قیمت اور زیادہ اچھا ہی کیوں نہ ہو کیونکہ اسے ایسا لباس پہننے کی استطاعت ہی نہیں ہے اسے تو بیک وقت اپنے آپ کو ایک طرف زاہد، نیک یا پرہیزگار ثابت کرنا ہے تو دوسری طرف رئیس و صاحب اور یہ احمق جب اس بات کو جانتا بھی ہے کہ جس لباس سے وہ گھبراتا ہے وہ حلال ہے اور دینداروں کا پہناوا بھی رہا ہے اور خود گھر کے اندر پوشیدہ طور پر یہ اسے خود بھی استعمال کرتا ہے تو پھر باہر جاتے وقت یا بازار میں اسے کیوں نہیں پہن سکتا؟ شاید اسے معلوم ہی نہیں ہوتا کہ یہ (خدا کی نہیں) مخلوق کی پرستش ہے اور کیا عجب کہ جانتا ہی ہو لیکن دل خوفِ خدا سے گھبراتا ہی نہ ہو۔

✽ تیسری چیز جس میں ریا کاری سے کام لیا جاتا ہے گفتار یعنی طرزِ گفتگو ہے۔ یا تو ہر وقت لوگوں کے سامنے تسبیح پکڑے ذکر میں مصروف رہنے کی کوشش کرتا ہے یا لبوں کو عموماً یوں ہلاتا رہتا ہے کہ کوئی جانے ذکرِ الہی سے کسی وقت فراغت ہی نہیں ہوتی اور ہو سکتا ہے کہ واقعی ذکر کرتا بھی ہو لیکن سوال یہ ہے کہ اگر لبوں کو یوں مکارانہ جنبش نہ دیتا رہے تو کیا دل ہی دل میں ذکر کرنا ممکن نہیں؟ سو بات یہ ہے کہ ممکن کیوں نہیں بلکہ دل میں ذکر کرنا احسن و افضل ہے لیکن پھر لوگوں کو کیسے پتہ چلے گا کہ یہ حضرت ذکر بھی کیا کرتے ہیں! حالانکہ یہ کام صرف لوگوں کے روبرو ہی ہوتا ہے ورنہ خلوت و تنہائی میں اس کا خیال بھی کبھی اس کے دل میں نہیں گزرتا۔ یا پھر یوں کرتا ہے کہ صحابہ اور صوفیوں کے اقوال و روایات میں سے کچھ باتیں یاد کر لیتا ہے اور لوگوں کے سامنے اس طرح بیان کرتا ہے کہ گویا علمِ تصوف یا علمِ دین پہ آج کسی کو عبور حاصل ہے تو بس اسے ہی تو ہے۔ اور ہر وقت (لوگوں کے سامنے) گردن نیچے کیے ہوئے چلتا ہے گویا حالتِ وجد طاری ہے کبھی کبھی چند ایک حکایات اور احادیث ذہن میں محفوظ رہ جاتی ہیں تو انہیں جگہ جگہ مختلف لوگوں کے سامنے یوں دہرایا جاتا ہے کہ گویا علم کا بحر ہے اور آج زمانے میں اس کے علم و فضل کا جواب ہی کہاں ہے؟ اور کون ہے جس نے اسکی طرح لا تعداد برزگانِ دین کی زیارت کی ہو اور سفر و سیاحت میں عمر گزاری ہو۔

✽ چوتھی چیز عبادات ہیں جن میں ریا کاری سے کام لیا جاتا ہے مثلاً نماز کا وقت ہونے سے پہلے ہی لوگوں کے سامنے بڑے اہتمام سے نماز کی تیاری کرنے لگتا ہے یا مسجد میں نماز کے وقت سے بھی پہلے پہنچ کر بیٹھ جاتا ہے تاکہ ہر آنے والا نمازی اس کے زہد کا قائل ہو سکے یا ایسا ریاکار نماز پڑھتے ہوئے اگر دور سے کسی

کو آتا ہوا دیکھ لیتا ہے تو نماز بڑے اہتمام اور خشوع و خضوع سے شروع کر دیتا ہے گردن آگے کو جھک جاتی ہے رکوع اور سجد میں قیام طویل تر ہو جاتا ہے نہ ادھر ادھر کہیں دیکھتا ہے یا صدقہ دینا ہو تو لوگوں کے سامنے دیتا ہے (تاکہ خوب تشہیر ہو جائے) اور اسی طرح ہر عبادت میں ایسی ہی نمود و نمائش کا اہتمام کیا جاتا ہے اور چلتے وقت بڑی آہستہ روی کا مظاہرہ کرتا ہے اور گردن نیچے جھکی رہتی ہے حالانکہ اگر کوئی دیکھ نہ رہا ہو تو چال میں وہ تیزی و طراری ہوتی ہے (کہ قابل دید) اور ادھر ادھر تانک جھانک سے ایک لحظہ بھی فرصت نہیں ہوتی وہ تو کسی کو دیکھ کر رفتار ڈھیلی پڑ جاتی ہے اور نگاہیں ایک دم مؤدب و مہذب ہو جاتی ہیں۔

✽ پانچویں چیز یہ ہوتی ہے کہ لوگوں پر یہ ظاہر کیا جاتا ہے کہ میرے پیروکاروں یا مریدوں کی تعداد بہت زیادہ ہے اور شاگردوں کا تو کوئی شمار ہی نہیں بڑے بڑے رئیس اور جاگیردار میرے سلام کو حاضر ہوتے ہیں اور اسے اپنے لیے باعث برکت و سعادت تصور کرتے ہیں۔ مشائخِ زمانہ میرا احترام کرتے ہیں اور مجھے بہت اچھا سمجھتے ہیں۔ یہاں یہ امر قابل ذکر ہے کہ جاہ و حشم کی طلب اگر ایسی چیزوں کے ذریعے کی جائے جن کا تعلق عبادات سے نہ ہو تو یہ مباح ہے کیونکہ اگر کوئی شخص باہر نکلتا ہے اور اچھے کپڑے زیب تن کر کے نکلتا ہے تو یہ نہ صرف جائز ہے بلکہ سنت ہے کیونکہ اس کی آراستگی و جمال سے مقصود اظہارِ مرآت ہوتا ہے نہ کہ پارسائی۔ بلکہ اگر کوئی شخص علم لغت، نحو، حساب اور طب وغیرہ کے بارے میں یا کسی بھی چیز کے بارے میں جو دین اور عبادات سے متعلق نہ ہو، اپنی علمیت و فضیلت کا اظہار کرے تو یہ ریا ہوتے ہوئے بھی جائز ہے کیونکہ ریا ہوتی ہی طلبِ جاہ کے لئے ہے اور ہم بتا چکے ہیں کہ طلبِ جاہ اگر حد سے نہ بڑھے تو مباح ہے البتہ دین اور عبادات میں حرام ہے۔

✽ حضور علیہ الصلوٰۃ والسلام کا ارشاد پاک ہے:

”مَنْ طَلَبَ الْعِلْمَ لِلدُّنْيَا فَهُوَ كَافِرٌ وَمَنْ طَلَبَ الْعِلْمَ لِلْحُجَّةِ فَهُوَ مُنَافِقٌ وَمَنْ طَلَبَ الْعِلْمَ

لِلْمَوْلَىٰ فَهُوَ مُسْلِمٌ“ ۵

ترجمہ: جس نے حصولِ دنیا کی خاطر علم حاصل کیا وہ کافر ہے اور جس نے حجتِ بازی کے لئے علم

حاصل کیا وہ منافق ہے اور جس نے اللہ کو پانے کے لئے علم حاصل کیا وہ مسلمان ہے۔ (عین الفقہ)

✽ پیرانِ پیر حضرت شیخ عبدالقادر جیلانی رضی اللہ تعالیٰ عنہ فرماتے ہیں:-

1 ریا کار کے کپڑے صاف ہوتے ہیں مگر دل (باطن) اس کا نجس ہوتا ہے۔ اللہ تعالیٰ کی اطاعت دل

(باطن) سے ہوتی ہے قالب (جسم) سے نہیں۔ (فتح الربانی مجلس 5)

2 ریا کار اپنے عمل پر مغرور رہتا ہے دن میں ہمیشہ روزہ رکھتا ہے اور راتوں کو شب بیداری کرتا ہے۔ موٹا

سوٹا (اعلیٰ کھانا) کھاتا پیتا ہے حقیقتاً ظاہر و باطن میں اندھیرے میں ہی ہے اپنے دل سے اللہ تعالیٰ کی طرف ایک قدم بھی نہیں بڑھتا۔ (فتح الربانی)

3 اے ریا کار (منافق) تیرے اوپر افسوس ہے۔ تو اللہ تعالیٰ کے ساتھ مکر و فریب نہ کر، اسے دھوکہ نہ دے تو عمل کرتا ہے اور اظہار کرتا ہے کہ خدا کے لئے کیا ہے حالانکہ وہ مخلوق کیلئے ہوتا ہے تو ان سے ریا و نفاق کرتا ہے ان کے لئے چالوسی اور خوشامد کرتا ہے۔ تو اپنے رب کو بھلا دیتا ہے عنقریب تو دنیا سے مفلس و محتاج ہو کر نکلے گا۔ سوچ غور کر اے باطن کے مریض۔ اپنی دوا کر اور اس کی دوا تجھے اولیاء کرام کے پاس ملے گی۔ (فتح الربانی)

4 ریا کار اعضائے ظاہری سے عمل کرتا ہے اور مومن قلب و اعضائے ظاہری دونوں سے عمل کرتا ہے اس کا اول عمل قلب سے ہوتا ہے پھر دوسرے اعضاء سے۔ مومن زندہ ہے اور منافق مردہ۔ مومن اللہ تعالیٰ کیلئے عمل کرتا ہے اور ریا کار منافق مخلوق کے لئے عمل کرتا ہے اور اس پر مخلوق سے مدح و عطا کا طالب ہوتا ہے۔ (فتح الربانی)

✽ صاحب کشف المحجوب حضرت علی ہجویری رحمۃ اللہ علیہ فرماتے ہیں: ”جس سنت کو اہل فسق اختیار کر لیں اس سنت سے پرہیز بہتر ہے۔“

سلطان الفقر حضرت سخی سلطان محمد اصغر علی رحمۃ اللہ علیہ فرماتے ہیں:

✽ کوئی کام یا عمل کرنے کا مقصد جب صرف دکھاوایا شہرت ہو اور وہ خالص اللہ تعالیٰ کیلئے نہ ہو، مقصد صرف یہ ہو کہ لوگ نیک اور پرہیزگار سمجھیں تو یہ ریا کاری ہے۔ راہ حق سے ہٹانے کے لئے شیطان کے پاس ریا کاری کا حربہ بہت بڑا ہتھیار ہے بڑے بڑے عابدزادہ اس میں مبتلا ہو جاتے ہیں کیونکہ ریا کا مرض انسان کے دل میں پیدا ہوتا ہے اور نفس اس کا آلہ کار بن جاتا ہے۔ اسے ختم کرنا بڑا مشکل ہوتا ہے اور پھر یہ انسانی فطرت کی کمزوری ہے کہ وہ چاہتا ہے کہ اس کی بزرگی اور نیکی کا شہرہ اور چرچا ہو اور لوگ اسے نیک عابد اور زاہد سمجھیں۔ اگر یہ مرض مستقل صورت اختیار کر لے تو انسان بالکل ہی گمراہ ہو کر اپنے چہرے کا نور ہی کھو بیٹھتا ہے جو اہل مشاہدہ سے پوشیدہ نہیں رہتا۔ جہاں تک طلب مولیٰ یا راہ فقر کے سفر کا سوال ہے تو وہ بالکل ہی ختم ہو جاتا ہے کیونکہ حدیث شریف میں اسے چھوٹا شرک قرار دیا گیا ہے اور شرک کرنے والے کا فقر سے کیا تعلق۔

✽ حضرت سخی سلطان باہور رحمۃ اللہ علیہ نے بھی اپنی تصنیفات میں ریا کاری سے متعلق بہت سی آیات اور احادیث کا حوالہ دیا ہے اور ان علماء کی مذمت کی ہے جن کا مقصد صرف مال و دولت اکٹھا کرنا ہے۔ ایسے لوگ ظاہر و باطن دونوں طرف سے فارغ ہوتے ہیں۔ آپ فرماتے ہیں:

❁ فقراء کا دشمن خدا کا دشمن ہے اور دنیا کو دوست رکھنے والا ہے اور دنیا کو دوست رکھنے والا صاحبِ ریا ہے۔ ارشادِ نبوی صلی اللہ علیہ وآلہ وسلم ہے: ”ریا کفر سے سخت ہے اور کفر آگ ہے۔“ (مجت الاسرار)

❁ علم دو قسم کا ہے۔ علمِ رحمانی جو ترکِ دنیا کی خاطر اہلِ اطاعت کے لئے ہے اور علمِ شیطانی جو حُبِ دنیا، حرص، حسد، کبر، اہلِ بدعت کے لئے ہے۔ (عین الفقر)

❁ عالمِ روزی معاش کی طرف متوجہ ہے۔ اُسے سونے چاندی کا انتظار ہے مگر فقیر دنیا اور اہلِ دنیا سے بیزار ہے۔ (عین الفقر)

آپ اپنی تصنیفات میں ان جعلی فقراء پر سخت تنقید کرتے ہیں جو صرف اس لئے زُہد و تقویٰ اختیار کرتے ہیں کہ یا تو اس سے انہیں مالی فوائد حاصل ہوں یا شہرت۔ آپ فرماتے ہیں:

❁ بعض لوگوں کی ریاضتِ ریا پر مبنی ہوتی ہے جو سراسر تسکینِ ہوائے نفس، رجوعاتِ خلق (لوگوں کو اپنی طرف متوجہ کرنے) اور ننگ و ناموس (نیوکا مشہور ہونے) کی خاطر کی جاتی ہے۔ (کلید التوحید کلاں)

پنجابی ابیات میں آپ اُن علماء کا حال بیان کر رہے ہیں جو دنیاوی فوائد کے لئے علم حاصل کرتے اور پھر دنیا کو حاصل کرنے کیلئے اس کا استعمال کرتے ہیں۔

❁ پڑھ پڑھ علمِ ملوکِ رجھاون، کیا ہو یا اس پڑھیاں ھو  
ہرگز مکھن مول نہ آوے، پھٹے دڈھ دے کڑھیاں ھو  
آکھ چندورا ہتھ کے آئیو ای، اس انگوری چنیاں ھو  
بک دل خستہ رکھیں راضی باھو، لیں عبادت و رہیاں ھو

علماء اور تعلیم یافتہ لوگ صرف حکمرانوں، امراء، روساء اور حکومتی اہلکاروں کو خوش کرنے یا حکومت میں کوئی عہدہ پانے کے لیے علم حاصل کرتے ہیں اور معرفتِ الہی یا اللہ تعالیٰ کی رضا ان کا مقصود نہیں ہے۔ چونکہ ان کی نیت میں ہی کھوٹ ہوتا ہے اس لیے یہ علم کی کنہہ اور حقیقت اور اللہ تعالیٰ کی نظرِ رحمت سے محروم رہتے ہیں۔ یہ تو وہ لوگ ہیں جو علم کا مغز حاصل کرنے کی بجائے ہڈیوں کو بھنبھوڑ رہے ہیں۔ آپ ﷺ فرماتے ہیں اگر تو کسی ایسے صاحبِ دل فقیر کو جو وصالِ الہی پا چکا ہو، خوش اور راضی کر لے تو تجھے کئی برسوں کی عبادت کا ثواب ملے گا۔

❁ پڑھ پڑھ علمِ مشائخِ سداون، کرن عبادت دوہری ھو  
اندر جھگی پی لٹیوے، تن من خبر ناں موری ھو

مولا والی سدا سکھالی، دل توں لاه تکوری ھو  
باھو رت تہاں نوں حاصل، جنہاں جگ نہ کیتی چوری ھو

بہت سے لوگ ایسے ہیں جو نہ کسی مرشدِ کامل سے علمِ حقیقت (علمِ باطن) حاصل کرتے ہیں اور نہ ہی انہیں حضورِ اکرم صلی اللہ علیہ وآلہ وسلم کی بارگاہ سے تلقین و ارشاد کی اجازت ہوتی ہے بلکہ علمِ شریعت (علمِ ظاہر) حاصل کر کے مشائخ کی مسند پر براجمان ہو جاتے ہیں اور لوگوں کو دکھانے کے لئے خوب عبادت اور ریاضت کرتے ہیں۔ لیکن ان کے دل کے اندر نفس اور شیطان نے سرنگ بنا رکھی ہوتی ہے اور خود ان کا اپنا ایمان سلب ہو چکا ہوتا ہے۔ اس لیے اے شیخ! تو اپنی آنکھوں سے غفلت کا پردہ اور دل سے زنگ اور سیاہی اتار اور حقیقت کو پانے کے لیے کسی مرشدِ کامل اکمل کا دامن پکڑ۔ کیونکہ وصالِ الہی تو ان کو حاصل ہوتا ہے جو راہِ فقر میں عقل، چالاکی اور مکر و فریب سے کام نہیں لیتے بلکہ دنیا سے منہ موڑ کر استقامت، خلوصِ نیت اور رضائے الہی کے مطابق راہِ فقر پر گامزن رہتے ہیں۔


پڑھ پڑھ علم ہزار کتاباں، عالم ہوئے بھارے ھو  
اک حرف عشق دا پڑھن نہ جانن، بھلے پھرن بچارے ھو  
لکھ نگاہ بے عالم ویکھے، کسے نہ کدھی چاہڑے ھو  
اک نگاہ بے عاشق ویکھے، لکھاں کروڑاں تارے ھو  
عشق عقل و بیج منزل بھاری، سے کوہاں دے پاڑے ھو  
جنہاں عشق خرید نہ کیتا باھو، اوہ دوہیں جہانیں مارے ھو

بہت سے لوگ ہزاروں کتب کے مطالعہ سے جید عالم تو بن گئے ہیں لیکن راہِ عشق کا ایک حرف تک انہیں معلوم نہیں ہے اس لیے حقیقت سے دور ظاہری تاویلات میں الجھے ہوئے ایک دوسرے سے جھگڑ رہے ہیں اور صراطِ مستقیم سے بھٹکے ہوئے ہیں۔ اگر عالم کسی ایک طالب کی طرف لاکھ بار بھی نگاہ کرے تو اس کو معرفتِ حق تعالیٰ تک نہیں پہنچا سکتا لیکن اس کے برعکس عاشق (مرشدِ کامل) لاکھوں لوگوں کو ایک ہی نگاہ سے معرفتِ الہی میں غرق کر دیتا ہے۔ عشق و عقل کا تو آپس میں کوئی واسطہ ہی نہیں ہے اور ان دونوں کے درمیان تو وسیع خلیج حائل ہے۔ جنہوں نے جان و مال کے عوض عشق کا سودا نہ کیا وہ دونوں جہانوں میں ناکام و نامراد ہو گئے۔

دل کالے کولوں منہ کالا چنگا، جے کوئی اس نوں جانے ھو  
منہ کالا دل اچھا ہووے، تاں دل یار پچھانے ھو  
ایہہ دل یار دے پچھے ہووے، متاں یار وی کدی پچھانے ھو  
سے عالم چھوڑ مسیتاں ٹھے باھو، جد لگے نیں دل ٹکانے ھو

انسان کو باطن میں بڑا، شقی القلب، منافق اور بد کردار نہیں ہونا چاہیے کیونکہ ایسے انسان کے بدلنے کے مواقع بہت کم ہوتے ہیں۔ ہاں اگر انسان ظاہری طور پر ایسا ہو تو کبھی نہ کبھی راہِ حق پر آجاتا ہے کیونکہ وہ دل سے بڑا نہیں ہوتا۔ پاک اور صاف دل ہی محبوبِ حقیقی کی پہچان اور معرفت حاصل کرتا ہے اور ایسا دل استقامت کے ساتھ مرشدِ کامل کے دامن سے وابستہ رہتا ہے کہ شاید کبھی دریائے رحمتِ الہی جوش میں آکر اس پر مہربانی کر دے۔ سینکڑوں عالم جو معرفتِ الہی کے حصول کے لئے مساجد میں زہد و ریاضت میں مصروف تھے لیکن کامیاب نہ ہو سکے پھر جیسے ہی عشق نے دل میں ڈیرا جمایا، مساجد چھوڑ کر کسی عارف (مرشدِ کامل) کے در پر سجدہ ریز ہو گئے۔

الغرض ریا کار کا کوئی عمل یا عبادت قبول نہیں ہوتی بلکہ یہی عمل اور عبادت وبالِ جان بن جاتی ہے اور خاص کر ”راہِ فقر“ میں جو طالب ”ریا کاری“ میں مبتلا ہو جاتا ہے، یہ اسے دین دنیا دونوں جہانوں میں ”روسیاہ“ کر دیتی ہے۔





# اخلاصِ نیت

نیت چونکہ اعمال کی بنیاد ہے اس کے بارے میں ارشادِ باری تعالیٰ ہے:

﴿ جو عمل غلطی کی بناء پر ہو جائے اس پر کوئی گناہ نہیں لیکن (اس پر ضرور گناہ ہوگا) جس کا ارادہ تمہارے دلوں نے کیا ہو۔ ﴾ (سورہ اتراب-5)

﴿ آپ (صلی اللہ علیہ وآلہ وسلم) فرمادیجئے سب اپنی اپنی سوچ کے مطابق اختیار کردہ طریقہ پر چل رہے ہیں اور آپ (صلی اللہ علیہ وآلہ وسلم) کا رب خوب جانتا ہے کہ سیدھی راہ (صراطِ مستقیم) پر کون ہے۔ ﴾ (بنی اسرائیل 84)

حدیث نبوی صلی اللہ علیہ وآلہ وسلم ہے:-

﴿ حضرت عمر بن خطابؓ سے روایت ہے کہ حضور اکرم صلی اللہ علیہ وآلہ وسلم نے فرمایا اعمال کا دار و مدار نیت پر ہے اور ہر شخص کے لئے وہی ہے جس کی اس نے نیت کی۔ ﴾ (بخاری شریف، مسلم شریف، ترمذی شریف، سنن ابوداؤد، نسائی، ابن ماجہ)

﴿ حضرت ابو ہریرہؓ سے روایت ہے کہ حضور اکرم صلی اللہ علیہ وآلہ وسلم نے فرمایا کہ اللہ تعالیٰ نہ تمہارے جسموں کو دیکھتا ہے نہ تمہاری صورتوں کو بلکہ وہ تمہارے دلوں کو دیکھتا ہے۔ ﴾ (مسلم و ابن ماجہ)

یہ بات یاد رکھنے کی ہے کہ دل یا قلب سے مراد باطن ہے قرآنِ پاک میں جہاں دلوں کے اندھے ہونے کا ذکر کیا گیا ہے اس سے مراد باطن کا مردہ یا اندھا ہونا ہے۔

راہِ فقر میں نیت کے اندر جس قدر اخلاص ہوگا اتنی ہی منزل جلد حاصل ہوگی قرآن و حدیث میں بھی اسی طرف اشارہ ہے۔

✽ قرآن مجید میں ارشاد باری تعالیٰ ہے:

”فرما دیجئے کہ بے شک مجھے حکم ہوا ہے کہ اخلاص سے اللہ کی صرف اسی کے لئے عبادت کروں۔“ (سورہ زمر-11)

✽ آپ (صلی اللہ علیہ وآلہ وسلم) اخلاص کے ساتھ اللہ کو پکاریں اگرچہ یہ کافروں کو کتنا ہی برا کیوں نہ لگے۔ (سورہ مؤمن 14)

✽ پس ہم نے اس کتاب کو تمہاری طرف حق کے ساتھ نازل کیا ہے پس اللہ کی عبادت کرو اور اسی کے لئے عبادت میں اخلاص پیدا کرو۔“ (سورہ زمر-2)

✽ حضور اکرم صلی اللہ علیہ وآلہ وسلم کا ارشاد مبارک ہے:-

”اخلاص والوں کے لئے خوشخبری ہے اور مبارک ہو جو ہدایت کے چراغ ہیں ان کے ذریعے تمام سیاہ فتنے دور ہو جاتے ہیں۔“ (نسائی شریف)

✽ حضرت ابو ادریس خولانیؓ نے فرمایا کہ رسول اللہ صلی اللہ علیہ وآلہ وسلم نے ارشاد فرمایا کہ بے شک ہر حق کی ایک حقیقت ہے۔ بندہ اخلاص کی حقیقت کو اس وقت تک نہیں پہنچتا جب تک خاص اللہ تعالیٰ کے لیے کیے ہوئے عمل پر اپنی تعریف کو ناپسند نہ کرنے لگے (یعنی تعریف کو پسند نہ کرے)۔

اخلاص چونکہ ایک قلبی کیفیت ہے اور مومن کا خاصہ ہے اس کے متعلق حضور صلی اللہ علیہ وآلہ وسلم نے فرمایا ہے:-

✽ حضرت سہیل بن سعد ساعدیؓ سے مروی ہے کہ حضور اکرم صلی اللہ علیہ وآلہ وسلم نے فرمایا ”مومن کی نیت اس کے عمل سے بہتر ہے اور منافق کا عمل اس کی نیت سے بہتر ہے اور ہر ایک اپنی نیت پر عمل کرتا ہے۔ پس مومن جب کوئی عمل کرتا ہے تو اسکے دل میں نور پھوٹ پڑتا ہے۔“ (طبرانی، بیہقی، مجمع الزوائد، مسند عبد اللہ بن عباسؓ)

✽ حضرت ابو بکر صدیقؓ کا فرمان ہے کہ اخلاص یہ ہے کہ اعمال کا عوض نہ چاہے۔

اخلاص دوستی یا تعلق کی بنیاد پر ہوتا ہے اور خاص کر اللہ تعالیٰ کا قرب حاصل کرنے کیلئے اخلاص لازم ہے۔ جو شخص اللہ تعالیٰ کا مخلص بندہ نہیں بنے گا وہ اس کا قرب حاصل نہیں کر سکے گا۔ راہِ فقر میں ہر مقام اور منزل کے لئے اخلاص کا ہونا لازم ہے ورنہ کوئی عمل بھی فائدہ نہ دے گا اخلاص کا تو مطلب ہی خالص ہونا ہے اور خالص صرف طالبِ مولیٰ ہوتا ہے۔ اگر کسی بھی منزل پر اخلاص میں معمولی سی کمی آجائے تو سالک یا طالب کا سفر وہیں پر رک جاتا ہے۔ بڑے طالب نمود و نمائش کی وجہ سے اپنے مقام سے گر جاتے ہیں اور پھر زندگی بھر منزل حاصل نہیں ہوتی اور اخلاص کی کسوٹی یہ ہے کہ جو بھی عمل کرنے لگے دل میں یہ بات موجود ہو کہ اس عمل کا مقصد صرف اللہ تعالیٰ کو راضی کرنا

ہے۔

شیطانِ اخلاص کا سب سے بڑا دشمن ہے اس کی کوشش یہی ہوتی ہے کہ سالک کی نیت میں اخلاص پیدا نہ ہو اور وہ دل میں وسوسہ ڈال کر طالب یا سالک کو شہرت و دکھاوے کی طرف راغب کرتا ہے اور پھر طالب بھٹک کر نمود و نمائش میں مبتلا ہو جاتا ہے۔ ابتدائے حال میں جب بعض سالکین پر اسرارِ الہی کھلنے لگتے ہیں تو وہ انہیں ضبط نہیں کر سکتے اور اپنی پاکیزگی یا ولایت ظاہر کرنے کیلئے اس کا ذکر اور چرچا لوگوں میں کرنے لگتے ہیں اسی لئے یہ سالک اسی مقام پر رک جاتے ہیں۔ اللہ تعالیٰ کی محبتِ اخلاص کے حصول میں بڑی معاون اور مددگار ہے محبت کا تقاضہ یہ ہوتا ہے کہ جو کچھ بھی کیا جائے وہ معبودِ حقیقی کو راضی کرنے کے لئے کیا جائے اس طرح جب نیت یہ ہو جائے گی تو اس میں اخلاص بھی پیدا ہو جائے گا۔

✽ پیرانِ پیر غوث الاعظم شیخ محی الدین عبدالقادر جیلانیؒ کا ارشاد مبارک ہے کہ اللہ تعالیٰ کے ذکر، فکر اور عبادت میں اخلاص قبولیت کی بنیاد ہے۔ اللہ تعالیٰ کی عبادت کی بنیاد اخلاص پر ہے پس تو اخلاص سے اس کی عبادت کر۔

✽ داتا گنج بخش حضرت علی ہجویریؒ فرماتے ہیں کہ اخلاص تب ہی پیدا ہوتا ہے کہ محبتِ الہی میں خلوص ہو آپ فرماتے ہیں کہ کوئی عمل، عمل نہیں ہوتا جب تک اس میں خلوص نہ ہو نیز عمل کے ساتھ خلوص کو وہی نسبت ہے جو جسم کو روح کے ساتھ۔

✽ حضرت امام غزالیؒ نے فرمایا کہ اخلاص یہ ہے کہ بندہ اللہ تعالیٰ سے اپنے اعمال کے اجر کا طالب نہ ہو اس لئے کہ جو شخص ثواب کی نیت اور عذاب کے خوف سے عبادت کرتا ہے اس کا اخلاص مکمل نہیں ہوتا کیونکہ اس نے تو اپنی بھلائی کے لئے عبادت کی ہے۔

✽ حضرت ذوالنون مصریؒ فرماتے ہیں کہ اخلاص صرف صدق اور اخلاق پر مداومت سے مکمل ہوتا ہے اسی طرح صدق بھی اخلاص اور اس پر مداومت کے بغیر مکمل نہیں ہوتا۔

✽ حضرت یحییٰ بن معاذؒ فرماتے ہیں کہ عمل کو عیوب سے اس طرح پاک و صاف نکال لینا اخلاص ہے جس طرح گوبر اور خون سے دودھ کھینچ کر نکال لیا جاتا ہے۔

✽ حضرت سعید بن جبیرؒ نے فرمایا اخلاص یہ ہے کہ اپنی اطاعت اور عمل کو خالص اللہ کے لئے کرے اور اس کے عمل میں ریا کاری نہ ہو۔

✽ حضرت ابوالحسن بوشہمیؒ فرماتے ہیں کہ اخلاص وہ شے ہے جس کو نہ فرشتے لکھیں اور نہ شیطان اس کو

بگاڑے اور نہ کسی انسان کو اس کی اطلاع ہو۔

✽ حضرت جنید بغدادیؒ کا ارشاد ہے کہ اخلاص خدا اور بندے کے مابین ایک ایسا راز ہے جس سے نہ کوئی فرشتہ واقف ہے کہ اس کو لکھ سکے اور نہ شیطان اس سے آگاہ ہے کہ اس کو اخلاص سے روک سکے۔

✽ حضرت خواجہ حسن بصریؒ فرماتے ہیں کہ جو صبر نہ کسی جزا پر مبنی ہو نہ اپنی سلامتی کے لیے ہو، جو زہد نہ بہشت کی خواہش کیلئے اور نہ جہنم کے عذاب کے خوف سے ہو۔ ان علامتوں کا نام اخلاص ہے۔

✽ حضرت امام احمد بن حنبلؒ نے فرمایا ہے کہ آفات اعمال سے خلاصی پانا اخلاص ہے۔

✽ سید علی خواصؒ فرماتے ہیں کہ قیامت کے دن مومن کا نور اس کے اخلاص کے مطابق ہوگا اور یاد رکھ منافق مومن کے نور سے فائدہ نہ اٹھا سکے گا جیسا کہ اندھا بینا کی نظر سے مستفیض نہیں ہو سکتا۔

✽ حضرت فضیل بن عیاضؒ فرماتے ہیں کہ سالک اس وقت تک کامل نہیں ہو سکتا جب تک وہ اپنے اخلاص کو بھی ریا نہ سمجھے۔ بخدا اگر مجھے خبر پہنچے کہ ابھی میرے پاس خلیفہ آ رہا ہے پھر میں اس کے آنے کی خاطر اپنی داڑھی کو اپنے ہاتھ سے درست کر لوں تو مجھے ڈر ہے کہ میرا شمار منافقوں میں ہو۔

✽ حضرت معین الدین چشتیؒ کا فرمان ہے کہ اللہ والوں کی عادت محبت میں اخلاص کرنا ہے۔

✽ خواجہ شمس الدین سیالویؒ کا ارشاد ہے کہ جب مومن صدق و اخلاص سے اللہ تعالیٰ کی طرف متوجہ ہوتا ہے تو اللہ تعالیٰ خاص مہربانیوں سے اس کی مدد فرماتا ہے۔

✽ شیخ سعدیؒ نے فرمایا ہے کہ اس کی ہمت پر قربان جو نیک کام اخلاص سے کرتا ہے۔

✽ حضرت خواجہ بہاؤ الدین نقشبندؒ نے فرمایا ہے کہ حقیقت اخلاص فنا کے بعد حاصل ہوتی ہے کیونکہ جب تک بشریت غالب رہتی ہے اس وقت تک اخلاص کا حقیقی درجہ حاصل نہیں ہوتا۔

✽ اخلاص بہت بڑی نعمت ہے کیونکہ جس نے اخلاص کو پالیا اس نے گویا نفس کو قابو کر لیا اور اس نے اللہ کو راضی کر لیا اگر اللہ تعالیٰ کی رضا حاصل ہوگئی تو کائنات کی سب سے بڑی نعمت حاصل ہوگئی۔

سلطان الفقر حضرت سخی سلطان محمد اصغر علی رحمۃ اللہ علیہ فرماتے ہیں:

✽ راہ حق میں نیت میں صدق اور اخلاص کا شامل ہونا ضروری ہے۔ نیت کے اندر جس قدر صدق اور

خلوص ہوگا اسی قدر وہ عمل مقبول ہوگا حدیث نبوی ﷺ ہے ”مومن کی نیت بہتر ہے اس کے عمل سے“۔

✽ صدق اور اخلاص بہت بڑی نعمت ہے کیونکہ جس نے ان کو پالیا اس نے گویا نفس کو قابو کر لیا اور جس نے نفس کو قابو کر لیا اس نے اللہ کو راضی کر لیا اور اللہ تعالیٰ کی رضا کائنات کی سب سے بڑی نعمت ہے۔

✽ راہِ فقر میں نیت میں صدق اور اخلاص کا ہونا برسوں کا سفر مہینوں میں طے کر دیتا ہے۔

✽ طالب کو صدق میں حضرت ابو بکر صدیق رضی اللہ تعالیٰ عنہ کی مثل ہونا چاہیے۔

✽ سلطان العارفین حضرت سخی سلطان باہور رحمۃ اللہ علیہ فرماتے ہیں:

”قلب کے کم از کم دو درجے ہیں ایک قلبِ غلیظ ہے جو ہر وقت خطراتِ نفس و شیطان اور حادثاتِ دنیا کی پریشانی میں مبتلا رہتا ہے اور یہ قلبِ غلیظ اس وقت تک لا علاج اور لا دوا اور اللہ تعالیٰ کی رحمت سے محروم رہتا ہے جب تک ”اخلاصِ خاص“ کے ساتھ اللہ تعالیٰ کی طرف رجوع نہیں کرتا۔“ (کلید التوحید کلاں)

✽ محبت و اخلاص کی راہ میں فقیر کو صادق قدم اور راسخ الاعتقاد ہونا چاہیے۔ (عین الفقر)

✽ اگر کسی کو اطاعت و ریاضت اور پارسائی سے حق (اللہ تعالیٰ) حاصل ہوتا تو ابلیس کو ہوتا کہ وہ زاہد و عابد اور اطاعت گزار تھا لیکن زہد و ریاضت سے اس کے وجود میں کبر و انا پیدا ہو گئی تھی جس سے وہ مردود ہو گیا۔ اگر کسی کو علم و حقیقت سے حق حاصل ہوتا تو بلعم باعور کو ہوتا کہ اس کی مسجد میں ہر وقت بارہ ہزار قلم دوات اس کے علمی نکات لکھنے میں مصروف رہتی تھیں اور قاف سے قاف تک زیروزبر کی ہر تحقیق ضبط تحریر میں لائی جاتی تھی۔ اگر کسی کو کثرتِ مال سے حق حاصل ہوتا تو قارون کو ہوتا کہ اس کے خزانوں کی حد تحت الثری سے بھی نیچے چلی گئی تھی اگر کسی کو خدائی دعویٰ کرنے سے حق حاصل ہوتا تو فرعون کو ہوتا کہ اس نے خدائی دعویٰ کر ڈالا تھا اور اس کے باعث دریائے نیل میں غرق ہو گیا تھا اور اگر کسی کو جہالت کی بناء پر حق حاصل ہوتا تو ابو جہل کو ہوتا۔ حاصلیتِ حق تعالیٰ کا راز اخلاص و محبت میں ہے جو خالص اللہ تعالیٰ کے لئے ہو چنانچہ اخلاص و محبت نے اصحابِ کہف کے کتے کو کتوں کی قبیل سے نکال کر آدمیوں کی صف میں لاکھڑا کیا جس کے متعلق قرآن مجید میں ارشادِ باری تعالیٰ ہے ”چھٹا اُن کا کتا ہے“ یہ ان کا غائبانہ قیاس ہے اگر تو اولادِ آدم ہے تو اللہ تعالیٰ کی محبت میں کتے سے کمتر نہ بن۔ (عین الفقر، باب چہارم)

آپ پنجابی بیت میں ارشاد فرماتے ہیں:

✽ جے رب ناتیاں دھوتیاں ملدا، تاں ملدا ڈڈواں مچھیاں ھو

جے رب لمیاں والاں ملدا، تاں ملدا بھيڈاں سسیاں ھو

جے رب راتیں جاگیاں ملدا، تاں ملدا کال کڑچھیاں ھو

جے رب جتیاں ستیاں ملدا، تاں ملدا دانداں خصیاں ھو

انہاں گلاں رب حاصل ناہیں باھو، رب ملدا دلاں پچھیاں ھو

اگر دیدارِ حق تعالیٰ پاک و صاف رہنے سے حاصل ہوتا تو مینڈکوں اور مچھلیوں کو ہوتا جو ہر وقت پانی میں رہتے

ہیں، اگر بال بڑھانے سے حاصل ہوتا تو بھیڑ بکریوں کو حاصل ہوتا اور اگر شب بیداری سے حاصل ہوتا تو کال کڑ چھبوں (ایک پرندہ جو رات کو جاگتا ہے) کو حاصل ہوتا اور اگر مجرد رہنے سے یا نکاح نہ کرنے سے حاصل ہوتا تو خصی شدہ بیلوں کو حاصل ہوتا۔ لیکن ان تمام سے دیدارِ حق تعالیٰ حاصل نہیں ہوتا بلکہ یہ تو انہیں حاصل ہوتا ہے جن کی نیت صاف ہوتی ہے اور دل، صدق اور اخلاص سے بھرے ہوتے ہیں۔


✽ آپ اپنی کتاب عقل بیدار میں فرماتے ہیں: پس اگر معرفت اللہ تعالیٰ کا مرتبہ ریاضت سے حاصل ہوتا تو شیطان معرفت الہی کے اعلیٰ مراتب پر فائز ہوتا، اگر علم سے ہوتا تو بلعم باعور سب سے بڑھ جاتا، اگر جہالت سے ہوتا تو ابو جہل سب پر فوقیت لے جاتا لیکن معرفت الہی کسی اور ہی بات اور علم سے حاصل ہوتی ہے اور وہ محبت و اخلاص ہے۔

حضرت سخی سلطان باھوؒ بد اخلاص لوگوں کو متنبہ کرتے ہوئے فرماتے ہیں:

✽ طالبوں میں سب سے بد بخت، ”بے اخلاص“ اور بدکار وہ ہے جو آخر کار مرشد کی خدمت میں بے ادب اور مدعی ہو۔ خدمت کے سال مہینے اور دن گئے اور عمر بھر با ادب نہ رہے۔ (عقل دیدار)

✽ میں حیران ہوتا ہوں ان لوگوں پر جو فقیر (مرشد کامل) سے اخلاص رکھنے کی بجائے اُسے منافقت کے پتھر مارتے ہیں۔

راہِ فقر میں کامیابی کیلئے اخلاص نیت بہت ضروری ہے جتنا نیت میں صدق اور اخلاص ہوگا منزل اتنی ہی جلد حاصل ہوگی جہاں طالب کی نیت میں فتور آتا ہے یا یقین کی منزل سے گر جاتا ہے وہیں پر اس کا سفر رک جاتا ہے کیونکہ اللہ تعالیٰ کی نگاہ تو دل اور نیت پر ہوتی ہے اس کی زبان اور عمل پر نہیں۔



# تسلیم و رضا

فقر کا مرکز اور محور تسلیم و رضائے الہی ہے۔ رضا کی اصل حقیقت یہ ہے کہ سالک (طالب) اس امر پر یقین کامل رکھے کہ ہر چیز کی عطا یا منا ہی اللہ کی مشیت اور ارادہ ہے۔ دنیا اور راہ سلوک میں اس کی بہتری اسی بات میں ہے کہ ہر بات میں خوف اور امید میں رہے۔ اطاعت کے وقت اس کے ہاں فخر نہ کرے اور مصیبت کے وقت اس کے در سے مایوس نہ ہو جائے۔ ہیبت و پریشانی، دکھ اور سکھ، سکون اور اضطراب، آسانی اور تنگی، بیماری اور صحت، بھوک اور سیری الغرض ہر حالت میں اللہ پاک کی رضا پر راضی رہنا اور سر تسلیم خم کر دینا ہی اللہ پاک کی بارگاہ میں مقبول و منظور ہے۔ مقام رضا فقر کی منازل میں سے بہت بڑی منزل ہے اور مقام رضا کے بعد ہی باطن کے دوا، ہم اور آخری مقامات مشاہدہ حق تعالیٰ اور مجلس محمدی صلی اللہ علیہ وآلہ وسلم تک رسائی حاصل ہوتی ہے۔ ان دو مقامات سے پہلے تسلیم و رضا کا مقام آخری مقامات میں سے ہے اور یہی نفس مطمئنہ کا مقام بھی ہے۔ ارشاد باری تعالیٰ ہے۔

”اے نفس مطمئنہ لوٹ اپنے رب کی طرف، اس حالت میں کہ وہ تجھ سے راضی ہو گیا اور تو اس سے

راضی ہو گیا۔ (سورۃ النجم 27 تا 30)

قرآن مجید میں بھی ارشاد باری تعالیٰ ہے کہ دیدار حق تعالیٰ ان لوگوں کے نصیب میں ہوتا ہے جو اللہ کی رضا کے سامنے سر تسلیم خم کر دیتے ہیں۔

❁ وَمَنْ أَحْسَنُ دِينًا مِّمَّنْ أَسْلَمَ وَجْهَهُ لِلَّهِ وَهُوَ مُحْسِنٌ (النساء 125)

ترجمہ: اور اس شخص سے بہتر کون ہو سکتا ہے جس نے اپنا سر اللہ کی رضا کے سامنے جھکا دیا وہ محسن (اللہ تعالیٰ کا دیدار کرنے والا) ہے۔

❁ بَلَىٰ مَنْ أَسْلَمَ وَجْهَهُ لِلَّهِ وَهُوَ مُحْسِنٌ فَلَهُ أَجْرُهُ عِنْدَ رَبِّهِ وَلَا خَوْفٌ عَلَيْهِمْ وَلَا هُمْ يَحْزَنُونَ (البقرہ 112)

ترجمہ: ہاں جس نے اللہ تعالیٰ کی رضا کے سامنے سر تسلیم خم کر دیا وہ محسن (مرتبہ احسان تک پہنچنے والا یعنی اللہ تعالیٰ کا دیدار کرنے والا) ہے اور اس کیلئے اپنے رب کی طرف سے اجر ہے اور اس کیلئے نہ کچھ خوف ہے اور نہ کوئی غم۔

ان آیات کریمہ سے ثابت ہوتا ہے کہ اللہ تعالیٰ کی بارگاہ میں پسندیدہ اور مقبول طرزِ عمل یہ ہے کہ ہر دم اور ہر لحظہ اللہ تعالیٰ کی رضا کے سامنے سر تسلیم خم رکھا جائے، نعمت پر شکر اور مصیبت میں صبر کیا جائے۔ اللہ تعالیٰ کی بارگاہ میں ایمان صرف اس شخص کا مقبول اور منظور ہوتا ہے جو خلوص نیت سے اس کی رضا کے سامنے سر تسلیم خم کر دیتا ہے اور اس کی خوشنودی اور رضا کی خاطر اپنی مرضی، منشاء اور اختیار سے دستبردار ہو جاتا ہے اس ضمن میں جو تکالیف اور مصائب اس پر وارد ہوتے ہیں انہیں خوش دلی سے قبول کرتا ہے اور اپنی خواہشات کو اللہ تعالیٰ کی رضا پر قربان کر کے تسلیم و رضا کی راہ اختیار کرتا ہے۔

❁ حضور اکرم صلی اللہ علیہ وآلہ وسلم کا ارشاد مبارک ہے۔

” لَا تَتَحَرَّكَ ذَرَّةً إِلَّا بِإِذْنِ اللَّهِ - ترجمہ: اللہ کی رضا کے بغیر ذرہ بھی نہیں ہلتا۔“

عارفانِ حق پر رضائے حق کا اس قدر غلبہ ہوتا ہے کہ انہیں شدید سے شدید تر حالات میں بھی کوئی غم دکھ اور تکلیف محسوس نہیں ہوتی یعنی ”سر تسلیم خم ہے جو مزاج یار میں آئے“، اس مقام پر پہنچ کر اللہ تعالیٰ انہیں اپنے خاص نور یعنی لقاءِ الہی سے سرفراز کرتا ہے اور ان کو ایک نئی زندگی ہر لمحہ غیب سے عطا ہوتی ہے۔

کشتگانِ خنجرِ تسلیم را ہر زمان از غیب مان دیگر است

ترجمہ: جو لوگ محبوب کی رضا کے سامنے سر تسلیم خم کر دیتے ہیں انہیں ہر لمحہ غیب سے ایک نئی زندگی عطا کی جاتی ہے۔

جن عارفین یا عاشقوں کی زندگی کا مقصد ہی رضائے الہی ہوتا ہے وہ ہر حال میں اللہ تعالیٰ کی رضا پر راضی رہتے ہیں شیخ فرید الدین عطار رحمۃ اللہ علیہ فرماتے ہیں کہ حضرت فضیل بن عیاض رحمۃ اللہ علیہ کے لبوں پر تیس سال تک تبسم نہ آیا لیکن جب ان کا بیٹا فوت ہو گیا تو لوگوں نے خلاف معمول ان کو متبسم دیکھا۔ پوچھا کہ اے شیخ یہ تبسم کرنے کا کون سا موقع ہے؟ فرمایا! مجھے یقین ہے کہ حق تعالیٰ میرے فرزند کی موت میں راضی تھا اس لئے میں



نے بھی رضائے الہی کی خاطر تبسم کیا، جو اس کی خوشی وہی میری خوشی۔

پیران پیر غوث الاعظم حضرت شیخ محی الدین عبدالقادر جیلانی رحمۃ اللہ علیہ فرماتے ہیں:

✽ ”نزولِ تقدیر کے وقت حق تعالیٰ پر اعتراض کرنا (یعنی اس کی رضا کے خلاف دل میں خیال لانا) دین، توحید، توکل

اور اخلاص کی موت ہے۔ ایمان والا قلب کیوں، کس طرح کو نہیں جانتا اس کا کام تو ”ہاں“ ہے (یعنی حکمِ تقدیر کی

موافقت کرتا ہے اور چوں چراں کے ساتھ رائے زنی نہیں کرتا) نفس کی یہی عادت ہے کہ نزاع کرے۔“ (فتح الربانی مجلس 1)

✽ جو شخص اللہ تعالیٰ کے ساتھ اس کی قدر اور قضا پر راضی ہو کر صبر اختیار کرتا ہے اس کیلئے دنیا میں اللہ تعالیٰ

کی بے شمار مدد ہے اور آخرت میں بے شمار نعمت۔ (فتح الربانی)

✽ حضرت بایزید بسطامی رحمۃ اللہ علیہ فرماتے ہیں: ”میں تسلیم کے معاملے میں اس منزل پر پہنچ گیا ہوں کہ

اگر اللہ تعالیٰ کسی شخص کو (میری جگہ) اعلیٰ علیین (فردوس بریں) میں ہمیشہ ہمیشہ کیلئے جگہ دے دے اور مجھے ہمیشہ ہمیشہ

کیلئے اسفل السافلین یعنی جہنم کے انتہائی نچلے درجے میں پھینک دے تو میں اس شخص سے بھی بڑھ کر خدا سے راضی

ہوں گا۔“

✽ حضرت جنید بغدادی رحمۃ اللہ علیہ فرماتے ہیں کہ رضا کے معنی اختیار کو اٹھا دینے کے ہیں اور رضایہ ہے کہ

بلا کو نعمت سمجھ۔

✽ حضرت یحییٰ معاذ رازی رحمۃ اللہ علیہ سے سوال کیا گیا کہ کس طرح معلوم ہو کہ اللہ راضی ہے کہ نہیں، فرمایا

تمہارا راضی ہونا اس کے راضی ہونے کی علامت ہے۔

✽ حضرت منصور حلاج رحمۃ اللہ علیہ فرماتے ہیں رضایہ ہے کہ ہاتھ پاؤں کاٹ کر تختہ دار پر لٹکایا جائے تو وہ آہ

نہ کرے۔

✽ تفسیر اسرار الفاتحہ میں ہے کہ ایک دن حضرت خواجہ حسن بصریؒ، حضرت مالک بن دینارؒ، حضرت شفیق

بلخیؒ اور حضرت رابعہ بصریؒ ایک محفل میں اکٹھے ہوئے اور بات اللہ تعالیٰ کی رضا میں صدق پر چل نکلی۔ حضرت

خواجہ حسن بصریؒ بولے ”وہ شخص طلبِ مولیٰ میں صادق نہیں جو مولیٰ کی طرف سے دی گئی تکلیف پر صبر

نہیں کرتا۔“ حضرت رابعہ بصریؒ نے فرمایا۔ ”اس قول سے خود نمائی کی بو آتی ہے۔ بات اس سے بڑھ کر ہونی

چاہیے۔ حضرت شفیق بلخیؒ بولے ”وہ شخص طلبِ مولیٰ میں صادق نہیں جو مولیٰ کی دی ہوئی تکلیف سے لطف اندوز

نہیں ہوتا۔“ حضرت رابعہ بصریؒ نے فرمایا۔ ”اس بات سے بھی خود نمائی کی بو آتی ہے“ حضرت مالک بن دینارؒ

بولے ”وہ شخص طلبِ مولیٰ میں صادق نہیں جو مولیٰ کی طرف سے دی گئی تکلیف پر شکر نہیں کرتا“ حضرت رابعہ

بصری بولیں ”وہ شخص طلبِ مولیٰ میں صادق نہیں جو مشاہدہ مطلوب میں غرق ہو کر مولیٰ کی طرف سے دی گئی تکلیف کو بھول نہیں جاتا۔“ (عین الفقر)

✽ علامہ اقبال فرماتے ہیں:-

فقر ذوق و شوق و تسلیم و رضا ست ما امینم این متاعِ مصطفیٰ ست

ترجمہ: فقر تو ذوق و شوق اور تسلیم و رضا کی راہ ہے اور حقیقت میں یہی متاعِ مصطفیٰ ہے جس کے ہم وارث ہیں۔

✽ سلطان الفقر (ششم) حضرت سخی سلطان محمد اصغر علی رحمۃ اللہ علیہ خود اپنے بارے میں فرماتے ہیں ”ہم نے اللہ تعالیٰ سے کبھی اس کے دیدار اور رضا کے سوا کچھ نہیں مانگا۔“

✽ فقر کا مرکز اور محور تسلیم و رضائے الہی ہے مصیبت و پریشانی، دکھ اور سکھ، سکون اور اضطراب، آسانی اور

تنگی، بیماری اور صحت، بھوک اور سیری، عزت اور ذلت، امیری اور غربی، غرض ہر حال میں اللہ پاک کی رضا پر

راضی رہنا اور سر تسلیم خم رکھنا ہی اس کی بارگاہ میں مقبول و منظور ہے۔ جو خلوص نیت اور صدق سے اللہ تعالیٰ کی رضا

کے سامنے سر تسلیم خم کرتا ہے اور اس کی خوشنودی کی خاطر اپنی مرضی اور منشاء سے دست بردار ہو جاتا ہے اور اس وجہ

سے جو تکالیف اور مصائب اس پر وارد ہوتے ہیں انہیں خوش دلی سے قبول کرتا ہے وہی دیدارِ الہی کا حق دار بنتا ہے۔

✽ طالبِ مولیٰ جب مقامِ رضا کی انتہا پر پہنچ جاتا ہے تو قضا (تقدیر) اس کے حوالے کر دی جاتی ہے۔

✽ تو اپنی مرضی سے پیدا نہیں ہوا کہ ہر کام تیری مرضی اور منشاء کے مطابق ہو۔

✽ تسلیم و رضا کی منزل سے گزر کر ہی دیدار کی نعمت حاصل ہوتی ہے۔

✽ مرشد کامل اکمل کی اسمِ اللہ ذات کے ذریعہ طالب کی تربیت اس میں تسلیم و رضا کی عادت کو اتنا پختہ

کر دیتی ہے کہ اسے اللہ تعالیٰ کے ہر حکم اور فعل پر پیارا آتا ہے۔

✽ سلطان العارفين حضرت سخی سلطان باہو رحمۃ اللہ فرماتے ہیں: ”راہ تو کل اختیار کر اور رضائے الہی پر راضی

ہو جا۔“ (عین الفقر)

✽ رزق دو قسم کا ہے ایک رزقِ مملوک ہے اور دوسرا رزقِ مرزوق۔ زیادہ مال و زرع جمع کرنا جمعیتِ نفس اور اعتبار

خلق کی خاطر ہوتا ہے کیونکہ ان کے نزدیک عنایت پہلے ہے اور ہدایت بعد میں ہے لیکن تو سب سے پہلے دل کو تسلیم

بنا اور تسلیم و رضا اختیار کرتا کہ تجھے کہہ کن سے قربِ الہی کے مراتب حاصل ہوں۔ عقل والوں کیلئے تو یہی ایک

بات کافی ہے کہ تسلیم و رضا سے انسان کے وجود میں نہ چوں باقی رہتی ہے اور نہ چراں۔ (نور الہدیٰ کلاں)

✽ حضرت سخی سلطان باہو رحمۃ اللہ علیہ ساری عمر شہر شہر، نگر نگر گھوم پھر کر فقر کا خزانہ لٹاتے رہے اس کیلئے

آپ کو دردِ درجنا پڑا۔ آپ اس سلسلہ میں فرماتے ہیں:

نفس را رسوا کنم بہر از خدا بر ہر درے قدمے زخم بہر از خدا  
ترجمہ: میں رضائے الہی کی خاطر اپنے نفس کو رسوا کرتا ہوں اور رضائے الہی ہی کی خاطر ہر درے سے بھیک مانگتا ہوں۔ (نور الہدیٰ اور کلید التوحید کلاں)

✽ گر بنی حال احوال از قبر میشود مکشوف زیوبا زبر  
بعد ازاں عبرت خوری باغم تمام دل سلیم و گشت واضح ہر مقام  
ترجمہ: اگر تو قبر کے احوال کو دیکھ لے تو زیور زبر کی سب کیفیت تجھ پر منکشف ہو جائے۔ پھر تجھے انتہائی غم میں بھی عبرت حاصل ہوگی اور تیرا دل تسلیم و رضا اختیار کر لے گا اور جملہ مقامات کی حقیقت تجھ پر واضح ہو جائے گی۔ (نور الہدیٰ کلاں)

✽ گر ترا بر سرزند سر پیش نہ خدمتے بہر از خدا درویش بہ  
ترجمہ: درویش (مرشد کامل اکمل) اگر تجھے سرزنش بھی کرے تو اس کے سامنے سر جھکائے رکھ کہ رضائے الہی کی خاطر کسی درویش (مرشد کامل) کی خدمت کرنا عملِ صالح ہے۔ (نور الہدیٰ کلاں)

✽ خلاقِ عظیم قلبِ سلیم کا مرتبہ تسلیم و رضا ہے اور یہی وہ مرتبہ صراطِ مستقیم ہے جس پر انعام یافتہ لوگ گامزن رہے ہیں۔ (نور الہدیٰ کلاں)

✽ خود پرستاں را نہ حاصل شد خدا خود پرستان راہ خداوند شد ہوا  
ہر کہ کردہ جان و از جاں تن جدا باز دارد نفس را بہر از خدا  
ترجمہ: خود پرستوں کو کبھی خدا نہیں ملتا کہ ان کا خدا تو ہوائے نفس ہوتا ہے خدا انہیں ملتا ہے جو رضائے الہی کی خاطر اپنی جان پر کھیل کر نفس کو قابو میں رکھتے ہیں۔ (نور الہدیٰ کلاں)

✽ یاد رہے کہ بہت زیادہ علم حاصل کرنا فرضِ عین نہیں ہے مگر اسلام کے متعلق ضروری معلومات حاصل کرنا، گناہوں سے باز رہنا اور اللہ تعالیٰ سے ڈرتے رہنا بہت ضروری ہے لیکن نفس و ہوا سے خلاصی پانا، محبتِ الہی میں غرق ہونا اور معرفتِ اللہ توحید حاصل کرنا فرضِ عین ہے اور اس کیلئے قدیم و عظیم صراطِ مستقیم پر گامزن ہونا، قلبِ سلیم حاصل کرنا اور تسلیم و رضا اختیار کرنا ضروری ہے۔ (نور الہدیٰ کلاں)

✽ باھو! بہر از خدا وحدت نما می برد حاضر ترا با مصطفیٰ  
ترجمہ: یہ فقیر باھو! محض رضائے الہی کی خاطر وحدتِ حق کی طرف راہنمائی کرتا ہے اور طالبانِ حق کو بارگاہِ مصطفیٰ

صلی اللہ علیہ وآلہ وسلم میں پہنچاتا ہے۔ (کلید التوحید کلاں)

✽ باھُو بردار تسلیم و رضا دل سلیمے گشت حاضرِ مصطفیٰ

ترجمہ: اے باھُو تسلیم و رضا اختیار کر کہ صاحبِ تسلیم و رضا قلب ہی حضوریِ مصطفیٰ (صلی اللہ علیہ وآلہ وسلم) سے بہرہ ور ہوتا ہے۔ (کلید التوحید کلاں)

✽ صبر کن صبر کہ جُز صبر دوائے نیست چہ کند گر تسلیم و رضا ندارد در پیش

ترجمہ: صبر کر صبر! کہ صبر کے سوا اور کوئی چارہ نہیں۔ اگر تو تسلیم و رضا اختیار نہ کرے گا تو کیا کرے گا۔ (کلید التوحید کلاں)

✽ باھُو! رضا بر قضا غالب چو گردد ز کردہ از خدا ہرگز نہ لرزد

چرا لرزد کہ قرب او تمام است؟ برآں لرزد قضا کہ ناقص عام خام است

رضا قاضی قضا در حکم با او بجز حکمش نہ گیرد جان از مو

ترجمہ: اے باھُو! رضا جب قضا پر غالب آتی ہے تو تقدیرِ خداوندی کا خوف ختم ہو جاتا ہے۔ تقدیرِ الہی سے وہ

کیوں ڈرے کہ جسے اللہ تعالیٰ کا قرب تمام حاصل ہو، ڈرے تو وہ جو ناقص و عام و خام ہو..... رضا قاضی

ہے اور قضا اس کی غلام ہے۔ حکمِ رضا کے بغیر قضا ایک بال کی بھی جان نہیں لے سکتی۔ (کلید التوحید کلاں)

✽ حکمِ قضا سے سامنا کرتے وقت چہرے کو شکن آلود نہ کر اور نہ ہی حکمِ قضا سے خود کو چھپا۔ (کلید التوحید کلاں)

✽ جان لے کہ بندہ اپنی مرضی سے پیدا نہیں ہوتا کہ ہر کام اس کی مرضی سے ہوا کرے پس بہتر یہ ہے کہ ہر

کام اللہ تعالیٰ کے سپرد کر دیا جائے اور خود کو درمیان سے نکال لیا جائے۔ (کلید التوحید کلاں)

آپ پنجابی ابیات میں فرماتے ہیں:

✽ بوہتی میں اوگن ہاری، لاج پئی گل اس دے ھو

پڑھ پڑھ علم گرن تکبر، شیطان جیسے اوتھے مسدے ھو

لکھاں نوں ہے بھو دوزخ دا، ہک رنت بہشتوں رُسدے ھو

عاشقاں دے گل چھری ہمیشاں باھُو، اگے محبوب دے کُسدے ھو

میں بہت ہی بدنصیب، گناہ گار اور خطا کار ہوں لیکن مجھے فخر ہے کہ میرے گلے میں مرشد کی غلامی کی زنجیر ہے

جو مجھے خوش بخت لوگوں کے گروہ میں شامل کروادے گا۔ بہت سے لوگ شیطان کی طرح اپنے علم پر تکبر کی وجہ

سے وصالِ حق تعالیٰ سے محروم ہیں اور لاکھوں لوگوں کو دوزخ کے عذاب کا خوف لاحق ہے لیکن کچھ ایسے بھی

ہیں جو بہشت کی نعمتوں کو ٹھکرا کر دیدارِ حق تعالیٰ کے لیے تڑپ رہے ہیں۔ عاشقِ حقیقی تو ہمیشہ اپنے محبوب کی

رضا کے سامنے سر تسلیم خم کیے رہتے ہیں۔

❁ جیوندیاں مر رہناں ہووے، تاں ویس فقیراں ہیے ھو  
جے کوئی سٹے گودڑ کوڑا، وانگ اڑوڑی سہیے ھو  
جے کوئی کڈھے گاہلاں مہنے، اُس نوں جی جی کہیے ھو  
گلا اُلاہماں بھنڈی خواری، یار دے پاڑوں سہیے ھو  
قادر دے ہتھ ڈور اساڈی باھو، جیوں رکھے تیوں رہیے ھو

اگر ”موتوا قبل ان تموتوا“ (مرنے سے پہلے مر جاؤ) کا مقام حاصل کرنا ہے تو دنیا میں فقیر بن کر رہنا چاہیے اگر کوئی کوڑا کرکٹ بھی اوپر پھینکے تو اسے اسی طرح برداشت کرنا چاہیے جس طرح کوڑے کا ڈھیر اپنے اوپر مزید گندگی کو سہا رتا رہتا ہے، اگر کوئی گالیاں نکالے اور بُرا بھلا کہے تو ترکی بہ ترکی جواب دینے کی بجائے بڑی محبت اور پیار سے جی جی کہتے رہنا چاہیے۔ گلے، طعنے، بدنامی اور خواری اپنے یار کی خاطر برداشت کرنا ہی پڑتے ہیں۔ ہم نے تو اپنی زندگی کی ڈور اپنے مرشد کے ہاتھ میں دے دی ہے جیسے اس کی رضا ہو اس پر راضی رہنا چاہیے۔


❁ صفت ثنائیں مول نہ پڑھدے، جو جا پہنتے وِچ ذاتی ھو  
علم و عمل اُنہاں وِچ ہووے، جیہڑے اصلی تے اثباتی ھو  
نال محبت نفس کٹھونیں، گھن رضا دی کاتی ھو  
چوداں طبق دے دے اندر باھو، پا اندر وِچ جھاتی ھو

جو طالب وحدت کے دریا میں غرق ہو چکے ہیں ان کو حمد و ثناء پڑھنے کی ضرورت نہیں ہے کیونکہ ورد و وظائف کا مدعا دیدار حق تعالیٰ ہے جو انہیں پہلے ہی حاصل ہے۔ حقیقی علم و عمل بھی انہی کا ورثہ ہے جو ازلی طالبانِ مولیٰ ہیں۔ یہ لوگ تسلیم و رضا کی چھری سے اپنے نفس کو ذبح کر کے رازِ حقیقی کو پا چکے ہیں اے طالبِ مولیٰ! اپنے اندر دھیان کر پوری کائنات (ارض و سما) تیرے دل کے اندر سمائی ہوئی ہے۔

❁ عاشق ہونویں تے عشق کمانویں، دل رکھیں وانگ پہاڑاں ھو  
لکھ لکھ بدیاں تے ہزار اُلاہے، کر جانیں باغ بہاراں ھو  
منصور جیسے چک سولی دتے، جیہڑے واقف گل اُسراراں ھو  
سجدیوں سر نہ چائیے باھو، توڑے کافر گھن ہزاراں ھو

اگر تو عاشق ہے اور عشق کی راہ میں کامیابی و کامرانی چاہتا ہے تو اپنے آپ کو قوی اور مضبوط رکھ۔ راہِ عشق میں تو لاکھوں بدنامیاں اور ہزاروں طعنے خوشی خوشی برداشت کرنا پڑتے ہیں یہ کوئی آسان راہ نہیں ہے منصور حلاجؒ کو رازِ حقیقی سے واقف ہونے پر ہی سولی پر لٹکا دیا گیا تھا۔ اگر ایک دفعہ مرشدِ کامل کی غلامی نصیب ہو جائے تو پھر سر کو اس در سے ہٹانا نہیں چاہیے خواہ دنیا کا فرہی کیوں نہ کہتی رہے۔

مرشدِ کامل کی اسمِ اللہ ذات کے تصور کے ذریعہ تربیتِ طالبِ مولیٰ میں تسلیم و رضا کی عادت کو اتنا بچختہ کر دیتی ہے کہ اُسے اللہ تعالیٰ کے حکم اور فعل پر پیارا آتا ہے۔



# توکل

اللہ پر بھروسہ ”توکل“ کہلاتا ہے۔ اللہ پاک سے عشق کا تقاضا ہے کہ اپنا ہر کام بلکہ اپنا آپ اللہ پاک کے سپرد کر دیا جائے۔ توکل کو ”فقر“ کی بنیاد سمجھا جاتا ہے، مرشد کا پہلا سبق بھی یہی ہوتا ہے اور ایک طالب مولیٰ کی نشانی بھی یہی ہے کہ وہ متوکل ہوتا ہے۔ قرآن مجید میں بار بار اس بات کی طرف توجہ دلائی گئی ہے:

✽ ”اسی پر توکل کرو اگر تم مسلمان ہو۔“ (سورۃ یونس 84)

✽ حضرت نوح علیہ السلام سے جب ساری قوم پھر جاتی ہے ان کی مخالفت اور عداوت کا اظہار کرتی ہے تو آپ فرماتے ہیں:

”میرا تو اللہ پر توکل ہے تم سب اپنی تدبیریں کر لو۔“ (سورۃ یونس 71)

✽ حضرت یعقوب علیہ السلام جب بنیامین کو مصر بھیجنے لگے تب ان کے بھائیوں سے عہد لیا اور عہد لینے کے بعد فرمایا:

”حکم تو اللہ کا ہے دوسرے کا نہیں۔ میرا اسی پر توکل ہے اور متوکل لوگوں کو بھی اسی پر اعتماد کرنا

چاہیے۔“ (سورۃ یوسف 67)

✽ سورہ نمل میں ہے: ”اللہ پر ہی توکل کرو۔“

✽ سورۃ طلاق میں ہے: ”جس نے اللہ پر توکل کیا اس کیلئے اللہ کافی ہے۔“

✽ سورۃ آل عمران میں ہے: ”اگر اللہ تمہاری مدد کرے تو کوئی تم پر غالب نہیں آسکے گا اور اگر وہ تمہیں

چھوڑ دے تو پھر کون ایسا ہے جو تمہاری مدد کرے اور مومنوں کو تو اللہ پر ہی توکل کرنا چاہیے۔“

رزق کسی جگہ کے ساتھ مخصوص نہیں بلکہ رزق ہر جگہ عام ہے جو جہاں ہو اُسے وہیں پہنچ جاتا ہے۔ جو لوگ ایک مقام سے ہجرت کر کے دوسری جگہ چلے جاتے ہیں اور صبر کرتے ہیں تو اللہ تعالیٰ ان کے توکل کے باعث انہیں وہیں روزی پہنچانے کے اسباب پیدا فرمادیتا ہے جس طرح پرندوں اور جانوروں کو اللہ تعالیٰ ہر جگہ روزی مہیا کر دیتا ہے۔ رزق حاصل کرنے کے لئے انسان کو اللہ پر توکل کرنا چاہیے۔ رزق پر متوکل ہونے کے بارے میں ایک مقام پر ارشادِ باری تعالیٰ ہے:-

✽ ”اور اس کو ایسی جگہ سے رزق دے گا جہاں سے گمان بھی نہ ہو۔ اور جو خدا پر بھروسہ (توکل) رکھے گا تو وہ

اس کی کفالت کرے گا خدا جو چاہتا ہے وہ کر لیتا ہے۔ خدا نے ہر چیز کا اندازہ مقرر کر رکھا ہے۔“ (طلاق 3)

متوکل شخص کو اللہ تعالیٰ ایسی جگہ سے رزق مہیا کر دیتا ہے جہاں سے اسے گمان تک نہیں ہوتا اس لئے جو رزق کے سلسلہ میں اللہ پر توکل کرتے ہیں ان کے لئے اللہ کافی ہے۔

✽ حضرت ابو درداءؓ سے روایت ہے کہ رسول اللہ صلی اللہ علیہ وآلہ وسلم نے ارشاد فرمایا کہ ”رزق بندے کو

اس طرح تلاش کرتا ہے جیسے اس کی موت اسے تلاش کرتی ہے۔“

✽ حضرت عمرؓ سے روایت ہے کہ میں نے رسول اللہ صلی اللہ علیہ وآلہ وسلم کو فرماتے سنا ”اگر تم اللہ تعالیٰ پر

اسی طرح بھروسہ کرو جیسے بھروسہ (توکل) کرنے کا حق ہے تو تمہیں پرندوں کی طرح روزی دی جائے کہ صبح کو بھوکے نکلتے ہیں اور شام کو پیٹ بھر کر واپس آتے ہیں۔“ (ابن ماجہ)

✽ حضرت ابو ہریرہؓ سے روایت ہے کہ نبی اکرم صلی اللہ علیہ وآلہ وسلم نے ارشاد فرمایا ”اللہ تعالیٰ فرماتا

ہے:- اگر میرے بندے توکل کریں تو میں رات کو ان پر بارش برسائوں اور دن میں ان پر سورج طلوع کرتا

رہوں اور انہیں گرج کی آواز نہ سناؤں۔“ (مسند امام احمد)

✽ حضرت عبداللہ بن عباسؓ سے روایت ہے کہ ایک روز میں رسول اللہ صلی اللہ علیہ وآلہ وسلم کے پیچھے تھا آپ ﷺ

نے فرمایا کہ ”اے لڑکے اللہ کے حقوق کی حفاظت کرو تو وہ تمہارے حقوق کی حفاظت کرے گا اور تم اسے

سامنے پاؤ گے اور جو کچھ مانگنا ہو اللہ سے مانگو اور جب مدد درکار ہو تو اُس سے مدد لو اور جان لو کہ اگر تمام دنیا اس

بات پر تکل جائے کہ کسی چیز کے ساتھ تمہیں نفع پہنچائے تو نہیں پہنچا سکے گی مگر وہی جو اللہ نے تمہارے لئے لکھ

دیا ہے۔ اور اگر تمام لوگ تمہیں کسی چیز کے ساتھ نقصان پہنچانے پر تکل جائیں تو نقصان نہیں پہنچا سکیں گے مگر

وہی جو اللہ تعالیٰ نے تمہارے لئے لکھ دیا ہے۔ قلم اٹھا لیے گئے اور دفتر خشک ہو چکے ہیں۔“ (احمد-ترمذی)



✽ پیران پیر حضرت شیخ عبدالقادر جیلانی رضی اللہ تعالیٰ عنہ نے فرمایا:-

”تو اپنے رزق کے بارے میں فکر نہ کر کیونکہ رزق کو جتنا تو تلاش کرتا ہے اس سے زیادہ رزق تجھے تلاش کرتا ہے جب تجھے آج کے دن کا رزق مل گیا تو کل آنے والے دن کے رزق کی فکر نہ کر جس طرح تو گزشتہ دن کو چھوڑ گیا کہ وہ دن گزر گیا، آنے والے دن کا تجھے معلوم نہیں کہ آتا ہے یا نہیں اس لیے تو آج کے دن میں مشغول رہ۔“ (فتح الربانی مجلس 17)

✽ تو اپنے درہم اور دینار پر بھروسہ نہ کر کیونکہ یہ تجھے عاجز اور ضعیف بنا دے گا۔ اللہ تعالیٰ پر بھروسہ (توکل) کر یہ تجھے قوی بنا دے گا اور تیری مدد کرے گا۔ تجھ پر لطف و کرم کی بارش برسائے گا جہاں سے تیرا گمان بھی نہ ہوگا وہیں سے تیرے لیے فتوحات لائے گا اور تیرے دل کو اتنی قوت عطا فرمائے گا کہ تجھے نہ دنیا کے آنے کی پرواہ ہوگی اور نہ اس کے چلے جانے کی اور نہ مخلوق کی توجہ اور نہ بے رخی کی کچھ پرواہ ہوگی۔ پس تو اس وقت سب سے قوی بن جائے گا اور جب تو اپنے مال و جاہ اور اہل و عیال اور اسباب پر بھروسہ کرنے لگے گا تو اللہ تعالیٰ کے غضب کا اور ان چیزوں کے زوال کا نشانہ بن جائے گا۔ (فتح الربانی مجلس 42)

✽ سرکارِ دو عالم صلی اللہ علیہ وآلہ وسلم کا فرمان ہے:- ”ملعون ہے وہ شخص جس کا بھروسہ (توکل) اپنی جیسی مخلوق پر ہو“ کثرت کے ساتھ اس دنیا میں وہ لوگ ہیں جو اس لعنت میں شامل ہیں مخلوق میں ایک آدھ ہی ایسا ہوگا جو اللہ تعالیٰ پر بھروسہ (توکل) رکھتا ہے پس جس نے اللہ تعالیٰ کی ذات پر توکل کیا اس نے مضبوط رسی کو پکڑ لیا اور جس نے اپنی جیسی مخلوق پر بھروسہ کیا اس کی مثال ایسی ہے جیسے کوئی شخص مٹھی کو بند کرے اور ہاتھ کو کھولے تو اسے ہاتھ میں کچھ نظر نہ آئے۔ (فتح الربانی مجلس 45)

✽ توکل اسباب کو قطع کر دینے اور سبب کو چھوڑ دینے کا نام ہے۔ (فتح الربانی)

✽ حضرت سری سقطیؒ کا ارشاد ہے کہ قوت اور اختیار کو ترک کرنے کا نام توکل ہے۔

✽ حضرت ابن مسروق رحمۃ اللہ علیہ فرماتے ہیں کہ اللہ تعالیٰ کے احکام اور اسکی قضا کے سامنے سر تسلیم خم کر دینے کا نام توکل ہے۔

✽ حضرت بایزید بسطامی رحمۃ اللہ علیہ فرماتے ہیں ”اگر زمین و آسمان لوہے کے بن جائیں آسمان سے اگر پانی نہ برسے اور زمین سے اگر اناج پیدا نہ ہو تو بھی میں اپنے توکل سے نہ پھروں گا۔“

✽ علامہ اقبال رحمۃ اللہ علیہ فرماتے ہیں:-

خدا کے پاک بندوں کو حکومت میں، غلامی میں  
زرہ کوئی اگر محفوظ رکھتی ہے تو استغنا

سلطان الفقر حضرت سخی سلطان محمد اصغر علی رحمۃ اللہ علیہ فرماتے ہیں:

❖ توکل فقر کی بنیاد ہے اللہ پاک سے عشق کا تقاضا ہے کہ اپنا ہر کام اللہ کے سپرد کر دیا جائے ظاہری طور پر تو کوشش کی جائے لیکن باطنی طور پر اللہ پر توکل کر کے طالب اپنی مرضی سے دستبردار ہو جائے۔

❖ متوکل طالب مولیٰ پر شیطان کا زور نہیں چلتا وہ ہر کام میں اللہ پر توکل اور بھروسہ کرتا ہے جس سے اللہ کی مدد شامل حال ہوتی ہے۔

❖ متوکل طالب روزی معاش کی فکر نہیں کرتا۔ عام لوگوں کا رزق کوشش اور جدوجہد کے نتیجے میں ملتا ہے لیکن خواص کا رزق اللہ تعالیٰ مہیا کرتا ہے۔

❖ حضرت سخی سلطان باصغر رحمۃ اللہ علیہ نے بھی توکل کو ”فقر“ کی بنیاد قرار دیا ہے۔ جو طالب متوکل نہیں ہے وہ راہ فقر میں نہیں چل سکتا۔ بلکہ آپ تو ”فقیر“ کے بارے میں فرماتے ہیں: ”راہ توکل اختیار کر اور رضائے الہی پر راضی ہو جا۔“ (عین الفقر)

❖ توکل اس کا نام ہے کہ ملک کے تمام خزانے اس کے قبضے میں ہوں اور مسلمانوں کو فائدہ پہنچائے خود بالکل تارک ہو۔ (عقل بیدار)

آپ فرماتے ہیں:

❖ نور توکل ایک پانی ہے جس سے فقراء جب سیراب ہوتے ہیں تو انہیں کامل صحت اور جمعیت حاصل ہوتی ہے۔ (کلید التوحید کاں)

❖ روئے زمین پر کوئی ایسا ذی روح نہیں ہے جس کے رزق کا ضامن اللہ تعالیٰ نہ ہو۔ (اسرار قادری)

❖ عوام کا رزق کسب و اعمال لے آتا ہے اور خواص کا رزق معرفت ذات حق لم یزل ولا زوال لے آتا ہے۔ متوکل آدمی روزی معاش کی فکر میں نہیں پڑتا اور نہ ہی وہ ربیع و خریف کی فصل کا انتظار کرتا ہے کیونکہ (وہ جانتا ہے) روز ازل جب رزق لکھا جا چکا تو نوکِ قلم ٹوٹ گئی تھی۔ مردہ دل آدمی کا رزق حرص ہے اور حرص کا پیٹ ہی نہیں اس لئے حرص آدمی کسی حال میں بھی مال سے سیر نہیں ہوتا اور وہ ہمیشہ غلط طریق پر رہتا ہے۔ اس کے برعکس عارف ہر وقت استغراقِ حق کی حالت میں وصالِ مطلق کی طرف متوجہ رہتے ہیں اور ان کا رزق ہر وقت ان کے تعاقب میں سرگرداں و پریشان رہتا ہے۔ اس حقیقت کو بھلا یہ بے توکل، بے معرفت، بے عمل، بے شعور، بے مذہب، جاہل اور ناشائستہ لوگ کیا جانیں؟ چنانچہ گوبر کے کیڑے کا رزق گوبر ہے سو وہ اس میں خوش رہتا ہے اور عطار کا رزق عطر ہے اور وہ اس سے معطر رہتا ہے۔ جو آدمی طلبِ الہی میں محو ہو جاتا ہے رزق

اس کی تلاش میں سرگرداں ہو جاتا ہے۔ (کلید التوحید کلاں)

✽ ہر چند کہ رزق کا تعلق اسباب سے ہے لیکن اسباب کو بھی تو روزِ میثاقِ مسبب (اللہ تعالیٰ) نے ہی پیدا کیا ہے۔ (کلید التوحید کلاں)

✽ سارا جہاں دل و جان سے اسباب کے پیچھے بھاگ رہا ہے اور بہت ہی کم لوگ ہیں جن کی نظر مسبب الاسباب پر جاتی ہے۔ (کلید التوحید کلاں)

✽ اگر رزق آدمی پر عاشق نہ ہوتا تو گندم کیوں زمین کا گریبان چاک کر کے باہر آتی۔ (کلید التوحید کلاں)

✽ قسمت بھی چار قسم کی ہے۔ فقراء کی قسمت یہ ہے کہ وہ جو کچھ کھاتے پیتے ہیں اُس سے اُن کے وجود میں معرفتِ الہی کا نور پیدا ہوتا ہے، ان کا رزق توکل کی راہ سے آتا ہے۔ توکل اسے کہتے ہیں کہ اللہ تعالیٰ انہیں جس ذریعے سے بھی رزق پہنچاتا ہے وہ اُسے اللہ تعالیٰ کی طرف سے سمجھتے ہیں۔ بعض کا خیال ہے کہ رزق کسب سے آتا ہے، بعض حصولِ رزق کے لیے علم پڑھتے ہیں اور بعض ظلم و تعدی سے غریبوں سے چھین کر رزق حاصل کرتے ہیں۔ الغرض فقر ہی ایک ایسی دولت ہے کہ جس میں سعادت و عزت و افتخار کے مراتب پائے جاتے ہیں۔ فقر کے مراتبِ عظمیٰ اللہ تعالیٰ اُس صاحبِ عظمت کو عطا فرماتا ہے جو اُس سے یگانہ ہو جاتا ہے یگانے تو فقر کا منہ بھی نہیں دیکھ پاتے۔ (محکم الفقرا کلاں)

✽ سن! اے جانِ عزیز! میں تجھ سے مخاطب ہوں کہ خدا سے برتر کوئی شے نہیں ہے۔ مخلوق رزق کو تلاش کرتی ہے اور فقراء رازق کو تلاش کرتے ہیں۔ مخلوق کی نظر سیم و زر پر رہتی ہے اور فقراء کی نظر اپنے مولیٰ قادرِ اکبر پر رہتی ہے۔ حضور علیہ الصلوٰۃ والسلام کا فرمان ہے: ”جو آدمی اللہ کی محبت میں مرا وہ شہید کی موت مرا۔“ طالبِ مولیٰ شہید ہے اور طالبِ دنیا طلبِ مولیٰ سے بے نصیب ہے۔ دونوں جہان میں طلبِ مولیٰ جیسی پیاری و برتر چیز اور کوئی نہیں۔ (محکم الفقرا کلاں)

سلطان العارفين حضرت سخی سلطان باھو پنجابی ابیات میں فرماتے ہیں:-

✽ تِلْهُ بِنْهُ تَوَكَّلْ وَالَا، هُوَ مَرْدَانَه تَرِيْ هُوَ  
جس دُکھ تھیں سکھ حاصل ہووے، اُس دُکھ تھیں نہ ڈریئے هُو  
اِنَّ مَعَ الْعُسْرِ يُسْرًا آيا، چِت اُسے وُل دھریئے هُو  
اوہ بے پرواہ درگاہ ہے باھو، اوتھے رو رو حاصل بھریئے هُو


اللہ تعالیٰ پر بھروسہ اور توکل کر کے مردانہ وار راہِ فقر میں چلنا چاہیے۔ جس دُکھ کے بعد سکھ حاصل ہونا ہو اس دُکھ کا

سامنا کرتے ہوئے ڈرنا نہیں چاہیے۔ قرآن پاک کے اس حکم کو یاد رکھنا چاہیے کہ ہر تکلیف کے ساتھ آرام اور سکون شامل ہوتا ہے۔ اللہ تعالیٰ تو بے نیاز اور بے پرواہ ہے اس سے رور و کر ”وصال“ طلب کرنا چاہیے۔

❁ دلیلاں چھوڑ وجودوں، ہو ہشیار فقیرا ھو  
بھ توکل پنچھی اڈدے، پلے خرچ نہ زیرا ھو  
روز روزی اڈ کھان ہمیشہ، نہیں کردے نال ذخیرا ھو  
مولا خرچ پہنچاوے باھو، جو پتھر وچ کیڑا ھو

اس بیت میں سلطان العارفين حضرت سخی سلطان باھو رحمۃ اللہ علیہ طالب مولیٰ سے مخاطب ہیں اور فرماتے ہیں کہ وہ دنیوی ضروریات کے لئے قطعاً غم زدہ نہ ہو کیونکہ اللہ تعالیٰ نے جو رزق اس کے مقدر میں لکھ رکھا ہے وہ اسے ضرور ملے گا۔ پرندے بھی تو اللہ تعالیٰ کے توکل پر اڑتے پھرتے ہیں اور روزی کا ایک ذرہ بھی اپنے ساتھ نہیں اٹھائے پھرتے بلکہ شام کو جب واپس آشیانوں کی طرف پلٹتے ہیں تو سیر ہو کر لوٹتے ہیں اور ذخیرہ کرنے کے لئے ایک دانہ بھی ساتھ نہیں لاتے۔ آپ رحمۃ اللہ علیہ فرماتے ہیں اللہ پاک تو وہ رازق ہے جو پتھر کے اندر موجود کیڑے کو بھی رزق دیتا ہے۔

طالب مولیٰ کا ہر لمحہ، ہر کام اور ہر منزل پر اللہ تعالیٰ پر ہی توکل ہونا چاہیے۔ پس بہتر ہے کہ طالب مولیٰ اپنا ہر معاملہ اللہ تعالیٰ کے سپرد کر دے اور خود کو درمیان سے ہٹا دے جیسا کہ ارشاد باری تعالیٰ ہے: ”میں اپنا معاملہ اللہ تعالیٰ کے سپرد کرتا ہوں، بے شک اللہ تعالیٰ اپنے بندوں کی خبر گیری کرتا ہے۔“ (المومن۔ 44)



# حضورِ قلب

حضور یا حضوری کے معنی قلب کا خلق سے ہٹ کر حق تعالیٰ کے ساتھ حاضر ہونا ہے۔ حضورِ قلب کے بغیر کوئی عبادت قبول نہیں ہوتی بلکہ ریا کا درجہ رکھتی ہے۔

✽ قرآن مجید میں ارشادِ باری تعالیٰ ہے:-

قَدْ أَفْلَحَ الْمُؤْمِنُونَ ۝ الَّذِينَ هُمْ فِي صَلَاتِهِمْ خَاشِعُونَ ۝ (سورہ المؤمنون 1-2)

ترجمہ: فلاح پاگئے وہ مومن جو اپنی نماز خشوع (حضورِ قلب) سے ادا کرتے ہیں۔

✽ حضور علیہ الصلوٰۃ والسلام کا ارشاد مبارک ہے:

لَا صَلَوةَ إِلَّا بِحُضُورِ الْقَلْبِ ۝ ترجمہ: دل کی حضوری کے بغیر نماز نہیں ہوتی۔

حضورِ قلب اسم اللہ ذات کے دائمی ذکر اور تصور سے حاصل ہوتا ہے کیونکہ جب تک نفس نہیں مرتا تو دل زندہ نہیں ہوتا اور جب تک دل زندہ نہ ہو حضورِ قلب ممکن نہیں ہے۔ کثرتِ ذکر و تصورِ اسم اللہ ذات سے ایک وقت ایسا آتا ہے کہ طالب کو دائمی حضورِ قلب حاصل ہو جاتا ہے اور پھر یہ حالت ہو جاتی ہے کہ:

✽ فَأَيْنَمَا تُوَلُّوا فَثَمَّ وَجْهَ اللَّهِ (البقرہ 115) ترجمہ: جس طرف چہرہ پھیرو گے تم اللہ ہی کو پاؤ گے۔

✽ الصَّلَاةُ وَمَعْرَاجُ الْمُؤْمِنِينَ ۝ ترجمہ: نماز مومنوں کے لئے معراج (دیدارِ الہی) ہے۔

اس حدیث مبارکہ سے یہ ثابت ہوتا ہے کہ نماز مومن کی معراج (دیدارِ الہی) ہے مسلمان کی نہیں۔ مومن کون ہے؟

اور مسلمان کون ہے؟

✽ ایک مرتبہ حضور علیہ الصلوٰۃ والسلام صحابہ کرام رضی اللہ عنہم میں مالِ غنیمت تقسیم فرما رہے تھے کہ کچھ اعرابی لوگ آئے (جوئے مسلمان ہوئے تھے) انہوں نے آپ ﷺ کی خدمت میں عرض کی ”آقا ﷺ ہم بھی مومن ہیں، اس لئے ہم پر بھی عنایت فرمائیں جو آپ ﷺ دوسرے مومنین پر فرما رہے ہیں“ ابھی آپ ﷺ جواب بھی نہ دینے پائے تھے کہ وحی کا نزول شروع ہو گیا:-

”یہ اعرابی کہتے ہیں کہ ہم ایمان والے ہیں (یعنی مومن ہیں) آپ صلی اللہ علیہ وآلہ وسلم فرمادیں کہ تم ایمان والے نہیں ہو (یعنی تم نے ابھی اقرار باللسان کیا ہے اور زبانی کلمہ پڑھا ہے) بلکہ یہ کہو کہ ہم مسلمان ہوئے ہیں ابھی تک تمہارے دلوں میں ایمان داخل نہیں ہوا (یعنی تم ابھی تصدیق بالقلب کے مرتبہ پر نہیں پہنچے)۔“ (سورہ الحجرات)

✽ علامہ اقبالؒ فرماتے ہیں:

بے حضوری ہے تیری موت کا راز      زندہ ہو تو تو بے حضور نہیں  
 علامہ اقبالؒ فرماتے ہیں تجھے کیسے حضورِ قلب حاصل ہو سکتا ہے جبکہ تیرا تو امام ہی بے حضور ہے۔

✽ تیرا امام بے حضور، تیری نماز بے سرور      ایسی نماز سے گزر، ایسے امام سے گزر  
 حضورِ قلب والے امام کو تلاش کرتا کہ تجھے محبوبِ حقیقی کے حضور کھڑا ہونے کا سرور حاصل ہو کیونکہ:-

✽ وہ سجدہ، روحِ زمیں جس سے کانپ جاتی تھی      اسی کو آج ترستے ہیں منبر و محراب  
 امام کیا ہے؟ اور امامت کیا ہے اس کے بارے میں علامہ اقبالؒ فرماتے ہیں:-

✽ تو نے پوچھی ہے امامت کی حقیقت مجھ سے      حق تجھے میری طرح اسرار کرے  
 ہے وہی تیرے زمانے کا امامِ برحق      جو تجھے حاضر و موجود سے بیزار کرے  
 موت کے آئینے میں دکھا کر رُخِ دوست      زندگی تیرے لئے اور بھی دشوار کرے  
 دے کے احساسِ زیاں تیرا لہو گرما دے      فقر کی سان چڑھا کر تجھے تلوار کرے

✽ حضرت سخی سلطان باہور رحمۃ اللہ علیہ فرماتے ہیں:

”حضورِ قلب یہ ہے کہ دل خطراتِ شیطانی سے محفوظ ہو کر ہر وقت ذکرِ اللہ کے نور اور تجلیات سے معمور رہے۔ ایسا صاحبِ قلب آدمی ہمیشہ باطن میں انبیاء و اولیاء سے ملاقات کرتا رہتا ہے۔“ (کلید التوحید کلاں)

✽ دلے با حضوری شکم پُر طعام      کہ ایں است معراجِ واصل تمام  
 ترجمہ: جس دل کو حضوری نصیب ہو جائے وہ اگر پُر شکم بھی ہو تو معراجِ کامل سے مشرف ہوتا ہے۔ (محکم الفقرا کلاں)

آپ پنجابی آیات میں فرماتے ہیں:-

باجھ حضوری نہیں منظوری، توڑے پڑھن بانگ صلاتاں ھو  
روزے نفل نماز گزارن، توڑے جاگن ساریاں راتاں ھو  
باجھوں قلب حضور نہ ہووے، توڑے کڈھن سے زکاتاں ھو  
باجھ فنا رب حاصل ناہیں باھو، ناں تاثیر جماعتاں ھو

حدیث شریف ہے لَأَصْلُوهُ إِلَّا بِحُضُورِ الْقَلْبِ ”حضورِ قلب کے بغیر نماز نہیں ہوتی“ بلکہ حضورِ قلب کے بغیر کوئی بھی عبادت مقبول بارگاہِ الہی نہیں ہے۔ سلطان العارفین حضرت سخی سلطان باھو رحمۃ اللہ علیہ اس بیت میں اس حدیث پاک کی شرح فرما رہے ہیں: حضورِ حق تعالیٰ کے بغیر اذان، نماز اور زکوٰۃ قبول نہیں ہوتی خواہ دن کو روزے رکھیں اور رات بھر بیدار رہ کر نوافل ادا کرتے رہیں اور تزکیہ نفس، تصفیہ قلب کے بغیر حضوری حاصل نہیں ہو سکتی، اپنی ذات کو فنا کیے بغیر وصالِ حق تعالیٰ اور دیدارِ الہی حاصل نہیں ہوتا اور نہ ہی عبادات میں حضوری حاصل ہوتی ہے۔

درد اندر دا اندر ساڑے، باہر کراں تاں گھائل ھو  
حال اساڈا کیویں اوہ جانن، جو دُنیا تے مائل ھو  
بحر سمندر عشقے والا، ہر دم رہندا حائل ھو  
پہنچ حضور آسان نہ باھو، اساں نام تیرے دے سائل ھو

رازِ عشق جو میرے دل میں پنہاں ہے اس نے مجھے بے چین اور بے قرار کر رکھا ہے اگر اس کو ظاہر کر دوں تو ہو سکتا ہے سولی چڑھا دیا جاؤں۔ ہمارا یہ حال دنیا دار لوگوں کی سمجھ سے باہر ہے۔ عشقِ الہی کا سمندر ہر لمحہ میرے دل میں موجزن رہتا ہے۔ اللہ تعالیٰ کی بارگاہ تک رسائی اتنی آسان نہیں ہے یہ تو اللہ تعالیٰ کے فضل و کرم سے عشق کے سمندر کی تند و تیز موجوں کو عبور کرنے کے بعد حاصل ہوتی ہے۔

حضورِ قلب کے بغیر تمام عبادات ریاکارانہ ہیں اگر تجھے معلوم ہے تو حضورِ قلب کیلئے کیوں کوشش نہیں کرتا؟ کیوں ریاکارانہ عبادت میں مصروف رہتا ہے۔ پہلے حضورِ قلب تک جانے والا راستہ تلاش کرتا کہ تیری عبادت مقبول بارگاہِ الہی ہو۔



# تکبر، فخر و غرور اور عجز و انکساری

عجز و انکساری راہ فقر میں طالب مولیٰ کا ہتھیار ہے اس کے مقابلہ میں شیطان کا ہتھیار تکبر اور فخر و غرور ہے جس سے وہ طالب مولیٰ کو گمراہ کرتا ہے۔



کبر اور عظمت کے لائق صرف اللہ تعالیٰ ہی کی ذات ہے اور کبریائی اسی کے لیے زیبا ہے۔ حدیث قدسی ہے ”کبریائی میری چادر ہے اور عظمت میرا تہہ ہے ان دونوں کے بارے میں جو کوئی مجھ سے نزاع کرے گا تو میں اسے توڑ دوں گا۔“ تکبر اور اپنے آپ کو بڑا جاننا ایک نہایت ہی مذموم خصلت ہے اور درحقیقت اللہ تعالیٰ کے ساتھ دشمنی کرنا ہے۔ اللہ تعالیٰ اپنی ذات اور صفات میں سب سے بڑا ہے اس کی ذات ہر لحاظ سے مکمل اور جامع ہے۔ اس لیے اس کے برابر نہ کوئی ہے اور نہ ہو سکتا ہے اس لیے کبریائی صرف اللہ تعالیٰ ہی کو زیب دیتی



ہے کیونکہ اس کی بارگاہ میں اس کی مرضی اور رضا کے بغیر کسی کا کوئی درجہ اور حیثیت نہیں، پروردگار ہر لحاظ سے کبیر ہے تو پھر انسان کا تکبر کرنا بے معنی ہے۔

شرعی لحاظ سے دوسروں کو حقیر سمجھتے ہوئے اپنے آپ کو برتر اور اعلیٰ تصور کرنا تکبر ہے حالانکہ مخلوق ہونے کے لحاظ سے سب یکساں اور مساوی ہیں۔ یہ شیطانی صفت ہے کیونکہ شیطان نے تکبر ہی کی وجہ سے حضرت آدم علیہ السلام کو سجدہ کرنے سے انکار کیا تھا اسی بنا پر وہ لعین اور مردود ہوا۔ لہذا متکبر شخص اسی طرح دین اور دنیا میں ذلیل و خوار ہو جاتا ہے اور لوگوں کی طرف سے لعنت کا حقدار ٹھہرتا ہے۔

راہِ فقر میں طالبِ مولیٰ کے لیے اپنے آپ کو تکبر سے بچانا لازم ہے کیونکہ تکبر ختم ہوگا تو عاجزی و انکساری پیدا ہوگی اور یہ فقر کی بنیاد ہے۔ عاجزی راہِ فقر میں آنے والی مشکلات و خطرات میں قلعہ بندی کا کام دیتی ہے۔ طالبِ مولیٰ پر یہ فرض ہے کہ وہ اپنے اندر سے تکبر و انا نیت کے تمام قلعوں کا خاتمہ کر کے عاجز بنے۔

اللہ تعالیٰ نے تکبر کی بہت مذمت فرمائی ہے۔ قرآن مجید میں بے شمار آیات تکبر کے بارے میں ہیں جن میں سے چند ایک کا ذکر کیا جا رہا ہے۔

### ابلیس کا تکبر

”اور جب ہم نے فرشتوں کو حکم دیا کہ آدم علیہ السلام کو سجدہ کرو تو سب نے سجدہ کیا، مگر ابلیس نے نہ کیا۔ اس نے تکبر کیا اور کافروں میں سے ہو گیا۔“ (البقرہ 34)

سورہ اعراف میں یہ واقعہ یوں بیان ہوا ہے کہ ”بے شک ہم نے تمہیں پیدا کیا اور تمہاری صورتیں بنائیں پھر ہم نے فرشتوں سے کہا کہ آدم علیہ السلام کو سجدہ کرو۔ تو سب نے سجدہ کیا لیکن ابلیس نے نہ کیا کیونکہ وہ سجدہ کرنے والوں میں سے نہ تھا جب اس سے پوچھا گیا کہ تمہیں سجدہ کرنے سے کس چیز نے روکا تھا جبکہ میں نے تمہیں حکم دیا تھا تو کہنے لگا کہ میں اس سے بہتر ہوں، تو نے مجھے آگ سے بنایا ہے اور اسے مٹی سے۔ تو اللہ تعالیٰ نے اس سے کہا کہ یہاں سے نکل جا کیونکہ تجھے کوئی حق نہیں پہنچتا کہ یہاں رہ کر تکبر کرے کیونکہ اب تو ذلیلوں میں سے ہو گیا ہے تو اس پر ابلیس نے کہا کہ اے اللہ مجھے قیامت تک مہلت دے تو اللہ تعالیٰ نے کہا کہ جا تجھے مہلت ہے۔ تو پھر شیطان نے کہا تو نے مجھے گمراہ قرار دیا ہے لہذا میں راہ میں بیٹھوں گا تا کہ جن

کی وجہ سے تو نے مجھے گمراہ قرار دیا ہے انہیں بھی سیدھی راہ سے ہٹا دوں لہذا میں انسانوں کو راہِ حق سے ہٹانے کے لیے ان کے آگے ان کے پیچھے ان کے دائیں ان کے بائیں سے آؤں گا (ہر انسان کی کوئی نہ کوئی کمزوری ہوتی ہے میں اس کو اسی کمزوری سے پکڑوں گا) اور ان میں سے اکثر لوگوں کو ناشکر بنا دوں گا تو اس پر اللہ نے کہا یہاں سے نکل جا کیونکہ تو اندھا ہو گیا ہے لہذا میں ان لوگوں کو جو تیرے کہنے پر چلیں گے جہنم میں پھینک دوں گا۔ ایک اور مقام پر شیطان کے تکبر کو یوں بیان کیا گیا ہے:

✽ ”تمام فرشتوں نے آدم کو سجدہ کیا۔ مگر ابلیس نے انکار کیا اور تکبر کی بنا پر کافروں میں سے ہو گیا۔ تو اس سے پوچھا گیا کہ اے ابلیس تجھے سجدہ کرنے سے کس بات نے منع کیا تھا کہ اسے سجدہ کرے جسے میں نے اپنے ہاتھوں سے بنایا مگر تجھ میں تکبر آ گیا کیونکہ تو تکبر کرنے والوں میں سے ہی تھا۔“ (ص 73 تا 75)

اور یوں ابلیس کو تکبر نے تمام عبادات (تقریباً پچاس ہزار سالہ) سے محروم کر دیا اور فرشتوں کے معلم کے عہدہ سے معزول کر کے راندہ درگاہ بنا دیا۔

### فرعون کا تکبر

فرعون کو بھی تکبر ہی نے برباد کیا تھا۔ فرمانِ الہی ہے:

✽ ”پھر ان کے بعد ہم نے موسیٰ علیہ السلام اور ہارون علیہ السلام کو فرعون اور اس کے امراء کے پاس نشانیاں دے کر بھیجا تو انہوں نے تکبر کیا کیونکہ وہ مجرم قوم تھے۔“ (یونس 75)

فرعون اور اس کی قوم کو جب حضرت موسیٰ علیہ السلام نے اللہ تعالیٰ پر ایمان لانے کی دعوت دی تو اس نے تکبر کی بنا پر دعوت کو قبول نہ کیا آخر اس کے تکبر نے اس کو سمندر میں غرق کر دیا۔

### قوم عاد کا تکبر

قوم عاد نے بھی تکبر کیا جس کی بنا پر وہ عذاب میں گرفتار ہوئے ان کے متعلق فرمانِ الہی ہے:

✽ ”قوم عاد نے زمین میں ناجائز تکبر کیا اور کہا کہ ہم سے زیادہ کس کا زور ہے (یعنی ہم سے زیادہ کون طاقتور ہے) کیا انہوں نے نہیں دیکھا تھا کہ اللہ نے انہیں بنایا ہے وہ ان سے زیادہ قوت والا ہے اور ہماری آیتوں کا انکار کرتے تھے۔ پس ہم نے ان پر نحوست کے دنوں میں زور کی آندھی چلائی تاکہ وہ دنیا کی زندگی میں ذلیل

کرنے والے عذاب کا مزا چکھ لیں اور آخرت کا عذاب تو بہت ذلت آمیز ہے اور ان کی کوئی مدد نہیں کی جائے گی۔“ (لم السجدہ 15-16)

### عبادت پر تکبر

✽ ”اور تمہارے رب نے کہا مجھے پکارو میں قبول کروں گا اور لوگوں میں سے وہ جو عبادت کی بنا پر تکبر کرتے ہیں عنقریب ذلیل ہو کر جہنم میں داخل ہوں گے۔“ (مومن 60)

عارفین اور فقراء کے نزدیک عبادت پر فخر کرنا، مغرور ہونا یا تکبر کرنا بہت بڑی بے وقوفی اور بھول ہے کیونکہ عبادت تو اللہ تعالیٰ نے قبول کرنی ہے خواہ وہ قبول کرے یا رد کر دے۔ اسی بات کو اللہ تعالیٰ نے سورہ نساء میں یوں بیان فرمایا ہے کہ ”جو کوئی اللہ کی بندگی سے نفرت اور تکبر کرے تو اللہ تعالیٰ قیامت کے روز انہیں اپنی طرف جمع کرے گا۔“

اللہ کے فرشتے عبادت پر تکبر نہیں کرتے۔ فرمان الہی ہے:

✽ ”جو فرشتے اس کے پاس ہیں وہ اس کی عبادت پر متکبر نہیں ہوتے اور نہ ہی اکتاتے ہیں۔“ (انبیاء۔ 19)

✽ شیخ مطرف رحمۃ اللہ علیہ نے فرمایا ہے ”اگر میں ساری رات سوتا رہوں اور صبح کو ہراساں و پریشان اٹھوں تو یہ بات مجھے اس بات سے زیادہ پسند ہے کہ میں ساری رات نماز پڑھوں اور صبح کو اس عبادت پر غرور کروں“ شیخ بشیر ابن منصور رحمۃ اللہ علیہ نے ایک طویل نماز پڑھی انہوں نے دیکھا کہ ایک شخص ان کی اس طویل نماز سے بہت تعجب میں ہے جب آپ نماز سے فارغ ہوئے انہوں نے اس شخص سے کہا ”میری اس لمبی نماز پر تعجب نہ کر۔ ابلیس نے برسوں عبادت کی تجھے معلوم ہے اس کا کیا انجام ہوا۔“

### حسب و نسب پر تکبر

حضرت امام غزالی رحمۃ اللہ علیہ احیاء العلوم (جلد سوم) میں تحریر کرتے ہیں کہ ”ایک تکبر اعلیٰ حسب و نسب والے کا اپنے سے کم نسب والے کو حقیر اور کم تر تصور کرنا ہے خواہ وہ علم و عمل اور تقویٰ میں اس سے بڑھ کر ہی کیوں نہ ہو۔ نسب کا تکبر بعض لوگ اتنا زیادہ کرتے ہیں کہ جیسے دوسرے لوگ ان کے غلام ہیں ان سے میل جول رکھنے اور ان کے پاس بیٹھنے سے بھی نفرت کرتے ہیں۔ موقع بے موقع نسب کا یہ تقاخر ان کی زبان پر جاری رہتا ہے۔ دوسرے لوگوں کے بارے میں ان کا کہنا ہوتا ہے کہ ان کی کیا اصل ہے؟ میں فلاں فلاں کا صاحبزادہ اور

فلاں فلاں کا پوتا ہوں۔ تیرے جیسے کی کیا مجال کہ میرے سامنے بات بھی کر سکے یا میری طرف نگاہ بلند کر کے دیکھ سکے۔ نفس کے اندر نسب ایک ایسی چھپی ہوئی رگ (بیماری) ہے کہ اس سے اعلیٰ نسب والے خالی نہیں ہوتے خواہ وہ نیک بخت اور عقلمند ہی کیوں نہ ہوں۔ حالتِ اعتدال میں تو اسے ظاہر نہیں کرتے مگر غصہ اور غضب کے غلبے کے وقت ان کا نورِ عقل تاریک ہو جاتا ہے اور ان سے بھی یہ بات ظاہر ہو جایا کرتی ہے۔ اس حدیث شریف میں بھی اس عمل کی مذمت کی گئی ہے:-

✽ حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم کا ارشاد ہے کہ لوگوں کو چاہیے کہ وہ اپنے باپ دادا کے نام پر تکبر (فخر) کرنا چھوڑ دیں ورنہ ان کو خدا نجات کے کیڑے سے بھی زیادہ ذلیل کر دے گا۔ (ابوداؤد۔ ترمذی)

اس کے علاوہ اور بھی تکبر کی مختلف اقسام ہیں جن کو طوالت کی وجہ سے بیان نہیں کیا جا رہا مثلاً علم پر تکبر، رتبہ اور مرتبہ پر تکبر، حکومت پر تکبر، مال و دولت اور اولاد پر تکبر، اقتدار پر تکبر، حسن و صحت پر تکبر۔

### تکبر کی وجہ سے دعوتِ حق کو قبول نہ کرنا

دینِ حق اور صراطِ مستقیم کو بعض لوگ گروہ، فرقے، مسالک اور قومیں صرف دنیا کی کثرت، نفسانی خواہشات، انا اور تکبر کی بنا پر قبول نہیں کرتے اور دعوت دینے والوں کو جھٹلاتے ہیں۔ ان کے بارے میں ارشادِ باری تعالیٰ ہے:-

✽ ”اور جن لوگوں نے کفر کیا، کیا ان لوگوں کو ہماری آیات سنائی نہیں جاتی تھیں اس کے باوجود انہوں نے تکبر کیا اور تم مجرم قوم ہو۔“ (جاثہ 31)

✽ ”پھر جب کوئی رسول تمہارے پاس حق لایا۔ جسے تمہارے نفس پسند نہ کرتے تھے تو تم نے تکبر کیا تو ایک گروہ نے انبیاء کو جھٹلایا اور ایک گروہ قتل کر دیتا تھا۔“ (البقرہ 87)

✽ ”تمہارا معبود (اللہ) واحد ہے پس جو لوگ آخرت پر ایمان نہیں رکھتے ان کے دل منکر ہیں اور وہ تکبر میں مبتلا ہیں۔“ (النحل 22)

✽ ”جو لوگ ایمان لائے اور نیک عمل کرتے رہے ان کے لیے پورا اجر ہے بلکہ اللہ کے فضل سے کچھ زیادہ ہی ملے گا مگر جنہوں نے انکار کیا اور تکبر کیا ان کے لیے عذابِ الیم ہے۔“ (نساء 173)

احادیث مبارکہ میں بھی تکبر کی بہت مذمت کی گئی ہے:

✽ حضرت سلمہ بن اکوع رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ آدمی برابر اپنے نفس کی خواہش کے ساتھ چلتا رہتا ہے یہاں تک کہ اسے متکبرین میں لکھ لیا جاتا ہے اور پھر ان کے انجام تک پہنچ جاتا ہے۔ (ترمذی)

✽ حضرت عبداللہ کا بیان ہے کہ رسول اللہ صلی اللہ علیہ وسلم نے فرمایا کہ جس کے دل میں رائی کے برابر بھی تکبر ہوگا وہ جنت میں داخل نہ ہوگا اور جس کے دل میں رائی کے برابر بھی ایمان ہوگا وہ دوزخ میں نہ جائے گا۔ (ابن ماجہ)

✽ حضرت ابو ہریرہ رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا کہ جو شخص تکبر کی وجہ سے اپنا تہم گھسیٹتا ہے اللہ تعالیٰ قیامت کے دن اس کی طرف نظرِ رحمت سے نہیں دیکھے گا۔ (بخاری)

✽ حضرت ابن عمر رضی اللہ عنہما نے رسول خدا صلی اللہ علیہ وسلم سے روایت کی ہے کہ آپ صلی اللہ علیہ وسلم نے فرمایا جس شخص کے قلب میں رائی کے دانہ کے برابر بھی تکبر ہوگا خدائے تعالیٰ اس کو منہ کے بل جہنم میں ڈالے گا۔ (بیہقی)

✽ حضرت عقبہ بن عامر رضی اللہ عنہ روایت کرتے ہیں کہ نبی اکرم صلی اللہ علیہ وسلم کا فرمان ہے کہ جس شخص کے دل میں رائی کے دانہ کے برابر ایمان ہے وہ دوزخ میں نہ جائے گا اور جس شخص کے دل میں رائی کے دانہ کے برابر بھی تکبر ہے وہ جنت میں نہ جائے گا۔ (مسلم۔ ابوداؤد)

✽ حضرت سخی سلطان باہور رحمۃ اللہ علیہ فرماتے ہیں:-

”شہوت سے کیا گیا گناہ معاف ہو سکتا ہے مگر تکبر کی وجہ سے کیے گئے گناہ کی معافی نہیں ہے آدم علیہ السلام کا گناہ شہوت کی وجہ سے اور ابلیس کا گناہ تکبر کی وجہ سے تھا۔“ (اسرار قادری)

✽ جان لے کہ شیطان کو سجدہ آدم سے لَا اَسْجُدُ لِغَيْرِ اللّٰهِ (اللہ کے سوا اور کسی کو سجدہ جائز نہیں) کے علم نے باز رکھا۔ یہی علم اُس کے لیے حجاب بنا اور وہ خدائے تعالیٰ کا نافرمان ہو بیٹھا۔ حضور علیہ الصلوٰۃ والسلام کا فرمان ہے: اَلْعِلْمُ حِجَابُ اللّٰهِ الْاَكْبَرِ ”علم ہی اللہ اور بندے کے درمیان سب سے بڑا حجاب ہے۔“ حضور علیہ الصلوٰۃ والسلام کے اس فرمان سے مراد وہ علم ہے جس سے وجود میں کبر پیدا ہوتا ہے کیونکہ کبر کے تین حروف ہیں ک ب ر۔ حرف ”ک“ سے کرامت چلی جاتی ہے۔ حرف ”ب“ سے برکت چلی جاتی ہے۔ اور حرف ”ر“ سے رحمت چلی جاتی ہے۔ (محکم الفقراں)

✽ متکبر آدمی شیطان کا مونس و مصاحب ہے چنانچہ شیطان دنیا بھر میں علم کا بہت بڑا عالم فاضل مشہور ہے۔ یاد رکھ کہ علم کے بہت بڑے درجے ہیں۔ اس میں اللہ تعالیٰ کی طرف سے وعدے و وعید، آیاتِ قصص الانبیاء، حقیقتِ معرفتِ حق کی حصول یابی کے لیے ذکرِ اسمِ اللہ ذات اور ترکِ دنیا و اہل دنیا کے درجات

ہیں۔ حضور علیہ الصلوٰۃ والسلام کا فرمان ہے: ”الْذُّنْبَا مَلْعُونٌ وَمَا فِيهَا مَلْعُونٌ“ (ترجمہ: دنیا ملعون ہے اور اس میں ذکرِ اللہ کے علاوہ جو کچھ بھی ہے وہ سب ملعون ہے)۔ پس معلوم ہوا کہ دنیا پر یقین کرنا اور اُس سے یاری لگانا باعثِ ذلت و رسوائی ہے کہ یقینِ دنیا سے دل میں حرص پیدا ہوتا ہے اور حرصِ بارگاہِ مولیٰ میں مطلقِ معصیتِ شیطانی و شرمندگیِ نفس ہے۔ عقبیٰ پر یقینِ عقبیٰ کی یاری بخشتا ہے کہ یقینِ عقبیٰ سے طاعت و تقویٰ پیدا ہوتا ہے اور اطاعت و تقویٰ سے خوشنودیِ حق تعالیٰ نصیب ہوتی ہے۔ معرفتِ مولیٰ پر یقین اور اُس کی یاری سے ذوقِ شوقِ اشتیاق اور محبتِ مولیٰ پیدا ہوتی ہے۔ جب کوئی عالم دنیا کو اپنی گرفت میں لیتا ہے تو اُس سے فائدہ دین جاتا رہتا ہے کہ دنیا ایک مہلک زہر ہے اسے تھوڑا سا پیا جائے یا زیادہ، اس سے دین مرجاتا ہے یا یہ کہ دنیا متاعِ شیطان ہے، ہر وہ دل جو متاعِ شیطان سے متفق ہو جاتا ہے یا اُس کی محبت کا اسیر ہو جاتا ہے وہ مطلقِ شیطان کا گھر بن جاتا ہے۔ اُسے علم سے کوئی دینی فائدہ نہیں پہنچتا کہ اُس پر لذاتِ ہوائے نفس کا غلبہ ہو جاتا ہے۔ (محکم الفقرا کا)

حضرت سخی سلطان باہو پنجابی ابیات میں فرماتے ہیں:-

حافظ پڑھ پڑھ کرن تکبر، ملاں گرن وڈیائی ھو  
ساون مانہ دے بدلاں وانگوں، پھرن کتاباں چائی ھو  
جتھے ویکھن چنگا چوکھا، اوتھے پڑھن کلام سوائی ھو  
دوئیں جہانیں مٹھے باھو، جہاں کھادی وچ کمائی ھو

حافظ اپنے حفظِ قرآن پر اور علماءِ ظاہر اپنے علوم پر تکبر میں مبتلا ہیں اور یہ اپنے علم کو حصولِ دنیا کے لیے استعمال کرتے ہیں۔ جب کوئی اپنے مطلب کے مطابق دینی مسائل کا حل چاہتا ہے تو یہ لوگ مال و متاع کے بدلے دین کی حقیقت کو چھپا کر مختلف تاویلیں نکال کر لوگوں کو راہِ حق سے گمراہ کرتے ہیں۔ آپ رحمۃ اللہ علیہ فرماتے ہیں جنہوں نے دنیا اور دولت کے بدلے اپنا علم و ایمان بیچ دیا وہ دونوں جہانوں میں رحمتِ حق تعالیٰ سے محروم رہ گئے۔

پڑھ پڑھ عالم گرن تکبر، حافظ گرن وڈیائی ھو  
گلیاں دے وچ پھرن نمانے، وتن کتاباں چائی ھو  
جتھے ویکھن چنگا چوکھا، اوتھے پڑھن کلام سوائی ھو  
دوہیں جہانیں سوئی مٹھے باھو، جہاں کھادی وچ کمائی ھو

آپ ﷺ ان علماء اور حفاظ کے رویہ پر حیرت کا اظہار فرما رہے جو حصول علم کے بعد تکبر میں مبتلا ہو جاتے ہیں اور اپنے علم اور فضیلت کا ڈھنڈورا پیٹتے رہتے ہیں اور اپنی فضیلت کا خود ہی اظہار کرتے رہتے ہیں لیکن ان کے باطن اور ایمان کی یہ حالت ہے کہ مال و دولت کے لیے علم کی حقیقت کو فروخت کر دیتے ہیں اور اس کے لیے ہر لمحہ تیار رہتے ہیں پھر جب مال مل جائے تو طرح طرح کی تاویلیں گھڑ کر حق کو چھپا لیتے ہیں۔ حکمرانوں اور مال یا عہدہ دینے والے کی منشاء کے مطابق علم کی شرح بیان کرتے ہیں۔ ایسے بے ضمیر عالم و تعلیم یافتہ لوگ اور علم کو فروخت کرنے والے علماء دونوں جہانوں میں روسیہ اور خوار ہوں گے۔

✽ اپنی ایک فارسی مثنوی میں آپ فرماتے ہیں:

علم دین راہ مفروش دام گیر طالب دنیا کجا باشد فقیر

علم را قدرے نہ دارد زر طلب علم عالم چیست دانی بہر رب

ترجمہ: علم دین کو درہم دنیا کے بدلے مت بیچ کہ یہ کام طالب دنیا کا ہے طالب دنیا بھلا کہاں فقیر ہو سکتا ہے؟ طالب زر علم کی قدر نہیں جانتا۔ کیا تجھے معلوم ہے کہ عالم کسے کہتے ہیں؟ عالم وہ ہے جو طلب مولیٰ کے لیے علم حاصل کرتا ہے۔ (بحک الفقر کلاں)

تکبر ایسی روحانی بیماری ہے کہ اگر یہ رائی کے دانہ کے برابر بھی قلب میں جاگزیں ہو جائے تو کوئی عبادت بھی قبول نہیں ہوتی۔ اللہ تعالیٰ ہر طرح کے تکبر سے محفوظ رکھے۔ لیکن اس سے ملتی جلتی ایک اور قلبی بیماری فخر اور غرور ہے۔

## فخر و غرور

اسلام میں فخر و غرور سے سختی سے منع کیا گیا ہے۔ اسلام میں تمام انسان برابر ہیں کسی گورے کو کالے پر اور کسی عربی کو عجمی پر کوئی برتری حاصل نہیں ہے۔ اس لیے اپنے حسب و نسب، اپنی قوم، اپنے قبیلہ، اپنی جماعت یا علم اور مال کی وجہ سے خود پر فخر کرنا درست نہیں اور اسے اللہ تعالیٰ نے سخت ناپسند کیا ہے۔ عموماً معاشرہ میں لوگ اپنے حسب و نسب کی وجہ سے فخر اور غرور کرتے ہیں۔ یہ چیز معاشرے میں اونچ نیچ پیدا کرتی ہے جس کی بنا پر لڑائی جھگڑا جنم لیتا ہے۔

اہل فقر تو لوگوں میں اپنی ذات کو ظاہر کرنے کو بڑا سمجھتے ہیں چہ جائیکہ اس پر فخر اور غرور کیا جائے کیونکہ فخر سے تکبر و گھمنڈ کے راستے کھلتے ہیں۔ اس لیے اہل فقر کے لیے اپنے نسب یا کسی بھی چیز پر فخر کرنا بے معنی ہے انہوں نے فقر کو ہی قرابت کی بنیاد قرار دیا ہے۔ طالب میں فخر کی بجائے جتنی عاجزی ہوگی اتنی جلدی فقر کی منازل آسان ہوں گی۔

فخر صرف ایک صورت میں جائز ہے وہ یہ ہے کہ دشمنانِ دین حق پر اپنی برتری، شان و شوکت اور طاقت کا اظہار کرنا درست ہے کیونکہ اس طرح کا فخر صحابہ کرام اور بزرگانِ سلف سے منقول ہے۔ لیکن اگر فخر نفسانیت کے تحت ہو تو تکبر کے قریب ہے اور مذموم ہے۔ عرفِ عام میں لوگ اسی مفہوم میں فخر اور غرور کا اظہار کرتے ہیں اس فخر و غرور کو اللہ تعالیٰ نے بالکل پسند نہیں کیا۔

## قرآن مجید

﴿اللہ تعالیٰ کسی مغرور اور فخر کرنے والے سے محبت نہیں کرتا﴾ (الحمد-23)

﴿بے شک اللہ تعالیٰ مغرور اور فخر کرنے والے سے محبت نہیں کرتا﴾ (النساء-36)

﴿اگر ہم انسان کو دی ہوئی نعمت واپس لے لیں تو وہ ناامید اور ناشکرا ہو جاتا ہے اور اگر تکلیف کے بعد اسے آسانی عطا کر دیں تو وہ کہتا ہے کہ مجھ سے سب سختیاں دور ہو گئیں۔ بے شک وہ خوشی میں فخر کرنے والا ہے﴾ (ہود-9-10)

## احادیث مبارکہ

﴿حضرت ابو مالک اشعری رضی اللہ عنہ بیان فرماتے ہیں سرکارِ دو عالم صلی اللہ علیہ وسلم نے فرمایا کہ دو چار باتیں میری امت میں زمانہ جاہلیت کی ہیں:

1. حسب و نسب پر فخر کرنا۔
2. دوسروں کے نسب پر طعن کرنا۔
3. بارش کو تاروں کی طرف منسوب کرنا۔
4. میت پر نوحہ کرنا۔ (احمد)

حضرت سخی سلطان باہو رحمۃ اللہ علیہ فرماتے ہیں:-

﴿عجب (خود پسندی) و غرور سے کی گئی عبادت بڑی ہے اس سے بہ عذر گناہ بہتر ہے۔ (عین الفقرباب چہارم)

تکبر اور فخر و غرور ورثہ شیطان و فرعون و قارون ہے عاجزی ورثہ انبیاء و اولیاء ہے۔ (عین الفقر)

﴿سن! ابلیس نے کہا "میں نے اطاعت کی"﴾



ندا آئی! ”میں نے لعنت کی“

آدم علیہ السلام نے کہا! ”میں نے خطا کی“

ندا آئی! ”میں نے بخش دی“ (عین الفقر)

آپ پنجابی بیت میں فرماتے ہیں:-

پڑھیا علم تے وڈھی مغروری، عقل بھی گیا تلوہاں ھو  
بھلا راہ ہدایت والا، نفع نہ کیتا ڈوہاں ھو  
سر دیتیاں جے سڑ ہتھ آوے، سودا ہار نہ توہاں ھو  
وڑیں بازار محبت والے باھو، کوئی راہبر لے کے سوہاں ھو

سلطان العارفين حضرت سخی سلطان باھو رحمۃ اللہ علیہ اس بیت میں ان علماء کا ذکر فرما رہے ہیں جن میں علم حاصل کرنے کے بعد غرور، تکبر اور اکڑ پیدا ہو جاتی ہے۔ آپ رحمۃ اللہ علیہ ان کو مخاطب کر کے فرماتے ہیں کہ علم ظاہر کے حصول کے بعد تو غرور، تکبر اور خود پسندی میں مبتلا ہو گیا ہے جس سے تیری عقل نے بھی تیرا ساتھ چھوڑ دیا ہے۔ بجائے اس کے کہ علم حاصل کرنے سے تیری عقل میں اضافہ ہوتا اور تو صراطِ مستقیم کو پہچان لیتا لیکن تو تکبر اور انانیت کی وجہ سے ابلیس کی طرح اپنی عقل بھی گنوا بیٹھا ہے۔ علم اور عقل دونوں میں سے کسی نے تجھے فائدہ نہیں دیا اور تو اسی تکبر اور انانیت کی وجہ سے ”ہدایت کی راہ“ (صراطِ مستقیم) سے گمراہ ہو چکا ہے۔ اگر سر دینے سے سڑ الہی ہاتھ آ جائے تو اس سودے سے دریغ نہیں کرنا چاہیے لیکن عشق کے بازار میں مرشد کامل کی راہبری میں ہی داخل ہونا چاہیے کیونکہ وہ اس راہ کا واقف ہوتا ہے اور راہبر کے بغیر منزل نہیں ملتی۔

یاد رکھیں کہ فخر و غرور سے ظلم جنم لیتا ہے اور اکڑ (تکبر) پیدا ہوتی ہے انسان دوسروں پر طرح طرح کی زیادتیاں اور ظلم کرنے لگتا ہے اور آخر کار راندہ درگاہ ہو جاتا ہے۔

آپ رحمۃ اللہ علیہ فارسی مثنوی میں فرماتے ہیں:

اے عالم نادان تو در علم غروری      نزدیک توبہ معبود نہ بلکہ تو دوری  
کشاف و ہدایہ اگر امروز بخوانی      تا خدمت خاصاں نہ کنی ہیج نہ دانی  
ترجمہ: اے نادان عالم! تو اپنے علم پر مغرور ہو رہا ہے حالانکہ تیرے علم نے تجھے قرب معبود سے دور کر دیا ہے  
اگرچہ تو ہر روز ”کشاف و ہدایہ“ کا مطالعہ کرتا ہے لیکن جب تک تو خاصاں خدا (اولیاء کرام) کی خدمت میں  
نہیں پہنچے گا کچھ بھی نہیں جان سکے گا۔ (محکم الفقر کاں)

## عجز وانکساری

حضور علیہ الصلوٰۃ والسلام باعثِ تخلیق کائنات اور کائنات کے مالک اور مختارِ کل ہیں اور لَسِيَ مَعَ اللَّهِ كَمَا مَقَامِ  
آپ صلی اللہ علیہ وآلہ وسلم کو حاصل ہے۔ لیکن جب آپ صلی اللہ علیہ وآلہ وسلم سے پوچھا جاتا تو آپ صلی اللہ  
علیہ وآلہ وسلم فرماتے ”میں اللہ کا بندہ اور اس کا رسول ہوں۔“

عاجزی وانکساری راہِ حق میں پیش آنے والی مشکلات و خطرات میں قلعہ بندی کا کام دیتی ہے۔ ہر ولی نے  
عاجز اور حلیم بننے کی تعلیم دی ہے بلکہ خود کو حقیر، ہیچ اور کم سے کم تر بنا کر پیش کیا ہے۔

✽ شیخ اکبر محی الدین ابن عربی رحمۃ اللہ علیہ فرماتے ہیں:

”اہل اللہ عجز سے معرفت حاصل کرتے ہیں اور وہ جانتے ہیں کہ وہ پاک ہے جس نے اپنی معرفت کا

راستہ سوائے عجز کے اور کوئی نہیں ٹھہرایا۔“ (فتوحات مکیہ۔ جلد دوم باب ہفتم)

✽ مولانا رومؒ فرماتے ہیں: ”اس راہ میں نیچے جھکنا ترقی کرنا ہے۔“ (مشوی)

✽ آپ ایک اور جگہ فرماتے ہیں: ”خود کو برا کہہ۔ دوسرے کو ڈنک مت مار۔“ (مشوی)

سلطان الفقر حضرت سخی سلطان محمد اصغر علی رحمۃ اللہ علیہ فرماتے ہیں:

✽ اللہ تعالیٰ نے انسانوں کے لئے اپنی طرف صرف عاجزی وانکساری کے ذریعہ راستہ کھولا۔

✽ عاجزی وانکساری راہِ فقر میں آنے والی مشکلات اور آزمائشوں میں قلعہ بندی کا کام دیتی ہے۔

✽ اللہ تعالیٰ کی بارگاہ میں عاجزی سے آنے والا کبھی خالی واپس نہیں جاتا۔

۱ حدیث مبارک میں آیا ہے ”ایک رات حضور علیہ الصلوٰۃ والسلام اٹھ کر گھر سے نکلے۔ حضرت عائشہ صدیقہؓ تجسس کی خاطر ان  
کے تعاقب میں چلی گئیں، دیکھا کہ حضور علیہ الصلوٰۃ والسلام جنت البقیع میں جا کر بیٹھ گئے ہیں۔ حضرت عائشہ صدیقہؓ واپس پلٹنے  
لگیں تو حضور علیہ الصلوٰۃ والسلام نے ان کی آہٹ پا کر فرمایا: ”کون ہے؟“ حضرت عائشہؓ نے عرض کی: ”میں عائشہ ہوں۔“  
فرمایا: ”کون عائشہ؟“ عرض کی: ”ابوبکر کی بیٹی“ فرمایا: ”کون ابوبکر؟“ عرض کی: ”محمد (صلی اللہ علیہ وآلہ وسلم) کا غلام۔“  
فرمایا: ”کون محمد (صلی اللہ علیہ وآلہ وسلم)؟“ اس پر حضرت عائشہ صدیقہؓ خاموش ہو کر واپس آگئیں۔ حضور علیہ الصلوٰۃ والسلام کی  
واپسی پر اس معاملہ پر بات ہوئی تو حضور علیہ الصلوٰۃ والسلام نے فرمایا: لَسِيَ مَعَ اللَّهِ وَقْتُ لَا يَسَعُ فِيهِ مَلَكٌ مُّقْرَّبٌ وَلَا نَبِيٌّ  
مُرْسَلٌ۔ ترجمہ: اللہ تعالیٰ کے ساتھ میرا ایک وقت ایسا بھی ہوتا ہے کہ جہاں کسی مقرب فرشتے یا کسی نبی مرسل کی بھی گنجائش نہیں  
ہوتی۔

- ❖ دیدارِ الہی، فنا فی اللہ اور بقا باللہ (فنا فی ہُو) کے مراتب عاجزی و انکساری سے حاصل ہوتے ہیں۔
- ❖ اللہ کی بارگاہ میں جو جتنا عجز اختیار کرتا ہے وہ اتنا ہی محبوب ہوتا ہے۔
- ❖ عاجزی و انکساری راہِ فقر میں بہت بڑا ہتھیار ہے جو طالب کو شیطانی و نفسانی حملوں سے محفوظ رکھتا ہے۔
- ❖ عاجزی و انکساری اسمِ اللہ ذات کے تصور سے حاصل ہوتی ہے ظاہری عبادات سے نفس موٹا ہو کر تکبر، انانیت اور ریاکاری اختیار کرتا ہے۔

فقراء کا بلین کی زبان مبارک ”کن“ کی زبان ہوتی ہے اور یہ زبان لوح محفوظ پر تحریر شدہ ازلی نوشتہ تقدیر کو بھی بدل سکتی ہے۔ عملی زندگی میں یہ لوگ کس قدر حلیم ہوتے ہیں کہ خود کو دنیا کے عام انسان کی سطح سے بھی نیچے لے آتے ہیں۔ ان کا مقصد صرف یہ ہوتا ہے کہ ہم لوگ بھی اس ترغیب سے حلیم بن جائیں اور عاجزی اور انکساری اپنی طبیعت کا خاصہ بنالیں۔

❖ حضرت سخی سلطان باہو رحمۃ اللہ علیہ فرماتے ہیں:

ہر کہ آمد در انا در نار شد خاکی آدم لائق دیدار شد  
ترجمہ: جو (شیطان) خود پرستی انا اور تکبر میں گرفتار ہو اوہ نارِ جہنم کا شکار ہو گیا لیکن آدمِ خاکی (جو انا سے محفوظ رہا اور گناہ کرنے کے بعد عاجزی سے معافی کے لئے اللہ تعالیٰ کے سامنے جھک گیا) سزاوارِ دیدار ہو گیا۔

حضرت سخی سلطان باہو اپنے مرتبے کا اظہار کرتے ہوئے فرماتے ہیں:

❖ میں ایک صاحبِ وصال غرقِ فنا فی اللہ عارف ہوں میں نے یہ لازوال مرتبہ اپنی ہستی کو مٹا کر حاصل کیا ہے۔ (کلید التوحید کلاں)

❖ جب میرا وجود نام و ناموس کے احساس سے پاک ہو گیا تو اسمِ اللہ ذات نے لے جا کر مجھے وحدتِ الہی میں غرق کر دیا۔ (کلید التوحید کلاں)

❖ سلطان العارفين فرماتے ہیں کہ ”وصالِ الہی“ عاجزی و انکساری سے حاصل ہوتا ہے۔ الہی تیرا راز ہر صاحبِ راز (مرشدِ کامل) کے سینے میں جلوہ گر ہے، تیری رحمت کا دروازہ ہر ایک کے لئے کھلا ہے جو تیری بارگاہ میں ”عاجزی“ سے آتا ہے وہ خالی ہاتھ نہیں لوٹتا۔ اے طالب خود پرستی چھوڑ کر (عاجزی و انکساری اختیار کر) غرقِ نور ہو جاتا کہ تجھے ایسی حضوری نصیب ہو کہ وصل کی حاجت ہی نہ رہے۔ (کلید التوحید کلاں)

آپ پنجابی ابیات میں فرماتے ہیں:

سو ہزار تنہاں توں صدقے، جیہڑے منہ نہ بولن پھکا ھو  
 لکھ ہزار تنہاں توں صدقے، جیہڑے گل کریندے ہکا ھو  
 لکھ کروڑ تنہاں توں صدقے، جیہڑے نفس رکھیندے جھکا ھو  
 نیل پدم تنہاں توں صدقے باھو، جیہڑے ہوون سونا سڈاون سکا ھو

آپ رحمۃ اللہ علیہ فرماتے ہیں میں ہزار بار ان طالبوں کے صدقے جاؤں جو راہ فقر میں پیش آنے والی مشکلات و مصائب پر صبر اور شکر کے ساتھ ثابت قدم رہتے ہیں اور کوئی گلہ نہیں کرتے اور میں لاکھوں بار ان کے قربان جاؤں جو وعدے کے پکے ہیں اور جو بات ایک بار کہہ دیتے ہیں اس پر ثابت قدم رہتے ہیں اور کروڑوں بار ان لوگوں پر واری اور صدقے جاؤں جو اپنے نفس کو قابو میں رکھتے ہیں اور اربوں بار ان کے قربان جاؤں جو سونے کی طرح ہوتے ہیں اور ہر وقت دیدار حق تعالیٰ میں غرق رہتے ہیں لیکن عاجزی و انکساری کی وجہ سے عوام میں سکہ یعنی معمولی آدمی کی طرح رہتے ہیں اور اپنی بڑائی ظاہر نہیں کرتے۔

عشق جنہاندے ہڈیں رچیا، اوہ رہندے چپ چپاتے ھو  
 لوں لوں دے ویچ لکھ زبانوں، اوہ کر دے گنگی باتے ھو  
 اوہ کر دے وضو اسم اعظم داتے دریا وحدت ویچ ناتے ھو  
 تداں قبول نمازاں باھو، جداں یاراں یار پچھاتے ھو

عشق جن کے پورے وجود میں سرایت کر چکا ہو ان کا تمام وجود عشق بن جاتا ہے اور وہ راز حقیقی سے واقف ہونے کے باوجود خاموش رہتے ہیں حالانکہ ان کے لوں لوں میں لاکھوں زبانیں ہیں لیکن اس کے باوجود وہ گونگے بن کر رہتے ہیں۔ بات کرنی پڑے تو رُک رُک کر عاجزی سے بات کرتے ہیں۔ وہ ایسے عاشق ہیں جو اسم اعظم سے وضو کرتے ہیں اور دریائے وحدت میں غوطہ زن رہتے ہیں۔ نمازیں تو اسی وقت قبول ہوتی ہیں جب اللہ تعالیٰ کی پہچان حاصل ہوتی ہے۔

میں کوچھی میرا دلبر سوہنا، میں کیونکر اُس نوں بھانواں ھو  
 ویہڑے اساڈے وڑدا ناہیں، پئی لکھ وسیلے پانواں ھو  
 نہ میں سوہنی نہ دولت پلے، میں کیونکر یار منانواں ھو  
 ایہہ دُکھ ہمیشاں رہسی باھو، روندی نہ مر جانواں ھو


اعمال کے لحاظ سے میں سیاہ کار اور گناہ گار ہوں اور میرے پاس ایمان، نیک اعمال، اخلاص اور عشق کی دولت

بھی نہیں ہے بلکہ میرے دل میں تو خواہشاتِ نفس اور دنیا کا بسیرا ہے۔ میرا مرشد جو کہ کامل، اکمل، اعلیٰ، ارفع اور حسین ہے میں اُسے کیسے پسند آؤں۔ میں لاکھوں وسیلے دیتا ہوں لیکن وہ دل کے آنگن میں آتا ہی نہیں ہے۔ نہ تو میں خوبصورت ہوں اور نہ ہی میرے پاس دولت ہے پھر میں اپنے محبوب کو کیسے مناؤں۔ اپنے محبوب کو راضی نہ کر سکنے کا دکھ ہمیشہ رہے گا اور اسی غم میں روتے روتے کہیں نہ مر جاؤں۔

❁ وحدت دے دریا اُچھلے، جل تھل جنگل رہنے ھو  
عشق دی ذات منیندے ناہن، ساڑگاں جھل تپنے ھو  
رنگ بھبھوت ملیندے ڈٹھے، سے جوان لکھینے ھو  
میں قربان تنہاں توں باھو، جیہڑے ہوندیاں ہمت پینے ھو

اے طالب! دریائے وحدتِ حق تعالیٰ تو جوش میں آ کر اپنے کناروں سے اچھل پڑا ہے اور جس دل کے اندر حق تعالیٰ کی ذرا سی بھی محبت موجود تھی وہ دل اس کی رحمت اور فضل سے سیراب ہو گئے ہیں لیکن کچھ ایسے ازلی بدنصیب ہیں جو عشقِ ذات کے منکر ہیں اور وہ دریائے وحدت کے اس فیضان سے محروم رہ گئے ہیں اور اپنی بدبختی اور بدنصیبی کے زخم اور تپھیڑے اس جہاں میں بھی کھا رہے اور آخرت میں بھی اسی حال میں ہوں گے۔ اس کے برعکس سینکڑوں ایسے خوش نصیب ہیں جنہیں عشقِ ذات حاصل ہو گیا ہے اور وہ دنیا کے آرام و آسائش اور مال و متاع کو قربان کر کے دریائے وحدت میں شامل ہو گئے ہیں۔ آپ رحمۃ اللہ علیہ فرماتے ہیں میں ان عاشقانِ صادق کے قربان جاؤں جو اعلیٰ ہمت ہیں اور اللہ پاک کی بارگاہ میں مقام و مرتبہ پانے کے باوجود عاجزی و انکساری ان کی طبیعت کا خاصہ ہے۔

عاجزی و انکساری راہِ فقر میں بہت بڑا ہتھیار ہے جو طالب کو شیطانی حملوں سے محفوظ رکھتا ہے۔



# وفا اور قربانی

راہِ فقر دراصل راہِ عشق ہے اور اس راہ میں کامیابی اس وقت تک حاصل نہیں ہوتی جب تک طالب اپنی ہر شے کو راہِ حق میں قربان نہیں کر دیتا۔ ارشادِ باری تعالیٰ ہے:

لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ (سورہ آل عمران 92)

ترجمہ: تم اس وقت تک بڑے (اللہ تعالیٰ) کو نہیں پاسکتے جب تک اپنی سب سے پیاری چیز خدا کی راہ میں قربان نہ کرو۔

سب سے بڑی سنت راہِ حق میں گھربار لٹا دینا ہے۔ اللہ پاک نے حضور علیہ الصلوٰۃ والسلام سے فرمایا:

فَلَا تَتَّخِذُوا مِنْهُمْ أَوْلِيَاءَ حَتَّى يُهَاجِرُوا فِي سَبِيلِ اللَّهِ ط (النساء 89)

ترجمہ: آپ (صلی اللہ علیہ وآلہ وسلم) ان میں سے کسی کو اپنا ولی (دوست) نہ بنائیں جب تک کہ وہ راہِ خدا میں اپنا گھربار نہ چھوڑ دیں۔

حضورِ اکرم صلی اللہ علیہ وآلہ وسلم کے اعلانِ نبوت اور دعوتِ الی اللہ کے جواب میں جن صحابہ کرام نے لبیک کہا اور دل کی تصدیق کے ساتھ کلمہ طیبہ پڑھ کر اللہ اور اس کے رسول صلی اللہ علیہ وآلہ وسلم پر ایمان لائے، ان پر مصائب اور تکالیف کے پہاڑ ٹوٹ پڑے۔ جو مومن غریب و نادار اور غلام طبقہ سے تعلق رکھتے تھے ان پر پہلے روز سے تشدد کی چکی چلا دی گئی۔ انہیں اتنی شدت سے جسمانی، روحانی اور مالی اذیتیں دی

لے الیہ۔ اللہ تعالیٰ کا صفاتی نام ہے۔

گئیں کہ انسان اس کا تصور کر کے ہی کانپ اٹھتا ہے۔ مگر آفرین ہے صحابہ کرامؓ کی وفا اور قربانی پر کہ ہر قسم کا ظلم و ستم ان کو نہ تو راہِ حق سے ہٹا سکا اور نہ ہی حضور علیہ الصلوٰۃ والسلام سے وفا میں کوئی کمی آئی۔

جو مومن معاشرہ میں ذی عزت اور صاحبِ حیثیت لوگ تھے ان کو تحریص و ترغیب کے ذریعے دینِ حق سے کنارہ کشی اختیار کرنے پر اکسایا گیا۔ انہیں طرح طرح سے دنیاوی جاہ و مال کے لالچ دیئے گئے مگر جب ان کے پائے استقلال میں ذرا سی بھی لغزش نہ آئی تو انہیں مختلف طریقوں سے ڈرایا دھمکایا گیا۔ ان سے کاروباری اور معاشرتی میل جول بند کیا گیا حتیٰ کہ ایک دور ایسا آیا کہ سارے اہلِ مکہ نے حضور علیہ الصلوٰۃ والسلام اور تمام صحابہ کرام رضی اللہ عنہم کا سوشل بائیکاٹ کر دیا۔ متواتر تین سال تک مومنین کی یہ جماعت حضور علیہ الصلوٰۃ والسلام کی معیت میں ”شعب ابی طالب“ میں اہلِ مکہ کے سوشل بائیکاٹ کا شکار رہی۔ لیکن قربان جائیے ان کے جذبہ ایمانی پر کہ ہر قسم کی سختیاں ان کے ایمان کو متزلزل نہ کر سکیں اور پھر اہلِ مکہ کے ظلم و ستم نے ان کی یہ حالت کر دی کہ:

✽ معاش کے ذرائع چھوٹ گئے۔

✽ غربت، مفلسی اور فاقہ کشی نے ان کے گھروں میں ڈیرے ڈال لیے۔

✽ عزیز و اقارب نے ساتھ چھوڑ دیا۔

✽ جسمانی اذیتیں دی گئیں۔ گرم ریت اور کونکلوں پر لٹایا گیا۔

✽ قبیلہ میں سرداریاں اور مراتب چھین گئے۔

✽ مال و دولت جاتا رہا۔ حضرت ابو بکر صدیقؓ، حضرت عمر فاروقؓ اور حضرت عثمان غنیؓ جیسے صحابہ کرامؓ نے اپنا تمام مال و متاع اللہ کی راہ میں قربان کر دیا۔

✽ پہلے حبشہ کی طرف اور پھر مدینہ کی طرف اپنا گھر بار چھوڑ کر ہجرت کرنا پڑی۔

✽ ایک وقت ایسا بھی آیا کہ میدانِ جہاد میں باپ اپنے بیٹے اور بیٹا اپنے باپ سے نبرد آزما تھا۔

یہ ساری تکالیف و مصائب صحابہ کرامؓ کے جذبہ ایمان اور حضور علیہ الصلوٰۃ والسلام سے وفا کو متزلزل نہ کر سکے۔ جب بھی اسلام کو قربانی کی ضرورت پڑی صحابہ کرامؓ نے اس میں بڑھ چڑھ کر حصہ لیا۔

حضور علیہ الصلوٰۃ والسلام نے صحابہ کرام رضی اللہ تعالیٰ عنہم کی تربیت اس انداز میں فرمائی کہ ان کے دلوں سے محبتِ الہی اور عشقِ رسول صلی اللہ علیہ وآلہ وسلم کے سوا ہر محبت کو ختم کر ڈالا۔ اللہ تعالیٰ کی محبت کی راہ میں جو بھی چیز حائل ہوئی صحابہ کرامؓ نے کمالِ بے نیازی سے اُسے اللہ کی راہ میں قربان کر ڈالا۔

وفا اور قربانی کی دوسری مثال واقعہ کربلا ہے:-

- ✽ سب کو معلوم ہے کہ موت سامنے کھڑی ہے۔
- ✽ سب کو معلوم ہے کہ امام کے ساتھ موت ہے تو یزید کے پاس دنیا اور زندگی کا آرام ہے۔
- ✽ امام کا ساتھ دے کر شہادت ملتی ہے تو یزید کا ساتھ دے کر آسائشات دنیا اور زندگی ملتی ہیں۔
- ✽ عقل کہتی ہے کہ حسین کے ساتھ رہ کر بے بسی کی موت ہے، عشق یہ کہتا ہے کہ یہ ”جاودانی زندگی“ کی ابتداء ہے۔
- ✽ ایک طرف زندگی ہے دوسری طرف موت ہے۔

راہِ عشق میں ”وفا اور قربانی“ کا تقاضا ہے کہ نہ تو وفا میں لغزش آئے اور جب قربانی کا وقت آئے تو منہ نہ موڑا جائے۔

اور امام عالی مقام کے تمام ساتھی راہِ عشق کے راہی وفا کا حق ادا کرنے کیلئے اور وقتِ قربانی ”قربانی“ کیلئے تیار ہیں۔ عشق یہی کہتا ہے اور انہوں نے ایسا ہی کیا۔ واہ امام آپ کو کیا عاشق ملے۔ ایسے عاشق تو کسی مرشد کو نہ ملے۔ ان کی شان ہی نرالی ہے اور ان کی وفا اور قربانی ہی نرالی ہے۔ عشق کی اس بچھی ہوئی بساط پر عقل ہار گئی۔ عشق قربان ہو کر بھی جیت گیا۔ عشق شہادت پا کر اور قید ہو کر بھی جیت گیا۔ عقل بظاہر فتح یاب نظر آئی لیکن عشق نے اپنے دستور کے مطابق عقل کی اس فتح کے اندر ہی اپنی فتح رکھی ہوئی تھی۔ دل کے اندھے، نور بصیرت سے محروم اس فتح کا ادراک نہ کر سکے۔ عشق کی یہ فتح وفا اور قربانی ہی کی بدولت تھی۔ بلکہ ”عشق“ کا ایک مستقل باب تحریر کر دیا گیا اور عشق و کربلا کا چولی دامن کا ساتھ ہو گیا۔

✽ حضرت ابراہیم بن ادھم رحمۃ اللہ علیہ نے فرمایا ہے: ”جب تک تو اپنی اولاد کو یتیم اور اپنی بیویوں کو بیوہ نہیں کر لیتا، خود کو گتے کی مانند خاک پر نہیں لٹاتا، اپنے گھر بار کو راہِ خدا میں خرچ نہیں کر دیتا، لَنْ تَنَالُوا الْبِرَّ كَوَافًا وَلَا تَأْتُواهُ حَالِبِينَ، يَحِبُّهُمْ وَيُحِبُّونَهُ (اللہ تعالیٰ ان سے محبت کرتا ہے وہ اللہ تعالیٰ سے محبت کرتے ہیں) کے مصداق (اللہ تعالیٰ سے) ظاہری و باطنی دوستی اختیار نہیں کر لیتا رَضِيَ اللَّهُ عَنْهُمْ وَرَضُوا عَنْهُ (اللہ تعالیٰ ان سے راضی اور وہ اللہ تعالیٰ سے راضی ہوئے) کا خطاب نہیں پالیتا، تجھ پر تیرا راجا جانی کہاں راضی ہوتا ہے۔“ (عین الفقر)

سلطان الفقر حضرت سخی سلطان محمد اصغر علی رحمۃ اللہ علیہ فرماتے ہیں:

✽ راہِ فقر راہِ عشق ہے اور عشق قربانی کا طلب گار ہے اور اس راہ میں اس وقت تک کامیابی نہیں ہوتی جب تک طالب اپنا سب کچھ اور ہر شے اللہ کی راہ میں قربان نہیں کر دیتا۔ اس سلسلہ میں طالب کو صحابہ کرام کی



حضور اکرم صلی اللہ علیہ وآلہ وسلم کے ساتھ قربانی اور وفا کی مثالیں سامنے رکھنی چاہئیں کیونکہ طالبانِ مولیٰ کے لئے یہ مثالیں مشعلِ راہ ہیں۔

❖ فقر کی نعمت حاصل کرنے کے لئے اپنا مال، جان اور گھر یا سب داؤ پر لگا دینا چاہیے پھر صلہ کی امید بھی نہیں رکھنی چاہیے اور نہ ہی غم کرنا چاہیے۔

❖ جنہوں نے زندگی میں ہی اپنا سب کچھ مرشد کے حوالے کر دیا وہ حیاتِ جاودانی حاصل کر گئے اور اسی عشق و مستی میں زندگی گزار رہے ہیں۔

❖ قربِ الہی اس وقت تک حاصل نہیں ہوتا جب تک انسان اپنا گھر یا راہِ خدا میں قربان نہیں کر دیتا اور تکالیف و مصائب میں مرشد کے ساتھ وفا میں ذرا بھی کمی نہیں آتی۔

❖ حضرت سخی سلطان باہور رحمۃ اللہ علیہ فرماتے ہیں: ”جو شخص معرفتِ فقر کے انتہائی درجے (وصالِ الہی) پر قدم رکھ لیتا ہے تو لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ کا مصداق بن جاتا ہے اور اپنا سب کچھ راہِ خدا میں صرف کر کے صفاتِ کریمہ اختیار کر لیتا ہے۔“ (کلید التوحید کاں)

آپ پنجابی ابیات میں فرماتے ہیں:-

❖ عاشقِ عشق ماہی دے کولوں، نت پھرن ہمیشاں کھیوے ھو  
جیس جیندیاں جان ماہی نوں دتی، اوہ دوہیں جہانیں جیوے ھو  
شمع چراغِ جہاں دل روشن، اوہ کیوں بالن دیوے ھو  
عقل فکرِ دی پہنچ نہ کائی باھو، اوتھے فانی فہم کھیوے ھو

عاشق تو اپنے معشوق کے عشق میں مدہوش ہیں انہیں تو عشق کی لذت نے مدہوش کر رکھا ہے اور جنہوں نے زندگی میں ہی اپنی جان محبوب (مرشدِ کامل) کے حوالے کر دی وہ زندہ و جاوید ہو گئے۔ جن کے دلوں میں عشقِ اسمِ اللہ ذاتِ روشن ہو چکا ہو وہ کیوں دوسرے ذکر اذکار میں پڑیں۔ راہِ فقر میں عقل کا کیا کام؟ مقامِ وحدت تک رسائی تو عقل کو فنا کر کے ہی حاصل ہوتی ہے۔

❖ عاشق نیک صلاحیں لگدے، تاں کیوں اُجاڑ دے گھرنوں ھو  
بال مواتا برہوں والا، نہ لاندے جان جگر نوں ھو  
جانِ جہان سب بھل گینیں، پئی لوٹی ہوش صبر نوں ھو  
میں قربان تنہاں توں باھو، جہاں خون بخشیا دلبر نوں ھو

اگر عاشقوں نے لوگوں کے مشوروں پر عمل کرنا ہوتا تو وہ کبھی بھی اپنا گھرباراہ حق میں قربان نہ کرتے اور دل میں عشق کی شمع کو روشن کر کے اپنی جان و جگر کو نہ جلاتے رہتے۔ جب سے دیدار کی لذت سے آشنائی ہوئی ہے اُن کے ہوش و حواس کھو چکے ہیں۔ میں ان کے قربان جاؤں جنہوں نے راہِ عشق میں سر بھی قربان کر دیا اور اپنا خون بھی محبوب کو بخش دیا۔

✽ مال تے جان سب خرچ کراہاں، کرے خرید فقیری ھو  
فقر کنوں رب حاصل ہووے، کیوں کرے دلگیری ھو  
دُنیا کارن دین و نجاون، کوڑی شیخی پیری ھو  
ترک دنیا تھیں قادری کیتی باھو، شاہ میراں دی میری ھو

فقیری جان اور مال کے بدلے خریدنا پڑتی ہے۔ اس لیے فقیری حاصل کرنے کے لئے اپنا مال اور جان سب داؤ پر لگا دینا چاہیے اور چونکہ فقر سے اللہ تعالیٰ کی ذات حاصل ہوتی ہے اس لیے جان و مال کا غم بھی نہیں کرنا چاہیے۔ ایسے کذاب، ناقص اور شیخی خور مرشد بھی موجود ہیں جو مال و متاع کے حصول کے لئے لوگوں کو گمراہ کر کے دین و دنیا دونوں ضائع کر رہے ہیں۔ ترک دنیا تو اصل میں قادری کرتے ہیں کیونکہ سیدنا غوث الاعظم حضرت شیخ عبدالقادر جیلانی رحمۃ اللہ علیہ سلطنتِ فقر کے شہنشاہ ہیں۔

✽ وحدت دے دریا اُچھلے، ہک دل صحی نہ کیتی ھو  
ہک بُت خانے واصل ہوئے، ہک پڑھ پڑھ رہے مسیتی ھو  
فاضل چھڈ فضیلت بیٹھے، عشق بازی جاں لیتی ھو  
ہرگز رب نہ ملدا باھو، جنہاں تڑٹی چوڑ نہ کیتی ھو

دریائے وحدت تو کب کا موجزن ہے ایک تو ہی ایسا بد نصیب ہے جس نے اس سے فیض حاصل نہیں کیا۔ مساجد میں ورد و وظائف سے پاکیزگی قلب حاصل نہیں ہوتی اس لئے وہاں عبادت و ریاضت کر کے بھی تو حجاب میں رہے گا۔ معرفتِ الہی کے لئے کسی مرشد کامل کے در پر سر جھکانا پڑے گا۔ عشق کی بازی کھیل کر کئی فاضل اپنی فضیلت اور مرتبہ قربان کر چکے ہیں۔ وصالِ الہی گھربار لٹائے بغیر حاصل نہیں ہوتا۔

✽ و نجن سرتے فرض ہے مینوں، قول قالوا بلسی دا کر کے ھو  
لوک جانے متفکر ہوئیاں، و نج وحدت دے وڑ کے ھو

شُوہ دیاں ماراں شُوہ وَنَج لیاں، عشق دا تُلّہ دَہر کے ھُو  
 جیوندیاں شُوہ کسے نہ پایا باھُو، جیس لدا تیں مر کے ھُو  
 روزِ است جب سے قَالُوا بَلٰی کا اقرار کیا ہے اس پر ثابت قدم رہنا فرض ہے۔ اس لیے میں وحدت کے  
 دریا میں داخل ہو کر اپنا ازلی عہد نبھا رہا ہوں اور مجھے اس حالت میں دیکھ کر لوگ فکر مند ہو رہے ہیں۔ میں نے  
 دریاے وحدت میں تیرنے کے لیے عشق کو بنیاد اور اپنے من و تن کا حصہ بنا لیا ہے اور مجھے یقین ہے عشق مجھے  
 دریاے وحدت کی انتہا تک لے جائے گا۔ زندگی میں وصالِ حق تعالیٰ حاصل نہیں ہوتا اگر کسی نے پایا بھی ہے تو  
 اپنا سب کچھ لٹا کر اپنے آپ کو فنا کر کے پایا ہے۔

ہسن دے کے روون لیوئی، تینوں دیتا کس دلاسا ھُو  
 عمر بندے دی اینویں وہانی، جینویں پانی وچ پتاسا ھُو  
 سوڑی سامی سٹ گھتین، پلٹ نہ سکسین پاسا ھُو  
 تیتھوں صاحب لیکھا منگسی باھُو، رتی گھٹ نہ ماسا ھُو


اے طالبِ خام! تو نے اللہ تعالیٰ کی محبت اور عشق، ہنسی خوشی دے کر دنیا اور عاقبت کا روگ لے لیا ہے بتا تجھے یہ  
 مشورہ اور تسلی کس نے دی کہ تو ایسا خسارے کا سودا کرے اور تیری عمر ہی کیا ہے؟ یہ تو ایسے گزر جائے گی جیسے  
 پانی میں پتہ سا گھل جاتا ہے اور تجھے قبر کی تنگ و تاریک کوٹھڑی میں پھینک دیا جائے گا جہاں تو کروٹ بھی نہیں  
 بدل سکے گا یعنی دین بھی گیا، دنیا بھی گئی اور مالکِ حقیقی تجھ سے ایسا حساب طلب کرے گا جس میں ماشہ اور رتی  
 (ذره) بھر کی بیشی نہیں ہوگی تجھے زندگی کے ایک ایک لمحہ کا حساب دینا پڑے گا۔

بکی بکی پیڑ کولوں گل عالم گو کے، عاشقاں لکھ لکھ پیڑ سہیڑی ھُو  
 جتھے ڈھہن رڑھن دا خطرہ ہووے، کون چڑھے اُس بیڑی ھُو  
 عاشق چڑھدے نال صلاحاں دے، اونہاں تار کپر وچ بھیرے ھُو  
 جتھے عشق پیا تُلدا نال رتیاں دے باھُو، اوتھے عاشقاں لذت نکھیرے ھُو

دنیا دار لوگ ایک ہی دکھ اور تکلیف سے تڑپ اٹھتے ہیں لیکن عاشق لاکھوں دکھ اور درد اپنے سینے میں چھپا کر بھی  
 گلہ و فریاد نہیں کرتے۔ عشق کی کشتی ایسی ہے کہ جس کا راستے میں ہی ڈوبنے کا خطرہ لاحق رہتا ہے اس لیے لوگ  
 اس میں سوار ہونے سے کتراتے ہیں لیکن عاشق ذاتِ ہر خطرے سے بے نیاز ہو کر اس میں سوار ہو جاتے

ہیں۔ عشق کا ذرہ ذرہ بارگاہِ حقیقی میں جواہرات اور موتیوں سے قیمتی ہے۔ اتنے قیمتی خزانہ کو حاصل کرنے کے لیے عاشق ہی اپنا سب کچھ داؤ پر لگاتے ہیں۔

قربِ الہی اس وقت تک حاصل نہیں ہوتا جب تک انسان اپنا گھر بار راہِ خدا میں قربان نہیں کر دیتا اور تکالیف و مصائب میں مرشد کے ساتھ وفا میں ذرا بھی کمی نہیں آتی۔



# توفیق الہی

میرے مرشد پاک سلطان الفقر حضرت سخی سلطان محمد اصغر علی رحمۃ اللہ علیہ ہمیشہ فرمایا کرتے تھے:-

✽ راہ فقر میں ”توفیق الہی“ (فضل الہی) تمام کامیابیوں اور کامرانیوں کی بنیاد ہے۔ طالب کے لئے ضروری ہے کہ ہمیشہ راہ فقر میں آگے بڑھنے کی کوشش کرے لیکن ہر کامیابی کو توفیق الہی سمجھے۔ انسانی فطرت یہ ہے کہ وہ ہمت و کوشش کے عوض عدل و انصاف کی طلب گار ہوتی ہے۔ مگر صادق طالب مولیٰ خدا سے عدل نہیں فضل کی التجا کرتا ہے۔

✽ راہ فقر راہ عشق ہے۔ عاشق، عشق بس عشق کی خاطر کرتے ہیں صلے میں کچھ مانگنا عشق کی فطرت نہیں، طالب تو اس راہ میں مقامات و درجات کا بھی طالب نہیں ہوتا۔ اسم اللہ ذات کا ذکر اور تصور بھی اللہ تک پہنچنے کا بہانہ یا وسیلہ ہے اس لئے وہ اس کے عوض کسی بھی چیز کی امید اور خواہش ترک کر کے سب کچھ فضل ربی پر چھوڑ دیتا ہے اللہ سے صرف نعمت دیدار ہی کا طلب گار ہوتا ہے۔

✽ حضرت بوعلی شاہ قلندر فرماتے ہیں:

نیستی آگاہ از لطف خدا ہر چوں عاشق ہر زماں بیند ترا

”تو خدا کے لطف و کرم سے نا آشنا ہے وہ ہر وقت عاشق کی طرح تجھے دیکھتا رہتا ہے۔“

راہ فقر میں کامیابی اللہ کے فضل اور کرم کے بغیر ممکن نہیں ہے لیکن اس کے فضل و کرم کے لئے نیت میں اخلاص کا ہونا بھی بہت ضروری ہے۔

حضرت سخی سلطان باہور رحمۃ اللہ علیہ فرماتے ہیں:

”تصور اسم اللہ ذات کے ذریعے طالب اللہ لاہوت لامکان میں ساکن ہو کر مشاہدہ انوار دیدار ذات کھلی آنکھوں سے کرتا ہے اور ہر دو جہان کی آرزوؤں سے بیزار ہو جاتا ہے۔ عین دیکھتا، عین سنتا اور عین پاتا ہے۔ یہ مراتب ”توفیق“ ہیں اور ”توفیق“ اللہ تعالیٰ کی قدرت کا ایک نور ہے۔ اس ”نور توفیق“ سے طالب اپنے وجود کے اندر اپنے نفس کی صورت، اپنے قلب کی صورت، اپنی روح کی صورت اور سر کی صورت شناخت کر لیتا ہے اور یہ چاروں صورتیں اس سے ہم کلام ہوتی ہیں۔ بعد ازاں طالب ”اہل توفیق“ حق لے لیتا ہے اور باطل کو چھوڑ دیتا ہے۔“ (نور الہدیٰ کلاں)

راہِ خدا تعالیٰ علم و جہالت میں نہیں بلکہ خالص اللہ کی محبت میں ہے اور وہ اسے حاصل ہوتی ہے جس کی رفیق توفیق الہی ہو جائے۔ (عین الفقر)

مرشدِ کامل توفیق الہی کا نام ہے۔ جب تک توفیق الہی شامل حال نہ ہو کوئی کام سرانجام نہیں پاتا۔ (عین الفقر)

سلطان الفقر حضرت سخی سلطان محمد اصغر علی رحمۃ اللہ علیہ فرماتے ہیں:- ”راہِ فقر میں توفیق الہی اصل میں ”مرشدِ کامل“ کو کہتے ہیں جب تک توفیق الہی شامل حال نہ ہو کوئی کام کامیابی سے ہمکنار نہیں ہوتا۔

راہِ فقر میں کامیابی اللہ تعالیٰ کے فضل اور کرم کے بغیر ممکن نہیں ہے لیکن اس کے فضل و کرم کے لئے نیت میں اخلاص اور صدق کا ہونا ضروری ہے۔

حضرت سخی سلطان باہور رحمۃ اللہ علیہ پنجابی ابیات میں فرماتے ہیں:-

لوک قبر دا کرسن چارہ، لحد بناون ڈیرا ھو  
چٹکی بھر مٹی دی پاسن، کرسن ڈھیر اچیرا ھو  
دے درود گھراں نوں وِنجن، کوکن شیرا شیرا ھو  
بے پرواہ درگاہ ربّ دی باھو، نہیں فضلاں باجھ نیڑا ھو


لوگ مرنے کے بعد تیری قبر بنا کر تجھے لحد میں اتاریں گے اور اس پر مٹی ڈال کر اونچا سا ڈھیر بنا دیں گے۔ پھر درود اور فاتحہ پڑھنے کے بعد گھروں کو چلے جائیں گے اور کچھ عرصہ رو دھو کر تجھے یاد کریں گے۔ یاد رکھ! اللہ تعالیٰ کی بارگاہ بے پرواہ اور بے نیاز ہے وہاں اس کے فضل و کرم کے بغیر کوئی سرخرو نہیں ہو سکتا۔

نانا میں سیر نانا پا چھٹاکی، نانا پوری سرسائی ھو  
 نانا میں تولہ نانا میں ماشہ، ہن گل رتیاں تے آئی ھو  
 رتی ہونواں وَنج رتیاں مٹلاں، اوہ وی پوری ناہی ھو  
 تول وزن وَنج پورا ہوسی باھو، جداں ہوسی فضل الہی ھو

اس بیت میں آپ رحمۃ اللہ علیہ بڑی عاجزی اور انکساری سے فرماتے ہیں کہ میری ہستی تو کچھ بھی نہیں ہے جو بھی ہے اللہ پاک کا فضل و کرم ہے۔ آپ رحمۃ اللہ علیہ نے اس بیت میں اس بات کو نہایت خوبصورت مثالوں سے واضح کیا ہے۔ آپ ﷺ فرماتے ہیں:

نہ تو میں سیر ہوں نہ پاؤ نہ چھٹانک اور نہ ہی سرسائی نہ ہی تولہ نہ ہی ماشہ ہوں بلکہ اب تو بات ایک رتی کے برابر پہنچ چکی ہے۔ اگر میں رتی ہوتا تو رتیوں میں تو لا جاتا اب لگتا ہے رتی کے برابر بھی نہیں رہا۔ لیکن جب اللہ تعالیٰ کا فضل شامل حال ہو جائے تو وزن پورا ہو جاتا ہے اور منزل بھی مل جاتی ہے۔

یہ بات یاد رکھنی چاہیے کہ توفیق الہی (مرشد کامل)، اللہ تعالیٰ کا فضل و کرم اور اسکی مدد شامل حال نہ ہو تو راہ فقر میں کامیابی ناممکن ہے۔



# کلمہ طیب

کلمہ طیب ہی مسلمان ہونے کی بنیاد ہے۔ جب کوئی کلمہ طیب پڑھ لیتا ہے تو تمام دنیوی بت توڑ کر خالصتاً اسلام میں داخل ہو جاتا ہے۔ وہ اللہ تعالیٰ کی واحدانیت اور رسالتِ محمدی صلی اللہ علیہ وآلہ وسلم کا اقرار کرتا ہے۔ ایمان کا حصول کلمہ طیب ہے اور عرفانِ ذات کا حصول کلمہ کی حقیقت تک پہنچنے یعنی تصدیقِ قلب میں ہے۔

ایک مرتبہ حضور علیہ الصلوٰۃ والسلام صحابہ کرامؓ میں مالِ غنیمت تقسیم فرما رہے تھے کہ کچھ اعرابی (دیہاتی) لوگ جو نئے نئے مسلمان ہوئے تھے انہوں نے آپ صلی اللہ علیہ وآلہ وسلم کی خدمت میں عرض کی کہ آقا صلی اللہ علیہ وآلہ وسلم ہم بھی مومن ہیں ہم پر بھی عنایت فرمائیں جو آپ صلی اللہ علیہ وآلہ وسلم دوسرے مومنین پر فرما رہے ہیں ابھی آپ صلی اللہ علیہ وآلہ وسلم جواب دینے بھی نہ پائے تھے کہ وحی کا نزول شروع ہو گیا:

قَالَتِ الْأَعْرَابُ آمَنَّا قُلْ لَمْ تَمُنُوا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ ط (سورہ الحجرات 14)

ترجمہ: ”یہ دیہاتی کہتے ہیں کہ ہم ایمان لے آئے ہیں آپ (صلی اللہ علیہ وآلہ وسلم) ان سے فرمادیں کہ تم کہو ہم اسلام لائے ہیں (یعنی زبانی کلمہ پڑھا ہے) اور ابھی ایمان تمہارے دلوں میں داخل نہیں ہوا (یعنی تصدیقِ قلب کے مرتبہ پر نہیں پہنچے)۔“

زبانی کلمہ پڑھنے والا مسلمان اور تصدیقِ قلب والا مومن ہے۔



حضور علیہ الصلوٰۃ والسلام نے فرمایا ہے:

﴿ قَائِلُونَ لَا إِلَهَ إِلَّا اللَّهُ كَثِيرٌ وَالْمُخْلِصُونَ قَلِيلٌ ﴾ (عین الفقرا)

ترجمہ: (رہی اور رواجی طور پر) کلمہ طیب پڑھنے والے تو کثیر ہیں مگر اخلاص سے کلمہ طیب پڑھنے والے بہت قلیل ہیں۔

﴿ جس شخص کو تصدیقِ دل حاصل نہیں اس کے زبانی اقرار کا کوئی فائدہ نہیں۔ ﴾ (عین الفقرا)

﴿ اِقْرَارًا بِاللِّسَانِ وَتَصْدِيقًا بِالْقَلْبِ ﴾ (عین الفقرا) ترجمہ: اقرار زبان سے کرو اور تصدیقِ دل سے کرو۔

﴿ جس شخص نے صدقِ دل (تصدیقِ قلب) سے کلمہ طیب پڑھا وہ بغیر حساب و کتاب کے جنت میں داخل ہوا۔

﴿ بہترین ذکر کلمہ طیبہ ہے۔ ﴾ (عین الفقرا)

جو شخص کلمہ طیبہ کی نفی لَا إِلَهَ إِلَّا اللَّهُ کو جان لیتا ہے اس سے دنیا اور آخرت کی کوئی چیز مخفی اور پوشیدہ نہیں رہتی۔ جو شخص لَا إِلَهَ إِلَّا اللَّهُ کی کہنہ اور حقیقت کو پا لیتا ہے اس پر اثباتِ إِلَّا اللَّهُ کے کل درجات کھل جاتے ہیں اور مُحَمَّدٌ رَّسُولُ اللَّهِ (صلی اللہ علیہ وآلہ وسلم) کا محرم راز ہو جاتا ہے اور آپ صلی اللہ علیہ وآلہ وسلم کا محرم راز ہونا یہ ہے کہ کلمہ طیبہ پڑھنے والا جس وقت چاہے اپنے آپ کو مجلسِ محمدی صلی اللہ علیہ وآلہ وسلم میں لے جائے۔ جس شخص کے وجود میں کلمہ طیبہ تاثیر کرتا ہے اور اسے نفع دینے لگ جاتا ہے تو کلمہ طیبہ دریا کی طرح اس کی رگ رگ اور ریشے ریشے میں ظاہر ہو جاتا ہے اور وہ توحید اور رسالت کی کہنہ اور حقیقت تک پہنچ جاتا ہے اور ایسا مرشدِ کامل اکمل کے بغیر ممکن نہیں ہے۔ کلمہ طیبہ میں اسمِ اعظمِ اللہ، اللہ، لہ، ہو اور محمد ﷺ پوشیدہ ہیں۔ مرشدِ کامل وہ ہے جو طالب کو کلمہ طیبہ میں پوشیدہ توحید و رسالت کے اسرار سے واقف کرادے۔

سلطان الفقرا (ششم) حضرت سخی سلطان محمد اصغر علی رحمۃ اللہ علیہ فرماتے ہیں:

﴿ کلمہ طیب مسلمان ہونے کی بنیاد ہے جب کوئی کلمہ طیب پڑھتا ہے تو وہ زبان سے اقرار کرتا ہے کہ اللہ تعالیٰ کے سوا کوئی معبود نہیں محمد ﷺ اللہ تعالیٰ کے رسول ہیں اس اقرار کے ساتھ ہی وہ مسلمان ہو جاتا ہے اور تصدیقِ قلب (دیکھ کر) سے کلمہ پڑھنا خواص کا اور اس کی حقیقت تک پہنچ جانا عارفین کا مرتبہ ہے۔

سلطان العارفین حضرت سخی سلطان باھو فرماتے ہیں:

﴿ ہر دو جہانِ علم کی قید میں ہیں اور علم کلمہ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کی قید میں ہے اور کلمہ طیب اسمِ اللہ ذات کی قید میں ہے اور جو شخص کلمہ پڑھتا ہے اور دل سے اس کی تصدیق کرتا ہے اور کلمہ طیبہ کی کہنہ اور حقیقت کو جانتا ہے اس سے کوئی بھی علم مخفی نہیں رہتا۔ (امیر الکونین)

﴿ جان لے کہ کلمہ طیب لَا إِلَهَ إِلَّا اللَّهُ مُحَمَّدٌ رَّسُولُ اللَّهِ میں ایک خاص تاثیر ہے جو اس کے زبانی

اقرار اور قلبی تصدیق میں پائی جاتی ہے۔ جب ذکر کلمہ طیب کے وجود میں قلبی تصدیق کامل ہو جاتی ہے تو اُس کے تمام وجود اور جسم و جان میں کلمہ طیب کی تاثیر جاری ہو جاتی ہے جس سے اُس کا نفس مرجاتا ہے اور وہ تمام انبیاء و اولیاء کی ارواح سے ملاقات و دستِ مصافحہ کرنے پر قادر ہو جاتا ہے۔ یہ غرقِ فنا فی اللہ ذاتِ فقیر کا مرتبہ ہے۔ پس کلمہ طیب کے اقرار کا انحصار تصدیقِ دل پر ہے اور تصدیقِ دل کا انحصار توفیقِ روح پر ہے۔ جس طالب کو تصدیق و توفیق نصیب ہو جاتی ہے وہ ولایتِ اولیاء میں حضرت رابعہ بصریؒ و حضرت بایزید بسطامیؒ کے مرتبے پر پہنچ جاتا ہے ورنہ محض زبانی کلمہ طیب پڑھنے والے یزید منافع تو بہت زیادہ ہیں۔ (محکم الفقرا کا)

❖ لَا إِلَهَ إِلَّا اللَّهُ عبادت ہے جس سے ہر قسم کے نقش کی نفی ہوتی ہے، إِلَّا اللَّهُ تجلی ذات میں مشاہدہ نورِ الہی کا اثبات ہے جس سے ذاتِ حق کا یقین کامل حاصل ہوتا ہے اور ”مُحَمَّدٌ رَسُولُ اللَّهِ“ کا اقرار سلامتی دین و ایمان اور اسلام و راستی ہے۔ جو آدمی اپنی عبادتِ جز کو عبادتِ کل تک پہنچاتا ہے اور عبادتِ جز عبادتِ کل میں ڈھل جاتی ہے تو اُس پر نور ”اللَّهُ“ کے تمام مقامات کھل جاتے ہیں، اُسے یقین حاصل ہو جاتا ہے اور وہ مطلق اہل یقین ہو جاتا ہے۔ اصل یقین یگانگیِ حق کا مقام ہے جو بندے کو باطل سے دور کرتا ہے۔ یقین حق یقین کے مرتبے پر پہنچاتا ہے۔ (محکم الفقرا کا)

❖ کلمہ طیب کے تین درجے ہیں: (۱) لَا إِلَهَ إِلَّا اللَّهُ (۲) إِلَّا اللَّهُ (۳) مُحَمَّدٌ رَسُولُ اللَّهِ۔ ہزاروں ہزار طالبوں میں سے بعض فقط ”لَا إِلَهَ إِلَّا اللَّهُ“ تک پہنچتے ہیں بعض فقط ”إِلَّا اللَّهُ“ تک پہنچتے ہیں اور بعض ”مُحَمَّدٌ رَسُولُ اللَّهِ“ تک پہنچتے ہیں۔ ”لَا إِلَهَ إِلَّا اللَّهُ“ نفی ہے، فانی ہے ”إِلَّا اللَّهُ“ اثبات ہے، باقی ہے۔ مرتے وقت (مقام موت) قبل ان تموتوا۔ مرنے سے پہلے مر جاؤ۔ ”لَا إِلَهَ إِلَّا اللَّهُ“ کہنے سے تمام عمر کے گناہ مٹ جاتے ہیں کہ نفی میں آکر تمام گناہ فنا ہو جاتے ہیں ”إِلَّا اللَّهُ“ کہنے سے بندہ اثبات میں پہنچ جاتا ہے اور ”مُحَمَّدٌ رَسُولُ اللَّهِ“ کہنے سے مراتبِ انتہائے پیغمبری پر پہنچ جاتا ہے۔ پس پیغمبروں پر آتشِ دوزخ حرام ہے۔ یہ ہے کامل محبوبیت کا مقام (مقامِ فقرِ تمامیت ہے)۔ (عین الفقر)

❖ ”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“ کا ذکر دل کو صاف و روشن کرنے والا عمل ہے۔ اس ذکر کے شروع میں دل پر کلمہ طیب کی پہلی ضرب پر منہ سے دھواں نکلتا ہے، دوسری ضرب پر غلباتِ ذکر سے منہ سے بجلی کی طرح آگ نکلتی ہے اور تیسری ضرب پر منہ سے چنگاریاں نکلتی ہیں۔ یہ ہے صحیح ذکرِ جہر۔ اس کے بعد جب ذکرِ خفیہ کیا جاتا ہے تو ذکر کے وجود کا سارا گوشت ریزہ ریزہ ہو کر جدا ہو جاتا ہے۔ اس طرح کے ذکرِ جہر اور ذکرِ خفیہ سے آنکھوں سے خون جاری ہو جاتا ہے۔ مصنف کہتا ہے کہ اس فقیر کی والدہ محترمہ اسی طرح کا ذکر

خفیہ کیا کرتی تھیں اور ان کی آنکھوں سے خون جاری رہا کرتا تھا۔ ایسے ذاکر کو حضور الحق فقیر کہتے ہیں۔ جس ذاکر کا ذکر جہر ذکر خفیہ اس معیار کا نہیں اُسے ذاکر و ذکر حقیقی نہیں کہا جاسکتا۔ اس سے معلوم ہوا کہ اُس کا ذکر ذکر حقیقی قیوم نہیں بلکہ محض رسمی رواجی ذکر ہے۔

ذاکراں را ذکر باشد از الہ ذکر دانی چست وحدت خاص راہ ترجمہ: ”ذاکروں کو بارگاہ الہی سے توفیق ذکر حاصل ہوتی ہے۔ کیا تو جانتا ہے کہ ذکر کیا چیز ہے؟ ذکر وحدت حق کی خاص راہ ہے۔“

اس قسم کے ذکر خفیہ کی تاثیر سے ذاکر کے وجود سے کباب کی طرح جلے ہوئے گوشت کی بو آتی ہے۔ حضور علیہ الصلوٰۃ والسلام کا فرمان ہے:- ”افضل ترین ذکر کلمہ طیب ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ کا ذکر ہے“ جس طرح آئینہ و شمشیر وغیرہ کو چمکانے والی چیز فولاد ہے اسی طرح دلوں کو چمکانے والی چیز کلمہ طیب ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ کا ذکر ہے۔ جس طرح نجاست کو صاف کرنے والی چیز پانی ہے اسی طرح دل کو پاک کرنے والی چیز کلمہ طیب ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ کا ذکر ہے۔ جس طرح تاریکی کو روشن کرنے والی چیز آفتاب و مہتاب ہے اسی طرح دل کو روشن کرنے والی چیز کلمہ طیب ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ کا ذکر ہے۔ اگر کوئی چاہے کہ اُس کا دل مطلق روشن ضمیر، مثل آئینہ صفا، ہر دو جہان نما اور باطن ضیا ہو جائے، پہلی ہی کوشش سے دل میں محبت و طلب الہی پیدا ہو جائے اور کفر و نفاق و ریا و عجب و خصومت و غضب و غل و غش جیسے خصائل رذیلہ سے نجات مل جائے تو اُسے معلوم ہونا چاہیے کہ ان سب چیزوں کو دل سے دور کرنے والی اور مقام حیرت و عبرت و تقویٰ و قرب الہی تک پہنچانے والی چیز کلمہ طیب ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ کا ذکر ہے۔ پس ثوراتِ دن، سوتے جاگتے، مستی و ہوشیاری میں ہر وقت اپنے دل کو کلمہ طیب ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ کے ذکر میں مشغول رکھ۔ جس طرح ظاہر میں نماز کے لیے لباس کی پاکیزگی شرط ہے اسی طرح دل کی پاکیزگی کے لیے کلمہ طیب ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ کا ذکر شرط ہے۔ ذکر کلمہ طیب کی تاثیر جب دل پر ہوتی ہے تو تمام وہمات اور خطرات جیسے اوصافِ ذمیمہ دل سے نکل جاتے ہیں اور غیرت کا تمام خس و خاشاک صاف ہو جاتا ہے کیونکہ ہر وقت دل میں ذکر کلمہ طیب کی جھاڑ و پھرتی رہتی ہے اور ہر گھڑی ایک نیا مشاہدہ کھلتا رہتا ہے۔ کلمہ طیب کے جس ذاکر کا دل اس طرح پاک ہو جائے وہ قائم اللیل اور صائم الدہر ہو جاتا ہے، اُس کی روح کو اخلاص نصیب ہو جاتا ہے، وہ اپنے نفس پر قہر برساتا ہے اور کسی وقت بھی ظاہری و باطنی عبادت سے خالی نہیں رہتا۔ (محکم الفقرا)

✽ کلمہ طیب کو کثرت سے پڑھنا سنت محمدی صلی اللہ علیہ وآلہ وسلم ہے۔ جان لے کہ آدمی کے وجود میں خطرات درخت کی مثل ہیں اور ذکر کلمہ طیب فولادی کلہاڑی کی مثل ہے۔ جو آدمی اس کلہاڑی سے خس و خاشاک اور درخت کاٹ کر وجود کی زمین کو صاف کر لیتا ہے تو یہ زمین تخم ریزی کے قابل ہو جاتی ہے اور جب وہ فکر کے بیلوں سے ذکر کے بل کو چلاتا ہے تو اُمید پیدا ہو جاتی ہے کہ اُسے معرفتِ الہی کا سود مند تخم حاصل ہو جائے گا ورنہ ان معاملات اور ذکر اسمِ اللہ ذات کے بغیر تو زندگی ضائع و برباد ہے خواہ آدمی عمر بھر نماز روزہ کرتا رہے، علم مسائلِ فقہ پڑھتا رہے، زکوٰۃ مال دیتا رہے اور حج کرتا رہے ذکر کلمہ طیب ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ کے بغیر مسلمان ہرگز نہیں ہو سکتا۔ جو آدمی یہاں تک پہنچ جاتا ہے وہ کسی سے ڈرتا نہیں یعنی پہنچنے کا تعلق خوفِ خدا سے ہے۔ (محکم الفقرا)

✽ کلمہ طیب چار چیزوں کا حاجت مند ہے: (1) جس کے دل میں صدق نہیں وہ منافق ہے۔ (2) جس کے دل میں کلمہ طیب کا احترام نہیں وہ فاسق ہے۔ (3) جسے کلمہ طیب سے حلاوتِ قلب نصیب نہیں وہ ریاکار ہے۔ (4) جس کے دل میں کلمہ طیب کی تعظیم نہیں وہ بدعتی ہے۔ (محکم الفقرا)

آپ پنجابی ابیات میں فرماتے ہیں:-

✽ کلمے دی گل تد پیوسے، جداں گل کلمے ونج کھولی ھو  
عاشق کلمہ اوتھے پڑھدے، جتھے نور نبی دی ہولی ھو  
چودہ طبق کلمے دے اندر، کیا جانے خلقت بھولی ھو  
سانوں کلمہ پیر پڑھایا باھو، چند جان اوسے توں گھولی ھو

ہمیں کلمہ طیب کی کہہ اور حقیقت کا ادراک اس وقت ہوا جب اسمِ اللہ ذات کی کنجی نے دل کے قفل کو کھول دیا۔ چودہ طبقات کلمہ طیب کے اندر ہیں اس رازِ حقیقت کو یہ انجان لوگ نہیں جانتے اور عاشق لوگ مجلسِ محمدی صلی اللہ علیہ وآلہ وسلم میں کلمہ پڑھتے ہیں جہاں ہر وقت انوارِ محمدی صلی اللہ علیہ وآلہ وسلم کی بارش ہوتی رہتی ہے۔ آپ رحمۃ اللہ علیہ فرماتے ہیں کہ ہمارے دل کے اندر اُس وقت کلمہ طیب کے انوار نے سرایت کیا جب ہمارے مرشد کامل نے نگاہِ تلقین فرمائی۔ اس احسانِ عظیم کے بدلے ہماری جان اپنے مرشد کامل پر قربان ہو جس نے کلمہ کی حقیقت سے آگاہ کیا ہے۔

✽ کلمے دی گل تداں پیوسے، جداں مرشد کلمہ دسیا ھو  
ساری عمر وچ کفر دے جالی، بن مرشد دے دسیا ھو

شاہ علی شیر بہادر وانگن، کلمے وڈھ کفر نوں سٹیا ھو  
دل صافی تاں ہووے باھو، جاں کلمہ لوں لوں رسیا ھو

کلمہ طیبہ کی کہنہ اور حقیقت سے تب آگاہی حاصل ہوئی جب ہمارے مرشد کامل نے ہمیں کلمہ پڑھایا۔ اور کلمہ کی حقیقت نے حضرت علی کرم اللہ وجہہ کی مثل کفر کو دل سے کاٹ کر پھینک دیا۔ مرشد کے بغیر کلمہ کی حقیقت سمجھ ہی نہیں آتی اس لیے مرشد کی راہبری کے بغیر کلمہ پڑھتے رہنا ساری عمر کفر میں گزارنے کے مترادف ہے اور دل کی صفائی تب ہوتی ہے جب کلمہ طیبہ لوں لوں کے اندر سرایت کر جاتا ہے۔

زبانی کلمہ ہر کوئی پڑھدا، دل دا پڑھدا کوئی ھو  
جتھے کلمہ دل دا پڑھیے، اوتھے ملے زبان ناں ڈھوئی ھو  
دل دا کلمہ عاشق پڑھدے، کی جانن یار گلوئی ھو  
ایہہ کلمہ مینوں پیر پڑھایا باھو، میں سدا سوہاگن ہوئی ھو

زبانی کلمہ تو ہر کوئی پڑھ لیتا ہے لیکن قلبی تصدیق کے ساتھ کلمہ تو کوئی کوئی پڑھتا ہے۔ جب عاشق کلمہ کی کہنہ اور حقیقت کو اپنے اندر پالیتے ہیں تو وہاں زبان ہلانے کی ضرورت نہیں رہتی بس دیدار ہی رہ جاتا ہے۔ یہ کلمہ تو صرف عاشق ذات ہی پڑھتے ہیں۔ زبانی باتیں بنانے والے اس کلمہ کی حقیقت کو نہیں سمجھ سکتے۔ مجھے تصدیق قلب کے ساتھ کلمہ تو میرے مرشد کامل نے پڑھایا ہے اور میں دونوں جہانوں میں خوش بخت ہو گیا ہوں۔

کلمے لکھ کروڑاں تارے، ولی کیتے سے راہیں ھو  
کلمے نال بجھائے دوزخ، جتھے اگ بے ازگاہیں ھو  
کلمے نال بہشتیں جاناں، جتھے نعمت سنخ صباہیں ھو  
کلمے جیہی کوئی نعمت ناہیں باھو، اندر دوہیں سرائیں ھو

کلمہ طیب کی حقیقت تک پہنچ کر سینکڑوں طالب راز فقر کو پاگئے اور لاکھوں کروڑوں ولی اللہ بن گئے۔ کلمہ طیبہ کی حقیقت جس طالب کے اندر سرایت کر جاتی ہے دوزخ بھی اس سے دور بھاگتی ہے۔ کلمہ ہی ہمیں بہشت میں لے جائے گا جہاں صبح و شام پروردگار کی نعمتوں کی فراوانی ہے۔ کلمہ طیبہ جیسی نعمت دونوں جہانوں میں اور کوئی نہیں ہے۔

کلمے نال میں ناتی دھوتی، کلمے نال ویاہی ھو  
کلمے میرا پڑھیا جنازہ، کلمے گور سہائی ھو  
کلمے نال بہشتیں جاناں، کلمے کرے صفائی ھو  
مُرن محال تنہاں نوں باھو، جنہاں صاحب آپ بلائی ھو

کلمہ طیبہ کا ذکر سر سے لے کر پاؤں تک میرے وجود کے اندر جاری ہو گیا ہے اور اس کے نور نے میری نس نس میں سرایت کر کے مجھے پاکیزہ کر دیا ہے۔ اب تو یہ میری زندگی کا ساتھی بن چکا ہے اور میرے وجود کا حصہ ہے۔ اسی نے میرا جنازہ پڑھنا ہے اور یہی میری قبر کو روشن کرے گا۔ یہی مجھے بہشت میں لے جائے گا۔ وہ طالب کبھی بھی راہ فقر سے واپس نہیں ہوتے جن کو اللہ کے فضل و کرم سے راہ فقر نصیب ہوتی ہے اور جن کو اللہ تعالیٰ خود اپنی طرف بلاتا ہے۔

ہور دوا نہ دل دی کاری، کلمہ دل دی کاری ھو  
کلمہ دور زنگار کریندا، کلمے میل اتاری ھو  
کلمہ ہیرے لعل جواہر، کلمہ ہٹ پساری ھو  
ایتھے اوتھے دوہیں جہانیں باھو، کلمہ دولت ساری ھو

کلمہ طیبہ کے علاوہ دل کے لئے کوئی اور دوا مجرب نہیں ہے۔ کلمہ ہی دل کا زنگار دور کر کے اُسے آلائشوں سے پاک صاف کرتا ہے۔ ایک طالب کے لئے ہیرے، لعل اور جواہر کلمہ طیبہ ہی ہے اور جس طرح پنسار کی دکان میں تمام ادویہ موجود ہوتی ہیں اسی طرح کلمہ طیبہ میں دل (باطن) کی بیماریوں کی تمام دوائیں موجود ہیں۔ دونوں جہانوں میں سب سے بڑی دولت کلمہ طیبہ ہی ہے۔


کلمے دی گل تداں پیوسے، جداں کلمے دل نوں پھڑیا ھو  
بے درداں نوں خبر ناں کوئی، درد منداں گل مڑھیا ھو  
گُفر اسلام دی گل تداں پیوسے، جداں بھن جگر وچ وڑیا ھو  
میں قربان تنہاں توں باھو، جنہاں کلمہ صحی کر پڑھیا ھو

ہمیں کلمہ طیبہ کی حقیقت کا تب پتہ چلا جب کلمے نے دل کے اندر پوشیدہ راز حقیقی سے آگاہ کیا۔ اسی طرح تصدیق دل کے ساتھ کلمہ تو عاشقانِ ذات نے ہی پڑھا ہے۔ علما اور دنیا داروں کو تو اس حقیقت کی خبر تک

نہیں ہے۔ کفر و اسلام کا فرق بھی تب ہی سمجھ میں آیا جب کلمہ کی حقیقت کو پایا۔ آپ ﷺ فرماتے ہیں میں ان طالبانِ مولیٰ کے قربان جاؤں جنہوں نے تصدیقِ دل کے ساتھ کلمہ پڑھ کر اس کی حقیقت اور راز کو پایا ہے۔ کلمہ کے تین درجے ہیں: مبتدی کا زبان سے کلمہ پڑھنا، متوسط کا تصدیقِ دل سے کلمہ طیب کا اقرار اور مثنوی کا فنا فی اللہ بقا باللہ ہونا ہے۔

کلمہ طیبہ کے زبانی اقرار اور پھر قلبی تصدیق سے دل میں موجود غیر اللہ کی محبت فنا ہو جاتی ہے۔ شرک خارج ہو جاتا ہے۔

خاص کی توحید یہ ہے کہ دیدارِ حق تعالیٰ حاصل ہو جائے اور مجلسِ محمدی صلی اللہ علیہ وآلہ وسلم کی دائمی حضوری حاصل ہو جائے اور خواص کی توحید یہ ہے کہ بندہ توحید میں غرق ہو کر ہمہ تن توحید ہو جائے۔ اس کے بغیر جو کچھ ہے سب کہانیاں قصے ہیں۔



# فِکْر، تَفْکَر اور مِرَاقِبَہ

✽ قرآن مجید میں ارشادِ باری تعالیٰ ہے:

کیا انہوں نے اپنے اندر فکر نہیں کیا کہ اللہ تعالیٰ نے آسمانوں اور زمین کو پیدا فرمایا اور جو کچھ ان میں ہے حق کے ساتھ اور مقررہ وقت تک بے شک اکثر لوگ لقائے الہی (دیدارِ الہی) کو جھٹلاتے ہیں۔ (سورہ روم۔ آیت ۸)

اس آیت مبارکہ میں اللہ پاک نے دعوتِ غور و فکر دی ہے کہ اپنے اندر تفکر اور غور و فکر کرو اور آسمانوں اور زمین میں اور ان کے اندر جو کچھ پیدا فرمایا گیا ہے یہ حق ہے اور مقررہ مدت تک کے لیے ہے۔

ارشادِ نبوی صلی اللہ علیہ وآلہ وسلم ہے:

✽ تَفَكَّرُوا فِي آيَاتِهِ وَلَا تَفَكَّرُوا فِي ذَاتِهِ ۝

ترجمہ: اللہ تعالیٰ کی آیات میں تفکر کرو مگر اس کی ذات میں تفکر مت کرو۔

✽ تَفَكَّرِ السَّاعَةَ خَيْرًا مِّنْ عِبَادَةِ الثَّقَلَيْنِ ۝

ترجمہ: گھڑی بھر کا تفکر دونوں جہان کی عبادت سے بہتر ہے۔

✽ الَّذِي كَرِهَ بِلا فِكْرٍ كَصَوْتِ الكَلْبِ۔ (عین الفکر)

ترجمہ: فکر کے بغیر ذکر کرنا گویا کتے کا بھونکنا ہے۔



کسی علم کو سیکھنے یا کسی چیز کو سمجھنے کے لئے جب ہم تفکر کرتے ہیں تو ہمارے ذہن میں یہ تجسس پیدا ہوتا ہے کہ اس چیز کی اصلیت کیا ہے؟ یہ کیوں ہے؟ اور کس لئے ہے؟ اگر چھوٹی سے چھوٹی بات میں بھی تفکر کیا جائے تو اس چھوٹی سی بات کی بڑی اہمیت معلوم ہوتی ہے اور اگر کسی بڑی سے بڑی بات پر غور و فکر نہ کیا جائے تو وہ بڑی بات غیر اہم اور فضول بن جاتی ہے۔ تفکر سے ہمیں کسی شے کے بارے میں علم حاصل ہوتا ہے اور پھر تفکر کے ذریعہ اس علم میں جتنی گہرائی پیدا ہوتی ہے اسی مناسبت سے اس چیز اور اس چیز کی صفات کے بارے میں ہم باخبر ہو جاتے ہیں۔ دنیا آج مادی اور سائنسی ترقی کے جس مقام پر کھڑی ہے اس کی بنیاد غور و فکر ہی ہے۔ ہر ایجاد اور دریافت کے پیچھے کسی سائنس دان، فلسفی یا مفکر کا غور و فکر اور تفکر موجود ہے۔

✽ علامہ اقبال رحمۃ اللہ علیہ فرماتے ہیں:-

۱۔ فقرِ قرآنِ اختلاطِ ذکر و فکر فکر را کامل ندیدیم جز ذکر

۲۔ ذکر؟ ذوق و شوق را دادن ادب کارِ جان است این نہ کارِ کام و لب

۳۔ خیزد از وے شعلہ ہائے سینہ سوز با مزاجِ تو نمی سازد هنوز

ترجمہ: (1) فقرِ قرآنِ ذکر اور فکر کا باہم اختلاط ہے میں نے ذکر کے بغیر فکر کو کامل نہیں دیکھا۔ (فکر سے مراد اپنی ذات کے اندر غور کرنا اور خودی کی پہچان حاصل کرنا ہے جبکہ ذکر سے مراد ذکرِ اسمِ ذات ہے۔ جب طالب ان دونوں خصوصیات کا حامل ہو جاتا ہے تو وہ صاحبِ فقر ہو جاتا ہے)۔

(2) ذکر کیا ہے؟ ذوق و شوق کو ادب سکھانے کا نام ہے اور یہ روح کا کام ہے حلق اور ہونٹوں کا کام نہیں۔ (یعنی اقبال کے نزدیک ذکر وہ نہیں جو ہونٹوں یا زبان سے کیا جاتا ہے بلکہ ذکر سے مراد وہ ذکر ہے جو روح سے کیا جاتا ہے یعنی ذکرِ اسمِ ذات)

(3) ذکر (ذکرِ اسمِ ذات) سے سینے کو جلا دینے والے (عشق کے) شعلے اٹھتے ہیں اور یہ ابھی تک تیرے مزاج سے موافقت نہیں رکھتے گویا ذکرِ اللہ سے پیدا ہونے والی عشق کی آگ ماسوائے اللہ کو جلا ڈالتی ہے۔ (جاوید نامہ)

سلطان الفقیر حضرت سخی سلطان محمد اصغر علی رحمۃ اللہ علیہ فرماتے ہیں:

✽ کسی علم یا چیز کو سمجھنے کے لئے جب ہم سوچ بچار کرتے ہیں تو اسے فکر، تفکر یا غور و فکر کے نام سے موسوم کیا جاتا ہے دنیا آج مادی اور سائنسی ترقی کے جس مقام پر کھڑی ہے اس کی بنیاد سائنس دانوں کا مادیت میں غور و فکر ہی ہے۔ ہر ایجاد اور دریافت کے پیچھے غور و فکر اور تفکر پنہاں ہے اسی طرح اللہ تعالیٰ انسان کو اپنی ذات کے اندر فکر کرنے کی دعوت دیتا ہے فرمانِ حق تعالیٰ ہے **أَوَلَمْ يَتَفَكَّرُوا فِي أَنفُسِهِمْ** (ترجمہ: کیا وہ اپنے اندر فکر

نہیں کرتے) انسان جب اپنے اندر فکر کرتا ہے تو اس راز تک پہنچ جاتا ہے جس کے بارے میں حدیثِ قدسی ہے اَلْإِنْسَانُ سِرِّي وَأَنَا سِرُّهُ (ترجمہ: انسان میرا راز ہے اور میں انسان کا راز ہوں) جب انسان اس راز سے آگاہ ہو جاتا ہے تو اللہ تعالیٰ اسے اپنا محرم راز بنا لیتا ہے۔ اس لئے فقراءِ من میں ڈوبنے، تن کے حجرے میں جھانکنے اور اپنے اندر داخل ہونے کی تلقین کرتے رہتے ہیں۔ یاد رہے کہ مراقبہ بھی فکر اور تفکر ہی کا نام ہے ابتدائی مراقبہ یہ ہے کہ آنکھیں بند کر کے ذہن کو اسمِ اللہ ذات پر یکسو کیا جاتا ہے اور عارفین کا مراقبہ یہ ہے کہ کھلی آنکھوں سے ہر چیز کا نظارہ کرتے ہیں۔ جیسا کہ حضرت بایزید بسطامی رضی اللہ عنہ کا فرمان ہے ”میں چالیس سال تک اللہ تعالیٰ سے محو کلام رہا لوگ یہ سمجھتے رہے کہ میں ان سے باتیں کر رہا ہوں“۔

✽ حضرت سخی سلطان باہور رحمۃ اللہ علیہ نے اپنی تصنیفات میں غور و فکر کے بارے میں بہت سی اصطلاحیں استعمال فرمائی ہیں اور ان کا منشاء مندرجہ بالا قرآنی آیات کے مطابق تفکر ہی ہے۔ مثلاً

1- مراقبہ 2- فکریا تفکر

## مراقبہ اور تفکر میں فرق

مراقبہ تفکر ہی کی ایک قسم ہے لیکن مراقبہ اور تفکر میں فرق صرف یہ ہے کہ مراقبہ کے لیے خلوت کا ہونا، آنکھیں بند کر کے قلب کو ایک نکتہ پر یکسو کرنا ضروری ہے۔ جب اس طریقہ سے تفکر پختہ ہو جاتا ہے تو وہ راز اللہ تعالیٰ اس پر عیاں کر دیتا ہے جس کے بارے میں تفکر کیا جا رہا ہوتا ہے لیکن فکریا تفکر کے لیے خلوت کا ہونا یا آنکھیں بند کرنا ضروری نہیں ہے اس میں طالب ہر لمحہ ہر آن، تنہائی میں، ہجوم میں، دنیا کے معاملات کے وقت ایک ہی بات پر غور و فکر یا سوچ بچار کر رہا ہوتا ہے اور آہستہ آہستہ اللہ تعالیٰ اس پر وہ راز عیاں کرتا چلا جاتا ہے جس کے بارے میں وہ تفکر کرتا رہتا ہے۔ یعنی کھلی آنکھوں سے ہر شے کو دیکھتا ہے اور اللہ تعالیٰ کے رازوں سے آگاہ ہوتا ہے۔ یہ مراقبہ سے اعلیٰ مرتبہ ہے آپ یوں کہہ سکتے ہیں مراقبہ ابتدا ہے اور تفکر انتہا ہے۔ مراقبہ یا تفکر دراصل اس تفکر کا نام ہے جس سے انسان اس علم کو حاصل کرتا ہے جو اس کی روح کا علم ہے یہ علم حاصل ہونے کے بعد انسان اپنی روح سے وقوف حاصل کر لیتا ہے۔ فکر کا راستہ تفکر ہی کا راستہ ہے۔ تفکر سے ہی اس راہ کے راز کھلتے چلے جاتے ہیں۔ اسی لیے طالبِ مولیٰ ہر لمحہ تفکر میں گم رہتا ہے اور ہر لمحہ نئی منزل تفکر کے ذریعہ حاصل کرتا ہے۔

## مراقبہ

مراقبہ میں استغراق یا غیب کی کیفیت بظاہر خواب سے ملتی جلتی ہے اور عام طور پر احوال بھی یکساں ہوتے ہیں۔ البتہ خواب میں دل کی نگہبانی و حفاظت میں اس قدر احتیاط نہیں رہتی اس لئے مراقبہ خواب سے زیادہ قوی اور کہیں زیادہ غالب ہوتا ہے۔

حضرت سخی سلطان باہور رحمۃ اللہ علیہ فرماتے ہیں:

✽ خواب و مراقبہ کی کیفیت ایک جیسی ہوتی ہے بلکہ مراقبہ خواب سے زیادہ گہرا ہوتا ہے کہ صاحب خواب تو شور و غوغا سے بیدار ہو جاتا ہے لیکن جس پر مراقبہ غالب آ جاتا ہے وہ نور و وحدانیت ذات کے مشاہدہ میں غرق ہو کر اس حالت کو پہنچ جاتا ہے کہ اگر کوئی تن سے اس کا سر بھی اڑا دے تو اسے خبر نہیں ہوتی۔ پس ثابت ہوا کہ مراقبہ موت کی مثل ہے، لیکن موت کی مثل ہوتے ہوئے بھی صاحب مراقبہ میں شعور بیدار رہتا ہے اور جواب با صواب پاتا رہتا ہے۔ مراقبہ سے عارفوں کو نور معرفت کی سرفرازی نصیب ہوتی ہے۔ اللہ تعالیٰ ان سے راضی رہتا ہے اور وہ اللہ تعالیٰ سے راضی رہتے ہیں۔ مراقبہ واصل بحق کرنے والے عمل کو کہتے ہیں۔ مراقبہ محبوب کی صحبت، اسرار الہی اور مجلس محمدی صلی اللہ علیہ وآلہ وسلم کی محرمیت اور نور الہدیٰ تجلی ذات کے مشاہدہ کو کہتے ہیں۔ (شمس العارفین)

مراقبہ دل کی ایک خاص کیفیت کا نام ہے جس کے تحت بندے کے دل کی نگرانی ہوتی رہتی ہے ہر مراقبہ کا مدعا اور منشاء یہ ہوتا ہے کہ غیر اللہ دل میں نہ آنے پائے۔ مراقبہ کے باعث نفسانی اور شیطانی خطرات سے چھٹکارا حاصل کیا جاتا ہے۔ مراقبہ وہ ذریعہ خاص ہے جو طالب کو مولا تک پہنچا دیتا ہے۔ ایسے مراقبہ کو مشاہدہ کا نام دیا جاتا ہے۔ حضرت سلطان باہور رحمۃ اللہ علیہ فرماتے ہیں:-

✽ مراقبہ دل کی نگہبانی کو کہتے ہیں مراقبہ ایک نگہبان ہے جو غیر حق رقیب مثلاً خطرات نفسانی، خطرات شیطانی، امراض پریشانی اور ماسوی اللہ کسی چیز کو دل میں نہیں آنے دیتا۔ (شمس العارفین)

مراقبہ میں انسان پر روحانی اسرار منکشف ہوتے ہیں۔ صاحب مراقبہ اللہ کے نور کا مشاہدہ کرتا ہے، دیدار الہی نصیب ہوتا ہے۔ پھر وہ ایک لمحہ بھی تجلیات ذات کے مشاہدہ اور دیدار سے نہیں رکتا۔ خواہ ظاہر میں لوگوں سے بات چیت ہی کیوں نہ کرتا ہو اور دنیاوی زندگی میں مصروف کیوں نہ رہتا ہو۔ اسے باطن میں ہمیشہ دائمی حضوری حاصل ہوتی ہے۔

آپ فرماتے ہیں:

✽ مراقبہ خدا کی محبت کا نام ہے اور یہ مقام ”حی و قیوم لازوال“ میں استغراق کا راہنما ہے اس کے ذریعہ مقام ”مُوتُوا قَبْلَ أَنْ تَمُوتُوا“ (موت سے قبل مرجانا) حاصل ہوتا ہے۔ مراقبہ سے آدمی صاحب مشاہدہ حضور حال احوال اور سیر اسرار کی سیر سے واقف ہوتا ہے اور مجلس محمد رسول اللہ صلی اللہ علیہ وآلہ وسلم کی حضوری سے مشرف ہوتا ہے۔ (عین الفقر)

مراقبہ کا طریقہ یہ ہے کہ آنکھیں بند کر کے ذکر و فکر میں مصروف ہو جاتے ہیں۔ یہ ذکر قلبی اور کسی اسماء الحسنیٰ کا بھی ہو سکتا ہے اور کسی آیت کا بھی اور اسم اللہ ذات کا تصور بھی ہو سکتا ہے۔ ذکر، فکر اور تصور اتنا پختہ ہو جاتا ہے کہ پھر مراقب کو آنکھیں بند کرنے کی بھی ضرورت نہیں رہتی۔

حضرت سخی سلطان باہور رحمۃ اللہ علیہ اس سلسلہ میں فرماتے ہیں:-

✽ مراقبہ کئی طرح کا ہوتا ہے مثلاً مراقبہ ذکر و فکر، مراقبہ حضور مذکور، مراقبہ فنا فی الشیخ، مراقبہ فنا فی اللہ، مراقبہ فنا فی ہو، مراقبہ فنا فی فقر، مراقبہ فنا فی محمد رسول اللہ ﷺ، مراقبہ فنا فی نفس، مراقبہ فنا فی نودنہ (199 اسماء الحسنیٰ)۔ (عین الفقر)

✽ مراقبہ کا طریقہ بیان کرتے ہوئے آپ فرماتے ہیں: ”باطنی تحقیقات کی رو سے وہ مراقبہ کہ جس میں باطل شیطانی، خطرات نفسانی اور حادثات دنیا فانی سے پیدا ہونے والے وہمات نہ پائے جاتے ہوں اور ذکر و فکر و کلمات تسبیح کے ذریعے بالکل صحیح ہو یہ ہے کہ جب طالب اللہ باطن کی طرف متوجہ ہو کر تصور اسم اللہ ذات سے مراقبہ شروع کرے تو اُسے چاہیے کہ پہلے تین بار ”بسم اللہ الرحمن الرحیم“ تین بار درود شریف، تین بار آیت الکرسی، تین بار ”سَلَامٌ قَوْلًا مِنْ رَبِّ رَحِيمٌ“ تین بار چاروں قل شریف، تین بار سورۃ فاتحہ، تین بار استغفار، تین بار کلمہ تجید اور تین بار کلمہ طیب لَا إِلَهَ إِلَّا اللَّهُ مُحَمَّدٌ رَسُولُ اللَّهِ پڑھ لے اور پھر اپنی نظر اسم اللہ ذات اور اسم محمدی پر ٹکا دے۔ اس کے بعد آنکھیں بند کر کے مجلس انبیاء و اولیاء اللہ اور معرفتِ إِلَّا اللَّهُ کی نیت کر لے تو مرشد کامل بے شک اپنی رفاقت میں اُسے حضور مجلس میں پہنچا دے گا۔ (بحالہ النبی خرد)

✽ اپنی کتاب محک الفقر (کلاس) میں مراقبہ کی آپ نے تین منازل بیان کی ہیں؛ پہلا مراقبہ مبتدی جس میں استغراق حاصل ہوتا ہے اور طالب روشن ضمیر ہو جاتا ہے دوسرا مراقبہ متوسط جس میں استغراق اس حد تک جا پہنچتا ہے کہ طالب ظاہر کے عوامل سے بالکل بے خبر ہو جاتا ہے اور تیسرا مراقبہ منتهی جس میں نور وحدانیت ذات کے مشاہدہ میں غرق ہو جاتا ہے۔

✽ جب کوئی علم مراقبہ کا مطالعہ شروع کرتا ہے تو سب سے پہلے اُس کے دل میں محبت پیدا ہوتی ہے جس

سے سات مجالس کی حضوری کھلتی ہے اور وہ آدم علیہ السلام سے لے کر خاتم الانبیاء حضرت محمد رسول اللہ ﷺ تک تمام انبیائے کرام کی ارواح کی زیارت کرتا ہے۔ بے شک یہ علم مراقبہ کا ابتدائی سبق ہے۔ اسم اللہ ذات کا مراقبہ صاحب مراقبہ کو لاهوت لامکان میں پہنچا کر مشاہدہ حضور کراتا ہے۔ مراقبہ کی قدر و قیمت وہ نادان اہل ذکر فکر نہیں جانتا جو جس دم کر کے حیوانوں کی طرح پریشان رہتا ہے۔ مراقبہ تو موت جیسی کیفیت ہے۔ جو کوئی اسم اللہ ذات کی توجہ و تصور سے مراقبہ اختیار کرتا ہے اس پر احوال موت و جان کنی کا مشاہدہ و معائنہ کھل جاتا ہے اور وہ حقیقتِ قبر، سوالاتِ منکر نکیر اور حساب گاہِ قیامت کو دیکھ لیتا ہے اور پل صراط سے گزر کر بہشت میں داخل ہو جاتا ہے جہاں وہ تماشاخانے حور و قصور اور انوارِ دیدار پروردگار سے مشرف ہوتا ہے۔ یہ ہے مرتبہ صاحب حق الیقین و صاحب وصال اہل مراقبہ کا۔ (عین الفقر)

راہِ سلوک میں جب طالب مختلف منازل طے کرتا ہے تو اسے اپنی ہر منزل اور راہ پر اسی منزل کی مناسبت سے مشاہدات حاصل ہوتے ہیں جیسا کہ آپ فرماتے ہیں:

✽ چار منازل پر چار قسم کا مراقبہ ہوتا ہے۔ (۱) شریعت اطاعتِ عبودیت کا مراقبہ ناسوت کا مشاہدہ ہے۔ اس مراقبہ میں طالب جو کچھ دیکھتا ہے۔ ناسوت کو دیکھتا ہے؛ دنیا کو دیکھتا ہے۔ (۲) دوسرا مراقبہ مقامِ ملکوت میں صاحبِ ورد و وظائف کا مراقبہ ہے۔ جس میں صاحبِ مراقبہ کو فرشتوں کی سی پاکی تن حاصل ہوتی ہے اور وہ ملکی صفات سے متصف ہو جاتا ہے۔ اس مراقبہ میں وہ جو کچھ دیکھتا بھالتا ہے عالمِ ملکوت کو دیکھتا ہے اور عالمِ ملکوت کو وہ اس لئے دیکھتا ہے کہ وہ فرشتوں کی سی صفات کا حامل ہوتا ہے۔ (۳) تیسرا مراقبہ اہل جبروت کا مراقبہ ہے جس میں اہل اللہ ذکر اللہ کے ذریعے جو کچھ دیکھتا ہے مقامِ جبروت میں دیکھتا ہے۔ جبرائیل علیہ السلام کو دیکھتا ہے۔ (۴) چوتھا مراقبہ عالمِ لاهوت کا مراقبہ ہے جس میں اہل معرفت جو کچھ دیکھتا ہے عالمِ لاهوت میں دیکھتا ہے۔ ان چار مقامات کے مراقبوں کے علاوہ پانچواں مراقبہ بھی ہے جو مقامِ ربوبیت میں غرقِ فنا فی اللہ حضور کا مراقبہ ہے۔ مقامِ ربوبیت کے اس مراقبہ میں انسان جو کچھ بھی دیکھتا ہے سوائے ربوبیت توحید کے اور کچھ نہیں دیکھتا۔ اس مقام پر اللہ تعالیٰ کے فرمان ”کُلَّ يَوْمٍ هُوَ فِي شَأْنٍ“ (ہر روز اللہ تعالیٰ کی ایک نئی شان ہوتی ہے) کے مطابق طالب اللہ کو ہر روز ایک نئی شان حاصل ہوتی ہے۔ (عین الفقر)

✽ آپ مزید ارشاد فرماتے ہیں؛ ”جو شخص مراقبہ کرتا ہے اور اس میں غرقِ فنا ہو کر ایسا بے خود ہو جاتا ہے کہ اُسے اپنے آپ کی بھی خبر نہیں رہتی اور پھر پلک جھپکنے کی دیر میں مراقبہ سے نکل کر سب دیکھا بھالا بھلا دیتا ہے تو معلوم ہوا کہ اُس نے منجانب الوہیت عین ذات کو دیکھا ہے۔ یہ مراتب اُس عاشقِ دیوانہ کے ہیں جو اپنی

جان سے بیگانہ ہو کر پروانے کی طرح آتشِ عشق میں جلتا رہتا ہے لیکن یہ مراقبہ بھی درمیانہ ہے کہ ابھی وحدت میں نہیں آیا۔ ابھی حق سے بیگانہ ہے اور شانے پر پڑی ہوئی زلفوں کی طرح پریشان ہے۔ ابھی تک وہ خام و ناتمام ہے۔ مراقبہ سمندر کے اُس غواص کی طرح ہونا چاہیے جو ہر دم میں سمندر سے موتی نکال لاتا ہے۔ (عین الفقرا)

حضرت سخی سلطان باٹھو مراقبہ کا ذکر کرتے ہوئے شمس العارفین میں فرماتے ہیں کہ مراقبہ سے اسرارِ الہی کا مشاہدہ ہوتا ہے۔ آپ سب سے اعلیٰ مراقبہ اسمِ اللہ ذات کے مراقبہ کو قرار دیتے ہیں اور اسی سے طالبِ لاهوت لامکان میں پہنچ کر دیدارِ الہی سے مشرف ہوتا ہے۔ اسی مراقبہ سے طالب کو معراج حاصل ہوتی ہے۔ آپ فرماتے ہیں:-

✽ طالب اللہ جب مراقبہ میں اسمِ اللہ ذات کو دیکھتا ہے تو اسمِ اللہ ذات اُسے مقامِ عین پر پہنچا دیتا ہے، جہاں وہ اپنے مطلوب کو دیکھتا ہے اور اس کی دید میں اس قدر غرق ہو جاتا ہے کہ اُسے نہ ذکرِ فکر یاد رہتا ہے نہ دم قدم اور راحت و غم یاد رہتا ہے۔ نہ اُسے فقر و فاقہ یاد رہتا ہے نہ نفسِ ذائقہ یاد رہتا ہے۔ نہ اُسے حضور مذکور کی خبر رہتی ہے نہ اُسے دور و نزدیک کا پتہ یاد رہتا ہے۔ نہ اُسے قدر و قضا یاد رہتی ہے اور نہ ہی اُسے حرص و ہوا کا پتہ رہتا ہے۔ پھر وہ کون سے مقام پر پہنچتا ہے؟ اُسے بھلا کیا یاد رہتا ہے؟ فقط ذوقِ شوقِ محبت۔ عاشق جب اس مقام پر پہنچتا ہے تو اُس کا ہر کام مکمل ہو جاتا ہے اور اُس پر ذکرِ فکر حرام ہو جاتا ہے۔ اس مقام پر وہ جو کچھ دیکھتا ہے خاص (اللہ تعالیٰ) ہی دیکھتا ہے۔ (عین الفقرا)

✽ جان لے کہ جو شخص خواب یا مراقبہ کے دوران بہشت میں داخل ہو کر بہشتی کھانا کھا لیتا ہے اور بہشتی نہر کا پانی پی لیتا ہے اور حور و قصور کا نظارہ کر لیتا ہے تو پھر اُسے زندگی بھر کھانے پینے کی حاجت نہیں رہتی کہ اُس کے وجود سے بھوک و پیاس ہمیشہ کے لیے مٹ جاتی ہے، زندگی بھر اُسے نیند نہیں آتی خواہ بظاہر وہ سوتا ہو ہی کیوں نہ نظر آئے اور ایک ہی وضو میں وہ ساری عمر گزار دیتا ہے اور اُس کے وجود میں اس قدر قوت و توفیقِ الہی پیدا ہو جاتی ہے کہ رات ہو یا دن کسی وقت بھی اس کا سر سجدے سے فارغ نہیں ہوتا اور وہ روز بروز فریبہ ہوتا چلا جاتا ہے۔ بظاہر وہ جو کچھ بھی کھاتا پیتا ہے تو محض لوگوں کی ملامت اور خود کو لوگوں کی نظر سے پوشیدہ رکھنے کے لیے کھاتا پیتا ہے۔ اُس کے لیے موسمِ سرما اور گرما برابر ہوتے ہیں۔ نہ اُسے سردی بھاتی ہے اور نہ ہی گرمی۔ لیکن یہ مرتبہ بھی ایک خام و کمتر درویش کا مرتبہ ہے۔ فقیر کو اس مرتبے سے شرم و حیا آتی ہے کہ فقرِ محمدی (صلی اللہ علیہ وآلہ وسلم) سے یہ مرتبہ بہت دور ہے اور اس کا تعلق نفس و ہوا سے ہے۔ انتہائی مرتبہ یہ ہے کہ خواب و مراقبہ میں دیدارِ الہی نصیب ہو جائے جس کی مثال نہیں دی جاسکتی۔ ایسے خواب و مراقبہ میں صاحبِ مراقبہ کے وجود میں

تصور اسم اللہ ذات، معرفت توحید اور طلب و محبت سے قہر و جلالت کی آگ بھڑک اٹھتی ہے جس سے وہ اپنے نفس کو قہر و غضب میں گرفتار کر کے ہر وقت عبادت میں مشغول رہتا ہے، ہر وقت لباس شریعت میں ملبوس رہتے ہوئے اتباع شریعت میں کوشاں رہتا ہے اور کہتا رہتا ہے کہ ”اللہ تعالیٰ کی ذات میں غور و فکر مت کرو بلکہ اُس کی آیات میں غور و فکر کرو“ (کلید التوحید کلاں)

آپ نے اپنی مشہور زمانہ تصنیف لطیف عین الفقر میں مراقبہ کے سات مراتب بیان فرمائے ہیں۔ آپ فرماتے ہیں:

✽ مراتب مراقبہ سات قسم کے ہیں۔ اول مراقبہ جاہل۔ یہ نقلی مراقبہ ہے، جعل ہے۔ دوم مراقبہ اہل بدعت سرود۔ جیسے کہ دجال کا استدراج ہے۔ سوم مراقبہ ذکر۔ اس مراقبہ میں ذاکر مراتب ذکر دیکھتا ہے کہ وہ صاحب حال ہوتا ہے۔ چہارم صاحب فکر کا مراقبہ جس میں وہ صاحب تفکر و صاحب احوال ہوتا ہے جس کے بارے میں حضور علیہ الصلوٰۃ والسلام نے فرمایا ہے کہ ”گھڑی بھر کا تفکر دونوں جہان کی عبادت سے بہتر ہے۔“ پنجم مراقبہ کامل عارف باللہ کا ہے جس میں وہ عرفان کا مشاہدہ کرتا ہے۔ ششم مراقبہ مکمل ہے جو معارف اہل روح دیکھتا ہے۔ ہفتم مراقبہ فقر ہے جسے زوال نہیں۔ یہ مراقبہ اُس فانی اللہ فقیر کا ہے جو بعین ذات غرق وحدانیت ہوتا ہے۔ جس کے متعلق حضور علیہ الصلوٰۃ والسلام نے فرمایا ہے کہ ”جب فقر کامل ہوتا ہے وہی اللہ ہے۔“

مراقبہ میں طالب کو مختلف مناظر بکثرت نظر آتے ہیں اس سلسلہ میں حضرت سخی سلطان باہور رحمۃ اللہ علیہ نے اپنی تصانیف میں ان مناظر کی تشریح فرمائی ہے۔

✽ آپ فرماتے ہیں: جو شخص خواب یا مراقبہ میں اہل کفار اہل زنا (ہندو) کو دیکھتا ہے تو سمجھ لیں کہ وہ مقام نفس پر ہے یا یوں کہیے کہ کلمہ ”لَا إِلَهَ إِلَّا اللَّهُ“ کی ابتدا اس پر واضح نہیں ہوئی یا پھر یہ کہ شیطان اسے ہر روز مجلس کفار دکھلاتا ہے تاکہ اس کا دل سرد ہو جائے اور وہ راہ خدا سے باز آ جائے۔ خواب و مراقبہ میں جب وہ ایسی حالت سے دوچار ہو جائے تو اس وقت اسے چاہیے کہ وہ درود شریف یا ”لا حول ولا قوۃ الا باللہ العلی العظیم“ کا ورد شروع کر دے تاکہ وسوسہ و خطرات شیطانی زائل ہو جائیں اور اسے روشن ضمیری حاصل ہو جائے۔ جس شخص کو مراقبہ میں بیل گدھے جاہ و مال زروسیم نظر آئیں اس کا مراقبہ حیوانی ہے اور عام ہے جس کا تعلق عالم ناسوت سے ہے اور وہ ابھی تک طلب دنیا کے چنگل میں ہے ایسے شخص پر ذکر اللہ تاثیر نہیں کرتا اُس کا علاج طلب دنیا کو چھوڑنا اور لذت جہان سے منہ موڑنا ہے۔ جس شخص کو مراقبہ میں باغ، باغیچے، آب و دریا، سبزہ زار، مکانات و محلات، حور و قصور، مثل بہشت نظر آئیں اس کے دل پر کثافت و میل چھائی ہوئی ہے اس کے

دل کا یہ زنگِ مرشدِ کامل کی نظر کے بغیر نہیں جاتا خناس و خُطوم اس کے دل کو گھیرے ہوئے ہوتے ہیں۔ معلوم ہوتا ہے کہ اس کا ذکرِ سلطانی اصلی نہیں ہے۔ اصلی ذکرِ سلطانی کی کیا نشانی ہے جس کی زبان پر یہ ذکرِ خاص جاری ہو جائے اس کی زبان سے ذکرِ اللہ قال اللہ قال الرسول اور ذکرِ اولیاء اللہ کے علاوہ دوسرا کلام نہ نکلے گا وہ اپنی آنکھ سے غیر نامحرم کو نہ دیکھے گا کہ نامحرم کو دیکھنا خدا کی نافرمانی ہے اور نافرمانی کرتے ہوئے اسے شرم و حیا آتی ہے۔ (عین الفقرا)

✽ مراقبہ میں چار قسم کا مشاہدہ حاصل ہوتا ہے۔ جو شخص ظاہر میں دن رات عبادت و ذکرِ فکر اور مراقبہ میں مشغول رہتا ہے لیکن باطن میں دنیا کی محبت اس کے دل میں سمائی رہتی ہے اسے ظاہر و باطن میں جو کچھ بھی دکھائی دیتا ہے وہ سب ناسوتی، فانی اور جھوٹا ہوتا ہے اور جو شخص ظاہر و باطن میں اپنی جانِ عشق و محبتِ الہی اور ذکرِ فکر میں صرف کرتا ہے وہ جو کچھ بھی ظاہر و باطن میں دیکھتا ہے وہ سب محض توحیدِ باری تعالیٰ کا مشاہدہ ہوتا ہے۔ مشاہدہ کی تیسری قسم یہ ہے کہ وہ ظاہر و باطن میں خوفِ خدا تعالیٰ (خشیتِ الہی) میں مبتلا رہتا ہے اور اسے جو کچھ نظر آتا ہے سب اہل جنت کا مشاہدہ ہوتا ہے۔ مشاہدہ کی چوتھی قسم یہ ہے کہ تارکِ نماز اور شرابی جو کچھ ظاہر و باطن میں دیکھتا ہے وہ سب اس کا اپنا خواب و خیال ہوتا ہے اور اس کے نفسِ اظلم کے زوال کی بنا پر شیطانی استدراج ہوتا ہے۔ حضور ﷺ کا فرمان ہے کہ ”ہر چیز درست اور اصلی حالت پر ہوتی ہے جب تک کہ اس کی حالت کو تبدیل نہ کیا جائے۔“ (عین الفقرا)

صاحبِ مراقبہ کے مراتب بیان کرتے ہوئے آپ فرماتے ہیں:

✽ صاحبِ مراقبہ انتہائی عظیم مراتب کا مالک ہوتا ہے کہ وہ حضور علیہ الصلوٰۃ والسلام کی قدیم باطنی صراطِ مستقیم (غارِ حرا کی عبادت) پر گامزن اہل ہدایت ہوتا ہے۔ صاحبِ مراقبہ کا مراقبہ اُس وقت تک ثابت نہیں ہوتا جب تک کہ وہ تصورِ اسمِ اللہ ذات کے ذریعہ مراقبہ نہیں کرتا۔ خاص الخاص مراقبہ تصورِ اسمِ اللہ ذات کا مراقبہ ہے کہ اس کی اساس صحیح ذکرِ فکر اور تسبیح پر ہے۔ صاحبِ مراقبہ کا مرتبہ اتنا عظیم ہے کہ ہدایتِ الہی کا یہ راہی دورانِ خواب باطن میں معرفتِ الہی اور مجلسِ محمدی کا مشاہدہ کرتا ہے اور انبیاء و اولیاء اللہ سے مجلس و ملاقات کرتا ہے۔ جس کے پاس مراقبہ کے یہ دو گواہ نہ ہوں اس کا مراقبہ غلط ہے بلکہ وہ مراقبہ کی راہ ہی نہیں جانتا۔ مراقبہ ایک ایسا نگہبان و محافظ ہے جو صاحبِ مراقبہ کو خطراتِ نفس و شیطان و دنیائے پریشان سے بچا کر منزل پر منزل اور مقام پر مقام طے کراتا ہو معرفتِ الا اللہ میں غرق کر کے مجلسِ محمدی میں پہنچا دیتا ہے۔ ایسا صاحبِ مراقبہ جب بھی چاہتا ہے طریقِ تحقیق سے ملازم حضور ہو جاتا ہے۔ عارف باللہ کا مراقبہ انتہائی کامل مراقبہ ہوتا ہے کہ اس کا باطن



معمور ہوتا ہے اور خاتمہ بالخیر ہوتا ہے۔ ایسی کامیابی پر اُسے مبارکباد ہو۔ (شمس العارفین)

## تفکر

تفکر کے چار حروف ہیں، ت ف ک ر۔ حرف ”ت“ سے ترکِ ہوا، حرف ”ف“ سے فنا، حرف ”ک“ سے کرامتِ روح اور حرف ”ر“ سے رازِ حق۔ جس تفکر سے ترکِ ہوا و فنا، نفس نہ ہو اور کرامتِ روح و رازِ حق واضح نہ ہو سکے اُسے تفکر نہیں کہا جاسکتا۔ صاحبِ تفکر کی پہچان کیا ہے؟ یہ کہ وہ اپنے معبود کے اسمِ اللہ ذات میں تفکر کرتا ہے جس کی برکت سے اُس سے کسی قسم کا گناہ سرزد نہیں ہوتا اور وہ ہمیشہ راہِ راست پر قائم رہتا ہے۔ صاحبِ تفکر کی اور کیا نشانی ہے؟ یہ کہ وہ ہر دم ذکرِ اسمِ اللہ ذات میں غرق رہتا ہے جس سے اُس کے دل میں کسی قسم کا نفاق باقی نہیں رہتا اور وہ باطن صفا ہو جاتا ہے۔ صاحبِ تفکر کی مزید پہچان کیا ہے؟ یہ کہ صاحبِ تفکر اسمِ اللہ ذات کے ذکر میں غرق ہو کر ماسوئی اللہ کے نقوش پر خطِ تہنیک کھینچ دیتا ہے۔ طالبِ مولیٰ بن جانا بے حد مشکل کام ہے اور مولیٰ کے بھی چار حروف ہیں ”م و ل ی“ طالبِ مولیٰ وہ آدمی ہو سکتا ہے جو مولیٰ کے ان چار حروف کی موافقت میں چار چیزیں اختیار کرے۔ سب سے پہلے مولیٰ کے حرف ”م“ سے موت اختیار کرے کہ جو آدمی زندگی ہی میں موت اختیار کرتا ہے وہ ہمیشہ کے لیے زندہ ہو جاتا ہے۔ جو آدمی مولیٰ کے حرف ”و“ کو اختیار کرتا ہے وہ واحد فنا فی اللہ ہو کر تنہائی اختیار کر لیتا ہے۔ جو آدمی مولیٰ کے حرف ”ل“ کو اختیار کرتا ہے وہ ترکِ لعنت اختیار کر لیتا ہے کہ دنیا کا ذکر کرنے سے لعنت نصیب ہوتی ہے۔ اور جو آدمی مولیٰ کے حرف ”ی“ کو اختیار کرتا ہے وہ مولیٰ سے یگانہ ہو جاتا ہے اور مولیٰ کے سوا کسی اور کی یاری پسند نہیں کرتا۔ ایسا ہی صاحبِ تفکر طالبِ مولیٰ اولیٰ ولی اللہ ہوتا ہے۔ جو آدمی ان صفات سے متصف ہو جاتا ہے وہ دل و جان سے طالبِ مولیٰ ہوتا ہے ورنہ غولِ بیابانی (جنگلِ بیابان کا جن بھوت) ہوتا ہے۔ ”الْعِلْمُ نُكْتَةٌ“ یعنی علم تو ایک نکتہ ہے۔ (بحک الفقر کلاں)

جب مرشد طالبِ اللہ کو اسمِ اللہ ذات کے تصور و ذکر کا تفکر بخشتا ہے اور طالب اپنی خودی سے دست بردار ہو کر بے خود ہو جاتا ہے اور جب خواب نما تفکر کے اُس مراقبہ میں دنیا و عقبیٰ اور کونین کی زیب و زینت اُس کے سامنے لائی جاتی ہے تو وہ اشتغالِ اللہ میں پیش آنے والے اسمِ اللہ ذات کے انوار کو دونوں جہان سے بہتر سمجھتا ہے اور اُس کے مقابلہ میں دونوں جہان کو کمتر سمجھتا ہے۔ یہاں پر اسمِ اللہ ذات کا غیر مخلوق نور مخلوق انسان کو اپنی طرف اس شان سے کھینچتا ہے کہ اُسے غیر ماسوئی اللہ کی طرف جانے ہی نہیں دیتا۔ اُس کا سارا

اختیار چھین کر حق الحق مختار کے تابع کر دیتا ہے۔ اَمَّنَّا وَصَدَقْنَا یعنی ہم نے مانا اور اُس کی تصدیق کی۔ جو آدمی اس بات کا انکار کرتا ہے وہ وحدت ربانی کا انکار کرتا ہے۔ تفکر اولیائے اللہ کی تربیت کا نتیجہ ہے۔ تفکر کی صورت سڑ کی ہے چنانچہ آدمی کے وجود میں ایمان کی صورت اسمِ اللہ ذات کے نور کی سی ہے اولیائے اللہ جب انتقال کرتے ہیں تو اُن کے ایمان کی صورت اُن کے جسم سے باہر آ جاتی ہے اور اہل جنازہ کے ساتھ مل کر اپنا جنازہ خود پڑھتی ہے۔ عارفانِ الہی اور اولیائے اللہ کے علاوہ ایمان کی اُس صورت کو کوئی نہیں جانتا۔ جس روح پاک کی صورت ایمان ایسی ہو اُسے یومِ حشر کے حساب کتاب کا کیا خطرہ؟ فرمانِ حق تعالیٰ ہے:- ”خبردار! بے شک اولیائے اللہ پر کوئی خوف ہے نہ غم۔“ حضور علیہ الصلوٰۃ والسلام ہر وقت تفکر میں غرق رہتے تھے اور شجرۃ النور مغفور کی صورت میں ہر وقت معراج حضور سے مشرف رہتے تھے۔ اُن کی یہ کیفیت خلقِ خداوندی میں مشہور ہے۔ عالمِ غیب کے ان عجائبات میں شک نہ کر کہ یہ راہِ محمدی صلی اللہ علیہ وآلہ وسلم کا نتیجہ ہیں۔ جو ان میں شک کرے وہ کافر ہے۔ میں اس سے اللہ کی پناہ مانگتا ہوں۔ جو آدمی ایمان اور صورتِ ایمان جو نور اسمِ اللہ ذات ہے، پر یقین نہیں رکھتا وہ محض اپنے ایمان کو برباد کرتا ہے اور وہ منافق و بے ایمان ہے۔ تفکر کی شرح یہ بھی ہے کہ جب کوئی صاحبِ تفکر غرقِ فنا فی اللہ کے انتہائی تفکر کی طرف متوجہ ہوتا ہے تو وہ اسمِ اللہ ذات کی معیت میں دائمی سلامتی کے مراتب پر پہنچ جاتا ہے اور اُس کی برکت سے دونوں جہان سلامت رہتے ہیں وہ اس لیے کہ ایک دن حضرت رابعہ بصریؒ ایک ہاتھ میں پانی کا پیالہ اور دوسرے ہاتھ میں آگ کے انگارے لیے جا رہی تھیں کہ لوگوں نے پوچھا:- ”اے رابعہ! یہ کیا ماجرا ہے؟ آپ نے جواب دیا ”میں چاہتی ہوں کہ آگ سے جنت کو جلا دوں اور پانی سے جہنم کو بجھا دوں کہ ان دونوں نے لوگوں کو اپنی جانب متوجہ کر رکھا ہے اور طلبِ الہی کی طرف کوئی توجہ نہیں کرتا۔“ تفکر طلبِ مولیٰ کا مرتبہ یہ ہے کہ حضور علیہ الصلوٰۃ والسلام کا فرمان ہے ”گھڑی بھر کا تفکر دونوں جہان کی عبادت سے افضل ہے۔“ (محکم الفقرا)

تفکر بھی تین قسم کا ہے۔ ابتدائی درجے کا تفکر، درمیانے درجے کا تفکر، انتہائی درجے کا تفکر۔

۱۔ ابتدائی درجے کا تفکر ایک سال کی عبادت سے افضل ہے کہ اُس میں صاحبِ تفکر جب ذکرِ فکر شروع کرتا ہے تو ابتدا ہی میں اس پر شدید خوفِ موت طاری ہو جاتا ہے اور وہ موت کے خیال سے کسی وقت بھی فارغ نہیں ہوتا۔ حیاتِ دنیا سے اُمید توڑ بیٹھتا ہے اور ہر دم، ہر گھڑی اور ہر روز خود کو مسافر گردانتا ہے۔

خاص خلوت خانہ باشد قبور از جدائی خلق بہ خالق حضور

عارفان را قبر از حق شد خبر شد وجودِ ذاکر عارف سر بہ سر

ترجمہ:- ”عارفوں کی قبریں اُن کے لیے خاص خلوت گاہ ہوتی ہیں جہاں وہ خلق سے جدائی اختیار کر کے معیتِ خالق اختیار کیے رہتے ہیں۔ قبر عارفوں کو ذاتِ حق کی آگاہی بخشتی ہے کہ قبر میں پہنچ کر عارف کا سارا وجود ذاکر بن جاتا ہے۔“

عزرائیل علیہ السلام عارفوں کے ان احوال سے بے خبر رہتے ہیں کہ اولیائے اللہ فقیر مرتے نہیں بلکہ وہ زندہ رہ کر ہر وقت اسمِ اللہ ذات کے نور میں غرق رہتے ہیں۔ جس آدمی کو تصور اسمِ اللہ ذات سے ایسی زندگی نصیب ہو جاتی ہے اور وہ غرقِ تجلیات ہو کر فنا فی اللہ ذات ہو جاتا ہے وہ ہر وقت خوف میں مبتلا رہتا ہے۔ اسی لیے فرمایا گیا ہے کہ ”جو جتنا عارف ہوتا ہے اتنا ہی عاجز ہوتا ہے۔“ یہی وجہ ہے کہ عارف کبھی خوف کی حالت میں ہوتا ہے اور کبھی اُمید کی حالت میں۔ وہ غیر و غیریت سے نکل کر ہر وقت حیرت میں ڈوبا رہتا ہے، اُس کی یہ حیرت حضوریِ حق کی وجہ سے ہوتی ہے۔

- ۱۔ ذکر فکر سیرے از اسرارِ حق زیر پائے ذاکرانش نہ طبق
- ۲۔ نظر بالا عرش تر نہ یک مقام ناظرے بہ این نظر ذاکر تمام
- ۳۔ ہر کرا از دیدہ دل و از شد درمیانِ ذاکراں شہباز شد
- ۴۔ باھو! درمیان شیر و روباہ دور تر شغال روباہ را بود پس با نظر

ترجمہ: ۱۔ ”ذکر و فکر سے اسرارِ حق کی وہ سیر نصیب ہوتی ہے کہ نو (9) طبقِ ذاکر کے قدموں کے نیچے آجاتے ہیں۔“ ۲۔ ”ذاکر کی نظر بالائے عرش چلی جاتی ہے جہاں سے نو (9) طبقِ محض ایک مقام نظر آتے ہیں۔ جس ذاکر کو ایسی نظر حاصل ہو جائے وہ ذاکرِ کامل کہلاتا ہے۔“ ۳۔ ”جس ذاکر کی چشمِ دل روشن ہو جاتی ہے وہ ذاکروں کا شہباز کہلاتا ہے۔“ ۴۔ ”اے باھو! شیر و لومڑی میں بڑا فرق ہے۔ گیدڑ و لومڑی کی نظر ہمیشہ پستی پہ رہتی ہے۔“

۲۔ درمیانے درجے کا تفکر وہ ہے کہ جس سے ذکرِ سلطانی پیدا ہوتا ہے جسے سیرِ سبز مشاہدہ نور اللہ مطلقِ رحمانی کہتے ہیں۔ اس تفکر میں سب سے پہلے وہ ذکر کھلتا ہے جس سے سات ولایتوں کی بادشاہی ہاتھ آتی ہے۔ اس کے بعد ذکرِ سلطانی کھلتا ہے جس کا ذاکر سلطان العارفين، سلطان الواصلين، سلطان التارکين، سلطان الصابرين، سلطان العالمين، سلطان العالمين، سلطان العاشقين اور سلطان الذاکرين کہلاتا ہے۔ سلطان الذاکرين کی نشانی کیا ہے؟ یہ کہ ذکرِ سلطانی مطلق عین العیانی (ذاتِ حق کو بلا حجاب دیکھنے) کا عمل ہے بلکہ یہ عمل اللہ تعالیٰ کی قدرت و سرِ سبحانی ہے کہ سلطان الذاکرين خطراتِ شیطانی اور وہماتِ نفسانی سے فارغ ہوتا ہے کیونکہ اس ذکر کا تعلق روح سے ہے

اور صاحبِ روح کو رنج و زحمت و بلا بھی خوشگوار لگتی ہے اور وہ اس سے خوش ہوتا ہے جس طرح بچے اور لڑکے مٹھائی و حلوا کھا کر خوش ہوتے ہیں۔ ایسے ذاکر کے دل کو مضبوط دل کہتے ہیں۔ دل بھی تین قسم کے ہوتے ہیں۔ اہل محبت کا دل پہاڑ کی مثل ہوتا ہے۔ وہ ہلتا ہے نہ لرزتا ہے۔ صدیقین کا دل مضبوط جڑ والے درخت کی مثل ہوتا ہے جو زمین شوق سے کبھی جدا نہیں ہوتا۔ عاشقوں کا دل درخت کے پتوں کی مثل ہوتا ہے جو عشق کی گرمی و حرارت اور بادِ خزاں کے تھپڑے کھا کھا کر کبھی برہنہ اور کبھی پوشیدہ ہوتا رہتا ہے۔ اس دل کی بہار وصالِ یار سے ہے۔ بے یار بہار کس کام کی؟ جو دل ذکرِ اللہ کے شغل میں محو رہتا ہے وہ معیتِ پروردگار میں غرق رہتا ہے اور جو دل نجاستِ کفر سے آلودہ ہو کر مرجاتا ہے وہ اپنے گلے میں زنا رہنے رہتا ہے۔ ایسے دلوں سے ہزار بار توبہ استغفار۔ صاحبِ معرفت کے لیے ضروری ہے کہ وہ چشمِ معرفت حاصل کرے۔ ایسی آنکھ کہ جس کی بینائی اسرارِ الہی کا مشاہدہ کر کے باخدا ہو سکے اگرچہ چشمِ معرفت دیگر چیز ہے لیکن اس میں لوگوں کی دلداری کا پورا پورا سامان ہے۔ عارف جس چیز کی طرف بھی دیکھتا ہے اُس میں نورِ الہی ہی دیکھتا ہے وہ حسنِ خلق کو نہیں دیکھتا کہ حسنِ خلق پر نظر رکھنا گمراہی ہے۔ اے صاحبِ علم معرفتِ الہی حاصل کرتا کہ معرفت تجھے ”کُن فیکون“ کے مرتبے پر پہنچادے۔ یہ پیشہ و فکر اندیشہ ذکرِ سلطانی سے حاصل ہوتا ہے اور ذکرِ سلطانی اُس ذکر کو کہتے ہیں جس میں تمام وجود ذکرِ اللہ سے معمور ہو جاتا ہے اور وجود کے اندر گمراہی اور گناہ کا عمل دخل ختم ہو جاتا ہے۔ ذکرِ سلطانی چار اذکار کا مجموعہ ہے یعنی ذکرِ زبان، ذکرِ قلب، ذکرِ روح اور ذکرِ سر۔ ذکرِ سلطانی میں گھڑی بھر کا تفکر ستر سال کی عبادت سے افضل ہے اگرچہ اس تفکر میں کبھی غیرت، کبھی حیرت، کبھی جذبِ جلالی اور کبھی وجدِ جمالی کا غلبہ رہتا ہے۔ ان حالات میں صاحبِ مشاہدہ وصال کو خبردار رہنا چاہیے کہ اس مقام پر غلباتِ ذکر اور انتہائے سُکر کی وجہ سے کفر و شرک و انا کا غلبہ ہو جاتا ہے جس سے بعض طالبِ انا کی مستی میں گرفتار ہو کر ابلیس کی طرح راندہ درگاہ ہو جاتے ہیں اس راہ میں ثابت قدم رہنے کے لیے لازم ہے کہ صاحبِ تفکر کی نظر اسمِ اللہ ذات اور حق الیقین کے مرتبے پر رہے۔

۳۔ انتہائی درجے کا تفکر یہ ہے کہ جو فقیر چار اذکار یعنی فکرِ ازل، فکرِ ابد، فکرِ دنیا، فکرِ عقبی چار اذکار یعنی ذکرِ زبانی جو محض عادت ہے، ذکرِ قلبی جو ارادت ہے، ذکرِ روحی جو عبادت ہے اور ذکرِ سرّی جو عینِ سعادت ہے، چار دموں یعنی دمِ ناسوت، دمِ ملکوت، دمِ جبروت اور دمِ لاھوت، چار نفسوں یعنی نفسِ امارہ، نفسِ ملہمہ، نفسِ لوامہ اور نفسِ مطمئنہ، چار مقامات یعنی مقامِ شریعت، مقامِ طریقت، مقامِ حقیقت اور مقامِ معرفت میں سے ہر مقام کو طے کر کے پسِ پشت نہیں ڈال دیتا، ہر ایک کو بھلا نہیں دیتا، اپنا رخ نورِ اللہ کی طرف کر کے غرقِ فنا فی

اللہ، فنا فی، بقانی بقا اور مغفور فی مغفور نہیں ہو جاتا اور مراتب قرب و وصال حاصل کر کے عین بعین صاحب حضور نہیں ہو جاتا اُسے فقیر نہیں کہا جاسکتا کہ ابھی تک اُس میں ”ہم اور میں“ کی بوسمائی ہوئی ہے۔ حضور علیہ الصلوٰۃ والسلام کا فرمان ہے: نَفْسُكَ عَدُوٌّ لَكَ فِي جَنَّتِكَ (ترجمہ: تیرے وجود میں تیرا نفس ہی تیرا دشمن ہے) بعض فقیروں کو حضور علیہ الصلوٰۃ والسلام اپنے ساتھ پابند کر کے دونوں جہان کو اُن کا غلام اور دنیا و اہل دنیا کو اُن کا پابوس (قدم بوسی کرنے والا) بنا دیتے ہیں اور انہیں ترک و توکل، توحید، صبر و شکر، معرفت اور ذکر و فکر الہی بخش دیتے ہیں جس سے وہ مستغنی ہو کر ہر وقت غرق باخدا رہتے ہیں۔ جس آدمی پر فقر و فاقہ (یعنی رزق کی فکر) غالب آجاتا ہے اور اُسے اپنا قیدی بنا لیتا ہے تو اُسے در بدر کا گدا بنا کر رُسوا کرتا ہے اور وہ وصالِ حق سے محروم ہو جاتا ہے اس لیے اے مردِ حق! فقر میں تفکر کر کہ فقر تو حید الہی کا نور ہے جو اسمائے الہی کے ذکر سے دل کی گہرائیوں سے طلوع ہوتا ہے۔ (محکم الفقراں)

✽ انتہائے تفکر پر پہنچنا بہت ہی مشکل کام ہے اس لیے تفکر کی اس راہ میں ایسے صاحبِ تفکر مرشد کا ہاتھ پکڑ جو کامل فقیر ہو۔ (محکم الفقراں)

سلطان العارفین حضرت سخی سلطان باہو رحمۃ اللہ علیہ تفکر کے بارے میں مزید فرماتے ہیں:

✽ بے شک جب طالبِ صادق اور صاحبِ تصرف مرشدِ کامل مکمل اکمل ایک دوسرے سے پُر خلوص ملاقات کرتے ہیں تو مرشد اگر چاہے تو طالب کو مشرق سے مغرب تک تمام جہان کا تصرف بخش دے اور اگر چاہے تو مجلسِ محمدی (صلی اللہ علیہ وآلہ وسلم) میں حاضر کر کے مناصبِ فقر سے سرفراز کرادے۔ اس پر تعجب و اعتراض نہ کر کہ صاحبِ باطن کی مہربانی کے بغیر مقصودِ باطن حاصل نہیں ہوتا۔ البتہ طالب کے لیے ضروری ہے کہ وہ طالبِ صادق ہو۔ یہی وہ کامل تفکر ہے جو دونوں جہان کی عبادت سے افضل ہے اور اسی کے بارے میں حضور علیہ الصلوٰۃ والسلام نے فرمایا ہے کہ ”گھڑی بھر کا تفکر دونوں جہان کی عبادت سے بہتر ہے۔“ (کلید التوحید کاں)

✽ جان لے کہ جب کوئی ایسا صاحبِ تصرف کہ جسے تصورِ اسمِ اللہ ذات اور با ترتیب کلمہ طیب پڑھنے پر تصرف حاصل ہو اور مجلسِ محمدی کی حضوری سے بھی مشرف ہو اپنی آنکھیں بند کرتا ہے اور مراقبہ میں غرق ہو کر تصورِ اسمِ اللہ ذات کی تلوار ہاتھ میں پکڑتا ہے تو گویا وہ قتل کرتا ہے عمر بھر کے تمام صغیرہ و کبیرہ گناہوں کو، قتل کرتا ہے نفس و شیطان کو، قتل کرتا ہے خناس، خرطوم اور جملہ خطرات کو اور تہہ تیغ کرتا ہے زمین بھر کے دارالہرب کو۔ حضور علیہ الصلوٰۃ والسلام کا فرمان ہے کہ ”گھڑی بھر کا تفکر دونوں جہان کی عبادت سے افضل ہے۔“ اس قسم کے ذکرِ مداوم، تفکرِ تمام اور مراقبہ حضوری مجلسِ حضور علیہ الصلوٰۃ والسلام کو مجموعۃ الحسنات کہتے ہیں اور یہ اس

فرمانِ حق تعالیٰ کے عین مطابق ہے کہ ”بے شک نیکیاں برائیوں کو مٹا دیتی ہیں۔“ یہ تذکرہ ہے ذکر کرنے والوں کا۔ (کلید التوحید کلاں)

✽ جان لے کہ علمِ فقہ و نص و حدیث کے عالم و صاحبِ تفسیر کا مرتبہ اور ہے۔ صاحبِ ورد و وظائف و صاحبِ ذکر فکر با تاثیر کا مرتبہ اور ہے۔ ایک تفکر ہے جو اللہ تعالیٰ کی نعمتوں میں کیا جاتا ہے، اُس سے دل میں محبت پیدا ہوتی ہے۔ ایک تفکر ہے جو اللہ تعالیٰ کے احسان میں کیا جاتا ہے اُس سے دل میں حیا پیدا ہوتی ہے۔ ایک تفکر ہے جو اللہ تعالیٰ کے وعدہ و وعید میں کیا جاتا ہے اُس سے دل میں خوف پیدا ہوتا ہے۔ ایک تفکر ہے جو اللہ تعالیٰ کی معرفت میں کیا جاتا ہے اُس سے دل میں نورِ توحید پیدا ہوتا ہے۔ ایک تفکر ہے جو علمِ قرآن میں کیا جاتا ہے اُس سے دل میں اعمالِ صالحہ کا شوق پیدا ہوتا ہے۔ ایک تفکر ہے جو معاملاتِ دنیا میں کیا جاتا ہے اُس سے دل میں سیاہی اور شیطانی منصوبہ بندی پیدا ہوتی ہے۔ جہاں بھر میں دنیا اور اہل دنیا سے بدتر چیز اور کوئی نہیں ہے۔ عجیب احمق لوگ ہیں وہ جو اس بدتر چیز کو اللہ کے نام پر، دینِ محمدیؐ پر اور فقرِ محمدی (صلی اللہ علیہ وآلہ وسلم) پر ترجیح دیتے ہیں۔ مومن و مسلمان وہ ہے جو (۱) ہمیشہ اللہ تعالیٰ کو حاضر و ناظر اور ہر قدرت پر غالب ماننے کا فرض ادا کرتا رہتا ہے کیونکہ اللہ تعالیٰ کو حاضر ناظر اور غالب ماننا فرضِ عین ہے اور تمام فرائض سے عظیم تر ہے۔ (۲) اللہ کی راہ میں اپنا گھر بار لٹا کر حضور علیہ الصلوٰۃ والسلام کی عظیم سنت ادا کرتا ہے کہ یہ حضور علیہ الصلوٰۃ والسلام کی سنتوں میں بزرگ ترین سنت ہے۔ اس فرض و سنت پر عمل درآمد صرف اہل اللہ ہی کرتے ہیں۔ (کلید التوحید کلاں)

✽ تفکر اور ذکرِ اوہام سے حاصل ہونے والے وصالِ وحدت کے بارے میں سلطان الفقر و سلطان الوہم فرماتے ہیں:-

- ۱- تفکر باوہام وحدت وہد رساند بمولی و از خود رہد
  - ۲- کہ وہم است سلطان تفکر وزیر تذکر بود لشکری تو دل پذیر
  - ۳- تجرد و تفرد بکن زادِ راہ بدیں توشہ و ہمت شود عین شاہ
  - ۴- وجود و ہمت رسانند بعالم وصال تنت عین گردد از صحبت کمال
  - ۵- چوں اوہام گردد یقین گیر من چنان جملہ آید بتدبیر من
  - ۶- چوں سلطان و ہمت بیابد کمال بہر ساعت آید بدل صد جمال
  - ۷- بدین و ہمت خود را چو آراستی وصول حقیقت بخود یافتی
- ترجمہ:- ۱- تفکر اوہام کے ساتھ ہو تو وصالِ وحدت بخشتا ہے اور معیتِ مولیٰ میں غرق کر کے وبالِ ہستی سے

نجات دلاتا ہے۔ ۲۔ وہم بادشاہ ہے، تفکر اس کا وزیر ہے اور تندر اس کا دلپذیر لشکر ہے۔ ۳۔ کسی کو تخر اور تفرد کو اپنا زاہد راہ بنا لے۔ اس توشے کی بدولت تیرا وہم سلطان بن جائے گا۔ ۴۔ جب تیرا وہم تجھے عالم وصال تک پہنچا دے گا تو تیرا وجود اس کی صحبت سے کمال پذیر ہو جائے گا۔ ۵۔ جب میں اوہام کی مدد سے مراتب یقین پر پہنچا تو تمام جہان میری تدبیر کے غلام بن گئے۔ ۶۔ جب سلطان الوہم (مرشد کمال) اپنے کمال کا ظہور فرماتا ہے تو دل میں دم بہ دم نور جمال کے سینکڑوں جلوے ظہور پذیر ہوتے ہیں۔ ۷۔ اگر تو خود کو وہم سے آراستہ کر لے تو تو اپنی ہی ذات میں حقیقت کو پا لے گا۔ (محکم الفقرا، سلطان الوہم)

❖ جو آدمی اس مرتبے پر پہنچ جاتا ہے اس کا آرام و سکون مٹ جاتا ہے کبھی وہ صاحب خوف ہوتا ہے اور کبھی صاحب رجا، کبھی صاحب سکر ہوتا ہے اور کبھی صاحب محو، کبھی بے خبر ہو کر ہوائے خود پرستی میں صاحب غرور ہوتا ہے اور کبھی صاحب حضور، کبھی صاحب غیب ہوتا ہے اور کبھی صاحب جمال و جلال، کبھی صاحب استغفار ہوتا ہے اور کبھی صاحب افتخار اور کبھی صاحب مشاہدہ ہو کر حلاوت عشق و محبت کے مزے لیتا ہے اس طرح ابدال آباد تک اس کے دل کی کیفیات اس قدر سرعت سے بدلتی رہتی ہیں کہ ان کا شمار تک ممکن نہیں ہوتا۔

بہ اوہام حالش برآور تو سیر اگر وصل خواہی بروں شو زغیر  
ترجمہ: اوہام کی مدد سے تو اُس کے احوال کی سیر حاصل کر اگر تو وصال حق چاہتا ہے تو غیر حق سے جدا

ہو جا۔ (محکم الفقرا)

آپے پنجابی بیت میں فرماتے ہیں:-

❖ ذکر کنوں کر فکر ہمیشاں، ایہہ لفظ تیکھا تلواروں ھو  
کڈھن آہیں تے جان جلاون، فکر گرن اسراروں ھو  
ذاکر سوئی جیہڑے فکر کماون، ہک پلک ناں فارغ یاروں ھو  
فکر دا پھٹیا کوئی نہ جیوے، پٹے ٹڈھ چا پاڑوں ھو  
حق دا کلمہ آکھیں باھو، رب رکھے فکر دی ماروں ھو

آپ رحمۃ اللہ علیہ فرماتے ہیں کہ اے طالب! تو ذکر (اسم اللہ ذات) اور تفکر کیا کر کیونکہ جب ذکر اور فکر آپس میں مل جاتے ہیں تو ان کی تاثیر تلوار سے بھی تیز ہوتی ہے۔ تفکر سے ہی اللہ تعالیٰ کے اسرار اور بھید سے آشنائی ہوتی ہے۔ اہل تفکر جب اسرار الہیہ سے واقف ہوتے ہیں تو ان کے دل سے پُر درد اور پُرسوز آہیں نکلتی ہیں

۱۔ وہم اور اوہام کی تفصیل کے لیے ملاحظہ فرمائیں باب 14 ”وہم“

جو وساوسِ خناس اور خواہشاتِ دنیا کو جلا کر رکھ کر دیتی ہیں۔ اصل ذاکر تو وہ ہیں جو ذکرِ اسمِ اللہ ذات کے تفکر میں محو رہتے ہیں اور ایک لمحہ بھی فارغ نہیں ہوتے۔ تفکر سے وہ اسرار اور بھید القا ہوتے ہیں جو کسی اور ذریعہ سے ہو ہی نہیں سکتے۔ آپ رحمۃ اللہ علیہ فرماتے ہیں ہمیشہ کلمہ حق کہتے رہنا چاہیے اور گمراہ کرنے والے تفکر سے اللہ تعالیٰ کی ذات ہمیشہ محفوظ رکھے۔

گمراہ کرنے والے تفکر کے بارے میں سلطان العارفين رحمۃ اللہ علیہ فرماتے ہیں:-

✽ اے درویش! غور کر، تیرا فکر و غم حق سبحانہ کی خاطر ہونا چاہیے نہ کہ اولاد اور رزق کی خاطر کہ فرمانِ حق تعالیٰ ہے:- ”زمین میں کوئی جاندار ایسا نہیں جس کی روزی کا ذمہ خود اللہ نے اٹھانہ رکھا ہو۔“ (ہود 6) فرمانِ حق تعالیٰ ہے:- ”ہم نے دنیا میں اُن کی روزی تقسیم کر دی ہے اور بعض کو بعض پر فوقیت دے دی ہے۔“ (الزخرف 32) فرمانِ حق تعالیٰ ہے:- ”بے شک اللہ روزی دینے والا اور زبردست قوت والا ہے۔“ (الذریٰ 58) فرمانِ حق تعالیٰ ہے:- ”اور تمہاری روزی کا بندوبست آسمانوں میں ہے جس کا وعدہ تم سے کیا گیا ہے۔“ (الذریٰ 22) فرمانِ حق تعالیٰ ہے:- ”اور کتنے ہی جانور ہیں جو اپنی روزی اپنے ساتھ اٹھا کر نہیں چلتے کہ انہیں روزی اللہ دیتا ہے اور تمہیں بھی روزی دینے والا اللہ ہی ہے کہ وہی ہے جو ہر ایک کی سنتا ہے اور ہر ایک کے حالات کو جانتا ہے۔ (العنکبوت 60) (محکم الفقرا)

دن رات انسان دنیا بنانے کے لیے سوچ و بچار (تفکر) میں مصروف رہتا ہے۔ غفلت انسان کو عباداتِ شریعت کی طرف آنے نہیں دیتی اور جو عباداتِ شریعت (نماز، روزہ، حج، زکوٰۃ، تلاوت قرآن) تک پہنچ چکے ہیں وہ اسی میں مگن ہیں اس سے آگے بڑھنے کے بارے میں سوچتے ہی نہیں، ظاہری عبادات اللہ تعالیٰ تک پہنچنے کا راستہ ضرور ہیں لیکن منزل نہیں ہیں۔ جو جہاں پر ہے اسی مقام میں مگن اور غفلت کا شکار ہے۔ ہم اپنے بارے میں اپنے بیوی بچوں، گھر بار، کاروبار، عزیز رشتہ داروں اور دوستوں کے بارے میں ہر لمحہ سوچتے اور غور و فکر کرتے رہتے ہیں کیا ہم نے کبھی مقصدِ حیات کے بارے میں غور کیا ہے؟ چونکہ بندے کی زندگی کا مقصد اللہ کو پانا ہے اور جو اس مقصد سے غافل رہے گا وہ ناکام و نامراد ہو جائے گا۔

✽ ”تو اپنی اولاد کے لیے بڑی فکر میں رہتا ہے کیا تو اللہ تعالیٰ سے بھی بڑا رب ہے۔“ (عین الفقرا)

حضرت سخی سلطان باٹھور رحمۃ اللہ علیہ کی تعلیمات سے واضح ہوتا ہے کہ مراقبہ اور تفکر صرف اس طالبِ مولیٰ کو فائدہ دیتا ہے جو تزکیہ نفس، تصفیہ قلب، تجلیہ روح اور تجلیہ سر کی راہ



پر چل پڑے ہوں اور دیدارِ حق تعالیٰ بھی مراقبہ اور تفکر میں انہی کو حاصل ہوتا ہے ورنہ اہل دنیا کے لئے یہ شیطانی کھیل ہے اور اہل حجاب کا مراقبہ یا تفکر بے فائدہ اور گمراہ کرنے والا ہوتا ہے اللہ تعالیٰ ایسے تفکر سے محفوظ رکھے۔



# استقامت

✽ قرآن مجید میں ارشادِ باری تعالیٰ ہے:

”بے شک جن لوگوں نے کہا کہ ہمارا رب اللہ ہے اور پھر اس اقرار پر استقامت سے کھڑے رہے ان پر فرشتے نازل ہوتے ہیں جو انہیں خوشخبری سناتے ہیں کہ تم آخرت کا خوف اور غم مت کرو بلکہ اس جنت کی خوشی مناؤ جس کا تم سے وعدہ کیا گیا ہے۔“ (حجۃ السجدہ ۵-۳۰)

ثابت قدمی یا استقامت، راہِ حق کی مشکلات اور آزمائشوں کو صبر و حوصلہ سے پار کرنے کی طاقت عطا کرتی ہے۔ یہ دین و دنیا دونوں میں کامیابی کی بنیاد ہے۔ راہِ فقر میں استقامت سے اپنے سفر کو جاری رکھنا ہی بہت بڑی کامیابی ہے۔ اللہ تعالیٰ کے عشق میں جواں مرد بن کر منزل کی جانب بڑھتے رہنا چاہیے اور مشکلاتِ راہ سے ڈرنا یا گھبرانا نہیں چاہیے۔ لوگ تو ایک مصیبت سے ڈرتے ہیں جب کہ عاشقِ حق تعالیٰ بصد خوشی بے شمار مصائب مول لے لیتا ہے یہ جانتے ہوئے بھی کہ اس راہ میں بے شمار خطرات ہیں اپنی کشتی عشق کی طوفانی لہروں کے حوالے کر دیتا ہے۔

✽ پیرانِ پیر غوث الاعظم حضرت شیخ عبدالقادر جیلانی رضی اللہ تعالیٰ عنہ ”سر الاسرار“ میں فرماتے ہیں:- پس ولی اللہ وہ ہے جو اپنے حال میں فانی اور مشاہدہِ حق میں باقی ہو۔ نہ اس کے پاس ذاتی اختیار ہو اور نہ

اسے اللہ کو چھوڑ کر کسی اور کے ساتھ قرار ہو۔ اس کی تائید کرامات سے کی جاتی ہے لیکن کرامات کو چھپایا جاتا ہے کہ یہ ظاہر کرنے کی چیز نہیں۔ یہ اسرارِ ربانی ہیں جن کا ظاہر کرنا کفر ہے۔ مرصاد میں آیا ہے کہ جملہ اہل کرامات محبوب ہیں اور کرامات مرادِ خدا کے لیے خونِ حیض کی مثل ہیں۔ ولی اللہ کے لیے ہزار مقامات ہیں جن میں سب سے پہلے بابِ کرامت کھلتا ہے جو اس سے گزر جاتا ہے وہ باقی مقامات طے کر لیتا ہے ورنہ ناکام رہ جاتا ہے۔

سلطان الفقر حضرت سخی سلطان محمد اصغر علی رحمۃ اللہ علیہ فرماتے ہیں:

✽ راہِ فقر میں سب سے بڑی کرامت استقامت ہے۔

✽ مستقل مزاجی اور استقامت سے راہِ فقر کی مشکلات اور آزمائشوں سے گزرتے ہوئے منزلِ مقصود پر پہنچنا ہی سب سے بڑی کرامت ہے۔

حضرت سخی سلطان باہور رحمۃ اللہ علیہ فرماتے ہیں:

✽ ”راہِ فقر میں استقامت کی ضرورت ہے نہ کہ ہوائے نفس و کرامت کی۔ کیونکہ استقامت مرتبہ خاص ہے اور کرامت مرتبہ حیض و نفاس ہے۔“ (عین الفقر)

✽ راہِ فقر میں اگر کوئی ثابت قدم رہتا ہے تو وہ صاحبِ راز حقیقی بن جاتا ہے اگر کوئی اسمِ اللہ ذات سے برگشتہ ہو جاتا ہے اور ہمت و استقامت کو چھوڑ کر دنیا اور اہل دنیا کی طرف مراجعت کرتا ہے تو وہ مرتبہ شہبازی فقر اور رازِ فقر سے منہ موڑتا ہے وہ گویا چیل ہے جس کی نظر مردار پر اٹکی ہوئی ہے اس لیے وہ دونوں جہانوں میں ذلیل و خوار ہے اس کا دل دنیا سے سیر نہیں ہوتا۔ (بحک الفقر کلاں)

یعنی کرامات راہِ فقر میں کوئی حیثیت نہیں رکھتیں بلکہ سب سے بڑی کرامت استقامت اور مستقل مزاجی سے اس راہ پر چل کر منزلِ مقصود تک پہنچنا ہے جیسا کہ قرآن مجید میں بھی ہے کہ ”جو ایمان لائے اور ثابت قدم رہے ان کیلئے اجرِ عظیم ہے۔“ (البقرہ-6)

آپ پنجابی ابیات میں فرماتے ہیں:-

✽ ثابت صدق تے قدم اگیرے، تائیں رب لہیوے ھو  
لوں لوں دے وچ ذکر اللہ دا، ہر دم پیا پڑھیوے ھو  
ظاہر باطن عین عیانی، ھو ھو پیا سنیوے ھو  
نام فقیر تہاں دا باھو، قبر جہاندی جیوے ھو

وصالِ الہی تو تب ہی ممکن ہے جب طالبِ مولیٰ صدقِ اخلاص اور استقامت کے ساتھ راہِ فقر میں اپنا سفر جاری

رکھے اور اس کے لُوں لُوں سے ذکر اسمِ اللہ ذاتِ جاری ہو جائے اور ظاہر و باطن میں وہ مشاہدہ حق تعالیٰ میں غرق ہو اور فقیر تو وہی ہوتے ہیں کہ جن کی قبرِ انور سے بھی فیض کے چشمے جاری ہوں۔

❁ جو دل منگے ہووے ناہیں، ہووَن ریہا پریرے ھُو  
دوست نہ دیوے دل دا دارو، عشق نہ واگاں پھیرے ھُو  
اس میدانِ محبت دے وِچ، ملدے تا تکھیرے ھُو  
میں قربان تنہاں توں باھُو، جنہاں رکھیا قدم اگیرے ھُو

اس بیت میں آپ ﷺ ”راہِ فقر“ پر گامزن طالب کی بے چینی اور بے سکونی بیان فرما رہے ہیں جو ابتدا میں طالب کو پیش آتی ہے۔ دل میں دیدار کی جو خواہش ہے وہ ابھی پوری نہیں ہو رہی۔ نہ تو مرشد کی طرف سے کوئی مہربانی ہو رہی ہے اور نہ ہی ذاتِ حقیقی کی طرف سے وصال کا کوئی پیغام آ رہا ہے۔ بے چینی بے سکونی اور وصال یار کے لئے تڑپ اور آگ مزید تیز ہو رہی ہے۔ آپ ﷺ فرماتے ہیں کہ میں ان طالبانِ مولیٰ کے قربان جاؤں جو ان سب کے باوجود استقامت کے ساتھ اپنا سفر جاری رکھتے ہیں اور آخر کار اپنی منزل پالیتے ہیں۔

❁ سوز کنوں تن سڑیا سارا، میں تے دکھاں ڈیرے لائے ھُو  
کول وانگ کو کیندی وِتاں، ناں وِجن دن اَضائے ھُو  
بول پپہا رُت ساون آئی، متاں مولیٰ مینہ وِسائے ھُو  
ثابت صدق تے قدم اگواں باھُو، رُت سِکدیاں دوست ملائے ھُو

عشق کی آگ میرے جسم کو جلا چکی ہے اور فراقِ یار میں دل کے اندر غموں اور دکھوں کا گہرا گھاؤ ہے۔ دیدار کی پیاس بجھانے کے لیے میں ہر طرف فریاد اور چیخ و پکار کرتا پھر رہا ہوں۔ مرشدِ کامل کی طرف سے تو ”معرفت“ کا بادل آچکا ہے لیکن میرے اعمال ہی کچھ ایسے ہیں کہ یہ برس نہیں رہا۔ شاید آہِ وزاری اور ذکر و فکر سے اس ساون کا آغاز ہو جائے۔ جو طالبانِ مولیٰ راہِ فقر میں صدق اور استقامت سے چلتے رہتے ہیں وہی وصالِ الہی کی منزل تک پہنچتے ہیں۔

استقامت سے راہِ فقر میں سفر جاری رکھنے والے آزمائشوں اور امتحانات سے گزرتے ہوئے اپنی منزل تک پہنچ ہی جاتے ہیں۔



## مرتبہ فنا فی الشیخ، فنا فی اسمِ مُحَمَّدٍ، فنا فی اللہ

مریدوں کے تین مراتب ہوتے ہیں:

(1) مرتبہ فنا فی الشیخ۔ جب طالب (مرید) شیخ (مرد) کی صورت کا تصور کرتا ہے تو جس طرف نظر کرتا ہے اُسے شیخ (مرد) نظر آتا ہے۔

(2) دوسرا مرتبہ فنا فی اسمِ مُحَمَّدٍ صلی اللہ علیہ وسلم ہے جب طالب صورتِ اسمِ مُحَمَّدٍ صلی اللہ علیہ وسلم کا تصور کرتا ہے تو جس طرف بھی نگاہ کرتا ہے اُسے مجلسِ محمدی صلی اللہ علیہ وآلہ وسلم نظر آتی ہے۔

(3) تیسرا مرتبہ فنا فی اللہ کا مرتبہ ہے جب طالب ”اسمِ اللہ ذات“ کا تصور کرتا ہے تو نفس مرجاتا ہے اور جس طرف بھی دیکھتا ہے اُسے انوارِ اسمِ اللہ ذات کی تجلیات نظر آتی ہیں۔ اسے مرتبہ لامکاں کہا جاتا ہے اور طالب اپنی خودی ختم کر کے ان تجلیات میں فنا ہو کر فنا فی اللہ ہو جاتا ہے۔

✽ حضرت سخی سلطان باہور رحمۃ اللہ علیہ فرماتے ہیں:-

”مریدوں کے تین مراتب ہیں۔ پہلا مرتبہ فنا فی الشیخ کا مرتبہ ہے۔ اس مرتبے پر طالب جب صورتِ شیخ کو اپنے تصور میں لاتا ہے تو جس طرف بھی نظر اٹھاتا ہے اُسے تصرفِ شیخ کے مراتب نظر آتے ہیں۔ دوسرا مرتبہ فنا فی اسمِ مُحَمَّدٍ صلی اللہ علیہ وآلہ وسلم کا مرتبہ ہے، اس مرتبے پر طالب جب صورتِ اسمِ مُحَمَّدٍ صلی اللہ علیہ وآلہ وسلم کو اپنے تصور میں لاتا ہے تو جملہ ماسوی اللہ سے تارک فارغ ہو جاتا ہے، پھر وہ جس طرف بھی دیکھتا ہے اُسے مجلسِ محمدی (صلی اللہ علیہ وآلہ وسلم) ہی نظر آتی ہے۔ تیسرا مرتبہ فنا فی اللہ کا مرتبہ ہے، اس مرتبے پر جب طالب اسمِ ”اللہ“ کا تصور کرتا ہے تو اُس کا نفس مکمل طور پر ہلاک ہو جاتا ہے اور وہ جس طرف بھی دیکھتا ہے

اُسے انوارِ اسمِ اللہ ذات کی بے شمار تجلیات نظر آتی ہیں۔ اسے مرتبہ لامکان کہا جاتا ہے کہ اللہ تعالیٰ کو مکان و مقام سے تشبیہ دینا موجب شرک و کفر ہے۔“ (شمس العارفین)

✽ جان لے کہ مراتبِ قرب تین قسم کے ہیں جو تین قسم کے تصور یعنی تصورِ فنا فی الشیخ، تصورِ فنا فی اسمِ مُحَمَّدٍ صلی اللہ علیہ وآلہ وسلم اور تصورِ فنا فی اسمِ اللہ ذات سے حاصل ہوتے ہیں۔ جان لے کہ کُل مخلوقات کا ظہور نورِ محمد صلی اللہ علیہ وآلہ وسلم سے ہوا اور نورِ محمد صلی اللہ علیہ وآلہ وسلم کا ظہور اللہ تعالیٰ کے نور سے ہوا۔ جو مرشد پہلے ہی روز نورِ طالب کو نورِ محمد صلی اللہ علیہ وآلہ وسلم سے ملا کر نورِ واحدانیت کے دریائے ربوبیت میں غرق نہیں کر دیتا اُسے مرشد نہیں کہا جاسکتا کہ مرشد تو پہلے ہی روز حضراتِ تصورِ اسمِ اللہ ذات سے طالب کے نفس کا تزکیہ، قلب کا تصفیہ اور روح و ستر کا تجلیہ کر کے اُسے نور بنا دیتا ہے، اس طرح جب نفس و قلب و روح و ستر کے چاروں نور جمع ہو کر ایک ہی نور کی صورت اختیار کر لیتے ہیں تو وہ اپنی اصل کی طرف راجع ہو جاتے ہیں جیسا کہ فرمایا گیا ہے کہ: ”كُلُّ شَيْءٍ يَرْجِعُ إِلَىٰ أَصْلِهِ“ ہر چیز اپنی اصل کی طرف رجوع کرتی ہے۔ (شمس العارفین)

✽ (اے طالبِ صادق!) جان لے کہ قرب کے تین قسم کے مراتب ہیں، جو تین تصوروں سے حاصل ہوتے ہیں۔ فنا فی الشیخ، فنا فی اسمِ اللہ ذات اور فنا فی اسمِ مُحَمَّدٍ سرورِ کائنات صلی اللہ علیہ وآلہ وسلم۔ (کلید جنت)

✽ (اے طالبِ حقیقی!) جان لے کہ تمام مخلوقات نورِ محمدی صلی اللہ علیہ وآلہ وسلم سے پیدا ہوئی ہیں اور نورِ محمدی صلی اللہ علیہ وآلہ وسلم نورِ الہی سے پیدا ہوا ہے۔ جو مرشد پہلے دن طالب کو حضورِ محمدی صلی اللہ علیہ وآلہ وسلم کے نورِ واحدانیت اور دریائے ربوبیت میں مستغرق نہیں کرتا وہ مرشد کہلانے کا مستحق نہیں۔ اسمِ اللہ ذات کے تصور سے پہلے ہی دن طالب کے نفس کا تزکیہ نورِ قلب کا تصفیہ نورِ روح کا تجلیہ نور اور ستر کا تجلیہ نور ہوتا ہے، چاروں مجموعہ نور ایک اور متفق ہو کر اصل کی طرف لوٹ آتے ہیں کیونکہ: ”كُلُّ شَيْءٍ يَرْجِعُ إِلَىٰ أَصْلِهِ“ ہر چیز اپنی اصل کی طرف لوٹتی ہے۔ (کلید جنت)

دوسرے سلاسل میں فنا فی الشیخ ہونے کے لیے تصورِ مرشد کا حکم دیا جاتا ہے۔ مرید مرشد کے تصور کا مراقبہ کرتا ہے اور ہر لمحہ ہر وقت مرشد کے تصور میں مگن رہتا ہے۔ چونکہ طالب کو پہلے پتہ بھی نہیں ہوتا کہ میرا مرشد کامل ہے یا ناقص۔ پھر مریدوں کی کثیر تعداد اور سجادگی بھی کامل مرشد ہونے کا ثبوت نہیں ہے لیکن آج کل جس کے مرید زیادہ ہوں اُسے مرشدِ کامل سمجھا جاتا ہے۔ جب مرید ہر لمحہ مرشد کے تصور میں رہتا ہے تو اُسے مرشد سے محبت ہو جاتی ہے، پھر یہ محبت عشق میں تبدیل ہو جاتی ہے اور ہر لمحہ مرشد کا ہی تصور اُسے ہر طرف نظر آتا ہے۔ اس میں شیطانی استدراج بھی ہو سکتا ہے۔ بغیر کسی مشاہدہ کے ایک انسانی وجود تو کیا اسمائے صفات میں بھی استدراج ہو سکتا ہے۔ حضرت سخی سلطان باہور رحمۃ اللہ علیہ فرماتے ہیں:

”سن اسمائے صفات کے ذکر سے استدراج پیدا ہوتا ہے لیکن اسم اللہ ذات کے ذکر میں تفاوت و تجاوز استدراج ہرگز نہیں ہے۔ (عین الفقر۔ باب اول)

جو طالب مرشد ناقص اور ایسے شیاطین کے چکر میں پھنس جاتے ہیں وہ اُن کے تصور میں گم ہو کر خود کو فنا فی الشیخ سمجھتے ہیں جبکہ وہ فنا فی الشیطان ہوتے ہیں۔ جیسا کہ حضرت سخی سلطان باہور رحمۃ اللہ علیہ فرماتے ہیں:

یاد رہے کہ مرتبہ فنا فی الشیخ عظیم الشان مرتبہ ہے بعض احمق فنا فی الشیطان کے مرتبہ پر ہوتے ہیں اور ہمیشہ پریشان رہتے ہیں (یعنی خود کو فنا فی الشیخ سمجھتے ہیں حالانکہ وہ فنا فی الشیطان ہوتے ہیں)۔ (نور الہدیٰ کلاں)

مجھے تعجب ہوتا ہے اُن لوگوں پر جو دعویٰ تو کرتے ہیں فنا فی الشیخ ہونے کا مگر ہوتے ہیں فنا فی الشیطان کے مقام پر۔ دعویٰ کرتے ہیں فنا فی محمد صلی اللہ علیہ وآلہ وسلم کے محمود مقام کا، مگر ہوتے ہیں وہ مقام مردہ پر مردار و مردود۔ دعویٰ کرتے ہیں فنا فی اللہ کے آزاد مقام کا، مگر جا پڑتے ہیں وہ مقام فتنہ مایہ و فساد میں۔ (مجالس النبی خرد)

مجھے تعجب ہوتا ہے اُن لوگوں پر جو اپنے مُردار خور مرشد کی صورت کے تصور میں جس دم کر کے فنا فی الشیطان ہو جاتے ہیں لیکن خود کو فنا فی الشیخ سمجھتے ہیں حالانکہ فنا فی الشیخ کا مرتبہ یہ ہے کہ تصورِ شیخ صاحب تصور کو پیل بھر میں مجلسِ محمدی (صلی اللہ علیہ وآلہ وسلم) کی حضوری میں پہنچا کر معرفتِ ”إِلَّا اللّٰهُ“ بخش دیتا ہے۔ (کلید التوحید کلاں)

مجھے تعجب ہوتا ہے اُن لوگوں پر جو دعویٰ تو کرتے ہیں فنا فی الشیخ ہونے کا مگر ہوتے ہیں فنا فی الشیطان، یعنی اپنے شیخ کی صورت پرستی میں مست ہوتے ہیں اور حُسن و سرود کے سہارے دم بستہ ہو کر بطور تقلید دم کشی کرتے ہیں۔ (یاد رکھیے کہ) اُسی ذکر، اُسی جس اور اُسی دم سے وحدتِ ذات کی حضوری کا مشاہدہ نصیب ہوتا ہے جو ذکر اللہ سے آتا جاتا ہے۔ یہ اہل سرود و مقلدین ہرگز غرقِ توحید نہیں ہو سکتے چاہے یہ ذکر دم کریں یا ذکرِ قلب، ذکرِ روح کریں یا ذکرِ سر، ذکرِ حق کریں یا ذکرِ انا، ذکرِ سلطانی کریں یا ذکرِ قربانی، ذکرِ حامل کریں یا ذکرِ عہد، ذکرِ منور کریں یا ذکرِ وجد، ذکرِ غرق کریں یا ذکرِ شوق، ذکرِ جلالی کریں یا ذکرِ جمالی، ذکرِ مشاہدہ کریں یا ذکرِ حضوری اور ذکرِ قرب، ذکرِ فنا کریں یا ذکرِ بقاء، ذکرِ حقی کریں یا ذکرِ قیوم۔ ان جملہ اذکار میں سے کوئی ذکر بھی قابلِ اعتبار نہیں جب تک کہ ذکر کو معرفتِ ”إِلَّا اللّٰهُ“ کی حضوری، قرب اللہ کی حضوری اور مجلسِ محمدی (صلی اللہ علیہ وآلہ وسلم) کی حضوری میں نہ پہنچا دے۔ ذکر اللہ ذاکر کے وجود کو خاص پاکیزگی عطا کرتا ہے اور اُسے نفس و شیطان اور حوادثِ دنیا کی پلیدی سے پاک رکھتا ہے اور مشاہدہ حضوری بخش کر بے انداز لذتِ ربانی مہیا کرتا ہے۔ جو ذاکر ان صفات سے متصف نہیں وہ جھوٹا، مقلد اور ریاکارِ مطلق ہے۔ ذاکر کا بھلا سرود و ریا سے کیا کام؟ جو لوگ اللہ تعالیٰ کا پاک نام سرود کے ساتھ بلند آواز میں گا گا کر اور تالیاں بجا بجا کر لیتے ہیں وہ

کافرِ مطلق ہیں۔ (کلید التوحید کلاں)

❁ كُلُّ بَاطِنٍ بِمُخَالَفِ الظَّاهِرِ فَهُوَ بَاطِلٌ ط ”جو باطن ظاہر کے مخالف ہو، وہ تمام کا تمام باطل ہے۔“

فنا فی الشیخ کا تعلق اسمِ اللہ ذات، نورِ حضور، تجلیات کے مشاہدے اور مجلسِ سرورِ کائنات صلی اللہ علیہ وآلہ وسلم سے ہے۔ فنا فی الشیطان کے مراتب سراسر وسوسہ، وہم اور خطرہ ہیں۔ لیکن فنا فی الشیطان بہت ہوتے ہیں کیونکہ وہ ایک ناقص، نفس پرست اور مغرور شیخ کے مرید ہوتے ہیں اور فنا فی الشیخ مرید (بہت کم ہوتے ہیں یہ لوگ) روشن ضمیر، مخلص، لائق معرفتِ الہی، صاحبِ حضوری صلی اللہ علیہ وآلہ وسلم اور شریعت میں ہوشیار ہوتے ہیں۔ (کلید جنت)

❁ مراتب فنا فی الشیخ کا تعلق حاضرات اسمِ اللہ ذات کے ذریعے مشاہدہ تجلیاتِ نورِ حضور و مجلسِ سرورِ کائنات صلی اللہ علیہ وآلہ وسلم کی حضوری ہے دنیا میں مراتبِ فنا فی الشیطان کے حامل طالبانِ شیخ ناقص و نفس پرست و سُست و مغرور و مست تعداد میں بہت زیادہ بلکہ بے شمار ہوتے ہیں۔ (شمس العارفین)

اب سوال یہ پیدا ہوتا ہے کہ شیخِ کامل اکمل (مرشدِ کامل اکمل) کیسے تلاش کیا جائے؟ تو اس کا آسان حل یہ ہے کہ جو مرشدِ کامل سروری قادری صاحبِ مسئمتی ہوتا ہے وہ نہ تو تصورِ فنا فی الشیخ کراتا ہے بلکہ آخری تصور ”اسمِ اللہ ذات“ عطا کر دیتا ہے۔ اسی لیے کہتے ہیں کہ سروری قادری طالب کی ابتداء دوسرے سلسلوں کی انتہا کے برابر ہوتی ہے یعنی دوسرے سلاسل میں پہلے طالب کو تصورِ شیخ کرایا جاتا ہے اور یاد رکھیں راہِ فقر میں مشکل ترین مرحلہ فنا فی الشیخ ہی ہے۔ اگر شیخِ کامل ہے تو وہ پہلے ہی فنا فی الرسول صلی اللہ علیہ وآلہ وسلم اور فنا فی اللہ ہوگا اگر طالب فنا فی الشیخ ہو جائے تو اُسے دوسرے مراتب طے کرتے ہوئے دیر نہیں لگتی۔ اگر مرشد سروری قادری صاحبِ مسئمتی نہ ہو تو ان تین مراتب کو طے کرتے کرتے ساہا سال لگ جاتے ہیں۔ تذکرہ غوثیہ میں غوث علی شاہ قلندر پانی پتی لکھتے ہیں کہ اُن کو ایک صاحب (مرید) ملے اور بتایا کہ اُن کے تمام لطائف جاری اور روشن ہو چکے ہیں غوث علی شاہ قلندر پانی پتی فرماتے ہیں کہ میں نے اُن سے پوچھا کہ کیا فقر حاصل ہوا تو اُس نے جواب دیا ”نہیں“ فرماتے ہیں کہ میں نے کہا کہ پھر لطائف جاری اور روشن کرنے کا کیا فائدہ۔ لیکن سروری قادری سلسلہ میں پہلے دن ہی ”تصورِ اسمِ اللہ ذات“ فنا فی اللہ کے لیے عطا کر دیا جاتا ہے۔ اب یہ بھی اعتراض ہو سکتا ہے کہ حضرت سخی سلطان باہو رحمۃ اللہ علیہ کی کتب کا مطالعہ کر کے کئی سروری قادری مرشد پیدا ہو گئے ہیں یا کوئی وراثت کی وجہ سے سروری قادری ہے۔ اصل سروری قادری کی نشانی کیا ہے؟ تو اصل سروری قادری مرشد



صاحبِ مسٹی ہوتا ہے۔ جعلی سروری قادری مرشد صاحبِ اسم ہوتا ہے (اس کی تفصیل مرشد کامل اکمل کے باب میں گزر چکی ہے) اور جب صاحبِ مسٹی سروری قادری کے عطا کیے ہوئے اسمِ اللہ ذات سے تصور کیا جاتا ہے تو تصورِ اسمِ اللہ ذات سے تصورِ شیخ حاصل ہوتا ہے۔ یہ غیر فطری بات ہے، بھی تصور تو آپ اسمِ اللہ ذات کا کر رہے ہیں اس لیے تصور بھی اسمِ اللہ ذات کا ہی آنا چاہیے تو ایسا ہی ہوتا ہے پہلے اسمِ ذات کا ہی تصور آتا ہے جو بعد میں صورتِ شیخ میں بدل جاتا ہے۔ اسمِ اللہ ذات میں چونکہ شیطانی استدراج نہیں ہوتا اس لیے اس سے حاصل ہونے والا تصورِ شیخ یہ ثابت کرتا ہے کہ مرشد کامل اکمل ہے۔ جبکہ صاحبِ اسم سروری قادری مرشد کے عطا کیے ہوئے اسمِ اللہ ذات سے مرشد کا نہیں اسم کا تصور حاصل ہوتا ہے۔ صاحبِ مسٹی مرشد کامل اگر چاہے تو اسی منزل پر ہی فنائی اللہ کے مرتبہ پر پہنچا دیتا ہے اور وہی سروری قادری جامع نور الہدیٰ مرشد ہے۔ جس سروری قادری مرشد کے عطا کیے ہوئے اسمِ اللہ ذات سے تصورِ شیخ حاصل نہ ہو اور ساہا سال تک اسمِ اللہ ذات کا ہی تصور رہے وہ ناقص اور نامکمل ہے۔ اسمِ اللہ ذات کا تصور حاصل ہونا اس کا کمال نہیں بلکہ اسمِ اللہ ذات کے نور اور آپ کے اخلاص کی وجہ سے ہے۔ جب اسمِ اللہ ذات سے صورتِ شیخ کا تصور حاصل ہو جاتا ہے تو اس کے بارے میں سلطان العارفين حضرت نخی سلطان باہور رحمۃ اللہ علیہ فرماتے ہیں:-

✽ جان لے کہ صورتِ شیخ کا تصور کرنے سے طالب اللہ کے وجود میں غیب سے ایک نورانی صورت ظاہر ہو جاتی ہے جو کبھی تو کلمہ طیب ”لَا إِلَهَ إِلَّا اللَّهُ مُحَمَّدٌ رَسُولُ اللَّهِ“ کا ذکر کرتی ہے، کبھی آیات قرآن کی تلاوت کرتی ہے، کبھی نص و حدیث و تفسیر بیان کرتی ہے، کبھی سنت محمدی (صلی اللہ علیہ وآلہ وسلم) کو زندہ رکھتے ہوئے مسائل فقہ یعنی فرض و واجب و سنت و مستحب کا درس دیتی ہے، کبھی ذکر اللہ میں غرق ہو کر بلند آواز سے ”سِرِّهُ، سِرِّهُ، لَيْسَ فِي الدَّارَيْنِ إِلَّا هُوَ“ (ترجمہ: میں نے ہُو کا بھید پالیا دونوں جہانوں میں ہُو کے سوا کچھ نہیں) کے نعرے لگاتی ہے، کبھی ماضی حال و مستقبل کے حقائق سے باخبر کرتی رہتی ہے اور خود کو ہر وقت نماز و اطاعت و بندگی میں محو کر کے شریعت کی نگہداری کرتی رہتی ہے اور اگر غلطی سے شریعت کے خلاف کفر و شرک و بدعت کا کوئی کلمہ کہہ بھی جائے تو توبہ و استغفار سے اُس کا رد کرتی ہے اور کبھی نفس کو محاسبہ کے ذریعے مغلوب کر کے اُس سے کلمہ طیب ”لَا إِلَهَ إِلَّا اللَّهُ مُحَمَّدٌ رَسُولُ اللَّهِ، مَنْ عَرَفَ نَفْسَهُ فَقَدْ عَرَفَ رَبَّهُ ۝ مَنْ عَرَفَ نَفْسَهُ بِالْفَنَاءِ فَقَدْ عَرَفَ رَبَّهُ بِالْبَقَاءِ“ (جس نے اپنے نفس کو پہچانا، بے شک اُس نے اپنے رب کو پہچانا اور جس نے اپنے نفس کو فنا سے پہچانا بے شک اُس نے اپنے رب کو بقا سے پہچانا) پڑھواتی ہے۔ نفس خدا کو فنائی الشیخ ہو کر ہی پہچانتا ہے۔ جب یہ صورت وجود پر غالب آ جاتی ہے تو وجود گناہوں سے تائب ہو جاتا ہے۔ اس

صورت کے ظہور کا انحصار صرف آواز ابتدا ”اَلَسْتُ بِرَبِّكُمْ“ (کیا میں تمہارا رب نہیں ہوں) قَالُوا بَلٰی (ہاں کیوں نہیں تو ہی ہمارا رب ہے) کے تصور کی صحت پر ہے۔ یہ صورت نفس زیاں کار کو کچی و سرکشی پر سرزنش کر کے راہِ راست پر لے آتی ہے۔ اس طرح کی نفس شناسی اور الہام و پیغامِ شیخِ کامل پر اعتبار کرنا بھی بچوں کا کھیل تماشا ہے، اس مرتبے پر مغرور ہونے کی ضرورت نہیں کہ یہ محض مرتبہ پیغام ہے، مرتبہ معرفت و فقر نہیں۔ شوق و سرور سے باطن کو آباد رکھنے والی قرب مع اللہ نور حضور منظور کی راہ اس سے بہت آگے ہے۔ ”حضور علیہ الصلوٰۃ والسلام کا فرمان ہے: ”اَوَّلَهُ فَنَّا فِي الشَّيْخِ بَعْدَهُ فَنَّا فِي اللّٰهِ“ طالب کے لیے پہلا مرتبہ فنا فی الشیخ ہے اور دوسرا مرتبہ فنا فی اللہ ہے۔“ (کلید التوحید کلاں)

✽ مرشد ہو تو کامل ہو ورنہ زن سیرت و محنت صورت اہل بدعت بے شرع مرشد کسی کام کا نہیں ہوتا۔ اگر کوئی صاحبِ صورت فنا فی الشیخ طالب گناہ کی طرف مائل ہونے لگتا ہے تو صورتِ شیخ مانع ہو کر اُسے گناہ سے روک لیتی ہے اور پوری قوت سے شہوتِ گناہ کا غلبہ توڑ دیتی ہے۔ اگر کوئی صاحبِ صورت فنا فی الشیخ طالب سوتا ہے تو توفیقِ الہی سے خواب میں وہ صورت اُس کا ہاتھ پکڑ کر توحید ”اِلَّا اللّٰهُ“ کی معرفت میں غرق کر دیتی ہے۔ اگر کوئی صاحبِ صورت فنا فی الشیخ طالب مراقبہ کرتا ہے تو وہ صورت اُس کی دستگیری کرتی ہے اور مجلسِ محمدی (صلی اللہ علیہ وآلہ وسلم) کی حضوری سے مشرف کر کے اُسے مراتب و مناصب دلواتی ہے۔ یہ مرتبہ باطن صفا فنا فی الشیخ طالب کا ہے۔ ایسے ہی طالب کے لیے آیا ہے کہ: ”سلام ہو اُس پر جو ہدایت کی راہ چلا“ (کلید التوحید کلاں، شمس العارفین، کلید جنت)

✽ وہ صورت نور (صورتِ شیخ) ہمیشہ تسبیح پڑھتی ہے۔ سُبْحَانَ اللّٰهِ وَالْحَمْدُ لِلّٰهِ وَلَا اِلٰهَ اِلَّا اللّٰهُ وَاللّٰهُ اَكْبَرُ وَلَا حَوْلَ وَلَا قُوَّةَ اِلَّا بِاللّٰهِ الْعَلِيِّ الْعَظِيمِ ۝ سُبْحَانَ ذِي الْمُلْكِ وَالْمَلَكُوتِ ۝ سُبْحَانَ ذِي الْعِزَّةِ وَالْعَظَمَةِ ۝ وَالْهُبَيْبَةِ وَالْقُدْرَةِ وَالْكِبْرِيَاءِ ۝ وَالْجَبْرُوتِ ۝ سُبْحَانَ الْمَلِكِ الْحَيِّ الَّذِي لَا يَنَامُ وَلَا يَمُوتُ ۝ سُبُوْحٌ قُدُوْسٌ ۝ رَبُّنَا وَرَبُّ الْمَلَائِكَةِ وَالرُّوْحِ ۝ فنا فی الشیخ کی وہ صورت سخاوت میں حاتم طائی سے زیادہ سخی ہے کہ پل بھر میں مشرق سے مغرب تک وسیع ملکِ سلیمانی سے بہتر حکومت اور تمام جنوں، انسانوں، حیوانوں، پرندوں اور پانی و مٹی ہو وا آگ پر مکمل تصرف و قبضہ کے جملہ مراتب و مناصب عطا کر دیتی ہے۔ یہ مراتب ہیں باطن صفا فنا فی الشیخ طالب کے۔

(1) نیک خصلت خلق نیک و دل صفا کانِ کرم و وجود و حکمت ہر بکارے از خدا

(2) یک نظر با حق رسانند خلق را را ہے نما طالبان زو حق بیابند خود نما را نیست جا


(3) ہم جلیسِ مرسلان و انبیاء و اصفیاء غرق فی اللہ گشت فانی دائمی با مصطفیٰ

(4) نفسِ کافر قتل سازم می برآیم از ہوا این عبادت جاودانی بس ترا اے باھو!

ترجمہ: (۱) ”ایسے باطن صفا فانی الشیخ طالب ہمیشہ نیکو کار، خوش خلق، صاف دل اور جود و کرم کی کان ہوتے ہیں، اُن کا ہر عمل حکمتِ خداوندی کے تحت ہوتا ہے۔“ (۲) ”وہ اس شان کے راہنمائے خلق ہیں کہ ایک ہی نظر میں طالبوں کو حق رسیدہ کر دیتے ہیں، طالبانِ حق ہی اُن سے وصالِ حق پاتے ہیں، خود پرست طالبوں کی اُن کے ہاں کوئی جگہ نہیں“ (۳) ”وہ غرق فانی اللہ ہو کر دائمی طور پر حضور علیہ الصلوٰۃ والسلام کی مجلس میں حاضر رہتے ہیں جہاں انہیں تمام انبیاء و مرسلین و اصفیاء سے ہم نشینی کا شرف حاصل رہتا ہے۔“ (۴) ”میں نے نفسِ کافر کو قتل کر دیا ہے اور ہوائے نفس سے آزاد ہو گیا“ (کلید التوحید کلاں)

✽ مقامِ فانی الشیخ وہ ہے کہ جب طالب اللہ کی صورت کا تصور کرتا ہے، تو اسی وقت صورتِ شیخ حاضر ہو کر طالب کا ہاتھ پکڑ کر معرفتِ الہی یا مجلسِ محمدی صلی اللہ علیہ وآلہ وسلم میں لے جاتی ہے۔ ایسے شیخ کو یوحیٰ و یٰمِیْنِتُ (زندہ بھی کرتا ہے اور مارتا بھی ہے) کہتے ہیں۔ اور جب مقامِ فانی اسمِ محمدی ﷺ پر پہنچاتا ہے تو بے شک جناب سرور کائنات ﷺ کی روح مبارک مع ارواحِ صحابہ کرام نہایت لطف و کرم سے تشریف فرما ہوتی ہیں صاحبِ تصور کو آنحضرت صلی اللہ علیہ وآلہ وسلم فرماتے ہیں ”میرا ہاتھ پکڑو! آنحضرت صلی اللہ علیہ وآلہ وسلم کا دست مبارک پکڑتے ہی دل معرفتِ الہی سے روشن اور منور ہو جاتا ہے۔ جس سے انسان ارشاد کے لائق ہو جاتا ہے۔ اس لیے کہ آنحضرت صلی اللہ علیہ وآلہ وسلم صاحبِ تصور کو اپنی زبان مبارک سے فرماتے ہیں کہ خلقِ خدا کی امداد کرو۔ پس حضرت محمد صلی اللہ علیہ وآلہ وسلم کے حکم سے صاحبِ تصور خلقِ خدا کو تلقین و تعلیم دیتا ہے اور طالبوں کو مرید بناتا ہے۔ (کلید جنت)

اس لیے شیخ پکڑتے وقت تحقیق کر لیں کہ ایک تو سروری قادری صاحبِ مسٹی ہو اور ذکر، تصور اور مشقِ مرقوم وجودیہ اسمِ اللہ ذات عطا فرمائے ”اسمِ اللہ ذات“ سنہری حروف یا سونے سے لکھا ہوا ہو۔ اور کچھ عرصہ تک اسمِ اللہ ذات کے تصور سے تصور سلطان الفقرا یا تصور شیخ حاصل نہ ہو تو اسے شیخِ کامل نہ سمجھیں۔



# تجلیات

تجلی انوار حق کی تاثیر ہے جو اللہ پاک کے مقبول بندوں کے قلوب پر وارد ہوتی ہے جس سے وہ اس درجہ پر پہنچتے ہیں کہ حق کو دیکھتے ہیں۔

✽ حضرت سخی سلطان باٹھو فرماتے ہیں: تجلی روشنی کا نام ہے اور اسم اللہ ذات کے تصور سے دل پر ہزار ہا تجلیات وارد ہوتی ہیں جن سے دل اور بھی روشن اور بیقرار بن جاتا ہے اور اللہ تعالیٰ کا دیدار بے حجاب ہونے لگتا ہے۔ معرفت الہی کی بے حجاب روشنی آفتاب کی روشنی سے بھی بڑھ کر ہوتی ہے اس مقام پر سب کچھ عین بعین دکھائی دیتا ہے

آپ فرماتے ہیں کہ حضرت موسیٰ علیہ السلام پر بھی تجلی نازل ہوئی تھی لیکن وہ اسے برداشت نہ کر سکے لیکن حضور صلی اللہ علیہ وآلہ وسلم کی امت کے فقراء کا یہ حال ہے کہ ان کے دلوں پر دن میں ہزار ہزار بار تجلیات کا نزول ہوتا ہے لیکن ان کے حوصلہ میں فرق نہیں آتا۔ آپ فرماتے ہیں:

✽ اور جو لوگ اہل اللہ ہیں وہ ہر وقت تجلیات الہیہ میں رہتے ہیں۔ (بحک الفقر کلاں)

آپ اپنی مشہور زمانہ تصنیف عین الفقر میں تجلیات کی چودہ اقسام کا ذکر فرماتے ہیں۔ آپ فرماتے ہیں:

✽ تجلی چودہ قسم کی ہوتی ہے اور چودہ مقامات پر ہوتی ہے۔ معلوم ہونا چاہیے کہ ہر تجلی اپنی نشانی سے آثار

سے اور تاثیر و جود سے پہچانی جاتی ہے۔ تمام مقامات سے سخت مقام ”مقام تجلی“ ہے کیونکہ تجلیات میں آکر عارفوں، محققوں، موحدوں، ذاکروں اور طالبوں میں سے لاکھوں حضرات دریائے تجلیات کے بھنور میں غوطے کھا کر اپنی راہ سے ایسے بھٹکے کہ پھر کبھی کسی ساحلِ عافیت تک نہ پہنچ سکے۔ بعض مرتد ہو گئے، بعض شہرت کی بھینٹ چڑھ گئے۔ بعض مشرک ہو بیٹھے اور بعض بدعت و استدراج میں پڑ گئے اور درجہ بدرجہ دوزخ کا ایندھن بنے۔ پہلی تجلی شریعت کی ہے جس کا تعلق ظاہر کی آنکھ سے ہے اور یہ پیشانی پر ظاہر ہوتی ہے دوسری تجلی طریقت کی ہے جس سے نورِ قلب پیدا ہوتا ہے تیسری تجلی حقیقت کی ہے جس سے نورِ روح پیدا ہوتا ہے چوتھی تجلی معرفت کی ہے اس سے نورِ سر پیدا ہوتا ہے۔ پانچویں تجلی عشق کی ہے اس سے اسرارِ الہی کا نور پیدا ہوتا ہے۔ چھٹی تجلی مرشد شیخ کی ہے جس سے نورِ محبت اور اخلاص مرتبی پیدا ہوتا ہے۔ ساتویں تجلی فقر کی ہے اس سے نورِ غیر ماسویٰ اللہ پیدا ہوتا ہے۔ آٹھویں تجلی فرشتوں کی ہے اس سے نورِ تسبیح پیدا ہوتا ہے۔ نویں تجلی جن کی ہے جس سے جنونیت و دیوانگی پیدا ہوتی ہے دسویں تجلی نفس کی ہے اس سے شہوت و ہوائے نفس پیدا ہوتی ہے۔ گیارہویں تجلی شیطانی ہے اس سے نافرمانی و گناہ پیدا ہوتا ہے۔ بارہویں تجلی شمس کی ہے جس سے نورِ برق پیدا ہوتا ہے۔ تیرہویں تجلی ماہتاب کی ہے جس سے نورِ پرتو پیدا ہوتا ہے۔ چودھویں تجلی اسماء کے نقوش یعنی اسمِ اللہ، اللہ، لہ، ہو، نقوشِ ننانوے اسمِ باری تعالیٰ نقشِ اسمِ فقر اور نقشِ اسمِ محمد ﷺ کی تجلی ہے۔ ان اسمائے مبارکہ کے ہر حرف سے چراغ کی بتی کی طرح ایک روشن ترشح منور ہوتی ہے اس سے آگے بڑھنا چاہیے۔ حضور صلی اللہ علیہ وآلہ وسلم نے فرمایا السکون حرام علی قلوب الاولیاء (اولیاء کرام کے دلوں پر سکون حرام ہے) یہاں سکون سے مراد کسی ایک منزل یا مقام پر ٹک جانا اور آگے ترقی کرنے سے رک جانا ہے۔“ (عین الفقر)

پھر آپ تجلیات کی مزید شرح کرتے ہوئے ”عین الفقر“ میں ہی فرماتے ہیں۔

✽ خاص الخاص تجلی وہ ہے جو حروفِ اسمِ اللہ ذات سے نمودار ہوتی ہے۔ (عین الفقر)

الغرض اہل شریعت کے چہرے پر تجلی چمکتی ہے اہل طریقت کے دل میں تجلی چمکتی ہے اہل حقیقت کے مشاہدہ میں تجلی روشن ہوتی ہے اور اہل معرفت کے سر سے لے کر قدم تک تجلی روشن ہوتی ہے۔ معلوم ہونا چاہیے دو تجلیاتِ ظاہر شیطانی و نفسانی ہیں، سونا چاندی (مال و دولت) تجلی شیطانی ہے اور عورت تجلی نفسانی ہے۔

✽ مجالسۃ النبی میں آپ تجلی کی دو اقسام بیان فرماتے ہیں 1- تجلی نوری 2- تجلی ناری

آپ فرماتے ہیں: ”ایک تجلی نوری ہے جو نورِ الہی، نورِ نبی اللہ، نورِ قلب، نورِ روح، نورِ برتر، نورِ فرشتگان اور نورِ خاکی اہل اسلام سے ہوتی ہے جب یہ سارے نورِ ظاہری و باطنی طور پر وجود میں جمع ہو جاتے ہیں تو جمعیت، ترک و توکل، صبر و شکر، شوقِ قناعتِ دل، توفیقِ اطاعت، ذکر و فکر، محبت، فنا و بقا، معرفتِ الہی کا استغراق، ظاہرِ شریعت کا علم اور باطن کی وہ راہ حاصل ہوتی ہے جس کی کوئی حد نہیں ہے۔

دوسری تجلی ناری ہے اور یہ نفس کی آگ ہے یعنی غصہ، غضب، عداوت اور کینہ ہے۔ شیطانی آگ ہے جس سے حرص، طمع، دنیا کی طلب اور گناہ جنم لیتے ہیں۔ جنونیت کی آگ ہے جس سے رجوعاتِ خلق، دنیاوی درجات میں ترقی، اہل دنیا کو تابع کرنا اور غیب عالم یعنی جن و دیو سے یک وجود ہونے کی خواہشات پیدا ہوتی ہیں۔ شراب پینے، اللہ تعالیٰ کے منع کردہ کام کرنے، بدعت اختیار کرنے، نماز کو ترک کر دینے، حج و زکوٰۃ کو چھوڑ کر مردود ہو جانے اور کافر و یہود سے اخلاص رکھنے کی نوبت آتی ہے۔ جب ہر قسم کی یہ آگ وجود میں داخل ہو جاتی ہے تو وجود میں فرعونیت کے مراتب ظاہر ہو جاتے ہیں دل سیاہ ہو جاتا ہے۔ نیکی و بدی کی تمیز ختم ہو جاتی ہے۔ یہ مقامات ناری ہیں استدراج ہیں یہاں تجھے جو کچھ دکھائی دے اس کا اعتبار نہ کر کہ یہ سب خلافِ شرع مردود ہے اس پر لعنت ہو۔ (بحالہ النبی)

✽ یاد رکھ کہ اس کے علاوہ تجلیاتِ ظاہر اور بھی ہیں جنہیں شیطانی و نفسانی تجلیات کہا جاتا ہے۔ ایک تجلی سیم وزر (مال و دولت) ہے جو شیطانی ہے اور دوسری تجلی زن ہے جو نفسانی ہے حضور علیہ الصلوٰۃ والسلام کا فرمان ہے ”عورتیں شیاطین ہیں جنہیں ہماری آزمائش کے لیے پیدا کیا گیا ہے میں ان کے شر سے اللہ کی پناہ مانگتا ہوں۔“ (عین الفقرباب دوم)

✽ تجلی انسانی وجود میں ذکر و تصور اسمِ اللہ ذات اور تفکر سے پیدا ہوتی ہے اور اسی سے بڑھتی ہے۔ اسمِ اللہ ذات کے تصور و ذکر قلبی سے جو انوار پیدا ہوتے ہیں ان سے ساتوں اعضاء نورِ مطلق بن جاتے ہیں اور ہر عضو سے نور ٹپکتا ہے اور اسی نور سے ذاتِ حق کی معرفت حاصل ہوتی ہے اور اسمِ اللہ ذات کے تصور کے نور سے معرفتِ الہی کے نور کا مشاہدہ ہونے لگتا ہے۔

- ۱۔ تو عین تجلیائی تجلی را مجو با سر تجلی تو شوی عین او
- ۲۔ نور ز نورش ہمہ ظہور ہر چہ بہ بنی او از و گشتہ نور
- ۳۔ آں نور تجلی بموسیٰ کوہ طور عین عیاں است مرا حق ظہور
- ۴۔ باھو ہدم و ہمقدم و ہمکنار گر تو چشمے داشتی با حق نگار

(1) ”تو عین تجلی ہے اس لیے تجلی کی جستجو مت کر کہ تجلی سر میں آ کر تو خود تجلی بن گیا ہے۔“ (2) ”سب انوار کا ظہور اُس (ذات حق تعالیٰ) کے نور سے ہے۔ یہاں جو کچھ نظر آتا ہے سب اُسی کے نور کی تنویر ہے۔“ (3) ”جس نور تجلی کو موسیٰ علیہ السلام نے کوہ طور پر دیکھا تھا اُسی نور تجلی کو میں عین عیاں دیکھتا ہوں۔“ (4) ”باھو تو اللہ تعالیٰ کا ہدم و ہمقدم و ہم نشین ہے، اگر تیرے پاس بھی چشم حق بین ہوتی تو تو اُسے دیکھتا رہتا۔“ (عین الفقر)

✽ بروز قیامت عاشقوں کو مقام تجلی میں لا کر کھڑا کیا جائے گا اور فرمان حق تعالیٰ ہوگا: ”آنکھیں کھولو اور میرا دیدار کرو۔“ ہر عاشق کو ہزار بار حضور حق میں پیش کیا جائے گا اور ہر بار اُس پر تجلی ڈالی جائے گی۔ جب بھی تجلی ہوگی وہ بے ہوش ہو جائے گا اور ستر ہزار سال تک بے ہوش پڑا رہے گا، جب ہوش میں آئے گا تو عرض کرے گا: هَلْ مِنْ مَزِيدٍ كَمَا يَهْدِي لَطْفُ دَوَابِهِمْ هُوَ كَمَا؟ پھر تجلی ہوگی اور وہ پھر بے ہوش ہو جائے گا۔ اس طرح ہر بار ستر ہزار سال تک بے ہوش رہے گا اور پھر ہوش میں آئے گا لیکن فقرا نے فنا فی اللہ عاشقوں پر بارگاہ حق سے تجلی اس انداز سے ہوتی ہے کہ اُن کا تمام وجود سر سے قدم تک انوار تجلی سے بھر جاتا ہے۔ چنانچہ نقل ہے کہ ایک دن حضرت رابعہ بصریؒ اپنے گھر میں اولیاء اللہ کی مجلس میں بیٹھی ہوئی تھیں، رات کا وقت تھا، گھر میں تاریکی چھائی ہوئی تھی مگر حالت یہ تھی کہ آپ کے پاس ایک پیسہ بھی نہ تھا کہ تیل خرید کر چراغ روشن کر لیتیں۔ تمام اہل مجلس ایک دوسرے کی زیارت سے محرومی کی وجہ سے پریشان ہو رہے تھے کہ حضرت رابعہ بصریؒ نے اپنی انگلیوں پر اسم ”اَللّٰهُ“ پڑھ کر دم کیا تو آپ کی دو انگلیوں کے درمیان سے سورج کی طرح روشن چراغ نمودار ہو گیا جسے دیکھ کر تمام اہل مجلس اولیاء اللہ حیران رہ گئے۔ پس معلوم ہوا کہ فقرا نے فنا فی اللہ کا تمام وجود ہی تجلی ہوتا ہے کہ فقرا انوار الہی سے روشن عین ذات باذات تجلیات کا نام ہے۔ (عین الفقر)

✽ باھو سر تا پا تجلی گشت نوری من ازاں نورم کہ نور از من ظہوری ترجمہ: ”باھو تجلیات نور میں غرق ہو کر سر سے پاؤں تک نور تجلی بن گیا ہے۔ میں خود کو اس لیے نور کہتا ہوں کہ مجھ سے نور کا ظہور ہوتا ہے۔“ (عین الفقر)

✽ ہم جلوہ ذات کا اہتمام کرتے ہیں اور تولا لائق دیدار آنکھوں کا بند و بست کر کہ دوران دیدار یاردم مارنا گناہ ہوتا ہے۔ یہ اہل اللہ فقرا ہی ہیں جن کا وجود پُر نور ہوتا ہے ورنہ عام لوگوں کا وجود تو اربعہ عناصر کا مجموعہ ہوتا ہے۔ (عین الفقر)

✽ آپ فرماتے ہیں کہ اگر میں تجلی کی شرح مکمل طور پر بیان کروں تو خاص و عام کے تمام دفتر رقم ہو

جائیں۔ آپ تجلی خاص کے متعلق ذکر کرتے ہوئے فرماتے ہیں ”تجلی خاص وہ ہے جو دردِ محبتِ الہی سے پیدا ہوتی ہے“ (عین الفقرا)

یہی وہ درد ہے جو عاشق کو تڑپا تڑپا کر دیدار کی منزل تک لے جاتا ہے کیونکہ دیدار کے علاوہ سب منازل اور مقام دھوکہ ہیں۔ دیدارِ الہی کے علاوہ سب کچھ مردار ہے۔ عاشق ہمیشہ طالبِ دیدار ہوتا ہے۔ یہی وہ منزلِ حیات ہے جس کی تڑپ ہر طالبِ حق اور عاشقِ صادق کے دل میں موجزن رہتی ہے اور اسے ہر لمحہ بے قرار بے چین اور بے سکون رکھتی ہے۔





# جمعیت

جمعیت کے لغوی معنی چیزوں کا ایک جگہ اکٹھا ہونا ہے۔ اطمینان اور سکون کو بھی جمعیت کہتے ہیں۔ حضرت سخی سلطان باہور رحمۃ اللہ علیہ کی تعلیمات کے مطابق صاحب جمعیت اس طالب کو کہتے ہیں جسے مقام ازل، ابد، دنیا، عقبی کے تمام مراتب، مقامات اور خزانوں پر تصرف حاصل ہو جائے اور اصل میں آپ رحمۃ اللہ علیہ جمعیت ”فنا فی اللہ بقا باللہ“ کے مقام کو مانتے ہیں یعنی طالب مقام ربوبیت میں پہنچ جائے اور ”مالکِ گل“ ہو جائے۔ اسی مقام کے بارے میں ارشاد باری تعالیٰ ہے ”بے شک اولیاء کرام کو نہ تو کوئی غم ہوتا ہے اور نہ ہی خوف“ یہاں پر وہ سکون اور اطمینان کی نعمت سے مالا مال ہو جاتے ہیں۔

مقام جمعیت کے بارے میں حضرت سخی سلطان باہور رحمۃ اللہ علیہ فرماتے ہیں:-

❖ جمعیت کسے کہتے ہیں؟ ہر مطلوبہ چیز کو خواہ اس کا تعلق مرتبہ ذات سے ہو یا مرتبہ صفات سے، رنج و ریاضت کے بغیر حاصل کر لینے اور جملہ خزانِ الہی کو اپنے زیر تصرف لے آنے کا نام جمعیت ہے۔ (نور الہدیٰ کلاں)

❖ جو ہر جمعیت کی دو علامات ہیں کہ بظاہر شریعت میں ہوشیار اور باطن مراقبہ مشاہدہ ربوبیت سے مشرف ہو کر دیدار تجلیات انوار میں غرق۔ (شمس العارفین)

❖ جان لے کہ جمعیت کے پانچ حروف ہیں اور ہر حرف کا اپنا الگ مقام ہے۔ ہر حرف کا تصور اپنے مقام کی تمام نعمتوں کا مکمل تصرف بخشتا ہے۔ صاحب جمعیت جب ان پانچوں مقامات کو اپنے قبضے و تصرف میں

لے لیتا ہے تو اس کے دل میں نہ تو حاجت باقی رہتی ہے اور نہ ہی افسوس کہ وہ جو چاہتا ہے اُسے مل جاتا ہے۔ مقامِ جمعیت جملہ علوم تحقیقاتِ حقیقیہ کی قیوم کا جامع ہے اور وہ پانچ گنج و پانچ مقامات کہ جن میں جملہ نعمتوں کا تصرف پایا جاتا ہے یہ ہیں: مقامِ ازل، تصرفِ ازل، گنجِ ازل اور نعمتِ ازل۔ مقامِ ابد، تصرفِ ابد، گنجِ ابد اور نعمتِ ابد۔ مقامِ دنیا، تصرفِ دنیا، گنجِ دنیا اور نعمتِ دنیا، نعمتِ دنیا سے مراد ان تمام چیزوں کا تصرف ہے جو روئے زمین پر پائی جاتی ہیں۔ مقامِ عقبی، تصرفِ عقبی، گنجِ عقبی اور نعمتِ عقبی۔ پنجم مراتبِ نعمت و تصرف و گنجِ اعلیٰ قربِ واحدانیتِ فنا فی اللہ بقا باللہ بحق تعالیٰ۔ یہ ہے کامل و مکمل جمعیت۔ (شمس العارفین)

✽ جمعیت کسے کہتے ہیں؟ جان لے کہ جمعیت کے بیان کے لیے کئی دفاتر کی ضرورت ہے تاہم مغزِ اساسِ جمعیت کو سمجھانے کے لیے کہا جاسکتا ہے کہ جس طرح دودھ میں جب تھوڑی سی لسی پڑتی ہے تو دودھ جمعیت پکڑ لیتا (جم جاتا) ہے۔ دودھ کی اس جمعیت کو دہی کہتے ہیں۔ دہی کو جب بلویا جاتا ہے تو مکھن نکل آتا ہے اور جب مکھن کو آگ پر چڑھایا جاتا ہے تو گھی نکل آتا ہے۔ پس! عارفوں کے وجود میں اُس ذاتِ لازوال کی مجموعی ذات جمع ہوتی ہے۔ مصطفیٰ کہتا ہے کہ نہ نہ میں غلط نہیں کہتا کہ جمعیت اللہ تعالیٰ کی قدرت و لطافت و التفات کا نہایت ہی لطیف و شریف لباس ہے جو سراسر نورِ معرفتِ توحیدِ الہی ہے۔ جمعیت کا یہ لباس وہ شخص پہنتا ہے جو اللہ تعالیٰ کا منظورِ نظر ہو اور جسے مجلسِ محمدی (صلی اللہ علیہ وآلہ وسلم) کی دائمی حضوری حاصل ہو۔ جمعیتِ معرفتِ نورِ حضور کے اُس لطیف لباس کو پہن لینے سے وجود مغفور ہو جاتا ہے۔ جمعیت کا یہ لباس اُس شخص کو پہنایا جاتا ہے جو دنیا مردار کی گندگی سے پاک ہو کر دائمی بندگی اختیار کر لیتا ہے۔ بندگی ایک زندگی ہے جو قلبی ذکر اللہ سے حاصل ہوتی ہے، مردہ دل اہلِ خطرات لوگوں کو بندگی نہیں بلکہ شرمندگی حاصل ہوتی ہے۔ الغرض! دنیا مقامِ ہوا ہے اور عقبی مقامِ ہوس، صاحبِ جمعیت ان دونوں مقامات سے کوئی تعلق نہیں رکھتا۔ اللہ بس ماسویٰ اللہ ہوس۔ (کلید التوحید کلاں)

✽ جمعیت کے دیگر معنی یہ ہیں کہ جمعیت کلیدِ کل ہے اور اٹھارہ ہزار عالم (جہان) کی جملہ مخلوق (جو محض بڑ ہے) ایک قفل ہے۔ جب جمعیت کی یہ کلید کل قفلِ جُز میں لگتی ہے تو ہر ایک مرتبے کو کھول دیتی ہے۔ پس معلوم ہوا کہ جمعیت اسمِ اللہ ذات میں پنہاں ہے (کہ تمام مراتبِ اسمِ اللہ ذات ہی سے کھلتے ہیں) اور جو آدمی اسمِ اللہ ذات کی کنہہ کو پالیتا ہے اسے کشف و کرامات اور مقاماتِ صفات (مقامِ خلق) کے مشاہدے کی حاجت نہیں رہتی جمعیت ایک نورِ نادر ہے جو دونوں جہان پر قادر ہے۔ صاحبِ جمعیت آدمی فنا فی اللہ مرتبے کا فقیر ہوتا ہے جو نفس پر امیر اور روشن ضمیر ہوتا ہے، ہر دو جہان اُس کا قیدی و اسیر ہوتا ہے اور اس کی زبان پر علمِ تفسیر باتا شیر ہوتا ہے۔ جمعیت ایک نور

ہے جس کی اصل تصدیق پر قائم ہے اور تصدیق توفیق الہی سے پُر معرفت توحید الہی کا مغز ہے۔ جمعیت وہ غیب الغیب نُور ہے جو دل کے نہاں خانے سے سورج کی طرح طلوع ہو کر فیض بکھیرتا ہے۔ جمعیت کا یہ نُور ہر چیز کو یوں روشن کرتا ہے کہ دونوں جہان کا تماشا پشتِ ناخن پر دکھائی دینے لگتا ہے۔ (کلید التوحید کلاں)

✽ سلطان العارفین حضرت سخی سلطان باہور رحمۃ اللہ علیہ صاحب جمعیت کے بارے میں فرماتے ہیں:-  
 ”صاحب جمعیت چاہے تو تمام عالم کو ایک دم میں فنا فی التوحید اور مشاہدہ مع اللہ میں غرق کر دے۔ جمال الہی کے حضور کے نور میں سراسر جمعیت ہے اور حضور و جمال کی جدائی سراسر بے جمعیتی، پریشانی، خطرات اور خام خیالی ہے۔ اس جمعیت سے عَلَّمَ الْإِنْسَانَ مَا لَمْ يَعْلَمْ (انسان کو وہ کچھ سکھایا جو وہ جانتا نہ تھا) والا علم حاصل ہوتا ہے اور وَعَلَّمَ آدَمَ الْأَسْمَاءَ كُلَّهَا (اور آدم کو ان سب کے نام سکھائے) والے علم کی تاثیر سے انسان روشن ضمیر، صاحب تفسیر، صاحب نظیر اور نفس پر حکمران ہو جاتا ہے اسی کو علم لدنی کہتے ہیں۔ ارشاد باری تعالیٰ ہے:-

”وَعَلَّمْنَاهُ مِنْ لَدُنَّا عِلْمًا“ ترجمہ: اور ہم نے اسے اپنے پاس سے علم سکھایا۔

پس معلوم ہوا کہ توریت، انجیل، زبور اور فرقان کے علوم تمام کے تمام اسمِ اللہ ذات کے تصور سے منکشف ہوتے ہیں اور عمل میں آتے ہیں۔ ایسے شخص کو تلمیذ الرحمن اور عالم علم العیانی کہتے ہیں۔ (توفیق الہدایت)



# علم

دنیا میں تمام علوم، فلسفہ، سائنس کی بنیاد عقل و خرد پر ہے اور یہ سب عقل کی بنیاد پر ہی حاصل کیے جاتے ہیں۔ یہ تمام علوم کثرت کے دائرہ میں آتے ہیں اور انسانی عقل بھی صرف کثرت میں رہ کر ہی کام کر سکتی ہے۔ اسکے برعکس مالکِ کل کثرت سے مبرا ہے وہ وحدت، احد کی صورت ہے لہذا اس سے متعلقہ علم یا روحانیت کی بھی وہی صورت ہے۔ کثرت کی دنیا میں محیط انسانی علم اور عقل اس تک نہیں پہنچ سکتی۔

ہم عارفین کی تعلیمات کو اصولی طور پر ایک حد تک ہی سمجھ سکتے ہیں کیونکہ مشاہداتِ حق پر مبنی یہ علم حق مکمل طور پر ہماری عقل کی گرفت میں نہیں آ سکتا۔ عام طور پر جب بھی ہم عقل کا استعمال کرتے ہیں تو اس میں ہماری تنگ نظری کو زیادہ دخل حاصل ہوتا ہے۔ اس تنگ نظری کا نتیجہ ہمارے سامنے یوں آتا ہے کہ مذہبی رہنماؤں کے ہاتھوں یہ علم پیٹ کا دھندہ بن جاتا ہے اور اللہ کی مخلوق میں نفرت پیدا کر کے جھگڑے اور فساد کا باعث بنتا ہے۔ دلیل بحث و مباحثہ سے اپنے مسلک 'فرقہ' گروہ اور جماعت کو دوسرے کے مسلک 'فرقہ' گروہ اور جماعت سے برتر ثابت کیا جاتا ہے اور یوں لوگ اپنے مذہب سے دور ہوتے چلے جاتے ہیں۔

یہ علم انفرادی سطح پر بھی کبھی حق کے حصول میں رکاوٹ بن جاتا ہے کیونکہ یہ انسان کے اندر چھپی ہوئی انانیت کو ابھارتا ہے جو تمام برائیوں کی جڑ ہے اور پھر یہ بندے اور اللہ کے درمیان بہت بڑے حجاب کی صورت میں کھڑا ہو جاتا ہے۔

علم کی بے شمار اور لاتعداد اقسام ہیں لیکن بہترین علم وہ ہے جس سے اللہ تعالیٰ کی پہچان اور معرفت حاصل ہوتی ہے۔ اللہ تعالیٰ کے سوا ہر شے فانی ہے اور فانی کا علم فانی ہے اور باقی کا علم حیات جاودانی ہے اس لیے جو علم باقی کی پہچان اور معرفت نہ کرائے وہ جہالت ہے اور جو علم باقی تک لے جائے وہی علم حقیقی ہے۔ عارفین نے اپنی کتب میں ہمیشہ علم کی اہمیت کو بیان کیا ہے اور علم حاصل کرنے پر زور دیا ہے جہاں کہیں بھی علم کی مذمت نظر آتی ہے وہاں علم بے مغز مراد ہے۔ علم ایک نور ہے اور علم عقل کے اوپر پڑا ہوا ایک پردہ بھی ہے۔ وہ علم جو حقیقت تک پہنچادے وہ نور ہے اور جو حقیقت سے دور کردے وہ علم عقل پر ایک پردہ بن جاتا ہے۔

### ○ ○ ○ ○ ○ علم حصولی ○ ○ ○ ○ ○

علم حصولی سے مراد وہ علم ہے جو عقل کے دائرہ کار میں رہ کر حاصل کیا جاتا ہے یعنی وہ تمام علوم جو ہم دیکھنے، سننے، سمجھنے اور سونگھنے یعنی حواسِ خمسہ سے حاصل کرتے ہیں یا وہ علم جو کسی مدرسہ، کالج، یونیورسٹی سے یا کتب پڑھ کر یا تحقیق کر کے حاصل کرتے ہیں۔

### ○ ○ ○ ○ ○ علم حضوری یا علم لدنی ○ ○ ○ ○ ○

علم حضوری یا علم لدنی سے مراد وہ علم ہے جو عشق سے حاصل ہوتا ہے یہ نگاہ کا علم ہے جو مرشد توجہ سے طالب کے قلب پر وارد کرتا ہے۔ علم حضوری یا علم لدنی، ذکر، فکر، تفکر، تدبیر، مراقبہ، الہام، کشف اور ڈھم کسی بھی ذریعے سے عطا کیا جاسکتا ہے۔ اس علم میں کتب اور پڑھنے پڑھانے کا دخل نہیں ہے۔ بس قلب میں اللہ تعالیٰ کا نور چمکتا ہے اور وہ جو چاہتا ہے اسرار کھول دیتا ہے۔ اس علم کے حصول کا سب سے بڑا وسیلہ اور ذریعہ مرشد کامل سروری قادری اور ذکر و تصور اسم اللہ ذات ہے۔

علم حصولی وہ علم ہے جو انسان کو بذریعہ امور خارجی حاصل ہو جیسے کہ اپنے غیر کا علم۔ اور علم حضوری وہ علم ہے جو بلا ذریعہ خارجی حاصل ہو جیسے کہ انسان کا اپنی ذات و صفات کا علم۔

عارفین کے نزدیک علم سے مراد علم حقیقت یا علم لدنی ہے۔ جیسا کہ قرآن مجید میں ارشاد باری تعالیٰ ہے:

﴿عَلَّمَ الْإِنْسَانَ مَا لَمْ يَعْلَمْ﴾ (سورۃ العلق۔ 05)

ترجمہ: اللہ تعالیٰ نے انسان کو وہ علم سکھایا جو وہ پہلے نہ جانتا تھا۔

﴿سورہ کہف میں حضرت عیسیٰ علیہ السلام اور حضرت خضر علیہ السلام کے واقعہ میں اللہ تعالیٰ نے حضرت

خضر علیہ السلام کے بارے میں فرمایا: وَعَلَّمْنَاهُ مِنْ لَدُنَّا عِلْمًا﴾ (کہف 65) ترجمہ: اور ہم نے اُسے علم لدنی (علم

اسرارِ علمِ حقیقت (عطا کیا۔

امام احمد رضا خاں بریلوی کے ترجمہ قرآن پاک میں اس آیت مبارکہ کے حواشی میں مولانا نعیم الدین تحریر فرماتے ہیں:

”مفسرین و محدثین کہتے ہیں کہ جو علم حضرت خضر علیہ السلام نے اپنے لیے خاص فرمایا وہ علمِ باطن و مکاشفہ ہے یہ اہل کمال کے لیے باعثِ فضل ہے..... ان کی فضیلت اس چیز سے ہے جو ان کے سینہ میں ہے یعنی علمِ باطن و علمِ اسرار، کیونکہ جو افعال صادر ہوں گے وہ ”حکمت“ سے ہوں گے اگرچہ بظاہر خلاف معلوم ہوں۔“

بیان القرآن میں مولانا اشرف علی تھانوی نے فرمایا ہے ”اس خاص علم سے مراد علم اسرارِ کونیہ ہے۔“  
 حضرت سخی سلطان باہور رحمۃ اللہ علیہ فرماتے ہیں: ”ایک حضرت موسیٰ کلیم اللہ علیہ السلام کی طرح علم ظاہر کا نمائندہ ہوتا ہے جو کلیم اللہ تو ہوتا ہے مگر اس کی نظر گناہ پر رہتی ہے۔ دوسرا حضرت خضر علیہ السلام کی طرح علمِ باطن کا نمائندہ ہوتا ہے جس کی نگاہ باطن صحیح راہ پر ہوتی ہے۔ جو آدمی حضرت موسیٰ علیہ السلام اور خضر علیہ السلام جیسا علم نہیں رکھتا وہ معرفتِ الہی تک ہرگز نہیں پہنچ سکتا۔“ (محکم الفقراں)

حضور علیہ الصلوٰۃ والسلام کا فرمان ہے:

أَدَّبْنِي مَا أَدَّبَنِي رَبِّي ”مجھے جو کچھ بھی سکھایا میرے رب نے سکھایا۔“ (عین الفقر)

حضرت ابو ہریرہ رضی اللہ تعالیٰ عنہ سے روایت ہے کہ ”میں نے رسول اللہ صلی اللہ علیہ وآلہ وسلم سے علم کے دو تھیلے سیکھے (یعنی دو قسم کا علم حاصل کیا) ایک کو میں نے لوگوں میں پھیلا دیا اگر میں دوسرے علم کو پھیلاؤں تو میرا یہ زرخرہ کاٹ دیا جائے۔ (بخاری شریف، کتاب العلم)

امام غزالی رحمۃ اللہ علیہ نے احیاء العلوم (جلد 4) میں اور شیخ محی الدین ابن عربی رحمۃ اللہ علیہ نے فتوحات مکیہ جلد سوم میں حضرت علی بن حسین (امام زین العابدین) رضی اللہ تعالیٰ عنہ کا ایک فرمان درج کیا ہے:

يارب جوهر علم لوابرح به لقیل لی انت ممس یعبد الوثنا

ولا ستعل رجال مسلمون دی برون أفج ما یا تونه حسنا

ترجمہ: علم کے بہت سے جواہر اور راز ایسے ہیں جن کو اگر میں ظاہر کر دوں تو اے میرے رب! لوگ کہیں گے تم بت پرست ہو اور مسلمان میرے خون کو حلال سمجھیں گے اور میرے خون بہانے کے فتیح امر کو نیک خیال کریں گے۔

✽ پیران پیر غوث الاعظم حضرت شیخ عبدالقادر جیلانی رضی اللہ تعالیٰ عنہ ”سر الاسرار“ میں علوم کی اقسام اس طرح بیان فرماتے ہیں: ”نبی اور ولی (مرشد) میں فرق یہ ہے کہ نبی کو عوام و خواص دونوں کی تربیت کے لیے بھیجا جاتا ہے اور وہ مستقل بالذات ہوتا ہے۔ جب کہ ولی مرشد کو فقط خواص کی تربیت کے لیے بھیجا جاتا ہے اور وہ مستقل بالذات نہیں ہوتا بلکہ اپنے نبی علیہ السلام کے تابع ہوتا ہے۔ اگر وہ دعویٰ کرے کہ وہ مستقل بالذات ہے تو کافر ہو جاتا ہے۔ حضور علیہ الصلوٰۃ والسلام نے جو یہ فرمایا ہے کہ: ”میری امت کے علماء انبیائے بنی اسرائیل جیسے ہیں“ تو اس کا مطلب یہ ہے کہ انبیائے بنی اسرائیل ایک ہی نبی مرسل موسیٰ علیہ السلام کی شریعت کی اتباع کرتے چلے آئے اور کسی اور شریعت کو اپنانے کی بجائے اسی شریعت کے احکام کی تجدید و تاکید کرتے چلے آئے۔ اسی طرح اس امت کے علماء کو کہ جن کا تعلق گروہ اولیاء سے ہے خواص کی تربیت کے لیے بھیجا جاتا ہے تاکہ وہ شریعت محمدیہ صلی اللہ علیہ وآلہ وسلم اور امر و نواہی کی تجدید کریں، استحکام اعمال کی تاکید کریں، اصل شریعت ”دل“ میں مواضع معرفت کا تصفیہ کریں اور انہیں نبی علیہ الصلوٰۃ والسلام کے علم سے آگاہ کریں جیسا کہ اصحاب صفہ رضی اللہ تعالیٰ عنہم (نبی علیہ الصلوٰۃ والسلام کے علم سے اس قدر آگاہ تھے کہ) حضور ﷺ کے خبر دینے سے پہلے ہی شب معراج کے اسرار پر بحث فرما رہے تھے۔ پس ولی کامل حضور ﷺ کی اس ولایت کا حامل ہوتا ہے جو آپ ﷺ کی نبوت باطن کا جزو ہے اور آپ ﷺ کی طرف سے اُس (ولی کامل) کے پاس ”امانت“ (امانت الہی خزانه فقر) ہوتی ہے۔ اس سے مراد وہ علماء ہرگز نہیں جنہوں نے محض علم ظاہر حاصل کر رکھا ہے کیونکہ اگر وہ ورثائے نبوی ﷺ میں داخل ہوں بھی تو ان کا رشتہ ذوی الارحام کا سا ہے۔ پس وارث کامل وہ ہوتا ہے جو حقیقی اولاد ہو کیونکہ باپ سے اُس کا رشتہ تمام عصبی رشتہ داروں سے زیادہ قریب ہوتا ہے۔ پس بیٹا (وارث کامل، فرزند حقیقی) ظاہر باطن میں باپ کے اوصاف کا ستر (وارث) ہوتا ہے۔ اسی لیے تو حضور ﷺ نے فرمایا: ”علم کا ایک حصہ مخفی رکھا گیا ہے جسے علمائے ربانی کے علاوہ کوئی نہیں جانتا۔“ جب وہ اُس کے متعلق گفتگو کرتے ہیں تو اہل عزت اس کا انکار نہیں کرتے۔ یہ وہ بھید ہے کہ اسے

۱۔ یہاں اشارہ ہے اس حدیث نبوی صلی اللہ علیہ وآلہ وسلم کی طرف کہ جس میں فرمایا گیا ہے ”الْعُلَمَاءُ وَرِثَةُ الْأَنْبِيَاءِ“ یعنی علماء انبیاء علیہم السلام کے وارث ہیں۔“

۲۔ ذوی الارحام: وہ بہن بھائی جو ایک ماں اور مختلف باپوں سے پیدا ہوئے ہوں۔ ایسی اولاد کامل وراثت کی حق دار نہیں ٹھہرتی۔

۳۔ دل کا محرم، وہ طالب جو مرشد کی ذات سے یکتائی اختیار کرتا ہے اور مرشد کے علم اسرار کا حقیقی وارث ہوتا ہے۔ تفصیل کے لیے ملاحظہ فرمائیں ”مرتبہ نعم البدل“ باب ”متفرق مضامین حصہ دوم“۔ ۴۔ عصبی رشتہ دار: عصبی یا نسبی اولاد

معراج کی رات حضور علیہ الصلوٰۃ والسلام کے قلب مبارک کے تیس ہزار بطون میں سب سے گہرے بطن میں ودیعت کیا گیا ہے اور حضور علیہ الصلوٰۃ والسلام نے اسے عوام میں سے کسی پر ظاہر نہیں فرمایا سوائے اصحابِ مقربین اور اصحابِ صفہ کے۔ اسی بھید کی برکت سے شریعت قائم رہے گی۔ اس بھید تک صرف علمِ باطن ہی کے ذریعے پہنچا جاسکتا ہے۔ باقی تمام علوم و معارف اس بھید کی حفاظت کے لیے چھال یا چھلکا ہیں۔ علمائے ظاہر بھی وارثِ انبیاء ہیں کہ ان میں سے بعض صاحبِ فروض (فرائض و احکام جاننے والے) ہیں اور بعض بمنزلہ ذوی الارحام ہیں ان کے سپرد علم کا چھلکا ہے جس سے وہ لوگوں کو مواعظِ حسنہ کے ذریعے اللہ تعالیٰ کی طرف بلا تے ہیں لیکن مشائخِ عظام کہ جن کا سلسلہ طریقت حضرت علی المرتضیٰ رضی اللہ تعالیٰ عنہ تک تسلسل کے ساتھ پہنچتا ہے بابِ علم سے گزر کر علم کے صدر مقام (حضور اکرم صلی اللہ علیہ وآلہ وسلم یعنی مجلسِ محمدی) تک پہنچتے ہیں اور لوگوں کو اللہ تعالیٰ کی طرف حکمت کے ذریعے بلا تے ہیں جیسا کہ فرمانِ حق تعالیٰ ہے:

أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ "لوگوں کو اپنے رب کی طرف بلاؤ حکمت اور مواعظِ حسنہ سے اور اُن سے بحث کرو احسن طریقے سے۔" (سورۃ النحل 125)

علمائے ظاہر اور علمائے باطن کا قول اصل کے لحاظ سے ایک ہی ہے لیکن فروعات کے لحاظ سے مختلف ہے۔ یہ تینوں معانی جو مذکورہ بالا آیت میں جمع ہیں حضور علیہ الصلوٰۃ والسلام کی ذات میں جمع تھے۔ اُن کے بعد کسی میں ہمت نہیں کہ ان کا تحمل ہو سکے۔ پس آپ صلی اللہ علیہ وآلہ وسلم نے انہیں تین قسموں میں تقسیم فرمایا:

قسمِ اوّل: یہ علمِ الحال ہے جو ان تینوں کالْب (مغز یا گودا) ہے اور یہ مردوں (طالبانِ مولیٰ) کو عطا فرمایا۔ اس سے مردانِ خدا کو ہمت نصیب ہوتی ہے جیسا کہ حضور علیہ الصلوٰۃ والسلام کا فرمان ہے: "مردانِ خدا کی ہمت پہاڑوں کو بنیاد سے اکھیڑ دیتی ہے۔" یہاں پہاڑ سے مراد سنگدلی ہے جو اُن کی دعا و گریہ زاری سے مٹ جاتی ہے۔ فرمانِ حق تعالیٰ ہے: "جسے حکمت (علمِ لدنی یا علمِ اسرار) دی گئی بے شک اسے خیر کثیر عطا ہوئی۔"

قسمِ دوم: یہ اس مغز یا گودے (علمِ الحال) کا چھلکا ہے (جسے ظاہر کہا جاتا ہے) یہ علمائے ظاہر کو عطا فرمایا اور اس کا مقصد لوگوں کو احسن طریقے سے وعظ و نصیحت کرنا، نیکی کا حکم دینا اور برائیوں سے روکنا ہے جیسا کہ حضور علیہ الصلوٰۃ والسلام کا فرمان ہے: "عالمِ علمِ ادب کے ذریعے نصیحت کرتا ہے اور جاہل مار پیٹ اور غیض و غضب کے ذریعے۔"

۱۔ یعنی بنیادی طور پر دونوں کی ذمہ داری ایک ہی ہے کہ وہ لوگوں کو اللہ کی طرف بلائیں لیکن اُن کا طریقہ کار مختلف ہے۔



قسم سوم: یہ اس چھلکے کے اوپر ایک اور چھلکا ہے اور یہ اولی الامر (حکمرانوں) کو عطا فرمایا اس سے مراد حکمرانوں کا عدل ظاہری اور سیاست ہے اور فرمانِ الہی ”وَجَادِلْهُمْ بِالَّتِي هِيَ أَحْسَنُ“ (النمل 125-ترجمہ: ان کے ساتھ عمدہ طریقے سے بحث کرے، یعنی لوگوں میں عدل و انصاف قائم کرے) میں اسی کی طرف اشارہ ہے۔ اس کے مظاہر قہر و جبر ہیں جو سبب ہیں نظامِ دین کی حفاظت و نگرانی کا۔ ان (حکمرانوں) کی مثال اخروٹ کے کچے سبز چھلکے کی ہے، علمائے ظاہری کی مثال اخروٹ کے پکے سرخ چھلکے کی ہے اور علمائے باطن (اولیاء کرام مرشدانِ کامل اکمل) کی مثال اخروٹ کے مغز یا گودے کی ہے اس لیے حضور علیہ الصلوٰۃ والسلام نے فرمایا: ”تم پر علماء کی صحبت میں بیٹھنا اور حکماء کا کلام سننا لازم کیا گیا ہے۔“ کیونکہ اللہ تعالیٰ نورِ حکمت سے دل زندہ کرتا ہے جس طرح کہ بارش کے پانی سے زمین کو زندہ کرتا ہے۔ حضور علیہ الصلوٰۃ والسلام کا فرمان ہے: ”کلمہ حکمت دانشمند کی گم شدہ میراث ہے وہ اسے جہاں پاتا ہے لے لیتا ہے۔“ وہ کلمہ جو عوام کی زبان سے ادا ہوتا ہے لوحِ محفوظ سے اترتا ہے جو عالمِ جبروت میں ہے اور اس کا تعلق درجات سے ہے اور وہ کلمہ جو اصلین زبانِ قدسی سے بلا واسطہ پڑھتے ہیں عالمِ قرب میں لوحِ اکبر سے اترتا ہے۔ پس ہر چیز اپنی اصل کی طرف رجوع کرتی ہے اس لیے اہل تلقین (مرشدِ کامل) کی تلاش حیاتِ قلب کے لیے فرض ہے جیسا کہ حضور علیہ الصلوٰۃ والسلام کا فرمان ہے: ”علم حاصل کرنا ہر مسلمان مرد و عورت پر فرض ہے۔“ اس سے مراد علمِ معرفت و قربت ہے اور علمِ ظاہر سے متعلق باقی تمام علوم کی ضرورت نہیں ہے سوائے اس علم کے جس کی ضرورت ادائیگی فرائض میں پڑتی ہے مثلاً علمِ فقہ کہ جس کی ضرورت عبادات میں پیش آتی ہے۔

پس اللہ تبارک و تعالیٰ کی مرضی یہ ہے کہ اس کے بندے درجات کی طرف متوجہ ہونے کی بجائے قربِ الہی کی طرف بڑھیں جیسا کہ فرمانِ حق تعالیٰ ہے: قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ (الشوریٰ 23، ترجمہ: محبوب (صلی اللہ علیہ وآلہ وسلم)! آپ فرمادیں کہ میں تم سے تبلیغِ حق کے بدلے اجر نہیں مانگتا البتہ تم سے قرابت کی محبت کا طلبگار ہوں) ایک قول کے مطابق اس سے مراد علمِ قربت ہے۔ (فصل نمبر 5)

❖ شیخ اکبر محی الدین ابن عربی رحمۃ اللہ علیہ بھی علم کی تین اقسام بیان فرماتے ہیں: 1- علمِ عقل، 2- علمِ احوال، 3- علمِ اسرار۔

1- علمِ عقل کی دو قسمیں ہیں: (۱) ضروری اور بدیہی (۲) اکتسابی اور نظری، کیونکہ یہ علم کسی دلیل میں غور و فکر کرنے سے حاصل ہوتا ہے اور اس کے حصول کی شرط یہ ہے کہ اس کی دلیل کے سبب اور اس کے امثال و مترادفات پر نظر ہو جس کی پہچان یہ ہے کہ جس قدر اس کا بیان پھیلتا جائے گا، معانی کھلتے جائیں گے اور

سمجھدار سننے والے کے لیے زیادہ قابل قبول ہو جائے گا۔

2- علم احوال وہ علم ہے جو ذوق اور تجربے کے بغیر ہاتھ نہیں آتا اور کوئی شخص محض عقل کے زور پر اس کے حدود متعین نہیں کر سکتا اور نہ اس کی معرفت پر کوئی دلیل قائم کی جاسکتی ہے۔ شہد کی مٹھاس، کریلے کی کڑواہٹ، جماع کی لذت اور وجد و حال کا علم اسی نوع سے ہے کہ تجربے اور ذوق کے بغیر حاصل نہیں ہوتا۔

3- علم اسرار عقل سے ماورا ایک علم ہے جسے روح القدس قلب پر القا کرتا ہے اور یہ علم انبیاء اور اولیاء سے مخصوص ہے۔ اس کی دو قسمیں ہیں، قسم اول وہ علم ہے جو علم نظری کی مانند ہے جسے عقل سہاڑ سکتی ہے اس کا ادراک کر سکتی ہے مگر فکر و نظر کے ذریعے سے نہیں بلکہ خدا کے وہب و عطا سے۔ قسم دوم کے دو حصے ہیں، ایک علم احوال سے مل جاتا ہے لیکن اس سے اشرف اور افضل ہے اور دوسرا حصہ علم اخبار کی نوع سے ہے جس میں قاعدے کے مطابق صدق اور کذب دونوں کا امکان پایا جاتا ہے مگر خبر دینے والے کی صداقت اور عصمت ثابت ہو جائے، جیسے انبیاء کی خبریں ہیں جن میں کذب کا ادنیٰ سا شائبہ بھی نہیں۔“ (فتوحات مکیہ، مترجم: صائم چشتی، جلد اول)

✽ پیران پیر غوث الاعظم حضرت شیخ عبدالقادر جیلانی رضی اللہ تعالیٰ عنہ ”سر الاسرار“ میں فرماتے ہیں:

”پس ہمارے لیے دو قسم کا علم نازل کیا گیا ہے ایک علم ظاہر ہے اور دوسرا علم باطن ہے۔ یعنی ایک علم شریعت ہے اور دوسرا علم معرفت۔ شریعت کا علم ہمارے ظاہر کو سنوارتا ہے اور معرفت کا علم ہمارے باطن کو۔ ان دونوں علوم کے اجتماع کا نتیجہ علم حقیقت ہے فرمان حق تعالیٰ ہے ”اس نے دو سمندر اس طرح بہائے کہ بظاہر دونوں ملے ہوئے نظر آتے ہیں لیکن ان کے درمیان ایک حد فاصل ہے جس سے وہ ایک دوسرے پر چڑھ نہیں سکتے“ (الرحمن 19-20) محض علم ظاہر سے حقیقت حاصل نہیں ہو سکتی اور نہ ہی منزل مقصود پر پہنچا جاسکتا ہے عبادتِ کامل کے لیے دونوں علوم کا جمع ہونا ضروری ہے محض ایک علم سے کام نہیں چلتا۔“

✽ ہمعات میں حضرت شاہ ولی اللہ محدث دہلوی فرماتے ہیں:

”وہ بزرگ جن کو خدا تعالیٰ کی طرف سے شریعت کی حفاظت کی استعداد ملی وہ دین کی ظاہری حیثیت کے محافظ بنے یہ فقہاء، محدثین، نمازیوں اور قاریوں کی جماعت ہے۔ دین کے محافظوں کا دوسرا گروہ وہ ہے جسے خدا نے دین کے باطن کی حفاظت کی استعداد عطا فرمائی۔ ہر زمانہ میں اس گروہ کے بزرگ عوام الناس کے مرجع رہے ہیں ان کی پہچان یہ ہوتی ہے کہ لوگوں میں ان کی رفعت شان کا عام چرچا ہوتا ہے۔ (ہمعات اردو ترجمہ: تصوف کی حقیقت اور اس کا فلسفہ تاریخ)

✽ حضرت بایزید بسطامی رحمۃ اللہ علیہ فرماتے ہیں: ”تم لوگوں نے اپنا علم مُردے نے مُردے سے

حاصل کیا ہے جبکہ ہم نے اپنا علم اس ذات سے حاصل کیا ہے جو حیثی لایموت ہے۔“ (فتوحات مکیہ جلد اول)

سلطان الفقر حضرت سخی سلطان محمد اصغر علی رحمۃ اللہ علیہ فرماتے ہیں:

✽ علم باطن کے بغیر ظاہری علم پر توجہ اور زور سے جھگڑے پیدا ہوتے ہیں اور ان جھگڑوں کے بطن سے فرقے جنم لیتے ہیں اور پھر یہ فرقے مخلوق میں نفرت پیدا کرنے کا موجب بنتے ہیں، ہر طرف فتنے اور دنگا فساد پھیل جاتا ہے، ہر فرقہ اپنے آپ کو حق پر اور برتر ثابت کرنے میں لگا رہتا ہے اور یوں لوگوں کو دین سے دور کر دیا جاتا ہے۔ علم باطن محبت، اخوت اور بھائی چارے کا درس دیتا ہے۔

✽ علم ایک نور ہے اور علم عقل کے اوپر پڑا ہوا ایک پردہ بھی ہے۔ وہ علم جو حقیقت (اللہ) تک پہنچا دے وہ نور ہے اور جو حقیقت (اللہ) سے دور کرے اور امت میں فتنہ و فساد کا موجب بنے وہ علم عقل پر پڑا ہوا حجاب ہے۔

✽ علم حاصل کرتے وقت اگر نیت یہ ہو کہ دولت کما کر حرص و ہوس کے تقاضوں کو پورا کیا جائے، اپنے فرقے کو حق ثابت کیا جائے، امت کو گروہوں میں تقسیم کیا جائے اور اسے لڑایا جائے تو یہ مذموم علم ہے اگر علم اللہ تعالیٰ کی پہچان اور قرب اور عوام کی فلاح کے لئے حاصل کیا جائے تو یہ فضیلت بخش ہے۔

✽ سلطان العارفین حضرت سخی سلطان باہو رحمۃ اللہ علیہ فرماتے ہیں: ”عالم کہتا ہے فقیر کو وارداتِ غیبی کا علم کہاں سے حاصل ہوتا ہے؟ فقیر کہتا ہے کہ میرا استاد خدائے حی و قیوم ہے۔“ (عین الفقرباب پنجم)

✽ سلطان العارفین حضرت سخی سلطان باہو نے اپنی تصنیفات میں بھی علم کا بار بار ذکر کیا ہے آپ علم کی تحصیل میں نیت کا ذکر بھی فرماتے ہیں اگر علم اس لیے حاصل کیا جا رہا ہے کہ اس کی مدد سے دولت کما کر یا کوئی سرکاری عہدہ حاصل کر کے حرص و ہوس کے تقاضوں کو پورا کیا جائے تو یہ مذموم ہے اور اگر علم قرب اللہ تعالیٰ کیلئے حاصل کیا جائے تو یہ فضیلت بخش ہے اس سے آدمی عارف اور عالم علم ربوبیت ہو جاتا ہے۔ آپ رحمۃ اللہ علیہ اپنی تصانیف میں فرماتے ہیں:

✽ علم بھی دو قسم کا ہے، ایک علم معاملہ ہے اور دوسرا علم مکاشفہ۔ علم مکاشفہ سے معرفتِ الہی منکشف ہوتی ہے۔ اور علم معاملہ؟ علم معاملہ علم مکاشفہ میں ہی آجاتا ہے۔ کیونکہ مشق تصور اسم اللہ ذات سے تمام علوم کی کتب الا کتاب صاحب تصور کے سامنے کھل جاتی ہے اور ظاہر و باطن کے تمام علوم کلماتِ حق کی صورت میں اس پر کھل جاتے ہیں۔ (شمس العارفین)

✽ اور علم کی بھی دو قسمیں ہیں علم عارفیت اور علم عاریت۔ علم عارفیت، علم ربوبیت کا نام ہے اور علم عاریت علم دنیا کے مردار ہے اور جو علم کہ محض دنیا کے لیے پڑھا جائے وہ ابو جہل کا ہم نشین بنائے گا اور جو علم بوجہ

اللہ پڑھا جائے گا، وہ مجلس محمدی صلی اللہ علیہ وآلہ وسلم میں پہنچا کر آپ صلی اللہ علیہ وآلہ وسلم کا ہم نشین بنائے گا۔ (عین الفقر)

✽ آپ نے علم کو دو حصوں یعنی علم ظاہر اور علم باطن میں تقسیم کر کے بھی اس کی وضاحت کی ہے۔ علم ظاہر سے علم فقہ و منطق یا وہ تمام علوم و فنون مراد ہیں جو بنی نوع انسان کے لیے کسی لحاظ سے بھی مفید ہیں اور علم باطن سے علم سلوک و تصوف یا علم معرفت و فقر مراد ہے۔ فقیر کے لیے دونوں ضروری ہیں علم ظاہر بمنزلہ ابتدا ہے اور علم باطن انتہا۔ دونوں علموں کے بغیر عین (ذات حق تعالیٰ) کو نہیں پہنچ سکتا۔ علم جان کا غم خوار ہے۔ علم کے بغیر زہد بمنزلہ شیطان ہے۔ (کلید التوحید کلاں)

✽ فقیر علم ظاہری سے بے نیاز نہیں رہ سکتا کیونکہ یہ انبیاء کی تعلیم ہے۔ وہ فقیر جو علم ظاہری سے دوستی نہیں رکھتا، وہ باطنی مجلس انبیاء سے خارج ہو جاتا ہے اور کسی مرتبے کو نہیں پہنچتا۔ (شمس العارفین)

✽ البتہ حضرت سخی سلطان باہور رحمۃ اللہ علیہ علم باطن کو زیادہ اہمیت دیتے ہیں علم باطن کی لیاقت حاصل ہو تو علم ظاہر کا حصہ اس میں سے نکل آتا ہے۔ کیونکہ..... عارف باللہ اگرچہ ظاہری اور باطنی علم میں رکا نہیں رہتا۔ (تج برہنہ)

اگر آدمی علم ظاہر تک ہی محدود ہے، تو علم باطن سے محروم رہ جاتا ہے اور جو شخص نہ علم ظاہر سے بہرہ ور ہے اور نہ ہی علم تصوف سے آشنا ہے اسے فقر کے درجہ سے ہی نہیں بلکہ عام آدمیت کے درجہ سے بھی گرا ہوا سمجھنا چاہئے۔

✽ واضح ہو کہ علم راستے کی روشنی ہے اور بغیر روشنی جاہل فقیر گمراہ ہو کر راستے سے بھٹک جاتا ہے۔ علم جان کا مونس اور معاون ہے جاہل فقیر شیطان سے بدتر ہے اور اللہ تعالیٰ کے راستے کا راہزن ہے۔ لیکن علم دو قسم کے ہیں علم ظاہر قال و بیاں اور علم باطن معرفت وصال و عیاں۔ جہاں معاملہ عیاں ہے وہاں کیا حاجت قال و بیاں ہے جو شخص نہ واقف علم تصوف عیاں اور نہ عالم ظاہر فقہ مسائل بیان ہے وہ فقیر نہیں ہے بلکہ حیوان مطلق اور بندہ نفس و شیطان ہے۔ (نور الہدیٰ کلاں)

علم باطن سے قرب الہی کے درجات اور مشاہدات و وارادت کا علم مراد ہے اور یہ علم ظاہر کے بعد اخلاص فی العمل سے حاصل ہوتا ہے۔ حضرت سخی سلطان باہو نے اس زاویہ نظر سے بھی علم کے فضائل پر روشنی ڈالی ہے علم کی فضیلت عمل سے ہے اور جب علم اخلاص کے ساتھ بہ شان استقلال و استقامت انسان کے عمل سے ظاہر ہو تو یہی فقر ہے۔

✽ جو شخص عمر بھر علم اور عمل میں مصروف رہے، وہی فقیر کامل ہے۔ (عقل بیدار)

✽ علم سے عالِم پر انوارِ اسرارِ الہی نازل ہوتے ہیں اور جب زبانِ دل کے ساتھ موافق ہوتی ہے، دل اور زبان ایک ہو جاتے ہیں انوارِ عشق اس جگہ پیدا ہوتے ہیں۔ (عین الفقرا)

✽ عالم اسے کہتے ہیں۔ عالم القلب، عالم الروح، عالم السر، عالم الاسرار، عالم الخفی، عالم النور الہدایت۔ عارف باللہ ہر قسم کا عالم ہوتا ہے ان میں سے ہر ایک سے چودہ علم نکلتے ہیں۔ پھر ان چودہ میں سے ہر ایک سے اکیس ہزار علوم منکشف ہوتے ہیں۔ جو شخص ان علوم میں سے ایک علم بھی حاصل کر لیتا ہے اسے عالم حکیم اور عارف کہتے ہیں اسے عام و خاص جاہل معلوم ہونے لگتے ہیں کیونکہ ایسا عالم خاص الخاص حکیم، صاحبِ قلبِ سلیم اور بحق تسلیم ہوتا ہے۔ (اسرارِ قادری)

✽ علم دو طرح کے ہیں ایک علمِ زبانی دوسرا قلبی۔ علمِ زبانی عین بعین ہے اور دوسرا علمِ قلبی۔ جب دل کی زبان کھلتی ہے اور بولنے لگتی ہے تو ظاہری زبان میں بولنے کی طاقت نہیں رہتی۔ (اسرارِ قادری)

✽ مرشد طالب کو دو علومِ کیمیا عطا کرتا ہے۔ ایک ترکیبِ کیمیا سیم وزر، دوم کیمیا تصور صاحبِ نظر۔ یہ ہر دو علوم طالب انسان کے نصیب میں ہیں نہ کہ حیوان گاؤ خراس کے لائق ہیں۔ کیمیا سیم وزر اکسیر ہے اور کیمیا نظر نظیر کونین پر امیر فنا فی اللہ فقیر ہے۔ اے طالب تو (ان دونوں میں سے) کون سی کیمیا اختیار کرنا چاہتا ہے تجھے کس کیمیا پر اعتبار ہے؟ کیونکہ اس طرح کیمیا دو حصوں میں تقسیم ہوگئی ہے ایک کیمیا سیم وزر مردار اور دوسری کیمیا مشرفِ معرفت پروردگار۔ (دیدار بخش خورد)

✽ علمِ موت کا مطالعہ کرنا چاہیے۔ علمِ موت کے مطالعہ سے علمِ معرفت کھلتا ہے علمِ معرفت کے مطالعہ سے علمِ محبت، علمِ مشاہدہ اور علمِ معراجِ حضوری حاصل ہوتا ہے دیدارِ نظر آتا ہے۔ اس کو عین العلم کہتے ہیں اور احیا العلوم دم بھی یہی ہے اس علم کو عالم باللہ پڑھتا ہے جو فاضلِ تحصیلِ علم ہے جو دوامِ مشرفِ دیدار اہل بدعت کا دشمن اور شریعتِ محمدی صلی اللہ علیہ وآلہ وسلم میں ہوشیار ہوتا ہے۔ عاشقی معشوقی، محبوبی و مرغوبی سلوک کی یہ راہ تصورِ دیدار سے ہے لیکن یہ بات یقینی ہے کہ جو طالب اولِ تصرفِ سیم وزر کیمیا سے سیر نہ ہو جائے ہرگز عاشقی، معشوقی کے مرتبہ کو نہیں پہنچتا۔ (دیدار بخش خورد)

✽ علمِ العلم کی شرح جاننا حق و باطل جاننے کے لیے واقع ہوا ہے پس دیکھنا چاہیے کہ حق کیا ہے؟ باطل کسے کہتے ہیں؟ معرفت، فقر، جمعیت، قرب، مشاہدہ، نورِ ذات، تجلیاتِ حضوری، الہامِ کلام اللہ اور فنا فی اللہ کا حاصل کرنا حق ہے جو اللہ تعالیٰ کی طرف سے برحق ہے۔ ارشادِ باری تعالیٰ ہے: وَقُلْ جَاءَ الْحَقُّ وَزَهَقَ الْبَاطِلُ (بنی اسرائیل 81۔ فرمادیجئے حق آیا اور باطل مٹ گیا) جو عالم بے معرفت ہے وہ نادان ہے جو لوگ مطالعہ

میں ساری عمر بسر کر دیتے ہیں وہ نادان بچے ہیں۔ مرتے وقت ملک الموت کو دیکھ کر تمام علم بھول جاتے ہیں۔ حتیٰ کہ ایک حرف بھی یاد نہیں رہتا۔ تجھے یہ بھی معلوم ہے کہ شیطان عالم ہے کوئی جاہل نہیں اور شیطان تیری موت کے وقت تیرا ایمان سلب کرنے کے لیے تیرے ساتھ مقابلہ کرتا ہے۔ اس وقت عاقبت بخیر ہونے کے لیے علم عین ہی مدد کرتا ہے جو اسمِ اللہ ذات کے تصور سے وجود میں پیدا ہوتا ہے۔ نور کا ذکر آگ سے زیادہ سخت ہے جو سرد نہیں ہوتا اور شیطان کو جلاتا ہے اور لَا إِلَهَ إِلَّا اللَّهُ مُحَمَّدٌ رَّسُولُ اللَّهِ کی برکت سے بھاگ جاتا ہے یہ فضلِ الہی اور مرشدِ کامل کی نگاہ سے ہوتا ہے۔ (تجربہ)

✽ علمِ زبان کے مطالعہ سے زبان کا عالم اور علمِ قلب کے مطالعہ سے عالمِ قلب، علمِ روح کے مطالعہ سے عالمِ روح، سِرِّ کے مطالعہ سے عالمِ سِرِّ، علمِ نفس کے مطالعہ سے عالمِ نفس ہوتا ہے لیکن ان سب کا عالمِ علمِ معرفت اور توحیدِ مطلق کے مطالعہ سے محروم رہتا ہے۔ اہلِ حجاب اہلِ تقلید ہوتے ہیں فقیر کو معرفت و توحید، الہام، علمِ لدنی عَلَّمَ الْإِنْسَانَ مَا لَمْ يَعْلَمْ (انسان کو وہ علم عطا کیا جو وہ نہیں جانتا تھا) اللہ تعالیٰ سے حاصل ہوتا ہے۔ جو سبق اللہ تعالیٰ سے پڑھتا ہے اسے یاد رہتا ہے اور مجلسِ محمدی صلی اللہ علیہ وآلہ وسلم میں دو بدو مطالعہ کرتا ہے اور جنابِ رسولِ کریم ﷺ کے ساتھ حسبِ ذیل علوم کی تکرار کرتا ہے علمِ مطالب، علمِ محبت، علمِ معرفت، علمِ مشاہدہ، علمِ قُرب، علمِ حضور، علمِ جمعیت، علمِ فنا، علمِ بقا، علمِ لقا، علمِ یقین، علمِ اعتبار، علمِ انوار اور علمِ دیدار یہ عینِ صراطِ مستقیمِ قلبِ سلیم والے کے نصیب ہوتا ہے۔ علمِ جوہر ایمانِ نفس و شیطان پر غالب آنے کا علم ہے اس قسم کا عالمِ غیب دان اور عالمِ باعیاں ہوتا ہے۔ (امیر الکونین)

✽ واضح رہے کہ جو شخص فقر میں قدم رکھتا ہے اس کے لیے ضروری ہے کہ پہلے اپنے آپ کو علمِ ظاہری و باطنی میں آزمائے کیونکہ اگر جاہل آدمی فقر شروع کرے گا تو آخر کار وہ مجنون اور پریشان ہو کر رجعت کھا کر دیوانہ اور کافر ہو جائے گا اور اس کا دل سلب کر لیا جائے گا جیسا کہ سرورِ کائنات صلی اللہ علیہ وآلہ وسلم نے فرمایا ہے ”جس نے علم کے بغیر زہد کیا وہ آخری عمر میں یا دیوانہ ہو گیا یا کافر ہو کر مرے گا۔“ (امیر الکونین)

✽ علمِ دو قسم کا ہے ایک ظاہری دوسرا باطنی۔ ظاہری عالمِ زبانی علوم کے عالم ہوتے ہیں اور انہیں وجود کا علم ہوتا ہے لیکن باطنی عالمِ باطنی قلب کے علوم کے عالم ہوتے ہیں جس شخص کو علمِ باطنی اور معرفت و توحیدِ الہی پورے پورے حاصل ہیں اسے ظاہری علوم کی کیا ضرورت ہے مطلب یہ کہ علمِ ظاہر دلالت، راستی کا گواہ اور راستے کا نگہبان ہے۔ رفیقِ طریق اور رفیقِ با توفیقِ علمِ باطنی ہے جس طرح علمِ ظاہر ہے اسی طرح علمِ باطن ہے۔ علمِ ظاہر بمنزلہ نمک ہے اور علمِ باطن بمنزلہ طعام، جس طرح طعام میں نمک جذب ہو جاتا ہے اس طرح

علم باطن میں علم ظاہری گم ہو جاتا ہے۔ علم ظاہری چراغ کی طرح ہے اور علم باطن آفتاب کی طرح، علم ظاہر دودھ ہے تو علم باطن مکھن اور گھی، علم ظاہری بدن ہے تو علم باطنی روح ہے، علم ظاہری زراعت ہے تو علم باطن غلہ، علم ظاہری تیس سالہ محنت و مشقت کے بعد کہیں نصیب ہوتا ہے لیکن علم باطن اسم اللہ ذات کے حضرات سے ایک لحظہ میں حاصل ہو سکتا ہے بشرطیکہ مرشد کامل ہو۔ اسم اللہ ذات کے حضرات سے علم لازوال حاصل ہوتا ہے باطنی علم ظاہری علم پر اس طرح غالب ہوتا ہے کہ اگر وہ چاہے تو اس کے سینے سے سارا علم سلب کر لے یہاں تک کہ ظاہری عالم کو حروفِ تہجی بھی یاد نہ رہیں۔ (امیر الکونین)

✽ بے معرفت عالم شیطان ہے جس کے وجود میں طلبِ الہی نہیں وہ حیوان ہے۔ (محکم الفقراں)

✽ علم باطن ہچھو مسکہ، علم ظاہر ہچھو شیر کے بود بے شیر مسکہ کے بود بے شیر پیر

ترجمہ: علم باطن مکھن ہے اور علم ظاہر دودھ ہے۔ دودھ کے بغیر مکھن کہاں اور پیر کے بغیر بزرگی کہاں۔ (محکم الفقراں)

✽ علم بھی دو قسم کا ہے، ایک ظاہری علم ہے اور دوسرا باطنی علم ہے۔ ظاہری علم کا تعلق نفس سے ہے اور نفس کے

پاس عقلِ جز ہے اور باطنی علم عارفانِ باللہ کا علم ہے جس کا تعلق روح سے ہے اور روح کے پاس عقلِ کل ہے۔

پس عالمِ روحانی تمام علمائے نفسانی پر غالب ہے۔ نفسانی میں یہ قدرت کہاں کہ عالمِ روحانی کے سامنے دم مارے؟

کیونکہ نفسانی روحانی کی قید میں ہوتا ہے۔ پس عالمِ نفسانی اور عالمِ روحانی کسے کہتے ہیں؟ عالمِ نفسانی وہ ہے جو

اہلِ نفسِ مردہ دلِ ناسوتی لوگوں کی صحبت میں رہتا ہے اور شغلِ ذکرِ ”اللہ“ سے غافل ہو کر معرفتِ الہیہ سے محروم

اور باطنی صفائی سے بے خبر رہتا ہے اور عالمِ روحانی وہ ہے جسے ہر نبی اللہ اور ہر ولی اللہ کی مجلس کی حضوری حاصل ہو

اور وہ عارف باللہ ہو اور باطن میں ہر مجلس کی صحیح خبر رکھتا ہو اور اُس کا دل ہر وقت اللہ تعالیٰ کے ذکر و تسبیح ”لَا إِلَهَ إِلَّا

اللَّهُ مُحَمَّدٌ رَسُولُ اللَّهِ“ میں مشغول رہتا ہو لیکن عارف باللہ فقیر وہ ہے جو ظاہری و باطنی دونوں علوم کا عالم ہو کہ

یہ دونوں علوم سالک کے لیے بال و پر کی حیثیت رکھتے ہیں۔ (محکم الفقراں)

✽ الْعِلْمُ حِجَابُ الْأَكْبَرِ (ترجمہ: علم ہی سب سے بڑا حجاب ہے) جان لے کہ علم تین قسم کا ہے علم دنیا، علم

عقبی، علم مولیٰ۔ علم دنیا سے مراتبِ دنیا نصیب ہوتے ہیں، آدمی بادشاہ بن جاتا ہے اور اُس سے لوگوں کو عدل

و انصاف ملتا ہے، علم عقبی سارے کا سارا علماء کے پاس ہے اور انہی سے پوچھا جائے گا کہ انہوں نے اُس پر

عمل بھی کیا ہے یا نہیں۔ تیسرا علم علم مولیٰ ہے (جو صحیح مراد بخش ہے) علم دنیا زینتِ دنیا ہے اور علم عقبی

زینتِ عقبی ہے اور یہ حور و قصور بہشت تک پہنچانے والا ہے۔ جب ان دونوں کو حضور علیہ الصلوٰۃ والسلام کی

خدمت میں پیش کیا گیا تو آپ نے ان کی طرف آنکھ اٹھا کر بھی نہیں دیکھا چنانچہ فرمانِ حق تعالیٰ ہے: مَا زَاغَ

الْبَصْرُ وَمَا كَلَفِي (سورہ النجم ۱۷۔ ترجمہ: نہ پھری آپ کی نگاہ اور نہ حد سے بڑھی) کہ یہ دونوں علوم اللہ اور بندے کے درمیان سب سے بڑا حجاب ہیں۔ بندے اور اللہ کے درمیان پیاز کے پردے سے بھی باریک تر پردہ ہے جسے چاک کرنا کوئی مشکل کام نہیں ہے لیکن اس کے لیے نگاہِ مرشدِ عارف باللہ صاحبِ راز کی ضرورت ہے۔ فقیر اس لیے بے نیاز ہوتا ہے کہ اُس کی نگاہِ مراتب سے آگے (ذاتِ حق پر) ہوتی ہے جیسا کہ فرمایا گیا ہے ”فقر کو ماسویٰ“ اللہ“ کسی چیز کی حاجت نہیں۔“ دونوں جہان میں مشکل ترین کام ”إِذَا تَمَّ الْفَقْرُ فَهُوَ اللَّهُ (فقر جہاں مکمل ہوتا ہے وہیں اللہ ہوتا ہے) کے مراتب پر پہنچنا ہے۔ ان مراتب پر پہنچنا کوئی آسان کام نہیں کہ فقر میں اللہ تعالیٰ کے اسرارِ عظیم پائے جاتے ہیں۔ اللہ بس ماسویٰ اللہ ہوس۔ (محکم الفقراں)

✽ جان لے کہ آدمی کے وجود سے حرص و حسد اور طمع و بغض جیسے بچگانہ خصائل ہرگز نہیں نکلتے اس لیے علماء جو بچپن میں پڑھتے ہیں اور بعد میں بچوں کو پڑھاتے ہیں ان پر بھی بچوں کی صحبت کی تاثیر وارد ہو جاتی ہے اور بچوں کی عادت ہے کہ وہ اپنی ہر مطلوبہ چیز لڑ جھگڑ کر اور روپیٹ کر حاصل کرتے ہیں۔ پس علماء بچوں کے مراتب سے ہرگز نہیں نکل سکتے جب تک کہ وہ عارف باللہ بزرگوں کی صحبت اختیار کر کے مرتبہ بزرگی حاصل نہیں کر لیتے اور عارف باللہ کو بزرگی اللہ تعالیٰ کے بزرگ نام اللہ ہی سے حاصل ہوتی ہے اگرچہ علماء ”أُوتُوا الْعِلْمَ ذَرَجَاتٍ“ (ترجمہ: علم کے بہت بڑے درجے ہیں) کے مراتب حاصل کر لیتے ہیں لیکن فنا فی اللہ ذات کے مراتب تک نہیں پہنچ سکتے۔ (محکم الفقراں)

✽ 1 علم نہ علم است بر اربابِ جاہ جادو است آں از پے تسخیرِ شاہ  
2 خواجہ بہ تکرار بسی زان رود تا شودش خوائے کہ بہ سلطان رود

ترجمہ: (1) علم سے مراد وہ علم ہرگز نہیں جو مراتبِ اربابِ عز و جاہ تک پہنچاتا ہے، ایسا علم تو محض جادو ہے جو بادشاہوں کو مسخر کرتا ہے۔ (2) خواجہ اس علم کو کثرتِ تکرار سے پڑھے تو تب کہیں جا کے ہم نشینیِ شاہ کے قابل ہوتا ہے۔ (محکم الفقراں)

✽ علماء کے سر پر علم کا نام ہے اور علم کے معنی ہیں جاننا یعنی اپنے اس مقصد کو جاننا کہ نفس کو طاعتِ حق کے تابع کرنا ہے اور یہ محض معرفتِ اِلَّا اللہ ہی سے ممکن ہے۔ جو آدمی علم کے معنی اس کے علاوہ جانتا ہے اُسے علمائے عامل نہیں کہا جاسکتا۔ فقراء کے سر پر فقر کا نام ہے اور فقر اللہ کا نام ہے اور اللہ تعالیٰ فرماتا ہے کہ اللہ کے سوا ہر چیز پر خطِ تنسیخ کھینچ دو۔ پس جاننے (علم) اور نامِ اللہ (فقر) میں بڑا فرق ہے۔ (محکم الفقراں)



✽ اے عالم نادان تو در علم غروری نزدیک تو بہ معبود نہ بلکہ تو دُوری  
کشاف و ہدایہ اگر امروز بخوانی تا خدمت خاصاں نہ کنی ہیچ نہ دانی  
ترجمہ: اے نادان عالم! تو اپنے علم پر مغرور ہو رہا ہے حالانکہ تیرے علم نے تجھے قرب معبود سے بہت دُور کر دیا  
ہے۔ اگرچہ تو ہر روز ”کشاف و ہدایہ“ کا مطالعہ کرتا ہے لیکن جب تک تو خاصاں خدا کی خدمت میں نہیں پہنچے  
گا کچھ بھی نہیں جان سکے گا۔“ (محکم الفقراں)

✽ ضروری علم وہ ہے کہ جس سے حضوری نصیب ہو یعنی وہ علم کہ جو طالب اللہ کو اللہ تعالیٰ کے قرب و  
وصال اور نور معرفتِ مولیٰ میں غرق کر دے۔ جو آدمی خدا پرستوں کی خدمت کرتا ہے وہ مخدوم بن جاتا ہے اور  
جو اولیاء اللہ کا انکار کرتا ہے وہ فقیر محمدی صلی اللہ علیہ وآلہ وسلم سے محروم ہو جاتا ہے۔ (محکم الفقراں)

✽ حضور علیہ الصلوٰۃ والسلام کا فرمان ہے:- ”قیامت کے دن شدید ترین عذاب اُس شخص کو دیا جائے گا  
جس نے اپنے علم سے فائدہ نہ اٹھایا“ حضور علیہ الصلوٰۃ والسلام کا فرمان ہے:- ”جس نے علم تو زیادہ حاصل کیا  
مگر پرہیزگاری میں اضافہ نہ کیا اُس نے اللہ تعالیٰ سے دوری اختیار کی۔“ جان لے کہ حضور علیہ الصلوٰۃ والسلام  
کا فرمان ہے:- ”علماء انبیاء کا ورثہ ہیں۔“ اس سے مراد وہ علماء ہیں جنہوں نے امر معروف کے ساتھ دل و جان  
سے دوستی کی۔ اگر کسی قاضی یا مفتی یا ظالم حاکم یا کسی خانوادہ کے کسی آدمی نے بدعت کو رو رکھا، شرعِ محمدی  
صلی اللہ علیہ وآلہ وسلم اور امر بالمعروف سے برگشتہ ہوا، نہی عن المنکر کو رو رکھا اور شراب نوشی میں ملوث رہا تو وہ  
گو یا دین محمدی صلی اللہ علیہ وآلہ وسلم سے پھر گیا۔ (محکم الفقراں)

پنجابی ابیات میں بھی سلطان العارفین حضرت سخی سلطان باھووان ظاہری علوم کے علماء کی حالت پر افسوس  
کا اظہار کرتے ہیں جو مذہبی اور شرعی علوم میں تو ماہر ہیں مگر ان علوم کی روح اور حقیقت سے بالکل بے بہرہ ہیں  
ایسے لوگ قرآن کے حافظ ہیں حدیث کے عالم ہیں مگر اس قدر علمیت کے باوجود دنیاوی مال و دولت شہرت اور  
عہدوں کے لیے مارے مارے پھرتے ہیں اور اپنے اس علم کو شکم پروری اور مال و دولت کے حصول کا وسیلہ  
بنائے بیٹھے ہیں اس سے صاف ظاہر ہے کہ لاکھوں کتابوں کے مطالعہ سے بھی تمنا کی آگ بجھ نہیں سکتی  
درحقیقت صرف عارفین ہیں جنہوں نے نفسِ امارہ کو مار رکھا ہے اور اصل معنوں میں وہی عالم ہیں۔

الف: اللہ پڑھیوں پڑھ حافظ ہو یوں، ناں گیا حجابوں پردا ھو

پڑھ پڑھ عالم فاضل ہو یوں، پر طالب ہو یوں زر دا ھو

سے ہزار کتاباں پڑھیاں، پر ظالم نفس نہ مردا ھو  
 باجھ فقیراں کسے نہ ماریا باھو، ایہہ ظالم چور اندر دا ھو

تُو نے اسمِ اللہ ذات کا ذکر مرشدِ کامل اکمل نور الہدیٰ کی رفاقت، راہبری اور اجازت کے بغیر کیا اور تُو اس کا حافظ بھی بن چکا ہے مگر تیرا حجاب دور نہ ہوا اور یہ حجاب اس وقت تک دور نہیں ہو سکتا جب تک صاحبِ مسٹی مرشدِ کامل ذکر اور تصورِ اسمِ اللہ ذات عطا نہ فرمائے اور پھر تصورِ اسمِ اللہ ذات کے ذریعے رازِ پنہاں سے پردہ نہ اٹھائے۔ تُو نے ذکرِ اللہ کے ساتھ ساتھ مختلف دینی اور دنیاوی علوم پر مشتمل ہزاروں کتابیں بھی پڑھ ڈالی ہیں اور ان کتب کا تو عالم بھی ہو گیا ہے لیکن اس کے باوجود تیرا نفس نہیں مر سکا اور تو نفسِ امارہ سے چھٹکارا حاصل کر کے نفسِ مطمئنہ کی منزل تک نہیں پہنچ سکا۔ بلکہ ان علوم کو حاصل کر کے تیری نفسانی خواہشات میں اضافہ ہی ہوا ہے اور اب تُو نے ان علوم کو دنیا، دولت اور شہرت کے حصول کا ذریعہ بنا لیا ہے یہی وجہ ہے کہ تیری نظر اور دل پر پڑے ہوئے حجاب کا پردہ نہیں اٹھ سکا اور تُو حق تعالیٰ کی پہچان میں ناکام رہا۔ یاد رکھ ”نفس“ انسانی جسم کے اندر چھپا ہوا ایک ایسا چور ہے جس کو مرشدِ کامل اکمل کی نگاہ ہی مار سکتی ہے۔

پڑھ پڑھ عالمِ گرن تکبر، حافظِ گرن وڈیائی ھو  
 گلیاں دے وچ پھرن نمانے، و تن کتاباں چائی ھو  
 جتھے ویکھن چنگا چوکھا، اوتھے پڑھن کلام سوائی ھو  
 دوہیں جہانیں سوئی مٹھے باھو، جنہاں کھاھی وچ کمائی ھو

آپ ﷺ ان علماء اور حفاظ کے رویہ پر حیرت کا اظہار فرما رہے جو حصولِ علم کے بعد تکبر میں مبتلا ہو جاتے ہیں اور اپنے علم اور فضیلت کا ڈھنڈورا پیٹتے رہتے ہیں اور اپنی فضیلت کا خود ہی اظہار کرتے رہتے ہیں لیکن ان کے باطن اور ایمان کی یہ حالت ہے کہ مال و دولت کے لیے علم کی حقیقت کو فروخت کر دیتے ہیں اور اس کے لیے ہر لمحہ تیار رہتے ہیں پھر جب مال مل جائے تو طرح طرح کی تاویلیں گھڑ کر حق کو چھپا لیتے ہیں۔ حکمرانوں اور مال یا عہدہ دینے والے کی منشاء کے مطابق علم کی شرح بیان کرتے ہیں۔ ایسے بے ضمیر عالم و تعلیم یافتہ لوگ اور علم کو فروخت کرنے والے علماء دونوں جہانوں میں روسیاء اور خوار ہوں گے۔

اپنی ایک فارسی مثنوی میں آپ فرماتے ہیں:

علمِ دیں راہ مفروشِ دامے دام گیر طالبِ دنیا کجا باشد فقیر  
 علمِ را قدرے نہ دارد زر طلب علمِ عالم چیست دانی بہر رب

ترجمہ: علم دین کو درہم دنیا کے بدلے مت بیچ کہ یہ کام طالب دنیا کا ہے طالب دنیا بھلا کہاں فقیر ہو سکتا ہے؟ طالب زر علم کی قدر نہیں جانتا۔ کیا تجھے معلوم ہے کہ عالم کسے کہتے ہیں؟ عالم وہ ہے جو طلب مولیٰ کے لیے علم حاصل کرتا ہے۔ (محکم الفقراں)

✽ پڑھ پڑھ علم ملوک رجھاون، کیا ہو یا اس پڑھیاں ھو  
ہرگز مکھن مول نہ آوے، پھٹے دڈھ دے کڑھیاں ھو  
آکھ چندورا ہتھ کے آئیو ای، اس انگوری چنیاں ھو  
ہک دل خستہ رکھیں راضی باھو، لئیں عبادت و رہیاں ھو


علماء اور تعلیم یافتہ لوگ صرف حکمرانوں، امراء، روساء اور حکومتی اہلکاروں کو خوش کرنے یا حکومت میں کوئی عہدہ پانے کے لیے علم حاصل کرتے ہیں اور معرفتِ الہی یا اللہ تعالیٰ کی رضا ان کا مقصود نہیں ہے۔ چونکہ ان کی نیت میں ہی کھوٹ ہوتا ہے اس لیے یہ علم کی کنہہ اور حقیقت اور اللہ تعالیٰ کی رحمت سے محروم رہتے ہیں۔ یہ تو وہ لوگ ہیں جو علم کا مغز حاصل کرنے کی بجائے ہڈیوں کو بھنبھوڑ رہے ہیں۔ آپ ﷺ فرماتے ہیں اگر تو کسی ایسے صاحبِ دل فقیر کو جو وصالِ الہی پاچکا ہو، خوش اور راضی کر لے تو تجھے کئی برسوں کی عبادت کا ثواب ملے گا۔

✽ پڑھیا علم تے وڈھی مغروری، عقل بھی گیا تلواں ھو  
بھلا راہ ہدایت والا، نفع نہ کیتا دواں ھو  
سر دتیاں جے سڑ ہتھ آوے، سودا ہار نہ توہاں ھو  
وڑیں بازار محبت والے باھو، کوئی راہبر لے کے سوہاں ھو

سلطان العارفين حضرت سخی سلطان باھو ﷺ اس بیت میں ان علماء کا ذکر فرما رہے ہیں جن میں علم حاصل کرنے کے بعد غرور، تکبر اور اکر پیدا ہو جاتی ہے۔ آپ ﷺ ان کو مخاطب کر کے فرماتے ہیں کہ علم ظاہر کے حصول کے بعد تو غرور، تکبر اور خود پسندی میں مبتلا ہو گیا ہے جس سے تیری عقل نے بھی تیرا ساتھ چھوڑ دیا ہے۔ بجائے اس کے کہ علم حاصل کرنے سے تیری عقل میں اضافہ ہوتا اور تو صراطِ مستقیم کو پہچان لیتا لیکن تو تکبر اور انانیت کی وجہ سے ابلیس کی طرح اپنی عقل بھی گنوا بیٹھا ہے۔ علم اور عقل دونوں میں سے کسی نے تجھے فائدہ نہیں دیا اور تو اسی تکبر اور انانیت کی وجہ سے ”ہدایت کی راہ“ (صراطِ مستقیم) سے گمراہ ہو چکا ہے۔ اگر سردینے سے سڑ الہی ہاتھ آ جائے تو اس سودے سے دریغ نہیں کرنا چاہیے لیکن عشق کے بازار میں مرشد کامل کی راہبری میں

ہی داخل ہونا چاہیے کیونکہ وہ اس راہ کا واقف ہوتا ہے اور راہبر کے بغیر منزل نہیں ملتی۔

فقراء کا ملین اور عارفین بے خوف و خطر دنیا کے علوم کی اصلیت کو ظاہر کرتے ہیں۔ وہ انسان کے دل اور نگاہ کا رخ علم حقیقت کی طرف موڑتے ہیں جس سے وہ حق سے آگاہ ہو کر اور اس میں فنا ہو کر عرفان حق کا مستحق بن جاتا ہے۔



# تخلیقِ خیر و شر

تخلیقِ خیر و شر کا نظریہ ہمیشہ اہل علم کے درمیان زیر بحث رہا ہے۔ خیر کی اپنی حقیقت ہے اور شر کی اپنی حقیقت۔ اللہ تعالیٰ نے کچھ بھی بے مقصد پیدا نہیں فرمایا اگر شر نہ ہوتا تو خیر کی حقیقت یا حقانیت واضح نہ ہوتی۔ یہ دنیا اور انسان کے وجود کے اندر خیر اور شر کی جنگ ہی ہے جس میں کامیاب ہو کر ایک انسان، ”انسانِ کامل“ بنتا ہے۔ اگر اس جنگ میں شر اس پر غالب آجائے تو وہ سراپا شیطان، کافر، مشرک، منافق، نافرمان، متکبر، اپنی عبادت پر نازاں، اپنے علم پر مغرور، بدکار اور نافرمان ہے اور اگر اس جنگ میں خیر غالب آجائے تو وہ سراپا رحمن ہے، اللہ تعالیٰ کی صفات سے متصف اور اللہ تعالیٰ کے رنگ میں رنگا ہو خیر کا نمائندہ۔ آپ اسے انسانِ کامل بھی کہہ سکتے ہیں، فقیرِ کامل بھی، مومن بھی، مردِ کامل بھی، امامِ وقت بھی اور خیر کا علمبردار بھی۔

✽ اقبالؒ نے انسانی وجود کے اندر خیر و شر کی اسی جنگ کی طرف اشارہ کیا ہے۔

ستیزہ کار رہا ہے ازل سے تا امروز چراغِ مصطفویٰ سے شرارِ بولہبی  
 ✽ حضرت سخی سلطان باہو رحمۃ اللہ علیہ نے اپنی کتب کلید التوحید خورد، کلید التوحید کلاں، شمس العارفین اور محک الفقر کلاں میں تخلیقِ خیر و شر کا تفصیل سے ذکر کیا ہے تخلیقِ خیر و شر کے بارے میں اتنا تفصیلی ذکر آج تک کسی ولی، صوفی یا عارف نے بیان نہیں فرمایا جتنا حضرت سخی سلطان باہو رحمۃ اللہ علیہ نے فرمایا ہے۔

ہم اُس کا ترجمہ پیش کر رہے ہیں بریکٹ میں جو تشریح کی گئی ہے وہ اس خادم کی ہے۔

✽ جب اللہ تعالیٰ نے چاہا کہ ”کن فیکون“ کا راز بیان کرے تو فرمایا:-

كُنْتُ كُنْزًا مَخْفِيًّا فَاحْبَبْتُ أَنْ أُعْرَفَ فَخَلَقْتُ الْخَلْقَ لِأُعْرَفَ ۝

ترجمہ: میں ایک مخفی و پوشیدہ خزانہ تھا مجھے شوق ہوا کہ میری پہچان ہو پس میں نے اپنی پہچان کے لئے مخلوق کو پیدا کیا۔

(اللہ تعالیٰ نے) اس مقصد کے لیے پہلے بائیں طرف قہرِ جلالیت کی نظر سے دیکھا جس سے نارِ شیطانی (شر) پیدا ہوگئی اس کے بعد پھر دائیں طرف لطف و کرم، جمعیت و رحمت اور شفقت و التفات کی نظر سے دیکھا تو آفتاب سے روشن تر نور محمدی صلی اللہ علیہ وآلہ وسلم (خیر) پیدا ہو گیا اس کے بعد اللہ تعالیٰ نے ”کن“ فرمایا اور تمام مخلوقات کی ارواح پیدا ہو گئیں اور اپنے مراتب کے لحاظ سے جماعتیں اور صفیں بنا کر اپنی اپنی جگہ پر ادب کے ساتھ اللہ تعالیٰ کے روبرو اس کے حکم کے انتظار میں کھڑی ہو گئیں۔

✽ اس موقع پر اللہ تبارک و تعالیٰ نے فرمایا:-

✽ اَلَسْتُ بِرَبِّكُمْ كَمَا فِي تَهْمَارِ رَبِّ نَهْمِي هُوْنَ؟

✽ اس سوال پر تمام ارواح نے جواباً کہا!

✽ قَالُوا بَلَىٰ هَا بَشَكُّ تَوْهِي هَمَارِ رَبِّ هِي۔

اس اقرار بے ساختہ پر بعض ارواح تو بے حد پریشان ہوئیں (کہ ہم نے ہاں کیوں کہہ دیا) یہ کافروں، مشرکوں، منافقوں اور کاذبوں کی ارواح تھیں۔ اور بعض ارواح آوازِ الست پر بلی کا اقرار کر کے بے حد خوش و فرحان تھیں پھر اللہ تعالیٰ نے (اس روزِ بیثاق) تمام ارواح سے کہا! اے روحو آج مانگ لو مجھ سے جو تمہارے جی میں آئے تم جو مانگو گے میں عطا کروں گا۔ اس پر تمام ارواح نے کہا!

✽ اے ہمارے رب ہم تجھ سے تجھ کو ہی مانگتے (طلب کرتے) ہیں۔

اس پر اللہ تعالیٰ نے اُن کے سامنے بائیں ہاتھ پر دنیا کی ساری زینت اور خزانے پیش کیے تو سب سے پہلے شیطان مردود نفسِ امارہ کے ساتھ دنیا میں داخل ہو گیا۔ شیطان نے اس زیب و زینت بھری دنیا اور اس کی پرکشش رعنائیوں میں کھو کر چوبیس بانگیں دیں (یا آپ کہہ سکتے ہیں کہ ارواح کو لذتِ دنیا کی طرف متوجہ کرنے کے لئے دنیا میں لذت کے چوبیس شعبہ جات تخلیق کیے) ان چوبیس بانگوں کو سن کر 9 حصہ ارواح شیطان کی پیروی میں دنیا میں داخل ہو گئیں اور اُس کی راہ پر لگ گئیں (یعنی دنیا میں اپنی پسند کا شعبہ چن لیا)۔ شیطان کی وہ چوبیس بانگیں (یا شعبہ جات) یہ

ہیں:-

- 1 سرود (قص و سرود گانے بجانے) کی بانگ۔
- 2- حُسن پرستی اور حُسنِ ظہری کی بانگ۔
- 3 ہوائے انا کی مستی کی بانگ۔
- 4 شراب نوشی، خمر و مدہوشی والی (نشہ لانے والی) اشیاء کی بانگ۔
- 5 بدعت اور اختراعاتِ ابلہسی کی بانگ۔
- 6 ترکِ نماز کی بانگ۔
- 7 آلاتِ موسیقی یا آلاتِ قص و سرود کے فروغ کی بانگ۔
- 8 ترکِ جماعت کی بانگ۔
- 9 غفلت، بے پروائی کی بانگ۔
- 10 عُجب (خود پسندی) کی بانگ۔
- 11 حرص (لاچ) کی بانگ۔
- 12 حسد (یعنی جلن یا دوسرے کی نعمت پر زوال کی طلب) کی بانگ۔
- 13 ریاکاری (یعنی دورنگی یا ظاہر داری) کی بانگ۔
- 14 کینہ (یعنی دل میں دشمنی رکھنے اور موقع ملنے پر بدلہ لینے) کی بانگ۔
- 15 کبر و ہنکار، غرور و تکبر، رعونت اور بڑائی کی بانگ۔
- 16 نفاق، عداوت، پھوٹ بگاڑ اور نا اتفاقی کی بانگ۔
- 17 غیبت کی بانگ۔
- 18 شرک، یعنی کسی کو اللہ تعالیٰ کا شریک بنانے کی بانگ۔
- 19 کفر، یعنی اللہ تعالیٰ کی ذات کا انکار اور سرکشی کی بانگ۔
- 20 جہالت (گمراہی، لاعلمی اور اس پر اصرار) کی بانگ۔
- 21 جھوٹ اور کذب کی بانگ۔
- 22 بدظنی، بدگمانی (شک و شبہ اور بے یقینی) کی بانگ۔

23 نظر بد، یا بد نظری کی بانگ۔

24 طمع کی بانگ۔

شیطان مردود کی ان بانگوں کو سنا گیا۔ جو ان صفات سے موصوف ہو اوہ انہی لوگوں میں ہے۔ جیسے وہ اُس وقت تھے ویسے ہی آج ہیں (یعنی عالم ارواح میں جس شعبہ کو انہوں نے شیطان کی پیروی میں پسند کیا ویسے آج اس دنیا میں ہیں)۔

☀ ارشادِ باری تعالیٰ ہے:-

الشَّيْطَانُ يَعِدُكُمُ الْفَقْرَ وَيَأْمُرُكُمْ بِالْفَحْشَاءِ ۝ (البقرہ 268)

ترجمہ: شیطان تمہیں فقر سے ڈراتا اور فواحش پر اکساتا ہے۔

جس نے شیطان سے رشتہ جوڑا اور اس کی پیروی اختیار کی اور پسندیدہ دنیا ہو اوہ دنیا میں غرق ہو گیا۔

یہی نو حصہ ارواح شیطان کی بانگوں کے سحر میں آیا اس 9 حصہ ارواح کے سوا ایک حصہ ارواح اللہ تعالیٰ کے روبرو مؤدب کھڑی رہیں۔ اللہ تعالیٰ نے انہیں لطف و کرم سے فرمایا:- اے (ثابت قدم) ارواح جو چاہو مجھ سے مانگ لو میں تم کو عطا کروں گا۔

ان ارواح نے پھر جواب دیا ”اے ہمارے رب ہم تجھ سے تجھ ہی کو مانگتے (طلب کرتے) ہیں۔“

اس پر اللہ تعالیٰ نے دائیں طرف تمام بہشت، لذت بہشت، زیب و زیبائش، بہشت (جنت، حور و تصور، میوہ جات اور جنت کی تمام نعمتیں) کو پیش کیا تو اس ایک حصہ ارواح میں سے نو حصہ ارواح بہشت میں داخل ہو گئیں یہ متقی و پرہیزگار لوگوں یعنی اہل عقبیٰ کی ارواح تھیں وہاں انہوں نے بلند اور سریلی آواز سے زہد و تقویٰ کا نعرہ لگایا اور شریعتِ محمدی صلی اللہ علیہ وآلہ وسلم پر استحکام حاصل کیا چنانچہ یہ عالم، فاضل، متقی، پرہیزگار اور زہد و ریاضت اور تقویٰ والے لوگوں کی ارواح تھیں۔ باقی ایک حصہ ارواح اللہ تعالیٰ کے روبرو ایستادہ رہیں ان ارواح صادقہ و کاملہ نے نہ دنیا کو دیکھا اور نہ جنت کی نعمتوں کی طرف نظر اٹھائی، نہ ان کے کانوں نے شیطان کی بانگوں کو سنا اور نہ ان کے کانوں نے آواز بہشت سنی۔ کہ یہ فانی نور اللہ بقا باللہ ہو کر حضوری حق میں غرق تھیں۔ یہ مجلسِ محمدی (صلی اللہ علیہ وآلہ وسلم) کی حضوری والے اہل حضور عارف فقراء کی ارواح تھیں ان ہی کے حق میں حضور علیہ الصلوٰۃ والسلام نے فرمایا ہے:-

☀ الْفَقْرُ فَخْرِي وَالْفَقْرُ مَيْتِي ۝ الدُّنْيَا حَرَامٌ عَلَىٰ أَهْلِ الْعُقْبَىٰ وَالْعُقْبَىٰ حَرَامٌ عَلَىٰ أَهْلِ الدُّنْيَا

وَالدُّنْيَا وَالْعُقْبَىٰ حَرَامٌ عَلَىٰ طَالِبِ الْمَوْلَىٰ ۝ مَنْ لَّهُ الْمَوْلَىٰ فَلَهُ الْكُلُّ ۝ (شمس العارفين)

ترجمہ: فقر میرا فخر ہے۔ فقر میرے اندر کا نور ہے۔ دنیا اہل عقبیٰ پر حرام ہے اور عقبیٰ اہل دنیا پر حرام ہے اور دنیا و عقبیٰ طالبِ مولیٰ پر حرام ہے جسے مولیٰ مل گیا وہ مالکِ کل ہو گیا۔



انہی (آرواح) کے متعلق اللہ تعالیٰ نے ابلیس سے فرمایا تھا کہ ”جو میرے بندے ہیں اُن پر تیرا زور نہیں چلے گا۔“

✽ حضرت سخی سلطان باٹھور رحمۃ اللہ علیہ خیر اور شر کو اختیار کرنے کے بارے میں فرماتے ہیں:-  
 ”جان لے اگرچہ ملحد کہہ دیتے ہیں خَیْرٌ وَ شَرٌّ مِنَ اللّٰهِ تَعَالٰی یعنی خیر بھی اللہ کی طرف سے ہے اور شر بھی اللہ کی طرف سے ہے لیکن خَیْرٌ وَ شَرٌّ مِنَ اللّٰهِ تَعَالٰی کی شرح یہ ہے کہ خیر اور شر دونوں کو اللہ تعالیٰ نے پیدا فرمایا ہے مگر یاد رکھ کہ اللہ تعالیٰ نے خیر سے حضرت محمد صلی اللہ علیہ وآلہ وسلم اور سنت جماعت کو پیدا فرمایا ہے۔ سنت جماعت کسے کہتے ہیں؟ سنت جماعت وہ راہ ہے کہ جسے حضرت محمد صلی اللہ علیہ وآلہ وسلم اور اُن کے یاروں اور اصحاب نے اختیار کیا جو لوگ اس راہ پر گامزن ہیں اسے سنت جماعت کہتے ہیں لَا اِلٰهَ اِلَّا اللّٰهُ مُحَمَّدٌ رَّسُوْلُ اللّٰهِ۔ اللہ تعالیٰ نے خیر سے اسلام، ذکر، فکر، معرفت، فقر، فیض، رحمت، فضل اور علم شریعت کو پیدا فرمایا اور شر سے کفر، شیطان، نفسِ امارہ اور دنیا کو پیدا فرمایا اور تجھے اختیار دیا کہ تو خیر کو طلب کر یا شر کو۔“ (بحک الفقر کلام)

قصہ مختصر! یہ درست ہے کہ خیر اور شر اللہ تعالیٰ ہی کی طرف سے ہیں لیکن اللہ تعالیٰ نے انسان کو اختیار دیا ہے کہ وہ ان دونوں میں سے جس کو مرضی اختیار کر لے۔ اگر خیر کی طرف جائے گا تو اللہ تعالیٰ کی رحمت اور فضل سے فیض یاب ہوگا اور اگر شر کی طرف جائے گا تو قہر و غضب کا شکار ہوگا اب فیصلہ انسان کے ہاتھوں میں ہے کیونکہ اس کا تو اعلان ہے:

✽ جو لوگ ہماری طرف آنے کیلئے جدوجہد اور کوشش کرتے ہیں ہم انہیں اپنی طرف آنے کے راستے دکھا دیتے ہیں۔ (سورہ عنکبوت 69)

اگر عالم آرواح میں لغزش ہوئی تو اللہ تعالیٰ نے عالم آرواح میں اپنے عہد کو توڑنے کی خطا کو معاف کروانے کا ایک موقع اس عالمِ خلق کو تخلیق کر کے دیا ہے اس موقع سے فائدہ اٹھائیں اور دنیا و عقبیٰ کو فراموش کر کے اللہ تعالیٰ کی طرف متوجہ ہو جائیں کیونکہ اس کا وعدہ ہے:-  
 ”جو مجھے طلب کرتا ہے وہ مجھے پالیتا ہے۔“



# یقین

یقین کے تین درجے ہیں: (1) علم الیقین (2) عین الیقین (3) حق الیقین

## علم الیقین

یہ یقین کا پہلا مرتبہ ہے اور علم الیقین اس علم کو کہتے ہیں جو غور و فکر اور علمی و عقلی استدلال سے حاصل کیا جائے۔

کسی چیز کا وجود ثابت کرنے کے لیے دنیا میں دو طریقے رائج ہیں اول منطقی دلائل اور دوم قانون شہادت۔ یہ یقین کا سب سے کمترین درجہ ہے کیونکہ منطقی دلائل جس قدر قوی ہوں گے ان سے ایک گونا گویا یقین تو ہو جاتا ہے لیکن حقیقت پھر بھی سامنے نہیں آ سکتی۔ اسی طرح شہادت جس قدر صادق اور صحیح ہو شاہد کو تو حقیقتِ حال کا مشاہدہ ہو سکتا ہے لیکن اس سے سننے والے کے سامنے حقیقت نہیں آ سکتی۔ آسان الفاظ میں ہم یہ کہہ سکتے ہیں کہ یہ وہ علم ہے جو کسی سے سن کر پڑھ کر یا کسی کے دلائل اور گفتگو اور غور و فکر سے حاصل ہو۔ ایک بزرگ کا قول ہے کہ علم الیقین تفرقہ کی حالت کا نام ہے۔ جیسے آج کل اس علم کے عام ہونے کی وجہ سے فرقہ بازی عام ہے۔

## عین الیقین

یہ یقین کا دوسرا مرتبہ ہے اور یہ وہ علم ہے جو بذریعہ کشف یا مشاہدہ سے حاصل کیا جاتا ہے یعنی سب کچھ صرف محسوس نہ کیا جائے بلکہ آنکھوں سے دیکھا بھی جائے۔ عین کے لفظی معنی ہیں آنکھ۔ یعنی وہ علم جس پر دیکھ کر یقین کیا جاتا ہے لیکن یاد رہے اس میں شیطانی استدراج ہو سکتا ہے اکثر ناقص مرشد اس مرتبہ پر ہوتے ہیں، استدراج اور نفس و دنیا کے مشاہدات میں آ کر اپنے آپ کو صاحب کرامت سمجھتے ہیں اور مرشد بن کر لوگوں کو اپنی طرف بلانا شروع کر دیتے ہیں۔

## حق الیقین

جو علم اپنی جامعیت اور انتہا میں لاثانی ہونہ صرف یہ کہ آنکھ سے نظر آئے بلکہ اس کی حقیقت بھی سمجھ آ جائے۔ جب انسان کا آئینہ قلب صاف ہو جاتا ہے اور مشاہدہ حقیقی میں کوئی شے رکاوٹ نہ رہے اور وصال الہی حاصل ہو جائے تو تمام حجابات اور پردے اٹھ کر حق الیقین حاصل ہو جاتا ہے۔ ایک بزرگ کا قول ہے کہ حق الیقین جمع الجمع بزبان توحید ہے۔ حضرت جنید بغدادی کا قول ہے کہ حق الیقین وہ علم ہے کہ جو انسان کو آنکھ کے ذریعے سے تحقیق کی صورت میں حاصل ہو اور وہ غیبی خبروں کا اس طرح مشاہدہ کرے جس طرح وہ اپنی آنکھوں سے نظر آنے والی چیزوں کا مشاہدہ کرتا ہے اور غیب کی خبر دے بلکہ جو خبر دے وہ صدق پر مبنی ہو، اللہ تعالیٰ کی معرفت کا یہ کامل و مکمل درجہ ہے۔

ان تینوں مراتب کو ہم ایک مثال سے سمجھانے کی کوشش کرتے ہیں۔ مثال کے طور پر آپ نے آگ کو جلاتے ہوئے نہیں دیکھا اور کوئی شخص آپ کو آگ کہتا ہے کہ آگ جلاتی ہے تو آپ کا آگ کے متعلق یہ یقین علم الیقین کے درجے کا ہوگا۔ کوئی شخص آپ کے سامنے آگ جلا کر دکھادے تو آپ کا آگ کے متعلق علم عین الیقین (چشم دید) کا درجہ رکھے گا یہ درجہ پہلے درجہ سے زیادہ قوی ہے لیکن حق الیقین کا درجہ یہ ہے کہ آپ آگ کے اندر جا کر محسوس کریں کہ واقعی اس کا کام جلانا ہے تو یہ حق الیقین ہے۔ جیسا کہ ارشاد باری تعالیٰ ہے:

وَأَعْبُدْ رَبَّكَ حَتَّىٰ يَأْتِيَكَ الْيَقِينُ (المجر 99)

ترجمہ: اور اپنے رب کی عبادت کرتے رہو حتیٰ کہ تمہیں یقین کامل نصیب ہو جائے۔

میرے مرشد پاک سلطان الفقیر حضرت سخی سلطان محمد اصغر علی رحمۃ اللہ علیہ اس آیت کی شرح میں فرمایا

کرتے تھے کہ اسم اللہ ذات کا ذکر اور تصور اس کثرت سے کرو کہ تمہیں یقینِ کامل (حق یقین) حاصل ہو جائے۔  
 ✽ حضرت سخی سلطان باہور رحمۃ اللہ علیہ یقین کے متعلق کلید التوحید کلاں میں فرماتے ہیں:

عبادتِ حق بہر تا وقتِ مُردن یقین شد از یقین ایمان بُردن  
 ترجمہ: عبادتِ حق مرتے دم تک کرتے رہو حتیٰ کہ حدِ یقین تک پہنچ جاؤ کہ یقین ہی ایمان کی سلامتی کی ضمانت ہے۔

یقین قرآن برو اعمال کردن یقین آنست کہ خود با حق سپردن  
 ترجمہ: یقین قرآن پر عمل کرنے کا نام ہے اور یقین یہ ہے کہ خود کو سپردِ خدا کر دیا جائے۔

یقین سرمایہ ایمان نورش یقین با معرفت قرب حضورش  
 ترجمہ: یقین ایمان کا نوری سرمایہ ہے اور اس کا تعلق معرفتِ قربِ حضور سے ہے۔

یقین از یک پدر یک پسر باشد دوئی شیطان را از دل تراشد  
 ترجمہ: یقین ایسا ہونا چاہیے جیسا کہ ایک بیٹے کو باپ کا ہوتا ہے یہ یقین ہی تو ہے جو دل سے شیطانی دوئی کو باہر نکالتا ہے۔

یقین دیدہ پچشمِ خویش بند کہ صحبتِ عارفاں باہم نشیند  
 ترجمہ: یقین آنکھ ہے جس سے اگر کوئی خود بینی کرنا سیکھ لے تو اُسے عارفوں کی صحبت و ہم نشینی نصیب ہو جاتی ہے۔

یقین از حق شود حق راز اللہ خطے درکش بگردِ لاسوی اللہ  
 ترجمہ: یقین سے اسرارِ الہی کھلتے ہیں، یقین سوائے اللہ کے ہر چیز کی نفی کرتا ہے۔

یقین بردِ حضوری بے ریاضت یقین شد از یقین صاحبِ اجازت  
 ترجمہ: یقین بغیر کسی ریاضت کے حضوری تک پہنچاتا ہے لیکن یہ یقین کسی صاحبِ یقین (صاحبِ مٹھی سروری قادری مرشد) ہی سے حاصل ہوتا ہے۔

کے راشد یقین با حق بحاصل رسد حق یقین عرفانِ واصل  
 ترجمہ: جسے یقین حاصل ہو جاتا ہے اُسے عرفانِ حق نصیب ہو جاتا ہے اور وہ واصل باللہ ہو کر حق یقین کے مرتبے پر پہنچ جاتا ہے۔

✽ اہلِ حرب کافروں، رافضیوں، خارجیوں اور منافقوں کو یقین نصیب نہیں ہوتا کہ یقین کا تعلق پاکیزگی حق

سے ہے اور یہ خبیث لوگ قرآن و حدیث اور اہل سنت و الجماعت کے مخالف ہیں۔ ان کا اعتبار نہیں کیا جاسکتا کہ ان کا اعتماد باطل غلیظ پر ہے۔ اہل سنت و الجماعت کو وہ یقین کامل نصیب ہوتا ہے کہ خواہ اُس کے پاس دن بھر کی خوراک بھی نہ ہو اور کوئی اُسے سونے کے ایک لاکھ سکے پیش کرے تو اُس کے بدلے یقین سے دست بردار نہیں ہوتا۔ کیونکہ دین محمدی (ﷺ) سے اُسے معرفت قرب الہی کا بہتر انعام حاصل ہو جاتا ہے۔ (کلید التوحید کلاں)

✽ جان لے کہ یقین کے چار حروف ہیں ”ی“ ”ق“ ”ی“ ”ن“ حرف ”ی“ سے یقین ”یگانہ حق“ کرتا ہے۔ حرف ”ق“ سے قرب حق بخشتا ہے۔ حرف دوسری ”ی“ سے ”یکتا بحق“ کرتا ہے اور حرف ”ن“ سے نفس سے ہوا وہ اُس کو نیست و نابود کرتا ہے۔ صاحب یقین متوکل ہوتا ہے اور ہمیشہ اعلان کرتا رہتا ہے کہ میں نے اللہ پر بھروسہ کیا اور میرے لیے اللہ ہی کافی ہے۔ (کلید التوحید کلاں)

✽ یقین اللہ تعالیٰ کو ہر حال اور ہر کام میں حاضر جاننے کا نام ہے۔ یقین ہدایت کا انتہائی مرتبہ ہے۔ اہل ہدایت صد یقین کا یقین پہاڑ کی طرح مستحکم ہوتا ہے کہ وہ نہ ہلتا ہے نہ لرزتا ہے اور نہ لڑکھڑاتا ہے کہ اُن کی دوستی اللہ کے دین سے پکی ہوتی ہے۔ اس کے برعکس منافق و بے دین و بے یقین و بد مذہب اور شیطان لعین کے پیروکار کا یقین ریت کی طرح غیر مستحکم ہوتا ہے جو ایک حالت پر قائم نہیں رہتا۔ (کلید التوحید کلاں)

- ✽ ۱۔ یقین تصدیقِ دل اقرارِ ازش یقین راہبر شود با فیض فضلش  
۲۔ یقین پاش تعلق روح دارد چوپاش شد یقین باروح آرد  
۳۔ یقین باشد خلافِ نفس دائم یقین بازندگی دل ہست قائم  
۴۔ یقین در دل نوشته حق نظیرش زحق گردد یقین روشن ضمیرش  
۵۔ یقین از سہ یقین و سہ مقاش ز ہر سہ یک شود ختمے تماش

ترجمہ: ۱۔ یقین تصدیقِ قلبی اور اقرارِ ازیلی کا نام ہے اور یقین فیض و فضل الہی کا وسیلہ ہے۔ ۲۔ یقین پاکیزگی ہے جس کا تعلق روح سے ہے جب یہ پاکیزگی حاصل ہو جاتی ہے تو روح پر یقین ہو جاتی ہے۔ ۳۔ یقین ہمیشہ خلافِ نفس چلنے سے حاصل ہوتا ہے اور اُس کا انحصار حیاتِ قلب پر ہے۔ ۴۔ یقین سے دل میں نقشِ حق قائم ہوتا ہے جس سے روشن ضمیری نصیب ہوتی ہے۔ ۵۔ یقین کی تین اقسام اور تین مقام (علم یقین، عین یقین اور حق یقین) ہیں جب یہ تینوں یکجا ہو جاتے ہیں تو یقین کامل ہو جاتا ہے۔ (کلید التوحید کلاں)

✽ جب انسان کے دل میں تصدیقِ قلب کا سورج طلوع ہوتا ہے تو وجود کے اندر سے ہر قسم کی بے یقینی دور ہو جاتی ہے۔ یقین یہ ہے کہ صحت ہو یا بیماری، سختی ہو یا آسانی، انسان ہر حالت میں نہ تو تکمیلِ احکام الہی

اور اتباعِ رسول (ﷺ) سے باز آئے نہ اُس سے منہ موڑے اور نہ ہوائے نفس کی پیروی کرے۔ یہی یقین ہے جو وسیلہ خدا ہے اور یہ ذکر کلمہ طیب ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ سے حاصل ہوتا ہے۔ (کلید التوحید کلاں)

✽ جان لے کہ محبت، معرفت، طلبِ الہی، ذکرِ فکر، حضورِ مذکور، الہاماتِ باطن، قربِ الہی اور فنا و بقا کے تمام مراتب کی جڑ یقین ہے۔

اصل یقین است یقین گر شود کارِ تو از ہفت فلک بہ گزرد  
ترجمہ: تیرا اصلی سرمایہ یقین ہے اگر یہ تجھے حاصل ہو جائے تو تو ساتوں آسمانوں سے بھی آگے نکل جائے۔  
مصنف کہتا ہے کہ لوگوں کا یہ کہنا غلط ہے کہ ناقص و خام لوگوں کا یقین بھی انہیں مقاماتِ عرش و کرسی اور لوح و قلم تک لے جاتا ہے۔ اُن کا یقین تو الٹا انہیں معرفت و حدانیتِ الہی سے دور کر دیتا ہے۔ اس کے برعکس صدیقیوں اور عارفوں کا یقین انہیں ہر وقت مجلسِ محمدی ﷺ کی حضوری اور معرفتِ الہی میں غرق رکھتا ہے۔ (کلید التوحید کلاں)

✽ جس شخص کو لامکان کے اندر کا استغراق حاصل ہو جاتا ہے اُسے حق تعالیٰ کے سوا ہر چیز بھول جاتی ہے اس قسم کا غرق فنا فی اللہ فقیر تو حید میں اس طرح غرق ہوتا ہے کہ جس طرح مچھلی پانی میں یا چنگاری آگ میں یا پانی دودھ میں۔ فقیر اس طرح غرق فنا فی اللہ تو حید ہوتا ہے کہ نہ وہ خدا ہوتا ہے اور نہ خدا سے جدا۔ اللہ بس ماسویٰ اللہ ہوس۔ ایسا فقیر اللہ تعالیٰ کو بلا حجاب دیکھتا ہے اس لیے وہ ”حق یقین“ کے مرتبے پر فائز ہوتا ہے اس مرتبے کو اہل بدعت و بے دین لعین کیا جائیں۔ (کلید التوحید کلاں)

✽ ۱۔ اصل یقین است یقین یار کن محرم اسرار شوی از گنہ گن  
۲۔ اصل یقین است یقین مصطفیٰ اصل یقین است یقین مرتضیٰ  
۳۔ اصل است یقین گر شود کارِ تو از ہفت فلک بہ گزرد

ترجمہ: 1۔ اصل چیز یقین ہے یقین سے دوستی کر لے تاکہ تو اسرارِ گنہ گن کا محرم ہو جائے۔ 2۔ اصل یقین یقین مصطفیٰ ﷺ ہے اور اصل یقین یقین مرتضیٰ رضی اللہ عنہ ہے۔ 3۔ اصل چیز یقین ہے اور اگر تجھے یقین حاصل ہو جائے تو تیرا معاملہ ساتوں آسمانوں سے آگے بڑھ جائے گا۔ (شمس العارفین)

✽ اصل یقین است بود با اصل ہر کہ رسد با اصل حق وصل  
ترجمہ: اصل یقین اصل (اللہ تعالیٰ) تک پہنچنے ہی کا نام ہے جو اصل (اللہ تعالیٰ) تک پہنچ گیا وہ اصل باللہ ہو گیا۔ (کلید التوحید کلاں)



# ظاہر و باطن

جس طرح یہ ظاہری دنیا ہے اسی طرح باطنی دنیا ہے اور یہ ظاہری دنیا باطنی دنیا کا عکس اور سایہ ہے۔

✽ سلطان العارفين حضرت سخی سلطان باھور رحمۃ اللہ علیہ فرماتے ہیں:

ظاہری دنیا باطنی دنیا کا عکس ہے اور یہ فانی ہے اس کی حقیقت ایسے ہے جیسے کہ نفسانی آدمی کا خواب و خیال۔ اس کے برعکس باطنی روحانی دنیا دائم باقی جاودانی اور لازوال ہے۔ ان دونوں کے درمیان حق شناسی کا منصف اللہ تعالیٰ کے کلام قرآن مجید کا علم ہے۔ ظاہر و باطن کے اعمال کا اجر و ثواب ان کے اپنے اپنے احوال کے مطابق ہے۔ باطنی دنیا اصل ہے کہ اُس میں اللہ تعالیٰ کی معرفت اور اس کا وصل ہے جب کہ ظاہری دنیا ایسے ہے جیسے کہ سردی گرمی کا موسم یا ربیع و خریف کی فصل۔ پس غیب (باطن) پر ایمان لانا ضروری ہے کہ اُس میں کسی قسم کا دھوکہ نہیں ہے۔

فرمان الہی ہے کہ: **اللّٰہُ ۝ ذٰلِكَ الْكِتٰبُ لَا رَيْبَ فِيْهِ ۙ هُدًى لِّلْمُتَّقِيْنَ ۝ الَّذِيْنَ يُؤْمِنُوْنَ**

بِالْغَيْبِ ۝ (البقرہ: 2-1)

ترجمہ: **اللّٰہُ** (حقیقت محمدیہ) یہ وہ کتاب ہے کہ جس میں کسی قسم کا شک نہیں ہے یہ کتاب ان لوگوں کو ہدایت بخشتی ہے جو متقی (صاحب تقویٰ) ہیں اور عالم غیب (باطن) پر ایمان لاتے ہیں۔

✽ جو شخص عالم غیب اور صاحب باطن اہل غیب اولیاء اللہ کی غیبت و گلہ کرتا ہے وہ گویا اپنے مردہ بھائی کا

گوشت کھاتا ہے۔ ایسا شخص بھلا مومن مسلمان کس طرح ہو سکتا ہے؟ (نور الہدیٰ کلاں)

✽ باطن کئی طرح کا ہوتا ہے اور ظاہر بھی کئی طرح کا ہوتا ہے اس لیے باتو فنیق عالی ہمت مراتب حاصل کرنا بہت مشکل کام ہے۔ بعض کا باطن باطل زندیق ہوتا ہے لیکن ظاہر برحق تحقیق ہوتا ہے۔ بعض کا باطن برحق تحقیق ہوتا ہے لیکن ظاہر باطل زندیق ہوتا ہے۔ بعض کا ظاہر باطن باطل زندیق ہوتا ہے اور بعض کا ظاہر باطن برحق تحقیق ہوتا ہے۔ اس طرح ہر مومن مسلمان، کاذب و مشرک، منافق و ظالم و کافر کا ظاہر و باطن میں الگ الگ مرتبہ ہے۔ (نور الہدیٰ کلاں)

✽ ظاہر کسے کہتے ہیں اور باطن کیا چیز ہے؟ ظاہر و باطن کے دونوں جہان علم قرآن کے اندر مندرج ہیں بلکہ جملہ مخلوق تفسیر قرآن کی طے میں پائی جاتی ہے۔ قرآن کی اُس طے کو وہ عالم باللہ کھول سکتا ہے جو صاحب تاثیر عارف ولی اللہ روشن ضمیر اہل نظر اور کونین کا حاکم و امیر ہو۔ (نور الہدیٰ کلاں)

- ✽ ۱۔ ہر کہ پوشد چشم باشد چشم کور  
ہر کہ بیند ہر طرف گوئی ستور
- ۲۔ باعیاں بینا بود انساں صفت  
باعیاں دیدن طریقت معرفت
- ۳۔ گر تو خواهی میشوی عارفِ خدا  
دیدہ آں دیگر بود لائقِ لقا
- ۴۔ آں دیدہ نور است بیند با حضور  
ہر کہ بیند غیر حق آں بے شعور
- ۵۔ باہوؤ را ہو بردہ است در لامکان  
شد حضور دیدنش قرب از عیاں

ترجمہ: ۱۔ جو کوئی آنکھیں بند کر کے مراقبہ کرتا ہے وہ گویا اندھا ہے اور جو ہر طرف دیکھتا رہتا ہے وہ گویا حیوان ہے۔ ۲۔ انسان وہ ہے جو چشم بصیرت سے عیاں طور پر دیکھتا ہے اور باعیاں دیکھنا علم طریقت و معرفت سے ہی ممکن ہے۔ ۳۔ اگر تو عارفِ خدا ہونا چاہتا ہے تو لقائے الہی کے لائق آنکھیں حاصل کر۔ ۴۔ وہ چشم نور ہے جو حضوری حق کا مشاہدہ کرتی ہے جو غیر حق کی طرف دیکھتا ہے وہ بے شعور ہے۔ ۵۔ باہوؤ کو نور بصیرت نے لامکان میں ہو (ذات حق) تک پہنچا دیا ہے اس لیے وہ ہر وقت قرب حضور کے دیدار عیاں میں محو رہتا ہے۔ (نور الہدیٰ کلاں)

✽ جس طالب مرید قادری کا ظاہر باطن یکساں ہو جائے اور وہ ظاہر و باطن کی تحقیق سے رفیق حق ہو جائے وہ کسی سے سوال نہیں کرتا۔ پس معلوم ہوا کہ کامل قادری (سروری قادری) ایسا صاحب نظر عارف باللہ ہوتا ہے جو ہر وقت مشرف دیدار رہتا ہے وہ غرق فی التوحید، صاحب استغراق، صاحب دیدار عین بعین اور صاحب مرتبہ حق الیقین ہوتا ہے۔ ایسے کامل قادری کو ذکر فکر و رد و وظائف اور مراقبہ و مکاشفہ کی کیا حاجت؟ کیونکہ قادری باعیاں ہو کر پورے یقین و اعتبار کے ساتھ ساکن لاهوت لامکان ہوتا ہے۔ (نور الہدیٰ کلاں)



✽ باطن بھی کئی طرح کا ہوتا ہے اور اپنے دامن میں بے حد بے شمار توفیق و تحقیق رکھتا ہے۔ ظاہر میں طریق شریعت کے دو گواہ ہیں۔ ایک دیکھنا اور دوسرے سننا، باطن کے بھی دو گواہ ہیں، ایک علم تصوف کا مطالعہ یعنی ایک دوسرے سے مسائل تصوف سننا اور دوسرے باعیاں مشاہدہ کرنا۔ اس کے لیے مرشدِ کامل کی رفاقت ضروری ہے۔ بعض لوگوں کو باطنی مشاہدے کی توفیق دلیل کی راہ سے حاصل ہوتی ہے جس سے اُن کا باطن اُن کے ظاہر سے موافقت کرتا ہے۔ بعض کو طریق آگاہی سے باطنی نظر و نگاہ حاصل ہوتی ہے جس سے اُن کا باطن اُن کے ظاہر سے موافقت کرتا ہے۔ بعض کو طریق وہم و خیال سے باطنی توفیق حاصل ہوتی ہے جس سے اُن کا باطن ظاہر کے مطابق ہو جاتا ہے اور وہ اللہ تعالیٰ کی معرفت و وصال سے ہمکنار ہو جاتے ہیں۔ بعض کو طریق الہام سے باطنی توفیق حاصل ہو جاتی ہے جس سے اُن کا باطن اُن کے ظاہر سے موافقت کرتا ہے۔ بعض کو حضراتِ کلمہ طیبات ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ کے تصرف و تفکر سے باطنی توفیق حاصل ہو جاتی ہے جس سے اُن کا باطن اُن کے ظاہر کے مطابق ہو جاتا ہے۔ بعض کو خاتم النبیین حضرت محمد رسول اللہ ﷺ بمعہ اصحابِ کبارؓ، جملہ انبیاء و رسل و جملہ اولیاء و اصفیاء و مجتہدین اور جملہ غوث و قطب کی مجالس کی حضوری سے باطنی توفیق حاصل ہوتی ہے جس سے اُن کا باطن اُن کے ظاہر کے مطابق ہو جاتا ہے بعض کو عیاں طور پر باطنی توفیق حاصل ہوتی ہے۔ صاحبِ عیاں کو باطن میں وہ توفیق حاصل ہوتی ہے کہ اُس کی نظر سے دو عالم کی کوئی بھی چیز مخفی و پوشیدہ نہیں رہتی اور اُس کا باطن اُس کے ظاہر کے مطابق ہو جاتا ہے۔ بعض غرقِ فنا فی اللہ ہو کر ہر دم قربِ خدا میں حاضر رہتے ہیں اور الہام کے ذریعہ جواب باصواب پاتے ہیں انہیں اللہ تعالیٰ کا بے مثل و بے مثال با توفیق وصال حاصل ہوتا ہے جس کی بدولت اُن کا باطن اُن کے ظاہر کے مطابق ہو جاتا ہے اور بعض باطنی توفیق سے روشن ضمیر فنا فی اللہ فقیر ہو کر کونین کے حاکم و امیر ہو جاتے ہیں اور اُن کا باطن اُن کے ظاہر کے مطابق ہو جاتا ہے۔ ظاہر سے موافقت کرنے والے اس قسم کے جملہ باطن اُس کا مل قادری مرشد (صاحبِ مثنوی سروری قادری) سے حاصل ہوتے ہیں جو رفاقتِ حق تعالیٰ میں کامل ہو۔ جو شخص باطن میں صاحبِ تحقیق ہو لیکن اُس کا ظاہر اُس کے باطن کے مطابق نہ ہو تو وہ بے توفیق ہے اُس کا کیا علاج ہو سکتا ہے؟ اُس کا علاج یہ ہے کہ وہ علم نعم البدل کا مطالعہ کرے کیونکہ علم نعم البدل کے مطالعہ سے انسان کا ظاہر و باطن یکساں ہو جاتا ہے۔ (نور الہدیٰ کلاں)

۱ دیکھیے باب متفرق مضامین (حصہ دوم)

✽ یاد رہے کہ باطن تین قسم کا ہوتا ہے اور اُس میں تین قسم کی توفیق اور تین قسم کی تحقیق ہوتی ہے۔ اول: بعض کو باطن میں طبقات کا مشاہدہ اور اُن کی طیر سیر حاصل ہوتی ہے اور وہ طبقہ پر طبقہ طے کرتے چلے جاتے ہیں۔ یعنی سات طبقاتِ زمین، نو طبقاتِ افلاک اور بالائے عرش ستر ہزار مراتب، جن میں ہر ایک مرتبہ دوسرے مرتبے سے ستر سالہ مسافت پر واقع ہے۔ اُن تمام درجات و مراتبِ طبقات کو اہل طبقات یعنی غوث و قطب پل بھر میں طے کر جاتے ہیں لیکن فقیر اُن کی طرف نظر اٹھا کر بھی نہیں دیکھتا کہ یہ ادنیٰ اور کمتر مراتب ہیں کیونکہ اُن کا تعلق ہوائے نفس سے ہے اور یہ قُربِ خداوندی سے بہت دور ہیں۔ دوم: بعض کو باطن میں مقامِ محمود پر مجلسِ حضرت محمد رسول اللہ ﷺ کی حضوری نصیب ہوتی ہے اور وہ جملہ روحانیوں سے ملاقات کرنے پر قادر ہوتے ہیں۔ سوم: بعض کو باطن میں غرقِ فنا فی اللہ کا مقام حاصل ہوتا ہے اور وہ غرق فی التوحید ذات ہو کر نُورِ حضور میں عینِ بعین دیدار پروردگار سے مشرف رہتے ہیں۔ یہ فقر کا وہ انتہائی مرتبہ ہے کہ جس کے متعلق فرمایا گیا ہے: إِذَا تَمَّ الْفَقْرُ فَهُوَ اللَّهُ۔ (ترجمہ: جہاں فقر کی تکمیل ہوتی ہے وہیں اللہ ہے۔) (نور الہدیٰ کلاں)

باطن کے ان مقامات پر اسمِ اللہ ذات پہنچاتا ہے۔



# غنایۃ

غنایت غنا سے ہے۔ غنا کے لغوی معنی بے نیازی اور بے پروائی کے ہیں اور غنایت سے مراد دنیا و عقبیٰ کی تمام نعمتوں سے دل کی سیری اور طمانیت ہے سلطان العارفین حضرت سخی سلطان باہور رحمۃ اللہ علیہ نے اسے استغنا کے مترادف کے طور پر استعمال کیا ہے۔ جیسا کہ علامہ اقبال رحمۃ اللہ علیہ فرماتے ہیں:

خدا کے پاک بندوں کو حکومت میں غلامی میں زِرّہ کوئی اگر محفوظ رکھتی ہے تو استغنا  
 حضرت سخی سلطان باہور رحمۃ اللہ علیہ فرماتے ہیں ”غنایت کس طرح حاصل ہوتی ہے؟ اور صاحب  
 غنایت کا مرتبہ کیا ہے؟ دراصل مراتب دو ہیں، ایک مرتبے والے انسان ہوتے ہیں اور دوسرے مرتبے  
 والے صورت کے انسان نما حیوان۔ اشرف انسان کی پہچان کیا ہے؟ انسان وہ ہے جو ہمیشہ دیدارِ الہی سے  
 مشرف رہے۔ انسان کو دنیائے مُردار کی طلب سے خطرات لاحق ہوتے ہیں اور مشاہدہ دیدار سے جمعیت  
 حاصل ہوتی ہے اور دنیائے مردار سے اُسے بے جمعیتی اور پریشانی لاحق ہوتی ہے۔ اس راہ کی اصل کا تعلق اللہ  
 تعالیٰ کے وصل اور اُس کے قرب سے ہے اور یہ راہ ”غنایت“ کی نظر و نگاہ سے حاصل ہوتی ہے  
 کیونکہ ”غنایت“ دیدارِ بخش کو کہتے ہیں۔“

ہر کہ سے بیند نماید او ترا این مُرشدے توفیق دارد از خدا

ترجمہ: ”جو مرشد خود صاحب دیدار ہوگا وہی تجھے دیدار کرا سکتا ہے کیونکہ بارگاہِ خدا سے اُسے ہی دیدار کرانے کی توفیق حاصل ہوتی ہے۔“ (نور الہدیٰ کلاں)

اور غنایت پانچ قسم کی ہوتی ہے۔ اُس شخص کو غنی مطلق کہتے ہیں کہ جسے پانچ قسم کی غنایت اور پانچ قسم کے خزانوں پر تصرف حاصل ہو اور انہیں اپنے زیرِ عمل رکھتا ہو اور اُن سے ہر قسم کی نعمت و دولت حاصل کرتا رہتا ہو۔ ایسے شخص کو دونوں جہان کی زندگی حاصل ہوتی ہے، وہ کبھی نہیں مرتا کہ اُس نے خود کو خدا کے سپرد کر رکھا ہوتا ہے۔

فرمانِ الہی ہے کہ: ”وَأَفْوَضْ أَمْرِي إِلَى اللَّهِ إِنَّ اللَّهَ بَصِيرٌ بِالْعِبَادِ“ (پارہ ۲۲، المؤمن ۲۲)

ترجمہ: اور میں اپنا معاملہ اللہ کے سپرد کرتا ہوں کہ بے شک اللہ تعالیٰ اپنے بندوں کی نگہداشت کرتا ہے۔“ جمعیت و ہدایت سے لبریز پانچ گنج غنایت یہ ہیں: پہلا مرتبہ غنایت یہ ہے کہ صاحبِ تصور جب خاک پر نظر کرے تو اُس کی نظر سے خاک سیم و زر بن جائے کیونکہ صاحبِ نظر کی نگاہ میں مٹی اور سونا برابر ہوتے ہیں، غنایت کا یہ مرتبہ توفیقِ ہدایت سے حاصل ہوتا ہے۔ غنایت کا دوسرا مرتبہ دعوتِ قبور میں ایسا عامل کامل ہونا ہے کہ صاحبِ تصور جب چاہے تصورِ اسمِ اللہ ذات کی حضرات سے گلِ مخلوقات کو حاضر کر کے جو چاہے اُن سے حاصل کر لے، غنایت کا یہ مرتبہ تحقیقِ ہدایت سے حاصل ہوتا ہے۔ غنایت کا تیسرا مرتبہ یہ ہے کہ صاحبِ تصور اپنی آنکھوں کو تصورِ اسمِ اللہ ذات کے ذریعے اتنا روشن کر لے کہ پہاڑ سے سنگِ پارس دیکھ کر اٹھالائے اور جتنا چاہے اُس سے مفاد حاصل کرے اور اُسے کسی کے آگے ہاتھ پھیلانے کی حاجت نہ رہے، غنایت کا یہ مرتبہ تصدیقِ ہدایت سے حاصل ہوتا ہے۔ غنایت کا چوتھا مرتبہ یہ ہے کہ صاحبِ تصور علمِ تکسیر کی قوت سے علمِ کیمیا اکسیر کو اپنے تصرف میں لے آئے غنایت کا یہ مرتبہ خالص تصدیقِ ہدایت سے نصیب ہوتا ہے۔ غنایت کا پانچواں مرتبہ یہ ہے کہ صاحبِ تصور کی چشمِ بصیرت کھل جائے اور زیرِ زمین اللہ تعالیٰ کے جتنے غیبی خزانے موجود ہیں اُسے نظر آنے لگیں اور کوئی چیز اُس سے مخفی اور پوشیدہ نہ رہے، غنایت کا یہ مرتبہ بھی تصدیقِ ہدایت سے نصیب ہوتا ہے۔ جو مرشد طالبِ اللہ کو یہ پانچ خزانے پہلے ہی روز عطا نہیں کر سکتا وہ احمق ہے کہ مرشد ہونے کا دعویٰ کرتا ہے۔

(1) طالبِ احمدؑ بود احمدؑ صفت روزِ اوّل شد نصیب از معرفت


(2) طالبِ عیسیٰؑ بود عیسیٰؑ صفت مردہ را زندہ کند بامعرفت

(3) قُمْ بِإِذْنِ اللَّهِ بود آوازِ راز ذکر فکر و غرق فی اللہ بے نیاز

ترجمہ: (1) طالبِ احمدِ مجتبیٰ (صلی اللہ علیہ وآلہ وسلم) صفاتِ احمدی (صلی اللہ علیہ وآلہ وسلم) سے متصف ہوتا ہے اور پہلے ہی

دین اُسے معرفتِ حق تعالیٰ نصیب ہو جاتی ہے۔ (2) ”طالبِ عیسیٰ علیہ السلام عیسیٰ صفت ہوتا ہے کہ اہل معرفت ہونے کی بدولت مردے کو زندہ کر سکتا ہے۔“ (3) ”قُمْ بِإِذْنِ اللَّهِ آوِزِرْ رَازٍ هُوَ لِيَكْنَ غَرَقَ فَنَانِي اللَّهُ فَقِيرًا يَسِيءُ ذَكَرَ فِكْرٍ سَبِيءٍ نِيَا زِرْ هَتَا هُوَ۔“

✽ راہِ فقر، راہِ معرفت، راہِ دیدار، راہِ ولایت، راہِ ہدایت اور راہِ جمعیت یہ تمام راہیں مرتبہ غنایت سے کھلتی ہیں۔ اگر غنایت و سیری کا یہ مرتبہ حاصل کیے بغیر راہِ فقر اختیار کی جائے تو ایسا فقر فقرِ مملکت (منہ کے بل گرانے والا فقر، اضطراری فقر) ثابت ہوتا ہے۔ ایسے فقر کا حامل فقیر رُوسیاہ ہوتا ہے اور گرسنگی کی حالت میں ہمیشہ مفلسی و ناداری کا گلہ کرتا ہے اور جو کوئی فقر کا گلہ کرتا ہے وہ دراصل خدا کا گلہ کرتا ہے۔ جو شخص خدا کا گلہ کرتا ہے اُس سے حضرت محمد صلی اللہ علیہ وآلہ وسلم بیزار ہیں اور وہ شخص مردود و مرتد ہے۔ حضور علیہ الصلوٰۃ والسلام نے فرمایا ہے: ”الْفَقْرُ سَوَادُ الْوَجْهِ فِي الدَّارَيْنِ“ ترجمہ: ایسا فقر دونوں جہان میں باعثِ رُسوائی ہے۔ (نور الہدیٰ کلاں)



# مُتَفَرِّق

## حصہ اول

سلطان العارفين حضرت سخی سلطان باہور رحمۃ اللہ علیہ اپنی تصانیف میں باطنی، قلبی یا روحانی امراض کا ذکر فرماتے ہیں مثلاً ہوا و ہوس، حسد، کینہ، بغض، ریاکاری، حرص، لالچ، طمع وغیرہ وغیرہ۔ آپ رحمۃ اللہ علیہ ان باطنی امراض کا سرسری ذکر کر کے گزر جاتے ہیں تفصیل میں نہیں جاتے۔ لیکن ان امراض کے طبیب کا ذکر آپ رحمۃ اللہ علیہ نے اپنی کتب میں اکثر فرمایا ہے۔ عین الفقر میں ہے ”مرشد طبیب کی مثل ہوتا ہے“ یعنی ان روحانی، قلبی اور باطنی امراض کا ماہر ہوتا ہے اور وہی ان کا علاج کر سکتا ہے۔ جب تک انسان کے اندر ایک بھی روحانی مرض موجود ہے اس کو معرفتِ ذاتِ حق تعالیٰ حاصل نہیں ہو سکتی۔ تکبر، فخر و غرور اور ریاکاری کا ذکر علیحدہ ابواب میں گزر چکا ہے۔ دوسرے باطنی امراض کا ذکر قرآن و حدیث کی روشنی میں کیا جا رہا ہے تاکہ طالب کی سمجھ میں اچھی طرح آجائے اور وہ ان باطنی امراض سے بچنے کی کوشش کرے۔

## ہوا و ہوس

ہوا کے معنی ”خواہشاتِ نفس“ اور ہوس کے معنی ”شہوات“ کے ہیں خواہشاتِ نفس اور شہوات کو ہوا و ہوس کے نام سے موسوم کیا جاتا ہے۔

اس دنیا میں ہر کوئی خواہشات یا شہوات کا طالب ہے کوئی رزق میں فراخی چاہتا ہے کوئی حسین عورت چاہتا ہے کوئی اولاد چاہتا ہے کوئی مال و دولت اور جائیداد میں اضافہ کا طلب گار ہے کوئی عہدہ، عز و جاہ اور شہرت چاہتا ہے اور اگر کوئی راہِ فقر کا مسافر بھی ہے تو اپنی مرضی کے مطابق اس کی تکمیل چاہتا ہے۔ اگر خواہشات اور شہوات شریعت کی حد سے باہر نکل جائیں اور فقر کی رو سے جب یہ خواہشاتِ نفس اور شہوات یا ان میں سے کوئی

بھی ایک خواہش دل کے اندر جمع ہو جائے اور انسان ہر لمحہ اس خواہشِ نفس یا شہوت کے بارے میں ہی غور و فکر (تفکر) کرتا رہے اور اسی کو پورا کرنے میں مصروف عمل ہو جائے تو یہ خواہش اور شہوت اس کا معبود ہے ان کو عام طور پر ہوا و ہوس کے نام سے پکارا جاتا ہے۔ اور ان سے نجات حاصل کرنا ”تزکیہ نفس“ کہلاتا ہے۔

## شہوات

✽ حضرت امام غزالی رحمۃ اللہ علیہ فرماتے ہیں: معدہ بدن کے لیے ایک حوض کی حیثیت رکھتا ہے جس سے رگیں نکل کر سات اطراف کو جاتی ہیں وہ سات نہروں کی مانند ہیں اور تمام خواہشات کا منبع بھی معدہ ہے۔ حضرت آدم علیہ السلام کو اگر جنت سے نکالا گیا تو اسی شہوت کی وجہ سے۔ اور پیٹ کی شہوت دوسری تمام شہوات اور خواہشات کی جڑ ہے۔ جب پیٹ کی شہوت ختم ہو جاتی ہے یعنی پیٹ بھر جاتا ہے تو عورت کی شہوت پیدا ہوتی ہے اور آدمی کی طلب ہوتی ہے کہ بہت سی عورتیں ہوں جن سے صحبت کروں معاملہ یہیں پر نہیں رکتا کیونکہ آدمی کھانے اور جماع کی خواہش اس وقت تک پوری نہیں کر سکتا جب تک مال نہ ہو تو اسی سبب سے مال کی حرص پیدا ہوتی ہے اور مال سوائے جاہ و حشمت (عز و جاہ) اور کاروبار کے حاصل نہیں ہوتا اور اس کے لیے لوگوں سے میل جول رکھنا پڑتا ہے تو یہیں سے غصہ، حسد، تکبر، ریا، بغض، کینہ وغیرہ پیدا ہوتے ہیں۔ معدہ کا انسان پر حاوی ہونا تمام گناہوں کی اصل ہے اور معدہ کو زیر کرنا تمام نیکیوں کی اصل ہے۔ (احیاء العلوم جلد سوم)

حضرت علی کرم اللہ وجہہ کا ارشاد مبارک ہے کہ دنیا کی چھ چیزیں ہیں۔ کھانے کی، پینے کی، پہننے کی، سوار ہونے کی، شادی کرنے کی اور سو گنھنے کی۔ سب سے بہتر کھانے کی چیز شہد ہے اور وہ مکھی کا لعاب ہے۔ پینے کی سب سے عمدہ چیز پانی ہے اور اس میں سب اچھے بڑے شریک ہیں۔ پہننے کی سب سے عمدہ چیز ریشم ہے اور وہ ایک کیڑے کا اپنے لعاب سے بنا ہوا ہے۔ سب سے بہتر سواری گھوڑے کی ہے اور اسی پر انسان کو قتل کیا جاتا ہے۔ شادی کے لیے عورت عمدہ چیز ہے مگر محلِ مباشرت کے سوا کچھ نہیں۔ عورت کی سب سے عمدہ چیز (چہرے) کو سنوارا اور سب سے بڑی چیز (فرج) کو چاہا جاتا ہے۔ سو گنھنے والی چیزوں میں مشک سب سے عمدہ ہوتا ہے اور یہ خون ہوتا ہے بس سمجھ لو دنیا اور اس کی چیزوں کی حقیقت کیا ہے۔ (احیاء العلوم جلد سوم)

اب ہم ہوا و ہوس یعنی خواہشاتِ نفس اور شہواتِ پرستی کی تفصیل بیان کرتے ہیں۔

## شہوتِ معدہ

جیسا کہ بیان کیا گیا ہے کہ پہلی لذت، لذتِ دہن یعنی کھانے پینے کی لذت ہے اور اولادِ آدم کا سب

سے مہلک مرض یہی ہے اور یہی مرض ہے جو نکلواتا ہے آدم کو جنت سے۔ اور یہی مرض تمام خواہشات کا منبع ہے اگر اس پر قابو پایا جائے تو منزل آسان ہو جاتی ہے۔ اس خواہش کے تین درجات ہیں۔ اعتدال، تفریط، افراط۔ اعتدال یہ ہے کہ زندہ رہنے کے لیے کھائے نہ کہ کھانے کے لیے زندہ رہے۔ بھوک رکھ کر کھانا کھائے اور اتنا کھائے کہ ضعف نہ آئے اور زندگی کے کام خوش اسلوبی سے انجام دے سکے۔ نبی پاک ﷺ کا فرمان ہے کہ ”نبی آدم نے پیٹ سے بڑا کوئی برتن پر نہیں کیا اسے چند لقمے کافی تھے جس سے وہ پیٹھ سیدھی رکھ سکے اگر کھانا ہے تو تہائی کھانا، تہائی پینا اور بس“۔ حدیث قدسی ہے ”اللہ تعالیٰ اس شخص سے کہ جس نے دنیا میں کھانا پینا کم کر دیا ہو فرشتوں پر فخر فرماتا ہے اور کہتا ہے کہ میرے بندے کو دیکھو کہ میں نے اس کو دنیا میں وافر کھانے پینے کو دیا اس نے صبر کیا اور اس کو ترک کر دیا۔ تم گواہ رہو کہ جو لقمہ وہ چھوڑے گا اس کے بدلے جنت میں درجات عطا کروں گا“۔ تفریط یہ ہے کہ ہر وقت لذیذ اور اعلیٰ قسم کے کھانوں کے بارے میں تفکر کرتا رہے اور ان ہی کی طلب میں رہے اور کھانے کے وقت اتنا پیٹ بھر کر کھائے کہ کھا کر اٹھنا مشکل ہو جائے اس طرح عبادات اور راہِ حق میں رکاوٹ ہو اور افراط یہ ہے کہ اس کی سوچ بچار (تفکر) اور زندگی کا مقصد یہی کھانا پینا ہو اور ہر لمحے کھانے پینے کے بارے میں سوچ (تفکر) میں مصروف رہتا ہو یا کھانے ہی میں ہر لمحہ مگن رہتا ہو اور کھانا ہی اس کی زندگی ہو۔ حضرت ابن عباسؓ فرماتے ہیں کہ آسمان کے فرشتے اس کے پاس نہیں آتے جو پیٹ بھر کر کھائے۔ حضرت امام حسنؓ فرماتے ہیں کہ ”حضور ﷺ نے فرمایا کہ فکر (تفکر) نصف عبادت ہے اور کم کھانا پوری عبادت ہے“۔ حضور اکرم ﷺ کا فرمان ہے ”مرتبہ کے لحاظ سے قیامت کے دن وہ انسان افضل ہوگا جو دنیا میں زیادہ بھوکا ہے اور اللہ کے بارے میں تفکر کرے اور قیامت کے دن اللہ کی بارگاہ میں مغضوب ترین انسان وہ ہوگا جو زیادہ کھاتا پیتا ہوگا۔ حضور اکرم ﷺ کا ایک اور فرمان ہے ”قلب کونہ مٹاؤ اس لیے کہ قلب کھیتی (نفل) کی طرح ہے پانی (کھانا) زیادہ ہونے سے وہ مٹ جاتی ہے“۔ حضرت امام حسنؓ، ابو ہریرہؓ سے روایت فرماتے ہیں ”اون پہنو (سادہ لباس پہنو) تیار رہو (موت کے لیے) آدھے پیٹ تک کھاؤ“۔ فرمان نبوی ﷺ ہے ”اللہ تعالیٰ کو موٹا عالم پسند نہیں اس لیے کہ موٹاپن غفلت اور کثرتِ غذا پر دلالت کرتا ہے اور یہ امر عالم کے حق میں اچھا نہیں“۔

✽ حضرت ابن مسعودؓ روایت کرتے ہیں ”اللہ تعالیٰ اس عالم سے جو پیٹ بھر بھر کر موٹا ہوا ہو بغض رکھتا ہے“ ایک حدیث میں ہے کہ شیطان انسان میں خون کی طرح دوڑتا ہے اور اس کے راستوں کو بھوک اور پیاس سے تنگ کرو۔ ایک روایت میں ہے کہ پیٹ بھر کر کھانے سے برص پیدا ہوتا ہے۔ حضور اکرم ﷺ کا فرمان ہے کہ جو سیر شکم یعنی پیٹ بھر کر سویا اس کا دل سخت ہو جائے گا۔



✽ حضور اکرم ﷺ نے فرمایا جو شخص ایک روٹی پر قناعت کرے گا وہ تمام شہوات سے قناعت کرے گا۔  
✽ حضرت عبداللہ تستری رحمۃ اللہ علیہ کا فرمان ہے کہ علم و حکمت بھوک میں ہے اور معصیت اور جہالت پیٹ بھر کر کھانے میں ہے۔

✽ حضرت ابو ہریرہؓ سے مروی ہے کہ مجھ سے حضور علیہ الصلوٰۃ والسلام نے فرمایا تجھے اس دنیا کی حقیقت دکھلاؤں۔ میں نے عرض کی جی یا رسول اللہ ﷺ! آپ ﷺ میرا ہاتھ پکڑ کر مجھے مدینہ کی ایک وادی میں لے گئے جہاں کوڑا پڑا تھا اس میں گندگی چھتڑے اور انسان کے سر کی بوسیدہ ہڈیاں تھیں۔ آپ ﷺ نے فرمایا: ”اے ابو ہریرہ! یہ سب بھی تمہارے سروں کی طرح حریص تھے اور ان میں تمہاری طرح بہت سی آرزوئیں تھیں مگر آج یہ خالی ہڈیاں بن چکی ہیں جن پر کھال نہیں رہی اور عنقریب یہ مٹی ہو جائیں گے اور یہ گندگی ان کھانوں کے رنگ ہیں جنہیں انہوں نے کما کما کر کھایا آج لوگ ان سے منہ پھیر کر گزرتے ہیں اور یہ پرانے چھتڑے جو کبھی ان کے ملبوسات تھے آج ہو ان کو اڑائے پھرتی ہے اور یہ ان کی سواریوں کی ہڈیاں ہیں جن پر سوار ہو کر وہ شہروں شہروں گھوما کرتے تھے جو دنیا کے انجام پر رونا پسند کرتا ہو اسے رونا چاہیے۔“ حضرت ابو ہریرہؓ فرماتے ہیں پھر میں اور حضور ﷺ بہت روئے۔

خواہشات اور شہوات موجب تباہی ہیں۔ شہوتِ جماع شہوتِ غذا سے ہوتی ہے اور پھر اس سے دوسری خواہشات اور شہوات جنم لیتی ہیں۔ کھانے کی شہوت کو حدِ اعتدال پر رکھ کر باقی شہوات کو کم یا اعتدال پر لایا جاسکتا ہے اور ایسا ہوتے ہی باطن کے دروازے کھل جاتے ہیں۔

## ❖❖❖ شہوتِ جماع ❖❖❖

جب انسان کا پیٹ بھر جاتا ہے تو شہوتِ جماع پیدا ہوتی ہے۔ حضرت امام غزالیؒ فرماتے ہیں:-  
انسان پر شہوتِ جماع دو فائدوں کے لیے مسلط ہوئی۔ 1. اس سے لذت حاصل کر کے قیامت کی لذتوں کو یاد کرے کیونکہ یہ لذت اگر دیر پا ہوتی تو اجسام کی لذتوں میں سب سے زیادہ قوی ہوتی جس طرح کہ آگ تمام تکلیفوں سے زیادہ تکلیف دہ ہے۔ انسانوں کو سعادت اور جنت کی رغبت دلانا اور دوزخ سے ڈرانا بغیر لذت محسوس کیے اور تکلیف محسوس کیے نہیں ہو سکتا جب دنیا میں مثلاً کوئی لذتِ جماع کو عمدہ پائے گا تو یقین کر لے گا کہ جنت کے لذائذ بھی اسی طرح ہوں گے اگرچہ وہ اس سے اعلیٰ ہوں گے۔ 2. نسل کا باقی رہنا۔  
بظاہر یہ دو فائدے ہیں مگر اس میں آفات اتنی بڑی ہیں کہ آدمی اگر اس شہوت کو ضبطِ اعتدال میں نہ رکھے تو دین اور دنیا دونوں کو ضائع کر دے گا۔ (احیاء العلوم جلد سوم)

✽ حضرت حذیفہ رضی اللہ عنہ سے روایت ہے کہ میں نے حضور اکرم صلی اللہ علیہ وسلم کو دورانِ خطبہ فرماتے سنا شراب گناہوں کو کثرت سے جمع کرنے والی اور عورتیں شیطان کا جال ہیں اور میں نے آپ صلی اللہ علیہ وسلم کو فرماتے سنا عورتوں کو پیچھے رکھو جیسا کہ اللہ تعالیٰ نے انہیں پیچھے رکھا ہے۔ آپ صلی اللہ علیہ وسلم کا ایک اور فرمان ہے کہ عورتیں شیطان کا جال ہیں اگر یہ شہوت (جماع) نہ ہوتی تو عورتوں کا مردوں پر قبضہ نہ ہوتا۔ (احیاء العلوم جلد سوم)

✽ حضرت سخی سلطان باہور رحمۃ اللہ علیہ کا فرمان ہے کہ ”عورتیں شیطاں ہیں جو ہمیں گمراہ کرنے کے لیے پیدا کی گئی ہیں۔“

ان احادیث کی شرح یہ ہے کہ اگر عورت راہِ فقر میں رکاوٹ بنے تو وہ شیطان ہے کیونکہ شیطان کا کہنا بھی یہ ہے کہ اے عورت تو میرا ہتھیار ہے۔ جو عورت راہِ حق پر نہ صرف خود چلے بلکہ راہِ فقر میں مرد کی معاون بنے اور شریعتِ مطہرہ پر عمل کرے وہ مومنہ ہے۔

شہوت، جماع کے تین درجے ہیں۔ اعتدال، تفریط اور افراط۔

اعتدال یہ ہے کہ اپنی مالی اور جسمانی حالت کے مطابق اس کو حاصل کرے۔ ابوسلیمان درانی فرماتے ہیں کہ ”ابتدائے سلوک میں طالب کو نکاح نہ کرنا بہتر ہے۔ جو شخص ابتدائے سلوک میں نکاح کرتا ہے وہ دنیا کی طرف مائل ہو جاتا ہے میں نے کسی مرید کو نہیں دیکھا کہ نکاح کے بعد پہلے جیسا حال رہا ہو اور جو چیز اللہ سے دور کرے بیوی ہو یا مال یا اولاد اس کو منحوس سمجھنا چاہیے (یعنی طالب جب تک کامل نہ ہو جائے نکاح نہیں کرنا چاہیے کیونکہ جب دل و دماغ پر عورت چھا جائے تو اللہ تعالیٰ کے قرب کی جانب کا راستہ رک جاتا ہے)۔ اعتدال کی حالت یہ ہے کہ شریعت نے چار نکاح کی اجازت دی ہے اور اس کے ساتھ کچھ شرائط بھی رکھی ہیں اب آدمی کو چاہیے کہ اپنی مالی اور جسمانی حالت کو مد نظر رکھتے ہوئے نکاح کرے اگر ایک بیوی کے اخراجات پورے اور حقوقِ زوجیت ادا کر سکتا ہو تو ایک ہی نکاح پر اکتفا کرے تفریط یہ ہے کہ خواہشِ جماع یا عورت کی طلبِ دل میں اتنی بڑھ جائے اور دل میں ہر وقت عورت ہی چھائی رہے اور اس کو پورا کرنے کے لیے اپنی مالی استطاعت اور جسمانی صحت کے برعکس زیادہ نکاح کر لے اور نبھانہ سکے بلکہ ظاہری طور پر مزید پریشانیوں کا شکار ہو جائے اور افراط یہ ہے کہ ہر وقت اس کے دل و دماغ پر عورت اور شہوتِ جماع سوار رہے اور حلال کا راستہ چھوڑ کر حرام (زنا) کا راستہ اختیار کرے۔ زنا کے بارے میں اللہ تعالیٰ کی طرف سے سخت عذاب ہے۔

✽ حضور اکرم صلی اللہ علیہ وسلم نے فرمایا! لوگو زنا سے بچو کیونکہ زنا کے چھ وبال ہیں تین دنیا میں نازل ہوتے ہیں اور تین آخرت میں نازل ہوں گے۔ دنیا کے تین وبال یہ ہیں:

1. خاندانی شرافت ختم ہو جاتی ہے۔ 2. رزق جاتا رہتا ہے۔ 3. دولت زائل ہو جاتی ہے۔  
آخرت کے تین وبال یہ ہیں:

1. اللہ تعالیٰ کا قہر و غضب۔ 2. حساب کتاب میں سختی۔ 3. دائمی عذاب۔

حضور اکرم ﷺ کا ارشاد مبارک ہے اللہ تعالیٰ نے فرشتوں کو پیدا فرما کر ان کی ترکیب میں عقل رکھی، چوپایوں (جانوروں) کو پیدا فرما کر ان کی ترکیب میں شہوت رکھی اور بنی آدم کو پیدا فرما کر ان کی ترکیب میں عقل و شہوت دونوں کو داخل کیا۔ جس شخص کی عقل اس کی شہوت پر غالب آجائے تو وہ فرشتوں سے بھی اکمل و افضل ہے اور جس کی شہوت اس کی عقل پر غالب آجائے تو وہ حیوان اور چوپایوں سے بھی بدتر ہے حضور اکرم ﷺ کا ارشاد ہے کہ لوگو زنا سے بچو اس میں نوبال ہیں۔

1. دین کی کمی 2. رزق کی کمی 3. عزیزوں سے جدا ہونے کا صدمہ 4. غم و غصہ 5. نسیان کا غلبہ

6. اہل ایمان کی ناراضگی 7. چہرے کی رونق کا زوال 8. دعا کا قبول نہ ہونا 9. عبادت کا مردود ہونا

اس شہوت کی آفتوں میں سے ایک آفت (عورت و مرد کا) عشق ہے جسے آج کل عشق حقیقی کے برابر قرار دے دیا گیا ہے اور اسے پاکیزہ بنا کر پیش کیا جا رہا ہے۔ یہ خلاف شریعت ہے اور اسی کے باعث بہت سے گناہ سرزد ہوتے ہیں۔ آدمی اگر ابتدا ہی میں احتیاط سے کام نہ لے تو سمجھ لو کام سے گیا اور اس کا منبع نظر ہے یہ بد نظری سے پیدا ہوتا ہے۔ اس کی تدبیر یہ ہے کہ آنکھ کو بچائے اور نظر کی حفاظت کرے۔ حضور اکرم صلی اللہ علیہ وآلہ وسلم کا ارشاد مبارک ہے ”نظر شیطان کے تیروں میں سے ایک تیر ہے جسے زہر میں بچھایا گیا ہے۔“ اگر کسی پر اتفاقاً پڑ جائے تو دوسری مرتبہ اس کو بچا سکتا ہے لیکن اگر نظر کو آزاد چھوڑ دیا تو پھر اس کو روکنا دشوار ہوگا۔ اس معاملہ میں نفس کی مثال اس گھوڑے کی سی ہے کہ اگر وہ کسی غلط راہ کی طرف مڑ جائے تو اس کی باگ موڑنا آسان کام ہے لیکن جب وہ لگام سے آزاد ہو گیا تو پھر اس کی دم پکڑ کر اس کو روکنا دشوار ہوگا۔ پس نگاہ کو قابو کرنا چاہیے کیونکہ یہ بھی زنا ہی کی ایک قسم ہے۔ حضور اکرم ﷺ کا ارشاد مبارک ہے کہ ”آنکھ بھی شرمگاہ کی طرح زنا کرتی ہے اور آنکھ کا زنا نظر ہے۔ پس جو اللہ تعالیٰ کے خوف سے اپنی نظر کو بچائے گا اللہ تعالیٰ اس کو ایمان کی حلاوت نصیب فرمائے گا۔“

حضرت ابو ہریرہؓ سے روایت ہے کہ حضور اکرم صلی اللہ علیہ وآلہ وسلم نے فرمایا ”دونوں آنکھوں کا زنا (شہوت سے) نگاہ کرنا ہے اور دونوں کانوں کا زنا (شہوت سے) باتیں سننا ہے اور زبان کا زنا (شہوت کی) باتیں کرنا ہے اور ہاتھ کا زنا (شہوت سے) کسی کا ہاتھ پکڑنا ہے اور پاؤں کا زنا (شہوت سے) قدم اٹھا

کر جانا ہے اور قلب کا زنا یہ ہے کہ وہ (شہوت سے) خواہش اور طلب کرتا ہے۔۔۔۔۔ (مسلم)

ایک صحابی حضرت عثمان غنی رضی اللہ تعالیٰ عنہ کے پاس ملاقات کے لیے گئے راستہ میں انہوں نے ایک عورت دیکھی جس کے حسن کو انہوں نے غور سے دیکھا جب حضرت عثمان غنی رضی اللہ عنہ کے پاس پہنچے تو انہوں نے فرمایا: تم میں سے کچھ لوگ میرے پاس آئے ہیں اور زنا کے آثار ان کی آنکھوں میں واضح ہیں وہ صحابی فرماتے ہیں کہ میں نے حضرت عثمان غنی رضی اللہ تعالیٰ عنہ سے پوچھا کہ کیا حضور اکرم صلی اللہ علیہ وآلہ وسلم کے بعد بھی وحی نازل ہوتی ہے فرمایا ”نہیں، مگر نور بصیرت اور مومن کی فراست باقی ہے۔“

لواطت بھی زنا کے بدترین زمرے میں آتا ہے، قوم لوط پر اسی وجہ سے عذاب نازل ہوا تھا۔ جس قدر شہوت غالب ہوگی اسی قدر اس کی مخالفت میں ثواب اور رتبہ زیادہ ہوگا اور کوئی قوت اس شہوت سے بڑھ کر غالب نہیں اور جو کوئی اس شہوت پر قابو پالیتا ہے اور قلب میں اس سے جنگ کرتا ہے تو ایسے انسان کا اللہ پاک کی بارگاہ میں رتبے کا اندازہ نہیں۔

## شہوتِ مال و زر

اوپر جو کھانے اور جماع کی شہوات بیان کی گئی ہیں ان کو پورا کرنے کے لیے مال کی ضرورت ہے۔ اس طرح ان سے تیسرا فتنہ مال پیدا ہوتا ہے اور پھر مال کی محبت دل میں جاگزیں ہو کر اللہ کی محبت کو نکالنے کا سبب بنتی ہے اور انسان مال کمانے میں دن رات مصروف ہو جاتا ہے۔ حرام حلال کی تمیز کھو بیٹھتا ہے اور پھر اس سے لالچ اور طمع جنم لیتے ہیں۔ دنیا کی ہر چیز خصوصاً مال کو ضرورت سے زیادہ حاصل کرنے کی خواہش کو لالچ اور طمع یا حرص کہا جاتا ہے۔ اہل و عیال اور ان کی ضروریات کو رزقِ حلال سے حاصل کرنا لالچ، طمع یا حرص نہیں ہے کیونکہ شریعت نے مال و دولت حاصل کرنے کی ایک حد مقرر کی ہے لیکن اس کو بالائے طاق رکھ کر اللہ کے ذکر اور یاد کو بھلا کر دل میں ہر وقت مال و دولت کو حاصل کرنے کی تڑپ سوچتے رہنا، خواہش، لالچ، طمع اور حرص میں شامل ہوگا۔ لالچی شخص کسی بھی مقام پر مطمئن نہیں ہوتا وہ ہر لمحہ دولت پیدا کرنے کے اسباب کے بارے میں سوچتا (تفکر) رہتا ہے۔ سورۃ منافقون میں ہے کہ ”اے ایمان والو! تمہارا مال اور اولاد تمہیں ذکر اللہ سے غافل نہ کر دے پس جو ایسا کرے گا وہی خسارے میں رہے گا۔“

✽ حضرت کعب بن عیاض رضی اللہ عنہ سے روایت ہے کہ حضور اکرم صلی اللہ علیہ وسلم نے فرمایا کہ ہر امت کے لیے آزمائش کی کوئی چیز ہوتی ہے اور میری امت کی آزمائش کی چیز مال ہے۔

✽ حضرت عبداللہ بن مسعود رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا ہے کہ ”عنقریب تمہارے

بعد ایک قوم آنے والی ہے جو دنیا کی خوش رنگ نعمتیں کھائیں گے، خوش قدم گھوڑوں پر سوار ہوں گے، بہترین حسین اور خوب و عورتوں سے نکاح کریں گے، بہترین رنگوں والے کپڑے پہنیں گے۔ ان کے معمولی پیٹ کبھی نہیں بھریں گے ان کے دل کثرت دولت پر بھی قناعت نہیں کریں گے۔ صبح و شام دنیا کو معبود سمجھ کر اس کی عبادت کریں گے اسے اپنا رب سمجھیں گے اس کے کاموں میں لگن اور اسی کی پیروی میں گامزن رہیں گے۔ جو شخص ان لوگوں کے زمانہ کو پائے اسے محمد بن عبداللہ (ﷺ) کی وصیت ہے کہ وہ انہیں سلام نہ کرے بیماری میں ان کی عیادت نہ کرے، ان کے جنازوں میں شامل نہ ہو۔ ان کے سرداروں کی عزت نہ کرے اور جس شخص نے ایسا نہ کیا اس نے اسلام کو مٹانے میں ان سے تعاون کیا۔ (حاکم)

✽ سلطان الفقر (دوم) حضرت خواجہ حسن بصری رضی اللہ عنہ کا قول ہے ”خدا کی قسم! جو مال و زر کو عزیز رکھے گا حق تعالیٰ اس کو ذلیل و خوار کرے گا۔“

مال کی کثرت انسان کو جاہ و حشمت (عز و جاہ) یعنی شہرت کی خواہش میں مبتلا کرتی ہے۔

## ✦✦✦ شہوتِ عز و جاہ یا ننگ و ناموس یا شہرت کی شہوت ✦✦✦

مال کی کثرت انسان میں ننگ و ناموس، عز و جاہ یا جاہ و حشمت اور شہرت کی شہوت یا خواہش پیدا کرتی ہے۔ حضرت امام غزالی رحمۃ اللہ علیہ فرماتے ہیں ”بہت سے لوگ نیک نامی، جاہ و حشمت اور ثنائے خلق (لوگوں سے اپنی تعریف کروانا) کی طلب میں تباہ ہو گئے۔“ ننگ و ناموس، جاہ و حشمت اور عز و جاہ کے معنی یہ ہیں کہ لوگوں کے دل اس سے مسخر ہوں، لوگوں پر اس کا تصرف ہو۔

جب دل کسی کا تابع ہو گیا تو مال اور بدن بھی ہو جاتا ہے اور جب تک آدمی کسی کے حق میں نیک اعتقاد نہ ہو اس وقت تک اس کا دل اس کے تابع نہیں ہوتا اور جب تک کسی کے حق میں نیک اعتقاد نہ ہو اس وقت تک اس کی عظمت دل میں پیدا نہیں ہوتی اور یہ اس کمال کی وجہ سے ہوتا ہے جو اس شخص میں موجود ہو، یا علم کی وجہ سے یا عبادت کی وجہ سے یا اچھے اور اعلیٰ اخلاق کی بنا پر یا قوت کے سبب سے یا اور کسی ایسی چیز کے باعث جس کو لوگ اس شخص کا کمال اور بزرگی سمجھتے ہوں۔ پس جب ایسا خیال دل میں جاگزیں ہو گیا تو دل اس کا مسخر ہو گیا اور برضا و رغبت اس کا فرمانبردار بن گیا۔ زبان سے اس کی تعریف کرتا ہے اور اس کی خدمت بجا لاتا ہے اور اپنا مال اس پر قربان کر رہا ہے اور جس طرح غلام اپنے آقا کا مطیع و فرمانبردار ہوتا ہے اسی طرح وہ شخص بھی اس صاحبِ عز و جاہ کا مطیع، مرید اور غلام رہتا ہے بلکہ غلام سے بڑھ کر غلام۔ غلام کی اطاعت تو جبر سے ہوا کرتی ہے اور اس کی اطاعت بخوشی ہوتی ہے۔ پس تو نگری اور مالدار کی کے معنی یہ ہیں کہ سیم و زر آدمی کی

ملکیت میں ہو اور جاہ کے معنی یہ ہیں کہ دوسرے لوگوں کے دل اس کے اسیر ہوں۔ پس آدمی تو یہ چاہتا ہے کہ سب کچھ وہی ہو لیکن یہ بات ممکن نہیں۔ وہ چاہتا تو یہ ہے کہ کم از کم سارا جہان اس کا مستخر اور فرمانبردار بن جائے اور اس کے تصرف اور ارادے کے تحت آجائے لیکن ایسا ہونا بھی ممکن نہیں ہے کیونکہ تمام موجودات دو قسم پر منقسم ہیں، ایک قسم تو ان موجودات کی ہے جو آدمی کے تصرف سے باہر ہیں، جیسے آسمان، ستارے، ملائکہ، شیاطین اور وہ تمام چیزیں جو زمین کے نیچے ہیں اور دریاؤں کی گہرائی اور پہاڑوں کے اندر ہیں۔ بس وہ چاہتا ہے کہ علم کے زور سے ان سب پر غالب آجائے اور یہ سب موجودات اس کی قدرت کے تصرف میں نہیں آتے تو اس کے حکم ہی کے تصرف میں آجائیں اسی بنا پر وہ چاہتا ہے کہ ملکوت آسمان و زمین اور بحر و بر کے سب عجائب اس کو معلوم ہو جائیں۔ مثلاً ایک شخص شطرنج کھیلنا نہیں جانتا لیکن چاہتا ہے کہ اس کا ڈھنگ اور اس کی چالیں معلوم کر لے، یہ بھی اسی قسم کے ایک غلبہ کی آرزو ہے۔

موجودات کی دوسری قسم جن میں آدمی تصرف کر سکتا ہے روئے زمین اور اس پر موجود چیزیں ہیں۔ جیسے جمادات، نباتات، حیوانات۔ آدمی چاہتا ہے کہ یہ سب چیزیں اس کی ملک ہوں یعنی اس کے تصرف میں آئیں تاکہ اس کو ان سب پر کمال قدرت اور غلبہ حاصل ہو اور یہ قدرت انسان کو بغیر مال و جاہ کے میسر نہیں آسکتی۔ پس جاہ کی آرزو اور محبت کا باعث اصلی یہی ہے۔ طلب مال اور عزت و جاہ ہی تمام بیماریوں کی جڑ ہے۔ اور جب یہ خواہش کسی قوم میں پیدا ہو جائے تو وہ قوم پوری دنیا کو جہنم بنا دیتی ہے۔

حضور اکرم ﷺ کا ارشاد ہے کہ ”مال و جاہ کی بدولت دل میں منافقت اس طرح پیدا ہوتی ہے جیسے پانی سے سبزہ اُگ آتا ہے۔“ (طبرانی)

ایک اور ارشاد مبارک ہے ”جب کسی قوم پر دنیا کی دولت وسیع ہوئی تو اس میں بغض و عداوت کا بیج ڈال دیا گیا۔“

حُب مال اور حُب جاہ و حُشمت (عز و جاہ یا ننگ و ناموس) بہت سی خواہشات اور قلبی امراض حسد، غصہ، تکبر، عجب، بخل، بغض و کینہ، ریاکاری، فخر و غرور، غیبت، جھوٹ، لالچ، طمع، بدگمانی، تجسس اور چغل خوری کو جنم دیتی ہے۔ اندازہ کریں کہ شہوتِ معدہ سے شہوتِ جماع نے جنم لیا شہوتِ جماع سے حُب مال و حُب ننگ و ناموس اور ان سے ان تمام شہوات، خواہشات اور نفسی امراض نے جنم لیا۔ یہ خواہشات یا شہوات نہ صرف انسان کو ظاہر و باطن میں برباد کر دیتی ہیں بلکہ معاشرہ میں بھی بگاڑ کا باعث بنتی ہیں۔ ان کا علاج تو ریاضت ہے لیکن آج کل کے مصروف دور کے لیے سلطان العارفین حضرت سخی سلطان باہور رحمۃ اللہ علیہ نے ان کے علاج کے لیے ایک نسخہ تجویز کیا ہے بشرطیکہ وہ نسخہ کسی طبیبِ کامل (مرشدِ کامل) سے حاصل ہو اور ہو۔

آپ فرماتے ہیں: ❀

”جو شخص چاہے کہ زریں و اطلس کا لباس پہنے اور عمدہ خوراک کھانے کے باوجود اس کا نفس مطیع و فرمانبردار رہے، خواہشات دنیا و نفس سے مامون رہے، معصیتِ شیطانی سے محفوظ رہے اور اس کے وجود سے خناس، خرطوم و دوسوہ و ہمات و خطرات، خاک و خاکستر ہو کر نیست و نابود ہو جائیں تو اُسے چاہیے کہ مشقِ تصور سے اپنے دل پر اسمِ اللہ ذاتِ نقش کرے۔ اس طرح اس کا دل غنی ہو جائے گا اور بے شک وہ مجلسِ محمدی (ﷺ) میں حضوری پائے گا۔“ (کلید التوحید کلاں)

## خواہشاتِ نفس یا نفس کے ناسور

تکبر، فخر غرور اور ریاکاری کا پہلے ذکر ہو چکا ہے باقی باطنی بیماریوں کا ذکر کرتے ہیں:

## حسد

حسد یہ ہوتا ہے کہ اللہ تعالیٰ کسی کو کوئی نعمت عطا کرے تو دوسرا اس نعمت کا بُرا منائے اور اس نعمت کا

زوال چاہے۔

یہ وجود میں آنے والی پہلی بیماری ہے۔ جو سب سے پہلے آسمان پر ہوئی اور شیطان لعین نے حضرت آدم علیہ السلام سے حسد کیا کہ اُن کو ”خلافتِ الہیہ“ کیوں ملی؟ اسی وجہ سے سرکش ہوا اور نافرمان ہو کر سجدہ نہ کیا اور کہاں سے کہاں جا پہنچا اور پہلا حاسد کہلایا اور زمین پر بھی پہلا قتل یا گناہِ حسد کی وجہ سے ہوا جب قابیل نے ہابیل کو قتل کیا تو اس کی وجہ حسد ہی تھا۔

اللہ تعالیٰ بے نیاز ہے جس پر چاہتا ہے اپنی ظاہری و باطنی نعمتوں کی بارش کر دیتا ہے، اس کا رزق بے حساب کر دیتا ہے، فرمانبردار اولاد سے نوازتا ہے، بے مثال حسن عطا کر دیتا ہے، علمِ حق اس پر کھول دیتا ہے اور سب سے بڑا انعام اپنا قرب عطا کرتا ہے اور دیدارِ الہی کی نعمت اس پر کھول دیتا ہے۔ یہ اللہ تعالیٰ کا کرم ہے اور اسے دل سے تسلیم کرنا ایمان ہے۔ لیکن دوسروں پر اللہ تعالیٰ کے یہ انعامات دیکھ کر یہ خیال کرنا کہ اسے یہ نعمت کیوں حاصل ہے؟ مجھے کیوں نہیں ملی؟ اگر مجھے نہیں ملی تو اس کے پاس بھی نہیں رہنی چاہیے۔ دوسروں پر اللہ تعالیٰ کے انعامات دیکھ کر جلنا حسد کہلاتا ہے اور یہ رضائے الہی کے خلاف ہے۔ جسے اللہ تعالیٰ عطا کرے اس کے بارے میں یہ خیال کرنا کہ یہ اسے نہ ملے کہاں کی دانش مندی ہے؟ یہ تو سراسر اللہ تعالیٰ کے خلاف خود کو کھڑا کرنا ہے کہ اللہ تعالیٰ اسے کیوں عطا کر رہا ہے؟ اللہ تعالیٰ کے کاموں میں دخل اندازی ہے۔ حسد اللہ تعالیٰ کو قطعاً پسند نہیں

کیونکہ یہ دوسری قلبی بیماریوں کا موجب بنتا ہے۔ اس لیے اسے اسلام میں گناہ کبیرہ قرار دیا گیا ہے۔ راہ فقر میں حسد ایک ایسی رکاوٹ ہے جو راہ فقر کے سفر میں نہ صرف رکاوٹ پیدا کرتی ہے بلکہ راہ فقر کے سفر کو بعض اوقات ختم ہی کر دیتی ہے۔ راہ فقر میں یہ بیماری اُس وقت بھی پیدا ہوتی ہے جب کوئی طالب دوسرے طالب سے سفر میں آگے نکل جائے یا مرشد کسی طالب کی طرف سے توجہ ہٹا کر نگاہ محبت دوسرے طالب کی طرف کر لے تو پہلے طالب کے دل میں اگر حسد پیدا ہو جائے تو وہ شیطان اور نفس کی گرفت میں آ کر خود ابلیس بن جاتا ہے۔ ایسے میں مرشد بھی اس کے سر پر سے ہاتھ اٹھا لیتا ہے اور وہ طالب جب تک مرشد چاہے شیطان کے پنجے میں گرفتار رہتا ہے۔ جو شخص راہ فقر کا طالب بھی بنے اور ساتھ حسد بھی کرے یہ بہت خطرناک ہے کیونکہ طالب تو رضائے الہی کا پابند ہوتا ہے اور رضائے الہی کے سامنے سر تسلیم خم کرنے والے کا حسد سے کیا کام۔

حسد ایسا خطرناک مرض ہے کہ اس میں بڑے بڑے جید علماء بھی گرفتار ہو جاتے ہیں اور اپنے ہم مرتبہ علماء کی قدر دانی اور عزت پر حسد کے شکار ہو جاتے ہیں۔

فقراء اور اولیاء کرام کی ایک صفت یہ بھی ہوتی ہے کہ وہ کسی سے حسد نہیں کرتے بلکہ وہ ہر انسان کے خیر خواہ ہوتے ہیں یہی صفت ان کو لوگوں میں ممتاز کر دیتی ہے اور اللہ تعالیٰ ان کو عزت اور مرتبہ عطا کرتا ہے۔

حسد کی بجائے رشک کرنا بڑی بات نہیں ہے کیونکہ وہ دنیا کے مال و دولت اور عزت و جاہ دنیا پر لعنت بھیجتے ہیں۔ (بحک الفقر)

اللہ تعالیٰ نے اگر کسی کو کوئی نعمت عطا کر رکھی ہے اسے دیکھ کر یہ خواہش کرنا کہ اللہ یہ مجھے بھی عطا فرما تو یہ رشک کہلائے گا یہ کوئی بُرائی نہیں ہے، لیکن رشک اس وقت حسد میں تبدیل ہو جائے گا اگر وہ دوسرے کی نعمت کے زوال کی آرزو کرے کہ اللہ تعالیٰ اس سے یہ نعمت چھین لے اور صرف مجھے عطا کر دے مثال کے طور پر اگر کسی کے پاس حُسن ہے تو یہ خواہش کرنا کہ اس سے حُسن چھین جائے اور مجھے مل جائے، اگر عزت ہے تو یہ خواہش کرنا کہ یہ ذلیل ہو جائے اور اس طرح کی عزت مجھے مل جائے اگر کسی کے پاس کوئی عہدہ ہے تو یہ خواہش رکھنا کہ یہ عہدہ مجھے مل جائے اور اس سے چھین جائے، اگر راہ فقر میں کوئی طالب مرشد کے بہت قریب ہے اور مرشد اس سے محبت کرتا ہے تو یہ آرزو کرنا کہ مرشد مجھے قریب کر لے اور اُسے اپنے سے دور کر دے تو یہ تمام امور رشک کی بجائے حسد کے زمرے میں آتے ہیں۔

قرآن مجید میں حسد کے بارے میں بہت وعید آئی ہے:

بہت سے اہل کتاب یہ چاہتے ہیں کہ تمہیں ایمان لانے کے بعد پھر انکار کی طرف پھیر دیں یہ صرف



حسد کی بنا پر ہے حالانکہ ان پر حق ظاہر ہو چکا ہے۔ تو تم معاف کر دو اور درگزر کرو یہاں تک کہ اللہ تعالیٰ اپنا حکم لائے بے شک اللہ تعالیٰ ہر بات پر قادر ہے۔ (البقرہ 109)

❁ کیا وہ اس چیز سے حسد کرتے ہیں جو اللہ تعالیٰ نے تمہیں عطا کر رکھی ہے ہم نے تو ابراہیم (علیہ السلام) کو کتاب اور حکمت عطا فرمائی اور انہیں بہت بڑا ملک دیا۔ (النساء 54)

پہلے دو گناہ، ایک آسمان پر ایک زمین پر حسد کی وجہ سے ہوئے قرآن کریم میں اُن کے بارے میں ارشاد باری تعالیٰ ہے: ❁ اور انہیں حضرت آدم علیہ السلام کے بیٹوں کے حالات پڑھ کر سناؤ جب دونوں نے ایک ایک قربانی پیش کی تو ایک کی (اللہ کی بارگاہ میں) قبول ہوئی اور ایک کی نہ ہوئی تو قابیل کہنے لگا کہ میں تجھے قتل کر دوں گا تو اس نے کہا کہ اللہ تعالیٰ اہل تقویٰ ہی کی قربانی قبول فرماتا ہے۔ (المائدہ 27)

حضرت آدم علیہ السلام کے دو بیٹے تھے جن کا نام ہابیل اور قابیل تھا ان کی دو بہنیں تھیں۔ قابیل کی بہن بہت خوبصورت تھی اس نے چاہا کہ میں اس سے نکاح کر لوں۔ حضرت آدم علیہ السلام نے منع کر دیا۔ آخر فیصلہ ہوا کہ اللہ تعالیٰ کی بارگاہ میں قربانی پیش کی جائے جس کی قبول ہو وہ اس سے نکاح کر لے ہابیل کی قربانی قبول ہو گئی تو قابیل کے دل میں ہابیل کے خلاف حسد کی آگ بھڑک اٹھی جس کا انجام ہابیل کا قتل ہوا یعنی انسانی قتل کی ابتدا بھی حسد کی وجہ سے ہوئی۔

قصہ آدم و ابلیس میں بھی حسد ہی کی وجہ سے شیطان حضرت آدم علیہ السلام کا دشمن بنا۔ جسے قرآن مجید میں یوں بیان کیا گیا ہے:

❁ اور جب ہم نے آدم کو سجدہ کرنے کے لیے فرشتوں کو حکم دیا تو ابلیس کے علاوہ سب نے سجدہ کیا۔ کہنے لگا میں اسے سجدہ کروں جسے تُو نے مٹی سے پیدا کیا ہے۔ اس نے پھر کہا کہ یہ وہی ہے جسے تُو نے مجھ پر فضیلت دی ہے اگر تُو مجھے قیامت تک مہلت دے تو میں چند لوگوں کے سوا اس کی تمام اولاد کو بہکا تار ہوں گا۔ (بنی اسرائیل 61-62)

اللہ تعالیٰ نے جب حضرت آدم علیہ السلام کو فضیلت عطا فرمائی تو اس سے ابلیس حسد کا شکار ہو گیا کہ جو فضیلت حضرت آدم علیہ السلام کو ملی ہے وہ مجھے ملنی چاہیے تھی کیونکہ آدم مٹی سے پیدا ہوا ہے اور میری تخلیق آگ سے ہوئی ہے۔ آگ چونکہ مٹی سے افضل ہے اس لیے فضیلت میرا حق تھا۔ اسی حسد کی وجہ سے اس نے اللہ تعالیٰ کی نافرمانی کی اور لعین و مردود ٹھہرا۔ ذرا غور کریں کہ یہ حسد اب تک جاری ہے کہ ابلیس نے مہلت مانگی کہ وہ قیامت تک آدم علیہ السلام کی اولاد سے دشمنی کرے گا اور اسے بہکا تار ہے گا۔

❁ حضرت ابو ہریرہؓ سے روایت ہے کہ حضور اکرم ﷺ نے فرمایا ”حسد سے بچو کیونکہ حسد نیکیوں کو ایسے

کھا جاتا ہے جیسے آگ لکڑی کو۔“ (ابوداؤد)

✽ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ ایک دوسرے پر حسد مت کرو اور ایک دوسرے سے بغض نہ رکھو اور ایک دوسرے سے قطع تعلق نہ کرو اور اے اللہ کے بندو! تم آپس میں ایک دوسرے کے بھائی بھائی بن کر رہو۔ (بخاری)

✽ حضرت انس رضی اللہ عنہ سے روایت ہے حضور اکرم صلی اللہ علیہ وآلہ وسلم نے فرمایا کہ ”حسد نیکیوں کو اس طرح کھا جاتا ہے جس طرح آگ لکڑیوں کو کھا جاتی ہے اور صدقہ گناہوں کو اس طرح بجھا دیتا ہے جس طرح پانی آگ کو بجھا دیتا ہے اور نماز مومن کا نور ہے اور روزہ جہنم سے ڈھال ہے۔“ (ابن ماجہ)

✽ حضرت انس رضی اللہ عنہ سے روایت ہے کہ حضور اکرم صلی اللہ علیہ وسلم نے فرمایا قریب ہے کہ تنگ دستی کفر ہو جائے اور قریب ہے کہ حسد تقدیر پر غالب آجائے۔ (بیہقی)

اس حدیث کی شرح اس طرح ہے کہ ایک زمانہ میں لوگ تنگ دستی اور غریبی کی وجہ سے اسلام کو چھوڑنے لگیں گے یا مسلمانوں میں لوگ حق کی طرف مائل نہیں ہوں گے اور اہل تقویٰ کی بجائے اہل دنیا کی عزت و تکریم کریں گے اور حسد تقدیر پر اس طرح غالب آجائے گا کہ اللہ تعالیٰ اگر کسی کو کوئی نعمت عطا کر رہا ہے تو یہ اس کی تقدیر ہے جو اٹل ہے لیکن حاسد یہ بات نہیں سمجھتا اور چاہتا ہے کہ وہ اپنے حسد کی وجہ سے اس سے یہ نعمت چھین لے۔ اس کی وجہ سے وہ بہت سے کفریہ کام بھی کرتا ہے جیسے آج کل جادو ٹونہ کی وبا پھیل گئی ہے یہ حسد ہی کی وجہ سے ہے۔ صحابہ کرام رضی اللہ عنہم نے بھی حسد کی سخت مذمت فرمائی ہے:-

✽ حضرت عمر فاروق رضی اللہ عنہ کا قول ہے کہ اللہ تعالیٰ اپنے جس بندے پر اپنی کوئی نعمت پوری کرنا چاہے کر کے رہتا ہے حاسد خواہ کتنا ہی حسد کیوں نہ کریں۔

✽ حضرت عثمان غنی رضی اللہ عنہ کا ارشاد مبارک ہے کہ حاسد کو تمہاری خوشی سے افسوس ہوتا ہے یہی اس کے لیے کافی ہے یعنی تمہیں بدلہ لینے کی ضرورت نہیں وہ خود ہی اپنی آگ میں جلے گا۔

✽ حضرت علی کرم اللہ وجہہ الکریم کا بیان ہے ”ایک دوسرے سے حسد نہ کرو کیونکہ حسد ایمان کو اس طرح کھا جاتا ہے جس طرح آگ لکڑی کو۔ حق سے زیادہ کسی کی تعریف چاہو سی اور خوشامد ہے اور استحقاق سے کم عاجزی یا حسد۔“ حضرت علی رضی اللہ عنہ کا ایک اور قول ہے کہ ”جسم کی صحت کا انحصار حسد کی کمی پر ہے۔“

✽ حضرت سخی سلطان باہو رحمۃ اللہ علیہ فرماتے ہیں ”یاد رکھ کہ جن لوگوں کے دل میں حسد نہیں وہ مطلق اہل بہشت ہیں اور جن کے دل میں حسد ہے وہ اہل دوزخ سے بدتر اہل زرشت (آگ کی پرستش کرنے والے)

ہیں۔“ (عکال الفقرا)

## ❖❖❖ حاسدا پناہی دشمن ❖❖❖

الغرض حاسدا اپنے حسد کی وجہ سے خود ہی نقصان میں رہتا ہے۔ حاسدا اگر اس حقیقت کو پہچان لے کہ دنیا و آخرت میں حسد اسی کے لیے نقصان دہ ہے اور جس سے وہ حسد کر رہا ہے اسے تو اس کے حسد سے نفع ہی نفع اور فائدہ ہی فائدہ ہے تو وہ یقیناً حسد کرنا چھوڑ دے۔ حاسد کے لیے دنیاوی نقصان یہ ہے کہ وہ حسد کی وجہ سے ہمیشہ رنج و غم، اندوہ و صدمہ، عذاب و اضطراب اور بے چینی اور بے قراری میں مبتلا رہے گا اور ایک لمحہ کے لیے اس عذاب سے چھٹکارا نصیب نہ ہوگا کیونکہ اللہ تعالیٰ کی طرف سے ہر لمحہ ہر لمحہ کسی نہ کسی کو نعمت عطا ہوتی رہتی ہے۔ جن سے وہ حسد کر رہا ہے اگر ان کو رنج و غم میں مبتلا دیکھنا چاہتا ہے اس میں خود کو گرفتار پائے گا اور غم حسد ایسا غم ہے کہ اس سے بڑھ کر کوئی غم نہیں ہو سکتا اور غضب یہ کہ اپنے آپ کو اپنے دشمن (جس سے حسد کیا جا رہا ہے) کی وجہ سے عذاب میں مبتلا رکھا جائے جبکہ حسد کی وجہ سے اس کا کچھ بگڑ بھی نہ رہا ہو کیونکہ اللہ تعالیٰ نے جو نعمت اس کے لیے مقدر کر دی ہے وہ تو خاص مدت کے لیے ہے جس سے قبل اس نعمت کی تبدیلی یا اس میں کمی کا تصور بھی نہیں کیا جاسکتا۔ اس نعمت کا وجود تو تقدیر الہی کا مرہونِ منت ہے پھر تیرا حسد اس نعمت کو ختم یا کم کیسے کر سکتا ہے۔ غور کر اور اس بیماری کا علاج تلاش کر۔

## ❖❖❖ غصہ ❖❖❖

شدتِ جذبات کے اظہار کا نام غصہ ہے اور یہ دل میں پیدا ہوتا ہے، غصہ کی اصل آگ ہے اور نسبت شیطان سے منسوب ہے، کیونکہ شیطان کو آگ سے تخلیق کیا گیا اور آدم علیہ السلام کو مٹی سے۔ آگ کا کام اضطرابی اور بے قراری ہے اور مٹی کا وصف سکون۔ جس پر غصہ غالب ہو جاتا ہے اس کی جتنی نسبت حضرت آدم علیہ السلام کے ساتھ ہے اس سے زیادہ شیطان کے ساتھ ہو جاتی ہے اور شیطان اس پر غالب آ جاتا ہے۔ اس لیے جب غصہ آئے تو اس پر قابو پانا چاہیے۔

معلوم ہونا چاہیے کہ غصہ انسان میں اس لیے پیدا کیا گیا کہ وہ اس کا ہتھیار بن جائے تاکہ وہ اس کے ذریعے باطن کے مضمورات اور خطرات کو دور کر سکے اور خواہش (شہوت) کو اس لیے پیدا کیا گیا کہ جو چیز احسن ہو اس کو اپنی طرف کھینچ لے۔ انسان کا ان دو چیزوں سے گریز ناممکن ہے لیکن جب ان میں افراط پیدا ہوتی ہے تو وہ خطرناک ہے اور غصہ اس خطرے اور آگ کی مانند ہے جو دل میں بھڑکتی ہے اور اس کا دھواں دماغ تک

پہنچتا ہے اور عقل کے محل کو وہ دھواں تاریک کر دیتا ہے تاکہ عقل کوئی اور اچھی بات نہ سوچ سکے۔ اس کی مثال اس طرح ہے کہ ایک غار میں اتنا دھواں پیدا ہو جائے کہ اس کے اندر کوئی جگہ نظر نہ آئے یہ بہت ہی خرابی کی بات ہے اس لیے یہ کہا گیا ہے کہ غصہ عقل کے حق میں شیطان ہے۔ اس کا بالکل کم ہو جانا بھی اچھا نہیں ہے کہ عزت اور دین کی حفاظت کے لیے قتال اور کافروں سے جنگ و جدال اسی جذبہ کی بدولت ہو سکتا ہے۔ غصہ میں نہ افراط ہو نہ تفریط بلکہ اعتدال ہو اور عقل و دین کے حکم سے ہو۔ بعض لوگ یہ سمجھتے ہیں کہ غصہ کو بالکل نیست و نابود کیا جاسکتا ہے، ایسا خیال کرنا غلط ہے کیونکہ غصہ تو ایک ہتھیار ہے اس سے گریز ناممکن ہے غصہ کا نابود ہونا اسی طرح ناممکن ہے جس طرح شہوت کا نابود ہونا ناممکن ہے لیکن جس طرح شہوت کے حصول کی شریعت نے ایک حد مقرر کی ہے اگر خواہش اس سے آگے بڑھے تو ضبط کرنے کا حکم ہے اسی طرح اگر غصہ حد اعتدال سے گزر جائے اور عقل سلب ہو جائے تو غصہ کو پی جانے یا برداشت کرنے کا حکم ہے۔ غصہ کو اس طرح قابو میں رکھنا چاہیے کہ آپے سے باہر نہ ہو جائے اور عقل و شرع کے اندر رہے۔

راہِ فقر کے مسافروں کا ایک وصف یہ ہے کہ وہ غصے سے بچتے ہیں۔ ان کی اس صفت کو قرآن حکیم میں یوں بیان کیا گیا ہے:-

❖ جو لوگ اللہ کی راہ میں خوشحالی میں اور تنگی میں خرچ کرتے ہیں اور غصے کو پی جاتے ہیں اور لوگوں سے درگزر کرتے ہیں اور اللہ احسان کرنے والوں سے محبت کرتا ہے۔ (آل عمران 134)

ایک اور مقام پر غصے کے وقت معاف کرنے کے بارے میں فرمایا ہے:

❖ اور وہ جو کبیرہ گناہوں اور بے حیائی کے کاموں سے بچتے ہیں اور جب غصہ آجائے تو معاف کر دیتے ہیں۔ (شوریٰ 37)

## عُجْب (خود پسندی)

عُجْب (خود پسندی) نفس کی ایک ایسی بیماری ہے جو سوچنے سمجھنے کی تمام صلاحیتوں کو ختم کر دیتی ہے۔ اللہ تعالیٰ نے ہر انسان میں کوئی نہ کوئی کمال اور خوبی پیدا کر رکھی ہے۔ کوئی علم میں، کوئی حسن میں، کوئی زہد و تقویٰ میں بڑا صاحبِ عظمت ہوتا ہے۔ مگر جب کوئی اپنی خوبی اور کمال کو خود اس حد تک پسند کرے کہ اس کے مقابلے میں اسے دوسرے کی خوبی نظر نہ آئے تو وہ بیماری عُجْب کہلاتی ہے۔ عُجْب کا مطلب اپنے آپ پر اتنا فریفتہ ہونا ہے کہ اسے اپنے سوا ہر چیز حقیر اور پست نظر آئے اور اپنے آپ کو ہی سب سے اعلیٰ تصور کرے۔ عُجْب سے نفس میں خودنمائی کا جذبہ بڑھتا ہے جو بعد میں تکبر بن جاتا ہے۔ حضرت عائشہ صدیقہ سے لوگوں نے پوچھا کہ آدمی بدکار

کس وقت ہوتا ہے۔ فرمایا ”جب اپنے آپ کو نیکو کار تصور کرے۔“ ایسا تصور کرنا خود پسندی میں داخل ہے۔ حضرت ابن مسعود رضی اللہ عنہ فرماتے ہیں ”ہلاکت و بربادی دو اشیاء میں ہے۔ ایک خود پسندی دوسری ناامیدی۔ ناامید انسان طلب (اللہ تعالیٰ کی طلب) میں سستی کرتا ہے اور خود پسند خود کو طلب سے بے نیاز سمجھتا ہے۔“

عُجْب (خود پسندی) صفتِ ذمیہ میں سے ہے اس کا جنم انسانی دل میں ہوتا ہے اور شیطان اسے پیدا کرنے میں پیش پیش ہوتا ہے۔ اس لیے قلب کو خود پسندی سے پاک رکھنا ضروری ہے۔ عُجْب میں غرور شامل ہوتا ہے اس لیے راہِ فقر میں توفیقِ الہی ختم ہو جاتی ہے۔ پس یونہی انسان سے توفیقِ الہی کا ہاتھ اٹھتا ہے وہ بربادی میں مبتلا ہونا شروع ہو جاتا ہے۔ جو آخر کار انسان کے ذلیل و خوار انجام کا پیش خیمہ بن جاتا ہے۔

عُجْب (خود پسندی) سے بچنے کی قرآن پاک میں بار بار ترغیب آئی ہے غزوہ حنین کے موقع پر مسلمانوں کی تعداد کفار کے مقابلہ میں بہت زیادہ تھی۔ یہ دیکھ کر مسلمانوں میں عُجْب پیدا ہوا کہ آج کافروں میں ہمارا مقابلہ کرنے کی کہاں تاب ہے۔ اللہ تعالیٰ کو مسلمانوں کی خود پسندی اچھی نہ لگی اور دورانِ جنگ شکست کے آثار پیدا ہو گئے۔ مگر فوراً ہی مسلمانوں کو اپنی غلطی کا احساس ہوا اور ان میں عاجزی آگئی تو شکست فتح میں بدل گئی۔ ارشادِ باری تعالیٰ ہے:-

بے شک اللہ تعالیٰ نے بہت سے مواقع پر تمہاری مدد کی حنین کے دن جب تمہاری کثرت نے تم میں عُجْب پیدا کر دیا تو وہ تمہارے کچھ کام نہ آیا۔ زمین وسیع ہونے کے باوجود تم پر تنگ ہو گئی پھر تم پیٹھ دے کے پھر گئے۔ (توبہ 25)

غزوہ بدر کے موقع پر قریش مکہ بڑے عُجْب کے ساتھ مکہ سے نکلے لیکن بدر کے میدان میں عبرتناک شکست کھائی ان آیات میں اللہ تعالیٰ مسلمانوں کو اس عمل سے بچنے کی ترغیب فرما رہا ہے۔

اور ان لوگوں کی طرح نہ ہو جاؤ جو اپنے گھروں سے اترتے ہوئے اور دکھاتے ہوئے نکلے اور اللہ کی راہ سے روکتے تھے اللہ ہر کام کا احاطہ کیے ہوئے ہے۔ (انفال 47)

زواج میں ویلیسی کے حوالے سے بیان کیا گیا ہے کہ نبی کریم صلی اللہ علیہ وسلم نے فرمایا خود پسندی (خود بینی۔ خود نمائی) ایسی بُری بلا ہے کہ اس سے ستر برس کے بہترین عمل برباد ہو جاتے ہیں۔ (ویلیسی)

حضرت عبداللہ بن عمر فرماتے ہیں کہ نبی اکرم صلی اللہ علیہ وسلم نے فرمایا ”اگر تم گناہ نہ کرو تو بھی مجھ کو ایک گناہ کا خطرہ یقینی ہے کہ اس میں مبتلا ہو جاؤ گے اور وہ ہے عُجْب (خود پسندی، خود بینی)۔“ (بزاز)

اگر اللہ تعالیٰ کسی شخص کو کوئی نعمت عطا کرے مثلاً علم، مال، حسن اور شوقِ عبادت، طلبِ مولیٰ اور فقر اور وہ اس کے

زائل ہو جانے یا چلے جانے سے خوف کھائے اور ڈرے کہ کہیں یہ نعمت اس سے واپس نہ لے لی جائے تو ایسا شخص خود پسند نہیں ہوتا اور اگر نہ ڈرے اور نعمت کے سبب سے یہ خیال کر کے خوش ہو رہے کہ اللہ تعالیٰ کی نعمت ہے اور اسے اپنی صفت خیال نہ کرے تو ایسا شخص بھی خود پسند نہ ہوگا اور اگر اس نعمت کو اپنی صفت سمجھ کر اترائے اور مغرور ہو تو وہ خود پسند ہوگا۔

غرضیکہ عجب (خود پسندی۔ خود نمائی) ایک فریب ہے جس میں انسان خود ہی اپنے آپ کو بتلا کر لیتا ہے اور دنیا اور آخرت میں نقصان اٹھاتا ہے۔

## بغض اور کینہ

کینہ کا مطلب دشمنی کو دل میں چھپا کر رکھنا ہے۔ پوشیدہ دشمن ظاہری دشمن سے زیادہ خطرناک ہوتا ہے۔ کسی کے خلاف دل میں انتقامی جذبہ رکھنا جبکہ وہ قصور وار بھی نہ ہو ایک طرح سے منافقت ہے یہی بیماری بغض اور کینہ کہلاتی ہے۔ بغض اور کینے سے دل کی پاکی جاتی رہتی ہے۔ یہ ایسی نفسانی بیماری ہے جس سے دین اور ایمان خراب ہو جاتا ہے اور عبادت میں رکاوٹ پیدا ہوتی ہے۔ راہِ فقر میں تو یہ بیماری طالب کا سفر ہی الٹا کر دیتی ہے کیونکہ بغض و کینہ اس کو راہِ فقر سے غافل کر دیتا ہے اس کی وجہ یہ ہوتی ہے کہ وہ وقت جو طالب کو راہِ فقر میں تلاشِ حق میں یا عشقِ حق میں لگانا چاہیے وہ انتقام کے منصوبے سوچنے کی نذر ہو جاتا ہے۔ تزکیہ نفس کا مقصد ہی انسان کو باطنی اور ظاہری برائیوں سے پاک کرنا ہے اس لیے جس دل میں بغض اور کینہ ہوگا وہ راہِ فقر کی منازل کیسے طے کرے گا۔ بغض اور کینہ شفقت، محبت، رحم اور عفو کی ضد ہے اگر دل سے بغض اور کینہ ختم ہو جائے تو دل میں شفقت، محبت، رحم اور عفو کا جذبہ پیدا ہوگا۔ یہ حالت مرشدِ کامل کی صحبت اور اسمِ اللہ ذات کے ذکر اور تصور سے حاصل ہوتی ہے۔

کینہ اُن لوگوں میں زیادہ ہوتا ہے جو کسی کمزوری کی وجہ سے بدلہ لینے کی طاقت نہ رکھتے ہوں اس لیے دل ہی دل میں بغض کو فروغ دیتے رہتے ہیں اور انتقام کے لیے موقع کی تلاش میں رہتے ہیں اور بعض اوقات تو اس کی شدت اس حد تک پہنچ جاتی ہے کہ دشمن کے مرنے کے بعد اس کی اولاد سے بدلہ لینے کی تاک میں رہتے ہیں۔

بغض اور کینہ کی تعریف یوں کی گئی ہے کہ کینہ اسے کہتے ہیں کہ کسی کی خوشی سے غمگین ہونا اور کسی کے غم

اور صدمہ سے خوش ہونا۔ کینہ کی علامت یہ ہے کہ جس کو کینہ ہوگا وہ سلام کرنا چھوڑ دے گا اور جب غلبہ بڑھ جائے گا تو سلام کا جواب ہی نہیں دے گا اور حقارت کی نظر سے دیکھے گا اس پر زبان دراز کرے گا۔ غیبت، جھوٹ اور فحش کلامی سے اس کے بھیدوں کو ظاہر کرے گا اور اس کے اقربا سے بھی دشمنی کرے گا اور جب قابو پالے گا تو معاف نہیں کرے گا مارے گا یا ستائے گا اور دوسروں کو بھی اس کی ترغیب دے گا۔ یہاں تک کہ اس کے ساتھ نماز میں بھی شریک نہ ہوگا۔

قرآن مجید میں کینہ اور بغض رکھنے والوں سے دور رہنے کی تاکید کی گئی ہے۔

✽ اے ایمان والو! غیروں کو اپنا محرم راز مت بناؤ۔ یہ لوگ تمہاری بُرائی سے فائدہ اٹھانے میں کسر نہیں اٹھا رکھتے اور چاہتے ہیں تمہیں ایذا پہنچان کے دل کا بغض ان کی زبانوں سے ظاہر ہو گیا ہے اور جوان کے سینوں میں چھپا ہے وہ اس سے بھی شدید ہے۔ ہم نے تمہیں کھول کر بیان کر دیا ہے اگر تم میں عقل ہو۔ (آل عمران 118)

✽ ان کو مومنوں سے اس بات کا کینہ تھا کہ وہ اللہ پر ایمان لے آئے جو غالب اور قابلِ حمد ہے۔ (بروج 8)

✽ اے محبوب (ﷺ)! جو آپ (ﷺ) کی طرف آپ (ﷺ) کے رب کی طرف سے اترا ہے اس

سے ان میں شرارت اور انکار بڑھے گا اور ہم نے ان میں قیامت تک عداوت و بغض کو فروغ دے دیا ہے۔

جب لڑائی کے لیے آگ بڑھاتے ہیں اللہ اسے بجا دیتا ہے اور زمین میں فساد کے لیے دوڑتے پھرتے ہیں

اور اللہ فساد کرنے والوں کو پسند نہیں کرتا۔ (المائدہ 64)

✽ بے شک تمہارے لیے حضرت ابراہیم علیہ السلام اور ان کے ساتھیوں کا اسوہ حسنہ بہترین ہے۔ جب

انہوں نے اپنی قوم سے کہا کہ ہم تم سے اور ان بتوں سے بیزار ہیں جنہیں تم اللہ کے سوا پوجتے ہو ہم انہیں نہیں

مانتے۔ ہم میں اور تم میں ہمیشہ کے لیے عداوت اور بغض ظاہر ہو گیا جب تک کہ تم ایک خدا پر ایمان نہ لاؤ۔ (مختہ 4)

✽ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا ”تم لوگ ایک دوسرے سے بغض

نہ رکھو اور ایک دوسرے سے قطع تعلق نہ کرو اور تم لوگ بھائی بھائی بن کر رہو“ (بخاری شریف)

✽ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ لوگوں کے اعمال ہر ہفتہ دو دفعہ

پیش کیے جاتے ہیں یعنی پیر اور جمعرات کے روز۔ پس ہر مومن بندے کو بخش دیا جاتا ہے۔ ماسوائے اس آدمی

کے جس کا اپنے بھائی کے ساتھ کینہ ہو۔ (مسلم شریف)

✽ حضرت معاذ بن جبل رضی اللہ عنہ سے روایت ہے کہ حضور اکرم صلی اللہ علیہ وسلم کا فرمان ہے کہ شعبان کی پندرہویں

شب میں اللہ تعالیٰ اپنے بندوں کو رحمت کی نظر سے دیکھتا ہے اور سب کو بخش دیتا ہے لیکن کینہ پرور نہیں بخشا

جاتا۔ (بیہقی)

## بُخُل

بُخُل دل کے اندر مال کی محبت کی شدت کی علامت ہے اور مال کی محبت ہی قربِ الہی کی راہ میں سب سے بڑی رکاوٹ ہے کیونکہ بخیل کے دل میں ہر وقت یہی خیال، گمان اور سوچ رہتی ہے کہ مال کو کس طرح حاصل کیا جائے اور کیسے بچایا جائے۔ بُخُل سخاوت کی ضد ہے اور سخی اللہ کا حبیب ہوتا ہے۔

اللہ تعالیٰ کی ذات بے نیاز ہے وہ جس کو چاہتا ہے بے حساب رزق دیتا ہے اور جس کو چاہتا ہے تول تول کر دیتا ہے۔ شریعت کا حکم یہ ہے کہ جن لوگوں کو اللہ تعالیٰ نے ضرورت سے زیادہ رزق اور مال عطا کیا ہے۔ وہ اُسے اپنی ذات پر اہل خانہ پر عزیز و اقربا پر اور اللہ کی راہ میں خرچ کریں۔ رزق ضرورت کے مطابق خرچ نہ کرنا بُخُل ہے اور بُخُل کرنے والے کو بخیل کہا جاتا ہے۔

دولت کو اکٹھا کرنا اور جمع کرتے جانا اور دولت کے ڈھیر لگا دینا، اس میں بظاہر بڑے فائدے نظر آتے ہیں۔ درحقیقت یہ فائدے نہیں بلکہ نقصان ہیں۔ انسان سوچتا ہے کہ دولت جمع کرنے سے امیر ہو جائے گا عیش و عشرت کی زندگی بسر کرے گا مگر بخیل مال تو اکٹھا کرتا رہتا ہے لیکن سکھ اس کی قسمت میں نہیں ہوتا بلکہ بخیل کی بدبختی یہ ہوتی ہے کہ وہ ساری زندگی دولت جمع کرتا رہتا ہے خود اپنے اوپر بھی خرچ نہیں کرتا حتیٰ کہ زندگی ختم ہو جاتی ہے اور اس کی ساری زندگی کی محنت و مشقت سے اکٹھی کی ہوئی دولت سے دوسرے عیش کرتے ہیں۔

بُخُل بخیل کے لیے دوسرے دکھوں اور مصیبتوں کا سبب بنتا ہے۔ اس کی سوچ ہر وقت دولت کو اکٹھا کرنے پر مرکوز رہتی ہے۔ اس لیے حرام و حلال کی تمیز ختم ہو جاتی ہے اور جب وہ ناجائز ذرائع سے دولت جمع کرنے کی کوشش کرتا ہے تو مزید پریشانیوں میں گھر جاتا ہے کیونکہ دولت کی کثرت پریشانیاں، بیماریاں اور مصیبتیں لاتی ہے۔

حق تو یہ ہے کہ دنیا کی ہر چیز کی محبت کو پس پشت ڈال کر اللہ کی محبت دل میں بسائی جائے اور یہ حبِ الہی ہے۔ مگر بخیل چونکہ دولت سے محبت رکھتا ہے اور اس کے دل میں دولتِ دنیا نے ڈیرا لگایا ہوتا ہے اس لیے اس دل میں اللہ کی محبت کیسے آسکتی ہے جہاں دولت کی محبت ہو۔

جس دل میں اللہ کی محبت آ جاتی ہے وہ دل سخاوت کا گھر بن جاتا ہے اس لیے اللہ کے بندے بڑے سخی ہوتے ہیں اور ان کا توکل اللہ کی ذات پر ہوتا ہے اور اللہ تعالیٰ ہی ان کو عطا کرتا ہے۔ راہِ فقر بُخُل کی نہیں



سخاوت کی راہ ہے۔ سخاوت کرنے سے مال میں برکت آتی ہے اور بخل سے مال سے برکت اٹھ جاتی ہے۔  
بخل کوئی اچھی چیز نہیں ہے بلکہ شر ہے اس لیے قرآن کریم اُسے ترک کرنے کا حکم دیتا ہے۔ اللہ تعالیٰ بخیل کو  
نہیں بلکہ سخی کو پسند کرتا ہے۔ قرآن کریم میں اللہ تعالیٰ فرماتا ہے:

❖ اللہ تعالیٰ نے اپنے فضل سے جو مال انہیں عطا فرمایا ہے، جو لوگ اس میں بخل کرتے ہیں اس بخل کو  
اچھا نہ سمجھیں بلکہ وہ بخل تو ان کے لیے بُرائی ہے۔ وہ مال جس میں وہ بخل کرتے ہیں قیامت کے دن اس کا  
طوق بنا کر ان کے گلے میں ڈالا جائے گا۔ آسمانوں اور زمین کی میراث اللہ ہی کی ہے اور جو کچھ تم کرتے ہو  
اللہ اس سے باخبر ہے۔ (آل عمران-180)

❖ خبردار۔ جب تم کو بلایا جاتا ہے کہ اللہ کی راہ میں خرچ کرو سو تم میں سے کوئی وہ بھی ہے جو بخل کرتا ہے  
اور جو کوئی بخل کرے وہ اپنی جان پر بخل کرتا ہے۔ اللہ غنی ہے اور تم محتاج ہو۔ اگر تم منہ پھیرو گے تو وہ تمہاری  
جگہ دوسری قوم لے آئے گا اور وہ تم جیسے نہ ہوں گے۔ (محمد-38)

❖ جو لوگ بخل کریں اور لوگوں کو بخل کرنے کا حکم دیں۔ اللہ تعالیٰ نے انہیں جو اپنے فضل سے دیا ہے  
اسے چھپائیں اور کافروں کے لیے توہم نے ذلت کا عذاب تیار کر رکھا ہے۔ (نساء-37)  
❖ اور جو لوگ خود بھی بخل کریں اور دوسروں کو بخل کرنے کا حکم دیں اور جو (احکام الہی سے) منہ پھیریں تو  
اللہ بے نیاز اور قابلِ حمد ہے۔ (حدید-24)

❖ قرآن مجید میں بہت سے مقامات پر بخل کی مذمت کرتے ہوئے اسے ترک کرنے کا حکم دیا گیا ہے:  
اے محبوب (ﷺ) فرما دیجیے کہ اگر تم میرے پروردگار کی رحمت کے خزانوں کے مالک ہوتے تو انہیں  
بھی خرچ ہونے کے خوف سے روک لیتے اور انسان بڑا ہی کنجوس (بخیل) ہے۔ (بنی اسرائیل-100)

❖ اللہ سے ڈرو، سنو اور اطاعت کرو اور (اللہ کی راہ میں) خرچ کرو تمہارے لیے بہتر ہے۔ جو اپنے آپ  
کو بخل سے بچائے گا وہ فلاح پانے والوں میں سے ہوگا۔ (تغابن-16)  
قیامت کے دن بخیلوں کو شدید عذاب ہوگا۔ اللہ تعالیٰ فرماتا ہے:

❖ جس نے بخل کیا اور بے پرواہ بنا اور اچھی بات کو جھٹلایا پس بہت جلد اس کے لیے دشواری ہوگی جب  
وہ ہلاکت میں پڑے گا تو اس کا مال اس کے کام نہ آئے گا۔ (یل-11۴8)

❖ اے ایمان والو! بے شک بہت سے یہودی علماء اور عیسائی راہب ناحق لوگوں کا مال کھاتے اور اللہ کی  
راہ سے روکتے اور وہی لوگ سونے اور چاندی کو جمع کر کے رکھتے تھے اور اللہ کی راہ میں خرچ نہیں کرتے تھے۔

ان کے لیے دردناک عذاب ہے۔ ان کا جمع شدہ مال دوزخ کی آگ میں تپایا جائے گا پھر اس سے ان کی پیشانیوں، کروٹوں اور پیٹھوں کو داغا جائے گا۔ یہ ہے جو تم نے بخیل سے جمع کیا اب اسے جمع کرنے کا مزہ چکھو۔ (توبہ 34-35)

احادیث مبارکہ میں بھی بخیل کی بہت مذمت کی گئی ہے۔

✽ حضرت ابو ہریرہ رضی اللہ عنہ سے روایت ہے کہ حضور اکرم صلی اللہ علیہ وسلم نے فرمایا جب بندے صبح کرتے ہیں تو دو فرشتے نازل ہوتے ہیں ان میں سے ایک کہتا ہے کہ اے اللہ! اپنی راہ میں خرچ کرنے والے کو اس کا اجر عطا فرما اور دوسرا کہتا ہے اے اللہ! بخیل کے مال کو تلف فرما دے۔ (بخاری شریف)

✽ حضرت ابو سعید خدری رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا دو خصلتیں ایک مومن میں جمع نہیں ہو سکتیں بخیل اور بد خلقی۔ (ترمذی شریف)

✽ حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا بخیل اور صدقہ کرنے والے کی مثال ان دو آدمیوں کی سی ہے جن کے جسم پر لوہے کی زرہیں ہیں ان کے ہاتھ چھاتیوں اور گردنوں کے ساتھ باندھ دیئے گئے پس صدقہ کرنے والا جب صدقہ کرتا ہے تو اس کے ہاتھ کھل جاتے ہیں اور بخیل جب بخیل کرتا ہے تو زرہ سکڑ جاتی ہے اس کے حلقے اپنی جگہ تنگ ہو جاتے ہیں۔ (بخاری شریف)

✽ حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا سخاوت جنت کا ایک درخت ہے۔ سخی اس کی شاخیں پکڑتا ہے اور یہ شاخیں اس کو جنت میں داخل کیے بغیر نہیں چھوڑیں گی۔ اسی طرح بخیل بھی دوزخ کا ایک درخت ہے۔ پس جو بخیل ہوتا ہے وہ ان شاخوں کو پکڑتا ہے اور وہ شاخیں اس کو دوزخ میں داخل کیے بغیر نہ چھوڑیں گی۔ (بیہقی)

بخیل ایسی باطنی بیماری ہے جو انسان کو اس کی انسانیت سے دور کر دیتی ہے اور بخیل انسان لوگوں کی نفرت کا نشانہ بنتا ہے۔

## غیبت

غیبت سے مراد یہ ہے کہ کسی شخص کی غیر موجودگی میں اُسے ایسے بُرے لفظوں یا القاب سے یاد کیا جائے یا اس کی بُرائی اور بد خوئی کی جائے کہ اگر یہی اس کے سامنے کہا جائے تو بُرا منائے اور اس کے دل کو دکھ پہنچے۔ جو بُرائی اس کی گئی ہو اگر وہ اس میں موجود بھی ہو تو پھر بھی یہ غیبت ہے اور اگر اس میں وہ بُرائی اور نقص

موجود نہ ہو تو یہ بہتان ہے۔ غیبت بہت مہلک باطنی بیماری ہے کیونکہ اس سے دلوں میں بدگمانی پیدا ہوتی ہے۔

✽ قرآن مجید میں ارشاد باری تعالیٰ ہے:

”اے ایمان والو! بہت گمان کرنے سے احتراز کرو کہ بعض گمان گناہ ہیں اور ایک دوسرے کے بارے میں تجسس نہ کیا کرو اور نہ کوئی کسی کی غیبت کرے کیا تم میں سے کوئی اس بات کو پسند کرے گا کہ اپنے مرے ہوئے بھائی کا گوشت کھائے؟ (اگر ایسا کرے) تو تم ضرور نفرت کرو گے (تو غیبت نہ کرو) اور اللہ سے ڈرو بے شک اللہ توبہ قبول کرنے والا اور مہربان ہے۔“ (حجرات-12)

✽ حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا کہ جب تم اپنے بھائی کی وہ بات کہو جو اس میں ہے تو تم نے اس کی غیبت کی اور جب وہ بات کہو جو اس میں نہیں تو تم نے اس پر بہتان باندھا۔ (مسلم)

✽ حضرت علی کرم اللہ وجہہ الکریم سے مروی ہے کہ حضور علیہ الصلوٰۃ والسلام نے فرمایا کہ غیبت سے بچو کیونکہ غیبت کرنے والے پر پانچ عذاب نازل ہوتے ہیں۔

1. اس کے چہرے کی رونق جاتی رہتی ہے۔

2. اس کی دعا قبول نہیں ہوتی۔

3. اس کی عبادت اس کے منہ پر ماری جاتی ہے۔

4. قیامت کے دن اس کا منہ اس کی پشت کی طرف ہوگا۔

5. قیامت کے دن وہ شخص فرعون اور شداد کے ساتھ دوزخ میں رہے گا۔

✽ حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا ”کیا تم جانتے ہو غیبت کیا ہے؟“ لوگوں نے عرض کیا ”اللہ اور اس کا رسول بہتر جانتے ہیں“ فرمایا: ”اپنے بھائی (مسلمان) کا ایسا ذکر کرنا جو اسے ناپسند ہو“ عرض کی گئی ”اگر وہ بُرائی میرے بھائی میں موجود ہو جو کہ میں کہہ رہا ہوں؟“ فرمایا ”جو تم کہہ رہے ہو اگر اس میں وہ برائی موجود ہے تو غیبت ہوئی اگر وہ اس میں نہیں تو یہ اس پر بہتان ہے۔“ (مسلم)

✽ حضرت ابو سعید خدری رضی اللہ عنہ سے مروی ہے کہ حضور اکرم صلی اللہ علیہ وسلم نے فرمایا کہ جب مجھے معراج کی شب آسمانوں کی سیر کرائی گئی تو میرا گزرا ایسے لوگوں پر ہوا کہ ان کے پہلوؤں سے گوشت کا ٹاٹا جاتا ہے جسے وہ لقمہ بنا بنا کر چباتے ہیں اور انہیں یہ بھی کہا جاتا ہے کہ جیسے تم اپنے بھائی کا گوشت کھاتے رہے ہو اسے بھی کھاؤ۔ میں نے پوچھا یہ کون لوگ ہیں؟ جبرائیل علیہ السلام نے جواب دیا یہ آپ صلی اللہ علیہ وسلم کی امت کے غیبت کرنے والے لوگ ہیں۔

✽ حضرت ابو ہریرہؓ سے روایت کرتے ہیں کہ نبی اکرم ﷺ نے فرمایا اے لوگو! جو زبان سے تو ایمان لائے ہو (یعنی ابھی اقرار باللسان کیا ہے) لیکن ایمان تمہارے قلوب کے اندر داخل نہیں ہوا (یعنی تصدیق قلب کے مرتبہ پر نہیں پہنچے) نہ مسلمانوں کی غیبت کرو، نہ ان کے عیوب کی تلاش میں رہو۔ کیونکہ جو شخص ان کے عیوب کی تلاش میں رہے گا اللہ تعالیٰ اس کے عیب کی تلاش کرے گا اور اللہ تعالیٰ جس کے عیب تلاش کرے گا خود اس کے گھر ہی کے اندر اس کو رسوا کر دے گا۔ (ابوداؤد)

## جھوٹ

جھوٹ کا مطلب غلط بیانی اور دروغ گوئی ہے۔ یعنی بات اصل میں اس طرح نہیں ہوتی کہ جس طرح بیان کی جاتی ہے۔ یہ زبان اور عمل دونوں سے ممکن ہے۔ جھوٹ سے بے شمار بڑائیاں جنم لیتی ہیں۔ یہ بیماری پہلے باطن میں جنم لیتی ہے اور زبان یا عمل اس کا اظہار کرتے ہیں۔ جھوٹ بولنے سے اللہ کی رحمت سے دوری ہوتی ہے اور جھوٹا اللہ تعالیٰ کی لعنت کا شکار ہوتا ہے۔ جھوٹ بولنے والے کی روزی میں برکت ختم ہو جاتی ہے۔ جھوٹ غم و فکر پیدا کرتا ہے۔ جھوٹ دل کو سیاہ کرتا ہے۔ جھوٹ سے گھر میں برکت ختم ہو جاتی ہے۔ جھوٹ سے غفلت پیدا ہوتی ہے اور یہ ام الخبائث ہے۔ جھوٹ سے نفاق، جھگڑا، فساد، نفرت، بغض، کینہ اور منافرت پھیلتی ہے۔

راہِ فقر پر گامزن طالبِ مولیٰ کا اللہ تعالیٰ سے پہلا وعدہ یہ ہوتا ہے کہ وہ جھوٹ کبھی نہیں بولے گا خواہ اس کے لیے کتنا ہی نقصان اور تکالیف کیوں نہ برداشت کرنی پڑے۔ کیونکہ سچائی (حق) کے راستے پر چلنا مشکل ہے لیکن کامیابی صرف سچائی کو ہی حاصل ہوتی ہے۔ جھوٹ کو دنیا میں کبھی بھی عروج اور کامیابی نہیں ملی۔ آخر کار کامیابی سچائی کے ہی حصہ میں آتی ہے۔ اللہ تعالیٰ فرماتا ہے:

✽ اللہ تعالیٰ جھوٹے اور ناشکرے کو ہدایت نہیں دیتا۔ (الزمر 3)

✽ بے شک اللہ اس شخص کو ہدایت نہیں دیتا جو حد سے باہر نکلنے والا جھوٹا ہے۔ (المومن 28)

✽ قیامت کے دن جنہوں نے اللہ پر جھوٹ بولا ان کے چہرے سیاہ ہوں گے، کیا متکبروں کے لیے جہنم کا ٹھکانہ کافی نہیں ہے۔ (الزمر 60)

✽ ان کے دلوں میں مرض ہے تو اللہ نے ان کے مرض میں اور اضافہ کر دیا ہے اور ان کے جھوٹ بولنے کی وجہ سے ان کے لیے دردناک عذاب ہے۔ (البقرہ 10)

✽ اور اس شخص سے زیادہ کون ظالم ہے جو خدا پر جھوٹا بہتان باندھے کہ میری طرف وحی کی گئی ہے حالانکہ اس کی طرف کچھ بھی وحی نہ کی گئی ہو اس سے بڑا ظالم کون ہوگا۔ بے شک ظالم لوگ نجات نہیں پائیں گے۔ (الانعام 21)

✽ حضرت ابو امامہ سے روایت ہے کہ حضور اکرم ﷺ نے فرمایا ”جھوٹ دراصل منافقت کا ہی ایک حصہ ہے“ (احیاء العلوم 3)

✽ حضرت ابو بکر صدیقؓ سے مروی ہے کہ نبی اکرم ﷺ نے فرمایا ”جھوٹ سے بچو کیونکہ جھوٹ ایمان کی ضد ہے“ (مسند امام احمد)

✽ حضرت ابو ہریرہؓ روایت کرتے ہیں کہ حضور اکرم ﷺ نے فرمایا ”انسان کے جھوٹا ہونے کے لیے یہی کافی ہے کہ وہ ہر سنی سنائی بات کو نقل کر دے“ (مسلم)

✽ حضرت عبداللہ بن مسعودؓ سے روایت ہے کہ حضور اکرم ﷺ نے فرمایا کہ صدق کو لازم کر لو کیونکہ سچائی (صدق) حق کی طرف لے جاتی ہے اور حق جنت کا راستہ دکھاتا ہے آدمی برابر سچ بولتا رہتا ہے اور سچ بولنے کی کوشش کرتا رہتا ہے یہاں تک کہ وہ اللہ کے نزدیک صدیق لکھ دیا جاتا ہے اور جھوٹ سے بچو کیونکہ جھوٹ فجور کی طرف لے جاتا ہے اور فجور جہنم کا راستہ دکھاتا ہے آدمی برابر جھوٹ بولتا رہتا ہے اور جھوٹ بولنے کی کوشش کرتا ہے یہاں تک کہ اللہ کے ہاں کذاب لکھ دیا جاتا ہے۔ (مسلم شریف)

✽ حضرت ابن عمرؓ سے روایت ہے کہ رسول اکرم ﷺ نے فرمایا کہ جب بندہ جھوٹ بولتا ہے تو اس کی بدبو کے باعث فرشتہ اس سے ایک میل پرے ہٹ جاتا ہے۔ (ترمذی)

✽ حضرت ابو ہریرہؓ سے روایت ہے کہ حضور اکرم ﷺ نے فرمایا کوئی بندہ مومن ہو ہی نہیں سکتا یہاں تک کہ ہنسی مذاق میں بھی جھوٹ بولنا اور جھگڑا کرنا نہ چھوڑ دے اگرچہ وہ سچا ہی کیوں نہ ہو۔ (مسند امام احمد)

✽ حضرت ابو امامہؓ روایت کرتے ہیں کہ نبی اکرم صلی اللہ علیہ وآلہ وسلم نے فرمایا کہ مومن ہر طرح کی خصلت پر پیدا ہو سکتا ہے مگر جھوٹ اور خیانت پر پیدا نہیں ہو سکتا۔ (مسند امام احمد)

راہِ فقر پر صرف صدیق اور سچے طالب کو کامیابی حاصل ہوتی ہے۔ جھوٹا تو ولی اللہ بن ہی نہیں سکتا، کیونکہ اللہ تعالیٰ حق ہے اور حق ہی کو پسند کرتا ہے اور سچے لوگوں کا تعلق حق سے ہوتا ہے۔ سچ سے ہی اللہ کے بندے ظاہر ہوتے ہیں جھوٹ بولنے والے کو اللہ کا بندہ کون کہتا ہے۔ حق کو چھپانا بھی جھوٹ کے زمرے میں ہی آتا ہے کیونکہ یہودیوں کے متعلق روایت ہے کہ وہ حق کو چھپا کر توریت کی آیات کی جھوٹی تاویلات کیا کرتے تھے اللہ تعالیٰ اس سے بچائے۔

## بدگمانی

سوئے ظن یعنی بدگمانی ”ختاس“ کے دوسرے سے پیدا ہونے والی ایسی بیماری ہے جس میں مبتلا شخص کا سکون قلب غارت ہو جاتا ہے۔ بدگمانی سے مراد یہ ہے کہ کوئی شخص بلا سبب اور بلا وجہ اپنے دل میں کسی دوسرے مسلمان مومن بھائی کے بارے میں کسی ایسے گمان کو جگہ دے جو اس کی دیانت، شہرت، نیکی اور شرافت کے لیے سم قاتل ہو اور جس کی بنا پر وہ شخص معصوم سے مجرم۔ صالح سے طالح اور خوش بخت سے بد بخت بن جائے اس طرح اس شخص کے خلاف کوئی ایسا طوفان بد تمیزی جنم لے سکے جس کی رو سے اس کی پارسائی اور تقویٰ خس و خاشاک کی طرح بہہ جائے۔

بدگمانی یا سوئے ظن بظاہر معمولی سی برائی یا مرض دکھائی دیتا ہے لیکن اگر غور سے دیکھا جائے تو یہ برائی بہت سی خرابیوں کی اساس ہے کسی بھی گھر، معاشرے، کسی بھی ادارے اور سوسائٹی کی تباہی میں بدگمانی بہت زیادہ خطرناک ثابت ہوتی ہے۔

✽ قرآن مجید میں ارشاد باری تعالیٰ ہے:

وَلَقَدْ ظَنَّ الْمُنَافِقُ أَنَّهُ رَدِئًا مِنَ اللَّهِ فَكُنَّ لَهُ عَنَاءً وَيُرِيدُ أَن يَمْلِكَا إِلَى اللَّهِ يَتَّقُوا الْإِنسَانَ الَّذِي لَا ضَرَرَ عَلَيْهِ شَيْئًا مِنْهُ إِذْ يَتَّبِعُهُ يَتَّخِذُهُ لِنَفْسِهِ إِذْ يَقُولُ يُرِيدُ بِاللَّهِ عَصَايَ أَفَوَيْلٌ لِلَّذِينَ هُمْ بِآيَاتِهِ لَا يَعْلَمُونَ (النفاق 12)

ترجمہ: تم نے ایک دوسرے کے بارے میں برا گمان رکھا اور تم برباد ہونے والی ہی قوم تھے۔

قرآن مجید میں بڑے واضح انداز میں اس بیماری سے بچنے کی تاکید فرمائی ہے:

يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ (الحجرات 12)

ترجمہ: اے ایمان والو! گمان سے بہت زیادہ کام نہ لیا کرو یقیناً بعض گمان گناہ ہوتے ہیں۔

بدگمانی کیوں پیدا ہوتی ہے؟ اس کی چند وجوہات ہیں ایک وجہ جذباتیت یا شدید حساسیت ہے، بعض اوقات ہمیں جن لوگوں سے بہت زیادہ دشمنی اور بہت زیادہ محبت ہوتی ہے ان کی ادنیٰ ادنیٰ باتیں اور چھوٹے چھوٹے افعال سے بھی بدگمانی ہونے لگتی ہے اور اپنے دشمنوں اور دوستوں کے متعلق ایسے ایسے جھوٹے فرضی خیالات قائم کر لیتے ہیں جن کا حقیقت اور سچائی سے دور کا بھی واسطہ نہیں ہوتا۔ بعض اوقات انسان فطری طور پر دوسرے شخص کے متعلق بدگمانی سے ابتدا کرتا ہے اس کا آغاز عام اور معمولی باتوں سے ہوتا ہے مگر رفتہ رفتہ یہ عادت اتنی پختہ ہو جاتی ہے جس کے نتیجے میں متعلقہ فرد ایک طرح کا ذہنی مریض ہو جاتا ہے اور اس پر بدگمانی کے مرض کے بالکل اس طرح دورے پڑتے ہیں جس طرح کسی پاگل اور دیوانے شخص پر پاگل پن یا جنون کے

اثرات طاری ہوتے ہیں الغرض بدگمانی دوستی کو دشمنی اور دشمنی کو شدید دشمنی میں، محبت کو عداوت میں اور پیار کو بغض میں تبدیل کر دیتی ہے۔

بہر حال بدگمانی کا منبع کچھ بھی ہو جذبات یا احساسات، اس کے انسانی معاشرے پر اثرات خوفناک اور انتہائی مہلک ہوتے ہیں ان بدگمانیوں کی وجہ سے ہتے بستے گھرا جڑ جاتے ہیں قوموں کی زندگی میں اس کی وجہ سے تباہی اور بربادی کے خوفناک طوفان اٹھ آتے ہیں بلکہ اس کے راستے میں آنے والی ہر چیز تباہ و برباد ہو جاتی ہے اس کے نتیجے میں جنت نظیر ماحول جہنم میں تبدیل ہو جاتا ہے۔

بدگمانی کے بطن سے غیبت، ٹوہ لگانے کی بیماری، بغض اور چغل خوری جنم لیتیں ہیں اور عیوب تلاش کرنے کا سلسلہ چل نکلتا ہے۔

## تجسس یا جاسوسی کرنا

جب گمان کو بے لگام چھوڑ دیا جاتا ہے اور بدگمانیاں غالب آنے لگتی ہیں تو تجسس کرید جاسوسی کرنے اور ٹوہ کے ذریعہ دوسروں کے عیوب تلاش کرنے کی بیماری جنم لیتی ہے اور بدگمان شخص ہر لمحہ اپنے دشمن کے عیوب کی تلاش میں رہتا ہے۔ قرآن مجید میں ٹوہ لگانے سے منع فرمایا گیا ہے:

وَلَا تَجَسَّسُوا وَلَا يَغْتَب بَّعْضُكُم بَعْضًا (الحجرات 12)

ترجمہ: نہ تو ٹوہ لگاؤ (نہ جاسوسی کرو) اور نہ غیبت کرو۔

حضور اکرم صلی اللہ علیہ وآلہ وسلم نے فرمایا:

”اے لوگو! جو زبان سے ایمان لائے ہو (یعنی زبانی کلمہ پڑھ کر مسلمان ہوئے ہو) مگر ابھی دلوں میں ایمان داخل نہیں ہوا (یعنی دل کا کلمہ پڑھ کر مومن نہیں ہوئے) مسلمانوں کے پوشیدہ معاملات کی ٹوہ (کھوج) نہ لگایا کرو کیونکہ جو شخص مسلمانوں کے رازوں کے درپے ہو جائے گا اللہ تعالیٰ اس کے درپے ہو جائے گا اور وہ اس کو اس کے گھر میں رسوا کر کے چھوڑے گا۔“ (ابوداؤد)

”بدگمانی سے بچو..... کیونکہ بدگمانی سے بے بنیاد کوئی چیز نہیں۔ ٹوہ میں رہنے اور کان لگانے سے احتراز کرو۔“..... (موطا امام مالک)

ارشاد نبوی صلی اللہ علیہ وآلہ وسلم ہے:

”جس نے مسلمان کی پردہ پوشی کی اللہ تعالیٰ دنیا اور آخرت میں اسکی پردہ پوشی فرمائے گا۔“

✽ جس نے کسی کا مخفی عیب دیکھ لیا اور پھر اس پر پردہ ڈال دیا تو یہ ایسا ہے جس طرح کسی نے زندہ درگور کی ہوئی بچی کو موت کے منہ سے بچا لیا۔

مومن کی شان یہ ہے کہ وہ دوسروں کے عیوب تلاش کرنے کی بجائے اپنا محاسبہ نفس کرتا ہے اور اپنی کمی کوتاہیاں تلاش کر کے اُسے دور کرنے کی کوشش کرتا ہے۔

✽ میاں محمد بخش رحمۃ اللہ علیہ فرماتے ہیں:

بُرِّے بندے نوں لبھن ٹریاتے بُرا لبھانہ کوئی جد میں اندر جھاتی پائی میرے توں بُرا نہ کوئی

(ترجمہ: میں بُرے انسان کی تلاش میں نکلا تو دنیا میں مجھے کوئی بُرا نظر نہ آیا لیکن جب میں نے اپنے اندر جھانک کر دیکھا تو معلوم ہوا کہ مجھ سے بُرا تو اس دنیا میں کوئی موجود ہی نہیں ہے)

یاد رکھیں جو دوسروں کے عیب تلاش کر کے ظاہر کرتا ہے اللہ تعالیٰ اس کے عیبوں سے پردہ اٹھا کر اُسے ذلیل و خوار کر دیتا ہے۔

## چغَل خوری

بدگمانی کے شکار آدمی کی چونکہ ساری فکر دوسرے کو بُرا سمجھنے کے گرد گھومتی ہے اس لیے اسے ہر وہ بات بھلی معلوم ہوتی ہے اور وہ شخص اچھا لگتا ہے جو اس کی سوچ کی تقویت کا باعث ہو اور اس کی ہاں میں ہاں ملائے یہیں سے چغَل خوری کو راہ ملتی ہے۔ چنانچہ چغَل خور اپنی کسی رنجش، مفاد یا حماقت کے تحت الاؤ تیز کرنے کے لیے لکڑیاں اور تیل مہیا کرتا ہے۔ چغلی بہت ہی مذموم عادت ہے۔

فرمانِ باری تعالیٰ ہے:

✽ هَمَّازٌ مَّشَاءٌ بِنَمِيمٍ (القلم 11) ترجمہ: بہت طعنے دینے والا، بہت ادھر کی ادھر لگاتا پھرنے والا۔

✽ عَتَلٌ بَعْدَ ذَلِكَ زَنِيمٌ (القلم 13) ترجمہ: درشت خور اس سب پر طرہ یہ کہ اس کی اصل میں خطا۔

✽ حضرت عبداللہ بن مبارک رضی اللہ تعالیٰ عنہ فرماتے ہیں اس آیت مبارکہ میں ”زَنِيمٌ“ سے مراد وہ شخص ہے جو ولد الزنا ہو اور بات چھپاتا نہ ہوا نہوں نے اس جانب اشارہ کیا ہے کہ جو شخص بات مخفی نہیں رکھتا اور چغَل خوری کرتا ہے اس کا یہ فعل اس امر پر دلالت کرتا ہے کہ وہ ولد الزنا ہے کیونکہ فرمانِ الہی میں اسی طرف اشارہ ہے ”گردن اکڑا کر چلنے والا“۔ اللہ تعالیٰ نے فرمایا:

وَيَلِّ لِكُلِّ هُمَزَةٍ لُّمَزَةٌ (الہمزہ 1)



ترجمہ: ”خرابی ہے اس کے لیے جو لوگوں کے منہ پر عیب کرے، پیٹھ پیچھے بدی کرے،“ ایک تشریح کے مطابق ”ہمزہ“ سے مراد چغل خور ہے۔ (مکاشفہ القلوب)

✽ حضور اکرم صلی اللہ علیہ وآلہ وسلم نے ارشاد فرمایا: ”کیا تمہیں بدترین انسان کے بارے میں آگاہ نہ کروں؟ صحابہؓ نے عرض کیا! ہاں یا رسول اللہ صلی اللہ علیہ وآلہ وسلم، حضور صلی اللہ علیہ وآلہ وسلم نے فرمایا ”وہ چغل خور لوگ ہیں جو پیارے دوستوں کے درمیان تفرقہ ڈال دیتے ہیں۔“

✽ چغل خوری، بدزبانی اور متکبرانہ ہٹ دھرمی و ناجائز طرف داری دوزخ میں لے جانے والے کام ہیں۔

✽ آپ صلی اللہ علیہ وآلہ وسلم کا یہ بھی فرمان ہے کہ لَا يَدْخُلُ الْجَنَّةَ قَتَاتٍ یعنی قنات جنت میں نہیں جائے گا حضور علیہ الصلوٰۃ والسلام نے فرمایا قنات سے مراد چغل خور ہے۔

✽ حضور علیہ الصلوٰۃ والسلام نے فرمایا ”قیامت کے دن دوڑنا چغل خور سب سے بدتر ہوگا جو ایک کے پاس اور چہرہ لے کر آتا ہے تو دوسرے کے پاس دوسرا چہرہ لے کر جاتا ہے اس کی قیامت کے دن دو آگ کی زبائیں ہوں گی۔“

✽ حضرت ابو ہریرہ رضی اللہ تعالیٰ عنہ سے روایت ہے کہ حضور علیہ الصلوٰۃ والسلام نے فرمایا ”تم میں سے اللہ تعالیٰ کو پسند وہ ہے جو زیادہ اچھے اخلاق والا، نرم مزاج، تعاون کرنے والا، الفت اور محبت سے پیش آنے والا ہے اور تم میں سے بدترین اللہ تعالیٰ کے نزدیک وہ ہے جو چغلی کرے مسلمان بھائیوں میں تفریق پیدا کرے اور پاک باز لوگوں کی برائیاں تلاش کرے۔“

✽ حضرت عبداللہ بن عمر رضی اللہ تعالیٰ عنہ سے ایک حدیث مروی ہے جس میں اللہ تعالیٰ نے اپنی عزت اور جلال کی قسم کھا کر فرمایا ہے کہ آٹھ قسم کے لوگ جنت میں داخل نہیں ہوں گے جن میں سے ایک چغل خور ہے۔

✽ حضرت امام غزالیؒ مکاشفۃ القلوب میں ایک روایت میں درج فرماتے ہیں کہ چغل خور کی اصلیت جب ظاہر ہو جائے تو وہ یتیم سے زیادہ ذلیل اور رسوا ہوتا ہے۔

### ✦✦✦ چغل خور کا طریقہ ✦✦✦

✽ کسی کی ٹوہ اور عیب کرید کرید کر اور اس میں خود اضافہ کر کے لوگوں کو بتاتا اور ان کے دلوں میں نفرت پیدا کر کے بدظن کرتا ہے۔

✽ یاد رکھیں سب سے خطرناک سچ وہ ہوتا ہے جس میں جھوٹ شامل کر دیا جائے یا واقعہ اور بات کا رخ بدل دیا جائے۔ چغل خور کا یہ بھی طریقہ واردات ہے۔

✽ دوزخا چغل خور وہ ہوتا ہے جو دو اشخاص یا دو گروہوں کے درمیان عداوت اس طرح ڈالتا ہے کہ دونوں طرف اُسے اپنا دوست سمجھا جاتا ہے اور اس پر اعتبار کیا جاتا ہے لیکن یہ دوزخا اصل میں مخلص دونوں سے نہیں ہوتا اس کا مقصد دونوں کی تباہی ہوتا ہے۔

✽ قسمیں کھا کھا کر یقین دلاتا ہے۔

ہمارے معاشرے میں یہ مرض اس قدر بڑھ چکا ہے کہ شاید ہی کوئی گھر اور خاندان اس کی ہلاکت آفرینی سے محفوظ ہو، ساس بہو کے اختلافات اور خاندانوں کے دیگر جھگڑے اور فساد اسی مرض سے پیدا ہوتے ہیں۔ مرد حضرات بالعموم اور خواتین بالخصوص اس روحانی مرض کا شکار ہوتے ہیں۔ گھروں، دفتروں، خاندانوں اور راہِ فقر میں بدگمانی، عیب جوئی اور چغل خوری زیادہ خرابیاں پیدا کرتی ہے۔ ان خواتین و حضرات کو اس مرض سے زیادہ محتاط رہنے کی ضرورت ہے جو راہِ فقر کے راہی ہوں کیونکہ شیطان (خواہ انسانی شکل میں ہو یا جن کی شکل میں) کو ایسے لوگوں کو پریشان کر کے اور ان کی زندگیوں میں زہر گھول کر زیادہ سکون ملتا ہے۔

## غفلت

انسان کا مقصد حیات اللہ تعالیٰ کی پہچان اور دیدارِ الہی ہے۔ اس سے بے توجہ اور لا پرواہ رہنا غفلت ہے۔ جو شخص اللہ تعالیٰ کی پہچان کی کوشش نہیں کرتا اس سے بے خبر رہتا ہے وہ غافل ہے۔ راہِ فقر میں غفلت بہت بڑی کوتاہی ہے جس کی وجہ سے طالبِ مولیٰ حق تعالیٰ کی پہچان سے محروم رہتا ہے اور جو یہ مقصد حیات حاصل نہ کر سکا وہ دنیا سے محروم گیا۔ جو شخص اللہ تعالیٰ کی پہچان کا طالب ہو اسے غفلت سے نکل کر فوراً راہِ فقر پر گامزن ہو جانا چاہیے کیونکہ جو طالب اللہ کو پانے کے لیے کوشش اور جدوجہد نہیں کرے گا وہ اللہ کو کیسے پائے گا؟

غفلت مقصدِ حیات کی دشمن ہے۔ غفلت لذتِ آشنائی کا حجاب ہے۔ غفلت ذوق و شوق میں رکاوٹ ہے، غفلت انسان کی آنکھوں پر پردہ ڈالے رکھتی ہے، غفلت عشق کی تڑپ پیدا ہونے نہیں دیتی، غفلت چشمِ دل روشن نہیں ہونے دیتی، غفلت شیطان کا اہم ہتھیار ہے۔

آج کل غفلت نے انسان کو چاروں طرف سے گھیر رکھا ہے۔ دن رات انسان دنیا بنانے کے لیے سوچ و بچار (تفکر) میں مصروف رہتا ہے۔ غفلت انسان کو عبادات شریعت کی طرف آنے نہیں دیتی اور جو عبادات شریعت (نماز، روزہ، حج، زکوٰۃ، تلاوت قرآن) تک پہنچ چکے ہیں وہ اسی میں مگن ہیں اس سے آگے بڑھنے کے بارے میں سوچتے ہی نہیں۔ ظاہری عبادات اللہ تعالیٰ تک پہنچنے کا راستہ ضرور ہیں لیکن منزل نہیں ہیں۔ جو جہاں پر ہے اسی مقام پر مگن اور غفلت کا شکار ہے۔ ہم اپنے بارے میں اپنے بیوی بچوں، گھر بار، کاروبار، عزیز رشتہ داروں اور دوستوں کے بارے میں ہر لمحہ سوچتے اور غور و فکر کرتے رہتے ہیں کیا ہم نے کبھی مقصدِ حیات کے بارے میں غور کیا ہے؟ چونکہ بندے کی زندگی کا مقصد اللہ کو پانا ہے اس لیے جو اس مقصد سے غافل رہے گا وہ ناکام و نامراد ہو جائے گا۔

راہِ فقر میں بڑے بڑے طالبِ مولیٰ ابتدا میں بڑی تیزی سے فقر کی منازل کو طے کر جاتے ہیں مگر پھر غفلت میں ایسے مبتلا ہوتے ہیں اور ایک ہی مقام پر ٹھہر جاتے ہیں۔ جب طالب یہ محسوس کرے کہ وہ راہِ فقر میں کسی منزل پر رک گیا ہے تو فوراً محسوس کرے اور اس عمل یا غلطی کا کھوج لگائے جس کی وجہ سے رکاوٹ پیدا ہوئی ہے، اس کا تدارک کرے اور استقامت سے آہستہ آہستہ راہِ فقر میں اپنا سفر جاری رکھے کیونکہ جلد بازی شیطان کا ہتھیار ہے مومن کا نہیں۔

اللہ تعالیٰ نے قرآن مجید میں غفلت پر انسانوں کو خبردار کرتے ہوئے فرمایا:

ہم نے بہت سے انسانوں اور جنوں کو دوزخ ہی کے لیے پیدا کیا ہے وہ دل (باطن) رکھتے ہوئے بھی نہیں سمجھتے وہ آنکھیں رکھتے ہوئے بھی نورِ بصیرت سے محروم ہیں (یعنی ان کو کچھ نظر نہیں آتا) ان کے کان ہیں لیکن وہ سنتے نہیں یہ لوگ جانوروں کی طرح ہیں بلکہ ان سے بھی زیادہ بھٹکے ہوئے، یہی لوگ غافل ہیں۔ (اعراف-179)

بے شک جو لوگ لقائے الہی (دیدارِ الہی) پر یقین نہیں رکھتے اور دنیاوی زندگی پر راضی ہو گئے اور مطمئن ہیں اور یہی لوگ ہماری نشانیوں سے غافل ہو رہے ہیں۔ انہیں ان کے اعمال سمیت دوزخ میں ڈالا جائے گا۔ (یونس-7-8)

اے ایمان والو! تمہارا مال اور تمہاری اولاد تمہیں ذکرِ اللہ سے غافل نہ کر دے اور جو ایسا کرے گا وہی نقصان اٹھانے والا ہوگا۔ (مناقون-9)

اور صبح و شام ذکر کرو اپنے رب کا، دل میں، سانسوں کے ذریعہ، بغیر آواز نکالے، خفیہ طریقے سے، عاجزی کے ساتھ اور غافلین میں سے مت بنو۔ (اعراف-205)

✽ حضرت ابو موسیٰ سے روایت ہے کہ حضور اکرم ﷺ نے فرمایا جو ذکر اللہ کرتا ہے اس کی مثال زندہ کی اور جو نہیں کرتا اس کی مثال مردہ کی ہے۔ (بخاری)

✽ اسی حدیث کو حضرت سخی سلطان باثور رحمۃ اللہ علیہ نے یوں بیان فرمایا ہے:

”جو دم غافل سو دم کافر سانوں مرشد ایہہ فرمایا تھو“

ترجمہ: (جو سانس بھی ذکر اللہ کے بغیر نکلے وہ کفر ہے یہ بات ہمیں ہمارے مرشد نے سمجھائی ہے)

## طمع و حرص

انسان فطری طور پر حرص اور لالچی ہے کیونکہ اس کی تخلیق میں یہ موجود ہے جو کچھ اس کے پاس ہوتا ہے اس سے مطمئن نہیں ہوتا ہر وقت مزید کی خواہش اس کے دل و دماغ پر چھائی رہتی ہے۔ حرص لالچ یا طمع مال و دولت جائیداد کی بھی ہو سکتی ہے، کھانے پینے، حسن، صحت، گھر، عورت، لباس، حکومت اور عہدہ کی بھی ہو سکتی ہے۔ حرص، طمع یا لالچ پہلے قلب میں جاگزیں ہوتی ہے اور لالچی انسان کے دل میں ہر وقت ان چیزوں کو زیادہ سے زیادہ اور بہتر سے بہتر صورت میں اور ناجائز طریقہ سے حاصل کرنے کی خواہش ڈیرہ ڈال لیتی ہے اور یہی خواہش اسے جائز سے ناجائز ذرائع کی طرف لے جاتی ہے، طمع کی ضد قناعت ہے۔ فقیر کے لیے لازم ہے کہ ایک دن یا ایک ماہ سے زائد کا اہتمام نہ کرے اس سے زائد سے طویل امیدوں کی طرف راغب ہوگا تو قناعت ختم ہو جائے گی اور وہ حرص و طمع ہوگی۔ غنی وہ ہے جو اللہ تعالیٰ کے رزق پر قناعت کرتا ہے۔ حضرت عمر فاروق رضی اللہ تعالیٰ عنہ کا ارشاد ہے ”طمع کا ترک کرنا فقر ہے اور لوگوں سے ناامید ہونا غنی ہونا ہے جو لوگوں کے مال و دولت سے ناامید رہتا ہے وہ سب سے بے پرواہ ہو جاتا ہے۔ قناعت میں سکون اور طمع میں بے سکونی، بے چینی اور پریشانی ہے۔ مذمت لالچ، طمع اور حرص کے بارے میں قرآن مجید میں ارشاد ہے:

✽ میراث کے مال کو غبن کی طرح کھا جاتے ہو اور مال کی محبت تم میں طمع کی طرح ہے۔ (نجر: 19-20)

✽ تمہیں مال کے لالچ نے غافل بنا رکھا ہے یہاں تک کہ تم قبروں میں پہنچ گئے عنقریب تمہیں پتہ چل جائے گا۔ (سورہ النکاثر: 1-3)

طمع یا حرص (لالچ) شیطان کا بہت بڑا آلہ ہے جس کے ذریعہ وہ لوگوں کو راہِ حق سے گمراہ کرتا ہے اس کا طریقہ واردات ہے کہ پہلے وہ خواہش کو انسان کے دل میں شدت سے ابھارتا ہے جب یہ خواہش اُس کے

دل کو اپنے قبضے میں لے لیتی ہے تو وہ اپنی خواہش کو پورا کرنے کے لیے رات دن ایک کر دیتا ہے۔

✽ حضور اکرم ﷺ نے فرمایا کہ آدمی بوڑھا ہو جاتا ہے مگر اس کی دو چیزیں جوان رہتی ہیں مال کی حرص

اور عمر کی حرص۔ (بخاری شریف)

✽ حضرت انسؓ سے روایت ہے کہ حضور ﷺ نے فرمایا کہ وہ چکنی اور پھسلا دینے والی چیز جس پر علماء

کے قدم نہیں ٹھہر سکتے وہ لالچ (طمع یا حرص) ہے۔ (کنز العمال)

✽ حضرت ابو ہریرہؓ سے روایت ہے کہ حضور اکرم ﷺ نے فرمایا بے شک تم حکومت کے لیے

حریص ہو جاؤ گے۔ (بخاری شریف)

✽ حضرت ابو بکر صدیقؓ نے فرمایا کہ جس شخص نے لالچ، غصہ اور نفس کی پیروی سے خود کو بچا لیا اس

نے چھکارہ حاصل کر لیا۔

مومن کا تعلق فکر اور تفکر سے ہے اور منافق کا سارا وقت حرص و لالچ کی نذر ہو جاتا ہے حرص اور لالچ کو

حضرت سخی سلطان باہور رحمۃ اللہ علیہ نے راہ فقر کی بڑی رکاوٹ قرار دیا ہے۔ جب تک طمع اور لالچ قلب میں

جاگزیں رہتی ہے اسم اللہ ذات قرار نہیں پکڑتا کیونکہ یہاں تو طلب دنیا و عقبیٰ کو چھوڑ کر طلب مولیٰ کا سفر ہے۔

اور طلب دنیا و عقبیٰ حرص اور طمع ہے۔

✽ حضرت سخی سلطان باہور رحمۃ اللہ علیہ فرماتے ہیں:

”جس دل پر اللہ تعالیٰ کی نظر رحمت نہ پڑے وہ سیاہ و گمراہ ہو کر حرص و حسد و کبر سے بھر جاتا ہے۔ حسد

کے باعث قابیل نے ہابیل کو قتل کر ڈالا، حرص نے حضرت آدم علیہ السلام کو دانہ گندم کھلا کر بہشت سے نکلوا دیا

اور کبر نے ابلیس کو مرتبہ لعنت پر جا پہنچایا۔ جو دل خانہ ہوس بن جاتا ہے وہ ہر وقت حرص و حسد و کبر و غرور سے پُر

رہتا ہے اور کمینہ دنیا کی خاطر پریشان رہتا ہے۔ حضور علیہ الصلوٰۃ والسلام کا فرمان ہے کہ ”ایک ہی دل میں

دین و دنیا اس طرح جمع نہیں ہو سکتے جس طرح کہ آگ اور پانی ایک ہی برتن میں۔“ (عین الفقر)

✽ جو لوگ طمع و حرص و حسد و کبر ہو جیسے حجابات میں نہ الجھے وہ بے حجاب اللہ کے سامنے رہے اور کلام الہی

میں یوں بے نکتہ غرق ہوئے جیسے موتی ایک لڑی میں پرودے گئے ہوں۔ (کلید التوحید کلاں)



# متفہم

## حصہ دوم

ہر عارف اپنی تعلیمات سمجھانے کے لیے اپنی تحریروں اور تصنیفات میں کچھ اصطلاحات استعمال کرتا ہے اس لیے کسی بھی عارف کی تعلیمات کو سمجھنے کے لیے پہلے ان اصطلاحات کا سمجھنا بہت ضروری ہوتا ہے کیونکہ ان اصطلاحات کو سمجھے بغیر اس عارف کی تعلیمات کی سمجھ نہیں آسکتی اسی طرح سلطان العارفين حضرت سخی سلطان باہور رحمۃ اللہ علیہ نے اپنی کتب میں فقر کی کچھ اصطلاحات بیان فرمائی ہیں۔ ہم نے یہ ضروری سمجھا کہ آخر میں ان کی شرح کر دی جائے تاکہ طالب کو سمجھنے میں آسانی ہو کیونکہ یہ عاجز اس راہ سے گزر چکا ہے اس لیے احساس ہے کہ ان کو سمجھنے میں طالب کو کتنی مشکلات کا سامنا کرنا پڑتا ہے۔

## تجرید و تفرید

تجرید یہ ہے کہ طالب (سالم) ہر ایک مقام سے نکل کر تنہا ہو گیا، نفس اور شیطان سے اس نے خلاصی پائی۔ مقام حضور ہمیشہ اس کے مد نظر رہتا ہے۔ منظور ہو کر اس نے نفس مطمئنہ حاصل کر لیا ہے اب اس مقام پر شیطان نہیں پہنچ سکتا۔ تفرید اسے کہتے ہیں کہ طالب فرد ہو بظاہر شب و روز عام لوگوں کی طرح رہتا بستا ہو اور ان سے تعلقات رکھتا ہو یعنی عام انسانوں کی طرح زندگی بسر کرتا ہو لیکن درحقیقت وہ مقام فردیت اور ربوبیت میں غرق ہو۔ حضرت شیخ شہاب الدین سہروردی رحمۃ اللہ علیہ فرماتے ہیں ”تجرید میں اغیار کی نفی ہے اور تفرید میں اپنے نفس کی نفی ہے۔“

## فنائی اللہ

راہ فقر میں یہ آخری مقام ہے۔ فنائی اللہ سے مراد طالب کا بشریت اور روحانیت (ظاہر و باطن) میں اس طرح فانی ہونا ہے کہ انا، عقل، نفس، دنیا و عقبی اور احوال و مقامات فانی ہو جائیں اور ماسوی اللہ کا مکمل طور پر نسیان ہو جائے۔ یعنی بندہ مقام ربوبیت میں اس طرح غرق ہو کہ نہ تو اپنا اور نہ ہی موجودات کا وجود اس کی نظر میں باقی رہے۔ اسی کو غرق تو حید بھی کہتے ہیں اور ایسے سالم کو عارف اللہ کہا جاتا ہے۔ سلطان العارفين حضرت

سخی سلطان باہور رحمۃ اللہ علیہ فرماتے ہیں ”فنائی اللہ سے کہتے ہیں جو واحدانیت میں ایسا غرق ہو جس طرح انگارہ میں آگ یا کھانے میں نمک یا پانی دودھ میں۔ یہ مراتب اس شخص کے ہیں جو نفس پر حکمران اور روشن ضمیر ہے اور فنائی اللہ ہے۔ (کلید التوحید کلاں)

✽ اور یہ مقام فنائی اللہ ہے کہ یہاں عین ذات اور توحید میں غرق واحدانیت حاصل ہوتی ہے۔ (عین الفقر)  
 ✽ یہی توحید مطلق کا مقام ہے۔ یہیں حضوری حاصل ہوتی ہے اور اس کی نشانی یہ ہے کہ اس مقام پر نہ ہوشیاری رہتی ہے، نہ مستی، نہ عقل، نہ ذکر، نہ فکر۔ جہاں حضوری ہے وہاں سر ہٹو کی آواز آتی ہے۔ (عین الفقر)

### بقا باللہ

اس مرتبہ میں طالب فنا سے بھی فانی ہو جاتا ہے۔ جب طالب مقام فنائی اللہ میں اللہ تعالیٰ کی صفات سے متصف ہو کر دوبارہ بقا کی حالت میں آتا ہے تو اس کو بقا باللہ یا عارف باللہ کہا جاتا ہے یہاں پر انسان کامل ہو کر تلقین و ارشاد کی مسند پر فائز ہوتا ہے اور وہ اللہ کی سماعت سے سنتا اور اللہ کی بصارت سے دیکھتا ہے اس مقام پر طالب مولیٰ باطن میں مقام ربوبیت پر اور ظاہر میں مقام عبودیت پر ہوتا ہے۔ یہی مقام ”انا عبدک“ اور انسان کا کامل ترین مرتبہ ہے۔ مزید تفصیل کے لیے ملاحظہ فرمائیں ”باب انسان کامل“۔

### فنائی التوحید

مقام فنائی اللہ ہے۔

### وحدت، وصل، وصال، وصال الہی

مقام فنائی اللہ بقا باللہ ہے جہاں انسان کامل ہو کر تلقین و ارشاد کی مسند پر فائز ہوتا ہے۔ (تفصیل کے لیے ملاحظہ فرمائیں باب ”انسان کامل“)

### عارف

عارفین کی تین اقسام ہیں:

۱۔ عارف: وہ انسان یا طالب جو دیدار الہی میں غرق ہو اور مجلس محمدی صلی اللہ علیہ وآلہ وسلم کی حضوری

اُسے حاصل ہو اور تمام عبادات اللہ تعالیٰ کو دیکھ کر کرتا ہو۔ (تفصیل کے لیے ملاحظہ فرمائیں باب دیدار الہی اور مجلس محمدی صلی اللہ علیہ وسلم)  
۲۔ عارف اللہ: وہ طالب جو اللہ تعالیٰ کی ذات میں فنا ہو کر اپنی ہستی ختم کر چکا ہو یہ مقام فنا فی اللہ ہے۔

۳۔ عارف باللہ: یہ فنا کے بعد مقام بقا ہے جہاں انسان کامل ہو کر تلقین و ارشاد کی مسند پر فائز ہوتا ہے۔  
(تفصیل کے لیے ملاحظہ فرمائیں باب انسان کامل)

## احوال

طالب کے قلب (باطن) میں مرشد کی توجہ و تلقین یا تصور اسم اللہ ذات سے جو کیفیت وارد ہوتی ہے اس کو حال کہتے ہیں اور یہ ایک حالت سے دوسری حالت کی طرف بدلتی رہتی ہے یعنی یہ کیفیت مستقل نہیں ہوتی اور جو کیفیت طالب کے قلب پر وارد ہو اور قائم رہ جائے تو وہ حال کی بجائے مقام کہلاتی ہے۔ مثلاً ابتدا میں کبھی کبھی طالب فنا کی حالت میں چلا جاتا ہے لیکن پھر دوبارہ فوراً اصلی حالت پر لوٹ آتا ہے یعنی حالت فنا ختم ہو جاتی ہے تو یہ حال ہے اور جب مستقل فنا کی حالت میں چلا جائے اور صفات بشریت فنا ہو جائیں تو یہ مقام ہے۔

## شوق و ذوق

دیدار حق تعالیٰ کے لیے طلب کا بڑھنا اور بڑھتے ہی چلے جانا اور دیدار ذات کے بعد بھی اس میں کمی نہ آنا شوق اور دیدار حق تعالیٰ سے طالب کا بے خود ہو جانا (فنا فی اللہ) ذوق ہے۔

## درد

عاشق (طالب صادق) کی اس کیفیت کا نام ہے جو شوق دیدار میں اس قدر بڑھ جائے کہ اس کی برداشت سے باہر ہو جائے۔ اس حالت میں طالب پر بے قراری طاری رہتی ہے اور کسی شے سے سکون نہیں پاتا اس لیے عاشق کو درد مند بھی کہا جاتا ہے۔



## خام

وہ طالب جو کسی مرشدِ کامل کے حلقہ غلامی (بیعت ہو جائے) میں تو آجائے لیکن طلبِ مولیٰ کی بجائے دنیا کی طرف رغبت رکھتا ہو یعنی اس کی طلب، طلبِ مولیٰ نہ ہو۔

## جلال اور جمال

شیخ اکبر محی الدین ابن عربی رحمۃ اللہ علیہ فرماتے ہیں ”اللہ تعالیٰ کا فرمان ہے کہ میں نے انسان کو اپنے دونوں ہاتھوں سے پیدا فرمایا ہے دونوں ہاتھوں سے مراد جلال اور جمال کی صفات ہیں اور جلال و جمال کی ان دو صفات سے فقیر کی طبیعت مختلف اثرات قبول کرتی ہے۔ جذبِ جمالی سکون و قرار بخشا اور جمعیت عطا کرتا ہے جبکہ جذبِ جلالی بے قراری عطا کرتا ہے۔ سلطان العارفين فرماتے ہیں ”فقیر کو جلال و جمال دونوں سے گزرنا پڑتا ہے پس فقیر کو چاہیے کہ ان دونوں مقامات (جلالت و جمالت) سے گزر جائے اور ان مقامات کو طے کر کے آگے بڑھے اور اطمینان و دلجمعی حاصل کرے جو دانائی اور ہوشیاری سے حاصل ہوتی ہے۔“ (سج الاسرار)

## لطائفِ ستہ

موجودہ دور میں لطائفِ ستہ کو بڑی اہمیت حاصل ہو گئی ہے اور کچھ سلاسل میں لطائف کی مخصوص جگہوں پر ذکر کی ضربات لگا کر انہیں بیدار کیا جاتا ہے۔ ان لطائف کو نفس، قلب، روح، سر، خفی اور خفی کہا جاتا ہے۔ صوفیاء نقشبند کی رو سے انسانی وجود میں کچھ ایسے لطیف مراکز ہیں جن کا اپنا اپنا رنگ اور اپنی اپنی تاثیر ہے۔ ان کے تجلیہ کے لیے مختلف ریاضتیں اور مشقتیں بھی تجویز کی گئی ہیں۔ سلسلہ نقشبندیہ میں اگر تمام لطائف جاری ہو جائیں تو اُسے سلطان الاذکار کے نام سے موسوم کرتے ہیں۔ سلطان العارفين رحمۃ اللہ علیہ نے اپنی تصنیفات میں نہ تو ان لطائف کا اتنی تفصیل سے ذکر کیا ہے اور نہ ہی ان کے مقام اور رنگ کی نشاندہی فرمائی ہے اور نہ ہی انہیں بیدار کرنے کے لیے کوئی ورد و وظائف، ریاضتیں اور مشقتیں تجویز کی ہیں۔

سلطان العارفين حضرت سخی سلطان باہور رحمۃ اللہ علیہ کے سلسلہ فقر میں تجلیہ لطائف کے لیے مرشدِ کامل اکمل صاحبِ مستی کی بیعت اور اس کی زیر نگرانی سلطان الاذکار اسمِ ھو کا پاسِ انفاس سے ذکر، تصورِ اسم

اللہ ذات اور مشق مرقوم وجودیہ ہی کافی ہے۔ سلطان العارفين اسمِ ھو کے ذکر ہی کو سلطان الاذکار قرار دیتے ہیں اور یہ ذکر اور تصور اللہ تعالیٰ کی مہربانی اور مرشد کی توجہ باطنی سے خود بخود لطائف در لطائف منتقل ہوتا رہتا ہے اور طالب انسانِ کامل کے مرتبہ پر فائز ہو جاتا ہے جیسا کہ آپ رحمۃ اللہ علیہ ارشاد فرماتے ہیں:

✽ جب نفس، قلب، روح اور ستر ایک ہو جاتے ہیں تو انسانِ کامل (بقابلہ) ہو جاتا ہے۔ (عقل بیدار)

## نور

نور کیا چیز ہے؟ نور ایک غیر مخلوق باطنی قوت ہے جو حروفِ اسمِ اللہ ذات سے نمودار ہوتی ہے اور یہی انوار و سیلہ دیدار ہیں اور نصیب اولیاء اللہ زندہ دل و عقل بیدار ہیں (نور الہدی) اسمِ اللہ ذات کے تصور و ذکر سے جو انوار پیدا ہوتے ہیں ان سے ساتوں اعضاءِ نورِ مطلق ہو جاتے ہیں اور ہر عضو سے نور ٹپکتا ہے اسی نور سے ذاتِ حق کی معرفت حاصل ہوتی ہے اور اسمِ اللہ ذات کے تصور کے نور سے معرفتِ الہی کے نور کا مشاہدہ ہونے لگتا ہے۔

## توجہ

توجہ سے مراد مرشدِ کاملِ اکمل کی وہ باطنی نگاہ ہے جس سے وہ طالب یا مرید کا تزکیہ کرتا ہے جیسا کہ علامہ اقبال رحمۃ اللہ علیہ نے فرمایا ہے۔ ”تیرا علاج نظر کے سوا کچھ اور نہیں ہے۔“ سلطان العارفين حضرت سخی سلطان باہو رحمۃ اللہ علیہ فرماتے ہیں کہ ہزار برس کی زہد و ریاضت اور چلہ کشی سے مرشد کی ایک نگاہ بہتر ہے۔ آپ رحمۃ اللہ علیہ توجہ کی تین اقسام بیان فرماتے ہیں:

1. توجہ ذکر فکر 2. توجہ مذکور 3. توجہ حضور

ذکر فکر کی توجہ عوام کے لیے ہے مذکور کی توجہ اس ذات کے لیے جو شہ رگ سے بھی نزدیک ہے بمنزلہ حجاب ہے اور حضور کی توجہ نور کی طرح ہے اس توجہ سے ایک دم میں ہزار ہا جواب با صواب ملتے ہیں۔ توجہ ذکر فکر ابتدا ہے، توجہ مذکور وسط ہے اور توجہ حضور انتہا ہے۔

پس مرشدِ کامل کی توجہ کے بغیر طالب خواہ ساری عمر ریاضت کر کے سوکھ کر کاٹھا ہو جائے اور عبادت کی کثرت سے اس کی پیٹھ کبڑی ہو جائے اس کی محنت و ریاضت بار آور نہیں ہوتی۔

کیا تجھے معلوم ہے کہ توجہ حضور کس چیز سے حاصل ہوتی ہے؟ یاد رہے کہ توجہ حضور اسمِ اللہ ذات کے

۱۔ لطائف: نفس، قلب، روح، ستر، خفی، اخفی، مخفی

تصور سے حاصل ہوتی ہے۔ (اسرار قادری)

ایک اور جگہ آپ رحمۃ اللہ علیہ فرماتے ہیں:

توجہ کی تین اقسام ہیں:

1- توجہ مَحْنَث: یہ دنیا کی خاطر کی جاتی ہے۔ طالب دنیا مَحْنَث (ہیجرا) ہوتا ہے اس کا مرشد بھی مَحْنَث ہوتا ہے اس لیے اس کی توجہ بھی مَحْنَث ہوتی ہے۔

2- توجہ مَوْنَث: یہ عقبی (آخرت) کی خاطر کی جاتی ہے طالب عقبی مَوْنَث (عورت) ہوتا ہے اس لیے اس کا مرشد بھی مَوْنَث ہوتا ہے اور اس کی توجہ بھی مَوْنَث ہوتی ہے۔

3- توجہ مذکر: یہ مرد مولیٰ کیا کرتے ہیں محض مولیٰ کی خاطر۔ طالب مولیٰ مذکر (مرد) ہوتا ہے اور اس کا مرشد مرد مولیٰ مذکر ہوتا ہے اور اس کی توجہ بھی مذکر ہوتی ہے۔ (اسرار قادری)

## غریب

حضرت سخی سلطان باہور رحمۃ اللہ علیہ کی تعلیمات میں غریب کے معنی ہیں ”وہ فقیر (انسانِ کامل) کہ جس کے وجود سے غیر اللہ نکل گیا ہو اور اس کے اندر رُحُو (اللہ تعالیٰ) کے سوا کچھ بھی نہ ہو۔“

## مسکین

حضرت سخی سلطان باہور رحمۃ اللہ علیہ کی اصطلاحاتِ تصوف میں مسکین کے معنی ہیں ”ساکن مع اللہ“ یعنی ہر لمحہ اللہ تعالیٰ کی معیت میں رہنا جیسا کہ حضور اکرم صلی اللہ علیہ وآلہ وسلم کی حدیث مبارک ہے ”الہی مجھے مسکین بنا کر رکھ اور میرا حشر مسکینوں کے ساتھ ہو۔“ آپ فرماتے ہیں تصوف کے معنی ہیں توحید اور توحید کے کیا معنی ہیں؟ توحید کے معنی ہیں اللہ ہی اللہ۔ جو آدمی اس مرتبے پر پہنچ جائے کہ اس کی نگاہ میں اللہ ہی اللہ سمایا رہے تو وہ ماسوئی اللہ سے لا تعلق ہو جاتا ہے اور اس کے وجود میں بجز ذکر کلمہ طیبات لَا إِلَهَ إِلَّا اللَّهُ مُحَمَّدٌ رَسُولُ اللَّهِ کوئی اور ذکر قرار نہیں پکڑتا۔ یہ ہیں مراتب مسکین غریب فقیر کے۔ (بحک الفقر کلاں)

## ترک و توکل

ترک سے مراد اللہ تعالیٰ کے سوا ہر شے، سہارا اور موجود سے چھٹکارا، خلاصی اور نجات ہے اور توکل اللہ تعالیٰ پر بھروسہ کا نام ہے۔ توکل کا تفصیلی بیان توکل کے باب میں گزر چکا ہے۔ جب تک طالب ”ترک“ کی

منزل سے نہیں گزرتا کامل توکل حاصل نہیں ہوتا۔

### تلقین

ظاہری علماء درسی تعلیم، قیل و قال، گفتگو اور دلائل سے لوگوں کو راہِ راست پر لاتے ہیں لیکن اصطلاح فقر میں مرشدِ کامل کا حضور علیہ الصلوٰۃ والسلام کی سنتِ مبارکہ کے مطابق ایک ہی نگاہ سے روشن ضمیری بخش کر طالبِ مولیٰ کا دل زندہ کر دینے کا نام تلقین ہے۔ مرشدِ کامل نگاہ سے کام لے کر قلوب کا تزکیہ کرتا ہے یعنی مرشدِ کامل وعظ و نصیحت اور تعلیم کے ساتھ ساتھ تلقین سے کام لے کر طالب کا ظاہر و باطن درست کرتا ہے۔ تعلیم عام طور پر درسی انداز میں ہوتی ہے یعنی زبانی یا تحریری جبکہ تلقین کا تعلق القاء سے ہے یعنی علم ذاتِ حق تعالیٰ کو قلب میں اتارنا۔ تعلیم و تلقین دونوں مرشد کی ذمہ داری ہے۔

### ہمّت

راہِ فقر میں بہت سے امتحانات، مشکلات پیش آتی ہیں طالبِ مولیٰ کا کام ہے کہ اُن سے نمٹ کر آگے بڑھتا جائے۔ حضرت سخی سلطان باہور رحمۃ اللہ علیہ ان مشکلات، امتحانات اور ناموافق حالات کو اپنے موافق کرنے اور ان تمام منفی قوتوں سے رخ پھیر کر اپنی پوری قوتوں اور جملہ قوائے روحانیہ کے ساتھ اللہ کی طرف متوجہ رہنے کو ہمّت کہتے ہیں۔

### صاحبِ مسٹمی

صاحبِ مسٹمی سے مراد فنا فی اللہ بقا باللہ فقیر (انسانِ کامل) ہے جو مسندِ تلقین و ارشاد پر فائز ہوتا ہے۔ یہی وہ ذات ہے جو مرشدِ کامل اکمل ہے اور اسمِ اللہ ذاتِ عطا کرنے پر من جانب اللہ مامور ہے۔ حضرت سخی سلطان باہور رحمۃ اللہ علیہ فرماتے ہیں:

✽ اسم اور مسٹمی کے درمیان کیا فرق ہے؟ صاحبِ اسم صاحبِ ذکر ہے اور صاحبِ مسٹمی صاحبِ استغراق ہے۔ صاحبِ اسم مقامِ خلق پر ہوتا ہے اور صاحبِ مسٹمی مقامِ غیر مخلوق پر۔ صاحبِ مسٹمی پر ذکر حرام ہے کہ وہ ظاہر باطن میں ہر وقت غرقِ فنا فی اللہ ہوتا ہے۔ (عین الفقر)

✽ مرشدِ کامل صاحبِ استغراق ہوتا ہے اور ذکر نام ہے ہجر و فراق اور دوری کا ”صاحبِ مسٹمی“ کا بھلا ذکر اسمِ اللہ سے کیا واسطہ۔ (عین الفقر)

✽ سلطان العارفين حضرت نخی سلطان باحور رحمۃ اللہ علیہ فرماتے ہیں: ”اسم اعظم اُسے نصیب ہوتا ہے جو صاحبِ مستمی ہو۔ جو صاحبِ مستمی ہو جاتا ہے وہی صاحبِ اسم اعظم ہوتا ہے۔“ (عین الفقرا)

✽ مستمی آن کہ باشد لازوالی نہ آن جا ذکر و فکر نہ وصالی

✽ بود غرقش بہ وحدت عین دانی فنا فی اللہ شود ہر نہانی

ترجمہ: مقامِ مستمی لازوال مقام ہے جہاں پر ذکر و فکر وصال کی گنجائش نہیں۔ اس مقام پر پہنچ کر طالب اللہ فنا فی اللہ فقیر ہو جاتا ہے اور اس پر رازِ پنہاں ظاہر ہو جاتا ہے۔ (محمد الفکر کما)

### مقامت

راہِ حق میں پیش آنے والے مختلف مقامات و درجات کو مقامت کہتے ہیں۔ حضرت نخی سلطان باحو رحمۃ اللہ علیہ فرماتے ہیں کہ ”استقامت بہتر ہے کرامت و مقامت سے۔“ (عین الفقرا)

### رجعت

اپنے مرتبے سے گر جانے کو رجعت کہتے ہیں طالبِ مولیٰ کے لیے یہ رجعت عارضی سزا ہوتی ہے جیسے ہی وہ اپنی غلطی پہچان کر اللہ پاک کی بارگاہ سے رجوع کرتا ہے تو مرتبے پر بحال کر دیا جاتا ہے۔ اگر بصد رہے تو مستقل طور پر درجے سے ہٹا دیا جاتا ہے۔ طالبِ دنیا جو دنیاوی اغراض و مقاصد کے لیے دعوت پڑھتا یا ورد و وظائف کرتا ہے مستقل طور پر تترلی کی سزا پاتا ہے بعض اوقات اس کا شیشہ عقل بھی ٹوٹ جاتا ہے۔

### دمِ انسانی

دمِ یادِ انسانی سے مراد روحِ انسانی ہے قرآن مجید میں ارشادِ باری تعالیٰ ہے: ”اور (وہ لوگ) تجھ سے روح کے متعلق سوال کرتے ہیں۔ تو کہہ دیجیے کہ روح امرِ ربی ہے اور نہیں دیا آپ (صلی اللہ علیہ وآلہ وسلم) کو علم مگر تھوڑا (حصہ)۔“ (بنی اسرائیل 17/85)

یہاں علم کا لفظ عام ہے یعنی روح کے علاوہ بھی کسی اور چیز اور قسم کا علم جو آپ صلی اللہ علیہ وآلہ وسلم کو دیا گیا ہے وہ تھوڑا ہے اس قلتِ علم کی تخصیص صرف روح کے ساتھ ہی نہیں۔ روح ایک ایسی چیز ہے جس کے جسم میں آنے سے جسم زندہ ہو جاتا ہے اور جسم سے نکل جانے سے جسم کو موت آ جاتی ہے۔ حرکتِ حیات کا سبب قریبی یہی روح ہے۔ ہر چیز میں روح جاری و ساری ہے۔ جو روح نباتات کی حیات کو قائم رکھتی ہے، اس سے وہ

روح ارفع ہے جو حیوانات کی حیات کو قائم رکھتی ہے اور اس سے وہ روح ارفع و اعلیٰ ہے جو حیاتِ انسانی کو قائم رکھتی ہے۔ اس کی مندرجہ ذیل حالتیں ہیں:

۱۔ روحِ قدسی: اللہ تعالیٰ نے روحِ قدسی کو عالمِ لاہوت میں عمدہ اور حسین صورت میں تخلیق فرمایا اور یہی وہ روح ہے جو اللہ تعالیٰ کا راز ہے اور اسی روح کے متعلق ارشاد ہے ”انسان میرا راز ہے اور میں انسان کا راز ہوں“ اس روح کی طرف حدیثِ نبوی صلی اللہ علیہ وآلہ وسلم میں اشارہ ہے ”میں اللہ تعالیٰ کے نور سے ہوں تمام مخلوق میرے نور سے ہے“ یہ وجودِ حق تعالیٰ سے ایک خاص امر ہے جو احاطہ کن سے خارج ہے اور مخلوقات میں شامل نہیں۔ یہی روح آدم علیہ السلام میں پھونکی گئی اور یہی مسجودِ ملائکہ بنی۔ نقائصِ کونیہ اور خلقی سے پاک ہے۔ یہی روح وسیلہ دیدار پروردگار ہے اور وَنَفَخْتُ فِيهِ مِنْ رُوحِي (ترجمہ: اور اللہ نے اپنی روح اس میں پھونکی۔ سورہ الحجر۔ 29) اور فَأَيُّنَّمَا تُولَدُوا فَتَمَّ وَجْهُ اللَّهِ (ترجمہ: تم جس طرف بھی اپنا چہرہ پھیرو گے تمہیں اللہ تعالیٰ کا چہرہ نظر آئے گا۔ البقرہ۔ 115) اور وَلِكُلِّ وَجْهَةٌ هُوَ مُوَلِّيٰهَا (ترجمہ: اور ہر ایک کے لیے توجہ کی ایک سمت مقرر ہے اور وہ اسی طرف چہرہ (رخ) کرتا ہے۔ البقرہ 148) میں وَجْهٌ سے اسی روح کی جانب اشارہ ہے۔ یہی وَجْهٌ ہر چیز میں اللہ تعالیٰ کی روح ہے۔ اسی بنا پر یہ روح القدس کہلاتی ہے اور اسی کو روح الارواح، ستر الہی اور وجودِ حق تعالیٰ کے ساتھ بھی تعبیر کیا جاتا ہے اور یہی امانتِ الہیہ ہے۔ اسے روحِ اعظم بھی کہتے ہیں۔ روحِ اعظم ربوبیتِ ذاتِ الہی ہے اس لیے ممکن نہیں کہ سوائے اللہ کے کوئی اس کی کہنہ تک پہنچ سکے۔ روحِ قدسی کو کسی جہاں یا عالم میں جانے کے لیے اسی جہاں یا عالم کے لباس کی ضرورت ہوتی ہے۔

روحِ سلطانی: روحِ قدسی کو جبروتی لباس پہنا کر عالمِ جبروت میں اتار دیا گیا (عالمِ جبروت کو عالمِ ارواح بھی کہتے ہیں) بلحاظ لباسِ جبروتی اس کا نام روحِ سلطانی ہے۔

روحِ سیرانی یا روحانی: پھر وقتِ مقررہ پر اُسے ملکوتی لباس پہنا کر عالمِ ملکوت میں محفوظ رکھا جاتا ہے تاکہ اسے عالمِ ناسوت میں پہنچایا جاسکے بلحاظ لباسِ ملکوتی اس کا نام روحِ سیرانی یا روحانی ہے۔ کشف، الہام یہیں سے ہوتا ہے اور سچے خواب یہیں سے آتے ہیں۔

روحِ جسمانی یا حیوانی: پھر اسے عالمِ ناسوت کا جامہ پہنایا جاتا ہے جسے روحِ جسمانی یا حیوانی کہتے ہیں اور اس کے لیے عالمِ ناسوت میں جامہِ عنصری (گوشت کا جسم جو ہوا مٹی پانی اور آگ سے بنا ہے) تیار کیا جاتا ہے اور اس میں اس روح کو داخل کیا جاتا ہے تاکہ روحِ عالمِ ناسوت (عالمِ خلق) میں چلنے نہ

پائے۔ اس روح کے دو حصے ہیں (۱) روح حیوانی وہ ہوائے لطیف ہے جو عناصر کے بخارات لطیف سے متعدد ہضموں کے بعد پیدا ہوتی ہے اور جسم میں قبولیت حیات کی صلاحیت پیدا کر کے اس میں حس و حرکت پیدا کر دیتی ہے یہ گوشت و ہڈیوں میں اس طرح سرایت کیے ہوئے ہے جس طرح آگ کوئلہ میں۔ اسی کے سبب روح اصلی کو بدن سے علاوہ ہے اور اسی کے نکل جانے سے بدن مر جاتا ہے کیونکہ روح حیوانی ہی کے قلب سے بے تعلق ہو جانے کا نام موت ہے اس بے تعلق سے انسان کی وہ کیفیت ہو جاتی ہے جو درخت کی جڑیں کاٹ دینے کے بعد ہو جاتی ہے یعنی وہ خشک ہو جاتا ہے اور مر جاتا ہے اس کا اصلی معدن و مرکز قلب و دماغ و جگر ہے بس اسی روح میں طب یا میڈیکل کی ساری تدبیریں چلتی ہیں۔ ارواح کے دوسرے جو اجزاء ہیں نہ سائنس کی ان تک نظر پہنچتی ہے اور نہ ان پر کوئی بس چلتا ہے۔ اس لیے اسے روح طبعی بھی کہتے ہیں۔ (۲) روح جسمانی روح حیوانی پر ایک اضافی چیز ہے اللہ کا ایک نور ہے جس کا پر تو انسان میں روح جسمانی پر ڈالا جاتا ہے یوں بھی کہا جاسکتا ہے کہ حضرت علیم کی شعاع علم ہے جو نطفہ انسانی پر چمکتی ہے اور رحم مادر میں تخلیق انسانی کی تکمیل کا باعث ہوتی ہے اس لیے اسے روح انسانی بھی کہا جاتا ہے۔

اب طالب کا روح سے تمام پرت (لباس) اُتار کر عالم لاہوت میں روح قدسی کے وسیلہ سے دیدار کرنا ہی کامیابی ہے۔ غوث الاعظم حضرت شیخ عبدالقادر جیلانی رضی اللہ عنہ نے اپنی کتاب سرالاسرار میں اس کو یوں بیان فرمایا ہے:

✽ اللہ تعالیٰ نے جب روح قدسی کو عالم لاہوت میں عمدہ اور حسین صورت میں تخلیق فرمایا تو ساتھ ہی انسان کا ارادہ بھی کر لیا کہ اسے سورۃ التین آیت 5 کے مطابق ”اَسْفَلَ سَفَلِیْنِ“ کی طرف پھیرا جائے گا تا کہ غلبہ انیسیت و محبت کے باعث اسے صدق کے اس مرتبہ عظیم تک پہنچایا جاسکے جو اللہ تعالیٰ کے قرب کا حاصل ہو یہ مقام خاص انبیاء و اولیاء کرام کا ہے۔ ہر روح قدسی کو پہلے تخم تو حیدی (اسم اللہ ذات) کے ساتھ عالم جبروت میں پہنچایا جاتا ہے پھر عالم ملکوت سے ناسوت (عالم خلق) کے لئے محفوظ رکھا جاتا ہے پھر اسے اس ملک کا جامہ (لباس) پہنایا جاتا ہے اور پھر اسے عالم ناسوت کی طرف بھیجا جاتا ہے اور اس کے لئے جامہ عنصری تیار کیا جاتا ہے اس لئے کہ روح عالم ناسوت یا عالم خلق میں جلنے نہ پائے۔

✽ اصل روح روح قدسی ہے۔

✽ بلحاظ لباس جبروتی اس کا نام روح سلطانی ہے۔

✽ بلحاظ لباس ملکوتی اس کا نام روح سیرانی یا روحانی ہے۔

بلحاظ ملکی یا بشری اس کا نام روح جسمانی یا حیوانی ہے۔

انسانی کامیابی یہ ہے کہ وہ منازل و مقامات کو طے کرتا ہوا (وطنِ اصلی) عالمِ لاہوت میں پہنچ جائے۔ (سرالاسرار)

اس کو شیخ اکبر محی الدین ابن عربی رحمۃ اللہ علیہ نے یوں بیان فرمایا ہے:

انسان کا ظاہر اس کی صورت اور جسد (جسم) ہے اور انسان کا باطن اس کی روح ہے۔ جسد اور ہے روح اور ہے۔ حالانکہ انسان متکلم واحد ہے اسی طرح جملہ اعضاء انسان میں جمع ہیں یہاں یہ اشارہ بھی ہے کہ اعضاء میں جو ضد غالب آجائے اس کی ضد متقابلہ مغلوب ہو جاتی ہے۔ انسان کے جسد (جسم) کی پرورش کی جائے اور شجرہ روح کو پانی (ذکر و تصور اسمِ اللہ ذات) نہ ملے تو روح کا پودا خشک ہو جائے گا اور جسم کا درخت تازہ اور فربہ ہو جائے گا صفات حیوانیت غالب آجائیں گی اور صفات روح مغلوب ہو جائیں گی اسی طرح جب روح کی پرورش (ذکر و تصور اسمِ اللہ ذات سے) کی جاتی ہے تو صفات روح صفات بشریت پر غالب آجاتی ہیں۔ (شرح فصوص الحکم والایقان)

دینِ قیم دراصل روح کے جسم پر غالب آنے کا نام ہے۔ (ایضاً)

اور عالمِ لاہوت تک روح کی پرواز کا ایک ہی نسخہ ہے اور وہ ہے ذکر و تصور اسمِ اللہ ذات بشرطیکہ مرشدِ کامل اکمل صاحبِ مستحی سے حاصل ہوا ہو۔ اقبال نے کہا ہے:

اے طائرِ لاہوتی ہے اس رزق سے موت اچھی جس رزق سے آتی ہو پرواز میں کوتاہی

## امتحان اور بلا

امتحان دراصل اولیاء اللہ اور طالبانِ مولیٰ کے قلوب کا مختلف مصائب و شدید کیفیات میں مبتلا ہونا ہے جو من جانب اللہ ظہور میں آتی ہیں جیسا کہ خوف، غم، ہیبت اور قبض وغیرہ۔ یہ درجہ بڑا اعلیٰ ہے۔ چنانچہ ارشادِ باری تعالیٰ ہے ترجمہ: ”وہ لوگ جن کے دل تقویٰ کی وجہ سے آزمائش میں مبتلا ہیں بڑی بخشش اور اجر کے مستحق ہیں۔“

بلا سے مراد اولیاء اللہ کا اذیتوں، بیماریوں، غموں اور جسمانی تکلیفوں میں مبتلا ہونا ہے۔ قربِ الی اللہ بقدر شدتِ مصائب حاصل ہوتا ہے۔ مصائب اولیاء اللہ کا لباس طالبانِ مولیٰ کا گہوارہ اور انبیاء کی غذا ہیں۔ حضور اکرم صلی اللہ علیہ وآلہ وسلم کا فرمان ہے:

جماعتِ انبیاء سب سے زیادہ مبتلائے بلا ہوتے ہیں۔



سب سے زیادہ بتلائے بلا انبیاء ہوتے ہیں پھر اولیاء اور پھر جو تقویٰ والے ہوتے ہیں۔  
بلا وہ آزمائش اور ابتلا ہے جو مومن کی روح اور جسم پر نازل ہوتی ہے جس کی اصل حقیقت نعمتِ حق ہے اور  
بظاہر ایک پوشیدہ راز۔ اس ابتلا کو برداشت کرنا حقیقت میں اللہ تعالیٰ کی رضا پر سر تسلیم خم کر کے دیدارِ الہی تک  
پہنچنا ہے۔

کفار اور منافقین پر نازل ہونے والی مصیبتیں بلا نہیں ہوتیں وہ ان کی بدبختی ہوتی ہے۔  
یاد رہے بلا کا مقام امتحان سے بلند تر ہے۔ امتحان کا اثر فقط دل پر ہوتا ہے اور بلا کا جسم اور دل دونوں پر۔

## خوف ورجا

حضور علیہ الصلوٰۃ والسلام کا ارشاد مبارک ہے: **أَلَا يَمَانُ بَيْنَ الْخَوْفِ وَالرَّجَاءِ**۔ ترجمہ: مقامِ ایمان  
خوف اور امید کے درمیان ہے۔

مستقبل میں کسی ناپسندیدہ چیز کی توقع کی وجہ سے دل میں جو الم و حزن اور جلن پیدا ہوتی ہے اسے  
خوف کہتے ہیں یہ خوف کبھی تو گناہوں کے ارتکاب کی وجہ سے ہوتا ہے اور کبھی اللہ تعالیٰ کی ان صفات کی  
معرفت کی وجہ سے جو خوف کا باعث بنتی ہیں۔ خوف کی یہ قسم اکمل و اتم ہے کیونکہ جس کو اللہ تعالیٰ کی معرفت  
حاصل ہو جائے تو یقیناً اس میں خوف کی کیفیت پیدا ہو جاتی ہے۔ صوفیاء کرام فرماتے ہیں کہ محبت کو جامِ محبت  
اسی وقت پلایا جاتا ہے جب اس کا دل خوف کی بھٹی سے گزر کر پختہ ہو جائے۔

شیخ احمد زروق فرماتے ہیں کہ اللہ تعالیٰ کے فضل و احسان پر اعتماد کرنے سے دل میں جو سکون کی کیفیت  
پیدا ہوتی ہے اسے رجا کہتے ہیں لیکن رجا کے ساتھ عمل بھی ضروری ہے کیونکہ بغیر عمل رجا خود فریبی ہے۔ رجا وہ  
مقام ہے جس میں سالک کے دل میں سکون و اطمینان ہوتا ہے اور وہ چیخنے چلانے سے باز رہتا ہے اور امید  
رحمت پر رہتا ہے۔ حضرت ابنِ عجبیہ رحمۃ اللہ علیہ نے رجا کے تین مراتب بیان فرمائے ہیں۔

1. عوام کی رجا: عوام کی رجا یہ ہے کہ وہ حصولِ ثواب کے ساتھ حسنِ خاتمہ کے امیدوار ہوتے ہیں  
یعنی ایسے سالک جن کی عبادات کا مقصود ثواب پانا اور حسنِ خاتمہ، عقبیٰ کی طلب اور اس کو پانا ہی مقصود ہو۔
2. خواص کی رجا: خواص کی رجا یہ ہے کہ وہ رضائے الہی اور اس کے قرب کے طالب ہوتے ہیں یعنی  
اللہ پاک کی رضا ہر کام میں قبول کرتے ہیں۔

3. خاص الخواص کی رجا: خاص الخواص وہ لوگ ہیں جن کو نہ تو ثواب سے غرض ہے اور نہ عقوبتی کے طلب گاران کا مقصود ذاتِ حق ہے اور مشاہدہ حق تعالیٰ اور اسرارِ خداوندی میں ترقی کے طلب گار ہوتے ہیں۔  
حضرت بابا فرید الدین گنج شکر رحمۃ اللہ علیہ فرماتے ہیں ”اللہ کا خوف“ اس کے عدل سے ہے اور ”رجا“ اس کے فضل سے ہے اللہ تعالیٰ کے دربار میں عزیز ترین آدمی وہ ہے جس میں یہ دونوں چیزیں موجود ہوں“

## قبض و بسط

اللہ تعالیٰ ارشاد فرماتا ہے: وَاللَّهُ يَبْضُ وَيَبْسُطُ ترجمہ: اللہ تعالیٰ ہی قبض کرتا ہے وہی بسط کرتا ہے۔  
قبض و بسط کا معاملہ صاحبِ حال کے لیے ہے۔ قبض کا وجود صفاتِ نفس کے غلبہ کے باعث ہوتا ہے اور بسط صفاتِ قلب کے غلبہ سے ظہور میں آتا ہے۔ جب تک نفس لوامہ رہتا ہے اس کی یہ حالت ہوتی ہے کہ کبھی وہ مغلوب ہوتا ہے اور کبھی غالب اور اسی کشمکش کے نتیجہ میں قبض و بسط کی کیفیات پیدا ہوتی ہیں اور جو صاحبِ نفس ہے وہ اپنے نفس کی وجہ سے تاریک پردے (ظلماتی حجاب) کے تحت ہوتا ہے اور صاحبِ قلب اپنے قلب کی بدولت حجابِ نورانی کے تحت ہوتا ہے (اور اسی اعتبار سے قبض و بسط کا درود ہوتا ہے) لیکن جب کوئی تمام حجابات سے نکل کر ترقی کرتا ہے تو پھر وہ حال کی قید میں نہیں رہتا اس جگہ پہنچ کر وہ قبض و بسط کی قید سے بھی نکل جاتا ہے اور جب تک قلب کے نورانی وجود سے آزاد رہ کر بارگاہِ قرب میں رہتا ہے تو حجابِ قلب اور حجابِ نفس سے بھی اس کی آزادی رہتی ہے۔ شیخ فارس رحمۃ اللہ علیہ فرماتے ہیں کہ قبض پہلے ہے اور بسط بعد میں۔ پھر ایسا حال آتا ہے کہ نہ قبض رہتا ہے نہ بسط۔ اس لیے قبض و بسط کا ظہور اس وقت ہوتا ہے جب وجود کی حالت پائی جائے اور فنا و بقا کی حالت میں نہ قبض ہوتا ہے نہ بسط۔ عوام جس نشاط کو بسط اور جس رنج و آلام کو قبض سمجھنے لگتے ہیں وہ نفسِ امارہ کی وجہ سے ہوتے ہیں۔

## وجد اور غلبہ

وجد ایک ایسا روحانی جذبہ یا تجلی ہے جو اللہ تعالیٰ کی طرف سے قلبِ انسانی پر وارد ہو۔ خواہ اس کا نتیجہ خوشی ہو یا غم اس تجلی کے وارد ہونے سے قلب کی حالت تبدیل ہو جاتی ہے اور اس کے اندر رجوع الی اللہ کا شوق پیدا ہو جاتا ہے۔ وجد ایک قسم کی فرحت ہے اور یہ اس شخص کو حاصل ہوتی ہے جس کی صفاتِ نفس مغلوب ہوں۔ اس سے تو اجد ہے اور تو اجد سے مراد ہے ذکر و فکر اور تصور اسمِ اللہ ذات سے وجد حاصل ہونا اور غلبہ یہ

ہے کہ وجد کی حالت متواتر طاری رہے۔ وجد برق کی طرح نمودار ہو کر فنا ہو جاتا ہے لیکن غلبہ کی صورت میں برق تجلی متواتر نمودار ہوتی رہتی ہے۔ اس وقت طالب کی قوت تمیز باقی نہیں رہتی۔ وجد بہت جلد زائل ہو جاتا ہے۔ لیکن غلبہ باقی رہتا ہے اور وہ اسرار کے تحفظ کے لیے ایک مضبوط قلعہ بن جاتا ہے۔

## سکر و مستی اور صحو

روحانی حال یا تجلی خاص کے غلبہ کا نام ”سکر و مستی“ ہے۔ ”سکر“ قلب کا جوش و خروش اور ”مستی“ ہے جو ذکر اور تصور اسم اللہ ذات یا دیدار یار کے موقع پر پیدا ہوتا ہے۔ اس سے طالب بے خود اور بیگانہ ہو جاتا ہے اور حالت سکر و مستی سے واپس آنے کا نام ”صحو“ ہے۔

شیخ واسطی فرماتے ہیں وجد کے چار مقامات ہیں۔ 1۔ دھول 2۔ حیرت 3۔ سکر و مستی 4۔ صحو ان مراتب و مقامات کی مثال ایسے ہے جیسے کوئی شخص سمندر کا حال سے پھر وہ سمندر کے قریب جائے پھر وہ سمندر میں داخل ہو جائے اس کے بعد وہ سمندر کی لہروں میں گھر جائے۔ اسی تمثیل کے مطابق جس کسی میں حال کا کچھ اثر باقی رہتا ہے اس پر سکر کا اثر باقی رہتا ہے اور جس کی ہر چیز اپنے مقام پر لوٹ آئے تو اس کی حالت اس وقت حالت صحو کی ہوتی ہے۔ بس سکر و مستی ارباب قلوب کے لیے ہے اور صحو ان کو نصیب ہوتا ہے جن پر غیبی حقائق کا انکشاف دوران سکر و مستی ہوتا ہے۔

## خناس

خناس کے لفظی معنی ہیں ”چھپ کر حملہ کرنے والا“ سورہ الناس میں ارشاد باری تعالیٰ ہے ترجمہ: (اے محبوب صلی اللہ علیہ وآلہ وسلم) فرما دیجیے کہ میں پناہ میں آتا ہوں انسانوں کے رب کی۔ تمام انسانوں کے بادشاہ کی۔ تمام انسانوں کے معبود کی اُس وسوسہ ڈالنے والے“ (چھپ کر حملہ کرنے والے) کے شر سے جو لوگوں کے سینوں میں وسوسے ڈالتا ہے۔ خواہ وہ ”جنات“ میں سے ہو یا ”انسانوں“ میں سے۔ (سورۃ الناس) حدیث نبوی صلی اللہ علیہ وآلہ وسلم ہے کہ ”جن شیطان سے انسانی شیطان زیادہ خطرناک ہوتا ہے۔“ وسوسہ کے معنی دل میں آنے والے بڑے خیال، شبہ یا گمان کو کہتے ہیں اس کی جمع وساوس یا وسوسے ہیں۔ دل میں دو دروازے ہیں ایک اوپر ایک نیچے، اوپر کا دروازہ جسم سے متصل ہے اور نیچے کا روح سے۔ خناس ان دو

دروازوں کے ارد گرد مکڑی کا جالسا بن کر رہتا ہے اور وساوس کو اژدھے کی صورت میں دل میں پھونکتا رہتا ہے ختناس کی صورت اژدھے کی مانند ہوتی ہے اس کی دم پر زہریلے کانٹے ہوتے ہیں جس سے وہ دل کو مسموم کرتا رہتا ہے اور دل میں سیاہی پیدا کر دیا کرتا ہے۔ ذکر و تصور اسم اللہ ذات سے ختناس مضمحل ہو جاتا ہے اور اس طرح تصفیہ قلب ہو جاتا ہے لیکن ذکر و تصور اسم اللہ ذات سے غفلت سے ختناس فریبہ ہو جاتا ہے اور اس کی ضرر رسانی بڑھ جاتی ہے۔ وساوس کی کئی اقسام ہیں لیکن راہ فقر میں ختناس (جن، انسان) کا سب سے بڑا حملہ مرشد کامل سے بدگمانی پیدا کرنا ہوتا ہے اور دل میں مرشد کے بارے میں طرح طرح کے وسوسے چھوڑتا ہے تاکہ طالب کو راہ فقر سے بدظن کیا جاسکے۔

جیسا کہ اوپر سورہ الناس اور حدیث شریف میں بیان کیا گیا ہے کہ ختناس شیطان کی شکل میں بھی ہو سکتا ہے اور انسانی شکل میں بھی۔ دراصل جس نے آدم کو سجدہ سے انکار کیا اور راندہ درگاہ ہو اس کا نام ابلیس ہے۔ ابلیس نفس کی جہتِ جلالی و گمراہی کا مظہر ہے اور اُسے انسان پر نفس ہی کے وسیلہ سے کامیابی حاصل ہوتی ہے۔ شیاطین ابلیس کی اولاد ہیں۔ ابلیس نے نفسِ امارہ پر قابو پا کر عادتِ حیوانیہ کی دنیا میں دل کی شہوانی آگ سے نکاح کیا تو شیاطین جن و انس پیدا ہوئے اور انسانی شیاطین جن شیاطین سے زیادہ قوی اور خطرناک ہوتے ہیں۔ ابلیس کے وجود میں ننانوے (99) مظہر ہیں ان مظاہر میں کئی رنگ ہیں جن کا شمار ناممکن ہے اور پورے طور پر اس کے تمام مظاہر کی تشریح بھی بڑی لمبی چوڑی ہے ہم صرف اس کے سات مظاہر جو اس کے تمام مظاہر کی اصل ہیں، کا بیان کریں گے۔ ابلیس جب کسی ایک انسان یا انسانوں کے گروہ کو اپنے کسی مظہر شیطانی کا مظہر بنا لیتا ہے تو وہ انسان یا گروہ انسانی اس دنیا میں انسانوں کو گمراہ کرنے والے انسان بقلب شیطان ہوتے ہیں۔ انہی کے بارے میں فرمایا گیا ہے کہ ”انسانی شیطان جن شیطان سے زیادہ خطرناک ہوتا ہے۔“

پہلا مظہر: اس مظہر میں وہ کفار اور مشرکین پر ظاہر ہوتا ہے اور وہ انہیں اللہ تعالیٰ کے سوا دوسرے معبودوں کی عبادت پر آمادہ کرتا ہے اور اس میں انہیں پختہ کر کے چھوڑ دیتا ہے۔

دوسرا مظہر: دنیا اور اس کی شہوات اور لذتیں ہیں جن میں وہ عام مسلمانوں پر ظاہر ہوتا ہے اولاً وہ انہیں امورِ شہوانی کی محبت اور لذتِ حیوانی کی رغبت، جن کا طبیعتِ ظلماتی تقاضا کرتی ہے، میں مبتلا کر کے گمراہ کرتا ہے حتیٰ کہ ان کو اندھا کر دیتا ہے اور وہ دنیا کی محبت میں غرق ہو جاتے ہیں اور ہمیشہ کے لیے اس کی طلب میں مگن ہو جاتے ہیں اور اس کے چیلے یا اس کے مظہر بن جاتے ہیں۔

تیسرا مظہر: اس میں وہ صالحین کے اعمال میں ظاہر ہوتا ہے ان کے اعمال و کردار کو ان کی نظر میں مزین کرتا ہے جس سے ان کے دلوں میں عجب (خود پسندی) پیدا ہوتا ہے۔ پھر جب ان کو اپنے نفوس اور اعمال اچھے معلوم ہوتے ہیں تو وہ اپنی حالت پر مغرور ہو جاتے ہیں اور کسی نصیحت کو قبول نہیں کرتے۔ عجب (خود پسندی) کے بارے میں تفصیلی بیان ”متفرد“ (حصہ اول) میں موجود ہے۔

چوتھا مظہر: اعمال کا دار و مدار چونکہ نیت پر ہے اس مظہر میں وہ نیتوں پر ظاہر ہوتا ہے اور نیتوں کو بگاڑ دیتا ہے۔ جو عمل خالص اللہ تعالیٰ کے لیے کیا جا رہا ہوتا ہے اس میں وہ دکھاوے کی حالت پیدا کرتا ہے اس میں وہ عابدوں، زاہدوں اور شہداء پر ظاہر ہوتا ہے ان کے دل میں یہ بات ڈالتا ہے کہ تیرے اعمال اچھے ہیں اسے لوگوں پر ظاہر کرتا کہ لوگوں میں بھی نیک عمل کی رغبت پیدا ہو اور تیرے معتقد بنیں اور تیری پیروی کر کے ہدایت پائیں رفتہ رفتہ ان کی نیت کو فاسد کر کے انہیں ہلاک کر دیتا ہے۔ ریا کاری کا مکمل بیان ریا کاری کے باب میں گزر چکا ہے۔

پانچواں مظہر: پانچواں مظہر شیطان کا علم ہے جو اس کی اصل ہے۔ علم چونکہ اس کی اصل ہے اس لیے اس وار سے بچنا بڑا مشکل ہے۔ اس میں وہ علماء پر ظاہر ہوتا ہے۔ علماء پر بمقابلہ ان پڑھ کے اُسے بڑی جلدی کامیابی حاصل ہوتی ہے ابلیس قسم کھاتا ہے کہ ایک ان پڑھ کے مقابلے میں ہزار قوی الایمان علماء کو بہکانا اس کے لیے آسان ہے۔ اس کی سب سے بڑی مثال فرقوں اور مسالک کی ہے کہ ہر فرقہ اور گروہ کی بنیاد کسی نہ کسی عالم نے ہی تو رکھی ہے۔

چھٹا مظہر: اس میں وہ صادق سالکین، طالبوں اور مریدوں پر ظاہر ہوتا ہے ان کی عادات کو آرام طلبی کی طرف مائل کر کے ان کی ہمتوں کو پست کرتا ہے تاکہ وہ راہِ فقر میں پست ہمت ہو کر غفلت میں مبتلا ہو جائیں۔

ساتواں مظہر: اس میں وہ صدیقین و اولیاء اللہ و عارفین پر ظاہر ہوتا ہے سوائے ان لوگوں کے جن کو خدا محفوظ رکھتا ہے۔ مقررین اس کی مکاریوں کو پہچان لیتے ہیں اور اس کے اثر سے بالکل محفوظ رہتے ہیں بلکہ جب یہ لوگ اس کا مکر پہچان لیتے ہیں تو یہ شناخت ان کی مزید ترقی کا باعث ہوتی ہے۔ ابلیس ہر ادنیٰ و اعلیٰ پر موت کے وقت تک ظاہر ہوتا رہتا ہے اور اعتقادات و تجلیات میں وسوسے ڈالتا رہتا ہے۔ خناس کے حسب ذیل ہتھیار ہیں:

۱۔ غفلت اس کی تلوار ہے۔ (اس کا مکمل بیان ”متفرد“ حصہ اول میں ہے) ۲۔ شہوت اس کا تیر ہے۔ (اس کا مکمل بیان ”متفرد“

حصہ اول میں ہے) ۳۔ ریاست اس کا قلعہ ہے۔ ۴۔ جہل اس کی سواری ہے۔ ۵۔ لہو و لعب، عیش و عشرت، شراب و شباب اور فضول قصے کہانیاں اس کے ہتھیار ہیں۔ ۶۔ عورتیں اس کا گروہ ہیں جس سے زیادہ زبردست ہتھیار اس کے پاس اور کوئی نہیں۔

ابلیس کے حملہ کرنے کے خاص خاص موسم اور اوقات ہیں جن میں اس کی مصروفیات بڑھ جاتی ہیں اور اُسے کامیابیاں زیادہ ہوتی ہیں اُن میں ایک رات ہے، غصہ کا وقت ہے، تہمت اور جھگڑے کا وقت ہے۔ گمراہ کرنے میں ابلیس کسی خاص روش کا پابند نہیں کسی خاص معصیت پر وہ مُصر نہیں ہوتا، کسی متعین و مخصوص گمراہی میں وہ کسی کو کھینچ کر لانے کی مسلسل کوشش نہیں کرتا۔ ایک گناہ میں پھانسنے کی کوشش میں اُسے ناکامی ہوتی ہے تو دوسرے، اور دوسرے میں ناکامی ہوتی ہے تو تیسرے میں پھانسنے کی کوشش کرتا ہے۔ یہاں تک کہ زندگی بھر اس کوشش میں لگا رہتا ہے۔ اس کا مقصد صرف یہ ہے کہ انسان گمراہ ہو خواہ کسی طریقہ سے بھی ہو اور معصیت میں مبتلا ہو خواہ کوئی بھی معصیت ہو۔

یاد رہے کہ نفس بھی چھپ کر حملہ آور ہوتا ہے اور نہایت ضدی اور ہٹی ہے جس لذت کی چاٹ اسے پڑ جاتی ہے یا جو خواہش اس میں پیدا ہو جاتی ہے اس پر اڑ جاتا ہے اور ہر طرف سے انسان کو گھیر کر اسی خواہش اور لذت کی طرف لانے کی کوشش کرتا ہے چونکہ نفس کی اصل خراب اور گمراہ نہیں ہے اس لیے ناکامیوں کی مسلسل ٹھوکریں اور ہدایت کے نور سے اس کی اصلاح کا مرحلہ شروع ہو جاتا ہے۔ جبکہ خناس (جن، انسان) کے نصیب میں یہ نہیں ہے۔ نفس کے بارے میں مکمل بیان ”نفس“ کے باب میں گزر چکا ہے۔

## خرطوم

خرطوم کے لغوی معنی تیز نشے والی انگوری شراب کے ہیں لیکن اس سے مراد کوئی بھی خلاف شریعت و طریقت و فقرا یا ضبط ہے جو ذہن پر اس طرح چھا جائے کہ ہر روحانی اور اخلاقی احساس کو ختم کر ڈالے۔ شریعت اور فقر کے اپنے اصول و ضوابط اور قاعدے قوانین ہیں جن پر چل کر ہی انسان اپنی منزل تک پہنچتا ہے۔ اگر ان اصول و ضوابط کے خلاف کوئی ضبط ذہن پر سوار ہو کر پختہ ہو جائے تو اُسے خرطوم کہتے ہیں۔

## خطرات

حضرت سخی سلطان باہور رحمۃ اللہ علیہ خطرات سے بچنے کی بھی اپنی تصانیف میں تلقین فرماتے ہیں۔ ان

خطرات کی تفصیل اس طرح سے ہے:

خطرہ نفس: جس کا کام جائز و ناجائز خواہشات اور شہوات پر آمادہ کرنا ہے اس کا ”ذکر نفس“ میں

گزر چکا ہے۔

خطرہ شیطان: مختلف حیلوں بہانوں سے گمراہ کرتا ہے۔ اس کا ذکر ”خناس“ میں گزر چکا ہے۔

خطرہ فرشتہ: اس کا مطلب ہے کہ بعض اوقات ابتدائے حال میں فرشتہ بد اعمال سے روکے اور

اطاعت الہی اور نیک اعمال کی طرف راغب کرے لیکن طالب اس میں تمیز نہ کر سکے۔

خطرہ عقل: عقل کے دورخ ہیں کبھی اس جانب انسان کو راغب کرتی ہے جو نفس اور شیطان چاہتے

ہیں اور کبھی ان امور کی طرف راہنمائی کرتی ہے جو اللہ تعالیٰ کی رضا ہے ان میں تمیز کرنا طالب کا کام ہے۔

خطرہ قلب: اس کا منشا نیکی اور قرب الہی کی جانب متوجہ کرنا ہے یہ اسی وقت ممکن ہے جب قلب ہر لمحہ

ذکر الہی میں مجھو اس لیے اس کو مستحسن اور محمود کہا گیا ہے۔

خطرہ یقین: یہ بہت بڑا ستر اور راز ہے اس کو روح الایمان کہا جاتا ہے یہ خطرہ فقراء صدیقین اولیاء

اصفیاء صالحین کو ان کے درجہ کے مطابق حاصل ہوتا ہے اس کے بھی تین درجے ہیں۔ علم الیقین، عین الیقین

اور حق الیقین۔ ان کا بیان پہلے ایک مضمون میں گزر چکا ہے۔

## تقویٰ

تقویٰ کے لغوی معنی پرہیزگاری اور اللہ تعالیٰ سے ڈرنا کے ہیں لیکن تقویٰ اصل میں قلب (باطن) کا اللہ

تعالیٰ کے قریب ہونے کا نام ہے۔ جس قدر کسی کا قلب (باطن) اللہ تعالیٰ کے قرب میں ہوتا ہے وہ اسی قدر متقی ہوتا

ہے نبی اکرم ﷺ سے ایک بار تقویٰ کے بارے میں پوچھا گیا تو آپ ﷺ نے انگلی سے دل کی طرف اشارہ

کر کے فرمایا تقویٰ یہاں ہوتا ہے۔ حضرت سخی سلطان باہور رحمۃ اللہ علیہ تقویٰ کے بارے میں فرماتے ہیں:

”متقی ہونا ظاہری ریاضت سے تعلق نہیں رکھتا کہ ظاہری ریاضت تو کافر اور منافق بھی بہت زیادہ

کرتے ہیں۔ ہمیں اس کے خلاف چلنا ہے کہ مومن عارف راز الہی کی راہ پر چلتا ہے جو اسم اللہ ذات سے کھلتی

ہے اور تقویٰ اسم اللہ ذات کی طے میں ہے۔ تصور اسم اللہ ذات و تصور اسم اعظم کے بغیر تقویٰ اور مجلس محمدی

صلی اللہ علیہ وآلہ وسلم کی حضوری ہرگز حاصل نہیں ہوتی خواہ سنگ ریاضت سے سر ہی کیوں نہ پھوڑ لیا جائے۔

باھو! بہراز خدا تقویٰ نما بے ریا تقویٰ بہ برد جانب خدا

ترجمہ: اے باھو! رضائے الہی کی خاطر تقویٰ اختیار کر کہ بے ریا تقویٰ ہی بارگاہِ حق میں پہنچاتا ہے۔

جسے بھی تقویٰ نصیب ہو اسمِ اللہ ذات ہی سے ہو۔ اسمِ اللہ ذات سے چار اسم ظاہر ہوتے ہیں اول اسمِ اللہ جس کا ذکر بہت ہی افضل ہے جب اسمِ اللہ سے ”ل“ جدا کیا جائے تو یہ اسمِ اللہ بن جاتا ہے اسمِ اللہ کا ذکر فیضِ الہی ہے جب اسمِ اللہ کا پہلا ”ل“ جدا کیا جائے تو یہ اسمِ ”لہ“ بن جاتا ہے اسمِ ”لہ“ کا ذکر عطاءِ الہی ہے جب دوسرا ”ل“ بھی جدا کر دیا جائے تو یہ ”ھو“ بن جاتا ہے اور اسمِ ”ھو“ کا ذکر عنایتِ الہی ہے چنانچہ فرمانِ حق تعالیٰ ہے ”نہیں ہے کوئی معبود سوائے ھو (ذاتِ حق تعالیٰ) کے۔“ (البقرہ 255) ”اللہ بس ماسویٰ اللہ ہوس“ (محکم الفقرا)

### نبوت اور ولایت

سلطان العارفین حضرت سخی سلطان باھو رحمۃ اللہ علیہ نے اپنی کتب میں ایک حدیثِ نبوی صلی اللہ علیہ وآلہ وسلم یوں رقم فرمائی ہے **الْوَلَايَةُ أَفْضَلُ مِنَ النَّبُوَّةِ** (ولایت نبوت سے افضل ہے) اس حدیث شریف کو ظاہر پڑھ کر یوں لگتا ہے کہ اولیاء کرام کو انبیاء سے افضل کر دیا گیا ہے لیکن یہ بات درست نہیں ہے اور یہ بات ذہن نشین رکھنی چاہیے کہ تمام بنی نوع انسان میں انبیاء کرام کا مرتبہ سب سے بلند ہے کسی امت کا کوئی ولی کسی نبی کے مرتبے کی گرد کو بھی نہیں پہنچ سکتا۔ حضرت سخی سلطان باھو رحمۃ اللہ علیہ محکم الفقرا میں فرماتے ہیں ”مراتبِ نبوت پر انبیاء کے علاوہ کوئی نہیں پہنچ سکتا“ اس حدیثِ کریم کی شرح اس طرح سے ہے کہ انبیاء کرام کا انتخاب طالبانِ مولیٰ ولی اللہ سے کیا گیا ہے اگر کوئی نبی پہلے سے طالبِ مولیٰ ولی اللہ نہ ہوتا تو وہ نبی بھی نہ ہوتا اس حدیث کا مطلب کہ ولایت نبوت کی جڑ ہے۔ شیخ اکبر محی الدین ابن عربی رحمۃ اللہ علیہ فرماتے ہیں: ”ہر ولی نبی یا رسول نہیں جبکہ ہر نبی و رسول ولی ضرور ہے۔“ شیخ اکبر فرماتے ہیں کہ ”جب یہ کہا جاتا ہے کہ ولی نبی سے افضل ہے تو اس سے یہ مراد نہیں کہ ایک ولی اللہ نبی سے افضل ہے بلکہ اس سے مراد یہ ہے کہ نبی و رسول باعتبارِ ولایت کامل تر ہے اس اعتبار سے کہ وہ نبی یا رسول ہے بالفاظِ دیگر نبی کی ولایت نبی کی نبوت سے افضل ہے کیونکہ نبوت کی اصل اور حقیقت ولایت ہے۔“ (شرح فصوص الحکم والایقان)

### تلوین و تمکین

تلوین مقامِ طلب ہے جس میں طالب پر جذب کی حالتیں آتی جاتی رہتی ہیں اور مغلوبِ الحالی کے



دورے رہتے ہیں۔ تمکین مقام استقرار ہے اس مقام پر طالب صاحب مقام ہوتا ہے اور مغلوب الحال نہیں ہونے پاتا۔ اس کی سب سے بڑی مثال زنانِ مصر ہیں جنہوں نے حضرت یوسف علیہ السلام کو دیکھ کر مدہوشی میں اپنے ہاتھ کاٹ ڈالے تھے یہ مقام تلوین میں تھیں۔ زلیخا بھی اس وقت موجود تھی حضرت یوسف علیہ السلام کے خُسن کی مبصر تھی اور ان تمام عورتوں سے زائد ان کی عاشق تھی مگر حضرت یوسف علیہ السلام کے مسلسل مشاہدہ نے اسے اس قسم کے مناظر کا متحمل بنا دیا تھا چنانچہ وہ نہ بے ہوش ہوئی اور نہ اس نے اپنے ہاتھ کاٹے اور نہ اس کی زبان سے بے ساختہ کوئی کلمہ نکلا۔ حالانکہ اس کا عشق روز افزوں ترقی پر تھا اور ترقی پر رہا، زلیخا مقام تمکین میں تھی۔ مقام تمکین میں سالک انبیاء علیہم السلام کے کمالات معنوی سے فیض یاب ہوتا ہے لیکن مقام تلوین میں وہ ان کمالات سے محروم رہتا ہے۔

### مرتبہ نعم البدل

سلطان العارفين حضرت سخی سلطان باہو رحمۃ اللہ علیہ اپنی تصانیف میں کئی مقامات پر فرماتے ہیں کہ ”مرشد طالب کو مرتبہ نعم البدل عطا کرتا ہے“ اس سے مراد یہ ہے کہ مرشد طالب کی فطرت کو تبدیل کرتا ہے حالانکہ مشہور ہے کہ فطرت کبھی بدلتی نہیں ہے لیکن فقر میں ایسا ممکن ہے۔ جیسا کہ آپ ”فقر“ کے باب میں پڑھ چکے ہیں کہ ”فقر“ میں تربیت کا آغاز باطن سے ہوتا ہے اور باطن ہی فطرت ہے مرشد طالب کے باطن کو اسم اللہ ذات کے ذکر اور تصور کے ذریعے توجہ سے خصائلِ رذیلہ سے پاک کر کے خصائلِ حمیدہ سے منور کر دیتا ہے یہ نعم البدل کا پہلا مرتبہ ہے اور اس مرتبہ کی انتہا یہ ہے کہ طالب اور مرشد کی ذات یکتا ہو جاتی ہے۔ مرشد کامل کی اولاد تین طرح کی ہوتی ہے۔

- ۱۔ اولادِ صلبی: نسبی یا عصبی اولاد مراد ہے اور یہ نسبت ہر بیٹے کو اپنے باپ سے حاصل ہے۔
- ۲۔ اولادِ معنوی: یہ وہ طالب ہیں جو اپنے دلوں کو اپنے مرشد کے دل کے تابع کر کے مرشد کے دل کی طرح بنالیں اور اپنی اپنی طلب کے مطابق نعمتِ فقر حاصل کر لیں۔ ایسے طالب اپنے مرشد کی معنوی اولاد ہوتے ہیں۔
- ۳۔ فرزندِ حقیقی: اس سے وہ دل کا محرم طالب مولیٰ مراد ہے جو حُسنِ متابعتِ مرشد کی برکت سے کمال کو پہنچ جائے اور مرشد اور طالب کی ذات یکتا ہو جائے۔ یہی مرتبہ نعم البدل اصلی ہے جو مرشد طالب کو اپنے جیسا

بنا کر عطا کرتا ہے۔ یہاں پر مرشد کی ذات طالب کی ذات بن جاتی ہے بقول بابا بلھے شاہ:

جیہڑا سانوں سید سڈے دوزخ ملن سزائیاں جو کوئی سانوں ارا میں آکھے بہشتی پینگاں پائیاں  
(بابا بلھے شاہ صاحب کے مرشد ارا میں تھے اور آپ رحمۃ اللہ علیہ سید ہیں۔ جب آپ کو مرتبہ نعم البدل ملا تو  
آپ فرماتے ہیں جو ہمیں سید کہہ کر پکارے اُسے دوزخ کی سزا ملے اور جو ہمیں ارا میں کہے اللہ تعالیٰ اُسے  
بہشت عطا فرمائے)

سلطان العارفين حضرت سخی سلطان باہور رحمۃ اللہ علیہ اس کو یوں بیان فرماتے ہیں:

جے توں چاہیں وحدت ربّ دئی، کل مُرشد دیاں تلیاں ھو  
مُرشد لطفوں کرے نظارہ، گل تھیوں سبھ کلیاں ھو  
انہاں گلاں وچوں ہک لالہ ہوسی، گل نازک گل پھلیاں ھو

آپ ﷺ تمام سالکین کو تاکید فرما رہے ہیں کہ اگر تو وحدت حق تعالیٰ (وصالی الہی) حاصل کرنا چاہتا ہے تو  
ظاہر و باطن سے مرشد کی اتباع کر۔ اگر مرشد کامل نے توجہ فرمائی تو تمام صادق طالب جو کلیوں کی مانند ہیں پھول  
بن جائیں گے یعنی اپنے کمال کو پہنچ جائیں گے اور ان میں توحید کی خوشبو ہوگی (وہ اولاد معنوی ہوں گے) مگر  
ان تمام پھولوں کا سرتاج ایک پھول ہوگا جسے لالہ کہتے ہیں اور لالہ ایک ایسا پھول دار پودا ہے جو سیدھا اوپر  
کو ہی جاتا ہے اور دیگر پھول دار پودوں کی طرح زمین کی طرف ہرگز نہیں جھکتا۔ آپ رحمۃ اللہ علیہ کے فرمانے کا  
مقصد یہ ہے کہ طالبان مولیٰ میں ایک طالب ایسا ہوتا ہے جو کہ بالکل مرشد ہی کی ذات ہوتا ہے یا مرشد ہی اس  
کے لباس میں ملتبس ہوتا ہے اور دوسرے تمام طالبوں کے مقابلے میں علم توحید میں الگ، خاص اور نمایاں مقام  
رکھتا ہے یعنی وہ فرزند حقیقی اور مرشد کارو حانی وارث ہے۔ اس حدیث پاک مَنْ سَلَكَ عَلَيَّ طَرِيقِي فَهُوَ  
ابْنِي (جو چلا میری راہ وہی میری آل ہے) میں اسی طرف اشارہ ہے۔

## امانت

امانت سے مراد امانت الہیہ، خلافت الہیہ، نیابت الہیہ یا خزانہ فقر ہے۔

وہ بار امانت جس کے متحمل ہونے کی صلاحیت آسمان وزمین نے اپنے میں نہ پائی اور جس کی تاب  
پہاڑ نہ لاسکے اور جو بوجھ نہ صرف آسمان بلکہ آسمان والوں سے بھی نہ اٹھ سکا اور حضرت انسان نے اس بوجھ کو

اٹھالیا وہ ظہور وجود یعنی ”ظہور ذات مع الاسماء وصفات“ ہے اس کو اسم اللہ ذات بھی کہا گیا ہے کیونکہ اسم اللہ ذات عین ذات پاک ہے اور بصورت بشریت وہ انسانِ کامل ہے۔

”إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ ۗ إِنَّهُ كَانَ ظَلُومًا جَهُولًا“ (الاحزاب-72)

ترجمہ: ”ہم نے بارِ امانت کو آسمانوں، زمین اور پہاڑوں پر پیش کیا۔ سب نے اس کے اٹھانے سے عاجزی ظاہر کی لیکن انسان نے اسے اٹھالیا۔ بے شک وہ اپنے نفس کے لیے ظالم اور نادان ہے۔“

اللہ تعالیٰ نے اپنی امانت کو آسمانوں، زمین اور پہاڑوں پر پیش کیا مگر انہوں نے اور ان میں رہنے والوں نے اسے قبول نہ کیا۔ ہم ایک کثیف دیوار کے سامنے کھڑے ہوتے ہیں اور اپنے چہرہ کو اس کے سامنے کرتے ہیں مگر وہ دیوار ہمارے چہرہ کے عکس کو قبول نہیں کرتی۔ ہم اُسے ایک لطیف اور شفاف شیشہ کے سامنے کرتے ہیں لیکن وہ بھی پرتو کو قبول نہیں کرتا پھر ہم اپنے چہرے کو ایک ایسے آئینہ کے سامنے پیش کرتے ہیں جو ایک طرف سے تو نہایت اُجلا صاف اور چمکدار ہے اور دوسری طرف اس کے زنگار لگی ہوتی ہے تو وہ فوراً اسے قبول کر لیتا ہے اور ہمارے چہرے کا عکس اس میں نہایت صفائی اور سچائی کے ساتھ آجاتا ہے۔ قبول کر لینے کے معنی یہ ہیں کہ آئینہ زنگاری میں عکس کو نمایاں کرنے کی صلاحیت ہے جس کا اظہار اس نے ہمارے چہرے کے سامنے آتے ہی کر دیا۔ شفاف آئینہ (شیشہ) یا دیوار میں یہ صلاحیت نہ تھی اسی طرح اللہ تعالیٰ کی ذات و صفات کے پرتو کو نہ آسمان نے قبول کیا نہ آسمان والوں نے کیونکہ وہ مثل شفاف آئینوں (لطیف) کے تھے اور نہ زمین اور زمین والوں اور پہاڑ اور پہاڑ کی چیزوں نے اُسے قبول کیا کیونکہ مثل کثیف دیوار کے تھیں۔ انسان نے اسے فوراً قبول کر لیا کیونکہ انسان مثل آئینہ زنگاری کے ہے اس کے ایک جانب لطافتِ نورانی اور دوسری جانب کثافتِ ظلماتی ہے۔ یعنی انسان میں خیر و شر دونوں ہیں۔ ظَلُومًا جَهُولًا سے یہی مراد ہے کہ انسان میں اس بارِ گراں کے تحمل کی استعداد تھی ظلوماً سے یہاں مراد ظلم نہیں بلکہ ظلمت ہے اور ظلمت ضد ہے نور کی۔ تخلیق کائنات میں انسان سب سے آخری مخلوق ہے اور تنزلات کا یہ انتہائی مرتبہ ہے انسان کے بعد کوئی چیز پیدا نہیں ہوئی اس کے ایک جانب کثافت (ظلمت) ہے جو زنگار کا کام دیتا ہے دوسری طرف نورِ لطافت ہے جو آئینہ کا کام دیتا ہے اسی لیے انسان نے وجودِ حق کو قبول کر لیا۔

انسان جہول اس حیثیت سے بھی ہے کہ وہ غیر حق سے جاہل ہے بوجہ معرفتِ تامہ کے جو کہ نتیجہ ہے جامعیت کا، وہ ماسوائے سے روگرداں ہے اور ہر چیز کو حق کی جانب سے پہچانتا ہے اور حق ہی کی روشنی سے دیکھتا ہے اور

مراتبِ ممکنات کو اعتباری جانتا ہے تو ظلوماً جھولا گویا دم کے پردہ میں انتہا کی مدح ہے جو اللہ تعالیٰ نے اپنے خلیفہ کے حق میں فرمائی ہے۔ اب جب یہ سمجھ لیا گیا کہ وہ امانت کیا ہے جس کا انسان حامل ہے تو یہ بھی سمجھ لینا چاہیے کہ امانت ہمیشہ پرانی ہوا کرتی ہے اور امین کو یہ حق حاصل نہیں کہ وہ پرانی امانت میں اپنا کوئی ذاتی تصرف کرے۔ مالکِ امانت کی رضا کے مطابق اس امانت کا استعمال تو جائز ہوگا مگر مالک کی رضا کے خلاف اُسے استعمال میں لانا صریح خیانت ہوگی۔ پرانی چیز کو اپنی سمجھ لینا حماقت ہے پھر یہ بھی یاد رکھنا چاہیے کہ امانت کو اُس کی اصل حالت میں لوٹانا لازم ہے جس حالات میں وہ عطا کی گئی ہو۔ اب انسان کو امانت تو احسن تقویم میں عطا کی گئی اور اُسے امانت کو سنبھالنے کے لیے اسفل سفلیں میں بھیج دیا گیا۔ یہاں امانت کو چھپانے کا اہتمام بھی قلب کے پردوں میں کیا گیا اور اس کو اس طرح چھپا دیا گیا کہ اس پر نفس کی تاریکی کا پردہ ہے اور اس امانت میں خیانت کروانے کے لیے شیطان اور دنیا مصروفِ کار ہیں۔ اب انسان جب امانت کو اسی حالت میں جس حالت میں اُسے ملی تھی واپس لے جائے گا تو وہ کامیاب ہوگا ورنہ امانت کو ضائع کر بیٹھے گا اور روزِ قیامت خیانتِ امانت کا مجرم ہوگا۔ اس امانت کو کامیابی سے واپس لے جانے کا طریقہ کتاب میں ترتیب وار بیان ہو چکا ہے۔

## نظامِ تکوین

حقیقت یہ ہے کہ دنیا میں جو کچھ ہے یہ سب باطنی پر تو ہے۔ تصوف سے یہ بات ثابت ہے کہ باطنی طور پر بھی ایک نظامِ حکومت موجود ہے جسے اللہ تعالیٰ کے خاص بندے چلا رہے ہیں اور دنیا میں جو کچھ وقوع پذیر ہونا ہوتا ہے وہ اس نظامِ تکوین کے تحت باطن سے ظاہر میں منتقل کر دیا جاتا ہے۔ اس سلسلہ میں حضرت نخی سلطان باہور رحمۃ اللہ علیہ کوئی تفصیل اپنی تصانیف میں بیان نہیں فرماتے۔ اس کی طرف اشارہ ضرور فرماتے ہیں:

1. حضرت خضر اور حضرت موسیٰ علیہ السلام کا واقعہ جو سورہ الکہف میں بیان ہوا ہے۔ آپ ﷺ حضرت خضر علیہ السلام کو نظامِ باطن یعنی نظامِ تکوین کا نمائندہ اور حضرت موسیٰ علیہ السلام کو ظاہر کا نمائندہ بتلاتے ہیں۔
2. پھر ایک حدیث مبارکہ جس میں چالیس ابدال کا ذکر ہے جس میں سے 20 شام اور 20 عراق میں ہوں گے کا ذکر آپ رحمۃ اللہ علیہ اپنی کتاب عین الفقر اور دوسری کتب میں فرماتے ہیں۔
3. پھر ابن مسعود رضی اللہ عنہ سے مروی اس حدیث مبارکہ کا ذکر ہے جس میں حضور اکرم ﷺ نے فرمایا کہ خدا کے تین سو بندے ایسے ہیں جن کے قلوب آدم علیہ السلام کی مانند ہیں اور چالیس ایسے ہیں جن کے حضرت موسیٰ علیہ السلام کی مانند ہیں سات ایسے ہیں جن کے قلوب حضرت ابراہیم علیہ السلام کے قلب پر ہیں پانچ ایسے ہیں جن کے

قلوب حضرت جبرائیل علیہ السلام کے قلب پر ہیں۔ تین ایسے ہیں کہ جن کے قلوب حضرت میکائیل علیہ السلام کے قلب پر ہیں اور ایک بندہ ایسا ہے جس کا قلب حضرت اسرافیل علیہ السلام کے قلب پر ہے۔ یہ حدیث مبارکہ بھی آپ رحمۃ اللہ علیہ نے کچھ کتب میں درج فرمائی ہے۔ ان کی تعداد 356 بنتی ہے۔ نظام تکوین کے متعلق جامع تذکرہ آپ کی کتاب محکم الفقر کلاں میں ملتا ہے۔ آپ ﷺ فرماتے ہیں:

”منافع“ میں حضرت انس بن مالک رضی اللہ عنہ سے روایت نقل ہے کہ حضور علیہ الصلوٰۃ والسلام نے فرمایا

میری امت میں چالیس ابدال ہمیشہ موجود رہیں گے بائیس شام میں اور اٹھارہ عراق میں، اُن میں سے جب کوئی فوت ہوگا تو اُس کی جگہ خلق میں سے کسی کو ابدال بنا دیا جائے گا، یہ سلسلہ قیامت تک جاری رہے گا۔“ ابدالوں کی یہ تعداد چالیس سے ہرگز کم نہ ہوگی اور جب قیامت قائم ہونے کو آئے گی تو انہیں دنیا سے یکبارگی اٹھالیا جائے گا۔ اس کے علاوہ تین سو چھپن اسامی اولیاء اللہ بھی ہیں جو ہر زمانے میں موجود رہتے ہیں، زمانہ ان سے کبھی خالی نہیں رہتا۔ اُن میں سے تین سو ابطال ہیں، چالیس ابدال ہیں، سات سیاحین ہیں، پانچ اوتاد ہیں، تین قطب ہیں اور ایک غوث ہے۔ پس معلوم ہوا کہ اس مرتبے کے اولیاء کی تعداد کسی وقت بھی تین سو چھپن سے کم نہیں ہوتی البتہ آفات و احیان کے مواقع پر اس تعداد میں اضافہ کر دیا جاتا ہے۔ ان میں سے پہلے نمبر پر تین سو اولیاء اللہ ہیں جنہیں اصطلاح سلوک میں ابطال کہتے ہیں، انہوں نے راہِ ہوا و ہوس کو باطل کر رکھا ہے۔ دوسرے نمبر پر چالیس اولیاء اللہ ہیں جنہیں ابدال کہتے ہیں۔ انہوں نے اپنے اخلاقِ ذمیرہ کو اخلاقِ حمیدہ میں تبدیل کر رکھا ہے۔ تیسرے نمبر پر اہل سیاحت ہیں۔ اُن کی تعداد سات ہے۔ اُن کا کام سیر و سفر اختیار کر کے اللہ تعالیٰ کی مرضی و ارادہ کے مطابق خلقِ خدا کی کار سازی ہے، وہ اسی کام میں مشغول رہتے ہیں۔ ان مذکورہ بالا تین سو سنتالیس حضرات میں سے کوئی بھی مقامِ ارشاد پر فائز نہیں ہوتا۔ ان کے علاوہ نو اولیائے اللہ اور ہیں جو صاحبِ ارشاد ہیں۔ اُن کی حقیقت تجلیاتِ ذاتیہ و اسمائے صفاتیہ کے بوجھ سے دب کر مضمحل و ناچیز ہو جاتی ہے اور حضرت واجب الوجود (ذاتِ حق) تکمیلِ ناقصاں کی خاطر بارہا ان کی تنزیلی فرماتا ہے جس سے ان کے مراتب میں تفاوت پیدا ہوتا رہتا ہے۔ ان میں سے پہلے پانچ حضرات وہ ہیں کہ جنہیں اوتاد کہتے ہیں، پھر تین حضرات وہ ہیں کہ جنہیں اقطاب کہتے ہیں اور ایک قطب الاقطاب ہے جو حضور علیہ الصلوٰۃ والسلام کا جانشین ہوتا ہے۔

◆◆◆ ایک اہم اور ضروری بات ◆◆◆

سلطان العارفین حضرت سخی سلطان باہور رحمۃ اللہ علیہ نے اپنی تصانیف میں اسمِ اللہ ذات کا ذکر اتنی

کثرت سے اور بار بار کیا ہے کہ تکرار محسوس ہوتی ہے لیکن یہ اس لیے ہے کہ آپ سے فقر کا معدن اور مخزن قرار دیتے ہیں اور پھر آپ اسم اللہ ذات کی چاروں منازل اللہ، للہ، لہ اور سلطان الاذکار ہو کا بھی ذکر فرماتے ہیں لیکن آپ رحمۃ اللہ علیہ نے کسی کتاب میں کسی جگہ بھی نہ ہی ذکر کیا، نہ ہی تصور کا اور نہ ہی مشق مرقوم وجودیہ کے طریقہ کا ذکر کیا ہے۔ بات اصل میں یہ ہے کہ مرشدِ کامل اکمل صاحبِ مسٹمی کی بیعت کے بغیر ذکر، تصور اور مشق مرقوم وجودیہ اسم اللہ ذات کے نتائج طالب کے لیے الٹ بھی نکل سکتے ہیں۔ میری ملاقات اس سلسلہ میں کثیر لوگوں سے ہو چکی ہے جو خود بخود کتب پڑھ کر اپنی عقل اور سمجھ کے مطابق ذکر، تصور اور مشق مرقوم وجودیہ اسم اللہ ذات کر کے پریشانی میں مبتلا ہوئے۔ یہ بات ذہن میں رکھنی چاہیے کہ سلطان العارفین جتنا ذکر اپنی کتب میں اسم اللہ ذات کی افادیت کا کرتے ہیں اس سے کہیں زیادہ مرشدِ کامل کی راہبری کی اہمیت بھی واضح کرتے ہیں۔ اس لیے پہلے مرشدِ کامل اکمل صاحبِ مسٹمی ضروری ہے۔ اسی طرح آپ رحمۃ اللہ علیہ کی تصانیف میں تصور کے لیے اور جسم کے مختلف حصوں پر لکھنے کے لیے نقش ملتے ہیں جن میں قرآنی آیات بھی درج ہوتی ہیں ان کو سمجھنے کے لیے مرشدِ کامل اکمل صاحبِ مسٹمی کی راہبری ضروری ہے کیونکہ ان کا تعلق تعلیمِ باطن سے ہے اور راہِ باطن میں جس کا مرشد نہ ہو اس کا مرشد شیطان ہوتا ہے۔ میں نے دو تین ایسے پیر بھی دیکھے ہیں جو سروری قادری ہونے کا دعویٰ رکھتے تھے لیکن انہی نقشوں کو تعویذات کی صورت میں لکھ کر لوگوں کو دیتے اور مال کماتے تھے۔ یہ بات یاد رکھیں کہ مرشد کے بغیر باطن کا کوئی مقام کھل جائے تو رجعت اور شیشہ عقل کے ٹوٹ جانے کا خطرہ ہوتا ہے اور اگر برداشت کر لے تو ساری زندگی اسی مقام پر اٹکا رہتا ہے۔ میری ملاقات ایسے دو اشخاص سے ہوئی ہے جن میں سے ایک پر کشف القلوب (اور راہِ فقر میں یہ راہزن ہے) کا مقام کھل گیا۔ کافی عرصہ تک وہ لوگوں کو پیر بن کر بیوقوف بناتا رہا اور آخر رجعت کا شکار ہوا۔ اور دوسرے پر کشف القبور کھل گیا وہ قبر میں مردوں کے برزخ کے حالات دیکھ کر روز جیتا اور روز مرتا تھا۔ ہڈیوں کا پنجر بن چکا تھا۔

اس راہ میں ایک مشاہدہ اور ہے اکثر خواتین و حضرات اور خاص کر خواتین کسی سے سن کر یا کتاب سے پڑھ کر بہت سے وظائف یا اسم اللہ ذات کا ذکر اپنے طریقہ سے شروع کر دیتے ہیں لیکن یہ ذہن میں رکھنا ضروری ہے کہ روحانی وظائف سینہ بہ سینہ منتقل ہوتے ہیں اس لیے کتب میں درج اکثر وظائف صحیح نہیں ہوتے یا ان کی عبارت صحیح نہیں ہوتی یا تحریر میں اور پڑھنے میں فرق آجاتا ہے اس طرح کے جن لوگوں سے ملاقات ہوئی ان کو اکثر غربت، فاقہ کشی یا کسی بیماری میں مبتلا پایا۔ اس میں بھی یہی نکتہ مضمحل ہے۔ ایک تو وظائف کے جلالی اور

جمالی کا پتہ نہیں ہوتا اور دوسرا مرشدِ کامل کے بغیر اس طرح کے وظائف کرنے سے تنگی حالات اور مشکلات کا شکار ہو جاتے ہیں کیونکہ وظائف کثرت سے کرنے سے دنیا گھر سے بھاگنے لگتی ہے اور اللہ تعالیٰ کی ذات قریب ہونے لگتی ہے کیونکہ خدا تعالیٰ اور دنیا ایک دل میں اکٹھے نہیں رہ سکتے وظیفہ کرنے والے کو اس کا پتہ نہیں ہوتا اس لیے وہ پریشانیوں کا شکار ہو جاتا ہے۔ اور جلالی وظائف کرنے سے حالت اور خراب ہو جاتی ہے حالانکہ وظائف وہ مشکلات کے خاتمہ اور حصولِ رزق کے لیے کر رہا ہوتا ہے۔ اگر وظائف کرنے سے آدمی امیر ہوتا یا دولت ملتی تو مملّا اور عامل حضرات سب سے زیادہ امیر اور دولت مند ہوتے۔

ایک قسم عامل حضرات کی ہے جو روحانی مؤکلات کو قابو کر کے ان سے کام لیتے ہیں اور لوگوں کے مسائل حل کرنے اور خاص کر لائری اور بانڈ کا نمبر بتانے کا کام کرتے ہیں ایک تو یہ کفر اور شرک ہے اور دوسرا ان عامل حضرات کا انجام بڑا بھیانک اور دردناک ہوتا ہے۔ بڑھتی ہوئی عمر کے ساتھ چونکہ یہ وظائف پورے نہیں پڑھ سکتے جو مؤکلات کی خوراک ہوتی ہے اس لیے آخری عمر میں ان کو دردناک بیماریوں اور مشکلات میں مبتلا پایا ہے۔

مرشدِ کامل اکمل کی راہبری میسر ہو تو وہ توازن کے ساتھ طالب کی استطاعت کے مطابق طالب کو منزل کی طرف لے کر بڑھتا ہے تاکہ دین و دنیا دونوں ایک ساتھ چلتے رہیں مرشدِ کامل اکمل اس کے باطن کو خدا کی طرف لے کر چلتا ہے اور جسم کو دنیا میں مشغول رکھتا ہے اور یوں مرشد کی راہبری طالب کو تمام خطرات سے بے نیاز کر دیتی ہے۔



# استفادہ کتب

- 1- قرآن مجید
- 2- تفاسیر قرآن مجید (جن کا حوالہ کتاب میں موجود ہے۔)
- 3- تفسیر روح البیان از شیخ محمد اسماعیل حقی رحمۃ اللہ علیہ ترجمہ و تفسیر مولانا فیض احمد اویسی مرحوم و مغفور
- 4- کتب احادیث
- 5- کتب احادیث قدسی

## 1. مرآة العارفين تصنیف لطیف سید الشهداء حضرت امام حسین رضی اللہ عنہ

نمبر شمار	نام کتب	مترجم	سال اشاعت	ناشر/ادارہ
1.	مرآة العارفين باردوم (ترجمہ و شرح)	عبرین مغیث سروری قادری	2016ء	سلطان الفقیر پبلیکیشنز 4-5/A ایکسٹینشن ایجوکیشن ٹاؤن لاہور
2.	مرآة العارفين ترجمہ	اللہ والے کی قومی دکان	درج نہیں	اللہ والے کی قومی دکان لاہور۔
3.	کنز العارفين شرح مرآة العارفين	فقیر میاں خادم حسین صوفی	1973ء	ناشر سنی پبلیشرز لاہور
4.	مرقاة السالكين شرح مرآة العارفين	محمد فیض احمد اویسی	2007ء	زاویہ پبلیشرز لاہور

## 2. تصانیف غوث الاعظم حضرت شیخ عبدالقادر جیلانی رضی اللہ عنہ

نمبر شمار	نام کتب	مترجم	سال اشاعت	ناشر/ادارہ
1.	غذیة الطالبین	1. مولانا محمد صدیق ہزاروی سعیدی	1988ء	فرید بک سٹال لاہور



2. مولانا محمد عبدالاحد قادری فروری 2005ء قادری رضوی کتب خانہ لاہور
2. سر الاسرار 1. مولانا علامہ محمد منشا تابش باراؤل 12 ربیع الاول 1423ھ قادری رضوی کتب خانہ لاہور
2. احسن علی سروری قادری 2014ء سلطان الفقیر پبلیکیشنز 4-5/A ایکسٹینشن ایجوکیشن ٹاؤن لاہور
3. سید امیر خان نیازی ستمبر 2003ء مکتبہ العارفین 4/A ایکسٹینشن ایجوکیشن ٹاؤن وحدت روڈ لاہور
4. حافظ برکت علی قادری 1401ھ غوثیہ کتب خانہ بیرون شاہ عالم گیٹ لاہور
5. ظفر اقبال کلیار 2012ء زاویہ پبلیشرز لاہور
3. (i) الرسالة الغوثیہ مع عربی متن سلطان العصر حضرت غلام دستگیر قادری ناشاد مارچ 1998ء غلام دستگیر اکیڈمی دربار سلطان باٹھو جھنگ
- (ii) تذکرہ قادریہ (مع رسالۃ الغوثیہ) سید علاؤ الدین گیلانی بغدادی بارہنچم 2006ء دربار غوثیہ شاہراہ الگیلانی کونڈ
4. فتوح الغیب 1. سید فاروق قادری اکتوبر 2002ء قادری رضوی کتب خانہ لاہور
2. سید محمد فاروق قادری 1998ء تصوف فاؤنڈیشن لاہور ایم اے
3. سکندر شاہ 1978ء نوری بک ڈپو
4. راجا رشید محمود ایم اے درج نہیں عالمین پرنٹرز لاہور
5. الفتح الربانی 1. مولانا عبدالاحد قادری (فیوض غوثیہ یزدانی) 2003ء قادری رضوی کتب خانہ لاہور
2. نفیس اکیڈمی کراچی درج نہیں نفیس اکیڈمی کراچی
3. مولانا عاشق الہی (مع عربی متن) دسمبر 2008ء العارفین پبلیکیشنز لاہور

### 3. تصانیف شیخ اکبر محی الدین ابن عربی رحمۃ اللہ علیہ

نمبر شمار	نام کتاب	مترجم	سال اشاعت	ناشر/ادارہ
1.	فصوص الحکم	1. شرح مولانا عبدالقدیر صدیقی 2. محمد ریاض قادری (شرح فصوص الحکم والایقان)	درج نہیں 2006ء	نذیر سنز لاہور علم و عرفان پبلشرز لاہور
2.	فتوحات مکیہ (تین جلدیں)	صائم چشتی	1986ء	علی برادران تاجران کتب فیصل آباد
3.	شجرۃ الکون	علامہ صوفی محمد صدیق بیگ قادری	1985ء	علی برادران تاجران کتب فیصل آباد

### 4. تصانیف حجۃ الاسلام حضرت ابو حامد امام غزالی رحمۃ اللہ علیہ

نمبر شمار	نام کتاب	مترجم	سال اشاعت	ناشر/ادارہ
1.	کیمیائے سعادت	محمد شریف نقشبندی	1993ء	شبیر برادرز لاہور
2.	احیاء العلوم (چار جلدیں)	مولانا محمد فیض احمد اویسی	درج نہیں	شبیر برادرز لاہور
3.	مکاشفۃ القلوب	حافظ محمد اسحاق ظفر	باردوم 2005ء	ضیاء العلوم پبلیکیشنز راولپنڈی
4.	منہاج الزاہدین شرح منہاج العابدین	ابوثوبان سید محمد اسد اللہ	جولائی 2004ء	شبیر برادرز لاہور
5.	حقیقت روح انسانی	مفتی شاہ دین	2003ء	سنگ میل پبلیکیشنز لاہور

## 5. کتب سلطان العارفين حضرت سخی سلطان باھو علیہ

نمبر شمار	نام کتب	مترجم	سال اشاعت	ناشر/ادارہ
1.	نور الہدیٰ کلاں	1- سید امیر خان نیازی (مع فارسی متن)	2001ء	انجمن غوثیہ عزیز یحییٰ حق باھو سلطان دربار عالیہ حضرت سخی سلطان باھو جھنگ
		2- کے۔ بی۔ نسیم (مع فارسی متن)	2000ء	حق باھو منزل گلشن راوی لاہور
		3. فقیر میر محمد فارسی۔ اردو	مئی 2007ء	فقیر میر محمد اعوان بمقام سمندری شریف تلہ گنگ ضلع چکوال
		4. فقیر نور محمد کلاچوی	بارنہم 2000ء	عرفان منزل کلاچی ڈیرہ اسماعیل خان
		5. محمد شکیل مصطفیٰ اعوان	2007ء	شبیر برادرز لاہور
		6. فقیر الطاف حسین	درج نہیں	شبیر برادرز لاہور
2.	نور الہدیٰ خورد	1. اللہ والے کی قومی دکان	درج نہیں	اللہ والے کی قومی دکان لاہور
		2. حافظ حماد الرحمن سروری قادری (اردو ترجمہ مع فارسی متن)	2016ء	سلطان الفقیر پبلیکیشنز 4-5/A ایکسٹینشن ایجوکیشن ٹاؤن لاہور
		3. کے۔ بی۔ نسیم (مع فارسی متن)		حق باھو منزل گلشن راوی لاہور
3.	شمس العارفين	1. مخطوطہ (فارسی)		بقلم شہباز عارفاں پیر سید محمد بہادر علی شاہ کاظمی المشہدی رحمۃ اللہ علیہ
		2. حافظ حماد الرحمن سروری قادری (اردو ترجمہ مع فارسی متن)	2015ء	سلطان الفقیر پبلیکیشنز 4-5/A ایکسٹینشن ایجوکیشن ٹاؤن لاہور
		3. سید امیر خان نیازی (مع فارسی متن)	2002ء	انجمن غوثیہ عزیز یحییٰ حق باھو سلطان دربار عالیہ حضرت سخی سلطان باھو جھنگ
		4. محمد علی چراغ	1998ء	نذیر سنز پبلیشرز لاہور

5. حافظ محمد رمضان (مرحوم) درج نہیں  
حافظ محمد رمضان مرحوم خطیب دربار  
حضرت سلطان باہو جھنگ
6. عبدالرشید شاہد قادری درج نہیں  
مکتبہ سلطانیہ لکھنؤ منڈی ضلع گوجرانوالہ
7. اللہ والے کی قومی دکان درج نہیں  
اللہ والے کی قومی دکان لاہور
4. محکم الفقرا  
1. کے۔ بی۔ نسیم 1997ء  
(مع فارسی متن)  
حق باہو منزل گلشن راوی لاہور
2. فقیر میر محمد 2006ء  
(اردو۔ فارسی)  
فقیر میر محمد اعوان بمقام سمندری  
شریف تلہ گنگ ضلع چکوال
5. مجالس النبی  
1. سید امیر خان نیازی بار اول 1996ء  
(مع فارسی متن)  
انجمن غوثیہ عزیز یہ حق باہو سلطان  
دربار عالیہ حضرت نخی سلطان باہو جھنگ
2. فقیر میر محمد  
(فارسی۔ اردو)  
فقیر میر محمد اعوان بمقام سمندری  
شریف تلہ گنگ ضلع چکوال
6. کلید التوحید خورد  
1. بشیر احمد عاربی بار اول 1996ء  
(مع فارسی متن)  
انجمن غوثیہ عزیز یہ حق باہو سلطان  
دربار عالیہ حضرت نخی سلطان باہو جھنگ
2. فقیر الطاف حسین بار اول 1989ء  
شبیر برادرز لاہور
7. محکم الفقرا کلاں  
1. سید امیر خان نیازی 2006ء  
(مع فارسی متن)  
العارفین پبلیکیشنز لاہور
2. فقیر میر محمد  
(فارسی۔ اردو)  
فقیر میر محمد اعوان بمقام سمندری  
شریف تلہ گنگ ضلع چکوال
3. کے۔ بی۔ نسیم 1996ء  
(مع فارسی متن)  
حق باہو منزل گلشن راوی لاہور
4. اللہ والے کی قومی دکان درج نہیں  
اللہ والے کی قومی دکان لاہور
5. محمد شکیل مصطفیٰ اعوان 2007ء  
شبیر برادرز لاہور
8. کلید التوحید کلاں  
1. سید امیر خان نیازی 2002ء  
(مع فارسی متن)  
انجمن غوثیہ عزیز یہ حق باہو سلطان دربار  
عالیہ حضرت نخی سلطان باہو جھنگ

2. فقیر میر محمد  
(فارسی۔ اردو)  
فقیر میر محمد اعوان بمقام سمندری  
شریف تلہ گنگ ضلع چکوال
3. اللہ والے کی قومی دکان درج نہیں  
اللہ والے کی قومی دکان لاہور
9. محکمہ الفقر خورد  
کے۔ بی۔ نسیم  
(مع فارسی متن)  
2000ء  
حق باہو منزل گلشن راوی لاہور
10. عین الفقر  
1. حافظ حماد الرحمن  
سروری قادری  
(مع فارسی متن)  
2016ء  
سلطان الفقر پبلیکیشنز 4-5/A  
ایکسٹینشن ایجوکیشن ٹاؤن لاہور
2. فقیر الطاف حسین  
1998ء  
شبیر برادرز لاہور
3. سید امیر خان نیازی  
(مع فارسی متن)  
دسمبر 2004ء  
العارفین پبلیکیشنز 4/A  
ایکسٹینشن ایجوکیشن ٹاؤن لاہور
4. کے۔ بی نسیم  
(مع فارسی متن)  
2001ء  
حق باہو منزل گلشن راوی لاہور
5. اللہ والے کی قومی دکان درج نہیں  
اللہ والے کی قومی دکان لاہور
11. سلطان الوہم  
1. حافظ حماد الرحمن  
سروری قادری  
اگست 2012  
سلطان الفقر پبلیکیشنز 4/A ایکسٹینشن  
ایجوکیشن ٹاؤن وحدت روڈ لاہور
2. فقیر میر محمد  
(فارسی۔ اردو)  
1999ء  
ڈھلی شریف تحصیل تلہ گنگ ضلع چکوال
12. اسرار قادری  
1. اللہ والے کی قومی دکان  
1952ء  
اللہ والے کی قومی دکان لاہور
2. فقیر الطاف حسین  
1996ء  
شبیر برادرز لاہور
3. محمد شریف عارف نوری  
1994ء  
پروگریسو بکس اردو بازار لاہور
4. سید امیر خان نیازی  
(مع فارسی متن)  
2010ء  
العارفین پبلیکیشنز لاہور
13. تیغ برہنہ  
1. محسن فقری  
2004ء  
شبیر برادرز لاہور
2. کے بی نسیم  
(مع فارسی متن)  
1998ء  
حق باہو منزل گلشن راوی لاہور
14. قرب دیدار  
محسن فقری  
2005ء  
شبیر برادرز لاہور

15. کشف الاسرار .1 فقیر الطاف حسین (مع فارسی متن) درج نہیں شبیر برادرز لاہور
2. حافظ حماد الرحمن سروری قادری (اردو ترجمہ مع فارسی متن) 2014ء سلطان الفقیر پبلیکیشنز 4-5/A ایکسٹینشن ایجوکیشن ٹاؤن لاہور
16. دیدار بخش خورد .1 فقیر الطاف حسین (مع فارسی متن) درج نہیں شبیر برادرز اردو بازار لاہور
2. کے۔بی۔نیم (مع فارسی متن) 2000ء حق باہو منزل گلشن راوی لاہور
3. فقیر میر محمد (فارسی) — فقیر میر محمد اعوان بمقام سمندری شریف تلہ گنگ ضلع چکوال
17. امیر الکلونین .1 اللہ والے کی قومی دکان درج نہیں اللہ والے کی قومی دکان لاہور
2. سید امیر خان نیازی (مع فارسی متن) العارفین پبلیکیشنز لاہور
3. محمد عبدالرشید شاہد القادری 1425ھ مکتبہ سلطانیہ لکھنؤ منڈی ضلع گوجرانوالہ
4. محمد شکیل مصطفیٰ اعوان 2007ء شبیر برادرز لاہور
18. رسالہ اورنگ شاہی .1 فقیر الطاف حسین جون 1995ء شبیر برادرز لاہور
2. کے۔بی۔نیم (مع فارسی متن) 1998ء حق باہو منزل گلشن راوی لاہور
3. اللہ والے کی قومی دکان درج نہیں اللہ والے کی قومی دکان لاہور
4. ڈاکٹر سلطان الطاف علی (مع فارسی متن) باہو پبلیکیشنز کوئٹہ
19. فضل اللقاء . محمد شریف عارف نوری یکم ستمبر 1994ء پروگریسو بکس لاہور
20. عقل بیدار .1 شاہد القادری نامعلوم مکتبہ سلطانیہ لکھنؤ منڈی ضلع گوجرانوالہ
2. کے۔بی۔نیم (مع فارسی متن) 2003ء حق باہو منزل گلشن راوی لاہور
3. اللہ والے کی قومی دکان درج نہیں اللہ والے کی قومی دکان لاہور
21. کلید جنت . کے۔بی۔نیم (مع فارسی متن) 1996ء سلطان باہو اکیڈمی حق باہو منزل گلشن راوی لاہور
22. مفتاح العارفین . محمد شریف عارف 1994ء پروگریسو بکس لاہور

23. توفیق الہدایت محمد شریف عارف 1993ء پروگریسو بکس لاہور
24. محبت الاسرار 1. محمد شریف عارف 1993ء پروگریسو بکس لاہور  
2. کے۔ بی۔ نسیم 2001ء حق باہو منزل گلشن راوی لاہور  
(مع فارسی متن)
25. جامع الاسرار کے۔ بی۔ نسیم 2003ء حق باہو منزل گلشن راوی لاہور  
(مع فارسی متن)
26. گنج الاسرار 1. فقیر الطاف حسین درج نہیں شبیر بردارز لاہور  
2. حافظ حماد الرحمن 2015ء سلطان الفقیر پبلیکیشنز 4-5/A ایسٹینشن ایجوکیشن ٹاؤن لاہور  
(اردو ترجمہ مع فارسی متن)
27. طرفۃ العین فقیر الطاف حسین فروری 1996ء شبیر بردارز لاہور
28. رسالہ روحی شریف 1. شاہد القادری درج نہیں مکتبہ سلطانیہ گلکھڑ منڈی ضلع  
(مع فارسی متن) گوجرانوالہ  
2. سید امیر خان نیازی درج نہیں انجمن غوثیہ عزیز یہ حق باہو سلطان  
دربار عالیہ حضرت سخی سلطان باہو جھنگ  
3. ڈاکٹر سلطان الطاف علی درج نہیں غلام دستگیر اکیڈمی دربار حضرت سخی  
سلطان باہو جھنگ  
4. پروفیسر احمد سعید ہمدانی درج نہیں غلام دستگیر اکیڈمی دربار حضرت سخی  
سلطان باہو جھنگ  
5. اللہ والے کی قومی دکان درج نہیں اللہ والے کی قومی دکان لاہور
29. ابیات باہو (ترجمہ و شرح) ڈاکٹر سلطان الطاف علی مارچ 1995ء ناشاد پبلیشرز ریگل پلازہ کوئٹہ
30. سی حرفی ابیات باہو احمد سعید ہمدانی 12 اپریل 2001ء العارفین پبلیکیشنز جوہر آباد ضلع  
(شرح و ترجمہ) خوشاب
31. ہودے بیت ممتاز بلوچ 2007ء سانجھ پبلیکیشنز ٹمپل روڈ لاہور
32. عکس باہو مسعود قریشی 1980ء لوک ورثہ اسلام آباد  
(منظوم اردو ترجمہ)

33. کلام سلطان باھو ڈاکٹر نذیر احمد 1981ء پیکیجز لاہور
34. مکمل ابیات سلطان باھو محمد شریف صابر 1996ء سیداجمل حسین میموریل سوسائٹی لاہور
35. دیوان باھو (فارسی) مارچ 2004ء ادارہ تعلیم القرآن اعوان ٹاؤن لاہور
36. دیوان باھو ڈاکٹر سلطان الطاف علی 2003ء سلطان باھو اکیڈمی لاہور
37. نقش باھو مسعود قریشی 1996ء لوک ورثہ اسلام آباد  
منظوم ترجمہ فارسی دیوان

## 6. کتب سلطان محمد نجیب الرحمن (مصنف تصنیف ہذا)

نمبر شمار	نام کتاب	سال اشاعت	ناشر/ادارہ
1.	رسالہ روحی شریف (مع فارسی متن)	اگست 2012ء	سلطان الفقیر پبلیکیشنز 4/A ایکسٹینشن ایجوکیشن ٹاؤن لاہور
2	شمس الفقرا (بار اول)	دسمبر 2012ء	سلطان الفقیر پبلیکیشنز 4/A ایکسٹینشن ایجوکیشن ٹاؤن لاہور
3	مجتبیٰ آخر زمانی (بار اول)	جنوری 2013ء	سلطان الفقیر پبلیکیشنز 4/A ایکسٹینشن ایجوکیشن ٹاؤن لاہور
4	کلام مشائخ سروری قادری	دسمبر 2014ء	سلطان الفقیر پبلیکیشنز 4-5/A ایکسٹینشن ایجوکیشن ٹاؤن لاہور
5	حقیقت اسم اللہ ذات (بار اول)	جون 2016ء	سلطان الفقیر پبلیکیشنز 4-5/A ایکسٹینشن ایجوکیشن ٹاؤن لاہور
6	مرشد کامل کامل (بار اول)	جون 2016ء	سلطان الفقیر پبلیکیشنز 4-5/A ایکسٹینشن ایجوکیشن ٹاؤن لاہور
7	سلطان باھو	مارچ 2016ء	سلطان الفقیر پبلیکیشنز 4-5/A ایکسٹینشن ایجوکیشن ٹاؤن لاہور
8	فقر اقبال	مارچ 2014ء	سلطان الفقیر پبلیکیشنز 4-5/A ایکسٹینشن ایجوکیشن ٹاؤن لاہور



سلطان الفقیر پبلیکیشنز 4/A ایکسٹینشن ایجوکیشن ٹاؤن لاہور	جنوری 2013ء	فضائل اہل بیت و صحابہ کرام (قرآن و حدیث کی روشنی میں)	9
سلطان الفقیر پبلیکیشنز 4/A ایکسٹینشن ایجوکیشن ٹاؤن لاہور	جنوری 2013ء	خلفائے راشدین	10
سلطان الفقیر پبلیکیشنز 4/A ایکسٹینشن ایجوکیشن ٹاؤن لاہور	دسمبر 2012ء	حقیقت عید میلاد النبی	11
سلطان الفقیر پبلیکیشنز 4/A ایکسٹینشن ایجوکیشن ٹاؤن لاہور	اگست 2012ء	سوانح حیات سید محمد عبداللہ شاہ مدنی جیلانی	12
سلطان الفقیر پبلیکیشنز 4/A ایکسٹینشن ایجوکیشن ٹاؤن لاہور	نومبر 2013ء	سید الشہدا حضرت امام حسینؑ اور یزیدیت	13
سلطان الفقیر پبلیکیشنز 4/A ایکسٹینشن ایجوکیشن ٹاؤن لاہور	جنوری 2013ء	حقیقت محمدیہ	14
سلطان الفقیر پبلیکیشنز 4/A ایکسٹینشن ایجوکیشن ٹاؤن لاہور	جنوری 2013ء	حیات و تعلیمات سیدنا غوث الاعظمؒ	15
سلطان الفقیر پبلیکیشنز 4-5/A ایکسٹینشن ایجوکیشن ٹاؤن لاہور	دسمبر 2015ء	ایات باہو کامل	16
سلطان الفقیر پبلیکیشنز 4-5/A ایکسٹینشن ایجوکیشن ٹاؤن لاہور	نومبر 2013ء	حقیقت نماز	17
سلطان الفقیر پبلیکیشنز 4-5/A ایکسٹینشن ایجوکیشن ٹاؤن لاہور	مئی 2015ء	حقیقت روزہ	18
سلطان الفقیر پبلیکیشنز 4-5/A ایکسٹینشن ایجوکیشن ٹاؤن لاہور	مئی 2015ء	حقیقت حج	19
سلطان الفقیر پبلیکیشنز 4-5/A ایکسٹینشن ایجوکیشن ٹاؤن لاہور	دسمبر 2015ء	حقیقت زکوٰۃ	20
سلطان الفقیر پبلیکیشنز 4-5/A ایکسٹینشن ایجوکیشن ٹاؤن لاہور	مئی 2015ء	تزکیہ نفس کا نبوی طریق	21
سلطان الفقیر پبلیکیشنز 4-5/A ایکسٹینشن ایجوکیشن ٹاؤن لاہور	مئی 2015ء	نفس کے ناسور	22

## دیگر کتب

.7

نمبر شمار	نام کتاب	مصنف / مترجم	سال اشاعت	ناشر / ادارہ
1.	کشف المحجوب	حضرت علی ہجویری داماد گنج بخش / مترجم مولانا میاں رمضان علی	1970ء	فضل نور اکیڈمی چک سادہ شریف ضلع گجرات
2.	انفاس العارفين	حضرت شاہ ولی اللہ محدث دہلوی	2007ء	علم و عرفان پبلیشرز لاہور
3.	معالی الہم	حضرت جنید بغدادی	1998ء	نذیر سنز لاہور
4.	انسانِ کامل	سید عبدالکریم الجلی	طبع چہارم 1980ء	نفیس اکیڈمی کراچی
5.	طواسین	حضرت منصور حلاج / مترجم محمد اکرم الازہری	2008ء	تصوف فاؤنڈیشن لاہور
6.	تصوف کے روشن حقائق	حضرت شیخ عبدالقادر عیسیٰ شاذلی / مترجم شمس صدیقی	2003ء	مکتبہ زاویہ لاہور
7.	عوارف المعارف	حضرت شہاب الدین سہروردی / مترجم شمس صدیقی	جنوری 2001ء	فرید بک ڈپو دہلی (انڈیا)
8.	سرّ الحبیب	شاہ حبیب اللہ قادری / مترجم غلام رسول	درج نہیں	آستانہ عالیہ بغداد شریف تحصیل خانیوال ضلع ملتان
9.	اشرافِ عرب	سید محمد نجم الحسن فضلی	1999ء	مملوکہ مسعود جھنڈیر ریسرچ لائبریری میلسی
10.	تواریخ آئینہ تصوف	شاہ محمد حسن صابری چشتی / رام پوری	بار سوم 1424ھ	مکتبہ صابریہ قصور
11.	تاریخ مشائخ قادریہ رزاقیہ (بحوالہ برصغیر پاک و ہند)	پروفیسر محمد حسین آزاد / القادری	2008ء	ورسٹائل پرنٹرز لاہور
12.	تاریخ مشائخ قادریہ (تین جلدیں)	ڈاکٹر غلام یحییٰ انجم	2001ء	کتب خانہ امجدیہ دہلی (انڈیا)
13.	راہ نمائے مزاراتِ دہلی	محمد عاصم القادری سنبھلی	2007ء	محمدی بک ڈپو پرانی دہلی انڈیا
14.	مزاراتِ اولیاءِ دہلی	محمد عالم شاہ فریدی	1927ء	فرید بک ڈپو دہلی انڈیا

15. واقعات دارالحکومت دہلی جلد دوم  
بشیر الدین احمد  
1337ھ طبع دہلی  
مملوکہ پنجاب پبلک لائبریری  
لاہور
16. دہلی زیارات و آثار  
سردار احمد علی  
1337ھ طبع دہلی  
مملوکہ پنجاب پبلک لائبریری  
لاہور
17. مزارات اولیائے دہلی  
مولوی محمد عالم شاہ  
1330ھ طبع دہلی  
مملوکہ پنجاب پبلک لائبریری  
لاہور
18. اولیائے ملتان  
اولاد علی گیلانی  
طبع لاہور  
مملوکہ پنجاب پبلک لائبریری  
لاہور
19. اولیائے ملتان  
بشیر حسین ناظم  
طبع لاہور  
مملوکہ پنجاب پبلک لائبریری  
لاہور
20. تذکرہ اولیائے ملتان  
امتیاز حسین شاہ  
طبع لاہور  
کتب خانہ حاجی نیاز احمد بوہرگیٹ  
ملتان
21. راہنمائے مقامات مقدس دارالحکومت دہلی  
مرزا آفتاب بیگ عرف  
نواب مرزا بیگ دہلوی  
طبع دہلی  
مملوکہ قمیصیہ لائبریری  
درگاہ شریف ساڈھورا ہریانہ انڈیا
22. آثار دہلی  
طبع دہلی  
مملوکہ قمیصیہ لائبریری  
درگاہ شریف ساڈھورا ہریانہ انڈیا
23. باغ سادات  
سید تجل حسین شاہ  
نقوی بخاری  
طبع لاہور بارہ  
سوم 1947ء  
مملوکہ نسخہ غلام محمد ولد منظور احمد  
اونچ شریف بہاولپور
24. تاریخ بزرگان دہلی  
کلیم مختار احمد سبزواری  
1972ء  
دہلی  
مملوکہ قمیصیہ لائبریری  
درگاہ شریف ساڈھورا ہریانہ انڈیا
25. قلند الجواہر فی مناقب  
شیخ عبدالقادر  
علامہ محمد یحییٰ تازنی  
مترجم عبدالستار قادری  
2006ء  
شہیر برادرز لاہور
26. خلاصۃ الماخر  
فی مناقب شیخ عبدالقادر  
امام محمد عبداللہ دیا فعی  
ترجمہ سید محمد فاروق القادری  
2008ء  
تصوف فاؤنڈیشن  
لاہور
27. نزہتہ الخاطر الفاتر فی  
مناقب شیخ عبدالقادر  
ملا علی قادری  
ترجمہ علامہ اقبال احمد فاروقی  
2007ء  
قادری رضوی کتب  
خانہ لاہور

28. تفریح الخاطر فی مناقب  
الشیخ سیدنا عبدالقادرؒ  
سید عبدالقادر ریلی  
ترجمہ مولانا محمد عبدالاذر قادری  
2007ء  
قادری رضوی کتب  
خانہ لاہور
29. بہجتہ الاسرار  
امام ابوالحسن الشطنونی الشافعی  
2008ء  
شعبیر برادرزلاہور
30. پاکستان میں صوفیانہ تحریکیں  
ڈاکٹر میمن عبدالعجید سندھی  
2000ء  
سنگ میل پبلیکیشنز لاہور
31. تذکرہ اولادِ غوثِ اعظمؒ  
سید مظفر حسین گیلانی  
2000ء  
ادارہ گیلانیہ قادریہ گولڑا  
شریف آزاد کشمیر
32. مثنوی مولانا روم  
مولانا جلال الدین رومیؒ  
مترجم محمد عالم امیری  
طبع پنجم نومبر  
2005ء  
خدیحہ پبلیکیشنز لاہور
33. کتاب الروح  
علامہ حافظ ابن القیم  
مترجم مولانا راغب رحمانی  
جون 1982ء  
نفیس اکیڈمی کراچی
34. تذکرۃ الاولیاء  
حضرت فرید الدین عطارؒ  
درج نہیں  
جہانگیر بک ڈپولاہور
35. شرح اسماء الحسنی  
قاضی محمد سلیمان منصور پوری  
درج نہیں  
ادارہ اسلامیات لاہور
36. الفقرفخری  
سید ابوالفیض قلندر سہروردیؒ  
مارچ 2008ء  
اورینٹل پبلیکیشنز لاہور
37. سکینۃ الاولیاء  
شہزادہ داراشکوہ  
مئی 2000ء  
پروگریسو بکس لاہور
38. سفینۃ الاولیاء  
شہزادہ داراشکوہ  
طبع ہفتم 1986ء  
نفیس اکیڈمی کراچی
39. تاریخ تصوف  
پروفیسر یوسف سلیم چشتی  
درج نہیں  
دارالکتب لاہور
40. تذکرہ غوثیہ  
ملفوظات غوث علی شاہ  
قلندر قادری پانی پتی  
درج نہیں  
مشتاق بک کارز  
افیصل مارکیٹ لاہور
41. مشکل گشا  
صائم چشتی  
بار سوم جولائی  
1992ء  
چشتی کتب خانہ فیصل  
آباد
42. شہید ابن شہید  
صائم چشتی  
1993ء  
چشتی کتب خانہ فیصل  
آباد
43. خصائص نسائی  
صائم چشتی  
1985ء  
چشتی کتب خانہ فیصل  
آباد

44. البتول - صائم چشتی فروری 2004ء شمیر برادرز لاہور
45. المنہاج السوی - پروفیسر طاہر القادری اشاعت ششم 2006ء منہاج القرآن پبلیکیشنز لاہور
46. عرفان السنہ - پروفیسر طاہر القادری 2006ء منہاج القرآن پبلیکیشنز لاہور
47. شیخ اکبر محی الدین ابن عربی محمد شفیع بلوچ 2006ء مکتبہ جمال لاہور
48. روحانیت اور اسلام - کپتان واحد بخش سیال 1995ء الفیصل ناشران تاجران کتب لاہور
49. سر دلبران - حضرت شاہ سید محمد ذوقی 1995ء الفیصل ناشران تاجران کتب لاہور
50. عرفان (جلداول) - فقیر نور محمد کلاچی 1999ء عرفان منزل کلاچی ڈیرہ اسماعیل خان
51. مخزن الاسرار - فقیر نور محمد کلاچی 1999ء عرفان منزل کلاچی ڈیرہ اسماعیل خان
52. حیات سروری - فقیر عبد الحمید 2000ء عرفان منزل کلاچی ڈیرہ اسماعیل خان
53. شمع جمال - پروفیسر احمد سعید ہمدانی 1995ء غلام دستگیر اکیڈمی دربار سلطان باہو جھنگ
54. حقیقت ابدال و رجال غیب - پروفیسر احمد سعید ہمدانی 1993ء غلام دستگیر اکیڈمی دربار سلطان باہو جھنگ
55. احوال و مقامات سلطان باہو - احمد سعید ہمدانی بارچہارم 1995ء حضرت غلام دستگیر اکیڈمی دربار حضرت سلطان باہو جھنگ
56. سلطان العارفين حضرت سلطان باہو (حیات و تعلیمات) - احمد سعید ہمدانی مارچ 1995ء حضرت سلطان باہو اکیڈمی لاہور

57. مناقبِ سلطانی  
1. سلطان حامد علیؒ  
مترجم ارشد قادری  
درج نہیں مکتبہ سلطانیہ گلکھڑ منڈی  
گوجرانوالہ
58. میرآتِ سلطانی  
(باہونامہ کامل)  
ڈاکٹر سلطان الطاف علی  
2006ء باہو پبلیکیشنز کونسل لاہور، جھنگ
59. اسلام میں وسیلے کا تصور  
محمد معراج الاسلام  
درج نہیں ادارہ عرفان القرآن  
اعوان ٹاؤن لاہور
60. دروس بسم اللہ  
محمد معراج الاسلام  
درج نہیں ادارہ عرفان القرآن  
اعوان ٹاؤن لاہور
61. سیرت غوث الاعظمؒ  
علامہ عبدالرحیم  
2006ء قادری رضوی کتب  
خانہ لاہور
62. تذکرہ اولیائے جھنگ  
بلال زبیری  
جنوری 2000ء جھنگ ادبی اکیڈمی  
جھنگ صدر
63. تاریخ جھنگ  
بلال زبیری  
2002ء جھنگ ادبی اکیڈمی  
جھنگ صدر
64. وادی سون سکیسر  
(تاریخ، تہذیب، ثقافت)  
محمد سرور خان اعوان  
2002ء الفیصل ناشران  
تاجران کتب لاہور
65. سیرت سیدنا امام حسینؑ  
امام ابن کثیرؒ  
مترجم عبدالاحد قادری  
2006ء نوری کتب خانہ لاہور
66. حضرت سیدنا علی المرتضیٰؑ  
ابوالعرفان حاجی فتح محمد نسیم  
اگست 2003ء مکتبہ جمال دربار  
مارکیٹ لاہور
67. رابطہ شیخ  
پیر عبداللطیف خان  
دسمبر 1996ء جنگ پبلیشرز لاہور
68. بیعت اور اس کی تشکیل  
پیر عبداللطیف خان  
مئی 2000ء جنگ پبلیشرز لاہور

69. حضور قلب پیر عبداللطیف خان درج نہیں جنگ پبلیشرز لاہور
70. (i) اسرارِ حقیقی مکتوبات خواجہ غریب نواز حضرت معین الدین چشتیؒ بنام حضرت قطب الدین بختیار کاکیؒ درج نہیں اللہ والے کی قومی دکان لاہور
- (ii) اسرارِ حقیقی ایضاً ستمبر 2004ء اکبر بک سیلرز لاہور
71. سید عبدالرحمن جیلانی دہلوی مرتب سید سلیم الزماں ہاشمی (انڈیا) مملوکہ محمد اسد خان لاہور مجیب الرحمن انڈیا
72. سوانح عمری حضرت خواجہ عبدالغفور شاہ رحمۃ اللہ علیہ مرتب پیر محمد یوسفؒ دربار پیر محمد عبدالغفور شاہ جھنگ
73. ملفوظات پیر محمد عبدالغفور شاہ رحمۃ اللہ علیہ مرتبہ پیر عبدالحقؒ مملوکہ پیر محبوب الحق جھنگ
74. سیارہ ڈائجسٹ خلفائے راشدین اور اولیاء کرام نمبر
75. کلیاتِ اقبالؒ (فارسی)
76. کلیاتِ اقبالؒ (اردو)
77. خطباتِ اقبالؒ
78. کلام حضرت خواجہ غلام فریدؒ
79. کلام حضرت بلھے شاہؒ
80. دیوانِ حافظ
81. مکتوباتِ مجددیہ

اور بہت سی تفاسیر، کتب احادیث، کتب اور رسائل جن کا حوالہ کتاب کے اندر موجود ہے، سے استفادہ کیا گیا ہے۔

## English Books


No.	Name of Books	Writer/Translator	Year	Publisher
1	Sultan Bahoo-The Life and Teachings	Sultan Mohammad Najib-ur-Rehman translated by Yasmin Khurshid Malik Sarwari Qadri, Mrs. Ambreen Moghees Sarwari Qadri and Neyn Tara Sarwari Qadri	2014	Sultan-ul-Faqr Publications 4-5/A Extension Education Town, Lahore, Pakistan
2	The Spiritual Guides of Sarwari Qadri Order	Sultan Mohammad Najib-ur-Rehman translated by Yasmin Khurshid Malik Sarwari Qadri, Mrs. Ambreen Moghees Sarwari Qadri and Neyn Tara Sarwari Qadri	2015	Sultan-ul-Faqr Publications 4-5/A Extension Education Town, Lahore, Pakistan
3	Kashf-ul-Asrar	Written by Sultan Bahoo and translated by Mrs. Ambreen Moghees Sarwari Qadri	2015	Sultan-ul-Faqr Publications 4-5/A Extension Education Town, Lahore, Pakistan
4	Ganj-ul-Asrar	Written by Sultan Bahoo and translated by Mrs. Ambreen Moghees Sarwari Qadri	2015	Sultan-ul-Faqr Publications 4-5/A Extension Education Town, Lahore, Pakistan
5	Shams-ul-Arifeen	Written by Sultan Bahoo and translated by Mrs. Ambreen Moghees Sarwari Qadri	2016	Sultan-ul-Faqr Publications 4-5/A Extension Education Town, Lahore, Pakistan
6	Hazrat Sultan Bahoo Life and Work	Syed Ahmad Saeed Hamdani	2001	Na'shad Publishers, Regal plaza, Quetta
7	Sultan-ul-Waham	Written by Sultan Bahoo and translated by Mrs. Ambreen Moghees Sarwari Qadri	2016	Sultan-ul-Faqr Publications 4-5/A Extension Education Town, Lahore, Pakistan



No.	Name of Books	Writer/Translator	Year	Publisher
8	Ain-ul-Faqr	Written by Sultan Bahoo and translated by Mrs. Ambreen Moghees Sarwari Qadri	2016	Sultan-ul-Faqr Publications 4-5/A Extension Education Town, Lahore, Pakistan
9	Sultan-Bahoo	Sultan Mohammad Najib-ur-Rehman translated by Mrs. Ambreen Moghees Sarwari Qadri	2016	Sultan-ul-Faqr Publications 4-5/A Extension Education Town, Lahore, Pakistan
10	The Spiritual Reality of Prayer (Salat)	Sultan Mohammad Najib-ur-Rehman translated by Dr. Sahar Wariach Sarwari Qadri	2016	Sultan-ul-Faqr Publications 4-5/A Extension Education Town, Lahore, Pakistan
11	The Spiritual Reality of Zakat	Sultan Mohammad Najib-ur-Rehman translated by Neyn Tara Sarwari Qadri	2016	Sultan-ul-Faqr Publications 4-5/A Extension Education Town, Lahore, Pakistan
12	Imam Hussain and Yazid	Sultan Mohammad Najib-ur-Rehman translated by Yasmin Khurshid Malik Sarwari Qadri	2016	Sultan-ul-Faqr Publications 4-5/A Extension Education Town, Lahore, Pakistan
13	Risala Roohi Sharif	Written by Sultan Bahoo and translated and exegesis by Mrs. Ambreen Moghees Sarwari Qadri	2015	Sultan-ul-Faqr Publications 4-5/A Extension Education Town, Lahore, Pakistan



# شہداء الفقہاء



تصنیف لطیف

خادم سلطان الفقہ حضرت سخی سلطان محمد نجیب الرحمن مدظلہ الاقدس